

اُردو زبان میں سورۃ عالم صلی اللہ علیہ وآلہ وسلم کی سیرت پر جامع ترین کتاب



سیرۃ النبی ﷺ

اوّل - دوّم

علامہ شبلی نعمانی رحمۃ اللہ علیہ
علامہ سید سلیمان ندوی رحمۃ اللہ علیہ



اُردو زبان میں سرورِ عالم صلی اللہ علیہ وآلہ وسلم کی سیرت پر جامع ترین کتاب

سیرۃ النبی

صلی اللہ علیہ وآلہ وسلم

علامہ شبلی نعمانی رحمۃ اللہ علیہ

علامہ سید سلیمان ندوی رحمۃ اللہ علیہ

جلد اول

اسلامی کتب خانہ

فضل الہی مارکیٹ چوک اُردو بازار لاہور

بسم الله الرحمن الرحيم

سیرۃ النبی ﷺ

نام کتاب

علامہ شبلی نعمانی رحمۃ اللہ علیہ

مصنف

علامہ سید سلیمان ندوی رحمۃ اللہ علیہ

اسلامی کتب خانہ

ناشر

اردو بازار لاہور

لٹل سٹارز پرنٹرز

پرنٹرز

نوٹ

ہماری قارئین سے درخواست ہے کہ ہماری تمام تر کوشش (اچھی پروف ریڈنگ، معیاری پرنٹنگ) کے باوجود اس بات کا امکان ہے کہ کہیں کوئی لفظی غلطی یا کوئی اور خامی رہ گئی ہو تو ہمیں مطلع فرمائیں تاکہ آئندہ اشاعت میں اس غلطی یا خامی کو دور کیا جائے۔ شکریہ!

(ادارہ)

فہرست مضامین

70	قدیم تاریخ کے ماخذ	8	دیباچہ طبع چہارم سیرت النبی ﷺ جلد اول
70	عرب کے اقوام و قبائل	11	دیباچہ طبع دوم
71	بنو قحطان	12	دیباچہ طبع اول
71	(۱) قبائل قضاہ	14	مقدمہ
71	(۲) کہلان	20	فن سیرت کی ابتداء اور تحریری سرمایہ
71	(۳) ازد	22	مغازی
71	(۱) خندف		تصنیف و تالیف کی ابتداء سلطنت کی وجہ سے
72	(۲) قیس	24	ہوئی
72	یہود	25	مغازی پر خاص توجہ
72	عرب کی قدیم حکومتیں	34	صحتِ ماخذ
74	تہذیب و تمدن	36	درایت کی ابتداء
77	عرب کے مذاہب	39	تبصرہ
78	اللہ کا اعتقاد	58	نتائج مباحث مذکورہ
79	نصرانیت اور یہودیت اور مجوسیت	59	یورپین تصنیفات
80	مذہب حنفی	60	سترہویں اور اٹھارویں صدی
	کیا عرب میں ان مذاہب نے کچھ اصلاح	61	اخیر اٹھارویں صدی
81	کی؟	66	یورپین تصنیفات کے اصول مشترکہ
83	سلسلہ اسماعیلی	66	اصول تصنیف اور ترتیب
83	حضرت اسماعیل کہاں آباد ہوئے	67	کتاب کے حصے
86	ذبح کون ہے؟	68	اسناد اور حوالے
89	مقام قربانی	69	عرب
90	قربانی کی یادگار	69	وجہ تسمیہ
92	قربانی کی حقیقت	69	جغرافیہ

120	موحدین کی ملاقات	95	مکہ معظمہ
122	احباب خاص	97	خانہ کعبہ کی تعمیر
124	آفتاب رسالت کا طلوع	99	حضرت اسماعیل کی قربانی
130	قریش کی مخالفت اور اس کے اسباب	101	محمد رسول اللہ صلی اللہ علیہ وسلم
131	پہلا سبب	101	سلسلہ نسب
132	دوسرا سبب	101	سلسلہ نسب
132	تیسرا سبب	101	سلسلہ نسب
133	چوتھا سبب	102	بنائے خاندان قریش
133	پانچواں سبب	103	قصی
134	قریش کے تحمل کے اسباب	104	ہاشم
136	حضرت حمزہؓ اور عمرؓ کا اسلام ۶ھ نبوی	107	ظہور قدسی
138	تعذیب مسلمین	107	ولادت
139	مسلمانوں پر ظلم کے طریقے	108	تاریخ ولادت
141	ہجرت حبش ۵ نبوی	108	رضاعت
148	محرم ۷ نبوی شعب ابوطالب میں محصور ہونا	108	حلیہ سعدیہ
	۱۰ نبویؐ حضرت خدیجہؓ اور ابوطالب کی وفات	110	رضاعی بہن بھائی
149	وفات	110	مدینہ کا سفر
152	قبائل کا دورہ	110	عبدال مطلب کی کفالت
153	رسول اللہ ﷺ کی ایذا رسانی	11.1	ابوطالب کی کفالت
155	مدینہ منورہ اور انصار	112	شام کا سفر
157	انصار کے اسلام لانے کی ابتداء ۱۰ نبوی	113	حرب فجار کی شرکت
158	بیعت عقبہ اولیٰ ۱۱ نبوی	114	حلف الفضول
158	بیعت عقبہ ثانیہ ۱۲ نبوی	115	تعمیر کعبہ
161	ہجرت	116	شغل تجارت
161	مسجد نبویؐ اور ازواج مطہراتؓ کے حجروں کی تعمیر	117	تزویج خدیجہؓ
167		118	جستہ جستہ واقعات
		118	حدود سفر
		119	مراسم شرک سے اجتناب

227	سلسلہ غزوات و سرایا	169	اذان کی ابتداء
227	سریہ ابی سلمہ	169	مواخاۃ
227	سریہ ابن انیس	174	صفہ اور اصحاب صفہ
228	بیر معونہ	175	مدینہ کے یہود اور ان سے معاہدہ
229	واقعہ رجب	176	واقعات متفرقہ
230	واقعات متفرقہ ۲ھ	178	۲ھ
	یہودیوں کے ساتھ معاہدہ اور	178	تحويل قبلہ و آغاز غزوات
231	جنگ ۲ھ و ۳ھ و ۴ھ	178	تحويل قبلہ شعبان ۲ھ
235	شوال ۲ھ غزوہ بنی قینقاع	181	سلسلہ غزوات
236	قتل کعب بن اشرف ربیع الاول ۳ھ	184	بدر سے پہلے جو ہمیں بھیجی گئیں
238	غزوہ بنو نضیر ربیع الاول ۴ھ	184	جہینہ
	۵ھ غزوہ مرہ سیح واقعہ افک	187	غزوہ بدر
241	وغزوہ احزاب	187	رمضان ۲ھ
241	غزوہ مرہ سیح یا بنی مطلق شعبان ۵ھ	198	غزوہ بدر کا بیان قرآن میں
243	حضرت جویریہ کا واقعہ	202	غزوہ بدر پر دوبارہ نظر
244	اس نکاح کا اثر	210	غزوہ کا اصلی سبب
244	واقعہ افک	212	ایک ضروری نکتہ
	غزوہ احزاب یعنی عرب کی متحدہ جنگ ذوقعدہ	213	بدر کے نتائج
244	۵ھ	213	غزوہ سولین ذی الحجہ ۲ھ
252	بنو قریظہ کا خاتمہ	214	حضرت فاطمہ زہرا کی شادی ذی الحجہ ۲ھ
255	ریحانہ کا غلط واقعہ	215	واقعات متفرقہ ۲ھ
256	حضرت زینب سے نکاح	216	۳ھ
259	واقعات متفرقہ ۵ھ	216	غزوہ احد
	۶ھ صلح حدیبیہ و بیعت	226	واقعات متفرقہ ۳ھ
260	رضوان	227	۴ھ

305	ہوازن وثقیف	260	ذوقعدہ ۶ھ
	غزوہ حنین و اوطاس و طائف	263	بیعت رضوان
305	شوال ۸ھ		سلاطین کو اسلام کی دعوت
305	حنین	268	(آخر) ۶ھ (یا شروع) ۷ھ
310	اوطاس		واقعات متفرقہ ۶ھ - حضرت خالد بن ولید اور
311	محاصرہ طائف	274	حضرت عمرو بن العاص کا اسلام
312	تقسیم غنائم	275	۷ھ خبیر
314	واقعات متفرقہ	275	آخر ۶ھ یا اوائل ۷ھ
	۹ھ واقعہ ایلاء و تخیر و غزوہ	277	ذی قرد - محرم ۷ھ
315	تبوک	283	حضرت صفیہؓ کے واقعہ کی تحقیق
315	ایلاء اور تخیر ۹ھ (۱)	287	ایک اور نکتہ
320	روایات کا ذبحہ	288	تقسیم زمین
323	غزوہ تبوک	288	ملکی حالت اور احکام فقہی
	رجب ۹ھ مطابق نومبر ۶۳۵ء	289	وادی القریٰ اور فدک
325	مسجد ضرار	290	ادائے عمرہ
325	حج اسلام اور اعلان براءت	291	۸ھ غزوہ موتہ
327	واقعات متفرقہ	291	جمادی الاولیٰ ۸ھ
328	غزوات پر دوبارہ نظر	294	فتح مکہ
328	عرب اور جنگ و غارت گری		رمضان ۸ھ مطابق جنوری
329	ثار کا عقیدہ	294	۶۳۰ء
331	لوٹ کا مال	299	خطبہ کے اصولی مطالب
334	وحشیانہ افعال	301	اشتہار بیاں قتل
335	غزوات نبویؐ کے اسباب و انواع	303	خزائن حرم
336	محکمہ تفتیش	304	فتح مکہ اور بت شکنی
337	مدافعت		

345	سریہ کعب بن عمیر	337	سریہ غطفان
346	جنگی اصلاحات	337	سریہ ابوسلمہ ۲ھ
352	لڑائی عبادت بن گئی		سریہ عبداللہ بن انیس بہ غرض قتل سفیان بن
353	فاتح اور پیغمبر کا امتیاز	337	خالد ۳ھ
		338	غزوہ ذات الرقاع
		338	غزوہ دومۃ الجندل
		338	غزوہ مرسیع ۵ھ
		338	سریہ علی بن ابی طالب بہ طرف فک ۶ھ
		338	سریہ بشیر بن سعد شوال ۷ھ
		338	سریہ عمرو بن العاص ذات سلاسل ۸ھ
		339	قریش کی تجارت کی روک ٹوک
		339	بعض سرایا قبل حدیبیہ
		340	امن و امان قائم کرنا
		341	سریہ زید بن حارثہ
		341	سریہ خبث یا سیف البحر
		342	غزوہ غابہ
		342	بے خبری میں حملہ کرنے کا سبب
		343	غزوہ بنو سلیم ۳ھ
		343	غزوہ ذات الرقاع ۴ھ
		343	سریہ عکاشہ ۶ھ
		343	سریہ علی بن ابی طالب الی بنی سعد ۶ھ
		343	غزوہ بنو لحيان ۶ھ
		343	سریہ عمر بن خطاب بہ طرف تہبہ ۷ھ
		344	سریہ کعب بن عمیر ربیع الاول ۸ھ
		344	اشاعت اسلام
		344	سریہ بیر معونہ
		344	سریہ مرثد
		344	سریہ ابن ابی العوجاء

بسم اللہ الرحمن الرحیم

دیباچہ طبع چہارم سیرت النبی ﷺ جلد اول

سیرت النبی ﷺ کے سلسلہ کو اللہ تعالیٰ نے جو مقبولیت بخشی وہ مصنف اور جامع دونوں کے لیے بڑی نعمت ہے۔ جس پر اللہ تعالیٰ کا ہزار ہزار شکر ہے۔

نومبر ۱۹۱۲ء میں مصنف کی وفات کے بعد جب سیرت کا مسودہ مصنف کی وصیت کے مطابق اس ہچمدان کے ہاتھ آیا تو اس عقیدت کی بنا پر جو ایک شاگرد کو اپنے استاد سے ہونی چاہیے استاد کے مسودہ پر انگلی رکھتے ہوئے بھی ڈر معلوم ہوتا تھا۔ اگر کبھی بضرورت ایسی گستاخی کرنی پڑتی تھی تو خواب میں بھی ڈر جاتا تھا، مسودہ کا مبیضہ مصنف کے سامنے ہو چکا تھا اس لیے اس مبیضہ کا مقابلہ مسودہ سے اور نہ مسودہ کا مقابلہ اصل ماخذوں سے میں نے کیا بلکہ مصنف کی امانت جوں کی توں ناظرین کے سپرد کر دی۔ بجز اس کے کہ بعض مقامات پر مصنف کے اشاروں کے مطابق بعض چیزوں کا اضافہ ہلا لین میں کر دیا جس کی تصریح دیباچہ میں موجود ہے۔

اس کے بعد اس نسخہ کی نقل در نقل چھپتی رہی اور مقابلہ اور تصحیح ماخذ کی ضرورت نہیں سمجھی لیکن اس اثناء میں کبھی کبھی مراجعت کے وقت بعض مقاموں پر تصحیح اور اضافہ کی نئی ضرورت محسوس ہوتی رہی اور اس کے مطابق ایک نسخہ پر یہ تصحیحات اور اضافے وقتاً فوقتاً کرتا رہا۔

اس دفعہ جب نئے نسخہ کے چھاپنے کی ضرورت ہوئی تو خیال آیا کہ اس کتاب کے مسودہ کو اصل ماخذوں سے ملا کر دیکھا جائے اور مقابلہ اور مطابقت کی جائے یہ بڑا مشکل کام تھا۔ بیسیوں کتابوں کو پھر سے دیکھنا اور ہزاروں صفحوں کو الٹنا، متعدد مختلف روایتوں کو پرکھنا اور ضرورت کے مقام پر حاشیے لکھنا خود ایک مستقل تصنیف کے برابر محنت تھی، مجھے یہ لکھنے میں بڑی خوشی ہے کہ لائق عزیز مولانا محمد اویس صاحب نگرانی ندوی اس کام میں میرے دست و بازو ثابت ہوئے۔ واقعات کی تلاش اور جانچ، روایتوں کی چھان بین، اصل عبارتوں سے مسودہ کی تطبیق اور حدیث اور سیرت کی کتابوں کی طرف از سر نو مراجعت میں ان سے بڑی مدد ملی۔

کچھ مقام ایسے بھی تھے جہاں اس ہچمدان جامع کو مصنف کے نظریہ سے اختلاف تھا۔ اس دفعہ وہاں حاشیے بڑھا کر اختلاف کو ظاہر کر دیا۔ کہیں کسی واقعہ کے اجمال کی تفصیل یا دفعہ شبہ کی ضرورت تھی۔ وہاں اس ضرورت کو پورا کیا گیا۔ بعض مسامحات پر تنبیہ مناسب تھی وہ کی گئی، کہیں فروتر ماخذ کا حوالہ تھا اور اثنائے مطالعہ میں اس سے بالاتر ماخذ ملا تو

اس کا حوالہ دے دیا گیا۔

یہ دیکھ کر افسوس ہوا کہ دو چار مقام میں عدد کی غلطی جو اردو ہندسوں میں اکثر ہو جاتی ہے اصل مبیضہ میں بھی موجود تھی۔ مراجعت کے وقت ان کی غلطی معلوم ہوئی اور اب ان کی تصحیح کر دی گئی۔ مثلاً حضرت فاطمہ رضی اللہ عنہا کی شادی کے سلسلہ میں حضرت علی رضی اللہ عنہ کی زرہ کی قیمت سوارو پے چھپ گئی تھی حالانکہ وہ سوا سو ہے اسی طرح غزوہ احزاب میں کفار کے لشکر کی تعداد ۲۴ ہزار درج ہوئی تھی۔ حالانکہ وہ بعض روایات میں ۱۴ ہزار لیکن صحیح روایات میں دس ہزار ہے۔

مولانا کی زندگی میں اس کی تصنیف کے وقت ان کو بعض کتابیں قلمی ملی تھیں جیسے روض الانف جس سے پورا استفادہ وقت طلب تھا اب وہ چھپ گئی ہے۔ بعض کتابوں کی ان کو تلاش ہی رہی مگر ان کو مل نہ سکیں جیسے کتاب البدایہ والنہایہ ابن کثیر مصنف سے اکثر حسرت کے ساتھ سنا کہ افسوس تاریخ ابن کثیر نہیں ملتی۔ وہ مل جاتی تو ساری مشکلیں حل ہو جاتیں اللہ تعالیٰ کا شکر ہے کہ اب وہ چھپ کر عام ہو گئی مستدرک حاکم اس وقت تک ناپید تھی۔ اب طبع ہو کر گھر گھر پھیل گئی۔ غرض ان کتابوں کے ہاتھ آ جانے سے بہت سے نئے معلومات بڑھ گئے۔ چنانچہ اس نسخہ کی تصحیح و اضافہ میں ان سے کام لیا گیا۔

اس نسخہ کی تیاری میں جن خاص باتوں کا لحاظ رکھا گیا ہے وہ یہ ہیں۔

(۱) پوری کتاب کے واقعات کو از سر نو حدیث و سیر کی کتابوں سے بلا کر دیکھا گیا ہے اور اس میں جہاں نقص نظر آیا دور کیا گیا ہے۔

(۲) تصحیح بیان دفع شبہ رفع ابہام اور تشریح کے لیے بہت سے توضیحی حواشی بڑھائے گئے ہیں۔

(۳) مصنف کا کوئی بیان اگر نقد اور تنبیہ کے قابل معلوم ہوا تو اس پر نقد اور تنبیہ کی گئی ہے۔

(۴) کہیں کہیں حوالے چھوٹ گئے تھے۔ اس نسخہ میں ان کو بڑھا دیا گیا ہے کہیں صرف کتابوں کے نام تھے۔ اس دفعہ ان کے صفحے یا باب بھی لکھ دیئے گئے۔

(۵) جہاں صرف صفحوں کے حوالے تھے ابواب اور فصول کے حوالے بھی دے دیئے گئے تاکہ جس کے پاس ماخذ کی کتاب کا جوائڈیشن ہو اس میں نکال کر دیکھ لیا جاسکے۔

(۶) طبع اول کے بعد سے سیرت یا حدیث کی جوئی کتابیں چھپی تھیں ان سے استفادہ کر کے اگر کوئی نئی بات ان میں ملی ہے تو اس کا اضافہ کیا گیا۔

(۷) اگر کوئی حوالہ پہلے کسی نیچے درجے کا تھا اور بعد کو اس سے اعلیٰ درجہ کا حوالہ ملا تو اس کو بڑھایا گیا۔

(۸) حضور انور ﷺ کے نام مبارک کے ساتھ صلعم کے اختصار کے بجائے پورا ﷺ لکھنے کا اہتمام کیا گیا تاکہ اس تساہل سے درود پڑھنے کی برکت سے ناظرین کو محرومی نہ ہو۔

غزوہ بدر کی روایتوں کی تنقید کے سلسلہ میں ایک مقام پر اس نا فہم ہچمدان کے خطا کار قلم سے حضرت کعب ابن مالک صحابی کی روایت پر نامناسب تنقید نکل گئی تھی جس سے ایک گوشہ ایک جلیل القدر صحابی کی شان میں سوء ظن کا پہلو

پیدا ہوتا تھا جس پر مجھے شرمندگی ہے اور اب میں اپنی اس غلطی و نادانی کو مان کر اس عبارت کو قلم زد کر کے صحابی رسول اللہ ﷺ کی براءت کرتا ہوں اور اللہ تعالیٰ سے عفو کا خواستگار ہوں۔

بندہ ہماں بہ کہ ز تقصیر خویش
عذر بہ درگاہ خدا آورد

جن لوگوں کے پاس اس سے پہلے کے نسخے ہوں وہ اپنے نسخہ^(۱) سے ان سطروں کو کاٹ دیں تو بڑی مہربانی ہو اب یہ موجودہ نسخہ طبع اول سے بہت سی باتوں میں بہتر ہو گیا ہے۔ اس موجودہ نسخہ میں انسانی استطاعت کے مطابق پوری طرح تصحیح کی بھی کوشش کی گئی ہے۔ تاہم انسان انسان ہے خطا و نسیان اس کا خمیر ہے۔ کسی ناظر کتاب کو اب بھی کوئی غلطی معلوم ہو تو وہ ضرور مطلع فرما کر ممنون کرم فرمائیں۔

آخر میں پاک پروردگار کی بارگاہ عالی میں دعا ہے کہ وہ میری خطا و نسیان سے درگزر فرما کر اس خدمت کو قبول کا شرف بخشے اور مسلمانوں کو اس سے بیش از بیش مستفید فرما کر اس گناہ گار کے لیے بخشائش کا ذریعہ بنائے۔

و آخر دعوانا ان الحمد لله رب العالمین

ہیچمدان

سید سلیمان ندوی

یکم جمادی الثانیہ ۱۳۶۴ھ



(۱) یہ عبارت سیرۃ النبی جلد اول طبع اول کے صفحہ ۲۵۵ کی سطر ۱۱۲ تا ۱۱۳ اور طبع مابعد کے صفحہ ۳۲۳ کی سطر ۱۲ تا ۱۳ میں ہے۔

بسم اللہ الرحمن الرحیم

دیباچہ طبع دوم

سیرت نبوی جلد اول طبع اول کو شائع ہوئے آج چار برس ہوئے۔ اس اثنا میں خداوند تبارک و تعالیٰ نے اس کو جو مقبولیت عطا فرمائی وہ ہم خاکساران دارالمصطفین کے لیے فخر و نازش کا سرمایہ ہے نہ صرف یہ کہ عام قدر دانوں نے اس کو جان و دل سے خریدا اور امراء اور دالیان ممالک نے اس کی خدمت کو سعادت دارین سمجھا بلکہ خواص اور علماء کے طبقہ نے بھی اس کی قدر شناسی کی۔

ہندوستان میں اہل علم کا کوئی طبقہ ایسا نہ تھا جس نے اپنے اپنے فن کی میزان نقد میں سیرت کے مضامین و تحقیقات کو نہ تولّا۔ حفاظ نے اس کی آیات قرآنی کو پڑھا محمد ثین نے اس کی حدیثیں جانچیں ادیبوں نے اس کے عربی اشعار اور ترجموں پر نقد کیا۔ علمائے انساب نے اسماء کی تنقیح کی۔ منجموں اور حساب دانوں نے اس کے زائچوں اور تاریخوں پر نظر ثانی کی۔ اہل تاریخ و سیر نے واقعات کی جانچ پڑتال کی اور ہم ممنون ہیں کہ نہایت خلوص و محبت سے انہوں نے اپنے نتائج افکار سے ہم کو مطلع کیا اور ہم نے ان سے فائدہ اٹھایا۔

طبع اول میں جیسا کہ خاتمہ میں ہم نے اقرار کیا تھا چھاپہ کے اغلاط اور سہو کے چند مسامحات رہ گئے تھے۔ اس طبع میں جہاں تک امکان انسانی ہے تصحیح کی انتہائی کوشش کی گئی ہے اور یقین ہے کہ انشاء اللہ یہ اغلاط اور مسامحات سے پاک ہوگا جو لوگ سیرت پر نقد کرنا چاہتے ہوں ان کو یہی نسخہ پیش نظر رکھنا چاہیے۔

طبع اول بڑی تقطیع پر شائع ہوئی تھی۔ لوگوں کا اصرار تھا کہ طبع ثانی کتابی تقطیع پر شائع ہو۔ تاکہ وہ بہ آسانی ہر وقت استعمال میں آسکے۔ یہ ان کی تعمیل ہے۔ انشاء اللہ ہر جلد کے طبع اول کی بڑی تقطیع کے بعد طبع ثانی چھوٹی تقطیع پر شائع ہوتی رہے گی۔

سید سلیمان ندوی

۲۸ ذی قعدہ ۱۳۳۹ھ



بسم اللہ الرحمن الرحیم

دیباچہ طبع اول

سیرت نبویؐ جس کے غلغلہ سے ہندوستان کا گوشہ گوشہ گونج رہا ہے۔ آج سات سال کے بعد اس کی پہلی جلد شائقین کے ہاتھ میں جاتی ہے۔ میں اپنا دل اس وقت مسرت آمیز اطمینان سے لبریز پاتا ہوں۔ کہ استاد محترم نے اپنی زندگی کے آخری لمحہ میں جو فرض میرے سپرد کیا تھا۔ الحمد للہ کہ اس کے ایک حصہ سے آج سبکدوش ہوتا ہوں۔

شادم از زندگی خویش کہ کارے کردم

لیکن اس مسرت اور اطمینان کے ساتھ یہ حسرت ناک منظر بھی نما منے ہے کہ مصنف اپنی چار سال کی جانکاہ محنت کا ثمرہ خود اپنے ہاتھ سے قوم کی نذر نہ کر سکا اور حسن عقیدت کے جو پھول سینکڑوں چمن کدوں سے چمن کران کے ہاتھ آئے تھے ان کو آستانہ نبوت پر وہ خود نہ چڑھا سکا۔

مصنف مرحوم کو سیرت نبویؐ کے لکھنے کا خیال ”الفاروق“ کے بعد ہی پیدا ہو گیا تھا۔ چنانچہ ۱۳۲۳ھ میں اس کا ایک مختصر سا حصہ یعنی غزوہ احد تک وہ لکھ بھی چکے تھے کہ بعض مشکلات کی بنا پر رک گئے۔ لیکن ملک کا تقاضا شوق برابر جاری رہا۔ بالآخر انہوں نے ۱۳۳۰ھ میں اس بار امانت کے اٹھانے کا آخری فیصلہ کر لیا۔ چنانچہ پچاس ہزار روپے کے سرمایہ کے لیے انہوں نے قوم میں مرافعہ پیش کیا۔ سینکڑوں مسلمان اس خدمت کے لیے آگے بڑھے ان میں فقراء امت بھی تھے اور امراء ملت بھی لیکن یہ سعادت اخروی ازل ہی سے خادمۃ المملۃ العبویۃ مخدومۃ الامۃ الحمد یہ نواب سلطان جہاں بیگم تاج الہند فرمانروائے بھوپال متع اللہ المسلمین بطول بقائہا و دوام ملکہا کے لیے مقدر تھی۔ اس لیے وہ سب سے آگے بڑھیں اور سوانح نگار نبوت کو دوسرے آستانوں سے بے نیاز کر کے اس سرمایہ سعادت کو اپنے خزانہ عامرہ میں شامل کر لیا۔ فرمانروا خواتین اسلام نے جو مذہبی کارنامے اب تک انجام دیئے ہیں۔ آئندہ مورخ غالباً اس کارنامہ کو ان میں سب سے بڑا قرار دے گا کہ اس کا تعلق اس ذات اقدس ﷺ سے ہے جو اسلام کی تاریخ میں کائنات کی سب سے بڑی ہستی ہے۔

مصنف مرحوم کی وفات کے بعد شاید دوبارہ اس خدمت گزاری کے لیے مسلمانوں میں قرعہ اندازی ہوتی لیکن فرمانروائے بھوپال نے مصنف کے جانشینوں کے لیے بھی سلسلہ فیض کو برابر جاری رکھا۔ مصنف مرحوم کے منشا کے مطابق اسی موقع پر منشی محمد امین صاحب مہتمم تاریخ بھوپال کا نام لینا بھی ضروری ہے جن کی مرواحہ جنابانی سے نسیم سعادت کے یہ جھوٹے اس باغ قدس میں دوبارہ آئے۔

مصنف مرحوم نے جو مسودہ چھوڑا تھا اس میں اس حصہ تک مبیضہ صاف تھا۔ البتہ تین چار مقامات پر اضافہ کی علامت بنی تھی اور مطالب کا اشارہ تھا ان کو بڑھا دیا گیا۔ معلوم ہوتا ہے کہ اس حصہ کی تکمیل کے بعد ان کو خیال آیا کہ

قدیم مورخین کی طرح سنہ وار واقعات کی ترتیب رکھ کر ہر سنہ کے آخر میں جزئی حالات و واقعات متفرقہ کے عنوان سے لکھ دیئے جائیں۔ چنانچہ مبیضہ پر ۴۷ھ تک اپنے قلم سے وہ لکھ سکے۔ یہ امانت جب میرے سپرد ہوئی تو میں نے بقیہ سنین کے آخر میں اسی قسم کی جزئیات متفرقہ کا اضافہ کر دیا۔ حواشی یا حوالے کہیں کہیں چھوٹ گئے تھے وہ ڈھونڈ کر لکھے۔ لیکن اس کی کامل احتیاط کی گئی کہ جامع کا کوئی لفظ بلکہ کوئی حرف مصطفیٰ کی عبارت میں نہ ملنے پائے۔ چنانچہ ان تمام جزئی اضافوں کو تو سین کے اندر جگہ دی گئی ہے اس بنا پر لفظ ”صلعم“ یا جملہ ہائے معترضہ کے علاوہ جو چند فقرے اور علامتیں تو سین میں ہیں وہ اضافہ ہیں۔

یہ پہلے خیال تھا کہ جلد اول کو وفات تک وسعت دی جائے لیکن جب کتابت شروع ہوئی تو معلوم ہوا کہ ضخامت ۸۰۰ صفحہ کو پہنچ جائے گی اور اس سے جلد کی نفاست کو صدمہ پہنچے گا۔ سامان طبع کی گرانی سے جو تعویق پیدا ہو رہی تھی اس نے مجبور کیا کہ اس کو دو جلدوں میں تقسیم کر دیا جائے۔ چنانچہ پہلی جلد سلسلہ جنگ و غزوات پر ختم کر دی گئی۔ اور دوسری جلد اسلام کی امن کی زندگی۔ تنظیم و تنسيق اشاعت اسلام۔ وفات اور اخلاق کی الگ کر دی گئی۔ خداوند تعالیٰ ہے دعا ہے کہ اس کی طبع و اشاعت کی توفیق عطا فرمائے۔ حسبی اللہ و نعم الوکیل

مصطفیٰ مرحوم کتاب کا سرنامہ لکھنے نہ پائے تھے ان کے مسودات میں اتفاقاً یہ تحریر قلمزدہ مل گئی۔ اس کو غنیمت سمجھ کر تبرکاً داخل کتاب کیا جاتا ہے۔

جامع

سید سلیمان ندوی
دارالمصنفین اعظم گڑھ۔
۲۰ ربیع الثانی ۱۳۳۹ھ



بسم اللہ الرحمن الرحیم

((الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى رَسُولِهِ مُحَمَّدٍ وَآلِهِ وَ

أَصْحَابِهِ أَجْمَعِينَ))

عالم کائنات کا سب سے بڑا مقدم فرض اور سب سے زیادہ مقدس خدمت یہ ہے کہ نفوس انسانی کے اخلاق و تربیت کی اصلاح و تکمیل کی جائے۔ یعنی پہلے ہر قسم کے فضائل اخلاق زہد و تقویٰ، عصمت و عفاف، احسان و کرم، حلم و عفو، عزم و ثبات، ایثار و لطف، غیرت و استغناء کے اصول و فروع نہایت صحیح طریقہ سے قائم کیے جائیں اور پھر تمام عالم میں ان کی عملی تعلیم رائج کی جائے۔

اس مقصد کے حصول کا عام طریقہ وعظ و پند ہے۔ اس سے زیادہ متمدن طریقہ یہ ہے کہ فن اخلاق میں اعلیٰ درجہ کی کتابیں لکھ کر تمام ملک میں پھیلائی جائیں اور لوگوں کو ان کی تعلیم دلائی جائے۔ ایک طریقہ یہ ہے کہ لوگوں کو بہ جبر محاسن اخلاق کی تعمیل کرائی جائے اور رذائل سے روکے جائیں۔

یہی طریقہ ہیں جو ابتدا سے آج تک تمام دنیا میں جاری ہیں اور آج اس انتہائی ترقی یافتہ دور میں بھی اس سے زیادہ کچھ نہیں کیا جاسکتا، لیکن سب سے زیادہ صحیح، سب سے زیادہ کامل، سب سے زیادہ عملی طریقہ یہ ہے کہ نہ زبان سے کچھ کہا جائے نہ تحریری نقوش پیش کیے جائیں، نہ جبر و زور سے کام لیا جائے بلکہ فضائل اخلاق کا ایک پیکر مجسم سامنے آ جائے جو خود ہمہ تن آئینہ عمل ہو۔ جس کی ہر جنبش لب ہزاروں تصنیفات کا کام دے اور جس کا ایک ایک اشارہ اوامر سلطانی بن جائے دنیا میں آج اخلاق کا جو سرمایہ ہے سب انہی نفوس قدسیہ کا پر تو ہے۔ دیگر اور اسباب صرف ایوان تمدن کے نقش و نگار ہیں۔

لیکن اس وقت تک دنیا کی جس قدر تاریخ معلوم ہے اس نے اس قسم کے نفوس قدسیہ جو پیش کیے ہیں۔ وہ فضائل اخلاق کی کسی خاص صنف کے نمونے تھے۔ مثلاً جناب مسیح علیہ الصلوٰۃ والسلام کے مکتب درس میں صرف علم و تحمل، صلح و عفو، قناعت و تواضع کی تعلیم ہوتی تھی۔ حکومت و فرمانروائی کے لیے جو فضائل و اخلاق درکار ہیں، مسیحی تعلیم کی بیاض میں ان سطروں کی جگہ سادی ہے۔ حضرت موسیٰ علیہ السلام اور نوح علیہ السلام کے اوراق تعلیم میں عفو عام کے صفحے خالی ہیں۔ اس بناء پر ہر قدم پر نئے نئے رہنما کی ضرورت پیش آئی اور اس لیے عالم انسانی اپنی تکمیل کے لیے ہمیشہ ایسے (۱) جامع کامل کا محتاج رہا جو صاحب شمشیر و نگین بھی ہو اور گوشہ نشین بھی۔ بادشاہ کشور کشا بھی ہو اور گدا بھی، فرمانروائے جہاں بھی ہو اور سچہ گداں بھی، مفلس قانع بھی ہو اور غنی دریا دل بھی۔ یہ بزرخ کامل، یہ ہستی جامع، یہ صحیفہ

(۱) یہاں پر کتاب کی اس عبارت کے مخاطب اہل کتاب ہیں جن کے موجودہ صحیفوں میں ان انبیاء علیہم السلام کے جو احوال مذکور ہیں وہ اسی صورت میں ہیں اس لیے مصنف نے ان کے بیان کردہ تمام احوال کو مان کر ایک باکمال اور ہمہ کمال ہستی کی ضرورت پر ان کے سامنے حجت قائم کی ہے۔

لیکن چونکہ از روئے اسلام ایک طرف تمام انبیاء علیہم السلام کی صداقت پر یکساں ایمان لانا اور ان کو تمام پیغمبرانہ کمالات سے متصف =

یزدانی عالم کون کی آخری معراج ہے۔ اَلْيَوْمَ اكْمَلْتُ لَكُمْ دِينَكُمْ۔

عالم فانی کی کوئی چیز ابدی نہیں۔ اس لیے یہ ہستی جامع دنیا میں آ کر ہمیشہ نہیں رہ سکتی۔ اس لیے ضرور ہے۔ کہ اس کی زبان کا ایک ایک حرف اس کی حرکات و سکنات کی ایک ایک ادا اس کے حلیہ وجود کے ایک ایک خط و خال کا عکس لے لیا جائے کہ مراحل زندگی میں جہاں ضرورت پیش آئے رہنمائی کے کام آئے لیکن یہ عجیب اتفاق ہے کہ = جاننا ضروری ہے۔ جیسا کہ ارشاد الہی ہے:-

لَا تُفَرِّقُ بَيْنَ أَحَدٍ مِّنْ رُّسُلِهِ (بقرہ: ۴۰) ”ہم اس کے رسولوں میں سے کسی کے درمیان تفریق نہیں کرتے۔“

اس لیے یہ ضروری ہے کہ تمام انبیاء علیہم السلام کو یکساں صادق اور کمالات نبوت سے متصف جانا جائے دوسری طرف ارشاد ہے:-

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِّنْهُمْ مَّنْ كَلَّمَ اللَّهُ وَ رَفَعَ بَعْضَهُمْ دَرَجَاتٍ ۚ وَ إِنَّا عِيسَى ابْنَ مَرْيَمَ الْبَيِّنَاتِ وَ أَيْدِنَهُ بِرُوحِ الْقُدُسِ (بقرہ: ۳۳)

”یہ حضرات مرسلین ایسے ہیں کہ ہم نے ان میں سے بعضوں کو بعضوں پر فوقیت بخشی ہے (مثلاً) بعضے ان میں وہ ہیں جو اللہ تعالیٰ سے ہم کلام ہوئے ہیں (یعنی موسیٰ علیہ السلام) اور بعضوں کو ان میں سے بہت سے درجوں پر سرفراز کیا اور ہم نے حضرت عیسیٰ بن مریم علیہما السلام کو کھلے کھلے دلائل عطا فرمائے اور ہم نے ان کی تائید روح القدس (یعنی جبریل علیہ السلام) سے فرمائی۔“

اس سے معلوم ہوتا ہے کہ انبیاء علیہم السلام کے مراتب کمالیہ میں جزئی تفاوت بھی ہے۔ ان دونوں صداقتوں کے درمیان تطبیق کے لیے تھوڑی تشریح کی ضرورت ہے۔

حضرات انبیاء کرام علیہم السلام تمام کمالات نبوت و فضائل اخلاق سے یکساں سرفراز تھے مگر زمانہ اور ماحول کے ضروریات اور مصالح الہی کی بنا پر ان تمام کمالات کا علمی ظہور تمام انبیاء علیہم السلام میں یکساں نہیں ہوا۔ بلکہ بعض کے بعض کمالات اور دوسروں کے دوسرے کمالات زیادہ نمایاں ہوئے یعنی جس زمانہ کے حالات کے لحاظ سے جس کمال کے اظہار کی ضرورت ہوئی وہ پوری شدت سے ظاہر ہوا۔ اور دوسرے کمال کا جس کی اس وقت ضرورت پیش نہیں آئی، بہ مصلحت بہ کمال ظہور نہیں ہوا۔

حاصل یہ ہے کہ ہر کمال کے ظہور کے لیے مناسب موقع و محل کی ضرورت ہوتی ہے۔ اگر کسی عارض کی وجہ سے کسی کمال کا ظہور نہ ہو تو اس سے نفس کمال کے وجود کی نفی نہیں ہوتی ہے۔ اس لیے اگر بوجہ عدم ضرورت حال ان انبیائے کرام علیہم السلام کے بعض کمالات کا عملی ظہور کسی وقت میں نہیں ہوا تو اس کے یہ معنی ہرگز نہیں ہیں کہ یہ حضرات (نعوذ باللہ) ان کمالات و فضائل سے متصف نہ تھے۔

غزوہ بدر کے قیدیوں کے باب میں حضرت ابو بکر صدیقؓ نے جب فدیہ لے کر ان کو چھوڑ دینے کا اور حضرت عمرؓ نے ان کے قتل کا مشورہ دیا تو آنحضرت ﷺ نے حضرت ابو بکرؓ کی طرف اشارہ کر کے فرمایا کہ اللہ تعالیٰ نے شدت و رحمت میں لوگوں کے قلوب مختلف بنائے ہیں۔ اے ابو بکرؓ! تمہاری مثال ابراہیم و عیسیٰ کی اور اے عمرؓ! تمہاری مثال نوح و موسیٰ علیہ السلام کی ہے یعنی ایک فریق سے رحم و کرم کا اور دوسرے سے شدت کا اظہار ہوا (دیکھئے مستدرک حاکم غزوہ بدر)

اس حدیث میں اسی نقطہ اختلاف کی طرف اشارہ ہے جو انبیائے کرام علیہم السلام کے مختلف احوال مبارکہ میں رونما رہا ہے لیکن حضرت محمد ﷺ کی نبوت چونکہ آخری اور عمومی تھی اس لیے بہ ضرورت احوال آپ کے تمام کمالات نبوت آپ کی زندگی میں عملاً پوری طرح جلوہ گر ہوئے اور آپ کی نبوت کے آفتاب عالمتاب کی ہر کرن دنیا کے لیے مشعل ہدایت بنی اور ظلمت کدہ عالم کا ہر گوشہ آپ کے ہر قسم کے کمالات کے ظہور سے پر نور ہوا ﷺ۔ اس موقع پر یہ بھی یاد رکھنا چاہیے کہ ان جزئی کمالات کے اظہار میں ایسا پہلو نعوذ باللہ پیدا نہ ہونے پائے جس سے دوسرے انبیاء علیہم السلام کی توہین یا کسر شان پیدا ہو کہ اس سے ایمان کے ضائع ہو جانے کا خطرہ ہے۔

(مزید تفصیل کے لیے دیکھیے (معارف محرم و صفر ۱۳۵۶ھ) میں مضمون ”خلیل کی بشریت“ میں)

جس طرح دیگر تمام داعیان مذہب جامعیت کبریٰ کے وصف سے خالی تھے ان کے کارنامہ زندگی کی تصویریں بھی ناتمام لی گئیں۔ جناب مسیحؑ کی ۳۳ سالہ زندگی میں سے صرف ۳ برس کے حالات معلوم ہیں فارس کے مصلحان دین صرف شاہنامہ کے ذریعہ سے روشناس ہیں۔ ہندوستان کے پیغمبر افسانوں کے حجاب میں گم ہیں۔ حضرت موسیٰ علیہ السلام کی نسبت آج جو کچھ معلوم ہے اس کا ذریعہ صرف موجودہ تورات ہے۔ جو حضرت موسیٰ علیہ السلام سے ۳۰۰ برس بعد عالم وجود میں آئی۔ یہ قدرت کی طرف سے اشارہ تھا کہ ان کے کارنامے اور اصول تعلیم ابدی نہ تھے۔ اس لیے نقل و روایت کے آئینہ میں جس قدر ان کا ناتمام عکس اتر اس سے زیادہ ضروری بھی نہ تھا۔ قدرت خود ضرورت کی اندازہ دال ہے۔ اور جب جس چیز کی ضرورت ہوتی ہے وہ خود مہیا کر دیتی ہے۔

تمام ارباب مذاہب میں سے ہر ایک کو اپنا مذہب اسی قدر عزیز ہے جس قدر دوسرے کو ہے اس لیے اگر بے پردہ یہ سوال کیا جائے کہ دنیا میں کون ہستی تھی جس میں جامعیت کبریٰ کا وصف نمایاں تھا؟ تو ہر طرف سے مختلف صدائیں آئیں گی۔ لیکن اگر یہی سوال اس پیرایہ میں بدل دیا جائے کہ دنیا میں وہ شخص کون گزرا ہے جس کا کارنامہ زندگی اس طرح قلم بند ہوا۔ کہ ایک طرف تو صحت کا یہ انتظام تھا کہ کسی صحیفہ آسمانی کے لیے بھی نہ ہوسکا اور دوسری طرف وسعت اور تفصیل کے لحاظ سے یہ حالت ہے کہ اقوال و افعال وضع و قطع، شکل و شباهت رفتار و گفتار مذاق طبیعت انداز گفتگو طرز زندگی طریق معاشرت کھانے پینے چلنے پھرنے اٹھنے بیٹھنے سونے جاگنے ہنسنے بولنے کی ایک ایک ادا محفوظ رہ گئی تو اس سوال کے جواب میں صرف ایک صدا بلند ہو سکتی ہے۔ (محمد عربی قدیتہ بابی و امی)

یہ جو کچھ کہا گیا مقصد تصنیف کا مذہبی پہلو تھا۔ اسی مسئلہ کو علمی حیثیت سے دیکھو علوم و فنون کی صف میں سیرت (بیاگرفی) کا ایک خاص درجہ ہے۔ ادنیٰ سے ادنیٰ آدمی کے حالات زندگی بھی حقیقت شناسی اور عبرت پذیری کے لیے دلیل راہ ہیں۔ چھوٹے سے چھوٹا انسان بھی کیسی عجیب خواہشیں رکھتا ہے کیا کیا منصوبے باندھتا ہے۔ اپنے چھوٹے سے دائرہ عمل میں کس طرح آگے بڑھتا ہے۔ کیونکر ترقی کے زینوں پر چڑھتا ہے۔ کہاں کہاں ٹھوکریں کھاتا ہے۔ کیا کیا مزاحمتیں اٹھاتا ہے تھک کر بیٹھ جاتا ہے سستاتا ہے اور پھر آگے بڑھتا ہے۔ غرض سعی و عمل جدوجہد ہمت و غیرت کی جو عجیب و غریب نیرنگیاں سکندر اعظم کے کارنامہ زندگی میں موجود ہیں بعینہ یہی منظر ایک غریب مزدور کے عرصہ حیات میں بھی نظر آتا ہے۔

اس بنا پر اگر سیرت اور سوانح کا فن عبرت پذیری اور نتیجہ رسی کی غرض سے درکار ہے تو ”شخص“ کا سوال نظر انداز ہو جاتا ہے۔ صرف دیکھنا رہ جاتا ہے کہ حالات اور واقعات جو ہاتھ آتے ہیں وہ کس وسعت اور استقصاء و تفصیل کے ساتھ ہاتھ آتے ہیں۔ تاہم مراحل زندگی کی تمام راہیں اور ان کے چچ و خم ایک ایک کر کے نظر کے سامنے آجائیں۔ لیکن اگر خوش قسمتی سے فردِ کامل اور استقصائے واقعات دونوں باتیں جمع ہو جائیں تو اس سے بڑھ کر اس فن کی کیا خوش قسمتی ہو سکتی ہے۔

وجوہ مذکورہ بالا کی بنا پر کون شخص انکار کر سکتا ہے کہ صرف ہم مسلمانوں کو نہیں بلکہ تمام عالم کو اس وجود مقدس کی سوانح

عمری کی ضرورت ہے جس کا نام مبارک ”محمد رسول اللہ ﷺ“ ہے۔ اللہم صل علیہ وسلم صلوة کثیراً کثیراً۔ یہ ضرورت صرف اسلامی اور مذہبی ضرورت نہیں ہے بلکہ ایک علمی ضرورت ہے۔ ایک اخلاقی ضرورت ہے۔ ایک تمدنی ضرورت ہے ایک ادبی ضرورت ہے اور مختصر یہ ہے کہ مجموعہ ضروریات دینی و دنیوی ہے۔

میں اس بات سے ناواقف نہ تھا کہ اسلام کی حیثیت سے میرا فرض اولین یہی تھا کہ تمام تصنیفات سے پہلے میں سیرت نبویؐ کی خدمت انجام دیتا لیکن یہ ایک ایسا اہم اور نازک فرض تھا کہ میں مدت تک اس کے ادا کرنے کی جرأت نہ کر سکا۔ تاہم میں دیکھ رہا تھا کہ اس فرض کے ادا کرنے کی ضرورتیں بڑھتی جاتی ہیں۔

اگلے زمانہ میں سیرت کی ضرورت صرف تاریخ اور واقعہ نگاری کی حیثیت سے تھی۔ علم کلام سے اس کو واسطہ نہ تھا۔ لیکن معترضین حال کہتے ہیں کہ اگر مذہب صرف خدا کے نام کا اعتراف ہے تو بحث یہیں تک رہ جاتی ہے۔ لیکن جب اقرار نبوت بھی جزو مذہب ہے تو یہ بحث پیش آتی ہے کہ جو شخص حامل وحی اور سفیر الہی تھا اس کے حالات اخلاق اور عادات کیا تھے۔

یورپ کے مؤرخین آنحضرت ﷺ کی جو اخلاقی تصویر کھینچتے ہیں وہ (نعوذ باللہ) ہر قسم کے معائب کا مرقع ہوتی ہے۔ آج کل مسلمانوں کو جدید ضرورتوں نے عربی علوم سے بالکل محروم کر دیا ہے۔ اس لیے اس گروہ کو اگر کبھی پیغمبر اسلام کے حالات اور سوانح کے دریافت کرنے کا شوق ہوتا ہے تو انہی یورپ کی تصنیفات کی طرف رجوع کرنا پڑتا ہے اس طرح یہ زہر آلود معلومات آہستہ آہستہ اثر کرتی جاتی ہیں۔ اور لوگوں کو خبر تک نہیں ہوتی یہاں تک کہ ملک میں ایک ایسا گروہ پیدا ہو گیا ہے جو پیغمبر کو محض ایک مصلح سمجھتا ہے۔ جس نے اگر مجمع انسانی میں کوئی اصلاح کردی تو اس کا فرض ادا ہو گیا۔ اس بات سے اس کے منصب نبوت میں فرق نہیں آتا۔ کہ اس کے دامن اخلاق پر معصیت کے دھبے بھی ہیں۔

یہ واقعات تھے جنہوں نے مجھ کو بالآخر مجبور کیا اور میں نے سیرت نبویؐ پر ایک مبسوط کتاب لکھنے کا ارادہ کر لیا۔ یہ کام بظاہر آسان تھا عربی زبان میں سینکڑوں کتابیں موجود ہیں ان کو سامنے رکھ کر ایک ضخیم اور دلچسپ کتاب لکھ دینا زیادہ سے زیادہ چند مہینوں کا کام تھا لیکن واقعہ یہ ہے کہ کوئی تصنیف اس تصنیف سے زیادہ دیر طلب اور جامع مشکلات نہیں ہو سکتی۔

آگے چل کر ہم تفصیل سے بیان کریں گے کہ خاص سیرت^(۱) پر آج تک کوئی ایسی کتاب نہیں لکھی گئی جس میں صرف صحیح روایتوں کا التزام کیا جاتا، حافظ زین الدین عراقی جو حافظ ابن حجر کے استاد تھے سیرت نبویؐ میں لکھتے ہیں:-

(۱) اس موقع پر ایک نہایت ضروری بحث طے کر دینے کے قابل ہے جو آج کل کی قلت علم اور نا آشنائی فن نے پیدا کر دی ہے۔ بہت سے لوگ یہ خیال کرتے ہیں کہ ”سیرت“ فن حدیث ہی کی ایک خاص قسم کا نام ہے یعنی احادیث میں سے وہ واقعات الگ لکھ دیئے گئے جو آنحضرت ﷺ کے اخلاق و عادات سے متعلق تھے تو سیرت بن گئی اور چونکہ حدیث میں متعدد کتابیں ایسی موجود ہیں جن میں ایک حدیث بھی ضعیف نہیں مثلاً صحیح بخاری و مسلم تو یہ کہنا کیونکر صحیح ہو سکتا ہے ”سیرت میں کوئی کتاب آج تک صحت کے التزام کے ساتھ نہیں لکھی گئی۔“ اس بحث کے ذہن نشین کرنے کے لیے امور ذیل پیش نظر رکھنے چاہئیں۔

۱۔ پہلی بحث یہ ہے کہ سیرت کا اطلاق کس چیز پر ہوتا ہے محدثین اور ارباب رجال کی اصطلاح قدیم یہ ہے کہ

وليعلم الطالب ان السيرة
تجمع ما صح و ما قد انكرا

(یعنی طالب فن کو جاننا چاہیے کہ سیرت میں ہر قسم کی روایتیں نقل کی جاتی ہیں صحیح بھی اور قابل انکار بھی) یہی سبب ہے کہ مستند اور مسلم الثبوت تصنیفات میں بھی بہت سی ضعیف روایتیں شامل ہو گئیں۔ اس بنا پر ضرور تھا کہ نہایت کثرت سے حدیث و رجال کی کتابیں بہم پہنچائی جائیں اور پھر نہایت تحقیق اور تنقید سے ایک مستند تصنیف تیار کی جائے لیکن سینکڑوں کتابوں کا استقصاء کے ساتھ دیکھنا اور ان سے معلومات کا اقتباس کرنا ایک شخص کا کام نہ تھا۔ اس کے ساتھ ایک ضرورت یہ بھی تھی کہ یورپ میں آنحضرت ﷺ کے متعلق جو کچھ لکھا گیا ہے اس سے واقفیت حاصل کی جائے۔ میں بد قسمتی سے یورپ کی کوئی زبان نہیں جانتا۔ اس لیے ایک محکمہ تصنیف کی ضرورت تھی جس میں قابل عربی دان اور مغربی زبانوں کے جاننے والے شامل ہوں۔ خدا نے جب یہ سامان پیدا کر دیئے تو اب

= آنحضرت (ﷺ) کے خاص غزوات کو مغازی اور سیرت کہتے تھے چنانچہ ابن اسحاق کی کتاب کو مغازی بھی کہتے ہیں اور سیرت بھی۔ حافظ ابن حجر فتح الباری کتاب المغازی میں یہ دونوں نام ایک ہی کتاب کے لیے استعمال کرتے ہیں۔ فقہ کی بھی اصطلاح ہے۔ فقہ میں جو باب کتاب الجہاد و السیر باندھتے ہیں اس میں سیرت کے لفظ سے غزوات اور جہاد کے احکام مراد ہوتے ہیں۔

کئی صدی تک یہی طریقہ رہا۔ چنانچہ تیسری صدی تک جو کتابیں سیرت کے نام سے مشہور ہوئیں مثلاً سیرت ابن ہشام سیرت ابن عائد سیرت اموی وغیرہ ان میں زیادہ تر غزوات ہی کے حالات ہیں البتہ زمانہ مابعد میں مغازی کے سوا اور چیزیں بھی داخل کر لی گئیں۔ مثلاً مواہب لدنیہ میں غزوات کے علاوہ سب کچھ ہے۔

اس بنا پر محدثین کی اصطلاح میں مغازی اور سیرت عام فن حدیث سے ایک الگ چیز ہے یہاں تک کہ بعض موقعوں پر ارباب سیر اور محدثین دو مقابل کے گروہ سمجھے جاتے ہیں۔ بعض واقعات کے متعلق یہ صورت پیدا ہوتی ہے کہ تمام ارباب سیر ایک طرف ہوتے ہیں اور امام بخاری و مسلم ایک طرف ایسے موقع پر بعض لوگ امام بخاری کی روایت کو اس بنا پر تسلیم نہیں کرتے کہ تمام ارباب سیر کے خلاف ہے لیکن محققین کہتے ہیں کہ حدیث صحیح تمام ارباب سیر کی متفقہ روایت کے مقابلہ میں بھی قابل ترجیح ہے ہم اس موقع پر دو ایک واقعہ مثال کے طور پر لکھتے ہیں۔

غزوات میں ایک غزوہ ذوقرد کے نام سے مشہور ہے اس کی نسبت ارباب سیر متفق ہیں کہ صلح حدیبیہ سے قبل واقع ہوا تھا لیکن صحیح مسلم میں سلمہ بن الاکوع سے جو روایت ہے اس سے ظاہر ہوتا ہے کہ صلح حدیبیہ کے بعد اور خیبر سے تین دن قبل کا واقعہ ہے۔ اس حدیث کی شرح میں علامہ قرطبی نے لکھا ہے:-

”اہل سیر میں سے کسی کو اس امر میں اختلاف نہیں ہے کہ غزوہ ذی قرد حدیبیہ سے پہلے واقع ہوا تھا تو سلمہ کی حدیث میں جو مذکور ہے کہ وہ کسی راوی کا وہم ہوگا۔“

لايختلف اهل السير ان غزوة ذى قرد كانت قبل
الحديبية فيكون ما وقع فى حديث سلمة من وهم
بعض الرواة۔

حافظ ابن حجر فتح الباری (ذکر غزوہ ذی قرد) میں قرطبی کے اس قول پر بحث کر کے لکھتے ہیں۔

”تو اس بنا پر صحیح (مسلم) میں غزوہ ذی قرد کی جو تاریخ مذکور ہے وہ اس سے زیادہ صحیح ہے جو مصنفین سیرت نے بیان کی ہے۔“

فعلى هذا ما فى الصحيح من التاريخ لغزوة ذى
قرد صح مما ذكره اهل السير۔

دمیاطی ایک مشہور محدث ہیں انہوں نے سیرت میں ایک کتاب لکھی ہے جو آج بھی موجود ہے اس میں انہوں نے اکثر موقعوں پر ارباب سیر کی روایت کو ترجیح دی تھی لیکن جب زیادہ نتیجہ کیا تو ان کو معلوم ہوا کہ احادیث صحیحہ کو سیرت کی روایتوں پر ترجیح ہے۔ چنانچہ اپنی کتاب میں ترمیم کرنی چاہیے لیکن اس کے نسخے کثرت سے شائع ہو گئے تھے اس لیے نہ کر سکے۔

مجھ کو کیا عذر ہو سکتا تھا۔ اب بھی اگر اس فرض کے ادا کرنے سے قاصر رہتا۔ تو اس سے بڑھ کر کیا بد قسمتی ہو سکتی تھی۔ مسلمانوں کے اس فخر کا قیامت تک کوئی حریف نہیں ہو سکتا کہ انھوں نے اپنے پیغمبر علیہ السلام کے حالات اور واقعات کا ایک ایک حرف اس استقصاء کے ساتھ محفوظ رکھا کہ کسی شخص کے حالات آج تک اس جامعیت اور احتیاط کے ساتھ قلمبند نہیں ہو سکے۔ اور نہ آئندہ توقع کی جاسکتی ہے۔ اس سے زیادہ کیا عجیب بات ہو سکتی ہے کہ آنحضرت ﷺ کے افعال اور اقوال کی تحقیق کی غرض سے آپؐ کو دیکھنے والوں اور ملنے والوں میں سے تقریباً تیرہ ہزار شخصوں کے نام اور حالات قلمبند کیے گئے اور اس زمانہ میں کیے گئے جب تصنیف و تالیف کا آغاز تھا۔ طبقات ابن سعد، کتاب الصحابہ لابن السکن، کتاب لعبد اللہ بن علی بن جارود، کتاب العقلی فی الصحابہ، کتاب ابن ابی حاتم الرازی، کتاب الارزق، کتاب الدولابی، کتاب البغوی^(۱) طبقات ابن ماکول، اسد الغابہ، استیعاب، اصابہ فی احوال الصحابہ، صرف

== حافظ ابن حجر خود دمیاطی کا قول نقل کر کے لکھتے ہیں :-

وہذا علی انہ کان یعتقد الرجوع عن کثیر مما وافق فیہ اہل السیر و خالف الاحادیث الصحیحہ و ان ذلک کان بہ قبل تضلعه منها و لخروج نسخ کتابہ و انتشارہ لم یتسکّن من تغیرہ۔ (زرقانی بر مواہب جلد ۳ ص ۱۱)

”اور اس سے یہ بات معلوم ہوتی ہے کہ وہ (دمیاطی) قصد کر چکے تھے کہ جن موقعوں پر انہوں نے ارباب سیر سے اتفاق کر کے احادیث صحیحہ کی مخالفت کی ہے۔ ان سے رجوع کریں گے اور یہ کہ یہ امر ان سے مہارت فن کے قبل صادر ہوا لیکن چونکہ کتاب کے نسخے شائع ہو چکے تھے اس لیے وہ اپنی کتاب کی اصلاح نہ کر سکے“

۲۔ ایک غزوہ ذات الرقاع کے نام سے مشہور ہے اس کی نسبت اکثر ارباب سیر کا اتفاق ہے کہ جنگ خیبر کے قبل واقع ہوا تھا۔ لیکن امام بخاری نے تصریح کی ہے کہ خیبر کے بعد واقع ہوا اس پر علامہ دمیاطی نے بخاری کی روایت سے اختلاف کیا۔ حافظ ابن حجر فتح الباری میں لکھتے ہیں :-

و اما شیخہ الدمیاطی فادعی غلط الحدیث الصحیح و ان جمیع اہل السیر علی خلافہ۔ (فتح الباری جز ہفتم ص ۳۲۲)

”باقی ان کے شیخ دمیاطی تو انہوں نے حدیث کی نسبت غلطی کا دعویٰ کیا ہے اور یہ کہ تمام اہل سیر بالاتفاق اس کے خلاف ہیں“

حافظ ابن حجر نے اس قول کو نقل کر کے اس کا رد بھی کیا ہے۔

اس تقریر کا ماحصل یہ ہے کہ سیرت ایک جداگانہ فن ہے اور بعینہ فن حدیث نہیں ہے اور اس بنا پر اس کی روایتوں میں اس درجہ کی شدت احتیاط ملحوظ نہیں رکھی جاتی جو فن صحاح ستہ کے ساتھ مخصوص ہے اس کی مثال یہ ہے کہ فقہ کا فن قرآن اور حدیث ہی سے ماخوذ ہے لیکن یہ نہیں کہہ سکتے کہ یہ بعینہ قرآن یا حدیث ہے یا ان دونوں کے ہم پلہ ہے۔

۳۔ مغازی اور سیرت میں جس قسم کی جزئی تفصیلات مقصود ہوتی ہیں وہ فن حدیث کے اصلی بلند معیار کے موافق نہیں مل سکتیں اس سے ارباب سیر کو تنقید اور تحقیق کا معیار کم کرنا پڑتا ہے اس بنا پر سیرت و مغازی کا رتبہ فن حدیث سے کم رہا۔

۴۔ جس طرح امام بخاری و مسلم نے یہ التزام کیا کہ کوئی ضعیف حدیث بھی اپنی کتاب میں درج نہ کریں گے اس طرح سیرت کی تصنیفات میں کسی نے یہ التزام نہیں کیا آج بیسیوں کتابیں قدما سے لے کر متاخرین تک کی موجود ہیں مثلاً سیرت ابن اسحاق، سیرت ابن ہشام، سیرت ابن سید الناس، سیرت دمیاطی، طبلی، مواہب لدنیہ، کسی میں یہ التزام نہیں۔

تفصیل مذکورہ بالا سے ظاہر ہو گا کہ ہماری اس عبارت کا کہ ”سیرت میں آج تک کوئی کتاب صحت کے التزام کے ساتھ نہیں لکھی گئی۔“ اس کا کیا مطلب ہے اور کہاں تک صحیح ہے۔

(۱) ان کتابوں کا ذکر استیعاب کے دیباچہ میں ہے۔

انہی بزرگوں کے حالات میں ہیں، کیا دنیا میں کسی شخص کے رفقاء میں سے اتنے لوگوں کے نام اور حالات درج تحریر ہو سکے ہیں؟

سیرت نبویؐ کے متعلق قدماء نے جو ذخیرہ^(۱) مہیا کیا اس کی مختصر تاریخ اور کیفیت ہم اس غرض سے اس موقع پر درج کر دیتے ہیں کہ ایک کامل اور مستند کتاب کے مرتب کرنے کے لیے اس ذخیرہ سے کیونکر کام لیا جاسکتا ہے۔ اور کہاں تک تحقیق اور تنقید کی ضرورت ہے۔

فن سیرت کی ابتداء اور تحریری سرمانہ

عام طور پر یہ خیال کیا جاتا ہے کہ چونکہ عرب میں لکھنے پڑھنے کا رواج نہ تھا اور اسلام میں تدوین و تالیف کا آغاز خلیفہ منصور عباسی کے زمانہ سے (تقریباً ۱۲۳ھ میں) ہوا۔ اس لیے اس زمانہ تک سیرت اور روایات کا جو کچھ ذخیرہ تھا، زبانی تھا، تحریری نہ تھا۔ لیکن یہ خیال صحیح نہیں۔ عرب میں لکھنے پڑھنے کا رواج (گو کم سہی) مدت سے چلا آتا ہے۔ بہت قدیم زمانہ میں حمیری اور نابتی خط تھا جس کے کتبے آج نہایت کثرت سے یورپ کی بدولت مہیا ہو گئے ہیں۔ اسلام سے کچھ پہلے وہ خط ایجاد ہوا جو عربی خط کہلاتا ہے اور جس نے بہت سی صورتیں بدل کر آج یہ صورت اختیار کر لی ہے۔

اس خط کی تاریخ اور اس کی ابتدا کے متعلق جو قدیم روایتیں کتابوں میں مذکور ہیں، اکثر افسانہ ہیں۔ مثلاً ابن الندیم نے کلبی سے نقل کیا ہے کہ اول اول جن لوگوں نے عربی خط ایجاد کیا، ان کے نام یہ تھے: ابوجاد، ہواز، حطی، کلمون، سعفص، قریشات (یہی نام ہیں جن کو ہم آج ابجد، ہوز، حطی، کلمن، سعفص، قرشت کہتے ہیں) اسی طرح کعب کا یہ قول کہ تمام خطوط حضرت آدم علیہ السلام نے ایجاد کیے تھے، ابن الندیم نے حضرت عبداللہ بن عباسؓ کا یہ قول نقل کیا ہے کہ سب سے پہلے جس نے عربی خط لکھا وہ تین شخص قبیلہ بولان (قبیلہ طے کی ایک شاخ) کے تھے۔ جو انبار میں آباد تھے ان کے نام مرا مر بن مرہ، اسلم بن سدرہ، عامر بن جدرہ تھے۔

ان تمام روایتوں میں جو قرین قیاس ہے وہ روایت ہے جو ابن الندیم نے عمرو بن شعبہ کی کتاب مکہ سے نقل کی ہے یعنی سب سے پہلے عربی خط ایک شخص نے ایجاد کیا جو بنی مخلد ابن نصر بن کنانہ کے خاندان سے تھا اور غالباً یہ وہ زمانہ ہے جب قریش نے عروج حاصل کر لیا تھا۔ اور تجارت کے ذریعہ سے بیرونی ممالک میں آمد و رفت رکھتے تھے۔ ابن الندیم نے لکھا ہے کہ میں نے مامون الرشید کے کتب خانہ میں ایک دستاویز دیکھی تھی۔ جو عبدالمطلب بن ہاشمؓ آنحضرت ﷺ کے جد امجد کے ہاتھ کی لکھی ہوئی تھی۔ اس کے الفاظ یہ تھے:-

حق عبدالمطلب بن ہاشم من اهل مكة على
فلان ابن فلان الحميري من اهل وذل صنعا
اليه الف درهم فضة كيلا بالحديدة ومتى
”یہ عبدالمطلب بن ہاشم (جو مکہ کا باشندہ ہے) کا
قرضہ فلاں شخص پر ہے جو صنعا کا رہنے والا ہے یہ
چاندی کے ہزار درہم ہیں۔ جب طلب کیا جائے گا وہ

(۱) یہ ملحوظ رکھنا چاہیے کہ حدیث کی کتابوں میں آنحضرت ﷺ کے حالات اور اخلاق و عادات کے متعلق نہایت کثرت سے واقعات مذکور ہیں جو سیرت میں کافی مدد دے سکتے ہیں تاہم تنہا ان سے ایک تاریخی تصنیف تیار نہیں ہو سکتی۔ اس کے علاوہ ان میں تاریخی ترتیب نہیں ہے۔ یہاں ہم نے جن کتابوں کا ذکر کیا ہے حدیث کی کتابیں ان کے علاوہ ہیں۔

دعاہ بها اجابہ شہد اللہ و الملکان۔^(۱) ادا کرے گا۔ خدا اور دو فرشتے اس کے گواہ ہیں۔“

اس دستاویز سے ظاہر ہے کہ عبدالمطلب نے کسی حمیری شخص کو ہزار درہم قرض دیئے تھے۔ خاتمہ میں دو فرشتوں کی گواہی لکھی ہے۔ جس سے ظاہر ہوتا ہے کہ اس زمانہ میں فرشتوں کا (اور شاید کرانا کا تبین کا) اعتقاد موجود تھا۔

ابن الندیم نے لکھا ہے کہ اس دستاویز کا خط ایسا تھا جیسا عورتوں کا خط ہوتا ہے۔

علامہ بلاذری نے تصریح کی ہے کہ آنحضرت ﷺ کی جب بعثت ہوئی تو قریش میں سترہ شخص لکھنا پڑھنا جانتے تھے۔ یعنی حضرت عمرؓ، حضرت علیؓ، حضرت عثمانؓ، حضرت ابو عبیدہؓ، طلحہؓ، زیدؓ، ابو حذیفہؓ، ابوسفیانؓ، شفا بنت عبد اللہ وغیرہ۔^(۲)

بدر کی لڑائی جو ۲ھ میں ہوئی۔ اس میں قریش کے جو لوگ گرفتار ہوئے ان سے فدیہ لیا گیا۔ لیکن بعض ایسے بھی تھے جو ناداری کی وجہ سے فدیہ نہیں ادا کر سکے۔ آنحضرت ﷺ نے ان کو حکم دیا کہ ہر شخص دس دس بچوں کو اپنے ذمہ لے کر ان کو لکھنا سکھا دے۔ چنانچہ حضرت زید بن ثابتؓ نے جو کاتب وحی ہیں اسی طرح لکھنا سیکھا تھا۔^(۳)

ان واقعات سے معلوم ہوگا کہ عرب اور خصوصاً مکہ و مدینہ میں آنحضرت ﷺ کے زمانہ ہی میں لکھنے پڑھنے کا کافی رواج ہو چکا تھا۔ البتہ یہ تحقیق طلب ہے کہ آنحضرت ﷺ کے زمانہ میں روایتیں اور حدیثیں بھی قلم بند ہوئی تھیں یا نہیں اور اس بنا پر سیرت کا کوئی تحریری سرمایہ بھی موجود تھا یا نہیں۔ بعض حدیثوں میں جن میں سے بعض صحیح مسلم میں مذکور ہیں تصریح ہے کہ آنحضرت ﷺ نے حدیثوں کے قلم بند کرنے سے منع فرمایا تھا۔ مسلم کے الفاظ یہ ہیں:-
لا تکتبوا عنی و من کتب عنی غیر القرآن ”مجھ سے جو سنو اسے قلم بند نہ کرو“ (بخاری و ابن ماجہ) اور
کسی نے قلم بند کیا ہو تو اس کو مٹا ڈالنا چاہیے۔“

لیکن معلوم ہوتا ہے کہ یہ ابتدائی زمانہ کا ارشاد ہے کیونکہ متعدد صحیح حدیثوں سے ثابت ہے کہ آنحضرت ﷺ ہی کے زمانہ میں بعض صحابہؓ آنحضرت ﷺ کی اجازت سے آپ کے ارشادات قلم بند کر لیا کرتے تھے۔ صحیح بخاری (باب العلم) میں حضرت ابو ہریرہؓ کا قول ہے کہ صحابہؓ میں مجھ سے زیادہ کسی کو حدیثیں محفوظ نہیں۔ البتہ عبد اللہ بن عمرؓ مستثنیٰ ہیں۔ کیونکہ وہ آنحضرت ﷺ کی حدیثیں لکھ لیا کرتے تھے اور میں لکھتا نہ تھا۔

ایک اور روایت میں ہے کہ حضرت عبد اللہ بن عمرؓ کی عادت تھی کہ آنحضرت ﷺ سے جو سنتے تھے لکھ لیا کرتے تھے۔ قریش نے ان کو منع کیا کہ آنحضرت ﷺ کبھی غیظ کی حالت میں ہوتے ہیں، کبھی خوشی میں، اور تم سب کچھ لکھتے جاتے ہو۔ عبد اللہ بن عمرؓ نے اس بنا پر لکھنا چھوڑ دیا اور آنحضرت ﷺ سے یہ واقعہ بیان کیا، آپ نے وہاں مبارک کی طرف اشارہ کر کے فرمایا کہ ”تم لکھ لیا کرو اس سے جو کچھ نکلتا ہے حق نکلتا ہے۔“^(۴) خطیب بغدادی نے

(۱) ابن ندیم ص ۷ طبع مصر۔

(۲) فتوح البلدان ذکر خط ص ۷۱ مطبوعہ یورپ۔

(۳) طبقات ابن سعد غزوہ بدر ص ۱۴۔

(۴) ابوداؤد جلد ۲ ص ۷۷۔

اپنے رسالہ تقلید العلم میں روایت کی ہے کہ اس بیاض کا نام جس میں عبداللہؓ آنحضرت ﷺ کی حدیثیں قلم بند کر لیا کرتے تھے ”صادقہ“^(۱) تھا۔

ایک دفعہ آپؐ نے حکم دیا کہ جو لوگ اس وقت تک اسلام لا چکے ہیں ان کے نام قلم بند کیے جائیں۔ چنانچہ پندرہ سو صحابہ کے نام دفتر میں درج کیے گئے۔^(۲)

خطیب بغدادی نے تقیید العلم میں روایت کی ہے کہ ”جب لوگ کثرت سے حضرت انسؓ کے پاس حدیثوں کے سننے کے لیے جمع ہو جاتے تھے تو وہ ایک جنگ نکال لاتے تھے کہ یہ وہ حدیثیں ہیں جو میں نے آنحضرت ﷺ سے سن کر لکھ لی تھیں۔“

متعدد قبائل کو آپؐ نے جو صدقات اور زکوٰۃ وغیرہ کے احکام بھیجے وہ تحریری تھے اور کتب احادیث میں بعینہا منقول ہیں۔ اسی طرح سلاطین کو دعوت اسلام کے جو پیغام بھیجے گئے وہ بھی تحریری تھے۔

صحیح بخاری (باب کتابہ العلم) میں ہے کہ فتح مکہ کے سال جب ایک خزاعی نے حرم میں ایک شخص کو قتل کر دیا تو آنحضرت ﷺ نے ناقہ پر سوار ہو کر خطبہ دیا۔ یمن کے ایک شخص نے آ کر درخواست کی کہ یہ خطبہ مجھ کو تحریر کر دیا جائے۔ چنانچہ آنحضرت ﷺ نے حکم دیا کہ اس شخص کے لیے وہ خطبہ قلم بند کر دیا جائے۔

غرض اس طرح آنحضرت ﷺ کی وفات تک حسب ذیل تحریری سرمایہ مہیا ہو گیا تھا:

- (۱) جو حدیثیں حضرت عبداللہ بن عمرو بن العاصؓ یا حضرت علیؓ و حضرت انسؓ وغیرہ^(۳) نے قلم بند کیں۔
- (۲) تحریری احکام اور معاہدات (حدیبیہ وغیرہ) اور فرامین جو آنحضرت ﷺ نے قبائل کے نام بھیجے۔^(۴)
- (۳) خطوط جو آنحضرت ﷺ نے سلاطین^(۵) اور امراء^(۶) کے نام ارسال فرمائے۔
- (۴) پندرہ سو صحابہ کے نام۔

آنحضرت ﷺ کے بعد اس تحریری ذخیرہ کو اس قدر ترقی ہوتی گئی کہ (بنو العباس سے پہلے) ولید بن یزید کے قتل کے بعد جب احادیث و روایت کا دفتر ولید کے کتب خانہ سے منتقل ہوا تو صرف امام زہری کی مرویات اور تالیفات گھوڑوں اور گدھوں پر لا کر لائی گئیں۔^(۷)

مغازی

عرب میں علوم و فنون نہ تھے صرف خاندانی معرکے اور لڑائیوں کے واقعات محفوظ رکھتے تھے۔ اس لحاظ سے

(۱) جامع بیان العلم للقاظمی ابن عبد البر مطبوعہ مصر ص ۷۷ میں صادقہ کا ذکر ہے۔

(۲) صحیح بخاری باب الجہاد۔

(۳) بخاری جلد اس ۲۲۲ صحیفہ علی و کتابہ الرجل من الیمن۔

(۴) سنن ابن ماجہ ص ۱۳ و جلد اس ۱۵۵ و ۱۵۶۔

(۵) بخاری جلد اس ۵ و ایضاً ص ۱۵۔

(۶) بخاری جلد اس ۱۵۔

(۷) تذکرۃ الحفاظ علامہ ذہبی تذکرہ امام بخاری۔

قیاس یہ تھا کہ آنحضرت ﷺ کے واقعات اور افعال و اقوال میں سب سے پہلے مغازی کی روایتیں پھیلتیں اور سب سے پہلے اسی فن کی بنیاد پڑتی لیکن روایات کے تمام انواع میں مغازی کا درجہ سب سے متاخر رہا۔ خلفائے راشدینؓ اور اکابر صحابہؓ نے زیادہ تر آنحضرت ﷺ کے ان اقوال و افعال پر توجہ کی جن کو شریعت سے تعلق تھا اور جن سے فقہی احکام مستنبط ہوتے تھے۔

امام بخاری نے غزوہ احد کے ذکر میں سائب بن یزیدؓ سے یہ روایت نقل کی ہے:-

صحبت عبدالرحمن بن عوف و طلحة بن عبيد الله و المقداد و سعداً فما سمعت احدا منهم يحدث عن النبي صلى الله عليه وسلم الا اني سمعت طلحة يحدث عن يوم احد.

”میں عبدالرحمن بن عوف اور طلحہ بن عبید اللہ اور مقداد اور سعدؓ کی صحبت میں رہا لیکن میں نے ان کو کبھی آنحضرت ﷺ کے متعلق حدیث بیان کرتے نہیں سنا۔ بجز اس کے کہ طلحہؓ غزوہ احد کا واقعہ بیان کرتے تھے۔“

حضرت عبدالرحمن بن عوفؓ اور طلحہؓ اور مقدادؓ و سعدؓ و قاص اکابر صحابہؓ ہیں اور ان سے بہت سی حدیثیں مروی ہیں۔ اس لیے اس عبارت کے یہی معنی ہو سکتے ہیں کہ یہ لوگ غزوات کے واقعات نہیں بیان کرتے تھے۔ بجز اس کے کہ طلحہؓ جنگ احد کے واقعات بیان کیا کرتے تھے۔

یہی وجہ تھی کہ علماء میں جن لوگوں نے مغازی کو اپنا فن بنالیا تھا وہ عوام میں جس قدر مقبول ہوتے تھے خواص میں اس قدر مستند نہیں خیال کیے جاتے تھے اس فن کے اساطین اور ارکان ابن اسحاق اور واقدی ہیں۔ واقدی کو تو محدثین علانیہ کذاب کہتے ہیں۔ ابن اسحاق کو ایک گروہ ثقہ کہتا ہے لیکن اسی درجہ کا دوسرا گروہ ان کو بے اعتبار سمجھتا ہے۔ تفصیل آگے آئے گی۔ امام احمد بن حنبلؓ کا قول ہے۔

ثلاثة كتب ليس لها اصول المغازی و الملاحم و التفسير.

”تین قسم کی کتابیں ہیں جن کی کوئی اصل نہیں۔ مغازی اور ملاحم اور تفسیر۔“

خطیب بغدادی نے اس قول کو نقل کر کے لکھا ہے کہ امام احمد بن حنبلؓ کی مراد ان خاص کتابوں سے ہوگی جو بے اصل ہیں۔ پھر لکھا ہے:-

اما كتب التفسير فمن اشهرها كتابا الكلبي و مقاتل بن سليمان وقد قال احمد في تفسير الكلبي من اوله الى اخره كذب.

”باقی تفسیر کی کتابیں تو ان میں سے کلبی اور مقاتل کی کتابیں بہت مشہور ہیں۔ امام احمد بن حنبلؓ نے کہا ہے کہ کلبی کی تفسیر اول سے اخیر تک جھوٹ ہے۔“

و اما المغازی فمن اشهرها كتاب محمد بن اسحاق و كان ياخذ من اهل الكتب و قد قال الشافعي كتب الواقدي كذب.

”باقی مغازی تو اس فن کی مشہور کتاب محمد بن اسحاق کی کتاب ہے اور وہ عیسائیوں اور یہودیوں سے روایت کرتے تھے اور امام شافعیؒ نے کہا ہے کہ واقدی کی کتابیں جھوٹ ہیں۔“

باوجود ان باتوں کے یہ ناممکن تھا کہ یہ حصہ نظر انداز کر دیا جاتا اس لیے اکابر صحابہؓ اور محدثین نہایت احتیاط کے

ساتھ جو واقعات جہاں تک خوب محفوظ ہوتے تھے۔ روایت کرتے تھے۔

تصنیف و تالیف کی ابتداء سلطنت کی وجہ سے ہوئی

صحابہؓ اور خلفائے راشدینؓ کے زمانہ میں اگرچہ فقہ و حدیث کی نہایت کثرت سے اشاعت ہوئی بہت سے درس کے حلقے قائم ہوئے لیکن جو کچھ تھا زیادہ تر زبانی تھا لیکن بنو امیہ نے حکماء علماء سے تصنیفیں لکھوائیں۔ قاضی ابن عبدالبرؒ نے جامع بیان العلم میں امام زہری کا قول نقل کیا ہے۔

کنانکرہ۔ کتاب العلم حتیٰ اکرہنا علیہ ”ہم لوگ علم کا قلم بند کرنا پسند نہیں کرتے تھے یہاں تک کہ امراء نے ہم کو مجبور کیا۔“

ہولاء الامراء

سب سے پہلے امیر معاویہؓ نے عبید بن شریہ کو یمن سے بلا کر قداماء کی تاریخ مرتب کرائی جس کا نام اخبار

(۱) الماضین ہے۔

امیر معاویہؓ کے بعد عبدالملک بن مروان نے جو ۶۵ھ میں تخت نشین ہوا ہر فن میں علماء سے تصنیفیں لکھوائیں سعید بن جبیر جو علم العلماء تھے ان کو حکم بھیجا کہ قرآن مجید کی تفسیر لکھیں۔ چنانچہ امام موصوف نے تفسیر لکھ کر بھیجی جو کتب خانہ شاہی میں رکھی گئی۔ عطاء بن دینار کے نام سے جو تفسیر مشہور ہے ان ہی کی تفسیر ہے۔ عطاء کو خزانہ شاہی سے یہ نسخہ ہاتھ آ گیا تھا۔ (۲)

حضرت عمر بن عبدالعزیزؒ کا زمانہ آیا تو انہوں نے تصنیف و تالیف کو زیادہ ترقی دی تمام ممالک میں حکم بھیجا کہ احادیث نبویؐ مذون اور قلم بند کی جائیں۔ سعد بن ابراہیمؒ جو بہت بڑے محدث اور مدینہ منورہ کے قاضی تھے۔ ان سے دفتر کے دفتر حدیثوں کے قلم بند کرائے اور تمام ممالک مقبوضہ میں بھیجے علامہ ابن عبدالبرؒ جامع بیان العلم میں لکھتے ہیں۔

عن سعد بن ابراہیم قال امرنا عمر بن عبدالعزیز بجمع السنن فکتبناھا دفتراً دفتراً فبعث الی کل ارض له علیھا سلطان دفتراً۔ (۳)

”سعد بن ابراہیم کہتے ہیں کہ عمر بن عبدالعزیزؒ نے ہم کو احادیث کے جمع کرنے کا حکم دیا۔ ہم نے دفتر کے دفتر لکھے۔ عمر نے جہاں جہاں ان کی حکومت تھی ایک ایک دفتر بھیج دیا۔“

ابوبکر بن محمد بن عمرو بن حزم انصاری جو اس زمانہ کے بہت بڑے محدث اور امام زہری کے استاذ اور مدینہ کے قاضی تھے ان کو بھی خاص طور پر احادیث کے جمع کرنے کا حکم بھیجا (۴)۔

حدیث میں حضرت عائشہؓ کی مرویات کی ایک خاص حیثیت ہے یعنی ان سے اکثر وہ حدیثیں مروی ہیں جو عقائد یا فقہ کے مہمات مسائل ہیں اس لیے عمر بن عبدالعزیزؒ نے ان کی روایتوں کے ساتھ زیادہ اعتنا کیا۔ عمرہ بنت

(۱) فہرست ابن الندیم ص ۲۴۲۔

(۲) میزان الاعتدال ترجمہ عطاء بن دینار۔

(۳) مطبوعہ مصر ص ۳۲۔

(۴) طبقات ابن سعد جز ثانی قسم ثانی ص ۱۳۳۔

عبدالرحمن ایک خاتون تھیں ان کو حضرت عائشہؓ نے اپنے آغوش تربیت میں پالا تھا۔ وہ بڑی محدثہ اور عالمہ تھیں تمام علماء کا اتفاق ہے کہ حضرت عائشہؓ کی مرویات کا ان سے بڑھ کر کوئی عالم نہ تھا۔ عمر بن عبدالعزیز نے ابوبکر بن محمد کو خط لکھا کہ عمرہ کے مسائل اور روایات قلم بند کر کے بھیج دیں۔^(۱)

مغازی پر خاص توجہ

اب تک مغازی و سیر کے ساتھ اعتناء نہیں کیا گیا تھا۔ حضرت عمر بن عبدالعزیزؒ نے اس فن کی طرف خاص توجہ کی اور حکم دیا کہ غزوات نبوی کا خاص حلقہ درس قائم کیا جائے۔ عاصم بن عمر بن قتادہ انصاری المتوفی ۱۲۱ھ اس فن میں خاص کمال رکھتے تھے ان کو حکم دیا کہ جامع مسجد دمشق میں بیٹھ کر لوگوں کو مغازی اور مناقب کا درس دیں۔^(۲)

اسی زمانہ میں امام زہری نے مغازی پر ایک مستقل کتاب لکھی اور جیسا کہ امام سہلی نے روض الانف میں تصریح کی ہے یہ اس فن کی پہلی تصنیف تھی۔ امام زہری اس زمانہ کے علم العلماء تھے۔ فقہ اور حدیث میں ان کا کوئی ہمسرہ نہ تھا۔ امام بخاری کے شیخ الشیوخ ہیں۔ انہوں نے حدیث و روایات کے حاصل کرنے میں یہ محنتیں اٹھائیں کہ مدینہ منورہ میں ایک ایک انصاری کے گھر جاتے جو ان بڑھے عورت مرد جو مل جاتا یہاں تک کہ پردہ^(۳) نشین عورتوں سے جا کر آنحضرت ﷺ کے اقوال اور حالات پوچھتے اور قلم بند کرتے۔ وہ سب قریشی تھے ۵۰ھ میں پیدا ہوئے۔ بہت سے صحابہؓ کو دیکھا تھا۔ ۸۰ھ میں عبدالملک بن مروان کے دربار میں گئے۔ اس نے بہت قدر و منزلت کی کتاب المغازی غالباً حضرت عمر بن عبدالعزیزؒ کی ہدایت کے موافق لکھی۔ یہ بات خاص طور پر لحاظ کے قابل ہے کہ امام موصوف سلاطین کے دربار سے تعلق رکھتے تھے اور مقربین خاص میں داخل تھے۔ ہشام بن عبدالملک نے اپنے بچوں کی تعلیم ان کے سپرد کی تھی ۱۲۲ھ میں وفات پائی۔

امام زہری کی وجہ سے مغازی و سیر کا عام مذاق پیدا ہو گیا۔ ان کے حلقہ درس سے اکثر ایسے لوگ نکلے جو خاص اس فن میں کمال رکھتے تھے۔ چنانچہ تہذیب التہذیب وغیرہ میں ان لوگوں کا امتیازی وصف ”صاحب المغازی“ لکھا جاتا ہے۔

زہری کے تلامذہ میں سے دو شخصوں نے اس فن میں نہایت شہرت حاصل کی اور یہی دو شخص ہیں جن پر اس فن کا سلسلہ ختم ہوتا ہے۔ موسیٰ بن عقبہ اور محمد بن اسحاق۔ موسیٰ بن عقبہ خاندان زبیر کے غلام تھے۔ عبداللہ بن عمرؓ کو دیکھا تھا۔ فن حدیث میں امام مالک ان کے شاگرد ہیں۔ امام مالک ان کے نہایت مداح تھے اور لوگوں کو ترغیب دیتے تھے کہ فن مغازی سیکھنا ہو تو موسیٰ سے سیکھو ان کے مغازی کے جو خصوصیات ہیں یہ ہیں:-

- (۱) مصنفین اب تک روایات میں صحت کا التزام نہیں کرتے تھے انہوں نے زیادہ تر اس کا التزام کیا۔
- (۲) عام مصنفین کا یہ مذاق تھا کہ کثرت سے واقعات نقل کیے جائیں۔ اس کا لازمی نتیجہ یہ ہوتا تھا کہ ہر قسم کی

(۱) تہذیب التہذیب ترجمہ ابوبکر بن محمد و عمر بن عبدالرحمن و طبقات ابن سعد جز دوم حصہ دوم ص ۱۳۲۔

(۲) تہذیب التہذیب ترجمہ عاصم بن عمر بن قتادہ۔

(۳) تہذیب التہذیب ترجمہ امام زہری (محمد بن مسلم)

رطب و یابس روایتیں آ جاتی تھیں۔ موسیٰ نے احتیاط کی اور صرف وہی روایتیں لیں جو ان کے نزدیک صحیح ثابت ہوئیں، یہی وجہ ہے کہ ان کی کتاب بہ نسبت اور کتب مغازی کے مختصر ہے۔

(۳) چونکہ روایت حدیث کے لیے کسی عمر کی قید نہ تھی اس لیے اکثر لوگ بچپن اور آغاز شباب ہی سے حلقہ درس میں شامل ہو جاتے تھے اور حدیثیں سن کر لوگوں سے روایت کرتے تھے لیکن چونکہ اس عمر تک واقعات کا صحیح طور پر سمجھنا اور محفوظ رکھنا ممکن نہ تھا اس لیے اکثر روایتوں میں تغیر اور اختلاط ہو جاتا تھا موسیٰ نے بخلاف اور لوگوں کے کبر سن میں اس فن کو سیکھا تھا۔ ۱۴۱ھ میں وفات پائی۔

موسیٰ کی کتاب آج موجود نہیں لیکن ایک مدت تک شائع و ذائع رہی اور سیرت کی تمام قدیم کتابوں میں کثرت سے اس کے حوالے آتے ہیں۔

محمد بن اسحاق نے فن مغازی میں سب سے زیادہ شہرت حاصل کی۔ وہ امام فن مغازی کے نام سے مشہور ہیں۔ شہرت عام میں اگرچہ واقدی ان سے کم نہیں لیکن واقدی کی لغوی بانی مسلمہ عام ہے اور اس لیے ان کی شہرت بدنامی کی شہرت ہے۔ محمد بن اسحاق تابعی ہیں، ایک صحابی (حضرت انسؓ) کو دیکھا تھا، علم حدیث میں کمال تھا، امام زہری کے دروازہ پر دربان مقرر تھا کہ کوئی شخص بغیر اطلاع کے نہ آئے لیکن محمد بن اسحاق کو عام اجازت تھی کہ جب چاہیں چلے آئیں، ان کے ثقہ اور غیر ثقہ ہونے کی نسبت محدثین میں اختلاف ہے، امام مالکؒ ان کے سخت مخالف ہیں لیکن محدثین کا عام فیصلہ یہ ہے کہ مغازی اور سیر میں ان کی روایتیں استناد کے قابل ہیں، امام بخاریؒ نے صحیح بخاری میں ان کی روایت نہیں لی۔ لیکن جزء القراءة میں ان سے روایت کی ہے۔ تاریخ میں تو اکثر واقعات انھی سے لیتے ہیں۔

فن مغازی کو انہوں نے اس قدر ترقی دی اور اس قدر دلچسپ بنادیا کہ خلفائے عباسیہ جو زیادہ تر اس قسم کا مذاق رکھتے تھے ان میں مغازی کا مذاق پیدا ہو گیا۔ چنانچہ ابن عدی نے اس احسان کا خاص طرح پر ذکر کیا ہے۔ ابن عدی نے یہ بھی لکھا ہے کہ اس فن میں کوئی تصنیف ان کی تصنیف کے رتبہ کو نہیں پہنچی۔^(۱)

ابن حبان نے کتاب الثقات میں لکھا ہے کہ محدثین کو محمد بن اسحاق کی کتاب پر اعتراض تھا تو یہ تھا کہ خیبر وغیرہ کے واقعات وہ ان یہودیوں سے دریافت کر کے داخل کتاب کرتے تھے۔ جو مسلمان ہو گئے تھے۔ اور چونکہ یہ واقعات انہوں نے یہودیوں سے سنے ہوں گے اس لیے ان پر پورا اعتماد نہیں ہو سکتا۔ علامہ ذہبی کی تصریح سے ثابت ہوتا ہے کہ محمد بن اسحاق یہود و نصاریٰ سے روایت کرتے تھے۔ اور ان کو ثقہ سمجھتے تھے۔ ۱۵۱ھ میں وفات پائی۔

محمد بن اسحاق کی کتاب المغازی کا ترجمہ شیخ سعدی کے زمانہ میں ابو بکر سعد زنگی کے حکم سے فارسی میں ہوا اس کا قلمی نسخہ الہ آباد میں ہماری نظر سے گزرا ہے۔

محمد بن اسحاق کی کتاب کثرت سے پھیلی اور بڑے بڑے مشہور محدثوں نے اس کے نسخے مرتب کیے اسی کتاب کو ابن ہشام نے زیادہ منقح اور اضافہ کر کے مرتب کیا جو سیرت ابن ہشام کے نام سے مشہور ہے۔ چونکہ اصل کتاب آج کم ملتی ہے اس لیے آج اس کی جو یادگار موجود ہے وہ یہی ابن ہشام کی کتاب ہے۔

(۱) تہذیب التہذیب۔

ابن ہشام کا نام عبدالملک ہے۔ وہ نہایت ثقہ اور نامور محدث اور مورخ تھے۔ حمیر کے قبیلہ سے تھے اور غالباً اسی تعلق سے سلاطین حمیر کی تاریخ لکھی جو آج بھی موجود ہے۔ انہوں نے سیرت میں یہ اضافہ کیا کہ سیرت میں جو مشکل الفاظ آتے ہیں ان کی تفسیر بھی لکھی۔ ۲۱۳ھ یا ۲۱۸ھ میں وفات پائی۔

سیرت ابن اسحاق کی مقبولیت کی بنا پر لوگوں نے اس کو نظم کیا۔ چنانچہ ابو نصر فتح بن موسیٰ خضراوی المتونی ۶۶۳ھ و عبدالعزیز بن احمد المعروف بہ سعد ویری المتونی فی حدود ۶۰ھ و ابو اسحاق انصاری تلمسانی و فتح الدین محمد بن ابراہیم معروف بہ ابن الشہید المتونی ۹۳ھ نے منظوم کیا۔ اخیر کتاب میں قریباً دس ہزار شعر ہیں اور اس کا نام فتح الغریب فی سیرت الحبیب ہے۔

واقدی خود تو قابل ذکر نہیں لیکن ان کے تلامذہ خاص میں سے ابن سعد نے آنحضرت ﷺ اور صحابہؓ کے حالات میں ایسی جامع اور مفصل کتاب لکھی کہ آج تک اس کا جواب نہ ہو سکا۔ ابن سعد مشہور محدث ہیں۔ محدثین نے عموماً لکھا ہے کہ گوان کے استاد (واقدی) قابل اعتبار نہیں لیکن وہ خود قابل سند ہیں۔ خطیب بغدادی نے ان کی نسبت یہ الفاظ لکھے ہیں:-

”کان من اهل العلم و الفضل و الفہم و العداۃ صنف کتاباً کبیراً فی طبقات الصحابة و التابعین الی وقتہ فاجاد فیہ و احسن.“ (۱)

یہ موالی بنی ہاشم سے تھے بصرہ میں پیدا ہوئے لیکن بغداد میں سکونت اختیار کر لی تھی۔ بلاذری جو مشہور مورخ ہیں انہی کے شاگرد ہیں۔ ۲۳۰ھ میں ۶۲ برس کی عمر میں وفات پائی۔

ان کی کتاب کا نام طبقات ہے۔ ۱۲ جلدوں میں ہے۔ دو جلدیں خاص آنحضرت ﷺ کے حالات میں ہیں اور یہ حصہ دراصل سیرت نبوی ہے۔ باقی جلدیں صحابہؓ (وتابعین) کے حالات میں ہیں اور چونکہ صحابہؓ کے حالات میں ہر جگہ آنحضرت ﷺ کا ذکر آتا ہے۔ اس لیے ان حصوں میں بھی سیرت کا بڑا سرمایہ موجود ہے۔

یہ کتاب تقریباً ناپید ہو چکی تھی یعنی دنیا کے کسی کتب خانہ میں اس کا پورا نسخہ موجود نہ تھا شہنشاہ جرمن کو اس کی طبع و اشاعت کا خیال ہوا۔ چنانچہ لاکھ روپے جیب خاص سے دیئے اور پروفیسر ساخو کو اس کام پر مامور کیا کہ ہر جگہ سے اس کے اجزاء فراہم کر کے لائیں۔ پروفیسر موصوف نے قسطنطنیہ مصر اور یورپ جا کر جا بجا سے تمام جلدیں بہم پہنچائیں۔ یورپ کے بارہ پروفیسروں نے الگ الگ جلدوں کی تصحیح اپنے ذمہ لی۔ چنانچہ نہایت اہتمام اور صحت کے ساتھ یہ نسخہ لیڈن (ہالینڈ) میں چھپ کر شائع ہوا۔

اس کتاب کا بڑا حصہ واقدی سے ماخوذ ہے۔ لیکن چونکہ تمام روایتیں بسند مذکور ہیں اس لیے واقدی کی روایتیں بآسانی الگ کر لی جاسکتی ہیں۔

اس زمانہ میں سیرت پر اور بھی بہت سی کتابیں لکھی گئیں۔ چنانچہ کشف الظنون وغیرہ میں ان کے نام مذکور ہیں۔ لیکن چونکہ نام کے سوا ان کے متعلق اور کچھ معلوم نہیں ان کا آج وجود ہے۔ اس لیے ہم ان کے نام نظر انداز

(۱) تہذیب المتہذیب ترجمہ محمد بن سعد۔

کرتے ہیں۔

سیرت کے سلسلہ میں الگ تاریخی تصنیفات ہیں، ان میں سے جو محدثانہ طریقہ پر لکھی گئیں، یعنی جن میں روایتیں بسند مذکور ہیں ان میں آنحضرت ﷺ کے حالات اور واقعات کا جو حصہ ہے وہ بھی دراصل سیرت نبوی ہے ان میں سب سے مقدم اور قابل استناد امام بخاری کی دونوں تاریخیں ہیں لیکن دونوں نہایت مختصر ہیں۔ تاریخ صغیر چھپ گئی ہے۔ اس میں سیرت نبوی کا حصہ کتاب کا دسواں حصہ بھی نہیں یعنی صرف ۱۵ صفحے ہیں اور ان میں بھی کوئی ترتیب نہیں۔ کبیر البتہ بڑی ہے۔ میں نے اس کا نسخہ جامع اباصوفیہ میں دیکھا تھا لیکن سوانح نبوی اس میں بہت کم ہیں اور جستہ جستہ واقعات بلا ترتیب مذکور ہیں۔

تاریخی سلسلہ میں سب سے جامع اور مفصل کتاب امام طبری کی تاریخ کبیر ہے، امام طبری اس درجہ کے شخص ہیں کہ تمام محدثین ان کے فضل و کمال و ثوق اور وسعت علم کے معترف ہیں، ان کی تفسیر احسن التفسیر خیال کی جاتی ہے۔ محدث ابن خزمہ کا قول ہے کہ دنیا میں میں کسی کو ان سے بڑھ کر عالم نہیں جانتا۔ ۳۱۰ھ میں وفات پائی۔ بعض محدثین (سلیمانی) نے ان کی نسبت لکھا ہے کہ ”یہ شیعوں کے لیے حدیثیں وضع کیا کرتے تھے۔“ لیکن علامہ ذہبی نے میزان الاعتدال میں لکھا ہے۔

هَذَا رَجْمُ بِالْظَنِّ الْكَاذِبِ بِلِ ابْنِ جَرِيرٍ مِنْ كِبَارِ اَئِمَّةِ الْاِسْلَامِ الْمُعْتَمِدِينَ

”یہ جھوٹی بدگمانی ہے بلکہ واقعہ یہ ہے کہ ابن جریر اسلام کے معتمد اماموں سے ایک بڑے امام ہیں۔“

علامہ ذہبی نے اس موقع پر لکھا ہے کہ ان میں فی الجملہ تشیع تھا لیکن مضر نہیں۔ تمام مستند اور مفصل تاریخیں مثلاً تاریخ کامل ابن الاثیر، ابن خلدون، ابوالفداء وغیرہ ان ہی کی کتاب سے ماخوذ اور اسی کتاب کے مختصرات ہیں۔ یہ کتاب بھی ناپید تھی اور یورپ کی بدولت شائع ہوئی۔

جو لوگ خاص فن سیرت کے ارکان اور معتمد ہیں، ان کا اور ان کی تصنیفات کا ایک مختصر نقشہ ہم اس مقام پر درج کرتے ہیں۔^(۱)

نام مصنف	سنہ وفات	حالات
عروہ بن زبیر	۹۲ھ	حضرت زبیرؓ کے بیٹے اور حضرت ابو بکر صدیقؓ کے نواسے تھے۔ حضرت عائشہؓ کے آغوش تربیت میں پلے تھے، سیرت میں مغازی میں کثرت سے ان کی روایتیں ہیں۔ ذہبی نے تذکرۃ الحفاظ میں ان کے متعلق لکھا ہے کان عالماً بالسیرۃ۔ صاحب کشف الظنون نے مغازی کے بیان میں لکھا ہے کہ بعضوں کی رائے ہے کہ فن مغازی کی سب سے پہلی کتاب ان ہی نے تدوین کی۔
شعبی	۱۰۹ھ	مشہور محدث ہیں، اکثر فنون میں کمال رکھتے تھے۔ خلافت دمشق کی طرف سے

(۱) ان مصنفین کی تصنیفات اکثر ناپید ہیں (یہ فہرست تہذیب الہندیہ سے مرتب کی گئی ہے) ان کے نام لکھنے سے یہ غرض ہے کہ آج جو تصنیفیں ملتی ہیں ان میں اکثر ان کے حوالے آئے ہیں۔

سفیر بن کر قسطنطنیہ گئے تھے۔ فن مغازی و سیر میں ان کو اس درجہ واقفیت تھی کہ حضرت عبداللہ بن عمرؓ فرماتے تھے کہ گو میں ان غزوات میں بذات خود شریک تھا مگر یہ مجھ سے زیادہ ان حالات کو جانتے ہیں۔		
یمن کے محبی خاندان سے تھے۔ حضرت ابو ہریرہؓ سے کچھ حدیثیں سنی تھیں رسول اکرم ﷺ کے متعلق کتب عہد قدیم کی بشارات اور پیشین گوئیاں کثرت سے انہی سے مروی ہیں۔	۱۱۴ھ	دوب بن مہبہ
مشہور تابعی ہیں۔ حضرت انسؓ اور اپنے باپ اور اپنی دادی رمیثہ سے روایت کرتے ہیں۔ مغازی اور سیر میں نہایت وسیع المعلومات تھے۔ خلیفہ عمر بن عبدالعزیزؓ کے حکم سے مسجد دمشق میں بیٹھ کر اس فن کی تعلیم دیتے تھے۔	۱۲۱ھ	عاصم بن عمر بن قتادہ انصاری
ان کا ذکر اوپر گزر چکا ہے	۱۲۲ھ	محمد بن مسلم بن شہاب زہری
نہایت ثقہ تھے عمال اور گورنر انتظام ملکی میں ان سے مدد لیتے تھے۔ فقہائے مدینہ میں ان کا شمار تھا سیرت نبوی کے عالم تھے ان کا دادا اخنس بن شریق وہی شخص ہے جو رسول اللہ ﷺ کا سب سے بڑا دشمن تھا۔	۱۲۸ھ	یعقوب بن عتبہ بن مغیرہ بن الاخنس بن شریق الشقی
ان کا ذکر اوپر گزر چکا ہے۔	۱۴۱ھ	موسیٰ بن عقبہ الاسدی
زیادہ تر اپنے باپ سے روایت کرتے ہیں زہری کے بھی شاگرد ہیں۔ علمائے مدینہ میں ان کا شمار ہے۔ بغداد میں جو روایتیں انہوں نے لیں محدثین کا بیان ہے کہ ان میں تساہل سے کام لیا ہے۔ سیرت کے ذخیرہ روایات میں ان کا بہت بڑا حصہ شامل ہے جن کو وہ اپنے باپ کے واسطے سے حضرت عائشہؓ سے روایت کرتے ہیں۔ فن سیرت میں ان کے متعدد نامور تلامذہ ہیں۔	۱۴۶ھ	ہشام بن عروہ بن زبیر
ان کا ذکر اوپر گزر چکا ہے۔	۱۵۰ھ	محمد بن اسحق بن یسار المطلسی
امام زہری کے تلامذہ میں امام مالک کے بعد ان کا دوسرا درجہ ہے۔ اساطین علم حدیث میں تھے۔ مغازی میں ایک کتاب ان کی تصنیف ہے جس کا نام ابن ندیم نے کتاب المغازی لکھا ہے۔	۱۵۲ھ	عمر بن راشد الازدی
زہری کے شاگرد تھے۔ مسلم نے ان سے ایک روایت کی ہے۔ محدثین کے نزدیک ضعیف الروایت ہیں۔ فن سیرت کے عالم تھے ابن سعد نے ان کے متعلق لکھا ہے۔ ”کان عالماً بالسیرۃ۔“	۱۶۲ھ	عبدالرحمن بن عبدالعزیز الاوسی

محمد بن صالح بن دینار ۱۶۸ھ	زہری کے شاگرد اور واقدی کے استاد ہیں ابن سعد کا بیان ہے کہ وہ سیرت و مغازی کے عالم تھے اکثر محدثین نے ان کی توثیق کی ہے ابو الزناد جو بڑے پایہ کے محدث ہیں وہ کہتے ہیں کہ اگر صحیح مغازی سیکھنا ہو تو محمد بن صالح سے سیکھو۔
ابو معشر نجح المدنی ۱۷۰ھ	ہشام بن عروہ کے شاگرد تھے ثوری اور واقدی نے ان سے روایت کی ہے۔ گو محدثین نے روایت حدیث میں تضعیف کی ہے لیکن سیرت و مغازی میں ان کی جلالت شان کا اعتراف کیا ہے۔ امام ابن حنبلؒ کہتے ہیں کہ وہ اس فن میں صاحب نظر ہیں۔ ابن ندیم نے ان کی کتاب المغازی کا ذکر کیا ہے۔ کتب سیرت میں ان کا نام کثرت سے آتا ہے۔
عبداللہ بن جعفر بن عبدالرحمن الحجازی ۱۷۰ھ	مشہور صحابی مسور بن مخرمہ کے پڑپوتے تھے۔ فن حدیث میں خاص پایہ رکھتے تھے۔ سیرت نبویؐ کے اکابر علماء میں تھے ابن سعد نے ان کی شان میں یہ الفاظ لکھے ہیں۔ ”من رجال اهل المدينة عالماً بالمغازی“
عبدالملک بن محمد بن ابی بکر بن عمرو بن حزم الانصاری	فن حدیث و سیر میں ان کا خاندان ہمیشہ نامور رہا ان کے دادا وہ شخص ہیں جنہوں نے خلیفہ عمر بن عبدالعزیز کے حکم سے سب سے پہلے فن حدیث کی تدوین کی ان کے رشتہ کی دادی عمرہؓ حضرت عائشہؓ کی تربیت یافتہ تھیں۔ یہ خود سیر و مغازی کے عالم تھے اپنے باپ اور چچا سے تعلیم پائی تھی۔ خلیفہ ہارون الرشید نے ان کو قاضی مقرر کیا تھا لوگ ان سے مغازی سیکھتے تھے اس فن میں ان کی ایک تصنیف کتاب المغازی بھی ہے۔
علی بن مجاہد الرازی بعد ۱۸۰ھ	ابو معشر نجح کے تلامذہ میں تھے۔ امام ابن حنبلؒ نے ان سے روایت کی ہے۔ مغازی کے جامع اور مصنف ہیں لیکن ارباب نقد کے نزدیک ان کی تصنیف اعتبار کے قابل نہیں۔
زیاد بن عبداللہ بن الطفیل البرکائی ۱۸۳ھ	ابن اسحاق کے شاگرد اور ابن ہشام کے استاد تھے۔ ان دونوں بزرگوں کے واسطے العقد یہی ہیں سیرت کے عشق میں گھربار بیچ کر استاد کے ساتھ نکل کھڑے ہوئے تھے اور مدت تک سفر و حضر میں ان کے شریک رہے۔ محدثین کی بارگاہ میں گو ان کا اعزاز کم ہے لیکن کتاب السیرت کے سب سے معتبر راوی یہی سمجھے جاتے ہیں۔
سلمہ بن الفضل الابرش ۱۹۱ھ	ابن اسحاق کے شاگرد اور ان کی سیرت کے راوی ہیں رے کے قاضی تھے۔ اہل نقد کے نزدیک قابل احتجاج نہیں لیکن ابن معین جو اسمائے رجال کے بڑے ماہر ہیں مغازی میں ان کی توثیق کرتے ہیں اور ان کی سیرت کو بہترین سیرت ہائے

نبوی کہتے ہیں۔ طبری میں ان کے واسطہ سے اکثر روایتیں مروی ہیں۔		
ہشام بن عروہ اور ابن جریج سے تلمذ تھا، ابن سعد نے لکھا ہے کہ گو قلیل الروایت ہیں لیکن ثقہ ہیں، صاحب کشف الظنون نے مصنفین مغازی میں ان کا نام بھی لیا ہے۔	۱۹۵ھ	ابو محمد یحییٰ بن سعید بن ابان الاموی
شام کے مشہور محدث اور نہایت قوی الحافظ تھے، شام میں ان کے زمانہ میں ان سے بڑا کوئی عالم نہ تھا۔ تاریخ و مغازی میں دیکھ سے ان کا درجہ بڑا سمجھا جاتا تھا۔ ان کی تصنیفات کی تعداد ستر ہے جن میں ایک کتاب المغازی ہے۔ کتاب الفہرست میں اس کا ذکر موجود ہے۔	۱۹۵ھ	ولید بن مسلم القرشی
ہشام بن عروہ اور ابن اسحاق کے شاگرد ہیں۔ فن روایت و حدیث میں ان کا متوسط درجہ ہے، اکثر محدثین نے ان کی توثیق کی ہے۔ علامہ ذہبی نے تذکرہ میں ان کا نام بہ لقب صاحب المغازی لیا ہے۔ انہوں نے مغازی ابن اسحاق کا ذیل لکھا ہے (زرقالی مواہب جلد ۳ ص ۱۰)	۱۹۹ھ	یونس بن بکر
سیرت نبوی کے متعلق ان کی دو کتابیں ہیں، کتاب السیرت اور کتاب التاريخ و المغازی و المبعث، امام شافعی فرماتے ہیں کہ واقدی کی تمام تصانیف جھوٹ کا انبار ہے۔ کتب سیرت کی اکثر بیہودہ روایتوں کا سرچشمہ ان کی ہی تصانیف ہیں۔ ایک ظریف محدث نے خوب کہا ہے کہ اگر واقدی سچا ہے تو دنیا میں کوئی اس کا ثانی نہیں اور اگر جھوٹا ہے تب بھی دنیا میں اس کا جواب نہیں۔	۲۰۷ھ	محمد بن عمر الواقدی الاسلمی
حضرت عبدالرحمن بن عوف کی اولاد میں تھے، زہری اور ان کے تلامذہ کے شاگرد ہیں۔ مغازی میں ان کا یہ رتبہ تھا کہ ابن معین جیسا ناقد رجال ان سے اس فن کی تحصیل کرتا تھا۔	۲۰۸ھ	یعقوب بن ابراہیم الزہری
ثقات محدثین میں ان کا شمار ہے، مزاج میں کسی قدر تشیع تھا، ابن معین کہتے ہیں کہ اگر عبدالرزاق مرتد بھی ہو جائیں تب بھی ہم ان سے روایت حدیث ترک نہیں کر سکتے۔ آخر عمر میں بصارت جاتی رہی تھی، اس لیے اس زمانہ کی حدیثیں نا قابل سند ہیں۔ فن مغازی میں ان کی ایک تالیف ہے۔	۲۱۱ھ	عبدالرزاق بن ہمام بن نافع الحمیری
ان کا ذکر گزر چکا ہے۔	۲۱۳ھ یا ۲۱۵ھ	عبدالملک بن ہشام الحمیری
ابو معشر نجج اور سلمہ بن الفضل وغیرہ کے شاگرد تھے۔ تاریخ و انساب عرب میں نہایت وسیع المعلومات تھے۔ محدثین میں ان کا شمار نہیں لیکن مورخین کے امام	۲۲۵ھ	علی بن محمد المدائنی

ہیں اغانی کے دفتر بے پایاں کا مخزن یہی ہیں۔ تاریخ و انساب میں ان کی کثرت سے تصنیفات ہیں۔ آنحضرت ﷺ کے حالات میں ان کی کتاب نہایت مبسوط ہے اور ابن الندیم کے بیان کے مطابق ہر قسم کے متعدد اور متنوع عنوان قائم کیے ہیں۔		
عمر بن شبیتہ البصری	۲۶۲ھ	حدیث، تاریخ، ادب، لغت، شاعری، اور نحو کے امام ہیں، مکہ مبارکہ، مدینہ طیبہ اور بصرہ کی تاریخیں لکھی ہیں۔ علم سیر میں نہایت بلند پایہ تھے، حدیث میں ابن ماجہ اور تاریخ میں بلاذری اور ابو نعیم ان کے شاگرد تھے۔
محمد بن عیسیٰ ترمذی	۲۷۹ھ	مشہور محدث ہیں جن کی کتاب صحاح ستہ میں تیسرا درجہ رکھتی ہے، سیرت نبوی میں ان کا خاص رسالہ ہے جس کا موضوع گذشتہ تصانیف سے الگ ہے۔ اس رسالہ کا نام کتاب الشمائل ہے جس میں رسول اللہ ﷺ کے ذاتی حالات و عادات و اخلاق کا ذکر ہے۔ اس بات کا التزام کیا ہے کہ تمام روایتیں معتبر اور صحیح ہوں، اس رسالہ پر متعدد علماء نے شروح و حواشی لکھے۔
ابراہیم بن اخطی بن ابراہیم	۲۸۵ھ	محدثین کبار میں شمار ہے۔ مسند صحابہؓ ان کی تالیف ہے جس کے آخر میں کتاب المغازی شامل ہے۔
ابوبکر احمد بن ابی خثیمہ البغدادی	۲۹۹ھ	حدیث میں ابن حبیل اور ابن معین کے شاگرد اور تاریخ و سیر کے جلیل القدر عالم تھے تاریخ کبیر ان کی تصنیف ہے جس میں سیرت نبوی کا حصہ بھی شامل ہے۔
محمد بن عائد دمشقی		ان کی مغازی معتبر خیال کی جاتی ہے، حافظ ابن حجر وغیرہ اکثر اس کے حوالے دیتے ہیں۔

یہ قدماء کی تصنیفات تھیں۔ مابعد کی تصنیفات کا ہم ایک مختصر نقشہ ذیل میں درج کرتے ہیں۔ یہ تصنیفات قدیم تصنیفات اور احادیث کی کتابوں سے ماخوذ ہیں اس نقشہ میں ان کتابوں کا ذکر بھی ہے جو قدماء کی تصنیفات کے متعلق شرح کے طور پر لکھی گئی ہیں۔ ان کا ذکر اس وجہ سے کیا گیا ہے کہ یہ فی نفسہ مستقل تصنیفات تھیں اور ان میں جس قدر ذخیرہ معلومات ہے خود اصل کتابوں میں نہیں۔

روض الانف :- سیرت ابن اسحاق کی شرح ہے، مصنف کا نام عبدالرحمن سہلی ہے۔ جنہوں نے ۵۸۱ھ میں وفات پائی۔ یہ اکابر محدثین میں سے ہیں اور تمام مصنفین مابعد سیرت نبوی کی تحقیقات اور معلومات کے متعلق ان کے خوشہ چیں ہیں۔ مصنف نے دیباچہ میں لکھا ہے کہ میں نے یہ کتاب ۱۲۰ کتابوں کی مدد سے لکھی، اس کا قلمی نسخہ ہمارے استعمال میں ہے۔

سیرت دمیاطی :- حافظ عبدالمومن دمیاطی المتوفی ۵۰۵ھ کی تصنیف ہے۔ اکثر کتابوں میں اس کے حوالے آتے ہیں۔ اس کتاب کا نام ”المختصر فی سیرت سید البشر“ ہے۔ قریباً سو صفحوں میں ہے۔ پٹنہ کے کتب خانہ میں اس کا

ایک نسخہ موجود ہے۔

سیرت خلاطی: علاء الدین علی بن محمد خلاطی حنفی کی تصنیف ہے۔ ۷۰۸ھ میں وفات پائی۔

سیرت گازرونی: شیخ ظہیر الدین علی بن محمد گازرونی المتوفی ۶۹۳ھ کی تصنیف^(۱) ہے۔

سیرت ابن ابی طے: مصنف کا نام یحییٰ بن حمیدۃ المتوفی ۶۳۰ھ ہے۔ یہ کتاب تین جلدوں میں ہے۔

سیرت مغلطی: مشہور کتاب ہے اور مصر میں چھپ گئی ہے۔ علامہ عینی نے اس کے ایک حصہ کی شرح لکھی

ہے۔ جس کا نام کشف اللثام ہے۔

شرف المصطفیٰ: حافظ ابوسعید عبدالملک نیشاپوری کی تصنیف ہے، آٹھ جلدوں میں ہے، حافظ ابن حجر اصابہ

میں اکثر اس کا حوالہ دیتے ہیں لیکن جو روایتیں حافظ موصوف نے نقل کی ہیں ان میں بعض نہایت مہمل اور لغو

روایتیں ہیں، جس سے قیاس ہوتا ہے کہ مصنف نے رطب و یابس کی کوئی تمیز نہیں رکھی ہے۔

شرف المصطفیٰ: للحافظ ابن الجوزی۔

اکتفاء فی مغازی المصطفیٰ والخلفاء الثلاثہ: حافظ ابوالربیع سلیمان بن موسیٰ الکلاعی المتوفی ۶۳۴ھ کی تصنیف

ہے۔ اکثر کتابوں میں اس کے حوالے آتے ہیں۔

سیرت ابن عبدالبر: ابن عبدالبر مشہور محدث اور امام ہیں۔ اس کتاب کے حوالے اکثر آتے ہیں۔

عیون الاثر: ابن سید الناس کی تصنیف ہے، ابن سید الناس اندلس کے مشہور عالم ہیں۔ ۷۳۴ھ میں وفات

پائی یہ کتاب نہایت متین اور جامع ہے۔ معتبر کتابوں کو ماخذ قرار دیا ہے اور جس سے جو کچھ نقل کیا ہے، سند بھی نقل کی

ہے۔ اس کا قلمی نسخہ (جلد دوم) کلکتہ کے کتب خانہ میں ہے اور ہمارے پیش نظر ہے۔^(۲)

نور النیر اس فی سیرت ابن سید الناس: عیون الاثر کی شرح ہے، مصنف کا نام ابراہیم بن محمد ہے۔ یہ کتاب

نہایت محققانہ لکھی گئی ہے اور بے شمار معلومات کا گنجینہ ہے۔ دو ضخیم جلدوں میں ہے اور ندوہ کے کتب خانہ میں اس کا

نہایت عمدہ نسخہ موجود ہے۔

سیرت منظوم: حافظ زین الدین عراقی نے جو حافظ ابن حجر کے استاد تھے، نظم میں لکھی ہے لیکن دیباچہ میں خود

لکھ دیا ہے کہ اس میں رطب و یابس سب کچھ ہے۔

مواہب لدنیہ: مشہور کتاب ہے اور متاخرین کا یہی ماخذ ہے۔ اس کے مصنف قسطلانی ہیں جو بخاری کے

مشہور شارح ہیں۔ حافظ ابن حجر کے ہم مرتبہ تھے۔ یہ کتاب اگرچہ نہایت مفصل ہے لیکن ہزاروں موضوع اور غلط

روایتیں بھی موجود ہیں۔

زرقانی علی المواہب: یہ مواہب لدنیہ کی شرح ہے اور حقیقت یہ ہے کہ سہلی کے بعد کوئی کتاب اس جامعیت

اور تحقیق سے نہیں لکھی گئی۔ آٹھ ضخیم جلدوں میں ہے اور مصر میں چھپ گئی ہے۔

(۱) بمبئی کے کتب خانہ جامع مسجد میں اس کا قلمی نسخہ موجود ہے۔

(۲) ان تمام کتابوں کا ذکر کشف الظنون میں سیرت کے عنوان سے ہے۔

سیرت حلبی: مشہور اور متداول ہے۔

صحت ماخذ:

سیرت نبویؐ کے واقعات جو قلم بند کیے گئے، تقریباً نبوت کے سو برس کے بعد قلم بند ہوئے اس لیے مصنفین کا ماخذ کوئی کتاب نہ تھی بلکہ اکثر زبانی روایتیں تھیں۔

اس قسم کا موقع جب دوسری قوموں کو پیش آتا ہے۔ یعنی کسی زمانہ کے حالات مدت کے بعد قلم بند کیے جاتے ہیں، تو یہ طریقہ اختیار کیا جاتا ہے کہ ہر قسم کی بازاری افواہیں قلم بند کر لی جاتی ہیں جن کے راویوں کا نام و نشان تک معلوم نہیں ہوتا۔ ان افواہوں میں سے وہ واقعات انتخاب کر لیے جاتے ہیں جو قرآن اور قیاسات کے مطابق ہوتے ہیں۔ تھوڑی دیر کے بعد یہی خرافات ایک دلچسپ تاریخی کتاب بن جاتے ہیں، یورپ کی تاریخی تصنیفات اسی اصول پر لکھی گئی ہیں۔

لیکن مسلمانوں نے اس فن سیرت کا جو معیار قائم کیا وہ اس سے بہت زیادہ بلند تھا، اس کا پہلا اصول یہ تھا کہ جو واقعہ بیان کیا جائے اس شخص کی زبان سے بیان کیا جائے جو خود شریک واقعہ تھا اور اگر خود نہ تھا تو شریک واقعہ تک تمام راویوں کا نام بہ ترتیب بتایا جائے اس کے ساتھ یہ بھی تحقیق کیا جائے کہ جو اشخاص سلسلہ روایت میں آئے کون لوگ تھے؟ کیسے تھے؟ کیا مشاغل تھے؟ چال چلن کیسا تھا؟ حافظہ کیسا تھا؟ سمجھ کیسی تھی؟ ثقہ تھے یا غیر ثقہ؟ سطحی الذہن تھے یا دقیقہ بین؟ عالم تھے یا جاہل؟ ان جزئی باتوں کا پتہ لگانا سخت مشکل بلکہ ناممکن تھا، سینکڑوں ہزاروں محدثین نے اپنی عمریں اسی کام میں صرف کر دیں، ایک ایک شہر میں گئے راویوں سے ملے ان کے متعلق ہر قسم کے معلومات بہم پہنچائے، جو لوگ ان کے زمانہ میں موجود نہ تھے ان کے دیکھنے والوں سے حالات دریافت کیے۔ ان تحقیقات کے ذریعہ سے اسماء الرجال (بیوگرافی) کا وہ عظیم الشان فن تیار ہو گیا جس کی بدولت آج کم از کم لاکھ شخصوں کے حالات معلوم ہو سکتے ہیں اور اگر ڈاکٹر اسپرنگر^(۱) کے حسن ظن کا اعتبار کیا جائے تو یہ تعداد پانچ لاکھ تک پہنچ جاتی ہے۔

محدثین نے حالات کے بہم پہنچانے میں کسی شخص کے رتبہ اور حیثیت کی پروانہ کی بادشاہوں سے لے کر بڑے بڑے مقتداؤں تک کی اخلاقی سراغ رسائیاں کیں اور ایک ایک کی پردہ دری کی۔

اس سلسلہ میں سینکڑوں تصنیفات تیار ہوئیں جن کی اجمالی کیفیت یہ ہے:-

سب سے پہلے اس فن یعنی راویوں کی جرح و تعدیل میں یحییٰ بن سعید القطان نے ایک کتاب لکھی۔ وہ اس رتبہ کے شخص تھے کہ امام احمد بن حنبلؒ نے ان کی نسبت لکھا ہے کہ ”میری آنکھوں نے ان کا نظیر نہیں دیکھا۔“ ان کے بعد اس فن کو زیادہ رواج ہوا اور کثرت سے کتابیں لکھی گئیں جن میں سے چند ممتاز تصنیفات حسب ذیل ہیں:-

(۱) ڈاکٹر اسپرنگر جرمن کے مشہور عربی دان فاضل ہیں مدت تک ایشیا تک سوسائٹی کلکتہ میں کام کیا۔ اصحابہ کا نسخہ ان ہی کی تصحیح سے کلکتہ میں چھپا، اسی کتاب کے دیباچہ میں صاحب موصوف نے لکھا ہے کہ نہ کوئی قوم دنیا میں گزری نہ آج موجود ہے جس نے مسلمانوں کی طرح اسماء الرجال سا عظیم فن ایجاد کیا ہو جس کی بدولت آج پانچ لاکھ شخصوں کا حال معلوم ہو سکتا ہے۔

کیفیت	نام مصنف
خاص ضعیف الروایۃ لوگوں کے حال میں ہے اس کتاب کا نام الجرح والتعدیل ہے۔ بہت ضخیم کتاب ہے۔ مشہور محدث ہیں۔ یہ کتاب خاص ضعیف الروایۃ لوگوں کے حال میں ہے۔ اس فن کی سب سے مشہور کتاب ہے اور تمام محدثین متاخرین نے اس کو اپنا ماخذ قرار دیا ہے۔	رجال عقیلی رجال احمد بن عبد العجلی المتوفی ۲۶۱ھ رجال امام عبد الرحمن بن حاتم الرازی المتوفی ۲۲۷ھ رجال امام دارقطنی کامل ابن عدی

یہ کتابیں قریباً آج ناپید ہیں لیکن بعد کی تصنیفات جو انہی سے ماخوذ ہیں آج بھی موجود ہیں۔

اس سلسلہ میں سب سے زیادہ جامع اور مستند کتاب تہذیب الکمال ہے جو علامہ مزی (یوسف بن الزکی) کی تصنیف ہے جنہوں نے ۴۲۷ھ میں وفات پائی۔ علاء الدین مغلطائی المتوفی ۶۲۷ھ نے تیرہ جلدوں میں اس کا مکملہ لکھا۔

علامہ ذہبی المتوفی ۷۴۸ھ نے اس کا اختصار کیا اور بہت سے محدثین نے اس کے خلاصے اور ذیل لکھے۔ اور بالآخر حافظ ابن حجر نے ان تمام تصنیفات سے ایک نہایت ضخیم کتاب ”تہذیب التہذیب“ لکھی جو بارہ جلدوں میں ہے اور آج کل حیدرآباد سے شائع ہوئی ہے۔ مصنف نے کتاب کے خاتمہ میں لکھا ہے کہ اس کی تصنیف میں آٹھ برس صرف ہوئے ہیں۔ اس سلسلہ کی ایک اور سب سے زیادہ متداول اور مستند کتاب ”میزان الاعتدال“ ہے جو علامہ ذہبی کی تصنیف ہے۔ حافظ ابن حجر نے اس کتاب پر اضافہ کیا جس کا نام لسان المیزان ہے۔
اسماء الزجال کی کتابوں میں سے تہذیب الکمال، تہذیب التہذیب، لسان المیزان، تقریب، تاریخ کبیر، بخاری، تاریخ صغیر، بخاری، ثقات ابن حبان، تذکرۃ الحفاظ، علامہ ذہبی، مشتبہ النسبہ، ذہبی، انساب سمعانی، تہذیب الاسماء ہماری نظر سے گزری ہیں۔

اس اصول تحقیق کی بنیاد خود قرآن مجید نے قائم کر دی تھی۔

يٰۤاَيُّهَا الَّذِيْنَ اٰمَنُوْا اِنْ جَاءَكُمْ فَاسِقٌ بِّنَبَاٍ فَتَبَيَّنُوْا (حجرات: ۱)
”مسلمانو! اگر تمہارے پاس کوئی فاسق خبر لائے تو تم اچھی طرح اس کی تحقیق کرلو۔“

حدیث ذیل بھی اسی کی مؤید ہے۔

كُفِيَ بِالْمَرْءِ كَذِبًا اَنْ يُحَدِّثَ بِكُلِّ مَا سَمِعَ
”آدمی کے جھوٹے ہونے کی یہ کافی دلیل ہے کہ جو کچھ سنے روایت کر دے۔“

تحقیق واقعات کا دوسرا اصول یہ تھا کہ جو واقعہ بیان کیا جاتا ہے عقلی شہادت کے مطابق بھی ہے یا نہیں؟

درایت کی ابتداء

یہ اصول بھی درحقیقت قرآن مجید ہی نے قائم کر دیا تھا، حضرت عائشہؓ پر جب منافقین نے تہمت لگائی تو اس طرح اس خبر کو مشہور کیا کہ بعض صحابہؓ تک مغالطہ میں آ گئے۔ چنانچہ صحیح بخاری اور مسلم میں ہے کہ حضرت حسانؓ بھی قاذبین میں شریک تھے اور اسی بنا پر حد قذف جاری کی گئی۔ قرآن مجید میں بھی اس کی تصریح ہے۔

إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ
”جن لوگوں نے تہمت لگائی وہ تمہارے گروہ میں سے ہیں۔“ (نور: ۲)

تفسیر جلالین میں منکم کی تفسیر حسب ذیل ہے:-

جماعة من المؤمنين
”یعنی یہ تہمت لگانے والے مسلمانوں کا ایک گروہ ہے۔“

قرآن مجید کی آیتیں حضرت عائشہؓ کی براءت اور طہارت کے متعلق جو نازل ہوئیں ان میں سے ایک یہ ہے:-
وَلَوْ لَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَنَكَ هَذَا بُهْتَانٌ عَظِيمٌ
”اور جب تم نے سنا تو یہ کیوں نہیں کہہ دیا کہ ہم کو ایسی بات بولنا مناسب نہیں۔ سبحان اللہ! یہ بڑا بہتان ہے۔“ (نور: ۲)

عام اصول کی بنا پر اس خبر کی تحقیق کا یہ طریقہ تھا کہ پہلے راویوں کے نام دریافت کیے جاتے پھر دیکھا جاتا کہ وہ ثقہ اور صحیح الروایۃ ہیں یا نہیں؟ پھر ان کی شہادت لی جاتی۔ لیکن خدا نے اس آیت میں فرمایا کہ سننے کے ساتھ تم نے کیوں نہیں کہہ دیا کہ یہ بہتان ہے۔

اس سے قطعاً ثابت ہوتا ہے کہ اس قسم کا خلاف قیاس جو واقعہ بیان کیا جائے قطعاً سمجھ لینا چاہیے کہ غلط ہے۔ اس طرز تحقیق یعنی درایت کی ابتداء خود صحابہؓ کے عہد میں ہو چکی تھی۔

فقہاء میں بعض اس بات کے قائل ہیں کہ آگ پر پکی ہوئی چیز کے کھانے سے وضو ٹوٹ جاتا ہے۔ حضرت ابو ہریرہؓ نے حضرت عبداللہ بن عباسؓ کے سامنے جب اس مسئلہ کو آنحضرت ﷺ کی طرف منسوب کیا تو (حضرت) عبداللہ بن عباسؓ نے کہا کہ اگر یہ صحیح ہو تو اس پانی کے پینے سے بھی وضو ٹوٹ جائے گا جو آگ پر گرم کیا گیا ہو۔^(۱) حضرت عبداللہ بن عباسؓ حضرت ابو ہریرہؓ کو ضعیف الروایۃ نہیں سمجھتے تھے لیکن چونکہ ان کے نزدیک یہ روایت درایت کے خلاف تھی اس لیے انہوں نے تسلیم نہیں کی اور یہ خیال کیا کہ سمجھنے میں غلطی ہو گئی ہوگی۔

جب حدیثوں کی تدوین شروع ہوئی تو محدثین نے درایت کے اصول بھی منضبط کیے جن میں سے بعض یہ ہیں:-
قال (۲) ابن الجوزی و کل حدیث رأیتہ ”ابن جوزی نے کہا ہے کہ جس حدیث کو دیکھو کہ عقل یا یخالف العقول او یناقض الاصول فاعلم انہ اصول مسلمہ کے خلاف ہے تو جان لو کہ وہ موضوع ہے

(۱) صحیح ترمذی باب الوضوء۔

(۲) فتح المغیث مطبوعہ لکھنؤ، ص ۱۱۴۔ افسوس یہ ہے کہ یہ کتاب نہایت غلط چھپی ہے اس لیے بعض عبارتیں ہم نے اسی نسخہ کے موافق غلط

نقل کی ہیں۔ یہ اصول خود ابن الجوزی کے قائم کردہ نہیں ہیں بلکہ ابن جوزی نے محدثین کے اصول کو نقل کر دیا ہے۔

موضوع فلا يتكلف اعتبارہ ای لاتعتبر رواية
و لا تنظر فی جرحهم اویکون مما يدفع
الحسن و المشاهدة اومبایناً لنص الكتب و
السنة المتواترة اوالاجماع القطعی حیث
لا یقبل شیء من ذلك التاویل او يتضمن
الافراط بالوعید الشدید علی الامر الیسیر و
بالوعد العظیم علی الفعل الیسیر و هذا
الاخیر کثیر موجود فی حدیث القصاص و
الطریقة و من ركة المعنی لاتاکلوا القرعة
حتى تذبحوها و لذا جعل بعضهم ذلك
دلیلاً علی کذب راویہ و کل هذا من القرائن
فی المروی وقد تكون فی الراوی کقصه
غیاث مع المهدی اوانفراده عن لم یدرکہ
بما لم یوجد عند غیر هما اوانفراده بشئی
مع کونه مما یلزم المکلفین علمہ و قطع
العذر فیہ کما قرره الخطیب فی اول الکفاية
او بامر جسیم یتوفر الدواعی علی نقده
کحصر عدو الحاج عن البیت))

اس کی نسبت اس بحث کی ضرورت نہیں کہ اس کے
راوی معتبر ہیں یا غیر معتبر اسی طرح سے وہ حدیث
قابل اعتبار نہیں جو محسوسات اور مشاہدہ کے خلاف ہو یا
نص کتاب اور سنت متواترہ اور اجماع قطعی کے خلاف
ہو اور تاویل کی گنجائش نہ رکھتی ہو یا وہ حدیث جس میں
ذرا سی بات پر سخت عذاب کی دھمکی ہو یا معمولی کام پر
بہت بڑے ثواب کا وعدہ ہو (اس قسم کی حدیثیں
واعظون اور سوقيوں کے ہاں بہت پائی جاتی ہیں) یا وہ
حدیث جس میں لغویت پائی جائے۔ مثلاً یہ حدیث کہ
کدو کو بغیر ذبح کیے نہ کھاؤ اس لیے بعض محدثین نے
لغویت کو راوی کے کذب کی دلیل قرار دیا ہے۔ یہ تمام
قرینے خود روایت سے متعلق ہیں اور کبھی یہ قرائن راوی
کے متعلق ہوتے ہیں مثلاً غیاث کا واقعہ خلیفہ مہدی کے
ساتھ۔ یا جب کہ راوی کوئی ایسی حدیث بیان کرے جو
اور کسی نے نہ بیان کی ہو۔ اور خود راوی جس سے
روایت کرتا ہے۔ اس سے ملا تک نہ ہو یا وہ حدیث
جس کو ایک ہی راوی بیان کرتا ہے حالانکہ بات ایسی
ہے کہ اس سے اوروں کو بھی مطلع ہونا ضرور تھا جیسا کہ
خطیب بغدادی نے کتاب الکفاية کے شروع میں اس
کی تصریح کی ہے یا وہ روایت جس میں کسی عظیم الشان
واقعہ کا ذکر ہے اگر وہ واقع ہوا ہوتا تو سینکڑوں آدمی
اس کو بیان کرتے مثلاً یہ واقعہ کہ کسی دشمن نے حاجیوں
کو کعبہ کے حج سے روک دیا۔“

اس عبارت کا ما حاصل یہ ہے کہ حسب ذیل صورتوں میں روایت اعتبار کے قابل نہ ہوگی اور اس کے متعلق اس تحقیق کی
ضرورت نہیں کہ اس کے راوی معتبر ہیں یا نہیں۔

- (۱) جو روایت عقل کے مخالف ہو۔
- (۲) جو روایت اصول مسلمہ کے خلاف ہو۔
- (۳) محسوسات اور مشاہدہ کے خلاف ہو۔

- (۴) قرآن مجید یا حدیث متواتر یا اجماع قطعی کے خلاف ہو اور اس میں تاویل کی کچھ گنجائش نہ ہو۔
- (۵) جس حدیث میں معمولی بات پر سخت عذاب کی دھمکی ہو۔
- (۶) معمولی کام پر بہت بڑے انعام کا وعدہ ہو۔
- (۷) وہ روایت رکیک المعنی ہو۔ مثلاً کدو کو بغیر ذبح کیے نہ کھاؤ۔
- (۸) جو راوی کسی شخص سے ایسی روایت کرتا ہے کہ کسی اور نے نہیں کی اور یہ راوی اس شخص سے نہ ملا ہو۔
- (۹) جو روایت ایسی ہو کہ تمام لوگوں کو اس سے واقف ہونے کی ضرورت ہو۔ بائیں ہمہ ایک راوی کے سوا کسی اور نے اس کی روایت نہ کی ہو۔
- (۱۰) جس روایت میں ایسا قابل اعتناء بیان واقعہ کیا گیا ہو کہ اگر وقوع میں آتا تو سینکڑوں آدمی اس کو روایت کرتے۔ باوجود اس کے صرف ایک ہی راوی نے اس کی روایت کی ہو۔
- ملا علی قاری نے جو موضوعات کے خاتمہ میں حدیثوں کے نامعتبر ہونے کے چند اصول تفصیل سے لکھے ہیں اور ان کی مثالیں نقل کی ہیں۔ ہم اس کا خلاصہ اس موقع پر نقل کرتے ہیں۔
- (۱) جس حدیث میں فضول باتیں ہوں جو رسول اللہ ﷺ کی زبان سے نہیں نکل سکتیں مثلاً یہ کہ ”جو شخص لا الہ الا اللہ کہتا ہے خدا اس کلمہ سے ایک پرند پیدا کرتا ہے جس کے ستر زبانیں ہوتی ہیں ہر زبان میں ستر ہزار لغت ہوتے ہیں الخ“
- (۲) وہ حدیث جو مشاہدہ کے خلاف ہو مثلاً یہ حدیث کہ ”بینگن کھانا ہر مرض کی دوا ہے۔“
- (۳) وہ حدیث جو صریح حدیثوں کے مخالف ہو۔
- (۴) جو حدیث واقعہ کے خلاف ہو مثلاً یہ کہ دھوپ میں رکھے ہوئے پانی سے غسل نہیں کرنا چاہیے۔ کیونکہ اس سے برص پیدا ہوتا ہے۔
- (۵) وہ حدیث جو انبیاء علیہم السلام کے کلام سے مشابہت نہ رکھتی ہو مثلاً یہ حدیث کہ ”تین چیزیں نظر کو ترقی دیتی ہیں۔ سبزہ زار آب رواں خوب صورت چہرہ کا دیکھنا۔“
- (۶) وہ حدیثیں جن میں آئندہ واقعات کی پیشین گوئی بقید تاریخ مذکور ہوتی ہے مثلاً یہ کہ ”فلاں سنہ اور فلاں تاریخ میں یہ واقعہ پیش آئے گا۔“
- (۷) وہ حدیثیں جو طبیعوں کے کلام سے مشابہ ہیں۔ مثلاً یہ کہ ”ہریہ کے کھانے سے قوت آتی ہے یا یہ کہ مسلمان شیریں ہوتا ہے اور شیرینی پسند کرتا ہے۔“
- (۸) وہ حدیث جس کے غلط ہونے کے دلائل موجود ہیں مثلاً ”عوج بن عنق کا قد تین ہزار گز کا تھا۔“
- (۹) وہ حدیث جو صریح قرآن کے خلاف ہو مثلاً ”دنیا کی عمر سات ہزار برس کی ہے“ کیونکہ اگر یہ روایت صحیح ہو تو ہر شخص بتا دے گا کہ قیامت کے آنے میں اس قدر دیر ہے۔ حالانکہ قرآن سے ثابت ہے کہ قیامت کا وقت کسی کو معلوم نہیں۔

- (۱۰) وہ حدیثیں جو خضر علیہ السلام کے متعلق ہیں۔
 (۱۱) جس حدیث کے الفاظ رکیک ہوں۔
 (۱۲) وہ حدیثیں جو قرآن مجید کی الگ الگ سورتوں کے فضائل میں وارد ہیں۔ حالانکہ یہ حدیثیں تفسیر بیضاوی اور کشاف وغیرہ میں منقول ہیں۔

ان اصول سے محدثین نے اکثر جگہ کام لیا اور ان کی بنا پر بہت سی روایتیں رد کر دیں۔ مثلاً ایک واقعہ یہ بیان کیا جاتا ہے کہ ”آنحضرت ﷺ نے خیبر کے یہودیوں کو جزیہ سے معاف کر دیا تھا اور معافی کی دستاویز لکھوا دی تھی“ ملا علی قاری اس روایت کے متعلق لکھتے ہیں کہ یہ روایت مختلف وجوہ سے باطل ہے۔

- (۱) اس معاہدہ پر سعد بن معاذؓ کی گواہی بیان کی جاتی ہے حالانکہ وہ غزوہ خندق میں وفات پا چکے تھے۔
 (۲) دستاویز میں کاتب کا نام معاویہ ہے حالانکہ وہ فتح مکہ میں اسلام لائے۔
 (۳) اس وقت تک جزیہ کا حکم ہی نہیں آیا تھا۔ جزیہ کا حکم قرآن مجید میں جنگ تبوک کے بعد نازل ہوا ہے۔
 (۴) دستاویز میں تحریر ہے کہ یہودیوں سے بیگار نہیں لی جائے گی حالانکہ آنحضرت ﷺ کے زمانہ میں بیگار کا رواج ہی نہ تھا۔

- (۵) خیبر والوں نے اسلام کی سخت مخالفت کی تھی ان سے جزیہ کیوں معاف کیا جاتا۔
 (۶) عرب کے دور دراز حصوں میں جب جزیہ معاف نہیں ہوا حالانکہ ان لوگوں نے چنداں مخالفت اور دشمنی نہیں کی تھی تو خیبر والے کیونکر معاف ہو سکتے تھے۔
 (۷) اگر جزیہ ان کو معاف کر دیا گیا ہوتا تو یہ اس بات کی دلیل تھی کہ وہ اسلام کے خواہ اور دوست اور واجب الرعیۃ ہیں حالانکہ چند روز کے بعد خارج البلد کر دیئے گئے۔

تبصرہ

سیرت کی یہ ایک اجمالی اور سادہ تاریخ تھی اب ہم اس پر مختلف پہلوؤں سے نظر ڈالنا چاہتے ہیں۔
 (۱) سیرت پر اگرچہ آج بھی سینکڑوں تصنیفیں موجود ہیں لیکن سب کا سلسلہ جا کر صرف تین چار کتابوں پر منتہی ہوتا ہے۔ سیرت ابن اسحق، واقدی، ابن سعد، طبری، ان کے علاوہ جو کتابیں ہیں وہ ان سے متاخر ہیں اور ان میں جو واقعات مذکور ہیں زیادہ تر انہی کتابوں سے لیے گئے ہیں (کتب حدیث کا جو ٹکڑا ہے اس سے اس مقام پر بحث نہیں) اس بنا پر ہم کو مذکورہ بالا کتابوں پر زیادہ تفصیل اور تدقیق سے نظر ڈالنی چاہیے۔

ان میں سے واقدی تو بالکل نظر انداز کر دینے کے قابل ہے۔ محدثین بالاتفاق لکھتے ہیں کہ وہ خود اپنے جی سے روایتیں گھڑتا ہے اور حقیقت میں واقدی کی تصنیف خود اس بات کی شہادت ہے۔ ایک ایک جزئی واقعہ کے متعلق جس قسم کی گونا گوں اور دلچسپ تفصیلیں وہ بیان کرتا ہے آج کوئی بڑے سے بڑا واقعہ نگار چشم دید واقعات اس طرح قلم بند نہیں کر سکتا۔

واقدی کے سوا باقی اور تینوں مصنفین اعتبار کے قابل ہیں ابن اسحق کی نسبت اگرچہ امام مالک اور بعض محدثین

نے جرح کی ہے تاہم ان کا یہ رتبہ ہے کہ امام بخاری اپنے رسالہ ”جزء القراءة“ میں ان کی سند سے روایتیں نقل کرتے ہیں اور ان کو صحیح سمجھتے ہیں۔ ابن سعد اور طبری میں کسی کو کلام نہیں لیکن افسوس ہے کہ ان لوگوں کا مستند ہونا ان کی تصنیفات کے مستند ہونے پر چنداں اثر نہیں ڈالتا۔ یہ لوگ خود شریک واقعہ نہیں اس لیے جو کچھ بیان کرتے ہیں اور اور راویوں کے ذریعہ سے بیان کرتے ہیں لیکن ان کے بہت سے رواۃ ضعیف الروایۃ اور غیر مستند ہیں۔ اس کے علاوہ ابن اخطی کی اصل کتاب (ہندوستان میں) موجود نہیں، ابن ہشام نے ابن اخطی کی کتاب کو ترتیب اور تہذیب کے بعد جس صورت میں بدل دیا ہے۔ وہی آج موجود ہے لیکن ابن ہشام نے ابن اخطی کی کتاب کو زیادہ بکائی کے واسطہ سے روایت کیا ہے۔ بکائی اگرچہ رتبہ کے شخص ہیں تاہم محدثین کے اعلیٰ معیار سے فروتر ہیں۔ ابن مدینی (امام بخاری کے استاد) کہتے ہیں کہ ”وہ ضعیف ہے اور میں نے اس کو ترک کر دیا۔“ ابو حاتم کہتے ہیں کہ ”وہ استناد کے قابل نہیں۔“ نسائی کہتے ہیں ”وہ ضعیف ہے۔“

ابن سعد کی نصف سے زیادہ روایتیں واقدی کے ذریعہ سے ہیں۔ اس لیے ان روایتوں کا وہی رتبہ ہے جو خود واقدی کی روایتوں کا ہے۔ باقی رواۃ میں سے بعض ثقہ ہیں اور بعض غیر ثقہ۔

طبری کے بڑے بڑے شیوخ روایت مثلاً سلمۃ ابرش ابن سلمہ وغیرہ ضعیف الروایۃ ہیں۔ اس بنا پر مجموعی حیثیت سے سیرت کا ذخیرہ کتب حدیث کا ہم پلہ نہیں البتہ ان میں سے تحقیق و تنقید کے معیار پر جو اثر جائے۔ وہ حجت اور استناد کے قابل ہے۔

سیرت کی کتابوں کی کم پائیگی کی بڑی وجہ یہ ہے کہ تحقیق اور تنقید کی ضرورت احادیث احکام کے ساتھ مخصوص کر دی گئی یعنی وہ روایتیں تنقید کی زیادہ محتاج ہیں۔ جن سے شرعی احکام ثابت ہوتے ہیں باقی جو روایتیں سیرت اور فضائل وغیرہ سے متعلق ہیں ان میں تشدد اور احتیاط کی چنداں حاجت نہیں حافظ زین الدین عراقی جو بہت بڑے پایہ کے محدث ہیں سیرت منظوم کے دیباچہ میں لکھتے ہیں۔

و ليعلم الطالب ان السیرا تجمع ماصح و ما قد انکرا
”طالب کو جاننا چاہیے کہ سیرت میں سبھی طرح کی روایتیں ہوتی ہیں صحیح بھی اور غلط بھی۔“
یہی وجہ ہے کہ مناقب اور فضائل اعمال میں کثرت سے ضعیف روایتیں شائع ہو گئیں اور بڑے بڑے علماء نے اپنی کتابوں میں ان روایتوں کا درج کرنا جائز رکھا۔ علامہ ابن تیمیہ کتاب التوسل میں لکھتے ہیں:-

قد رواه من صنف فی عمل يوم و ليلة
کابن السنی و ابی نعیم و فی مثل هذه
الکتب احادیث کثیرة موضوعة لایجوز
الاعتماد علیها فی الشریعة باتفاق
العلماء
”اس حدیث کو ان لوگوں نے روایت کیا ہے جنہوں نے رات دن کے اعمال میں کتابیں تصنیف کی ہیں مثلاً ابن السنی اور ابو نعیم اور اس قسم کی کتابوں میں کثرت سے جھوٹی حدیثیں موجود ہیں جن پر اعتماد کرنا جائز ہے اور اس پر تمام علماء کا اتفاق ہے۔“

حاکم نے مستدرک میں یہ حدیث روایت کی ہے کہ جب حضرت آدمؑ سے خطا سرزد ہوئی تو انہوں نے کہا

”اے خدا! میں تجھ کو محمد (ﷺ) کا واسطہ دیتا ہوں کہ میری خطا معاف کر دے۔“ خدا نے کہا ”تم نے محمد کو کیونکر جانا؟“ حضرت آدم نے کہا۔ ”میں نے سراٹھا کر عرش کے پایوں پر نظر ڈالی تو یہ الفاظ لکھے ہوئے دیکھے لا الہ الا اللہ محمد رسول اللہ۔ اس سے میں نے قیاس کیا کہ تو نے اپنے نام کے ساتھ جس شخص کا نام ملایا ہے وہ ضرور تجھ کو محبوب ترین خلق ہوگا۔“ خدا نے کہا ”آدم! تم نے سچ کہا اور محمد نہ ہوتے تو میں تم کو بھی پیدا نہ کرتا۔“ حاکم نے اس حدیث کو نقل کر کے لکھا ہے کہ یہ حدیث صحیح ہے۔ علامہ ابن تیمیہ حاکم کا یہ قول نقل کر کے لکھتے ہیں:-

و اما تصحيح الحاكم لمثل هذا الحديث و امثاله
فهذا مما انكره عليه ائمة العلم بالحديث و قالوا
ان الحاكم يصحح احاديث و هي موضوعة
مكذوبة عند اهل المعرفة بالحديث و كذلك
احاديث كثيرة في مستدرک يصححها و هي عند
ائمة اهل العلم بالحديث موضوعة۔^(۱)

”حاکم کا اس قسم کی حدیثوں کو صحیح کہنا ائمہ حدیث نے اس پر انکار کیا ہے۔ اور کہا ہے کہ حاکم بہت سی جھوٹی اور موضوع حدیثوں کو صحیح کہتے ہیں۔ اسی طرح حاکم کی مستدرک میں بہت سی حدیثیں ہیں جن کو حاکم نے صحیح کہا ہے۔ حالانکہ وہ ائمہ حدیث کے نزدیک موضوع ہیں۔“

علامہ موصوف ایک موقع پر ابوالشیخ اصفہانی کی کتاب کا تذکرہ کر کے لکھتے ہیں۔ (ص ۱۰۶، ۱۰۵)

”اور اس میں بہت سی حدیثیں ہیں جو قوی ہیں اور حسن ہیں اور بہت سی ضعیف اور موضوع اور مہمل ہیں اور اسی طرح وہ حدیثیں جو خیشمہ بن سلیمان صحابہ کے فضائل میں روایت کرتے ہیں اور وہ حدیثیں جو ابو نعیم اصفہانی نے ایک مستقل کتاب میں خلفاء کے فضائل میں روایت کی ہیں۔ اور حلیۃ الاولیاء کے اول میں اور اسی طرح وہ روایتیں جو ابو بکر خطیب اور ابو الفضل اور ابو موسیٰ مدینی اور ابن عساکر اور حافظ عبد الغنی وغیرہ اور ان کے پایہ کے لوگ روایت کرتے ہیں۔“

((و فيها احاديث كثيرة قوية صحيحة و حسنة و احاديث كثيرة ضعيفة موضوعة و اهية و كذلك ما يرويه خيشمة بن سليمان في فضائل الصحابة و ما يرويه ابو نعيم الاصبهاني فضائل الخلفاء في كتاب مفرد في اول حلية الاولياء و ما يرويه ابو بکر الخطيب و ابو الفضل بن ناصر و ابو موسى المديني و ابو القاسم بن عساكر و الحافظ عبد الغني و امثالهم ممن له معرفة بالحديث

نور کرو ابو نعیم خطیب بغدادی ابن عساکر حافظ عبد الغنی وغیرہ حدیث اور روایت کے امام تھے۔ باوجود اس کے یہ لوگ خلفاء اور صحابہ کے فضائل میں ضعیف حدیثیں بے تکلف روایت کرتے تھے اس کی وجہ یہی تھی کہ یہ خیال عام طور پر پھیل گیا تھا کہ صرف حلال و حرام کی حدیثوں میں احتیاط اور تشدد کی ضرورت ہے اور ان کے سوا اور روایتوں میں سلسلہ سند نقل کر دینا کافی ہے۔ تنقید اور تحقیق کی ضرورت نہیں۔

موضوعات ملا علی قاری میں لکھا ہے کہ بغداد میں ایک واعظ نے یہ حدیث بیان کی کہ قیامت کے دن خدا

(۱) کتاب التوبل مطبوعہ المنار ص ۱۰۱ (نیز تذکرۃ الحفاظ ذہبی ترجمہ حاکم)

آنحضرت ﷺ کو اپنے ساتھ عرش پر بٹھائے گا۔ امام ابن جریر طبری نے سنا تو سخت برہم ہوئے اور اپنے دروازہ پر یہ فقرہ لکھ کر لگا دیا کہ ”خدا کا کوئی ہم نشین نہیں۔“ اس پر بغداد کے عوام سخت برا فروختہ ہوئے اور امام موصوف کے گھر پر اس قدر پتھر برسائے کہ دیواریں ڈھک گئیں۔^(۱)

اس موقع پر ایک خاص نکتہ لحاظ کے قابل ہے۔ یہ مسلم ہے کہ حدیث اور روایت میں امام بخاری اور مسلم سے بڑھ کر کوئی شخص کامل فن نہیں پیدا ہوا رسول اللہ ﷺ کے ساتھ ان کو جو عقیدت اور خلوص اور شیفتگی تھی اس کے لحاظ سے بھی وہ تمام محدثین پر ممتاز تھے۔ باوجود اس کے فضائل و مناقب کے متعلق جس قسم کی مبالغہ آمیز روایتیں بیہقی، ابو نعیم، بزار، طبرانی وغیرہ میں پائی جاتی ہیں بخاری اور مسلم میں ان کا پتہ نہیں لگتا بلکہ اس قسم کی حدیثیں جو نسائی، ابن ماجہ، ترمذی وغیرہ میں پائی جاتی ہیں صحیحین میں وہ بھی مذکور نہیں۔ اس سے ثابت ہوتا ہے کہ جس قدر تحقیق و تنقید کا درجہ بڑھتا جاتا ہے مبالغہ آمیز روایتیں گھٹتی جاتی ہیں۔ مثلاً یہ روایت کہ جب آنحضرت ﷺ وجود میں آئے تو ایوان کسریٰ کے چودہ کنگرے گر پڑے آتش فارس بجھ گئی، بحیرہ طبریہ خشک ہو گیا۔ بیہقی، ابو نعیم، خرائطی، ابن عساکر اور ابن جریر نے روایت کی ہے لیکن صحیح بخاری اور مسلم بلکہ صحاح ستہ کی کسی کتاب میں اس کا پتہ نہیں۔

سیرت پر جو کتابیں لکھی گئی ہیں وہ زیادہ تر اسی قسم کی کتابوں (طبرانی، بیہقی، ابو نعیم وغیرہ) سے ماخوذ ہیں اس لیے ان میں کثرت سے کمزور روایتیں درج ہو گئیں اور اسی بنا پر محدثین کو کہنا پڑا کہ سیر میں ہر قسم کی روایتیں ہوتی ہیں۔ محدثین نے جو اصول قرار دیے ہیں سیرت کی روایتوں میں لوگوں نے اکثر نظر انداز کر دیئے محدثین کا سب سے پہلا اصول یہ ہے کہ روایت کا سلسلہ اصل واقعہ تک کہیں منقطع نہ ہونے پائے لیکن آنحضرت ﷺ کے حالات ولادت کے متعلق جس قدر روایتیں مذکور ہیں اکثر منقطع ہیں صحابہؓ میں سے کوئی شخص ایسا نہیں جس کی عمر آنحضرت ﷺ کی ولادت کے وقت روایت کے قابل ہو۔ سب سے معمر حضرت ابو بکرؓ ہیں وہ آنحضرت ﷺ سے عمر میں دو برس کم تھے اسی بناء پر میلاد کے متعلق جس قدر روایتیں ہیں۔ ان میں سے اکثر متصل نہیں اور اسی بنا پر بہت دور از کار روایتیں پھیل گئیں۔ مثلاً ابو نعیم نے آنحضرت ﷺ کی والدہ ماجدہ کی زبانی روایت کی ہے کہ ”جب آنحضرت ﷺ پیدا ہوئے تو بہت سے پرند آ کر مکان میں بھر گئے۔ جن کی زمرہ کی منقار اور یا قوت کے پر تھے پھر ایک سفید بادل آیا اور آنحضرت ﷺ کو اٹھا لے گیا اور ندا آئی کہ اس بچہ کو مشرق و مغرب اور تمام دریاؤں کی سیر کراؤ کہ سب لوگ پہچان لیں۔“^(۲)

مغازی کا بڑا حصہ امام زہری سے منقول ہے لیکن ان کی اکثر روایتیں جو سیرت ابن ہشام اور طبقات ابن سعد وغیرہ میں مذکور ہیں منقطع ہیں۔

(۲) نہایت تعجب انگیز بات یہ ہے کہ جن بڑے بڑے نامور مصنفین مثلاً امام طبری وغیرہ نے سیرت پر جو کچھ لکھا اس میں اکثر جگہ مستند احادیث کی کتابوں سے کام نہیں لیا۔

بعض واقعات نہایت اہم ہیں ان کے متعلق حدیث کی کتابوں میں ایسے مفید معلومات موجود ہیں جن سے

(۱) موضوعات ملا علی قاری ص ۱۳ مطبوعہ دہلی۔

(۲) مواہب لدنیہ میں یہ روایت نقل کی ہے اس میں بے انتہا مبالغہ آمیز باتیں ہیں۔ میں نے معمولی ٹکڑا نقل کر دیا ہے۔

تمام مشکل حل ہو جاتی ہے لیکن سیرت اور تاریخ میں ان معلومات کا ذکر نہیں۔ مثلاً یہ امر کہ جب آنحضرت ﷺ ہجرت کر کے مدینہ تشریف لے گئے تو لڑائی کی سلسلہ جنابی کس کی طرف سے شروع ہوئی؟ ایک بحث طلب واقعہ ہے۔ تمام ارباب سیر اور مؤرخین کی تصریحات سے ثابت ہوتا ہے کہ خود آنحضرت ﷺ نے ابتداء کی، لیکن سنن ابی داؤد میں صاف اور صریح حدیث موجود ہے کہ جنگ بدر سے پہلے کفار مکہ نے عبداللہ بن ابی کو یہ خط لکھا کہ تم نے محمد کو اپنے شہر میں پناہ دی ہے، ان کو نکال دو ورنہ ہم خود مدینہ آ کر تمہارا اور محمد دونوں کا استیصال کر دیں گے^(۱) سیرت اور تاریخ کی کتابوں میں یہ واقعہ سرے سے منقول نہیں۔

مصنفین سیرت میں سے بعض لوگوں نے اس نکتہ کو سمجھا اور جب احادیث کی زیادہ چھان بین کی تو ان کو تسلیم کرنا پڑا کہ سیرت کی کتابوں میں بہت سی روایتیں صحیح حدیثوں کے خلاف درج ہو گئی ہیں لیکن چونکہ ان کی تصنیف پھیل چکی تھی اس لیے اس کی اصلاح نہ ہو سکی۔ حافظ ابن حجر ایک موقع پر دمیاطی کا ایک قول نقل کر کے لکھتے ہیں:-

و دل هذا على انه كان يعتقد الرجوع عن كثير مما وافق فيه اهل السير و خالف الاحاديث الصحيحة و ان ذلك منه قبل تضلعه منها و لخروج نسخ كتابه و انتشاره لم يتمكن من^(۲) تغيره

”یہ قول اس بات پر دلالت کرتا ہے۔ کہ اکثر واقعات جن میں دمیاطی نے اہل سیر کی موافقت اور صحیح حدیثوں کی مخالفت کی تھی، اپنی رائے سے رجوع کیا۔ لیکن چونکہ کتاب کے نسخے پھیل گئے تھے۔ اس لیے اس کی اصلاح نہ کر سکے۔“

(۳) سیرت میں اگلوں نے جو کتابیں لکھیں، ان سے مابعد کے لوگوں نے جو روایتیں نقل کیں، انہی کے نام سے کیں ان کے مستند ہونے کی بنا پر لوگوں نے ان تمام روایتوں کو معتبر سمجھ لیا اور چونکہ اصل کتابیں ہر شخص کو ہاتھ نہیں آ سکتی تھیں اس لیے لوگ راویوں کا پتہ نہ لگا سکے اور رفتہ رفتہ یہ روایتیں تمام کتابوں میں داخل ہو گئیں۔ اس تدلیس کا یہ نتیجہ ہوا کہ مثلاً جو روایتیں واقدی کی کتاب میں مذکور ہیں، ان کو لوگ عموماً غلط سمجھتے ہیں لیکن ان ہی روایتوں کو جب ابن سعد کے نام سے نقل کر دیا جاتا ہے تو لوگ ان کو معتبر سمجھتے ہیں حالانکہ ابن سعد کی اصل کتاب ہاتھ آئی تو پتہ لگا کہ ابن سعد نے اکثر روایتیں واقدی ہی سے لی ہیں۔

(۴) روایت کے متعلق جو اصول منضبط ہوئے صحابہ کے متعلق ان سے بعض بعض موقعوں پر کام نہیں لیا گیا، مثلاً اصول روایت کی رو سے رواۃ کے مختلف مدارج ہیں، کوئی راوی نہایت ضابط نہایت معنی فہم نہایت دقیقہ رس ہوتا ہے۔ کسی میں یہ اوصاف کم ہوتے ہیں کسی میں اور بھی کم ہوتے ہیں یہ فرق مراتب جس طرح فطرۃ عام راویوں میں پایا جاتا ہے، صحابہؓ بھی اس سے مستثنیٰ نہیں، حضرت عائشہؓ نے حضرت عبداللہ بن عمرؓ اور حضرت ابو ہریرہؓ کی روایت پر اور حضرت عبداللہ بن عباسؓ نے حضرت ابو ہریرہؓ کی روایت پر جو تنقیدیں کیں اور جن کا ذکر اوپر گزر چکا، اسی بنا پر کیں۔ اختلاف مراتب کی بنیاد پر بڑے بڑے معرکۃ لاء مسائل کی بنیاد قائم ہے۔ مثلاً دو روایتوں میں تعارض

(۱) غزوہ بدر کے موقع پر ہم اس حدیث کے اصلی الفاظ نقل کریں گے۔

(۲) زرقانی ج ۳ ص ۱۱۔

پیش آجائے تو اس بحث کے فیصلہ میں صحیح طریقہ یہ خیال کیا جاتا ہے کہ ایک روایت کے راویوں کا دوسری روایت کے راویوں سے عالی رتبہ ہونا ثابت کر دیا جائے (گو دونوں راوی ثقہ ہیں) اور یہ اس روایت کی ترجیح کا قطعی ذریعہ ہوگا لیکن صحابہؓ میں آکر یہ اصول بیکار ہو جاتا ہے۔ فرض کرو ایک روایت صرف حضرت عمرؓ ہی سے مروی ہے اور دوسری کسی بدوی عرب سے مروی ہے جس نے عمر بھر میں صرف ایک مرتبہ اتفاقاً آنحضرت ﷺ کو دیکھ لیا تھا تو اب دونوں روایتوں کا رتبہ برابر ہو جاتا ہے۔ علامہ مازری مشہور محدث ہیں۔ علامہ نووی شرح صحیح مسلم میں اکثر ان سے استناد کرتے ہیں انہوں نے اس تعیم کی مخالفت کی تھی۔ چنانچہ حافظ ابن حجر نے اصابہ کے دیباچہ (ص ۱۰۱ و ۱۱) میں ان کا یہ قول نقل کیا ہے:-

”یہ مقولہ کہ صحابہ سب عادل ہیں ہم اس سے ہر ایسے شخص کو مراد نہیں لیتے جس نے آنحضرت ﷺ کو اتفاقاً دیکھ لیا یا آنحضرت ﷺ سے کسی غرض کے لیے ملا۔ اور پھر فوراً واپس چلا گیا بلکہ ہم ان لوگوں کو مراد لیتے ہیں جو آنحضرت ﷺ کی خدمت میں بہ التزام رہے اور آپؐ کی اعانت و مدد کی اور اس نور کی پیروی کی جو آنحضرت ﷺ پر نازل ہوا یہی لوگ کامیاب ہیں۔“

((لسنا نعنى بقولنا الصحابة عدول كل من راه (صلى الله عليه وسلم) يوما ما او زاره لثامًا او اجتمع به لغرض و انصرف عن كتب و انما نعنى به الذين لازموه و عزروه و نصروه و اتبعوا النور الذي انزل معه. اولئك هم المفلحون))

لیکن محدثین نے مازری کے اس قول سے عام مخالفت کی علامہ مازری نے بے شبہ یہ غلطی کی کہ عدالت کے وصف کو مطلقاً مقربین صحابہؓ سے مخصوص کر دیا۔ اس بنا پر محدثین کی مخالفت ان سے بجا نہیں لیکن اس میں کیا شبہ ہو سکتا ہے کہ حضرت ابو بکرؓ و عمرؓ و علیؓ کی روایتیں ایک عام بدوی کی روایت کے برابر نہیں ہو سکتیں۔ خصوصاً ان روایتوں کے متعلق یہ فرق ضرور ملحوظ رکھنا چاہیے جو فقہی مسائل یا دقیق مطالب سے تعلق رکھتی ہیں۔

(۵) ارباب سیر اکثر واقعات کے اسباب و علل سے بحث نہیں کرتے نہ ان کی تلاش و تحقیق کی طرف متوجہ ہوتے اگرچہ اس میں شبہ نہیں کہ اس باب میں یورپ کا طریقہ نہایت غیر معتدل ہے یورپین مؤرخ ہر واقعہ کی علت تلاش کرتا ہے اور نہایت دور دراز قیاسات اور احتمالات سے سلسلہ معلومات پیدا کرتا ہے اس میں بہت کچھ اس کی خود غرضی اور خاص مطمح نظر کو دخل ہوتا ہے۔ وہ اپنے مقصد کو ایک محور بنا لیتا ہے تمام واقعات اسی کے گرد گردش کرتے ہیں۔ بخلاف اس کے اسلامی مؤرخ نہایت سچائی اور انصاف اور خالص بے طرف داری سے واقعات کو ڈھونڈتا ہے۔ اس کو اس سے کچھ غرض نہیں ہوتی کہ واقعات کا اثر اس کے مذہب پر معتقدات پر اور تاریخ پر کیا پڑے گا اس کا قبلیہ مقصد صرف واقعیت ہوتی ہے وہ اس پر اپنے معتقدات اور قومیت کو بھی قربان کر دیتا ہے۔

لیکن اس میں حد سے زیادہ تفریط ہو گئی۔ اس بات سے بچنے کے لیے کہ واقعات رائے سے مخلوط نہ ہو جائیں وہ پاس پاس کے ظاہری اسباب پر بھی نظر نہیں ڈالتا اور ہر واقعہ کو خشک اور ادھورا چھوڑ دیتا ہے۔ مثلاً اکثر لڑائیوں کو اس طرح شروع کرتے ہیں کہ آنحضرت ﷺ نے فلاں قبیلہ پر فلاں وقت فوجیں بھیج دیں۔ لیکن اس کے اسباب کا ذکر

مطلق نہیں کرتے جس سے عام ناظرین پر یہ اثر پڑتا ہے کہ کفار پر حملہ کرنے اور ان کو تباہ و برباد کرنے کے لیے کسی سبب اور وجہ کی ضرورت نہیں۔ صرف یہ عام وجہ کافی ہے کہ وہ کافر ہیں اسی سے مخالفین یہ استدلال کرتے ہیں کہ اسلام تلوار سے پھیلا ہے۔ حالانکہ زیادہ چھان بین سے ثابت ہوتا ہے کہ جن قبائل پر فوجیں گئیں وہ پہلے سے آمادہ جنگ اور مسلمانوں پر حملہ کی تیاریاں کر چکے تھے۔

(۶) یہ لحاظ رکھنا ضرور ہے کہ واقعہ کی نوعیت کے بدلنے سے شہادت اور روایت کی حیثیت کہاں تک بدل جاتی ہے۔ مثلاً ایک راوی جو ثقہ ہے ایک ایسا معمولی واقعہ بیان کرتا ہے جو عموماً پیش آتا ہے اور پیش آ سکتا ہے تو بے تکلف یہ روایت تسلیم کر لی جائے گی۔ لیکن فرض کرو وہی راوی ایسا واقعہ بیان کرتا ہے جو غیر معمولی ہے۔ تجربہ عام کے خلاف ہے، گرد و پیش کے واقعات سے مناسبت نہیں رکھتا، تو واقعہ چونکہ زیادہ محتاج ثبوت ہے اس لیے اب راوی کا معمولی درجہ وثوق کافی نہیں ہو سکتا بلکہ اس کو معمولی درجہ سے زیادہ عادل زیادہ محتاط زیادہ نکتہ دان ہونا چاہیے۔

مثلاً ایک بحث یہ ہے کہ روایت کرنے کے لیے کسی عمر کی قید ہے یا نہیں؟ اکثر محدثین کا مذہب ہے کہ پانچ برس کا لڑکا حدیث کی روایت کر سکتا ہے یا مثلاً اگر کسی صحابی نے پانچ برس کی عمر میں آنحضرت ﷺ کے کسی قول یا فعل کی روایت کی تو قابل اعتبار ہوگی۔ محدثین کا اس پر استدلال ہے کہ محمود بن الربیع ایک صحابی تھے۔ آنحضرت ﷺ کے وفات فرمانے کے وقت وہ پانچ برس کے بچے تھے آنحضرت ﷺ نے ایک دفعہ اظہار محبت کے طور پر ان کے منہ پر کلی کا پانی ڈال دیا تھا اس واقعہ کو انہوں نے جوان ہو کر لوگوں سے بیان کیا۔ اور سب نے یہ روایت قبول کی۔ اس سے ثابت ہوا کہ پانچ برس کی عمر کی روایت قبول ہو سکتی (۱) ہے۔

اس کے برخلاف بعض محدثین کی رائے ہے کہ کس کی روایت قابل حجت نہیں۔ فتح المغیث میں ہے:-

((و لكن قد منع قوم القبول هنا ای فی مسئلة الصبی خاصة فلم یقبلوا من تحمّل قبل البلوغ لان الصبی مظنة عدم الضبط وهو وجه للشافعية و كذا كان ابن المبارک یتوقف فی تحدیث الصبی)) (کتاب مذکور ص ۱۶۴)

”لیکن ایک جماعت یہاں قبول روایت سے منع کرتی ہے۔ خصوصاً بچوں کی روایت کے مسئلہ میں بلوغ سے پہلے جو روایت کسی بچہ نے سنی ہو۔ اس کو وہ قبول نہیں کرتی۔ شوافع کی یہی رائے ہے۔ اسی طرح عبد اللہ بن مبارک بھی بچہ کی حدیث روایت کرنے میں توقف کرتے ہیں۔“

لیکن اثبات ونفی دونوں پہلو بحث طلب ہیں بے شبہ پانچ برس کا بچہ اگر یہ واقعہ بیان کرے کہ میں نے فلاں شخص کو دیکھا تھا اس کے سر پر بال تھے یا وہ بوڑھا تھا یا اس نے مجھ کو گودیوں میں کھلایا تھا تو اس روایت میں شبہ کرنے کی وجہ نہیں۔ لیکن فرض کرو وہی بچہ یہ بیان کرتا ہے کہ فلاں شخص نے فقہ کا یہ دقیق مسئلہ بتایا تھا تو شبہ ہوگا کہ بچہ نے صحیح طور سے مسئلہ کو سمجھا بھی تھا یا نہیں۔

فقہاء نے اس نکتہ کو ملحوظ رکھا ہے۔ فتح المغیث میں شرح مہذب سے نقل کیا ہے:-

(۱) یہ پوری بحث فتح المغیث ص ۱۶۶ تا ۱۶۸ میں ہے۔

”باتمیز لڑکے کی روایت ان واقعات کے متعلق جو دیکھنے سے تعلق رکھتے ہیں مقبول ہے لیکن جو باتیں نقلیات میں داخل ہیں مثلاً فتویٰ یا حدیث کی روایت ان میں ان کی روایت مقبول نہیں۔“

لیکن عام طور سے یہ اصول تسلیم نہیں کیا گیا۔ فتح المغیث میں ہے۔

”پھر ضبط^(۱) کی دو قسمیں ہیں۔ ظاہری اور باطنی؛ ظاہری کے یہ معنی ہیں کہ لفظ کے لغوی معنی کا لحاظ رکھا جائے۔ باطنی کے یہ معنی کہ شرعی حکم جس بنا پر متعلق ہیں اس کا لحاظ رکھا جائے۔ اس کو فقہ کہتے ہیں لیکن مطلقاً جو ضبط راوی کے لیے مشروط ہے اکثروں کے نزدیک وہ صرف ظاہری ضبط ہے کیونکہ ان لوگوں کے نزدیک روایت بالمعنی جائز ہے اسی بنا پر سنتے وقت قلت حفظ یا قلت علم کے سبب سے روایت کے ادا کرنے میں راوی پر مفہوم کے بدل دینے کا شبہ ہو سکتا ہے۔ یہ وجہ ہے کہ اکثر صحابہ نے بہت کم حدیثیں روایت کیں کیونکہ مفہوم کا بعینہ روایت میں قائم رکھنا مشکل ہے لیکن محدثین بچہ کے حق میں کم بے عقل کے حق میں اس کا اعتبار نہیں کرتے۔ بلکہ بچہ ان کے نزدیک جب سننے اور مجلس میں شریک ہونے کے قابل ہو گیا تو اس کی روایت کو جائز سمجھتے ہیں۔“

ایک یہ بحث ہے کہ جو صحابہ فقیہ نہ تھے ان کی روایت اگر قیاس شرعی کے خلاف ہو تو واجب العمل ہوگی یا نہیں؟ اس کے متعلق بحر العلوم، امام فخر الاسلام کا مذہب نقل کر کے لکھتے ہیں:-

”امام فخر الاسلام کے قول کی وجہ یہ ہے کہ روایت بالمعنی عام طور پر شائع ہے۔ اور ایسا بہت کم ہوتا ہے کہ روایت باللفظ کی جائے کیونکہ ایک ہی واقعہ مختلف الفاظ میں ادا کیا گیا ہے۔ اور یہ الفاظ باہم مترادف بھی نہیں بلکہ اکثر مجازی عبارتوں میں مطالب ادا کیے گئے ہیں۔ اس

((قبول اخبار الصبی الممیز فیما طریقہ المشاہدۃ بخلاف ما طریقہ النقل کا لافشاء و رواۃ الاخبار و نحوہ)) (نسخہ مطبوعہ لکھنؤ ص ۱۲۲)

((ثم الضبط نوعان ظاهر و باطن فالظاهر ضبط معناه من حيث اللّغة و الباطن ضبط معناه من حيث تعلق الحكم الشرعی به و هو الفقه و مطلق الضبط الذی هو شرط فی الراوی هو الضبط ظاهراً عند الاکثر لانه يجوز نقل الخبر بالمعنی فیلحقه تهمة تبديل المعنی بروایته قبل الحفظ او قبل العلم حين سمع ولهذا المعنی قلت الروایة عن اکثر الصحابة لتعذر هذا المعنی قال و هذا الشرط و ان کان علی ما بینا فان اصحاب الحديث قل ما یعبرونه فی حق الطفل دون المغفل. فانه متی صح عند هم سماع الطفل او حضوره اجازوا روايته)) (ص ۱۲۱)

((ووجه قول الامام فخر الاسلام ان النقل بالمعنی شائع و قلما یوجد النقل باللفظ فان حادثة واحدة قد رويت بعبارات مختلفة ثم ان تلك العبارات لیست مترادفة بل قد روى ذلك المعنی بعبارات مجازية فاذا

(۱) ضبط کا لفظ محدثین کی ایک اصطلاح ہے جس کے معنی ہیں کسی روایت کے الفاظ اور مطلب کو اچھی طرح سمجھنا اور ادا کرنا۔

كان الراوى غير فقيه احتمل الخطأ فى فهم
المعنى المرادى الشرعى... ولا يلزم منه
نسبة الكذب متعمدا الى الصحابى معاذ الله
عن ذلك)) (شرح مسلم مطبوعه لکھنؤ ص ۲۳۲)

بنا پر جب راوی فقیہ نہ ہوگا تو احتمال ہوگا کہ اس نے
مطلب مقصود شرعی کے سمجھنے میں غلطی کی ہو۔ اس سے
معاذ اللہ یہ لازم نہیں آتا کہ صحابی کی طرف جھوٹ کی
نسبت کی جائے۔“

محدثین اس اصول سے کہ ”واقعہ جس درجہ کا اہم ہو۔ شہادت بھی اسی درجہ کی اہم ہونی چاہیے“ بے خبر نہ تھے۔
امام بیہقی کتاب المدخل میں ابن مہدی کا قول نقل کرتے ہیں۔

((اذ روينا عن النبى (صلى الله عليه وسلم)
فى الحلال و الحرام و الاحكام شددنا فى
الاسانيد و انتقدنا فى الرجال و اذ روينا فى
الفضائل و الثواب و العقاب سهلنا فى
الاسانيد و تسامحنا فى الرجال)) (فتح
المغیث ص ۱۲۰)

”جب ہم آنحضرت (ﷺ) سے حلال و حرام اور
احکام کے متعلق حدیث روایت کرتے ہیں تو سند میں
نہایت تشدد کرتے ہیں اور راویوں کو پرکھ لیتے ہیں لیکن
جب فضائل اور ثواب و عقاب کی حدیثیں آتی ہیں۔ تو
ہم سندوں میں سہل انگاری کرتے اور راویوں کے
متعلق چشم پوشی کرتے ہیں۔“

امام احمد بن حنبل کا قول ہے:-

((ابن اسحاق رجل نكتب عنه هذه
الاحاديث يعنى المغازى و نحوها و اذا جاء
الحلال و الحرام اردنا قوما هكذ او قبض
اصابع يديه الاربع)) (فتح المغیث ص ۱۲۰)

”ابن اسحاق اس درجہ کے آدمی ہیں کہ مغازی وغیرہ کی
حدیثیں ان سے روایت کی جاسکتی ہیں لیکن جب حلال
و حرام کے مسائل آئیں تو ہم کو ایسے لوگ درکار ہیں۔
یہ کہہ کر انہوں نے چار انگلیاں بند کر کے دہالیں۔“

اس سے ثابت ہوا کہ محدثین واقعہ کی اہمیت کی بنا پر راوی کے درجہ کا لحاظ رکھتے تھے۔ اسی بناء پر ابن اسحاق کی
نسبت امام ابن حنبل نے یہ تفریق کی کہ حلال و حرام میں ان کی شہادت معتبر نہیں لیکن مغازی میں ان کا اعتبار ہے۔ یہ
وہی اصول ہے کہ جس درجہ کا واقعہ ہو اسی درجہ کی شہادت ہونی چاہیے اور یہ کہ واقعہ کے بدلنے سے شہادت کی اہمیت
بدل جاتی ہے لیکن واقعہ کی اہمیت احکام فقہیہ کے ساتھ مخصوص نہیں۔

نوعیت واقعہ کی اہمیت کا خیال فقہائے حنفیہ نے ملحوظ رکھا اسی بناء پر ان کا مذہب ہے کہ جو روایت قیاس کے
خلاف ہو اس کی نسبت یہ دیکھنا چاہیے کہ راوی فقیہ اور مجتہد بھی ہے یا نہیں۔ منار میں ہے:-

((و الراوى ان عرف بالفقه و التقدم فى
الاجتهاد كالخلفاء الراشدين و العبادلة كان
حديثه حجة يترك به القياس خلافا لمالك
و ان عرف بالعدالة و الضبط دون الفقه
كانس و ابى هريرة ان وافق حديثه القياس

”راوی اگر تفقہ و اجتہاد میں مشہور ہے جیسے کہ خلفائے
راشدین یا عبادلہ تھے تو اس کی حدیث حجت ہوگئی۔ اور
اس کے مقابلہ میں قیاس چھوڑ دیا جائے گا (بخلاف
امام مالک کے) اور اگر یہ راوی ثقہ و عادل ہے لیکن
فقیہ نہیں جیسے کہ حضرت انس اور حضرت ابو ہریرہ ہیں تو

عمل به و ان خالفه لم یتروک الا (نور الانوار۔ ص ۱۷۶-۱۷۷) ورنہ قیاس کو بغیر ضرورت ترک نہ کیا جائے گا۔

حضرت ابو ہریرہؓ کی مثال اگرچہ قابل بحث ہے۔ کیونکہ اکثر علماء کے نزدیک حضرت ابو ہریرہؓ فقیہ اور مجتہد تھے۔ لیکن یہ جزوی بحث ہے۔ گفتگو اصل مسئلہ میں ہے۔

(۷) سب سے اہم اور سب سے زیادہ قابل بحث یہ بات ہے کہ راوی جو واقعہ بیان کرتا ہے اس میں کس قدر حصہ اصل واقعہ ہے اور کس قدر راوی کا قیاس ہے۔ تفحص اور استقراء سے بعض جگہ یہ نظر آتا ہے کہ راوی جس چیز کو واقعہ کی حیثیت سے بیان کرتا ہے وہ اس کا قیاس ہے واقعہ نہیں۔ اس کی بہت سی مثالیں سیرت میں موجود ہیں۔ یہاں ہم صرف ایک دو واقعہ پر اکتفا کرتے ہیں۔

آنحضرت ﷺ جب ازواج مطہرات سے ناراض ہو کر تنہا نشین ہو گئے تھے تو یہ مشہور ہوا کہ آنحضرت ﷺ نے ازواج کو طلاق دے دی۔ حضرت عمرؓ نے یہ خبر سنی تو مسجد نبویؐ میں آئے۔ یہاں لوگ کہہ رہے (۱) تھے کہ آنحضرت ﷺ نے ازواج کو طلاق دے دی۔ حضرت عمرؓ نے خود رسول اللہ ﷺ کی خدمت میں حاضر ہو کر دریافت کیا تو آپؐ نے فرمایا کہ نہیں میں نے طلاق نہیں دی۔

یہ حدیث بخاری میں کئی جگہ بہ اختلاف الفاظ مذکور ہے۔ کتاب النکاح میں جو روایت ہے اس کی شرح میں حافظ ابن حجر لکھتے ہیں۔

”جو خبریں شائع ہو جاتی ہیں گو ان کے راوی کثرت سے ہوں لیکن اگر ان خبروں کی بنیاد امر حسی یعنی مشاہدہ یا استماع نہ ہو تو ان کا سچا ہونا ضروری نہیں چنانچہ انصاری نے اور ان صحابہؓ نے جن کو حضرت عمرؓ نے منبر کے پاس دیکھا تھا طلاق کا جو یقین کر لیا وہ یوں ہوا ہو گا کہ کسی شخص نے آنحضرت کو دیکھا کہ آپؐ نے ازواج مطہرات سے علیحدگی اختیار کر لی ہے اور چونکہ آنحضرت صلی اللہ علیہ وسلم کی یہ عادت نہ تھی اس لیے اس نے یہ قیاس کیا کہ آنحضرت ﷺ نے طلاق دے دی۔ اس نے یہ خبر پھیلا دی۔ اور ایک دوسرے سے اس کو بیان کرنے لگے اور قیاس یہ ہے کہ اول جس شخص نے یہ خبر پھیلائی وہ منافق ہو گا۔“

((و ان الاخبار التي تشاع و لو كثرتنا قلوبها ان لم يكن مرجعها الى امر حسي من مشاهدة او سماع لا تستلزم الصدق فان جزم الانصاري في روايته بوقوع التطلق وكذا جزم الناس الذي راہم عمر عند المنبر بذلك محمول على انه شاع بينهم ذلك من شخص بناه على التوهم الذي توهمه من اعتزال النبي نساءه فظن لكونه لم تجر عادته بذلك انه طلقهن فاشاع انه طلقهن فشاع ذلك فتحدث الناس به و اخلق بهذا الذي ابتداء باشاعته ذلك ان يكون من المنافقين كما تقدم)) (فتح الباری شرح بخاری طبع اول مصر جلد ۹ ص ۲۵۷)

غور کرو مسجد نبوی میں تمام صحابہ جمع ہیں اور سب بیان کر رہے ہیں کہ آنحضرت ﷺ نے طلاق دے دی۔ صحابہ عموماً ثقہ اور عادل ہیں اور ان کی تعداد کثیر اس واقعہ کو بیان کر رہی ہے باوجود اس کے جب تحقیق کی جاتی ہے تو معلوم ہوتا ہے کہ وہ واقعہ نہیں بلکہ قیاس تھا۔ حافظ ابن حجرؒ نے بڑی جرأت کر کے یہ خیال ظاہر کیا کہ راوی اول منافقین میں سے ہوگا۔ حضرت عائشہ صدیقہؓ کی نسبت بہت سے ایسے واقعات روایتوں میں مذکور ہیں۔ جن میں سے ایک واقعہ افک ہے۔ ان کی نسبت بھی وہی قیاس ہونا چاہیے جو حافظ ابن حجرؒ نے یہاں ظاہر کیا۔ یعنی یہ کہ منافقین نے ان کی طرف منسوب کر دیئے ہوں گے۔ پھر تمام مسلمانوں میں پھیل گئے۔

(۸) فن تاریخ و روایت پر جو خارجی اسباب اثر کرتے ہیں ان میں سب سے بڑا قوی اثر حکومت کا ہوتا ہے۔ لیکن مسلمانوں کو ہمیشہ اس پر فخر کا موقع حاصل رہے گا کہ ان کا قلم تلوار سے نہیں دبا۔ حدیثوں کی تدوین بنو امیہ کے زمانہ میں ہوئی جنہوں نے پورے ۹۰ برس تک سندھ سے ایشیائے کوچک اور اندلس تک مساجد جامع میں آل فاطمہ کی توہین کی اور جمعہ میں سر منبر حضرت علیؓ پر لعن کہلوا یا۔ سینکڑوں ہزاروں حدیثیں امیر معاویہؓ وغیرہ کے فضائل میں بنوائیں۔ عباسیوں کے زمانہ میں ایک ایک خلیفہ کے نام بنام پیشین گوئیاں حدیثوں میں داخل ہوئیں۔ لیکن نتیجہ کیا ہوا۔ عین اسی زمانہ میں محدثین نے علانیہ منادی کر دی کہ یہ سب جھوٹی روایتیں ہیں۔ آج حدیث کا فن اس خس و خاشاک سے پاک ہے اور بنو امیہ اور عباسیہ جو ظل اللہ اور جانشین پیغمبرؐ تھے اسی مقام پر نظر آتے ہیں جہاں ان کو ہونا چاہیے تھا۔

ایک دفعہ ایک شاعر نے مامون الرشید کے دربار میں قصیدہ پڑھا کہ ”امیر المومنین! اگر تو آنحضرت ﷺ کے انتقال کے وقت موجود ہوتا تو خلافت کا جھگڑا سرے سے نہ پیدا ہوتا۔ دونوں فریق تیرے ہاتھ پر بیعت کر لیتے۔“ وہیں سردر بار ایک شخص نے اٹھ کر کہا تو جھوٹ کہتا ہے۔ امیر المومنین کا باپ (حضرت عباسؓ) جو عباسیوں کے مورث اعلیٰ ہیں) وہاں موجود تھا اس کو کس نے پوچھا؟ مامون الرشید کو بھی اس گستاخانہ لیکن سچ جواب کی تحسین کرنی پڑی۔

تاہم یہ عالمگیر موثر بالکل بے اثر نہیں رہ سکتا تھا اس لیے مغازی میں اس کے نشانات پائے جاتے ہیں۔ تاریخ نگاری کا قدیم طریقہ یہ تھا کہ فتوحات اور رزمیہ کارناموں کو نہایت تفصیل سے لکھتے تھے، ملکی نظم و نسق اور تمدن و معاشرت کے واقعات یا تو بالکل قلم انداز کر جاتے تھے یا اس طرح پر آگندہ اور بے اثر لکھتے تھے کہ ان پر نگاہ نہیں پڑتی تھی۔ اسلام میں جب تالیف و تصنیف کی ابتداء ہوئی تو یہی نمونہ پیش نظر تھے۔ اس کا پہلا نتیجہ یہ تھا کہ سیرت کا نام مغازی رکھا گیا۔ جس طرح سلاطین کی تاریخیں جنگ نامہ و شاہنامہ کے نام سے لکھی جاتی ہیں۔ چنانچہ سیرت کی ابتدائی تصنیف مثلاً سیرت موسیٰ بن عقبہ اور سیرت ابن اسحاق مغازی ہی کے نام سے مشہور ہیں۔ ان کتابوں کی ترتیب یہ ہے کہ سلاطین کی تاریخ کی طرح سنین کو عنوان بناتے ہیں اور اسی ترتیب سے حالات لکھتے ہیں۔ یہ حالات تمام تر جنگی معرکے ہوتے ہیں۔ اور غزوات ہی کے عنوان سے داستانیں شروع کی جاتی ہیں۔

یہ طریقہ اگرچہ سلطنت و حکومت کی تاریخ کے لیے بھی صحیح نہ تھا لیکن نبوت کی سوانح نگاری کے لیے تو ناموزوں ہے۔ پیغمبرؐ کو ناگزیر طور پر جنگی واقعات پیش آتے ہیں۔ اس خاص حالت میں وہ بظاہر ایک فاتح یا سپہ سالار کے رنگ

میں نظر آتا ہے لیکن یہ پیغمبر کی اصلی صورت نہیں ہے۔ پیغمبر کی زندگی کا ایک ایک خط و خال تقدس۔ نزاہت، علم و کرم۔ ہمدردی عام اور ایثار ہوتا ہے بلکہ عین اس وقت جب کہ اس پر سکندر اعظم کا دھوکا ہوتا ہے۔ ژرف بین نگاہ فوراً پہچان لیتی ہے کہ سکندر نہیں بلکہ فرشتہ یزدانی ہے۔

یہی وجہ ہے کہ مغازی کا انداز حدیث کی کتابوں میں سیرت کی تصنیفات سے بالکل الگ ہے۔

تمام ارباب سیر لکھتے ہیں کہ آنحضرت ﷺ نے جب بنو نضیر کا محاصرہ کیا تو حکم دیا کہ ان کے نخلستان کاٹ ڈالے جائیں (قرآن مجید میں بھی اس کا اجمالی ذکر ہے) ارباب سیر یہ بھی لکھتے ہیں کہ یہودیوں نے اس حکم کی نسبت یہ اعتراض کیا کہ ”یہ انصاف اور انسانیت کے خلاف ہے۔“ لیکن مؤرخین یہ اعتراض نقل کر کے اس کا جواب نہیں دیتے بلکہ یونہی گزر جاتے ہیں۔

(۹) نہایت مہتمم بالشان بحث یہ ہے کہ کوئی روایت اگر عقل یا مسلمات یا دیگر قرائن صحیحہ کے خلاف ہو تو آیا صرف اس بنا پر واجب التسلیم ہوگی یا نہیں کہ رواۃ ثقہ ہیں اور سلسلہ سند متصل ہے؟ علامہ ابن جوزی نے اگرچہ لکھا ہے (جیسا کہ اوپر گزر چکا) کہ جو حدیث عقل کے خلاف ہو۔ اس کے رواۃ کی جرح و تعدیل کی ضرورت نہیں لیکن اس سے اصل بحث کا فیصلہ نہیں ہوتا عقل کا لفظ ایک غیر مشخص لفظ ہے۔ حامیان روایت لکھتے ہیں۔ کہ اگر اس لفظ کو وسعت دے دی گئی تو ہر شخص جس روایت سے چاہے گا انکار کر دے گا کہ یہ میرے نزدیک عقل کے خلاف ہے۔

حقیقت یہ ہے کہ اس بحث کا قطعی فیصلہ کرنا مشکل ہے۔ عام خیال یہ ہے کہ جس روایت کے رواۃ ثقہ اور مستند ہوں اور سلسلہ روایت کہیں سے منقطع نہ ہو۔ وہ بات خلاف عقل ہونے کے انکار کے قابل نہیں ذیل کی مثالوں سے اس کا اندازہ ہوگا۔

(۱) تلک الغرائق العلیٰ کی حدیث کو جس میں بیان ہے کہ شیطان نے آنحضرت ﷺ کی زبان مبارک سے وہ الفاظ نکلوا دیے جن میں بتوں کی تعریف ہے۔ بعض محدثین نے ضعیف اور ناقابل اعتبار کہا تھا۔ اس کے باطل ہونے کی ایک عقلی دلیل یہ بیان کی تھی:-

((لو وقع لارتد کثیر ممن اسلم و لم ینقل
ذلک))

”اگر ایسا ہوتا تو بہت سے مسلمان اسلام سے پھر جاتے
حالانکہ ایسا ہونا مذکور نہیں۔“

حافظ ابن حجر فتح الباری میں اس قول کو نقل کر کے لکھتے ہیں:-

((و جمیع ذالک لا یتمشی علی القوا عد
فان الطرق اذا کثرت و تباینت من خارجھا دل
ذلک علی ان لها اصلاً^(۱)

”یہ تمام اعتراضات اصول کے موافق چل نہیں سکتے۔
اس لیے کہ روایت کے طریقے جب متعدد ہوتے ہیں
اور ان کے ماخذ مختلف ہوتے ہیں تو یہ اس بات کی
دلیل ہوتی ہے کہ روایت کی کچھ اصل ہے۔“

(۲) صحیح بخاری میں ہے کہ حضرت ابراہیم علیہ السلام نے تین دفعہ جھوٹ بولے تھے۔ امام رازیؒ نے اس حدیث سے

(۱) فتح الباری جلد ۸ ص ۳۳۳ مطبوعہ مصر۔

اس بنا پر انکار کیا ہے کہ اس سے حضرت ابراہیمؑ کا جھوٹ بولنا لازم آتا ہے اس لیے زیادہ آسان صورت یہ ہے کہ ہم حدیث کے کسی راوی کا جھوٹا ہونا مان لیں۔ علامہ قسطلانی رحمۃ اللہ علیہ امام رازیؒ کا یہ قول نقل کر کے لکھتے ہیں۔

(فلیس بشئ اذ الحدیث صحیح ثابت و لیس فیہ نسبة محض الکذب الی الخلیل و کیف السبیل الی تخطیة الراوی مع قوله انی سقیم و بل فعلہ کبیر ہم هذا وعن سارة اختی. اذا ظاهر هذه الثلاثة بلاریب غیر مراد (۱)

”امام رازیؒ کا قول بالکل سچ ہے اس لیے کہ حدیث ثابت ہے اور اس میں محض کذب کی نسبت حضرت خلیلؑ کی طرف نہیں ہے اور راوی کا تخطیہ کیونکر ہو سکتا ہے جب کہ حضرت ابراہیمؑ کا یہ قول موجود ہے انی سقیم اور بل فعلہ کبیر ہم هذا اور سارة اختی۔ کیونکہ ان تینوں جملوں میں ظاہر لفظ قطعاً مراد نہیں۔“

اس قسم کی بہت سی مثالیں مل سکتی ہیں۔ ہم نے اختصار کے لحاظ سے صرف دو مثالیں نقل کیں۔ ان کے مقابلہ میں ایک دوسرا گروہ ہے جو دلائل عقلی اور قرآنی حالی کی بنا پر بعض حدیث کے تسلیم کرنے میں تامل کرتا ہے اور یہ طریقہ خود صحابہ کرامؓ کے عہد میں شروع ہو گیا تھا اور محدثین کے اخیر دور تک قائم رہا۔ چونکہ یہ رائے عام خیال کے خلاف ہے اس لیے ہم اس کی متعدد مثالیں نقل کرتے ہیں۔

(۱) حضرت ابو ہریرہؓ نے حضرت عبداللہ بن عباسؓ سے حدیث بیان کی کہ آنحضرت ﷺ نے ارشاد فرمایا کہ ”جس چیز کو آگ چھوئے اس کے کھانے سے وضو ٹوٹ جاتا ہے۔“ حضرت ابن عباسؓ نے کہا کہ اس بناء پر تو لازم آتا ہے کہ ہم گرم پانی (کے استعمال) سے بھی وضو کریں۔ حضرت ابو ہریرہؓ نے کہا بھتیجے! جب تم آنحضرت ﷺ کی کوئی حدیث سنو تو کہاوتیں نہ کہا کرو۔ (۲)

(۲) صحیح مسلم کے مقدمہ میں ہے کہ ایک دفعہ حضرت ابن عباسؓ کے سامنے حضرت علیؓ کے قضایا (یعنی مقدمات کے فیصلے) پیش کیے گئے۔ حضرت ابن عباسؓ اس کی نقل لیتے جاتے تھے اور بعض بعض فیصلے چھوڑتے جاتے تھے اور فرماتے تھے کہ:-

((والله ما قضی بهذا علی الا ان یکون خدا کی قسم! علیؓ نے یہ فیصلہ کیا ہے تو گمراہ ہو کر کیا ہے۔ لیکن چونکہ وہ گمراہ نہ تھے اس لیے یہ فیصلہ بھی نہ کیا ہوگا۔))

اسی روایت کے بعد صحیح مسلم میں یہ روایت ہے کہ حضرت ابن عباسؓ کے پاس لوگ ایک کتاب لائے جس میں حضرت علیؓ کے فیصلے قلم بند تھے۔ حضرت عبداللہ بن عباسؓ نے ایک گز کے بقدر چھوڑ کر باقی کتاب مٹا دی۔ (۳) اس سے ظاہر ہے کہ حضرت ابن عباسؓ نے صرف ان فیصلوں کے مضمون سے یہ قیاس کیا کہ وہ صحیح نہیں ہو سکتے۔ اس بات کی ضرورت نہیں سمجھی کہ رواۃ اور سند کا پتہ لگائیں۔

(۱) قسطلانی جلد ۵۔ ص ۳۸۹۔

(۲) ابن ماجہ و ترمذی۔ حدیث الوضوء مما مست النار۔

(۳) نووی شرح صحیح مسلم میں لکھا ہے کہ اس سے معلوم ہوتا ہے کہ وہ کتاب ملاحظہ کی شکل میں لکھی تھی (جس طرح اگلے زمانہ میں خطوط کو لہان میں جوڑ کر جمع کرتے تھے اور پیٹ کر رکھتے تھے)

(۲) صحیح بخاری (باب الصلوٰۃ النوافل جماعۃ) میں ہے کہ محمود بن ربیعؓ نے ایک جلسہ میں یہ حدیث بیان کی کہ آنحضرت ﷺ نے فرمایا ہے کہ جو شخص خاصاً خدا کے لیے لا الہ الا اللہ کہے گا خدا اس پر آگ حرام کرنے کا۔ اس جلسہ میں حضرت ابو ایوب انصاریؓ بھی موجود تھے جن کے مکان میں آنحضرت ﷺ نے سات مہینہ تک قیام فرمایا تھا۔ حضرت ابو ایوب انصاریؓ نے یہ حدیث سن کر کہا:۔

((و اللہ ما اظن رسول اللہ صلی اللہ علیہ وسلم قال ما قلت قط))
 ”خدا کی قسم! میں کبھی یہ خیال نہیں کر سکتا کہ جو تم کہتے ہو۔ آنحضرت ﷺ نے فرمایا ہوگا۔“

محمود بن الربیع صحابی تھے اور حضرت ابو ایوبؓ کو ان کے ثقہ ہونے میں کلام نہ تھا۔ تاہم چونکہ یہ حدیث ان کے نزدیک قرآن کے خلاف تھی، حضرت ابو ایوبؓ اس پر یقین نہ لاسکے اور کہا کہ آنحضرت ﷺ نے ایسا نہ فرمایا ہوگا۔ اگرچہ صحیح بخاری میں ہے کہ محمود بن الربیعؓ نے مدینہ آ کر اس حدیث کی تصدیق اپنے راوی (عتبان) سے کر لی۔ لیکن اس سے اصل مسئلہ پر اثر نہیں پڑتا۔ حضرت ابو ایوبؓ کو جن اسباب کی بنا پر محمود بن الربیعؓ کی روایت میں شبہ پیدا ہوا۔ عتبان پر بھی وہی شبہ پیدا ہو سکتا تھا۔ حضرت ابو ایوبؓ خدا نخواستہ محمود کو غلط گو نہیں سمجھتے تھے کہ انہوں نے روایت کے مفہوم سمجھنے میں غلطی کی ہوگی۔ یہ احتمال بعینہ راوی اول کی نسبت بھی ہو سکتا ہے جیسا کہ حضرت عائشہؓ نے بعض صحابہؓ سے کہا تھا کہ تم لوگ سچے لوگوں سے روایت کرتے ہو لیکن سامعہ غلطی کر جاتا ہے۔^(۱)

(۳) حضرت عمار بن یاسرؓ نے حضرت عمرؓ کے سامنے تیمم کی روایت بیان کی تو حضرت عمرؓ کو یقین نہیں آیا بلکہ جیسا کہ صحیح مسلم باب التیمم میں ہے یہ الفاظ کہے اتق اللہ یا عمار۔ یعنی اے عمار! خدا سے ڈرو۔ چنانچہ اسی بنا پر حضرت عبداللہ ابن مسعودؓ کے سامنے حضرت ابو موسیٰ رضی اللہ عنہ نے اس روایت سے استدلال کیا تو حضرت عبداللہؓ نے کہا ہاں! لیکن عمرؓ کو عمارؓ کی روایت سے تسکین نہیں ہوئی۔^(۲)

(۴) حضرت عائشہؓ کے سامنے جب یہ حدیث بیان کی گئی کہ لوگوں کے نوحہ کرنے سے مردہ پر عذاب ہوتا ہے۔ تو انہوں نے اس بنا پر انکار کیا کہ یہ قرآن مجید کی اس آیت کے خلاف ہے:۔

”وَلَا تَزِرُ وَازِرَةٌ وِزْرَ أُخْرٰی (بنی اسرائیل)
 ”اور کوئی بوجھ اٹھانے والا دوسرے کا بوجھ نہیں اٹھائے گا۔“

(۵) اسی طرح جب ان کے سامنے یہ حدیث بیان کی گئی کہ آنحضرت ﷺ نے کشتگان بدر کی نسبت فرمایا کہ میں جو کہتا ہوں یہ سنتے ہیں۔ حضرت عائشہؓ نے فرمایا کہ ابن عمرؓ نے غلطی کی۔^(۳) اس روایت کے راوی اگرچہ عبداللہ بن عمرؓ تھے جو مشہور صحابی ہیں لیکن حضرت عائشہؓ نے اس بنا پر روایت کی صحت سے انکار کیا کہ ان کے نزدیک وہ روایت قرآن مجید کے خلاف تھی۔

اکثر محدثین نے ان مباحث میں ثابت کیا ہے کہ روایت صحیح ہے اور حضرت عائشہؓ کا اجتہاد جس کی بنا پر انہوں

(۱) صحیح مسلم کتاب الجنائز ”س“۔

(۲) صحیح بخاری کتاب التیمم۔

(۳) صحیح مسلم کتاب الجنائز میں یہ روایتیں متعدد طریقوں سے مذکور ہیں۔

نے روایت سے انکار کیا صحیح نہیں، ہم کو اس سے بحث نہیں۔ اس موقع پر صرف یہ بحث ہے۔ کہ اکابر صحابہ میں ایسے لوگ بھی تھے جو روایت کو باوجود راوی کے ثقہ ہونے کے اس بناء پر تسلیم نہیں کرتے تھے کہ وہ دلائل عقلی یا نقلی کے خلاف ہے۔ (۶) ایک مختلف فیہ مسئلہ یہ ہے کہ عورت کو جب طلاق دے دی جائے تو عدت کے زمانہ تک شوہر پر اس کے کھانے پینے اور رہنے کا انتظام واجب ہے یا نہیں۔ فاطمہ بنت قیس ایک صحابیہ تھیں جن کو ان کے شوہر نے طلاق دے دی تھی۔ ان کا بیان ہے کہ وہ آنحضرت ﷺ کے پاس گئیں تو آپ نے ان کو نفقہ اور مکان نہیں دلوا یا۔ انہوں نے یہ حدیث حضرت عمرؓ کے سامنے بیان کی۔ حضرت عمرؓ نے فرمایا کہ ہم خدا کی کتاب اور آنحضرت ﷺ کی سنت کو ایک عورت کے بیان پر چھوڑ نہیں سکتے۔ جس کی نسبت ہم کو معلوم نہیں کہ اس نے یاد رکھا یا بھول گئی۔ امام شعبی نے ایک مجلس میں فاطمہؓ کی یہ روایت بیان کی تو اسود بن یزید نے ان کو کنکریاں ماریں کہ تم ایسی حدیث بیان کرتے ہو۔ پھر حضرت عمرؓ کا مذکورہ بالا واقعہ نقل کیا۔ (۱)

صحابہ کے بعد بھی محدثین میں ایک ایسا گروہ موجود رہا جو عقلی یا نقلی وجوہ کی بنا پر بعض روایات کے تسلیم کرنے میں تامل کرتا تھا، گوان کے رواۃ ثقہ اور مستند ہوتے تھے۔

(۱) ایک ضعیف حدیث ہے کہ جس شخص نے عشق کیا اور پاک دامن رہا اور وفات پائی وہ شہید ہوا، حافظ ابن القیم زاد المعاد میں اس حدیث کو دلائل عقلی سے باطل ثابت کر کے لکھتے ہیں:-

((فلو كان اسناد هذا الحديث كالشمس كان غلطاً و همماً)) (۲) ”اگر اس حدیث کی سند آفتاب کی طرح بھی ہوتی تب بھی وہ غلط اور وہم ہوتی۔“

(۲) صحیح مسلم کتاب الجہاد باب الفی میں روایت ہے کہ حضرت عباسؓ اور حضرت علیؓ، حضرت عمرؓ کے پاس آئے۔ حضرت عباسؓ نے حضرت عمرؓ سے کہا کہ:-

اقض بینی و بین هذا الکاذب الاثم الغادر الخائن (۳) ”میرے اور اس جھوٹے مجرم دھوکہ باز خائن کے درمیان فیصلہ کیجئے۔“

چونکہ حضرت علیؓ کی شان میں یہ الفاظ کسی مسلمان کی زبان سے نہیں نکل سکتے اس لیے بعض محدثین نے اپنے نسخہ سے یہ الفاظ نکال دیئے۔ علامہ مازری اس حدیث کی نسبت لکھتے ہیں:-

اذا انسدت طرق تاويلها نسبنا الکذب الی (۴) ”جب اس حدیث کی تاویل کے سب رستے رک جائیں گے تو ہم راویوں کو جھوٹا کہیں گے۔“

(۳) بخاری میں روایت ہے کہ خدا نے جب حضرت آدمؑ کو پیدا کیا تو ان کا قد ساٹھ گز کا تھا۔ حافظ ابن حجر اس کی شرح میں لکھتے ہیں:-

(۱) صحیح مسلم کتاب الجہاد۔

(۲) زاد المعاد (جز ثانی) مطبوعہ کانپور ص ۹۶۔

(۳) نووی شرح صحیح مسلم ذکر حدیث مذکور۔

(۴) نووی شرح مسلم کتاب الجہاد باب الفی۔

و يشكل على هذا ما يوجد الان من اثار الامم
السالفة كديار ثمودهم فان مساكنهم تدل
على ان قاماتهم لم تكن مفوظة الطول على
جسما يقتضيه الترتيب السابق... ولم يظهر
الان ما يزيل هذا الاشكال. (۱)

”اور اس پر یہ اشکال وارد ہوتا ہے کہ قدیم قوموں کے
جو آثار اس وقت موجود ہیں مثلاً قوم ثمود کے مکانات
ان سے ثابت ہوتا ہے کہ ان کے قد اس قدر بڑے نہ
تھے۔ جیسا کہ ترتیب سابق سے ثابت ہوتا
ہے۔۔۔۔۔ اور اس وقت تک مجھ کو اس اشکال کا
جواب نہیں معلوم ہوا۔“

(۲) صحیح بخاری میں روایت ہے کہ حضرت ابراہیم علیہ السلام خدا سے کہیں گے کہ ابے خدا تو نے مجھ سے
وعدہ کیا تھا کہ قیامت میں مجھ کو رسوا نہ کرے گا۔ اس حدیث کی شرح میں حافظ ابن حجر لکھتے ہیں:-
(وقد استشكل الاسماعيلي هذا الحديث من اصله و طعن في صحته) (۲)
”اور اسماعیلی نے اس حدیث پر اشکال وارد کیا ہے اور
اس کی صحت پر طعن کیا ہے۔“

اسماعیلی کے اعتراض کا حافظ ابن حجر نے جواب دیا ہے لیکن اسماعیلی کا درجہ فن حدیث میں حافظ ابن حجر سے
زیادہ ہے اس لیے گوا اسماعیلی کا اعتراض غلط ہے لیکن قابل لحاظ ہو سکتا ہے کہ ان کے نزدیک یہ حدیث استدلال کے
خلاف ہے۔

(۵) عمرو بن میمون سے روایت ہے کہ میں نے زمانہ جاہلیت میں ایک بندر کو دیکھا جس نے زنا کیا تھا۔ اس
پر بندروں نے جمع ہو کر اس کو سنگسار کیا۔ حافظ عبدالبر نے جو مشہور محدث ہیں اس بنا پر اس حدیث کی صحت میں تامل کیا
کہ جانور مکلف نہیں۔ اس لیے ان کے فعل پر نہ زنا کا اطلاق ہو سکتا ہے نہ اس بنا پر ان کو سزا دی جاسکتی ہے۔ حافظ ابن
حجر لکھتے ہیں:-

وقد استنكر ابن عبد البر قصة عمرو بن
ميمون هذه و قال فيها اضافة الزنا الى غير
مكلف و اقامة الحد على البهائم (۳)
”ابن عبدالبر نے میمون کے اس قصہ سے انکار کیا ہے
اور کہا ہے کہ اس میں غیر مکلف کی طرف زنا کی نسبت
ہے اور جانوروں پر حد قائم کرنا بیان کیا گیا ہے۔“

حافظ ابن حجر نے یہ قول نقل کر کے لکھا ہے کہ اعتراض کا یہ طریقہ پسندیدہ نہیں ہے اگر سند صحیح ہے تو غالباً یہ بندر
جن رہے ہوں گے۔

(۶) صحیح بخاری میں حضرت انسؓ سے روایت ہے کہ ایک (۴) دفعہ عبداللہ بن ابی کے طرف داروں اور
آنحضرت ﷺ کے صحابہؓ میں جھگڑا ہو گیا۔ اس پر یہ آیت اتری:-

(۱) فتح الباری مطبوعہ مصر جلد ۱۶ ص ۶۰ الخلق۔

(۲) فتح الباری مطبوعہ مصر ص ۳۸۲ جلد ۸۔

(۳) فتح الباری مطبوعہ مصر ج ۷ ص ۱۲۲۔

(۴) صحیح بخاری کتاب العلم میں روایت جھگڑنے کی تفصیل ہے ہم نے محض خلاصہ ذکر کر دیا ہے۔

﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا﴾ (حجرات: ۱) میں صلح کرادو۔“ اگر مسلمانوں کے دو گروہ آپس میں لڑ جائیں۔ تو ان

روایتوں سے ثابت ہوتا ہے کہ اس وقت تک عبداللہ بن ابی اور اس کا گروہ ظاہر میں بھی اسلام نہیں لایا تھا۔ اس بنا پر ابن بطلال نے اس حدیث پر اعتراض کیا ہے کہ آیت قرآنی اس واقعہ کے متعلق نہیں ہو سکتی۔ اس لیے کہ آیت میں تصریح ہے کہ جب دونوں گروہ مومن ہوں اور یہاں عبداللہ بن ابی کا گروہ علانیہ کافر تھا۔ حافظ ابن حجر نے اس کا جواب دیا ہے کہ تغلیباً ایسا کہا گیا۔

اس قسم کے اور بہت سے واقعات ہیں جن سے ظاہر ہوتا ہے کہ بہت سے محدثین سلسلہ سند کے ساتھ یہ بھی دیکھتے تھے کہ دوسرے شواہد اور قرآن بھی اس کے موافق ہیں یا نہیں۔

(۱) ایک بڑا امر حلقہ روایت بالمعنی کا ہے یعنی آنحضرت ﷺ نے یا صحابہؓ نے جو الفاظ فرمائے تھے بعینہ وہی ادا کرنے چاہئیں یا ان کا مطلب ادا کر دینا کافی ہے۔ محدثین اس باب میں مختلف الرائے ہیں اور اکثروں نے یہ فیصلہ کیا کہ اگر راوی اپنے الفاظ میں اس طرح مطلب ادا کرتا ہے کہ اصل حقیقت میں فرق نہیں پیدا ہوتا تو الفاظ کی پابندی ضروری نہیں لیکن اس کا فیصلہ کرنا کہ اصل مطلب ادا ہوا یا بدل گیا ایک اجتہادی بات ہے اسی بنا پر بعض محدثین مثلاً عبد الملک بن عمر ابوزرعہ سالم بن جعد قتادہ امام مالک ایک ایک لفظ کی پابندی کرتے تھے^(۱) لیکن یہ ظاہر ہے کہ سینکڑوں راویوں میں صرف دو چار اشخاص ایسی پابندی کر سکتے تھے اور وہ بھی اس زمانہ میں کہ تحریر کا رواج ہو چکا تھا۔ عام حالت یہی تھی کہ راوی حدیث کے مطلب کو اپنے الفاظ میں بیان کرتے تھے۔ جامع ترمذی کتاب العلل میں سفیان ثوری کا قول نقل ہے:-

ان قلت لکم انی احدکم کما سمعت فلا تصدقونی، انما هو المعنی ”اگر میں تم سے یہ کہوں کہ میں جو سنتا ہوں بعینہ وہی ادا کر دیتا ہوں تو تم میری بات نہ مانو۔ میں صرف مطلب ادا کرتا ہوں۔“

ترمذی نے اسی مضمون کے اور اقوال وائلہ بن الاسقع، محمد بن سیرین، ابراہیم نخعی، حسن بصری، امام شعبی وغیرہ سے نقل کیے ہیں۔

جو صحابہؓ بہت محتاط تھے حدیث کی روایت کے وقت ان کی حالت متغیر ہو جاتی تھی۔ سنن ابن ماجہ کے دیباچہ میں عمرو بن میمون کا قول نقل کیا ہے کہ میں عبداللہ بن مسعودؓ کی خدمت میں ہمیشہ جمعرات کی رات کو حاضر ہوتا۔ میں نے کبھی ان کو یہ کہتے نہیں سنا کہ آنحضرت ﷺ نے یہ فرمایا۔ ایک دن ان کی زبان سے یہ لفظ نکل گیا تو دفعہ سر جھکا لیا۔ پھر میری نظر ان پر پڑی تو دیکھا کہ کھڑے ہیں۔ قمیص کی گھنڈیاں کھلی ہیں۔ آنکھوں میں آنسوؤں بڈبڈائے ہیں۔ گلے کی رگیں پھول گئی ہیں اور کہہ رہے ہیں کہ آنحضرت ﷺ نے یوں کہا یا یوں یا اس سے کچھ زیادہ یا اس سے کچھ کم یا اس کے مشابہ۔

(۱) صحیح ترمذی کتاب العلل میں ان لوگوں کے متعلق یہ تصریح مذکور ہے۔

امام مالک کا یہ حال تھا کہ جب حدیث روایت کرتے تھے تو خوف زدہ ہو جاتے اور کہتے کہ آنحضرت ﷺ نے یہ فرمایا تھا۔ یا یوں فرمایا تھا امام شعبی کہتے ہیں کہ میں حضرت عبداللہ بن عمرؓ کی خدمت میں سال بھر حاضر رہا لیکن میں نے ان کو کبھی حدیث روایت کرتے نہیں دیکھا۔ سائب بن یزید کہتے ہیں کہ میں نے سعد بن مالکؓ کے ساتھ مکہ مبارکہ سے مدینہ طیبہ تک سفر کیا۔ لیکن اس تمام راہ میں انہوں نے ایک حدیث بھی آنحضرت ﷺ سے روایت نہیں کی (حالانکہ وہ صحابی تھے) حضرت عبداللہ بن زبیرؓ نے اپنے والد سے پوچھا کہ میں نے آپ کو اور صحابہؓ کی طرح حدیث روایت کرتے نہیں دیکھا۔ انہوں نے کہا میں جب سے اسلام لایا میں نے کبھی آنحضرت ﷺ کا ساتھ نہیں چھوڑا لیکن میں نے آنحضرت ﷺ سے سنا ہے کہ جو شخص میری نسبت کوئی جھوٹی روایت بیان کرے تو چاہیے کہ اپنا گھر آگ میں بنائے۔^(۱)

ابن ماجہ نے روایت کی ہے کہ خود آنحضرت ﷺ نے منبر پر ارشاد فرمایا:-

ایاکم و کثرة الحدیث عنی^(۲) ”خبردار! مجھ سے زیادہ حدیثیں نہ روایت کرو۔“

اس موقع پر یہ امر خاص طور پر قابل لحاظ ہے کہ اس قسم کی حدیثوں کے قبول کرنے میں جو تامل کیا جاتا ہے اس کو راوی کے ثقہ اور غیر ثقہ ہونے سے تعلق نہیں۔ مستند اور ثقہ راویوں کی دروغ گوئی کا خیال نہیں ہو سکتا۔ لیکن ثقہ راوی سے بھی مطلب روایت کے سمجھنے یا ادا کرنے میں غلطی کا ہو جانا ممکن ہے اور ثقہ کی روایت سے جب کسی موقع پر انکار کیا جاتا ہے تو اسی بنا پر انکار کیا جاتا ہے۔ حضرت عائشہ صدیقہؓ کے سامنے جب حضرت عبداللہ بن عمرؓ کی یہ روایت بیان کی گئی:-

ان المیت لیعذب ببکاء الحی ”مردوں پر نوحہ کیا جائے تو ان پر عذاب کیا جاتا ہے۔“

تو حضرت عائشہؓ نے فرمایا:-

انکم لتحدثون عن غیر کاذبین و لا مکذبین و لکن السمع یخطی^(۳) ”تم لوگ نہ خود جھوٹے ہو نہ تمہارے راوی جھوٹے ہیں لیکن کان غلطی کر جاتا ہے۔“

ایک اور روایت میں ہے کہ حضرت عائشہؓ نے عبداللہ بن عمرؓ کے متعلق فرمایا:-

اما انه لم یکذب و لکنه نسی او اخطا^(۴) ”ہاں وہ جھوٹ نہیں بولے لیکن بھول گئے یا خطا کی۔“

(۱۱) ایک اور بحث روایت آحاد کی ہے۔ روایت آحاد وہ ہے جس کے سلسلہ اسناد میں کہیں صرف ایک راوی پر مدار روایت ہو۔ یعنی کوئی دوسرا راوی اس کا مؤید نہ ہو۔ اس قسم کی روایت کے تسلیم و انکار اور یقینی و ظنی ہونے کے متعلق اہل فن کا اختلاف ہے۔ معتزلہ روایات آحاد کے تسلیم سے قطعاً منکر ہیں لیکن یہ درحقیقت انکار بداہت ہے۔

(۱) یہ تمام اقوال صحیح ابن ماجہ دیباچہ کتاب میں مذکور ہیں دیکھو ص ۵۴ مطبوعہ اصح المطابع لکھنؤ۔

(۲) ابن ماجہ ص ۵۔

(۳) صحیح مسلم کتاب الجنائز۔

(۴) ص ۵۴۔

ہم روزمرہ واقعات زندگی میں اس قسم کی روایات پر اکثر بلا حجت و اصرار فوراً یقین کر لیتے ہیں۔ ہم میں سے ایک شخص آ کر کہتا ہے کہ ”زید تم کو بلاتا ہے۔“ اور ہم فوراً اٹھ کر چلے جاتے ہیں، یہ نہیں کہتے کہ یہ خبر آ حد ہے اور ہم اسے تسلیم نہیں کرتے۔ معتزلہ کے مقابل میں اکثر محدثین اس کی صحت اور قطعیت کے قائل ہیں لیکن یہ درحقیقت تفریط ہے۔ خود صحابہ کا طرز عمل اس کے مخالف ہے۔

ایک دفعہ حضرت ابو موسیٰ اشعریؓ حضرت عمرؓ کی خدمت میں گئے اور تین دفعہ اجازت طلبی کی، چونکہ حضرت عمرؓ کسی کام میں مشغول تھے کچھ جواب نہ ملا۔ وہ واپس چلے گئے۔ حضرت عمرؓ نے کام سے فارغ ہو کر ان کو بلوا بھیجا۔ اور واپسی کا سبب پوچھا۔ انھوں نے کہا میں نے رسول اللہ ﷺ سے سنا ہے کہ تین دفعہ اجازت طلبی کے بعد جواب نہ ملے تو واپس جاؤ۔ حضرت عمرؓ نے کہا اس روایت پر گواہ لاؤ۔ ورنہ میں تم کو سزا دوں گا۔ حضرت ابو موسیٰ اشعریؓ نے اس پر شہادت پیش کی تو حضرت عمرؓ نے تسلیم کیا۔ حضرت عمرؓ خدا نخواستہ حضرت ابو موسیٰ اشعریؓ کو غلط گونہیں جانتے تھے۔ لیکن چونکہ حضرت عمرؓ بارگاہ نبوت میں برسوں رہے تھے اور انھوں نے یہ حدیث آنحضرت ﷺ سے نہیں سنی تھی۔ حالانکہ حدیث ایسے امر کے متعلق تھی جو عموماً پیش آتا ہے اس لیے حضرت عمرؓ نے واقعہ کی اہمیت کے لحاظ سے صرف ایک شخص کی شہادت کافی نہیں سمجھی۔

حضرت ابو بکرؓ کے سامنے ایک عورت نے جو میت کی دادی ہوتی تھی، میراث کا دعویٰ کیا۔ حضرت ابو بکرؓ نے کہا قرآن میں دادی کی میراث مذکور نہیں اور نہ آنحضرت ﷺ سے اس باب میں کوئی روایت مجھ کو معلوم ہے۔ مغیرہ بن شعبہؓ نے شہادت دی کہ آنحضرت ﷺ دادی کو چھٹا حصہ دلایا کرتے تھے۔ حضرت ابو بکرؓ نے ان کی تنہا شہادت ایسے واقعہ کے متعلق کافی نہیں سمجھی اور جب ایک اور صحابی محمد بن مسلمہؓ نے شہادت دی تب حضرت ابو بکرؓ نے اس عورت کو میراث دلائی۔

اسی طرح جنین کی دیت کے متعلق حضرت عمرؓ نے مغیرہؓ کی تنہا شہادت کافی نہیں سمجھی۔ اس قسم کی اور بیسیوں مثالیں ہیں۔

اسی بنا پر روایت آحاد کے متعلق فقہائے احناف کا اصول ایک حد تک صحیح ہے کہ یہ ظنی الثبوت ہیں ان سے قطعیت نہیں ثابت ہوتی ہے۔ اصل یہ ہے کہ روایات آحاد کی صحت اور عدم صحت یا ظن و قطعیت رواۃ کے ثقہ اور معتبر ہونے کے بعد خود اصل روایت کی اہمیت اور عدم اہمیت پر مبنی ہے ایک شخص جب ہم سے کہتا ہے کہ ”زید نے تم کو بلایا ہے“ تو راوی کی ثقاہت و اعتبار کے مسلم ہونے کے بعد ہم کو کبھی اس واقعہ کی تسلیم سے انکار نہیں ہوتا۔ لیکن اگر یہی شخص یہ کہتا ہے کہ ”تم کو بادشاہ نے آج دربار میں بلایا ہے“ تو ہم اس واقعہ کی تسلیم میں پس و پیش کرتے ہیں اور اس کے ثبوت کے لیے دوسروں کی شہادت تلاش کرتے ہیں۔

آنحضرت ﷺ کے متعلق اگر کوئی تنہا راوی یہ بیان کرتا ہے کہ ”آپ ایک بار سفید کرتہ پہن کر باہر تشریف لائے۔“ تو ہم کو اس کی تسلیم میں عذر نہیں۔ لیکن وہی راوی اگر یہ کہتا ہے کہ ”ایک بار آپ برہنہ تن باہر نکل آئے“ (اس قسم کی ایک روایت ہے) تو قطعاً ہم تنہا شہادت اس کے ثبوت کے لیے کافی نہیں سمجھیں گے۔

نتائج مباحث مذکورہ

- گزشتہ صفحات میں ہم نے روایت و حدیث کے متعلق صحابہ کبار کا جو طرز عمل پیش کیا ہے اور علمائے نقد و حدیث کے جن قواعد و اصول کی تفصیل کی ہے۔ ذیل میں بہ ترتیب نتائج کے طور پر ہم ان کا اعادہ کرتے ہیں۔
- (۱) سب سے پہلے واقعہ کی تلاش قرآن مجید میں پھر احادیث صحیحہ میں پھر عام احادیث میں کرنی چاہیے اگر نہ ملے تو روایات سیرت کی طرف توجہ کی جائے۔
- (۲) کتب سیرت محتاج تنقیح ہیں اور ان کے روایات و اسناد کی تنقید لازم ہے۔
- (۳) سیرت کی روایتیں بہ اعتبار پایہ صحت احادیث کی روایتوں سے فروتر ہیں۔ اس لیے بصورت اختلاف احادیث کی روایات کو ہمیشہ ترجیح دی جائے گی۔
- (۴) بصورت اختلاف روایات احادیث رواۃ ارباب فقہ و ہوش کی روایات کو دوسروں پر ترجیح ہوگی۔
- (۵) سیرت کے واقعات میں سلسلہ علت و معلول کی تلاش نہایت ضروری ہے۔
- (۶) نوعیت واقعہ کے لحاظ سے شہادت کا معیار قائم کرنا چاہیے۔
- (۷) روایات میں اصل واقعہ کس قدر ہے؟ اور راوی کی ذاتی رائے و فہم کا کس قدر جزو شامل ہے۔
- (۸) اسباب خارجی کا کس قدر اثر ہے۔
- (۹) جو روایات عام و جوہ عقلی مشاہدہ عام اصول مسلمہ اور قرآن حال کے خلاف ہوگی، لائق حجت نہ ہوگی۔
- (۱۰) اہم موضوع پر مختلف روایات کی تطبیق و جمع سے اس کی تسلی کر لینی چاہیے کہ راوی سے ادائے مفہوم میں تو غلطی نہیں ہوئی ہے۔
- (۱۱) روایات آحاد کو موضوع کی اہمیت اور قرآن حال کی مطابقت کے لحاظ سے قبول کرنا چاہیے۔
- ان اصول کے تقریر و تفصیل کے بعد نظر آ سکتا ہے کہ اسلامی فن روایت عقل و درایت کی نگاہ سے کس قدر بلند پایہ ہے۔ علمائے حدیث نے تصحیح روایت کے لیے کتنی محنت، کتنی جانفشانی، کتنی دیدہ ریزی اور کتنی وقت رسی کی ہے۔ کیا اس اہتمام و اعتناء کا دنیا کی دیگر قوموں کے سرمایہ تارخ و روایت میں ایک ذرہ نشان بھی موجود ہے۔ کیا یورپ کے سیرت نگاران پیغمبر اسلام میں سے کسی نے بھی اس جانکاہی اور نکتہ سنجی کے ساتھ آنحضرت ﷺ کی لائف کے لیے قلم اٹھایا ہے؟ اور کیا ایک غیر مسلم ان قواعد و اصول کی مراعات کے ساتھ قلم اٹھا بھی سکتا ہے۔^(۱)



(۱) زیادت از ص ۷۹ تا ۷۷ "س"

یورپین تصنیفات

آنحضرت ﷺ کی سیرت مبارک پر جو یورپین تصنیفات ہیں ان پر پوری بحث تو کسی اور حصہ میں آئے گی جس میں نہایت تفصیل سے بتایا جائے گا کہ یورپ میں اسلام کے متعلق سب سے پہلے یورپین مصنف ہلدی برٹ سے لے کر جو ۱۱۳۹ء میں موجود تھا آج تک کیا سرمایہ مہیا ہوا ہے؟ ان کا کیا عام انداز ہے؟ ان کی مشترک اور عامۃ الورود غلطیاں کیا ہیں؟ ان کے وسائل معلومات کس درجہ کے ہیں؟ اغلاط کے مشترک اسباب کیا ہیں؟ تعصب اور سوء ظن کا کہاں تک اثر ہے؟ یہاں ہم ان تصنیفات پر صرف ایک اجمالی گفتگو کرتے ہیں کیونکہ اس حصہ میں بھی ہم کو جا بجا ان تصنیفات سے کام لینا یا ان سے تعرض کرنا پڑتا ہے۔

یورپ ایک مدت تک اسلام کے متعلق مطلق کچھ نہیں جانتا تھا۔ جب اس نے جاننا چاہا تو مدت دراز تک عجب حیرت انگیز مفتریانہ خیالات اور توہمات میں مبتلا رہا۔ ایک یورپین مصنف لکھتا ہے:-

عیسائیت اسلام کی چند ابتدائی صدیوں تک اسلام پر نہ تو نکتہ چینی کر سکی اور نہ سمجھ سکی۔ وہ صرف تھراتی اور حکم بجا لاتی تھی۔ لیکن جب قلب فرانس میں عرب پہلے پہل روکے گئے تو ان قوموں نے جو ان کے سامنے سے بھاگ رہی تھیں، منہ پھیر کر دیکھا جس طرح کہ موشیوں کا گلہ جبکہ اس کا بھگا دینے والا کتا دور نکل جاتا ہے۔^(۱)

یورپ نے مسلمانوں کو جس طرح جانا اس کو فرانس کا مشہور مصنف ہنری دی کاستری جس کی تصنیف کا عربی زبان میں ترجمہ ہو گیا ہے۔ یوں بیان کرتا ہے:-

”وہ تمام قصص اور گیت جو اسلام کے متعلق یورپ میں قرون وسطیٰ میں رائج تھے۔ ہم نہیں سمجھتے کہ مسلمان ان کو سن کر کیا کہیں گے؟ یہ تمام داستانیں اور نظمیں، مسلمانوں کے مذہب کی نادانیت کی وجہ سے بغض و عداوت سے بھری ہوئی ہیں جو غلطیاں اور بدگمانیاں اسلام کے متعلق آج تک قائم ہیں۔ ان کا باعث وہی قدیم معلومات ہیں۔ ہر مسیحی شاعر مسلمانوں کو شرک اور بت پرست سمجھتا تھا اور حسب ترتیب درجات ان کے تین خدا تسلیم کیے جاتے تھے۔ ماہوم یا ماہون یا نانو میڈ (یعنی محاذ) اور اپلین اور تیسرا ٹرگامان ان کا خیال تھا کہ محمد نے اپنے مذہب کی بنیاد دعوائے الوہیت پر قائم کی اور سب سے عجیب تر یہ ہے کہ محمد (وہ محمد جو بت شکن اور دشمن اصنام تھا) لوگوں کو اپنے طلائی بت کی پرستش کی دعوت دیتا تھا۔“

اسپین میں جب عیسائی مسلمانوں پر غالب ہوئے اور ان کو سر قوطہ کی دیواروں تک ہٹا دیا تو مسلمان لوٹ کر آئے اور اپنے بتوں کو انھوں نے توڑ ڈالا اس عہد کا ایک شاعر کہتا ہے ”اپلین مسلمانوں کا دیوتا وہاں ایک غار میں تھا۔ اس پر وہ پل پڑے اور اس کو نہایت سخت ست کہا۔ اور اس کو گالیاں دیں اور اس کے دونوں ہاتھ باندھ کر ایک ستون پر

(۱) محمد اینڈ محمد نزم از با سور تھ متھ صاحب ایم اے ص ۶۳۔

اس کو سولی دی اور اس کو پاؤں سے روند اور لٹھیوں سے مار مار کر اس کے ٹکڑے کر ڈالے اور ماہوم کو (جوان کا دوسرا دیوتا تھا) ایک گڑھے میں ڈال دیا اس کو سورا اور کتوں نے نوچ ڈالا۔ اس سے زیادہ اس سے پہلے کسی دیوتا کی تحقیر نہیں ہوئی۔ اس کے بعد ہی مسلمانوں نے اپنے گناہوں سے توبہ کی اور اپنے دیوتاؤں سے معافی مانگی۔ اور از سر نو تلف شدہ بتوں کو بنایا۔ اسی بنا پر جب شہنشاہ چارلس سرقوسطہ میں داخل ہوا تو اس نے اپنے ہمراہیوں کو حکم دے دیا کہ تمام شہر کا چکر لگائیں وہ مسجدوں میں گھس گئے اور لوہے کے ہتھوڑوں سے ماہومیڈ اور تمام بتوں کو توڑ ڈالا۔“ (۱)

ایک دوسرا شاعر ریچہ خدا سے دعا کرتا ہے ”وہ ماہوم کے بت کے بچاریوں کو شکست نصیب کرے“ اس کے بعد وہ امراء کو جنگ صلیبی کے لیے ان الفاظ میں آمادہ کرتا ہے ”اٹھو اور ماہومیڈ اور ٹرماگان کے بتوں کو اوندھا کر دو اور ان کو آگ میں ڈال دو اور ان کو اپنے خداوند کی نذر کر دو۔“

اس قسم کے خیالات ایک مدت تک قائم رہے (کسی اور حصہ میں ہم اس کو مفصل لکھیں گے)

سترہویں اور اٹھارویں صدی

سترہویں صدی کے سنین وسطی یورپ کے عصر جدید کا مطلع ہے۔ یورپ کی جدوجہد، سعی و کوشش اور حریت و آزادی کا دور اسی عہد سے شروع ہوتا ہے۔ ہمارے مقصد کی جو چیز اس دور میں پیدا ہوئی۔ وہ مستشرقین یورپ کا وجود ہے۔ جن کی کوشش سے نادر الوجود عربی کتابیں ترجمہ اور شائع ہوئیں۔ عربی زبان کے ہزاروں علمی و سیاسی اغراض سے جا بجا ملک میں قائم ہوئے اور اس طرح وہ زمانہ قریب آتا گیا کہ یورپ اسلام کے متعلق خود اسلام کی زبان سے کچھ سن سکا۔

اس دور کی خصوصیت اول یہ ہے کہ سنئے سنائے عامیانہ خیالات کے بجائے کسی قدر تاریخ اسلام و سیرت پیغمبر ﷺ کی بنیاد عربی زبان کی تصانیف پر قائم کی گئی۔ گو موقع بہ موقع معلومات سابقہ کے مصالح کے استعمال سے بھی احتراز نہیں کیا گیا۔

اس دور سے چونکہ یورپ نے مذہبی اشخاص کے شکنجہ سے نجات پائی اور اس کے مذہبی اور سیاسی امور الگ الگ ہو گئے۔ اس بناء پر اسلام کے متعلق مصنفین کی دو جماعتیں الگ ہو گئیں، عوام اور مذہبی اشخاص اور محقق وغیرہ متعصب گروہ اسلام کے متعلق ان دونوں جماعتوں نے جو کوششیں کیں وہ آج ہمارے سامنے ہیں۔

اس عہد میں عربی زبان کی تاریخی تصنیفات کا ترجمہ ہو گیا تھا۔ اس سلسلہ میں سب سے پہلے ارپی نیوس (ARP) مارگولیوس ایڈورڈ پوکاک (POCOKE) اور ہانجر (HATTINER) ذکر کے قابل ہیں لیکن یہ عجیب بات ہے کہ اتفاقاً یا قصداً ان مستشرقین نے ابتداءً جن عربی تاریخوں کا ترجمہ کیا۔ وہ اکثر ان مسیحی مصنفین کی تصنیفات تھیں جو قرون ماضیہ میں اسلامی ممالک کے باشندے تھے یعنی سعید بن بطریق اوٹیکوس المتونی ۹۳۹ء جو اسکندریہ کا پیڑیا رک تھا۔ اور ابن العمید المکین المتونی ۱۲۷۳ء جو سلاطین مصر کا ایک درباری تھا اور ابوالفرج ابن العبری المملطی المتونی ۱۲۸۶ء مصنف تاریخ الدول۔

(۱) کتاب ہنری دی کا ستری بزبان عربی مطبوعہ مصر از صفحہ ۸ تا ۱۰۔

ابن الحمید المکین کی تاریخ طبری اور ذیل طبری کا خلاصہ ہے۔ ارپی نیوس نے جو ہولینڈ کا ایک مستشرق تھا لاطینی ترجمہ کے ساتھ لیڈن سے اس کا ایک نکل اشاعت کیا جو ابتدائے رسالت سے دولت اتا بکیہ تک کے واقعات پر مشتمل ہے۔ المکین کے نام سے اس کتاب کے حوالے یورپ کی ابتدائی اسلامی تصنیفات میں نہایت کثرت سے آتے ہیں۔

اخیر اٹھارویں صدی

یہ وہ زمانہ ہے جب یورپ کی قوت سیاسی اسلامی ممالک میں پھیلنی شروع ہو گئی جس نے ”اورنٹلسٹ“ کی ایک کثیر التعداد جماعت پیدا کر دی۔ جنہوں نے حکومت کے اشارہ سے السنہ مشرقیہ کے مدارس کھولے۔ مشرقی کتب خانوں کی بنیادیں ڈالیں، ایشیاٹک سوسائٹیاں قائم کیں، مشرقی تصنیفات کی طبع و اشاعت کے سامان پیدا کیے۔ اور نیشنل تصنیفات کا ترجمہ شروع کیا۔

سب سے پہلے ہولینڈ نے اپنے مقبوضہ جزائر مشرقی میں ۱۷۷۱ء میں ایک ایشیاٹک سوسائٹی قائم کی۔ اس کی تقلید میں انگریزوں نے بہ مقام کلکتہ ۱۷۸۴ء میں جنرل ایشیاٹک سوسائٹی اور ۱۷۸۸ء میں بنگال ایشیاٹک سوسائٹی کی بنیاد ڈالی۔ اس کے بعد ۱۷۹۵ء میں فرانس نے مشرقی زندہ زبانوں (عربی، فارسی، ترکی) کا دارالعلوم قائم کیا اور آخر کار ان مدارس اور سوسائٹیوں کی تقلید سے تمام ممالک یورپ میں اس قسم کی درس گاہیں اور انجمنیں جاری ہو گئیں۔ عام یورینیورسٹیوں میں عربی زبان کے پروفیسروں اور کتب خانوں کا وجود لازمی سمجھا جانے لگا۔

مسلمانوں کے ہاں عربی زبان میں سیرت و مغازی کی جو کتابیں محفوظ تھیں وہ ایک ایک کر کے باستثنائے چند اٹھارہویں صدی کے اواخر سے لے کر انیسویں صدی کے اختتام تک یورپ میں چھپ گئیں اور ان میں اکثر کا یورپین زبانوں میں ترجمہ ہو گیا۔ سب سے پہلے رسک (REISKE) المتوفی ۱۷۷۴ء نے تاریخ ابوالفداء مع ترجمہ لاطینی و حواشی پانچ جلدوں میں شائع کی۔ ۱۸۰۹ء میں کیپٹن اے مٹھوس (A-N-MATHEWS) نے کلکتہ سے مشکوٰۃ المصابیح کا انگریزی میں ترجمہ شائع کیا۔ ۱۸۵۶ء میں وان کریمر (KREMER) نے کلکتہ میں محمد بن عمرو اقدی کی کتاب المغازی طبع کرائی۔ ۱۸۶۰ء میں ابن ہشام کی مشہور تصنیف سیرۃ الرسول کی کوٹینگن (COTTINGEN) سے اشاعت کی۔ اس کے علاوہ اسی مستشرق نے سمودی کی تاریخ مدینہ اور ابن قتیبہ کی تاریخ معارف طبع کرائی۔ ۱۸۶۳ء میں ڈاکٹر ویل (G-WEIL) نے ابن ہشام کا جرمنی میں ترجمہ کیا۔ ۱۸۷۱ء میں پیرس سے مسعودی کی تاریخ مروج الذهب مع ترجمہ فرانسیسی پروفیسر ڈی مانیارڈ نے شائع کی، والہوسن (WELLHAUSEN) نے ۱۸۸۲ء میں وادی کا جرمن ترجمہ بعنوان ”محمد بہ مدینہ“ برلن سے شائع کیا ۱۸۸۳ء میں لیڈن سے ہاؤسما (HOUTASMA) کے اہتمام سے یعقوبی کی تاریخ دو جلدوں میں چھپی۔ ۱۸۸۹ء سے ۱۸۹۲ء تک چودہ برس کی محنت میں طبری کی مشہور اور نادر الوجود تاریخ بارتھ (J- BARTH) اور نولدکی (NOLDEKE) وغیرہ نے شائع کی اور سب سے آخر میں مشہور جرمن مستشرق پروفیسر سخاؤ (SACHUU) کی خاص کوشش اور دیگر سات مستشرقین کی اعانت سے ابن سعد کی عظیم الشان اور نادر الوجود طبقات جس سے زیادہ مبسوط سیرت نبوی میں کوئی

تصنیف نہیں۔ تقریباً ۱۹۰۰ء سے گذشتہ سال تک ایک ایک جلد کر کے لیڈن سے شائع ہوتی رہی۔

ان اصل تاریخی تصنیفات اور ان کے تراجم کی اشاعت، ممالک اسلامیہ اور یورپ کے تعلقات مذہبی منافرت کی کمی اور آزادانہ تحقیقات کی خواہش، ان تمام چیزوں نے یورپ میں مصنفین تاریخ اسلام اور سوانح نگاران پیغمبر عرب (ﷺ) کا ایک کثیر التعداد گروہ پیدا کر دیا۔

او کس فورڈ کا ایک عالم اس غیر محتم سلسلہ کا ان الفاظ میں اعتراف کرتا ہے:-

”محمد کے سوانح نگاروں کا ایک وسیع سلسلہ ہے جس کا ختم ہونا غیر ممکن ہے لیکن اس میں جگہ پانا قابل فخر چیز ہے۔^(۱) ہم اس موقع پر صرف ان تصنیفات کا مختصر سا نقشہ درج کرتے ہیں جو تخصیص حضرت محمد ﷺ کے حالات میں یا اسلام کے اصول و عقائد پر لکھی گئیں اور جن میں سے اکثر ہمارے دفتر تصنیف میں موجود ہیں۔ یا ہم ان سے متمتع ہو چکے ہیں۔

نمبر	نام مصنف	وطن	نام تصنیف یا مضمون	زمانہ تصنیف
۱	ڈاکٹر جی۔ بی۔ (؟)	انگلستان	سیرت محمد خادع (نعوذ باللہ)	۱۸۱۵ء
۲	ڈاکٹر وائٹ (واعظ آکسفورڈ)	ایضاً	نیمفٹن سر منر اسلام اور پیغمبر اسلام	۱۸۰۰ء
۳	گارڈ فری ہکنس ایم۔ آر۔ اے ایس	ایضاً	اپالوجی	۱۸۲۹ء
۴	ڈاکٹر جے اے مولر	جرمن	اسلامزم	۱۸۳۰ء
۵	گارن ڈی ٹاسی	فرانس	اسلام و قرآن	۱۸۳۱ء ۱۸۴۲ء
۶	اڈورولین	انگلستان	انتخابات القرآن	۱۸۴۳ء
۷	ڈاکٹر ویل	جرمن	ترجمہ و تحشیہ ابن ہشام کتاب محمد پیغمبر	۱۸۲۵/۲۶ء
۸	کارلائل	انگلستان	ہیروز اینڈ ہیرو ورشپ	۱۸۴۶ء
۹	کون ڈی برسیوال	فرانس	تاریخ عرب	۱۸۴۷ء
۱۰	واشنگٹن ارونگ	انگلستان	سیرت محمد	۱۸۴۹ء
۱۱	ڈاکٹر اسپرنگر	جرمن	سیرت محمد	۱۸۵۱ء
۱۲	وان کریمر	جرمن	ترجمہ و تحشیہ واقدی	۱۸۵۶ء
۱۳	مضمون نگار نیشنل ریویو	انگلستان	مضمون ”محمد“	۱۸۵۸ء
۱۴	ڈوزی	ہولینڈ	تاریخ اسلام	۱۸۶۱ء
۱۵	مضمون نگار نیشنل ریویو	انگلستان	بزرگ ترین عرب	ایضاً

(۱) مارگولیتھ محمد۔ دیباچہ ص ۱۔

۱۶	ڈی لین	ایضاً	سیرت محمدؐ	ایضاً
۱۷	میور	ایضاً	سیرت محمدؐ	ایضاً
۱۸	برتھامی سینٹ ہلیر	فرانس	محمدؐ و قرآن	۱۸۶۵ء
۱۹	نولڈ کی	جرمن	مضامین قرآن و اسلام	۱۸۶۹ء
۲۰	دوشیف مضمون نگار کوارٹر لی ریویو	انگلستان	اسلام	ایضاً
۲۱	مضمون نگار برٹش کوارٹر لی ریویو	ایضاً	محمدؐ	۱۸۷۲ء
۲۲	جولیس چارلس	فرانس	تاریخ بانی اسلام	۱۸۷۳ء
۲۳	مضمون نگار کانٹمبریری ریویو	انگلستان	محمدؐ اور اسلام	۱۸۷۵ء
۲۴	باسور تھ اسمتھ	ایضاً	ایضاً	ایضاً
۲۵	سیدیو	فرانس	تاریخ عرب	۱۸۷۷ء
۲۶	ولہوسن	جرمن	تبصرہ برواقدی	۱۸۸۲ء
۲۷	اہل کراہل	جرمن	سیرت محمدؐ	۱۸۸۳ء
۲۸	گولڈزہر	جرمن	مطالعہ اسلام	۱۸۹۰ء
۲۹	ریٹان	فرانس	تاریخ مذاہب	۱۸۹۲ء
۳۰	ایچ گریم	ہولینڈ	سیرت محمدؐ	۱۸۹۳ء
۳۱	ہنری دی کاستری	فرانس	اسلام پر خیالات	۱۸۹۶ء
۳۲	ایف بوہل	ہولینڈ	سیرت محمدؐ	۱۹۰۳ء
۳۳	والسٹن	انگلینڈ	آدھ گھنٹہ محمدؐ کے ساتھ	۱۹۰۵ء
۳۴	مارگولیتھ	ایضاً	محمدؐ	ایضاً
۳۵	کوئل	ایضاً	محمدؐ اور اسلام	ایضاً
۳۶	پرنس کائٹانی	ایٹالیہ	تاریخ کبیر و اسلام و سلاطین اسلام	جاری
۳۷	میجر لیونارڈ	انگلینڈ	اسلام کا روحانی و اخلاقی پایہ	۱۹۰۹ء

مصنفین یورپ تین قسموں میں منقسم کیے جاسکتے ہیں:-

(۱) جو عربی زبان اور اصل مآخذوں سے واقف نہیں، ان لوگوں کا سرمایہ معلومات اوروں کی تصنیفات اور تراجم ہیں۔ ان کا کام صرف یہ ہے کہ اس مشتبہ اور نا کامل مواد کو قیاس اور میلان طبع کے قالب میں ڈھال کر دکھائیں۔ تعجب ہوتا ہے کہ ان میں بعض (مثلاً مگن صاحب) ایسے صائب الرائے اور انصاف پرست ہیں کہ راکھ کے ڈھیر میں بھی سونے کے ذرے نکال سکتے ہیں لیکن قلیل ماہم۔

(۲) عربی زبان اور علم ادب و تاریخ و فلسفہ۔ اسلام کے بہت بڑے ماہر ہیں لیکن مذہبی لٹریچر اور سیرت کے فن سے نا آشنا ہیں۔ ان لوگوں نے سیرت یا مذہب اسلام پر کوئی مستقل تصنیف نہیں لکھی۔ لیکن ضمنی موقعوں پر عربی دانی کے زعم میں اسلام پر یا شارع اسلام (ﷺ) کے متعلق نہایت دلیری سے جو کچھ چاہتے ہیں لکھ جاتے ہیں۔ مثلاً جرمن کا مشہور فاضل ساخو جس نے طبقات ابن سعد شائع کی ہے۔ اس کی وسعت معلومات اور عربی دانی سے کون انکار کر سکتا ہے۔ بیرونی کا کتاب الہند کا دیباچہ اس نے جس تحقیق سے لکھا ہے رشک کے قابل ہے لیکن اسی دیباچہ میں اسلامی امور کے متعلق ایسی باتیں لکھ جاتا ہے جن کو پڑھ کر بھول جانا پڑتا ہے کہ وہ وہی محترم شخص ہے جس کو ابھی ہم نے دیکھا تھا۔ نولدکی (جرمنی) نے قرآن مجید کا خاص مطالعہ کیا ہے لیکن انسائیکلو پیڈیا (جلد ۱۶) میں قرآن پر اس کا جو آرٹیکل ہے جا بجا نہ صرف اس کے تعصب بلکہ اس کی جہالت کے راز پنہاں کی بھی پردہ دری کرتا ہے۔

(۳) وہ مستشرقین جنہوں نے خاص اسلامی اور مذہبی لٹریچر کا کافی مطالعہ کیا ہے مثلاً پامر صاحب یا مارگولس صاحب ان سے ہم بہت کچھ امید کر سکتے، لیکن باوجود عربی دانی، کثرت مطالعہ، تفحص کتب کے ان کا یہ حال ہے کہ۔

دیکھتا سب کچھ ہوں لیکن سو جھٹا کچھ بھی نہیں

مارگولیوس نے مسند امام احمد بن حنبل کی ضخیم جلدوں کا ایک ایک حرف پڑھا ہے اور ہم دعویٰ سے کہہ سکتے ہیں کہ ہمارے زمانہ میں کسی مسلمان کو بھی اس وصف میں اس کی ہمسری کا دعویٰ نہیں ہو سکتا لیکن پروفیسر موصوف نے آنحضرت ﷺ کی سوانح عمری پر جو کتاب لکھی ہے دنیا کی تاریخ اس سے زیادہ کوئی کتاب کذب و افتراء اور تاویل و تعصب کی مثال کے لیے پیش نہیں کر سکتی۔ اس کا اگر کوئی کمال ہے تو یہ ہے کہ سادہ سے سادہ اور معمولی واقعہ کو جس میں برائی کا کوئی پہلو پیدا نہیں ہو سکتا صرف اپنی طباعی کے زور سے بد منظر بنا دیتا ہے۔

ڈاکٹر اسپرنگر جرمنی کے مشہور عربی دان ہیں۔ کئی سال مدرسہ عالیہ کے پرنسپل رہے۔ لکھنؤ میں آ کر شاہی کتب خانہ کی رپورٹ لکھی جو ہماری نظر سے گزری ہے۔ حافظ ابن حجر کی کتاب الاصابہ فی احوال الصحابہ اول اول ان ہی نے تصحیح کر کے کلکتہ میں چھپوائی۔ لیکن جب آنحضرت ﷺ کی سوانح عمری پر ایک مستقل ضخیم کتاب تین جلدوں میں لکھی تو ہم حیرت زدہ ہو کر رہ گئے۔^(۱)

یورپین مصنفین کی غلط کاریوں کی بڑی وجہ تو ان کا مذہبی اور سیاسی تعصب ہے لیکن بعض وجوہ اور بھی ہیں جن کی بنا پر ہم ان کو معذور رکھ سکتے ہیں۔

(۱) سب سے بڑی وجہ یہ ہے کہ ان کا تمام تر سرمایہ استناد صرف سیرت و تاریخ کی کتابیں ہیں مثلاً مغازی و اقدی، سیرت ابن ہشام، سیرت محمد بن اسحاق۔ تاریخ طبری وغیرہ۔ اور یہ ظاہر ہے کہ کوئی غیر مسلم شخص اگر آنحضرت ﷺ کی سوانح عمری مرتب کرنا چاہے گا تو عام قیاس یہی رہبری کرے گا کہ اس کو تصنیفات سیرت کی طرف رجوع کرنا چاہیے لیکن واقعہ یہ ہے کہ سیرت کی تصنیفات میں سے ایک بھی نہیں جو استناد کے لحاظ سے بلند رتبہ ہو۔ چنانچہ اس کی بحث اوپر گزر چکی۔ مصنفین سیرت سے قطع نظر سیرت کی روایتیں زیادہ تر جن لوگوں سے مروی ہیں مثلاً سیف، سری،

(۱) یہ کتاب جرمن زبان میں ہے۔ میں جرمن نہیں جانتا لیکن اس کے اقوال اکثر اور مصنفین نے نقل کیے ہیں اور ہماری نظر سے گزرے ہیں۔

ابن سلمہ ابن شحیح، عموماً ضعیف الروایۃ ہیں۔ اس لیے عام اور معمولی واقعات میں ان کی شہادت کافی ہو سکتی ہے لیکن وہ واقعات جن پر مہتمم بالشان مسائل کی بنیاد قائم ہے ان کے لیے یہ سرمایہ بے کار ہے۔

آنحضرت ﷺ کی سوانح عمری کے یقینی واقعات وہ ہیں جو حدیث کی کتابوں میں بروایات صحیحہ منقول ہیں، یورپین مصنفین اس سرمایہ سے بالکل بے خبر ہیں اور ایک آدھ کوئی ہے (مثلاً مارگولیس) تو اولاً وہ اس فن کا ماہر نہیں اور ہو بھی تو تعصب کی ایک چنگاری سینکڑوں خرمن معلومات کو جلانے کے لیے کافی ہے۔

(۲) دوسری بڑی وجہ یہ ہے کہ یورپ کے اصول تنقیح شہادت اور ہمارے اصول تنقیح میں سخت اختلاف ہے۔ یورپ اس بات کو بالکل نہیں دیکھتا کہ راوی صادق ہے یا کاذب؟ اس کے اخلاق و عادات کیا ہیں حافظہ کیسا ہے؟ اس کے نزدیک یہ تحقیق و تدقیق نہ ممکن ہے نہ ضروری ہے۔ وہ صرف یہ دیکھتا ہے کہ راوی کا بیان بجائے خود قرائن اور واقعات کے تناسب سے مطابقت رکھتا ہے یا نہیں؟ فرض کرو ایک جھوٹے سے جھوٹا راوی ایک واقعہ بیان کرتا ہے جو قرائن موجودہ اور گرد و پیش کے واقعات کے لحاظ سے صحیح معلوم ہوتا ہے۔ بیان بالکل مسلسل ہے اور کہیں سے نہیں اکھڑتا تو یورپ کے مذاق کے موافق واقعہ کی صورت تسلیم کر لی جائے گی۔

بخلاف اس کے مسلمان مؤرخ اور خصوصاً محدثین اس کی پروا نہیں کرتے کہ خود روایت کی کیا حالت ہے۔ بلکہ سب سے پہلے وہ دیکھتے ہیں کہ ”اسمائے رجال“ کے دفتر تحقیقات میں اس شخص کا نام ثقہ لوگوں کی فہرست میں درج ہے یا نہیں؟ اگر نہیں ہے تو ان کے نزدیک اس کا بیان بالکل ناقابل اعتناء ہے۔ بخلاف اس کے اگر ثقہ راوی نے کوئی واقعہ بیان کیا ہو تو قرائن اور قیاسات کے خلاف ہو اور گو بظاہر عقل کے بھی مطابق نہ ہو لیکن اس کی روایت قبول کر لی جائے گی۔

اس اختلاف اصول نے یورپین تصنیفات پر بہت بڑا اثر پیدا کیا ہے۔ مثلاً اہل یورپ واقدی کے بیان پر سب سے زیادہ اعتماد کرتے ہیں جس کی وجہ یہ ہے کہ واقدی کا بیان نہایت مسلسل اور مربوط ہوتا ہے جزئیات کی تمام کڑیاں باہم ملتی چلی جاتی ہیں۔ واقعات میں کہیں خلا نہیں ہوتا۔ جو چیزیں کسی واقعہ کو دلچسپ بنا سکتی ہیں سب موجود ہوتی ہیں۔

لیکن سچ یہ ہے کہ یہی باتیں اصلی راز کی پردہ دری کرتی ہیں جو روایتیں سو برس سے زیادہ زمانہ تک محض زبانوں پر رہیں ان میں اس قدر استقصائے جزئیات ممکن نہیں۔ یہ البتہ ہو سکتا ہے کہ جس طرح تاریخی افسانے لکھے جاتے ہیں چند واقعات کا ذخیرہ سامنے رکھ کر قیاس و قرائن اور معلومات عامہ کے ذریعہ سے ایک سادہ خاکہ کو نقش و نگار سے کامل کر دیا جائے لیکن یہ جرات صرف واقدی کر سکتا ہے۔ محدثین اس سے معذور ہیں۔

تاہم اس سے بھی انکار نہیں ہو سکتا کہ ہر موقع پر محض راوی کا ثقہ ہونا کافی نہیں، ثقات بھی غلطی کر سکتے ہیں۔ اور کرتے ہیں۔ اس لیے ضرورت ہے کہ درایت کے جو اصول محدثین نے قائم کیے ہیں اور جن کو بعض جگہ وہ بھول جاتے ہیں ان کی نہایت سختی کے ساتھ پابندی کی جائے۔

یورپین تصنیفات کے اصول مشترکہ

یورپین مصنفین آنحضرت ﷺ کے اخلاق کے متعلق جو نکتہ چیدیاں کرتے ہیں یا ان کی تصنیفات سے جو نکتہ چیدیاں خود بخود ناظرین کے دل میں پیدا ہوتی ہیں۔ حسب ذیل ہیں۔

(۱) آنحضرت ﷺ کی زندگی مکہ معظمہ تک پیغمبرانہ زندگی ہے لیکن مدینہ جا کر جب زور و قوت حاصل ہوتی ہے تو دفعۃً پیغمبری بادشاہی سے بدل جاتی ہے اور اس کے جولوازم ہیں یعنی لشکر کشی، قتل، انتقام خون ریزی، خود بخود پیدا ہو جاتے ہیں۔

(۲) کثرت از دواج اور میل الی النساء۔

(۳) مذہب کی اشاعت جبر اور زور سے۔

(۴) لونڈی غلام بنانے کی اجازت اور اس پر عمل۔

(۵) دنیا داروں کی سی حکمت عملی اور بہانہ جوئی۔

اس بناء پر ہماری کتاب کے ناظرین کو تمام واقعات میں اس نکتہ پر نظر رکھنی چاہیے کہ یہ اعتراضات تاریخی تحقیقات کے معیار پر بھی ٹھیک اتر سکتے ہیں یا نہیں۔

اصول تصنیف اور ترتیب

ہم نے اس کتاب میں جو اصول اختیار کیے ہیں اب ان کے بتانے کا وقت آ گیا ہے۔

(۱) سب سے پہلے یہ کہ سیرت کے واقعات کے متعلق جو کچھ قرآن مجید میں مذکور ہے ان کو سب پر مقدم رکھا ہے۔ یہ قطعاً ثابت ہے کہ بہت سے واقعات کے متعلق خود قرآن مجید میں ایسی تصریحات یا اشارے موجود ہیں جن سے اختلافی مباحث کا فیصلہ ہو جاتا ہے لیکن لوگوں نے آیات قرآنی پر اچھی طرح نظر نہیں ڈالی۔ اس لیے وہ مباحث غیر منفصل رہ گئے۔

(۲) قرآن مجید کے بعد حدیث کا درجہ ہے احادیث صحیحہ کے سامنے سیرت کی روایتیں نظر انداز کر دی ہیں جو واقعات بخاری و مسلم وغیرہ میں مذکور ہیں ان کے مقابلہ میں سیرت یا تاریخ کی روایت کی کوئی ضرورت نہیں ارباب سیر کو ایک بڑی غلطی یہ ہوئی کہ وہ واقعات کو کتب حدیث میں ان موقعوں میں ڈھونڈتے ہیں جہاں عنوان اور مضمون کے لحاظ سے اس کو درج ہونا چاہیے اور جب ان کو ان موقعوں پر کوئی روایت نہیں ملتی تو وہ کم درجہ کی روایتوں کو لے لیتے ہیں لیکن کتب حدیث میں ہر قسم کے نہایت تفصیلی واقعات ضمنی موقعوں پر روایت میں آ جاتے ہیں اس لیے اگر عام استقراء اور تفحص سے کام لیا جائے تو تمام اہم واقعات میں خود صحاح ستہ کی روایتیں مل جاتی ہیں۔ ہماری اس کتاب کی بڑی خصوصیت یہی ہے کہ اکثر تفصیلی واقعات ہم نے حدیث ہی کی کتابوں سے ڈھونڈ کر مہیا کیے جو اہل سیر کی نظر سے بالکل اوجھل رہ گئے تھے۔

(۳) روزمرہ اور عام واقعات میں ابن سعد ابن ہشام اور طبری کی عام روایتیں کافی خیال کی ہیں لیکن جو واقعات کچھ بھی اہمیت رکھتے ہیں ان کے متعلق تنقید اور تحقیق سے کام لیا ہے اور تا امکان کدو کاوش کی ہے۔ اس خاص

ضرورت کے لیے ہم نے پہلا کام یہ کیا ہے کہ ابن ہشام ابن سعد اور طبری کے تمام رواۃ کے نام الگ انتخاب کر لیے جن کی تعداد سینکڑوں سے متجاوز ہے۔ پھر اسماء الرجال کی کتابوں سے ان کی جرح و تعدیل کا نقشہ تیار کیا تاکہ جس سلسلہ روایت کی تحقیق مقصود ہو بہ آسانی ہو جائے۔

(۴) جن فروگزاشتوں کی تفصیل اوپر گزر چکی ہے جہاں تک ممکن تھا ان کی اصلاح اور تلافی کی ہے۔

کتاب کے حصے

اس کتاب کے پانچ حصے ہیں۔^(۱)

پہلے حصہ میں عرب کے مختصر حالات، کعبہ کی تاریخ اور آنحضرت ﷺ کی ولادت سے لے کر وفات تک عام حالات اور واقعات و غزوات ہیں۔ اسی حصہ کے دوسرے باب میں آنحضرت ﷺ کے ذاتی اخلاق و عادات کی تفصیل ہے، آل و اولاد اور ازواج مطہرات کے حالات بھی اسی باب میں ہیں۔

دوسرا حصہ منصب نبوت سے متعلق ہے۔ نبوت کا فرض، تعلیم عقائد و امر و نواہی، اصلاح اعمال اور اخلاق ہے۔ اس بنا پر منصب نبوت کے کاموں کی تفصیل اس حصہ میں کی گئی ہے۔ اس حصہ میں فرائض خمسہ اور تمام اوامر و نواہی کی ابتدا اور تدریجی تغیرات کی مفصل تاریخ اور ان کے مصالح اور دیگر مذاہب سے ان کا مقابلہ و موازنہ ہے۔ اسی حصہ میں نہایت تفصیل سے بتایا گیا ہے کہ عرب کے عقائد اور اخلاق و عادات پہلے کیا تھے اور ان میں کیا کیا اصلاحیں عمل میں آئیں۔ نیز یہ کہ تمام عالم کی اصلاح کے لیے اسلام نے کیا قانون مرتب کیا۔ اور کیونکر وہ تمام عالم کے لیے اور ہر زمانہ کے لیے کافی ہو سکتا ہے۔

تیسرے حصہ میں قرآن مجید کی تاریخ و جوہر و اعجاز اور حقائق و اسرار سے بحث ہے۔

چوتھے حصہ میں معجزات کی تفصیل ہے۔ قدیم سیرت کی کتابوں میں معجزات کا الگ الگ باب باندھتے ہیں لیکن آج کل تو اس کو بالکل مستقل حیثیت سے لکھنے کی ضرورت ہے۔ کیونکہ معجزات کے ساتھ اصل معجزہ کی حقیقت اور امکان سے بحث کرنے کی ضرورت بھی پیش آگئی۔ البتہ جن معجزات کی تاریخ اور سنہ متعین ہے۔ مثلاً معراج یا تکشیر طعام وغیرہ ان کو اس سنہ کے واقعات میں لکھ دیا ہے۔

پانچواں حصہ خاص یورپین تصنیفات کے متعلق ہے یعنی یورپ نے آنحضرت ﷺ اور مذہب اسلام کے متعلق کیا لکھا ہے؟ ان کا سرمایہ معلومات کیا ہے؟ تاریخی واقعات میں وہ کیونکر غلطیاں کرتے ہیں مسائل اسلام کے سمجھنے میں ان سے کیا کیا غلطیاں ہوئیں؟ آنحضرت ﷺ کے اخلاق و عادات یا مسائل اسلام پر جو نکتہ چیدیاں کی ہیں ان کے جوابات۔

یہ ضرور نہیں کہ یہ حصے اسی ترتیب سے شائع ہوں بلکہ جس حصہ کی تیاری کے سامان فراہم ہو جائیں گے اور مرتب ہو جائے گا وہ شائع کر دیا جائے گا۔

(۱) اب یہ کتاب سات حصوں میں مرتب ہوگئی ہے اور ترتیب بھی بدل گئی ہے۔

اسناد اور حوالے

تاریخ اور روایت میں حوالہ اور استناد سب سے مقدم چیز ہے اس لیے اس کے متعلق چند ضروری امور بیان کر دیئے ضرور ہیں۔

(۱) صرف انہی کتابوں کا حوالہ دیا ہے جو خود میری نظر سے گزری ہیں۔

(۲) جو واقعات کسی قدر اہم ہیں ان کے متعلق صرف صحیح حدیثوں یا مستند تاریخی روایتوں کا حوالہ دیا ہے لیکن عام واقعات یا غزوات کے متعلق جزئیات کی تفصیل میں محدثانہ کدو کاوش نہیں کی ہے۔

(۳) مطبوعہ کتابوں کے حوالہ میں مطبع کا نام بتا دیا گیا ہے۔ قلمی کتابوں کے متعلق تصانیف سیرت کی فہرست جو اوپر گزر چکی ہے اس میں بتا دیا ہے کہ ہمارے استعمال میں کون سا نسخہ تھا۔

و ما توفیقی الا باللہ علیہ توکلت و الیہ انیب



عرب

وجہ تسمیہ

عرب کی وجہ تسمیہ کے متعلق مختلف رائیں ہیں۔ اہل لغت کہتے ہیں کہ عرب اور اعراب کے معنی فصاحت اور زبان آوری کے ہیں اور چونکہ اہل عرب اپنی زبان آوری کے سامنے تمام دنیا کو ہیچ سمجھتے تھے۔ اس لیے انہوں نے اپنے آپ کو ”عرب“ اور دنیا کی اور تمام قوموں کو عجم (ژولیدہ بیان) کہہ کر پکارا۔

بعض کی رائے ہے کہ عرب اصل میں عربۃ تھا۔ قدیم اشعار میں عرب کی بجائے عربۃ آیا ہے۔

ورجت باحة العربات رجاً

ترترق فی منا کبھا الدماء

و عربۃ ارض جد فی الشر اهلها

کما جد فی شرب النقاح ظماء

و عربۃ ارض ما یحل حرامها

من الناس الا اللوزعی الحلاحل

عربۃ کے معنی سامی زبانوں میں دشت اور صحرا کے ہیں اور چونکہ عرب کا بڑا حصہ دشت و صحرا ہے اس لیے تمام ملک کو عرب کہنے لگے۔

جغرافیہ

عرب کے حدود اور بعہ یہ ہیں:-

مغرب:- بحیرہ قلزم۔

مشرق:- خلیج فارس اور بحر عمان۔

جنوب:- بحر ہند۔

شمال:- شمال کی حدود بہت مختلف فیہ ہیں۔ بعض مملکت حلب اور فرات تک اس کی حدود کو وسعت دیتے ہیں۔ سینا کا جزیرہ نما جس کا نام التیہ ہے۔ اکثر مصنفین عرب و یورپ اس کو مصر میں شمار کرتے ہیں۔ لیکن جیا لوجی کی رو سے وہ عرب سے متعلق ہے۔

عرب کی پیمائش باقاعدہ اب تک نہیں ہوئی۔ تاہم اس قدر یقینی ہے کہ وہ جرمن اور فرانس سے چوگنا زیادہ وسیع ہے۔ طول تقریباً پندرہ سو میل عرض چھ سو میل اور مجموعی رقبہ بارہ لاکھ مربع میل ہے۔

ملک کا بڑا حصہ ریگستان ہے پہاڑوں کا جال تمام ملک میں پھیلا ہوا ہے سب سے بڑا طویل السلسلہ پہاڑ جبل السراۃ ہے جو جنوب میں یمن سے شروع ہو کر شمال میں شام تک چلا گیا ہے۔ اس کی سب سے اونچی چوٹی آٹھ

ہزار فٹ بلند ہے۔ بعض حصے زرخیز اور شاداب بھی ہیں۔

چاندی اور سونے کی کانیں کثرت سے ہیں۔ علامہ ہمدانی نے ”صفة جزيرة العرب“ میں ایک ایک کان کا نشان دیا ہے۔ قریش جو تجارت کیا کرتے تھے مؤرخین نے لکھا ہے زیادہ تر ان کا مال تجارت چاندی ہوتی تھی۔ برٹن صاحب نے مدین کی طلائی معادن پر خاص ایک کتاب لکھی ہے۔^(۱)

قدیم تاریخ کے ماخذ

اسلام سے قبل عرب کی تاریخ کے ماخذ حسب ذیل ہیں:-

(۱) زمانہ جاہلیتہ کی بعض تصنیفات جو سلاطین حیرۃ کے کتب خانہ میں محفوظ تھیں اور جو ابن ہشام کو ہاتھ

آئیں۔ اور جن کا ذکر علامہ موصوف نے کتاب التیجان میں کیا ہے۔

(۲) زبانی روایتیں جو قدیم سے چلی آتی تھیں عرب کا حافظہ نہایت قوی تھا یہاں تک کہ آج اشعار جاہلیت کا

جو وسیع ذخیرہ موجود ہے اسلام کے زمانہ تک زبانی ہی روایت ہوتا چلا آتا تھا اس بنا پر عرب کی قدیم تاریخ

کا کافی سرمایہ محفوظ تھا۔ عرب کی جو قومیں معدوم ہو چکیں مثلاً طسم جدیس عاد ثمود ان کے متعلق بھی اس

قدیم تاریخ روایتیں محفوظ تھیں کہ ان کے ذریعہ سے مؤرخین اسلام عرب کی تاریخ قدیم پر معتد بہ تصنیفات

مرتب کر سکے۔ مثلاً ہشام کلبی نے طسم جدیس تابعہ یمن اور دیگر سلاطین عرب پر متعدد کتابیں لکھیں جن کا

ذکر ابن الندیم نے فہرست ص ۹۶ میں کیا ہے۔

(۳) اشعار جاہلیت جن میں سے اکثر سلاطین اور اقوام اور عمارات عرب کا ذکر ہے یہ اشعار صفة جزيرة العرب

اور معجم البلدان میں کثرت سے موجود ہیں۔ انہی قدیم ماخذوں سے علامہ ہمدانی نے اپنی کتاب

”الکلیل“^(۲) مرتب کی ہے جس کا آٹھواں باب خاص سلاطین حمیر کے آثارات قدیمہ اور حمیری کتبات

پر مشتمل ہے۔

(۴) یورپ کی قدیم تصنیفات مثلاً مصنفین یونان نے تھیوفراسٹس (جو حضرت عیسیٰ علیہ السلام سے چار سو برس

قبل تھا) سے لے کر بطلیموس تک بہت سے قبائل عرب کے نام لکھے ہیں اور ان کی آبادیوں کے نام بھی

بتائے ہیں رومن مؤرخ پلینی نے بھی عرب کے متعلق لکھا ہے گو نہایت مختصر ہے۔

(۵) عرب کی قدیم ویران شدہ عمارتوں کے کتبات جو قدماے اسلام نے دریافت کیے تھے اور جو آج کل

یورپ نے نہایت کثرت سے مہیا کیے ہیں۔

عرب کے اقوام و قبائل

مؤرخین عرب^(۳) نے اقوام و قبائل عرب کو تین حصوں میں منقسم کیا ہے۔

(۱) Goldmine so Fmedion

(۲) اس کتاب کا ذکر نہایت تفصیل کے ساتھ طبقات الامم (مطبوعہ بیروت) میں ہے۔

(۳) یہاں سے ”عرب کی قدیم حکومتیں“ تک زیادت ہے۔ ”س“

عرب باندہ: یعنی عرب کے قدیم ترین قبائل جو اسلام سے بہت پہلے فنا ہو چکے تھے۔
عرب عاربہ: بنو قحطان جو عرب باندہ کے بعد عرب کے اصلی باشندے تھے اور جن کا اصل مسکن ملک یمن تھا۔
عرب مستعربہ: بنو اسماعیل یعنی حضرت اسماعیلؑ کی اولاد جو حجاز میں آباد تھی۔

ظہور اسلام کے وقت بنو قحطان اور بنو اسماعیل جن کو عدنانی قبائل بھی کہتے ہیں ملک کے اصلی باشندے تھے اور ان کے علاوہ خال خال یہودیوں کی آبادی تھی۔ اس بنا پر درحقیقت ملک عرب اس وقت تین مختلف عناصر سے مرکب تھا۔ ہر عنصر کا قوام بے شمار قبائل و فروع سے تھا جو یمن سے شام تک ہر قطعہ زمین میں پھیلے ہوئے تھے ان کی پھر مختلف چھوٹی چھوٹی شاخیں تھیں۔ چونکہ اس کتاب میں اکثر ان کے نام آئیں گے اس بنا پر ان کا ایک مختصر خاکہ درج ذیل ہے:-

بنو قحطان

اس خاندان کی تین بڑی شاخیں ہیں:-

(۱) قضاہ (۲) کہلان (۳) ازد۔ حمیر بھی اسی کی شاخ ہے جو یمن کے فرمانروا تھے۔ لیکن واقعات کو ان سے کوئی تعلق نہیں۔

(۱) قبائل قضاہ:

عام علمائے انساب قضاہ کو بنو قحطان میں داخل کرتے ہیں اور ہم بھی یہاں ان کی پیروی کرتے ہیں۔ ورنہ از روئے تحقیق وہ بنو اسماعیل ہیں بہر حال ان کی حسب ذیل شاخیں ہیں:- بنو کلب، بنو تنوخ، بنو جرم، بنو جہینہ، بنو نہد، بنو عذرہ، بنو اسلم، بنو سلیم، بنو ججم، تغلب، نمر، اسد، تیم، اللات، کلب۔

(۲) کہلان:

بجیلہ، خثعم، ہمدان، کندہ، مذجج، طے، نخم، جذام، عاملہ۔

(۳) ازد:

انصار اسی کی شاخ تھے۔

اوس، خزرج، خزاعہ، غسان، دوس۔

مشہور عدنانی قبائل جن کا آخری مقسم مضر ہے حسب ذیل ہیں:-

قبائل مضر اولاً بنی خندف اور بنو قیس دو خاندانوں پر منقسم ہیں۔

(۱) خندف:

ہذیل، کنانہ، اسد، صہبہ، مزینہ، رباب، تیم، ہون۔

ان میں سے ہر ایک کے متعدد فروع ہیں۔

اصول	فروع
کنانہ	قریش، دول
ہون	قارہ
رباب	عدی، تیم، عکل، ثور
تیم	مقاس، قریح، بہدلہ، یربوع، ریاہ، ثعلبہ، کلیب

(۲) قیس

عدوان، غطفان، اعصر، سلیم، ہوازن
ان میں سے بعض کے فروع یہ ہیں :-

اصول	فروع
غطفان	عبس، ذبیان، فزارہ، مرہ
اعصر	غنی، بابلہ -
ہوازن	سعد، نصر، حیشم، ثقیف، سلول، بنو عامر (عامر کی شاخیں بنو ہلال، بنو نمیر، بنو کعب ہیں)

یہود:

بنو قینقاع، بنو نضیر، بنو قریظہ -

بنو قحطان و آل اسماعیلؑ نے اسلام سے پہلے متعدد حکومتیں قائم کی تھیں جن کے جستہ جستہ واقعات کہیں ملتے ہیں -

عرب کی قدیم حکومتیں

کتبوں اور دیگر مورخین کی تصریحوں سے جو کچھ ثابت ہوتا ہے یہ ہے کہ اسلام سے پہلے عرب میں پانچ متمدن سلطنتیں گزریں -

(۱) معینی :- معین یمن میں ایک مقام کا نام ہے جو کسی زمانہ میں سلطنت کا پایہ تخت تھا -

(۲) سبائی :- یعنی قوم سبا -

(۳) حضرموتی :- حضرموت یمن کا مشہور مقام ہے -

(۴) قتبان :- قتبان عدن میں ایک مقام ہے جو آج کل گنام ہے -

(۵) نابتی :- حضرت اسماعیلؑ کے ایک بیٹے کا نام ثابت تھا - یہ سلسلہ انہی کی طرف منسوب ہے -

معینی سلطنت جنوبی عربستان میں تھی اس کے صدر مقامات قرن اور معین تھے کتبوں سے تقریباً پچیس حکمرانوں کا پتہ چلتا ہے - محققین یورپ میں اختلاف ہے کہ معینی اور سبائی حکومتیں ہم زمان تھیں یا متقدم و متاخر - گلاز کا خیال ہے کہ

معنی حکومت بہت متقدم ہے اور حضرت عیسیٰ سے پندرہ سو برس قبل موجود تھی لیکن مولر کا بیان ہے کہ کوئی معنی کتبہ آٹھ سو برس قبل مسیح سے پہلے کا نہیں ملتا۔ اس بنا پر سبائی اور معینی دونوں ہم عصر ہیں۔

سبائی دور جیسا کہ کتبوں سے ثابت ہوتا ہے، حضرت عیسیٰ سے سات سو برس قبل ہے۔ اس سلطنت کا پایہ تخت مآرب تھا، اس زمانہ کے سنگی کتبے بکثرت موجود ہیں۔ حضرت عیسیٰ سے ایک سو پندرہ برس قبل تک اس حکومت کا پتہ چلتا ہے۔ اس دور کے بعد حمیر کا زمانہ ہے۔ حمیر نے مآرب پر قبضہ کر کے اس کو پایہ تخت بنالیا۔

قریباً ۱۱۵ قبل مسیح میں حمیر نے سبائی حکومت پر قبضہ کر لیا۔ کتبوں سے ثابت ہوتا ہے کہ حمیر میں چھبیس فرمانروا گزرے۔ حمیر کے بعض کتبوں میں سنہ و سال بھی کندہ ہے ان کے عہد حکومت میں رومی سلطنت نے عرب میں مداخلت کرنے کی کوشش کی تھی، لیکن یہ کوشش پہلی بھی تھی اور آخری بھی، اے لیس گالس، جس نے حضرت عیسیٰ سے ۱۸ برس قبل عرب پر چڑھائی کی تھی، بالکل ناکامیاب رہا، اس کے رہبر دغا بازی سے اس کو صحرا میں لے گئے اور ریگستان میں پہنچ کر اس کا سارا لشکر تباہ ہو گیا۔^(۱)

حمیر نے یہودی مذہب قبول کر لیا تھا۔ اسی زمانہ کے قریب حبشیوں نے عرب کے جنوب میں حکومت قائم کرنا شروع کی اور ایک زمانہ میں حمیریوں کو شکست دے کر اپنی مستقل حکومت قائم کر لی۔ اس عہد کا ایک کتبہ جو آج کل ہاتھ آیا ہے اس پر یہ الفاظ ہیں:-

”رحمان، مسیح اور روح القدس کی قدرت و فضل و رحمت سے اس یادگاری پتھر پر ابرہہ نے کتبہ لکھا جو

کہ بادشاہ حبش اراحمیس ذی ان کا نائب الحکومت ہے۔“

سبا اور حمیر کی عظمت اور اقتدار اور وسعت فتوحات کی روایتیں عرب میں اس قدر متواتر ہیں کہ ان کے قدر مشترک سے انکار نہیں کیا جاسکتا۔ اشعار میں بھی کثرت سے دافعات مذکور ہیں۔ عربوں کے خیال کے موافق سلاطین حمیر نے ایران کے انتہائی مقامات فتح کر لیے تھے۔ ذوالقرنین جس کو عوام سکندر کہتے ہیں۔ اہل عرب کے نزدیک اسی حمیری خاندان کا فرمانروا تھا۔ شاہنامہ میں مذکور ہے کہ کیا کاؤس کو شاہ ہامادران نے گرفتار کر لیا تھا۔ علامہ ثعلبی نے تاریخ ایران میں (جواب یورپ میں چھپ کر شائع ہو گئی ہے) لکھا ہے کہ ہامادران حمیر کا بادشاہ تھا۔ اور ہامادران دراصل وہی عربی حمیر ہے۔ علامہ موصوف نے یہ بھی لکھا ہے کہ سودا یہ جو کیا کاؤس کی زوجہ تھی اور فردوسی کے بیان کے موافق سیاوش پر عاشق ہو گئی تھی اسی حمیری بادشاہ کی بیٹی تھی۔ اس کا اصلی نام سعدی تھا۔ ایرانیوں نے اپنے تلفظ میں اس کو سودا یہ کر لیا تھا۔

یورپ کی تحقیقات حال سے بھی سبا اور حمیر کے اعلیٰ درجہ کے تمدن کا ثبوت ملتا ہے۔ پروفیسر نولد کی جرمنی کا مشہور مستشرق لکھتا ہے:-

”ولادت مسیح سے ہزار سال قبل جنوبی و غربی عرب یعنی یمن جو حمیر اور سبا کا ملک تھا اور جو اپنی بارش

(۱) یہ تمام تفصیل انسائیکلو پیڈیا کے اس آرٹیکل سے ماخوذ ہے جو جی ڈبلو تھیا چر صاحب نے عرب پر لکھا ہے نیز لڑیری ہسٹری آف دی عربس مولفہ رینالڈ نکلسن پروفیسر کیمبرج ص ۶۲۴۔

کیونکہ اصول ارتقاء کی رو سے کوئی قوم محض وحشت کی حالت سے دفعۃً اعلیٰ درجہ کی تہذیب و تمدن تک نہیں پہنچ سکتی۔ یہ ایک قیاسی استدلال ہے۔ تاریخ سے بھی اس قدر ضرور ثابت ہوتا ہے کہ عرب کے بعض حصے مثلاً یمن کسی زمانہ میں انتہا درجہ کی ترقی تک پہنچ چکے تھے۔ یورپ کے محققین آثار قدیمہ جنہوں نے یمن کے آثار قدیمہ کی تحقیقات کی ہے اور پرانے کتبوں کو پڑھا ہے۔ وہ یمن کی قدیم تہذیب و تمدن کا اعتراف کرتے ہیں۔

صنعا اور قلیس کے ذکر میں یا قوت حموی نے معجم میں قدیم آثار عجیبہ کا تذکرہ کیا ہے اور گو اس میں بہت کچھ مبالغہ بھی ہے تاہم اصلیت کا حصہ بھی کچھ کم نہیں۔

اسی طرح عرب کے وہ مقامات جو ایران اور شام سے متصل تھے۔ مثلاً حیرہ جو آل نعمان کا پایہ تخت تھا۔ اور حوران جو خاندان غسان کا صدر مقام تھا۔ تہذیب و تمدن سے خالی نہ تھے۔

مورخین عرب کا دعویٰ ہے کہ یمن نے ایک زمانہ میں اس حد تک ترقی کی تھی کہ وہاں کے سلاطین نے تمام ایران فتح کر لیا تھا۔ چنانچہ سمرقند کی وجہ تسمیہ یہ بتاتے ہیں کہ یمن کا ایک بادشاہ جس کا نام شمر تھا اس نے سمرقند کو کھدوا کر برباد کر دیا تھا۔ اس بنا پر ایرانی اس مقدس کو شمر کند کہنے لگے۔ پھر معرب ہو کر سمرقند ہو گیا۔

عظیم الشان قلعوں اور عمارتوں کے آثار جو اب بھی کچھ کچھ باقی ہیں۔ اس بات کی قطعی شہادت ہیں کہ اس ملک میں کبھی اعلیٰ درجہ کا تمدن موجود تھا۔ علامہ ہمدانی نے اکیلل میں تمام آثار قدیمہ کا ذکر کیا ہے۔ چنانچہ صفۃ جزیرۃ العرب میں^(۱) لکھتے ہیں۔

المشہور من محافظ الیمن و قصورها
القديمة التي ذکر تھا العرب فی الشعر و
المثل كثيرة الذی فیها من الشعر
باب واسع وقد جمع ذلک کله الکتاب
الثامن من الاکلیل.

اس کے بعد مصنف نے لکھا ہے کہ میں اس موقع پر صرف ان کے نام گنا دیتا ہوں اور وہ یہ ہیں:-
غمدان، تلغم، ناعط، صروح، حسین، ظفار، ہکر، ضمہر، شبام، غیمان، بیون، ریام، براش، معین، روٹان، اریاب، ہند،
ہندہ، عمران، بخیر۔

ان میں سے غمدان اور ناعط کا حال معجم البلدان میں تفصیل سے مذکور ہے اور اس کی عظمت و رفعت کے متعلق ایسی باتیں نقل کی ہیں جن پر ایشیائی مبالغہ کا دھوکہ ہوتا ہے۔ حسین کی نسبت لکھا ہے کہ ستر برس میں تعمیر ہوا۔ شبام کے حال میں لکھا ہے:-

لهم فیها حصون عجيبة هائلة۔
”ان میں ان کے متعدد ہیبت انگیز قلعے ہیں۔“

قلعہ ناعط وہب بن مدبہ کے زمانہ تک موجود تھا اس کے ایک کتبہ کو محدث موصوف نے پڑھا تو معلوم ہوا کہ

سولہ سو برس کی تعمیر ہے۔ آج کل یورپ کے محققین نے ان مقامات میں جا کر جو تحقیقات کی ہے اس سے بھی حیرت انگیز تمدن کی تصدیق ہوتی ہے۔ تھیاچر صاحب اپنے آرٹیکل میں لکھتے ہیں۔^(۱)

”جنوبی عربستان میں جہاں حضرت عیسیٰ علیہ السلام سے صدیوں پہلے ایک ترقی یافتہ تمدن موجود تھا۔ قلعوں اور شہر پناہوں کے آثار اب تک موجود ہیں اور ان کا ذکر متعدد سیاحوں نے کیا ہے۔۔۔۔۔ یمن اور حضر موت میں یہ آثار کثرت سے ہیں اور اکثر پر اب تک کتبے موجود ہیں۔ صنعاء کے قریب ایک قلعہ تھا جس کو قزوینی نے آثار البلاد میں دنیا کے عجائب مفت گانہ میں سے ایک قرار دیا ہے (دیگر قلعوں کے لیے دیکھو جنرل اور ٹیل سوسائٹی جلد ۱۰ ص ۲۰ سے آگے) مآرب جو قدیم سبائی دارالسلطنت تھا۔ اس کے آثار قدیمہ کو ارنو ہالیو نے اور گلاڈر نے دیکھا ہے۔

مآرب کے مشہور آثار میں سے ایک بڑی خندق کے آثار باقی ہیں۔ ان کو دیکھ کر عدن کے دوبارہ تعمیر شدہ حوض یاد آتے ہیں ان کی اہمیت اس وقت ظاہر ہوئی جب گلاڈر نے وہ دو طویل الذیل کتبے شائع کیے جن میں ان کے عیسوی قرن پنجم و ششم میں دوبارہ تعمیر کا ذکر ہے یمن میں بہ مقام حران ایک اور خندق ہے جس کا طول تقریباً چار سو پچاس فٹ ہے۔

لیکن عرب کے اصلی اور اندرونی مقامات میں تہذیب و تمدن کی یہ حالت نہ تھی۔ عربی زبان نہایت وسیع ہے۔ باوجود اس کے جن چیزوں کو تمدن اور اسباب معاشرت سے تعلق ہے ان کے لیے خاص عربی زبان میں الفاظ نہیں ملتے۔ بلکہ ایران یا روم سے مستعار آئے ہیں۔ سکے کے لیے ایک لفظ بھی موجود نہیں۔ درہم اور دینار دونوں غیر زبان کے الفاظ ہیں۔ درہم یونانی لفظ درخم ہے اور یہ وہی لفظ ہے جو انگریزی میں ڈرام ہو گیا۔ چراغ معمولی چیز ہے۔ تاہم اس کے لیے عربی میں کوئی لفظ نہ تھا چراغ کو لے کر سراج کر لیا۔ پھر ایک مصنوعی لفظ بنایا مصباح یعنی ایک اکہ ہے جس سے صبح بنائی جاتی ہے۔ کوزہ کے لیے کوئی لفظ نہیں۔ کوزہ کو کوز کر لیا ہے۔ لوٹے کو ابریق کہتے ہیں جو آب ریز کا معرب ہے۔ تشت فارسی لفظ تھا اسی کو عربی میں طست کر لیا ہے۔ پیالہ کو کاس کہتے ہیں وہی کاسہ فارسی لفظ ہے کرتہ کو عربی میں قرطع کہتے ہیں۔ یہ بھی فارسی ہے پانچامہ کو سروال کہتے ہیں جو شلوار کی بگڑی ہوئی صورت ہے۔

جب ایسی چھوٹی چھوٹی چیزوں کے لیے لفظ نہ تھے تو تمدن کے بڑے بڑے سامان کے لیے کہاں سے لفظ آتے۔ اس سے ثابت ہوتا ہے کہ عرب نے کسی زمانہ میں جو ترقی کی تھی آس پاس کے ممالک کی تہذیب و تمدن سے متاثر ہو کر کی تھی اس لیے جو مقامات ان ممالک سے دور تھے اسی اصلی حالت پر رہ گئے۔

احادیث صحیحہ سے ثابت ہوتا ہے کہ آنحضرت ﷺ کے زمانہ تک عیش و نعمت کے سامان بہت کم تھے۔ مسئلہ حجاب کے شان نزول میں بخاری وغیرہ میں مذکور ہے کہ اس زمانہ تک گھروں میں جائے^(۱) ضرور نہ تھی۔ مستورات رفع حاجت کے لیے باہر جایا کرتی تھیں۔ ترمذی باب الفقر میں ہے کہ اس وقت تک چھلنیاں نہ تھیں۔ بھوسے کو

(۱) دیکھو انسائیکلو پیڈیا مضمون ”عرب“

(۲) بیت الخلاء لیرین۔

پھونک کر اڑاتے تھے جو رہ جاتا تھا وہی آٹا ہوتا تھا۔ بخاری کی ایک حدیث سے ثابت ہوتا ہے کہ راتوں کو گھروں میں چراغ نہیں جلتے تھے۔ ابو داؤد میں ایک صحابیؓ کی روایت ہے کہ میں آنحضرت ﷺ کی صحبت میں تھا لیکن میں نے آپؐ سے حشرات^(۱) الارض کا حرام ہونا نہیں سنا^(۲)۔ اگرچہ اس حدیث کی شرح میں محدثین لکھتے ہیں کہ ایک راوی کے نہ سننے سے یہ لازم نہیں آتا کہ واقع میں آنحضرت ﷺ نے حشرات الارض کی حرمت نہیں بیان کی لیکن اس سے یہ ضرور ثابت ہوتا ہے کہ اسلام سے پہلے عرب حشرات الارض کھاتے تھے تاریخ اور ادب میں بتصریح موجود ہے کہ عرب کنگھجور، گوئے، گرگٹ، سہی اور جانوروں کا چمڑا کھاتے تھے۔

عرب کے مذاہب

عرب میں اسلام سے پہلے مختلف مذاہب تھے۔ بعضوں کا خیال تھا کہ جو کچھ ہے زمانہ یا فطرت (قانون قدرت) ہے۔ خدا کوئی چیز نہیں ان ہی لوگوں کی نسبت قرآن مجید میں ہے:-
 وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيٰی
 وَمَا يُهْلِكُنَا إِلَّا الدَّهْرُ (جاثیہ: ۳)
 ہے۔ ہم مرتے اور جیتے ہیں اور ہم کو مارتا ہے تو زمانہ مارتا ہے۔“

بعض خدا کے قائل تھے لیکن قیامت اور جزا و سزا کے منکر تھے۔ ان کے مقابلہ میں قرآن مجید نے قیامت کے ثبوت پر اس طرح استدلال کیا ہے:-
 قُلْ يُحْيِيهَا الَّذِي أَنْشَأَهَا أَوَّلَ مَرَّةٍ (یسین: ۵)
 ”کہہ دو کہ (ہڈیوں کو) وہی دوبارہ زندہ کرے گا جس نے پہلی دفعہ پیدا کیا تھا۔“

بعض خدا اور جزا و سزا کے بھی قائل تھے لیکن نبوت کے منکر تھے۔ ان کا ذکر اس آیت میں ہے:-
 وَقَالُوا مَا لِهَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ (الفرقان: ۱)
 ”اور کہتے ہیں کہ یہ کیسا رسول ہے کہ کھاتا پیتا ہے اور بازار میں چلتا پھرتا ہے۔“
 قَالُوا آتَبَعْتُ اللَّهَ بَشَرًا رَسُولًا (بنی اسرائیل: ۱۱)
 ”کہتے ہیں کہ خدا نے کیا آدمی کو پیغمبر بنا کر بھیجا ہے۔“
 ان کا خیال تھا کہ اگر کوئی پیغمبر ہو سکتا ہے تو اس کو فرشتہ ہونا چاہیے جو حاجات انسانی سے منزہ ہو۔ لیکن عموماً لوگ بت پرست تھے۔ وہ بتوں کو خدا نہیں سمجھتے تھے بلکہ کہتے تھے کہ خدا تک پہنچنے کے وسیلے ہیں۔^(۳)
 مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفٰی
 ”ہم ان بتوں کو صرف اس لیے پوجتے ہیں کہ ہم کو خدا سے قریب کر دیں۔“ (زمر: ۱)

قبیلہ حمیر جو یمن میں رہتا تھا آفتاب پرست تھا، کنانہ چاند کو پوجتے تھے۔ قبیلہ بنی تمیم اور ان کی عبادت کرتا

(۱) حشرات الارض کیڑے مکوڑے کو کہتے ہیں۔

(۲) ابو داؤد جلد دوم ص ۱۷۶۔ باب فی اکل حشرات الارض۔

(۳) یہ تمام تفصیل ”ملل و نحل“ شہرستانی میں مذاہب عرب کے ذکر میں ہے۔

تھا۔ اسی طرح قیس، شعریٰ کی، قبیلہ اسد، عطار دکی، اور نجم و جذام، مشتری کی پرستش کرتے تھے۔
مشہور بتوں اور ان کو پوجنے والوں کے نام حسب ذیل ہیں۔

نام بت	مقام	قبیلہ جو اس بت کو پوجتے تھے
لات	طائف	ثقیف
عزی	مکہ معظمہ	قریش و کنانہ
منات	مدینہ منورہ	اوس، خزرج اور غسان
ود	دومتہ الجندل	کلب
سواع		ہذیل
یغوث		مذحج اور قباہل یمن
یعوق		ہمدان

سب سے بڑا بت ہبل تھا جو کعبہ کی چھت پر منصوب تھا۔ قریش لڑائیوں میں اس کی جے پکارتے تھے۔
عرب میں بت پرستی کا بانی ایک شخص عمرو بن لُحی تھا۔ اس کا اصلی نام ربیعہ ابن حارثہ تھا۔ عرب کا مشہور قبیلہ خزاعہ اسی کی نسل سے ہے۔ عمرو سے پہلے جرہم کعبہ کے متولی تھے۔ عمرو نے لڑکر جرہم کو مکہ سے نکال دیا اور خود حرم کا متولی ہو گیا۔ وہ ایک دفعہ شام کے کسی شہر میں گیا۔ وہاں کے لوگوں کو بت پوجتے دیکھا۔ تو پوچھا کہ ان کو کیوں پوجتے ہو انہوں نے کہا یہ حاجت روا ہیں لڑائیوں میں فتح دلاتے ہیں، قحط پڑتا ہے تو پانی برساتے ہیں۔ عمرو نے چند بت ان سے لے لیے اور لا کر کعبہ کے آس پاس قائم کیے۔ کعبہ چونکہ عرب کا مرکز تھا۔ اس لیے تمام قباہل میں بت پرستی کا رواج ہو گیا۔ ان میں سب سے قدیم بت منات تھا۔ یہ سمندر کے کنارے قدید کے قریب نصب تھا۔ اوس اور خزرج یعنی مدینہ کے لوگ اسی پر قربانی چڑھاتے تھے اور جب کعبہ کا حج کر کے آتے تھے تو احرام پہن اتارتے تھے۔ ہذیل اور خزاعہ بھی اس کی پرستش کرتے تھے۔^(۱)

یا قوت حموی نے معجم البلدان (ذکر مکہ) میں لکھا ہے کہ عرب میں بت پرستی کی عام اشاعت کی وجہ یہ ہوئی کہ قباہل عرب جو تمام اطراف سے حج کو آتے تھے واپس جاتے ہوئے حرم کے پتھروں کو اٹھا لیتے تھے اور ان کو اصنام کعبہ کی صورت پر تراش کر ان کی عبادت کرتے تھے۔

اللہ کا اعتقاد

عرب، قریباً سب کے سب بت پرست تھے لیکن اس کے ساتھ یہ اعتقاد ان کے دل سے کبھی نہیں گیا کہ اصلی خدا نے برتر اور چیز ہے اور وہی تمام عالم کا خالق ہے۔ اس خالق اکبر کو وہ اللہ کہتے تھے۔ قرآن مجید میں ہے:-
”اور ان لوگوں (کافروں) سے پوچھو کہ آسمان اور زمین کو کس نے پیدا کیا اور چاند اور سورج کو کس نے“
وَلَنْ سَأَلْتَهُمْ مَنْ خَلَقَ السَّمٰوٰتِ وَالْاَرْضَ وَ
سَخَّرَ الشَّمْسَ وَالْقَمَرَ لَيَقُولَنَّ اللّٰهُ. فَاَنّٰی

(۱) یہ تمام تفصیل معجم البلدان ذکر منات میں ہے۔

يُؤْفِكُونَ (عنكبوت: ۶)

تا بعد از بنا رکھا ہے تو بول انھیں گے کہ ”اللہ“ پھر کدھر
بہکے جا رہے ہیں۔“

”پھر جب یہ کشتی میں سوار ہوتے ہیں تو خدا ہی کو خلوص
کے ساتھ پکارتے ہیں۔ پھر جب خدا ان کو نجات دے
کر خشکی کی طرف پہنچا دیتا ہے تو شرک کرنے لگتے ہیں۔“

فَاِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ
الدِّينَ فَلَمَّا نَجَّاهُمْ اِلَى الْبَرِّ اِذَا هُمْ يُشْرِكُونَ
(عنكبوت: ۷)

قرآن مجید نے تیرہ سو برس پہلے جس حقیقت کا اظہار کیا، آج تحقیقات آثار قدیمہ بھی اس کی تصدیق کرتی
ہے۔ مذاہب و اخلاق کی انسائیکلو پیڈیا^(۱) میں مشہور مستشرق نولدکی کا جو قول نقل کیا ہے اس کے اقتباسات حسب
ذیل ہیں:-

”اللہ“ جو صفا کے کتبوں میں ”ہلہ“ لکھا ہوا ہے، بنائی اور دیگر قدیم باشندگان عرب شمالی کے نام کا ایک جزء تھا مثلاً
”زید اللہی“۔۔۔۔۔ بنائی کتبات میں اللہ کا نام بطور ایک علیحدہ معبود کے نہیں ملتا لیکن صفا کے کتبات میں ملتا ہے۔
متاخرین مشرکین میں اللہ کا نام نہایت عام ہے، ولہذا سن نے عرب قدیم کے لٹریچر میں بہت سی عبارتیں نقل کی ہیں جن
میں اللہ کا لفظ بطور ایک معبود اعظم کے مستعمل ہوا ہے۔ بنائی کتبات میں ہم بار بار کسی دیوتا کا نام پاتے ہیں۔ جس
کے ساتھ اللہ کا لقب شامل ہے اس سے ولہذا سن نے یہ نتیجہ نکالا ہے کہ اللہ کا لقب جو پہلے مختلف معبودوں کے لیے
استعمال ہوتا تھا رفتہ رفتہ زمانہ مابعد میں صرف ایک عظیم ترین معبود کے لیے بطور علم کے مخصوص ہو گیا۔“

نصرانیت اور یہودیت اور مجوسیت:

اگرچہ زمانہ اور مدت کا تعین مشکل ہے لیکن یہ تینوں مذاہب ایک مدت دراز سے عرب میں رائج ہو چکے تھے۔
علامہ ابن قتیبہ نے معارف میں لکھا ہے کہ قبائل ربیعہ و غسان نصرانی تھے۔ قضاہ میں بھی اس مذہب کا اثر پایا جاتا تھا
نصرانیت کو اس قدر ترقی ہو چکی تھی کہ خود مکہ معظمہ میں ایسے لوگ موجود تھے (مثلاً ورقہ بن نوفل) جو عبرانی زبان میں
انجیل کو پڑھ سکتے تھے۔ متعدد ایسے لوگ تھے جنہوں نے شام جا کر تعلیم پائی تھی۔

حمیر بنو کنانہ، بنو حرث بن کعب، کندہ، یہ قبائل یہودی تھے۔ مدینہ منورہ میں یہود نے پورا غلبہ پایا تھا اور تو رات
کی تعلیم کے لیے متعدد درس گاہیں قائم تھیں، جن کو بیت المدارس کہتے تھے۔ حدیث کی کتابوں میں اسی نام سے ان کا
ذکر آتا ہے۔ قلعہ خیبر کی تمام آبادی یہودی تھی۔ امرء القیس کا ہم عصر مشہور شاعر سمویل بن عادیا جس کی وفاداری آج
تک عرب میں ضرب المثل ہے، یہودی تھا۔

اہل کتاب کی روایتیں مکہ معظمہ میں اس قدر رواج پا چکی تھیں کہ آنحضرت ﷺ پر جب قرآن نازل ہوتا تھا
اور اس میں بنی اسرائیل کے واقعات مذکور ہوتے تھے تو کفار بدگمانی کرتے تھے کہ کوئی یہودی یا عیسائی آپ کو سکھاتا
ہے۔ خود قرآن مجید میں ہے:-

وَلَقَدْ نَعْلَمُ اَنَّهُمْ يَقُولُونَ اِنَّمَا يُعَلِّمُهُ بَشَرٌ
(نحل: ۱۳)

”اور ہم جانتے ہیں کہ وہ کہتے ہیں کہ محمد کو کوئی آدمی
سکھاتا ہے۔“

قرآن مجید میں اس خیال کا ابطال بھی کر دیا ہے جس کی تفصیل مناسب وقت پر آئے گی۔
قبیلہ تمیم مجوسی تھا۔ زرارہ تمیمی نے جو اس قبیلہ کا مشہور رئیس تھا۔ اسی بناء پر اپنی بیٹی سے شادی کر لی تھی گو اس پر اس کو
ندامت ہوئی۔ اقرع بن حابس بھی مجوسی تھا۔^(۱)

مذہب حنفی

دین ابراہیمی کا ام الاصول تو حید خالص تھی زمانہ کے امتداد اور جہالت کے شیوع سے یہ اصول اگرچہ شرک
آلود ہو گیا تھا یہاں تک کہ خود خانہ خدا میں بتوں کی پرستش ہوتی تھی۔ تاہم بالکل فنا نہیں ہو سکتا تھا۔ عرب میں کہیں
کہیں اس کا دھندلا سا نشان نظر آتا تھا جو لوگ صاحب بصیرت تھے ان کو یہ منظر نہایت نفرت انگیز معلوم ہوتا تھا کہ
انسان عاقل جہاد لا یعقل کے سامنے سر جھکائے۔ اس بنا پر بت پرستی کی برائی کا خیال بہتوں کے دل میں آیا لیکن اس
کا تاریخی زمانہ آنحضرت ﷺ کی بعثت سے کچھ ہی پہلے شروع ہوتا ہے۔^(۲) ابن اسحاق نے لکھا ہے کہ ایک دفعہ کسی
بت کے سالانہ میلہ میں ورقہ بن نوفل، عبداللہ بن جحش، عثمان بن الحویرث، زید بن عمرو بن نفیل شریک تھے۔ ان لوگوں
کے دل میں دفعۃً یہ خیال آیا کہ یہ کیا بیہودہ پن ہے کہ ہم ایک پتھر کے سامنے سر جھکاتے ہیں۔ جو نہ سنتا ہے نہ دیکھتا
ہے نہ کسی کا نقصان کر سکتا ہے نہ کسی کو فائدہ پہنچا سکتا ہے یہ چاروں قریش کے خاندان سے تھے۔ ورقہ "حضرت خدیجہ"
کے برادرِ عم زاد تھے۔ زید حضرت عمرؓ کے چچا تھے۔ عبداللہ بن جحش حضرت حمزہؓ کے بھانجے تھے۔ عثمان عبدالعزیٰ کے
پوتے تھے۔

زید دین ابراہیمی کی تلاش میں شام گئے۔ وہاں یہودی اور عیسائی پادریوں سے ملے لیکن کسی سے تسلی نہیں
ہوئی۔ اس لیے اس اجمالی اعتقاد پر اکتفا کیا کہ "میں ابراہیمؑ کا مذہب قبول کرتا ہوں" صحیح بخاری میں (باب بنیان
الکعبہ سے پہلے) حضرت اسماءؓ (دختر حضرت ابو بکر صدیقؓ) سے روایت ہے کہ میں نے زید کو اس حالت میں دیکھا کہ
کعبہ سے پیٹھ لگائے لوگوں سے کہتے تھے اے اہل قریش! تم میں سے کوئی شخص بجز میرے ابراہیمؑ کے دین پر نہیں
ہے۔

عرب میں لڑکیوں کو زندہ دفن کر دیتے تھے۔ زید ہی پہلے شخص ہیں جس نے اس رسم کی ممانعت کی۔ جب کوئی
شخص ایسا ارادہ کرتا تو وہ جا کر اس لڑکی کو مانگ لیتے اور خود اس کی پرورش کرتے۔
صحیح بخاری میں مذکور ہے کہ آنحضرت ﷺ نے نبوت سے پہلے زید کو دیکھا تھا اور ان سے صحبت رہی تھی۔ ورقہ اور
عبداللہ بن جحش اور عثمان بت پرستی چھوڑ کر عیسائی ہو گئے تھے۔

اسی زمانہ کے قریب امیہ بن ابی صلت نے جو طائف کا رئیس اور مشہور شاعر تھا بت پرستی کی مخالفت کی۔ حافظ
ابن حجر نے اصابہ میں زبیر بن بکار کی سند سے لکھا ہے کہ امیہ نے زمانہ جاہلیت میں آسمانی کتابیں پڑھی تھیں اور بت
پرستی چھوڑ کر دین ابراہیمی اختیار کر لیا تھا۔

(۱) معارف ابن قتیبہ۔

(۲) سیرت ابن ہشام مطبوعہ مصر ص ۷۶

امیہ کا دیوان آج بھی موجود ہے اگرچہ اس کا بڑا حصہ جعلی ہے تاہم اصلی کلام بھی اس میں پایا جاتا ہے وہ غزوہ بدر تک زندہ رہا۔ عتبہ جو رئیس مکہ اور امیر معاویہ کا نانا تھا۔ امیہ کا ماموں زاد بھائی تھا۔ امیہ نے اس کے قتل کی خبر سنی تو اس کو سخت صدمہ ہوا۔ اور نہایت پردرد مرثیہ لکھا۔ غالباً اسی کا اثر تھا کہ اسلام قبول نہ کر سکا۔

شاکل میں ہے کہ ایک دفعہ ایک صحابی آنحضرت ﷺ کے ہم ردیف تھے۔ انہوں نے امیہ کا ایک شعر پڑھا۔ آنحضرت ﷺ نے فرمایا ”اور“ انہوں نے سو شعر پڑھے۔ ہر شعر کے ختم ہونے پر آپ فرماتے جاتے تھے کہ ”اور“ اخیر میں آپ نے فرمایا کہ ”امیہ مسلمان ہوتے ہوتے رہ گیا۔“

ابن ہشام نے بت پرستی کی مخالفت کرنے والوں میں انہی چاروں کا نام لکھا ہے لیکن اور تاریخی شہادتوں سے ثابت ہوتا ہے کہ عرب میں اور متعدد اہل نظر پیدا ہو گئے تھے۔ جنہوں نے بت پرستی سے توبہ کی تھی ان میں سب سے زیادہ مشہور شخص عرب کا نامور خطیب قس بن ساعدۃ الایادی ہے۔ اس کا تذکرہ آگے آتا ہے ایک شخص قیس بن شبہ تھا۔ جس کی نسبت حافظ ابن حجر نے اصابعہ میں لکھا ہے کہ جاہلیت کے زمانہ میں خدا پرست ہو چکا تھا۔ اور آنحضرت ﷺ کی بعثت پر مشرف بہ اسلام ہوا۔

یہ تحقیق نہیں کہ دین ابراہیمی کو دین حنفی کیوں کہتے ہیں کہ قرآن مجید میں یہ لفظ موجود ہے لیکن اس کے معنی میں اختلاف ہے۔ مفسرین لکھتے ہیں کہ چونکہ اس دین فطرت میں بت پرستی سے انحراف تھا اس لیے اس کو حنفی کہتے ہیں کیونکہ حنف کے معنی انحراف کے ہیں۔ عبرانی اور سریانی^(۱) زبان میں حنیف کے معنی منافق اور کافر کے ہیں ممکن ہے کہ بت پرستوں نے یہ لقب دیا ہو اور موحدین نے نثر یہ قبول کر لیا ہو۔

یہ امر اکثر روایتوں سے ثابت ہے کہ عرب اور خصوصاً مکہ اور مدینہ میں متعدد اشخاص بت پرستی کے منکر ہو گئے تھے اور ملت ابراہیمی کی جستجو میں تھے۔ یہ اس لیے کہ مجد ملت ابراہیمی کے ظہور کا وقت قریب آ گیا تھا۔

ان چند راہ طلب اور حقیقت جو اشخاص کے وجود کی بنا پر مصنفین یورپ کہتے ہیں کہ مذہب صحیح اور توحید خالص کا رواج عام عرب میں اسلام سے پہلے بھی موجود تھا لیکن اگر یہ صحیح ہے تو یہ حیرت انگیز بات ہے کہ اسلام کے ظہور پر اس قدر کیوں ہنگامہ برپا ہوا۔

کیا عرب میں ان مذاہب نے کچھ اصلاح کی؟

جیسا کہ اوپر بیان ہوا عرب میں تمام مشہور مذاہب موجود تھے یہودیت بھی نصرانیت بھی مجوسیت بھی اور عقلی بلند پروازی کی معراج الحاد بھی۔ لیکن ان سب کا نتیجہ کیا تھا۔ عقائد کے لحاظ سے یا تو خداؤں کی وہ کثرت جس کو نصرانیت نے بہت گھٹایا۔ تاہم تین کی تعداد سے کم نہ کر سکی۔ اس کے ساتھ یہ اعتقاد کہ حضرت عیسیٰ خود سولی پر چڑھ کر تمام بنی آدم کے گناہوں کا کفارہ بن گئے۔ یا توحید تھی لیکن خدا اس قسم کا تھا جو آدمیوں سے کشتی لڑتا تھا۔^(۲) بتوں پر آدمیوں کی قربانی چڑھائی جاتی تھی۔ باپ کی منکوحہ بیٹے کو وراثت میں ملتی تھی۔ حقیقی بہنوں سے ایک

(۱) یہ مارگولیوس کا بیان ہے۔

(۲) توراۃ۔ تکوین آیت ۲۲-۳۵۔ حضرت یعقوب کے خدا سے کشتی لڑنے کا واقعہ تفصیل سے مذکور ہے۔

سلسلہ اسماعیلی

یہ پہلے معلوم ہو چکا ہے کہ مورخین عرب نے عرب کی تین قسمیں کی ہیں۔
عرب کی وہ قدیم قومیں جو بالکل برباد ہو گئیں مثلاً طسم و جدیس وغیرہ۔
خالص عرب جو قحطان کی اولاد ہیں مثلاً اہل یمن اور انصار اور تیسرا سلسلہ اسماعیلی۔

حضرت اسماعیل جب مکہ میں آباد ہوئے تو حوالی مکہ میں بنو جرہم آباد تھے۔ حضرت اسماعیل نے اس خاندان میں شادی کی اس سے جو اولاد ہوئی وہ عرب مستعربہ کہلاتی ہے۔ اب عرب کا بڑا حصہ اسی خاندان سے ہے۔
پیغمبر اسلام اور خود اسلام کی تاریخ تمام تر اسی اخیر سلسلہ سے وابستہ ہے کہ آنحضرت ﷺ حضرت اسماعیل ہی کے خاندان سے ہیں اور جو شریعت آنحضرت ﷺ کو عنایت ہوئی وہی ہے جو حضرت ابراہیم کو عطا ہوئی تھی۔ قرآن مجید میں ہے:-

مِلَّةَ أَبِيكُمْ إِبْرَاهِيمَ هُوَ سَمُكُمُ الْمُسْلِمِينَ مِنْ قَبْلُ وَفِي هَذَا (ج: ۱۰)

”تمہارے باپ ابراہیم کا مذہب۔“ (۱) اسی نے اس سے پہلے تمہارا نام مسلم رکھا (اور اس قرآن میں بھی)۔“

لیکن یورپ کے بہت سے متعصب مورخ سرے سے ان حقائق کے منکر ہیں یعنی نہ حضرت ابراہیم اور اسماعیل عرب میں آئے نہ انہوں نے کعبہ کی بنیاد ڈالی۔ نہ آنحضرت ﷺ حضرت اسماعیل کی اولاد ہیں۔
چونکہ ان مباحث نے مذہبی تعصب کی صورت اختیار کر لی ہے۔ اس لیے یہ توقع مشکل ہے کہ ہم اس بحث کو اس طرح طے کر سکیں گے کہ استدلال کی بنیاد یورپ کے مسلمات پر رکھی جائے۔

جو واقعات مختلف فیہ ہیں بہت ہیں لیکن اصولی امور صرف دو ہیں جن میں دونوں فریق کا کوئی قدر مشترک نظر نہیں آتا۔ یہ اصول جس فریق کے موافق طے ہوں اس کے فرعی جزئیات بھی اسی کے موافق تسلیم کر لینے چاہئیں اصول مذکورہ حسب ذیل ہے:-

(۱) حضرت ہاجرہ اور حضرت اسماعیل عرب میں آ کر آباد ہوئے یا نہیں؟

(۲) حضرت ابراہیم نے حضرت اسحاق کو قربانی کرنا چاہا تھا یا حضرت اسماعیل کو؟

حضرت اسماعیل کہاں آباد ہوئے

یہودی مدعی ہیں کہ حضرت اسحاق ذبیح ہیں اس بنا پر وہ قربانی گاہ کا موقع شام بتاتے ہیں لیکن اگر یہ ثابت ہو جائے کہ حضرت اسحاق نہیں بلکہ حضرت اسماعیل تھے تو قربانی گاہ کے موقع کی نسبت عرب ہی کی روایتیں تسلیم کرنی

(۱) اس کا مرجع بعض مفسرین نے حضرت ابراہیم علیہ السلام کو بتایا ہے اور بعض نے اللہ تعالیٰ کو اور یہی صحیح ہے جیسا کہ آیات سے صاف ظاہر ہے۔

پڑیں گی اور اس حالت میں تاریخ کی تمام کڑیاں متصل ہو جائیں گی۔

تورات میں مذکور ہے کہ حضرت ابراہیم علیہ السلام کی پہلی اولاد حضرت ہاجرہ کے لطن سے ہوئی جس کا نام اسماعیل رکھا گیا۔

حضرت اسماعیل کے بعد حضرت سارہ کے لطن سے حضرت اسحاق پیدا ہوئے۔ حضرت اسماعیل جب بڑے ہوئے تو حضرت سارہ نے یہ دیکھ کر کہ وہ حضرت اسحاق کے ساتھ گستاخی کرتے ہیں۔ حضرت ابراہیم سے کہا کہ ہاجرہ اور اس کے بیٹے کو گھر سے نکال دو۔ ان واقعات کے بعد تورات کے خاص الفاظ یہ ہیں:-

”تب ابراہیم نے صبح سویرے اٹھ کر روٹی اور پانی کی ایک مشک لی اور ہاجرہ کے کاندھے پر رکھا اور اس لڑکے کو بھی رخصت کیا۔ وہ روانہ ہوئی۔ بیر سبع کے بیابان میں بھٹکتی پھرتی تھی اور جب مشک کا پانی چک گیا تب اس نے اس لڑکے کو ایک جھاڑی کے نیچے ڈال دیا اور آپ اس کے سامنے ایک تیر کے پٹے پر دور جا کر بیٹھی کیونکہ اس نے کہا میں لڑکے کا مرنا نہ دیکھوں سو وہ سامنے بیٹھی اور چلا چلا کر روئی تب خدا نے اس لڑکے کی آواز سنی اور خدا کے فرشتہ نے آسمان سے ہاجرہ کو پکارا اور اس سے کہا کہ اے ہاجرہ! تجھ کو کیا ہوا۔ مت ڈر کہ اس لڑکے کی آواز جہاں وہ پڑا ہے خدا نے سنی اٹھ اور لڑکے کو اٹھا اور اسے اپنے ہاتھ سے سنبھال کہ میں اس کو ایک بڑی قوم بناؤں گا۔ پھر خدا نے اس کی آنکھیں کھولیں اور اس نے پانی کا ایک کنواں دیکھا اور جا کر اپنی مشک کو پانی سے بھر لیا اور لڑکے کو پلایا اور خدا اس لڑکے کے ساتھ تھا اور وہ بڑھا اور بیابان میں رہا کیا اور تیر انداز ہو گیا اور وہ فاران کے بیابان میں رہا اور اس کی ماں نے ملک مصر سے ایک عورت بیاہنے کو لی۔“ (توراة سفر پیدائش باب ۲۱)

اس عبارت سے ظاہر ہوتا ہے کہ حضرت اسماعیل جب گھر سے نکالے گئے تو بالکل بچہ تھے۔ چنانچہ حضرت ہاجرہ نے مشک کو اور ان کو کاندھے پر اٹھایا۔ عربی توراة میں صاف یہ الفاظ ہیں:-

”حضرت ابراہیم نے مشک اور بچہ دونوں کو ہاجرہ کے کاندھے پر رکھا۔“

لیکن تورات میں یہ بھی مذکور ہے کہ جب حضرت اسماعیل علیہ السلام پیدا ہوئے تو حضرت ابراہیم کی عمر ۸۶ برس کی تھی اور جب حضرت ابراہیم نے حضرت اسماعیل کا ختنہ کیا تو حضرت اسماعیل کی عمر ۱۳ برس کی اور حضرت ابراہیم کی ننانوے برس کی تھی۔^(۱)

یہ ظاہر ہے کہ حضرت اسماعیل کے گھر سے نکالے جانے کا واقعہ ختنہ کے بعد کا ہوگا اس لیے اس وقت قطعاً ان کی عمر ۱۳ برس سے زیادہ تھی اور اس سن کا لڑکا اتنا چھوٹا نہیں ہوتا کہ ماں اسے کاندھے پر اٹھائے پھرے اس واقعہ سے غرض یہ ہے کہ حضرت اسماعیل کی عمر اس وقت اتنی ہو چکی تھی کہ حضرت ابراہیم ان کو اور ان کی والدہ کو اصلی مقام سکونت سے کسی اور مقام پر لا کر آباد کر سکتے تھے۔

تورات کی عبارت مذکورہ میں تصریح ہے کہ حضرت اسماعیلؑ فاران میں رہے اور تیر اندازی کرتے رہے عیسائی کہتے ہیں کہ فاران اس صحرا کا نام ہے جو فلسطین کے جنوب میں واقع ہے اس لیے حضرت اسماعیلؑ کا عرب میں آنا خلاف واقعہ ہے جغرافیہ دانان عرب عموماً متفق ہیں کہ فاران حجاز کے پہاڑ کا نام ہے۔ چنانچہ معجم البلدان میں صاف تصریح ہے لیکن عیسائی مصنفین اس سے اتفاق نہیں کر سکتے۔ اس کا فیصلہ ایک بڑی طول طویل بحث پر مبنی ہے جو مباحثہ اور اور مناظرہ کی حد تک پہنچ جاتی ہے اس لیے ہم اس کو قلم انداز کرتے ہیں۔ البتہ اس قدر بتانا ضروری ہے کہ عرب کی حد شمالی کسی زمانہ میں کس حد تک وسیع تھی۔

موسیو لیبان تہدن عرب میں لکھتے ہیں:-

”اس جزیرے کی حد شمالی اس قدر صاف اور آسان نہیں ہے یعنی یہ حد اس طرح پر قائم ہوتی ہے کہ غزہ سے جو فلسطین کا ایک شہر اور بحر متوسط پر واقع ہے ایک خط جنوب بحر لوط تک کھینچا جائے اور وہاں سے دمشق اور دمشق سے دریائے فرات تک اور دریائے فرات کے کنارے کنارے لا کر خلیج فارس میں ملا دیا جائے۔ پس اس خط کو عربستان کی حد شمالی کہہ سکتے ہیں۔“

اس بنا پر عرب کے حجازی حصہ کا فاران میں محسوب ہونا خلاف قیاس نہیں۔ تورات^(۱) میں جہاں حضرت اسماعیلؑ کی بجائے سکونت کا بیان ہے۔ وہاں یہ الفاظ ہیں:-

”اور وہ حویلہ سے شورتک جو مصر کے سامنے اس راہ میں ہے جس سے سور کو جاتے ہیں بستے تھے۔“

اس تحدید میں مصر کے سامنے جو زمین پڑتی ہے وہ عرب ہی ہو سکتا ہے۔ نصاریٰ کی مقدس کتابوں میں جس قدر اعتناء ہے بنو اسماعیلؑ کے ساتھ ہے۔ بنی اسماعیلؑ کا ذکر محض ضمنی طور پر آ جاتا ہے اور اس وجہ سے حضرت اسماعیلؑ کا عرب میں آباد ہونا بہ تصریح نہیں ملتا لیکن مختلف تلمیحات سے مفہوم ہوتا ہے کہ حضرت ہاجرہ کا عرب میں آباد ہونا ایک مسلمہ امر تھا عہد جدید میں جس کو عیسائی وحی الہی سمجھتے ہیں پولوس کا ایک خط گلیٹون کے نام ہے اس میں یہ عبارت ہے۔^(۲)

”ابراہیم کے دو بیٹے تھے۔ ایک لونڈی سے دوسرا آزاد سے۔ پر وہ جو لونڈی سے تھا جسم کے طور پر پیدا ہوا اور جو آزاد سے تھا سودے کے طور پر۔ یہ بات تمثیلی بھی مانی جاتی ہے اس لیے کہ یہ عورتیں دو عہد ہیں ایک تو سینا پہاڑ سے جو ہوا وہ نرے غلام جنتی ہے یہ ہاجرہ ہے کیونکہ ہاجرہ عرب کا کوہ سینا ہے اور اب کے یروشلم کا جواب ہے۔“

اگرچہ معلوم نہیں کہ اصلی عبارت کیا تھی اردو اور عربی دونوں ترجمے نا صاف ہیں۔ تاہم اس قدر واضح ہے کہ پولوس جو حضرت عیسیٰؑ کے سب سے بڑے جانشین ہیں حضرت ہاجرہ کو عرب کا کوہ سینا کہتے تھے۔ اگر حضرت ہاجرہ عرب میں آباد نہ ہوئی ہوتیں تو ان کو عرب کا کوہ سینا کہنا کیا معنی رکھتا ہے آئے چل کر بکۃ کے ذکر میں یہ بحث زیادہ مؤید ہو جائے گی۔

(۱) سفر تکوین باب ۲۵- آیت ۱۸۔

(۲) باب ۴- آیت ۲۴۔

ذبح کون ہے؟

توراة اگرچہ یہودیوں کی عدم احتیاط اغراض ذاتی اور زمانہ کے انقلابات سے سرتاپا مسخ ہو گئی ہے اور خصوصاً پیغمبر خاتم ﷺ کے متعلق اس میں جو تصریحات اور تلمیحات تھیں، یہود کے دست تصرف نے ان کو بالکل برباد کر دیا ہے۔ تاہم حقائق کے عناصر اب بھی ہر جگہ موجود ہیں۔ توراة میں گو تصریحاً حضرت اسحاق کا ذبح ہونا لکھا ہے لیکن مطاوی کلام میں اس بات کے قطعی دلائل موجود ہیں کہ وہ ہرگز ذبح نہ تھے اور نہ ہو سکتے تھے۔ امور ذیل کو پیش نظر رکھنا چاہیے:-

(۱) شریعت سابقہ کی رو سے قربانی صرف اس جانور یا آدمی کی ہو سکتی تھی جو پہلو نسا بچہ ہو۔ اسی بنا پر ہابیل نے جن مینڈھوں کی قربانی کی تھی وہ پہلو نئے بچے تھے۔

خدا نے حضرت موسیٰ علیہ السلام سے جہاں لاویوں کے متعلق احکام ارشاد فرمائے وہاں فرمایا ہے:-
 لان لی کل بکر فی بنی اسرائیل من الناس و البھائم. (عدد ۸-۱۷)
 ”کیونکہ بنو اسرائیل میں آدمی اور جانور کا ہر پہلو نسا بچہ میرے لیے ہے۔“

(۲) پہلو نئے بچہ کی افضلیت کسی حالت میں زائل نہیں ہو سکتی۔ توراة میں ہے کہ اگر کسی شخص کی دو بیویاں ہوں ایک محبوبہ ہو اور دوسری غیر مرغوبہ تو فضیلت اسی اولاد کو ہوگی جو پہلو نئی ہو۔ گو وہ غیر مرغوبہ سے ہو۔
 فانہ اول قدرته وله حق البکورۃ. (سفر تثنیہ)
 ”کیونکہ وہ اس کی پہلی قدرت ہے اور اسی کو اولاد اولین ہونے کا حق ہے۔“ (اصحاح ۲۱-آیت ۱۵، ۱۷)

(۳) جو اولاد خدا کو نذر کر دی جاتی تھی اس کو باپ کا ترکہ نہیں ملتا تھا۔ توراة میں ہے:-
 ”تب خدا نے لاوی کی اولاد کو اس لیے مخصوص کر لیا کہ خدا کے عہد کا تابوت اٹھائے اور تاکہ خدا کے آگے کھڑا ہوتا کہ وہ خدا کی خدمت کریں اور اس کے نام سے آج تک برکت لیں۔ یہی وجہ ہے کہ لاویوں کو اپنے بھائیوں کے ساتھ کوئی حصہ اور ترکہ نہیں ملا۔ کیونکہ ان کا حصہ خدا ہے۔“
 فی ذلک الوقت انذر الرب سبط لاوی لیحملوا تابوت عہد الرب ولکی یقضوا امام الرب لیخد موہ ویبار کو ابا سمہ الی هذا الیوم لاجل ذلک لم یکن الاوی قسم ولا نصیب مع اخوتہ الرب ہو نصیبہ. (توراة اصحاح ۱۰-آیت ۸-۹)

(۴) جو شخص خدا کی نذر کر دیا جاتا تھا۔ وہ سر کے بال چھوڑ دیتا تھا اور معبد کے پاس جا کر منڈاتا تھا جس طرح آج حج میں احرام کھولنے کے وقت بال منڈاتے ہیں۔ توراة میں ہے:-
 ”اب تو حاملہ ہوگی اور بچہ جنے گی اور اس کے سر پر استرا نہ پھیرا جائے کیونکہ یہ بچہ خدا کے لیے نذر کیا جائے گا۔“
 فہا انک تحملین و تلدین ابنا و لایعل موسیٰ راسہ لان الصبی یکون نذیراً للہ. (توراة قضاة اصحاح ۱۳-۱۴)

(۵) جو شخص خدا کا خادم بنایا جاتا تھا۔ اس کے لیے خدا کے سامنے کا لفظ استعمال کرتے تھے۔ (توراة سفر عدد

۶-۲۰ اور سفر تکوین ۷ اور تثنیہ ۱۰-۸)

(۶) حضرت ابراہیم کو بیٹے کی قربانی کا جو حکم ہوا تھا اس میں قید تھی کہ وہ بیٹا قربانی کیا جائے جو اکلوتا ہو اور محبوب ہو۔ (توراة تکوین اصحاح ۲۲ آیت ۲)

اب اصل مسئلہ پر غور کرو لیکن پہلے یہ بتادینا ضروری ہے کہ حضرت ابراہیم کی شریعت میں قربانی کرنا اور خدا پر نذر چڑھانا ایک بات تھی یعنی دونوں کے لیے ایک ہی لفظ استعمال کرتے تھے۔

اگر یہ کہا جائے کہ بچہ کو فلاں معبد میں قربانی چڑھا دو تو اس کے یہ معنی تھے کہ وہ اس معبد کی خدمت اور مجاورت کے لیے گھر سے الگ کر دیا جائے لیکن یہ لفظ جب جانوروں کے لیے استعمال کیا جاتا تھا تو حقیقی قربانی کے معنی مراد ہوتے تھے۔ تو اورت میں خدا کی زبان سے مذکور ہے:-

لان لی کل بکر فی بنی اسرائیل من الناس و ”کیونکہ بنی اسرائیل میں آدمی اور جانور کا ہر پہلو ناپچہ البہائم۔ (عدا اصحاح ۸-۷) میرے لیے ہے۔“

اسی اصحاح میں تصریح کے ساتھ مذکور ہے کہ خدا نے حضرت موسیٰ علیہ السلام سے کہا کہ تم بنی اسرائیل میں سے لادویوں کو لو اور ان کو خدا کے سامنے پیش کرو کہ خدا کے لیے خاص کر دیئے جائیں اور یہ لوگ دو گایوں کے سر پر ہاتھ رکھیں جو قربانی کی جائیں۔ (اختصاراً)

حضرت ابراہیم علیہ السلام کو خواب میں بیٹے کی قربانی کا جو حکم ہوا تھا اس سے بھی یہی مراد تھی کہ بیٹے کو معبد کی خدمت کے لیے نذر چڑھا دیں۔ حضرت ابراہیم نے پہلے اس خواب کو عینی اور حقیقی سمجھا اور اس لیے بعینہ اس کی تعمیل کرنی چاہی لیکن بعد میں ظاہر ہوا کہ وہ تمثیلی خواب تھا اس بنا پر حضرات ابراہیم نے بیٹے کو خانہ خدا کی خدمت کے لیے خاص کر دیا اور جو شرطیں قربانی کی تھیں قائم رکھیں۔

بیان مذکور بالا کے ذہن نشین کرنے کے بعد دلائل ذیل پیش نظر رکھنے چاہئیں:-

(۱) حضرت اسحاق کی ولادت حضرت اسماعیل کے بعد ہے اس بنا پر حضرت اسحاق اکلوتے بیٹے نہیں اور چونکہ قربانی کے لیے اکلوتے بیٹے کی شرط ہے اس لیے حضرت اسحاق کی قربانی کا حکم نہیں ہو سکتا تھا۔

(۲) حضرت اسحاق کو حضرت ابراہیم نے اپنا تمام ترکہ دیا، بخلاف اس کے حضرت اسماعیل اور ان کی والدہ کو صرف پانی کی ایک مشک دے کر رخصت کیا۔ یہ اس بات کا قطعی قرینہ ہے کہ حضرت ابراہیم نے حضرت اسحاق کو قربانی یعنی معبد پر نذر نہیں چڑھایا تھا۔

(۳) حضرت اسماعیل کے خاندان میں مدت تک یہ رسم قائم رہی کہ لوگ سر کے بال نہیں منڈاتے تھے حج میں احرام کے زمانہ تک جو بال نہیں منڈاتے یہ اسی سنت اسماعیلی کی یادگار ہے۔

(۴) جو الفاظ قربانی اور نذر چڑھانے کے لیے ملت ابراہیمی میں استعمال کیے جاتے تھے وہ حضرت ابراہیم نے حضرت اسماعیل کے لیے استعمال کیے نہ کہ حضرت اسحاق کے لیے۔ تو اورت میں ہے کہ خدا نے جب حضرت ابراہیم کو حضرت اسحاق کی ولادت کی خوش خبری دی تو حضرت ابراہیم نے کہا:-

”کاش اسماعیل تیرے سامنے زندہ رہتا۔“

لیت اسماعیل یعیش امامک۔

تورات میں جہاں جہاں یہ لفظ استعمال ہوا ہے (سامنے زندہ رہنا) انہی معنوں میں ہوا ہے۔

(۵) حضرت اسماعیلؑ حضرت ابراہیمؑ کی محبوب ترین اولاد تھے تورات جو تمام تر حضرت اسحاقؑ کی یک طرفہ داستان ہے اس میں حضرت اسحاقؑ اور حضرت اسماعیلؑ کے جو امتیازی خصائص بیان کیے ہیں یہ ہیں کہ حضرت اسحاقؑ خدا کے وعدہ اور عہد کا مظہر ہیں^(۱) اور حضرت اسماعیلؑ دعوت ابراہیمؑ ہیں یعنی حضرت ابراہیمؑ کی دعا اور خواہش سے پیدا ہوئے^(۲) اسی بنا پر خدا نے ان کا نام اسماعیلؑ رکھا۔ کیونکہ اسماعیلؑ دو لفظوں سے مرکب ہے۔ ”سمع اور ایل۔“ ”سمع“ کے معنی ”سننے“ کے اور ایل کے معنی ”خدا کے ہیں“^(۳) یعنی خدا نے حضرت ابراہیمؑ کی دعا سن لی۔ تورات میں ہے کہ خدا نے حضرت ابراہیمؑ سے کہا کہ ”اسماعیلؑ کے بارے میں میں نے تیری سن لی۔“ حضرت ابراہیمؑ کو جب خدا نے حضرت اسحاقؑ کی خوش خبری دی تو حضرت ابراہیمؑ نے اس موقع پر بھی حضرت اسماعیلؑ کو یاد کیا۔ غرض چونکہ حضرت ابراہیمؑ کو قربانی کا جو حکم ہوا تھا اس میں قید تھی کہ محبوب ترین بیٹا ہو۔ اس لیے حضرت اسماعیلؑ ہی ذبح ہو سکتے ہیں نہ کہ حضرت اسحاقؑ۔

(۶) حضرت اسحاقؑ کی جب خدا نے بشارت دی تو ساتھ ہی یہ بھی بشارت دی کہ میں اس کی نسل سے ابدی عہد باندھوں گا۔ تورات میں ہے۔

”پھر خدا نے کہا بلکہ تیری بیوی سارہ تیرے لیے ایک بیٹا جنے گی اور اس کا نام اسحاقؑ رکھے گا اور میں

ابدی عہد اس کی نسل سے قائم کروں گا۔“ (تورات، تکوین، اصحاح ۱۷، آیت ۱۸)

اس اجمال کی تفصیل یہ ہے کہ تورات میں مذکور ہے کہ جب حضرت ابراہیمؑ نے بیٹے کو قربانی کرنا چاہا اور فرشتہ نے ندا دی کہ ہاتھ کو روک لے تو فرشتہ نے یہ الفاظ کہے:-

”خدا کہتا ہے کہ چونکہ تو نے ایسا کام کیا اور اپنے اکلوتے بیٹے کو بچا نہیں رکھا میں تجھ کو برکت دوں گا۔

اور تیری نسل کو آسمان کے ستاروں اور ساحل بحر کی ریتی کی طرح پھیلا دوں گا۔“ (تورات، تکوین،

اصحاح ۲۲، آیت ۱۵)

اب غور کرو کہ خدا نے جب حضرت اسحاقؑ کی بشارت ہی کے وقت یہ کہہ دیا تھا کہ میں اس کی نسل قائم رکھوں گا تو یہ کیونکر ممکن تھا کہ جس وقت تک حضرت^(۴) اسحاقؑ کی اولاد نہیں پیدا ہوئی تھی ان کی قربانی کا حکم ہوتا لیکن حضرت اسماعیلؑ کو ذبح تسلیم کیا جائے تو تمام نصوص منطبق ہو جاتے ہیں۔ حضرت اسماعیلؑ اکبر اولاد تھے۔ محبوب تر تھے۔ قربانی کے وقت بالغ یا قریب البلوغ تھے۔ قربانی سے پہلے ان کی کثرت نسل کی بشارت نہیں دی گئی۔ تورات میں تصریح ہے کہ چونکہ ابراہیمؑ نے اپنے اکلوتے بیٹے کو قربانی کرنا چاہا۔ اس لیے اس بیٹے کی کثرت نسل کا وعدہ کیا گیا۔

(۱) تورات، تکوین، اصحاح ۱۷، آیت ۱۸۔

(۲) تکوین، اصحاح ۱۵۔

(۳) تکوین، اصحاح ۱۷، آیت ۱۸۔

(۴) یہ مسلم ہے کہ حضرت اسحاقؑ کی اولاد حضرت ابراہیمؑ کی وفات کے بعد پیدا ہوئی (تکوین، اصحاح ۲۵، آیت ۱۱)۔

یعنی یہ کثرت نسل اسی قربانی کے صلہ میں تھی۔ اس لیے ذبح حضرت اسماعیل ہی ہو سکتے ہیں۔ کیونکہ حضرت اسحاق کی تکثیر نسل کا وعدہ تو ان کی ولادت ہی کے وقت ہو چکا تھا جو کسی انعام و صلہ کے معاوضہ میں نہ تھا۔

مقام قربانی

(۷) تورات میں قربانی گاہ کو جو موقع بتایا ہے وہ ”مریا“ ہے۔ یہودی کہتے ہیں کہ یہ وہ جگہ ہے جہاں حضرت سلیمان کا ہیکل تھا۔ عیسائی کہتے ہیں یہ اس جگہ کا نام ہے جہاں حضرت عیسیٰ کو سولی دی گئی۔ لیکن یورپ کے محققوں نے ان دونوں دعویٰ کی تغلیط کی ہے۔ سرائانی کہتے ہیں:-

”حضرت ابراہیم صبح کے وقت اپنے خیمہ سے نکل کر اس مقام پر گئے جہاں ان کو خدا نے حکم دیا تھا لیکن یہ موریا کا پہاڑ نہیں ہے جیسا کہ یہود کا دعویٰ ہے نہ عیسائیوں کے خیال کے موافق قبر مقدس کے گرجا کے پاس ہے۔ یہ قیاس تو یہودیوں کے قیاس سے بھی زیادہ بعید ہے اور اس سے بعید مسلمانوں کا دعویٰ ہے کہ وہ جبل عرفات^(۱) ہے۔ غالباً یہ مقام جزیریم کے پہاڑ پر ہے اور وہی قربانی گاہ سے مشابہ مقام ہے۔“

اس سے تو اتنا ثابت ہوا کہ موریا کے تعین میں یہودیوں اور عیسائیوں کے دعویٰ غلط ہیں۔ باقی یہ امر کہ مسلمانوں کا دعویٰ بھی غلط ہے۔ اس کی تحقیق آگے آتی ہے۔

موریا کی تعین میں جو اختلاف پیدا ہوا اس نے ایک اور اختلاف پیدا کر دیا یعنی یہ کہ یہ لفظ کسی مقام کا نام ہے یا وصفی معنی رکھتا ہے۔ بہت سے مترجموں نے اس کو ایک مشتق لفظ سمجھا اور اس لیے اس کا ترجمہ تورات کے بعض نسخوں میں بلوطات عالیہ اور بعض میں زمین بلند اور بعض میں مقام الرویا کیا۔ لیکن زیادہ صائب الرائے لوگوں نے اس مقام کا نام سمجھا اور اس لیے لفظ کا ترجمہ نہیں کیا بلکہ بحال خود رہنے دیا۔ لیکن امتداد زمانہ اور بے پردائی سے لفظ کو ہیئت بدل گئی یعنی مرویا کا مورہ ہو گیا۔ خصوصاً اس وجہ سے کہ عبرانی زبان میں دونوں لفظوں کا اطلاق قریب قریب ہے۔ مورہ کی نسبت تورات میں تصریح ہے کہ عرب میں واقع ہے۔ تورات میں ہے:-

و کان جيش المديا نين شماليهم عند تل مورة في الوادي. (قضاة اصحاح ۷ آیت ۲۰) اور مدیانیوں^(۲) کی فوج شمال کی جانب مورہ کی پہاڑی پروا دی میں تھی (مدیان عرب میں واقع ہے)۔

تمام واقعات اور قرآن کو پیش نظر رکھا جائے تو ثابت ہو جائے گا کہ یہ لفظ مورہ نہیں بلکہ مردہ ہے جو مکہ معظمہ کی پہاڑی ہے اور جہاں اب سعی کی رسم ادا کی جاتی ہے۔

عرب کی روایات قرآن مجید کی تصریح احادیث کی تعین تمام چیزیں اس قیاس سے اس قدر مطابق ہوتی جاتی

(۱) یہ غلط ہے۔ مسلمان عرفات کو نہیں بلکہ منیٰ کو قربانی گاہ سمجھتے ہیں۔

(۲) مدین عرب کی زمین ہے اور عرب کو اکثر مدیانیوں کہتے ہیں اور مدین کی زمین شام کے جنوب سے یمن کے شمال تک ہے اور یہ لوگ حضرت ابراہیم کی ادا د ہیں جو قطور است تھے۔ (ضمیمہ بائبل ص ۱۱۴)

ہیں کہ اس قسم کا تطابق بغیر صحت واقعہ کے ممکن نہیں، تفصیل اس کی یہ ہے:-

حدیث میں ہے کہ آنحضرت ﷺ نے مروہ کی طرف اشارہ کر کے فرمایا۔ ”قربانی گاہ یہ ہے اور مکہ کی تمام پہاڑیاں اور گھاٹیاں قربانی گاہ ہیں۔“ (۱)

آنحضرت ﷺ کے زمانہ میں مروہ میں قربانی نہیں ہوتی تھی بلکہ منیٰ میں ہوتی تھی جو مکہ سے تین میل پر ہے تاہم آنحضرت ﷺ نے مروہ ہی کو قربانی گاہ فرمایا۔ یہ اسی بنا پر تھا کہ حضرت ابراہیمؑ نے یہیں حضرت اسماعیلؑ کی قربانی کرنی چاہی تھی۔

قرآن مجید میں ہے:-

ثُمَّ مَحِلُّهَا إِلَى الْبَيْتِ الْعَتِيقِ (ج: ۴)
هَذَا بِأَلْغِ الْكَعْبَةِ (مائدہ: ۱۳)
”پھر قربانی کے جانوروں کی جگہ کعبہ ہے۔“
”قربانی جو کہ کعبہ میں پہنچے۔“

مروہ بالکل کعبہ کے مقابل اور اس کے قریب ہے۔ ان آیتوں سے ثابت ہوتا ہے کہ قربانی کی اصلی جگہ کعبہ ہے منیٰ نہیں، لیکن جب حجاج کی کثرت ہوئی تو کعبہ کے حدود کو منیٰ تک وسعت دے دی گئی۔

قربانی کی یادگار

یہودی حضرت اسحاقؑ کی اولاد ہیں اس لیے اگر حضرت اسحاقؑ ذبح ہوتے تو اس کی کوئی یادگار ان کے یہاں موجود ہوتی۔ بخلاف اس کے حضرت اسماعیلؑ کے خاندان بلکہ تمام مسلمانوں میں جو حضرت اسماعیلؑ کی روحانی اولاد ہیں، قربانی کی تمام رسمیں آج تک موجود ہیں۔

اولاد اسماعیلؑ میں قربانی کی تمام یادگاریں موجود ہیں اور حج جو کہ ایک بڑا فریضہ اسلام ہے۔ تمام تر اسی قربانی کی یادگار ہے۔ چنانچہ اس کی تفصیل حسب ذیل ہے۔

(۱) حضرت ابراہیمؑ کو جب خدا نے بیٹے کی قربانی کا حکم دینا چاہا تو پکارا اے ابراہیم! حضرت ابراہیمؑ نے کہا۔ ”میں حاضر ہوں۔“ (۲)

حج کے وقت مسلمان جو ہر قدم پر لبیک کہتے چلتے ہیں یہ وہی ابراہیمؑی الفاظ ہیں جن کا لفظی ترجمہ وہی ہے۔ ”میں حاضر ہوں۔“ (۳)

(۲) شریعت ابراہیمؑی میں دستور تھا کہ جس کو قربان گاہ چڑھاتے تھے یا خدا کے لیے نذر دیتے تھے وہ بار بار معبود یا قربانی گاہ کے پھیرے کرتا تھا۔

حج میں صفا و مروہ کے درمیان جو سات بار سعی کرتے ہیں یہ اسی کی یادگار ہے۔

(۳) نذر کے فرائض میں ایک یہ تھا کہ ایام نذر تک بال نہیں کترواتے تھے۔ حج میں بھی یہی دستور ہے۔ جب

(۱) موطا امام مالک۔

(۲) توراۃ تکوین اسحاق ۲۲ آیت ۱۔

(۳) توراۃ لاوی بن اسحاق ۸ آیت ۲۷۔

اس تسمیہ کی تاریخ قربانی سے شروع ہوتی ہے یعنی حضرت ابراہیمؑ نے حضرت اسماعیلؑ کو قربانی کرنا چاہا اور ان سے کہا کہ ”مجھ کو خدا کا یہ حکم ہوا ہے تمہاری کیا رائے ہے؟“ تو حضرت اسماعیلؑ نے نہایت استقلال کے ساتھ گردن جھکا دی کہ یہ سر حاضر ہے اس موقع پر خدا نے اسما کا لفظ استعمال کیا جو اسلام سے ماخوذ ہے اور جس کے معنی ”تسلیم“ اور حوالہ کر دینے کے ہیں۔

فَلَمَّا أَسْلَمَا (الصافات: ۳) ”پھر جب دونوں نے اپنے آپ کو (ہمارے) حوالہ کر دیا۔“ حضرت ابراہیمؑ اور حضرت اسماعیلؑ کا سب بڑا عظیم الشان کارنامہ تسلیم و رضا ہے یعنی جب قربانی کا حکم ہوا تو باپ بیٹے دونوں نے بے غدر گردنیں جھکا دیں۔ یہ وصف مقبول بارگاہ ہوا۔ اور پھر حضرت ابراہیمؑ اور حضرت اسماعیلؑ کا یہی شعار مذہبی قرار پایا۔ اسی بنا پر حضرت ابراہیمؑ نے اپنے پیروان ملت کا نام مسلم رکھا۔ قربانی، ایثار اور اسلام درحقیقت یہ سب مترادف الفاظ ہیں یہ اس بات کی قطعی دلیل ہے کہ حضرت اسماعیلؑ ہی نے اپنے آپ کو قربانی کے لیے پیش کیا تھا اگر حضرت اسحاقؑ قربان ہوتے تو یہ لقب ان کی اولاد یا ان کی امت کو ملتا۔

قربانی کی حقیقت

اس مسئلہ کی حقیقت اس وقت اور بھی واضح ہو جاتی ہے جب اس پر غور کیا جائے کہ حضرت ابراہیمؑ کو جو بیٹے کی قربانی کا حکم دیا گیا تھا اس سے اصل مقصود کیا تھا؟ قدیم زمانہ میں بت پرست قومیں اپنے معبودوں پر اپنی اولاد کو بھینٹ چڑھا دیا کرتی تھیں۔ یہ رسم ہندوستان میں انگاش گورنمنٹ سے پہلے موجود تھی۔ مخالفین اسلام کا خیال ہے کہ حضرت اسماعیلؑ کی قربانی بھی اسی قسم کا حکم تھا، لیکن یہ سخت غلطی ہے۔

اکابر^(۱) صوفیاء نے لکھا ہے کہ انبیاء علیہم السلام کو جو خواب دکھائے جاتے ہیں۔ دو قسم کے ہوتے ہیں۔ یعنی

(۱) اس مقام پر مصنف کی یہ عبارت مزید تشریح کی محتاج ہے۔ مصنف نے جیسا کہ لکھا ہے کہ روایا دو قسم کے ہوتے ہیں ایک عینی جس میں صورت واقعہ بعینہ دکھائی جاتی ہے اور دوسری تمثیلی جس میں صورت واقعہ کسی مثالی صورت میں ظاہر ہوتی ہے اس کو بہت سے علماء نے تسلیم کیا ہے اور بیان کیا ہے کہ خواب کی اس دوسری قسم میں اصلی مقصود روایا کی دوسری مثالی صورت ہوتی ہے جیسے حضرت یوسف علیہ السلام کا اپنے ماں باپ کو آفتاب و ماہتاب اور بھائیوں کو ستاروں کی شکل میں دیکھنا یا حضور انور ﷺ کا مدینہ کی وبا کو ایک بڑھیا کی شکل میں دیکھنا اور احد میں مسلمان شہداء کو مذبح کا یوں کے رنگ میں دیکھنا۔ محدث خطابی معالم السنن میں لکھتے ہیں:-

و بعض الرؤیا مثل يضرب ليتاول على الوجه الذى يجب ان يصرف اليه معنى التعبير فى مثله و بعض الرؤیا لا يحتاج الى ذلك بل ياتى كاللمشاهدة (فتح الباری جلد ۱۳ ص ۴۰۲)

”بعض خواب تمثیلی ہوتے ہیں جس کو اس مثالی صورت میں اس لیے بیان کیا جاتا ہے کہ اس طریقہ پر اس کی تعبیر کی جائے جس طریقہ پر ایسے خواب کی تعبیر کی جاتی ہے اور بعض خواب اس کے محتاج نہیں ہوتے بلکہ وہ مشاہدہ بن کر سامنے آتے ہیں۔“

امام ابو بکر ابن العربی مالکی احکام القرآن میں اسی حقیقت کا ذکر حضرت ابراہیمؑ علیہ السلام کے اس روایا کے ضمن میں یوں فرماتے ہیں کہ بعض روایا نام کی طرح ہوتے ہیں (یعنی عینی و تصریحی جو بالکل لفظاً لفظاً واقعہ کے عین مطابق ہوتے ہیں) اور بعض مثل کنتیوں کی طرح ہوتے ہیں جنہی کسی مناسبت معنوی کے سبب سے وہ کسی دوسرے ہم شکل واقعہ کی صورت میں دکھائے جاتے ہیں۔ چنانچہ حضرت ابراہیمؑ علیہ السلام کا یہ خواب اسی دوسری قسم کا تھا (احکام القرآن ج ۲ ص ۱۹۶ مصر)۔۔۔۔۔ مصنف سیرت نے اس مقام پر ان ہی بعض علماء کی تقلید کر کے حضرت ابراہیمؑ کے اس خواب کو تمثیلی کہا ہے اور اسی بنا پر ان کو یہ کہنے کی ضرورت ہوئی کہ حضرت ابراہیمؑ علیہ السلام اپنے

اور تمثیلی، یعنی میں بعینہ وہی چیز مقصود ہوتی ہے جو خواب میں نظر آتی ہے۔ تمثیلی میں تشبیہ اور تمثیل کے پیرایہ میں کسی مطلب کو پورا ادا کرنا ہوتا ہے۔ حضرت ابراہیم علیہ السلام کو جو خواب دکھایا گیا تھا اس سے یہ مراد تھی کہ بیٹے کو کعبہ کی خدمت کے لیے نذر چڑھا دیں۔ یعنی وہ کسی اور شغل میں مصروف نہ ہوں بلکہ کعبہ کی خدمت کے لیے وقف کر دیے جائیں۔ تو رات میں جا بجا قربانی کا لفظ ان معنوں میں آیا ہے۔

حضرت ابراہیم علیہ السلام نے اس خواب کو نبینی خیال کیا اور بعینہ اس کی تعمیل کرنی چاہی، گو یہ خیال اجتہادی غلطی تھی جو انبیاء سے ہو سکتی ہے (گو یہ غلطی قائم نہیں رہتی بلکہ خدا اس پر متنبہ کر دیتا ہے) اس بنا پر گو حضرت ابراہیم علیہ السلام اس فعل سے روک دیے گئے لیکن خدا نے ان کی حسن نیت کی قدر کی اور فرمایا:-

قَدْ صَدَّقْتُ الرُّؤْيَا اِنَّا كَذَلِكَ نَجْزِي الْمُحْسِنِينَ (صافات: ۳)

”تو نے خواب کو سچا کیا۔ ہم اسی طرح نیکو کاروں کو جزا دیتے ہیں۔“

بہر حال یہاں اس تفصیل سے مقصود یہ ہے کہ قربانی سے مقصود خدمت کعبہ کے لیے نذر چڑھانا تھا اور نذر چڑھانے کے لیے شریعت سابقہ میں جو لفظ مستعمل تھا وہ ”خدا کے سامنے“ تھا۔ تو رات میں یہ محاورہ نہایت کثرت سے آیا ہے۔ حضرت ابراہیم علیہ السلام نے حضرت اسماعیلؑ کے حق میں خدا سے جو دعا کی وہ ان لفظوں میں تھی:-

= اس خواب کو جو تمثیلی تھا اپنی خطائے اجتہادی سے یعنی حقیقی سمجھے اور اس کی بعینہ تعمیل پر آمادہ ہو گئے لیکن عین وقت پر ان کو وحی الہی نے ان کی اس اجتہادی خطا پر متنبہ کر دیا اور حضرت اسماعیلؑ کی بعینہ قربانی سے روک کر ان کی جگہ جانور کی قربانی پیش کی۔

پچھد ان جامع کا ذوق اس مقام پر اس واقعہ کو حضرت ابراہیم علیہ السلام کی اجتہادی غلطی ماننے سے ابا کرتا ہے اور یہ سمجھتا ہے کہ حضرت ابراہیم علیہ السلام نے جو محبت الہی سے سرشار تھے۔ خطائے اجتہادی سے نہیں بلکہ غلبہ شوق اطاعت و محبت میں اس حکم الہی کی تعمیل اپنی طرف سے بالکل بعینہ و بلفظہ کرنے پر آمادہ ہو گئے تاکہ اس ابتلا میں وہ اللہ تعالیٰ کے حضور میں پورے اتریں اور اپنی طرف سے بیٹے کی جان کی قربانی کی جگہ اس کی خدمت تو حید و تولیت کعبہ کے لیے وقف کر دینے کی تاویل کا سہارا لے کر نفس کی متابعت کے شبہ اور دھوکے سے بھی پاک رہیں تا آنکہ اللہ تعالیٰ خود اس حقیقت کو اپنے لفظوں میں واضح فرمادے۔ چنانچہ اللہ تعالیٰ کو ان کی یہ ادا بہت پسند آئی آواز آئی:-

يٰۤاِبْرٰهِيْمُ قَدْ صَدَّقْتُ الرُّؤْيَا اِنَّا كَذٰلِكَ نَجْزِي الْمُحْسِنِيْنَ وَ قَدْ نَبَّأْتُكَ بِذٰلِكَ عَظِيْمٍ (صافات: ۳)

دیا کرتے ہیں اور ہم نے ایک بڑا ذبیحہ اس کی عوض میں دیا۔“ اور امت پر یہ قربانی اسی تمثیلی رنگ میں واجب ٹھہرائی گئی۔ یعنی جسمانی اطاعت و قربانی کی تمثیل جانور کی قربانی کی شکل میں۔ یہ تشریح ان بعض علماء کی متابعت میں ہے جو بعض دینی و علمی اسباب کی بنا پر اس کو رویائے تمثیلی سمجھتے ہیں ورنہ جمہور علماء اس رویا کو یعنی ہی سمجھتے ہیں لیکن عین اس وقت جب حضرت ابراہیم علیہ السلام اس پر عمل کر کے اپنی طرف سے فرزند کے ذبح کی پوری عزیمت کر کے اپنا کام پورا کر چکے تھے۔ اور تعمیل حکم میں ایک لمحہ کی بھی دیر نہیں رہی تھی کہ وحی الہی نے آواز دی اے ابراہیم! تم نے اپنا کام پورا کر دیا اور اپنے خواب کو سچ کر دکھایا اب اس کی ضرورت نہیں رہی۔ اب اس کی جگہ ملت ابراہیم کی یہ سنت عظیم جانور کی قربانی کی شکل میں ظاہر ہو گی۔

ظاہر ہے کہ بہر دو صورت یہ جانور کی قربانی جیسا کہ بعض ائمہ محققین نے لکھا ہے نفس کی قربانی کی تمثیل ہے اور اس قربانی کا گوشت اس روز عید میں قربانی کنندہ کے لیے برکت احباب کے لیے تحفہ اور فقراء کے لیے سامان دعوت بنا۔

مزید تفصیل کے لیے معارف ذی الحجہ ۱۳۵۵ھ مضمون ”ذبح عظیم“ اور معارف صفر ۱۳۵۵ھ کے شذرات ملاحظہ ہوں۔ ”س“۔

لیت اسمعیل یعیش امامک (توراة تکوین اصحاح ۷ آیت ۱۸)

”کاش! اسمعیل تیرے سامنے زندگی کرتا۔“

اسی خواہش کے مطابق ان کو خواب میں تمثیلی پیرایہ میں حکم دیا گیا کہ وہ بیٹے کی قربانی کریں۔ یہ اس بات کی قطعی دلیل ہے کہ حضرت ابراہیم کو خواب میں حضرت اسحاق کی قربانی کا نہیں بلکہ حضرت اسماعیل کی قربانی کا حکم دیا گیا تھا۔



مکہ معظمہ

حضرت اسماعیل کی بحث مسکن میں گزر چکا کہ وہ عرب تھا، مقام ذبح کی تعیین میں یہ ثابت ہو چکا کہ وادی مکہ تھا اس بنا پر مکہ کی نسبت ایک بحث نہایت قدیم زمانہ سے تعلق رکھتی ہے۔

متعصب عیسائی مؤرخ لکھتے ہیں کہ اس شہر کی قدامت کا دعویٰ مسلمانوں کا خاص دعویٰ ہے۔ قدیم تاریخوں میں اس کا نشان نہیں ملتا^(۱) اس بنا پر ہم اس بحث کو کسی قدر تفصیل کے ساتھ لکھتے ہیں۔

مکہ کا قدیم اور اصلی نام بکہ ہے۔ قرآن مجید میں یہی نام ہے:-

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا
 (آل عمران: ۱۰) ”پہلا متبرک گھر جو آدمیوں کے لیے بنایا گیا وہ ”بکہ“ میں تھا۔“

کتاب زبور ۸۴-۶ میں ہے:-

”بکہ کی وادی میں گزرتے ہوئے اسے ایک کنواں بتاتے، برکتوں سے موروہ کو ڈھانک لیتے۔ قوت سے قوت تک ترقی کرتے چلے جاتے ہیں۔“

اس عبارت میں بکہ کا جو لفظ ہے۔ یہ وہی مکہ معظمہ ہے۔ لیکن اگر اس لفظ کو اسم علم کے بجائے مشتق قرار دیں تو اس کے معنی ”رونے“ کے ہوں گے اور یہ وہی عربی لفظ بکاء ہے۔ چونکہ یہود و نصاریٰ ہمیشہ مکہ کی وقعت مٹانے کے درپے رہتے آئے اس لیے بہت سے مترجمین نے عبارت مذکور میں بکہ کا ترجمہ رونا کر دیا ہے۔ لیکن ہر شخص خود سمجھ سکتا ہے کہ اس حالت میں وادی بکا کے کیا معنی ہوں گے؟ زبور کی عبارت مذکورہ کی اوپر کی آیتوں سے صاف معلوم ہوتا ہے کہ اس نشید میں حضرت داؤد نے مکہ معظمہ اور مروہ اور قربان گاہ اسماعیلی کی نسبت اپنا شوق اور حسرت ظاہر کی ہے۔ اوپر کی عبارت یہ ہے کہ (حضرت داؤد خدا سے کہتے ہیں) اے فوجوں کے خدا تیرے مسکن کس قدر شیریں ہیں میرا نفس خدا کے گھر کا مشتاق ہے بلکہ عاشق ہے۔۔۔۔۔ اے خدا تیرے قربان گاہ میرے مالک اور میرے خدا ہیں مبارکی ہو۔ ان لوگوں کو جو تیرے گھر میں ہمیشہ رہتے ہیں۔ اور تیری تسبیح پڑھتے ہیں اس کے بعد بکہ والی آیتیں ہیں۔ اب غور کرو حضرت داؤد جس مقام کے پہنچنے کا شوق ظاہر کرتے ہیں وہ اس مقام پر صادق آ سکتا ہے جس میں حسب ذیل باتیں پائی جائیں:-

(۱) قربانی گاہ ہو۔

(۱) مرگیولوس اپنی کتاب میں لکھتا ہے اگرچہ مذہبی خیال کی وجہ سے مسلمانوں نے اپنے مذہبی مرکز کو نہایت قدیم البنا قرار دیا ہے لیکن صحیح روایات سے پتہ چلتا ہے کہ مکہ کی سب سے قدیم عمارت محمد (ﷺ) کے صرف چند پشت قبل تعمیر ہوئی تھی۔ مرگیولوس نے اس کے ثبوت میں اصحابہ کا حوالہ بھی دیا ہے اور ہم کو بھی اس کی صحت سے انکار نہیں لیکن اس کل بیان میں مغالطہ ہے جس کو ہم نے اصل کتاب میں ظاہر کر دیا ہے۔

(۲) حضرت داؤد کے وطن سے دور ہو کہ وہاں تک سفر کر کے جائیں۔

(۳) وہ وادی بکہ کہلاتا ہو۔

(۴) وہاں مقام مورہ بھی ہو۔ ان باتوں کو پیش نظر رکھو تو قطعاً یقین ہو جائے گا کہ بکہ وہی مکہ معظمہ اور مورہ وہی مروہ ہے اس کے ساتھ یہ بھی اندازہ ہو گا کہ یہودی کس طرح تعصب سے الفاظ کو بدل کر دیتے ہیں۔
يَخْرِقُونَ الْكَلِمَ عَنْ مَوَاضِعِهِ۔ ڈاکٹر ہسٹنگس نے ”ڈکشنری آف دی بائبل۔“ ”وادی بکا“ پر جو آرٹیکل لکھا ہے اس کا خلاصہ یہ ہے:-

اس لفظ سے اگر کوئی وادی مراد ہے تو وہ حسب ذیل ہو سکتی ہے۔

(۱) ایک وادی ہے جس میں ہو کر زائرین بیت المقدس جاتے ہیں۔

(۲) وادی اخور ہے جویشو عاباب ۷ آیات ۲۴-۲۶۔ وغیرہ میں مذکور ہے۔

(۳) وادی رفا یون ہے جو ساموئل دوم باب ۵ آیات ۱۸-۲۲ وغیرہ میں مذکور ہے۔

(۴) کوہ سینا کی ایک وادی ہے۔

(۵) بیت المقدس تک جو کاروانی راستہ شمال سے آتا ہے اس راستہ کی آخری منزل ہے (دیکھو رینان کی

کتاب ”حیات عیسیٰ“ باب ۴)

لیکن کیا عجیب بات ہے کہ ڈاکٹر ہسٹنگس کو اتنے احتمالات کثیرہ میں کہیں مکہ معظمہ کا پتہ نہیں لگتا۔ مصرع۔

ہما ورق کہ سیہ گشتہ مدعا اینجا است

حیرت پر حیرت یہ ہے کہ جن جن وادیوں کا نام لیا ہے ان میں ایک کو بھی بکا کے لفظ سے کسی قسم کی مناسبت نہیں یہاں تک کہ ایک حرف بھی مشترک نہیں۔ بخلاف اس کے بکا اور بکہ بالکل ایک لفظ ہیں۔ فرق اسی قدر ہے جس قدر ایک ہی لفظ کے تلفظ میں فرق پیدا ہو جاتا ہے۔

جدید^(۱) انسائیکلو پیڈیا میں محمد (ﷺ) کے عنوان سے جو مضمون ہے وہ مرگیولوس کا ہے۔ اس میں مکہ معظمہ کی نسبت لکھا ہے کہ:-

”قدیم تاریخوں میں اس شہر کا نام نہیں ملتا، بجز اس کے کہ زبور (۸۴-۶) ”وادی بکہ“ کا لفظ ہے۔“

لیکن مرگیولوس صاحب اس تاریخی شہادت کو ضعیف سمجھتے ہیں۔

پروفیسر دوزی جو فرانس کا مشہور محقق اور عربی دان عالم ہے وہ لکھتا ہے:^(۲)

”بکہ وہی مقام ہے جس کو یونانی جغرافیہ دان ماکروبہ لکھتے ہیں۔“

لیکن مرگیولوس کو پروفیسر دوزی کے بیان پر بھی اعتماد نہیں۔

کارلائل صاحب نے اپنی کتاب ”ہیروز اینڈ ہیرو ورشپ“ میں لکھا ہے۔

(۱) انسائیکلو پیڈیا یا اخیر جلد ۷ ص ۳۹۹۔ ارزاں ایڈیشن۔

(۲) ایضاً۔

”رومن مؤرخ سیسلس نے کعبہ کا ذکر کیا ہے اور لکھا ہے کہ وہ دنیا کے تمام معبدوں سے قدیم اور

اشرف ہے اور یہ ولادت مسیح سے پچاس برس پہلے کا ذکر ہے۔“

اگر کعبہ حضرت عیسیٰ سے بہت پہلے موجود تھا تو مکہ بھی قریب اسی زمانہ کا شہر ہوگا کیونکہ جہاں کہیں کوئی مشہور معبد ہوتا ہے اس کے آس پاس ضرور کوئی نہ کوئی شہر یا گاؤں آباد ہو جاتا ہے۔

یا قوت حموی نے معجم البلدان میں لکھا ہے کہ مکہ معظمہ کا عرض اور طول بطلمیوس^(۱) کے جغرافیہ میں حسب ذیل ہے:-

”طول ۸۷ درجہ عرض ۳۳ درجہ“

بطلمیوس نہایت قدیم زمانہ کا مصنف ہے اگر اس نے اپنے جغرافیہ میں مکہ کا ذکر کیا ہے تو اس سے زیادہ

قدامت کی کیا سند درکار ہے؟

مارگیولوس نے جس بنا پر مکہ معظمہ کی قدامت سے انکار کیا ہے وہ یہ ہے کہ اصابہ میں تصریح ہے کہ مکہ میں سب سے پہلی عمارت جو تعمیر ہوئی وہ سعید یا سعد بن عمرو نے تعمیر کی۔ لیکن مارگیولوس کو یہ معلوم نہیں کہ مؤرخین نے جا بجایہ بھی تصریح کی ہے کہ چونکہ اہل عرب کعبہ کے مقابل یا آس پاس عمارات بنانے کو کعبہ کی بے ادبی سمجھتے تھے اس لیے عمارتیں نہیں بنوائیں اور شامیانوں میں رہتے تھے اور اس طرح مکہ ہمیشہ سے خیموں کا ایک وسیع شہر تھا۔

خانہ کعبہ کی تعمیر

دنیا میں ہر طرف تاریکی چھائی ہوئی تھی ایران، ہند، مصر، یورپ میں عالمگیر اندھیرا تھا۔ قبول حق ایک طرف۔ اس وسیع خطہ خاک میں گز بھر زمین نہیں ملتی تھی جہاں کوئی شخص خالص خدائے واحد کا نام لے سکتا۔ حضرت ابراہیم علیہ السلام نے جب کلدان میں یہ صدا بلند کرنی چاہی۔ تو آگ کے شعلوں سے کام پڑا۔ مصر آئے ناموس کو خطرہ کا سامنا ہوا۔ فلسطین پہنچے کسی نے بات تک نہ پوچھی خدا کا جہاں نام لیتے تھے شرک اور بت پرستی کے غلغلہ میں آواز دب دب کر رہ جاتی تھی۔ معمورہ عالم کے سنئے نقشہائے باطل سے ڈھک چکے تھے۔ اب ایک سادہ بے رنگ ہر قسم کے نقش و نگار سے معر اور رق درکار تھا جس پر طغرائے حق لکھا جائے۔ یہ صرف حجاز کا صحرائے ویران تھا جو تمدن اور عمران کے داغ سے کبھی داغ دار نہیں ہوا تھا۔

حضرت ابراہیمؑ حضرت ہاجرہ اور اسماعیل کو عرب میں لائے اور ان کو یہیں آباد کیا حضرت سارہؑ نے (جیسا کہ توراۃ میں ہے) کچھ عرصہ کے بعد انتقال کیا۔ حضرت ابراہیمؑ مکہ میں چلے آئے۔ حضرت اسماعیلؑ جو ان ہو چکے تھے۔ اعلان حق میں ایک ہم آواز ہاتھ آیا۔ دونوں نے مل کر ایک چھوٹے سے چوکھونٹے گھر کی بنیاد ڈالی۔^(۲)

وَ اِذْ يَرْفَعُ اِبْرٰهِيْمُ الْقَوَاعِدَ مِنَ الْبَيْتِ وَ
اسْمٰعِيْلُ (بقرہ: ۱۵)

”اور جب کہ ابراہیمؑ اور اسماعیلؑ خانہ خدا کی دیواریں اٹھا رہے تھے۔“

(۱) بطلمیوس کے جغرافیہ کا ترجمہ عباسیوں کے زمانہ میں ہو گیا تھا۔ مسعودی اور ابن الندیم نے اکثر اس کے حوالے دیئے ہیں۔

(۲) محققین کے بیان کے مطابق حضرت ابراہیمؑ علیہ السلام نے خانہ کعبہ کی منہدم و بے نشان عمارت کی دوبارہ بنیاد اٹھا کر بلند کی مزید توضیح کے لیے سیرۃ النبی جلد پنجم باب حج عنوان مکہ اور کعبہ میں دیکھیے ”س“

Marfat.com

حرم کعبہ پر سب سے پہلے جس نے پردہ چڑھایا وہ یمن کا حمیری بادشاہ اسعد تبع تھا۔ یمن میں خاص قسم کی چادریں بنی جاتی ہیں جن کو بردیمانی کہتے ہیں۔ یہ پردہ انہی چادروں سے تیار کیا گیا تھا۔ قصی بن کلاب کے زمانہ سے تمام قبائل پر ایک محصول لگا دیا گیا جس سے پردہ تیار کیا جاتا تھا۔ علامہ ازرقی نے لکھا ہے کہ آنحضرت ﷺ نے بھی یمنی پردہ چڑھایا تھا لیکن اس روایت کے سلسلہ کا ایک راوی واقدی ہے۔^(۱)

خدا کا گھر سیم وزر کی نقش آرائیوں کا محتاج نہ تھا لیکن دولت اور ملک کی ترقی کے یہ لوازم ہیں۔ اس لیے حضرت عبداللہ بن زبیرؓ جب خلیفہ ہوئے تو انہوں نے کعبہ کے ستونوں پر سونے کے پتر چڑھائے۔ عبدالملک بن مروان نے اپنے زمانہ میں ۳۶ ہزار اشرفیاں اس کام کے لیے بھیجیں۔ امین الرشید نے ۱۸ ہزار اشرفیاں نذر کیں کہ دروازہ کی چوٹ وغیرہ طلائی بنوا دی جائے۔ اعلام (تاریخ مکہ) میں عہد بہ عہد کی طلا کاریوں کی تفصیل لکھی ہے۔ لیکن یہ واقعات عہد نبوت کے بعد کے ہیں۔ جو ہماری کتاب کا موضوع نہیں اور سچ یہ ہے کہ آفتاب پر سونا چڑھانا ضروری بھی نہیں۔

حضرت اسماعیلؑ کی قربانی

خدا کا گھر بن چکا تو ضرورت تھی کہ اس کی تولیت اور خدمت کے لیے کوئی نفس قدسی تمام مشاغل سے الگ ہو کر اپنی زندگی اس پر نذر چڑھا دے۔ اس قسم کی نذر کو ابراہیمی شریعت میں قربانی سے تعبیر کرتے تھے۔ توراۃ میں یہ محاورہ بکثرت آتا ہے۔

جیسا کہ ہم اوپر لکھ آئے ہیں انبیاء علیہم السلام پر جو وحی آتی ہے اس کے مختلف انواع ہیں جن میں سے ایک خواب بھی ہے۔ چنانچہ صحیح بخاری باب بدء الوحی میں ہے کہ آنحضرت ﷺ پر وحی کی جو ابتداء ہوئی خواب سے ہوئی۔ یہ خواب کبھی تمثیلی ہوتا ہے جس طرح حضرت یوسفؑ نے آفتاب و ماہتاب اور ستاروں کو سجدہ کرتے دیکھا تھا۔ بہر حال حضرت ابراہیم علیہ السلام کو خواب دکھلایا گیا کہ اپنے بیٹے کو اپنے ہاتھ سے ذبح کر رہے ہیں۔ انہوں نے اس خواب کو عینی سمجھا اور بعینہ اس کی تعمیل پر آمادہ ہوئے۔

حضرت ابراہیمؑ کو اپنے استقلال اور جاں نثاری پر اعتماد تھا لیکن یہ تحقیق طلب تھا کہ پانزدہ سالہ نوجوان بھی اپنی گردن پر چھری چلتے دیکھ سکتا ہے یا نہیں؟ بیٹے سے مخاطب ہو کر کہا:

يٰٓاِبْنِي اِنِّىۤ اَرٰى فِى الْمَنَامِ اَنِّىۤ اَذْبَحُكَ فَانْظُرْ
مَاذَا تَرٰى (صافات: ۳)
”بیٹا میں خواب میں دیکھتا ہوں کہ میں تجھ کو ذبح کر رہا ہوں تو بتا تیری کیا رائے ہے۔“

(۱) حضرت عمرؓ نے اپنے زمانہ میں قباطی کا پردہ چڑھایا تھا جو مصر میں بنا جاتا ہے ان کے بعد معمول ہو گیا کہ ہر خلیفہ اپنے عہد خلافت میں پردہ چڑھاتا تھا۔ بنو امیہ نے دیبا کا پردہ چڑھایا تھا۔ مامون الرشید ہر سال تین پردے چڑھاتا تھا۔ حج کے زمانہ میں دیبائے احمر کا رجب میں قباطی کا عید النطر میں دیبائے سفید کا۔ مصر میں جب سلطان صالح ابن سلطان قلاوون بادشاہ ہوا تو مصر کے دو گاؤں پردہ کے مصارف کے لیے وقف کر دیئے۔ جب ترکی خاندان قسطنطنیہ میں حکمران ہوا تو سلطان سلیمان نے چند گاؤں اور اضافہ کر دیئے (اعلام باعلام بیت اللہ الحرام) خانہ کعبہ پر پردہ چڑھانے کی تاریخ بہ تفصیل فتوح البلدان بلاذری اور تاریخ مکہ ازرقی اور معجم البلدان وغیرہ میں ہے۔ ہم نے اخیر تصنیف یعنی اعلام کو لیا ہے کہ وہ ان سب کے بعد کی تصنیف اور جامع ہے۔

بیٹے نے نہایت استقلال سے جواب دیا:-

يَا بَنِي إِدْرِيسَ مَا تَقُولُ سَتَجِدُنِي إِنْ شَاءَ اللَّهُ مِنَ الصَّابِرِينَ (صافات: ۳)

”ابا جان! آپ کو جو حکم ہوا ہے وہ کر گزریے۔ خدا نے چاہا تو میں ثابت قدم رہوں گا۔“

اب ایک طرف نوے سالہ پیر ضعیف ہے جس کو دعائے سحر کے بعد خاندان نبوت کا چشم و چراغ عطا ہوا تھا جس کو وہ تمام دنیا سے زیادہ محبوب رکھتا تھا۔ اب اسی محبوب کے قتل کے لیے اس کی آستینیں چڑھ چکی ہیں اور ہاتھ میں چھری ہے۔

دوسری طرف نوجوان بیٹا ہے جس نے بچپن سے آج تک باپ کی محبت آمیز نگاہوں کی گود میں پرورش پائی ہے اور اب باپ ہی کا مہر پرور ہاتھ اس کا قاتل نظر آتا ہے۔ ملائکہ قدسی فضائے آسمانی عالم کائنات یہ حیرت انگیز تماشا دیکھ رہے ہیں اور انگشت بدنداں ہیں کہ دفعۃً عالم قدس سے آواز آتی ہے۔

يَا إِبْرَاهِيمَ قَدْ صَدَّقْتَ الرُّؤْيَا. إِنَّا كَذَلِكَ نَجْزِي الْمُحْسِنِينَ (صافات: ۱۰۵)

”ابراہیم! تو نے خواب کو سچا کر دکھایا ہم نیک بندوں کو اسی طرح اچھا بدلہ دیا کرتے ہیں۔“

طغیان نازیں کہ جگر گوشہ خلیل

در زیر تیغ رفت و شہیدش نمی کنند

بیٹے نے جس استقلال جس عزم اور جس حیرت خیز ایثار سے اپنے آپ کو قربانی کے لیے پیش کیا اس کا صلہ یہی تھا کہ یہ رسم (قربانی) قیامت تک دنیا میں اس کی یادگار رہ جائے گا۔



محمد رسول اللہ صلی اللہ علیہ وسلم

سلسلہ نسب

سلسلہ نسب

سلسلہ نسب یہ ہے: محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوی بن غالب بن فہر بن مالک بن نضر بن کنانہ ابن خزیمہ ابن مدرکہ بن الیاس بن مضر بن نزار بن معد بن عدنان۔

صحیح بخاری (باب مبعث النبی) میں یہیں تک ہے۔ لیکن امام بخاری نے اپنی تاریخ میں عدنان سے حضرت ابراہیمؑ تک نام گنائے ہیں یعنی عدنان بن عدو بن المقوم ابن تارح بن یثجب بن یعرب بن نابت بن اسماعیلؑ بن ابراہیمؑ۔ حضرت اسماعیلؑ کے بارہ بیٹے تھے جن کا ذکر توراۃ میں بھی ہے۔ ان میں سے قیدار کی اولاد حجاز میں آباد ہوئی اور بہت پھیلی انہی کی اولاد میں عدنان ہیں اور آنحضرت ﷺ انہی کے خاندان سے ہیں۔ عرب کے نسب دان تمام پشتوں کو محفوظ نہیں رکھتے تھے۔ چنانچہ اکثر نسب ناموں میں عدنان سے حضرت اسماعیلؑ تک صرف آٹھ نو پشتیں بیان کی ہیں۔ لیکن یہ صحیح نہیں۔ عدنان سے لے کر حضرت اسماعیلؑ تک اگر صرف نو دس پشتیں ہوں تو یہ زمانہ تین سو برس سے زیادہ نہ ہوگا اور یہ امر بالکل تاریخی شہادتوں کے خلاف ہے۔

علامہ سہلی روض الانف (ص ۸) میں لکھتے ہیں:-

و يستحيل في العادة ان يكون بينهما اربعة ابناء او سبعة كما ذكر ابن اسحاق او عشرة او عشرون فان المدة اطول من ذلك كله. ”اور یہ عادت محال ہے کہ دونوں میں ۴ یا ۷ پشتوں کا فاصلہ ہو۔ جیسا کہ ابن اسحاق نے ذکر کیا۔ ۱۰ یا ۲۰ پشتیں ہوں کیونکہ زمانہ اس سے بہت زیادہ ہے۔“

علامہ موصوف نے بہت سے تاریخی حوالوں اور شہادتوں سے ثابت کیا ہے کہ عدنان سے حضرت اسماعیلؑ تک ۴۰ پشتوں کا فاصلہ ہے۔ اس غلطی نے بعض عیسائی مورخوں کو اس بات کا موقع دیا ہے کہ سرے سے اس بات کے منکر ہو گئے کہ آنحضرت ﷺ خاندان ابراہیمؑ سے ہیں۔^(۱)

(۱) سرولیم صاحب نے صریحاً یہ ثابت کرنا چاہا ہے کہ آنحضرت ﷺ حضرت اسماعیلؑ کے خاندان سے نہ تھے۔ ان کے الفاظ یہ ہیں۔ ”یہ خواہش کہ مذہب اسلام کے پیغمبر کو اسماعیلؑ کی اولاد سے خیال کیا جائے اور غالباً یہ کوشش کہ وہ اسماعیلؑ کی نسل میں سے ثابت کیے جائیں ان کی حین حیات میں پیدا ہوئی تھی اور اس طرح پر محمد کے ابراہیمی نسب نامہ کے ابتدائی سلسلے گھڑے گئے تھے اور اسماعیلؑ اور بنی اسرائیل کے بے شمار قصے نصف یہودی اور نصف عربی سانچے میں ڈھالے گئے تھے۔۔۔۔۔ (لیکن ایک طرف سرولیم میور صاحب کا تنہا شبہ ہے دوسری طرف بیسیوں یورپین اور یہودی مورخین ہیں جو نہ صرف خاندان قریش کو بلکہ تمام شمالی عرب و حجاز کو ابراہیمی النسل تسلیم کرتے ہیں۔) (دیکھو فارشر صاحب کا جغرافیہ تاریخ عرب)

اس غلطی کی بڑی وجہ یہ ہوئی کہ اہل عرب زیادہ تر مشہور آدمیوں کے نام پراکتفا کرتے تھے اور بیچ کی چیز حیلوں کو چھوڑ دیتے تھے اس کے علاوہ اہل عرب کے نزدیک چونکہ عدنان کا حضرت اسماعیل کے خاندان سے ہونا قطعی اور یقینی تھا اس لیے وہ صرف اس بات کی کوشش کرتے تھے کہ عدنان تک سلسلہ نسب صحیح طور پر نام بنام پہنچ جائے۔ اوپر کے اشخاص کا نام لینا غیر ضروری سمجھتے تھے اس لیے چند مشہور آدمیوں کا نام لے کر چھوڑ دیتے تھے تاہم عرب میں ایسے محققین بھی تھے جو اس فرد گزاشت سے واقف تھے۔ علامہ طبری نے تاریخ میں لکھا ہے کہ مجھ سے بعض نسب دانوں نے بیان کیا کہ میں نے عرب میں ایسے علماء دیکھے جو معدے سے لے کر اسماعیل تک ۴۰ پشتوں کے نام لیتے تھے اور اس شہادت میں عرب کے اشعار پیش کرتے تھے۔ اس شخص کا یہ بھی بیان تھا کہ میں نے اس سلسلہ کو اہل کتاب کی تحقیقات سے ملایا تو پشتوں کی تعداد برابر تھی البتہ ناموں میں فرق تھا۔^(۱) اسی مورخ نے ایک اور موقع پر لکھا ہے کہ شہر مدینہ میں ایک یہودی تھا جس کا نام ابو یعقوب تھا۔ وہ مسلمان ہو گیا تھا۔ اس کا بیان تھا کہ ارمیا پیغمبر کے منشی نے عدنان کا جو نسب نامہ لکھا تھا وہ میرے پاس موجود ہے۔^(۲) اس شجرے میں بھی عدنان سے لے کر حضرت اسماعیل تک ۴۰ نام ہیں۔ بہر حال یہ واقعہ یقینی ہے کہ عدنان حضرت اسماعیل کی اولاد ہے اور آنحضرت ﷺ عدنان کے خاندان سے ہیں۔

بنائے خاندان قریش

آنحضرت ﷺ کا خاندان اگرچہ اباعن جد^(۳) معزز اور ممتاز چلا آتا تھا لیکن جس شخص نے اس خاندان کو

(۱) تاریخ طبری مطبوعہ یورپ ج ۳ ص ۱۱۸۔

(۲) ایضاً ص ۱۱۵۔

(۳) تاریخ عرب کا ایک ایک حرف اس کا شاہد ہے۔ لیکن مارگیولوس نے نہایت کوشش کی ہے کہ آنحضرت ﷺ کے خاندان کو متبذل ثابت کیا جائے ان کے الفاظ یہ ہیں۔ ”یہ بالکل ظاہر ہے کہ محمد ایک غریب اور ادنیٰ خاندان سے تھے۔“ اس کے بعد صاحب موصوف نے حسب ذیل استدلال پیش کیے ہیں:- (۱) قرآن مجید میں ہے کہ قریش کو حیرت تھی کہ ان میں ایسا پیغمبر کیوں نہ بھیجا گیا جو شریف خاندان سے ہوتا۔ (۲) پیغمبر کے عروج کے زمانہ میں قریش نے آنحضرت ﷺ کو اس درخت سے تشبیہ دی جو گھورے پر جمتا ہے۔ (۳) رسول اللہ ﷺ کو جب ایک شخص نے مولیٰ کے لفظ سے خطاب کیا تو آپ نے اس لقب سے انکار کیا۔ (۴) فتح مکہ کے دن آپ نے فرمایا کہ آج شرفائے کفار کا خاتمہ ہو گیا۔ قرآن شریف کے الفاظ یہ ہیں وقالوا اللہ نزل هذا القرآن علی رجل من القریۃین عظیم یعنی کفار کہتے ہیں کہ یہ قرآن دو شہروں (مکہ و طائف) کے کسی رئیس پر کیوں نہ اترا۔ عظیم اور شریف دو الگ لفظ ہیں۔ قرآن میں عظیم کا لفظ ہے۔ اہل عرب دولت اور اقتدار والے کو عظیم کہتے تھے ان کو آنحضرت ﷺ کی شرافت سے نہیں بلکہ جاہ و دولت سے انکار تھا دوسرا استدلال اگر صحیح ہو تو دشمن کی ہر بات کو صحیح ماننا چاہیے کفار نے تو آنحضرت ﷺ کو دیوانہ و دزدہ شاعر سب کچھ کہا ان میں سے کون سی بات صحیح ہے؟ بے شبہ آنحضرت ﷺ نے مولیٰ اور سید کے لفظ سے انکار کیا۔ لیکن متعدد حدیثوں میں صاف تصریح ہے کہ آپ نے فرمایا مجھ کو سید اور مولیٰ نہ کہو۔ مولیٰ اور سید خدا ہے۔ قرآن میں ہر جگہ خدا ہی کو مولیٰ کہا ہے اس سے آنحضرت ﷺ کی خاندانی شرافت کا ابطال کیونکر ہوتا ہے؟ اخیر استدلال بھی حیرت انگیز ہے۔ اس سے آنحضرت ﷺ کی کم نہی کیونکر ثابت ہوتی ہے؟ کہ شرفائے مکہ سے مراد یہاں جبارین و متکبرین مکہ ہیں۔ مارگیولوس صاحب نے یہ دلائل نولہ کی سے نقل کیے ہیں جو مشہور جرمنی مستشرق ہے۔۔۔ ع۔ ایں خانہ ہمد آفتاب است۔

قریش کے لقب سے ممتاز کیا وہ نصر بن کنانہ تھے۔ بعض محققین کے نزدیک قریش کا لقب سب سے پہلے فہر کو ملا اور انہی کی اولاد قریشی ہے۔ حافظ عراقی سیرت منظوم میں لکھتے ہیں۔

اماقریش^(۱) فالاصح فہر
جماعہا و الاکثرون النصر

قصی

نصر کے بعد فہر اور فہر کے بعد قصی بن کلاب نے نہایت عزت اور اقتدار حاصل کیا اس زمانہ میں حرم کے متولی خلیل خزاعی تھے۔ قصی نے خلیل کی صاحبزادی سے جس کا نام جہی تھا شادی کی تھی اس تعلق سے خلیل نے مرتے وقت وصیت کی کہ حرم کی خدمت قصی کو سپرد کی جائے اس طرح یہ منصب بھی ان کو حاصل ہو گیا۔ قصی نے ایک دارالمشورہ قائم کیا جس کا نام دارالندوة رکھا۔ قریش جب کوئی جلسہ یا جنگ کی تیاری کرتے تو اسی عمارت میں کرتے قافلے باہر جاتے تو یہیں سے تیار ہو کر جاتے۔ نکاح اور دیگر تقریبات کے مراسم بھی یہیں ادا ہوتے۔

قصی نے بڑے بڑے نمایاں کام کیے جو ایک مدت تک یادگار رہے مثلاً سقایہ^(۲) اور رفاۃ جو خدام حرم کا سب سے بڑا منصب تھا انہی نے قائم کیا۔ تمام قریش کو جمع کر کے تقریر کی کہ سینکڑوں ہزاروں کوس سے لوگ حرم کی زیارت کو آتے ہیں ان کی میزبانی قریش کا فرض ہے چنانچہ قریش نے ایک سالانہ رقم مقرر کی جس سے منیٰ اور مکہ معظمہ میں حجاج کو کھانا تقسیم کیا جاتا تھا۔ اس کے ساتھ چرمی حوض بنوائے جن میں ایام حج میں پانی بھر دیا جاتا تھا کہ حجاج کے کام آئے۔ مشعر حرام بھی انہی کی ایجاد ہے جس پر ایام حج میں چراغ جلاتے تھے۔ چنانچہ عقد الفرید میں تصریح کی ہے۔ قصی نے اس قدر شہرت اور اعتبار حاصل کیا کہ بعض لوگوں کا بیان ہے کہ قریش کا لقب اول انہی کو ملا^(۳) چنانچہ علامہ ابن عبد ربہ نے عقد الفرید میں بھی لکھا ہے اور یہ بھی تصریح کی ہے کہ قصی نے چونکہ خاندان کو جمع کر کے کعبہ کے آس پاس بسایا اس لیے ان کو قریش کہتے ہیں کیونکہ قریش کے معنی جمع کرنے کے ہیں اسی بنا پر ان کو مجمع بھی کہتے تھے۔ چنانچہ شاعر کہتا ہے:-

قصی ابو کم من یسمی مجمعاً

به جمع اللہ القبائل من فہر

قصی کی چھواں دھبی عبداللہ ابن عبد مناف عبدالعزیٰ عبدالبن قصی بن قحطانہ۔ قصی نے مرتے وقت حرم محترم کے

(۱) زرقانی جلد اول ص ۹۰۔ (۲) سقایہ یعنی حاجیوں کو آب زم زم پلانا اور رفاۃ حاجیوں کے کھانے پینے کا انتظام کرنا۔

(۳) قصی بن کلاب کا مفصل تذکرہ طبقات ابن سعد جز اول مطبوعہ لیدن ۱۳۲۲ھ ص ۳۶ سے لے کر ۴۲ تک ہے۔ قریش کی وجہ تسمیہ میں اختلاف ہے۔ بعض کہتے ہیں کہ قریش کے معنی جمع کرنے کے ہیں۔ قصی نے لوگوں کو ایک رشتہ میں منسلک کیا اس لیے قریش کہلائے۔ بعض کہتے ہیں کہ ایک مچھلی کا نام ہے جو تمام مچھلیوں کو کھا جاتی ہے چونکہ قصی بہت بڑے سردار تھے اس لیے ان کو اس مچھلی سے تشبیہ دی۔ غام خیال یہ ہے کہ قریش قصی یا کسی اور شخص کا نام ہے لیکن امام سیوطی کی تحقیق یہ ہے کہ یہ قبیلہ کا نام ہے جس طرح قبائل عرب جانوروں کے نام پر نام رکھتے تھے مثلاً اسد نمرو غیرہ۔ مؤرخین یورپ کا خیال ہے کہ قبائل جانوروں کی پرستش کرتے تھے اور انہی جانوروں کے نام سے مشہور ہو جاتے تھے۔ لیکن عربی تاریخوں میں اس کا پتہ نہیں چلتا۔

تمام مناصب سب سے بڑے بیٹے عبدالدار کو دیئے۔ اگرچہ وہ سب بھائیوں میں ناقابل تھے لیکن قصی کے بعد قریش کی ریاست عبد مناف نے حاصل کی اور انہی کا خاندان رسول اللہ ﷺ کا خاص خاندان ہے۔ عبد مناف کے چھ بیٹے تھے ان میں سے ہاشم نہایت صاحب صولت اور با اثر تھے انہوں نے بھائیوں کو اس بات پر آمادہ کیا کہ حرم کے مناصب جو عبدالدار کو دیئے گئے واپس لے لیے جائیں۔ وہ لوگ اس منصب عظیم کے قابل نہیں عبدالدار کے خاندان نے انکار کیا اور جنگ کی تیاریاں شروع کیں۔ بالآخر اس پر صلح ہو گئی کہ عبدالدار سے سقایہ اور رفادہ واپس لے کر ہاشم کو دے دیا۔

ہاشم

ہاشم نے اپنے فرض کو نہایت خوبی سے انجام دیا۔ حجاج کو نہایت سیر چشمی سے کھانا کھلاتے تھے چرمی حوضوں میں پانی بھرا کر زم زم اور منی کے پاس سبیل رکھتے تھے۔ تجارت کو نہایت ترقی دی۔ قیصر روم سے خط و کتابت کر کے فرمان لکھوایا کہ قریش جب اس کے ملک میں اسباب تجارت لے کر جائیں تو ان سے کوئی ٹیکس نہ لیا جائے۔ حبش کے بادشاہ نجاشی سے بھی اسی قسم کا فرمان حاصل کیا۔ چنانچہ اہل عرب جاڑوں میں یمن اور گرمیوں میں شام اور ایشیائے کوچک تک تجارت کے لیے جایا کرتے تھے۔ اس زمانہ میں انگوریہ (انقرہ) جو ایشیائے کوچک کا مشہور شہر ہے۔ قیصر کا پایہ تخت تھا۔ تجارت قریش انگوریہ میں جاتے تو قیصر نہایت عزت اور حرمت سے خیر مقدم کرتا تھا۔

عرب میں راستے محفوظ نہ تھے۔ ہاشم نے مختلف قبائل میں دورہ کر کے قبائل سے یہ معاہدہ کیا کہ قریش کے کاروان تجارت کو ضرر نہ پہنچائیں گے جس کے صلہ میں کاروان قریش ان قبائل میں ان کی ضرورت کی چیزیں لے کر خود جائے گا اور ان سے خرید و فروخت کرے گا۔ یہ سبب تھا کہ عرب میں باوجود عام لوٹ مار کے قریش کا قافلہ تجارت ہمیشہ محفوظ رہتا تھا۔^(۱)

ایک دفعہ مکہ میں قحط پڑا ہاشم نے اس قحط میں روٹیاں چورا کر کے لوگوں کو کھلائیں اس وقت سے ان کا نام ہاشم مشہور ہو گیا۔ عربی زبان میں چورا کرنے کو ہاشم کہتے ہیں جس کا اسم فاعل ہاشم ہے۔

ایک بار تجارت کی غرض سے شام گئے۔ راستہ میں مدینہ میں ٹھہرے وہاں سال کے سال بازار لگتا تھا۔ بازار میں گئے تو ایک عورت کو دیکھا جس کے حرکات و سکنات سے شرافت اور فراست کا اظہار ہوتا تھا۔ اس کے ساتھ حسین اور جمیل بھی تھے۔ دریافت سے معلوم ہوا کہ خاندان بنی نجار سے ہے اور سلمیٰ نام ہے۔ ہاشم نے اس سے شادی کی درخواست کی۔ اس نے قبول کر لی۔ غرض نکاح ہو گیا۔ شادی کے بعد یہ شام کو چلے گئے اور غزوہ میں جا کر انتقال کیا سلمیٰ کو حمل رہ گیا تھا لڑکا پیدا ہوا اس کا نام شیبہ رکھا گیا اس نے قریباً ۸ برس تک مدینہ میں پرورش پائی۔ ہاشم کے بھائی جن کا نام مطلب تھا ان کو یہ حالات معلوم ہوئے تو فوراً مدینہ روانہ ہوئے۔ وہاں پہنچ کر بھیجے کی جستجو کی۔ سلمیٰ نے ان کے آنے کا حال سنا تو بلوا بھیجا۔ تین دن مہمان رہے اور چوتھے دن شیبہ کو ساتھ لے کر مکہ معظمہ روانہ ہوئے۔ ان کی عمر

(۱) امالی ابو علی قالی۔

(۲) طبری ص ۸۸، ۸۹، ۹۰ ج ۳ "س"۔

عبداللہ تجارت کے لیے شام کو گئے۔ واپس آتے ہوئے مدینہ میں ٹھہرے اور بیمار ہو کر یہیں رہ گئے عبدالطلب کو یہ حال معلوم ہوا تو اپنے بڑے بیٹے حارث کو خبر لانے کے لیے بھیجا۔ وہ مدینہ میں پہنچے تو عبداللہ کا انتقال ہو چکا تھا۔ چونکہ یہ خاندان میں سب سے زیادہ عزیز تھے۔ تمام خاندان کو سخت صدمہ ہوا۔ عبداللہ نے ترکہ میں اونٹ، بکریاں اور ایک لونڈی چھوڑی تھی جس کا نام ام ایمنؓ تھا۔ یہ سب چیزیں رسول اللہ ﷺ کو ترکہ میں ملیں۔^(۱) ام ایمنؓ کا اصلی نام برکتہ تھا۔



(۱) طبقات ابن سعد جز اول، قسم اول ص ۶۲۔ ”س“۔

ظہور قدسی

چمنستان دہر میں بار بار دوح پرور بہاریں آچکی ہیں، چرخ نادرہ کار نے کبھی کبھی بزم عالم اس سرو سامان سے سجائی کہ نگاہیں خیرہ ہو کر رہ گئی ہیں۔

ولادت

لیکن آج کی تاریخ وہ تاریخ ہے جس کے انتظار میں پیر کہن سال دہرنے کروڑوں برس صرف کر دیئے سیارگان فلک اسی دن کے شوق میں ازل سے چشم براہ تھے، چرخ کہن مدتہائے دراز سے اسی صبح جان نواز کے لیے لیل و نہار کی کروٹیں بدل رہا تھا۔ کارکنان قضا و قدر کی بزم آرائیاں، عناصر کی جدت طرازیوں، ماہ خورشید کی فروغ انگیزیوں، ابرو باد کی تروستیان، عالم قدس کے انفاس پاک، توحید ابراہیم، جمال یوسف، معجز طرازی موسیٰ علیہ السلام جان نوازی مسیح، سب اسی لیے تھے کہ یہ متاع ہائے گراں اور شہنشاہ کونین ﷺ کے دربار میں کام آئیں گے۔

آج کی صبح وہی صبح جان نواز وہی ساعت ہمایوں، وہی دور فرخ فال ہے۔ ارباب سیر اپنے محدود پیرایہ بیان میں لکھتے ہیں کہ آج کی رات ایوان کسریٰ کے ۱۴ کنگرے گر گئے۔ آتش کدہ فارس بجھ گیا۔ دریائے ساوہ خشک ہو گیا۔ لیکن سچ یہ ہے کہ ایوان کسریٰ نہیں بلکہ شان عجم، شوکت روم، اوج چین کے قصر ہائے فلک بوس گر پڑے آتش فارس نہیں بلکہ جیم شر، آتش کدہ کفر، آذر کدہ گم رہی سرد ہو کر رہ گئے۔ صنم خانوں میں خاک اڑنے لگی۔ بت کدے خاک میں مل گئے۔ شیرازہ مجوسیت بکھر گیا، نصرانیت کے اوراق خزاں دیدہ ایک ایک کر کے جھڑ گئے۔

توحید کا غلغلہ اٹھا۔ چمنستان سعادت میں بہار آگئی، آفتاب ہدایت کی شعاعیں ہر طرف پھیل گئیں، اخلاق انسانی کا آئینہ پر تو قدس سے چمک اٹھا۔

یعنی یتیم عبد اللہ، جگر گوشہ آمنہ، شاہ حرم، حکمران عرب، فرمانروائے عالم، شہنشاہ کونین۔

شمس نہ مند ہفت اختران
ختم رسل خاتم پیغمبران
احمد مرسل کہ خرد خاک اوست
ہر دو جہاں بستہ فتراک اوست
امی و گویا بہ زبان فصیح
از الف آدم و میم مسیح
رسم ترنج است کہ در روز گار
پیش دہد میوہ پس آرد بہار

عالم قدس سے عالم امکان میں تشریف فرمائے عزت و اجلال ہوا۔ اللہم صل علیٰ آلہ و اصحابہ وسلم۔

تاریخ ولادت

تاریخ ولادت کے متعلق مصر کے مشہور ہیئت دان عالم محمود پاشا فلکی نے ایک رسالہ لکھا ہے۔ جس میں انہوں نے دلائل ریاضی سے ثابت کیا ہے کہ آپ کی ولادت ۹ ربیع الاول روز دوشنبہ مطابق ۲۰ اپریل ۱۷ء میں ہوئی تھی۔^(۱) آپ کا نام ”محمد“ رکھا گیا اور عام طور پر بیان کیا جاتا ہے کہ عبدالمطلب نے یہ نام رکھا تھا۔

رضاعت

سب سے پہلے آنحضرت ﷺ کو آپ کی والدہ نے اور دو تین روز کے بعد ثویبہ نے دودھ پلایا (جوابولہب کی لونڈی تھی) (۲)

حلیمہ سعدیہ

ثویبہ کے بعد حضرت حلیمہ سعدیہ نے آپ کو دودھ پلایا۔ اس زمانہ میں دستور تھا کہ شہر کے رؤسا اور شرفاء شیر خوار بچوں کو اطراف کے قصبات اور دیہات میں بھیج دیتے تھے۔ یہ رواج اس غرض سے تھا کہ بچے بدوؤں میں پل کر فصاحت کا جوہر پیدا کرتے تھے^(۳) اور عرب کی خالص خصوصیات محفوظ رہتی تھیں۔ شرفاء عرب نے مدت تک اس رسم کو محفوظ رکھا، یہاں تک کہ بنو امیہ نے دمشق میں پائے تخت قائم کیا اور شاہانہ شان

(۱) محمود فلکی نے جو استدلال کیا ہے وہ کئی صفحوں میں آیا ہے۔ اس کا خلاصہ یہ ہے۔

۱۔ صحیح بخاری میں ہے کہ ابراہیم (آنحضرت ﷺ) کے صغیر السن صاحبزادے کے انتقال کے وقت آفتاب میں گہن لگا تھا اور اچھ تھا (اور اس وقت آپ کی عمر کا تریسٹھواں سال تھا)

۲۔ ریاضی کے قاعدے سے حساب لگانے سے معلوم ہوتا ہے کہ اگر ہن ۷ جنوری ۶۳۲ء کو ۸ بج کر ۳۰ منٹ پر لگا تھا۔ ۳۔ اس حساب سے یہ ثابت ہوتا ہے کہ اگر قمری ۱۳ برس پیچھے ہٹیں تو آپ کی پیدائش کا سال ۱۷ء ہے جس میں ازروئے قواعد ہیئت ربیع الاول کی پہلی تاریخ ۱۲ اپریل ۱۷ء کے مطابق تھی۔

۴۔ تاریخ ولادت میں اختلاف ہے لیکن اس قدر متفق علیہ ہے کہ وہ ربیع الاول کا مہینہ اور دوشنبہ کا دن تھا اور تاریخ ۸/۷ لے کر ۱۲ تک میں منحصر ہے۔

۵۔ ربیع الاول مذکور کی ان تاریخوں میں دوشنبہ کا دن نویں تاریخ کو پڑتا ہے ان وجوہ کی بنا پر تاریخ ولادت قطعاً ۲۰ اپریل ۱۷ء تھی۔

(۲) بخاری باب تحریم من الرضاعة ما تحریم من النسب ”س“۔

(۳) امام سہیلی نے بہ تفصیل یہ واقعات لکھے ہیں اور یہ حدیث بھی نقل کی ہے کہ آنحضرت ﷺ فرماتے تھے کہ میں اس لیے فصیح ہوں کہ قبیلہ بنی سعد میں پلا ہوں۔ (الروض الانف ج ۱ ص ۱۰۹) ”س“ سرولیم میور صاحب لائف آف محمد میں لکھتے ہیں کہ ”محمد کی جسمانی حالت بہت اچھی تھی۔ ان کے اخلاق آزاد اور مستغنی عن الغیر تھے۔ جس کی وجہ ان کا پانچ سال تک بنی سعد میں بسر کرنا تھا اور اسی وجہ سے ان کی تقریر جزیرہ نمائے عرب کے خالص نمونہ کے موافق تھی۔“

وشوکت میں کسریٰ وقصر کی ہمسری کی۔ تاہم ان کے بچے صحراؤں میں بدوؤں کے گھر میں پلتے تھے ولید بن عبد الملک خاص اسباب سے نہ جاسکا اور حرم شاہی میں پلا۔ اس کا نتیجہ یہ ہوا کہ خاندان بنو امیہ میں صرف ولید ہی ایک شخص تھا جو عربی صحیح نہیں بول سکتا تھا۔^(۱)

غرض دستور مذکور کی بنا پر سال میں دو مرتبہ دیہات سے شہر میں عورتیں آیا کرتی تھیں۔ اور شرفائے شہر اپنے شیر خوار بچوں کو ان کے حوالے کر دیا کرتے تھے۔ اس دستور کے مطابق آنحضرت ﷺ کی ولادت کے چند روز بعد قبیلہ ہوازن کی چند عورتیں بچوں کی تلاش میں آئیں ان میں حضرت حلیمہ سعدیہؓ بھی تھیں^(۲) اتفاق سے ان کو کوئی بچہ ہاتھ نہیں آیا۔

آنحضرت ﷺ کی والدہ نے ان کو مقرر کرنا چاہا تو ان کو خیال آیا کہ یتیم بچے کو لے کر کیا کروں گی۔ لیکن خالی ہاتھ بھی نہ جاسکتی تھیں اس لیے حضرت آمنہ کی درخواست قبول کی اور آنحضرت ﷺ کو لے کر گئیں۔ ان کی ایک صاحبزادی تھیں جن کا نام شیماء تھا ان کو آنحضرت ﷺ سے بہت انس تھا۔ وہی آپ کو کھیلایا کرتی تھیں۔ دو برس کے بعد حلیمہ آپ کو مکہ میں لائیں اور آپ کی والدہ ماجدہ کے سپرد کیا لیکن چونکہ اس زمانہ میں مکہ میں وبا پھیلی ہوئی تھی آپ کی والدہ نے فرمایا کہ واپس لے جاؤ۔ چنانچہ دوبارہ گھر میں لائیں۔ اس میں اختلاف ہے کہ آپ حضرت حلیمہ کے یہاں کتنے برس رہے۔ ابن اسحاق نے وثوق کے ساتھ ۶ برس لکھا ہے۔

ہوازن کا قبیلہ فصاحت و بلاغت میں مشہور ہے۔ ابن سعد نے طبقات میں روایت کی ہے کہ رسول اللہ ﷺ فرمایا کرتے تھے کہ ”میں تم سب میں فصیح تر ہوں کیونکہ میں قریش کے خاندان سے ہوں اور میری زبان بنی سعد کی زبان ہے۔“^(۳) بنی سعد ہوازن ہی کے قبیلہ کو کہتے ہیں۔

حضرت حلیمہ کے ساتھ آنحضرت ﷺ کو بے انتہا محبت تھی۔ عہد نبوت میں جب وہ آپ کے پاس آئیں تو آپ ”میری ماں میری ماں“ کہہ کر لپٹ گئے۔ یہ دلچسپ واقعات آگے آئیں گے۔

ابن کثیر نے لکھا ہے کہ حضرت حلیمہ آنحضرت ﷺ کی نبوت سے پہلے وفات پا گئیں لیکن یہ صحیح نہیں ہے۔ ابن ابی خنیس نے ”تاریخ“ میں ابن جوزی نے ”حذاء“ میں۔ منذری نے ”مختصر سنن ابی داؤد“ میں ابن حجر نے ”اصابہ“ میں ان کے اسلام لانے کی تصریح کی ہے۔ حافظ مغلطائی نے ان کے اسلام پر ایک مستقل رسالہ لکھا ہے۔ جس کا نام ”التحفة الجسیمہ فی اثبات اسلام حلیمہ“^(۴)

(۱) ابن اثیر ج ۵ ص ۶ طبع لیڈن ”س“۔

(۲) سہیلی نے لکھا ہے کہ عرب میں دودھ پلانا اور اس کی اجرت لینا شریفانہ کام نہیں خیال کیا جاتا تھا۔ اسی بنا پر عرب میں مثل ہے۔ الحرۃ لا تاكل بئہ۔ اس بنا پر سہیلی نے اس کی توجیہ یہ کی ہے کہ اس سال قحط پڑا تھا اس لیے مجبوراً حضرت حلیمہؓ اور ان کے قبیلہ نے یہ خدمت گوارا کی تھی۔ لیکن تمام تاریخوں میں ہے کہ مکہ میں ہر سال باہر سے عورتیں اس کام کے لیے آیا کرتی تھیں۔ ہمارا خیال ہے کہ اس کام کو معیوب سمجھنا عرب کا عام خیال نہ تھا۔ یہ خیال اہل شہر اور امراء کے ساتھ مخصوص ہوگا۔

(۳) طبقات ابن سعد۔ ج ۱ ص ۷۱۔

(۴) زرقانی ج ۳ ص ۱۶۶۔

حضرت حلیمہؓ کے شوہر یعنی آنحضرت ﷺ کے رضاعی باپ کا نام حارث بن عبدالعزیٰ ہے وہ آنحضرت ﷺ کی بعثت کے بعد مکہ میں آئے اور اسلام لائے۔^(۱)

حارث آنحضرت ﷺ کے پاس آئے اور کہا کہ یہ تم کیا کہتے ہو؟ آپؐ نے فرمایا ہاں وہ دن آئے گا کہ میں آپؐ کو دکھا دوں گا کہ میں سچ کہتا تھا۔ حارث مسلمان ہو گئے۔

رضاعی بہن بھائی

آنحضرت ﷺ کے چار رضاعی بھائی بہن تھے جن کے نام یہ ہیں۔ عبداللہ انیسہ، حذیفہ اور حذافہ جو شیما کے لقب سے مشہور تھیں۔ ان میں سے عبداللہ اور شیما کا اسلام لانا ثابت ہے۔ باقیوں کا حال معلوم نہیں۔

مدینہ کا سفر

آنحضرت ﷺ کی عمر جب چھ برس کی ہوئی تو آپؐ کی والدہ آپؐ کو لے کر مدینہ گئیں۔ چونکہ آنحضرت ﷺ کے دادا کی نہال خاندان نجار میں تھیں وہیں ٹھہریں اس سفر میں ام ایمنؓ بھی ساتھ تھیں جو آنحضرت ﷺ کی دایہ تھیں۔ مؤرخین نے لکھا ہے کہ آپؐ کی والدہ اس نہالی رشتہ کی وجہ سے مدینہ گئیں لیکن یہ رشتہ دور کا رشتہ تھا۔ قیاس میں نہیں آتا کہ صرف اتنے سے تعلق سے اتنا بڑا سفر کیا جائے۔ میرے نزدیک بعض مؤرخین کا یہ بیان صحیح ہے کہ حضرت آمنہؓ اپنے شوہر کی قبر کی زیارت کے لیے گئی تھیں۔ جو مدینہ میں مدفون تھے۔ بہر حال ایک مہینہ تک مدینہ میں مقیم رہیں۔ واپس ہوتے ہوئے جب مقام ابواء^(۲) میں پہنچیں تو ان کا انتقال ہو گیا اور یہیں مدفون ہوئیں۔ ام ایمنؓ آنحضرت ﷺ کو لے کر مکہ میں آئیں۔

رسول اللہ ﷺ کو قیام مدینہ کی بہت سی باتیں یاد رہ گئی تھیں جب آپؐ قیام مدینہ کے زمانہ میں ایک دفعہ بنو عدی کے منازل پر گزرے تو فرمایا کہ اسی مکان میں میری والدہ ٹھہری تھیں یہی وہ تالاب ہے جس میں میں نے تیرنا سیکھا تھا۔ اسی میدان میں میں انیسہ ایک لڑکی کے ساتھ کھیلا کرتا تھا۔^(۳)

عبدال مطلب کی کفالت

والدہ ماجدہ کے انتقال کے بعد عبدال مطلب نے آنحضرت ﷺ کو اپنے دامن تربیت میں لیا۔ ہمیشہ آپؐ کو اپنے ساتھ رکھتے تھے۔^(۴)

(۱) اصابہ فی احوال الصحابہ مطبوعہ مصر مطبع سعادت ج ۱ ص ۲۸۳۔

(۲) ایک گاؤں کا نام ہے جو جھ سے ۲۳ میل پر واقع ہے۔

(۳) طبقات ابن سعد جلد ۱ ص ۱۷۳۔

(۴) عبدال مطلب کا آنحضرت ﷺ کو عزیز رکھنا ایک مسلم واقعہ ہے لیکن مارگولس صاحب کو دادا کا پوتے پر مہربان ہونا بھی گوارا نہیں۔ فرماتے ہیں کہ ”یتیم لڑکے کی حالت کچھ اچھی نہ تھی۔ اور اخیر زندگی میں ان کے چچا حمزہؓ نے نشہ کی حالت میں محمد کو طنز اپنے باپ کا غلام کہا تھا“ (الف آف محمد از مارگولس ص ۴۵ تا ۴۹) حضرت حمزہؓ کے جس قول سے استدلال کیا ہے مارگولس خود تسلیم کرتے ہیں کہ وہ نشہ کی حالت تھی اس کی تفصیل جیسا کہ بخاری (غزوہ بدر و فحس) میں ہے کہ بدر کے مال غنیمت سے حضرت علیؓ کو دو اونٹ ملے تھے اس وقت =

عبدال مطلب نے بیاسی برس کی عمر میں وفات پائی اور جون میں مدفون ہوئے اس وقت آنحضرت ﷺ کی عمر آٹھ برس کی تھی۔ عبدال مطلب کا جنازہ اٹھا تو آنحضرت ﷺ بھی ساتھ تھے اور فرط محبت سے روتے جاتے تھے۔ عبدال مطلب نے مرنے کے وقت اپنے بیٹے ابوطالب کو آنحضرت ﷺ کی تربیت سپرد کی۔ ابوطالب نے اس فرض کو جس خوبی سے ادا کیا اس کی تفصیل آگے آتی ہے۔ یہ واقعہ خاص طور پر لحاظ رکھنے کے قابل ہے کہ عبدال مطلب کی موت نے بنو ہاشم کے رتبہ امتیاز کو دفعہ گھٹا دیا اور یہ پہلا دن تھا کہ دنیوی اقتدار کے لحاظ سے بنو امیہ کا خاندان بنو ہاشم پر غالب آ گیا۔ عبدال مطلب کی مسند ریاست پر اب حرب متمکن ہوا، امیہ کا نامور فرزند تھا۔ مناسب ریاست میں سے صرف سقایہ یعنی حجاج کو پانی پلانا عباس کے ہاتھ میں رہا۔ جو عبدال مطلب کے سب سے چھوٹے بیٹے تھے۔

ابوطالب کی کفالت

عبدال مطلب کے دس بیٹے مختلف ازواج سے تھے۔ ان میں سے آنحضرت صلی اللہ علیہ وسلم کے والد عبداللہ اور ابوطالب ماں جائے بھائی تھے۔ اس لیے عبدال مطلب نے آنحضرت ﷺ کو ابوطالب ہی کے آغوش تربیت میں دیا۔ ابوطالب آنحضرت ﷺ سے اس قدر محبت رکھتے تھے کہ آپ کے مقابلہ میں اپنے بچوں کی پردا نہیں کرتے تھے۔ سوتے تو آنحضرت ﷺ کو ساتھ لے کر سوتے اور باہر جاتے تو ساتھ لے کر جاتے۔

غالباً جب آپ کی عمر دس بارہ برس کی ہوئی تو آپ نے بکریاں چرائیں۔ فرانس کے ایک نامور مورخ نے لکھا ہے کہ ابوطالب چونکہ محمد ﷺ کو ذلیل رکھتے تھے اس لیے ان سے بکریاں چرانے کا کام لیتے تھے لیکن واقعہ یہ ہے کہ عرب میں بکریاں چرانا معیوب کام نہ تھا، بڑے بڑے شرفاء اور امراء کے بچے بکریاں چراتے تھے خود قرآن مجید میں ہے ﴿وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ﴾ اور حقیقت یہ ہے کہ یہ عالم کی گلہ بانی کا دیباچہ تھا۔ زمانہ رسالت میں آپ اس سادہ اور پر لطف مشغلہ کا ذکر فرمایا کرتے تھے ایک دفعہ آپ صحابہ کے ساتھ جنگل میں تشریف لے گئے۔ صحابہ جھڑیریاں توڑ توڑ کر کھانے لگے۔ آپ نے فرمایا جو خوب سیاہ ہو جاتے ہیں زیادہ مزے کے ہوتے ہیں۔ یہ میرا اس زمانہ کا تجربہ ہے جب میں بچپن میں یہاں بکریاں چرایا کرتا تھا۔^(۱)

= تک شراب حرام نہیں ہوئی تھی۔ حضرت حمزہؓ شراب میں مخمور ادھر سے گزرے اور اونٹ کا پیٹ پھاڑ کر دل اور جگر کا کباب بنایا۔ آنحضرت ﷺ کو خبر ہوئی تو آپ حضرت حمزہؓ کے پاس گئے اور ان کو ملامت کی۔ حضرت حمزہؓ سخت مخمور تھے اس حالت میں وہ الفاظ ان کی زبان سے نکلے تھے۔ کیا اس حالت کا کوئی بیان شہادت میں پیش کیا جاسکتا ہے؟

(۱) طبقات ابن سعد ص ۸ جلد اول بخاری فی کتاب الا جارہ میں آنحضرت ﷺ کا قول نقل کیا ہے کہ ”میں قراریط پر مکہ والوں کی بکریاں چرایا کرتا تھا۔“ قراریط کے معنی میں اختلاف ہے۔ ابن ماجہ کے شیخ سدید بن سعید کی رائے ہے کہ قراریط قیراط کی جمع ہے اور قیراط درہم یا دینار کے ٹکڑے کا نام ہے اس بنا پر ان کے نزدیک حدیث کے یہ معنی ہیں کہ آنحضرت ﷺ اجرت پر لوگوں کی بکریاں چراتے تھے۔ اسی بنا پر بخاری نے اس حدیث کو باب الا جارہ میں نقل کیا ہے لیکن ابراہیم حربی کا قول ہے کہ قراریط ایک مقام کا نام ہے جو اجیاد کے قریب ہے۔ ابن جوزی نے اس قول کو ترجیح دی ہے۔ علامہ عینی نے اس حدیث کی شرح میں یہ بحث تفصیل سے لکھی ہے اور قوی دلائل سے ثابت کیا ہے کہ ابن جوزی کی رائے صحیح ہے (یعنی ج ۶ ص ۶۳۱) نور النبر اس میں یہ بحث اور زیادہ تفصیل سے ہے اور اسی رائے کو ترجیح دی ہے۔

شام کا سفر

ابوطالب تجارت کا کاروبار کرتے تھے۔ قریش کا دستور تھا سال میں ایک دفعہ تجارت کی غرض سے شام کو جایا کرتے تھے۔ آنحضرت ﷺ کی عمر تقریباً بارہ برس کی ہو گئی کہ ابوطالب نے حسب دستور شام کا ارادہ کیا سفر کی تکلیف یا کسی اور وجہ سے وہ آنحضرت ﷺ کو ساتھ نہیں لے جانا چاہتے تھے لیکن آنحضرت ﷺ کو ابوطالب سے اس قدر محبت تھی کہ جب ابوطالب چلنے لگے تو آپ ان سے لپٹ گئے ابوطالب نے آپ کی دل شکنی گوارا نہ کی اور ساتھ لے لیا۔ عام مورخین کے بیان کے موافق بحیرا کا مشہور واقعہ اسی سفر میں پیش آیا۔ اس واقعہ کی تفصیل اس طرح بیان کی گئی ہے کہ جب ابوطالب بصرے میں پہنچے تو ایک عیسائی راہب کی خانقاہ میں اترے جس کا نام بحیرا تھا۔ اس نے آنحضرت ﷺ کو دیکھ کر کہا۔ ”یہ سید المرسلین ہیں۔“ لوگوں نے پوچھا۔ تم نے کیونکر جانا؟ اس نے کہا جب تم لوگ پہاڑ سے اترے تو جس قدر درخت اور پتھر تھے سب سجدے کے لیے جھک گئے۔

یہ روایت مختلف پیرایوں میں بیان کی گئی ہے۔ تعجب یہ ہے کہ اس روایت سے جس قدر عام مسلمانوں کو شغف ہے اس سے زیادہ عیسائیوں کو ہے۔ سرولیم میوز ڈریپر مارگولوس وغیرہ سب اس واقعہ کو عیسائیت کی فتح عظیم خیال کرتے ہیں اور اس بات کے مدعی ہیں کہ رسول اللہ ﷺ نے مذہب کے حقائق و اسرار اسی راہب سے سیکھے اور جو نکتے اس نے بتا دیئے تھے انہی پر آنحضرت ﷺ نے عقائد اسلام کی بنیاد رکھی۔ اور اسلام کے تمام عمدہ اصول انہی نکتوں کے شروح اور حواشی ہیں۔^(۱)

عیسائی مصنفین اگر اس روایت کو صحیح مانتے ہیں تو اس طرح ماننا چاہیے جس طرح روایت میں مذکور ہے۔ اس میں بحیرا کی تعلیم کا کہیں ذکر نہیں۔ قیاس میں بھی نہیں آ سکتا۔ کہ دس بارہ برس کے بچے کو مذہب کے تمام دقائق سکھا دیئے جائیں۔ اور اگر یہ کوئی خرق عادت تھا تو بحیرا کے تکلیف کرنے کی کیا ضرورت تھی۔

لیکن حقیقت یہ ہے کہ یہ روایت ناقابل اعتبار ہے۔ اس روایت کے جس قدر طریقے ہیں سب مرسل ہیں یعنی راوی اول واقعہ کے وقت خود موجود نہ تھا اور اس راوی کا نام نہیں بیان کرتا جو شریک واقعہ تھا۔

اس روایت کا سب سے زیادہ مستند طریقہ یہ ہے جو ترمذی میں مذکور ہے اس کے متعلق تین باتیں قابل لحاظ ہیں۔ (۱) ترمذی نے اس روایت کے متعلق لکھا ہے کہ حسن اور غریب ہے اور ہم اس حدیث کو اس طریقہ کے سوا کسی اور طریقہ سے نہیں جانتے۔ حسن کا مرتبہ صحیح حدیث سے کم ہوتا ہے اور جب غریب ہو تو اس کا رتبہ اس سے بھی گھٹ جاتا

(۱) ڈریپر صاحب ”معرکہ علم و مذہب“ میں لکھتے ہیں بحیرا راہب نے بصری کی خانقاہ میں محمد کو نسطوری عقائد کی تعلیم دی۔ آپ کے نا تربیت یافتہ لیکن اخاذ دماغ نے نہ صرف اپنے اتالیق کے مذہبی بلکہ فلسفیانہ خیالات کا گہرا اثر قبول کیا۔ بعد میں آپ کے طرز عمل سے اس امر کی شہادت ملتی ہے کہ نسطوریوں (عیسائیوں کے ایک مذہبی فرقہ کا نام ہے) کے مذہبی عقائد نے آپ پر کہاں تک قابو پالیا تھا سر ولیم میور صاحب نے بھی نہایت آب و رنگ سے ثابت کرنا چاہا ہے کہ آنحضرت ﷺ کو بت پرستی سے جو نفرت پیدا ہوئی۔ اور ایک مذہب جدید کا جو خاکہ آپ نے قائم کیا وہ سب اسی سفر اور اس کے مختلف تجارب اور مشاہدات کے نتائج تھے (لیکن ظاہر ہے کہ اگر شارع اسلام بالفرض ان عیسائی اساتذہ کا تعلیم یافتہ ہوتا تو ناممکن تھا کہ تو حید خالص کا وہ دلولہ اور تثلیث سے نفرت کا وہ جوش اس کے سینہ میں پیدا ہو سکتا۔ جو قرآن کے ہر صفحہ میں نظر آتا ہے۔

ہے۔

(۲) اس حدیث کا ایک راوی عبدالرحمن بن غزوہ ہے اس کو بہت سے لوگوں نے اگرچہ ثقہ بھی کہا ہے۔ لیکن اکثر اہل فن نے اس کی نسبت بے اعتباری ظاہر کی ہے۔ علامہ ذہبی میزان الاعتدال میں لکھتے ہیں کہ عبدالرحمن منکر حدیثیں بیان کرتا ہے جن میں سب سے بڑھ کر منکر وہ روایت ہے جس میں بحیرا کا واقعہ مذکور ہے۔

(۳) حاکم نے مستدرک میں اس روایت کی نسبت لکھا ہے کہ یہ حدیث بخاری و مسلم کی شرائط کے مطابق ہے۔ علامہ ذہبی نے تلخیص المستدرک میں حاکم کا یہ قول نقل کر کے لکھا ہے کہ میں اس حدیث کے بعض واقعات کو موضوع جھوٹا اور بنایا ہوا خیال کرتا ہوں۔^(۱)

(۴) اس روایت میں مذکور ہے کہ حضرت بلالؓ اور ابو بکرؓ بھی اس سفر میں شریک تھے۔ حالانکہ اس وقت بلالؓ کا وجود بھی نہ تھا اور حضرت ابو بکرؓ بچے تھے۔

(۵) اس حدیث کے اخیر راوی ابو موسیٰ اشعریؓ ہیں۔ وہ شریک واقعہ نہ تھے اور اوپر کے راوی کا نام نہیں بتاتے ترمذی کے علاوہ طبقات ابن سعد^(۲) میں جو سلسلہ سند مذکور ہے وہ مرسل یا معضل ہے یعنی جو روایت مرسل ہے اس میں تابعی جو ظاہر ہے کہ شریک واقعہ نہیں ہے کسی صحابی کا نام نہیں لیتا ہے اور جو روایت معضل ہے اس میں راوی اپنے اوپر کے دور راوی جو تابعی اور صحابی ہیں دونوں کا نام نہیں لیتا ہے۔

(۶) حافظ ابن حجر رواۃ پرستی کی بنا پر اس حدیث کو صحیح تسلیم کرتے ہیں لیکن چونکہ حضرت ابو بکرؓ اور بلالؓ کی شرکت بدلیل غلط ہے اس لیے مجبوراً اقرار کرتے ہیں کہ اس قدر حصہ غلطی سے روایت میں شامل ہو گیا ہے لیکن حافظ ابن حجر کا یہ ادعا بھی صحیح نہیں کہ اس روایت کے تمام رواۃ قابل سند ہیں۔ عبدالرحمن بن غزوہ کی نسبت خود انھی حافظ ابن حجر نے تہذیب التہذیب میں لکھا ہے کہ ”وہ خطا کرتا تھا اس کی طرف سے اس وجہ سے شبہ پیدا ہوتا ہے کہ اس نے ممالیک کی روایت نقل کی ہے۔“ ممالیک کی ایک روایت ہے جس کو محمد ثین جھوٹ اور موضوع خیال کرتے ہیں۔^(۳)

حرب فجار کی شرکت

عرب میں اسلام کے آغاز تک لڑائیوں کا جو متواتر سلسلہ چلا آتا ہے ان میں یہ جنگ سب سے زیادہ مشہور اور خطرناک ہے۔

یہ لڑائی قریش اور قیس قبیلہ میں ہوئی تھی۔ قریش کے تمام خاندان نے اس معرکہ میں اپنی اپنی الگ فوجیں قائم کی تھیں۔ آل ہاشم کے علمبردار زبیر بن عبدالمطلب تھے اور اسی صف میں جناب رسول اللہ ﷺ بھی شریک تھے۔

(۱) نبراس فی شرح عیون السیر لا ابن سید الناس اور زرقانی اور میزان الاعتدال اور اصابہ (تذکرہ عبدالرحمن بن غزوہ) مستدرک حاکم مع تلخیص ج ۲ ص ۶۱۵ ”س“۔

(۲) جزو اول قسم اول ص ۷۵۔ ”س“۔

(۳) جامع نے بحیرا راہب کے قصہ کی مکمل تنقید سیرۃ النبی جلد سوم باب ”مشہور داکل و معجزات کی روایتی حیثیت“ میں کی ہے اس کو ملاحظہ فرمایا جائے۔ ”س“۔

بڑے زور کا معرکہ ہوا، اول قیس، پھر قریش غالب آئے اور بالآخر صلح پر خاتمہ ہو گیا اس لڑائی میں قریش کا رئیس اور سپہ سالار اعظم حرب بن امیہ تھا جو ابوسفیان کا باپ اور امیر معاویہ کا دادا تھا۔

چونکہ قریش اس جنگ میں برسر حق تھے اور خاندان کے ننگ و نام کا معاملہ تھا اس لیے رسول اللہ ﷺ نے بھی شرکت فرمائی، لیکن جیسا کہ ابن ہشام نے لکھا ہے۔ آپ نے کسی پر ہاتھ نہیں اٹھایا۔ امام سہیلی نے صاف تصریح کی ہے کہ آنحضرت ﷺ نے خود جنگ نہیں کی۔ ان کے الفاظ یہ ہیں:-

و انما لم یقاتل رسول اللہ صلی اللہ علیہ وسلم مع اعمامہ فی الفجار و قد بلغ سن القتال لانہا کانت حرب فجار و کانوا ایضا کلہم کفاراً و لم یاذن اللہ لمؤمن ان یقاتل الا لیكون کلمۃ اللہ ہی العلیا۔

”اور آپ نے اس لڑائی میں جنگ نہیں کی حالانکہ آپ لڑائی کی عمر کو پہنچ چکے تھے اس کی وجہ یہ تھی کہ یہ لڑائی ایام الحرام میں پیش آئی تھی۔ نیز یہ وجہ تھی کہ فریقین کافر تھے اور مسلمانوں کو لڑائی کا حکم صرف اس لیے خدا نے دیا ہے کہ خدا کا بول بالا ہو۔“

اس لڑائی کو فجار اس لیے کہتے ہیں کہ ایام الحرام میں یعنی ان مہینوں میں پیش آئی تھی جن میں لڑنا ناجائز تھا۔

حلف الفضول

لڑائیوں کے متواتر سلسلہ نے سینکڑوں گھرانے برباد کر دیئے تھے اور قتل و سفاکی موروثی اخلاق بن گئے تھے۔ یہ دیکھ کر بعض طبیعتوں میں اصلاح کی تحریک پیدا ہوئی۔ جنگ فجار سے لوگ واپس پھرے تو زبیر بن عبدالمطلب نے جو رسول اللہ ﷺ کے چچا اور خاندان کے سرکردہ تھے۔ یہ تجویز پیش کی۔ چنانچہ خاندان ہاشم، زہرہ اور تیم، عبد اللہ بن جدعان کے گھر میں جمع ہوئے اور معاہدہ ہوا کہ ہم میں سے ہر شخص مظلوم کی حمایت کرے گا اور کوئی ظالم مکہ میں نہ رہنے پائے گا۔^(۱)

آنحضرت ﷺ اس معاہدہ میں شریک تھے اور عہد نبوت میں فرمایا کرتے تھے کہ معاہدہ کے مقابلہ میں اگر مجھ کو سرخ رنگ کے اونٹ بھی دیئے جاتے تو میں نہ بدلتا۔^(۲) اور آج بھی ایسے معاہدہ کے لیے کوئی بلائے تو میں حاضر ہوں۔

اس معاہدہ کو ”حلف الفضول“ اس لیے کہتے ہیں کہ اول اول اس معاہدہ کا خیال جن لوگوں کو آیا ان کے نام میں لفظ ”فضیلت“ کا مادہ داخل تھا^(۳) یعنی فضیل بن حرث، فضیل بن واعد اور منضل، یہ لوگ جرہم اور قطورا کے قبیلہ کے تھے۔ اگرچہ یہ معاہدہ بیکار گیا اور کسی کو یاد بھی نہ رہا۔ چنانچہ قریش نے نئے سرے سے بنیاد ڈالی۔ تاہم بانی اول کو نیک نیتی کا یہ ثمرہ ملا کہ ان کے نام کی یاد گار اب تک باقی ہے۔

(۱) طبقات جلد ۱ ص ۸۲۔

(۲) مستدرک ج ۶ ص ۲۲۰ ”س“۔

(۳) لیکن امام سہیلی نے مسند حارث بن اسامہ سے ایک حدیث نقل کی ہے جس سے ثابت ہوتا ہے کہ یہ نام اس لیے پڑا کہ اس معاہدہ میں یہ الفاظ تھے۔ ترد الفضول علی اہلھا۔

تعمیر کعبہ

کعبہ کی عمارت صرف قد آدم اونچی تھی اور دیواروں پر چھت نہ تھی جس طرح ہمارے ملک میں عید گاہیں ہوتی ہیں۔ چونکہ عمارت نشیب میں تھی۔ بارش کے زمانہ میں شہر کا پانی حرم میں آتا تھا اس کی روک کے لیے بالائی حصہ بنوا دیا گیا تھا لیکن وہ ٹوٹ ٹوٹ جاتا تھا اور عمارت کو بار بار نقصان پہنچتا تھا۔ بالآخر یہ رائے قرار پائی کہ موجودہ عمارت ڈھا کر نئے سرے سے زیادہ مستحکم بنائی جائے۔ حسن اتفاق یہ کہ جدہ کے بندر گاہ پر ایک تجارتی جہاز کنارہ سے ٹکرا کر ٹوٹ گیا۔ قریش کو خبر لگی تو ولید بن مغیرہ نے جدہ پہنچ کر جہاز کے تختے مول لے لیے جہاز میں ایک رومی معمار تھا جس کا نام باقوم تھا۔ ولید اس کو ساتھ لایا اور تمام قریش نے مل کر تعمیر شروع کی۔ مختلف قبائل نے عمارت کے مختلف حصے آپس میں تقسیم کر لیے تھے کہ کوئی اس شرف سے محروم نہ رہ جائے لیکن جب حجر اسود نصب کرنے کا موقع آیا تو سخت جھگڑا پیدا ہوا۔ ہر شخص چاہتا تھا کہ یہ خدمت اسی کے ہاتھ سے انجام پائے۔ نوبت یہاں تک پہنچی کہ تلواریں کھینچ گئیں۔

عرب میں دستور تھا کہ جب کوئی شخص جان دینے کی قسم کھاتا تھا تو پیالہ میں خون بھر کر اس میں انگلیاں ڈبولیتا تھا۔ اس موقع پر بھی بعض دعویٰ داروں نے یہ رسم ادا کی۔ چار دن تک یہ جھگڑا برپا رہا۔ پانچویں دن ابوامیہ بن مغیرہ نے جو قریش میں سب سے زیادہ معمر تھا رائے دی کہ کل صبح کو سب سے پہلے جو شخص آئے وہی ثالث قرار دے دیا جائے۔ سب نے یہ رائے تسلیم کی۔ دوسرے دن تمام قبائل کے معزز آدمی موقع پر پہنچے۔ کرشمہ ربانی دیکھو کہ صبح کو سب سے پہلے لوگوں کی نظریں جس پر پڑیں وہ جمال جہاں تاب چہرہ محمدی تھا۔ لیکن رحمت عالم ﷺ نے قبول نہ کیا کہ اس شرف سے تنہا بہرہ ور ہوں۔ آپؐ نے فرمایا جو قبائل دعویٰ دار ہیں۔ سب کا ایک ایک سردار انتخاب کر لیا جائے۔ آنحضرت ﷺ نے ایک چادر بچھا کر حجر اسود کو اس میں رکھ دیا اور سرداروں سے کہا کہ چادر کے چاروں کونے تھام لیں اور اوپر کواٹھائیں۔ جب چادر موقع کے برابر آگئی تو آپؐ نے حجر اسود کو اٹھا کر نصب فرما دیا^(۱) یہ گویا اشارہ تھا کہ دین الہی کی عمارت کا آخری تکمیلی پتھر بھی ان ہی ہاتھوں سے نصب ہوگا۔^(۲)

اس طرح ایک سخت لڑائی آپؐ کے حسن تدبیر سے رک گئی۔ کعبہ کی عمارت اب مسقف کر دی گئی۔ لیکن چونکہ سامان تعمیر کافی نہ تھا ایک طرف زمین کا کچھ حصہ چھوڑ کر بنیادیں قائم کی گئیں اور اس حصہ کے گرد چار دیواری کھینچ دی گئی کہ پھر موقع ہوگا تو کعبہ کے اندر لے لیں گے۔ یہی حصہ ہے جس کو آج حطیم کہتے ہیں اور جس کے نسبت آنحضرت ﷺ نے بعد نبوت ارادہ فرمایا تھا کہ دیوار ڈھا کر نئے سرے سے عمارت بنائی جائے لیکن پھر خیال ہوا کہ نئے نئے مسلمان ہیں۔ دیوار کعبہ ڈھانے سے بدگمان ہو جائیں گے۔^(۳)

(۱) مسند طیبی جلد اول ص ۱۸ و مستدرک حاکم جلد اول ص ۲۵۸ "س"۔

(۲) یہ ایک حدیث کی طرف تلمیح ہے جس میں آپؐ نے فرمایا ہے کہ "میں نبوت کی عمارت کا آخری پتھر ہوں" یعنی مکمل مذہب اور خاتم الرسل ہوں۔

(۳) یہ واقعات ابن ہشام طبقات طبری میں متفرق اور زر قانی جلد اول ص ۲۳۶ تا ۲۴۰ میں مجتمعاً مذکور ہیں۔ اخیر کا واقعہ صحیح بخاری میں بھی ہے۔ بخاری میں یہ بھی ہے کہ قریش جب کعبہ کی تعمیر کر رہے تھے آنحضرت ﷺ بھی شریک تھے اور دوش مبارک پر پتھر ڈھو ڈھو کر لاتے تھے یہاں تک کہ شانے چھل گئے تھے۔

شغل تجارت^(۱)

عرب اور خصوصاً قریش یعنی بنی اسماعیل ظہور اسلام کے ہزاروں برس پہلے سے تجارت پیشہ^(۲) تھے۔ آنحضرت ﷺ کے جد اعلیٰ ”ہاشم“ نے قبائل عرب سے تجارتی معاہدے کر کے اس خاندانی طریقہ اکتساب کو اور زیادہ مستحکم اور باقاعدہ کر دیا تھا۔ آنحضرت ﷺ کے چچا ابوطالب بھی تاجر تھے۔ اس بنا پر سن رشد کو پہنچنے کے ساتھ آنحضرت ﷺ کو جب فکر معاش کی طرف توجہ ہوئی تو تجارت سے بہتر کوئی پیشہ نظر نہ آیا۔

ابوطالب کے ساتھ آپ بچپن میں بھی بعض تجارتی سفر کر چکے تھے جس سے ہر قسم کا تجربہ حاصل ہو چکا تھا اور آپ کے حسن معاملہ کی شہرت ہر طرف پھیل چکی تھی۔ لوگ عموماً اپنا سرمایہ کسی تجربہ کار اور امین شخص کے ہاتھ میں دے کر اس کے منافع میں شرکت کر لیتے تھے۔ آنحضرت ﷺ بھی خوشی کے ساتھ اس شرکت کو گوارا فرماتے تھے۔

آنحضرت ﷺ کے شرکائے تجارت کی شہادتوں سے جو احادیث اور تاریخ کی کتابوں میں مذکور ہیں۔ ظاہر ہوتا ہے کہ آپ کس دیانت اور راست بازی کے ساتھ اس کام کو انجام دیتے تھے۔

تاجر کے محاسن اخلاق میں سب سے زیادہ نادر مثال ایفاء عہد اور اتمام وعدہ کی ہو سکتی ہے لیکن منصب نبوت سے پہلے مکہ کا تاجر امین اس اخلاقی نظیر کا بہترین نمونہ تھا۔ حضرت عبداللہ بن ابی الحکمساء ایک صحابی بیان کرتے ہیں کہ بعثت سے پہلے میں نے آنحضرت ﷺ سے خرید و فروخت کا کوئی معاملہ کیا تھا۔ کچھ معاملہ ہو چکا تھا کچھ باقی تھا۔ میں نے وعدہ کیا کہ پھر آؤں گا۔ اتفاق سے تین دن تک مجھ کو اپنا وعدہ یاد نہ آیا، تیسرے دن جب وعدہ گاہ پر پہنچا تو آنحضرت ﷺ کو اسی جگہ منتظر پایا۔ لیکن اس خلاف وعدہ سے آپ کی پیشانی پر بل تک نہ آیا۔ صرف اس قدر فرمایا کہ تم نے مجھے زحمت دی۔ میں اسی مقام پر تین دن سے موجود ہوں۔^(۳)

کاروبار تجارت میں ہمیشہ آپ اپنا معاملہ صاف رکھتے تھے۔ نبوت سے پہلے بھی جن لوگوں سے تجارت میں آپ کا سابقہ تھا وہ بھی اس کی شہادت دیتے تھے سائب نامی ایک صحابی جب مسلمان ہو کر خدمت اقدس میں حاضر ہوئے تو لوگوں نے ان کی تعریف کی۔ آپ نے فرمایا۔ میں تم سے زیادہ ان کو جانتا ہوں۔ سائب نے کہا آپ پر میرے ماں باپ قربان۔ آپ میرے شریک تجارت تھے۔ لیکن ہمیشہ معاملہ صاف رکھا۔ فکنت لاتداری ولا تماری۔^(۴) قیس بن سائب مخزومی ایک اور صحابی بھی آپ کے شریک تجارت تھے۔ وہ بھی انہی الفاظ کے ساتھ آپ کے حسن معاملہ کی شہادت دیتے ہیں۔^(۵)

تجارت کی غرض سے شام و بصری اور یمن کے متعدد سفر آپ نے کیے تھے۔

(۱) اضافہ زیادہ۔

(۲) توراۃ تکوین قصہ یوسف۔

(۳) سنن ابی داؤد ج ۲ ص ۳۶ مطبع محمدی کتاب الادب باب فی الوعد۔

(۴) ابوداؤد ج ۲ ص ۳۱۷۔

(۵) اصابع ج ۵ ص ۳۵۳ ترجمہ حضرت قیس بن سائب۔

تزوج خدیجہؓ

حضرت خدیجہؓ ایک معزز خاتون تھیں ان کا سلسلہ نسب پانچویں پشت میں آنحضرت ﷺ کے خاندان سے ملتا ہے اور اس رشتہ کے لحاظ سے وہ آپؐ کی چچیری بہن تھیں۔ ان کی دو شادیاں پہلے ہو چکی تھیں۔ اب وہ بیوہ تھیں۔ چونکہ نہایت شریف النفس اور پاکیزہ اخلاق تھیں۔ جاہلیت میں لوگ ان کو طاہرہ کے نام سے پکارتے تھے نہایت دولت مند تھیں۔ طبقات ابن سعد میں لکھا ہے کہ جب اہل مکہ کا قافلہ تجارت کو روانہ ہوتا تھا تو اکیلا ان کا سامان تمام قریش کے برابر ہوتا تھا۔

جناب رسول اللہ ﷺ کی عمر اب پچیس برس ہو چکی تھی۔ متعدد قومی کاموں میں آپؐ شریک ہو چکے تھے۔ تجارت کے کاروبار کے ذریعہ سے لوگوں کے ساتھ معاملات پیش آتے تھے اس بنا پر آپؐ کے حسن معاملہ راست بازی، صدق و دیانت اور پاکیزہ اخلاقی کی عام شہرت ہو چکی تھی۔ یہاں تک کہ زبان خلق نے آپؐ کو امین کا لقب دے دیا تھا۔ حضرت خدیجہؓ نے ان اسباب کے لحاظ سے آنحضرت ﷺ کے پاس پیغام بھیجا کہ آپؐ میرا مال تجارت لے کر شام کو جائیں جو معاوضہ میں اوروں کو دیتی ہوں آپؐ کو اس کا مضاعف دوں گی آنحضرت ﷺ نے قبول فرمایا اور مال تجارت لے کر بصری تشریف لے گئے۔

واپس آنے کے تقریباً تین مہینہ کے بعد حضرت خدیجہؓ نے آپؐ کے پاس شادی کا پیغام بھیجا ان کے والد کا انتقال ہو چکا تھا لیکن ان کے چچا عمرو بن اسد زندہ تھے۔ عرب میں عورتوں کو یہ آزادی حاصل تھی کہ شادی بیاہ کے متعلق خود گفتگو کر سکتی تھیں۔ اور اس میں بالغہ نابالغہ کی قید نہ تھی۔ حضرت خدیجہؓ نے چچا کے ہوتے خود براہ راست تمام مراتب طے کیے اور تاریخ معین پر ابوطالب اور تمام رؤسائے خاندان جن میں حضرت حمزہؓ بھی تھے حضرت خدیجہؓ کے مکان پر آئے ابوطالب نے خطبہ نکاح پڑھا اور پانسو طلائی درہم مہر قرار پایا۔

بعض روایتوں میں ہے کہ حضرت خدیجہؓ کے والد زندہ تھے اور ان کی موجودگی میں نکاح ہوا۔ لیکن شراب میں مخمور تھے۔ جب ہوش میں آئے تو نکاح کا حال سن کے برہم ہوئے کہ برابر کا جوڑ نہیں۔ لیکن یہ روایت صحیح نہیں۔ امام سیہلی نے بہ تصریح اور بہ دلیل ثابت کیا ہے کہ حضرت خدیجہؓ کے والد جنگ فجار کے قبل انتقال کر چکے تھے۔

حضرت خدیجہؓ جس مکان میں رہتی تھیں وہ آج بھی (حسب بیان مورخ طبری) انہی کے نام سے مشہور ہے۔ امیر معاویہؓ نے اس مکان کو خرید کر مسجد بنادیا۔

شادی کے وقت حضرت خدیجہؓ کی عمر چالیس برس کی تھی اور پہلے دو شوہروں سے دو صاحبزادے اور ایک صاحبزادی تھیں۔ ان کے نام اور مفصل حالات آگے آئیں گے۔^(۱)

آنحضرت ﷺ کی جس قدر اولاد ہوئی، بجز حضرت ابراہیمؑ کے حضرت خدیجہؓ کے بطن سے ہوئی ان کے

(۱) حضرت خدیجہؓ کے نکاح کے واقعات ابن ہشام ابن سعد و طبری میں باختلاف اجمال و تفصیل و اثبات و نفی مذکور ہیں۔ میں نے قرآن سے جو روایت زیادہ قابل اعتبار پائی، نقل کی ہے۔ یکجا تمام حالات دیکھنے ہوں تو زرقانی جلد اول ص ۲۳۲ سے ۲۳۶ تک دیکھنا چاہیے۔

حالات آگے تفصیل سے آئیں گے۔^(۱)

جستہ جستہ واقعات

یہ واقعات تھے جن میں تاریخی ترتیب معلوم ہے اس لیے مسلسل لکھے گئے۔ ان امور کے سوا جستہ جستہ واقعات کا بھی پتہ لگتا ہے۔ چونکہ ان کے سنین اور تاریخیں غیر معلوم ہیں۔ اس لیے ان کو عام سلسلہ سے الگ یک جا لکھنا زیادہ موزوں ہوگا۔

حد و سفر

اہل مکہ عموماً تجارت کی غرض سے سفر کرنے کے عادی تھے۔ آنحضرت ﷺ نے بھی اس تقریب سے متعدد سفر کیے۔ شام اور بصری کے سفر کا حال پہلے گزر چکا ہے۔ اس کے علاوہ اور مقامات تجارت میں بھی آپ کا تشریف لے جانا ثابت ہے۔ عرب میں مختلف مقامات میں جو بازار قائم تھے ان میں سے جعاشہ کا ذکر ابن سید الناس نے کیا ہے۔ حضرت خدیجہؓ نے جہاں جہاں آپ کو تجارت کی غرض سے بھیجا تھا ان میں جرش بھی ہے جو یمن میں ہے۔ حاکم نے مستدرک میں لکھا ہے اور علامہ ذہبیؒ نے بھی تصدیق کی ہے کہ جرش میں آپ دو دفعہ تشریف لے گئے۔ اور ہر دفعہ حضرت خدیجہؓ نے معاوضہ میں ایک اونٹ دیا۔^(۲)

نبوت کے جس سال آپ کی خدمت میں عرب کے تمام دور دراز مقامات سے وفد آئے ان میں جب بحرین سے عبدالقیس کا وفد آیا تو آپ نے بحرین کے ایک ایک مقام کا نام لے کر وہاں کا حال پوچھا۔ لوگوں نے تعجب سے پوچھا کہ آپ ہمارے ملک کا حال ہم سے زیادہ جانتے ہیں۔ آپ نے فرمایا میں نے تمہارے ملک کی خوب سیر کی ہے۔^(۳) مورخین یورپ نے جو علوم غیبی کے منکر ہیں اور جو ثابت کرنا چاہتے ہیں کہ (نعوذ باللہ) آپ کے تمام معارف و معلومات سیر و سفر سے ماخوذ ہیں۔ قیاسات کے ذریعہ سے اس دائرہ کو اور وسعت دی ہے ایک مورخ نے لکھا ہے کہ آپ نے بحری سفر بھی کیا تھا جس کی دلیل یہ ہے کہ قرآن مجید میں جہازوں کی رفتار اور طوفان کی کیفیت کی ایسی صحیح تصویر ہے جس سے (نعوذ باللہ) ذاتی تجربہ کی بو آتی ہے۔^(۴) مورخین مذکور کا یہ بھی دعویٰ ہے کہ آپ مصر بھی تشریف لے گئے اور ڈیڈی (بحر میت) کا بھی معائنہ کیا۔ لیکن تاریخی دفتر ان واقعات سے خالی ہیں۔^(۵)

(۱) حضرت خدیجہؓ کے مکان کا ذکر صرف طبری نے کیا ہے ابن حنبل (مسند ابن عباس) میں واقعات مذکور ہیں۔

(۲) نور النیر اس فی شرح ابن سید الناس۔

(۳) مسند امام بن حنبل جلد ۴ ص ۲۰۶ "س"۔

(۴) بارگولوس ص ۵۷۔

(۵) یورپین مورخین جن کی بنیاد صرف قیاس و رائے پر ہوتی ہے اگر اس قسم کے واقعات بیان کریں تو کوئی تعجب نہیں ہے لیکن آنحضرت ﷺ کا مصر جانا درحقیقت یورپ کے عہد مظلم کی مضحکہ انگیز روایت ہے۔ بحری سفر آپ نے یقیناً نہیں کیا لیکن اگر بحرین تشریف لے جانے کی روایت صحیح ہے تو خلیج فارس آپ نے دیکھا ہوگا۔ بحر میت کا مشاہدہ بھی ممکن ہے کیونکہ اس کا موقع عرب و شام کے درمیان میں ہے جہاں سے آپ کئی بار تجارت کے ساتھ گزرے ہوں گے "س"۔

Marfat.com

لوگوں پر آپ کو اعتماد تھا ان کو اس بات سے منع فرماتے تھے^(۱) (متدرک حاکم جلد سوم ذکر زید بن حارثہ "س")

موحدین کی ملاقات

اس میں شبہ نہیں کہ آنحضرت ﷺ کی بعثت سے پہلے فیض الہی کی خفیف شعاعیں عرب میں پھیلنی شروع ہو گئی تھیں۔ چنانچہ قیس بن ساعدہ اور ورقہ بن نوفل، عبید اللہ بن جحش، عثمان بن الحویرث، زید بن عمرو بن نفیل نے بت پرستی سے انکار کر دیا تھا۔^(۲) ان میں سے آنحضرت ﷺ نے زید سے ملاقات کی تھی جس کا ذکر صحیح بخاری میں بھی ہے۔ ورقہ عیسائی ہو گئے تھے اور چونکہ حضرت خدیجہ کے برادر عم زاد تھے اور مکہ ہی میں رہتے تھے اس لیے قیاس ہوتا ہے کہ آپ ان سے بھی ملے ہوں گے۔ بعض روایتوں میں ہے کہ ان سے آپ کی دوستی تھی۔

ادب و محاضرات کی کتابوں میں عموماً اور بعض تاریخوں میں بھی مذکور ہے کہ قیس بن ساعدہ نے عکاظ میں جو مشہور خطبہ دیا تھا آنحضرت ﷺ اس خطبہ میں شریک تھے۔ اس خطبہ کا بڑا حصہ اکثر اہل ادب نے نقل کیا ہے اور چونکہ اس کے فقرے بظاہر قرآن مجید کی ابتدائی سورتوں کی طرح چھوٹے چھوٹے اور مقفی ہیں اس لیے عیسائی مورخین نے دعویٰ کیا ہے کہ آنحضرت ﷺ نے یہ طرز انہی سے لیا ہے۔ چنانچہ بعض فقرے یہ ہیں۔

(۱) مسر مارگولوس نے اس کے برخلاف ایک حیرت انگیز دعویٰ کیا ہے اور اس کے ثبوت میں دعویٰ سے زیادہ تر حیرت انگیز فریب کاری کی ہے کہ آنحضرت ﷺ اور حضرت خدیجہ دونوں سونے سے پہلے ایک بت کی پرستش کر لیا کرتے تھے جس کا نام عزی تھا۔ مصنف موصوف نے اس کی سند میں امام ضہل کی روایت پیش کی ہے۔ روایت کے الفاظ یہ ہیں۔

((حدثني جابر لخديجة بنت خويلد انه سمع النبي صلى الله عليه وسلم وهو يقول لخديجة اي خديجة و الله لا اعبد اللات والعزى و الله لا اعبد ابدا قال فتقول خديجة حل اللات حل العزى قال كانت منهم التي كانوا يعبدون ثم يضطجعون))

"مجھ سے خدیجہ (بنت خویلد) کے ایک ہمسایہ نے بیان کیا کہ میں نے پیغمبر صاحب کو حضرت خدیجہ سے یہ کہتے سنا کہ اے خدیجہ! بخدا میں کبھی لات اور عزی کی پرستش نہ کروں گا۔ خدیجہ کہتی تھی کہ لات کو جانے دیجیے عزی کو جانے دیجیے (یعنی ان کا ذکر بھی نہ کیجیے) اس نے کہا کہ لات و عزی وہ بت تھے جن کی پرستش اہل عرب سونے سے پہلے کر لیا کرتے تھے۔"

ایک معمولی عربی دان بھی سمجھ سکتا ہے کہ عبارت مذکور میں "کانوا" کا لفظ ہے جس کے معنی یہ ہیں کہ اہل عرب لات و عزی کی پرستش کیا کرتے تھے اگر آنحضرت ﷺ کی طرف اشارہ ہوتا تو متنیہ کا صیغہ ہوتا نہ کہ جمع کا۔ اس کے علاوہ خود اسی روایت میں لات و عزی کی پرستش سے آنحضرت ﷺ کا سخت انکار کرنا مذکور ہے۔ مارگولوس صاحب نے یہ روایت بھی بیان کی ہے کہ آنحضرت ﷺ نے عزی کے نام پر ایک خاکی رنگ کی بھیڑنچ کی تھی لیکن صاحب موصوف نے اس کی سند میں کوئی عربی ماخذ پیش نہیں کیا بلکہ ولہوس کا حوالہ دیا ہے (دیکھو مارگولوس کی کتاب ص ۶۸ تا ۷۰) معجم البلدان ایک جغرافیہ کی کتاب میں ایک روایت اس مضمون کی موجود ہے لیکن اولاً تو اس موضوع خاص میں یہ کتاب خود بے سند ہے ثانیاً یہ کتاب کی روایت کبھی سے ہے جو مشہور دروغ گو ہے۔

(۲) ابن ہشام ص ۷۶ میں قیس بن ساعدہ کے سوا باقی سب لوگوں کے نام اور حالات مذکور ہیں۔ زید کا ذکر بخاری میں بھی ہے۔ قیس کا ذکر نہایت کثرت سے تمام تاریخوں اور ادب کی کتابوں میں پایا جاتا ہے۔

ایہا الناس اسمعوا و او عوا و اذا و عیتم فانتمفعوا انه من عاش مات و من مات فات
و کل ماہوات ات. امطرو نبات و ارزاق و اقوات و ابناء و امہات و احياء و
اموات و جمع و اشتات ان فی السماء لخبرا و ان الارض لعبرا لیل داج و سماء
ذات ابراج و بحار ذات امواج. مالی اری الناس یذهبون فلا یرجعون ارضوا
بالمقام فاقاموا ام ترکوا ہناک فناموا این من بنی و شید و زخرف و بخل و عد
المال و الولد این من بغی و طغی.

قیس بن ساعدہ کی روایت اور اس کا خطبہ مختصر و مطول بہ عبارات مختلفہ بغوی، ازدی، بیہقی، جاحظ وغیرہ نے نقل
کیا ہے لیکن وہ سرتاپا مصنوعی اور موضوع ہے۔ اس کے رواۃ عموماً ناقابل سند بلکہ کذاب ہیں۔ چنانچہ سیوطی نے
موضوعات میں اس روایت کے تمام طریقوں کو نقل کر کے ان کے رواۃ سے بحث کی ہے اور علامہ ذہبی اور حافظ ابن حجر
وغیرہ کے اقوال تفصیل سے نقل کیے ہیں۔ عجیب بات یہ ہے کہ یہ روایت مختلف طریقوں سے مروی ہے لیکن ہر طریقہ
میں کوئی نہ کوئی راوی ایسا ہے جو موضوع حدیثیں بنایا کرتا تھا اس کا ایک مشترک راوی محمد بن حجاج ہے اس کی نسبت
ابن معین کا قول ہے کہ ”کذاب اور خبیث ہے۔“ ابن عدی نے لکھا ہے کہ ہر سہ کی حدیث اسی نے وضع کی ہے۔
ایک طریقہ کار راوی سعید بن ہیرہ ہے۔ اس کی نسبت ابن حبان نے لکھا ہے کہ ثقہ لوگوں کی زبانی جھوٹی حدیثیں
روایت کرتا تھا یا تو وہ خود یہ حدیثیں تصنیف کرتا تھا۔ یا اور لوگ اس کے لیے بنادیا کرتے ایک طریقہ کے راوی قاسم
بن عبد اللہ اور احمد بن سعید ہیں اور یہ دونوں حدیث بنانے میں بدنام ہیں۔ بیہقی نے اس روایت کے متعلق ایک بڑا
قصہ نقل کیا ہے جس میں حضرت ابو بکرؓ نے قیس بن ساعدہ کا پورا خطبہ اپنی یاد سے بیان کیا ہے۔ یہ روایت پوری کی
پوری موضوع ہے۔^(۱) حافظ ابن حجر نے اس روایت کے اور طریقے بھی نقل کیے ہیں اور ان کی تضعیف کی ہے۔^(۲)

(۱) یہ پوری تفصیل الہامی المصنوعہ مطبوعہ مصر ص ۹۵ تا ۱۰۰ میں ہے۔

(۲) ایک نکتہ یہاں خاص طور پر لحاظ رکھنے کے قابل ہے بنو امیہ اور عباسیہ کے زمانہ میں یہ مذاق پیدا ہو گیا تھا کہ اپنے زمانہ کے شعراء اور
فضلاء سے اشعار اور خطبے تصنیف کراتے تھے اور جاہلیت یا ابتدائے اسلام کے شعراء اور خطباء کے نام سے مشہور کرتے تھے محمد بن اسحاق
اس رتبہ کے شخص ہیں کہ امام بخاری نے جزء القراءة میں ان سے روایت کی ہے تاہم ان کا یہ عام طریقہ تھا۔ علامہ ذہبی نے میزان
الاعتدال (مطبوعہ مصر ص ۹۲) میں خطیب بغدادی سے روایت کی ہے کہ محمد بن اسحاق شعراء وقت کو مغازی کے واقعات دے دیتے تھے
کہ ان کے بارے میں اشعار کہہ دو۔ ان اشعار کو وہ اپنی کتاب میں شامل کر دیتے تھے۔ ابن ہشام میں حضرت خدیجہؓ ابو بکرؓ امیہ بن ابی
الصلت ابو طالب کے سینکڑوں اشعار کئے ہیں جن کی زبان اور انداز بیان سے صاف معلوم ہوتا ہے کہ اس زمانہ کی زبان نہیں ہے۔ ایک
لطیف بات یہ ہے کہ ابن ہشام کہ ان اشعار کو نقل کر کے اکثر موقعوں پر لکھ دیتے ہیں کہ فن شعر کے ماہران اشعار کی نسبت انکار کرتے ہیں
مثلاً سریہ عبیدہ بن الحریث میں (ابن ہشام جلد دوم ص ۳۳ مطبوعہ مصر) حضرت ابو بکرؓ کا ایک قصیدہ نقل کیا ہے اور لکھا ہے۔

واکثر اهل العلم و الشعر ينكر لهذه القصيدة لابی
بکر۔
”اور اکثر اہل علم اور فن شعر والے اس بات کے منکر ہیں
کہ یہ قصیدہ حضرت ابو بکرؓ کا ہے۔“

یہ وضاعی مختلف اغراض سے کی جاتی تھی زیادہ اس وجہ سے کہ ان جلسوں یا شعروں میں آنحضرت ﷺ کے مبعوث

احباب خاص

نبوت سے پہلے جو لوگ آپ کے احباب خاص تھے۔ سب نہایت پاکیزہ اخلاق، بلند رتبہ اور عالی منزلت تھے ان میں سب سے مقدم حضرت ابو بکرؓ تھے جو برسوں آپ کے شریک صحبت^(۱) رہے۔ حضرت خدیجہؓ کے چچیرے بھائی حکیم بن حزام جو قریش کے نہایت معزز رئیس تھے۔ وہ بھی احباب خاص میں تھے۔^(۲) حرم کا منصب رفادۃ انہی کے ہاتھ میں تھا۔ دار الندوة کے بھی یہی مالک تھے۔ چنانچہ اسلام کے بعد امیر معاویہؓ کے ہاتھ ایک لاکھ درہم پر بیچ ڈالا۔ لیکن یہ کل رقم خیرات کر دی، آنحضرت ﷺ سے عمر میں ۵ برس بڑے تھے۔

= ہونے کی پیشین گوئی یا اور کوئی بات اسلام کی تصدیق کی شامل کر دیتے تھے۔ مثلاً یہی قیس بن ساعدہ کا خطبہ اس میں یہ فقرے بھی ہیں:-

نبیا قد حان حینہ و اظلمکم اوانہ فطوبی لمن امن بہ
فہداه و ویل لمن خالفہ و عصاہ۔ (اللائی المصنوعہ ص ۲۸)

”ایک پیغمبر کا زمانہ قریب آ گیا ہے سو اس کو مبارکی ہے جو اس پر ایمان لائے گا اور وہ اس کو ہدایت کرے گا اور تباہی ہے اس کے لیے جو اس کی مخالفت اور نافرمانی کرے گا۔“

ابوطالب کے نام سے جولامیہ قصیدہ ابن ہشام وغیرہ نے نقل کیا ہے (ابن ہشام ص ۹۳، ۹۴) سرتاپا موضوع ہے اس کے خاتمہ کے اشعار یہ ہیں۔

فاصبح فینا احمد فی ارومہ تقصر عنہ سورۃ المتطاول
فایذہ رب العباد بنصرہ و اظہر دینا حقہ غیر باطل

(اس قصیدہ کو سرتاپا موضوع کہنے کے بجائے جیسا کہ مصنف نے کہا تھا اکثر کہنا صحیح ہے کیونکہ اس کے دو شعر صحاح میں بھی مذکور ہیں۔ مثلاً صحیح بخاری و صحیح مسلم باب الاستقاء خود ابن اسحاق نے اس قصیدہ کو نقل کر کے لکھا ہے و بعض اہل العلم بالشعر یکنوا اکثرھا یعنی بعض ماہرین شعر اس کے اکثر اشعار کی صحت سے انکار کرتے ہیں ”س“ اکثر لوگ یہ کرتے تھے کہ قرآن مجید میں توحید اور معاد کے متعلق جو باتیں ہیں ان کے مطابق اشعار تصنیف کراتے اور سمجھتے تھے کہ اس سے اسلام کی تائید ہوگی۔ امیہ بن ابی الصلت کے نام سے جو اشعار منقول ہیں ان کو دیکھ کر صاف یقین ہو جاتا ہے کہ کسی نے قرآن مجید کو سامنے رکھ کر یہ اشعار کہے ہیں۔ مثلاً۔

فقلت لہ اذهب بھرون فادعوا الی اللہ فرعون الذی کان طاغیا
و قولا لہ انت رفعت ہذہ بلا عمد ارفق اذابک بانیا
و قولا لہ انت سویت و سطھا منیرا اذا ما جنہ اللیل ہادیا

ایک عجیب بات یہ ہے کہ مسٹر مارگولوس نے بھی ایک موقع پر اس کی تصدیق کی ہے چنانچہ کہتے ہیں ”قدیم شاعری کا اکثر حصہ قرآن کے اسلوب پر موزوں کیا گیا ہے (ص ۶۳ تا ۶۷) ان لوگوں نے اپنی دانست میں اسلام کی خیر خواہی کی غرض سے یہ کام کیا تھا آج یورپ والے اسی سے یہ کام لیتے ہیں کہ آنحضرت ﷺ پیغمبر نہ تھے بلکہ جاہلیت کے خطباء اور شعراء سے معتقدات اور خیالات بلکہ طرز ادا تک اخذ کرتے تھے۔ لیکن ادب کا یہ نکتہ شناس اور فن روایت کا ماہر بے تکلف سمجھ سکتا ہے کہ تمام اشعار اور خطبے مصنوعی ہیں یورپ کو فن ادب اور روایت میں مہارت کے لیے ابھی تک ایک اور زمانہ درکار ہے اور جب وہ زمانہ آئے گا تو یورپ کو اپنی بد مذاتی پر خود شرم آئے گی۔

(۱) اصابہ ذکر حضرت ابو بکرؓ (حضرت ابو بکرؓ کا نام عبد اللہ تھا) اصابہ میں اسی نام کے ذیل میں حضرت ابو بکرؓ کا حال لکھا ہے۔ جلد ۲ ص ۳۴۱

(۲) اصابہ ذکر حکیم بن حزام ج ۱ ص ۳۴۹ ”س“۔

اگرچہ یہ مدت تک یعنی ہجرت کے آٹھویں سال تک ایمان نہیں لائے لیکن اس حالت میں بھی آنحضرت ﷺ سے نہایت محبت رکھتے تھے۔ ایک دفعہ کعبہ میں ذویزن کا اسباب نیلام ہوا تھا اس میں ایک عمدہ حلہ تھا انہوں نے پچاس اشرفیوں میں اس کو خریدا اور مدینہ لے کر آئے کہ آنحضرت ﷺ کو نذر کریں آپ نے فرمایا کہ میں مشرکوں کا ہدیہ نہیں قبول کرتا البتہ قیمت لو تو لے سکتا ہوں۔ مجبور ہو کر انہوں نے قیمت لینی گوارا کی اور آنحضرت ﷺ نے اس کو لے لیا۔^(۱)

حضرت ضماد بن ثعلبہ جواز د کے قبیلہ سے تھے جاہلیت میں طبابت اور جراحی کا پیشہ کرتے تھے یہ بھی احباب خاص میں سے تھے۔ نبوت کے زمانہ میں یہ مکہ آئے۔ آنحضرت ﷺ کو اس حالت میں دیکھا کہ راستہ میں جا رہے ہیں اور پیچھے لونڈوں کا غول ہے۔ مکہ کے کفار آنحضرت ﷺ کو مجنون کہتے تھے۔ لونڈوں کا غول دیکھ کر ضماد نے یہی قیاس کیا اور آنحضرت ﷺ کے پاس آئے اور کہا محمد! میں جنون کا علاج کر سکتا ہوں۔ آپ نے حمد و ثناء کے بعد چند موثر جملے ادا کیے۔ ضماد مسلمان ہو گئے اس واقعہ کو مختصر، مسلم و نسائی نے بھی لکھا ہے لیکن زیادہ تفصیل مسند امام احمد بن حنبل (ج ۱ ص ۳۰۲) میں ہے۔ جو لوگ آنحضرت ﷺ کے ساتھ تجارت کے کاروبار میں شریک تھے ان میں سے ایک صاحب قیس بن سائب مخزومی تھے۔ مجاہد بن جبر جو مشہور مفسر گزرے ہیں انہی کے غلام تھے ان کا بیان ہے کہ شرکاء کے ساتھ آپ کا معاملہ نہایت صاف رہتا تھا۔ اور کبھی کوئی جھگڑایا مناقشہ پیش نہیں آتا تھا۔^(۲)



(۱) مسند امام حنبل ص ۳ ص ۳۰۳۔

(۲) استیعاب ج ۲ ص ۵۳۷ وصابہ "س"۔

آفتاب رسالت کا طلوع

رسول اللہ ﷺ جس زمانہ میں پیدا ہوئے۔ مکہ بت پرستی کا مرکز اعظم تھا۔ خود کعبہ میں تین سو ساٹھ بت تھے۔ رسول اللہ ﷺ کے خاندان کا تمغائے امتیاز صرف اس قدر تھا کہ اس صنم کدہ کے متولی اور کلید بردار تھے بایں ہمہ آنحضرت ﷺ نے کبھی بتوں کے آگے سر نہیں جھکایا۔ دیگر رسوم جاہلیت میں بھی کبھی شرکت نہیں کی۔ قریش نے اس بنا پر کہ ان کو عام لوگوں سے ہر بات میں ممتاز رہنا چاہیے۔ یہ قاعدہ قرار دیا تھا کہ ایام حج میں قریش کے لیے عرفات جانا ضرور نہیں اور یہ کہ جو لوگ باہر سے آئیں وہ قریش کا لباس اختیار کریں ورنہ ان کو عریاں ہو کر کعبہ کا طواف کرنا ہو گا۔^(۱) چنانچہ اسی بناء پر طواف عریاں کا عام رواج ہو گیا تھا لیکن آنحضرت ﷺ نے ان باتوں میں کبھی اپنے خاندان کا ساتھ نہ دیا۔^(۲)

عرب میں افسانہ گوئی کا عام رواج تھا۔ راتوں کو لوگ تمام اشغال سے فارغ ہو کر کسی مقام میں جمع ہوتے تھے۔ ایک شخص جس کو اس فن میں کمال ہوتا تھا داستان شروع کرتا تھا۔ لوگ بڑے ذوق و شوق سے رات رات بھر سنتے تھے۔ بچپن میں ایک دفعہ آنحضرت ﷺ نے بھی اس جلسہ میں شریک ہونا چاہا تھا لیکن اتفاق سے راہ میں شادی کا کوئی جلسہ تھا دیکھنے کے لیے کھڑے ہو گئے۔ وہیں نیند آ گئی اٹھے تو صبح ہو چکی تھی۔^(۳) ایک دفعہ اور ایسا ہی اتفاق ہوا اس دن بھی یہی اتفاق پیش آیا۔ چالیس برس کی مدت میں صرف دو دفعہ اس قسم کا ارادہ کیا لیکن دونوں دفعہ توفیق الہی نے بچالیا کہ ”تیری شان ان مشاغل سے بالاتر ہے۔“^(۴)

یہ فطرت سلیم اور نیک سرشتی کا اقتضاء تھا لیکن ایک شریعت کبریٰ کی تائیس ایک مذہب کامل کی تشہید اور رہنمائی کو نبین کے منصب عظیم کے لیے کچھ اور درکار تھا اسی زمانہ کے قریب میں اور حق پرستوں (ورقہ زید عثمان ابن الحویرث) کے دل میں خیال آیا کہ جماد لا یعقل کے آگے سر جھکانا حماقت ہے۔ چنانچہ سب مذہب حق کی تلاش کے لیے نکلے لیکن ناکامی کی دیوار سے سر ٹکرا ٹکرا کر رہ گئے ورقہ اور عثمان عیسائی ہو گئے اور زید یہ کہتے کہتے مر گئے۔ ”اے خدا“ اگر مجھ کو یہ معلوم ہوتا کہ تجھ کو کس طریقہ سے پوجنا چاہیے تو میں اسی طریقہ سے تجھ کو پوجتا۔“

آنحضرت ﷺ کو بہت سے دنیاوی تعلقات تھے۔ تجارت کا کاروبار تھا۔ متعدد اولادیں تھیں تجارت کی ضرورت سے اکثر سفر کرنا پڑتا تھا لیکن دست قدرت کو جو کام لینا تھا۔ وہ ان تمام مشاغل سے بالاتر تھا۔ دنیا اور دنیا کے

(۱) ابن ہشام مطبوعہ مصر ۱۲۹۵ھ ج ۱ ص ۶۷۔

(۲) ابن ہشام ص ۶۹۔

(۳) بزار و مستدرک بحوالہ نسیم الریاض ج ۱ ص ۶۰۹ و خصائص الکبریٰ سیوطی ج ۱ ص ۸۸ ”س“۔

(۴) سرہدیم میور صاحب الف آف محمد (ﷺ) میں لکھتے ہیں ”ہماری تمام تصنیفات محمد کے بارہ میں ان کے چال چلن کی عصمت اور ان کے اطوار کی پاکیزگی پر جواہل مکہ میں کیا باتیں متفق ہیں۔“

تمام کام آپ کو پہنچ نظر آتے تھے تاہم مطلوب حقیقی کا اب تک پتہ نہ تھا۔

مکہ معظمہ سے تین میل پر ایک غار تھا جس کو حرا کہتے ہیں۔ آپؐ مہینوں وہاں جا کر قیام فرماتے اور مراقبہ کرتے، کھانے پینے کا سامان لے جاتے۔ وہ ختم ہو چکتا تو پھر گھر پر تشریف لاتے اور پھر واپس جا کر مراقبہ میں مصروف ہوتے۔

بخاری میں ہے:-

قِيلَ مَا كَانَ صِفَةً تَعْبُدُهُ أَجِيبْ بَانَ ذَلِكَ
كَانَ بِالتَّفَكُّرِ وَالْإِعْتِبَارِ
یہ سوال کیا گیا کہ آپؐ کی عبادت کیا تھی؟ جواب یہ ہے
کہ غور و فکر اور عبرت پذیری۔

یہ وہی عبادت تھی جو آپؐ کے دادا ابراہیم علیہ السلام نے نبوت سے پہلے کی تھی، ستاروں کو دیکھا تو چونکہ تجلی کی جھلک تھی، دھوکا ہوا۔ چاند نکلا تو اور بھی شبہ ہوا۔ آفتاب پر اس سے زیادہ۔ لیکن جب سب نظروں سے غائب ہو گئے تو بے ساختہ پکار اٹھے۔

لَا أَحِبُّ الْإِفْلَاقَ إِنِّي وَجَّهْتُ وَجْهِيَ
لِلَّذِي فَطَرَ السَّمَوَاتِ وَالْأَرْضَ (انعام: ۹)
”میں فانی چیزوں کو نہیں چاہتا۔۔۔۔۔ میں اپنا منہ اس
کی طرف کرتا ہوں جس نے زمین و آسمان پیدا کیا۔“
ایک مغربی مؤرخ نے آنحضرت ﷺ کی عبادت کی کیفیت اس طرح ادا کی ہے:-

”سفر و حضر میں ہر جگہ محمدؐ کے دل میں ہزاروں سوال پیدا ہوتے تھے۔ میں کیا ہوں؟ یہ غیر متناہی عالم کیا ہے؟ نبوت کیا شے ہے؟ میں کن چیزوں کا اعتقاد کروں؟ کیا کوہ حرا کی چٹانیں، کوہ طور کی سر بفلک چوٹیاں، کھنڈر اور میدان، کسی نے ان سوالوں کا جواب دیا؟ نہیں ہرگز نہیں بلکہ گنبد گرداں گردش لیل و نہار، چمکتے ہوئے ستارے، برستے ہوئے بادل، کوئی ان سوالوں کا جواب نہ دے سکا۔“ (۱)
نبوت کا دیباچہ یہ تھا کہ خواب میں آپؐ پر اسرار منکشف ہونے شروع ہوئے جو کچھ آپؐ خواب میں دیکھتے تھے۔ بعینہ وہی پیش آتا تھا (۲) ایک دن جب کہ آپؐ حسب معمول غار حرا میں مراقبہ میں مصروف تھے۔ فرشتہ غیب نظر آیا کہ آپؐ سے کہہ رہا ہے۔

اقْرَأْ بِاسْمِ رَبِّكَ الَّذِي خَلَقَ ○ خَلَقَ
الْإِنْسَانَ مِنْ عَلَقٍ ○ اقْرَأْ وَرَبُّكَ
الْأَكْرَمُ الَّذِي عَلَّمَ بِالْقَلَمِ. عَلَّمَ الْإِنْسَانَ
مَا لَمْ يَعْلَمْ (اقْرَأْ)
”پڑھ اس خدا کا نام جس نے کائنات کو پیدا کیا جس نے
آدمی کو گوشت کے لوتھڑے سے پیدا کیا، پڑھ تیرا خدا کریم
ہے وہ جس نے انسان کو قلم کے ذریعہ سے علم سکھایا وہ جس
نے انسان کو وہ باتیں سکھائیں جو اسے معلوم نہ تھیں۔“

(۱) کارائل ہیروز تذکرہ رسول اللہ ﷺ۔

(۲) وحی کے انواع میں سے ایک خواب بھی ہے۔ صحیح بخاری کے شروع میں ہے: ”أَوَّلُ مَا بَدَأَ بِهِ رَسُولُ اللَّهِ ﷺ مِنَ الْوَحْيِ الرَّؤْيَا الصَّالِحَةُ فِي النَّوْمِ بِخَارِي كِتَابِ التَّعْبِيرِ“ میں زیادہ صاف طریقہ پر یہ مسئلہ ادا کیا گیا ہے۔ صحیح بخاری باب بدء الوحی و کتاب التعمیر یہ روایت حضرت عائشہؓ سے مروی ہے کہ حضرت عائشہؓ اس وقت تک پیدا نہیں ہوئی تھیں۔ محدثین کی اصطلاح میں ایسی روایت کو مرسل کہتے ہیں۔ لیکن صحابہ کا مرسل محدثین کے نزدیک قابل حجت ہے کیونکہ متروک راوی بھی صحابہ ہی ہوں گے۔

ہے کہ چاشت کی نماز آپ حرم ہی میں ادا کرتے تھے کیونکہ یہ نماز قریش کے مذہب میں بھی جائز تھی۔^(۱) ایک دفعہ آپ حضرت علیؓ کے ساتھ کسی درہ میں نماز پڑھ رہے تھے۔ اتفاق سے آپ کے چچا ابوطالب آنکے ان کو اس جدید طریقہ عبادت پر تعجب ہوا۔ کھڑے ہو گئے اور بغور دیکھتے رہے نماز کے بعد پوچھا کہ یہ کون سا دین ہے؟ آپ نے فرمایا ہمارے دادا ابراہیم کا یہی دین تھا ابوطالب نے کہا میں اس کو اختیار تو نہیں کر سکتا لیکن تم کو اجازت ہے اور گوئی شخص تمہارا مزاج نہ ہو سکے گا۔

یہ تاریخ اسلام کا ایک بڑا اہم مسئلہ ہے کہ اسلام کیونکر پھیلا۔ مخالفین نے اس کا ذریعہ تلوار بتایا ہے اس مسئلہ پر مفصل بحث کتاب کے دوسرے حصوں میں آئے گی لیکن ایک خاص پہلو پر ہمیں نگاہ ڈال لینی چاہیے یعنی یہ کہ اوائل اسلام میں جب کہ اسلام لانا جان و مال سے ہاتھ دھونا تھا کون لوگ اور کس قسم کے لوگ ایمان لائے؟ اس زمانہ میں جو لوگ اسلام لائے ان میں چند خصائص مشترک تھے اس قسم کے (لیکن بالعکس) مشترک خصائص ان لوگوں میں بھی پائے جاتے تھے جنہوں نے شدت سے مخالفت کی۔ چنانچہ تفصیل آگے آتی ہے۔

(۱) اکثر وہ لوگ اسلام لائے جو پہلے سے تلاش حق میں سرگرداں اور فطرۃ نیک اور پاکیزہ اخلاق تھے مثلاً حضرت ابوبکرؓ جاہلیت میں بھی عفیف پارسا اور صدق و دیانت میں مشہور تھے عثمانؓ بن مظعون صوفی مزاج تھے۔ اور اسلام سے پہلے شراب چھوڑ چکے تھے۔ اسلام کے بعد چاہتے تھے کہ راہب بن جائیں لیکن آنحضرت ﷺ نے روکا۔ صہیبؓ عبداللہ بن جدعان کے تربیت یافتہ تھے جو اسلام سے پہلے تارک شراب ہو کر وفات پا چکے تھے۔ حضرت ابوذرؓ جن کا اسلام لانے والوں میں چھٹا یا ساتواں نمبر تھا ان کے اسلام لانے کا واقعہ یہ ہے کہ وہ پہلے سے بت پرستی چھوڑ چکے تھے۔ اور غیر متعین طریقہ سے جس طرح ان کے ذہن میں آتا تھا خدا کا نام لیتے تھے اور نماز پڑھتے تھے۔ جب آنحضرت ﷺ کا حال سنا تو اپنے بھائی کو بھیجا کہ صحیح خبر لائیں وہ مکہ میں آئے اور آنحضرت ﷺ کی خدمت میں حاضر ہو کر قرآن مجید کی سورتیں سنیں۔ واپس جا کر ابوذرؓ سے کہا میں نے ایک شخص کو دیکھا جس کو لوگ مرتد کہتے ہیں۔ وہ مکارم اخلاق سکھاتا ہے اور جو کلام سناتا ہے وہ شعر نہیں کوئی اور چیز ہے۔ تمہارا طریقہ اس سے بہت ملتا جلتا ہے۔ ابوذرؓ کو تسکین نہیں ہوئی۔ خود مکہ میں آئے۔ زبان مبارک سے آپ کا ارشاد سنا اور اسلام قبول کر لیا۔ وہ تمام عمر دنیاوی تعلقات سے الگ رہے ان کا عقیدہ تھا کہ (مسلمان کے لیے زر و مال جمع کرنا جائز نہیں) چنانچہ اس بنا پر حضرت عثمانؓ نے اپنے زمانے میں ان کو مدینہ سے دور بھیج دیا تھا۔^(۲)

(۲) بعض صحابہؓ ایسے تھے جو احناف کے تربیت یافتہ تھے یعنی وہ لوگ جو زمانہ اسلام سے پہلے بت پرستی ترک کر چکے تھے اور اپنے آپ کو حضرت ابراہیمؑ کا پیرد کہتے تھے لیکن اس اجمالی اعتقاد کے سوا اور کچھ نہیں جانتے تھے۔ اور اس لیے تلاش حق میں سرگرداں تھے۔ انہی میں زید بھی تھے جن کا ذکر اوپر گزر چکا ہے۔ انہوں نے تو آنحضرت ﷺ کی بعثت سے پانچ برس پہلے وفات پائی لیکن ان کے صاحبزادے سعید موجود تھے۔ وہ باپ کے ارشادات سن چکے

(۱) کامل ابن اثیر ج ۲ ص ۲۱ ذکر الاختلاف فی اول من اسلم۔ ”س“

(۲) حضرت ابوذرؓ کے اسلام لانے کا واقعہ بخاری و مسلم دونوں میں مذکور ہے لیکن باہم اختلاف ہے۔ میں نے دونوں سے کچھ کچھ لیا ہے لیکن اختصار کے لحاظ سے بہت سی باتیں چھوڑ دیں۔

تھے۔ آنحضرت ﷺ سے ملے تو ان کو وہ رہنما ہاتھ آ گیا جس کی جستجو میں ان کے باپ دنیا سے چلے گئے اور وہ اب تک سرگشتہ تھے۔

(۳) یہ امر سب میں مشترک تھا کہ یہ لوگ قریش کے مناصب اعظم میں سے کوئی منصب نہیں رکھتے تھے۔ بلکہ اکثر ایسے تھے مثلاً عمار، خباب، ابو فلیحہ، صہیب وغیرہ جن کو دولت و جاہ کے دربار میں جگہ بھی نہیں مل سکتی تھی۔ چنانچہ آنحضرت ﷺ ان لوگوں کو لے کر حرم میں جاتے تو رؤسائے قریش ہنس کر کہتے:-

أَهْلُ لَاءٍ مِّنَ اللَّهِ عَلَيْهِمْ مِّنْ بَيْنِنَا (انعام: ۶) ”یہی وہ لوگ ہیں جن پر خدا نے ہم لوگوں کو چھوڑ کر احسان کیا ہے؟“

کفار کے نزدیک ان کا افلاس ان کی تحقیر کا سبب تھا لیکن یہی چیز تھی جس کی وجہ سے ایمان کی دولت سب سے پہلے ان ہی کے ہاتھ آ سکتی تھی۔ دولت و مال ان کے دلوں کو سیاہ نہیں کر چکا تھا۔ فخر و غرور ان کو انقیاد حق سے روک نہیں سکتا تھا۔ ان کو یہ ڈرنہ تھا کہ اگر بت پرستی چھوڑ دیں گے تو کعبہ کا کوئی منصب عظیم ہاتھ سے جاتا رہے گا۔ غرض ان کے دل ہر قسم کے زنگ سے پاک تھے اور حق کی شعاعیں ان پر دفعۃً پر تو افگن ہو سکتی تھیں، یہی سبب ہے کہ انبیاء کے ابتدائی پیرو ہمیشہ نادار اور مفلس لوگ ہوتے تھے۔ عیسائیت کے ارکان اولین ماہی گیر تھے۔ حضرت نوح کے مقررین خاص کی نسبت کفار کو اعلانیہ کہنا پڑا۔

وَمَا نَرَاكَ اتَّبَعَكَ إِلَّا الَّذِينَ هُمْ أَرَأَوْا ذِلَّةً
بِأَدْيِ الرِّأْيِ وَمَا نَرَىٰ لَكُمْ عَلَيْنَا مِنْ فَضْلٍ بَلْ
نَظُنُّكُمْ كَاذِبِينَ (ہود: ۳)

”اور ہم تو بظاہر یہ دیکھتے ہیں کہ تیری پیروی انہی لوگوں نے کی جو ذلیل ہیں اور ہم تو تم میں کوئی برتری نہیں پاتے بلکہ ہمارا تو یہ خیال ہے کہ تم سب جھوٹے ہو۔“

یہ سابقین اسلام جس قسم کا راسخ ایمان لائے تھے اس کی تفصیل آگے آتی ہے جس سے ظاہر ہوگا کہ قریش کی سخت خونخواریاں جو ر و ظلم کے شدائد دولت و مال کی انتہائی ترغیبیں، کوئی چیز ان کو متزلزل نہ کر سکی اور آخر انہی کمزور ہاتھوں نے قیصر و کسریٰ کا تخت الٹ دیا۔

تین برس تک آنحضرت ﷺ نے نہایت رازداری کے ساتھ فرض تبلیغ ادا کیا لیکن اب آفتاب رسالت بلند ہو چکا تھا۔ صاف حکم آیا:-

فَاصْدَعْ بِمَا تُؤْمَرُ (حجر: ۶) ”اور تجھ کو جو حکم دیا گیا ہے واشکاف کہہ دے۔“

اور نیز حکم آیا:-

وَأَنْذِرْ عَشِيرَتَكَ الْأَقْرَبِينَ (شعراء: ۱۱) ”اور اپنے نزدیک کے خاندان والوں کو خدا سے ڈرا“

آنحضرت ﷺ نے کوہ صفا پر چڑھ کر پکارا۔ یا معشر القریش! لوگ جمع ہوئے تو آپؐ نے فرمایا اگر میں تم سے یہ کہوں کہ پہاڑ کے عقب سے ایک لشکر آ رہا ہے تو تم کو یقین آئے گا؟ سب نے کہا ہاں! کیونکہ تم کو ہمیشہ سے ہم نے سچ بولتے دیکھا ہے۔ آپؐ نے فرمایا تو میں یہ کہتا ہوں کہ اگر تم ایمان نہ لاؤ گے تو تم پر عذاب شدید نازل ہوگا۔ یہ سن کر سب لوگ جن میں ابو لہب (آپؐ کا چچا) بھی شامل تھا۔ سخت برہم ہو کر واپس چلے گئے۔ (صحیح بخاری)

(جلد ۲ ص ۷۰۲)

چند روز کے بعد آپؐ نے حضرت علیؑ سے کہا کہ دعوت کا سامان کرو۔ یہ درحقیقت تبلیغ اسلام کا پہلا موتی تھا۔ تمام خاندان عبدالمطلب مدعو کیا گیا۔ حمزہؓ ابوطالبؓ عباسؓ سب شریک تھے۔ آنحضرت ﷺ نے کھانے کے بعد کھڑے ہو کر فرمایا کہ ”میں وہ چیز لے کر آیا ہوں جو دین اور دنیا دونوں کو کفیل ہے۔ اس بارگراں کے اٹھانے میں کون میرا ساتھ دے گا؟“

تمام مجلس میں سناٹا تھا۔ دفعۃً حضرت علیؑ نے اٹھ کر کہا۔ گو مجھ کو آشوب چشم ہے، گو میری ٹانگیں پتلی ہیں اور گو میں سب سے نو عمر ہوں۔ تاہم میں آپؐ کا ساتھ دوں گا۔^(۱)

قریش کے لیے یہ ایک حیرت انگیز منظر تھا کہ دو شخص (جن میں ایک سیزدہ سالہ نوجوان ہے) دنیا کی قسمت کا فیصلہ کر رہے ہیں۔ حاضرین کو بے ساختہ ہنسی آگئی لیکن آگے چل کر زمانہ نے بتا دیا کہ یہ سراپا سچ تھا۔

اب مسلمانوں کی ایک معتد بہ جماعت تیار ہو گئی تھی جن کی تعداد چالیس سے زیادہ تھی۔ آپؐ نے حرم کعبہ میں جا کر توحید کا اعلان کیا۔ کفار کے نزدیک یہ حرم کی سب سے بڑی توہین تھی اس لیے دفعۃً ایک ہنگامہ برپا ہو گیا اور ہر طرف سے لوگ آپؐ پر ٹوٹ پڑے۔ آنحضرت ﷺ کے ربیب حضرت حارثؓ بن ابی ہالہ گھر میں تھے ان کو خبر ہوئی، دوڑے ہوئے آئے اور آنحضرت ﷺ کو بچانا چاہا لیکن ہر طرف سے ان پر تلواریں برس پڑیں اور وہ شہید ہو گئے۔ اسلام کی راہ میں یہ پہلا خون تھا جس سے زمین رنگین ہوئی۔^(۲)

قریش کی مخالفت اور اس کے اسباب

مکہ کی جو عزت تھی کعبہ کی وجہ سے تھی۔ قریش کا خاندان جو تمام عرب پر مذہبی حکومت رکھتا تھا اور جس کی وجہ سے وہ ہمسایگان خدا بلکہ آل اللہ یعنی خاندان الہی کہلاتے تھے اس کی صرف یہ وجہ تھی۔ کہ وہ کعبہ کے مجاور اور کلید بردار تھے اس تعلق سے قریش کا کاروبار زیادہ پھیلتا گیا۔ یہاں تک کہ متعدد محکمے اور بڑے بڑے مناصب قائم کیے گئے جن کی تفصیل یہ ہے۔^(۳)

منصب منصب کی تفصیل کس خاندان کو کونسا آنحضرت کے زمانہ میں کون

منصب حاصل تھا؟ لوگ ان مناصب پر فائز تھے؟

عثمان بن طلحہ

حجابہ کعبہ کی کلید برداری اور تولیت

حارث بن عامر

خاندان نوفل

رفادہ غریب حجاج کی خبر گیری

حضرت عباسؓ

ہاشم

سقایہ حجاج کے پانی پلانے کا انتظام

(۱) طبری نے تاریخ جلد ۳ ص ۱۰۷ اور تفسیر جلد ۱۹ ص ۶۸ میں عبد الغفار بن قاسم اور منہال بن عمرو کے واسطے سے اس کو رولیت کیا ہے پہلا شیعہ اور متروک ہے اور دوسرا مذہب بد۔ اس روایت میں اور بھی وجوہ ضعف بلکہ وجوہ وضع ہیں۔ ”س“

(۲) اصابت فی احوال الصحابہ ذکر حارث بن ابی ہالہ۔

(۳) یہ تمام تفصیل عقد الفرید جلد دوم ص ۳۱ میں ہے۔ ”س“۔

یزید بن ربیعۃ الاسود

اسد

مشورہ

حضرت ابو بکرؓ

امیہ

دیات و مغارم خون بہا کا فیصلہ کرنا

ابوسفیان

.....

عقاب علم برداری

ولید بن مغیرہ

مخزوم

خیمہ و خرگاہ کا انتظام اور سواروں کی افسری

حضرت عمرؓ

عدی

سفارت و سفیر ہو کر جانا اور جن قبیلوں میں یہ نزاع پیش

منافرت آئے کہ شریف تر کون ہے؟ اس کا فیصلہ کرنا

صفوان بن امیہ

حج

ازلام و ایسار محکمہ مال کا انتظام

حرث بن قیس

سہم

اموال مہتمم خزانہ

آغاز اسلام میں جو لوگ رؤسائے اعظم تھے اور جن کی عظمت و اقتدار کا اثر تمام مکہ پر تھا ان کے نام یہ ہیں :-

ابوسفیان بن حرب (حضرت معاویہؓ کے باپ)

ابولہب (آنحضرت ﷺ کا چچا)

ابو جہل

ولید بن مغیرہ کا بھتیجا اور اپنے قبیلہ کا سردار

قریش کا رئیس اعظم تھا۔

ولید بن مغیرہ (حضرت خالدؓ کا باپ)

نہایت دولت مند، کثیر الاولاد اور صاحب اثر تھا۔

عاص بن داکل سہمی (حضرت عمرو بن العاصؓ کا باپ)

نہایت شریف الطبع اور صاحب ریاست تھا۔

عتبہ بن ربیعہ (امیر معاویہؓ کا نانا)

ان کے علاوہ اسود بن مطلب، اسود بن عبد یغوث، نضر بن الحرث بن کلدہ، اخنس بن شریق، ثقفی، ابی بن خلف، عقبہ بن ابی معیط صاحب اثر تسلیم کیے جاتے تھے۔

اس موقع پر یہ بھی یاد رکھنا چاہیے کہ خاندان ہاشم اور بنو امیہ برابر کے حریف تھے اور دونوں میں مدت سے رشک و رقابت چلی آتی تھی۔

پہلا سبب

نا تربیت یافتہ اور تند خو قوموں کا خاصہ ہے کہ کوئی تحریک جو ان کے آبائی رسم و عقائد کے خلاف ہو ان کو سخت برہم کر دیتی ہے۔ ان کے ساتھ ان کی مخالفت محض زبانی مخالفت نہیں ہوتی اور ان کی تشنگی انتقام کو خون کے سوا کوئی چیز بجھا نہیں سکتی۔ آج ہندوستان اس قدر مہذب ہو گیا ہے۔ لیکن اب بھی کسی عام مسئلہ مذہبی کی مخالفت کی جائے تو ایک حشر برپا ہو جاتا ہے اور حکومت موجودہ اگر منتظم اور صاحب جبروت نہ ہوتی تو اس زمین پر بارہا خون کا بادل برس چکا ہوتا۔

عرب ایک مدت سے بت پرستی میں مبتلا تھا۔ خلیل بت شکن کی یادگار (کعبہ) تین سو ساٹھ معبودوں سے مزین تھی جن میں ہل خدائے اعظم تھا۔ یہی بت ہر قسم کے خیر و شر کے مالک تھے۔ پانی برساتے تھے۔ اولادیں دیتے تھے۔ معرکہ ہائے جنگ میں تحسین دلاتے تھے۔ خدا یا تو سرے سے نہ تھا یا تھا تو وجود معطل تھا۔

دوسرا سبب

اسلام کا اصل فرض اس طلسم کو دفعہ "برباد کر دینا تھا لیکن اس کے ساتھ قریش کی عظمت، اقتدار اور عالمگیر اثر کا بھی خاتمہ تھا اس لیے قریش نے شدت سے مخالفت کی اور ان میں جن لوگوں کو جس قدر زیادہ نقصان پہنچنے کا اندیشہ تھا اسی قدر مخالفت میں زیادہ سرگرم تھے۔

قریش کا رئیس اعظم حرب ابن امیہ تھا۔ چنانچہ حرب فجار میں وہی سپہ سالار اعظم تھا لیکن حرب کے مرنے کے بعد اس کا بیٹا ابوسفیان اس منصب عظیم کے حاصل کرنے کی قابلیت نہیں رکھتا تھا اس لیے ولید بن المغیرہ نے اپنی لیاقت اور اثر سے ریاست حاصل کی ابوجہل اس کا بھتیجا تھا اور وہ بھی قریش میں امتیاز رکھتا تھا۔

ابوسفیان گواپنے باپ کا منصب حاصل نہ کر سکا لیکن بنو امیہ کے خاندان کا سردار وہی تھا۔ خاندان ہاشم میں سب سے زیادہ کبیر السن ابولہب تھا جو رسول اللہ ﷺ کا حقیقی چچا تھا۔ قبیلہ سہم میں سب سے زیادہ با اثر عاص بن وائل تھا جو نہایت دولت مند اور کثیر الاولاد تھا۔

قریش کی عنان حکومت انہی رؤساء کے ہاتھ میں تھی اور یہی لوگ تھے جنہوں نے اسلام کی سخت مخالفت کی قریش کے اور اکابر مثلاً اسود بن مطلب، اسود بن عبد یغوث، نصر بن الحرث، امیہ بن خلف، عقبہ بن ابی معیط ان ہی لوگوں کے زیر اثر تھے اور اس وجہ سے اعدائے اسلام میں ان کے نام ہر جگہ نمایاں نظر آتے ہیں۔ قریش کا یہ خیال تھا کہ نبوت کا منصب اعظم اگر کسی کو ملتا تو مکہ یا طائف کے کسی رئیس کو ملتا۔

وَقَالُوا لَوْلَا نَزَلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ (زخرف: ۳)

”اور وہ لوگ کہتے ہیں کہ قرآن کو اترنا تھا تو ان دو شہروں (مکہ و طائف) میں سے کسی رئیس اعظم پر اترنا تھا۔ (یعنی ولید بن ربیعہ یا ابوسعود ثقفی)۔“

عرب میں ریاست کے لیے دولت اور اولاد سب سے پہلی اور ضروری شرط تھی۔ اولاد کی نسبت اکثر وحشی قوموں میں (ہندوستان میں بھی) یہ خیال رہا ہے کہ جو شخص صاحب اولاد نہ ہو وہ عالم آخرت کی برکات سے محروم رہتا ہے، ہندوؤں میں بھی یہ خیال ہے کہ اولاد کے بغیر انسان کو پوری نجات نہیں مل سکتی۔

قریش میں اوصاف مذکورہ کے لحاظ سے جو لوگ ریاست کا استحقاق رکھتے تھے وہ ولید بن المغیرہ، امیہ بن خلف، عاص بن وائل سہمی اور ابوسعود ثقفی تھے۔ رسول اللہ ﷺ ان اوصاف سے بالکل خالی تھے۔ دولت کے غبار سے آپ کا دامن پاک تھا اور اولاد دُور سال دو سال سے زیادہ زندہ نہیں رہی۔

تیسرا سبب

قریش کو عیسائیوں سے بالطبع نفرت تھی۔ جس کی وجہ یہ تھی کہ ابرہہ الاشرم (بادشاہ حبش) جو کعبہ کے ڈھانے کو آیا تھا عیسائی تھا، یہی وجہ تھی کہ قریش عیسائیوں کے مقابلوں میں پارسیوں کو زیادہ پسند کرتے تھے۔ ایران اور روم کی جنگ میں ایرانیوں کو فتح ہوئی تو قریش نے نہایت خوشی کا اظہار کیا اور مسلمان شکستہ ہوئے۔ چنانچہ یہ آیت اتری:-

غُلِبَتِ الرُّومُ فِيْ اَدْنٰی الْاَرْضِ وَهُمْ مِّنْ بَعْدِ ”قریب کے ملک میں رومی مغلوب ہو گئے لیکن یہ لوگ

عَلَيْهِمْ سَيُغْلَبُونَ. فِي بَضْعِ سِنِينَ لِلَّهِ الْأَمْرُ مِنْ قَبْلُ وَ مِنْ بَعْدُ وَ يَوْمَئِذٍ يُفْرَحُ الْمُؤْمِنُونَ بِنَصْرِ اللَّهِ (روم: ۳۰)

مغلوب ہونے کے بعد چند سال میں پھر غالب آ جائیں گے۔ خدا ہی کو اختیار ہے پہلے بھی اور پیچھے بھی اور تب مسلمان اللہ کی مدد سے خوشی منائیں گے۔“

اسلام اور نصرانیت میں بھی بہت سی باتیں مشترک تھیں۔ سب سے بڑھ کر یہ کہ اس زمانہ میں قبلہ بیت المقدس تھا اور مدینہ منورہ میں بھی ایک مدت تک یہی قبلہ رہا ان اسباب سے قریش کو خیال ہوا کہ آنحضرت ﷺ عیسائیت قائم کرنا چاہتے ہیں۔

چوتھا سبب

ایک بڑا سبب قبائل کی خاندانی رقابت تھی۔ قریش کے دو قبیلے نہایت ممتاز اور حریف یکدگر تھے بنو ہاشم و بنو امیہ عبدالمطلب نے اپنے زور اور اثر سے بنو ہاشم کا پلہ بھاری کر دیا تھا لیکن ان کے بعد اس خاندان میں کوئی صاحب اثر نہیں پیدا ہوا۔ ابوطالب دولت مند نہ تھے۔ عباس دولت مند تھے۔ لیکن فیاض نہ تھے ابولہب بدچلن تھا اس پر بنو امیہ کا اقتدار بڑھتا جاتا تھا۔ آنحضرت ﷺ کی نبوت کو خاندان بنو امیہ اپنے رقیب (ہاشم) کی فتح خیال کرتا تھا۔ اس لیے سب سے زیادہ اسی قبیلہ نے آنحضرت ﷺ کی مخالفت کی۔ بدر کے سوا باقی تمام لڑائیاں ابوسفیان ہی نے برپا کیں اور وہی ان لڑائیوں میں رئیس لشکر رہا۔

عقبہ بن ابی معیط جو سب سے زیادہ آنحضرت ﷺ کا دشمن تھا اور جس نے نماز پڑھنے کی حالت میں آپ کے دوش مبارک پر اونٹ کی اوجھ لا کر ڈالی تھی اموی تھا۔ بنو امیہ کے بعد جس قبیلہ کو بنو ہاشم کی برابری کا دعویٰ تھا وہ بنو مخزوم تھے ولید بن المغیرہ اسی خاندان کا رئیس تھا اس لیے اس قبیلہ نے بھی آنحضرت ﷺ کی سخت مخالفت کی ابو جہل کی ایک تقریر سے اس بیان کی پوری تصدیق ہوتی ہے۔ ایک دفعہ احنس ابن شریق ابو جہل کے پاس گیا اور کہا کہ محمد (ﷺ) کے متعلق تمہاری کیا رائے ہے؟ ابو جہل نے کہا ہم اور بنو عبد مناف (یعنی آل ہاشم) ہمیشہ حریف مقابل رہے۔ انہوں نے مہمان داریاں کیں تو ہم نے بھی کیں انہوں نے خون بہا دیے تو ہم نے بھی دیے انہوں نے فیاضیاں کیں تو ہم نے ان سے بڑھ کر کیں یہاں تک کہ جب ہم نے ان کے کاندھے سے کاندھا ملا دیا تو اب بنو ہاشم پیغمبری کے دعویدار ہیں۔ خدا کی قسم ہم اس پیغمبر پر کبھی ایمان نہیں لاسکتے۔^(۱)

پانچواں سبب

ایک بڑا سبب یہ تھا کہ قریش میں سخت بداخلاقیات پھیلی ہوئی تھیں بڑے بڑے ارباب اقتدار نہایت ذلیل بد اخلاقیوں کے مرتکب تھے۔ ابولہب جو خاندان بنو ہاشم میں سب سے زیادہ ممتاز تھا۔ اس نے حرم محترم کے خزانہ سے غزال زریں چرا کر بیچ ڈالا تھا۔^(۲) احنس بن شریق جو بنو زہرہ کا حلیف اور رؤسائے عرب میں شمار کیا جاتا تھا۔ تمام

(۱) ابن ہشام ص ۱۰۸ مطبوعہ مصر۔

(۲) حرم میں ایک سونے کا ہرن مدت سے خزانہ میں محفوظ تھا۔ ابولہب نے چرا کر فروخت کر دیا۔ یہ واقعہ عموماً تاریخوں میں مذکور ہے۔ ابن قتیبہ نے بھی معارف (ص ۵۵ مطبوعہ مصر) میں اس کا ذکر کیا ہے۔

اور کذاب تھا۔ نصر بن حارث کو جھوٹ بولنے کی سخت عادت تھی۔ اسی طرح اکثر ارباب جاہ مختلف قسم کے اعمال شنیعہ میں گرفتار تھے۔ آنحضرت ﷺ ایک طرف بت پرستی کی برائیاں بیان کرتے تھے۔ دوسری طرف ان بد اخلاقیوں میں سخت دارو گیر کرتے تھے جس سے ان کی عظمت و اقتدار کی شہنشاہی متزلزل ہوتی جاتی تھی۔ قرآن مجید میں یہم علانیہ ان بدکاروں کی شان میں آیتیں نازل ہوتی تھیں اور گو طریقہ بیان عام ہوتا تھا لیکن لوگ جانتے تھے کہ روئے سخن کس کی طرف ہے۔

وَلَا تَطْعُ كُلَّ حَلَّافٍ مَّهِينٍ هَمَّازٍ مَّشَاءٍ بَنِمِيمٍ
مَّنَاعٍ لِلْخَيْرِ مُعْتَدٍ أَثِيمٍ عُتِلَ بَعْدَ ذَلِكَ زَنِيمٍ
أَنْ كَانَ ذَا مَالٍ وَبَنِينَ (سورہ قلم)

”اور اس شخص کے کہنے میں نہ آنا جو بات بات میں قسم کھاتا ہے آبرو باختہ ہے طاعن ہے چغلیاں لگاتا ہے لوگوں کو اچھے کاموں سے روکتا ہے حد سے بڑھ گیا ہے بد ہے تند خو ہے اور ان سب باتوں کے ساتھ جھوٹا نسب بناتا ہے اس لیے کہ وہ مالدار اور لڑکوں والا ہے۔“

”وہ سن رکھے کہ اگر وہ باز نہ آیا تو ہم اس کی پیشانی کے بال پکڑ کر گھسیٹیں گے جو کہ جھوٹی اور خطا کار ہے۔“

كَالَّذِينَ لَمْ يَنْتَهُ لِنَسْفَعَا بِالنَّاصِيَةِ نَاصِيَةٍ كَاذِبَةٍ خَاطِئَةٍ (سورہ علق)

ممکن تھا کہ وعظ و پند کا نرم طریقہ اختیار کیا جاتا لیکن مدت کی عربی نخوت و دولت و اقتدار کا فخر ریاست کا زعم ان چیزوں کے ہوتے ہوئے جب تک ضرب نہایت سخت نہ ہوگی وہ خبردار نہ ہوتے اس لیے بڑے بڑے جبار اس طرح مخاطب کیے جاتے تھے۔

”ہم کو اور اس کو تنہا چھوڑ دو۔ میں نے اس کو اکیلا پیدا کیا پھر بہت سا مال دیا بیٹے دیئے۔ سامان دیا۔ پھر چاہتا ہے کہ ہم اس کو اور دیں ہر گز نہیں۔ وہ ہماری آیتوں کا دشمن ہے۔“

ذَرْنِي وَ مَنْ خَلَقْتُ وَحِيدًا وَ جَعَلْتُ لَهُ مَالًا مَّمْلُودًا وَ بَنِينَ شُهُودًا وَ مَهَّدْتُ لَهُ تَمْهِيدًا ثُمَّ يَطْمَعُ أَنْ أَزِيدَ كَلَّا إِنَّهُ كَانَ لِآيَاتِنَا عَنِيدًا (مدثر: ۱۱-۱۷)

یہ خطاب ولید بن مغیرہ کے ساتھ ہے جو قریش کا سرتاج تھا۔ اور یہ الفاظ اس شخص کی زبان سے ادا ہوتے تھے جس کو ظاہری جاہ و اقتدار حاصل نہ تھا لیکن مخالفت کی جو سب سے بڑی وجہ تھی اور جس کا اثر تمام قریش بلکہ تمام عرب پر یکساں تھا یہ تھا کہ جو معبود سینکڑوں برس سے عرب کے حاجت روائے عام تھے اور جن کے آگے وہ ہر روز پیشانی رگڑتے تھے اسلام ان کا نام و نشان مٹاتا تھا اور ان کے شان میں کہتا تھا:-

”بلاشبہ تم اور جن چیزوں کو تم خدا کو چھوڑ کر پوجتے ہو۔ سب دوزخ کے ایندھن ہوں گے۔“

إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ (سورہ انبیاء: ۷)

قریش کے تحمل کے اسباب

ان اسباب کے ساتھ جن میں سے ہر ایک قریش کو سخت مشتعل کر دینے کے لیے کافی تھا، توقع یہ تھی کہ اعلان دعوت کے ساتھ سخت خون ریزیاں شروع ہو جائیں لیکن قریش نے تحمل سے کام لیا اور اس کے ناگزیر اسباب تھے۔

قریش خانہ جنگیوں میں تباہ ہو چکے تھے اور حرب فجار کے بعد اس قدر عاجز آ گئے تھے کہ لڑائی کے نام سے ڈرتے تھے۔ قبیلہ پرستی کی وجہ سے لڑائی صرف اتنی سی بات پر شروع ہو جاتی تھی کہ کسی قبیلہ کا کوئی آدمی قتل کر دیا جائے، مقتول کا قبیلہ بغیر کسی تحقیق کے انتقام کے لیے کھڑا ہو جاتا تھا اور جب تک بدلہ نہ لے لیا جائے یہ آگ نہیں بجھ سکتی تھی۔ رسول اللہ ﷺ کے قتل پر آمادہ ہونا قریش کے لیے نہایت آسان تھا لیکن وہ جانتے تھے کہ بنو ہاشم خون کا انتقام نہ چھوڑیں گے اور پھر سلسلہ بہ سلسلہ تمام مکہ جنگ میں مبتلا ہو جائے گا۔ بہت سے لوگ اسلام لا چکے تھے اور قریباً کوئی قبیلہ ایسا باقی نہ تھا جس میں دو ایک شخص اسلام نہ لا چکے ہوں۔ اس لیے اسلام اگر جرم تھا تو صرف ایک شخص اس کا مجرم نہ تھا بلکہ سینکڑوں تھے۔ اور سب کا استیصال کرنا ممکن نہ تھا، رؤسائے قریش میں متعدد ایسے تھے جو شریف النفس تھے۔ وہ بد نفسی کی وجہ سے نہیں بلکہ اپنے خیال میں نیک نیتی کی بنا پر مخالفت کرتے تھے۔ اس بنا پر وہ چاہتے تھے کہ معاملہ صلح و آشتی^(۱) سے طے ہو جائے۔

غرض جب آنحضرت ﷺ نے اعلان دعوت کیا اور بت پرستی کی علانیہ مذمت شروع کی تو قریش کے چند معز زوں نے ابوطالب سے آ کر شکایت کی، ابوطالب نے نرمی سے سمجھا کر رخصت کر دیا۔ لیکن چونکہ بنائے نزاع قائم تھے یعنی آنحضرت ﷺ اداۓ فرض سے باز نہ آ سکتے تھے اس لیے یہ سفارت دوبارہ ابوطالب کے پاس آئی اس میں تمام رؤسائے قریش یعنی عقبہ بن ربیعہ، شیبہ ابوسفیان، عاص بن ہشام، ابو جہل ولید بن مغیرہ، عاص بن وائل وغیرہ شریک تھے۔ ان لوگوں نے ابوطالب سے کہا کہ تمہارا بھتیجا ہمارے معبودوں کی توہین کرتا ہے۔ ہمارے آباؤ اجداد کو گمراہ کہتا ہے۔ ہم کو احمق ٹھہراتا ہے اس لیے یا تم بیچ میں سے ہٹ جاؤ یا تم بھی میدان میں آؤ کہ ہم دونوں میں سے ایک کا فیصلہ ہو جائے۔ ابوطالب نے دیکھا کہ اب حالت نازک ہو گئی ہے۔ قریش اب تحمل نہیں کر سکتے اور میں تنہا قریش کا مقابلہ نہیں کر سکتا۔ آنحضرت ﷺ سے مختصر لفظوں میں کہا۔ ”جان عم! میرے اوپر اتنا بار نہ ڈال کہ میں اٹھانہ سکوں۔“ رسول اللہ ﷺ کی ظاہری پشت و پناہ جو کچھ تھے ابوطالب تھے۔ آنحضرت ﷺ نے دیکھا کہ اب ان کے پائے ثبات میں بھی لغزش ہے۔ آپ نے آبدیدہ ہو کر فرمایا خدا کی قسم اگر یہ لوگ میرے ایک ہاتھ میں سورج اور دوسرے میں چاند لا کر دے دیں تب بھی میں اپنے فرض سے باز نہ آؤں گا۔ خدا اس کام کو پورا کرے گا یا میں خود اس پر غار ہو جاؤں گا۔“ آپ کی پراثر آواز نے ابوطالب کو سخت متاثر کیا۔ رسول اللہ ﷺ سے کہا۔ ”جا! کوئی شخص تیرا بال بیکا نہیں کر سکتا۔“^(۲)

آنحضرت ﷺ بدستور دعوت اسلام میں مصروف ہوئے۔ قریش اگرچہ آنحضرت ﷺ کے قتل کا ارادہ نہ کر سکے لیکن طرح طرح کی اذیتیں دیتے تھے۔ راہ میں کانٹے بچھاتے تھے۔ نماز پڑھنے میں جسم مبارک پر نجاست ڈال دیتے تھے۔ بدزبانیاں کرتے تھے۔ ایک دفعہ آپ حرم میں نماز پڑھ رہے تھے۔ عقبہ بن ابی معیط نے آپ کے گلے میں چادر لپیٹ کر اس زور سے کھینچی کہ آپ گھٹنوں کے بل گر پڑے۔ قریش متحیر تھے کہ آپ یہ سب سختیاں کیوں

(۱) یہ آیت غالباً انہی لوگوں کی شان میں ہے ﴿وَهُمْ يَنْهَوْنَ عَنْهُ وَيَنْهَوْنَ عَنْهُ﴾ یعنی آنحضرت ﷺ کی ایذا رسانی سے تو لوگوں کو منع کرتے تھے لیکن آپ کے دعوائے نبوت سے دور رہتے تھے۔ اصحابہ نے ذکر ابوطالب بحوالہ عبدالرزاق۔ ”اس“۔

(۲) ابن ہشام ص ۸۹ امام بخاری نے بھی یہ واقعہ تاریخ میں اختصار کے ساتھ نقل کیا ہے۔

جھیلے ہیں۔ انسانی دماغ ایسی سخت نفس کشی اور جانبازی کا مقصد جاہ و دولت اور نام و نمود کی خواہش کے سوا اور کیا کر سکتا ہے؟ قریش نے بھی یہی خیال کیا۔ اس بنا پر عتبہ بن ربیعہ قریش کی طرف سے آنحضرت ﷺ کے پاس آیا اور کہا۔ محمد! کیا چاہتے ہو؟ کیا مکہ کی ریاست؟ کیا کسی بڑے گھرانے میں شادی؟ کیا دولت کا ذخیرہ؟ ہم یہ سب کچھ مہیا کر سکتے ہیں اور اس پر بھی راضی ہیں کہ کل مکہ تمہارا زیر فرمان ہو جائے لیکن ان باتوں سے باز آؤ۔ عتبہ کو اس درخواست کی کامیابی کا پورا پورا یقین تھا لیکن ان سب ترغیبات کے جواب میں آپ نے قرآن مجید کی چند آیتیں پڑھیں:-

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ
إِلَٰهٌ وَاحِدٌ فَاسْتَقِيمُوا إِلَيْهِ وَاسْتَغْفِرُوهُ
(سجده: ۱)

”اے محمد! کہہ دے کہ میں تمہیں جیسا آدمی ہوں مجھ پر وحی آتی ہے کہ تمہارا خدا بس ایک خدا ہے پس سیدھے اس کی طرف جاؤ اور اسی سے معافی مانگو۔“

قُلْ أَنْتُمْ لَتَكْفُرُونَ بِالَّذِي خَلَقَ الْأَرْضَ فِي
يَوْمَيْنِ وَ تَجْعَلُونَ لَهُ أَنْدَادًا ذَٰلِكَ رَبُّ
الْعَالَمِينَ (حَم السجده: ۲)

”کہہ دے کہ کیا تم لوگ خدا کا انکار کرتے ہو جس نے دو دن میں یہ زمین پیدا کی اور تم خدا کے شریک قرار دیتے ہو یہی سارے جہان کا پروردگار ہے۔“

عتبہ واپس گیا تو وہ عتبہ نہ تھا اس نے قریش سے جا کر کہہ دیا کہ محمد جو کلام پیش کرتے ہیں وہ شاعری نہیں کوئی اور چیز ہے۔ میری رائے یہ ہے کہ تم ان کو ان کے حال پر چھوڑ دو۔ اگر وہ کامیاب ہو کر عرب پر غالب آ جائیں گے تو یہ تمہاری ہی عزت ہے ورنہ عرب ان کو خود فنا کر دے گا لیکن قریش نے یہ رائے نامنتظر کی۔

حضرت حمزہؓ اور عمرؓ کا اسلام ۶ھ نبوی

آنحضرت ﷺ کے اعمام میں سے حضرت حمزہؓ کو آپ سے خاص محبت تھی وہ آپ سے صرف دو تین برس بڑے تھے اور ساتھ کے کھیلے تھے۔ دونوں نے ثویبہ کا دودھ پیا تھا اور اس رشتہ سے بھائی بھائی تھے۔ وہ ابھی تک اسلام نہیں لائے تھے لیکن آپ کی ہر ادا کو محبت کی نظر سے دیکھتے تھے ان کا مذاق طبیعت سپاہ گری اور شکار افگنی تھا معمول تھا کہ منہ اندھیرے تیر کمان لے کر نکل جاتے۔ دن دن بھر شکار میں مصروف رہتے شام کو واپس آتے تو پہلے حرم میں جاتے طواف کرتے قریش کے رؤسا حرم میں الگ الگ دربار جما کر بیٹھا کرتے تھے۔ حضرت حمزہؓ ان لوگوں سے صاحب سلامت کرتے، کبھی کبھی کسی کے پاس بیٹھ جاتے۔ اس طریقہ سے سب سے یار نہ تھا اور سب لوگ ان کی قدر و منزلت کرتے تھے۔

آنحضرت ﷺ کے ساتھ مخالفین جس بے رحمی سے پیش آتے تھے بیگانوں سے بھی دیکھنا نہ جاسکتا تھا۔ ایک دن ابو جہل نے رو در رو آپ کے ساتھ نہایت گستاخیاں کیں۔ ایک کنیز دیکھ رہی تھی۔ حضرت حمزہؓ شکار سے آئے تو اس نے تمام ماجرا کہا۔ حضرت حمزہؓ غصہ سے بے تاب ہو گئے۔ تیر و کمان ہاتھ میں لیے حرم میں آئے اور ابو جہل سے کہا۔ ”میں مسلمان ہو گیا ہوں۔“

آنحضرت ﷺ کے جوش حمایت میں انہوں نے اسلام کا اظہار تو کر دیا لیکن گھر پر آئے تو متردد تھے کہ آبائی

دین کو دفعۃً کیونکر چھوڑ دوں۔ تمام دن سوچتے رہے۔ بالآخر غور و فکر کے بعد یہ فیصلہ کیا کہ دین حق یہی ^(۱) ہے دو ہی چار روز کے بعد حضرت عمرؓ بھی اسلام لائے۔

حضرت عمرؓ کا ^(۲) ستائیسواں سال تھا کہ آفتاب رسالت طلوع ہوا یعنی رسول اللہ ﷺ مبعوث ہوئے حضرت عمرؓ کے گھرانے میں زید کی وجہ سے توحید کی آواز نامانوس نہیں رہی تھی۔ چنانچہ سب سے پہلے زیدؓ کے بیٹے سعیدؓ اسلام لائے۔ حضرت سعیدؓ کا نکاح حضرت عمرؓ کی بہن فاطمہؓ سے ہوا تھا۔ اس تعلق سے فاطمہؓ بھی مسلمان ہو گئیں۔ اسی خاندان میں ایک اور معزز شخص نعیم بن عبد اللہ نے بھی اسلام قبول کر لیا تھا لیکن حضرت عمرؓ ابھی تک اسلام سے بیگانہ تھے ان کے کانوں میں جب یہ صدا پہنچی تو سخت برہم ہوئے یہاں تک کہ قبیلہ میں جو لوگ اسلام لا چکے تھے ان کے دشمن بن گئے۔ بےینہ ان کے خاندان کی کینز تھی۔ جس نے اسلام قبول کر لیا تھا اس کو بے تحاشا مارتے اور مارتے مارتے تھک جاتے تو کہتے کہ ”دم لے لوں تو پھر ماروں گا۔“ بےینہ کے سوا اور جس جس پر قابو چلتا تھا زد و کوب سے دریغ نہیں کرتے تھے لیکن اسلام کا نشہ ایسا تھا کہ جس کو چڑھ جاتا تھا اترتا نہ تھا۔ ان تمام سختیوں پر ایک شخص کو بھی وہ اسلام سے بد دل نہ کر سکے۔ آخر مجبور ہو کر (نعوذ باللہ) خود ذات نبوی ﷺ کے قتل کا ارادہ کیا، تلوار کمر سے لگا کر سیدھے رسول اللہ ﷺ کی طرف چلے۔ کارکنان قضا نے کہا۔

آمد آں یارے کہ مامی خواستیم

راہ میں اتفاقاً نعیم بن عبد اللہ مل گئے۔ ان کے تیور دیکھ کر پوچھا خیر ہے؟ بولے کہ محمد (ﷺ) کا فیصلہ کرنے جاتا ہوں۔ انہوں نے کہا پہلے اپنے گھر کی خبر لو۔ خود تمہارے بہن اور بہنوئی اسلام لا چکے ہیں۔ فوراً پلٹے اور بہن کے ہاں پہنچے۔ وہ قرآن پڑھ رہی تھیں۔ ان کی آہٹ پا کر چپ ہو گئیں اور قرآن کے اجزا چھپا لیے لیکن آواز ان کے کانوں میں پڑ چکی تھی۔ بہن سے پوچھا یہ کیا آواز تھی؟ بولیں کچھ نہیں۔ انہوں نے کہا میں سن چکا ہوں تم دونوں مرتد ہو گئے ہو۔ یہ کہہ کر بہنوئی سے دست و گریبان ہوئے اور جب ان کی بہن بچانے کو آئیں تو ان کی بھی خبر لی یہاں تک کہ ان کا جسم لہو لہان ہو گیا لیکن اسلام کی محبت اس سے بالا تر تھی۔ بولیں کہ عمر! جو بن آئے کرو لیکن اسلام اب دل سے نہیں نکل سکتا۔“ ان الفاظ نے حضرت عمرؓ کے دل پر خاص اثر کیا۔ بہن کی طرف محبت کی نگاہ سے دیکھا ان کے جسم سے خون جاری تھا۔ دیکھ کر اور بھی رقت ہوئی۔ فرمایا تم لوگ جو پڑھ رہے تھے مجھ کو بھی سناؤ۔ فاطمہؓ نے قرآن کے اجزالا کر سامنے رکھ دیئے۔ اٹھا کر دیکھا تو یہ سورۃ تھی:-

وَسَبَّحَ لِلَّهِ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ (حدید: ۱)

”زمین اور آسمان میں جو کچھ ہے خدا کی تسبیح پڑھتا ہے اور خدا ہی غالب اور حکمت والا ہے۔“

ایک ایک لفظ پر ان کا دل مرغوب ہوتا جاتا تھا یہاں تک کہ جب اس آیت پر پہنچے کہ:-

(۱) حضرت حمزہؓ کے اسلام کا واقعہ عموماً سب نے لکھا ہے لیکن یہ اخیر واقعہ میں نے صرف ”روض الانف“ میں دیکھا ہے۔

(۲) حضرت عمرؓ کا قبول اسلام میں الفاروق میں مفصل لکھ چکا ہوں اسی کو بعینہ یہاں نقل کر دیا ہے کہیں کہیں بعض الفاظ یا جملے بدل دیئے ہیں (جامع نے حضرت عمرؓ کے اسلام کے واقعہ کی دوسری روایتیں سیرۃ النبی جلد سوم باب استجابت دعا میں مفصل درج کر دی ہیں۔ وہاں دیکھی جائیں۔ ”س“۔

﴿إِٰمِنُوْا بِاللّٰهِ وَرَسُوْلِهِ﴾ (حدید: ۱)

”خدا پر اور اس کے رسول پر ایمان لاؤ۔“

تو بے اختیار پکار اٹھے:-

﴿أَشْهَدُ اَنْ لَا اِلٰهَ اِلَّا اللّٰهُ وَ اَشْهَدُ اَنَّ مُحَمَّدًا عَبْدُهُ وَرَسُوْلُهُ﴾
”میں گواہی دیتا ہوں کہ خدا کے سوا کوئی خدا نہیں اور یہ کہ محمد خدا کے پیغمبر ہیں۔“

یہ وہ زمانہ تھا کہ رسول اللہ ﷺ حضرت ارقم کے مکان میں جو کوہ صفا کی تلی میں واقع تھا پناہ گزین تھے۔ حضرت عمرؓ نے آستانہ مبارک پر پہنچ کر دستک دی۔ چونکہ شمشیر بکف گئے تھے۔ صحابہؓ کو تردد ہوا لیکن حضرت حمزہؓ نے کہا ”آنے دو“ مخلصانہ آیا ہے تو بہتر ہے ورنہ اسی کی تلوار سے اس کا سر قلم کر دوں گا۔“ حضرت عمرؓ نے اندر قدم رکھا تو رسول اللہ ﷺ خود آگے بڑھے اور ان کا دامن پکڑ کے فرمایا ”کیوں عمرؓ! کس ارادے سے آیا ہے؟“ نبوت کی پر جلال آواز نے ان کو کپکپا دیا۔ نہایت خضوع کے ساتھ عرض کیا کہ ”ایمان لانے کے لیے“ آنحضرت ﷺ بے ساختہ اللہ اکبر پکار اٹھے اور ساتھ ہی تمام صحابہؓ نے مل کر اس زور سے اللہ اکبر کا نعرہ مارا کہ مکہ کی تمام پہاڑیاں گونج اٹھیں۔^(۱)

حضرت عمرؓ کے ایمان لانے نے اسلام کی تاریخ میں نیا دور پیدا کر دیا اس وقت تک اگرچہ چالیس پچاس آدمی اسلام لا چکے تھے۔ عرب کے مشہور بہادر حضرت حمزہؓ سید الشہداء نے بھی اسلام قبول کر لیا تھا تاہم مسلمان اپنے فرائض مذہبی علانیہ نہیں ادا کر سکتے تھے اور کعبہ میں نماز پڑھنا تو بالکل ناممکن تھا۔ حضرت عمرؓ کے اسلام کے ساتھ دفعۃً یہ حالت بدل گئی۔ انہوں نے علانیہ اسلام ظاہر کیا۔ کافروں نے اول اول بڑی شدت کی لیکن وہ ثابت قدمی سے مقابلہ کرتے رہے یہاں تک کہ مسلمانوں کی جماعت کے ساتھ کعبہ میں جا کر نماز ادا کی۔ ابن ہشام نے اس واقعہ کو حضرت عبداللہ بن مسعودؓ کی زبانی ان الفاظ میں روایت کیا ہے:-

فلما اسلم عمر قاتل قریشاً حتی صلی عند الکعبۃ و صلینا معہ
”جب عمرؓ اسلام لائے تو قریش سے لڑے یہاں تک کہ کعبہ میں نماز پڑھی اور اس کے ساتھ ہم لوگوں نے بھی پڑھی۔“

صحیح بخاری میں ہے کہ جب حضرت عمرؓ اسلام لائے تو ایک ہنگامہ برپا ہو گیا اتفاق سے عاص بن وائل آنکلا اس نے پوچھا کیا ہنگامہ ہے؟ لوگوں نے کہا عمر مرتد ہو گئے عاص بن وائل نے کہا تو کیا ہوا؟ میں نے عمرؓ کو پناہ دی۔

تعذیب مسلمین

رسوخ عزم قوت ارادہ شدت عمل انسان کے اصلی جوہر ہیں اور داد کے قابل ہیں لیکن انہی اوصاف کا رخ جب بدل جاتا ہے تو وہ سخت دلی بے رحمی درندہ طبعی اور سفاکی کا مہیب قالب اختیار کر لیتے ہیں۔ اسلام جب آہستہ آہستہ پھیلنا شروع ہوا اور رسول اللہ ﷺ اور اکابر صحابہؓ کو ان کے قبیلہ نے اپنے حصار حفاظت میں لے لیا تو قریش کا طیش و غضب ہر سمت سے سمٹ کر ان غریبوں پر ٹوٹا جن کا کوئی یار و مددگار نہ تھا ان میں کچھ غلام اور کنیریں تھیں۔ کچھ

(۱) انساب الاشراف بلاذری و طبقات ابن سعد و اسد الغابہ و ابن عساکر و کامل ابن الاثیر۔

غریب الوطن تھے جو دو ایک پشت سے مکہ میں آرہے تھے اور کچھ کمزور قبیلوں کے آدمی تھے جو کسی قسم کی عظمت و اقتدار نہیں رکھتے تھے۔ قریش نے ان کو اس طرح ستانا شروع کیا کہ جو رستم کی تاریخ میں اس کی مثال پیدا کرنا قریش کی یکتائی کی تحقیر ہے۔

یہ آسان تھا کہ مسلمانوں کے خس و خاشاک سے سرزمین عرب دفعۃً پاک کر دی جاتی لیکن قریش کا نشہ انتقام اس سے نہیں اتر سکتا تھا۔ مسلمان اگر اپنے مذہب پر قائم رہ کر پیوند خاک کر دیئے جاتے تو اس میں جس قدر قریش کی تعریف نکلتی اس سے زیادہ ان بے کسوں کا صبر و استبدال داد طلب ہوتا۔ قریش کی شان اس وقت قائم رہ سکتی تھی جب یہ لوگ جادۂ اسلام سے پھر کر قریش کے مذہب میں آ جاتے یا شاید ان کو مسلمانوں کی سخت جانی کا امتحان لینا اور اس کی داد دینا منظور تھا۔

قریش میں ایسے لوگ بھی تھے جن کا دل واقعی اس حالت پر جلتا تھا کہ ان کا مدتوں سے بنا بنایا کارخانہ درہم برہم ہوا جاتا ہے ان کے آبا و اجداد کی تحقیر کی جاتی ہے۔ قابل احترام معبودوں کی عظمت مٹی جاتی ہے یہ لوگ صرف حسرت و افسوس کر کے رہ جاتے تھے اور کہتے تھے کہ چند خام طبعوں کے دماغ میں خلل آ گیا ہے۔ عتبہ عاص بن داکل وغیرہ اسی قسم کے لوگ تھے۔ لیکن ابو جہل امیہ بن خلف وغیرہ کا معیار اس سے زیادہ بلند تھا۔

مسلمانوں پر ظلم کے طریقے

بہر حال قریش نے جو ر و ظلم کے عبرت ناک کارنامے شروع کیے۔ جب ٹھیک دو پہر ہو جاتی تو وہ غریب مسلمانوں کو پکڑتے۔ عرب کی تیز دھوپ ریتلی زمین کو دو پہر کے وقت جلتا تو ابنا دیتی ہے۔ وہ ان غریبوں کو اسی توے پر لٹاتے۔ چھاتی پر بھاری پتھر رکھ دیتے کہ کروٹ نہ بدلنے پائیں۔ بدن پر گرم بالو بچھاتے لوہے کو آگ پر گرم کر کے اس سے داغتے۔ پانی میں ڈبکیاں دیتے۔^(۱) یہ مصیبتیں اگرچہ تمام بے کس مسلمانوں پر عام تھیں لیکن ان میں جن لوگوں پر قریش زیادہ نامہربان تھے ان کے نام یہ ہیں:-

حضرت خباب بن الارت تمیم کے قبیلہ سے تھے۔ جاہلیت میں غلام بنا کر فروخت کر دیئے گئے تھے۔ ام انمار نے خرید لیا تھا۔ یہ اس زمانہ میں اسلام لائے جب آنحضرت ﷺ حضرت ارقم کے گھر میں موجود تھے اور صرف چھ سات شخص اسلام لائے تھے۔ قریش نے ان کو طرح طرح کی تکلیفیں دیں۔ ایک دن کوئلے جلا کر زمین پر بچھائے جب چت لٹایا۔ ایک شخص چھاتی پر پاؤں رکھے رہا کہ کروٹ نہ بدلنے پائیں یہاں تک کہ کوئلے پیٹھ کے نیچے پڑے پڑے ٹھنڈے ہو گئے۔ خباب نے مدتوں کے بعد جب یہ واقعہ حضرت عمرؓ کے سامنے بیان کیا تو پیٹھ کھول کر دکھائی کہ برص کے داغ کی طرح بالکل سپید تھی۔^(۲) حضرت خبابؓ جاہلیت میں لوہاری کا کام کرتے تھے۔ اسلام لائے تو بعض لوگوں کے ذمہ ان کا بقاء تھا۔ مانگتے تو جواب ملتا جب تک محمدؐ کا انکار نہ کر دے ایک کوڑی نہ ملے گی۔ یہ کہتے کہ نہیں جب تک تم مر کر پھر جیو نہیں۔^(۳)

(۱) یہ واقعات ابن سعد نے حضرت بلالؓ صہیبؓ کے حال میں بہ تفصیل لکھے ہیں۔ دیکھو کتاب مذکور جلد ثالث تذکرہ صحابہ بدر۔

(۲) طبقات ابن سعد جلد سوم تذکرہ خبابؓ۔

(۳) صحیح بخاری ص ۶۹ ج ۲ "س"۔

حضرت بلالؓ۔ یہ وہی حضرت بلالؓ ہیں جو موزن کے لقب سے مشہور ہیں۔ حبشی النسل اور امیہ بن خلف کے غلام تھے۔ جب ٹھیک دو پہر ہو جاتی تو امیہ ان کو جلتی بالو پر لٹاتا اور پتھر کی چٹان سینہ پر رکھ دیتا کہ جنبش نہ کرنے پائیں ان سے کہتا کہ اسلام سے باز آؤ ورنہ یونہی گھٹ گھٹ کر مر جائے گا لیکن اس وقت بھی ان کی زبان سے ”اُحَد“ کا لفظ نکلتا جب یہ کسی طرح متزلزل نہ ہوئے تو گلے میں رسی باندھی اور لونڈوں کے حوالہ کیا وہ ان کو شہر کے اس سرے سے اس سرے تک گھسیٹتے پھرتے تھے لیکن اب بھی وہی رٹ تھی۔ اَحَدُ اَحَدُ۔

حضرت عمارؓ یمن کے رہنے والے تھے ان کے والد یا سرمکہ میں آئے ابو حذیفہ مخزومی نے اپنی کنیز سے جس کا نام سمیہ تھا شادی کر دی تھی۔ عمارؓ اسی کے پیٹ سے پیدا ہوئے۔ یہ جب اسلام لائے تو ان سے پہلے صرف تین شخص اسلام لا چکے تھے۔ قریش ان کو جلتی ہوئی زمین پر لٹاتے اور اس قدر مارتے کہ بے ہوش ہو جاتے ان کے والد اور والدہ کے ساتھ بھی یہی سلوک کیا جاتا تھا۔

حضرت سمیہؓ حضرت عمارؓ کی والدہ تھیں ان کو ابو جہل نے اسلام لانے کے جرم میں برچھی ماری اور وہ ہلاک ہو گئیں۔

حضرت یاسرؓ حضرت عمارؓ کے والد تھے یہ بھی کافروں کے ہاتھ سے اذیت اٹھاتے اٹھاتے ہلاک ہو گئے۔ حضرت صہیبؓ۔ یہ رومی مشہور ہیں لیکن درحقیقت رومی نہ تھے ان کے والد سنان کسریٰ کی طرف سے اُبلہ کے حاکم تھے اور ان کا خاندان موصل میں آباد تھا۔ ایک دفعہ رومیوں نے اس کے نواح پر حملہ کیا اور جن لوگوں کو قید کر کے لے گئے ان میں حضرت صہیبؓ بھی تھے۔ یہ روم میں پلے اس لیے عربی زبان اچھی طرح بول نہ سکتے تھے۔ ایک عرب نے ان کو خرید اور مکہ میں لایا۔ یہاں عبداللہ بن جدعان نے ان کو خرید کر کے آزاد کر دیا۔

آنحضرت ﷺ نے جب دعوت اسلام شروع کی تو یہ اور عمار بن یاسرؓ ایک ساتھ آنحضرت ﷺ کے پاس آئے۔ آپؐ نے اسلام کی ترغیب دی اور یہ مسلمان ہو گئے^(۱) قریش ان کو اس قدر اذیت دیتے تھے کہ ان کے حواس مختل ہو جاتے تھے۔ جب انہوں نے مدینہ کو ہجرت کرنی چاہی تو قریش نے کہا اپنا سارا مال و متاع چھوڑ جاؤ تو جاسکتے ہو۔ انہوں نے نہایت خوشی سے منظور کیا۔

حضرت ابو فکیہؓ صفوان بن امیہ کے غلام تھے اور حضرت بلالؓ کے ساتھ اسلام لائے۔ امیہ کو جب یہ معلوم ہوا تو ان کے پاؤں میں رسی باندھی اور آدمیوں سے کہا کہ گھسیٹتے ہوئے لے جائیں اور تپتی ہوئی زمین پر لٹائیں ایک گبریلارہ میں جا رہا تھا امیہ نے ان سے کہا ”تیرا خدا یہی تو نہیں ہے؟“ انہوں نے کہا ”میرا اور تیرا دونوں کا خدا اللہ تعالیٰ ہے۔“ اس پر امیہ نے اس زور سے ان کا گلا گھونٹا کہ لوگ سمجھے دم نکل گیا۔ ایک دفعہ ان کے سینہ پر اتنا بھاری بوجھل پتھر رکھ دیا کہ ان کی زبان نکل پڑی۔

حضرت لبینہؓ یہ بیچاری ایک کنیز تھیں۔ حضرت عمرؓ^(۲) اس بے کس کو مارتے مارتے تھک جاتے تو کہتے تھے کہ

(۱) ابن الاثیر ذکر تعذیب المستضعفین۔ ابن الاثیر نے لکھا ہے کہ عمارؓ اس وقت ایمان لائے جب آنحضرت ﷺ ارقم کے مکان میں چلے آئے تھے اور جب کہ تیس شخص سے زیادہ اسلام لا چکے تھے۔

(۲) حضرت عمرؓ اس وقت تک اسلام نہیں لائے تھے۔

میں نے تجھ کو رحم کی بنا پر نہیں بلکہ اس وجہ سے چھوڑ دیا ہے کہ تھک گیا ہوں۔ وہ نہایت استقلال سے جواب دیتیں کہ اگر تم اسلام نہ لاؤ گے تو خدا اس کا انتقام لے گا۔

حضرت زبیرؓ، حضرت عمرؓ کے گھرانے کی کینز تھیں اور اس وجہ سے حضرت عمرؓ (اسلام سے پہلے) ان کو جی کھول کر ستاتے۔ ابو جہل نے ان کو اس قدر مارا کہ ان کی آنکھیں جاتی رہیں۔

حضرت نہدیہؓ اور ام عیسٰیؓ۔ یہ دونوں بھی کینز تھیں اور اسلام لانے کے جرم میں سخت سے سخت مصیبتیں جھیلی تھیں۔

حضرت ابو بکرؓ کے دفتر فضائل کا یہ پہلا باب ہے کہ انہوں نے ان مظلوموں میں سے اکثروں کی جان بچائی، حضرت بلالؓ، عامر بن فہیرہؓ، لبینہؓ، زبیرہؓ، نہدیہؓ، ام عیسٰیؓ سب کو بھاری بھاری داموں خریدا اور آزاد کر دیا یہ لوگ وہ تھے جن کو قریش نے نہایت جسمانی اذیتیں پہنچائیں ان سے کم درجہ پر وہ تھے جن کو طرح طرح سے ستاتے تھے۔

(حضرت عثمانؓ جو کبیر السن اور صاحب جاہ و اعزاز تھے اسلام لائے تو دوسروں نے نہیں بلکہ خود ان کے چچا نے ری سے ^(۱) باندھ کر مارا۔ حضرت ابو ذرؓ جو ساتویں مسلمان ہیں جب مسلمان ہوئے اور کعبہ میں اپنے اسلام کا اعلان کیا تو قریش نے مارتے مارتے ان کو لٹا دیا۔ ^(۲) حضرت زبیر بن العوام جن کا مسلمان ہونے والوں میں پانچواں نمبر تھا جب اسلام لائے تو ان کے چچا ان کو چٹائی میں لپیٹ کر ان کے ناک میں دھواں دیتے تھے۔ ^(۳) حضرت عمرؓ کے چچا زاد بھائی سعید بن زید جب اسلام لائے تو حضرت عمرؓ نے ان کو رسیوں سے باندھ دیا۔ ^(۴)

لیکن یہ تمام مظالم یہ جلادانہ بے رحمیاں یہ عبرت خیز سفاکیاں ایک مسلمان کو بھی راہ حق سے متزلزل نہ کر سکیں۔ ایک نصرانی مورخ نے نہایت سچ لکھا ہے:-

”عیسائی اس کو یاد رکھیں تو اچھا ہو کہ محمد (ﷺ) کے خصائل نے وہ درجہ نشہ دینی کا آپ کے پیروؤں میں پیدا کیا جس کو عیسیٰ علیہ السلام کے ابتدائی پیروؤں میں تلاش کرنا بے فائدہ ہے جب عیسیٰ علیہ السلام کو سولی پر لے گئے تو ان کے پیرو بھاگ گئے، ان کا نشہ دینی جاتا رہا اور اپنے مقتدا کو موت کے پنجے میں گرفتار چھوڑ کر چل دیئے۔ برعکس اس کے محمد (ﷺ) کے پیرو اپنے مظلوم پیغمبر کے گرد آئے اور آپ کے بچاؤ میں اپنی جانیں خطرہ میں ڈال کر کل دشمنوں پر آپ کو غالب کیا۔“ ^(۵)

ہجرت حبش ۵ نبوی

قریش کے ظلم و تعدی کا بادل جب پیہم برس کر نہ کھلا تو رحمت عالم (ﷺ) نے جاں نثاران اسلام کو ہدایت کی

(۱) طبقات ترجمہ عثمان بن عفان۔

(۲) بخاری ج ۱ ص ۴۴/۵۴۵ باب اسلام ابی ذرؓ۔

(۳) ریاض النضر للجب الطبری۔

(۴) بخاری ص ۱۰۲۔ اس وقت حضرت عمرؓ اسلام نہیں لائے تھے۔ ”س“۔

(۵) اپالوجی گاڈ فری میکنس ترجمہ اردو صفحہ ۶۶، ۶۷ مطبوعہ بریلی ۱۸۷۳ء۔

کہ حبش کی طرف ہجرت کر جائیں۔ حبش قریش کا قدیم تجارت گاہ تھا۔ وہاں کے حالات پہلے سے معلوم تھے۔ اہل عرب حبش کے فرمانروا کو نجاشی کہتے تھے^(۱) اور اس کے عدل و انصاف کی عام شہرت تھی۔

جاں نثاران اسلام ہر قسم کی تکلیف جھیل سکتے تھے اور ان کا پیاناہ صبر لبریز نہیں ہو سکتا تھا لیکن مکہ میں رہ کر فرائض اسلام کا آزادی سے بجالانا ممکن نہ تھا۔ اس وقت حرم کعبہ میں کوئی شخص بلند آواز سے قرآن نہیں پڑھ سکتا تھا۔ حضرت عبداللہ بن مسعود جب اسلام لائے تو انہوں نے کہا کہ میں اس فرض کو ضرور ادا کروں گا۔ لوگوں نے منع کیا لیکن وہ باز نہ آئے۔ حرم میں گئے اور مقام ابراہیم کے پاس کھڑے ہو کر سورۃ الرحمن پڑھنا شروع کی۔ کفار ہر طرف سے ٹوٹ پڑے اور ان کے منہ پر طمانچے مارنے شروع کیے اگرچہ انہوں نے جہاں تک پڑھنا تھا پڑھ کر دم لیا لیکن واپس گئے تو چہرہ^(۲) پر زخم کے نشان لے کر گئے (حضرت ابو بکرؓ جاہ و اقتدار میں دیگر رؤسائے قریش سے کم نہ تھے لیکن آواز سے قرآن نہیں پڑھ سکتے تھے اور اسی بنا پر ایک بار ہجرت کے لیے آمادہ ہو گئے۔^(۳))

اس کے علاوہ ہجرت سے ایک بڑا فائدہ یہ بھی تھا کہ جو شخص اسلام لے کر جہاں جاتا وہاں اسلام کی شعاعیں خود بخود پھیلتی تھیں۔ غرض آنحضرت ﷺ کے ایماء سے اول اول گیارہ مرد اور چار عورتوں نے ہجرت کی جن کے نام حسب ذیل ہیں۔

مع اپنی زوجہ محترمہ (حضرت) رقیہؓ کے جو رسول ﷺ کی صاحبزادی تھیں۔

(۱) حضرت عثمانؓ بن عفان

ان کا باپ عتبہ قریش کا مشہور سردار تھا لیکن چونکہ سخت کافر تھا اس لیے ان کو گھر چھوڑنا پڑا۔

(۲) حضرت ابو حذیفہؓ بن عتبہ مع اپنی زوجہ کے جن

کا نام (حضرت) سہلہؓ (بنت سہیل) تھا

رسول اللہ ﷺ کے پھوپھیرے بھائی اور مشہور صحابی تھے۔

(۳) (حضرت) زبیرؓ بن العوام

ہاشم کے پوتے تھے۔

(۴) (حضرت) مصعبؓ بن عمیر

مشہور صحابی اور عشرہ مبشرہ میں شمار کیے جاتے ہیں۔ قبیلہ زہرہ سے تھے اور اس بنا پر آنحضرت ﷺ کے نہالی رشتہ تھے۔

(۵) (حضرت) عبدالرحمنؓ بن عوف

یہ ام سلمہؓ وہی ہیں جو ابوسلمہ کے مرنے کے بعد آنحضرت ﷺ کے عقد میں آئیں۔

(۶) (حضرت) ابوسلمہؓ (بن عبدالاسد) مخزومی

مع اپنی زوجہ حضرت ام سلمہؓ بنت ابی امیہ کے۔

مشہور صحابی ہیں۔

(۷) (حضرت) عثمانؓ بن مظعون نجفی

(۱) نجاشی حبشی لفظ نجوس کی تعریب ہے جس کے معنی حبشی میں بادشاہ کے ہیں نجاشی کا نام اصمہ تھا (بخاری باب موت النجاشی) ”س“۔

(۲) طبری ص ۱۱۸۸ ج ۳ ”س“۔

(۳) بخاری باب ہجرت مدینہ ”س“۔

سابقین اولین میں ہیں۔ پدر میں شریک تھے۔ حضرت عثمانؓ نے سفر حج میں ان کو مدینہ کا حاکم مقرر کیا تھا۔ (اصابہ)

ان کی ماں برہ آ نحضرت ﷺ کی پھوپھی تھیں یہ سابقین فی الاسلام میں ہیں۔ حافظ ابن حجر نے اصابہ میں لکھا ہے کہ یہ ہجرت ثانیہ میں گئے۔

بدر میں شریک تھے۔ امام زہری کا بیان ہے کہ سب سے پہلے ان ہی نے ہجرت کی ہے۔ (اصابہ) مشہور صحابی اور مجتہدین صحابہ میں داخل ہیں۔

ان لوگوں نے ۵ نبوی ماہ رجب میں سفر کیا۔ حسن اتفاق یہ کہ جب یہ لوگ بندر گاہ پر پہنچے تو دو تجارتی جہاز حبش کو جارہے تھے۔ جہاز والوں نے سستے کرایہ پر ان کو بٹھالیا۔ ہر شخص کو صرف پانچ درہم دینے پڑے۔ قریش کو خبر ہوئی تو بندر گاہ تک تعاقب میں آئے لیکن موقع نکل چکا تھا۔ (۲)

عام مورخین کا خیال ہے کہ ہجرت انہی لوگوں نے کی جن کا کوئی حامی اور مددگار نہ تھا لیکن فہرست مہاجرین میں ہر درجہ کے لوگ نظر آتے ہیں۔ حضرت عثمانؓ بنو امیہ سے تھے جو سب سے زیادہ صاحب اقتدار خاندان تھا۔ متعدد بزرگ مثلاً زبیرؓ اور مصعبؓ خود آنحضرت ﷺ کے خاندان سے ہیں۔ عبدالرحمنؓ بن عوف اور ابوسبرہؓ معمولی لوگ نہ تھے اس بنا پر زیادہ قرین قیاس یہ ہے کہ قریش کا ظلم و ستم بے کسوں پر محدود نہ تھا بلکہ بڑے بڑے خاندان والے بھی ان کے ظلم و ستم سے محفوظ نہ تھے۔

(۱) حبشہ کے مہاجرین اول کی تعداد اور ان کے تعین میں کسی قدر اختلاف ہے:-
ابن اسحاق نے مردوں میں ان ہی دس آدمیوں کا نام لیا ہے حضرت عبداللہ بن مسعودؓ کے متعلق وہ یقین کے ساتھ کہتے ہیں کہ یہ ہجرت اولیٰ میں نہیں بلکہ ہجرت ثانیہ میں تھے (فتح الباری ج ۷ ص ۱۳۳) واقدی نے مردوں میں گیارہ صاحبوں کی ہجرت کا ذکر کیا ہے اس کی حقیقت یہ ہے کہ انہوں نے حضرت ابوسبرہؓ اور حضرت ابو حاتمؓ دونوں کو مہاجرین میں شمار کیا ہے اور ابن اسحاق ان میں سے ایک کو تسلیم کرتے ہیں اس سلسلے میں واقدی سے ایک بڑی فروگزاشت یہ ہوئی کہ انہوں نے گیارہ مردوں کو مہاجرین حبش بتلایا لیکن جب مہاجرین کی فہرست گنائی تو اس میں بارہ آدمیوں کا نام لیا یعنی حضرت عبداللہ بن مسعودؓ کا بھی اضافہ کیا (زرقانی علی المواہب ج اول ص ۳۱۴) حافظ ابن حجر نے واقدی کی اس فروگزاشت پر گرفت کی ہے (فتح الباری ج ۷ ص ۱۳۳) ابن سعد نے انہی تمام مہاجرین کا نام لیا ہے جن کا ذکر واقدی نے کیا ہے (ابن سعد ج ۱ ص ۱۳۶) ابن سید الناس نے بھی بروایت زہری بارہ آدمیوں کا ذکر کیا ہے۔ مگر انہوں نے حضرت زبیرؓ کی بجائے حضرت سلیط بن عمرو کا نام لیا ہے (عیون الاثر اول ص ۱۱۵) بعض دوسرے سیرت نگار جو بارہ مرد مہاجرین کو تسلیم کرتے ہیں۔ وہ حضرت حاطب بن عمرو اور حضرت سہیل بن بیضاء کے بجائے حضرت حاطب بن حارث اور حضرت ہاشم بن عمرو کا نام لیتے ہیں (زرقانی اول ص ۳۱۴) اسی طرح ہجرت کرنے والی خواتین میں بعض لوگ حضرت ابوسبرہؓ کی بیوی حضرت ام کلثوم بنت سہیل اور حضور ﷺ کی دایہ حضرت ام ایمن کا اضافہ کرتے ہیں۔ "س"۔

(۲) یہ تمام تفصیل طبری میں ہے۔

ایک عجیب بات یہ ہے کہ جو لوگ سب سے زیادہ مظلوم تھے اور جن کو انگاروں کے بستر پر سونا پڑا تھا۔ یعنی حضرت بلالؓ، عمارؓ، یاسرؓ وغیرہ۔ ان لوگوں کا نام مہاجرین حبش کی فہرست میں نظر نہیں آتا اس لیے یا تو ان کی بے سرو سامانی اس حد تک پہنچ چکی تھی کہ سفر کرنا بھی ناممکن تھا یا یہ کہ درد کے لذت آشنا تھے اور اس لطف کو چھوڑ نہ سکتے تھے۔

دلم ز جور تو آسودہ است وی نالم کہ غیر بے نہ برد لذت خدنگ ترا
نجاشی کے بدولت مسلمان حبش میں امن و امان سے زندگی بسر کرنے لگے۔ لیکن قریش یہ خبریں سن سن کر پیچ و تاب کھاتے تھے آخر یہ رائے ٹھہری کہ نجاشی کے پاس سفارت بھیجی جائے کہ ہمارے مجرموں کو اپنے ملک سے نکال دو عبداللہ بن ربیعہ اور عمرو بن العاص (فاج مصر) اس کام کے لیے منتخب ہوئے۔^(۱) نجاشی اور اس کے درباریوں میں سے ایک ایک کے لیے گراں بہا تحفے مہیا کیے گئے اور^(۲) نہایت سروسامان سے یہ سفارت حبش کو روانہ ہوئی۔ یہ سفراء نجاشی سے پہلے درباری پادریوں سے ملے اور ان کی خدمت میں نذریں پیش کیں اور کہا کہ ہمارے شہر کے چند نادانوں نے ایک نیامذہب ایجاد کیا ہے ہم نے ان کو نکال دیا تو آپ کے ملک میں بھاگ آئے۔ کل ہم بادشاہ کے دربار میں ان کے متعلق جو درخواست پیش کریں آپ بھی ہماری تائید فرمائیں۔ دوسرے دن سفراء دربار میں گئے اور نجاشی سے درخواست کی کہ ہمارے مجرم ہم کو حوالہ کر دیئے جائیں۔ درباریوں نے بھی تائید کی۔ نجاشی نے مسلمانوں کو بلا بھیجا اور کہا ”تم نے یہ کون سا دین ایجاد کیا ہے جو نصرانیت اور بت پرست دونوں کے مخالف ہے۔“ مسلمانوں نے اپنی طرف سے گفتگو کرنے کے لیے حضرت جعفرؓ (حضرت علیؓ کے بھائی) کو انتخاب کیا۔ انہوں نے اس طرح تقریر شروع کی:-

”ایہا الملک! ہم لوگ ایک جاہل قوم تھے۔ بت پوجتے تھے۔ مردار کھاتے تھے بدکاریاں کرتے تھے ہمسایوں کو ستاتے تھے بھائی بھائی پر ظلم کرتا تھا۔ قوی لوگ کمزور کو کھا جاتے تھے۔ اس اثناء میں ہم میں ایک شخص پیدا ہوا جس کی شرافت اور صدق و دیانت سے ہم لوگ پہلے سے واقف تھے اس نے ہم کو اسلام کی دعوت دی اور یہ سکھایا کہ ہم پتھروں کو پوجنا چھوڑ دیں۔ سچ بولیں۔ خون ریزی سے باز آئیں۔ یتیموں کا مال نہ کھائیں ہمسایوں کو آرام دیں۔ عقیف عورتوں پر بدنامی کا داغ نہ لگائیں نماز پڑھیں روزے رکھیں زکوٰۃ دیں۔ ہم اس پر ایمان لائے۔ شرک اور بت پرستی چھوڑ دی اور تمام اعمال بد سے باز آئے۔ اس جرم پر ہماری قوم ہماری جان کی دشمن ہو گئی اور ہم کو مجبور کرتی ہے کہ اسی گمراہی میں پھر واپس آ جائیں۔“

نجاشی نے کہا جو کلام الہی تمہارے پیغمبر پر اترا ہے کہیں سے پڑھو۔ حضرت جعفرؓ نے سورہ مریم کی چند آیتیں پڑھیں۔ نجاشی پر رقت طاری ہوئی اور آنکھوں سے آنسو جاری ہو گئے۔ پھر کہا خدا کی قسم! یہ کلام اور انجیل دونوں ایک ہی چراغ کے پرتو ہیں۔ یہ کہہ کر سفرائے قریش سے کہا۔ تم واپس جاؤ۔ میں ان مظلوموں کو ہرگز واپس نہ دوں گا۔ دوسرے دن عمرو بن العاص نے پھر دربار میں رسائی حاصل کی اور نجاشی سے کہا حضور! آپ کو یہ بھی معلوم ہے کہ یہ لوگ حضرت عیسیٰؑ کی نسبت کیا اعتقاد رکھتے ہیں نجاشی نے مسلمانوں کو بلا بھیجا کہ اس سوال کا جواب دیں۔

(۱) مسند احمد ج ۱ ص ۲۰۲۔ ”س“۔

(۲) ابن ہشام نے لکھا ہے کہ مکہ کا بڑا تحفہ چمڑا تھا اور کتابوں سے ثابت ہوتا ہے کہ اہل مکہ شام وغیرہ کو جو مال تجارت لے جاتے تھے وہ بھی چمڑا ہوتا تھا (مسند امام احمد بن حنبل میں تصریح ہے کہ یہ تحفہ چمڑا ہی تھا۔ مسند اہل البیت)

ان لوگوں کو تردد ہوا کہ اگر حضرت عیسیٰ کے ابن اللہ ہونے سے انکار کرتے ہیں تو نجاشی عیسائی ہے ناراض ہو جائے گا۔ حضرت جعفرؓ نے کہا کچھ ہو۔ ہم کو سچ بولنا چاہیے۔

غرض یہ لوگ دربار میں حاضر ہوئے۔ نجاشی نے کہا تم لوگ عیسیٰ بن مریم کے متعلق کیا اعتقاد رکھتے ہو؟ حضرت جعفرؓ نے کہا ہمارے پیغمبر نے بتایا ہے کہ ”عیسیٰ خدا کا بندہ اور پیغمبر اور کلمۃ اللہ ہے۔ نجاشی نے زمین سے ایک تڑکا اٹھالیا۔ اور کہا ”واللہ جو تم نے کہا عیسیٰ اس تنکے کے برابر بھی اس سے زیادہ نہیں ہیں۔“ (۱) بطریق جو دربار میں موجود تھے نہایت برہم ہوئے۔ نتھنوں سے خرخر اہٹ کی آواز آنے لگی۔ نجاشی نے ان کے غصہ کی کچھ پروا نہ کی اور قریش کے سفیر بالکل ناکام میاب آئے۔ (۲)

اسی اثناء میں کسی دشمن نے نجاشی کے ملک پر حملہ کیا۔ نجاشی اس کے مقابلہ کے لیے خود گیا۔ صحابہؓ نے مشورہ کیا کہ ہم میں سے ایک شخص جائے اور خبر بھیجتا رہے کہ اگر ضرورت ہو تو ہم بھی نجاشی کی مدد کے لیے آئیں۔ حضرت زبیرؓ اگرچہ سب سے زیادہ کم سن تھے لیکن انہوں نے اس خدمت کے لیے اپنے آپ کو پیش کیا۔ مشک کے سہارے نیل تیر کر رزمگاہ میں پہنچے۔ اور ادھر صحابہؓ نجاشی کی فتح کے لیے خدا سے دعا مانگتے تھے چند روز کے بعد حضرت زبیرؓ واپس آئے اور خوش خبری سنائی کہ نجاشی کو خدا نے فتح دی۔ (۳) جہش میں کم و بیش ۸۳ مسلمان ہجرت کر کے گئے چند روز آرام سے گزرنے پائے تھے کہ یہ خبر مشہور ہوئی کہ کفار نے اسلام قبول کر لیا ہے۔ یہ سن کر اکثر صحابہؓ نے مکہ معظمہ کا رخ کیا لیکن شہر کے قریب پہنچے تو معلوم ہوا کہ یہ خبر غلط ہے اس لیے بعض لوگ واپس چلے گئے اور اکثر چھپ چھپ کر مکہ میں آ گئے۔

یہ روایت طبری اور اکثر تاریخوں میں مذکور ہے اور ممکن ہے کہ صحیح ہو لیکن ان کتابوں میں اس خبر کے مشہور

(۱) مستدرک حاکم ج ۲ ص ۳۱۰ کتاب التفسیر ”س“۔

(۲) مارگولوس صاحب نے ہجرت جہش کی بھی بڑی نازک اور دور از نظر وجہ تلاش کر کے پیدا کی ہے۔ فرماتے ہیں کہ جب محمد ﷺ نے دیکھا کہ قریش سے عہدہ برآ نہیں ہو سکتے اور یہ پہلے بنا تھا کہ کعبہ کے گرانے کے لیے ابرہہ الاثرم جو آیا تھا وہ جہش ہی کا تھا اس لیے انہوں نے چاہا کہ بادشاہ جہش سے سازش کر کے اس کو مکہ پر حملہ کرنے کی ترغیب دیں تاکہ قریش کا زور ٹوٹ جائے اسی غرض سے ہجرت کا بہانہ کر کے اپنے اصحاب کو جہش بھیجا لیکن پھر سمجھے کہ نجاشی اگر مکہ میں آیا تو خود مکہ پر قابض ہو جائے گا مجھ کو کیا ہاتھ آئے گا۔ اس بنا پر اس ارادے سے باز رہے۔ ”یہ بالکل بے ثبوت بات ہے۔ صاحب موصوف کو حضرت جعفرؓ کی تقریر و مکالمات سے اس بنا پر شک ہے کہ نجاشی عربی زبان سے ناواقف تھا۔ حالانکہ اس زمانہ میں اولاً تو عربی زبان عام طور سے جہش میں بے تکلف لوگ سمجھ سکتے تھے (کہ یہ دونوں زبانیں باہم نہایت قریب ہیں) ثانیاً درباروں میں ترجمان ہوتے تھے جیسا کہ ابوسفیان اور قیصر روم کے باہمی مکالمہ میں مذکور ہے (بخاری باب بدء الوحی) ”س“۔

(۳) یہ تمام واقعات مسند ابن حنبل ج ۲ ص ۲۰۲ میں مذکور ہیں۔ ابن ہشام نے بھی تفصیل سے لکھے ہیں لیکن طبری اور ابن سعد نے حضرت جعفرؓ اور نجاشی کی تقریر کا ذکر نہیں کیا ہے۔ امام ابن حنبل اور ابن ہشام کا سلسلہ روایت یہ ہے۔ محمد بن اسحاق زہری ابو بکر بن عبد الرحمن بن العزث بن ہشام مخزومی ام سلمہؓ یہ سب روادۃ ثقہ ہیں اور سب سے اخیر راوی حضرت ام سلمہؓ جو رسول اللہ ﷺ کی زوجہ محترمہ اور خود اس واقعہ میں شریک تھیں۔ وہ اس وقت تک آنحضرت ﷺ کے عقد میں نہیں آئی تھیں بلکہ اپنے پہلے شوہر ابو سلمہ بن الاسد کے ساتھ جہش میں ہجرت کر کے گئی تھیں۔ مورخ یعقوبی نے بھی یہ تفصیل یہ واقعہ لکھا ہے۔

ہونے کی وجہ یہ لکھی ہے کہ آنحضرت ﷺ نے حرم میں ایک دفعہ نماز ادا کی کفار بھی موجود تھے۔ جب آپ نے یہ آیت پڑھی:-

﴿وَمَنْ مِّنَ الثَّالِثَةِ الْأُخْرَىٰ﴾

”تو شیطان نے آپ کی زبان سے یہ الفاظ نکلوا دیے۔“

﴿تِلْكَ الْغَوَائِقُ الْعُلَىٰ وَإِنْ شَفَاعَتُهُمْ لَتَرْجَبُنَّ﴾
 ”یعنی (یہ بت) معظم و محترم ہیں اور ان کی شفاعت مقبول ہے۔“

اس کے بعد آنحضرت ﷺ نے سجدہ کیا اور تمام کفار نے آپ کی متابعت کی (اس روایت کا یہ آخری حصہ کہ چند کافروں کے سوا تمام جن و انس نے حضور کے ساتھ ایک دفعہ سجدہ کیا صحیح ہے جیسا کہ صحیح بخاری باب (۱) میں (قولہ فاسجدوا للہ و اعبدوا) میں مذکور ہے مگر باقی حصہ یہودہ اور ناقابل ذکر ہے اور اکثر کبار محدثین مثلاً بیہقی، قاضی عیاض، علامہ عینی، حافظ منذری، علامہ نووی (۲) نے اس کو باطل اور موضوع لکھا ہے لیکن افسوس یہ ہے کہ بہت سے محدثین نے اس روایت کو بہ سند نقل کیا ہے ان میں طبری، ابن ابی حاتم، ابن المنذر، ابن مردویہ، ابن اسحاق، موسیٰ بن عقبہ، ابو معشر (۳) شہرت عام رکھتے ہیں اس سے بڑھ کر تعجب یہ ہے کہ حافظ ابن حجر کو جن کے کمال فن حدیث پر زمانہ کا اتفاق ہے اس روایت کی صحت پر اصرار ہے۔ چنانچہ لکھتے ہیں:- (۴)

وقد ذکرنا ان ثلاثة اسانید منها علی شرط الصحيح وهي مراسیل یحتج بمثلها من یحتج بالمراسیل
 ”ہم نے اوپر بیان کیا ہے کہ اس روایت کی تین سندیں صحیح کی شرط کے موافق ہیں اور یہ روایتیں مرسل ہیں اور ان سے وہ لوگ استدلال کر سکتے ہیں جو مرسل روایتوں کے قائل ہیں۔“

حقیقت یہ ہے کہ کفار کی عادت تھی کہ جب آنحضرت ﷺ قرآن کی تلاوت کرتے تو شور مچاتے اور اپنی طرف سے فقرے ملا دیتے۔ قرآن مجید کی آیت ذیل میں اسی واقعہ کی طرف اشارہ ہے۔

﴿لَا تَسْمَعُوا لِهَذَا الْقُرْآنِ وَالْغَوَا فِيهِ لَعَلَّكُمْ تَعْلَبُونَ﴾ (حم السجدہ)
 ”اس قرآن کو نہ سنو اور اس میں گڑ بڑ کر دو۔ شاید تم غلبہ آؤ۔“

قریش کا معمول تھا کہ جب کعبہ کا طواف کرتے تو یہ فقرے کہتے جاتے۔ (۵)

وَاللَّاتِ وَالْعِزَّىٰ وَمَنَاةَ الثَّالِثَةِ الْأُخْرَىٰ فَانْهَن
 ”لات اور عزی اور تیسرے بت منات کی قسم یہ بلند و بزرگ ہیں اور ان کی شفاعت کی امید ہے۔“

(۱) کتاب التفسیر سورہ نجم ”س“۔

(۲) دیکھو زرقانی بر مواہب لدنیہ و شفاء قاضی عیاض و عینی شرح بخاری تفسیر سورہ نجم و نور النیر اس علامہ نووی کے یہ الفاظ ہیں لایصح فیہ شی لامن جہۃ النقل و لامن جہۃ العقل۔ اور علامہ عینی لکھتے ہیں۔ فلا صحۃ لہ نقل و لا عقلاً۔

(۳) دیکھو مواہب لدنیہ اور زرقانی ہجرت حبشہ۔

(۴) زرقانی بر مواہب ج ۱ ص ۳۳۰۔

(۵) نجم البلد ان لفظ عزی۔

آنحضرت ﷺ نے جب سورہ وانجم کی وہ آیتیں پڑھیں تو کسی شیطان (کافر) نے یہی فقرے آپ کی آواز میں ملا کر پڑھ دیئے ہوں گے۔ دور کے لوگوں کو (کفار میں سے) شبہ ہوا ہوگا کہ آنحضرت ﷺ ہی نے وہ الفاظ ادا کیے اس واقعہ کا چرچا جب مسلمانوں میں ہوا ہوگا تو لوگوں نے کہا ہوگا کہ کسی شیطان نے آپ کی طرف سے وہ فقرے کہہ دیئے ہوں گے اس واقعہ میں روایتوں میں صورت بدل بدل کر یہ صورت اختیار کر لی کہ شیطان نے آنحضرت صلی اللہ علیہ وسلم کی زبان سے یہ الفاظ نکلوا دیئے اور چونکہ عام مسلمان اس بات کو تسلیم کرتے ہیں کہ شیطان دوسرے شخص کی زبان بول سکتا ہے اس لیے راویوں نے اس روایت کو تسلیم کر لیا۔ یہ صرف قیاس نہیں بلکہ اگلے محققین نے بھی تصریح کی ہے۔ مواہب میں ہے:-

”بعض لوگوں نے کہا کہ جب آنحضرت ﷺ اس آیت پر پہنچے ”و مناة الثالثة الاخرى.“ تو مشرکوں کو یہ ڈر پیدا ہوا کہ اب ان کے معبودوں کی کچھ برائی کا بیان ہوگا اس بناء پر انہوں نے جھٹ سے آنحضرت ﷺ کی تلاوت میں یہ فقرے خلط کر کے پڑھ دیئے جیسا کہ ان کی عادت تھی کہ کہتے کہ قرآن پر کان نہ لگاؤ اور اس میں گڑ بڑ مچا دو۔ یا شیطان سے شیطان آدمی مراد ہے۔“

قيل انه لما وصل الى قوله و مناة الثالثة الاخرى خشي المشركون ان ياتي بعد هابشيء يذم الهتهم فبادروا الى ذلك الكلام فخلطوه في تلاوة النبي صلى الله عليه وسلم على عادتهم في قولهم لا تسمعوا لهذا القرآن والغوا فيه او المراد بالشیطان شیطان الانس.

جو لوگ حبش سے واپس آ گئے تھے اہل مکہ نے اب ان کو اور زیادہ ستانا شروع کیا اور اس قدر اذیت دی کہ وہ دوبارہ ہجرت کرنے پر مجبور ہوئے لیکن اب کی ہجرت کچھ آسان نہ تھی۔ کفار نے سخت مزاحمت کی تاہم جس طرح ہو سکا بہت سے صحابہ جن کی تعداد تقریباً سو تک پہنچتی ہے مکہ سے نکل گئے اور حبش میں اقامت اختیار کی۔ جب آنحضرت ﷺ نے مدینہ منورہ کو ہجرت کی تو کچھ لوگ فوراً واپس چلے آئے اور جو لوگ رہ گئے تھے آنحضرت ﷺ نے بے گھر میں ان کو بلا لیا۔^(۱)

کفار کی ایذا و تعدی اب کمزوروں اور بے کسوں پر محدود نہ تھی۔ حضرت ابوبکرؓ کا قبیلہ معزز اور طاقتور تھا ان کے یا اور اور انصار بھی کم نہ تھے۔ تاہم وہ بھی کفار کے ظلم سے تنگ آ گئے اور بالآخر حبش کی ہجرت کا ارادہ کیا۔ برک الغماد جو مکہ معظمہ سے یمن کی سمت پانچ دن کی راہ^(۲) ہے وہاں تک پہنچے تھے کہ ابن الدغنه سے ملاقات ہو گئی جو قبیلہ قارہ کا رئیس تھا اس نے پوچھا کہاں؟ حضرت ابوبکرؓ نے کہا۔ ”میری قوم مجھ کو رہنے نہیں دیتی چاہتا ہوں کہ کہیں الگ جا کر خدا کی عبادت کروں۔“ ابن الدغنه نے کہا۔ یہ نہیں ہو سکتا کہ تم جیسا شخص مکہ سے نکل جائے میں تم کو اپنی پناہ میں لیتا ہوں تو حضرت ابوبکرؓ اس کے ساتھ واپس آئے۔ ابن الدغنه مکہ پہنچ کر تمام سرداران قریش سے ملا۔ اور کہا کہ ”ایسے شخص کو نکالتے ہو جو مہمان نواز ہے، مفلسوں کا مددگار ہے، رشتہ داروں کو پالتا ہے مصیبتوں میں کام آتا ہے۔“ قریش نے کہا

(۱) یہ تمام تفصیل طبقات ابن سعد میں ہے۔ بعض مؤرخوں نے اس ہجرت ثانیہ کا ذکر نہیں کیا اور بعض نے نہایت اختصار کے ساتھ ذکر کیا ہے۔

(۲) زرقانی بر مواہب ج اول ص ۳۳۴۔ ذکر ہجرت ثانیہ حبش۔

لیکن شرط یہ ہے کہ ابو بکر نمازوں میں پچکے جو چاہیں پڑھیں آواز سے قرآن پڑھتے ہیں تو ہماری عورتوں اور بچوں پر اثر پڑتا ہے۔ حضرت ابو بکرؓ نے چند روز یہ پابندی اختیار کی لیکن آخر انہوں نے گھر کے پاس ایک مسجد بنالی اور اس میں خضوع و خشوع کے ساتھ بہ آواز قرآن پڑھتے تھے۔ وہ نہایت رقیق القلب تھے۔ قرآن پڑھتے تو بے اختیار روتے۔ عورتیں اور بچے ان کو دیکھتے اور متاثر ہوتے۔ قریش نے ابن الدغنه سے شکایت کی۔ اس نے حضرت ابو بکرؓ سے کہا کہ اب میں تمہاری حفاظت کا ذمہ دار نہیں ہو سکتا۔ حضرت ابو بکرؓ نے کہا مجھ کو خدا کی حفاظت بس ہے میں تمہارے جوار سے استعفیٰ دیتا ہوں۔^(۱)

محرم ۷ نبویؐ شعب ابوطالب میں محصور ہونا

قریش دیکھتے تھے کہ اس روک ٹوک پر بھی اسلام کا دائرہ پھیلتا جاتا ہے۔ عمرؓ اور حمزہؓ جیسے لوگ ایمان لا چکے نجاشی نے مسلمانوں کو پناہ دی۔ سفراء بے نیل مرام واپس آئے۔ مسلمانوں کی تعداد میں اضافہ ہوتا جاتا ہے۔ اس لیے اب یہ تدبیر سوچی کہ آنحضرت ﷺ اور آپؐ کے خاندان کو محصور کر کے تباہ کر دیا جائے چنانچہ تمام قبائل نے ایک معاہدہ مرتب کیا کہ کوئی شخص نہ خاندان بنی ہاشم سے قربت کرے گا نہ ان کے ہاتھ خرید و فروخت کرے گا۔ نہ ان سے ملے گا نہ ان کے پاس کھانے پینے کا سامان جانے دے گا۔ جب تک وہ محمد (ﷺ) کو قتل کے لیے حوالہ نہ کر دیں۔^(۲) یہ معاہدہ منصور بن عکرمہ نے لکھا اور درکعبہ پر آویزاں کیا گیا۔

ابوطالب مجبور ہو کر تمام خاندان بنی ہاشم کے ساتھ شعب ابوطالب^(۳) میں پناہ گزین ہوئے۔ تین سال تک بنو ہاشم نے اس حصار میں بسر کی۔ یہ زمانہ ایسا سخت گزرا کہ طلح کے پتے کھا کھا کر رہتے تھے۔ حدیثوں میں جو صحابہؓ کی زبان سے مذکور ہے کہ ہم طلح کی پتیاں کھا کھا کر بسر کرتے تھے۔ یہ اسی زمانہ کا واقعہ ہے۔ چنانچہ سہیلی نے روض الانف میں تصریح کی ہے۔ حضرت سعد وقاصؓ کا بیان ہے کہ ایک دفعہ رات کو سوکھا ہوا چڑا ہاتھ آ گیا۔ میں نے اس کو پانی سے دھویا۔ پھر آگ پر بھونا اور پانی میں ملا کر کھایا۔^(۴)

ابن سعد نے روایت کی ہے کہ بچے جب بھوک سے روتے تھے تو باہر آواز آتی تھی۔ قریش سن سن کر خوش ہوتے تھے لیکن بعض رحم دلوں کو ترس بھی آتا تھا ایک دن حکیم بن حزام نے جو حضرت خدیجہؓ کا بھتیجا تھا تھوڑے سے گیارہوں اپنے غلام کے ہاتھ حضرت خدیجہؓ کے پاس بھیجے راہ میں ابو جہل نے دیکھ لیا اور چھین لینا چاہا۔ اتفاق سے ابو البختری کہیں سے آ گیا۔ وہ اگرچہ کافر تھا لیکن اس کو رحم آیا اور کہا کہ ایک شخص اپنی پھوپھی کو کچھ کھانے کے لیے بھیجتا ہے تو کیوں روکتا ہے۔؟

(۱) پوری تفصیل صحیح بخاری باب ہجرت مدینہ میں ہے۔

(۲) اس معاہدہ کا ذکر طبری نے اور ابن سعد وغیرہ نے تفصیل سے کیا ہے۔ لیکن یہ الفاظ کہ وہ محمد (ﷺ) کو قتل کے لیے حوالہ کر دیں صرف مواہب لدنیہ میں مذکور ہیں۔

(۳) یہ پہاڑ کا ایک درہ تھا جو خاندان بنو ہاشم کا موروثی تھا۔

(۴) روض الانف۔

مسلسل تین برس تک آنحضرت ﷺ اور تمام آل ہاشم نے یہ مصیبتیں جھیلیں۔ بالآخر دشمنوں ہی کو رحم آیا اور خود انہی کی طرف سے اس معاہدہ کے توڑنے کی تحریک ہوئی۔ ہشام عامری خاندان بنو ہاشم کا قریبی رشتہ دار اور اپنے قبیلہ میں ممتاز تھا وہ چوری چھپے بنو ہاشم کو غلہ وغیرہ بھیجتا رہتا تھا ایک دفعہ وہ زہیر کے پاس جو عبدالمطلب کے نواسے تھے گیا اور کہا، کیوں زہیر! تم کو یہ پسند ہے کہ تم کھاؤ پیو ہر قسم کا لطف اٹھاؤ اور تمہارے ماموں کو ایک دانہ تک نصیب نہ ہو۔ زہیر نے کہا کیا کروں تنہا ہوں ایک شخص بھی میرا ساتھ دے تو میں اس ظالمانہ معاہدہ کو پھاڑ کر پھینک دوں۔ ہشام نے کہا میں موجود ہوں۔ دونوں مل کر مطعم بن عدی کے پاس گئے اور ابوالبختری ابن ہشام زمعہ بن الاسود نے بھی ساتھ دیا۔ دوسرے دن سب مل کر حرم میں گئے۔ زہیر نے سب لوگوں کو مخاطب کر کے کہا، اے اہل مکہ یہ کیا انصاف ہے ہم لوگ آرام سے بسر کریں اور بنو ہاشم کو آب و دانہ نصیب نہ ہو۔ خدا کی قسم! جب تک یہ ظالمانہ معاہدہ چاک نہ کر دیا جائے گا میں باز نہ آؤں گا۔ ابو جہل برابر سے بولا۔ ہرگز اس معاہدہ کو کوئی ہاتھ نہیں لگا سکتا۔ زمعہ نے کہا تو جھوٹ کہتا ہے جب یہ لکھا گیا تھا اس وقت بھی ہم راضی نہ تھے۔ غرض مطعم نے ہاتھ بڑھا کر دستاویز چاک کر دی۔ مطعم بن عدی عدی بن قیس زمعہ بن الاسود ابوالبختری زہیر سب ہتھیار باندھ باندھ کر بنو ہاشم کے پاس گئے اور ان کو درہ سے نکال لائے۔^(۱) بقول ابن سعد یہ انبوی کا واقعہ ہے۔ اسی زمانہ میں معراج واقع ہوئی۔ جس کی تفصیل تیسرے حصہ میں آئے گی۔ اسی زمانے میں نماز پنجگانہ فرض ہوئی۔

۱۰ انبویؑ حضرت خدیجہؑ اور ابوطالب کی وفات

آنحضرت ﷺ ابھی شعب ابی طالب سے نکلے تھے اور چند روز قریش کے جور و ظلم سے امان ملی تھی کہ ابوطالب اور حضرت خدیجہؑ کا انتقال ہو گیا۔

ابوطالب کی وفات کے وقت آنحضرت ﷺ ان کے پاس تشریف لے گئے۔ ابو جہل اور عبد اللہ بن ابی امیہ پہلے سے موجود تھے آپؐ نے فرمایا مرتے مرتے لا الہ الا اللہ کہہ لیجیے کہ میں خدا کے ہاں آپ کے ایمان کی شہادت دوں۔ ابو جہل اور ابن ابی امیہ نے کہا ابوطالب! کیا تم عبدالمطلب کے دین سے پھر جاؤ گے۔ بالآخر ابوطالب نے کہا میں عبدالمطلب کے دین پر مرتا ہوں۔ پھر آنحضرت ﷺ کی طرف خطاب کر کے کہا میں وہ کلمہ کہہ دیتا لیکن قریش کہیں گے کہ موت سے ڈر گیا۔ آپؐ نے فرمایا۔ ”میں آپ کے لیے دعائے مغفرت کروں گا جب تک کہ خدا مجھ کو اس سے منع نہ کر دے۔“^(۲)

یہ بخاری اور مسلم کی روایت ہے ابن اسحاق کی روایت ہے کہ مرتے وقت ابوطالب کے ہونٹ ہل رہے تھے۔ حضرت عباسؓ نے (جو اس وقت تک کافر تھے) کان لگا کر سنا تو آنحضرت ﷺ سے کہا کہ تم نے جس کلمہ کے لیے کہا تھا ابوطالب وہی کہہ رہے ہیں۔^(۳) اس بنا پر ابوطالب کے اسلام کے متعلق اختلاف ہے لیکن یہ بخاری کی روایت

(۱) یہ تفصیل ابن ہشام طبری وغیرہ میں مذکور ہے۔ اخیر واقعہ صرف ابن سعد نے بیان کیا ہے۔

(۲) صحیح بخاری باب البنائز اور مسلم ابوطالب کا اخیر فقرہ مسلم میں ہے بخاری میں نہیں۔

(۳) ابن ہشام مطبوعہ مصر ص ۱۳۶۔

عموماً صحیح مانی جاتی ہے اس لیے محدثین زیادہ تر ان کے کفر ہی کے قائل ہیں لیکن محدثانہ حیثیت سے بخاری کی یہ روایت چنداں قابل حجت نہیں کہ اخیر راوی مستتب ہیں جو فتح مکہ میں اسلام لائے اور ابوطالب کی وفات کے وقت موجود نہ تھے اسی بنا پر علامہ عینی نے اس حدیث کی شرح میں لکھا ہے کہ روایت مرسل ہے۔^(۱) ابن اسحاق کے سلسلہ روایت میں عباس بن عبد اللہ بن معبد اور حضرت عبد اللہ بن عباسؓ ہیں۔ یہ دونوں ثقہ ہیں لیکن بیچ کا ایک راوی یہاں بھی رہ گیا ہے۔ اس بنا پر دونوں روایتوں کے درجہ استناد میں چنداں فرق نہیں۔^(۲)

ابوطالب نے آنحضرت ﷺ کے لیے جو جاں نثاریاں کیں اس سے کون انکار کر سکتا ہے۔ وہ اپنے جگر گوشوں تک کو آپؐ پر نثار کرتے تھے۔ آپؐ کی محبت میں تمام عرب کو اپنا دشمن بنا لیا، آپؐ کی خاطر محصور ہوئے۔ فاقے اٹھائے، شہر سے نکالے گئے۔ تین تین برس تک آب و دانہ بند رہا، کیا یہ محبت یہ جوش، یہ جاں نثاریاں سب ضائع جائیں گی؟

ابوطالب آنحضرت ﷺ سے ۳۵ برس عمر میں بڑے تھے رسول اللہ ﷺ کو ان سے نہایت محبت تھی۔ ایک دفعہ وہ بیمار پڑے۔ آنحضرت ﷺ ان کی عیادت کے لیے گئے تو انہوں نے کہا بھتیجے جس خدا نے تجھ کو پیغمبر بنا کر بھیجا ہے اس سے دعا نہیں مانگتا کہ مجھ کو اچھا کر دے۔ آپؐ نے دعا کی اور وہ اچھے ہو گئے۔ آنحضرت ﷺ سے کہا ”خدا تیرا کہنا مانتا ہے۔“ آپؐ نے فرمایا ”آپؐ بھی اگر خدا کا کہنا مانیں تو وہ بھی آپؐ کا کہنا مانے۔“^(۳)

ابوطالب کی وفات کے چند ہی روز بعد حضرت خدیجہؓ نے بھی وفات پائی۔ بعض روایتوں میں ہے کہ انہوں نے ابوطالب سے پہلے انتقال کیا۔ اب آپؐ کے مددگار اور عمگسار دونوں اٹھ گئے۔ صحابہؓ خود اپنی حالت میں مبتلا تھے یہی زمانہ ہے جو اسلام کا سخت ترین زمانہ ہے اور خود آنحضرت ﷺ اس سال کو عام الحزن (سال غم) فرمایا کرتے تھے۔^(۴) حضرت خدیجہؓ نے رمضان ۱۰ نبوی میں وفات کی ان کی عمر ۶۵ برس کی تھی۔ مقام حجون میں دفن کی گئیں۔ آنحضرت ﷺ خود ان کی قبر میں اترے اس وقت تک نماز جنازہ شروع نہیں ہوئی تھی۔^(۵)

(۱) یعنی کتاب الجنائز ج ۴ ص ۲۰۰ ”س“۔

(۲) مصنف کے اس نظریہ سے مجھے اتفاق نہیں ہے اس لیے کہ بخاری کی روایت کے آخر راوی حضرت مستتبؓ ہیں جو صحابی ہیں۔ ظاہر ہے کہ صحابی کی روایت کسی صحابی ہی سے ہوگی۔ اسی لیے مراہیل صحابہ حجت ہیں اور ابن اسحاق کی روایت منقطع ہے اور چھوٹا ہوا راوی صحابی نہیں ہے۔ خود ابن اسحاق بھی استناد کا اعلیٰ درجہ نہیں رکھتے اس لیے دونوں روایتوں کو یکساں نہیں قرار دیا جاسکتا۔ علاوہ بریں حضرت مستتبؓ کی اس روایت کی تائید میں خود حضرت عباسؓ کی وہ روایت ہے جو اسی مستتب والی روایت سے اوپر صحیح بخاری میں موجود ہے جس میں ذکر ہے کہ حضرت عباسؓ نے دریافت کیا کہ یا رسول اللہ! آپؐ کے چچا (ابوطالب) کو آپؐ سے کیا فائدہ پہنچا کہ وہ آپؐ کی حفاظت کرتے تھے اور آپؐ کے لیے آپؐ کے دشمنوں سے برسر پر خاش رہتے تھے۔ فرمایا وہ دوزخ کی آگ میں صرف ٹخنے تک ہیں مگر اس کا اثر بھی دماغ تک پہنچ جاتا ہے اگر میں نہ ہوتا تو وہ دوزخ کے سب سے نیچے طبقہ میں ہوتے۔ اس سے معلوم ہوا کہ خود حضرت عباسؓ کے علم میں تھا کہ ان کا خاتمہ تو حید کے اقرار پر نہیں ہوا۔ اسی مضمون کی روایت حضرت ابوسعید خدریؓ سے بھی ہے جو صحیح بخاری باب قصہ ابی طالب میں اسی موقع پر موجود ہے۔ ”س“۔

(۳) اصحابہ فی احوال الصحابہ ذکر ابوطالب۔

(۴) مواہب لدنیہ۔

(۵) یہ تفصیل ابن سعد میں ہے۔

ابو طالب اور حضرت خدیجہؓ کے اٹھ جانے کے بعد قریش کو کس کا پاس تھا اب وہ نہایت بے رحمی اور بے باکی سے آنحضرت ﷺ کو ستاتے تھے۔ ایک دفعہ آپؐ راہ میں جا رہے تھے۔ ایک شقی نے آ کر فرق مبارک پر خاک ڈال دی۔ اسی حالت میں آپؐ گھر میں تشریف لائے آپؐ کی صاحبزادی نے دیکھا تو پانی لے کر آئیں آپؐ کا سر دھوتی تھیں اور جوش محبت سے روتی جاتی تھیں آپؐ نے فرمایا ”جان پدر! رو نہیں خدا تیرے باپ کو بچالے گا۔“^(۱)

اہل مکہ سے تو قطعی ناامیدی تھی اس لیے آپؐ نے ارادہ فرمایا کہ طائف تشریف لے جائیں اور وہاں دعوت اسلام فرمائیں۔ طائف میں بڑے بڑے امراء اور ارباب اثر رہتے تھے ان میں عمیر کا خاندان رئیس القبائل تھا۔ یہ تین بھائی تھے۔ عبدیاللیل، مسعود حبیب، آنحضرت ﷺ ان کے پاس گئے اور اسلام کی دعوت دی ان تینوں نے جو جواب دیے وہ نہایت عبرت انگیز تھے۔ ایک نے کہا۔ اگر خدا نے تجھ کو پیغمبر بنا کر بھیجا ہے تو کعبہ کا پردہ چاک کر رہا ہے۔ دوسرے نے کہا ”کیا خدا کو تیرے سوا اور کوئی نہیں ملتا تھا؟“ تیسرے نے کہا ”میں بہر حال تجھ سے بات نہیں کر سکتا تو اگر سچا ہے تو تجھ سے گفتگو کرنا خلاف ادب ہے اور جھوٹا ہے تو گفتگو کے قابل نہیں۔“

ان بدبختوں نے اسی پر اکتفا نہیں کیا۔ طائف کے بازار یوں کو ابھار دیا کہ آپؐ کی ہنسی اڑائیں۔ شہر کے اوہاں ہر طرف سے ٹوٹ پڑے۔ یہ مجمع دور دراز سے باندھ باندھ کر کھڑا ہوا۔ جب آپؐ ادھر سے گزرے تو آپؐ کے پاؤں پر پتھر مارنے شروع کر دیے۔ یہاں تک کہ آپؐ کی جوتیاں خون سے بھر گئیں۔ جب آپؐ زخموں سے چور ہو کر بیٹھ جاتے تو بازو تھام کر کھڑا کر دیتے تھے۔ جب آپؐ پھر چلنے لگتے تو پتھر برساتے۔ ساتھ ساتھ گالیاں دیتے اور تالیاں بجاتے جاتے۔^(۲) آخر آپؐ نے ایک باغ میں انگور کی ٹٹیوں میں پناہ لی۔ یہ باغ عتبہ بن ربیعہ کا تھا جو باوجود کفر کے شریف الطبع اور نیک نفس تھا اس نے آپؐ کو اس حالت میں دیکھا تو اپنے غلام کے ہاتھ جس کا نام عدا اس تھا انگور کا خوشہ ایک کشتی میں رکھ کر بھیجا۔ اس سفر میں حضرت زید بن حارثہ بھی ساتھ تھے۔^(۳)

رسول اللہ ﷺ نے طائف سے پھر کر چند روز نخلہ میں قیام کیا۔ پھر حراء میں تشریف لائے اور مطعم بن عدی کے پاس پیغام بھیجا کہ مجھ کو اپنی حمایت میں لے سکتے ہو۔ عرب کا شعار تھا کہ جب کوئی ان سے طالب حمایت ہوتا تو گو دشمن ہوتا انکار نہیں کر سکتے تھے۔ مطعم نے یہ درخواست منظور کی۔ بیٹوں کو بلا کر کہا کہ ہتھیار لگا کر حرم میں جاؤ۔ رسول اللہ ﷺ مکہ میں تشریف لائے۔ مطعم اونٹ پر سوار ساتھ تھا۔ حرم کے پاس آیا تو پکارا کہ میں نے محمد ﷺ کو پناہ دی ہے۔ آنحضرت ﷺ حرم میں آئے۔ نماز ادا کی۔ اور دولت خانہ کو واپس گئے۔ مطعم اور اس کے بیٹے آپؐ کو تلواریں

(۱) طبری اور ابن ہشام ذکر وفات حضرت خدیجہؓ۔

(۲) یہ پوری تفصیل مواہب لدنیہ بحوالہ موسیٰ بن عقبہ اور طبری و ابن ہشام میں ہے۔

(۳) کیا عجیب بات ہے کہ ایک ہی واقعہ دو مختلف نگاہوں کو کس طرح مختلف نظر آتا ہے۔ مرگیولوس نے (نعوذ باللہ) آنحضرت ﷺ کے اس سفر کو سوء تدبیر میں داخل کیا ہے وہ کہتے ہیں کہ طائف مکہ سے بالکل قریب اور ان کے زیر اثر تھا اور وہاں رؤسائے مکہ کے باغ تھے جس کی وجہ سے ان کی آمد و رفت رہتی تھی اس لیے جب مکہ کے تمام رؤسا آنحضرت ﷺ کے خلاف تھے تو طائف کے لوگوں سے کیا امید ہو سکتی تھی۔ لیکن سرولیم میور صاحب لکھتے ہیں کہ محمد (ﷺ) کا زور اعتقاد اور اعتماد علی النفس تھا کہ ہاں جو تمام ناحیاں کے وہ تھا ایک مخالف شہر میں آگئے اور تبلیغ اسلام کا فرض ادا کیا۔ والفضل ماشدات بہ الاعداء

کے سایہ میں لائے۔^(۱)

مطعم نے کفر کی حالت میں غزوہ بدر سے پہلے وفات کی۔ حضرت حسانؓ جو دربار رسالت کے شاعر تھے انہوں نے مرثیہ لکھا۔ زرقانی نے یہ مرثیہ بدر میں نقل کیا ہے^(۲) اور لکھا ہے کہ اس میں کچھ مضائقہ نہیں، مطعمؓ کا یہ کام بے شبہ مدح کا مستحق تھا۔ لیکن آج کل کے مسلمان حضرت حسانؓ اور زرقانی سے زیادہ شیفتہ اسلام ہیں اس لیے معلوم نہیں حضرت حسانؓ کا یہ فعل آج بھی پسند کیا جاسکتا ہے یا نہیں؟

قبائل کا دورہ

آنحضرت ﷺ کا معمول تھا۔ جب حج کا زمانہ آتا تھا اور عرب کے قبائل ہر طرف سے آ کر مکہ کے آس پاس اترتے تو آپؐ ایک ایک قبیلہ کے پاس جاتے اور تبلیغ اسلام فرماتے۔ عرب میں مختلف مقامات پر میلے لگتے تھے جن میں دور دور کے قبائل آتے تھے۔ آپؐ ان میلوں میں جاتے اور اسلام کی تبلیغ فرماتے۔

ان میلوں میں سے عکاظ جواہل عرب کا قومی اور علمی دنگل تھا اور مجنہ اور ذوالحجاز کا نام مورخین نے خاص طور پر لیا ہے۔ قبائل عرب میں سے بنو عامر، محارب، فزارہ، غسان، مرہ، حنیفہ، سلیم، علس، بنو نصر، کنذہ، کلب، حارث بن کعب، عذرہ، حضارہ مشہور قبائل ہیں۔^(۳) ان سب قبائل کے پاس آپؐ تشریف لے گئے لیکن ابولہب ہر جگہ ساتھ ساتھ جاتا۔ اور جب آپؐ کسی مجمع میں تقریر کرتے تو برابر سے کہتا کہ ”دین سے پھر گیا ہے اور جھوٹ کہتا ہے۔“^(۴)

بنی حنیفہ یمامہ میں آباد تھے ان لوگوں نے نہایت تلخی کے ساتھ جواب دیا^(۵) ”مسیلہ کذاب جس نے آگے چل کر نبوت کا دعویٰ کیا اسی قبیلہ کا رئیس تھا۔“

قبیلہ بنو ذہل بن شیبان کے پاس جب آپؐ گئے تو حضرت ابوبکرؓ بھی ساتھ تھے۔ حضرت ابوبکرؓ نے مفروق سے کہا۔ تم نے کسی پیغمبر کا تذکرہ سنا ہے وہ یہی ہیں۔ مفروق نے آنحضرت ﷺ کی طرف رخ کر کے کہا۔ ”برادر قریش! تم کیا تلقین کرتے ہو؟“ آپؐ نے فرمایا۔ خدا ایک ہے اور میں اس کا پیغمبر ہوں اور یہ آیتیں پڑھیں:-

﴿قُلْ تَعَالَوْا أَتْلُ مَا حَرَّمَ رَبِّيَ عَلَيْكُمْ أَنْ لَّا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَلَا تَقْتُلُوا أَوْلَادَكُمْ مِنْ أَمْلَاقٍ نَحْنُ نَرْزُقُكُمْ وَآيَاهُمْ وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطْنٌ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا

”کہہ دو کہ آؤ میں تمہیں سناؤں کہ خدا نے کیا چیزیں حرام کی ہیں۔ یہ کہ خدا کے ساتھ کسی کو شریک نہ کرو اور والدین کا حق خدمت بجالاؤ اور اپنے بچوں کو افلاس کے خیال سے قتل نہ کرو۔ ہم تم کو اور ان کو دونوں کو روزی دیں گے۔ فحش باتوں کے پاس نہ جاؤ وہ ظاہر

(۱) ابن سعد ص ۱۴۲۔ کسی قدر تفصیل مواہب لدنیہ سے اضافہ کی گئی ہے جو ابن اسحق کی روایت ہے۔ تعجب ہے کہ ابن ہشام نے یہ حالات قلم انداز کیے ہیں۔

(۲) زرقانی ج ۱ ص ۵۱۶۔

(۳) ابن سعد نے ان تمام قبائل کا ذکر کیا ہے۔

(۴) مستدرک حاکم ج ۱ ص ۱۵۔ حیدر آباد۔ ”س“۔

(۵) ابن ہشام۔

بِالْحَقِّ ذَلِكُمْ وَصَّاكُم بِهِ لَعَلَّكُمْ تَعْقِلُونَ ﴿١٥٠﴾
ہوں یا پوشیدہ اور آدمی کی جان جس کو خدا نے حرام کیا ہے ناحق ہلاک نہ کرو۔“

اس قبیلہ کے رؤسا، مفروق، ثنی اور ہانی بن قبصیہ تھے۔ اور وہ سب اس موقع پر موجود تھے۔ ان لوگوں نے کلام کی تحسین کی لیکن کہا کہ مدتوں کا خاندانی دین دفعۃً چھوڑ دینا زود اعتقاد کی ہے۔ اس کے علاوہ ہم کسریٰ کے زیر اثر ہیں اور معاہدہ ہو چکا ہے کہ ہم اور کسی کے اثر میں نہ آئیں گے۔ آپ نے اس کی اس راست گوئی کی تحسین کی اور فرمایا کہ ”خدا اپنے دین کی آپ مدد کرے گا۔“^(۱)

قبیلہ بنو عامر کے پاس گئے تو ایک شخص نے جس کا نام (بحیرہ بن) فراس تھا آپ کی تقریر سن کر کہا۔ یہ شخص مجھ کو ہاتھ آ جائے تو میں تمام عرب کو مسخر کر لوں۔ پھر آپ سے پوچھا کہ اگر ہم تمہارا ساتھ دیں اور تم اپنے مخالفوں پر غالب آ جاؤ تو تمہارے بعد ریاست ہم کو ملے گی؟ آپ نے فرمایا سب خدا کے ہاتھ میں ہے۔ اس نے کہا ہم اپنا سینہ عرب کی آماجگاہ بنائیں اور حکومت غیروں کے ہاتھ آئے۔ ہم کو یہ غرض نہیں۔^(۲)

رسول اللہ ﷺ کی ایذا رسانی

اسباب مذکورہ بالا کی بنا پر قریش نے آنحضرت ﷺ کی سخت مخالفت کی اور چاہا کہ آپ کو اس قدر ستائیں کہ آپ مجبور ہو کر تبلیغ اسلام سے دستبردار ہو جائیں۔ سوء اتفاق یہ کہ جو کفار آپ کے ہمسایہ تھے یعنی ابو جہل، ابولہب، اسود بن عبد یغوث ولید بن مغیرہ امیہ بن خلف، نصر بن حارث، مہبہ بن حجاج، عقبہ بن ابی معیط، حکم بن ابی العاص سب قریش کے سربر آوردہ رؤساء تھے اور یہی سب سے بڑھ کر آپ کے دشمن^(۳) تھے۔ یہ لوگ آنحضرت ﷺ کی راہ میں کانٹے بچھاتے، نماز پڑھتے وقت ہنسی اڑاتے، سجدہ میں آپ کی گردن پر اوچھڑی لا کر ڈال دیتے۔ گلے میں چادر لپیٹ کر اس زور سے کھینچتے کہ گردن مبارک میں بدھیاں پڑ جاتیں (آپ کی روحانی قوت اثر کو دیکھ کر لوگ جادوگر کہتے۔ دعوائے نبوت کو سن کر مجنون کہتے۔ باہر نکلتے تو شریڑ کے پیچھے پیچھے غول باندھ کر چلتے۔^(۴) نماز جماعت میں قرآن زور سے پڑھتے تو قرآن قرآن لانے والے (رسول اللہ ﷺ) اور قرآن کے اتارنے والے (خدا) کو گالیاں دیتے۔^(۵)

ایک دفعہ آپ حرم میں نماز پڑھ رہے تھے۔ رؤسائے قریش بھی موجود تھے۔ ابو جہل نے کہا کاش! اس وقت کوئی جاتا اور اونٹ کی اوجھ نجاست سمیت اٹھالاتا کہ جب محمد (ﷺ) سجدہ میں جاتے تو ان کی گردن پر ڈال دیتا۔ عقبہ نے کہا یہ خدمت میں انجام دیتا ہوں۔ چنانچہ اوجھ لا کر آپ کی گردن پر ڈال دی۔ قریش مارے خوشی کے ایک دوسرے پر گرے پڑتے تھے۔ کسی نے جا کر حضرت فاطمہؓ کو خبر کی۔ وہ اگرچہ اس وقت صرف پانچ چھ برس کی تھیں۔

(۱)روض الانف بحوالہ قاسم بن ثابت۔

(۲)طبری ج ۲ ص ۱۳۰۵ ”س“۔

(۳)ابن سعد ج ۱ ص ۱۳۴۔

(۴)مسند امام ضہیل ج ۱ ص ۳۰۲۔

(۵)صحیح بخاری ص ۶۸۶۔

لیکن جوش محبت سے دوڑی آئیں اور اوجھ ہٹا کر عقبہ کو برا بھلا کہا اور بد دعائیں دیں۔^(۱)

آنحضرت ﷺ جب کہیں کسی مجمع عام میں دعوت اسلام کا وعظ فرماتے تو ابوہلب آپ کے ساتھ ساتھ برابر سے کہتا جاتا کہ ”یہ جھوٹ کہتا ہے۔“ ایک صحابی کا بیان ہے کہ ایک دفعہ جب کہ میں اسلام نہیں لا چکا تھا آنحضرت ﷺ بازار ذوالحجاز میں گئے۔ اور گھس کر لوگوں سے کہا لا الہ الا اللہ کہو۔ ابوہلب آپ پر خاک پھینکتا جاتا تھا اور کہتا کہ اس کے فریب میں نہ آنا۔ یہ چاہتا ہے کہ تم لات وعزی کی پرستش چھوڑ دو۔^(۲) طائف میں کفار نے آپ کو جواذیتیں پہنچائیں ان کا بیان پیچھے گزر چکا۔

ایک دفعہ آپ حرم کعبہ میں نماز پڑھ رہے تھے۔ عقبہ نے آپ کی گردن میں چادر لپیٹ کر نہایت زور سے کھینچی۔ اتفاقاً حضرت ابو بکر آگئے اور آپ کا شانہ پکڑ کر عقبہ کے ہاتھ سے چھڑایا اور کہا کہ اس شخص کو قتل کرتے ہو جو صرف یہ کہتا ہے کہ خدا ایک ہے۔^(۳)

جو لوگ آنحضرت ﷺ کی دشمنی میں نہایت سرگرم تھے اور رات دن اسی شغل میں رہتے تھے ان کے نام جیسا کہ ابن سعد نے طبقات میں لکھے ہیں حسب ذیل ہیں۔

ابوہلب، ابوہلب، اسود بن عبد یغوث، حارث بن قیس بن عدی، ولید بن المغیرہ، امیہ ابی بن خلف، ابو قیس بن فاکہ، ابن المغیرہ، عاص بن وائل، نضر بن حارث، مدبہ بن الحجاج، زہیر بن ابی امیہ، سائب بن سیف، اسود بن عبد الاسد، عاص بن سعید بن العاص، عاص بن ہاشم، عقبہ بن ابی معیط، ابن الاصدی، ہذلی، حکم بن ابی العاص، عدی بن حمراء۔

یہ سب کے سب آنحضرت ﷺ کے ہمسایہ اور ان میں سے اکثر صاحب جاہ و اقتدار تھے۔ یہ جو کچھ ہوا گو نہایت درد انگیز اور حسرت خیز تھا لیکن تعجب انگیز نہ تھا۔ دنیا کی تاریخ میں کوئی ایسی مثال نہیں ہے کہ نامانوس اور اجنبی صدائیں بہ رغبت سن لی گئی ہوں۔ حضرت نوح علیہ السلام کو سینکڑوں برس تک قوم کی نفرت اور وحشت کا سامنا رہا۔ یونان دنیا کی شائستگی کا معلم اول ہے تاہم اسی حکمت کدہ میں سقراط کو زہر کا پیالہ پینا پڑا۔ حضرت عیسیٰ علیہ السلام^(۴) کو داروسن کا منظر پیش آیا۔ اس بنا پر عرب اور قریش نے جو کچھ کیا وہ سلسلہ واقعات کی غیر معمولی کڑی نہ تھی لیکن غور طلب یہ ہے کہ اس کے مقابلے میں سرور عالم ﷺ نے کیا کیا۔

(۱) صحیح بخاری باب الطہارۃ والصلوۃ والجزیۃ والجهاد صحیح مسلم وذرقاتی ج ۱ ص ۲۹۴۔

(۲) مسند امام حنبل ج ۴ ص ۲۳۔

(۳) صحیح بخاری باب ما لقی ﷺ واصحابہ بمکہ الخ۔

(۴) حضرت مسیح کو سولی دینے کا قصہ موجودہ چاروں انجیلوں میں موجود ہے لیکن قرآن کریم نے اس کی بڑی سختی سے تردید کی ہے اور کہا ہے کہ درحقیقت یہ غلط فہمی ہے ورنہ حضرت عیسیٰ علیہ السلام زندہ آسمان پر اٹھالیے گئے تھے۔ انسانی معلومات کی ترقی کے ساتھ قرآن کریم کی صداقت خود بخود واضح ہوتی جا رہی ہے۔ چند سو سال پہلے انجیل برناباس کا نسخہ دریافت ہوا تھا اس میں برناباس نے نہایت صراحت و وضاحت کے ساتھ یہ حقیقت بیان کی ہے کہ حضرت عیسیٰ کو سولی نہیں دی گئی تھی بلکہ ان کی جگہ یہود واداسکریوتی مصلوب ہوا تھا۔ حال ہی میں انجیل کا ایک اور نسخہ دریافت ہوا ہے جو پطرس حواری کی طرف منسوب ہے اس میں بالکل صاف الفاظ میں یہ لکھا ہے کہ حضرت مسیح علیہ السلام کو سولی دینے سے کچھ پہلے آسمان پر اٹھالیا گیا تھا (مخصوص حاشیہ ”انجیل سے قرآن تک“ کا مقدمہ ص ۶۶، ۶۷، ۱۲۶ منجانب: صحیح محمد محی الدین سواتی)۔

سقراط (زہر کا) پیالہ پی کر فنا ہو گیا۔ حضرت نوح علیہ السلام نے مخالفت سے تنگ آ کر ایک قیامت خیز طوفان کی استدعا کی۔ اور دنیا کا ایک بڑا حصہ برباد ہو گیا۔ حضرت عیسیٰ علیہ السلام تیس چالیس شخصوں کی مختصر جماعت پیدا کر کے بروایت نصاریٰ سولی پر چڑھ گئے۔ لیکن سرور کائنات ﷺ کا فرض ان سب سے بالاتر تھا۔ حضرت خبابؓ بن الارت نے جب قریش کی ایذا رسانی سے تنگ آ کر آنحضرت ﷺ کی خدمت میں عرض کی کہ آپؐ ان کے حق میں بددعا کیوں نہیں فرماتے؟ آپ کا چہرہ سرخ ہو گیا اور فرمایا کہ ”تم سے پہلے وہ لوگ گزرے ہیں جن کے سر پر آ رہے چٹائے جاتے اور چیر ڈالے جاتے تھے۔ تاہم وہ اپنے فرض سے باز نہ آئے۔ خدا اس کام کو پورا کرے گا۔ یہاں تک کہ شتر سوار صنعاء سے حضر موت تک سفر کرے گا اور اس کو خدا کے سوا کسی کا ڈرنہ ہوگا۔“^(۱)

مدینہ منورہ اور انصار

آفتاب کی روشنی ددر پہنچ کر تیز ہو جاتی ہے۔ شیم گل باغ سے نکل کر عطر فشاں بنتی ہے۔ آفتاب اسلام طلوع مکہ میں ہوا لیکن کرنیں مدینہ کے افق پر چمکیں۔ مدینہ کا اصل نام یثرب ہے۔ رسول اللہ ﷺ نے جب یہاں آ کر قیام کیا تو اس کا نام مدینۃ النبی یعنی ”پیغمبر کا شہر“ پڑ گیا اور پھر مختصر ہو کر مدینہ مشہور ہو گیا۔ یہ شہر مدتوں سے آباد ہے۔ قدیم زمانہ میں یہودی آ کر یہاں آباد ہوئے ان کی نسلیں کثرت سے پھیلیں اور مدینہ کے اطراف ان کے قبضہ میں آ گئے۔ انہوں نے مدینہ اور اس کے حوالی میں چھوٹے چھوٹے قلعے بنالئے تھے اور ان میں سکونت رکھتے تھے (یہود کے متعلق زائد تحقیق آگے آئے گی)

انصار اصل میں یمن کے رہنے والے اور قحطان کے خاندان سے تھے۔ یمن میں جب مشہور سیلاب آیا جس کو ”سیل عرم“ کہتے ہیں۔ یہ لوگ یمن سے نکل کر مدینہ میں آباد ہوئے۔ یہ دو بھائی تھے اوس اور خزرج۔ تمام انصار ان ہی دو کے خاندان سے ہیں۔^(۲) یہ خاندان جب یثرب میں آیا تو یہود نہایت اقتدار اور اثر رکھتے تھے۔ آس پاس کے مقامات ان کے قبضہ میں تھے اور دولت و مال سے مالا مال تھے۔ چونکہ آل و اولاد کی کثرت سے ہیں اکیس قبیلے بن گئے تھے اس لیے دور دور تک بستیاں بسالی تھیں۔ انصار کچھ زمانہ تک ان سے الگ رہے لیکن ان کا زور اور اثر دیکھ کر بالآخر ان کے حلیف بن گئے۔^(۳) ایک مدت تک یہ حالت قائم رہی لیکن ان انصار کا خاندان پھیلتا جاتا تھا اور اقتدار حاصل کرتا جاتا تھا۔ یہود نے پیش بینی کے لحاظ سے ان سے معاہدہ توڑ دیا۔

یہودیوں میں ایک رئیس فطیون پیدا ہوا جو نہایت عیاش اور بدکار تھا اس نے یہ حکم دیا کہ جو دوشیزہ لڑکی بیاہی جائے پہلے اس کے شہستان عیش میں آئے۔ یہود نے اس کو گوارا کر لیا تھا۔ لیکن جب انصار کی نوبت آئی تو انہوں نے سرتابی کی۔ اس زمانہ میں انصار کا سردار ایک شخص مالک بن عجلان تھا اس کی بہن کی شادی ہوئی تو وہ عین شادی کے دن گھر سے نکلی اور اپنے بھائی مالک بن عجلان کے سامنے سے بے پردہ گزری۔ مالک کو غیرت آئی اٹھ کر گھر میں آیا اور

(۱) صحیح بخاری۔ باب مالتی النبی واصحابہ من المشرکین۔ ذکر ایام جاہلیہ۔

(۲) انصار کے نسب اور مدینہ میں آباد ہونے کی تفصیل و فالوفاء ج ۱ ص ۱۱۶ تا ۱۵۲ میں مذکور ہے۔

(۳) جو قبیلے آپس میں ایک دوسرے کی اعانت و شرکت کا (مخلف) معاہدہ کرتے تھے وہ باہم حلیف کہلاتے تھے۔

بہن کو سخت ملامت کی۔ اس نے کہا۔ ”ہاں! لیکن کل جو کچھ ہوگا اس سے بھی بڑھ کر ہے۔“ دوسرے دن حسب دستور جب مالک کی بہن دلہن بن کر فطیون کی خلوت گاہ میں گئی تو مالک بھی زنانہ کپڑے پہن کر سہیلیوں کے ساتھ گیا اور فطیون کو قتل کر کے شام کو بھاگ گیا۔ یہاں غسانیوں کی حکومت تھی اور ابو جہلہ حکمران تھا اس نے یہ حالات سنے تو ایک فوج گراں لے کر آیا اور اوس اور خزرج کے رؤساء کو بلا کر ان کو خلعت اور صلے دیئے۔ پھر رؤساء نے یہودی کی دعوت کی اور ایک ایک کو دھوکے سے قتل کر دیا۔ یہود کا زور اب ٹوٹ گیا اور انصار نے نئے سرے سے قوت حاصل کی۔^(۱)

انصار نے مدینہ اور حوالی مدینہ میں کثرت سے چھوٹے چھوٹے قلعے بنائے۔ اوس اور خزرج ایک مدت تک باہم متحد رہے لیکن پھر عرب کی فطرت کے موافق خانہ جنگیاں شروع ہو گئیں اور سخت خون ریز لڑائیاں ہوئیں۔ سب سے اخیر لڑائی میں جس کو بعثت کہتے ہیں ایسے زور کا معرکہ ہوا کہ دونوں خاندانوں کے تمام نامور لڑکر مر گئے۔ انصار اب اس قدر ضعیف ہو گئے کہ انہوں نے قریش کے پاس سفارت بھیجی کہ ہم کو حلیف بنا لیجیے لیکن ابو جہل نے معاملہ درہم برہم کر دیا۔

انصار گو بت پرست تھے تاہم چونکہ یہود سے میل جول تھا اس لیے نبوت اور کتب آسمانی سے گوش آشنا تھے۔ یہود سے گو انصار اک گونہ رقابت رکھتے تھے لیکن ان کے علمی فضل و کمال کے معترف تھے۔ یہود نے مدینہ میں جو علمی مدارس قائم کئے تھے اور جن کو بیت المدارس کہتے تھے (بخاری وغیرہ میں نام مذکور ہیں)^(۲) ان میں تورات کی تعلیم ہوتی تھی۔ انصار جاہل تھے اس لیے ان پر یہود کے علمی تفوق کا خواہ مخواہ اثر پڑتا تھا۔ یہاں تک کہ انصار میں سے جس کے اولاد زندہ نہ رہتی تھی وہ منت مانتا تھا کہ بچہ زندہ رہے گا تو یہودی بنادیا جائے گا۔^(۳) یہودی عموماً یہ یقین رکھتے تھے کہ ایک پیغمبر ابھی اور آنے والا ہے۔ اس بناء پر انصار بھی ایک پیغمبر موعود کے نام سے آشنا تھے۔

انصار میں ایک شخص سوید بن صامت جو شاعری اور جنگ آوری میں ممتاز تھا اس کو امثال لقمان کا نسخہ ہاتھ آ گیا تھا جس کو وہ کتاب آسمانی سمجھتا تھا۔ وہ ایک دفعہ حج کو گیا۔ آنحضرت ﷺ نے اس کے حالات سنے تو خود اس کے پاس تشریف لے گئے۔ اس نے امثال لقمان پڑھ کر سنایا۔ آپ نے فرمایا میرے پاس اس سے بھی بہتر چیز ہے۔ یہ کہہ کر قرآن مجید کی چند آیتیں پڑھیں۔ سوید نے تحسین^(۴) کی۔ اگرچہ وہ مدینہ واپس آ کر جنگ بعثت میں مارا گیا لیکن اسلام کا معتقد ہو چکا تھا۔

سوید شجاعت اور شاعری دونوں میں کمال رکھتا تھا ایسے شخص کو اہل عرب ”کامل“ کہتے ہیں اور اسی بناء پر سوید اسی لقب سے پکارا جاتا تھا۔^(۵) سوید کے میلان اسلام کا اثر انصار پر پڑ چکا تھا۔

(۱) وفا الوفاء یہ واقعہ مختلف صورتوں میں بیان کیا گیا ہے اور وفا الوفاء میں یہ تمام روایتیں مذکور ہیں۔

(۲) بخاری ج ۲ ص ۱۰۲ کتاب الاکراہ باب فی بیع المکترہ ونحوہ فی الحق وغیرہ ”س“۔

(۳) کتب تفسیر میں لا اکراہ فی الدین کی تفسیر دیکھو ”س“۔

(۴) البدایہ والنہایہ ابن کثیر ج ۳ ص ۱۲۷ ”س“۔

(۵) سوید کا ذکر ابن ہشام میں ہے لیکن روض الانف میں زیادہ تفصیل ہے۔ اصابعہ میں بھی اس کا حال ہے لیکن نسب میں اختلاف ہے اور

امثال لقمان کا ذکر نہیں ہے۔ طبری میں بھی سوید کا پورا واقعہ مع اس کے اشعار کے مذکور ہے دیکھو ص ۲۰۷۔

اوس اور خزرج کے معرکوں میں اوس کو جب شکست ہوئی تو اوس کے عمائد قریش کے پاس گئے کہ خزرج کے مقابلہ میں ان کو حلیف بنائیں اس سفارت میں ایاس بن معاذ بھی تھے۔ رسول اللہ کو ان لوگوں کا آنا معلوم ہوا تو آپ ان کے پاس تشریف لے گئے اور قرآن مجید کی چند آیتیں پڑھ کر سنائیں۔ ایاس نے ساتھیوں سے کہا کہ خدا کی قسم! تم جس غرض کیلئے آئے ہو یہ کام اس سے بھی بہتر ہے لیکن قافلہ سالار یعنی ابوالحیص نے کنکریاں اٹھا کر ان کے منہ پر ماریں اور کہا کہ ہم اس کام کے لیے نہیں آئے۔ اس کے بعد بعاث کا معرکہ پیش آ گیا۔ اور ایاس آنحضرت کی ہجرت سے پہلے انتقال کر گئے۔ لوگوں کا بیان ہے کہ مرتے وقت ایاس کی زبان پر تکبیر جاری تھی۔^(۱)

انصار کے اسلام لانے کی ابتداء ۱۰ نبویؐ

جیسا کہ اوپر گذر چکا ہے کہ آنحضرت ﷺ کا معمول تھا کہ حج کے زمانہ میں رؤسائے قبائل کے پاس جا کر تبلیغ اسلام فرمایا کرتے تھے۔ اس سال (رجب ۱۰ نبوی) میں بھی آپ متعدد قبائل کے پاس تشریف لے گئے عقبہ کے پاس جہاں اب مسجد العقبہ ہے۔ خزرج کے چند اشخاص آپ کو نظر آئے۔ آپ نے ان سے نام و نسب پوچھا انہوں نے کہا خزرج۔ آپ نے دعوت اسلام دی اور قرآن مجید کی آیتیں سنائیں۔ ان لوگوں نے ایک دوسرے کی طرف دیکھا اور کہا ”دیکھو! یہود ہم سے اس اولیت میں بازی نہ لے جائیں۔“ یہ کہہ کر سب نے ایک ساتھ اسلام قبول کیا۔ یہ چھ شخص^(۲) تھے جن کے نام حسب ذیل ہیں۔^(۳)

(۱) طبری اور اصالبہ میں یہ واقعہ تفصیل سے مذکور ہے۔ اصالبہ میں لکھا ہے کہ ایاس کا حال امام بخاری نے تاریخ کبیر میں لکھا ہے (المرایہ النہایہ ابن کثیر ج ۳ ص ۱۲۸ ”س“۔

(۲) مدینہ منورہ کے یہ حضرات جو پہلے پہل اسلام لائے۔ بعض مصنفین سیرت نے ان کے اس قبول اسلام کے واقعہ کا تذکرہ بیعت عقبہ اولیٰ کے عنوان سے کیا ہے یہ عنوان کتب سیرت کے ناظرین کے لیے اس وقت پریشانی کا موجب بن جاتا ہے جب وہ دوسری کتابوں (مثلاً مستدرک حاکم ج ۲ ص ۶۲۲۔ ابن کثیر علی حاشیہ فتح البیان ج ۹ ص ۴۴۳) میں دیکھتے ہیں کہ بیعت عقبہ اولیٰ میں بارہ آدمی تھے۔ اسی اختلاف روایت کے سبب سے بعض مصنفین سیرت بیعت عقبہ ثانیہ میں بارہ آدمی اور بعض ۳۷ آدمی بتلاتے ہیں۔ حالانکہ اصل صورت یہ ہے کہ چھ یا آٹھ آدمی جو شروع میں اسلام لائے ان کے واقعہ قبول اسلام کا عنوان بیعت عقبہ اولیٰ نہیں بلکہ ابتداء اسلام انصار ہونا چاہیے اور دوسرے سال جبکہ گیارہ یا بارہ آدمی حاضر خدمت ہوئے ہیں یہ بیعت عقبہ اولیٰ ہے۔ (سیرت حلبیہ) حضرت عبادہ بن الصامت نے بصراحت فرمایا ہے کنا احد عشر فی العقبة الاولیٰ من العام المقبل۔ (مستدرک حاکم ج ۲ ص ۶۲۲ حیدر آباد کن) اس روایت میں حضرت عبادہ العام المقبل میں بیعت عقبہ اولیٰ کا ہونا فرماتے ہیں اور اس میں گیارہ آدمیوں کے ہونے کی صراحت فرماتے ہیں۔ اس کے معنی یہ ہوئے کہ اس سے پہلے جو لوگ آ کر اسلام قبول کر چکے تھے اس کا تعلق بیعت عقبہ اولیٰ سے نہیں ہے۔

جب لوگوں نے انصار کے ابتداء اسلام کے واقعہ کا نام بیعت عقبہ اولیٰ رکھا ہے وہ تین بیعت عقبہ کا عنوان دیتے ہیں یعنی ایک یہ بیعت عقبہ اولیٰ دوسری وہ بیعت عقبہ جس میں گیارہ یا بارہ آدمی اسلام لائے اور تیسری وہ بیعت عقبہ جس میں ۳۷ افراد شرف بہ اسلام ہوئے اور یہ تینوں واقعے ایک ایک سال کے فاصلے سے حج کے موسم میں پیش آئے اور جن لوگوں نے انصار کے ابتداء اسلام کے واقعہ کو صرف ابتداء اسلام انصار کے عنوان سے ذکر کیا ہے انہوں نے گیارہ آدمیوں والی بیعت کو بیعت عقبہ اولیٰ اور ۳۷ آدمیوں والی بیعت کو بیعت عقبہ ثانیہ کے عنوان سے ذکر کیا ہے (ملاحظہ ہو تاریخ خمیس ج اول ص ۳۰۶، ۳۱۶، ۳۱۷ و زر قانی علی المواہب ج ۱ ص ۳۶۲، ۳۶۷) ”س“

(۳) یہ واقعات تمام تاریخوں میں مذکور ہیں۔ ہم نے زریختنی کو پیش نظر رکھا ہے کیونکہ اس نے تمام مختلف روایتیں جمع کر دی ہیں ان==

(۱) ابوالہشیم بن تیہان۔

(۲) ابوامامہ اسعد بن زرارہ

(۳) عوف بن حارث

(۴) رافع بن مالک بن عجلان

(۵) قطبہ بن عامر بن حدیدہ

(۶) جابر بن عبد اللہ (بن ریاب)

(صحابہ میں سب سے پہلے انہی نے) اھ میں وفات پائی۔

(بدر میں وفات پائی)

اس وقت تک جس قدر قرآن اتر چکا تھا آنحضرت ﷺ

نے ان کو عنایت فرمایا۔ جنگ احد میں شہید ہوئے۔

(تینوں عقبات میں شریک رہے)

(یہ مشہور صحابی حضرت جابر بن عبد اللہ بن عمرو کے علاوہ

تھے) بدر وغیرہ میں شریک تھے۔

بیعت عقبہ اولیٰ انبوئی

دوسرے سال بارہ شخص مدینہ منورہ سے آئے اور بیعت کی۔ اس کے ساتھ اس بات کی بھی خواہش کی کہ احکام اسلام سکھانے کے لیے کوئی معلم ان کے ساتھ کر دیا جائے۔ آنحضرت ﷺ نے حضرت مصعب بن عمیر کو اس خدمت پر مامور فرمایا۔ مصعبؓ ہاشم بن عبد مناف کے پوتے اور سابقین اسلام میں سے تھے۔ غزوہ بدر میں لشکر کی علمبرداری کا منصب انہی کو ملا تھا وہ مدینہ میں آ کر اسعد بن زرارہ کے مکان پر ٹھہرے جو مدینہ کے نہایت معزز رئیس تھے۔ روزانہ معمول تھا کہ انصار کے ایک ایک گھر کا دورہ کرتے۔ لوگوں کو اسلام کی دعوت دیتے اور قرآن مجید پڑھ کر سناتے۔ روزانہ ایک دو نئے آدمی اسلام قبول کرتے۔ رفتہ رفتہ مدینہ سے قبا تک گھر گھر اسلام پھیل گیا۔ صرف خطبہ وائل واقف کے چند گھرانے باقی رہ گئے۔ ابن سعد نے طبقات میں یہ واقعات تفصیل سے لکھے ہیں۔

قبیلہ اوس کے سردار حضرت سعد بن معاذ تھے۔ قبیلہ پر ان کا یہ اثر تھا کہ ہر کام میں ان کے اشاروں پر چلتے تھے۔ مصعبؓ نے جب ان کے پاس جا کر اسلام کی دعوت دی تو انہوں نے پہلے نفرت ظاہر کی لیکن جب مصعبؓ نے قرآن مجید کی چند آیتیں پڑھیں تو پھر موم تھا ان کا اسلام لانا تمام قبیلہ اوس کا اسلام قبول کر لینا تھا۔

بیعت عقبہ ثانیہ ۱۲ انبوئی

اگلے سال بہتر (۷۲) شخص حج کے زمانہ میں آئے اور اپنے ساتھیوں سے جو (بت پرست تھے) چھپ کر بہ مقام منیٰ (عقبہ) آنحضرت ﷺ کے ہاتھ پر بیعت کی۔ اس موقع پر حضرت عباسؓ بھی جو اس وقت تک اسلام نہیں لائے تھے انہوں نے انصار سے خطاب کر کے کہا کہ وہ خزرج! محمد (ﷺ) اپنے خاندان میں معزز اور محترم ہیں۔ دشمنوں کے مقابلہ میں ہم ہمیشہ ان کے سینہ سپر رہے اور اب وہ تمہارے پاس جانا چاہتے ہیں۔ اگر مرنے دم تک

= لوگوں کی تعداد بعضوں نے آٹھ بیان کی ہے۔ اسعد بن زرارہ اور ابوالہشیم کا پہلے سے موجود ہونا ابن سعد نے طبقات میں لکھا ہے۔ دیکھو کتاب مذکور جزء ثالث انصار بدر میں ص ۲۲۔

واقعی کا بیان ہے کہ اسعد بن زرارہ اس واقعہ سے پہلے مکہ میں جا کر آنحضرت ﷺ پر ایمان لا چکے تھے (بعضوں نے ابو الہشیم بن تیہان کی جگہ عقبہ بن عامر بن نابی کا نام لیا ہے اور بعض نے جابر بن ریاب کے بجائے عبادہ بن صامت کو جگہ دی ہے۔ "س")

ان کا ساتھ دے سکو تو بہتر ورنہ ابھی سے جواب دے دو۔

حضرت براءؓ نے آنحضرت ﷺ کی طرف خطاب کر کے کہا۔ ”ہم لوگ تلواریں کی گود میں پلے ہیں ”وہ اسی قدر کہنے پائے تھے کہ ابوالہشیمؓ نے بات کاٹ کر کہا یا رسول اللہ! ہم سے اور یہود سے تعلقات ہیں۔ بیعت کے بعد یہ تعلقات ٹوٹ جائیں گے۔ ایسا تو نہ ہو کہ جب آپؐ کو قوت اور اقتدار حاصل ہو جائے تو آپؐ ہم کو چھوڑ کر اپنے وطن چلے جائیں۔ آپؐ نے مسکرا کر فرمایا: ”نہیں! تمہارا خون میرا خون ہے۔ تم میرے اور میں تمہارا ہوں۔“

آپؐ نے اس گروہ میں سے بارہ شخص نقیب انتخاب کیے جن کے نام خود انصار نے پیش کیے تھے۔ ان میں نو خزرج کے تین اوس کے تھے۔ ان کے نام حسب روایت ابن سعد حسب ذیل ہیں:-

(۱) اسید بن خضیر جنگ بعات میں انھی کے باپ اوس کے سردار تھے۔

(۲) ابوالہشیم بن تہیان

(۳) سعد بن خیشمہ جنگ بدر میں شہید ہوئے۔

(۴) اسعد بن زرارہ ان کا ذکر اوپر گزر چکا ہے۔ یہ امام نماز تھے۔

(۵) سعد بن الریح جنگ احد میں شہید ہوئے۔

(۶) عبد اللہ بن رواحہ مشہور شاعر ہیں۔ جنگ موتہ میں شہید ہوئے۔

(۷) سعد بن عبادہ معزز اور مشہور صحابی ہیں، سفیفہ بنی ساعدہ میں ان ہی نے پہلے خلافت کا دعویٰ کیا تھا۔

(۸) منذر بن عمرو بیر معونہ میں شہید ہوئے۔

(۹) براء بن معرور بیعت عقبہ میں ان ہی نے انصار کی طرف سے تقریر کی تھی۔ آنحضرت ﷺ کی ہجرت سے پہلے انتقال کر گئے۔

(۱۰) عبد اللہ بن عمرو جنگ احد میں شہید ہوئے۔

(۱۱) عبادہ بن الصامت مشہور صحابی ہیں ان سے اکثر حدیثیں مروی ہیں۔

(۱۲) رافع بن مالک جنگ احد میں شہید ہوئے۔

آنحضرت ﷺ نے جن باتوں پر انصار سے بیعت لی یہ تھیں، شرک، چوری، زنا، قتل اولاد اور افتراء کے مرتکب نہ ہوں گے اور رسول اللہ ﷺ ان سے جو اچھی بات کہیں گے اس سے سرتابی نہ کریں گے۔^(۱)

جب انصار بیعت کر رہے تھے تو سعد بن زرارہ نے کھڑے ہو کر کہا ”بھائیو! یہ بھی خبر ہے کس چیز پر بیعت کر رہے ہو؟ یہ عرب و عجم اور جن و انس سے جنگ ہے۔“

سب نے کہا۔ ”ہاں! ہم اسی پر بیعت کر رہے ہیں۔“

(۱) یہ صحیح بخاری کی روایت ہے۔ سیرت کی کتابوں میں مذکور ہے کہ یہ عقبہ اولیٰ کی شرائط ہیں۔ اخیر بیعت اس بات پر لی گئی تھی کہ انصار آپؐ کی جان کی حفاظت کریں گے۔

بارہ شخص جو انتخاب کئے گئے رئیس القبائل تھے ان کا اسلام قبول کرنا تمام انصار کا اسلام قبول کرنا تھا۔ صبح کو اس بیعت کی اڑتی سی خبر پھیلی۔ قریش انصار کے پاس آئے اور شکایت کی۔ انصار کے ساتھ جو بت پرست تھے ان کو اس بات کی خبر نہ تھی۔ انہوں نے تکذیب کی کہ ایسا ہوتا تو ہم سے کیونکر چھپ سکتا تھا۔

مدینہ میں اسلام کو پناہ حاصل ہوئی تو آنحضرت ﷺ نے صحابہؓ کو اجازت دی کہ مکہ سے ہجرت کر جائیں قریش کو معلوم ہوا تو انہوں نے روک ٹوک شروع کر دی لیکن چوری چھپے لوگوں نے ہجرت شروع کر دی۔ رفتہ رفتہ اکثر صحابہ چلے گئے۔ صرف آنحضرت ﷺ، حضرت ابوبکرؓ اور حضرت علیؓ رہ گئے۔ جو لوگ مفلسی سے مجبور تھے وہ مدت تک نہ جاسکے۔

یہ آیت انہی کی شان میں ہے:-

﴿وَالْمُسْتَضْعِفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا﴾ (نساء: ۱۰)

”کمزور مرد، عورتیں اور بچے جو یہ کہتے ہیں کہ اے خدا! ہم کو اس شہر سے نکال، کہ یہاں کے لوگ ظالم ہیں۔“



اھ

ہجرت

(اس وقت جب کہ دعوت حق کے جواب میں ہر طرف سے تلوار کی جھنکاریں سنائی دے رہی تھیں۔ حافظ عالم نے مسلمانوں کو دارالامان مدینہ کی طرف رخ کرنے کا حکم دیا لیکن خود وجود اقدس ﷺ جو ان ستم گاروں کا حقیقی ہدف تھا اپنے لیے حکم خدا کا منتظر تھا۔ مکہ کے باہر اطراف میں جو صاحب اثر مسلمان ہو چکے تھے وہ جاں نثارانہ اپنی حفاظت کی خدمت پیش کرتے تھے۔ قبیلہ دوس ایک محفوظ قلعہ کا مالک تھا اس کے رئیس طفیل بن عمرو نے اپنا قلعہ پیش کیا کہ آپ یہاں ہجرت کر آئیں لیکن آپ نے انکار فرمایا۔^(۱) اسی طرح بنی ہمدان کے ایک شخص نے بھی یہی خواہش کی تھی۔ بعد کو اس نے کہا کہ وہ اپنے اہل قبیلہ کو مطلع کر کے آئندہ سال آئے گا۔^(۲) لیکن کارساز قضا و قدر نے یہ شرف صرف انصار کے لیے مخصوص کیا تھا۔ چنانچہ قبل ہجرت آنحضرت ﷺ نے خواب دیکھا کہ دارالہجرۃ ایک پر باغ و بہار مقام ہے۔ خیال تھا کہ وہ یمامہ یا ہجر کا شہر ہوگا لیکن وہ شہر مدینہ^(۳) نکلا۔)

نبوت کا تیرھواں سال شروع ہوا اور اکثر صحابہ مدینہ پہنچ چکے تو وحی الہی کے مطابق آنحضرت ﷺ نے بھی مدینہ کا عزم فرمایا۔ یہ داستان نہایت پر اثر ہے اور اسی وجہ سے امام بخاری نے باوجود اختصار پسندی کے اس کو خوب پھیلا کر لکھا ہے اور حضرت عائشہؓ کی زبانی لکھا ہے۔ حضرت عائشہؓ گو اس وقت سات آٹھ برس کی تھیں لیکن ان کا بیان درحقیقت خود رسول اللہ ﷺ اور حضرت ابوبکرؓ کا بیان ہے کہ انہی سے سن کر کہا ہوگا اور ابتدائے واقعہ میں وہ خود بھی موجود تھیں۔

قریش نے دیکھا کہ اب مسلمان مدینہ جا کر طاقت پکڑتے جاتے ہیں اور وہاں اسلام پھیلتا جاتا ہے۔ اس بنا پر انہوں نے دارالندوہ میں جو دارالشوریٰ تھا اجلاس عام کیا۔ ہر قبیلہ کے رؤساء یعنی عتبہ ابوسفیان، جبر بن مطعم، نضر بن حارث بن کلدہ ابوالبختری، ابن ہشام، زمعہ بن اسود بن مطلب، حکیم بن حزام، ابو جہل، نبیہ و مدبہ، امیہ بن خلف وغیرہ وغیرہ یہ سب شریک تھے۔ لوگوں نے مختلف رائیں پیش کیں۔ ایک نے کہا محمد کے ہاتھ پاؤں میں زنجیریں ڈال کر مکان میں بند کر دیا جائے۔ دوسرے نے کہا جلا وطن کر دینا کافی ہے۔ ابو جہل نے کہا۔ ہر قبیلہ سے ایک شخص انتخاب ہو اور پورا مجمع ایک ساتھ مل کر تلواروں سے ان کا خاتمہ کر دے۔ اس صورت میں ان کا خون تمام قبائل میں بٹ جائے گا اور آل ہاشم اکیلے تمام قبائل کا مقابلہ نہ کر سکیں گے اس اخیر رائے پر اتفاق ہو گیا اور جھٹ پٹے سے آ کر رسول اللہ ﷺ کے آستانہ مبارک کا محاصرہ کر لیا۔ اہل عرب زنانہ مکان کے اندر گھسنا معیوب سمجھتے تھے اس لیے باہر ٹھہرے

(۱) صحیح مسلم ج ۱ ص ۵۸ باب الدلیل علی ان قاتل نفسہ لا یکفر۔

(۲) مستدرک ج ۲ ص ۶۱۳ و زرقانی علی المواہب ج ۱ ص ۳۵۹۔

(۳) صحیح بخاری باب ہجرۃ النبی ﷺ۔ س۔

رہے کہ آنحضرت ﷺ نکلیں تو یہ فرض ادا کیا جائے۔

رسول اللہ ﷺ سے قریش کو اس درجہ عداوت تھی۔ تاہم آپ کی دیانت پر یہ اعتماد تھا کہ جس شخص کو کچھ مال و اسباب امانت رکھنا ہوتا تھا آپ ہی کے پاس لا کر رکھتا تھا۔ اس وقت بھی آپ کے پاس بہت سی امانتیں جمع تھیں۔ آپ کو قریش کے ارادہ کی پہلے سے خبر ہو چکی تھی۔ اس بنا پر حضرت علیؑ کو بلا کر فرمایا کہ مجھ کو ہجرت (۱) کا حکم ہو چکا ہے۔ میں آج مدینہ روانہ ہو جاؤں گا۔ تم میرے پلنگ پر میری چادر اوڑھ کر سو رہو۔ صبح کو سب کی امانتیں جا کر واپس دے آنا۔ یہ سخت خطرہ کا موقع تھا۔ حضرت علیؑ کو معلوم ہو چکا تھا کہ قریش آپ کے قتل کا ارادہ کر چکے ہیں۔ اور آج رسول اللہ ﷺ کا بستر خواب قتل گاہ کی زمین ہے لیکن فاتح خیبر کے لیے قتل گاہ فرش گل تھا۔

ہجرت سے دو تین دن پہلے رسول اللہ ﷺ دو پہر کے وقت حضرت ابوبکرؓ کے گھر پر گئے دستور کے موافق دروازہ پر دستک دی۔ اجازت کے بعد گھر میں تشریف لے گئے۔ حضرت ابوبکرؓ سے فرمایا، کچھ مشورہ کرنا ہے سب کو ہٹا دو۔ بولے کہ یہاں آپ کی حرم کے سوا اور کوئی نہیں ہے (اس وقت حضرت عائشہؓ سے شادی ہو چکی تھی) آپ نے فرمایا مجھ کو ہجرت کی اجازت ہو گئی ہے۔ حضرت ابوبکرؓ نے نہایت بے تابی سے کہا میرا باپ آپ پر فدا ہو کیا مجھ کو بھی ہمراہی کا شرف حاصل ہو گا؟ ارشاد ہوا ”ہاں“ حضرت ابوبکرؓ نے ہجرت کے لیے چار مہینہ سے دو اونٹنیاں بول کی پتیاں کھلا کھلا کر تیار کی تھیں۔ عرض کی کہ ان میں سے ایک آپ پسند فرمائیں۔ محسن عالم کو کسی کا احسان گوارا نہیں ہو سکتا تھا۔ ارشاد ہوا ”اچھا مگر بہ قیمت“ حضرت ابوبکرؓ نے مجبوراً قبول کیا۔ حضرت عائشہؓ اس وقت کم سن تھیں ان کی بڑی بہن حضرت اسماءؓ نے جو حضرت عبداللہ بن زبیرؓ کی ماں تھیں سفر کا سامان کیا۔ دو تین دن کا کھانا ناشتہ دان میں رکھا۔ نطاق جس کو عورتیں کمر سے لپیٹتی تھیں پھاڑ کر اس سے ناشتہ دان کا منہ باندھا یہ وہ شرف تھا جس کی بنا پر آج تک ان کو ذات النطاقین کے لقب سے یاد کیا جاتا ہے۔ (۲)

کفار نے جب آپ کے گھر کا محاصرہ کیا اور رات زیادہ گزر گئی تو قدرت نے ان کو بے خبر کر دیا۔ آنحضرت ﷺ ان کو سوتا چھوڑ کر باہر آئے۔ کعبہ کو دیکھا اور فرمایا مکہ! تو مجھ کو تمام دنیا سے زیادہ عزیز ہے لیکن تیرے فرزند مجھ کو رہنے نہیں دیتے۔ حضرت ابوبکرؓ سے پہلے سے قرارداد ہو چکی تھی۔ دونوں صاحب پہلے جبل ثور کے غار میں جا کر پوشیدہ ہوئے۔ یہ غار آج بھی موجود ہے اور بوسہ گاہ خلاق ہے۔ (۳)

حضرت ابوبکرؓ کے بیٹے عبداللہ جو نوخیز جوان تھے۔ شب کو غار میں ساتھ سوتے۔ صبح منہ اندھیرے شہر چلے جاتے اور پتہ لگاتے کہ قریش کیا مشورے کر رہے ہیں۔ جو کچھ خبر ملتی شام کو آ کر آنحضرت ﷺ سے عرض کرتے۔ حضرت ابوبکرؓ کا غلام کچھ رات گئے بکریاں چرا کر لاتا اور آپ اور حضرت ابوبکرؓ ان کا دودھ پی لیتے۔ تین دن تک صرف یہی غذا تھی لیکن ابن ہشام نے لکھا ہے کہ روزانہ شام کو حضرت اسماءؓ گھر سے کھانا پکا کر غار میں پہنچا آتی تھیں۔

(۱) صحیح بخاری باب الہجرت ”س“۔

(۲) ایضاً۔

(۳) یہ غار مکہ سے تین میل دہنی جانب ہے۔ پہاڑ کی چوٹی قریب ایک میل بلند ہے سمندر یہاں سے دکھائی دیتا ہے۔ دیکھو زرقانی ج ۱ ص ۳۸۰۔

”س“۔

اسی طرح تین راتیں غار میں گزریں۔^(۱)

صبح کو قریش کی آنکھیں کھلیں تو پلنگ پر آنحضرت ﷺ کے بجائے حضرت علیؑ تھے۔ ظالموں نے آپؐ کو پکڑ کر اور حرم میں لے جا کر تھوڑی دیر محبوس رکھا اور چھوڑ دیا۔^(۲) پھر آنحضرت ﷺ کی تلاش میں نکلے ڈھونڈتے ڈھونڈتے غار کے دہانہ تک آ گئے۔ آہٹ پا کر حضرت ابوبکرؓ غمزدہ ہوئے اور آنحضرت ﷺ سے عرض کی کہ اب دشمن اس قدر قریب آ گئے ہیں کہ اگر اپنے قدم پر ان کی نظر پڑ جائے تو ہم کو دیکھ لیں گے۔ آپؐ نے فرمایا:۔
﴿لَا تَحْزَنُ إِنَّ اللَّهَ مَعَنَا﴾ (توبہ) ”گھبراؤ نہیں خدا ہمارے ساتھ ہے۔“

مشہور ہے کہ جب کفار غار کے قریب آ گئے تو خدا نے حکم دیا۔ دفعۃً ببول کا درخت اگا اور اس کی ٹہنیوں نے پھیل کر آنحضرت ﷺ کو چھپالیا۔ ساتھ ہی دو کبوتر آئے اور گھونسلا بنا کر انڈے دیئے۔ حرم کے کبوتر انہی کبوتروں کی نسل سے ہیں۔ اس روایت کو مواہب لدنیہ میں تفصیل سے نقل کیا ہے اور زرقانی نے بزار وغیرہ سے اس کے ماخذ بتائے ہیں لیکن یہ تمام روایتیں غلط ہیں۔ اس روایت کا اصل راوی عون بن عمرو ہے۔ اس کی نسبت امام فن رجال یحییٰ بن معین کا قول ہے ”لا شیء“ یعنی ہج ہے۔ امام بخاری نے کہا ہے کہ وہ منکر الحدیث اور مجہول ہے۔ اس روایت کا ایک اور راوی ابو مصعب مکی ہے۔ وہ مجہول الحال ہے۔ چنانچہ علامہ ذہبی نے میزان الاعتدال میں عون بن عمرو کے حال میں یہ تمام اقوال نقل کیے ہیں اور خود اس روایت کا بھی ذکر کیا ہے۔^(۳)

بہر حال چوتھے دن آپؐ غار سے نکلے۔ عبداللہ بن اریقط ایک کافر جس پر اعتماد تھا رہنمائی کے لیے اجرت پر مقرر کر لیا گیا۔ وہ آگے آگے راستہ بتاتا جاتا تھا ایک رات دن برابر چلے گئے۔ دوسرے دن دوپہر کے وقت دھوپ سخت ہو گئی تو حضرت ابوبکرؓ نے چاہا کہ رسول اللہ ﷺ سایہ میں آرام فرمائیں۔ چاروں طرف نظر ڈالی۔ ایک چٹان کے نیچے سایہ نظر آیا۔ سواری سے اتر کر زمین جھاڑی پھر اپنی چادر بچھا دی۔ آنحضرت ﷺ نے آرام فرمایا تو تلاش میں نکلے کہ کہیں کچھ کھانے کو مل جائے تو لائیں۔ پاس ہی ایک چرواہا بکریاں چرا رہا تھا۔ اس سے کہا ایک بکری کا تھن گردوغبار سے صاف کر دے۔ پھر اس کے ہاتھ صاف کرائے اور دودھ دوہا دیا۔ برتن کے منہ پر کپڑا پیٹ دیا کہ گرد نہ پڑنے پائے۔ دودھ لے کر آنحضرت ﷺ کے پاس آئے اور تھوڑا سا پانی ملا کر پیش کیا۔ آپؐ نے پی کر فرمایا کہ کیا ابھی چلنے کا وقت نہیں آیا۔ آفتاب اب ڈھل چکا تھا اس لیے آپؐ وہاں سے روانہ ہوئے۔^(۴)

قریش نے اشتہار دیا تھا کہ جو شخص محمد ﷺ یا ابوبکرؓ کو گرفتار کر کے لائے گا اس کو ایک خون بہا کے برابر (یعنی سواونٹ) انعام دیا جائے گا۔ سراقہ بن جشم^(۵) نے سنا تو انعام کے لالچ میں نکلا۔ عین اس حالت میں کہ آپؐ روانہ

(۱) یہ پوری تفصیل صحیح بخاری باب الحجر ۴ میں ہے۔ باب مناقب المہاجرین میں بعض مزید حالات ہیں وہ بھی ہم نے شامل کر لیے ہیں۔

(۲) تاریخ طبری ج ۳ ص ۱۲۳۴ ”س“۔

(۳) سیرت النبی ج ۳ ص ۳۰۷ میں ضمن ”مشہور عام دلائل و معجزات کی روایتی حیثیت“ ان روایات پر مفصل تنقید کی گئی ہے۔ ”س“۔

(۴) یہ پوری تفصیل حرف بہ حرف صحیح بخاری باب مناقب المہاجرین میں ہے۔ ہم نے تمام جزئیات اس لیے نقل کیں کہ اس سے حضرت ابوبکرؓ کی صفائی پسندی کا بھی اندازہ ہوتا ہے۔

(۵) سراقہ بعد میں اسلام لائے اور جب ایران فتح ہوا اور کسریٰ کے زیورات لوٹ میں آئے تو حضرت عمرؓ نے انہی کو وہ زیورات پہنا کر عالم کی نیرنگی کا تماشا دیکھا

ہو رہے تھے اس نے آپؐ کو دیکھ لیا اور گھوڑا دوڑا کر قریب آ گیا لیکن گھوڑے نے ٹھوکر کھائی۔ وہ گر پڑا۔ ترکش سے فال کے تیر نکالے کہ حملہ کرنا چاہیے یا نہیں؟ جواب میں ”نہیں“ نکلا۔ لیکن سواونٹوں کا گراں بہا معاوضہ ایسا نہ تھا کہ تیر کی بات مان لی جاتی۔ دوبارہ گھوڑے پر سوار ہوا اور آگے بڑھا۔ اب کی بار گھوڑے کے پاؤں گھٹنوں تک زمین میں دھنس گئے۔ گھوڑے سے اتر پڑا اور پھر فال دیکھی۔ اب بھی وہی جواب تھا۔ لیکن مکرر تجربہ نے اس کی ہمت پست کر دی اور یقین ہو گیا کہ یہ کچھ اور آثار ہیں۔ چنانچہ آنحضرت ﷺ کے پاس آ کر قریش کے اشتہار کا واقعہ سنایا اور درخواست کی کہ مجھ کو امن کی تحریر لکھ دیجیے۔ حضرت ابو بکرؓ کے غلام عامر بن فہیرہ نے چڑے کے ایک ٹکڑے پر فرمان امن لکھ دیا۔^(۱)

حسن اتفاق یہ کہ حضرت زبیرؓ شام سے تجارت کا مال لے کر آ رہے تھے انہوں نے آنحضرت ﷺ اور حضرت ابو بکرؓ کی خدمت میں چند بیش قیمت کپڑے پیش کیے جو اس بے سرو سامانی میں غنیمت تھے۔ ابن سعد نے طبقات میں اس مقدس سفر کی تمام منزلیں گنائی ہیں اگرچہ عرب کے نقشوں میں آج ان کا نشان نہیں ملتا۔ تاہم عقیدت مند صرف نام سے لذت یاب ہو سکتے ہیں۔ خرار، شنیہ، المرہ، عقف، مدلجہ، مرج، حدائد، اذخر، رابغ (یہ مقام آج بھی حجاج کے رستہ میں آتا ہے۔ یہاں آپؐ نے مغرب کی نماز پڑھی) ذاسلم، عثمانیہ، قاح، عرج، جدوات، رکوبہ، عقیق، حجات۔

تشریف آوری کی خبر مدینہ میں پہلے پہنچ چکی تھی۔ تمام شہر ہمہ تن چشم انتظار تھا۔ معصوم بچے فخر اور جوش میں کہتے تھے۔ پیغمبر (ﷺ) آ رہے ہیں۔ لوگ ہر روز تر کے سے نکل نکل کر شہر کے باہر جمع ہوتے اور دوپہر تک انتظار کر کے حسرت کے ساتھ واپس چلے جاتے۔ ایک دن انتظار کر کے واپس جا چکے تھے کہ ایک یہودی نے قلعہ سے دیکھا اور قرآن سے پہچان کر پکارا کہ اے اہل عرب! لو تم جس کا انتظار کرتے تھے وہ آ گیا۔ تمام شہر تکبیر کی آواز سے گونج اٹھا۔ انصار، تھیار، حج حج کر بے تابانہ گھروں سے باہر نکل آئے۔

مدینہ منورہ سے تین میل کے فاصلہ پر جو بالائی آبادی ہے اس کو عالیہ اور قباء کہتے ہیں۔ یہاں انصار کے بہت سے خاندان آباد تھے ان میں سب سے زیادہ ممتاز عمرو بن عوف کا خاندان تھا اور کلثوم بن الہدم خاندان کے افسر تھے۔ آنحضرت ﷺ یہاں پہنچے تو تمام خاندان نے جوش مسرت میں اللہ اکبر کا نعرہ مارا۔ یہ فخران کی قسمت میں تھا کہ میزبان دو عالم ﷺ نے انہی کی مہمانی قبول کی۔ انصار ہر طرف سے جوق در جوق آتے اور جوش عقیدت سے سلام عرض کرتے۔^(۲)

اکثر اکابر صحابہؓ جو آنحضرت ﷺ سے پہلے مدینہ میں آ چکے تھے وہ بھی انہی کے گھر میں اترے تھے۔ چنانچہ حضرت ابو عبیدہؓ، مقدادؓ، خبابؓ، سہیلؓ، صفوانؓ، عیاضؓ، عبداللہ بن مخرمہؓ، وہبؓ بن سعدؓ، معمرؓ بن ابی سرحؓ، عمیرؓ بن عوفؓ اب تک انہی کے مہمان تھے۔^(۳) جناب امیرؓ آنحضرت ﷺ کے روانہ ہونے کے تین دن بعد مکہ سے چلے

(۱) صحیح بخاری باب ہجرۃ النبی ﷺ اس سے ثابت ہوتا ہے کہ پریشانی میں بھی دوات قلم ساتھ رہتا تھا۔

(۲) صحیح بخاری ص ۵۶، طبقات ابن سعد، سیرت نبوی ص ۱۵۸۔

(۳) ابن سعد، مکرہ کلثوم بن ہدم۔

تھے وہ بھی آگئے اور یہیں ٹھہرے۔ تمام مورخین اور ارباب سیر لکھتے ہیں کہ آنحضرت ﷺ نے یہاں صرف چار دن قیام فرمایا لیکن صحیح بخاری میں چودہ دن ہے۔ اور یہی قرین قیاس ہے یہاں آپ کا پہلا کام مسجد کا تعمیر کرانا تھا۔ حضرت کلثومؓ کی ایک افتادہ زمین تھی جہاں کھجوریں سکھائی جاتی تھیں۔ یہیں دست مبارک سے مسجد کی بنیاد ڈالی۔ یہی مسجد ہے جس کی شان میں قرآن مجید میں ہے:-

﴿لَمَسْجِدَ أُسَسَ عَلَى التَّقْوَى مِنْ أَوَّلِ يَوْمٍ أَحَقُّ أَنْ تَقُومَ فِيهِ. فِيهِ رِجَالٌ يُحِبُّونَ أَنْ يَتَطَهَّرُوا، وَاللَّهُ يُحِبُّ الْمُطَهَّرِينَ﴾
 ”وہ مسجد جس کی بنیاد پہلے ہی دن پر ہیزگاری پر رکھی گئی ہے وہ اس بات کی زیادہ مستحق ہے کہ تم اس میں کھڑے رہو اس میں ایسے لوگ ہیں جن کو صفائی بہت پسند ہے اور خدا صاف رہنے والوں کو دوست رکھتا ہے۔“ (توبہ: ۱۳)

مسجد کی تعمیر میں مزدوروں کے ساتھ آپ خود بھی کام کرتے تھے بھاری بھاری پتھروں کے اٹھاتے وقت جسم مبارک خم ہو جاتا تھا۔ عقیدت مند آتے اور عرض کرتے ہمارے ماں باپ آپ پر فدا ہوں آپ چھوڑ دیں ہم اٹھالیں گے۔ آپ اس کی درخواست قبول فرماتے لیکن پھر اسی وزن کا دوسرا پتھر اٹھائیے۔^(۱)
 حضرت عبداللہ بن رواحہ شاعر تھے وہ بھی مزدوروں کے ساتھ شریک تھے اور جس طرح مزدور کام کرنے کے وقت تھکن مٹانے کو گاتے جاتے ہیں وہ یہ اشعار پڑھتے جاتے تھے:-

افلح من يعالج المساجدا
 و يقرأ القرآن قائماً و قاعداً
 و لا يبيت الليل عنه راقداً
 آنحضرت ﷺ بھی ہر قافیہ کے ساتھ آواز ملاتے جاتے تھے۔^(۲)
 وہ کامیاب ہے جو مسجد تعمیر کرتا ہے۔
 اور اٹھتے بیٹھتے قرآن پڑھتا ہے۔
 اور رات کو جاگتا رہتا ہے۔

قبائیں اسلام کا داخلہ اسلام کے دور خاص کی ابتداء ہے اس لیے مورخین نے اس تاریخ کو زیادہ اہتمام کے ساتھ محفوظ رکھا ہے۔ اکثر مورخین کا اتفاق ہے کہ یہ آٹھ ربیع الاول ۱۳ نبوی (مطابق ۲۰ دسمبر ۶۲۲ء) تھی۔ (محمد بن موسیٰ خوارزمی نے لکھا ہے کہ جمعرات کا دن اور فارسی ماہ تیر کی چوتھی تاریخ اور رومی ماہ ایلول ۱۹۲۳ء اسکندریہ کی دسویں تاریخ تھی۔^(۳) مورخ یعقوبی نے ہیئت دانوں سے یہ زائچہ نقل کیا ہے۔

آفتاب	برج سرطان میں	۲۳ درجہ ۶ دقیقہ پر
زحل	برج اسد میں	۲ درجہ
مشتری	برج حوت میں	۶ درجہ

(۱) وفاء الوفاء بحوالہ طبرانی کبیر ج ۱ ص ۱۸۰۔

(۲) وفاء الوفاء بحوالہ ابن شیبہ ج ۱ ص ۱۸۱ مصر۔

(۳) عینی شرح بخاری جلد دوم ص ۳۵۴ (یعنی مطبوعہ قسطنطنیہ میں مطبع کی غلطی سے ۷۳۳ سہمائیہ لکھا گیا ہے اس کو سمایہ پڑھنا چاہیے۔ رومی ماہ ایلول کی دسویں کی بجائے جدید طریقہ کے حساب سے بیسویں ثابت ہوتی ہے۔ خوارزمی نے جمعہ کا دن بتایا ہے لیکن جدید حساب سے دو شنبہ کا دن آتا ہے۔

زہرہ

برج اسد میں

۱۳ درجہ

عطارد

برج اسد میں

۱۵ درجہ

چودہ دن کے بعد (جمعہ کو) (۱) آپ شہر کی طرف تشریف فرما ہوئے (راہ میں بنی سالم کے محلہ میں نماز کا وقت آ گیا۔ جمعہ کی نماز یہیں ادا فرمائی۔ نماز سے پہلے خطبہ دیا۔ یہ آنحضرت ﷺ کی سب سے پہلی نماز جمعہ اور سب سے پہلا خطبہ نماز تھا۔ لوگوں کو جب تشریف آوری کی خبر معلوم ہوئی تو ہر طرف سے لوگ جوش مسرت سے پیش قدمی کے لیے دوڑے) آپ کے نہالی رشتہ دار بنو نجار ہتھیار سج سج کر آئے۔ (۲) قباء سے مدینہ تک دور وہ جاں نثاران کی صفیں تھیں راہ میں انصار کے خاندان آتے تھے۔ ہر قبیلہ سامنے آ کر عرض کرتا ”حضور یہ گھر ہے یہ مال ہے یہ جان ہے۔“ آپ منّت کا اظہار فرماتے اور دعائے خیر دیتے۔ شہر قریب آ گیا تو جوش کا یہ عالم تھا کہ پردہ نشین خاتونیں چھتوں پر نکل آئیں اور گانے لگیں۔

طَلَعَ الْبَدْرُ عَلَيْنَا (۳) چاند نکل آیا ہے۔
مِنْ ثَنِيَّاتِ الْوَدَاعِ۔ کوہ وداع کی گھاٹیوں سے۔
وَجَبَّ الشُّكْرُ عَلَيْنَا۔ ہم پر خدا کا شکر واجب ہے۔
مَادَعَى لِلَّهِ دَاعٍ۔ جب تک دعا مانگنے والے دعا مانگیں۔

معصوم لڑکیاں دف بجا بجا کر گاتی تھیں۔

نَحْنُ جَوَارٍ مِنْ بَنِي النَّجَّارِ
يَا حَبَّذَا مُحَمَّدًا مِنْ جَارِ
آپ نے ان لڑکیوں کی طرف خطاب کر کے فرمایا۔ ”کیا تم مجھ کو چاہتی ہو؟ بولیں“ ہاں“ فرمایا کہ میں بھی تم کو چاہتا ہوں۔

جہاں اب مسجد نبوی ہے اس سے متصل حضرت ابو ایوب انصاریؓ کا گھر تھا۔ کوکہ نبوی یہاں پہنچا، سخت کشمکش تھی کہ آپ کی میزبانی کا شرف کس کو حاصل ہو؟ قرعہ ڈالا گیا اور آخر یہ دولت حضرت ابو ایوبؓ (۴) کے حصہ میں

(۱) خوارزمی کے حساب کے مطابق روز ورود (جمعرات نہ) لیا جائے تو ۱۲ دن کے بعد جمعہ ہوگا۔

(۲) یہ واقعہ بخاری کے متعدد ابواب مسجد ہجرت وغیرہ میں منقول ہے۔

(۳) وقاء الوفاء جلد اول صفحہ ۱۸۷ پہلے اشعار کے متعلق زرقاتانی میں نہایت محققانہ محدثانہ بحث کی ہے اور ابن قیم کے اس اعتراض کا جواب دیا ہے کہ ثنیۃ الوداع شام کی طرف ہے نہ کہ مکہ کی طرف۔ مواہب میں لکھا ہے کہ یہ اشعار طوانی نے شیخین کی شرط پر روایت کیے ہیں۔ بخاری میں بھی یہ اشعار منقول ہیں مگر غزوہ تبوک کے موقع پر لیکن ان دونوں روایتوں میں کچھ تاقض نہیں ممکن ہے دونوں موقعوں پر اشعار پڑھے گئے ہوں۔

(۴) ابو ایوبؓ کا نام خالد تھا۔ اصحابہ فی احوال الصحابہ میں اس نام سے ان کا ذکر کیا ہے اور وہیں یہ واقعہ لکھا ہے۔ اکثر سیر اور تواریخ کتابوں میں لکھا ہے کہ چونکہ ہر شخص اپنے گھر میں اتارنے کی درخواست کرتا تھا۔ آپ نے فرمایا کہ میرے ناقہ کو چھوڑ دو۔ وہ خدا کی طرف سے مامور ہے۔ چنانچہ ناقہ حضرت ابو ایوبؓ کے گھر کے سامنے جا کر بیٹھ گیا۔ اس لیے آپ نے انہی کے گھر پر قیام فرمایا لیکن صحیح مسلم باب الہجرت میں ہے کہ جب لوگوں میں آپ کی میزبانی کے متعلق جھگڑا ہوا تو آپ نے کہا۔ میں بنو نجار کے ہاں اتروں گا جو عبدالمطلب کے ماموں ہیں۔ اس سے ثابت ہوتا ہے کہ آنحضرت ﷺ نے عبد ایسا کیا تھا۔ حضرت ابو ایوبؓ اسی خاندان سے تھے۔ امام بخاری نے تاریخ صغیرہ میں تصریح کی ہے کہ ابو ایوبؓ کے گھر اترا اسی قرابت کی وجہ سے تھا۔

آئی۔

حضرت ابو ایوبؓ کا مکان دو منزلہ تھا انہوں نے بالائی منزل پیش کی لیکن آپؐ نے زائرین کی آسانی کے لیے نیچے کا حصہ پسند فرمایا۔ ابو ایوبؓ دو وقتہ آپؐ کی خدمت میں کھانا بھیجتے اور آپؐ جو چھوڑ دیتے ابو ایوبؓ اور ان کی زوجہ کے حصہ میں آتا۔ کھانے میں جہاں آنحضرت ﷺ کی انگلیوں کا نشان پڑا ہوتا۔ ابو ایوبؓ تبرکاً وہیں انگلیاں ڈالتے۔

ایک دن اتفاق سے بالائی منزل میں پانی کا برتن ٹوٹ گیا۔ اندیشہ ہوا کہ پانی بہہ کر نیچے جائے اور آنحضرت ﷺ کو تکلیف ہو۔ گھر میں اوڑھنے کا صرف ایک لحاف تھا۔ حضرت ابو ایوبؓ نے اس کو ڈال دیا کہ پانی جذب ہو کر رہ جائے۔^(۱)

آنحضرت ﷺ نے سات مہینہ تک یہیں قیام فرمایا۔ اس اثناء میں جب مسجد نبوی اور آس پاس کے حجرے تیار ہو گئے تو آپؐ نے نقل مکان فرمایا۔ تفصیل آگے آتی ہے۔

مدینہ میں آ کر آپؐ نے حضرت زیدؓ (اور اپنے غلام ابورافع) کو دو اونٹ اور پانچ سودرہم دے کر بھیجا کہ مکہ جا کر صاحبزادیوں اور حرم نبوی کو لے آئیں۔ حضرت ابوبکرؓ نے اپنے بیٹے عبداللہؓ کو لکھا کہ وہ بھی اپنی ماں اور بہنوں کو لے کر چلے آئیں۔ آنحضرت ﷺ کی صاحبزادیوں میں سے حضرت رقیہؓ، حضرت عثمانؓ کے ساتھ حبش میں تھیں۔ حضرت زینبؓ کو ان کے شوہر نے آنے نہ دیا۔ زیدؓ صرف حضرت فاطمہ زہراؓ اور (حضرت ام کلثوم) اور حضرت سودہؓ (زوجہ محترمہ نبوی) کو لے کر آئے۔ حضرت عائشہؓ اپنے بھائی عبداللہؓ کے ساتھ آئیں۔^(۲)

مسجد نبویؐ اور ازواجِ مطہراتؓ کے حجروں کی تعمیر

مدینہ میں قیام کے بعد سب سے پہلا کام ایک خانہ خدا کی تعمیر تھی۔ اب تک یہ معمول تھا کہ مویشی خانہ میں (یا جہاں موقع ملتا تھا) آپؐ نماز پڑھا کرتے تھے۔^(۳) دولت کدہ کے قریب خاندانِ نجاری کی زمین تھی جس پر کچھ قبریں تھیں، کچھ کھجور کے درخت تھے۔ آپؐ نے ان لوگوں کو بلا کر فرمایا۔ ”میں یہ زمین بہ قیمت لینا چاہتا ہوں۔“ وہ بولے کہ ”ہم قیمت لیں گے لیکن آپؐ سے نہیں بلکہ خدا سے۔“ چونکہ اصل میں وہ زمین دو یتیم بچوں کی تھی، آپؐ نے خود ان یتیموں کو بلا بھیجا۔ ان یتیم بچوں نے بھی اپنی کائنات نذر کرنی چاہی لیکن آپؐ نے گوارا نہ کیا۔ حضرت ابو ایوبؓ نے قیمت ادا کی۔ قبریں اکھڑا کر زمین ہموار کر دی گئی اور مسجد کی تعمیر شروع ہوئی۔ شہنشاہِ دو عالم پھر مزدوروں کے لباس میں تھے۔ صحابہؓ پتھر اٹھا اٹھا کر لاتے تھے اور یہ رجز پڑھتے جاتے تھے آنحضرت ﷺ بھی ان کے ساتھ آواز ملاتے اور فرماتے۔^(۴)

(۱) اصابہ ذکر ابو ایوبؓ اور زرقانی بحوالہ قاضی ابو یوسف (حاکم و وفاء الوفاء)۔

(۲) ابن سعد (جزء ۳ ص ۴۳)۔

(۳) ابوداؤد باب بناء المسجد۔

(۴) بخاری باب المساجد و باب الحجر و حج و باب البیوع و یعنی شرح بخاری ج ۲ ص ۳۵۷ و زرقانی۔

اللّٰهُمَّ لَا خَيْرَ إِلَّا خَيْرَ الْآخِرَةِ اے خدا! کامیابی صرف آخرت کی کامیابی ہے۔
فاغفر الانصار و المهاجرة اے خدا! انصار اور مہاجرین کو بخش دے۔“

یہ مسجد ہر قسم کے تکلفات سے بری اور اسلام کی سادگی کی تصویر تھی۔ یعنی کچی اینٹوں کی دیواریں۔ برگ خرما کا چھپر، کھجور کے ستون تھے۔ قبلہ بیت المقدس کی طرف رکھا گیا لیکن جب قبلہ بدل کر کعبہ کی طرف ہو گیا تو شمالی جانب ایک نیا دروازہ قائم کر دیا گیا۔ فرش چونکہ بالکل خام تھا۔ بارش میں کچھڑ ہو جاتی تھی۔ ایک دفعہ صحابہ نماز کے لیے آئے تو کنکریاں لیتے آئے اور اپنی اپنی نشست گاہ پر بچھالیں۔ آنحضرت ﷺ نے پسند فرمایا اور سنگریزوں کا فرش بنوا دیا۔

مسجد کے ایک سرے پر ایک مسقف چبوترہ تھا جو صفہ کہلاتا تھا یہ ان لوگوں کے لیے تھا جو اسلام لاتے تھے اور گھربار نہیں رکھتے تھے۔

مسجد نبوی جب تعمیر ہو چکی تو مسجد سے متصل ہی آپؐ نے ازواج مطہرات کے لیے مکان بنوائے اس وقت تک حضرت سودہؓ اور حضرت عائشہؓ عقد نکاح میں آچکی تھیں۔ اس لیے دو ہی حجرے بنے جب اور ازواجؓ آتی گئیں تو اور مکانات بنتے گئے۔ یہ مکانات کچی اینٹوں کے تھے ان میں سے پانچ کھجور کی ٹٹیوں سے بنے تھے جو حجرے اینٹوں کے تھے ان کے اندرونی حجرے بھی ٹٹیوں کے تھے۔ ترتیب یہ تھی کہ حضرت ام سلمہؓ، حضرت ام حبیبہؓ، حضرت زینبؓ، حضرت جویریہؓ، حضرت میمونہؓ، حضرت زینب بنت جحش کے مکانات شمالی جانب تھے اور حضرت عائشہؓ، حضرت صفیہؓ، حضرت سودہؓ مقابل جانب تھیں۔^(۱) یہ مکانات مسجد سے اس قدر متصل تھے کہ جب آپؐ مسجد میں ہوتے تو مسجد سے سر نکال دیتے اور ازواج مطہراتؓ گھر میں بیٹھے بیٹھے آپؐ کے بال دھو دیتی تھیں۔

یہ مکانات چھ چھ سات سات ہاتھ چوڑے اور دس دس ہاتھ لائے تھے۔ چھت اتنی واپچی تھی کہ آدمی کھڑا ہو کر چھت کو چھو لیتا تھا۔ دروازوں پر کسبل کا پردہ پڑا ہوتا تھا۔^(۲) راتوں کو چراغ نہیں جلتے تھے۔^(۳)

آنحضرت ﷺ کے ہمسایہ میں جو انصار رہتے تھے ان میں حضرت سعد بن عبادہؓ، حضرت سعد بن معاذؓ، حضرت عمارہ بن حزم اور حضرت ابو ایوبؓ، رئیس اور دولت مند تھے۔ یہ لوگ آنحضرت ﷺ کی خدمت میں دودھ بھیج دیا کرتے تھے اور اسی پر آپؐ بسر فرماتے تھے۔ حضرت سعد بن عبادہؓ نے التزام کر لیا تھا کہ رات کے کھانے پر ہمیشہ اپنے ہاں سے ایک بڑا باد یہ بھیجا کرتے تھے جن میں کبھی سالن کبھی دودھ کبھی گھی ہوتا تھا۔^(۴) حضرت انسؓ کی ماں حضرت ام انسؓ نے اپنی جائیداد آنحضرت ﷺ کی خدمت میں پیش کی۔ آنحضرت ﷺ نے قبول فرما کر اپنی دایہ حضرت ام ایمنؓ کو دے دیا^(۵) اور خود فقر و فاقہ اختیار فرمایا۔

(۱) طبقات ابن سعد، سیرت نبوی ص ۱۶۱

(۲) منازل نبوی کا حال طبقات ابن سعد جز ۸ ص ۱۱ اور وفاء الوفاء میں تفصیلاً ہے۔

(۳) بخاری باب الصلوۃ علی الفراش۔

(۴) طبقات ابن سعد جلد کتاب النساء ص ۱۱۶۔

(۵) صحیح بخاری ص ۳۵۷ باب فضل المنیہ۔

اذان کی ابتداء

اسلام کے تمام عبادات کا اصلی مرکز وحدت واجتماع ہے اس وقت تک کسی خاص علامت کے نہ ہونے کی وجہ سے نماز جماعت کا کوئی انتظام نہ تھا لوگ (وقت کا اندازہ کر کے آتے تھے اور نماز پڑھتے تھے) آنحضرت ﷺ کو یہ پسند نہ تھا۔ آپؐ نے ارادہ فرمایا کہ کچھ لوگ مقرر کر دیئے جائیں۔ جو وقت پر لوگوں کو گھروں سے بلالائیں لیکن اس میں زحمت تھی۔ صحابہؓ کو بلا کر مشورہ کیا لوگوں نے مختلف رائیں دیں کسی نے کہا نماز کے وقت مسجد میں ایک علم کھڑا کر دیا جائے لوگ دیکھ دیکھ کر آتے جائیں گے آپؐ نے یہ طریقہ ناپسند فرمایا۔ عیسائیوں اور یہودیوں کے یہاں اعلان نماز کے جو طریقے ہیں وہ بھی آپؐ کی خدمت میں عرض کیے گئے۔ لیکن آپؐ نے حضرت عمرؓ کی رائے پسند کی اور حضرت بلالؓ کو حکم دیا کہ اذان دیں^(۱) اس سے ایک طرف تو نماز کی اطلاع عام ہو جاتی تھی اور دوسری طرف دن میں پانچ دفعہ دعوت اسلام کا اعلان ہو جاتا تھا۔

صحاح ستہ کی بعض کتابوں میں ہے کہ اذان کی تجویز عبداللہ بن زیدؓ نے پیش کی تھی جو انہوں نے خواب میں دیکھی تھی۔ ایک اور روایت میں ہے کہ حضرت عمرؓ کو بھی خواب میں تو وارد ہوا لیکن صحیح بخاری کی روایت کے مقابلہ میں کسی اور روایت کو ترجیح نہیں دی جاسکتی۔^(۲)

بخاری میں صرف تصریح ہے کہ آنحضرت ﷺ کے سامنے بوق اور ناقوس کی تجویزیں پیش کی گئی۔ لیکن حضرت عمرؓ نے اذان کی تجویز پیش کی اور آپؐ نے اس کے موافق حضرت بلالؓ کو بلا کر اذان کا حکم دیا خواب کا ذکر نہیں۔

مواخاۃ

مہاجرین مکہ معظمہ سے بے سرو سامان آئے تھے۔ گوان میں دولت مند اور خوش حال بھی تھے لیکن کافروں سے چھپ کر نکلے تھے اس لیے کچھ ساتھ نہ لاسکے تھے۔

اگرچہ مہاجرین کے لیے انصار کا گھر مہمان خانہ عام تھا۔ تاہم ایک مستقل انتظام کی ضرورت تھی۔ مہاجرین نذر اور خیرات پر بسر کرنا پسند نہیں کرتے تھے۔ وہ دست و بازو سے کام لینے کے خوگر تھے۔ تاہم چونکہ بالکل نگہرے تھے اور ایک حبہ تک پاس نہ تھا اس لیے آنحضرت ﷺ نے خیال فرمایا کہ انصار اور ان میں رشتہ اخوت قائم کر دیا

(۱) ابوداؤد باب بدء الاذان و بخاری باب الاذان۔ بخاری میں زید کے واقعہ کا ذکر نہیں۔

(۲) یہ روایت صحیح بخاری کے علاوہ صحیح مسلم اور ترمذی میں بھی ہے لیکن تمام روایات کو اور علماء کی تحقیقات کو سامنے رکھنے سے مسئلہ کی صحیح صورت یہ معلوم ہوتی ہے کہ حضرت عمرؓ نے دوسرے لوگوں کی راؤں کے مقابلہ میں اپنی رائے یہ پیش کی تھی جیسا کہ بخاری والی روایت میں ہے کہ اولا تبثون رجلا ینادی بالصلوۃ۔ کہ ایک آدمی بھیجا جائے جو پکار کر نماز کا اعلان کر دے۔ آنحضرت ﷺ نے ان کی رائے کو پسند فرمایا اور الصلوۃ جامعۃ کے لفظ سے اس کا اعلان کر دیا اس کے بعد آنحضرت ﷺ نے خود بھی اور بعض دوسرے صحابہؓ نے بھی خواب میں اذان کے مروجہ الفاظ کے ساتھ اذان کو دیکھا اور آنحضرت ﷺ نے اس کو منجانب اللہ سمجھ کر قبول فرمایا اور اسی کے مطابق اذان مروجہ جاری فرمائی گئی۔ فتح الباری و نووی و زرقانی و ردوض الانف باب بدء الاذان میں یہ تفصیلات بحوالہ وسند مذکور ہیں۔ "س"۔

جائے۔ جب مسجد کی تعمیر قریب ختم ہوئی تو آپؐ نے انصار کو طلب فرمایا۔ حضرت انسؓ بن مالک جو اس وقت وہ سالہ تھے۔ ان کے مکان میں لوگ جمع ہوئے۔ مہاجرین کی تعداد پینتالیس تھی۔ آنحضرت ﷺ نے انصار کی طرف خطاب کر کے فرمایا کہ یہ تمہارے بھائی ہیں۔ پھر مہاجرین اور انصار سے دو دو شخص کو بلا کر فرماتے گئے کہ یہ اور تم بھائی بھائی ہو اور اب وہ درحقیقت بھائی بھائی تھے۔ انصار نے مہاجرین کو ساتھ لے جا کر گھر کی ایک ایک چیز کا جائزہ دے دیا کہ آدھا آپ کا اور آدھا ہمارا ہے۔ سعد بن ربیع جو عبدالرحمنؓ بن عوف کے بھائی قرار پائے ان کی دو بیویاں تھیں عبدالرحمنؓ سے کہا کہ ایک کو میں طلاق دیتا ہوں آپ اس سے نکاح کر لیجیے۔ لیکن انہوں نے احسان مندی کے ساتھ انکار کیا۔^(۱)

انصار کا مال و دولت جو کچھ تھا نخلستان تھے۔ روپے پیسے تو اس زمانے میں تھے نہیں^(۲) انہوں نے رسول اللہ ﷺ سے درخواست کی کہ یہ باغ ہمارے بھائیوں میں برابر تقسیم کر دیئے جائیں۔ مہاجرین تجارت پیشہ تھے اور اس وجہ سے کھیتی کے فن سے بالکل نا آشنا تھے۔ اس بنا پر آنحضرت ﷺ نے ان کی طرف سے انکار کیا۔ انصار نے کہا سب کا رو بار ہم خود انجام دے لیں گے جو کچھ پیداوار ہوگی اس میں سے نصف حصہ مہاجرین کا ہوگا۔ مہاجرین نے اس کو منظور کیا۔^(۳)

یہ رشتہ بالکل حقیقی رشتہ بن گیا، کوئی انصاری مرتا تھا تو اس کی جائیداد اور مال^(۴) مہاجر کو ملتا تھا اور بھائی بند محروم رہتے۔ یہ اس فرمان الہی کی تعمیل تھی۔

﴿إِنَّ الَّذِينَ آمَنُوا وَ هَاجَرُوا وَ جَاهَدُوا بِأَمْوَالِهِمْ وَ أَنْفُسِهِمْ فِي سَبِيلِ اللَّهِ وَ الَّذِينَ أَوْوَا وَ نَصَرُوا أُولَئِكَ بَعْضُهُمْ أَوْلِيَاءُ بَعْضٍ﴾ (انفال: ۱۰)

”جو لوگ ایمان لائے اور ہجرت کی اور خدا کی راہ میں مال و جان سے جہاد کیا اور وہ لوگ جنہوں نے ان لوگوں کو پناہ دی اور ان کی مدد کی یہ لوگ باہم بھائی بھائی ہیں۔“

جنگ بد کے بعد جب مہاجرین کو اعانت کی ضرورت نہ رہی تو یہ آیت اتری:-

﴿وَ أُولُوا الْأَرْحَامِ بَعْضُهُمْ أَوْلَىٰ بِبَعْضٍ﴾ (انفال: ۱۰)

”ارباب قرابت ایک دوسرے کے زیادہ حق دار ہیں۔“

اس وقت سے یہ قاعدہ جاتا رہا۔ چنانچہ کتب تفسیر و حدیث میں بتصریح مذکور ہے:-

۴ھ میں بنو نضیر جب جلا وطن ہوئے اور ان کی زمین اور نخلستان قبضہ میں آئے تو آنحضرت ﷺ نے انصار کو بلا کر فرمایا کہ مہاجرین نادار ہیں۔ اگر تمہاری مرضی ہو تو نئے مقبوضات تنہا ان کو دے دیئے جائیں اور تم اپنے نخلستان

(۱) مواخاۃ کا ذکر اور ایک ایک کا نام ابن ہشام ص ۸۷ میں ہے۔ حضرت عبدالرحمنؓ بن عوف کا واقعہ صحیح بخاری کتاب المناقب باب اثناء النبی میں ہے۔

(۲) صحیح بخاری ص ۳۱۳۔

(۳) صحیح بخاری ص ۳۱۱۔

(۴) صحیح بخاری کتاب التفسیر آیۃ واولوا الارحام بعضهم اولیٰ ببعض۔

واپس لے لو۔ انصار نے عرض کی کہ نہیں ہمارے نخلستان بھائیوں ہی کے قبضہ میں رہنے دیجیے اور نئے بھی انہی کو عنایت فرمائیے۔^(۱)

دنیا انصار کے اس ایثار پر ہمیشہ ناز کرے گی لیکن یہ بھی دیکھو کہ مہاجرین نے کیا کیا؟ حضرت سعد بن الربیع نے جب حضرت عبدالرحمن بن عوف کو ایک ایک چیز کا جائزہ دے کر نصف لے لینے کی درخواست کی تو انہوں نے کہا۔ خدایہ سب آپ کو مبارک کرے۔ مجھ کو صرف بازار کا راستہ بتا دیجئے۔ انہوں نے قیقاع کا جو مشہور بازار تھا جا کر راستہ بتا دیا۔ انہوں نے کچھ گھی کچھ پیڑ خرید اور شام تک خرید و فروخت کی۔ چند روز میں اتنا سرمایہ ہو گیا کہ شادی کر لی^(۲) رفتہ رفتہ ان کی تجارت کو یہ ترقی ہوئی کہ خود ان کا قول تھا کہ خاک پر ہاتھ ڈالتا ہوں تو سونا بن جاتی ہے۔ ان کا اسباب تجارت سات سات سوا دنوں پر لد کر آتا تھا اور جس دن مدینہ میں پہنچتا تمام شہر میں دھوم مچ جاتی تھی۔^(۳) بعض صحابہ نے دکانیں کھول لیں۔ حضرت ابو بکرؓ کا کارخانہ خ میں تھا جہاں وہ کپڑے کی تجارت کرتے تھے۔^(۴) حضرت عثمان بنو قیقاع کے بازار میں کھجور کی خرید و فروخت کرتے تھے۔^(۵) حضرت عمرؓ بھی تجارت میں مشغول ہو گئے تھے۔^(۶) اور شاید ان کی اس تجارت کی وسعت ایران تک پہنچ گئی تھی۔^(۷) اور صحابہؓ نے بھی اسی قسم کی چھوٹی بڑی تجارت شروع کر دی تھی۔ صحیح بخاری میں روایت ہے کہ حضرت ابو ہریرہؓ پر لوگوں نے جب کثرت روایت کی بنا پر اعتراض کیا کہ اور صحابہؓ تو اس قدر روایت نہیں کرتے تو انہوں نے کہا اس میں میرا کیا قصور ہے؟ اور لوگ بازار میں تجارت کرتے تھے اور میں رات دن بارگاہ نبوت میں حاضر رہتا تھا۔ پھر جب خیبر فتح ہوا تو تمام مہاجرین نے یہ نخلستان انصار کو واپس کر دیئے۔ صحیح مسلم باب الجہاد میں ہے۔

ان رسول اللہ صلی اللہ علیہ وسلم لما فرغ من قتال اهل خيبر و انصرف الى المدينة رد المهاجرون الى الانصار منائحهم التي كانوا منحوهم من ثمارهم

”آنحضرت ﷺ جب جنگ خیبر سے فارغ ہوئے اور مدینہ واپس آئے تو مہاجرین نے انصار کے عطیے جو نخلستان کی صورت میں تھے۔ واپس کر دیئے۔“

مہاجرین کے لیے مکانات کا یہ انتظام ہوا کہ انصار نے اپنے گھروں کے آس پاس جو افتادہ زمینیں تھیں ان کو دے دیں۔ اور جن کے پاس زمین نہ تھی۔ انہوں نے اپنے مسکونہ مکانات دے دیئے۔ سب سے پہلے حضرت حارثہ

(۱) فتوح البلدان مطبوعہ یورپ ص ۲۰۔

(۲) صحیح بخاری میں دو مختلف موقعوں پر یہ واقعہ مذکور ہے (کتاب البیوع و باب کیف آخی النبی ﷺ باب اخاء النبی بن المہاجرین و الانصار باب الولیمة و لوبشاة ”س“۔

(۳) اسد الغابہ ج ۳ ص ۳۱۳ و ۳۱۵ وغیرہ میں یہ واقعہ مذکور ہے۔

(۴) ابن سعد ج ۳ ص ۱۳۰۔

(۵) مسند امام حنبل ج ۱ ص ۶۲۔

(۶) مسند ابن حنبل ج ۲ ص ۲۰۰۔

(۷) ابن حنبل ج ۳ ص ۳۲۷۔

بن نعمان نے اپنی زمین پیش کی۔ بنو ہرہ مسجد نبوی کے عقب میں آباد ہوئے۔ حضرت عبدالرحمن بن عوف نے یہاں ایک قلعہ (جس کو گرھی کہنا زیادہ موزوں ہوگا) بنوایا۔ حضرت زبیر بن العوام کو ایک وسیع زمین ہاتھ آئی۔ حضرت عثمانؓ، حضرت مقدادؓ، حضرت عبیدؓ کو انصار نے اپنے مکانات کے پہلو میں زمینیں دیں^(۱) مواخاۃ کے رشتہ سے جو لوگ آپس میں بھائی بھائی تھے ان سے بعض حضرات کے نام یہ ہیں۔^(۲)

انصار

مہاجرین

حضرت ابوبکرؓ

حضرت خارجہ بن زید انصاری

حضرت عمرؓ

حضرت عتبہ بن مالک انصاری

حضرت عثمانؓ

حضرت اوس بن ثابت انصاری

حضرت ابو عبیدہ جراحؓ

حضرت سعد بن معاذ انصاری

حضرت زبیر بن العوام

حضرت سلامہ بن قش

حضرت مصعب بن عمیر

حضرت ابوالیوب انصاری

حضرت عمار بن یاسر

حضرت حذیفہ بن یمان

حضرت ابوذر غفاریؓ

حضرت منذر بن عمرو

حضرت سلمان فارسیؓ

حضرت ابو درداء

حضرت بلالؓ

حضرت ابو رویحہ

حضرت ابو حذیفہ بن عتبہ بن ربیعہ

حضرت عباد بن بشر

حضرت سعید بن زید بن عمرو بن نفیل

حضرت ابی بن کعب

مواخات کا رشتہ بظاہر ایک عارضی ضرورت کے لیے قائم کیا گیا ہے کہ بے خانماں مہاجرین کا چند روزہ انتظام ہو جائے لیکن درحقیقت یہ عظیم الشان اغراض اسلام کی تکمیل کا سامان تھا۔

اسلام تہذیب اخلاق و تکمیل فضائل کی شہنشاہی ہے۔ اسی سلطنت کے لیے وزراء اور باب تدبیر سپہ سالاران لشکر ہر قابلیت کے لوگ درکار ہیں۔ شرف صحبت کی برکت سے مہاجرین میں ان قابلیتوں کا ایک گروہ تیار ہو چکا تھا اور ان میں یہ وصف پیدا ہو چکا تھا کہ ان کی درس گاہ تربیت سے اور ارباب استعداد بھی تربیت پا کر نکلیں۔ اس بنا پر جن لوگوں میں رشتہ اخوت قائم کیا گیا ان میں اس بات کا لحاظ رکھا گیا کہ استاد اور شاگرد میں وہ اتحاد مذاق موجود ہو جو تربیت پذیری کے لیے ضرور ہے، تفحص اور استقصاء سے معلوم ہوتا ہے کہ جو شخص جس کا بھائی بنایا گیا۔ دونوں میں یہ اتحاد ملحوظ رکھا گیا اور جب اس بات پر لحاظ کیا جائے کہ اتنی کم مدت میں سینکڑوں اشخاص کی طبیعت اور مذاق کا صحیح اور پورا اندازہ کرنا قریباً ناممکن ہے تو تسلیم کرنا پڑے گا کہ یہ شان نبوت کی خصوصیات میں سے ہے۔

(۱) یہ پوری تفصیل معجم البلدان مدینہ منورہ کے ذکر میں ہے۔

(۲) یہ تفصیل ابن ہشام ص ۱۷۹ میں ہے۔

حضرت سعید بن زید عشرہ مبشرہ میں ہیں ان کے والد زید آنحضرت ﷺ کی بعثت سے پہلے ملت ابراہیمی کے پیرو ہو چکے تھے۔ اور گویا اسلام کے مقدمہ انجیش تھے۔ حضرت سعید نے ان ہی کے دامن تربیت میں پرورش پائی تھی۔ اس لیے اسلام کا نام سننے کے ساتھ ہی انہوں نے لبیک کہا۔ ان کی ماں بھی ان کے ساتھ یا ان سے پہلے اسلام لائیں۔ حضرت عمرؓ ان ہی کے گھر میں ان کی ہی ترغیب سے اسلام کی طرف مائل ہوئے تھے۔ علم و فضل کے لحاظ سے فضلاء صحابہؓ میں تھے۔ ان کی اخوت حضرت ابی بن کعبؓ سے قائم کی گئی۔ جنہوں نے یہ مرتبہ حاصل کیا کہ حضرت عمرؓ ان کو سید المسلمین کہتے تھے۔ بارگاہ نبوت میں منصب انشاء پر سب سے پہلے وہی ممتاز ہوئے۔ فن قراءت کے وہ امام تسلیم کیے جاتے ہیں۔^(۱)

حضرت ابو حذیفہؓ عتبہ بن ربیعہ کے فرزند تھے۔ جو قریش کا رئیس اعظم تھا۔ اس مناسبت سے ان کو حضرت عباد بن بشر کا بھائی بنایا گیا جو قبیلہ اشہل کے سردار تھے۔

حضرت ابو عبیدہؓ جراح جن کو رسول اللہ ﷺ نے امین الامۃ کا خطاب دیا تھا ایک طرف تو فاتح شام ہونے کی قابلیت رکھتے تھے دوسری طرف اسلام کے مقابلہ میں پدری اور فرزندگی کے جذبات ان پر کچھ اثر نہیں کر سکتے تھے۔ چنانچہ غزوہ بدر میں جب ان کے باپ ان کے مقابلہ میں آئے تو انہوں نے پہلے حقوق ابوت کی مراعات کی۔ لیکن بالآخر اسلام پر باپ کو قربان کر دینا پڑا۔ ان کی تربیت میں حضرت سعد بن معاذ دیئے گئے جو قبیلہ اوس کے رئیس اعظم تھے۔ ان میں بھی ایثار کا یہ وصف نمایاں طور پر نظر آتا ہے۔ بنو قریظہ ان کے حلیف تھے اور عرب میں حلیف کا رشتہ اخوت اور ابوت کے برابر ہوتا تھا۔ تاہم بنو قریظہ میں جب اسلام کا مقابلہ پیش آیا تو انہوں نے اپنے چارہ حلیفوں کو اسلام پر شاکر کر دیا۔

حضرت بلالؓ اور حضرت ابو رویحہؓ حضرت سلمان فارسیؓ اور حضرت ابو درداءؓ حضرت عمار بن یاسرؓ اور حضرت حذیفہؓ بن یمانؓ حضرت مصعبؓ اور حضرت ابو ایوبؓ میں وہ وحدت موجود تھی جس کی بدولت نہ صرف شاگرد بلکہ استاد بھی شاگرد سے اثر پذیر ہو سکتا تھا۔ حضرت عبدالرحمنؓ بن عوف مدینہ میں آئے تو پیڑ سر پر رکھ کر بیچتے تھے حضرت سعد بن الربیعؓ کی صحبت میں جو امیر الامراء تھے دولت اور امارت کے جس درجہ پر پہنچے ہم اوپر لکھ آئے ہیں۔

انصار نے مہاجرین کی مہمانی اور ہمدردی کا جو حق ادا کیا دنیا میں اس کی نظیر نہیں مل سکتی۔ بحرین جب فتح ہوا تو آنحضرت ﷺ نے انصار کو بلا کر فرمایا کہ میں اس کو انصار میں تقسیم کر دینا چاہتا ہوں۔ انہوں نے عرض کی کہ پہلے ہمارے بھائی مہاجرین کو اتنی ہی زمین عنایت فرمالیجیے۔ تب ہم لینا منظور کریں گے۔^(۲)

ایک دفعہ ایک فاقہ زدہ شخص آنحضرت ﷺ کی خدمت میں آیا کہ سخت بھوکا ہوں۔ آپؐ نے گھر میں دریافت فرمایا کہ کچھ کھانے کو ہے؟ جواب آیا کہ ”صرف پانی“ آپؐ نے حاضرین کی طرف مخاطب ہو کر فرمایا ”کوئی ہے جو ان کو آج اپنا مہمان بنائے۔“ حضرت ابو طلحہؓ نے عرض کیا ”میں حاضر ہوں“ غرض وہ اپنے گھر لے گئے لیکن وہاں

(۱) اصحابہ ذکر ابی بن کعبؓ۔

(۲) صحیح بخاری فضائل انصار۔

بھی برکت تھی۔ بیوی نے کہا صرف بچوں کا کھانا موجود ہے۔ انہوں نے بیوی سے کہا چراغ بجھا دو اور وہی کھانا مہمان کے سامنے لا کر رکھ دو، تینوں ساتھ کھانے پر بیٹھے۔ میاں بیوی بھوکے بیٹھے رہے اور اس طرح ہاتھ چلاتے رہے کہ گویا کھا رہے ہیں۔ اسی واقعہ کے بارے میں ^(۱) میں یہ آیت اتری ہے۔

﴿وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ (حشر: ۱۱) دیتے ہیں۔

صفہ اور اصحاب صفہ

اصحاب صفہ اسلامی لغت کا ایک متداول لفظ ہے، گو اس کی حقیقت سے لوگ اچھی طرح واقف نہیں۔

”صفہ“ سائبان کو کہتے ہیں۔ یہ ایک سائبان تھا جو مسجد نبویؐ کے ایک کنارہ پر مسجد سے ملا ہوا تیار کیا گیا تھا صحابہؓ میں سے اکثر تو مشاغل دینی کے ساتھ ہر قسم کے کاروبار یعنی تجارت یا زراعت وغیرہ بھی کرتے تھے لیکن چند لوگوں نے اپنی زندگی صرف عبادت اور آنحضرت ﷺ کی تربیت پذیری پر نذر کر دی تھی ان لوگوں کے بال بچے نہ تھے اور جب شادی کر لیتے تھے تو اس حلقہ سے نکل آتے تھے۔ ان میں ایک ٹولی دن کو جنگل سے لکڑیاں چن لاتی اور بیچ کر اپنے بھائیوں کے لیے کچھ کھانا مہیا کرتی۔

یہ لوگ دن کو بارگاہ نبوت میں حاضر رہتے اور حدیثیں سنتے۔ اور رات کو اسی چبوترہ (صفہ) پر پڑھتے۔ حضرت ابو ہریرہؓ بھی انہی لوگوں میں تھے۔ ان میں سے کسی کے پاس چادر اور تہہ دونوں چیزیں کبھی ساتھ مہیا نہ ہو سکیں۔ چادر کو گلے سے اس طرح باندھ لیتے کہ راتوں تک لٹک آتی۔ اکثر انصار کھجور کی پھلی ہوئی شاخیں توڑ کر لاتے اور چھت میں لگا دیتے۔ کھجوریں جو ٹپک ٹپک کر گرتیں یہ اٹھا کر کھا لیتے۔ کبھی دودو دن کھانے کو نہیں ملتا تھا۔ اکثر ایسا ہوتا کہ رسول اللہ ﷺ مسجد میں تشریف لاتے اور نماز پڑھاتے۔ یہ لوگ آ کر شریک نماز ہوتے لیکن بھوک اور ضعف سے عین نماز کی حالت میں گر پڑتے۔ باہر کے لوگ آتے اور ان کو دیکھتے تو سمجھتے کہ دیوانے ہیں۔ ^(۲) آنحضرت ﷺ کے پاس جب کہیں سے صدقہ کا کھانا آتا تو مسلم ان کے پاس بھیج دیتے اور جب دعوت کا کھانا آتا تو ان کو بلا لیتے اور ان کے ساتھ بیٹھ کر کھاتے۔ اکثر ایسا ہوتا کہ راتوں کو آنحضرت ﷺ ان کو مہاجرین اور انصار پر تقسیم کر دیتے، یعنی اپنے مقدور کے موافق ہر شخص ایک ایک دودو کو اپنے ساتھ لے جائے اور ان کو کھانا کھلائے۔

حضرت سعد بن عبادہ نہایت فیاض اور دولت مند تھے۔ وہ کبھی کبھی اسی اسی ۸۰-۸۰ مہمانوں کو اپنے ساتھ لے کر جاتے ^(۳) آنحضرت ﷺ ان لوگوں کا اس قدر خیال رکھتے تھے کہ جب ایک دفعہ آنحضرت ﷺ سے حضرت فاطمہ زہراؓ نے درخواست کی کہ میرے ہاتھوں میں چکی پیستے پیستے نیل پڑ گئے ہیں، مجھ کو ایک کنیز عنایت ہو تو فرمایا کہ ”یہ نہیں ہو سکتا کہ میں تم کو دوں اور صفہ والے بھوکے رہیں۔“ ^(۴) راتوں کو عموماً یہ لوگ عبادت کرتے اور قرآن

(۱) صحیح بخاری وفتح الباری فضائل انصار۔

(۲) صحیح ترمذی باب معیشۃ اصحاب النبی ﷺ۔

(۳) زرقانی ج ۱ ص ۴۷ مصرعہ کرا اصحاب صفہ و مسجد نبوی۔

(۴) زرقانی ج ۱ ص ۴۷ مصرعہ کرا اصحاب صفہ۔

مجید پڑھا کرتے ان کے لیے ایک معلم مقرر تھا اس کے ساتھ جا کر پڑھتے۔^(۱) اسی بنا پر ان میں سے اکثر قاری کہلاتے تھے۔ دعوت اسلام کے لیے کہیں بھیجنا ہوتا تو یہ لوگ بھیجے جاتے تھے۔ غزوہ معونہ میں انہی میں سے ستر آدمی اسلام سکھانے کے لیے بھیجے گئے تھے۔

ان کی تعداد گھٹتی اور بڑھتی رہتی تھی۔ کل مجموعی تعداد ۴۰۰ تک پہنچی تھی۔ لیکن کبھی ایک زمانہ میں اس قدر تعداد نہیں ہوئی۔ نہ صفہ میں اس قدر گنجائش تھی۔ ان لوگوں کا مفصل^(۲) حال ابن الاعرابی احمد بن محمد البصری المتوفی ۳۰۴ھ (جو ابن مندہ کے استاد تھے) نے ایک الگ تصنیف میں لکھا ہے۔ سلمی نے بھی ان کے حالات میں ایک الگ کتاب لکھی ہے۔^(۳)

مدینہ کے یہود اور ان سے معاہدہ:

مورخین عرب کا بیان ہے کہ مدینہ کے یہود نسلاً یہودی تھے اور اس تقریب سے عرب میں آئے تھے کہ حضرت موسیٰ علیہ السلام نے ان کو عمالقہ کے مقابلہ کے لیے بھیجا تھا۔ لیکن تاریخی قرائن سے اس کی تصدیق نہیں ہوتی۔ یہود گو تمام دنیا میں پھیلے۔ لیکن انہوں نے اپنے نام کہیں نہیں بدلے۔ آج بھی وہ جہاں ہیں اسرائیلی نام رکھتے ہیں۔ بخلاف اس کے عرب کے یہودیوں کے نام ’نضیر‘ قینقاع‘ مرحب‘ حارث وغیرہ ہوتے تھے جو خالص عربی نام ہیں۔ یہود عموماً بزدل اور دنی الطبع ہوتے ہیں۔ چنانچہ حضرت موسیٰ علیہ السلام نے ان سے لڑنے کے لیے کہا تو بولے۔

﴿فَاذْهَبْ أَنْتَ وَرَبُّكَ فَقَاتِلَا إِنَّا هَاهُنَا قَاعِدُونَ﴾ (ماکہ: ۲۴) ”تم مع اپنے خدا کے جاؤ اور لڑو۔ ہم یہاں بیٹھے رہیں گے۔“

بخلاف^(۴) اس کے مدینہ کے یہود نہایت دلیر شجاع اور بہادر تھے۔ ان قرائن عقلی کے علاوہ ایک بڑے مورخ (یعقوبی) نے صاف تصریح کی ہے کہ قریظہ اور نضیر عرب تھے جو یہودی بن گئے تھے۔

ثم كانت وقعة بنی النضیر و هم فخدموا جدام الا انهم تهودوا و كذلك قریظة۔^(۵) ”پھر بنو نضیر کا معرکہ ہوا یہ قبیلہ جذام کا ایک خاندان تھا لیکن یہودی ہو گیا تھا اور اسی طرح قریظہ بھی۔“

مورخ مسعودی نے بھی کتاب الاشراف والتنبیہ^(۶) میں ایک روایت لکھی ہے کہ یہ جذام کے قبیلہ سے تھے کسی زمانہ میں عمالقہ سے اور ان کی بت پرستی سے بیزار ہو کر حضرت موسیٰ علیہ السلام پر ایمان لائے اور شام سے نقل

(۱) مسند ابن حنبل ج ۳ ص ۱۳۷۔

(۲) حافظ سیوطی نے دو صفحہ کا ایک رسالہ اصحاب صفہ کے نام سے لکھا ہے اس رسالہ میں سو آدمیوں کے نام بترتیب ہجاء مذکور ہیں۔

(۳) اصحاب صفہ کے حال باب المغازی (بخاری) وغیرہ اور صحیح مسلم میں جستہ جستہ مذکور ہیں۔ زرقانی نے اور کتابوں سے لے کر اضافہ کیا ہے۔ میں نے یہ واقعات بخاری و مسلم کے علاوہ زرقانی ہی کے حوالہ سے لکھے ہیں۔ (نیز مسند ابن حنبل ج ۳ ص ۱۳۷ میں بھی ہیں۔

(۴) مسٹر مرگولیوس نے یہود کے متعلق تفصیل سے محققانہ بحث کی ہے ان کا میلان رائے یہ ہے اور غالباً صحیح ہے کہ یہودیوں کی اس بڑی آبادی میں ایک دو خاندان اصلی یہودی بھی تھے۔ عرب جو یہودی ہوتے گئے وہ بھی ان میں شامل ہوتے گئے۔

(۵) یعقوبی ج ۲ ص ۴۹۔

(۶) مطبوعہ یورپ ص ۲۲۷۔

مکان کر کے حجاز چلے آئے یہ تین قبیلے تھے۔ بنو قینقاع، بنو نضیر اور قرینظہ۔ مدینہ کے اطراف میں آباد تھے اور مضبوط برج اور قلعے بنا لیے تھے۔

انصار کے جو دو قبیلے تھے یعنی اوس اور خزرج۔ ان میں باہم جو اخیر معرکہ ہوا تھا (جنگ بعاث) اس نے انصار کا زور بالکل توڑ دیا تھا۔ یہود اس مقصد کو ہمیشہ پیش نظر رکھتے تھے کہ انصار باہم کبھی متحد نہ ہونے پائیں۔

ان اسباب کی بنا پر جب آنحضرت ﷺ مدینہ میں تشریف لائے تو پہلا کام یہ تھا کہ مسلمانوں اور یہودیوں کے تعلقات واضح اور منضبط ہو جائیں۔ آپ نے انصار اور یہود کو بلا کر حسب ذیل شرائط پر ایک معاہدہ لکھوایا جس کو دونوں فریق نے منظور کیا۔ یہ معاہدہ ابن ہشام میں پورا مذکور ہے۔ خلاصہ یہ ہے:-

- ۱۔ خون بہا اور فدیہ کا جو طریقہ پہلے سے چلا آتا تھا اب بھی قائم رہے گا۔
- ۲۔ یہود کو مذہبی آزادی حاصل ہوگی اور ان کے مذہبی امور سے کوئی تعرض نہیں کیا جائے گا۔
- ۳۔ یہود اور مسلمان باہم دوستانہ برتاؤ رکھیں گے۔
- ۴۔ یہود یا مسلمانوں کو کسی سے لڑائی پیش آئے گی تو ایک فریق دوسرے کی مدد کرے گا۔
- ۵۔ کوئی فریق قریش کو امان نہ دے گا۔
- ۶۔ مدینہ پر کوئی حملہ ہوگا تو دونوں فریق شریک یکدگر ہوں گے۔
- ۷۔ کسی دشمن سے اگر ایک فریق صلح کرے گا تو دوسرا بھی شریک صلح ہوگا لیکن مذہبی لڑائی اس سے مستثنیٰ ہوگی۔

واقعات متفرقہ

اس سال انصار میں سے دو نہایت معزز شخصوں نے جو مقربین خاص میں تھے وفات پائی۔ حضرت کلثوم بن ہدم اور حضرت اسعد بن زرارہ، کلثوم وہ شخص ہیں کہ رسول اللہ ﷺ جب قباء میں تشریف لائے تو انہی کے مکان میں ٹھہرے۔ اکثر بڑے بڑے صحابہؓ بھی انہی کے گھر اترے تھے حضرت اسعد بن زرارہ ان چھ شخصوں میں ہیں جنہوں نے سب سے پہلے مکہ میں جا کر آنحضرت ﷺ کے ہاتھ پر بیعت کی تھی۔ اور ابن سعد کی روایت کے موافق ان چھ شخصوں میں جس نے سب سے پہلے بیعت کے لیے ہاتھ بڑھایا یہی اسعد تھے۔ یہ فخر بھی انہی کو حاصل ہے کہ سب سے پہلے انہی نے مدینہ میں آ کر جمعہ کی نماز قائم کی۔

چونکہ یہ قبیلہ بنی نجار کے نقیب تھے اس لیے ان کی وفات کے بعد اس قبیلہ نے آنحضرت ﷺ سے درخواست کی کہ ان کے بجائے کوئی شخص اس منصب پر مقرر کیا جائے۔ چونکہ یہ احتمال تھا کہ کوئی شخص مقرر ہوگا تو اوروں کو رشک ہوگا اس لیے آنحضرت ﷺ نے فرمایا ”میں خود تمہارا نقیب“ (۱) ہوں“ چونکہ آپ کی نہال اسی قبیلہ میں تھی اس لیے اور قبائل کو رشک اور منافست کا موقع نہ ملا۔

حضرت اسعد کی وفات کا آنحضرت ﷺ کو نہایت صدمہ ہوا۔ منافقین اور یہود نے یہ طعنہ دینا شروع کیا کہ محمد (ﷺ) اگر پیغمبر ہوتے تو ان کو یہ صدمہ کیوں پہنچتا۔ آپ نے سنا تو فرمایا۔

(۱) طبری ص ۱۲۶۱، ۱۲۶۲۔

لا املك لنفسي و لا لصاحبي من الله ”میں اپنے لیے اور اپنے ساتھیوں کے لیے خدا کے
(شینا) (طبری ص ۱۲۶۱) ہاں کوئی اختیار نہیں رکھتا۔“

یہ عجیب اتفاق ہے کہ عین اسی زمانہ میں دو بڑے ریسان کفر نے بھی وفات پائی۔ یعنی ولید بن المغیرہ جو
حضرت خالد کا باپ تھا اور عاص بن وائل بھی جس کے بیٹے حضرت عمرو بن عاص فاتح مصر اور حضرت امیر معاویہؓ
کے وزیر اعظم تھے۔

اسی زمانہ میں حضرت عبداللہ بن زبیرؓ کی ولادت ہوئی ان کے والد حضرت زبیرؓ آنحضرت ﷺ کے
پھوپھیرے بھائی تھے اور ان کی والدہ (حضرت اسماءؓ) حضرت ابوبکرؓ کی صاحبزادی اور حضرت عائشہؓ کی بے مات
بہن تھیں۔ اب تک مہاجرین میں سے کسی کے اولاد نہیں ہوئی تھی اس لیے یہ مشہور ہو گیا تھا کہ یہودیوں نے جادو کر دیا
ہے۔ حضرت عبداللہ بن زبیرؓ پیدا ہوئے تو مہاجرین نے خوشی کا نعرہ مارا۔

اب تک نمازوں میں صرف دو رکعتیں تھیں۔ اب ظہر و عصر و عشاء میں چار چار ہو گئیں لیکن سفر کے لیے اب بھی وہی دو
رکعتیں قائم رہیں۔



۲

تحويل قبلہ و آغا غزوات

(اس سال سے اسلام کی زندگی میں دو عظیم الشان واقعات پیدا ہوتے ہیں۔ ایک یہ کہ اسلام اپنے لیے ایک خاص قبلہ قرار دیتا ہے جو اب ۴۵ کروڑ قلوب کا مرکز ہے۔ دوسرا یہ کہ دشمنان اسلام اب مخالفت کے لیے تلوار اٹھاتے ہیں اور مسلمان اس کی مدافعت کے لیے تیار ہوتے ہیں۔)

تحويل قبلہ شعبان ۲ھ

ہر گروہ ہر قوم اور ہر مذہب کے لیے ایک خاص امتیازی شعار ہوتا ہے جس کے بغیر اس قوم کی مستقل ہستی قائم نہیں ہو سکتی۔ اسلام نے یہ شعار قبلہ نماز قرار دیا۔ جو اصل مقصد کے علاوہ اور بہت سے حکم و اسرار کا جامع ہے۔ اسلام کا خاص نمایاں وصف مساوات عام جمہوریت اور توحید عمل ہے یعنی تمام مسلمان یکساں اور متحد الحجۃ نظر آئیں۔ مذہب اسلام کا رکن اعظم نماز ہے جس سے ہر روز پانچ وقت کام پڑتا ہے۔ نماز کی اصلی صورت یہ ہے کہ جمعیت اور افراد کثیر کے ساتھ ادا کی جائے لیکن اس طرح کہ ہزاروں لاکھوں اشخاص کی منفرد ہستیاں مٹ کر ایک ہستی بن جائے۔ اسی بنا پر نماز جماعت میں ایک امام ہوتا ہے کہ مقتدیوں کی ایک ایک حرکت اس کے اشاروں سے وابستہ ہے اس لیے ضرور ہے کہ سب کا مرجع عمل بھی ایک نظر آئے یہی اصول ہے جس کی بنا پر نماز کے لیے ایک قبلہ قرار پایا اور اس شعار کا دائرہ اس قدر وسیع کیا گیا کہ اس قبلہ کی طرف رخ کرنا ہی کفر کے دائرہ سے نکل آنا ہے۔ اب صرف یہ بحث باقی تھی کہ قبلہ کس سمت قرار دیا جائے۔ یہودی اور عیسائی بیت المقدس کو قبلہ سمجھتے تھے کیونکہ ان کی قومی اور مذہبی ہستی بیت المقدس سے وابستہ تھی لیکن ابراہیمؑ بت شکن کے جانشین کے لیے صرف کعبہ قبلہ ہو سکتا تھا جو اس موحد اعظم کی یادگار اور توحید خالص کا سب سے بڑا منظر ہے۔

رسول اللہ ﷺ جب تک مکہ میں تھے دو ضرورتیں ایک ساتھ درپیش تھیں۔ ملت ابراہیمی کی تائیس و تجدید کے لحاظ سے کعبہ کی طرف رخ کرنے کی ضرورت تھی۔ لیکن یہ مشکل تھی کہ قبلہ کی جو اصلی غرض ہے یعنی امتیاز اور اختصاص وہ نہیں حاصل ہوتی تھی کیونکہ مشرکین اور کفار بھی کعبہ ہی کو اپنا قبلہ سمجھتے تھے اس بنا پر آنحضرت ﷺ مقام ابراہیم کے سامنے نماز ادا کرتے تھے جس کا رخ بیت المقدس کی طرف تھا۔ اس طرح دونوں قبلے سامنے آ جاتے تھے۔ مدینہ میں دو گروہ آباد تھے مشرکین جن کا قبلہ کعبہ تھا اور اہل کتاب جو بیت المقدس کی سمت نماز ادا کرتے تھے۔ شرک کے مقابلہ میں یہودیت اور نصرانیت دونوں کو ترجیح تھی۔ اس لیے آنحضرت ﷺ نے ایک مدت تقریباً ۱۶ مہینے تک بیت المقدس کی طرف نماز ادا کی لیکن جب مدینہ میں اسلام زیادہ پھیل گیا تو اب کوئی ضرورت نہ تھی کہ اصل قبلہ کو چھوڑ کر دوسری طرف رخ کیا جاتا۔ اس بنا پر یہ آیت اتری اور دفعۃً قبلہ بدل گیا۔^(۱)

(۱) اس مضمون میں جس قدر واقعات ہیں وہ صحیح بخاری (حدیث قبلہ نماز) اور فتح الباری شرح صحیح بخاری سے ماخوذ ہیں۔

﴿قَوْلَ وَجْهَكَ شَطْرَ الْمَسْجِدِ الْحَرَامِ وَ حَيْثُ مَا كُنْتُمْ فَوَلُّوا وُجُوهَكُمْ شَطْرَهُ﴾ (بقرہ: ۱۸)

”تو اپنا منہ مسجد الحرام کی طرف پھیر دو اور جہاں کہیں رہو۔ اسی طرف منہ پھيرو۔“

تحويل قبلہ نے یہودیوں کو سخت برہم کر دیا۔ ان کو مشرکین کے مقابلہ میں مذہبی تفوق کا دعویٰ تھا اور اسلام سے پہلے مشرکین بھی ان کے مذہبی امتیاز کے معترف تھے۔ یہاں تک کہ (جیسا کہ ابو داؤد میں روایت ہے) جن لوگوں کی اولاد زندہ نہیں رہتی تھی وہ متیس مانتے تھے کہ بچہ زندہ رہے گا تو ہم اس کو یہودی بنائیں گے۔ اسلام نے ان کے اس مذہبی احساس کو صدمہ پہنچایا۔ تاہم چونکہ اب تک اسلام کا قبلہ بیت المقدس ہی تھا اس لیے وہ فخر کرتے تھے کہ اسلام بھی انہی کے قبلہ کی طرف رخ کرتا ہے۔ جب اسلام نے قبلہ بھی بدل لیا تو ان کی ناراضی اور برہمی کا پیالہ بالکل لبریز ہو گیا۔ انہوں نے یہ طعنہ دینا شروع کیا کہ محمد (ﷺ) چونکہ ہر بات میں ہماری مخالفت کرنا چاہتے ہیں اس لیے قبلہ بھی مخالفت کے ارادہ سے بدل دیا ہے۔ دودنے اور ضعیف الایمان مسلمانوں کو یہ بات کھٹکتی تھی کہ قبلہ بدلنے کی چیز نہیں اور اس سے بے استقلالی اور تزلزل اعتقاد کا اظہار ہوتا ہے۔ اس بنا پر قبلہ کی اصلیت اور ضرورت اور تحويل قبلہ کے مصالح کے متعلق چند آیتیں اتریں جن سے یہ مشکلیں حل ہوتی ہیں۔

﴿سَيَقُولُ السُّفَهَاءُ مِنَ النَّاسِ مَا وَ لَّهُمْ عَنْ قِبَلَتِهِمُ الَّتِي كَانُوا عَلَيْهَا. قُلْ لِلّٰهِ الْمَشْرِقُ وَ الْمَغْرِبُ..... وَ مَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنَعْلَمَ مَنْ يَتَّبِعِ الرَّسُولَ مِمَّنْ يَنْقَلِبُ عَلٰى عَقْبَيْهِ وَ اِنْ كَانَتْ لَكَبِيرَةٌ اِلَّا عَلٰى الَّذِينَ هَدٰى اللّٰهُ﴾ (بقرہ: ۱۷۷)

”سفہاء یہ اعتراض کریں گے کہ مسلمانوں کا جو قبلہ تھا اس سے ان کو کس نے پھیر دیا۔ کہہ دو کہ مشرق و مغرب سب خدا ہی کا ہے۔ تیرا جو پہلے قبلہ تھا (کعبہ) اس کو جو ہم نے پھر قبلہ کر دیا تو اس کی وجہ یہ ہے کہ یہ معلوم ہو جائے کہ پیغمبر کا پیرو کون ہے اور پیچھے پھر جانے والا کون ہے؟ اور بے شبہ یہ قبلہ نہایت گراں اور ناگوار ہے بجز ان لوگوں کے جن کو خدا نے ہدایت کی ہے۔“

﴿لَيْسَ الْبِرُّ اَنْ تُوَلُّوا وُجُوهَكُمْ قِبَلَ الْمَشْرِقِ وَ الْمَغْرِبِ وَ لَكِنَّ الْبِرَّ مَنْ اٰمَنَ بِاللّٰهِ وَ الْيَوْمِ الْاٰخِرِ وَ الْمَلَائِكَةِ وَ الْكِتٰبِ وَ النَّبِيِّنَ وَ اٰتٰى الْمَالَ عَلٰى حُبِّهِ ذَوٰى الْقُرْبٰى وَ الْيَتٰمٰى وَ الْمَسٰكِيْنَ وَ ابْنِ السَّبِيْلِ وَ السَّآئِلِيْنَ وَ فِى الرِّقَابِ﴾ (بقرہ: ۱۷۷)

”پورب پچھتم رخ کرنا یہی کوئی ثواب کی بات نہیں۔ ثواب تو یہ ہے کہ آدمی خدا پر قیامت پر ملائکہ پر خدا کی کتابوں پر پیغمبروں پر ایمان لائے۔ اور خدا کی محبت میں عزیزوں کو یتیموں کو مسکینوں کو مسافروں کو سائلوں کو غلاموں کو (آزاد کرانے میں) اپنی دولت دے۔“

ان آیتوں میں خدا نے پہلے یہ بتایا کہ قبلہ خود کوئی مقصود بالذات چیز نہیں۔ خدا کی عبادت کے لیے پورب پچھتم سب برابر ہیں۔ خدا ہر جگہ ہے۔ ہر سمت ہے ہر طرف ہے۔ پھر قبلہ کی تعیین کی ضرورت بتائی کہ وہ اختصاصی شعار ہے اور اصلی اور نمائشی مسلمانوں کو الگ کر دیتا ہے۔

بہت سے یہودی تھے جو منافقانہ اپنے آپ کو مسلمان کہتے تھے اور مسلمانوں کے ساتھ نماز میں بھی شرکت کرتے تھے۔ یہ اسلام کے لیے مار آستین تھے لیکن جب قبلہ بیت المقدس کی بجائے کعبہ سے بدل گیا تو نفاق کا راز بالکل فاش ہو گیا۔ کوئی یہودی کسی طرح یہ گوارا نہیں کر سکتا تھا کہ جو چیز اس کی قومیت مذہب بلکہ اس کی ہستی کی بنیاد ہے (یعنی بیت المقدس) اسی سے اس کا رشتہ ٹوٹ جائے۔ پھر دوبارہ خدا نے اس نکتہ کو زیادہ واضح کر دیا کہ کسی خاص قبلہ کی طرف رخ کرنا اصلی ثواب نہیں بلکہ ثواب درحقیقت ایمان اور اعمال صالحہ کا نام ہے۔



سلسلہ غزوات (۱)

کیا عجیب بات ہے! باب سیر مغازی کی داستان جس قدر زیادہ دراز نفسی اور بلند آہنگی سے بیان کرتے ہیں، یورپ اسی قدر اس کو زیادہ شوق سے جی لگا کر سنتا ہے اور چاہتا ہے کہ داستان اور پھیلتی جائے کیونکہ اس کو اسلام کے جوہر و ستم کا جو مرقع آراستہ کرنا ہے اس کے نقش و نگار کے لیے لہو کے چند قطرے نہیں بلکہ چشمہ ہائے خون درکار ہیں۔

یورپ کے تمام مؤرخوں نے سیرت نبوی کو اس انداز میں لکھا ہے کہ وہ لڑائیوں کا ایک مسلسل سلسلہ ہے۔ جس کا مقصد یہ ہے کہ لوگ زبردستی مسلمان بنائے جائیں۔ لیکن یہ خیال چونکہ واقع میں غلط اور سر تا پا غلط ہے اس لیے مغازی کی ابتداء سے پہلے ضرور ہے کہ اس بحث کا فیصلہ کیا جائے۔

عام خیال یہ ہے کہ اسلام جب تک مکہ میں تھا مصائب گونا گوں کی آماجگاہ تھا۔ مدینہ میں آ کر اس کی کلفتیں دور ہوئیں۔ مگر یہ خیال صحیح نہیں۔ مکہ میں جو مصیبت تھی گو سخت تھی لیکن تنہا اور منفرد تھی۔ مدینہ میں آ کر وہ متعدد اور گونا گوں بن گئی، مکہ کل ایک قوم تھا۔ مدینہ میں انصار کے ساتھ یہود بھی تھے جو عادات و خصائل مذہب اور دیانت میں انصار سے بالکل مختلف اور ان کے حریف مقابل تھے۔ اس پر ایک تیسری قسم (منافقین) کا اضافہ ہوا جو مارا آستین ہونے کی وجہ سے دونوں سے زیادہ خطرناک تھے، مکہ اگر قابو میں آ جاتا تو حرم کی وسعت اثر کی وجہ سے تمام عرب کی گردنیں خم ہو جاتیں لیکن مدینہ کا اثر چار دیواری تک محدود تھا۔ مدینہ اب تک بیرونی خطرات سے بالکل مطمئن تھا لیکن رسول اللہ ﷺ کی قیام گاہ ہونے نے اس کو قریش کے غیظ و غضب کا تاراج گاہ بنا دیا۔

آنحضرت ﷺ جب مکہ سے چلے آئے تو چند ہی روز کے بعد قریش نے عبداللہ بن ابی کو جو واقعہ ہجرت کے قبل رئیس الانصار تھا۔ اور انصار نے اس کی تاج پوشی کی شاہانہ رسم ادا کرنے کے لیے تیاری کر لی تھی (۲) خط لکھا جس کے الفاظ یہ تھے۔

”تم نے ہمارے آدمی کو اپنے ہاں پناہ دی ہے ہم خدا کی قسم کھاتے ہیں کہ یا تو تم لوگ ان کو قتل کر ڈالو یا مدینہ سے نکال دو ورنہ ہم سب لوگ تم پر حملہ کریں گے اور تم کو گرفتار کر کے تمہاری عورتوں پر تصرف کریں گے۔“

﴿انکم اویتم صاحبنا و انا نقسم باللہ لنقاتلنہ او لتخرجنہ اولنسرین الیکم باجمعنا حتی نقتل مقاتلتکم و نستبیح نساءکم﴾
(سنن ابوداؤد ص ۶۷ ج ۲ باب خبر النضیر)

(۱) غزوات کا سلسلہ جن اسباب سے پیدا ہوا اور جس قسم کے واقعات غزوات میں پیش آئے ان کے لیے ہم نے ایک مستقل عنوان قائم کیا ہے کیونکہ ضمنی طریقہ سے وہ ادا نہیں ہو سکتے تھے لیکن یہ عنوان اچھی طرح سے اس وقت ذہن نشین ہو سکتا ہے کہ ایک دفعہ تمام غزوات سرسری نظر سے گزر جائیں اس لیے ہم نے اس کو تمام غزوات کے بعد لکھا ہے۔ ناظرین ابھی سے اس کا خیال رکھیں۔

(۲) بخاری باب التعليم فی مجلس فیہ اخلاط من المسلمین و البشیر کین۔ ”س“۔

جب آنحضرت ﷺ کو یہ خبر معلوم ہوئی تو آپ عبد اللہ کے پاس تشریف لے گئے۔ اس کو سمجھایا کہ ”کیا تم خود اپنے بیٹوں اور بھائیوں سے لڑو گے؟“ چونکہ انصار اکثر مسلمان ہو چکے تھے اس لیے عبد اللہ اس نکتہ کو سمجھا اور قریش کے حکم کی تعمیل نہ کر سکا۔ بدر کے بعد قریش نے اسی مضمون کا خط لکھا۔ چنانچہ اس کی تفصیل آگے آئے گی۔

(تاہم قریش کی شہ سے منافقین اور یہود مدینہ کا سر پھر چکا تھا۔ اسی زمانہ میں یعنی بدر سے پہلے آنحضرت ﷺ بنو الحارث بن خزرج کے محلہ میں سوار ہو کر تشریف لے گئے۔ ایک جگہ مشرکین و منافقین مدینہ یہود اور بعض مسلمان بیٹھے تھے۔ گدھے کے چلنے سے گرد اڑی تو عبد اللہ بن ابی نے منہ پر کپڑا ڈال دیا اور حقارت سے بولا ”گرد نہ اڑاؤ“ آنحضرت ﷺ نے مجمع کو سلام کیا اور کچھ قرآن کی آیتیں سنائیں عبد اللہ نے کہا ^(۱) ”اے شخص! مجھ کو یہ پسند نہیں۔ اگر تمہاری بات سچ بھی ہو تو ہماری مجلس میں آ کر ہم کو نہ ستایا کرو۔ جو تمہارے پاس جائے اس سے بیان کیا کرو۔“ مسلمان اس تحقیر سے برا فروختہ ہو گئے اور قریب تھا کہ کشت و خون ہو جائے آنحضرت ﷺ نے دونوں کو ٹھنڈا کیا)

اسی زمانہ کے قریب حضرت سعد بن معاذ جو قبیلہ اوس کے رئیس الا عظم تھے۔ عمرہ کرنے کے لیے مکہ معظمہ گئے۔ امیہ بن خلف سے اور ان سے مدت کا یار نہ تھا اور یہ تعلق اسلام کے بعد بھی قائم رہا۔ اس تعلق سے حضرت سعد اب بھی امیہ ہی کے مہمان ہوئے۔ ایک دن وہ امیہ کو لے کر کعبہ کے طواف کو نکلے اتفاق سے ابو جہل سامنے سے آگیا۔ امیہ سے اس نے پوچھا کہ یہ تمہارے ساتھ کون ہے؟ امیہ نے کہا ”سعد ہیں“ ابو جہل نے کہا تم لوگوں نے صابیوں (کفار آنحضرت ﷺ اور اہل اسلام کو صابی یعنی مرتد کہتے تھے) کو پناہ دی ہے۔ میں کبھی یہ نہیں دیکھ سکتا کہ تم کعبہ میں آ سکو۔ خدا کی قسم! اگر تم امیہ کے ساتھ نہ ہوتے تو بیچ کر واپس نہیں جاسکتے تھے۔ حضرت سعد نے کہا ”اگر تم نے ہم کو حج سے روکا تو ہم تمہارا مدینہ کا راستہ روک ^(۲) دیں گے (یعنی شام کی تجارت کا راستہ)

حرم کی تولیت اور مجاورت کی وجہ سے تمام عرب قریش کا احترام کرتا تھا اور مکہ سے مدینہ تک جو قبائل پھیلے ہوئے تھے سب قریش کے زیر اثر تھے۔ ^(۳) اس بنا پر قریش نے تمام قبائل کو اسلام کا مخالف بنا دیا۔ ہجرت کے چھٹے سال تک یمن وغیرہ کے لوگ آنحضرت ﷺ کے پاس نہیں پہنچ سکتے تھے چنانچہ ۲ھ میں جب بحرین سے عبد القیس کی سفارت آئی تو لوگوں نے آنحضرت ﷺ کی خدمت میں عرض کی کہ مضر کے قبائل ہم کو آپ تک پہنچنے نہیں دیتے۔ اس لیے ہم صرف ایام حج میں جب کہ لڑائی عموماً موقوف ہو جاتی ہے آپ کی خدمت میں آ سکتے ^(۴) ہیں۔

قریش نے انہی باتوں پر اکتفا نہیں کیا بلکہ جیسا کہ انہوں نے عبد اللہ بن ابی کو لکھا تھا اس کی تیاریاں کر رہے تھے کہ مدینہ پر حملہ کر کے اسلام کا استیصال کر دیں۔ مدت تک یہ حال رہا کہ آنحضرت ﷺ راتوں کو جاگ جاگ کر

(۱) صحیح مسلم ص ۹۳ ج ۲ و بخاری باب مذکور۔

(۲) یہ پورا واقعہ مزید تفصیل کے ساتھ صحیح بخاری باب المغازی کی ابتداء میں مذکور ہے۔

(۳) ابن ہشام واقعات و فود میں ہے و ذلک ان قریشاً کانوا امام الناس وقادة العرب لا یسکرون ذلک و کانت قریش ہی التي نصبت الحرب لرسول اللہ ﷺ۔

(۴) وفد بنی عبد القیس کے ذکر میں صحیح بخاری اور دیگر تمام کتابوں میں یہ واقعہ مذکور ہے۔

بر کرتے تھے۔ صحیح نسائی میں ہے۔

کان رسول اللہ صلی اللہ علیہ وسلم اول ما قدم المدينة یسهر من اللیل
”آنحضرت ﷺ اول جب مدینہ میں آئے تو راتوں کو جاگا کرتے تھے۔“

صحیح بخاری باب الجہاد میں ہے کہ ایک دفعہ آپؐ نے فرمایا کہ ”آج کوئی اچھا آدمی پہرہ دیتا۔“ چنانچہ حضرت سعد بن وقاص نے ہتھیار لگا کر رات بھر پہرہ دیا۔ تب آپؐ نے آرام فرمایا۔ اس سے بڑھ کر حاکم کی روایت ہے جس کے الفاظ یہ ہیں:-

عن ابی بن کعب قال لما قدم رسول اللہ صلی اللہ علیہ وسلم و اصحابہ المدينة اوتہم الانصار متہم العرب عن قوس واحدة و كانوا لا یبتون الا بالسلاح و لا یصبحون الا فیہ^(۱)
”آنحضرت ﷺ اور صحابہؓ جب مدینہ آئے۔ اور انصار نے ان کو پناہ دی۔ تو تمام عرب ایک ساتھ ان سے لڑنے کو آمادہ ہو گئے۔ صحابہؓ صبح تک ہتھیار باندھ کر سوتے تھے۔“

مورخین مغازی کی ابتداء انہی واقعات سے کرتے ہیں کہ اسی سال خدا نے جہاد کی اجازت دی۔ لیکن ایک دقیقہ بین انہی کی تصریحات سے پتہ لگا سکتا ہے کہ اصل واقعہ کیا تھا۔ مواہب لدنیہ اور زرقانی میں لکھا ہے کہ خدا نے ۱۲ صفر ۲ھ میں جہاد کی اجازت دی۔ اس کی سند میں امام زہری کا قول نقل کیا ہے:-

((اول ایتہ نزلت فی الاذن بالقتال۔)) پہلی آیت جو قتال کی اجازت میں نازل ہوئی وہ یہ ہے: اذن للذین یقاتلون بانہم ظلموا وان اللہ علی نصرہم لقدیر۔ (زرقانی)
”پہلی آیت جو قتال کی اجازت میں نازل ہوئی وہ یہ ہے: اذن للذین یقاتلون بانہم ظلموا وان اللہ علی نصرہم لقدیر۔ (زرقانی)“
بھی اب لڑنے کی اجازت دی جاتی ہے کیونکہ ان پر ظلم کیا جا رہا ہے اور خدا ان کی مدد پر یقیناً قادر ہے۔“

تفسیر ابن جریر میں ہے کہ قتال کے متعلق سب سے پہلے جو آیت نازل ہوئی وہ یہ ہے:-
﴿وَقَاتِلُوا فِی سَبِیلِ اللّٰهِ الَّذِیْنَ یُقَاتِلُوْنَکُمْ﴾ ”اور خدا کی راہ میں ان لوگوں سے لڑو جو تم سے لڑتے ہیں۔“ (بقرہ: ۲۴)

لیکن غور سے دیکھو کہ دونوں آیتوں میں انہی لوگوں سے لڑنے کی اجازت ہے جو پہلے مسلمانوں سے لڑنے آتے ہیں اور اس سے ظاہر ہوتا ہے کہ مسلمان درحقیقت لڑنے پر مجبور کیے جاتے ہیں۔

بہر حال واقعہ یہ ہے کہ مدینہ میں آ کر آنحضرت ﷺ کا سب سے پہلا کام حفاظت خود اختیاری کی تدبیر تھی نہ صرف اپنی اور مہاجرین کی بلکہ انصار کی بھی کیونکہ اس جرم میں کہ انصار نے مسلمانوں کو پناہ دی ہے۔ قریش نے مدینہ کی بربادی کا فیصلہ کر لیا اور اپنے تمام قبائل متحدہ میں یہ آگ بھڑکا دی تھی۔ اس بناء پر آپؐ نے دو تدبیریں اختیار کیں۔ اول یہ کہ قریش کی شامی تجارت جو ان کا مایہ نورد تھی بند کر دی جائے تاکہ وہ صلح پر مجبور ہو جائیں اور یاد ہوگا کہ حضرت سعد بن معاذ نے مکہ میں ابو جہل کو اسی کی دھمکی دی تھی۔

(۱) الباب فی اسباب النزول للسيوطی سورہ نور آیت ﴿وعد اللہ الذین امنوا منکم﴾ مسند داری میں بھی یہ آیت مذکور ہے۔

دوسرے یہ کہ مدینہ کے قرب و جوار کے جو قبائل ہیں ان سے امن و امان کا معاہدہ ہو جائے۔

بدر سے پہلے جو ہمیں بھیجی گئیں

(غرض ان حالات کی بناء پر غزوہ بدر سے پہلے سو سو پچاس پچاس کی ٹکڑیاں مکہ کی طرف روانہ کی جانے لگیں۔ ابواء کی مہم سے پہلے جو صفر ۲ھ میں واقع ہوئی اور جس میں آپؐ نے خود شرکت فرمائی تھی۔ ارباب سیر نے تین مہم کا ذکر کیا ہے۔ جن کو ان کی زبان میں ”سریہ“ کہتے ہیں۔ سریہ حمزہؓ، سریہ عبیدہؓ بن حارثؓ، سریہ سعد بن ابی وقاصؓ، لیکن ان میں سے کسی مہم میں کوئی کشت و خون نہیں ہوا۔ یا نبیؐ بچاؤ ہو گیا یا بچ کر نکل گئے۔ ارباب سیر نے ان سرایا کا مقصد یہ بتایا ہے کہ یہ قریش کے تجارتی قافلہ کو چھیننے کے لیے بھیجے جاتے تھے۔ یعنی حضرت سعدؓ کی تہدید کے مطابق ان کی شامی تجارت کو بند کرنا مقصود تھا۔ مخالفین کہتے ہیں کہ صحابہ کو غارت گری کی تعلیم دی جاتی تھی۔ لیکن یہ الزام کس قدر جہالت پر مبنی ہے کہ اول تو اسلام کی شریعت میں یہ سخت تر گناہ ہے۔ ثانیاً واقعہ کیا بتاتا ہے؟ کیا ان میں سے کسی مہم میں بھی مذکور ہے کہ صحابہ نے قافلہ کا مال لوٹ لیا؟ ثالثاً اگر ان سرایا کا مقصد لوٹنا اور ڈاکہ ڈالنا ہی ہوتا تھا تو قریش کے قافلہ تجارت کے سوا یہ مقصد کہیں اور نہیں حاصل ہو سکتا تھا؟)

جہینہ

اطراف کے جن قبائل کے پاس معاہدہ کے لیے مہم بھیجی گئی ان میں سب سے پہلے جہینہ کا قبیلہ ہے جہینہ کا قبیلہ مدینہ سے تین منزل پر آباد تھا اور ان کا کوہستان دور تک پھیلا ہوا تھا ان سے معاہدہ ہوا کہ وہ فریقین سے یکساں^(۱) تعلقات رکھیں گے۔ یعنی دونوں سے الگ رہیں گے۔

صفر ۲ھ میں آپؐ ساٹھ مہاجرین کے ساتھ مدینہ سے نکلے اور ابواء تک گئے (جس کے قریب ہی غزوہ ابواء یا غزوہ وڈان واقع ہوا) اور جہاں آپؐ کی والدہ ماجدہ کا مزار ہے۔ ابواء کا صدر مقام فرع ہے جو ایک وسیع قصبہ ہے اور جہاں مزینہ قبیلہ آباد ہے اور جو مدینہ سے تقریباً ۸ منزل (۸۰ میل) ہے۔ یہ مدینہ کی اخیر سرحد ہے ان اطراف میں قبیلہ بنو ضمرہ آباد تھا اور یہ نواح ان کی حدود حکومت میں داخل تھے یہاں آپؐ نے چند روز قیام کر کے بنو ضمرہ سے معاہدہ کیا جن کا سردار مخشی بن عمرو ضمری تھا۔ معاہدہ کے الفاظ یہ تھے:-

((هذا كتاب من محمد رسول الله لبي
ضمرة فانهم امنون على اموالهم و انفسهم و
ان لهم النصر على من رامهم الا ان يحاربوا
في دين الله مابل بحر صوفة و ان النبي اذا
دعاهم لنصره اجابوه. الخ)) (روض الانفج
ص ۵۸ زرقانی ج ۱ ص ۴۵۶)

”یہ محمد رسول اللہ ﷺ کی تحریر ہے بنو ضمرہ کے لیے ان لوگوں کا مال اور جان محفوظ رہے گا اور جو شخص ان پر حملہ کرے گا اس کے مقابلہ میں ان کی مدد کی جائے گی بجز اس صورت کے کہ یہ لوگ مذہب کے مقابلہ میں لڑیں اور پیغمبر جب ان کو مدد کے لیے بلائیں گے تو یہ مدد کو آئیں گے۔“

(۱) اس واقعہ کا ذکر مورخین نے مستقل طور پر نہیں کیا بلکہ جہاں سب سے پہلے سریہ ضمرہ کا ذکر کیا ہے وہاں مجددی جہینی (ریس قبیلہ) کی نسبت لکھا ہے ”کان مواداً للفریقین۔“ یعنی اس نے دونوں فریقوں سے صلح کر رکھی تھی۔

تمام محدثین مغازی کی ابتداء اسی واقعہ سے کرتے ہیں۔ صحیح بخاری میں بھی اسی کو اول الغزوات قرار دیا ہے۔ قریباً ایک مہینہ کے بعد کرز بن جابر فہری نے جو مکہ کے رؤساء^(۱) میں تھا، مدینہ کی چراگاہ پر حملہ کیا اور آنحضرت ﷺ کے مویشی لوٹ لیے۔ اس کا تعاقب کیا گیا لیکن وہ بچ کر نکل گیا تھا (کرز بعد کو مسلمان ہوئے اور فتح مکہ میں تنہا راہ چلتے شہید ہوئے)

جمادی الثانیہ یعنی اس واقعہ کے تیسرے مہینے آپ دو سو مہاجرین کے ساتھ مدینہ سے نکلے اور مقام ذوالعشیرۃ پہنچ کر بنو مدلج سے معاہدہ کیا۔ یہ مقام مدینہ سے ۹ منزل پر ینسبوع کے نواح میں ہے۔ بنو مدلج بنو ضمرہ کے حلیف تھے اور چونکہ بنو ضمرہ پہلے اسلام کے معاہدہ میں داخل ہو چکے تھے۔ اس لیے انہوں نے آسانی سے یہ شرطیں منظور کر لیں۔^(۲)

چند روز کے بعد یعنی رجب ۲ھ میں آنحضرت ﷺ نے حضرت عبداللہ بن قحش کو بارہ آدمیوں کے ساتھ بطن نخلہ کی طرف بھیجا۔ یہ مقام مکہ اور طائف کے بیچ میں مکہ سے ایک شبانہ روز کی مسافت پر ہے۔ آپ نے حضرت عبداللہ کو ایک خط دے کر فرمایا تھا کہ دو دن کے بعد اس کو کھولنا۔ حضرت عبداللہ نے کھولا تو لکھا تھا کہ مقام نخلہ میں قیام کرو۔ اور قریش کے حالات کا پتہ لگاؤ اور اطلاع دو۔ اتفاق یہ کہ قریش کے چند آدمی جو شام سے تجارت کا مال لیے آتے تھے سامنے سے نکلے حضرت عبداللہ نے ان پر حملہ کیا ان میں سے ایک شخص عمرو بن الحضرمی مارا گیا۔ دو گرفتار ہوئے اور مال غنیمت ہاتھ آیا۔ حضرت عبداللہ نے مدینہ میں آ کر یہ واقعہ بیان کیا اور غنیمت کی چیزیں پیش کیں۔ آنحضرت ﷺ نے ارشاد فرمایا کہ میں نے تم کو یہ اجازت نہیں دی تھی۔ غنیمت کے قبول کرنے سے بھی آپ نے انکار فرمایا۔ صحابہؓ نے حضرت عبداللہ سے برہم ہو کر کہا۔

صنعتہ مالہم تو مروا بہ و قاتلتہم فی الشہر الحرام و لم تو مروا بقتال (طبری ص ۱۲۷۵) ”تم نے وہ کام کیا (قافلہ لوٹنا) جس کا تم کو حکم نہیں دیا گیا تھا اور ماہ حرام میں لڑے حالانکہ اس مہینہ میں تم کو لڑنے کا حکم نہ تھا۔“

جو لوگ گرفتار اور قتل ہوئے وہ بڑے معزز خاندان کے لوگ تھے عمرو بن الحضرمی جو مقتول ہوا عبداللہ حضرمی کا بیٹا تھا جو حرب بن امیہ (امیر معاویہ کے دادا) کا حلیف^(۳) تھا۔ حرب قریش کا رئیس اعظم تھا اور عبدالمطلب کے بعد

(۱) اصحاب ذکر کرز فہری۔

(۲) میں تسلیم کرتا ہوں کہ مورخین نے دونوں پہلے واقعوں کی نسبت لکھا ہے کہ ان کا مقصد قریش کے کاروان کا لوٹنا تھا لیکن اتفاق سے کارواں ہاتھ نہ آیا اور بچ کر نکل گیا لیکن میں واقعات کا پابند ہوں۔ رائے اور قیاس سے غرض نہیں۔ اس قدر واقعہ ہے کہ آنحضرت ﷺ ان مقامات تک گئے اور وہاں کے قبائل سے معاہدہ کیا اس سے آگے مورخین کا قیاس ہے کہ قریش کے کارواں پر حملہ کرنا مقصود تھا۔ گو یہ مقصود حاصل نہ ہوا۔ اگر خدا نخواستہ کارواں کا لوٹنا ہی مقصود ہوتا تو آنحضرت ﷺ کو عیاذ باللہ اس قدر بے تدبیر فرض کرنا پڑے گا کہ ہر مرتبہ نا کامیابی ہوتی تھی۔ اور قافلہ بچ بچ کر نکل جاتا تھا۔ یہاں تک کہ بار بار تجربہ کے بعد بھی بدر میں اسی قسم کی نا کامیابی ہوئی اور قافلہ صحیح و سالم نکل گیا۔

(۳) اصحاب ترجمہ علماء حضرمی۔

ریاست عام اسی کو حاصل ہوئی تھی جو لوگ گرفتار ہوئے یعنی عثمان و نوفل دونوں مغیرہ کے پوتے (۱) تھے مغیرہ ولید کا باپ حضرت خالد کا دادا اور حرب کے بعد دوسرے درجہ کا رئیس تھا اس بناء پر اس واقعہ نے تمام قریش کو مشتعل کر دیا۔ اور ثار یعنی انتقام خون کی بنیاد قائم ہو گئی۔ معرکہ بدر کا سلسلہ اسی واقعہ سے وابستہ ہے حضرت عروہ بن زبیرؓ حضرت عائشہؓ کے بھانجے تھے انہوں نے تصریح کی ہے کہ غزوہ بدر اور تمام لڑائیاں جو قریش سے پیش آئیں۔ سب کا سب یہی حضری کا قتل ہے۔ علامہ طبری لکھتے ہیں۔ (۲)

((وكان الذي هاج وقعة بدر وسائر الحروب التي كانت بين رسول الله صلى الله عليه وسلم وبين مشركي قريش فيما قال عروة بن الزبير ما كان من قتل واقد بن عبد الله السهمي عمرو بن الحضرمي))

”اور جس چیز نے بدر کے واقعہ کو ابھارا اور وہ تمام لڑائیاں چھیڑ دیں جو آنحضرت ﷺ اور مشرکین قریش میں پیش آئیں۔ سب کا سب یہی تھا کہ واقد بھی نے حضری کو قتل کر دیا تھا۔“

چونکہ غزوہ بدر تمام غزوات کی اصلی بنیاد ہے اس لیے ہم پہلے اس واقعہ کو سادہ صورت میں لکھ کر پھر تفصیل سے اس کے متعلق گفتگو کریں گے۔



(۱) طبری ص ۱۲۷۔

(۲) طبری ص ۱۲۸ ”س“۔

غزوہ بدر

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ﴾ (آل عمران آیت ۱۲۳)

رمضان ۲ھ

بدر ایک گاؤں کا نام ہے جہاں سال کے سال میلہ لگتا ہے۔ یہ مقام اسی نقطہ کے قریب ہے جہاں شام سے مدینہ جانے کا راستہ دشوار گزار گھاٹیوں میں سے ہو کر گزرتا ہے۔ مدینہ منورہ سے قریباً ۸۰ میل کے فاصلہ پر ہے۔ جیسا کہ ہم اوپر لکھ آئے ہیں۔ قریش نے ہجرت کے ساتھ ہی مدینہ پر حملہ کی تیاریاں شروع کر دی تھیں۔ عبد اللہ بن ابی کوانہوں نے خط لکھ بھیجا کہ یا محمد (ﷺ) کو قتل کر دیا ہم آ کر ان کے ساتھ تمہارا بھی فیصلہ کر دیتے ہیں۔ قریش کی چھوٹی چھوٹی ٹکڑیاں مدینہ کی طرف گشت لگاتی رہتی تھیں۔ کرز فہری مدینہ کی چراگا ہوں تک آ کر غارت گری کر گیا تھا۔ حملہ کے لیے سب سے بڑی ضروری چیز مصارف جنگ کا بندوبست تھا اس لیے اب کے موسم میں قریش کا جو کاروان تجارت شام کو روانہ ہوا اس سر و سامان سے روانہ ہوا کہ مکہ کی تمام آبادی نے جس کے پاس جو رقم تھی کل کی کل دے دی۔^(۱)

نہ صرف مرد بلکہ عورتیں جو کاروبار تجارت میں بہت کم حصہ لیتی ہیں ان کا بھی ایک ایک فرد اس میں شریک تھا قافلہ ابھی شام سے روانہ نہیں ہوا تھا کہ حضری کے قتل کا اتفاقیہ واقعہ پیش آ گیا جس نے قریش کی آتش غضب کو اور بھڑکا دیا۔ اسی اثناء میں یہ غلط خبر مکہ معظمہ میں پھیل گئی کہ مسلمان قافلہ لوٹنے کو آ رہے ہیں۔ قریش کے غیظ و غضب کا بادل بڑے زور شور سے اٹھا اور تمام عرب پر چھا گیا۔

آنحضرت ﷺ کو ان حالات کی اطلاع دی تو آپؐ نے صحابہؓ کو جمع کیا اور واقعہ کا اظہار فرمایا۔ حضرت ابو بکرؓ وغیرہ نے جاں نثارانہ تقریریں کیں لیکن رسول اللہ ﷺ انصار کی طرف دیکھتے تھے۔ کیونکہ انصار نے بیعت کے وقت صرف یہ اقرار کیا تھا کہ وہ اس وقت تلوار اٹھائیں گے جب دشمن مدینہ پر چڑھ آئیں حضرت سعدؓ بن عبادہ (سردار خزرج) نے اٹھ کر کہا۔ ”کیا حضور کا اشارہ ہماری طرف ہے؟ خدا کی قسم! آپؐ فرمائیں تو ہم سمندر میں کود پڑیں۔“

یہ صحیح مسلم کی روایت ہے۔ بخاری میں ہے کہ حضرت مقدادؓ نے کہا کہ ہم موسیٰ علیہ السلام کی قوم کی طرح یہ نہ

(۱) ابن سعد میں ابوسفیان سردار قافلہ کا قول لکھا ہے۔ واللہ ما بمکة من قریشی ولا قرشیة له نش و صاعدا الا بغث به معنا۔ ہمارے مورخین کو اسباب و نتائج کی جستجو نہیں ہوتی اس لیے انہوں نے اس واقعہ کو محض ایک واقعہ کی حیثیت سے لکھ دیا لیکن ان کو احساس نہیں کہ مکہ کو تمام ہر مایہ کے اگل دینے کی ضرورت کیا تھی؟

کہیں گے کہ آپ اور آپ کا خدا جا کر لڑیں۔ ہم لوگ آپ کے داہنے سے بائیں سے سامنے سے پیچھے سے لڑیں گے۔ ان کی اس تقریر سے رسول اللہ ﷺ کا چہرہ دمک اٹھا۔ غرض ۱۲ رمضان ۲ھ کو آپ تقریباً تین سو جاں نثاروں کے ساتھ شہر سے نکلے ایک میل چل کر فوج کا جائزہ لیا۔ جو کم عمر تھے واپس کر دیئے گئے۔ (۱) کہ ایسے پرخطر موقع پر بچوں کا کام نہیں۔ عمیر بن ابی وقاص ایک کمسن بچہ تھے جب ان سے واپسی کو کہا گیا تو رو پڑے۔ آخر آنحضرت ﷺ نے اجازت دے دی۔ عمیر کے بھائی حضرت سعد بن ابی وقاص نے کمسن سپاہی کے گلے میں تلوار حمال کی۔ (۲) اب فوج کی کل تعداد ۳۱۳ تھی جس میں ساٹھ مہاجر اور باقی انصار تھے۔ چونکہ غیبت کی حالت میں منافقین اور یہود کی طرف سے اطمینان نہ تھا۔ اس لیے ابولبابہ بن عبدالمند رکو مدینہ کا حاکم مقرر فرمایا اور حکم دیا کہ مدینہ کو واپس جائیں۔ عالیہ (مدینہ کی بالائی آبادی) پر عاصم بن عدی کو مقرر فرمایا۔ ان انتظامات کے بعد آپ بدر کی طرف بڑھے۔ جدھر سے اہل مکہ کی آمد کی خبر تھی۔ دو خبر رساں بُسیبہ اور عدی آگے روانہ کر دیئے گئے تھے کہ قریش کی نقل و حرکت کی خبر لائیں۔ روجاء، منصرف، ذات، اجلال، معلات، اشل سے گزرتے ہوئے ۷ رمضان کو بدر کے قریب پہنچے۔ خبر رساںوں نے خبر دی کہ قریش وادی کے دوسرے سرے تک آگئے ہیں۔ آنحضرت ﷺ یہیں رک گئے اور فوجیں اتر پڑیں۔ مکہ معظمہ سے قریش بڑے سرد سامان سے نکلے تھے۔ ہزار آدمی کی جمعیت تھی۔ سو سواروں کا رسالہ تھا۔ رؤسائے قریش سب شریک تھے ابولہب مجبوری کی وجہ سے نہ آ سکا اس لیے اپنی طرف سے اس نے قائم مقام بھیج دیا تھا۔ رسد کا یہ انتظام تھا کہ امراء قریش یعنی عباس (بن مطلب) عتبہ بن ربیعہ، حارث بن عامر، نضر بن الحارث، ابو جہل، امیہ وغیرہ وغیرہ باری باری ہر روز دس دس اونٹ ذبح کرتے اور لوگوں کو کھلاتے (۳) تھے۔ عتبہ بن ربیعہ جو قریش کا سب سے معزز رئیس تھا فوج کا سپہ سالار تھا۔

قریش کو بدر کے قریب پہنچ کر جب معلوم ہوا کہ ابوسفیان کا قافلہ خطرہ کی زد سے نکل گیا ہے تو قبیلہ زہرہ اور عدی کے سرداران نے کہا اب لڑنا ضروری نہیں۔ لیکن ابو جہل نے نہ مانا۔ زہرہ اور عدی کے لوگ واپس چلے گئے۔ باقی فوج آگے بڑھی۔ قریش چونکہ پہلے پہنچ گئے تھے انہوں نے مناسب موقعوں پر قبضہ کر لیا تھا۔ بخلاف اس کے مسلمانوں کی طرف چشمہ یا کنواں تک نہ تھا۔ زمین ایسی ریتلی تھی کہ اونٹوں کے پاؤں ریت میں دھنس دھنس جاتے تھے حضرت حباب بن منذر نے آنحضرت ﷺ کی خدمت میں عرض کیا کہ جو مقام انتخاب کیا گیا ہے وحی کی رو سے ہے یا فوجی تدبیر سے؟ ارشاد ہوا کہ وحی نہیں ہے۔ حضرت حباب نے کہا تو بہتر ہو گا کہ آگے بڑھ کر چشمہ پر قبضہ کر لیا جائے اور آس پاس کے کنوئیں بیکار کر دیئے جائیں۔ (۴) آپ نے یہ رائے پسند فرمائی اور اسی پر عمل کیا گیا۔ تائید ایزدی اور حسن اتفاق سے مینہ برس گیا جس سے گرد جم گئی اور جا بجا پانی کو روک کر چھوٹے چھوٹے حوض بنالیے گئے کہ غسل اور وضو کے کام آئیں۔ اس قدرتی احسان کا خدا نے قرآن مجید میں بھی ذکر کیا ہے۔

(۱) ابن سعد ص ۶۔

(۲) منتخب کنز العمال بروایت ابن عساکر بدر۔

(۳) معارف ابن قتیبہ (باب اسماء المطمعین من قریش فی غزاة بدر و سیرت ابن اسحاق بروایت ابن ہشام غزوہ بدر۔

(۴) ابن ہشام۔

﴿وَيُنَزِّلُ عَلَيْكُمْ مِنَ السَّمَاءِ مَاءً لِيُطَهِّرَكُمْ﴾ ”اور جب کہ خدا نے آسمان سے پانی برسایا کہ تم کو پاک کرے۔“ (انفال: ۲)

پانی پر اگر چہ قبضہ کر لیا گیا لیکن ساقی کوثر ﷺ کا فیض عام تھا اس لیے دشمنوں کو بھی پانی لینے کی عام اجازت تھی۔ (۱) یہ رات کا وقت تھا۔ تمام صحابہؓ نے کمر کھول کھول کر رات بھر آرام کیا لیکن صرف ایک ذات تھی (ذات نبوی) جو صبح تک بیدار اور مصروف دعا رہی۔ صبح ہوئی تو لوگوں کو نماز کے لیے آواز دی۔ بعد نماز جہاد پر وعظ فرمایا۔ (۲)

قریش جنگ کے لیے بیتاب تھے تاہم کچھ نیک دل بھی تھے جن کے دل خون ریزی سے لرزتے تھے۔ ان میں حکیم بن حزام (جو آگے چل کر اسلام لائے) نے سردار فوج عتبہ سے جا کر کہا آپ چاہیں تو آج کا دن آپ کی نیک نامی کی ابدی یادگار رہ جائے۔ عتبہ نے کہا کیونکر؟ حکیم نے کہا قریش کا جو کچھ مطالبہ ہے وہ صرف حضری کا خون ہے۔ وہ آپ کا حلیف تھا آپ اس کا خون بہا ادا کر دیجیے۔ عتبہ نیک نفس آدمی تھا۔ اس نے نہایت خوشی سے منظور کیا لیکن چونکہ ابو جہل کا اتفاق رائے ضرور تھا۔ حکیم عتبہ کا پیغام لے کر گئے۔ ابو جہل ترکش سے تیر نکال کر پھیلارہا تھا۔ عتبہ کا پیغام سن کر بولا ہاں عتبہ کی ہمت نے جواب دے دیا۔ عتبہ کے فرزند حضرت ابو حذیفہؓ اسلام لے چکے تھے اور اس معرکہ میں آنحضرت ﷺ کے ساتھ آئے تھے اس بنا پر ابو جہل نے یہ بدگمانی کی کہ عتبہ اس لیے لڑائی سے جی چراتا ہے کہ اس کے بیٹے پر آنچ نہ آئے۔

ابو جہل نے حضری کے بھائی ابو عامر کو بلا کر کہا۔ دیکھتے ہو تمہارا خون بہا تمہاری آنکھ کے سامنے آ کر نکلا جاتا ہے۔ عامر نے عرب کے دستور کے مطابق کپڑے پھاڑ ڈالے گرداڑا کر واعموہ واعموہ کا نعرہ مارنا شروع کیا۔ اس واقعہ نے تمام فوج میں آگ لگا دی۔ عتبہ نے ابو جہل کا طعنہ سنا تو غیرت سے سخت برہم ہوا۔ اور کہا کہ میدان جنگ بتا دے گا کہ نامردی کا داغ کون اٹھاتا ہے۔ یہ کہہ کر مغرمانگا لیکن اس کا سر اس قدر بڑا تھا کہ کوئی مغر اس کے سر پر ٹھیک نہ اترتا۔ مجبوراً سر سے کپڑا لپیٹا اور لڑائی کے ہتھیار سجے۔

چونکہ آنحضرت ﷺ اپنے ہاتھ کو خون سے آلودہ کرنا پسند نہیں فرماتے تھے۔ صحابہؓ نے میدان کے کنارے ایک چھپر کا سائبان تیار کیا کہ آپ اس میں تشریف رکھیں۔ حضرت سعد بن معاذ دروازہ پر تیغ بکف کھڑے ہوئے کہ کوئی ادھر نہ بڑھنے پائے اگرچہ بارگاہ الہی سے فتح و نصرت کا وعدہ ہو چکا تھا۔ عناصر عالم آمادہ مدد تھے۔ ملائکہ کی فوجیں ہمرکاب تھیں۔ تاہم عالم اسباب کے لحاظ سے آپ نے اصول جنگ کے مطابق فوجیں مرتب کیں۔ مہاجرین کا علم حضرت مصعب بن عمیر کو عنایت فرمایا۔ خزرج کے علم بردار حضرت حباب بن منذر اور اس کے حضرت سعد بن معاذ مقرر ہوئے۔

صبح ہوتے ہوتے آپ نے صف آرائی شروع کی۔ دست مبارک میں ایک تیر تھا۔ اس کے اشارہ سے صفیں قائم کرتے تھے کہ کوئی شخص تل بھر آگے یا پیچھے نہ رہنے پائے۔ لڑائی میں شور و غل عام بات ہے۔ لیکن منع کر دیا گیا کہ

(۱) ابن ہشام ج ۲ ص ۱۶۔

(۲) منتخب کنز العمال غزوہ بدر بہ روایت مسند ابن حبیل و ابن ابی شیبہ۔

کسی کے منہ سے آواز تک نہ نکلنے پائے۔ اس موقع پر بھی جب کہ دشمن کی عظیم الشان تعداد مقابل تھی اور مسلمانوں کی طرف ایک آدمی بھی آ کر بڑھ جاتا تو کچھ نہ کچھ مسرت ہوتی۔ آنحضرت ﷺ ہمہ تن وفا تھے (حضرت) حذیفہ بن الیمان اور حضرت حسیلؓ دو صحابی کہیں سے آرہے تھے۔ راہ میں کفار نے روکا کہ محمد (ﷺ) کی مدد کو جارہے ہو۔ انہوں نے انکار کیا اور عدم شرکت کا وعدہ کیا۔ آنحضرت ﷺ کے پاس آئے تو صورت حال عرض کی۔ فرمایا ہم ہر حال میں وعدہ وفا کریں گے ہم کو صرف خدا کی مدد درکار ہے۔^(۱)

اب دو صفیں آمنے سامنے مقابل تھیں۔ حق و باطل، نور و ظلمت، کفر و اسلام۔

﴿قَدْ كَانَ لَكُمْ آيَةٌ فِي فِئَتَيْنِ الْتَقَتَا فِئَةٌ تُقَاتِلُ فِي سَبِيلِ اللَّهِ وَأُخْرَىٰ كَافِرَةٌ﴾ (آل عمران ۱۳۰)
 ”جو لوگ باہم لڑے ان میں تمہارے لیے عبرت کا نشان ہے ایک خدا کی راہ میں لڑ رہا تھا اور دوسرا منکر خدا تھا۔“

یہ عجیب منظر تھا۔ اتنی بڑی دنیا میں توحید کی قسمت صرف چند جانوں پر منحصر تھی۔ صحیحین میں ہے کہ آنحضرت ﷺ پر سخت خضوع کی حالت طاری تھی۔ دونوں ہاتھ پھیلا کر فرماتے تھے۔ ”خدا یا! تو نے مجھ سے جو وعدہ کیا ہے آج پورا کر“ محویت اور بے خودی کے عالم میں چادر کندھے پر سے گر گر پڑتی تھی اور آپؐ کو خبر تک نہ ہوتی تھی۔ کبھی سجدہ میں گرتے تھے اور فرماتے تھے کہ ”خدا یا! اگر یہ چند نفوس آج مٹ گئے تو پھر قیامت تک تو نہ پوجا جائے گا۔“ اس بے قراری پر بندگان خاص کو رقت آگئی۔ حضرت ابوبکرؓ نے عرض کی حضور! خدا اپنا وعدہ وفا کرے گا آخر روحانی تسکین کے ساتھ۔

﴿سَيُهْزَمُ الْجَمْعُ وَيُوَلُّونَ الدُّبُرَ﴾ (القمر: ۴۵)
 ”فوج کو شکست دی جائے گی اور وہ پشت پھیر دیں گے۔“

پڑھتے ہوئے لب مبارک فتح کی پیشین گوئی سے آشنا ہوئے۔ قریش کی فوجیں اب بالکل قریب آ گئیں۔ تاہم آپؐ نے صحابہؓ کو پیش قدمی سے روکا اور فرمایا کہ جب دشمن پاس آ جائیں تو تیر سے روکو۔

یہ معرکہ ایثار و جاں نثاری کا سب سے بڑا حیرت انگیز منظر تھا۔ دونوں فوجیں سامنے آئیں تو لوگوں کو نظر آیا کہ خود ان کے جگر کے ٹکڑے تلوار کے سامنے ہیں۔ حضرت ابوبکرؓ کے بیٹے (جواب تک کافر تھے) میدان جنگ میں بڑھے تو حضرت ابوبکرؓ تلوار کھینچ کر نکلے۔^(۲) عتبہ میدان میں آیا تو حضرت حذیفہؓ (عتبہ کے فرزند تھے) اس کے مقابلہ کو آئے حضرت عمرؓ کی تلوار ماموں کے خون سے رنگین تھی۔^(۳)

لڑائی کا آغاز یوں ہوا کہ سب سے پہلے عام حضری جس کو بھائی کے خون کا دعویٰ تھا آگے بڑھا۔ مہج حضرت عمرؓ کا غلام اس کے مقابلہ کو نکلا اور مارا گیا۔

عتبہ جو سردار لشکر تھا ابو جہل کے طعنہ سے سخت برہم تھا سب سے پہلے وہی بھائی اور بیٹے کو لے کر میدان میں

(۱) صحیح مسلم باب الوفاء بالعہد کتاب الجہاد والسیر ”س“۔

(۲) استیعاب ذکر عبدالرحمن بن ابی بکرؓ۔

(۳) سیرت ابن ہشام ص ۲۸۸ مطبع محمد علی مصر۔

نکلا اور مبارز طلبی کی۔ عرب میں دستور تھا کہ نامور لوگ کوئی امتیازی نشان لگا کر میدان جنگ میں جاتے تھے۔ عتبہ کے سینہ پر شتر مرغ کے پر تھے۔ حضرت عوفؓ، حضرت معاذؓ، حضرت عبداللہ بن رواحہؓ مقابلہ کو نکلے عتبہ نے نام پوچھا اور جب یہ معلوم ہوا کہ انصار ہیں تو عتبہ نے کہا۔ ہم کو تم سے غرض نہیں۔ پھر آنحضرت ﷺ کی طرف خطاب کر کے پکارا کہ محمد! یہ لوگ ہمارے جوڑ کے نہیں۔^(۱) آنحضرت ﷺ کے ارشاد کے مطابق انصار ہٹ آئے اور حضرت حمزہؓ، حضرت علیؓ، حضرت عبیدہؓ میدان میں آئے۔ (چونکہ یہ لوگ خود پہنے تھے جس سے چہرے چھپ گئے تھے) عتبہ نے پوچھا تم کون ہو؟ سب نے نام و نسب بتائے۔ عتبہ نے کہا ”ہاں! اب ہمارا جوڑ ہے۔“

عتبہ حضرت حمزہؓ سے اور ولیدؓ حضرت علیؓ سے مقابل ہوا۔ اور دونوں مارے گئے لیکن عتبہ کے بھائی شیبہ نے حضرت عبیدہؓ کو زخمی کیا۔ حضرت علیؓ نے بڑھ کر شیبہ کو قتل کر دیا اور حضرت عبیدہؓ کو کندھے پر اٹھا کر رسول اللہ ﷺ کی خدمت میں لائے۔ حضرت عبیدہؓ نے آنحضرت ﷺ سے پوچھا۔ ”کیا میں دولت شہادت سے محروم رہا؟“ آپؐ نے فرمایا۔ ”نہیں“ تم نے شہادت پائی۔“ حضرت عبیدہؓ نے کہا۔ آج ابوطالب زندہ ہوتے تو تسلیم کرتے کہ ان کے شعر کا مستحق میں ہوں۔^(۲)

و نسلہ حتیٰ نصرع حولہ

و نذہل عن ابنائنا و الحلائل

(ہم محمد ﷺ) کو اس وقت دشمنوں کے حوالہ کریں گے جب ان کے گرد لڑ کر مر جائیں اور ہم اپنے بیٹوں اور بیٹیوں سے بھلا نہ دیئے جائیں۔)

سعید بن العاص کا بیٹا (عبیدہ) سر سے پاؤں تک لوہے میں ڈوبا ہوا صف سے نکلا اور پکارا کہ میں ابو کرش ہوں۔ حضرت زبیرؓ اس کے مقابلہ کو نکلے اور چونکہ صرف اس کی آنکھیں نظر آتی تھیں تاک کر آنکھ میں برچھی ماری وہ زمین پر آ گر اور مر گیا۔^(۳) برچھی اس طرح پیوست ہو گئی تھی کہ حضرت زبیرؓ نے اس کی لاش پر پاؤں اڑا کر کھینچا تو بڑی مشکل سے نکلی۔ لیکن دونوں سرے خم ہو گئے۔ یہ برچھی یادگار رہی۔ یعنی حضرت زبیرؓ سے آنحضرت ﷺ نے مانگ لی پھر چاروں خلفاء کے پاس منتقل ہوتی رہی۔ پھر حضرت عبداللہ بن زبیرؓ کے پاس آئی۔^(۴)

(۱) کتب حدیث میں جو الفاظ ہیں مختلف ہیں۔ ابوداؤد کتاب الجہاد میں ہے کہ عتبہ نے کہا کہ ہم کو اپنے بردار ان عم زاد سے غرض ہے تم سے کام نہیں۔ انصاری محدثین نے اس کا مطلب یہ قرار دیا ہے کہ اس سے انصار کی توہین منظور نہ تھی بلکہ یہ غرض تھی کہ انتقام خون کا مطالبہ قریش سے ہے انصار سے نہیں۔ لیکن اس سے انکار نہیں ہو سکتا کہ مکہ والے انصار کو اپنا ہمسر نہیں سمجھتے تھے۔ صحیح روایتوں میں مذکور ہے کہ جب ابو جہل انصار کے ہاتھ سے مارا گیا تو مرتے وقت اس نے کہا۔ کاش مجھ کو فلاحوں (کاشت کاروں) کے سوا کسی اور نے مارا ہوتا۔ انصار کھیتی باڑی کا پیشہ کرتے تھے جو قریش کے نزدیک معیوب تھا۔

(۲) ابن سعد غزوہ بدر و بدایہ و نہایہ ابن کثیر ج ۳ ص ۲۷۳ مصر۔

(۳) زر قانی۔ ان واقعات میں روایتیں مختلف ہیں اور قریباً سب ہم مرتبہ ہیں اس لیے جو روایت اختیار کر لی جائے قابل الزام نہیں۔

(۴) صحیح بخاری۔۔۔۔۔ غزوہ بدر میں پورا واقعہ منقول ہے۔

(۵) پوری تفصیل صحیح بخاری غزوہ بدر کے ذکر میں ہے۔

حضرت زبیرؓ نے اس معرکہ میں کئی کاری زخم اٹھائے۔ شانہ پر جو زخم تھا اتنا گہرا تھا کہ اچھے ہو جانے پر اس میں انگلی چلی جاتی تھی۔ چنانچہ ان کے بیٹے (عروہ) بچپن میں ان زخموں سے کھیلا کرتے تھے جس تلوار سے لڑتے تھے وہ لڑتے لڑتے گر گئی تھی۔ چنانچہ جب عبداللہ بن زبیرؓ شہید ہوئے۔ تو عبدالملک نے عروہ سے کہا۔ تم زبیرؓ کی تلوار پہچان لو گے؟ انہوں نے کہا ہاں! عبدالملک نے پوچھا کیونکر؟ بولے کہ بدر کے معرکہ میں اس میں دندانے پڑ گئے تھے۔ عبدالملک نے تصدیق کی اور یہ مصرعہ پڑھا۔ بہن فلول من قراع الکتاب۔

عبدالملک نے تلوار عروہ کو دے دی۔ انہوں نے اس کی قیمت انکوائی تو تین ہزار ٹھہری۔ اس کے قبضہ پر چاندی کا کام تھا۔^(۱)

اب عام حملہ شروع ہو گیا۔ مشرکین اپنے بل بوتے پر لڑ رہے تھے لیکن ادھر سرور عالم ﷺ سر بسجود صرف خدا کی قوت کا سہارا ڈھونڈ رہا تھا۔

ابو جہل کی شرارت اور دشمنی اسلام کا عام چرچا تھا اس بنا پر انصار میں سے معوذ اور معاذؓ دو بھائیوں نے عہد کیا تھا کہ یہ شقی جہاں نظر آ جائے گا یا اس کو مٹا دیں گے یا خود مٹ جائیں گے۔ حضرت عبدالرحمنؓ بن عوف کا بیان ہے کہ میں صف میں تھا کہ دفعۃً مجھ کو دائیں بائیں دونو جوان نظر آئے۔ ایک نے مجھ سے کان میں پوچھا کہ ابو جہل کہاں ہے؟ میں نے پوچھا برا در زادہ! ابو جہل کو پوچھ کر کیا کرے گا؟ بولا کہ میں نے خدا سے عہد کیا ہے کہ ابو جہل کو جہاں دیکھ لوں گا یا اسے قتل کر دوں گا یا خود لڑ کر مر جاؤں گا۔ میں جواب نہیں دینے پایا تھا کہ دوسرے نو جوان نے بھی مجھ کو کانوں میں یہی باتیں کہیں۔ میں نے دونوں کو اشارہ سے بتایا کہ ابو جہل وہ ہے۔ بتانا تھا کہ دونوں باز کی طرح جھپٹے اور ابو جہل خاک پر تھا۔ دونوں جوان عفراء کے بیٹے تھے۔^(۲) ”معوذ و معاذ“ ابو جہل کے بیٹے عکرمہ نے عقب سے آ کر معاذ کے بائیں شانہ پر تلوار ماری۔ جس سے بازو کٹ گیا لیکن تسمہ باقی لگا رہا۔ معاذ نے عکرمہ کا تعاقب کیا۔ وہ بچ کر نکل گیا۔ معاذ اسی حالت میں لڑ رہے تھے۔ لیکن ہاتھ کے ٹٹکنے سے زحمت ہوتی تھی۔ ہاتھ کو پاؤں کے نیچے دبا کر کھینچا کہ تسمہ بھی الگ ہو گیا اور اب وہ آزاد تھے۔

آنحضرت ﷺ نے پہلے فرمایا تھا کہ کفار کے ساتھ جو لوگ آئے ہیں ان میں ایسے بھی لوگ ہیں جو خوشی سے نہیں بلکہ قریش کے جبر سے آئے ہیں ان لوگوں کے نام بھی آپؐ نے بتا دیئے تھے۔ ان میں ہی ابوالبختری بھی تھا۔ مجذریؓ کی نظر (جو انصار کے حلیف تھے) ابوالبختری پر پڑی۔ مجذریؓ نے کہا چونکہ رسول اللہ ﷺ نے تیرے قتل سے منع فرمایا ہے اس لیے تجھ کو چھوڑ دیتا ہوں۔ ابوالبختری کے ساتھ اس کا ایک رفیق بھی تھا۔ ابوالبختری نے کہا اس کو بھی؟ مجذریؓ نے کہا نہیں۔ ابوالبختری نے کہا تو میں خاتونان عرب کا یہ طعنہ نہیں سن سکتا کہ ابوالبختری نے اپنی جان بچانے کے لیے رفیق کا ساتھ چھوڑ دیا۔ یہ کہہ کر ابوالبختری یہ رجز پڑھتا ہوا مجذریؓ پر حملہ آور ہوا اور مارا گیا۔

لن یسلم ابن حُرّة زمیلہ

حتی یموت اویری سبیلہ

(۱) پوری تفصیل صحیح بخاری غزوہ بدر کے ذکر میں ہے۔

(۲) بعض روایتوں میں معاذ بن عمرو و معاذ بن عفراء ہے۔

”شریف زادہ اپنے رفیق کو چھوڑ نہیں سکتا۔ جب تک کہ مرنہ جائے۔ یا وہ اپنا راستہ نہ دیکھ لے۔“

عتبہ اور ابو جہل کے مارے جانے سے قریش کا پائے ثبات اکھڑ گیا اور فوج میں بے دلی چھا گئی۔

آنحضرت ﷺ کا شدید دشمن امیہ بن خلف بھی جنگ بدر میں شریک تھا۔ حضرت عبدالرحمن بن عوف نے اس سے کسی زمانہ میں عہد کیا تھا کہ وہ مدینہ میں آئے گا تو یہ اس کی جان کے ضامن ہوں گے۔ بدر میں اس دشمن خدا سے انتقام لینے کا خوب موقع تھا۔ لیکن چونکہ عہد کی پابندی اسلام کا شعار ہے۔ حضرت عبدالرحمن بن عوف نے چاہا کہ وہ بچ کر نکل جائے۔ اس کو لے کر ایک پہاڑ پر چلے گئے۔ اتفاق یہ کہ حضرت بلالؓ نے دیکھ لیا، انصار کو خبر کر دی۔ دفعۃً لوگ ٹوٹ پڑے انہوں نے امیہ کے بیٹے کو آگے کر دیا۔ لوگوں نے اس کو قتل کر دیا لیکن اس پر بھی قناعت نہ کی اور امیہ کی طرف بڑھے۔ انہوں نے امیہ سے کہا۔ تم زمین پر لیٹ جاؤ۔ یہ لیٹ گیا تو وہ اس پر چھا گئے کہ لوگ اس کو مارنے نہ پائیں لیکن لوگوں نے ان کی ٹانگوں کے اندر سے ہاتھ ڈال کر اس کو قتل کر دیا۔ حضرت عبدالرحمنؓ کی بھی ایک ٹانگ زخمی ہوئی اور زخم کا نشان مدتوں تک قائم رہا۔^(۱)

ابو جہل اور عتبہ وغیرہ کے قتل کے بعد قریش نے سپر ڈال دی اور مسلمانوں نے ان کو گرفتار کرنا شروع کر دیا۔ حضرت عباسؓ، عقیل (حضرت علیؓ کے بھائی) نوفل، اسود بن عامر، عبداللہ بن زمعہ اور بہت سے بڑے بڑے معزز لوگ گرفتار ہوئے۔

آنحضرت ﷺ نے حکم دیا کہ کوئی شخص جا کر خبر لائے ابو جہل کا کیا انجام ہوا؟ حضرت عبداللہ بن مسعود نے جا کر لاشوں میں دیکھا تو زخمی پڑا ہوا دم توڑ رہا تھا۔ بولے تو ابو جہل ہے؟ اس نے کہا، ایک شخص کو اس کی قوم^(۲) نے قتل کر دیا تو یہ فخر کی کیا بات ہے؟ ابو جہل نے ایک دفعہ ان کو تھپڑ مارا تھا۔ انہوں نے اس کے انتقام میں اس کی گردن پر پاؤں رکھا۔ ابو جہل نے کہا او بکری چرا نے والے دیکھ تو کہاں پاؤں رکھتا ہے۔ حضرت عبداللہ بن مسعود اس کا سر کاٹ لائے اور آنحضرت ﷺ کے قدموں میں ڈال دیا۔^(۳)

مغربی مورخین کو جن کے نزدیک عالم اسباب میں جو کچھ ہے صرف اسباب ظاہری کے نتائج ہیں، حیرت ہے کہ تین سو پیدل آدمیوں نے ایک ہزار جن میں سو سواروں کا رسالہ تھا، پر کیونکر فتح پائی۔ لیکن تائید آسمانی نے بارہا ایسے حیرت انگیز مناظر دکھائے ہیں۔ تاہم اس واقعہ میں ظاہر بینوں کے اطمینان کے سامان بھی موجود ہیں۔ اول تو قریش میں باہم اتفاق نہ تھا۔ عتبہ سردار لشکر لڑنے پر راضی نہ تھا۔ قبیلہ زہرہ کے لوگ بدر تک آ کر واپس چلے گئے پانی برسنے سے موقع جنگ کی یہ حالت ہو گئی تھی کہ قریش جہاں صف آرا تھے وہاں کیچڑ اور دلدل کی وجہ سے چلنا پھرنا مشکل تھا۔ قریش مرعوب ہو کر اسلامی فوج کا تخمینہ غلط کر رہے تھے یعنی اپنی تعداد سے دو گنا۔ چنانچہ قرآن مجید میں ہے۔

﴿يَرَوْنَهُمْ مِثْلَيْهِمْ رَأْيَ الْعَيْنِ﴾ (آل عمران: ۲) ”وہ اپنی آنکھوں سے مسلمانوں کو اپنے آپ سے دو گنا دیکھ رہے تھے۔“

(۱) یہ پورا واقعہ صحیح بخاری میں ہے لیکن چونکہ کتاب المغازی میں نہیں بلکہ کتاب الوکالۃ میں ہے اس لیے ارباب سیر کی نظر نہیں پڑی۔

(۲) بخاری غزوہ بدر۔

(۳) ایضاً۔

کفار کی فوج میں کوئی ترتیب اور صف بندی نہ تھی۔ بخلاف اس کے آنحضرت ﷺ نے خود دست مبارک میں تیر لے کر نہایت ترتیب سے صفیں درست کی تھیں۔ مسلمان رات کو اطمینان سے سوئے تھے صبح اٹھے تو تازہ دم تھے۔ بخلاف اس کے کفار بے اطمینانی کی وجہ سے رات کو سونہ سکے تھے۔

تاہم یہ اسباب ہیں ان کا اجتماع اور تہیہ یہی تائید الہی ہے۔ پھر قریش اور مسلمانوں کی فوج کا باہم مقابلہ کرو تو نظر آئے گا کہ عام فوجی نظر کیا مسلمانوں کی فتح کی مقتضی تھی۔ قریش کی فوج میں بڑے بڑے دولت مند تھے جو تنہا تمام فوج کی رسد کا سامان کرتے تھے۔ مسلمانوں کے پاس کچھ نہ تھا۔ قریش کی تعداد ایک ہزار تھی، مسلمان صرف ۳۰۰ تھے۔ قریش میں سو سوار تھے۔ مسلمانوں کی فوج میں صرف دو گھوڑے تھے۔ مسلمانوں میں بہت کم سپاہی تمام جھیاروں سے پورے تھے اور ادھر قریش کا ہر سپاہی لوہے میں غرق تھا۔

بائیں ہمہ خاتمہ جنگ پر معلوم ہوا کہ مسلمانوں میں سے صرف ۱۴ شخصوں نے شہادت پائی جن میں ۶ مہاجر اور باقی انصار تھے لیکن دوسری طرف قریش کی اصلی طاقت ٹوٹ گئی اور رؤسائے قریش جو شجاعت میں نامور اور قریش کے سپہ سالار تھے ایک ایک کر کے مارے گئے ان میں شیبہ، عقبہ، ابو جہل، ابوالہختر، زمعہ بن الاسود، عاص بن ہشام امیہ بن خلف، منبہ بن النجاج، قریش کے سر تاج تھے۔ قریبا ستر آدمی قتل اور اسی قدر گرفتار ہوئے۔ اسیران جنگ میں سے عقبہ اور نضر بن حارث قتل کر دیئے گئے۔ باقی گرفتار ہو کر مدینہ میں آئے ان میں حضرت عباسؓ، عقیل (حضرت علیؓ کے بھائی) ابوالعاص (آنحضرت ﷺ کے داماد) بھی تھے۔

لڑائیوں میں آنحضرت ﷺ کا معمول تھا کہ جہاں کوئی لاش نظر آتی تھی آپؐ اس کو زمین میں دفن (۱) کر دیتے تھے۔ لیکن اس موقع پر کشتوں کی تعداد زیادہ تھی۔ اس لیے ایک ایک کا الگ الگ دفن کرنا مشکل تھا ایک وسیع کنواں تھا تمام لاشیں آپؐ نے اس میں ڈلوادیں۔ لیکن امیہ کی لاش پھول کر اس قابل نہیں رہی تھی کہ اس جگہ سے ہٹائی جائے اس لیے وہیں خاک میں دبا دی گئی۔

اسیران جنگ جب مدینہ میں آنحضرت ﷺ کے سامنے آئے تو حضرت سودہؓ (آنحضرت ﷺ کی زوجہ محترمہ) بھی تشریف رکھتی تھیں ان قیدیوں میں ان کے عزیز سہیل بن عمر بھی تھے ان پر نگاہ پڑی تو بے ساختہ بول اٹھیں کہ تم نے بھی عورتوں کی طرح خود بیڑیاں پہن لیں۔ یہ نہ ہوسکا کہ لڑکر مر جاتے۔ (۲) اسیران جنگ دو دو چار چار صحابہ کو تقسیم کر دیئے گئے اور ارشاد ہوا کہ آرام کے ساتھ رکھے جائیں۔ صحابہؓ نے ان کے ساتھ یہ برتاؤ کیا کہ ان کو کھانا کھلاتے تھے اور خود کھجور کھا کر رہ جاتے تھے۔ ان قیدیوں میں ابو عزیز بھی تھے جو حضرت مصعبؓ بن عمیر کے بھائی تھے۔ ان کا بیان ہے کہ مجھ کو جن انصاریوں نے اپنے گھر میں قید کر رکھا تھا جب صبح یا شام کا کھانا لاتے تو روٹی میرے سامنے رکھ دیتے اور خود کھجوریں اٹھا لیتے۔ مجھ کو شرم آتی اور میں روٹی ان کے ہاتھ میں دے دیتا لیکن وہ ہاتھ بھی نہ لگاتے اور مجھی کو واپس دیتے اور یہ اس بنا پر تھا کہ آنحضرت ﷺ نے تاکید کی تھی کہ قیدیوں کے ساتھ اچھا سلوک کیا

(۱) روض الانف۔

(۲) ابن ہشام۔

(۱) جائے۔

(قیدیوں میں ایک شخص سہیل بن عمرو تھا جو نہایت فصیح اللسان تھا اور عام مجمعوں میں آنحضرت ﷺ کے خلاف تقریریں کیا کرتا تھا۔ حضرت عمرؓ نے کہا یا رسول اللہ ﷺ! اس کے دو نیچے کے دانت اکھڑا دیجئے کہ پھر اچھا نہ بول سکے۔ آنحضرت ﷺ نے فرمایا کہ میں اگر اس کے عضو بگاڑ دوں (مثلاً) تو گونبی ہوں لیکن خدا اس کے جزاء میں میرے اعضاء بھی بگاڑ دے گا۔) (۲)

حضرت عباسؓ (کے بدن پر کرتہ نہ تھا لیکن ان) کا قد اس قدر اونچا تھا کہ کسی کا کرتہ ان کے بدن پر ٹھیک نہیں اترتا تھا۔ عبداللہ بن ابی (رئیس المنافقین) نے کہ حضرت عباسؓ کا ہم قد تھا اپنا کرتہ منگوا کر دیا۔ صحیح بخاری میں ہے کہ آنحضرت ﷺ نے عبداللہ کے کفن کے لیے جو اپنا کرتہ عنایت فرمایا تھا وہ اسی احسان کا معاوضہ (۳) تھا۔ عام روایت ہے کہ آنحضرت ﷺ نے مدینہ میں آ کر صحابہ سے مشورہ کیا کہ اسیران جنگ کے معاملہ میں کیا کیا جائے۔ حضرت ابوبکرؓ نے عرض کی کہ سب اپنے ہی عزیز و اقارب ہیں فدیہ لے کر چھوڑ دیئے جائیں لیکن حضرت عمرؓ کے نزدیک اسلام کے معاملہ میں دوست دشمن عزیز و اقارب قریب و بعید کی تمیز نہ تھی اس لیے انہوں نے یہ رائے دی کہ سب قتل کر دیئے جائیں اور ہم میں سے ہر شخص اپنے عزیز کو آپ قتل کرے۔ آنحضرت ﷺ نے صدیق اکبرؓ کی رائے پسند کی اور فدیہ لے کر چھوڑ دیا اس پر خدا کا عتاب آیا اور یہ آیت اتری۔

﴿لَوْ لَا كَتَبَ مِنَ اللَّهِ سَبَقَ لَمَسْكُمْ فِيمَا أَخَذْتُمْ عَذَابٌ عَظِيمٌ﴾ (انفال: ۹) لیا اس پر بڑا عذاب نازل ہوتا۔

آنحضرت ﷺ اور حضرت ابوبکرؓ یہ عتاب ربانی سن کر رو پڑے۔

یہ روایت تمام تاریخوں میں مذکور اور احادیث میں بھی موجود ہے لیکن سبب عتاب کے بیان میں اختلاف ہے۔ ترمذی میں جو روایت ہے اس کا ما حاصل یہ ہے کہ اس وقت تک مال غنیمت کے متعلق احکام نہیں آئے تھے عرب کے عام دستور کے موافق صحابہ غنیمت میں مصروف ہو گئے اس پر عتاب آیا لیکن چونکہ اس کے متعلق پہلے کوئی حکم نہیں دیا گیا تھا اس لیے یہ جرم معاف کر دیا گیا اور حکم دیا کہ مال غنیمت جو ہاتھ آ چکا حلال ہے۔ قرآن مجید میں عتاب کے بعد یہ الفاظ ہیں:-

﴿فَكُلُوا مِمَّا غَنِمْتُمْ حَلَالًا طَيِّبًا﴾ (انفال: ۹) ”تو جو تم نے لوٹا ہے اب کھاؤ کہ حلال طیب ہے۔“

اس آیت میں صاف تصریح ہے کہ مال جو ہاتھ آیا تھا وہ حلال کر دیا گیا اور وہ مال غنیمت تھا۔ غرض صحیح مسلم اور ترمذی دونوں سے یہ ثابت ہوتا ہے کہ عتاب فدیہ لینے یا مال غنیمت کے اونٹ پر تھا۔ صحیح مسلم میں یہ الفاظ ہیں کہ جب عتاب کی آیت نازل ہوئی تو آپؐ رونے لگے اور جب حضرت عمرؓ نے سبب دریافت کیا تو آپؐ نے فرمایا ابکی الذی عرض علی اصحابک من اخذہم الفداء۔ (یعنی تمہارے ساتھیوں نے جو فدیہ لیا اس پر جو خدا کی

(۱) طبری ص ۱۳۳۸۔

(۲) ایضاً ص ۱۳۳۳۔

(۳) صحیح بخاری ص ۳۲۲ باب الکسوف و الاطلس ساری۔

طرف سے پیش کیا گیا اس پر میں رو رہا ہوں۔ عموماً لوگوں نے غلط فہمی سے یہ سمجھا ہے کہ عتاب اس پر آیا کہ اسیران جنگ کو قتل کیوں نہیں کر ڈالا۔ چنانچہ لوگوں نے اس آیت سے استدلال کیا ہے۔

﴿مَا كَانَ لِنَبِيٍّ أَنْ يَكُونَ لَهُ أَسْرَى حَتَّى يُثْخِنَ﴾ (انفال: ۶۷) ”کسی نبی کو یہ مناسب نہیں کہ بغیر اچھی طرح خون ریزی کرنے کے لوگوں کو قیدی بنائے۔“

لیکن اس آیت کا صرف یہ ماحصل ہے کہ میدان جنگ میں جب تک کافی خون ریزی نہ ہو چکے قیدی بنانا مناسب نہیں۔ اس سے یہ کیونکر ثابت ہو سکتا ہے کہ اگر خون ریزی سے پہلے گرفتار کر لیے گئے تو لڑائی کے بعد بھی وہ قتل کئے جاسکتے ہیں۔

بہر حال اسیران جنگ سے چار چار ہزار درہم فدیہ لیا گیا۔ لیکن جو لوگ ناداری کی وجہ سے فدیہ ادا نہیں کر سکتے تھے وہ چھوڑ دیئے گئے ان میں سے جو لکھنا جانتے تھے ان کو حکم ہوا کہ دس دس بچوں کو لکھنا سکھا دیں^(۱) تو چھوڑ دیئے جائیں گے۔ حضرت زید بن ثابت نے اسی طرح لکھنا سکھا تھا۔^(۲)

انصار نے آنحضرت ﷺ کی خدمت میں عرض کی کہ حضرت عباسؓ ہمارے بھانجے ہیں ہم ان کا فدیہ چھوڑ دیتے ہیں لیکن آنحضرت ﷺ نے مساوات کی بنا پر گوارا نہیں فرمایا۔^(۳) اور ان کو بھی فدیہ ادا کرنا پڑا۔ فدیہ کی عام مقدار چار چار ہزار درہم تھی لیکن امراء سے زیادہ لیا گیا۔ حضرت عباسؓ دولت مند تھے اس لیے ان سے بھی زیادہ رقم وصول کی گئی۔ انہوں نے آنحضرت ﷺ سے شکایت کی لیکن ان کو کیا معلوم تھا کہ اسلام نے جو مساوات قائم کی اس میں قریب و بعید، عزیز و بیگانہ، عام و خاص کے تمام تفرقے مٹ چکے تھے (لیکن ایک طرف تو ادائے فرض کی یہ مساوات تھی۔ دوسری طرف محبت کا یہ تقاضا تھا کہ حضرت عباسؓ کی کراہ سن کر رات کو آپؐ آرام نہ فرما سکے۔ لوگوں نے ان کی گرہ کھولی تو آپؐ نے آرام فرمایا)

آنحضرت ﷺ کے داماد ابوالعاص بھی اسیران جنگ میں آئے تھے ان کے پاس فدیہ کی رقم نہ تھی آنحضرت ﷺ کی صاحبزادی حضرت زینبؓ کو (جوان کی زوجہ تھیں اور مکہ میں تھیں) کہلا بھیجا کہ فدیہ کی رقم بھیج دیں۔ حضرت زینبؓ کا جب نکاح ہوا تھا تو حضرت خدیجہؓ نے جہیز میں ان کو ایک قیمتی ہار دیا تھا۔ حضرت زینبؓ نے زر فدیہ کے ساتھ وہ ہار بھی گلے سے اتار کر بھیج دیا۔ آنحضرت ﷺ نے دیکھا تو ۲۵ برس کا محبت انگیز واقعہ یاد آ گیا۔ آپؐ بے اختیار رو پڑے اور صحابہؓ سے فرمایا کہ تمہاری مرضی ہو تو بیٹی کو ماں کی یادگار واپس کر دو۔ سب نے تسلیم کی گردنیں جھکا دیں اور وہ ہار واپس کر دیا۔^(۴)

(ابوالعاص رہا ہو کر مکہ آئے اور حضرت زینبؓ کو مدینہ بھیج دیا۔ ابوالعاص بہت بڑے تاجر تھے۔ چند سال کے بعد بڑے سرد سامان سے شام کی تجارت لے کر نکلے۔ واپسی میں مسلمان دستوں نے ان کو مع تمام مال و اسباب

(۱) مسند ابن حنبل ج ۱ ص ۲۴۷۔

(۲) طبقات ابن سعد ص ۱۴۔

(۳) بخاری ص ۵۷۲ ج ۱ کتاب المغازی۔

(۴) تاریخ طبری ص ۱۳۴۸۔ وابوداؤد

کے گرفتار کر لیا۔ اسباب ایک ایک سپاہی پر تقسیم ہو گیا۔ پہ چھپ کر حضرت زینبؓ کے پاس پہنچے انہوں نے پناہ دی آنحضرت ﷺ نے لوگوں سے فرمایا کہ اگر مناسب سمجھو تو ابوالعاص کا اسباب واپس کر دو۔ پھر تسلیم کی گردنیں جھک گئیں اور سپاہیوں نے ایک ایک دھاگہ تک لا لا کر واپس کر دیا۔ اب یہ وار ایسا نہ تھا جو خالی جاتا ابوالعاص مکہ آئے اور تمام شرکاء کو حساب سمجھا کر دولت اسلام سے فائز ہوئے اور کہہ دیا کہ میں اس لیے یہاں آ کر اور حساب سمجھا کر جاتا ہوں تاکہ یہ نہ کہو کہ ابوالعاص ہمارا روپیہ کھا کر تقاضے کے ڈر سے مسلمان ہو گیا (۱)

بدر کی خبر مکہ میں پہنچی تو گھر گھر ماتم تھا لیکن غیرت کی وجہ سے قریش نے منادی کرادی کہ کوئی شخص رونے نہ پائے اس لڑائی میں اسود کے تین لڑکے مارے گئے تھے اس کا دل امنڈ آتا تھا لیکن قومی عزت کی وجہ سے رو نہیں سکتا تھا۔ اتفاق یہ کہ ایک دن کسی طرف سے رونے کی آواز آئی سمجھا کہ قریش نے رونے کی اجازت دے دی ہے۔ نوکر سے کہا دیکھنا کون روتا ہے؟ کیا رونے کی اجازت ہو گئی۔ میرے سینہ میں آگ لگ رہی ہے۔ جی کھول کر رولوں تو تسکین ہو جائے۔ آدمی نے آ کر کہا ایک عورت کا اونٹ گم ہو گیا ہے اس لیے رو رہی ہے۔ اسود کی زبان سے بے اختیار یہ شعر نکلے۔

اونٹ کے گم ہونے پر روتی ہے۔
اور اس کو نیند نہیں آتی (اونٹ پر)
مت رو۔ بدر پر آنسو بہا۔ جہاں
قسمت نے کمی کی۔ تجھ کو رونا ہے تو
عقیل پر رو اور حارث پر رو۔ جو
شیروں کا شیر تھا۔

اتبکی ان یضل لها بعیر
و یمنعها من النوم السہود
و لا تبکی علی بکر و لکن
علی بدر تفاصرت النجدود
فبکی ان بکیت علی عقیل
و بکی حارثا اسد الا سود

عمیر بن وہب قریش میں اسلام کا سخت دشمن تھا اور وہ اور صفوان بن امیہ حجر میں بیٹھے مقتولین بدر کا ماتم کر رہے تھے۔ صفوان نے کہا۔ ”خدا کی قسم! اب جینے کا مزہ نہیں۔“ عمیر نے کہا سچ کہتے ہو اگر مجھ پر قرض نہ ہوتا اور بچوں کا خیال نہ ہوتا تو میں سوار ہو کر جاتا اور محمد (ﷺ) کو قتل کر آتا۔ میرا بیٹا بھی وہاں قید ہے صفوان نے کہا تم قرض کی اور بچوں کی فکر نہ کرو ان کا میں ذمہ دار ہوں۔ عمیر نے گھر آ کر تلوار زہر میں بھجائی اور مدینہ پہنچا حضرت عمرؓ نے اس کے تیور دیکھ لیے گلا دبا ئے اس کو آنحضرت ﷺ کی خدمت میں لائے۔ آپؐ نے فرمایا عمر! چھوڑ دو۔ عمیر قریب آ جاؤ پوچھا کس ارادے سے آئے؟ جواب دیا کہ بیٹے کو چھڑانے آیا ہوں۔ فرمایا تلوار کیوں حمال ہے؟ عمیر نے کہا آخر تلواریں بدر میں کس کام آئیں؟ فرمایا کیوں نہیں۔ تم نے اور صفوان نے حجر میں بیٹھ کر میرے قتل کی سازش نہیں کی؟ عمیر آپؐ کی یہ بات سن کر سناٹے میں آ گیا بے اختیار ہو کر بولا۔ محمد (ﷺ)! بے شک تم پیغمبر ہو۔ بخدا میرے اور صفوان کے سوا اس معاملہ کی کسی کو خبر نہ تھی۔ قریش جو آنحضرت ﷺ کے قتل کی خبر سننے کے منتظر تھے انہوں نے عمیر کے مسلمان ہونے کی خبر سنی۔

حضرت عمیرؓ مسلمان ہو کر بہادرانہ مکہ میں آئے جہاں کا ذرہ ذرہ اس وقت مسلمانوں کے خون کا پیاسا تھا ان کو اسلام کے دوستوں سے جس شدت کے ساتھ عداوت تھی اسی شدت سے وہ اب دشمنان اسلام کے دشمن تھے یہاں پہنچ کر انہوں نے اسلام کی دعوت کو پھیلایا اور ایک مجمع کثیر کو اس روشنی سے منور کر دیا۔^(۱)

غزوہ بدر کا بیان قرآن میں

(اس غزوہ کو دیگر غزوات پر جو امتیازات حاصل ہیں ان میں ایک یہ بھی ہے کہ خود خدا نے اپنے کلام پاک میں اس کا مفصل ذکر کیا ہے اور ایک خاص سورہ انفال بدر کے احسانات و نعم کی تفصیل اور بعض مسائل متعلقہ بدر کی توضیح کے لیے مخصوص کر دیا ہے۔ واقعہ کی اصل حقیقت جاننے کے لیے آسمان کے نیچے اس سے زیادہ کوئی صحیح ماخذ موجود نہیں۔

”مومن وہ ہیں کہ جب خدا کا نام لیا جائے تو ان کے دل دہل جائیں اور جب اس کی آیتیں پڑھ کر سنائی جائیں تو ان کا ایمان بڑھ جاتا ہے اور وہ اپنے خدا پر بھروسہ کرتے ہیں جو نماز بہ پابندی پڑھتے ہیں اور خدا نے جو ان کو روزی دی ہے اس سے راہ خدا میں بھی کچھ دیتے ہیں۔ یہ ہیں سچے مومن ان کے لیے خدا کے پاس رہتے ہیں، بخشش ہے اور اچھی روزی ہے۔ جس طرح اے پیغمبر! تیرا خدا تجھ کو حق پر تیرے گھر سے (بدر تک) نکال لایا۔ حالانکہ مسلمانوں کا ایک گروہ اس سے ناخوش تھا۔ وہ تجھ سے حق ظاہر ہوئے پیچھے بھی جھگڑتا ہے۔ گویا کہ وہ موت کی طرف ہنکائے جا رہے ہیں اور وہ موت کو دیکھ رہے ہیں اور جب خدا تم سے قریش کے قافلہ اور قریش کی فوج میں سے ایک کا وعدہ کرتا ہے کہ وہ تمہارے لیے ہے تم چاہتے ہو کہ بے خدشہ والا گروہ تم کو مل جائے (یعنی قافلہ) اور خدا یہ چاہتا ہے کہ حق کو اپنے حکم سے ثابت کرے اور باطل کو مٹائے گو گنہگار اس سے رنجیدہ ہوں۔ یاد کرو جب تم اپنے پروردگار سے فریاد کر رہے تھے اس نے تمہاری سنی (اور) کہا میں تمہاری لگا تار ہزار فرشتوں سے مدد

(۱) ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَ جَلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ﴾ الَّذِينَ يُقِيمُونَ الصَّلَاةَ وَ مِمَّا رَزَقْنَاهُمْ يُنْفِقُونَ وَ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَ مَغْفِرَةٌ وَ رِزْقٌ كَرِيمٌ كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَ إِنَّ فَرِيقًا مِنَ الْمُؤْمِنِينَ لَكَارِهُونَ يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ وَ إِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَ تَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ وَ يُرِيدُ اللَّهُ أَنْ يُحَقِّقَ الْحَقَّ بِكَلِمَتِهِ وَ يَقْطَعَ ذَابِرَ الْكَافِرِينَ لِيُحَقِّقَ الْحَقَّ وَ يُبْطِلَ الْبَاطِلَ وَ لَوْ كَرِهَ الْمُجْرِمُونَ إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِالْفِ مِّنَ الْمَلَائِكَةِ مُرْدِفِينَ وَ مَا جَعَلَهُ اللَّهُ إِلَّا بُشْرَىٰ وَ لِتَطْمَئِنَّ بِهِ قُلُوبُكُمْ وَ مَا النَّصْرُ إِلَّا مِنْ عِنْدِ اللَّهِ إِنَّ اللَّهَ عَزِيزٌ حَكِيمٌ إِذْ يُغَشِّيكُمُ النُّعَاسَ أَمَنَةً مِّنْهُ وَ يُنْزِلُ عَلَيْكُمْ مِنَ السَّمَاءِ مَاءً لِّيُطَهِّرَ كُمْ

(۱) یہ تمام واقعات تاریخ طبری میں بحوالہ عروہ بن زبیرؓ مذکور ہیں۔ ص ۱۳۵۲۔

بِهِ وَ يَذْهَبَ عَنْكُمْ رِجْزَ الشَّيْطَانِ وَ لِيَرْبِطَ
عَلَى قُلُوبِكُمْ وَ يُثَبِّتَ بِهِ الْأَقْدَامَ. إِذْ يُوحَىٰ
رَبُّكَ إِلَى الْمَلَكَةِ أَنِّي مَعَكُمْ فَثَبِّتُوا الَّذِينَ
آمَنُوا سَالِقِي فِي قُلُوبِ الَّذِينَ كَفَرُوا الرُّعْبَ
فَاضْرِبُوا فَوْقَ الْأَعْنَاقِ وَ اضْرِبُوا مِنْهُمْ كُلَّ
بَنَانٍ ذَلِكَ بِأَنَّهُمْ شَاقُّوا اللَّهَ وَ رَسُولَهُ وَ مَنْ
يُشَاقِقِ اللَّهَ وَ رَسُولَهُ فَإِنَّ اللَّهَ شَدِيدُ الْعِقَابِ.
ذَلِكَ قَدْ وُقِّعَ وَ أَنَّ لِلْكَافِرِينَ عَذَابُ النَّارِ
بِأَيِّهَا الَّذِينَ آمَنُوا إِذَا لَقِيتُمْ الَّذِينَ كَفَرُوا
زَحَفَافِلًا تُولُّوهُمْ الْأَذْبَارَ وَ مَنْ يُؤْلِهِمْ يَوْمَئِذٍ
ذُبْرَةٌ إِلَّا مُتَحَرِّفًا لِقِتَالٍ أَوْ مُتَحَيِّزًا إِلَىٰ فِتْنَةٍ فَقَدْ
بَاءَ بِغَضَبٍ مِنَ اللَّهِ وَ مَأْوَاهُ جَهَنَّمُ وَ بِئْسَ
الْمَصِيرُ. فَلَمْ تَقْتُلُوهُمْ وَلَكِنَّ اللَّهَ قَتَلَهُمْ وَ مَا
رَمَيْتَ إِذْ رَمَيْتَ وَلَكِنَّ اللَّهَ رَمَىٰ وَلِيُبْلِيَ
الْمُؤْمِنِينَ مِنْهُ بَلَاءً حَسِينًا إِنَّ اللَّهَ سَمِيعٌ عَلِيمٌ
ذَلِكَ وَ أَنَّ اللَّهَ مُؤْمِنٌ كَيْدِ الْكَافِرِينَ إِنَّ
تَسْتَفْتِحُوا فَقَدْ جَاءَ كُمْ الْفَتْحُ وَ إِنْ تَنْتَهُوا
فَهُوَ خَيْرٌ لَّكُمْ وَ إِنْ تَعُودُوا نَعُدْ وَ لَنْ تُغْنِيَ
عَنْكُمْ فِتْنَتُكُمْ شَيْئًا وَ لَوْ كَثُرَتْ وَ أَنَّ اللَّهَ مَعَ
الْمُؤْمِنِينَ ﴿١٩٢﴾ (انفال: ١٩٢)

کروں گا۔ خدا نے یہ صرف مسلمانوں کی خوشی اور
اطمینان قلب کے لیے کیا اور فتح تو صرف خدا کے پاس
ہے۔ خدا غالب و دانا ہے۔ یاد کرو جب تمہارے چین
کے لیے اپنی طرف سے تم پر اونگھ طاری کر رہا تھا اور
آسمان سے پانی برسا رہا تھا کہ تم کو پاک کرے اور
شیطان کی ناپاکی تم سے دور کرے اور تمہارے دل
مضبوط کرے اور ثابت قدم رکھے۔ یاد کرو جب خدا
فرشتوں کو حکم دے رہا تھا کہ میں تمہارے ساتھ ہوں
مسلمانوں کو ثابت قدم رکھنا۔ میں کافروں کے دل میں
رعب ڈال دوں گا۔ کافروں کی گردنیں مارو اور ہر جوڑ پر
مارو۔ یہ اس لیے کہ انہوں نے خدا اور خدا کے رسول
سے دشمنی کی ہے اور جو خدا اور خدا کے رسول سے دشمنی
کرے گا خدا اس کو سخت عذاب دینے والا ہے۔ یہ ہے
عذاب اس کا مزہ چکھو۔ کافروں کے لیے عذاب
دوزخ ہے۔ مسلمانو! جب میدان جنگ میں کافروں
کے مقابل آؤ تو پشت نہ پھیرو۔ اور بجز اس کے کہ
لڑنے کے لیے مڑے یا کسی دستہ کی طرف پھرے جو
کوئی پشت پھیرے وہ خدا کا غضب لائے گا اور اس کا
ٹھکانا جہنم ہو گا اور کیا برا ٹھکانہ ہے۔ مسلمانو! ان
کافروں کو تم نے نہیں مارا لیکن خدا نے مارا اور اے محمد!
تم نے نہیں پھینکا جب تم نے پھینکا لیکن خدا نے پھینکا۔
تاکہ اپنی طرف سے اہل ایمان کو اچھا انعام دے۔ خدا
دانا اور مینا ہے اور کافروں کے داؤ بیچ کو کمزور کرنے والا
ہے۔ اگر تم فتح چاہتے تھے تو فتح آ چکی اب اگر تم رک
جاؤ تو بہتر ہے اور اگر تم پھر مخالفت پر آمادہ ہو گے تو ہم
پھر مسلمانوں کی مدد کریں گے۔ یاد رکھو کہ تمہاری
جمعیت کچھ مفید نہیں، گو وہ کتنی ہی کثیر ہو اور خدا مومنوں
کے ساتھ ہے۔“

(۲) ﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَ لِلرَّسُولِ وَ لِذِي الْقُرْبَىٰ وَ الْيَتَامَىٰ وَ الْمَسْكِينِ وَ ابْنِ السَّبِيلِ إِنْ كُنْتُمْ آمَنْتُمْ بِاللَّهِ وَ مَا أَنْزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّقَىٰ الْجَمْعَانِ وَ اللَّهُ عَلَىٰ كُلِّ شَيْءٍ قَدِيرٌ إِذْ أَنْتُمْ بِالْعُدْوَةِ الدُّنْيَا وَ هُمْ بِالْعُدْوَةِ الْقُصْوَىٰ وَ الرِّكْبُ أَسْفَلَ مِنْكُمْ وَلَوْ تَوَاعَدْتُمْ لَا خْتَلَفْتُمْ فِي الْمِيعَادِ وَ لَكِنْ لَيَقْضِيَ اللَّهُ أَمْرًا كَانَ مَفْعُولًا لِيَهْلِكَ مَنْ هَلَكَ عَنْ بَيِّنَةٍ وَ يُحْيِيَ مَنْ حَيَّ عَنْ بَيِّنَةٍ وَإِنَّ اللَّهَ لَسَمِيعٌ عَلِيمٌ إِذْ يُرِيكُهُمُ اللَّهُ فِي مَنَايِكَ قَلِيلًا وَلَوْ أَرَاكَهُمْ كَثِيرًا لَفَشَلْتُمْ وَ تَتَنَازَعْتُمْ فِي الْأَمْرِ وَ لَكِنَّ اللَّهَ سَلَّمَ إِنَّهُ عَلَيْهِمْ بَيِّنَاتٍ الصُّدُورِ وَ إِذْ يُرِيكُمُوهُمْ إِذِ التَّفَقُّتُمْ فِي أَعْيُنِكُمْ قَلِيلًا وَ يَقِلُّكُمُ فِي أَعْيُنِهِمْ لَيَقْضِيَ اللَّهُ أَمْرًا كَانَ مَفْعُولًا وَ إِلَى اللَّهِ تُرْجَعُ الْأُمُورُ بَيِّنَاتٍ الَّذِينَ آمَنُوا إِذَا لَقِيتُمْ فِئَةً فَاثْبُتُوا وَ اذْكُرُوا اللَّهَ كَثِيرًا لَّعَلَّكُمْ تُفْلِحُونَ وَ اطِيعُوا اللَّهَ وَ رِسُولَهُ وَ لَا تَنَازَعُوا فَتَفْشَلُوا وَ تَذْهَبَ رِيحُكُمْ وَ اصْبِرُوا إِنَّ اللَّهَ مَعَ الصَّابِرِينَ وَ لَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَ رِئَاءَ النَّاسِ وَ يُصْذُونَ عَنْ سَبِيلِ اللَّهِ وَ اللَّهُ بِمَا يَعْمَلُونَ مُحِيطٌ﴾

(انفال)

”اور جان لو کہ جو مال غنیمت ملے تو اس کا پانچواں حصہ خدا کے لیے اور اس کے رسول کے لیے۔ اہل قرابت کے لیے۔ یتیموں کے لیے مسکینوں کے لیے اور مسافروں کے لیے ہے اگر تم خدا پر ایمان لا چکے ہو اور حق و باطل میں فرق کر دینے والے دن میں (یعنی بدر میں) خدا نے اپنے بندہ پر جو (فتح) اتاری اس کو مان چکے۔ جب دونوں فوجیں آمنے سامنے آ گئیں۔ اور خدا ہر چیز پر قدرت رکھتا ہے۔ جب تم قریب کے میدان میں اور قریش کی فوج دور کے میدان میں اور قافلہ تم سے نیچے تھا۔ اگر تم ایک دوسرے سے وقت مقرر کر کے آتے تو وقت میں اختلاف ہو جاتا لیکن (خدا نے یہ اس لیے کر دیا) تاکہ جو ہونے والا تھا خدا اس کو کر دے تاکہ جس کو مرنا ہو وہ بھی دلیل دیکھ کر مرے اور جس کو زندہ رہنا ہے وہ بھی دلیل دیکھ کر زندہ رہے اور بے شک اللہ سننے والا اور جاننے والا ہے۔ یاد کرو جب خدا تم کو جنگ کی حالت میں ان کو تھوڑا دکھا رہا تھا۔ اگر زیادہ کر کے دکھاتا تو تم ست پڑ جاتے اور باہم جھگڑ پڑتے لیکن خدا نے محفوظ رکھا۔ وہ سینوں کے بھید سے واقف ہے۔ جب تمہاری نظر میں خدا ان کو تھوڑا دکھا رہا تھا اور تم کو ان کی نگاہ میں۔ تاکہ جو ہونے والا ہے خدا اس کو پورا کرے اور اسی کی طرف تمام معاملے پھرتے ہیں۔ مسلمانو! جب کسی دستہ فوج سے مقابلہ آ پڑے تو ثابت قدم رہو اور خدا کو اکثر یاد کیا کرو تاکہ کامیاب ہو۔ اور خدا اور اس کے رسول کی اطاعت کرو اور جھگڑا نہ کرو ورنہ ست پڑ جاؤ گے۔ اور تمہاری ہوا اکھڑ جائے گی۔ مستقل رہو خدا مستقل لوگوں کے ساتھ ہے اور ان لوگوں (یعنی قریش) کی طرح نہ بنو جو اپنے گھروں سے مغرورانہ نمائش اور

دکھا دے کے ساتھ اور خدا کی راہ سے لوگوں کو روکتے ہوئے نکلے اور خدا ان کے تمام کاموں کو گھیرے ہوئے ہے۔“

”پیغمبر کے لیے یہ مناسب نہ تھا کہ اس کے پاس قیدی ہوں تا آنکہ خوب زمین میں لڑنے لے تم دنیا کی دولت چاہتے ہو۔ (قیدی ہوں گے تو فد یہ ہاتھ آئے گا) اور خدا آخرت چاہتا ہے خدا تو انا اور دانا ہے۔ اگر خدا کی تقریر پہلے نہ ہو چکی ہوتی تو تم نے جو قیدیوں سے لے لیا اس پر دردناک عذاب پہنچتا۔ اب جو کچھ تم کو غنیمت میں ملا کھاؤ وہ حلال طیب ہے اور خدا سے ڈرا کرو۔ خدا آمرزگار اور مہربان ہے۔“

”اے پیغمبر! تمہارے ہاتھ میں جو قیدی ہیں ان سے کہو کہ خدا اگر تمہارے دلوں میں کچھ نیکی دیکھے گا تو تم سے جو لیا گیا ہے اس کے بدلہ وہ نیکی عطا کرے گا اور تمہیں معاف کرے گا۔ وہ بخشش اور مہربانی والا ہے اور اگر یہ قیدی تجھ سے خیانت کرنا چاہتے ہیں تو اس سے پہلے وہ خدا کے ساتھ خیانت کر چکے ہیں۔ اس لیے تو خدا نے ان کو تمہارے قابو میں کر دیا اور خدا باخبر اور دانا ہے۔“

(۳) ﴿مَا كَانَ لِنَبِيِّ أَنْ يَكُونَ لَهُ أَسْرَىٰ حَتَّىٰ يُشْخَنَ فِي الْأَرْضِ تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ لَّوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ فَكُلُوا مِمَّا غَنِمْتُمْ حَلَالًا طَيِّبًا وَاتَّقُوا اللَّهَ إِنَّ اللَّهَ غَفُورٌ رَّحِيمٌ﴾ (انفال: ۹)

(۴) ﴿يَا أَيُّهَا النَّبِيُّ قُلْ لِّمَنْ فِي أَيْدِيكُمْ مِّنَ الْأَسْرَىٰ إِنْ يَعْلَمِ اللَّهُ فِي قُلُوبِكُمْ خَيْرًا يُؤْتِكُمْ خَيْرًا مِّمَّا أُخِذَ مِنْكُمْ وَ يَغْفِرْ لَكُمْ وَاللَّهُ غَفُورٌ رَّحِيمٌ وَإِنْ يُرِيدُوا خِيَانَتَكَ فَقَدْ خَانُوا اللَّهَ مِنْ قَبْلُ فَأَمْكَنَ مِنْهُمْ وَاللَّهُ عَلِيمٌ حَكِيمٌ﴾ (انفال: ۱۰)

خدا نے اسی احسان کو احد کے موقع پر یاد دلایا ہے:-

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تُشْكُرُونَ﴾ (آل عمران: ۱۳)

”یقیناً خدا نے تمہاری مدد کی بدر میں۔ جب تم کمزور تھے۔ تو خدا سے ڈرو تا کہ تم شکر گزار بن جاؤ۔“



غزوہ بدر پر دوبارہ نظر

سادہ واقعات بیان کرنے کے بعد اب وقت آیا ہے کہ محققانہ طور سے اس بات پر بحث کی جائے کہ غزوہ بدر کا مقصد جیسا کہ عام مؤرخین نے بیان کیا ہے، کاروان تجارت کو لوٹنا تھا یا قریش کے حملہ کا دفاع تھا۔ میں اس بات سے خوب واقف ہوں کہ تاریخ اور محکمہ عدالت میں فرق ہے۔ مجھ کو یہ بھی معلوم ہے کہ تاریخ کا انداز بیان مقدمہ دیوانی یا فوج داری کے فیصلہ لکھنے سے بالکل مختلف ہے۔ میں اس کو بھی تسلیم کرتا ہوں کہ میرا منصب واقعہ نگاری ہے فیصلہ نویسی نہیں۔ لیکن موقع ایسا آ رہا ہے کہ ایک واقعہ تاریخی نے مقدمہ عدالت کی حیثیت حاصل کر لی ہے اس لیے مجھ کو اپنے مقصد سے ہٹ کر فصل مقدمہ کا قلم ہاتھ میں لینا پڑتا ہے۔ اس بات کا مجھ کو مطلق خوف نہیں کہ اس فیصلہ میں عام مؤرخین اور ارباب سیر میرے حریف مقابل ہیں نہایت جلد نظر آ جائے گا کہ حق اکیلا تمام دنیا پر فتح پا سکتا ہے۔ سلسلہ کلام کے اچھی طرح پیش نظر رکھنے کے لیے سب سے پہلے ہم کو بتادینا چاہیے کہ (ہماری تحقیقات کی رو سے) واقعہ کی اصلی صورت کیا تھی۔

واقعہ یہ ہے کہ حضرمی کے قتل نے تمام مکہ کو جوش انتقام سے لبریز کر دیا تھا اور اس سلسلہ میں چھوٹی چھوٹی لڑائیاں بھی پیش آ گئیں۔ دونوں فریق ایک دوسرے سے پر حذر رہتے تھے اور جیسا کہ ایسی حالتوں میں عام قاعدہ ہے غلط خبریں خود بخود مشہور ہو کر پھیل جاتی ہیں اسی اثنا میں ابوسفیان قافلہ تجارت کے ساتھ شام گیا اور ابھی وہ شام میں تھا کہ یہ خبر وہاں مشہور ہو گئی کہ مسلمان قافلہ پر حملہ کرنا چاہتے ہیں۔ ابوسفیان نے وہیں سے مکہ کو آدمی دوڑایا کہ قریش کو خبر ہو جائے۔ قریش نے لڑائی کی تیاریاں شروع کر دیں۔ مدینہ میں یہ مشہور ہوا کہ قریش ایک جمعیت عظیم لے کر مدینہ آ رہے ہیں۔ آنحضرت ﷺ نے مدافعت کا قصد کیا اور بدر کا معرکہ پیش آیا۔

اس بحث کے فیصلہ کے لیے سب سے پہلے ان واقعات کو یکجا لکھ دینا چاہیے جن پر دونوں فریق کا اتفاق ہے تاکہ وہ انفصال بحث میں اصول موضوعہ کے طور پر کام آئیں وہ یہ ہیں:-

(۱) قرآن مجید میں اگر کسی واقعہ کا صاف ذکر ہے تو اس کے مقابلہ میں کسی روایت اور تاریخ کا اعتبار نہ کیا جائے گا۔

(۲) کتب حدیث میں صحت کے لحاظ سے باہم جو فرق مراتب ہے اس کا لحاظ رکھا جائے گا۔

اس قدر عموماً مسلم ہے کہ جب آنحضرت ﷺ کو یہ خبر معلوم ہوئی کہ قریش بڑی تیاری کے ساتھ مکہ سے نکلے ہیں تو آپؐ نے صحابہؓ سے مخاطب ہو کر ان کا استمراج کیا۔ مہاجرین نے نہایت جوش کے ساتھ آمادگی ظاہر کی لیکن آنحضرت ﷺ انصار کی مرضی دریافت کرنا چاہتے تھے۔ یہ دیکھ کر سعدؓ یا اور کوئی معزز انصاری اٹھے اور کہا یا رسول اللہ! کیا آپؐ کا روئے خن ہماری طرف ہے؟ ہم وہ لوگ نہیں ہیں جنہوں نے موسیٰ علیہ السلام سے کہا تھا کہ تم اور تمہارا خدا دونوں جا کر لڑو ہم یہیں بیٹھے رہیں گے۔ خدا کی قسم اگر آپؐ حکم دیں تو ہم آگ اور سمندر میں کود پڑیں۔ یہ

بھی مسلم ہے کہ صحابہؓ میں کچھ ایسے لوگ بھی تھے جو شرکت سے ہچکچاتے تھے۔ چنانچہ خود قرآن مجید میں تصریح ہے:

﴿وَإِنْ فَرِيقًا مِّنَ الْمُؤْمِنِينَ لَكَارِهُونَ﴾ (انفال: ۱)

”اور مسلمانوں کا ایک گروہ قطعاً ناخوش تھا۔“

عموماً ارباب سیر اور محدثین نے تصریح کی ہے کہ آنحضرت ﷺ نے انصار کی رضامندی جو خاص طور پر دریافت کی اس کی وجہ یہ تھی کہ انصار نے مکہ میں جب آپؐ کے ہاتھ پر بیعت کی تو صرف یہ اقرار کیا تھا کہ جب کوئی دشمن خود مدینہ پر حملہ آور ہوگا تو انصار مقابلہ کریں گے۔ یہ اقرار نہ تھا کہ مدینہ سے باہر نکل کر بھی لڑیں گے۔

ان واقعات کے بعد اب مرکز بحث یہ ہے کہ یہ واقعات کہاں پیش آئے؟ ارباب سیر لکھتے ہیں کہ مدینہ سے جب آپؐ نکلے تو صرف قافلہ تجارت پر حملہ کرنا مقصود تھا۔ دو چار منزل چل کر معلوم ہوا کہ قریش فوجیں لیے چلے آتے ہیں۔ اس وقت آپؐ نے مہاجرین اور انصار کو جمع کہا کہ ان کا عندیہ دریافت فرمائیں۔ آگے کے واقعات یہیں پیش آئے، لیکن کتب سیر، تاریخ اور دیگر تمام شہادتوں سے بالاتر ایک اور چیز ہمارے پاس موجود ہے (قرآن) جس کے آگے ہم سب کو گردن جھکا دینی چاہیے۔

”جس طرح تجھ کو تیرے خدائے تیرے گھر سے حق پر نکالا۔
در آنحالیکہ مسلمانوں کا ایک گروہ اس کو پسند نہیں کرتا تھا یہ
لوگ حق کے ظاہر ہوئے پیچھے تجھ سے حق بات میں جھگڑا
کرتے تھے گویا کہ موت کی طرف ہنکائے جارہے ہیں۔ اور
موت کو آنکھوں سے دیکھ رہے ہیں اور جب خدا تم سے یہ
وعدہ کرتا تھا کہ دو جماعتوں میں سے کوئی جماعت تم کو ہاتھ
آئے گی اور تم یہ چاہتے تھے کہ بے کھٹکے والی جماعت تم کو
ہاتھ آجائے اور اللہ یہ چاہتا تھا کہ حق کو اپنی باتوں سے قائم کر
دے اور کافروں کی جڑ کاٹ دے۔“

﴿كَمَا أَخْرَجَكَ رَبُّكَ مِنْ بَيْتِكَ
بِالْحَقِّ وَ إِنْ فَرِيقًا مِّنَ الْمُؤْمِنِينَ
لَكَارِهُونَ. يُجَادِلُونَكَ فِي الْحَقِّ بَعْدَ
مَا بَيَّنَّ كَانَمَا يُسَاقُونَ إِلَى الْمَوْتِ وَ هُمْ
يَنْظُرُونَ وَ إِذْ يَعِدُكُمُ اللَّهُ إِحْدَى
الطَّائِفَتَيْنِ أَنَّهَا لَكُمْ وَ تَوَدُّونَ أَنَّ غَيْرَ
ذَاتِ الشُّوْكَةِ تَكُونُ لَكُمْ وَ يُرِيدُ اللَّهُ أَنْ
يُحَقِّقَ الْحَقَّ بِكَلِمَتِهِ وَ يَقْطَعَ ذَابِرَ
الْكَافِرِينَ﴾ (انفال: ۱۰)

(۱) ترکیب نحوی کی رو سے وَاِنْ میں جو واؤ ہے، حالیہ ہے جس کے یہ معنی ہیں کہ مسلمانوں کا ایک گروہ جو لڑائی سے جی چراتا ہے۔ یہ موقع عین وہ موقع تھا جب آپؐ مدینہ سے نکل رہے تھے نہ کہ مدینہ سے نکل کر جب آپؐ آگے بڑھے۔ کیونکہ واؤ حالیہ کے لحاظ سے خروج من البیت اور اس گروہ کے جی چرانے کا وقت اور زمانہ ایک ہی ہونا چاہیے۔

(۲) آیت مذکورہ میں یہ تصریح مذکور ہے کہ یہ جس وقت کا واقعہ ہے اس وقت دو گروہ سامنے تھے۔ ایک کاروان تجارت اور ایک قریش کی فوج جو مکہ سے آ رہی تھی۔ ارباب سیر کہتے ہیں کہ آیت قرآنی میں یہ اس وقت کا واقعہ مذکور ہے جب آنحضرت ﷺ بدر کے قریب پہنچ چکے تھے لیکن بدر کے قریب پہنچ کر تو کاروان تجارت صحیح سلامت بچ کر نکل گیا تھا اس وقت یہ کیونکر صحیح ہو سکتا ہے کہ ”دونوں میں ایک کا وعدہ ہے“ اس لیے یہ بالکل ظاہر ہے کہ قرآن مجید کے نص کے مطابق یہ واقعہ اس وقت کا ہونا چاہیے جب دونوں گروہ کے ہاتھ آنے کا احتمال ہو سکتا ہو۔ اور

یہ صرف وہ وقت ہو سکتا ہے جب آنحضرت ﷺ مدینہ میں تھے اور دونوں طرف کی خبریں آگئی تھیں کہ ادھر ابوسفیان کا روان تجارت لے کر چلا ہے اور ادھر قریش جنگ کے سروسامان کے ساتھ مکہ سے نکل چکے ہیں۔

(۳) سب سے زیادہ قابل لحاظ یہ امر ہے کہ قرآن مجید کی آیت مذکورہ بالا میں کفار کے دو فریق کا خدا نے بیان کیا ہے ایک قافلہ تجارت اور دوسرا صاحب شوکت یعنی کفار قریش جو مکہ سے لڑنے کے لیے آرہے تھے۔ آیت میں تصریح ہے کہ مسلمانوں کی ایک جماعت ایسی تھی جو چاہتی تھی کہ کاروان تجارت پر حملہ کیا جائے۔ خدا نے ان لوگوں پر ناراضی ظاہر کی اور فرمایا:-

﴿وَتَوَدُّونَ أَنَّ غَيْرَ ذَاتِ الشَّوْكَةِ تَكُونُ لَكُمْ وَيُرِيدُ اللَّهُ أَنْ يُحَقِّقَ الْحَقَّ بِكَلِمَتِهِ وَيَقْطَعَ دَابِرَ الْكَافِرِينَ﴾ (انفال: ۷)

”اور تم چاہتے تھے کہ بے خزشہ والا گروہ تم کو ہاتھ آجائے اور خدا یہ چاہتا ہے کہ اپنی باتوں سے حق کو قائم کر دے اور کافروں کی جڑ کاٹ دے۔“

ایک طرف وہ لوگ ہیں جو قافلہ تجارت پر حملہ کرنا چاہتے ہیں۔ دوسری طرف خدا ہے جو چاہتا ہے کہ حق کو قائم کر دے اور کافروں کی جڑ کاٹ دے۔ اب سوال یہ ہے کہ رسول اللہ ﷺ ان میں سے کس کے ساتھ ہیں؟ عام روایتوں کے مطابق اس سوال کا کیا جواب ہوگا۔ میں اس تصور سے کانپ اٹھتا ہوں۔

(۴) اب واقعہ کی نوعیت پر غور کرو۔ واقعہ یہ ہے کہ آنحضرت ﷺ مدینہ منورہ سے اس سروسامان کے ساتھ نکل رہے ہیں کہ تین سو سے زیادہ جان باز مہاجر و انصار ساتھ ہیں ان میں فاتح خیبر اور حضرت امیر حمزہ سید الشہداء بھی ہیں جن میں سے ہر ایک بجائے خود ایک لشکر ہے۔ باوجود اس کے (جیسا کہ قرآن مجید میں بہ تصریح مذکور ہے) ذر کے مارے کچھ صحابہ کادل بیٹھا جاتا ہے اور ان کو نظر آتا ہے کہ کوئی ان کو موت کے منہ میں لیے جاتا ہے۔

﴿وَإِنْ فَرِيقًا مِنَ الْمُؤْمِنِينَ لَكَارِهُونَ يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ﴾ (انفال: ۱)

”اور مسلمانوں کی ایک جماعت کارہ تھی۔ وہ تجھ سے حق ظاہر ہوئے پیچھے بھی جھگڑا کرتی تھی۔ گویا کہ موت کی طرف ہنکائے جارہے ہیں۔“

اگر صرف قافلہ تجارت پر حملہ کرنا مقصود ہوتا تو یہ خوف یہ اضطراب یہ پہلو تہی کس بنا پر تھی۔ اس سے پہلے بارہا (بقول ارباب سیر) قافلہ قریش پر حملہ کرنے کے لیے تھوڑے تھوڑے آدمی بھیج دیئے گئے تھے اور کبھی ان کو ضرر نہیں پہنچا تھا۔ اس دفعہ اسی قافلہ کا اتنا ڈر ہے کہ تین سو چیدہ اور منتخب فوج ہے اور پھر لوگ ذر کے مارے سہمے جاتے ہیں۔ یہ قطعی دلیل ہے کہ مدینہ ہی میں خبر آگئی تھی کہ قریش مکہ سے جمعیت عظیم لے کر مدینہ پر آرہے ہیں۔

(۵) قرآن مجید میں ایک اور آیت اسی بدر کے واقعہ کے متعلق نازل ہوئی ہے اور اس وقت جب آپ مدینہ ہی میں تشریف رکھتے تھے۔ چنانچہ صحیح بخاری تفسیر سورہ نساء میں تصریحاً مذکور ہے۔ آیت یہ ہے۔

﴿لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ﴾

”بجز معذوروں کے وہ لوگ جو بیٹھ رہے اور وہ لوگ جو خدا کی راہ میں اپنے مال اور جان سے جہاد کرتے ہیں برابر نہیں ہو سکتے خدا نے مجاہدین کو جو مال اور

انفسہم علی القعیدین درجۃ ﴿ (نساء: ۱۳) جان سے جہاد کرتے ہیں درجہ میں فضیلت دی ہے۔“ صحیح بخاری میں اس آیت کے متعلق حضرت ابن عباسؓ کا قول نقل کیا ہے کہ یعنی وہ لوگ جو بدر میں نہیں شریک ہوئے اور جو شریک ہوئے دونوں برابر نہیں ہو سکتے۔ صحیح بخاری میں یہ بھی ہے کہ جب یہ آیت نازل ہوئی تو پہلے ﴿غیر اولی الضور﴾ کا جملہ نہ تھا۔ یہ آیت سن کر حضرت عبداللہ بن مکتومؓ آنحضرت ﷺ کی خدمت میں حاضر ہوئے اور اپنے اندھے پن کا عذر کیا اس پر وہیں یہ جملہ نازل ہوا ﴿غیر اولی الضور﴾ ”یعنی معذوروں کے سوا“ یہ صاف اس بات کی دلیل ہے کہ مدینہ ہی میں معلوم ہو گیا تھا کہ قافلہ پر حملہ کرنا نہیں بلکہ لڑنا اور جان دینا ہے۔

(۶) کفار قریش جو مکہ سے لڑنے کے لیے بدر میں آئے ان کی نسبت قرآن مجید میں ہے:

﴿وَلَا تَكُونُوا كَالَّذِينَ خَرَجُوا مِنْ دِيَارِهِمْ
بَطْرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ﴾
(انفال)

”اور ان لوگوں کی طرح نہ بنو جو اپنے گھروں سے
مغرورانہ نمائش اور خدا کی راہ سے روکتے ہوئے
نکلے۔“

اگر قریش صرف قافلہ تجارت کے بچانے کے لیے نکلتے تو خدا یہ کیوں کہتا کہ وہ اظہار شان اور دکھاوے کے لیے خدا کی راہ سے لوگوں کو روکتے ہوئے نکلے؟ اس میں اظہار شان اور دکھاوے کی کیا بات تھی اور خدا کی راہ سے لوگوں کو روکنا کیا تھا؟ البتہ چونکہ درحقیقت وہ مدینہ پر حملہ کرنے کے لیے نکلے تھے جس سے مقصود اپنے زور اور قوت کا اعلان و نمائش اور اسلام کی ترقی کا انسداد تھا اس لیے خدا نے اس کو غرور و نمائش اور صد عن سبیل اللہ کہا۔

قرآن مجید کے بعد احادیث نبوی کا درجہ ہے۔ احادیث کی متعدد کتابوں میں غزوہ بدر کا مفصل و مجمل ذکر ہے۔ لیکن حضرت کعبؓ والی حدیث کے سوا اور کسی حدیث میں یہ واقعہ میری نظر سے نہیں گذرا کہ آنحضرت ﷺ بدر میں قریش کے قافلہ تجارت کے لوٹنے کے لیے نکلے تھے۔

حضرت کعبؓ کی حدیث یہ ہے:-

”کعب کہتے ہیں کہ میں رسول اللہ ﷺ کو چھوڑ کر کسی غزوہ سے پیچھے نہیں رہا بجز غزوہ تبوک کے اور ہاں غزوہ بدر میں بھی شریک نہ تھا اور جو اس میں شریک نہ ہوا اس پر کچھ عتاب نہیں ہوا۔ کیونکہ آنحضرت ﷺ قریش کے قافلہ کے لیے نکلے تھے کہ خدا نے دونوں فریق کو اچانک مقابل کر دیا۔“

((عن عبد اللہ بن کعب قال کعب لم اتخلف عن رسول اللہ صلی اللہ علیہ وسلم فی غزوة غزاها الا غزوة تبوک غیر انی کنت تخلف فی غزوة بدر و لم يعاتب احد تخلف عنها انما خرج النبی صلی اللہ علیہ وسلم یرید غیر قریش حتی جمع اللہ بینہ و بینہم علی غیر ميعاد))

اس کے برخلاف حضرت انسؓ کی حدیث ہے جو صحیح مسلم میں ہے:-

((۱)) (عن انس ان رسول اللہ صلی اللہ علیہ وسلم سے مروی ہے کہ آنحضرت ﷺ کو جب ابو

وَسَلَّمَ شَاوَرَحِينَ بَلَّغَهُ أَقْبَالَ أَبِي سَفْيَانَ قَالَ
فَتَكَلَّمَ أَبُو بَكْرٌ فَأَعْرَضَ عَنْهُ ثُمَّ تَكَلَّمَ عُمَرُ
فَأَعْرَضَ عَنْهُ فَقَامَ سَعْدُ بْنُ عِبَادَةَ فَقَالَ أَيُّنَا
تَرِيدُ يَا رَسُولَ اللَّهِ وَالَّذِي نَفْسِي بِيَدِهِ لَوْ
أَمَرْتَنَا أَنْ نَخِيضَهَا الْبَحْرَ لَأَخْضَنَاهَا وَ لَوْ
أَمَرْتَنَا أَنْ نَضْرِبَ أَكْبَادَهَا إِلَى بَرْكِ الْغَمَادِ
لَفَعَلْنَا قَالَ فَغَدَبَ رَسُولُ اللَّهِ صَلَّى اللَّهُ عَلَيْهِ
وَسَلَّمَ فَانْطَلَقُوا حَتَّى نَزَلُوا بَدْرَ

سفیان کے آنے کی خبر معلوم ہوئی تو آپؐ نے مشورہ
طلب کیا حضرت ابوبکرؓ بولے تو آپؐ نے توجہ نہ فرمائی
پھر حضرت عمرؓ بولے آپؐ نے ان کی طرف بھی توجہ نہ
کی پھر حضرت سعدؓ بن عبادہ کھڑے ہوئے اور کہا یا
رسول اللہ! کیا آپؐ کا روئے خطاب ہم انصار کی
طرف ہے؟ خدا کی قسم! اگر دریا میں سواری ڈالنے کا
آپؐ حکم دیں تو ہم ڈال دیں گے اور اگر برک الغماد
تک جانے کا حکم دیں گے تو ہم کریں گے۔ حضرت
حضرت انسؓ کہتے ہیں کہ اس کے بعد آپؐ نے لوگوں کو
شرکت جنگ کی دعوت دی۔ لوگ چل پڑے اور بدر پر
اترے۔

(۲) ووردت علیہم روایا قریش وفیہم غلام
اسود لبني الحجاج فاخذوه فكان اصحاب
رسول الله صلى الله عليه وسلم يسالونه عن
ابي سفيان و اصحابه فيقول ما لي علم بابي
سفيان و لكن هذا ابو جهل و عتبة و شيبة و
امية بن خلف فاذا قال ذلك ضربوه فقال
نعم انا اخبركم هذا ابو سفيان فاذا تركوه
فسالوه فقال ما لي بابي سفيان علم و لكن
هذا ابو جهل و عتبة و شيبة و امية بن خلف
في الناس فاذا قال هذا ايضا ضربوه و رسول
الله صلى الله عليه وسلم قائم يصلي و لما
راى ذلك انصرف قال و الذى نفسى بيده
لتضربوه اذا صدقكم و تتركوه اذا كذبكم

”اور پہلے قریش کا ہر اول دستہ آ کر اتر اس میں بنی
حجاج کا ایک حبشی غلام تھا۔ مسلمانوں نے اس کو گرفتار کر
لیا اور اس سے ابوسفیان کا حال پوچھنے لگے۔ وہ کہتا تھا
مجھے ابوسفیان کی خبر نہیں لیکن یہ ابو جہل، عتبہ، شیبہ، امیہ بن
خلف آ رہے ہیں۔ جب وہ یہ کہتا تو لوگ اس کو
مارتے۔ وہ کہا اچھا ابوسفیان کا بتاتا ہوں۔ تب اس کو
چھوڑ دیتے تو پھر پوچھتے تو وہ کہتا مجھ کو ابوسفیان کی خبر
نہیں لیکن ابو جہل، عتبہ، شیبہ، امیہ بن خلف رؤسائے
قریش آ رہے ہیں۔ لیکن جب وہ یہ کہتا تب بھی اس کو
مارتے۔ آنحضرت ﷺ نماز میں مشغول تھے آپؐ
نے یہ دیکھ کر فرمایا۔ قسم ہے اس ذات کی جس کے ہاتھ
میں میری جان ہے جب وہ سچ کہتا ہے تو تم اس کو
مارتے ہو اور جب جھوٹ بولتا ہے تو تم چھوڑ دیتے
ہو۔“

(صحیح مسلم باب غزوہ بدر)

حدیث کے پہلے ٹکڑے سے ظاہر ہوتا ہے کہ جب ابوسفیان کے آنے کا حال معلوم ہوا اسی وقت آپؐ نے
انصار و مہاجرین سے مشورہ کیا اور انصار سے اعانت کی خواہش کی۔ اور یہ مطلقاً ثابت ہے کہ ابوسفیان کی آمد کا حال
مدینہ ہی میں معلوم ہو چکا تھا اس بنا پر یہ محقق طور پر ثابت ہو گیا کہ اس غزوہ کی شرکت کے لیے آپؐ نے انصار سے

مدینہ ہی میں خواہش کی تھی ورنہ اگر باہر نکل کر یہ معاملہ پیش آتا جیسا کہ کتب سیرت میں مذکور ہے تو اس وقت انصار وہاں کہاں ہوتے؟ اور نیز اس نکلنے میں مذکور ہے کہ آنحضرت ﷺ نے مشورہ کے بعد لوگوں کو شرکت کی دعوت دی۔ حالانکہ ارباب سیرت کے مطابق واقع یہ ہونا چاہیے کہ انصار معاہدہ اور معمول سابق کے خلاف شرکت کے لیے نکلے۔ آنحضرت ﷺ نے پھر ان کا عندیہ دریافت فرمایا اور اس کے بعد شرکت کے لیے آمادہ کیا۔ ہر شخص سمجھ سکتا ہے کہ یہ ایک مجنونانہ بات ہے۔

حدیث کے دوسرے نکلنے سے بہ وضاحت تمام محقق ہوتا ہے آنحضرت ﷺ کو وحی کے ذریعہ سے یا کسی اور طریقہ سے یہ پہلے ہی معلوم تھا کہ تجارتی قافلہ کانہیں بلکہ جنگی فوج کا مقابلہ ہے۔ گو عام لوگوں کو یہ معلوم نہ ہو۔ اس حدیث میں ایک گروہ اور کھولنا ہے۔ اگر پہلے صرف ابوسفیان کا آنا معلوم ہوا تھا اور قریش کے حملہ کی خبر نہ تھی تو آنحضرت ﷺ اس اصرار اور سروسامان سے کیوں اجتماع کا اہتمام فرماتے۔ اس لیے ابوسفیان کی آمد کے بجائے موقع کا اقتضاء یہ ہے کہ یہ ہو کہ جب مشرکین مکہ کی آمد کی خبر معلوم ہوئی چنانچہ اسی واقعہ کو ان ہی الفاظ کے ساتھ امام احمد بن حنبل نے مسند میں (۱) ابن ابی شیبہ نے مصنف (۲) میں ابن جریر نے تاریخ (۳) میں اور بیہقی نے دلائل میں روایت کیا ہے اور اس کو ”صحیح“ کہا ہے اور اس کے راوی معمر کہ بدر کے ہیر و اسد اللہ علی بن ابی طالب ہیں۔

((عن علی قال لما قدمنا المدينة اصبنا من ثمارها فاجتويناها واصابنا بها وعك و كان النبي صلى الله عليه وسلم يتخبر عن بدر فلما بلغنا ان المشركين قد اقبلوا سار رسول الله صلى الله عليه وسلم الى بدر و بدر بنر فسبقنا المشركين اليها.))

”حضرت علیؑ فرماتے ہیں کہ جب ہم مدینہ آئے تو وہاں پھل کھانے کو ملے جو ہمارے ناموافق مزاج تھے اس لیے ہم لوگ بیمار ہو گئے آنحضرت ﷺ بدر کو پوچھا کرتے۔ جب ہم کو خبر ملی کہ مشرکین آرہے ہیں تو رسول اللہ ﷺ بدر کو چلے بدر ایک کنویں کا نام ہے جہاں ہم مشرکین سے پہلے پہنچ گئے۔“

(اس کے بعد بدر کے تمام واقعات و جزئیات مذکور ہیں۔)

اس میں صاف تصریح ہے کہ مشرکین مکہ کے حملہ کی خبر سن کر آپؐ نکلے تھے اور بدر آ کر قیام فرمایا تھا اس پوری حدیث میں ابوسفیان کے قافلہ تجارت کا ذکر تک نہیں ہے۔ ان قطعی نصوص کے بعد اگرچہ کسی اور استدلال کی ضرورت نہیں لیکن لیطمئن قلبی کے طور پر واقعات ذیل پر لحاظ کرنا چاہیے۔

(۱) آنحضرت ﷺ نے اس سے پہلے قریش کے قافلوں پر حملہ کرنے کے لیے جس قدر سرایا بھیجے اور جن میں بیس تیس آدمی سے لے کر سو سو دو سو تک کی جمعیت تھی ان میں کبھی کسی انصاری کو نہیں بھیجا۔ ارباب سیر اس خاص امر کو تصریح لکھتے ہیں اور اس تصریح کی اس لیے ضرورت سمجھتے ہیں کہ انصار نے بیعت کے وقت مدینہ سے باہر نکلنے کا اقرار نہیں کیا تھا اس بناء پر اگر اس دفعہ بھی مدینہ سے نکلنے کے وقت صرف قافلہ تجارت پر حملہ کرنا مقصود ہوتا تو انصار

(۱) ج ۱ ص ۱۷۱

(۲) منتخب کنز العمال غزوہ بدر۔

(۳) ج ۳ ص ۱۲۸۹۔

ساتھ ساتھ نہ ہوتے حالانکہ اس واقعہ میں انصار کی تعداد مہاجرین سے زیادہ تھی۔ یعنی کل فوج ۳۰۵ تھی جن میں ۷۷ مہاجرین اور باقی سب انصار تھے۔

یہ اس بات کی قطعی دلیل ہے کہ جس وقت مدینہ سے آپ نکلے یہ خبر آچکی تھی کہ قریش مدینہ پر آرہے ہیں۔ اسی بناء پر آپ نے انصار کو مخاطب کیا کیونکہ معاہدہ بیعت کے موافق اب انصار سے کام لینے کا وقت آچکا تھا۔

(۲) مکہ سے جو قافلہ تجارت کے لیے شام کو جایا کرتا تھا مدینہ کے پاس سے ہو کر گزرتا تھا۔ مدینہ سے مکہ تک جس قدر قبائل آباد تھے عموماً قریش کے زیر اثر تھے۔ بخلاف اس کے مدینہ سے شام تک کے حدود تک قریش کا اثر نہ تھا۔ اس بناء پر اگر کاروان تجارت پر حملہ کرنا مقصود ہوتا تو شام کی طرف بڑھنا تھا۔ یہ بالکل خلاف قیاس ہے کہ کاروان تجارت شام سے آرہا ہے۔ آنحضرت ﷺ کو خبر ہو چکی ہے اور آپ بجائے اس کے کہ شام کی طرف بڑھیں مکہ کی طرف جاتے ہیں اور پانچ منزل مکہ کی طرف جا کر خبر آتی ہے کہ قافلہ بچ کر نکل گیا اور قریش سے جنگ پیش آ جاتی ہے۔

(۳) واقعات کی ترتیب یہ ہے:-

(۱) قریش نے عبداللہ بن ابی کو خط لکھا کہ ”محمد اور ان کے رفقاء کو مدینہ سے نکال دو۔ ورنہ ہم مدینہ آ کر تم کو بھی برباد کر دیں گے“ (بحوالہ سنن ابی داؤد اور پرگز رچکا)

(۲) ابو جہل نے سعد بن معاذ سے کہا کہ تم نے ہمارے مجرموں کو پناہ دی ہے اگر امیہ کی ضمانت نہ ہوتی تو میں تم کو قتل کر دیتا۔

(۳) کرز بن جابر نے جمادی الثانیہ ۲ھ میں مدینہ کی چراگاہ پر حملہ کیا اور آنحضرت ﷺ کے اونٹ لوٹ لیے۔

(۴) اس کے بعد ہی رجب ۲ھ میں آنحضرت ﷺ نے عبداللہ بن جحش کو تجسس کے لیے بھیجا کہ قریش کی نقل و حرکت کی خبر لائیں۔

(۵) عبداللہ بن جحش نے آنحضرت ﷺ کی مرضی کے خلاف قریش کا ایک مختصر سا قافلہ لوٹ لیا اور ایک آدمی قتل اور دو اسیر کیے۔

قریش نے مکہ میں جو کچھ مسلمانوں کے ساتھ کیا تھا اس کو پیش نظر رکھو۔ پھر یہ خیال کرو کہ ان کا جوش انتقام کسی طرح کم نہیں ہوتا اور وہ عبداللہ بن ابی کو لکھتے ہیں کہ ہم مدینہ آ کر تم کو اور محمد دونوں کو فنا کر دیں گے۔ کرز فہری مدینہ میں چھاپہ مارتا ہے۔ اسی اثناء میں قریش کا اشتعال اس سے اور بڑھ جاتا ہے کہ عبداللہ بن جحش نے ان کا قافلہ لوٹ لیا اور ان کے دو معزز خاندان کے ممبر اسیر کر لیے۔ ان تمام باتوں کے ساتھ قریش صبر کرتے ہیں اور کسی قسم کے انتقام کا ارادہ نہیں کرتے۔ جب آنحضرت ﷺ ان کے قافلہ کو جس میں مکہ کی کل کائنات تھی لوٹنے کے لیے نکلتے ہیں تب مجبوراً ان کو مدافعت کے لیے نکلنا پڑتا ہے۔ اس پر بھی بذکر کے قریب پہنچ کر جب ان کو معلوم ہوتا ہے کہ قافلہ بچ کر نکل گیا تو ان کے بڑے بڑے سردار اور خود عقبہ جو سالار لشکر تھا رائے دیتا ہے کہ اب لڑنے کی ضرورت نہیں واپس چلنا

چاہیے۔ کیا واقعات کا یہ نقشہ قریش کے جوش عداوت اور رسول اللہ ﷺ کی شان نبوت کے موافق ہے۔

(۴) ارباب سیر عموماً لکھتے ہیں کہ جب آنحضرت ﷺ نے مدینہ منورہ میں صحابہؓ کو کاروان تجارت پر حملہ کرنے کی ترغیب دی تو لوگوں نے چنداں مستعدی ظاہر نہیں کی، کیونکہ لوگ سمجھے کہ کوئی مہم اور معرکہ جہاد نہیں ہے بلکہ صرف تحصیل غنیمت ہے۔ اس لیے جن لوگوں کو مال غنیمت کی حاجت تھی وہ گئے۔ لیکن ہم دیکھتے ہیں کہ انصار میں جس قدر اعیان قوم اور سر لشکر تھے سب کے زر و مال کے محتاج اگر تھے تو مہاجرین تھے لیکن جانے والوں میں انصار کی تعداد مہاجرین سے دگنی تگنی ہے۔

آنحضرت ﷺ کے استنزاج کے جواب میں جن لوگوں نے جاں نثارانہ فقرے کہے تھے مہاجرین میں حضرت ابوبکرؓ و عمرؓ و مقدادؓ تھے اور انصار میں حضرت سعد بن عبادہؓ تھے۔ حضرت سعد بن عبادہؓ (۱) غزوہ بدر میں شریک نہ ہو سکے تھے اور مدینہ سے باہر نہیں جاسکتے تھے۔ اس لیے قطعاً یہ تسلیم کرنا پڑے گا کہ حضرت سعدؓ نے یہ جواب مدینہ ہی میں دیا تھا اور وہیں قریش کے حملہ کا حال معلوم ہو گیا تھا اور اس لیے یہ قطعی ہے کہ مدینہ ہی میں اس بات کی ضرورت پیش آئی تھی کہ انصار کا استنزاج لیا جائے۔

(۵) عام ارباب سیر بلکہ احادیث کی کتابوں میں بھی منقول ہے کہ غزوہ بدر میں جب آنحضرت ﷺ نے لوگوں کو چلنے کی ترغیب دی تو کچھ لوگ آمادہ نہ ہوئے اور کسمائے۔ جس کی وجہ یہ تھی کہ وہ جانتے تھے کہ جہاد یا غزوہ نہیں۔ صرف قافلہ لوٹنا ہے اس لیے یہ اپنی مرضی پر موقوف ہے جس کا جی چاہے جائے جس کا جی چاہے نہ جائے طبری میں ہے:-

((قالوا لما سمع رسول الله صلى الله عليه وسلم بابي سفيان مقبلا من الشام ندب المسلمين اليهم وقال هذه مير قریش فيها اموالهم فاخر جوا اليها لعل الله ان يفلكموها فانتدب الناس فخفف بعضهم و ثقل بعضهم و ذلك انهم لم يظنوا ان رسول الله يلقي حرباً)) (ص: ۱۲۹۲)

”لوگوں نے بیان کیا ہے کہ جب آنحضرت ﷺ نے ابوسفیان کا شام سے روانہ ہونا سنا تو مسلمانوں کو بلایا۔ اور فرمایا کہ یہ قریش کا قافلہ آ رہا ہے جس میں ان کا مال ہے چلو شاید خدا تم کو اس میں سے مال غنیمت دلوا دے۔ لوگ آمادہ ہوئے لیکن بعضوں نے پہلو تہی کی کیونکہ وہ سمجھے کہ آنحضرت ﷺ کو کوئی لڑائی تو پیش نہیں آئے گی۔“

لیکن یہ واقعات صریح آیات قرآنی کے خلاف ہیں۔ قرآن مجید میں یہ تصریح موجود ہے کہ جو لوگ مدینہ سے نکلتے ہوئے کسمائے تھے وہ عدم ضرورت کی وجہ سے نہیں بلکہ اس وجہ سے کہ ان کو یہ نظر آتا تھا کہ موت کے منہ میں جا رہے ہیں۔

”اور مسلمانوں کا ایک فریق نکلنے سے ناراض تھا وہ تجھ سے حق کے متعلق جھگڑتا تھا۔ بعد اس کے کہ حق ظاہر ہو گیا تھا۔ وہ گویا موت کی طرف ہنکارے جا رہے ہیں۔“

﴿وَإِنْ فَرِيقًا مِنَ الْمُؤْمِنِينَ لَكَارِهُونَ يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ﴾ (انفال: ۱)

(۱) صحیح مسلم صحیح بخاری غزوہ بدر۔

(۶) تمام کتب احادیث اور سیر میں تصریح ہے کہ مدینہ منورہ سے ایک میل چل کر (مقام بیرابی غبتہ میں) آپؐ نے فوج کا جائزہ لیا اور حضرت عبداللہ بن عمروؓ وغیرہ اس بنا پر واپس بھیج دیئے گئے کہ ان کی عمریں پندرہ برس سے کم تھیں یا یہ کہ سن بلوغ کو نہیں پہنچے تھے۔ اگر صرف قافلہ لوٹنا مقصود ہوتا تو یہ کام نو خیز نو جوان زیادہ خوبی سے انجام دے سکتے تھے لیکن چونکہ واقع میں جہاد مقصود تھا جو ایک فریضہ الہی ہے اور اس کے لیے بلوغ کی قید ہے اس لیے نابالغ لوگ واپس کر دیئے گئے کہ اس کے اہل نہیں۔

(۷) حافظ ابن عبدالبر نے استیعاب^(۱) میں روایت کی ہے کہ جب آنحضرت ﷺ نے لوگوں کو قافلہ قریش پر حملہ کرنے کی ترغیب دی تو خثیمہ نے جو ایک انصاری تھے۔ اپنے بیٹے سعدؓ سے کہا کہ مجھے جانے دو۔ اور تم یہاں مستورات کی خبر گیری کرو۔ سعدؓ نے کہا حضور! اگر کوئی اور موقع ہوتا تو ضرور میں آپؐ کو اپنے اوپر ترجیح دیتا لیکن یہ شہادت کا درجہ ہے۔ میں اس کو کیونکر چھوڑ سکتا ہوں۔ چنانچہ قرعہ اندازی ہوئی اور سعدؓ کے نام قرعہ نکلا سعدؓ شریک جنگ ہو کر شہید ہوئے۔

اس سے صاف ثابت ہے کہ قافلہ لوٹنا نہیں بلکہ جہاد پیش نظر تھا اور لوگوں کو دولت شہادت کے حاصل ہونے کی آرزو ہے۔

غزوہ کا اصلی سبب

عرب کا خاصہ قومی تھا کہ جب کسی قبیلہ کا کوئی آدمی کسی طریقہ سے کسی کے ہاتھ سے قتل ہو جاتا تھا تو ایک سخت ہنگامہ کارزار قائم ہو جاتا تھا۔ دونوں طرف مڈی دل امنڈ آتا تھا اور خون کی ندیاں بہہ جاتی تھیں۔ یہ لڑائیاں مدتوں تک قائم رہتی تھیں۔ قبیلے کے قبیلے کٹ جاتے تھے تاہم یہ سلسلہ بند نہیں ہوتا تھا۔ عرب لکھے پڑھے نہ تھے تاہم مقتول کا نام کاغذ پر درج ہو کر خاندان میں وراثتاً چلا آتا تھا۔ بچوں کو یہ نام یاد کرایا جاتا تھا کہ بڑے ہو کر اس خون کا انتقام لینا ہے۔ واحس اور بسوس کی قیامت خیز لڑائیاں جو چالیس چالیس برس قائم رہیں اور جن میں ہزاروں لاکھوں جانیں برباد ہو گئیں اسی بنا پر ہوئیں۔ عربی زبان میں اس انتقام کو تار کہتے ہیں اور یہ عرب کی قومی تاریخ کا سب سے بڑا اہم لفظ ہے۔

جیسا کہ ہم اوپر لکھ آئے ہیں۔ حضرت عبداللہ بن جحش کے واقعہ میں عمرو بن حضری قتل کر دیا گیا تھا۔ حضری عتبہ بن ربیعہ کا حلیف تھا جو تمام قریش کا سردار تھا۔ بدر اور تمام غزوات کا سلسلہ اسی خون کا انتقام تھا۔ عروہ بن زبیرؓ (حضرت عائشہؓ کے بھانجے) نے اس واقعہ کو بتصریح بیان کیا ہے۔

”جس چیز نے غزوہ بدر اور دیگر وہ تمام لڑائیاں برپا کیں جو آنحضرت ﷺ اور مشرکین عرب کے درمیان واقع ہوئیں۔ وہ جیسا کہ عروہ بن زبیرؓ کا بیان ہے عمرو بن حضری کا قتل کیا جانا ہے جس کو واقد بن

((و کان الذی ہاج وقعة بدر و سائر الحروب التی کانت بین رسول اللہ صلی اللہ علیہ وسلم و بین مشرکی قریش فیما قال عروہ بن الزبیر ما کان من قتل و اقد بن

(۱) استیعاب تذکرہ سعد بن خثیمہ اصحابہ اور طبقات میں یہ واقعہ بہ اختلاف الفاظ منقول ہے۔

عبداللہ التمیمی عمرو بن الحضرمی)) (۱) عبداللہ التمیمی نے قتل کر دیا تھا۔

(تاریخ طبری ص ۱۲۸۴)

ایک عام غلطی جس نے واقعہ بحث طلب میں غلطی پیدا کر دی ہے یہ ہے کہ سب سے پہلے جو لڑائی کفار سے ہوئی وہ بدر تھی۔ حالانکہ بدر سے پہلے لڑائیاں شروع ہو چکی تھیں۔ عروہ بن الزبیرؓ نے غزوہ بدر کے متعلق عبدالملک کو جو خط لکھا تھا اس کے ابتدائی فقرے یہ ہیں۔

”ابوسفیان بن حرب تقریباً ستر سواروں کے ساتھ شام سے آ رہا تھا جو کل کے کل قریشی تھے۔ آنحضرت ﷺ اور صحابہؓ سے اس کا تذکرہ کیا اور دونوں فریق میں لڑائی شروع ہو چکی تھی اور ادھر کے چند لوگ جن میں ابن حضرمی بھی تھا مارے جا چکے تھے اور کچھ قید بھی ہو چکے تھے اور اسی واقعہ نے آنحضرت ﷺ اور قریش میں جنگ برپا کر دی تھی اور یہی سب سے پہلا واقعہ تھا جس میں دونوں فریق نے ایک دوسرے کو صدمہ پہنچایا اور یہ لڑائی ابوسفیان کی روانگی شام سے پہلے وقوع میں آ چکی تھی۔“

((ان ابا سفیان بن حرب اقبل من الشام فی قریب من سبعین راکبا من قبائل قریش فذکروا لرسول اللہ صلی اللہ علیہ وسلم و اصحابہ وقد کانت الحرب بینہم فقتلت قتلی و قتل ابن الحضرمی فی اناس بنخلہ و اسرت اساری من قریش و کانت تلک الوقعة حاجت الحرب بین رسول اللہ صلی اللہ علیہ وسلم و بین قریش و اول ما اصاب بہ بعضہم بعضا من الحرب و ذلک قبل مخرج ابی سفیان و اصحابہ الی الشام))

(طبری ص ۱۲۸۵)

اس میں تصریح ہے کہ ابوسفیان جب شام کو روانہ بھی نہیں ہوا تھا اسی وقت لڑائی شروع ہو چکی تھی۔ غزوہ بدر ابو سفیان کی واپسی شام کے بعد واقع ہوا ہے۔ اصلیت واقعہ کی تحقیق کا سب سے بڑا اصلی ذریعہ یہ ہے کہ خود حریفان جنگ کی شہادت بہم پہنچائی جائے۔ اس قسم کی شہادتیں بہت کم ہاتھ آ سکتی ہیں لیکن خوش قسمتی سے یہاں اس قسم کی شہادت موجود ہے۔ حضرت حکیم بن حزام (حضرت خدیجہؓ کے بھتیجے) غزوہ بدر میں شریک تھے۔ اور اس وقت تک کافر تھے۔ وہ عمر میں آنحضرت ﷺ سے پانچ برس بڑے تھے اور گوزمانہ جاہلیت میں آنحضرت ﷺ سے نہایت محبت رکھتے تھے اور نبوت کے بعد بھی یہ محبت قائم رہی تاہم فتح مکہ تک ایمان نہیں لائے۔ وہ رؤسائے قریش میں تھے۔ حرم کا ایک بڑا منصب یعنی رفادہ ان ہی کے ہاتھ میں تھا۔ دار الندوة کے مہتمم اور مالک بھی وہی (۲) تھے۔ وہ مروان بن حکم کے زمانہ خلافت تک زندہ رہے ایک دفعہ وہ مروان سے ملنے گئے مروان نے نہایت تعظیم و تکریم کی۔ صدر مجلس سے اٹھ کر ان کے پاس آ بیٹھا اور کہا کہ بدر کا واقعہ بیان کیجیے انہوں نے واقعہ کے ابتدائی حالات بیان کر کے کہا کہ جب

(۱) عبداللہ بن جحش جن کی سرداری میں یہ قتل واقع ہوا حضرت حمزہؓ کے بھانجے اور آنحضرت ﷺ کے ماموں زاد بھائی تھے قاتل یعنی واقد بن عبداللہ حضرت عمرؓ کے خاندان کے حلیف تھے اور حضرت عمرؓ کے آغاز خلافت تک زندہ رہے۔ دیکھو طبقات ابن سعد ذکر عبداللہ بن جحش و واقد بن عبداللہ۔

(۲) اصحابہ تذکرہ حکیم بن حزام۔

ہماری فوجیں میدان میں اتریں تو میں عتبہ کے پاس گیا اور میں نے اس سے یہ کہا:-

((یا ابا الولید هل لك ان تذهب بشرف هذا اليوم ما بقيت. قال افعل ماذا؟ قلت انکم لا تطلبون من محمد الا دم ابن الحضرمی و هو حلیفک فتحمل دیتہ فترجع بالناس)) (۱)

”اے ابوالولید! کیا تم چاہتے ہو کہ تمام عمر کے لیے ساری نیک نامی تم ہی کو ہاتھ آئے؟ عتبہ نے کہا کیونکر؟ میں نے کہا تم یعنی قریش محمد سے ابن حضرمی کے خون کے سوا اور کچھ نہیں چاہتے اور وہ تمہارا حلیف تھا اس لیے تم اس کا خون بہا ادا کر دو کہ سب لوگ واپس چلے جائیں۔“

عتبہ نے یہ تجویز پسند کی لیکن ابو جہل نہ مانا اور حضرمی کے بھائی عامر حضرمی کو بلا کر کہا خون کا بدلہ سامنے ہے کھڑے ہو کر قوم سے دہائی دو۔ عامر عرب کے دستور کے موافق ننگا ہوا اور پکارا۔

و اعمراه و اعمراه

”ہائے عمر (حضرمی) ہائے عمر!“

آغاز جنگ کے وقت سب سے پہلے جو شخص میدان جنگ میں نکلا وہ یہی عامر حضرمی تھا۔

حکیم بن حزام اور عامر حضرمی غزوہ بدر (۲) تک کافر تھے۔ عتبہ و ابو جہل جو سرداران قریش تھے کفر پر تادم مرگ قائم رہے۔ اگرچہ اس درجہ کے لوگ غزوہ بدر کو حضرمی کے خون کا انتقام سمجھتے تھے اور سمجھتے رہے تو ہم کو کچھ پروا نہیں کرنی چاہیے کہ اوروں نے جو اس کے سینکڑوں برس بعد پیدا ہوئے اس کا سبب قافلہ تجارت کا بچانا سمجھا۔ و شتان بینہما۔

ایک ضروری نکتہ

گویہ امر اب قطعی طور پر ثابت ہو گیا کہ غزوہ بدر کا سبب کاروان تجارت پر حملہ کرنا نہ تھا تاہم اس گروہ کا کھولنا ضرور ہے کہ ایسے صاف اور صریح واقعہ کے متعلق تمام ارباب سیر نے متفقاً کیوں غلطی کی؟ اور صحیح بخاری وغیرہ میں یہ تصریحات کیوں پائی جاتی ہیں؟ بدر کی ابتداء قافلہ ہی پر حملہ کرنے کی غرض سے ہوئی تھی۔

اصل یہ ہے کہ اصول جنگ کے موافق اکثر غزوات میں یہ ظاہر نہیں کیا جاتا تھا کہ کدھر جانا اور کس غرض سے جانا مقصود ہے؟ صحیح بخاری (غزوہ تبوک) میں حضرت کعب بن مالک جو مشہور صحابی ہیں ان کا قول نقل کیا ہے:-

((وَلَمْ يَكُنْ رَسُولُ اللَّهِ صَلَّى اللَّهُ عَلَيْهِ وَسَلَّمَ "اور آنحضرت ﷺ جب کسی غزوہ کا ارادہ فرماتے یوید غزوۃ الا وری بغیرھا))

تھے تو کسی اور موقع کا تو یہ فرماتے تھے۔“

”توریہ“ کے معنی شارحین بخاری نے یہ لکھے ہیں کہ آپ ایسے موقع پر مبہم اور محتمل المعنیں الفاظ استعمال فرماتے تھے۔ گو میرے نزدیک یہ کلیہ اس معنی میں صحیح نہیں۔ تاہم واقعات کے استقصاء سے یہ ضرور ثابت ہوتا ہے کہ بعض موقعوں پر واقعہ اس طرح مبہم رکھا جاتا تھا کہ لوگ مختلف قیاس پیدا کرتے تھے۔ یہی وجہ ہے کہ جنگ بدر

(۱) طبری ص ۱۳۱۳ سیرت ابن ہشام بمعناہ ذکر غزوہ بدر۔ ”س“۔

(۲) پوری تفصیل طبری ص ۱۳۱۳ تا ۱۳۱۶ میں ہے۔

میں سعد بن خثیمہ کو پہلے ہی یہ معلوم ہو گیا تھا کہ قافلہ نہیں بلکہ فوج کا مقابلہ ہے۔ بخلاف اس کے صحیح بخاری میں ان ہی کعب بن مالک کا قول منقول ہے کہ بدر میں صرف قافلہ سے تعرض کرنا مقصود تھا۔

دیباچہ میں ہم لکھ آئے ہیں کہ راوی (جس میں صحابہؓ بھی داخل ہیں) بہت سے موقعوں پر جو واقعہ بیان کرتا ہے وہ حقیقت میں واقعہ نہیں بلکہ اس کا استنباط ہوتا ہے۔ یعنی اس نے اس کو یونہی سمجھا۔ بدر میں بھی یہی صورت پیش آئی اور اس لیے یہ کوئی تعجب کی بات نہیں کہ صحابہؓ نے مختلف قیاس کئے اور جو قیاس مذاق عام کے مناسب تھا وہی پھیل گیا۔

بدر کے نتائج

بدر کے معرکہ نے مذہبی اور ملکی حالات پر گونا گوں اثرات پیدا کئے اور حقیقت میں یہ اسلام کی ترقی کا قدم اولین تھا۔ قریش کے تمام بڑے بڑے رؤساء جن میں سے ایک ایک اسلام کی ترقی کی راہ میں سدا آہن تھا فنا ہو گئے عتبہ اور ابو جہل کی موت نے قریش کی ریاست عامہ کا تاج ابوسفیان کے سر پر رکھا جس سے دولت اموی کا آغاز ہوا لیکن قریش کے اصلی زور و طاقت کا معیار گھٹ گیا۔

مدینہ میں اب تک عبداللہ بن ابی بن سلول اعلانیہ کافر تھا۔ لیکن اب بظاہر وہ اسلام کے دائرہ میں آ گیا، گو تمام عمر منافق رہا اور اسی حالت میں جان دی۔ قبائل عرب جو سلسلہ واقعات کا رخ دیکھتے تھے اگرچہ رام نہیں ہوئے لیکن سہم گئے۔

ان موافق حالات کے ساتھ مخالف اسباب میں بھی انقلاب شروع ہو گیا۔ یہود سے معاہدہ ہو چکا تھا کہ وہ ہر معاملہ میں یک سو رہیں گے لیکن اس فتح نمایاں نے ان میں حسد کی آگ بھڑکا دی اور وہ اس کو ضبط نہ کر سکے۔ چنانچہ اس کی تفصیل یہودیوں کے واقعات میں بالتفصیل آتی ہے۔

قریش کو پہلے صرف حضرمی کا رونا تھا۔ بدر کے بعد ہر گھر ماتم کدہ تھا اور مقتولین بدر کے انتقام کے لیے مکہ کا بچہ بچہ مضطر تھا۔ چنانچہ سولق کا واقعہ اور احد کا معرکہ اسی جوش کا مظہر تھا۔

غزوہ سولق، ذی الحجہ ۲ھ

ابوسفیان اب قریش کا رئیس تھا اور اس منصب کا سب سے بڑا فرض غزوہ بدر کا انتقام تھا۔ اس نے بدر سے مشرکین کی واپسی پر منت مانی تھی کہ جب تک مقتولان بدر کا انتقام نہ لے لے گا نہ غسل جنابت کرے گا نہ سر میں تیل ڈالے گا۔ چنانچہ دو سو شتر سواروں کے ساتھ مدینہ پر بڑھا۔ یہود کی نسبت معلوم تھا کہ وہ مسلمانوں کے مقابلہ میں مدد دیں گے اس لیے پہلے حتی بن الخطب کے پاس گیا لیکن اس نے دروازہ نہیں کھولا۔ مایوس ہو کر سلام بن مشکم کے پاس آیا وہ یہود بنی نضیر کا سردار تھا اور تجارتی خزانہ اسی کے زیر اہتمام رہتا تھا اس نے بڑے جوش سے استقبال کیا۔ خوش گوار کھانے کھلائے۔ شراب پلوئی، مدینہ کے مخفی راز بتائے۔ صبح کو ابوسفیان عریض پر حملہ آور ہوا جو مدینہ سے تین میل کے فاصلہ پر ہے۔ ایک انصاری کو جن کا نام سعد بن عمرو تھا قتل کیا۔ چند مکانات اور گھاس کے انبار جلا دیئے ان باتوں سے اس کے نزدیک قسم پوری ہو گئی۔ آنحضرت ﷺ کو خبر ہوئی تو آپؐ نے تعاقب کیا۔ ابوسفیان کے پاس رسد کا

سامان صرف ستو تھا۔ گھبراہٹ میں ستو کے بورے پھینکتا گیا جو مسلمانوں کے ہاتھ آئے۔ عربی میں ستو کو سوتیق کہتے ہیں۔ اس لیے یہ واقعہ غزوہ سوتیق کے نام سے مشہور ہے۔

حضرت فاطمہ زہراؓ کی شادی ذی الحجہ ۲ھ

حضرت فاطمہؓ جو آنحضرت ﷺ کی صاحبزادیوں میں سب سے کم سن تھیں اب ان کی عمر اٹھارہ برس کی ہو چکی تھی اور شادی کے پیغام آنے لگے تھے۔ ابن سعد نے روایت کی ہے کہ سب سے پہلے حضرت ابو بکرؓ نے آنحضرت ﷺ سے درخواست کی آپؐ نے فرمایا کہ جو خدا کا حکم ہوگا۔ پھر حضرت عمرؓ نے جرات کی ان کو بھی آپؐ نے کچھ جواب نہیں دیا۔ بلکہ وہی الفاظ فرمائے۔ لیکن بظاہر یہ روایت صحیح نہیں معلوم ہوتی۔ حافظ ابن حجر نے اصحابہ میں ابن سعد کی اکثر روایتیں حضرت فاطمہؓ کے حال میں روایت کی ہیں لیکن اس کو نظر انداز کر دیا ہے۔

بہر حال حضرت علیؓ نے جب درخواست کی تو آپؐ نے حضرت فاطمہؓ کی مرضی دریافت کی۔ وہ چپ رہیں۔ یہ ایک طرح کا اظہار رضا تھا۔ آپؐ نے حضرت علیؓ سے پوچھا کہ تمہارے پاس مہر میں دینے کے لیے کیا ہے؟ بولے کچھ نہیں آپؐ نے فرمایا۔ اور وہ حلیمہ زہرہ کیا ہوئی؟ (جنگ بدر میں ہاتھ آئی تھی) عرض کی وہ تو موجود ہے۔ آپؐ نے فرمایا بس وہ کافی ہے۔

ناظرین کو خیال ہوگا کہ بڑی قیمتی چیز ہوگی لیکن اگر وہ اس کی مقدار جاننا چاہتے ہیں تو جواب یہ ہے کہ صرف سوا سو روپے^(۱) زرہ کے سوا اور جو کچھ حضرت علیؓ کا سرمایہ تھا وہ ایک بھیڑ کی کھال اور ایک بوسیدہ یمنی چادر تھی حضرت علیؓ نے یہ سب سرمایہ حضرت فاطمہ زہراؓ کے نذر کیا۔ حضرت علیؓ اب تک آنحضرت ﷺ ہی کے پاس رہتے تھے شادی کے بعد ضرورت ہوئی کہ الگ گھر لیں۔ حضرت حارثہ بن نعمان انصاری کے متعدد مکانات تھے جن میں سے وہ کئی آنحضرت ﷺ کو نذر کر چکے تھے۔ حضرت فاطمہؓ نے آنحضرت ﷺ سے کہا کہ ان ہی سے کوئی اور مکان دلوا دیجیے۔ آپؐ نے فرمایا کہ کہاں تک؟ اب ان سے کہتے شرم آتی ہے۔ حضرت حارثہؓ نے سنا تو دوڑے آئے کہ حضور! میں اور میرے پاس جو کچھ ہے سب آپؐ کا ہے۔ خدا کی قسم! میرا جو مکان آپؐ لے لیتے ہیں مجھ کو اس سے زیادہ خوشی ہوتی ہے کہ وہ میرے پاس رہ جائے۔ غرض انہوں نے اپنا ایک مکان خالی کر دیا۔ حضرت فاطمہؓ اس میں اٹھ گئیں۔ شہنشاہ کونین ﷺ نے سیدہ عالم کو جو جہیز دیا وہ بان کی چار پائی چمڑے کا گدا جس کے اندر روئی کے بجائے کھجور کے پتے تھے۔ ایک چھاگل، ایک مشک، دو چکیاں اور مٹی کے دو گھڑے تھے۔

حضرت فاطمہؓ جب نئے گھر میں جا لیں تو آنحضرت ﷺ ان کے پاس تشریف لے گئے۔ دروازہ پر کھڑے ہو کر اذن مانگا، پھر اندر آئے ایک برتن میں پانی منگوایا۔ دونوں ہاتھ اس میں ڈالے اور حضرت علیؓ کے سینے اور بازوؤں پر پانی چھڑکا۔ پھر حضرت فاطمہؓ کو بلایا وہ شرم سے لڑکھڑاتی آئیں ان پر بھی پانی چھڑکا اور فرمایا کہ میں نے اپنے خاندان میں سے سب سے افضل تر شخص سے تمہارا نکاح کیا ہے۔^(۲)

(۱) نملطی سے پہلے اور دوسرے ایڈیشن میں سوارو پے چھپ گیا ہے اس کی تصحیح کر لی جائے "س"

(۲) یہ پوری تفصیل طبقات ابن سعد اور اصحابہ سے ماخوذ ہے۔

واقعات متفرقہ ۲ھ

مورخین کے بیان کے مطابق اسی سال رمضان مبارک کے روزے فرض ہوئے۔ صدقہ عید الفطر کا حکم بھی اسی سال سے جاری ہوا۔ پہلے آپؐ نے ایک خطبہ دیا جس میں اس صدقہ کے فضائل بیان فرمائے پھر صدقہ کا حکم دیا۔ عید الفطر کی نماز باجماعت عید گاہ میں بھی اسی سال ادا فرمائی۔ اس سے پہلے عید کی نماز نہیں ہوتی تھی۔

ارباب سیر کی ترتیب کے مطابق غزوہ بنی قینقاع کا ذکر بھی اسی سال کے واقعات میں ہونا چاہیے تھا۔ لیکن اتصال و تسلسل واقعہ کی بنا پر وہ آئندہ مذکور ہوگا۔



۳

غزوہ احد^(۱)

﴿وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ﴾^(۲) (آل عمران: ۱۳)

عرب میں صرف ایک شخص کا قتل لڑائی کا ایک سلسلہ چھیڑ دیتا تھا جو سینکڑوں برس تک ختم نہیں ہو سکتا تھا۔ طرفین میں سے جس کو شکست ہوتی تھی وہ انتقام کو ایسا فرض موبد جانتا تھا جس کے ادا کیے بغیر اس کی ہستی قائم نہیں رہ سکتی تھی۔ بدر میں قریش کے ستر آدمی مارے گئے تھے جن میں اکثر وہ تھے جو قریش کے تاج و افسر تھے اس بنا پر تمام مکہ جوش انتقام سے لبریز تھا۔ قریش کا کاروان تجارت جو جنگ بدر کے زمانہ میں نفع کثیر کے ساتھ شام سے واپس آ رہا تھا۔ اس کا اس المال حصہ داروں کو تقسیم کر دیا گیا تھا لیکن زر منافع امانت کے طور پر محفوظ تھا۔

قریش کو کشتگان بدر کے ماتم سے فرصت ملی تو اس فرض کے ادا کا خیال آیا۔ چند سرداران قریش جن میں ابو جہل کا بیٹا عکرمہ تھا ان لوگوں کو جن کے عزیز و اقارب جنگ بدر میں قتل ہو چکے تھے ساتھ لے کر ابوسفیان کے پاس گئے اور کہا کہ محمد (ﷺ) نے ہماری قوم کا خاتمہ کر دیا۔ اب انتقام کا وقت ہے۔ ہم چاہتے ہیں کہ مال تجارت کا جو نفع اب تک جمع ہے وہ اس کام میں صرف کیا جائے۔ یہ ایک ایسی درخواست تھی جو پیش ہونے سے پہلے قبول کر لی گئی تھی لیکن قریش کو اب مسلمانوں کے قوت و زور کا اندازہ ہو چکا تھا۔ وہ جانتے تھے کہ جنگ بدر میں جس سامان سے وہ گئے تھے اس سے اب کچھ زیادہ درکار ہے۔ عرب میں جوش پھیلانے اور دلوں کے گرمانے کا سب سے بڑا آلہ شعر تھا۔ قریش میں دو شاعر شاعری میں مشہور تھے۔ عمرو جمحی اور مسافع۔ عمرو جمحی غزوہ بدر میں گرفتار ہو گیا تھا لیکن رسول اللہ ﷺ نے اقتضائے رحم سے اس کو رہا کر دیا تھا۔ قریش کی درخواست پر وہ اور مسافع مکہ سے نکلے اور تمام قبائل قریش میں اپنی آتش بیانی سے آگ لگا آئے۔

لڑائیوں میں ثابت قدمی اور جوش جنگ کا بڑا ذریعہ خاتونان حرم تھیں۔ جس لڑائی میں خاتونیں ساتھ ہوتی تھیں۔ عرب جانوں پر کھیل جاتے تھے کہ شکست ہوگی تو عورتیں بے حرمت ہوں گی، بہت سی عورتیں ایسی تھیں جن کی اولاد جنگ بدر میں قتل ہو چکی تھی۔ اس لیے وہ خود جوش انتقام سے لبریز تھیں اور انہوں نے منٹیں مانی تھیں کہ اولاد کے

(۱) مدینہ منورہ سے شمالی جانب قریباً ڈیڑھ دو میل کے فاصلہ پر ایک پہاڑ کا نام ہے۔

(۲) صحیح بخاری باب غزوہ احد میں ہے کہ یہ آیت غزوہ احد میں نازل ہوئی۔

قاتلوں کا خون پی کر دم لیں گے۔ غرض جب فوجیں تیار ہوئیں تو بڑے بڑے معزز گھرانوں کی عورتیں بھی فوج میں شامل ہوئیں۔ ان میں سے بعض کے نام حسب ذیل ہیں۔^(۱)

(۱) ہند عتبہ کی بیٹی اور امیر معاویہؓ کی ماں۔

(۲) ام حکیم عکرمہ (فرزند ابو جہل) کی بیوی۔

(۳) فاطمہ بنت ولید حضرت خالدؓ کی بہن۔

(۴) برزہ مسعود ثقفی جو طائف کا رئیس تھا اس کی بیٹی۔

(۵) ریطہ عمرو بن العاص کی زوجہ۔

(۶) خناس حضرت مصعب بن عمیر کی ماں۔

حضرت حمزہؓ نے ہند کے باپ عتبہ کو بدر میں قتل کیا تھا۔ جبیر بن مطعم کا چچا بھی حضرت حمزہؓ کے ہاتھ سے مارا گیا تھا اس بنا پر ہند نے وحشی کو جو جبیر کا غلام اور حربہ اندازی میں کمال رکھتا تھا، حضرت حمزہؓ کے قتل پر آمادہ کیا اور یہ اقرار ہوا کہ اس کا رگزاری کے صلہ میں وہ آزاد کر دیا جائے گا۔

حضرت عباسؓ رسول اللہ ﷺ کے چچا، گو اسلام لاچکے تھے لیکن اب تک مکہ ہی میں مقیم تھے انہوں نے تمام حالات لکھ کر ایک تیز رو قاصد کے ہاتھ رسول اللہ ﷺ کے پاس بھیجے اور قاصد کو تاکید کی کہ تین رات دن میں مدینہ پہنچ جائے۔

آنحضرت ﷺ کو یہ خبریں پہنچیں تو آپؐ نے پانچویں شوال ۳ھ کو دو خبر رساں جن کے نام انس اور مونس تھے خبر لانے کے لیے بھیجے انہوں نے آ کر اطلاع دی کہ قریش کا لشکر مدینہ کے قریب آ گیا اور مدینہ کی چراگاہ (عریض) کو ان کے گھوڑوں نے صاف کر دیا۔ آپؐ نے جناب بن منذر کو بھیجا کہ فوج کی تعداد کی خبر لائیں انہوں نے آ کر صحیح تخمینہ سے اطلاع دی۔ چونکہ شہر پر حملہ کا اندیشہ تھا ہر طرف پہرے بٹھا دیئے گئے۔ حضرت سعد بن عبادہ اور حضرت سعد بن معاذ ہتھیار لگا کر تمام رات مسجد نبوی کے دروازہ پر پہرہ دیتے رہے۔

صبح کو آپؐ نے صحابہؓ سے مشورہ کیا۔ مہاجرین کے عموماً اور انصار میں سے اکابر نے رائے دی کہ عورتیں باہر قلعے میں بھیج دی جائیں اور شہر میں پناہ گزین ہو کر مقابلہ کیا جائے۔ عبد اللہ بن ابی سلول جواب تک کبھی شریک^(۲) مشورہ نہیں کیا گیا تھا اس نے بھی یہی رائے دی لیکن ان نوخیز^(۳) صحابہؓ نے جو جنگ بدر میں شریک نہ ہو سکے تھے اس بات پر اصرار کیا کہ شہر سے باہر نکل کر حملہ کیا جائے۔ آنحضرت ﷺ گھر میں تشریف لے گئے اور زرہ پہن کر باہر تشریف لائے اب لوگوں کو ندامت ہوئی کہ ہم نے رسول اللہ ﷺ کو خلاف مرضی نکلنے پر مجبور کیا۔ سب نے عرض کی

(۱) طبری ج ۳ ص ۱۳۸۵ زرقانی ج ۳ ص ۳۰ نے ان چھ خواتین کے سوا سلاف بنت سعد و عمیرہ بنت علقمہ دو اور خاتون کا ذکر کیا ہے ان میں خناس و عمیرہ کے سوا باقی خواتین بعد کو مسلمان ہو گئیں۔ خناس و عمیرہ کے اسلام کے متعلق کچھ معلوم نہیں۔ (زرقانی علی المواہب) "س"۔

(۲) طبری ج ۳ ص ۱۳۸۹ مطبوعہ یورپ "س"۔

(۳) زرقانی ج ۳ ص ۲۵ "س"۔

کہ ہم اپنی رائے سے باز آتے ہیں۔ ارشاد ہوا کہ پیغمبر کو زیبا نہیں کہ ہتھیار پہن کر اتار دے۔

قریش بدھ کے دن مدینہ کے قریب پہنچے اور کوہ احد پر پڑاؤ ڈالا۔ آنحضرت ﷺ جمعہ کے دن نماز جمعہ پڑھ کر ایک ہزار صحابہؓ کے ساتھ شہر سے نکلے۔ عبداللہ بن ابی تین سو کی جمعیت لے کر آیا تھا لیکن یہ کہہ کر واپس چلا گیا کہ محمد (ﷺ) نے میری رائے نہ مانی۔ آنحضرت ﷺ کے ساتھ اب صرف سات سو صحابہؓ رہ گئے ان میں ایک سوزرہ پوش تھے۔ مدینہ سے نکل کر فوج کا جائزہ لیا گیا اور جو لوگ کمسن تھے واپس کر دیئے گئے ان میں حضرت زید بن ثابتؓ، حضرت براء بن عازبؓ، حضرت ابوسعید خدریؓ، حضرت عبداللہ بن عمرؓ اور حضرت عرابہ اوسؓ بھی تھے۔ لیکن جاں نثاری کا یہ ذوق تھا کہ نوجوانوں میں سے جب حضرت رافع بن خدیجؓ سے کہا گیا کہ تم عمر میں چھوٹے ہو واپس جاؤ تو وہ انگوٹھوں کے بل تن کر کھڑے ہو گئے کہ قد اونچا نظر آئے۔ چنانچہ ان کی ترکیب چل گئی اور وہ لے لیے گئے۔ (۱) سمرہؓ ایک نوجوان جوان کے ہم سن تھا انہوں نے یہ دلیل پیش کی کہ میں رافعؓ کو لڑائی میں پچھاڑ لیتا ہوں۔ اس لیے اگر ان کو اجازت ملتی ہے تو مجھ کو بھی ملنی چاہیے۔ دونوں کا مقابلہ کرایا گیا اور سمرہؓ نے رافعؓ کو زمین پر دے مارا۔ اس بنا پر ان کو اجازت مل گئی۔

آنحضرت ﷺ نے احد کو پشت پر رکھ کر صف آرائی کی۔ حضرت مصعبؓ بن عمیر کو علم عنایت کیا۔ حضرت زبیرؓ بن العوام رسالے کے افسر مقرر ہوئے۔ حضرت حمزہؓ کو اس حصہ فوج کی کمان ملی جو زہرہ پوش نہ تھے۔ (۲) پشت کی طرف احتمال تھا کہ دشمن ادھر سے آئیں اس لیے پچاس تیر اندازوں کا ایک دستہ متعین فرمایا اور حکم دیا کہ گولڑائی فٹ ہو جائے تاہم وہ جگہ سے نہ ہٹیں۔ حضرت عبداللہ بن جبیرؓ ان تیر اندازوں کے افسر مقرر ہوئے۔

قریش کو بدر میں تجربہ ہو چکا تھا اس لیے انہوں نے نہایت ترتیب سے صف آرائی کی۔ میمنہ پر خالد بن ولیدؓ کو مقرر کیا۔ میسرہ عکرمہ کو دیا جو ابو جہل کے فرزند تھے سواروں کا دستہ صفوان بن امیہ کی کمان میں تھا جو قریش کا مشہور رئیس تھا۔ تیر اندازوں کے دستے الگ تھے جن کا افسر عبداللہ بن ابی ربیعہ تھا۔ طلحہ علمبردار تھا دو سو گھوڑے کو تل رکاب میں تھے کہ ضرورت کے وقت کام آئیں۔

سب سے پہلے طبل جنگ کے بجائے خاتونان قریش دف پر اشعار پڑھتی ہوئی بڑھیں جن میں کشتگان بدر کا ماتم اور انتقام خون کے رجز تھے۔ ہند (ابوسفیان کی بیوی) آگے آگے اور چودہ عورتیں ساتھ ساتھ تھیں۔ اشعار یہ تھے:

نحن	بنات	طارق	ہم آسمانوں کے تاروں کی بیٹیاں ہیں
نمشي	على	النمارق	ہم قالینوں پر چلنے والیاں ہیں
ان	تقبلوا	نعانق	اگر تم بڑھ کر لڑو گے تو ہم تم سے گلے ملیں گی
ار	تدبروا	نفارق	اور پیچھے قدم ہٹایا تو ہم تم سے الگ ہو جائیں گے

(۱) طبری ج ۱۳۹۱۲ یہ طبری کی روایت ہے لیکن بعض دوسری روایتوں سے معلوم ہوتا ہے کہ حضرت رافعؓ کو اجازت مل جانے کی وجہ یہ

تھی کہ وہ اس نوجوانی ہی میں تیر اندازی میں کمال رکھتے تھے۔ حضور ﷺ کو جب ان کا یہ حال معلوم ہوا تو ان کو شرکت کی اجازت دے

دی ابن ہشام ذکر غزوہ احد و زرقانی ج ۲ ص ۲۹ و بدایہ ابن کثیر ج ۴ ص ۱۵

(۲) ایضاً ص ۱۳۹۲۔

لڑائی کا آغاز اس طرح ہوا کہ ابو عامر جو مدینہ منورہ کا ایک مقبول عام شخص تھا اور مدینہ چھوڑ کر مکہ میں آباد ہو گیا تھا، ڈیڑھ سو آدمیوں کے ساتھ میدان میں آیا۔ اسلام سے پہلے زہد اور پارسائی کی بنا پر تمام مدینہ اس کی عزت کرتا تھا۔ چونکہ اس کو خیال تھا کہ انصار جب اس کو دیکھیں گے تو رسول اللہ ﷺ کا ساتھ چھوڑ دیں گے میدان میں آ کر پکارا ”مجھ کو پہچانتے ہو؟ میں ابو عامر ہوں“ انصار نے کہا۔ ”ہاں او بدکار! ہم تجھ کو پہچانتے ہیں۔ خدا تیری آرزو بر نہ لائے۔“

قریش کا علمبردار طلحہ صف سے نکل کر پکارا۔ ”کیوں مسلمانو! تم میں کوئی ہے کہ یا مجھ کو جلد دوزخ میں پہنچا دے یا خود میرے ہاتھوں بہشت میں پہنچ جائے“ (۱) حضرت علی مرتضیٰ نے صف سے نکل کر کہا ”میں ہوں۔“ یہ کہہ کر تلوار ماری اور طلحہ کی لاش زمین پر تھی۔ طلحہ کے بعد اس کے بھائی عثمان نے جس کے پیچھے پیچھے عورتیں اشعار پڑھتی آتی تھیں۔ علم ہاتھ میں لیا اور رجز پڑھتا ہوا حملہ آور ہوا۔

ان علی اهل اللواء حقاً
ان تحضب الصعدة او تندقا
علم بردار کا فرض ہے کہ نیزہ کو خون میں رنگ دے یا وہ
نکرا کر ٹوٹ جائے۔

حضرت حمزہؓ مقابلہ کو نکلے اور شانہ پر تلوار ماری کہ کمر تک اتر آئی۔ ساتھ ہی ان کی زبان سے یہ نکلا کہ ”میں ساقی حجاج کا بیٹا ہوں۔“

اب عام جنگ شروع ہو گئی۔ حضرت حمزہؓ، حضرت علیؓ، حضرت ابو دجانہؓ فوجوں کے دل میں گھسے اور صفوں کی صفیں صاف کر دیں۔ حضرت ابو دجانہؓ عرب کے مشہور پہلوان تھے۔ آنحضرت ﷺ نے دست مبارک میں تلوار لے کر فرمایا۔ ”کون اس کا حق ادا کرتا ہے؟“ اس سعادت کے لیے دفعہ بہت سے ہاتھ بڑھے۔ لیکن یہ فخر حضرت ابو دجانہؓ کے نصیب میں تھا۔ اس غیر متوقع عزت نے ان کو بادہ شجاعت سے مست کر دیا۔ سر پر سرخ رومال باندھا اور اکڑتے تنٹے ہوئے فوج سے نکلے۔ آنحضرت ﷺ نے فرمایا کہ یہ چال خدا کو سخت ناپسند ہے لیکن اس وقت پسند ہے۔ حضرت ابو دجانہؓ فوجوں کو چیرتے لاشوں پر لاشے گراتے بڑھتے چلے جاتے تھے۔ یہاں تک کہ ہند سامنے آ گئی اس کے سر پر تلوار رکھ کر اٹھالی۔ کہ رسول اللہ ﷺ کی تلوار اس قابل نہیں کہ عورت پر آزمائی جائے۔

حضرت حمزہؓ دو دستی تلوار مارتے جاتے تھے اور جس طرف بڑھتے تھے۔ صفیں کی صفیں صاف ہو جاتی تھیں۔ اسی حالت میں سباغ غسانی سامنے آ گیا۔ پکار کے کہا اوختانة النساء کے بچے! کہاں جاتا ہے؟ یہ کہہ کر تلوار ماری۔ وہ خاک پر ڈھیر تھا۔

وحشی جو ایک حبشی غلام تھا اور جس سے جبیر بن مطعم اس کے آقا نے وعدہ کیا تھا کہ اگر وہ حمزہؓ کو قتل کر دے (۲) تو آزاد کر دیا جائے گا۔ وہ حضرت حمزہؓ کی تاک میں تھا۔ حضرت حمزہؓ برابر آئے تو اس نے چھوٹا سانپ جس کو ”حربہ“ کہتے ہیں اور جو حبشیوں کا خاص ہتھیار ہے پھینک کر مارا جو ناف میں لگا اور پار ہو گیا۔ حضرت حمزہؓ نے اس پر حملہ کرنا

(۱) یہ اس بات پر طنز تھا کہ مسلمان ایسا سمجھتے تھے۔

(۲) صحیح بخاری باب قتل حمزہؓ ص ۵۸۳۔

چاہا لیکن لڑکھڑا کر گر پڑے اور روح پرواز کر گئی۔

کفار کے علم بردار لڑکر قتل ہو جاتے تھے تاہم علم کرنے نہیں پاتا تھا۔ ایک کے گرنے سے پہلے دوسرا جان باز بڑھ کر علم کو ہاتھ میں لے لیتا۔ ایک شخص نے جس کا نام صواب تھا۔ جب علم ہاتھ میں لیا تو کسی نے بڑھ کر اس زور سے تلوار ماری کہ دونوں ہاتھ ساتھ کٹ کر گر پڑے لیکن وہ قوی علم کو اپنی آنکھوں سے خاک پر نہیں دیکھ سکتا تھا۔ علم کے گرنے کے ساتھ سینہ کے بل زمین پر گرا اور علم کو سینہ سے دبایا۔ اسی حالت میں یہ کہتا ہوا مارا گیا کہ میں نے اپنا فرض ادا کر دیا۔^(۱) علم دیر تک خاک پر پڑا پڑا آخر ایک بہادر خاتون (عمرۃ بنت علقمہ) دلیرانہ بڑھی اور علم کو ہاتھ میں لے کر بلند کیا۔ یہ دیکھ کر ہر طرف سے قریش سمٹ آئے اور اکھڑتے ہوئے پاؤں پھر جم گئے۔ ابو عامر کفار کی طرف سے لڑ رہا تھا مگر اس کے بیٹے حضرت حظلہؓ اسلام لا چکے تھے انہوں نے آنحضرت ﷺ سے باپ کے مقابلہ میں لڑنے کی اجازت مانگی لیکن رحمت عالم ﷺ نے یہ گوارا نہ کیا کہ بیٹا باپ پر تلوار اٹھائے۔ حضرت حظلہؓ نے کفار کے سپہ سالار (ابوسفیان) پر حملہ کیا اور قریب تھا کہ ان کی تلوار ابوسفیان کا فیصلہ کر دے۔ دفعہ پہلو سے شداد بن الاسود نے جھپٹ کر ان کے وار کو روکا اور ان کو شہید کر دیا۔ تاہم لڑائی کا پلہ مسلمانوں ہی کی طرف تھا۔ علم برداروں کے قتل اور حضرت علیؓ اور حضرت ابودجانہؓ کے بے پناہ حملوں سے فوج کے پاؤں اکھڑ گئے۔ بہادر نازنین جو رجز سے دلوں کو ابھار رہی تھیں بدحواسی کے ساتھ پیچھے ہٹیں اور مطلع صاف ہو گیا۔ لیکن ساتھ ہی مسلمانوں نے لوٹ شروع کر دی۔ یہ دیکھ کر تیر انداز جو پشت پر مقرر تھے وہ بھی غنیمت کی طرف جھکے۔

حضرت عبداللہ بن جبیر نے بہت روکا لیکن وہ رک^(۲) نہ سکے۔ تیر اندازوں کی جگہ خالی دیکھ کر خالد نے عقب سے حملہ کیا۔ عبداللہ بن جبیر چند جان بازوں کے ساتھ جم کر لڑے لیکن سب کے سب شہید ہوئے۔ اب راستہ صاف تھا۔ خالد نے سواروں کے دستہ کے ساتھ نہایت بے جگری سے حملہ کیا لوگ لوٹنے میں مصروف تھے۔ مڑ کر دیکھا تو تلواریں برس رہی ہیں۔ بدحواسی میں دونوں فوجیں اس طرح باہم مل گئیں کہ خود مسلمان مسلمانوں کے ہاتھ سے مارے گئے۔ حضرت مصعب بن عمیر جو آنحضرت ﷺ سے صورت میں مشابہ اور علم بردار تھے ابن قمیہ نے ان کو شہید کر دیا۔ اور غل مچ گیا کہ آنحضرت ﷺ نے شہادت پائی۔ اور اس آواز سے عام بدحواسی چھا گئی۔ بڑے بڑے دلیروں کے پاؤں اکھڑ گئے۔ بدحواسی میں اگلی صفیں کچھلی صفوں پر ٹوٹ پڑیں۔ اور دوست دشمن کی تمیز نہ رہی۔ حضرت حذیفہؓ کے والد (یمان) اس کشمکش میں آ گئے اور ان پر تلواریں برس پڑیں۔ حضرت حذیفہؓ چلاتے رہے کہ میرے باپ ہیں۔ لیکن کون سنتا تھا۔ غرض وہ شہید ہو گئے اور حضرت حذیفہؓ نے ایثار^(۳) کے لہجہ میں کہا۔ ”مسلمانو! تم کو خدا بخش دے“ رسول اللہ ﷺ نے مڑ کر دیکھا تو صرف گیارہ مسلمان پہلو میں ہیں جن میں حضرت علی مرتضیٰؓ، حضرت ابوبکرؓ، حضرت سعد بن ابی وقاصؓ، حضرت زبیرؓ بن العوامؓ، حضرت ابودجانہؓ، حضرت طلحہؓ کا نام بہ تخصیص معلوم ہے۔ صحیح بخاری میں یہ روایت ہے کہ رسول اللہ ﷺ کے ساتھ صرف حضرت طلحہؓ اور حضرت سعدؓ رہ گئے تھے۔

(۱) ابن ہشام و طبری ج ۳ ص ۱۴۰ ”س“۔

(۲) صحیح بخاری غزوہ احد ص ۵۷۹۔

(۳) ایضاً ص ۵۸۱۔

اس ہلچل اور اضطراب میں اکثروں نے تو بالکل ہمت ہار دی لیکن جان بازوں کا بھی زور نہیں چلتا تھا جو جہاں تھا وہیں گھر کر رہ گیا تھا۔ آنحضرت کی کسی کو خبر نہ تھی۔ حضرت علیؓ تلوار چلاتے اور دشمنوں کی صفیں الٹتے جاتے تھے لیکن کعبہ مقصود (رسول اللہ ﷺ) کا پتہ نہ تھا۔ حضرت انسؓ کے چچا ابن نضر لڑتے بھڑتے موقع سے آگے نکل گئے۔ دیکھا تو حضرت عمرؓ نے مایوس ہو کر ہتھیار پھینک دیا ہے۔ پوچھا یہاں کیا کرتے ہو؟ بولے اب لڑ کر کیا کریں۔ رسول اللہ ﷺ نے تو شہادت پائی۔ ابن نضر نے کہا۔ ان کے بعد ہم زندہ رہ کر کیا کریں گے۔ یہ کہہ کر فوج میں گھس گئے اور لڑ کر شہادت پائی۔ لڑائی کے بعد جب ان کی لاش دیکھی گئی تو اسی سے زیادہ تیر تلوار اور نیزے کے زخم تھے کوئی شخص پہچان تک نہ سکا۔ ان کی بہن نے انگوٹھی دیکھ کر پہچانا۔^(۱)

جاں نثاران خاص برابر لڑتے جاتے تھے لیکن نگاہیں سرور عالم ﷺ کو ڈھونڈتی تھیں۔ سب سے پہلے حضرت کعب بن مالک کی نظر پڑی۔ چہرہ مبارک پر مغفرت تھا لیکن آنکھیں نظر آتی تھیں۔ حضرت کعبؓ نے پہچان کر پکارا ”مسلمانو! رسول اللہ ﷺ یہ ہیں۔“ یہ سن کر ہر طرف سے جاں نثار ٹوٹ پڑے۔ کفار نے اب ہر طرف سے ہٹ کر اسی رخ پر زور دیا۔ دل کا دل ہجوم کر کے بڑھتا تھا لیکن ذوالفقار کی بجلی سے یہ بادل پھٹ پھٹ کر رہ جاتا تھا۔ ایک دفعہ ہجوم ہوا تو آنحضرت ﷺ نے فرمایا۔ ”کون مجھ پر جان دیتا ہے؟“ زیاد بن سکن پانچ انصاری لے کر اس خدمت کے ادا کرنے کے لیے بڑھے اور ایک ایک نے جانبازی سے لڑ کر جانیں فدا کر دیں۔^(۲) حضرت زیادؓ کو یہ شرف حاصل ہوا کہ آنحضرت ﷺ نے حکم دیا کہ ان کا لاشہ قریب لاؤ۔ لوگ اٹھا کر لائے کچھ کچھ جان باقی تھی۔ قدموں پر منہ رکھ دیا اور اسی حالت میں جان دی

بچہ ناز رفتہ باشد ز جہاں نیاز مندے

کہ بوقت جاں سپردن بسرش رسیدہ باشی

ایک بہادر مسلمان اس عالم میں بھی بے پروائی کے ساتھ کھڑا کھجوریں کھا رہا تھا اس نے بڑھ کر پوچھا کہ یا رسول اللہ اگر میں مارا گیا تو کہاں ہوں گا؟ آپؐ نے فرمایا جنت میں اس بشارت سے بے خود ہو کر وہ اس طرح کفار پر ٹوٹ پڑا کہ مارا گیا۔^(۳)

عبداللہ بن قثمہ جو قریش کا مشہور بہادر تھا صفوں کو چیرتا پھاڑتا آنحضرت ﷺ کے قریب آ گیا اور چہرہ مبارک پر تلوار ماری اس کے صدمہ سے مغفرت کی دو کڑیاں چہرہ مبارک میں چبھ کر رہ گئیں۔ چاروں طرف سے تلواریں اور تیر برس رہے تھے۔ یہ دیکھ کر جاں نثاروں نے آپؐ کو دائرہ میں لے لیا۔ ابو دجانہ جھک کر سپر بن گئے۔ اب جو تیر آتے تھے ان کی پیٹھ پر آتے تھے۔ حضرت طلحہؓ نے تلواروں کو ہاتھ پر رکھا۔ ایک ہاتھ کٹ کر گر پڑا۔ بے درد رحمت عالم ﷺ پر تیر بر سار ہے تھے اور آپؐ کی زبان پر یہ الفاظ تھے:-

(۱) یہ عام ارباب سیر کی روایت ہے۔ صحیح بخاری میں یہ واقعہ مذکور ہے لیکن حضرت عمرؓ کا نام نہیں۔

(۲) صحیح بخاری غزوہ احد ص ۵۷۹ صحیح مسلم ج ۲ ص ۱۳۸۔ باب ثبوت الجئۃ للشہید ”س“۔

(۳) صحیح مسلم غزوہ بدر میں ہے کہ سات انصاری تھے اور ساتوں نے باری باری اپنی جانیں فدا کیں۔

(۴) بخاری غزوہ احد ص ۵۷۹ ”س“۔

((رَبِّ اغْفِرْ قَوْمِي فَإِنَّهُمْ لَا يَعْلَمُونَ)) (۱) ”اے خدا میری قوم کو بخش دے وہ جانتے نہیں۔“

حضرت ابو طلحہؓ جو حضرت انسؓ کے علاقائی باپ تھے مشہور تیر انداز تھے۔ انہوں نے اس قدر تیر برسائے کہ دو تین کمائیں ان کے ہاتھ میں ٹوٹ ٹوٹ کر رہ گئیں۔ انہوں نے سپر سے آنحضرت ﷺ کے چہرہ پر اوٹ کر لیا تھا کہ آپؐ پر کوئی وار نہ آنے پائے۔ آپؐ کبھی گردن اٹھا کر دشمنوں کی فوج کی طرف دیکھتے تو عرض کرتے کہ آپؐ گردن نہ اٹھائیں۔ ایسا نہ ہو کہ کوئی تیر لگ جائے۔ یہ میرا سینہ سامنے ہے۔ (۲) حضرت سعد بن وقاصؓ بھی مشہور تیر انداز تھے اور اس وقت آپؐ کے رکاب میں حاضر تھے۔ آنحضرت ﷺ نے اپنا ترکش ان کے آگے ڈال دیا اور فرمایا ”تم پر میرے ماں باپ قربان تیر مارتے جاؤ۔“ (۳)

اسی حالت میں آپؐ کی زبان سے عبرت کے لہجہ میں یہ لفظ نکلا۔ ”وہ قوم کیا فلاح پاسکتی ہے جو اپنے پیغمبر کو زخمی کرتی ہے۔ بارگاہ خداوندی میں یہ الفاظ پسند نہ آئے اور یہ آیت آتری:-

﴿لَيْسَ لَكَ مِنَ الْأَمْرِ شَيْءٌ﴾ ”تم کو اس معاملہ میں کچھ اختیار نہیں۔“

چنانچہ صحیح بخاری غزوہ احد میں یہ واقعہ مذکور ہے۔

رسول اللہ ﷺ ثابت قدموں کے ساتھ پہاڑ کی چوٹی پر چڑھ گئے کہ دشمن ادھر نہیں آسکتے تھے۔ ابوسفیانؓ نے دیکھ لیا۔ فوج لے کر پہاڑی پر چڑھا لیکن حضرت عمرؓ اور چند صحابہؓ نے پتھر برسائے جس سے وہ آگے نہ بڑھ سکا۔ (۴) آپؐ کی وفات کی خبر مدینہ میں پہنچی تو اخلاص شعار نہایت بے تابی کے ساتھ دوڑے۔ جناب فاطمہ زہراؓ نے آ کر دیکھا تو ابھی تک چہرہ مبارک سے خون جاری ہے۔ حضرت علیؓ سپر میں بھر کر پانی لائے۔ جناب سیدہ دھوتی تھیں لیکن خون نہیں تھمتا تھا۔ بالآخر چٹائی کا ایک ٹکڑا جلایا اور زخم پر رکھ دیا۔ خون فوراً تھم گیا۔ (۵) ابوسفیان سامنے کی پہاڑی پر چڑھ کر پکارا کہ یہاں محمد (ﷺ) ہیں؟

آپؐ نے حکم دیا، کوئی جواب نہ دے۔ ابوسفیان نے حضرت ابوبکرؓ اور عمرؓ کا نام لے کر پکارا اور جب کچھ آواز نہ آئی تو پکار کر بولا۔ سب مارے گئے۔ حضرت عمرؓ سے ضبط نہ ہو سکا۔ بول اٹھے۔ ”اود ثمن خدا! ہم سب زندہ ہیں۔“ ابوسفیان نے کہا:-

اعل هبل۔ (۶) ”اے ہبل! تو اودنچارہ۔“

صحابہؓ نے آنحضرت ﷺ کے حکم سے کہا:-

اللہ اعلیٰ و اجل۔ ”خدا اونچا اور بڑا ہے۔“

(۱) صحیح مسلم غزوہ احد ج ۲ ص ۹۰۔

(۲) صحیح بخاری غزوہ احد ص ۵۸۱۔

(۳) ایضاً ص ۵۸۰۔

(۴) طبری ص ۱۴۱۰ و ۱۴۱۱۔

(۵) صحیح بخاری غزوہ احد ج ۲ ص ۵۱۴۔

(۶) بت کا نام۔

ابوسفیان نے کہا۔

لنا العزی ولا عزی لکم۔ ”ہمارے پاس عزی ہے تمہارے پاس نہیں۔“ (۱)

صحابہ نے کہا۔

اللہ مولانا ولا مولی لکم۔ ”خدا ہمارا آقا ہے اور تمہارا کوئی آقا نہیں۔“

ابوسفیان نے کہا ”آج کا دن بدر کے دن کا جواب ہے۔ فوج کے لوگوں نے مردوں کے ناک کان کاٹ لیے ہیں۔ میں نے یہ حکم نہیں دیا تھا لیکن مجھ کو معلوم ہوا تو کچھ رنج بھی نہیں۔“ (۲)

آنحضرت ﷺ نے مستورات اور بچوں کو حضرت یمانؓ اور حضرت ثابتؓ کی حفاظت میں مدینہ کے پاس کے قلعوں میں بھیج دیا تھا۔ ان لوگوں کو شکست کی خبر معلوم ہوئی تو سب کو چھوڑ کر احد کی طرف بڑھے۔ حضرت ثابتؓ مشرکوں کے ہاتھ سے مارے گئے۔ حضرت یمانؓ کو مسلمان ہجوم عام میں پہچان نہ سکے۔ ان پر تلواریں برس پڑیں۔ ان کے صاحبزادے حضرت حذیفہؓ نے ہر چند ”ہاں ہاں“ کہا اور بتایا کہ میرے باپ ہیں لیکن ہنگامہ میں کون سنتا تھا۔ حذیفہؓ یہ کہہ کر رہ گئے کہ مسلمانو! خدا تمہارے اس گناہ کو بخش دے۔ آنحضرت ﷺ نے حضرت یمانؓ کا خون بہا مسلمانوں کی طرف سے ادا کرنا چاہا لیکن حضرت حذیفہؓ نے معاف کر دیا۔ ابن ہشام میں یہ واقعہ بہ تفصیل مذکور ہے۔ صحیح بخاری میں بھی ہے لیکن مختصر ہے۔

خاتونان قریش نے انتقام بدر کے جوش میں مسلمانوں کی لاشوں سے بھی بدلہ لیا۔ ان کے ناک کان کاٹ لیے۔ ہند (حضرت امیر معاویہؓ کی ماں) نے ان پھولوں کا بار بنایا اور گلے میں ڈالا۔ حضرت حمزہؓ کی لاش پر گئی اور ان کا پیٹ چاک کر کے کلیجہ نکالا اور چبا گئی۔ لیکن گلے سے اتر نہ سکا اس لیے اگل دینا پڑا۔ تاریخوں میں ہند کا لقب جو جگر خوار لکھا جاتا ہے اسی بنا پر لکھا جاتا ہے۔ ہند فتح مکہ میں ایمان لائی۔ جس طرح ایمان لائی وہ عبرت خیز ہے۔ تفصیل آگے آئے گی۔

اس غزوہ میں اکثر خاتونان اسلام نے بھی شرکت کی۔ حضرت عائشہؓ اور حضرت ام سلیمؓ جو حضرت انسؓ کی ماں تھیں زخمیوں کو پانی پلاتی تھیں۔ صحیح بخاری میں حضرت انسؓ سے منقول ہے کہ میں نے حضرت عائشہؓ اور ام سلیمؓ کو دیکھا کہ پائے چڑھائے ہوئے مشک بھر کر لاتی تھیں اور زخمیوں کو پانی پلاتی تھیں۔ مشک خالی ہو جاتی تو پھر جا کر بھر لاتی تھیں۔ (۳) ایک اور روایت میں ہے کہ حضرت ام سلیطہؓ نے بھی جو حضرت ابوسعید خدریؓ کی ماں تھیں یہی خدمت انجام دی۔ (۴)

عین اس وقت جب کہ کافروں نے عام حملہ کر دیا تھا اور آپؐ کے ساتھ صرف چند جاں نثار رہ گئے تھے۔ حضرت ام عمارہؓ آنحضرت ﷺ کے پاس پہنچ گئیں اور سیدہ سپر ہو گئیں۔ کفار جب آپؐ پر بڑھتے تھے تو تیر اور تلوار

(۱) بت کا نام ہے لفظی معنی عزت کے ہیں۔

(۲) یہ تمام تفصیل بخاری غزوہ احد کے ذکر میں ہے۔

(۳) ص ۵۰۱ کتاب المغازی غزوہ احد۔

(۴) صحیح بخاری ص ۵۸۲۔ ذکر ام سلیطہ۔

سے روکتی تھیں۔ ابن قتیہ جب درآتا ہوا آنحضرت ﷺ کے پاس پہنچ گیا تو حضرت ام عمارہؓ نے بڑھ کر روکا۔ چنانچہ کندھے پر زخم آیا اور غار پڑ گیا۔ انہوں نے بھی تلوار ماری لیکن وہ دہری زرہ پہنے ہوئے تھا اس لیے کارگر نہ ہوئی۔ (۱)
 حضرت صفیہؓ (حضرت حمزہؓ کی بہن) شکست کی خبر سن کر مدینہ سے نکلیں آنحضرت ﷺ نے ان کے صاحبزادے حضرت زبیرؓ کو بلا کر ارشاد فرمایا کہ حمزہؓ کی لاش نہ دیکھنے پائیں۔ حضرت زبیرؓ نے آنحضرت ﷺ کا پیغام سنایا بولیں کہ میں اپنے بھائی کا ماجرا سن چکی ہوں لیکن خدا کی راہ میں یہ کوئی بڑی قربانی نہیں۔ آنحضرت ﷺ نے اجازت دی۔ لاش پر گئیں۔ خون کا جوش تھا اور عزیز بھائی کے ٹکڑے بکھرے ہوئے تھے لیکن انا للہ وانا الیہ راجعون ﴿ کہہ کر چپ ہو رہیں اور مغفرت کی دعا مانگی۔ (۲)

انصار میں سے ایک عقیفہ کے باپ بھائی شوہر سب اس معرکہ میں مارے گئے تھے۔ باری باری تین سخت حادثوں کی صدا اس کے کانوں میں پڑتی جاتی تھی لیکن وہ ہر بار صرف یہی پوچھتی تھیں کہ رسول اللہ ﷺ کیسے ہیں؟ لوگوں نے کہا بخیر ہیں۔ اس نے پاس آ کر چہرہ مبارک دیکھا تو بے اختیار پکار اٹھی۔ (۳)

كُلُّ مَصِيبَةٍ بَعْدَکْ جُلُلٌ

”تیرے ہوتے ہوئے سب مصیبتیں ہیچ ہیں۔“

میں بھی اور باپ بھی شوہر بھی برادر بھی فدا

اے شہ دیں تیرے ہوتے ہوئے کیا چیز ہیں ہم

مسلمانوں کی طرف سے ستر آدمی مارے گئے جن میں زیادہ تر انصار تھے۔ لیکن مسلمانوں کے افلاس کا یہ حال تھا کہ اتنا کپڑا بھی نہ تھا کہ شہداء کی پردہ پوشی ہو سکتی۔ حضرت مصعبؓ بن عمیر ایک صحابی تھے کہ ان کا پاؤں چھپایا جاتا تو سر کھل جاتا اور سر ڈھانکا جاتا تو پاؤں کھل جاتا۔ آخر پاؤں اذخر کی گھاس سے چھپا دیے گئے۔ یہ وہ حیرت انگیز منظر تھا کہ بعد کو بھی یہ واقعہ مسلمانوں کو یاد آ جاتا تو آنکھیں تر ہو جاتیں۔ شہداء بے غسل اسی طرح خون میں لتھڑے ہوئے دو دو ملا کر ایک ایک قبر میں دفن کئے گئے جس کو قرآن زیادہ تر یاد ہوتا اس کو مقدم کیا جاتا ان شہداء پر نماز جنازہ بھی اس وقت نہیں پڑھی گئی۔ (۴) آٹھ برس کے بعد وفات سے ایک دو برس پہلے جب آپؐ ادھر سے گزرے تو بے اختیار آپؐ پر رقت طاری ہوئی اور اس طرح آپؐ نے پروردگلمات فرمائے جیسے کوئی زندوں اور مردوں سے رخصت ہو رہا

(۱) ابن ہشام صفحہ ۸۴ (۷۸ مطبع محمد علی مصر)۔

(۲) طبری ص ۱۳۲۱۔

(۳) طبری ص ۱۳۲۵۔

(۴) یہ صحیح بخاری کی روایت ہے لیکن دوسری کتابوں میں بعض ایسی روایتیں بھی ہیں جن سے ثابت ہوتا ہے کہ آنحضرت ﷺ نے حضرت حمزہؓ پر خصوصیت کے ساتھ اور دوسرے شہداء پر بھی نماز جنازہ پڑھی۔ یہ شہداء ایک ایک کر کے اور بعض میں ہے کہ دس دس کر کے لائے جاتے تھے اور آپؐ ان پر نماز جنازہ پڑھتے تھے اور حضرت حمزہؓ کی لاش مبارک پر ہر جماعت کے ساتھ گویا ستر دفعہ یا سات دفعہ نماز ادا کی گئی۔ شرح معانی الآثار طحاوی باب الصلوٰۃ علی الشہداء ونصب الراہیہ زیلعی باب احادیث الصلوٰۃ علی شہید و مغازی واقدی ص ۳۰۰ مطبوعہ کلکتہ۔ ”س“۔

ہو اور اس کے بعد آپؐ نے خطبہ دیا کہ مسلمانو! تم سے یہ خوف نہیں کہ پھر مشرک بن جاؤ گے لیکن یہ ڈر ہے کہ دنیا میں نہ پھنس جاؤ۔^(۱)

دونوں فوجیں جب میدان سے الگ ہوئیں تو مسلمان زخموں سے چور تھے تاہم یہ خیال کر کے کہ ابوسفیان مسلمانوں کو مغلوب سمجھ کر دوبارہ حملہ آور نہ ہو آپؐ نے مسلمانوں کی طرف روئے خطاب کر کے فرمایا کہ کون ان کا تعاقب کرے گا۔ فوراً ستر آدمیوں کی ایک جماعت اس مہم کے لیے تیار ہو گئی۔ جن میں حضرت ابوبکرؓ وزیرؓ بھی داخل تھے۔^(۲)

ابوسفیان احد سے روانہ ہو کر جب مقام رو حا پہنچا۔ یہاں خیال آیا کہ کام ناتمام رہ گیا۔ آنحضرت ﷺ کو پہلے ہی سے گمان تھا۔ دوسرے ہی دن آپؐ نے اعلان کر دیا کہ کوئی واپس نہ جائے۔ چنانچہ حمراء الاسد تک جو مدینہ سے ۸ میل ہے تشریف لے گئے۔ قبیلہ خزاعہ اس وقت تک ایمان نہیں لایا تھا لیکن درپردہ اسلام کا طرف دار تھا اس کا رئیس معبد خزاعی شکست کی خبر سن کر آنحضرت ﷺ کی خدمت میں حاضر ہوا اور واپس جا کر ابوسفیان سے ملا۔ ابوسفیان نے اپنا ارادہ ظاہر کیا۔ معبد نے کہا۔ میں دیکھتا آتا ہوں۔ محمد (ﷺ) اس سر و سامان سے آرہے ہیں کہ ان کا مقابلہ ناممکن ہے۔ غرض ابوسفیان واپس گیا۔^(۳)

یہی واقعہ ہے جس کو مؤرخین نے تکثیر غزوات کے شوق میں ایک نیا غزوہ بنا لیا ہے اور حمراء الاسد کا ایک نیا عنوان قائم کیا ہے۔

آنحضرت ﷺ مدینہ میں تشریف لائے تو تمام مدینہ ماتم کدہ تھا آپؐ جس طرف سے گزرتے تھے گھروں سے ماتم کی آوازیں آتی تھیں۔ آپؐ کو عبرت ہوئی کہ سب کے عزیز و اقارب ماتم داری کا فرض ادا کر رہے ہیں لیکن حمزہؓ کا کوئی نوحہ خواں نہیں ہے۔ رقت کے جوش میں آپؐ کی زبان سے بے اختیار نکلا:-

اما حمزة فلا بواکی له لیکن حمزہؓ کا کوئی رونے والا نہیں

انصار نے یہ لفظ سنے تو تڑپ اٹھے۔ سب نے جا کر اپنی بیویوں کو حکم دیا کہ دولت کدہ پر جا کر حضرت حمزہؓ کا ماتم کرو۔ آنحضرت ﷺ نے دیکھا تو دروازہ پر پردہ نشینان انصار کی بھیڑ تھی اور حضرت حمزہؓ کا ماتم بلند تھا ان کے حق میں دعائے خیر کی اور فرمایا تمہاری ہمدردی کا شکر گزار ہوں لیکن مردوں پر نوحہ کرنا جائز نہیں عرب میں دستور تھا کہ مردوں پر عورتیں زور زور سے نوحہ اور بین کرتی تھیں۔ کپڑے پھاڑ لیتی تھیں۔ گال نوچتی، گالوں پر تھپڑ مارتی تھیں اور چیختی چلاتی تھیں۔ یہ رسم بد اسی دن سے بند کر دی گئی اور فرمایا گیا کہ آج سے کسی مردہ پر نوحہ نہ^(۴) کیا جائے یہ بھی بعد کو ارشاد ہوا کہ اس طرح ماتم کرنا مسلمان کی شان نہیں۔^(۵)

(۱) یہ تمام واقعات صحیح بخاری غزوہ احد کے متفرق ابواب میں ہیں۔

(۲) بخاری ص ۵۸۳ "س"۔

(۳) طبری ص ۱۳۲۸، ۱۳۲۹۔

(۴) مسند احمد ج ۲ ص ۸۴۔

(۵) ابن ہشام غزوہ احد اور مسند احمد ج ۲ ص ۸۲۔

”قرآن مجید میں سورہ آل عمران میں غزوہ احد کا مفصل ذکر موجود ہے“^(۱)

واقعات متفرقہ ۳ھ

اسی سال یعنی ۳ھ میں حضرت امام حسنؑ کی ولادت ہوئی۔ رمضان کی پندرھویں تاریخ تھی۔ اسی سال آنحضرت ﷺ نے حضرت حصہؓ سے جو حضرت عمرؓ کی صاحبزادی تھیں اور غزوہ بدر کے زمانہ میں بیوہ ہو گئی تھیں نکاح کیا۔ اسی سال حضرت عثمانؓ نے آنحضرت ﷺ کی صاحبزادی حضرت ام کلثومؓ سے شادی کی۔ وراثت کا قانون بھی اسی سال نازل ہوا۔ اب تک وراثت میں ذوی الارحام کا کوئی حصہ نہ تھا ان کے حقوق کی بھی تفصیل کی گئی۔ شرک کا نکاح مسلمان سے اب تک جائز تھا اس سال اس کی بھی تحریم نازل ہوئی۔



(۱) صحیح بخاری کتاب الجنائز ”س“۔

۴۰

سلسلہ غزوات و سرایا^(۱)

تمام قبائل عرب بجز ایک دو کے اسلام کے دشمن تھے۔ دشمنی زیادہ تر اس بنا پر تھی کہ ہر قبیلہ بت پرستی کو اپنا دین و آئین سمجھتا تھا اسلام اسی کو مٹاتا تھا اس کے ساتھ قریش کا اثر تمام عرب پر تھا۔ حج کے زمانہ میں تمام قبائل مکہ میں جمع ہوتے تھے اور قریش ان کو اسلام کی دشمنی پر برا بھلا کہتے تھے۔ ایک اور بڑا سبب یہ تھا کہ تمام قبائل کی وجہ معاش لوٹ اور غارت گری تھا۔ اور اسلام اس کو نہ صرف قولاً بلکہ عملاً بھی روکتا تھا اس لئے وہ جانتے تھے کہ اسلام اگر قائم ہو گیا تو ہمارے ذرائع معاش بند ہو جائیں گے۔ تاہم بدر کی فتح نے ایک عام رعب بٹھا دیا تھا جس کی وجہ سے تمام قبیلے اپنی اپنی جگہ خاموش بیٹھ گئے لیکن احد کی شکست نے حالت بدل دی اور دوبارہ تمام قبائل دفعۃً اٹھ کھڑے ہوئے۔ سیرت نبوی میں سرایا (چھوٹی چھوٹی لڑائیوں) کا جو ایک وسیع سلسلہ پھیلا ہوا نظر آتا ہے اسی زنجیر کی کڑیاں ہیں۔ عام مورخوں نے اگرچہ اپنی عادت کے موافق ان لڑائیوں کے ذکر میں ان کے اسباب سے بحث نہیں کی لیکن ابن سعد نے طبقات میں اور ائمہ فن نے قریباً ہر واقعہ کا سبب لکھ دیا ہے۔ یعنی کسی خاص قبیلہ نے مدینہ پر چڑھائی کا ارادہ کیا اور آنحضرت ﷺ نے مدافعت کے لیے فوجیں بھیجیں۔

سریہ ابی سلمہؓ

سب سے پہلے محرم ۴ھ میں طلحہ اور خویلد نے اپنے قبیلہ کو جو فید کے کوہستانی علاقہ قطن میں رہتا تھا مدینہ پر حملہ کرنے کے لیے آمادہ کیا۔ آنحضرت ﷺ کو خبر ہوئی تو آپؐ نے حضرت ابوسلمہؓ کو ایک سو پچاس مہاجرین اور انصار کے ساتھ اس طرف روانہ کیا۔ یہ خبر سن کر ان کی جماعت منتشر ہو گئی۔^(۲)

سریہ ابن انیسؓ

اس کے بعد محرم ۴ھ میں سفیان بن خالد جو قبیلہ لحيان کا تھا اور جو کوہستان عرنہ کا رئیس تھا مدینہ پر حملہ کا قصد

(۱) غزوہ اور سریہ میں جو فرق ہے اس کی نسبت علمائے سیرت مختلف الرائے ہیں۔ زیادہ مقبول یہ رائے ہے کہ جس واقعہ میں آنحضرت ﷺ خود شریک ہوئے وہ غزوہ کے نام سے موسوم ہے اور جس میں صحابہؓ افسر مقرر کر کے بھیج دیئے جاتے تھے وہ سریہ کہلاتا تھا۔

(۲) ابن سعد صفحہ ۳۵ جلد ۲ قسم اول۔ اصل عبارت یہ ہے بلغ رسول اللہ صلی اللہ علیہ وسلم ان طلحہ و مسلمہ حتی خویلد قد سارا فی قومہما و من اطاعہا یدعونہم الی حرب رسول اللہ صلی اللہ علیہ وسلم۔

کیا۔ اس کے مقابلہ کے لیے آپؐ نے حضرت عبداللہ بن انیس کو بھیجا۔ جنہوں نے لطائف الحیل سے موقع حاصل کیا اور سفیان کو قتل کر دیا۔^(۱)

صفر ۴ھ میں ابو براء^(۲) کلابی جو قبیلہ کلاب کا رئیس تھا۔ آنحضرت ﷺ کی خدمت میں حاضر ہوا اور درخواست کی کہ چند لوگوں کو میرے ساتھ کر دیجئے کہ میری قوم کو اسلام کی دعوت دیں۔ آپؐ نے فرمایا مجھ کو نجد کی طرف سے ڈر ہے۔^(۳) ابو براء نے کہا ان کا میں ضامن ہوں۔ آپؐ نے منظور فرمایا اور ستر انصار ساتھ کر دیئے۔ یہ لوگ نہایت مقدس اور درویش تھے اور اکثر اصحاب صفہ میں سے تھے۔ ان کا معمول تھا کہ دن بھر لکڑیاں چختے۔ شام کو فروخت کر کے کچھ اصحاب صفہ کے نذر کرتے کچھ اپنے لیے رکھتے۔

بیر معونہ

ان لوگوں نے بیر معونہ پہنچ کر قیام کیا اور حرام بن ملحان کو آنحضرت ﷺ کا خط دے کر عامر بن طفیل (بن مالک بن جعفر کلابی عامری) کے پاس بھیجا جو قبیلہ کا رئیس تھا۔ عامر نے حرام کو قتل کر دیا اور آس پاس کے جو قبائل تھے یعنی عصبیہ رعل ذکوان سب کے پاس آدمی دوڑا دیئے کہ تیار ہو کر آئیں۔ ایک بڑا لشکر تیار ہو گیا اور عامر کی سرداری میں آگے بڑھا۔ صحابہ حرام کی واپسی کے منتظر تھے۔ جب دیر لگی تو خود روانہ ہوئے۔ راستہ میں عامر کی فوج کا سامنا ہوا۔ کفار نے ان کو گھیر لیا اور سب کو قتل کر دیا^(۴) صوف عمرو (بن) امیہ کو عامر نے یہ کہہ کر چھوڑ دیا کہ میری ماں نے ایک غلام آزاد کرنے کی منت مانی تھی میں تجھ کو آزاد کرتا ہوں۔ یہ کہہ کر ان کی چوٹی کاٹی اور چھوڑ دیا۔ آنحضرت ﷺ کو اس واقعہ کی خبر ہوئی تو اس قدر صدمہ ہوا کہ تمام عمر کبھی نہیں ہوا۔ مہینہ بھر نماز فجر میں ان ظالموں کے حق میں بددعا کی۔ حضرت عمرو بن امیہ نے (واپسی میں راستہ میں بنی عامر کے) دو آدمیوں کو قتل کر دیا تھا (جن کو رسول اللہ ﷺ امان دے چکے تھے مگر عمرو بن امیہ کو اس کا علم نہ تھا۔ وہ یہ سمجھے کہ ہم نے بنی عامر سے ان کی اس بے وفائی کا بدلہ لے لیا جو انہوں نے رسول اللہ ﷺ کے صحابہ کے ساتھ کیا ہے^(۵) (جب آنحضرت ﷺ نے یہ سنا تو) آپؐ نے اس پر

(۱) طبقات ابن سعد ص ۳۶۔ اصل عبارت یہ ہے وذلک انه بلغ رسول اللہ صلی اللہ علیہ وسلم ان سفیان بن خالد الہذلی قد جمع الجموع لرسول اللہ صلی اللہ علیہ وسلم۔

(۲) ابو براء بعد کو اسلام لائے یا نہیں؟ اس میں اہل علم کا اختلاف ہے۔ ذہبی کہتے ہیں کہ صحیح یہ ہے کہ یہ اسلام نہیں لائے۔ اصابہ میں ہے کہ ان کے قبول اسلام کی کوئی روایت نہیں ہے تاہم بعض روایات کی بنا پر ایک جماعت کا خیال ہے کہ اسلام لائے تھے زرقانی ج ۲ ص ۸۶۔

(۳) اور یہ کچھ بے جا بھی نہ تھا۔ عامر بن طفیل جو ان اطراف کا رئیس تھا اس نے آنحضرت ﷺ سے کہا تھا کہ میرے تمہارے درمیان تین باتیں ہیں باد یہ کے مالک تم بنو اور شہروں کا میں بنوں یا اپنے بعد مجھ کو اپنا جانشین بناؤ۔ ورنہ غطفان۔

(۴) صحابہ کی اس جماعت میں حضرت کعب بن زید بھی تھے۔ کفار نے یہ سمجھا کہ یہ بھی شہید ہو گئے ہیں لیکن ان میں جان باقی تھی۔ اور بعد کو زندہ بچ رہے اور غزوہ خندق میں شہید ہوئے۔ زرقانی ج ۲ ص ۸۸ "س"

(۵) حضرت عمرو بن امیہ اور حضرت منذر بن محمد عقبہ انصاری پیچھے تھے جب یہ مقام حارثہ پر پہنچے تو حضرت منذر کو شہید کر دیا گیا اور حضرت عمرو بن امیہ کو قید کر لیا گیا اور بعد کو وہ چھوڑ دیئے گئے۔ زرقانی ج ۲ ص ۸۹ "س"۔

(۵) البدایہ والنہایہ ابن کثیر ج ۴ زرقانی ج ۲ ص ۹۳۔

ناراضی ظاہر فرمائی اور دونوں کے خون بہا ادا کر دینے کا اعلان فرمایا۔

واقعہ رجب

انہی دنوں عضل اور قارہ جو دو مشہور قبیلے ہیں ان کے چند آدمی آنحضرت ﷺ کے پاس آئے کہ ہمارے قبیلہ نے اسلام قبول کر لیا ہے۔ چند لوگوں کو ہمارے ہاں بھیجے کہ اسلام کے عقائد اور احکام سکھائیں۔ آپ نے دس شخص ساتھ کر دیئے جن کے سردار حضرت عاصم بن ثابت تھے یہ لوگ جب مقام رجب پر پہنچے جو عسفان اور مکہ کے وسط میں ہے تو ان غداروں نے بد عہدی کی اور قبیلہ بنو لحيان کو اشارہ کیا کہ ان کا کام تمام کر دیں۔ بنو لحيان دو سو آدمی لے کر جن میں ایک سو تیر انداز تھے ان لوگوں کے تعاقب میں چلے اور ان کے قریب آ گئے۔ ان لوگوں نے بڑھ کر ایک ٹکڑے پر پناہ لی۔ تیر اندازوں نے ان سے کہا کہ اتر آؤ ہم تم کو پناہ دیتے ہیں۔ حضرت عاصم نے کہا۔ میں کافر کی پناہ میں نہیں آتا۔ یہ کہہ کر خدا سے خطاب کیا کہ اپنے پیغمبر کو خبر پہنچا دے۔ غرض وہ مع سات آدمیوں کے لڑ کر تیر اندازوں کے ہاتھ سے شہید ہوئے (قریش نے چند آدمیوں کو بھیجا کہ عاصم کے بدن سے گوشت کا ایک ٹوٹھڑا کاٹ لائیں کہ ان کی شناخت ہو۔ قدرت خداوندی نے شہید مسلم کی یہ تحقیر گوارا نہ کی شہد کی مکھیوں نے لاش پر پہرہ ڈال دیا۔ قریش ناکام پھر گئے) لیکن (تین) شخصوں نے جن (میں سے دو) کے نام حضرت خبیب اور حضرت زید (بن الدشنہ) (۱) تھے کافروں کے وعدہ پر اعتماد کیا اور ٹکڑے سے اتر آئے۔ کافروں نے بد عہدی کر کے ان کی مشکلیں کس لیں اور مکہ میں لے جا کر بیچ ڈالا۔ حضرت خبیب نے جنگ احد میں حارث بن عامر کو قتل کیا تھا اس لیے ان کو حارث کے لڑکوں نے خریدا کہ باپ کے بدلہ میں قتل کریں گے۔ (۲) چند روز انہی کے گھر میں رہے۔ ایک دن حارث کی نواسی کو کھیلا رہے تھے اتفاق سے ہاتھ میں چھری تھی۔ (۳) بچی کی ماں اتفاقاً کہیں سے آ گئی۔ دیکھا کہ حضرت خبیب کے ہاتھ میں ننگی چھری ہے کانپ اٹھی حضرت خبیب نے کہا۔ کیا تو یہ سمجھی کہ میں اس کو قتل کر دوں گا؟ ہمارا یہ کام نہیں۔ خاندان حارث ان کو حرم کے حدود سے باہر لے گیا اور قتل کرنا چاہا۔ انہوں نے دو رکعت نماز پڑھنے کی اجازت مانگی۔ قاتلوں نے اجازت دی۔ انہوں نے دو رکعت نماز پڑھ کر کہا۔ دیر تک پڑھنے کو جی چاہتا تھا لیکن تم کو خیال ہو گا کہ موت سے ڈرتا ہوں۔ پھر یہ اشعار پڑھے۔

وما ان ابالی حین اقتل مسلماً
علی ای شق کان لله مصرعی
و ذلک فی ذات الالہ و ان یشاء

(۱) بخاری (کتاب المغازی) نے اس موقع پر جن تیسرے بزرگ کا ذکر کیا ہے ان کا نام نہیں لکھا ہے۔ ابن اسحاق نے ان کا نام حضرت عبداللہ بن طارق بتلایا ہے۔ بعض روایات سے معلوم ہوتا ہے کہ حضرت عبداللہ اسی وقت اسی موقع پر شہید کر دیئے گئے۔ لیکن دوسری روایتوں میں ہے کہ ایان سے آگے چل کر مکہ کے راستے میں بمقام ظہران ان کی شہادت کا واقعہ پیش آیا۔ زرقانی ج ۲ ص ۷۸۔

(۲) حارث کے بیٹے ابوسرودہ جنہوں نے حضرت خبیب کو شہید کیا تھا بعد کو مسلمان ہوئے اور شرف صحابیت سے سرفراز ہوئے۔ زرقانی ج ۲ ص ۷۸۔

(۳) صحیح بخاری میں استرا لکھا ہے۔

یبارک علی اوصال شلو ممزوع

ترجمہ: ”جب میں اسلام کے لیے قتل کیا جا رہا ہوں تو مجھ کو اس کی پروا نہیں کہ کس پہلو قتل کیا جاؤں گا۔ یہ جو کچھ ہے خالصتاً خدا کے لیے ہے اگر وہ چاہے گا تو جسم کے ان پارہ پارہ ٹکڑوں پر برکت نازل کرے گا۔“

اسی زمانہ سے دستور ہے کہ جب کسی کو قتل کرتے ہیں تو مقتول پہلے دو رکعت نماز ادا کر لیتا ہے^(۱) (اور یہ مستحب^(۲) سمجھا جاتا ہے) دوسرے صاحب حضرت زیدؓ تھے۔ ان کو صفوان بن امیہ نے قتل کے ارادہ سے خریدا تھا ان کے قتل کے وقت قریش کے معزز سردار تماشا دیکھنے آئے۔ جن میں ابوسفیان بھی تھا۔ جب قاتل نے تلوار ہاتھ میں لی تو ابوسفیان نے کہا ”سچ کہنا اس وقت تمہارے بدلے محمد (ﷺ) قتل کئے جاتے تو کیا تم اس کو اپنی خوش قسمتی نہ سمجھتے؟“ بولے ”خدا کی قسم! میں تو اپنی جان کو اس کے برابر بھی عزیز نہیں رکھتا کہ رسول اللہ ﷺ کے تلواروں میں کاٹنا چھ جائے۔“ صفوان کے غلام نسطاس^(۳) نے ان کی گردن ماردی۔

ان لڑائیوں کا سلسلہ یہودی لڑائیوں سے مل جاتا ہے اور چونکہ یہود کے واقعات اور ان کی سرگزشت تاریخ اسلام سے گونا گوں تعلقات رکھتی ہے اس لیے ہم ان کے واقعات مستقل حیثیت سے لکھتے ہیں اور اس غرض کے لیے کسی قدر ہم کو پچھلے زمانہ کی طرف واپس آنا پڑے گا۔

واقعات متفرقہ ۴ھ

اسی سال شعبان میں حضرت حسینؓ کی ولادت ہوئی۔

اسی سال ازواج مطہراتؓ میں سے حضرت زینبؓ بنت خزیمہ نے انتقال فرمایا جن سے اسی سال نکاح بھی ہوا تھا۔ اسی سال آنحضرت ﷺ نے حضرت زیدؓ بن ثابت کو حکم دیا کہ وہ عبرانی زبان لکھنا پڑھنا سیکھ لیں۔ اور فرمایا کہ مجھ کو یہود پر اطمینان نہیں۔ تاریخوں میں لکھا ہے کہ حضرت زیدؓ نے صرف پندرہ دن میں عبرانی زبان سیکھ لی۔ اس سے معلوم ہوتا ہے کہ مدینہ میں عبری زبان سے لوگ بہت کچھ آشنا تھے۔

اسی سال شوال میں آنحضرت ﷺ نے حضرت ام سلمہؓ سے نکاح فرمایا۔ اسی سال یہودیوں نے آپؐ کے سامنے ایک یہودی کا مقدمہ پیش کیا اور آپؐ نے توراۃ کے مطابق رجم کا حکم دیا (تفصیل ان واقعات کی دوسرے حصوں میں آئے گی)

بعض مؤرخین کے نزدیک شراب کی حرمت کا حکم بھی اسی سال نازل ہوا لیکن اس میں روایتیں نہایت مختلف ہیں۔ پوری تحقیق احکام شرعیہ کے ذکر میں آئے گی۔

(۱) طبری ص ۱۴۳۵ و طبقات ابن سعد اشعار اور اکثر جزئیات واقعہ صحیح بخاری غزوۃ الرجیع سے لیے گئے ہیں۔ نیز صحیح بخاری ہل بیتا سرو من لم یتاسرو صلی رکتین عند القتل۔

(۲) اس نماز کے استحباب کی اصل وجہ یہ ہے کہ جب آنحضرت ﷺ کو حضرت خبیثؓ کے اس فعل کی اطلاع ملی تو آپؐ نے اس کو پسند فرمایا (شرح سیر کبیر سرخی اول ص ۱۵) آنحضرت ﷺ کے اس استحسان نے اس کو استحباب کا درجہ عطا فرمایا (الروض الانف ج ۲ ص ۱۷۱) محدثین کی اصطلاح میں اس صورت حال کو تقریر رسول اللہ ﷺ کہتے ہیں یعنی حضور کے سامنے کوئی قتل کیا گیا ہو۔ یا حضور کی عدم موجودگی میں کیا گیا ہو اور حضور کو اس کی اطلاع ملی ہو مگر آپؐ نے اس پر انکار نہ فرمایا ہو تو اس سے بھی اس فعل کا مسنون و مستحب یا جائز ہونا سمجھا جائے گا) (۳) ”س“

یہودیوں کے ساتھ معاہدہ اور جنگ

۲۷ و ۲۸ و ۲۹

اوپر گزر چکا ہے کہ یہود مدت دراز سے مدینہ پر فرمانروا تھے۔ انصار نے آ کر ان سے تعلقات پیدا کئے اور رفتہ رفتہ حریفانہ اقتدار حاصل کیا۔ لیکن جنگ بعاث نے ان کی قومی طاقت توڑ دی اور اب وہ اس قابل نہیں رہے تھے کہ یہود سے ہمسری کا دعویٰ کر سکتے۔

یہود کے تین قبیلے تھے۔ قینقاع، نضیر، قریظہ یہ سب مدینہ کے اطراف و حوالی میں آباد تھے۔ اور عموماً زمین دار، دولت مند، تجارت پیشہ اور صنایع تھے۔ قینقاع زرگری کا پیشہ کرتے تھے اور چونکہ سب میں زیادہ بہادر اور شجاع تھے اس لیے ان کے پاس اسلحہ جنگ کے ذخیرے تیار رہتے تھے۔ انصار عموماً ان کے مقروض اور زیر بار رہتے تھے۔ ملکی اور تجارتی افسری کے ساتھ ان لوگوں کا مذہبی اور علمی اثر بھی تھا انصار عموماً بت پرست جاہل تھے اس بنا پر وہ یہود کو عزت کی آنکھ سے دیکھتے اور ان کو اپنے سے زیادہ مہذب اور شائستہ سمجھتے تھے جن لوگوں کے بچے زندہ نہیں رہتے تھے وہ منت مانتے تھے کہ ہمارا بیٹا زندہ رہے گا تو ہم اس کو یہودی بنادیں گے۔ چنانچہ مدینہ میں اس قسم کے بہت سے جدید الیہودیہ^(۱) موجود تھے۔

یہود میں امتداد زمانہ سے نہایت اخلاق ذمیمہ پیدا ہو گئے تھے۔ ان کے امتیازی خصائص زندگی یہ تھے کہ ہر طرف لین دین کا کاروبار پھیلا رکھا تھا اور تمام آبادی ان کے قرضوں میں زیر بار تھی۔ اور چونکہ تنہا وہی صاحب دولت تھے اس لیے نہایت بے رحمی سے سود کی بڑی شرحیں مقرر کرتے تھے اور قرضہ کی کفالت میں لوگوں کے بال بچے یہاں تک کہ مستورات کو رہن رکھواتے تھے۔ کعب بن اشرف نے خود اپنے انصاری دوستوں سے یہی درخواست کی تھی^(۲) اور مختلف طریقوں سے لوگوں کے مال اور جائیداد پر تصرف کرتے تھے۔

طماعی اور حرص کی شدت سے یہ حالت تھی کہ معصوم بچوں کو دو چار روپے کے زیور کے لیے پتھر سے مار ڈالتے تھے۔^(۳) دولت کی بہتات سے زنا اور بدکاری کا عام رواج تھا اور چونکہ زیادہ تر امراء اس کے مرتکب ہوتے تھے اس لیے ان کو سزا نہیں دے سکتے تھے۔ ایک دفعہ آنحضرت ﷺ نے ایک یہودی سے دریافت فرمایا کہ کیا تمہاری شریعت میں زنا کی سزا صرف دڑہ مارنا ہے؟ اس نے کہا نہیں، بلکہ سنگسار کرنا ہے لیکن ہمارے شرفاء میں زنا کی کثرت ہو گئی اور جب کوئی شریعت اس جرم میں پکڑا جاتا تو ہم اس کو چھوڑ دیتے تھے۔ البتہ عام آدمیوں کو یہ سزا دیتے تھے۔

(۱) ابوداؤد (ج ۲ ص ۹) کتاب الجہاد باب الاسیر۔

(۲) بخاری و مسلم ذکر قتل کعب بن اشرف۔

(۳) صحیح بخاری ج ۲ ص ۱۰۶ کتاب الدیات باب اذا قتل بجر او بھصا۔

بالآخر یہ قرار پایا کہ سنگسار کرنے کی سزا درہ سے بدل دی جائے تاکہ شریف اور ذلیل سب کو یکساں سزا دی جاسکے۔^(۱) اسلام مدینہ میں آیا تو یہود کو نظر آیا کہ اب ان کا جابرانہ اور خود غرضانہ اقتدار قائم نہیں رہ سکتا۔ اسلام جس قدر روز بروز مدینہ میں پھیلتا جاتا تھا اسی قدر یہودیوں کے مذہبی وقار کو جوان کومدّتوں سے حاصل تھا زوال ہوتا جاتا تھا۔ مدینہ کے مشرکین میں یہودیت جو تدریجاً پھیل رہی تھی دفعۃً رک گئی۔ نئے نئے فتوحات کی بدولت انصار جس قدر دولت مند ہوتے جاتے تھے۔ یہودیوں کے قرض کے شکنجوں سے آزاد ہوتے جاتے تھے یہودیوں میں جو اخلاق بد عموماً پھیلے ہوئے تھے اور جن پر دولت مندی اور مذہبی پیشوائی نے پردہ ڈال رکھا تھا اب ان کا راز فاش ہونے لگا۔

آنحضرت ﷺ نے اگرچہ ان سے معاہدہ کیا تھا کہ ان کے جان و مال سے کچھ تعرض نہیں کیا جائے گا اور ان کو ہر قسم کی مذہبی آزادی حاصل ہوگی لیکن منصب نبوت کی حیثیت سے ذمائم اخلاق پر وعظ اور تذکیر آپ کا فرض نبوت تھا۔ قرآن مجید میں ان کے اخلاق کی پردہ داری پر صاف صاف آیتیں نازل ہوتی تھیں۔

﴿سَمْعُونَ لِلْكَذِبِ أَكْلُونَ لِلْأَسْحَبِ﴾ (مائدہ: ۶)
”وہ جھوٹ باتوں کے سننے والے اور مال حرام کے بڑے کھانے والے ہیں۔“

﴿وَتَرَى كَثِيرًا مِنْهُمْ يُسَارِعُونَ فِي الْإِثْمِ وَالْعُدْوَانِ﴾ (مائدہ: ۹)
”اور تو ان میں سے اکثروں کو دیکھے گا کہ گناہ اور تعدی کی طرف تیزی سے بڑھتے ہیں۔“

﴿وَآخِذْ بِهِمُ الرِّبَا وَقَدْ نَهَوْنَا عَنْهُ وَآكَلِهِمْ أَمْوَالُ النَّاسِ بِالْبَاطِلِ﴾ (نساء: ۲۲)
”اور چونکہ یہ سود خوری کرتے ہیں حالانکہ ان کو سود سے منع کر دیا گیا تھا اور چونکہ یہ لوگوں کا مال خورد برد کر جاتے ہیں۔“

ان اسباب نے تمام یہودیوں میں اسلام کی طرف سے سخت ناراضی پھیلا دی انہوں نے طرح طرح سے آنحضرت ﷺ کو اذیتیں دینی اور اسلام کے خلاف کوششیں کرنی شروع کیں لیکن آنحضرت ﷺ کو حکم تھا کہ ان کی ہر طرح کی ایذا رسانیوں کو برداشت کریں۔

﴿وَلَسَمِعْنَا مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ﴾ (آل عمران: ۱۹)
”اور تم اہل کتاب اور مشرکوں سے بہت سی ایذا کی باتیں (سنو گے اور اگر صبر کئے رہو اور پرہیزگاری پر قائم رہو تو یہ ہمت کے کام ہیں۔“

یہودیوں نے معمول کر لیا تھا کہ آنحضرت ﷺ سے سلام علیکم کرتے تو بجائے السلام علیک کے السام علیک کہتے تھے جس کے معنی یہ ہے کہ ”تجھ کو موت آئے“ ایک دفعہ حضرت عائشہؓ بھی موجود تھیں انہوں نے سنا تو ان کو سخت غصہ آیا اور بے اختیار ہو کر بول اٹھیں کہ ”کم بختو! تم کو موت آئے“ آنحضرت ﷺ نے فرمایا کہ نرمی سے کام لو۔ حضرت عائشہؓ نے کہا ”آپؐ نے کچھ سنا بھی کہ لوگوں نے کیا کہا۔ آپؐ نے ارشاد فرمایا کہ ہاں۔ لیکن یہ کافی ہے کہ میں

(۱) اسباب النزول واحدی ص ۱۴۵ مصروح صحیح مسلم ۴۹ ذکر جرم الیہود ”س“۔

نے علیک کہہ دیا۔^(۱)

آنحضرت ﷺ صرف مجاہلت اور درگزر ہی پر اکتفا نہیں فرماتے تھے اکثر معاشرت کی باتوں میں یہود کے ساتھ اتفاق فرماتے اور ان کی مذہبی توقیر قائم رکھنا چاہتے تھے۔ اہل عرب کی عادت تھی کہ بالوں میں مانگ نکالتے تھے۔ بخلاف اس کے یہودی بالوں کو یونہی چھوڑ دیتے تھے۔ آنحضرت ﷺ بھی یہودیوں ہی کی موافقت کرتے تھے۔

صحیح بخاری میں ہے:-

وَكَانَ يَحِبُّ مُوَافَقَةَ أَهْلِ الْكُتُبِ فِيمَا لَمْ يُؤْمَرْ بِهِ بَشِي (ج ۲ ص ۸۷۷ کتاب اللباس باب الفرق) بخاری۔
”اور آنحضرت ﷺ ان چیزوں میں جن میں کوئی خاص حکم الہی نہیں ہوتا تھا اہل کتاب کی موافقت پسند فرماتے تھے۔“

آنحضرت ﷺ جب مدینہ میں تشریف لائے تو دیکھا کہ یہودی عاشورہ کے دن روزہ رکھتے ہیں آپ نے بھی حکم دیا کہ لوگ عاشورہ کا روزہ رکھیں۔^(۲) کسی یہودی کا جنازہ گزرتا تو آپ تعظیماً کھڑے ہو جاتے۔^(۳)

ایک دفعہ ایک یہودی نے حضرت موسیٰ علیہ السلام کی فضیلت اس طرح بیان کی جس سے ظاہر ہوتا تھا کہ وہ آنحضرت ﷺ سے بھی افضل ہیں۔ اس پر ایک انصاری کو غصہ آ گیا انہوں نے اس کو تھپڑ مارا۔ یہودی نے آنحضرت ﷺ سے شکایت کی۔ آپ نے فرمایا۔ مجھ کو اور پیغمبروں پر (ایسی) فضیلت نہ دو (جس سے ان کا نقص لازم آئے) قیامت کے دن لوگ بے ہوش ہو جائیں گے اور سب سے پہلے مجھ کو ہوش آئے گا اس وقت میں دیکھوں گا کہ موسیٰ علیہ السلام عرش کا پایہ تھامے کھڑے ہیں۔^(۴)

احکام الہی جو قرآن مجید میں نازل ہو رہے تھے۔ سرتاپا اہل کتاب کے ساتھ مدارات اور معاشرت کی ترغیب میں تھے۔

﴿وَطَعَامُ الَّذِينَ أُوتُوا الْكِتَابَ حِلٌّ لَكُمْ﴾
”اور اہل کتاب کا کھانا تمہارے لیے حلال ہے۔“

(مائدہ: ۱)

عموماً ان کی قدر و منزلت کا خیال دلایا جاتا تھا۔

يٰۤاَيُّهَا اِسْرَآئِيْلُ اذْكُرُوْا نِعْمَتِيَ الَّتِيْ اَنْعَمْتُ عَلَيْكُمْ وَاَتَىٰ فَضَّلْتُكُمْ عَلَى الْعٰلَمِيْنَ ﴿۱۵﴾
”اے بنی اسرائیل میری نعمتوں کا خیال کرو جو میں نے تم کو دیں اور یہ کہ میں نے تم کو تمام عالم پر فضیلت دی ہے۔“

(بقرہ: ۱۵)

(۱) یہ واقعہ صحیح بخاری کے متعدد ابواب میں مذکور ہے۔

(۲) بخاری ج ۱ ص ۵۶۲ (باب اتیان الیہود النبی ﷺ عین قدم المدینہ ”س“۔

(۳) بخاری ج ۱ ص ۱۷۵ ”س“ کتاب الجنائز۔

(۴) بخاری ج ۲ ص ۶۶۸ تفسیر سورہ اعراف۔

تبلیغ اسلام کی حیثیت سے جو کچھ اس وقت ان کے سامنے پیش کیا جاتا تھا صرف اس قدر تھا:-

﴿قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ﴾
(آل عمران: ۷)

”کہہ دو کہ اے اہل کتاب ایک ایسی بات کی طرف آؤ جس کو ہم تم دونوں یکساں مانتے ہیں۔ وہ یہ کہ ہم خدا کے سوا کسی کو نہ پوجیں اور اس کا کسی کو شریک نہ بنائیں اور ہم سے کوئی خدا کو چھوڑ کر کسی کو اپنا رب نہ بنائے تو اگر وہ منہ پھیر لیں تو تم کہہ دو کہ اچھا تم گواہ رہو ہم تو مسلمان ہیں۔“

ان باتوں میں سے ایک بھی ان کے معتقدات اور مزعومات کے خلاف نہ تھی۔ لیکن ان تمام مہربانیوں اور اظہار لطف و مدارۃ کا جو صلہ تھا یہ تھا کہ انہوں نے ہر طرح سے اسلام کی خانہ براندازی کا عزم کر لیا۔ اسلام کی عظمت اور وقار کم کرنے کے لیے مشرکوں سے کہتے تھے کہ مذہب میں مسلمانوں سے تو تم ہی اچھے ہو۔

﴿وَيَقُولُونَ لِلَّذِينَ كَفَرُوا هَؤُلَاءِ أَهْدَى مِنَ الَّذِينَ آمَنُوا﴾ (نساء: ۸)

”اور کافروں کی نسبت کہتے ہیں کہ مسلمانوں سے یہ زیادہ ہدایت یافتہ ہیں۔“

مذہب اسلام کی بے اعتباری پھیلانے کے لیے یہاں تک آمادہ ہوئے کہ مسلمان ہو کر پھر مرتد ہو جائیں تاکہ لوگوں کو خیال ہو کہ اگر یہ مذہب سچا ہوتا تو اس کو قبول کر کے کوئی کیوں چھوڑ دیتا؟

﴿وَقَالَتْ طَائِفَةٌ مِنْ أَهْلِ الْكِتَابِ آمِنُوا بِالَّذِي أُنْزِلَ عَلَى الَّذِينَ آمَنُوا وَجْهَ النَّهَارِ وَانْكُفِرُوا﴾ (آل عمران: ۸)

”اور اہل کتاب میں سے ایک گروہ کہتا ہے کہ مسلمانوں پر جو اترا ہے اس پر صبح کو ایمان لاؤ اور شام کو اس سے پھر جاؤ۔ شاید کہ وہ لوگ (مسلمان) بھی پھر جائیں۔“

ان باتوں کے علاوہ اسلام کی بربادی کی ملکی تدبیریں اختیار کیں۔ وہ یہ جانتے تھے کہ مسلمانوں کو جو قوت ہے وہ اس وجہ سے ہے کہ انصار کے دو قبیلے ”اوس اور خزرج“ جو باہم لڑتے بھڑتے رہتے تھے اسلام نے باہم ان کو متحد کر دیا ہے ان دونوں کو اگر پھر لڑوایا جائے تو اسلام خود بخود فنا ہو جائے گا۔ عرب میں پچھلی کینہ آوریوں کو تازہ کر دینا نہایت آسان کام تھا۔ ایک دفعہ دونوں قبیلوں کے بہت سے آدمی جلسہ میں بیٹھ کر بات چیت کر رہے تھے۔ چند یہودیوں نے اس صحبت میں جا کر جنگ بعاث کا تذکرہ چھیڑا۔ یہ وہ لڑائی تھی جس میں انصار کے یہ دونوں قبیلے آپس میں لڑے تھے اور اسی لڑائی نے ان کی تمام قوت برباد کر دی تھی۔ اس لڑائی کے تذکرہ نے دونوں کو پرانے واقعات یاد دلائے اور دفعۃً عداوت کی دبی ہوئی آگ بھڑک اٹھی۔ لعن طعن سے گزر کر تلواریں کھینچ گئیں۔ حسن اتفاق سے آنحضرت ﷺ کو خبر ہو گئی۔ آپ نے فوراً موقع پر پہنچ کر وعظ و پند سے دونوں فریق کو ٹھنڈا کیا۔ اس پر یہ آیت اتری۔^(۱)

﴿يَا أَيُّهَا الَّذِينَ آمَنُوا إِنْ تَطِيعُوا فَرِيقًا مِنَ الَّذِينَ

(۱) اصابت فی احوال الصحابہ للمحافظ ابن حجر العسقلانی مطبوعہ مصر ج ۱ ص ۸۸۔

أَوْتُوا الْكِتَابَ يَرُدُّوكُمْ بَعْدَ إِيمَانِكُمْ كُفَرِينَ ﴿١٠﴾
 گے تو وہ تم کو ایمان لانے کے بعد پھر کافر بنا دیں گے۔“

منافقین کا ایک گروہ پہلے سے موجود تھا جو اگرچہ بظاہر مسلمان ہو گیا تھا لیکن درحقیقت اسلام کا سخت دشمن تھا اس گروہ کا سردار عبداللہ بن ابی بن سلول تھا۔ یہودیوں نے اس کو نہایت آسانی سے درپردہ ملا لیا اور ان کے ساتھ مل کر سازش شروع کی۔ اتفاق یہ کہ عبداللہ بن ابی پہلے سے بھی بنی نضیر کا حلیف اور ہم پیمان تھا۔

قریش نے بدر سے پہلے عبداللہ بن ابی کو لکھا تھا کہ مسلمانوں کو نکال دو ورنہ ہم آ کر تمہارا استیصال کر دیں گے لیکن جب اس میں کامیابی نہیں ہوئی جس کی تفصیل اوپر گزر چکی ہے تو بدر کے بعد انہوں نے یہود کو خط لکھا۔

انکم اهل الحلقة والحصون و انکم تقتلن
 صاحبنا او لنفعلن کذا و کذا و لا يحول بیننا
 و بین خدم نساءکم شی: (۱)
 ”تم لوگوں کے پاس اسلحہ جنگ اور قلعہ جات ہیں۔ تم ہمارے حریف (محمد ﷺ) سے لڑو۔ ورنہ ہم تمہارے ساتھ یہ یہ کریں گے اور یہ کہ کوئی چیز ہم کو تمہاری عورتوں کے کڑوں تک پہنچنے سے روک نہ سکے گی۔“

ابوداؤد نے چونکہ بنو نضیر کے ذکر میں اس واقعہ کا ذکر کیا ہے اس لیے صرف بنو نضیر کا نام لیا ہے ورنہ قریش کا خط عام یہود کے نام تھا اور نتیجہ بھی عام تھا۔ اسی بنا پر محدث حاکم نے بنو نضیر اور قینقاع دونوں کے واقعہ کو ایک ہی واقعہ خیال کیا ہے۔ غرض اب حالت یہ ہو گئی تھی کہ آنحضرت ﷺ راتوں کو گھر سے نکلتے تھے تو یہودیوں کی وجہ سے جان کا خطرہ رہتا تھا۔ حضرت طلحہ بن براء ایک صحابی تھے انہوں نے انتقال کے وقت وصیت کی کہ اگر میں رات کے وقت مروں تو آنحضرت ﷺ کو خبر نہ کرنا اس لیے کہ یہود کی طرف سے ڈر ہے۔ ایسا نہ ہو کہ میری وجہ سے آپ پر حادثہ گزر جائے۔ چنانچہ حافظ ابن حجر نے اصحابہ میں ابوداؤد وغیرہ کی سند سے پورا واقعہ نقل کیا ہے۔ (۲)

شوال ۲ھ غزوہ بنی قینقاع

بدر کی فتح نے یہود کو زیادہ اندیشہ ناک کر دیا۔ ان کو علانیہ نظر آیا کہ اسلام اب ایک طاقت بنا جاتا ہے اور چونکہ قبائل یہود میں سب سے زیادہ جری اور بہادر بنو قینقاع تھے۔ (۳) اس لیے سب سے پہلے انہی نے اعلان جنگ کی جرأت کی۔ آنحضرت ﷺ سے جو معاہدہ کیا تھا سب سے پہلے انہی نے اس کی عہد شکنی کی۔ ابن ہشام و طبری نے ابن اسحاق کی روایت سے عاصم بن قنادہ انصاری کی روایت نقل کی ہے۔

((ان بنی قینقاع کانوا اول یهود نقضوا ما بینہم و بین رسول اللہ صلی علیہ وسلم و ہاربوا فیما بین بدر و احد))
 ”بنو قینقاع پہلے یہود تھے جنہوں نے اس معاہدہ کو جو ان میں اور آنحضرت ﷺ میں تھا توڑ ڈالا اور بدر اور احد کے درمیانی زمانہ میں مسلمانوں سے لڑائی کی۔“

(۱) سنن ابی داؤد ذکر نضیر کتاب الخراج والامارہ ”س“۔

(۲) دیکھو اصحابہ ترجمہ طلحہ بن براء۔

(۳) طبقات ابن سعد ج ۲ قسم اول ص ۱۹ ”س“۔

ابن سعد نے غزوہ بنو قینقاع کے ذکر میں لکھا ہے :-

فلما كانت وقعة بدر اظهروا البغی و الحسد و بدوا العهد و المودة۔ (زرقانی ج ۱ ص ۵۳۶) کیا۔ اور عہد کو توڑ ڈالا۔

ایک اتفاقیہ سبب پیش آ گیا جس نے اس آگ کو اور بھڑکا دیا۔ ایک انصاری (کی بیوی) مدینہ کے بازار میں ایک یہودی کی دکان میں (نقاب پوش) آئیں۔ یہودیوں نے ان کی بے حرمتی کی۔ ایک مسلمان یہ دیکھ کر غیرت

سے بیتاب ہو گیا اور اس نے یہودی کو مار ڈالا۔ یہودیوں نے مسلمان کو قتل کر دیا۔ آنحضرت ﷺ کو جب یہ حالات معلوم ہوئے تو ان کے پاس تشریف لے گئے اور فرمایا کہ خدا سے ڈرو ایسا نہ ہو کہ تم پر بھی بدر والوں کی طرح عذاب آئے۔ بولے کہ ہم قریش نہیں ہیں۔ ہم سے معاملہ پڑے گا تو ہم دکھا دیں گے کہ لڑائی اس کا نام ہے۔ چونکہ ان کی طرف سے نقض عہد اور اعلان جنگ ہو گیا تھا، مجبور ہو کر آنحضرت ﷺ نے لڑائی کی۔ وہ قلعہ بند ہوئے۔ پندرہ دن تک محاصرہ رہا۔ بالآخر اسی پر راضی ہوئے کہ رسول اللہ ﷺ جو فیصلہ کریں گے ان کو منظور ہوگا۔ عبداللہ بن ابی ان کا حلیف تھا۔ اس نے آنحضرت ﷺ سے درخواست کی کہ وہ جلاوطن کر دیئے جائیں۔^(۱) غرض وہ اذرمات میں جو شام کے علاقہ میں ہے جلاوطن کر دیئے گئے۔ یہ سات سو شخص تھے جن میں تین سوزرہ پوش تھے۔ یہ سوال ۲ھ کا واقعہ

قتل کعب بن اشرف ربیع الاول ۳ھ

یہودیوں میں کعب بن اشرف ایک مشہور شاعر تھا اس کے باپ اشرف نے جو قبیلہ طے سے تھا مدینہ میں بنو نضیر کا حلیف ہو کر اس قدر عزت اور اعتبار حاصل کیا کہ ابورافع بن ابی الحقیق جو یہود کا مقتداء اور تاجر الحجاز جس کا خطاب^(۲) تھا اس کی لڑکی سے شادی کی کعب^(۳) اس کے لطن سے پیدا ہوا۔ اس دو طرفہ رشتہ داری کی بنا پر کعب یہود اور عرب سے برابر کا تعلق رکھتا تھا اور شاعری کی وجہ سے قوم پر اس کا عام اثر تھا۔ رفتہ رفتہ دولت مندی کی وجہ سے تمام یہودیان عرب کا رئیس بن گیا۔ یہودی علماء اور پیشوایان مذہب کی تنخواہیں مقرر کیں۔ آنحضرت ﷺ جب مدینہ میں تشریف لائے اور علمائے یہود اس سے ماہواریں لینے آئے تو اس نے ان لوگوں سے آنحضرت ﷺ کے متعلق رائے دریافت کی اور جب اپنا ہم خیال بنالیا تب ان کے مقررہ روزینے جاری کئے۔^(۴)

اس کو اسلام سے سخت عداوت تھی۔ بدر کی لڑائی میں سرداران قریش مارے گئے تو اس کو نہایت صدمہ ہوا۔ تعزیت کے لیے مکہ گیا۔ کشتگان بدر کے پر درد مرثیے جن میں انتقام کی ترغیب تھی لوگوں کو جمع کر کے نہایت درد سے

(۱) عام ارباب سیر کے الفاظ سے ثابت ہوتا ہے کہ آنحضرت ﷺ ان کو قتل کر دینا چاہتے تھے۔ عبداللہ بن ابی کے اصرار سے مجبور ہو گئے لیکن سنن ابوداؤد میں جس طرح یہ واقعہ مذکور ہے اس سے اس قیاس کی غلطی ثابت ہوتی ہے۔

(۲) صحیح بخاری باب قتل الغائم المشرک۔

(۳) انجیس ص ۴۶۴۔

(۴) زرقانی ج ۲ ص ۹۔ بحوالہ ابن اسحاق وغیرہ۔

پڑھتا اور روتا اور لاتا تھا۔ ابن ہشام نے ان واقعات کے ساتھ اشعار بھی نقل کئے ہیں۔ اگرچہ اس قسم کے اشعار اکثر مصنوعی ہیں تاہم جہاں تک اس زمانے کی زبان معلوم ہوتی ہے ہم دو ایک شعر نقل کرتے ہیں:

طحنت رحي بدر لمهلك اهله

ولمثل بدر تستهل و تدمع

کم قد اصيب به من ابیض ماجد

ذی بهجة تاوی الیہ الضیع

ترجمہ: جنگ بدر کی چکی نے اہل بدر کو پیس ڈالا۔ بدر جیسے واقعات کے لیے رونا پیٹنا چاہئے۔

کتنے شریف سپید و بازونق چہرے جن کے یہاں

اہل حاجت پناہ لیتے تھے مارے گئے۔“

مدینہ میں واپس آیا تو آنحضرت ﷺ کی ہجو میں اشعار کہنا اور لوگوں کو آنحضرت ﷺ کے برخلاف برا بھنبھنے کرنا شروع کیا۔^(۱) عرب میں شاعری کا وہ اثر تھا جو آج یورپ میں بڑے بڑے ملکی مدبروں کی پر جوش تقریروں اور نامور اخبارات کی تحریروں کا ہوتا ہے۔ تنہا ایک شاعر قبیلہ میں شعر کے اثر سے آگ لگا دیتا تھا۔

ایک روایت میں ہے کہ مکہ میں چالیس آدمی لے کر گیا۔ وہاں ابوسفیان سے ملا اور اس کو بدر کے انتقام پر برا بھنبھنے کیا۔ اور ابوسفیان سب کو لے کر حرم میں آیا سب نے حرم کا پردہ تھام کر معاہدہ کیا کہ بدر کا انتقام لیں^(۲) گئے۔ اس پر اکتفانہ کر کے قصد کیا کہ چپکے سے آنحضرت ﷺ کو قتل کرادے۔ علامہ یعقوبی اپنی تاریخ میں بنی نضیر کے واقعہ میں لکھتے ہیں۔

کعب بن الاشرف الیہودی الذی اراد ان یمکر رسول اللہ صلی اللہ علیہ وسلم۔

”کعب بن اشرف یہودی جس نے آنحضرت ﷺ کو دھوکے میں قتل کر دینا چاہا۔“

اس روایت کی تائید اس روایت سے ہوتی ہے جو حافظ ابن حجر نے فتح الباری^(۳) میں (ذکر کعب بن اشرف میں) عکرمہ کی سند سے نقل کی ہے کہ کعب نے آنحضرت ﷺ کو دعوت میں بلایا اور لوگوں کو متعین کر دیا کہ جب آپ تشریف لائیں تو دھوکے سے آپ کو ہلاک کر دیں۔ حافظ ابن حجر نے گو لکھا ہے کہ اس روایت کی سند میں ضعف ہے لیکن جب قرآن اور دیگر شواہد موجود ہیں تو یہ ضعف رفع ہو جاتا ہے۔

فتنہ انگیزی کا زیادہ اندیشہ ہوا تو آپ نے بعض صحابہؓ سے شکایت کی اور آپ کی مرضی سے حضرت محمد بن مسلمہ نے

(۱) ابوداؤد میں ہے و کان کعب بن الاشرف یهجو النبی صلی اللہ علیہ وسلم یحرض علیہ کفار قریش۔ (ابوداؤد ج ۲ باب کیف کان اخراج الیہود۔ کتاب الخراج والامارة) ”س“ ابن سعد میں ہے کان رجلاً شاعراً یهجو النبی واصحابہ و یحرض علیہ۔ (تفسیر ابن جریر طبری ج ۵ ص ۷۹ میں ہے ان کعب بن الاشرف انطلق الی المشرکین من کفار قریش فاستجاشہم علی النبی صلی اللہ علیہ وسلم و امرہم ان یغذوہ) ”س“۔

(۲) خمیس ص ۵۱۷۔ غالباً یہی پہلا واقعہ ہے ابن خمیس نے اس کے متعلق مزید تفصیل بیان کی ہے۔

(۳) ج ۷ ص ۲۵۹۔

بمشورہ روسائے اوس^(۱) جا کر اس کو ربیع الاول ۳ھ میں قتل کر دیا۔ ارباب روایت نے لکھا ہے کہ حضرت محمد بن مسلمہ نے آپ کی خدمت میں یہ بھی عرض کیا تھا کہ ”ہم کو کچھ کہنے کی اجازت دی جائے۔“ ارباب سیر نے اس کے معنی یہ لگائے ہیں کہ انہوں نے جھوٹ باتیں کہنے کی اجازت مانگی اور آنحضرت ﷺ نے اجازت دے دی۔ کیونکہ الحرب خدعة یعنی لڑائی میں دھوکہ دینا جائز ہے لیکن بخاری کی روایت میں صرف یہ لفظ ہے:-

فاذن لی ان اقول۔ ”ہم کو اجازت دی جائے کہ ہم گفتگو کریں۔“

اس سے غلط گوئی کی اجازت کہاں نکلتی ہے؟ (لیکن جو گفتگو ہوئی اس سے کعب اور عموماً یہود کے اخلاق اور دلی خیالات کا پتہ چلتا ہے۔ حضرت محمد بن مسلمہ نے کہا۔ ”ہم نے محمد ﷺ کو پناہ دے کر تمام عرب کو اپنا دشمن بنالیا اور ہم

سے بار بار صدقہ مانگا جاتا ہے۔ اب تمہی سے کچھ رکھ کر قرض لینا ہے۔ کعب نے کہا تم خود محمد ﷺ سے اکتا جاؤ گے۔ اچھا قرض کے لیے اپنی بیویوں کو رہن رکھو۔ محمد بن مسلمہ نے کہا تمہارے اس حسن و جمال کے سبب سے ہم کو اپنی بیویوں پر وفاداری کا یقین نہیں۔ اس نے کہا اچھا اپنے بچوں کو گرو رکھو۔ انہوں نے کہا اس سے تو تمام عرب میں ہماری بدنامی ہوگی۔ ہم اپنے ہتھیار گرو رکھیں گے اور تم جانتے ہو آج کل ان کی جیسی ضرورت ہے۔^(۲)

صحیح بخاری میں جو روایت ہے اس میں قتل کا واقعہ اس طرح منقول ہے کہ ان لوگوں نے دوستانہ طریقے سے اس کو گھر سے بلایا پھر بال سوگھنے کے بہانہ سے اس کی چوٹی پکڑ لی اور قتل کر ڈالا^(۳) لیکن روایت میں یہ مذکور نہیں کہ آنحضرت ﷺ نے ان باتوں کی اجازت دی تھی اس وقت تک عرب میں ان طریقوں سے قتل کرنا معیوب بات نہ تھی۔ آگے چل کر نہایت مفصل طور سے ایک مستقل عنوان میں یہ بحث آئے گی کہ آنحضرت ﷺ نے کسی طرح تدریج کے ساتھ عرب کے ان طریقوں کی اصلاح کی۔

غزوہ بنو نضیر ربیع الاول ۴ھ

حضرت عمرو بن امیہ نے قبیلہ عامر کے (جو) دو آدمی قتل کر دیئے تھے۔ اور جن کا خون بہا اب تک واجب الادا تھا اور جس کا ایک حصہ معاہدہ کی رو سے یہود بنی نضیر پر واجب الادا تھا۔ اس کے مطالبہ^(۴) کے لیے آنحضرت ﷺ بنی نضیر کے پاس تشریف لے گئے انہوں نے قبول کیا لیکن در پردہ یہ سازش کی کہ ایک شخص چپکے سے بالا خانہ پر چڑھ کر آنحضرت ﷺ پر پتھر گرا دے۔ اتفاق سے اس وقت آپ بالا خانہ کی دیوار کے سایہ میں کھڑے تھے۔

(۱) ابن سعد مغازی ص ۲۱۔

(۲) زرقانی ج ۲ ص ۱۳ صحیح بخاری قتل کعب بن اشرف ”س“۔

(۳) صحیح بخاری باب قتل کعب (کتاب المغازی ”س“۔

(۴) بنی نضیر سے آنحضرت ﷺ نے دیت کے متعلق جو گفتگو کی اس کی دو تشریحیں کی گئی ہیں۔ ایک تشریح وہ ہے جس کو مصنف نے اختیار فرمایا ہے۔ دوسری تشریح یہ ہے کہ حضور ﷺ نے بنو نضیر سے جو گفتگو فرمائی تھی اس کا ماحصل یہ ہے کہ قبیلہ عامر کو دیت کس طرح ادا کی جائے اور ان کے یہاں دیت کا دستور کیا ہے۔ بنی نضیر اور قبیلہ عامر کے باہم تعلقات اچھے تھے اس لیے ان سے اس مسئلہ میں گفتگو قرین قیاس بھی ہے (سیرت حلبیہ ج ۲ ص ۳۷۷) ”س“

عمر بن حشا ایک یہودی اس ارادہ سے کوٹھے پر چڑھا آپ کو اس کے ارادہ کا حال معلوم ہو گیا اور آپ فوراً مدینہ واپس (۱) چلے آئے۔

اوپر گزر چکا ہے کہ قریش نے بنو نضیر کو کہلا بھیجا تھا کہ محمد ﷺ کو قتل کر دو ورنہ ہم خود آ کر تمہارا بھی استیصال کر دیں گے۔ بنو نضیر پہلے سے اسلام کے دشمن تھے۔ قریش کے پیغام نے ان کو اور زیادہ آمادہ کیا۔ بنو نضیر نے آنحضرت ﷺ کے پاس پیغام بھیجا کہ آپ تمہیں آدمیوں کو لے کر آئیں۔ ہم بھی اپنے احبار کو لے کر آئیں گے۔ آپ کا کام سن کر اگر ہمارے احبار آپ کی تصدیق کریں گے تو ہم کو بھی کچھ عذر نہ ہوگا۔ چونکہ وہ بغاوت کی تیاری کر چکے تھے آپ نے کہلا بھیجا کہ جب تک تم ایک معاہدہ نہ لکھ دو میں تم پر اعتماد نہیں کر سکتا لیکن وہ اس پر راضی نہ ہوئے۔ آپ یہودی قرینہ کے پاس تشریف لے گئے اور ان سے تجدید معاہدہ کی درخواست کی۔ انہوں نے تعمیل کی۔ بنو نضیر کے لیے یہ نظیر موجود تھی کہ ان کے برادران دینی نے معاہدہ لکھ دیا ہے لیکن وہ کسی طرح معاہدہ کرنے پر راضی نہ ہوئے (۲) بالآخر انہوں نے آنحضرت ﷺ کی خدمت میں پیغام بھیجا کہ آپ تین آدمی لے کر آئیں۔ ہم بھی تین عالم ساتھ لے کر آتے ہیں۔ یہ علماء اگر آپ پر ایمان لائیں گے تو ہم بھی لائیں گے۔ آپ نے منظور فرمایا لیکن راہ میں آپ کو ایک صحیح ذریعہ سے معلوم ہوا کہ یہود تلواریں باندھ کر تیار ہیں کہ جب آپ تشریف لائیں تو آپ کو قتل کر دیں۔ (۳) بنو نضیر کی سرکشی کے مختلف اسباب تھے۔ وہ نہایت مضبوط قلعوں میں پناہ گزین تھے جن کا فتح کرنا آسان نہ تھا اس کے ساتھ عبداللہ بن ابی نے کہلا بھیجا تھا کہ تم اطاعت نہ کرنا۔ بنو قرینہ تمہارا ساتھ دیں گے اور میں دو ہزار آدمی لے کر تمہاری اعانت کروں گا۔ قرآن مجید میں ہے:-

”تم نے دیکھا منافق اپنے کافر بھائیوں سے کہتے ہیں کہ تم نکلو گے تو ہم بھی تمہارے ساتھ نکلیں گے اور ہم تمہارے باب میں کسی کا کہنا نہ مانیں گے اور اگر تم سے کوئی لڑا تو ہم بھی تمہاری مدد کو آئیں گے۔“

﴿الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَئِنْ أُخْرِجْتُمْ لَنَخْرُجَنَّ مَعَكُمْ وَلَا نَطِيعُ فِيكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ﴾ (حشر: ۲)

لیکن بنو نضیر کے تمام خیالات غلط نکلے۔ بنو قرینہ نے ان کا ساتھ نہیں دیا اور منافق اعلانیہ اسلام کے مقابلہ میں آ نہیں سکتے تھے۔ آنحضرت ﷺ نے پندرہ دن تک ان کا محاصرہ کیا۔ قلعہ کے گرد جوان کے نخلستان تھے ان کے

(۱) یہ روایت ابن ہشام وغیرہ میں مذکور ہے۔ زرقانی نے موسیٰ بن عقبہ کی مغازی سے جو صحیح ترین مغازی ہے یہ عبارت نقل کی ہے و كانوا قد وسوا الى قريش في قتاله صلى الله عليه وسلم فحضرهم على القتال و دلوهم على العودة. (زرقانی ص ۹۳ ج ۲) یعنی ان لوگوں نے قریش سے درپردہ سازش کر کے ان کو آمادہ جنگ کیا اور ان کو غشی مواقع بتائے۔

(۲) یہ تمام تفصیل سنن ابی داؤد (خبر النضیر کتاب الخراج والامارة "س") میں ہے۔ تعجب ہے کہ ارباب سیرت ابوداؤد کی اس روایت سے بالکل بے خبر ہیں۔

(۳) فتح الباری واقعہ غزوہ بنو نضیر ج ۷ ص ۲۵۵۔ فتح الباری میں یہ روایت ابن مردویہ سے نقل کی ہے اور لکھا ہے کہ اس کی سند صحیح ہے بخاری سے بھی معلوم ہوتا ہے کہ بنو نضیر نے آنحضرت ﷺ کے ساتھ اس قسم کی عیاری کا ارادہ کیا تھا۔ بخاری میں ترجمۃ الباب یہ ہے کہ باب حدیث بنی النضیر و خرج رسول الله صلى الله عليه وسلم اليهم في دينة و ما راوا من الغدر برسول الله صلى الله عليه وسلم۔

چند درخت کٹوا دیئے۔ پہلی نے روض الانف میں لکھا ہے کہ سب نخلستان نہیں کاٹا گیا بلکہ صرف لہنتہ جو ایک خاص قسم کی کھجور ہے اور عرب کی عام خوراک نہیں ہے اس کے درخت کٹوا دیئے گئے۔ قرآن مجید میں بھی اس کا ذکر ہے۔

﴿مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ﴾
 ”تم نے لہنتہ کے جو درخت کٹوائے اور جس قدر قائم رہنے دیئے سب خدا کے حکم سے تھاتا کہ خدا فاسقوں کو رسوا کرے۔“ (سورہ حشر: ۱)

ممکن ہے کہ درختوں کے جھنڈ سے کمین گاہ کا کام لیا جاتا ہو اس لیے وہ صاف کرادیئے گئے کہ محاصرہ میں کوئی پیر حائل نہ ہو۔^(۱)

بالآخر بنو نضیر اس شرط پر راضی ہوئے کہ جس قدر مال و اسباب اونٹوں پر لے جاسکیں لے جائیں اور مدینہ سے باہر نکل جائیں۔ چنانچہ سب گھروں کو چھوڑ چھوڑ کر نکل گئے۔ ان میں سے معزز رؤساء مثلاً سلام بن ابی الحقیق، کنانہ بن الربیع، حسی بن اخطب خیبر چلے گئے۔ وہاں لوگوں نے ان کا اس قدر احترام کیا کہ خیبر کا رئیس تسلیم کر لیا۔^(۲) اس واقعہ کو اس غرض سے یاد رکھنا چاہیے کہ یہ غزوہ خیبر کی داستان کا دیباچہ ہے۔

بنو نضیر اگرچہ وطن چھوڑ کر نکلے لیکن اس شان سے نکلے کہ جشن کا دھوکہ ہوتا تھا۔ اونٹوں پر سوار تھے۔ ساتھ ساتھ باجا بجاتا تھا۔ مطربہ عورتیں دف بجاتی اور گاتی تھیں۔ عروہ بن الورد عبسی مشہور شاعر کی بیوی کو یہود نے خرید لیا تھا۔ وہ بھی ساتھ ساتھ تھی۔ اہل مدینہ کا بیان ہے کہ اس سرو سامان کی سواری کبھی ان کی نظر سے نہیں گزری^(۳) تھی ہتھیاروں کا ذخیرہ جو ان لوگوں نے چھوڑا اس میں پچاس زرہیں، پچاس خود اور تین سو چالیس تلواریں تھیں ان کے جانے کے بعد یہ جھگڑا پیش آیا کہ انصار کی اولاد جنہوں نے یہودی مذہب اختیار کر لیا تھا اور یہودی ان کو اتحاد مذہب کی وجہ سے ساتھ لیے جاتے تھے انصار نے ان کو روک لیا کہ ہم ان کو جانے نہ دیں گے۔ اس پر قرآن مجید کی یہ آیت اتری۔
 ﴿لَا إِكْرَاهَ فِي الدِّينِ﴾
 ”یعنی مذہب میں زبردستی نہیں ہے۔“

ابوداؤد نے کتاب الجہاد باب ”فی الاسیر یکرہ علی الاسلام“ کے عنوان کے نیچے اس واقعہ کو حضرت عبداللہ بن عباسؓ کی روایت سے نقل کیا ہے۔



(۱) مصنف کے اس خیال کی تائید اس سے بھی ہوتی ہے کہ امام احمد کے نزدیک درخت وغیرہ میدان جنگ میں اسی وقت کاٹے جاتے ہیں جب کہ کاٹے بغیر چارہ کار نہ ہو۔ محدثین نے امام احمد کا یہ قول اسی واقعہ کے ضمن میں لکھا ہے نیز اس موقع پر یہ بھی لکھا ہے کہ اسحق کا قول ہے کہ اگر دشمن درختوں کے آڑ میں ہو تو ان میں آگ لگا دینا سنت ہے اس سے معلوم ہوا کہ ان ائمہ کے نزدیک اس موقع پر درخت کاٹنا جنگی ضرورت کا اقتضاء تھا۔ عمدۃ القاری ج ۸ ص ۱۹۱ ”س“۔

(۲) طبری ص ۱۳۵۲

(۳) یہ تفصیل طبری میں ہے ص ۱۳۵۲ ”س“

۵

غزوہ مرہ سیح واقعہ افک وغزوہ احزاب

قریش اور یہود کی متفقہ سازش نے اب مکہ سے لے کر مدینہ تک آگ لگا دی۔ جس قدر قبائل تھے سب نے مدینہ پر حملہ کی تیاریاں شروع کر دیں۔ سب سے پہلے انمار اور ثعلبہ نے یہ ارادہ کیا لیکن آنحضرت ﷺ کو خبر ہو گئی۔ ۱۰ محرم ۵ھ کو آپ مدینہ سے چار سو صحابہؓ کو لے کر نکلے اور ذات الرقاع تک تشریف لے گئے لیکن آپ کی آمد سن کر وہ پہاڑوں میں بھاگ گئے۔^(۱)

ربیع الاول ۵ھ میں یہ خبر آئی کی دومتہ الجندل میں کفار کی ایک عظیم الشان فوج جمع ہو رہی ہے۔ آنحضرت ﷺ ایک ہزار جمعیت لے کر مدینہ سے نکلے ان کو خبر ہوئی تو وہ بھاگ گئے۔

غزوہ مرہ سیح یا بنی مصطلق شعبان ۵ھ^(۲)

خزاعہ ایک قبیلہ تھا جو قریش کا حلیف اور ہم عہد تھا۔ قریش کو ایک زمانہ میں یہ خیال آیا کہ ہم ابراہیم کی نسل سے ہیں۔ اس لیے ہم کو اوروں سے ہر باب میں ممتاز ہونا چاہیے۔ حج کا ایک بڑا رکن عرفات کے میدان میں قیام کرنا ہے لیکن چونکہ یہ میدان حرم کی حدود سے باہر ہے۔ قریش نے یہ قاعدہ قرار دیا کہ لوگ عرفات جائیں لیکن ہم کو عرفات کے بجائے مزدلفہ میں ٹھہرنا چاہیے جو حدود حرم کے اندر ہے۔ اسی قسم کی اور امتیازی باتیں قائم کیں۔ ان خصائص کی بنا پر اپنا لقب احس رکھا۔ لیکن اس قدر فیاضی کی کہ جو لوگ ان پابندیوں کو قبول کر لیتے تھے ان کو بھی یہ لقب دے دیتے تھے اور ان سے رشتہ ناطہ کرتے تھے۔ قبیلہ خزاعہ^(۳) کو بھی یہ شرف عطا کیا تھا۔

خزاعہ کا ایک خاندان بنو المصطلق کہلاتا تھا۔ وہ مقام مرہ سیح میں جو مدینہ منورہ سے ۹ منزل ہے آباد تھا۔ اس خاندان کا رئیس حارث بن ابی ضرار تھا۔ اس نے قریش کے اشارہ سے یا خود مدینہ پر حملہ کی تیاریاں شروع کیں آنحضرت ﷺ کو یہ خبر ہوئی تو مزید تحقیقات کے لیے حضرت زید بن حصیب کو بھیجا انہوں نے واپس آ کر خبر کی

(۱) ابن سعد غزوہ ذات الرقاع ص ۳۳ (صحیح بخاری سے ظاہر ہوتا ہے کہ غزوہ ذات الرقاع خندق کے بعد واقع ہوا۔ صلوة الخوف سب سے پہلے اسی غزوہ میں ادا کی گئی)

(۲) ابن الحنفی نے جس کی پیروی طبری اور ابن ہشام نے کی ہے اس غزوہ کو ۶ھ میں ذکر کیا ہے۔ موسیٰ بن عقبہ کی روایت ہے کہ ۵ھ میں واقع ہوا۔ امام بخاری نے بھی صحیح میں اس اختلاف کا ذکر کیا ہے لیکن غلطی سے ۵ھ کی بجائے ابن عقبہ کی طرف ۴ھ کی نسبت کی ہے۔ علامہ ابن حجر نے فتح الباری (ج ۷ ص ۳۳۶) میں بیہقی حاکم موسیٰ بن عقبہ اور ابو معشر کی روایتوں سے ۵ھ کو ترجیح دی ہے ابن سعد نے بھی ۵ھ ہی لکھا ہے۔ تفصیل کے لیے دیکھو فتح الباری "س"۔

(۳) یہ واقعات ابن ہشام نے تفصیل سے لکھے ہیں۔

تصدیق کی۔ آپؐ نے صحابہؓ کو تیاری کا حکم دیا، ۲ شعبان کو فوجیں مدینہ سے روانہ ہوئیں۔ مریسج میں خبر پہنچی کہ حارث کی جمعیت منتشر ہو گئی اور وہ خود بھی کسی طرف نکل گیا۔ لیکن مریسج میں جو لوگ آباد تھے انہوں نے صف آرائی کی اور دیر تک جم کر تیر برساتے رہے۔ مسلمانوں نے دفعۃً ایک ساتھ حملہ کیا تو ان کے پاؤں اکھڑ گئے۔ دس آدمی مارے گئے اور باقی گرفتار ہو گئے جن کی تعداد تقریباً ۶۰۰ تھی۔ غنیمت میں دو ہزار اونٹ اور چار پانچ ہزار بکریاں ہاتھ آئیں۔

یہ ابن سعد کی روایت ہے۔ صحیح بخاری^(۱) اور صحیح مسلم^(۲) میں ہے کہ آنحضرت ﷺ نے بنو المصطلق پر اس حالت میں حملہ کیا کہ وہ بالکل بے خبر اور غافل تھے اور اپنے مویشیوں کو پانی پلا رہے تھے۔ ابن سعد^(۳) نے اس روایت کو بھی نقل کیا ہے لیکن لکھا ہے کہ پہلی روایت زیادہ صحیح ہے۔ اس پر حافظ ابن حجر نے فتح الباری میں لکھا ہے کہ صحیحین کی روایت پر سیرت کی روایتوں کو ترجیح ہو نہیں سکتی۔ لیکن واقعہ یہ ہے کہ صحیحین کی روایت بھی اصول حدیث کی رو سے حجت نہیں ہے۔ کہ اس روایت کا سلسلہ نافع تک پہنچ کر ختم ہو جاتا ہے اور جنگ میں شریک ہونا تو ایک طرف نافع نے آنحضرت ﷺ کو دیکھا بھی نہیں تھا۔ اس لیے یہ روایت اصطلاح محدثین میں منقطع ہے۔^(۴)

یہ لڑائی ایک معمولی لڑائی تھی لیکن اتفاق سے بعض شہرت پذیر واقعات ایسے پیش آئے جن کی وجہ سے اس لڑائی کا خاص عنوان قائم کیا جاتا ہے۔ اس جنگ کی ایک خصوصیت یہ ہے کہ غنیمت کے لالچ سے بہت سے منافقین بھی فوج میں داخل ہو گئے تھے۔ یہ بد باطن ہر موقع پر فتنہ گری کی کوشش کرتے تھے۔ ایک دن چشمہ سے پانی لینے پر ایک مہاجر اور انصاری میں جھگڑا ہو گیا۔ انصاری نے عرب کے قدیم طریقہ پر یا لہ انصار کا نعرہ مارا (انصار کی جے) مہاجر نے بھی یا معشر المہاجرین کے نعرہ سے جواب دیا۔ نعرے سن کر قریش و انصار نے تلواریں کھینچ لیں۔ اور قریب تھا کہ جنگ چھڑ جائے لیکن چند لوگوں نے بیچ بچاؤ کر دیا۔ عبداللہ بن ابی جوریس المنافقین تھا اس کو موقع ہاتھ آیا۔ انصار سے مخاطب ہو کر کہا۔ ”تم نے یہ بلا خود مول لی۔ مہاجرین کو تم نے بلا کر اتنا کر دیا کہ اب وہ خود تم سے برابر کا مقابلہ کرتے ہیں۔ وقت اب بھی ہاتھ سے نہیں گیا ہے۔ تم دست گیری سے ہاتھ اٹھا لو تو وہ خود یہاں سے نکل جائیں گے۔“

یہ واقعہ لوگوں نے آنحضرت ﷺ سے آ کر کہا۔ حضرت عمرؓ بھی موجود تھے۔ غصہ سے بیتاب ہو گئے اور عرض کی کہ کسی کو ارشاد ہو اس منافق کی گردن اڑا دے۔ آپؐ نے فرمایا کہ کیا تم یہ چرچا پسند کرتے ہو کہ محمد ﷺ اپنے ساتھ والوں کو قتل کر دیا کرتے ہیں۔^(۵)

(۱) باب العتق۔

(۲) کتاب الجہاد والسیر۔

(۳) طبقات ابن سعد جلد امغازی ص ۴۶۲۵۔

(۴) معلوم ہوتا ہے کہ مصنف نے صرف آغاز سند کو ملاحظہ فرما کر اس روایت کو منقطع قرار دیا ہے ورنہ متن حدیث کے بعد تصریح ہے کہ حدیثی هذا الحدیث عبداللہ بن عمرو کان فی ذلک الجیش۔ یعنی نافع نے اس روایت کو حضرت عبداللہ بن عمرؓ سے سنا جو اس لڑائی میں شریک تھے (مسلم کتاب الجہاد و بخاری کتاب العتق) اس تصریح کے بعد یہ روایت منقطع نہیں باقی رہتی ہے) ”س“۔

(۵) دیکھو صحیح بخاری ص ۷۲۸۔

یہ عجیب بات ہے کہ عبداللہ بن ابی جس درجہ کا منافق اور دشمن اسلام تھا۔ اس کے صاحبزادے کہ ان کا نام بھی عبداللہ تھا اسی قدر اسلام کے جاں نثار تھے۔ آنحضرت ﷺ کی ناراضی کی بنا پر یہ خبر پھیل گئی تھی کہ آپ عبداللہ بن ابی کے قتل کا حکم دینے والے ہیں۔ یہ سن کر وہ خدمت اقدس میں حاضر ہوئے اور عرض کی کہ دنیا جانتی ہے کہ میں باپ کا کس قدر خدمت گزار ہوں لیکن اگر یہ مرضی ہے تو مجھ ہی کو حکم ہو۔ میں ابھی اس کا سر کاٹ لاتا ہوں۔ ایسا نہ ہو کہ آپ کسی اور کو حکم دیں اور میں غیرت و محبت کے جوش میں آ کر قاتل کو قتل کر دوں۔ آپ نے اطمینان دلایا کہ قتل کی بجائے میں اس پر مہربانی کروں گا۔^(۱) یہ ارشاد اس طرح پورا ہوا کہ جب وہ مراٹھو کفن کے لیے آپ نے خود پیرا ہن مبارک عنایت فرما کر جنازہ کی نماز پڑھائی۔ حضرت عمرؓ نے دامن تھام لیا کہ منافق کے جنازہ کی نماز پڑھتے ہیں؟ لیکن دریائے کرم کا بہاؤ کون روک سکتا تھا۔

حضرت جویریہؓ کا واقعہ

لڑائی میں جو لوگ گرفتار ہوئے ان میں حضرت جویریہؓ بھی تھیں جو حارث بن ابی ضرار کی بیٹی تھیں۔ ابن اسحاق کی روایت ہے جو بعض حدیث کی کتابوں میں بھی ہے کہ تمام اسیران جنگ لونڈی غلام بنا کر تقسیم کر دیئے گئے۔ حضرت جویریہؓ حضرت ثابت بن قیس کے حصہ میں آئیں انہوں نے حضرت ثابتؓ سے درخواست کی کہ مکاتبت کر لو۔ یعنی مجھ سے کچھ روپیہ لے کر چھوڑ دو۔ حضرت ثابتؓ نے منظور کیا۔ حضرت جویریہؓ کے پاس روپیہ نہ تھا۔ چاہا کہ لوگوں سے چندہ مانگ کر یہ رقم ادا کریں۔ آنحضرت ﷺ کے پاس بھی آئیں۔ حضرت عائشہؓ بھی وہاں موجود تھیں۔

ابن اسحاق نے حضرت عائشہؓ کی زبانی روایت کی ہے جو یقیناً ان کی ذاتی رائے ہے کہ چونکہ حضرت جویریہؓ نہایت شیریں ادا تھیں۔ میں نے ان کو آنحضرت ﷺ کے پاس جاتے دیکھا تو سمجھی کہ آنحضرت ﷺ پر بھی ان کے حسن و جمال کا وہی اثر ہوگا جو مجھ پر ہوا۔ غرض وہ آنحضرت ﷺ کے پاس گئیں (آپؐ نے فرمایا اگر اس سے بہتر برتاؤ تمہارے ساتھ کیا جائے تو قبول کرو گی؟ انہوں نے پوچھا وہ کیا ہے؟ آپؐ نے فرمایا تمہاری طرف سے میں روپیہ ادا کر دوں اور تم کو اپنی زوجیت میں لے لوں۔ حضرت جویریہؓ نے کہا میں نے منظور کیا) آپؐ نے تنہا وہ تمام رقم ادا کر دی اور ان سے شادی کر لی۔

یہ ابن اسحاق کی روایت ہے جو ابن ہشام اور ابوداؤد^(۲) دونوں میں موجود ہے لیکن دوسرے طریق روایت میں اس سے زیادہ واضح بیان مذکور ہے۔

اصل واقعہ یہ ہے کہ حضرت جویریہؓ کا باپ (حارث) رئیس عرب تھا۔ حضرت جویریہؓ جب گرفتار ہوئیں تو حارث آنحضرت ﷺ کی خدمت میں آیا اور کہا کہ میری بیٹی کنیز نہیں بن سکتی۔ میری شان اس سے بالاتر ہے۔ آپؐ اس کو آزاد کر دیں۔ آپؐ نے فرمایا کہ کیا یہ بہتر نہ ہوگا کہ خود جویریہؓ کی مرضی پر چھوڑ دیا جائے۔ حارث نے جا کر

(۱) یہ تمام واقعات نہایت تفصیل سے ابن سعد اور طبری نے لکھے ہیں اور صحیح بخاری کے مختلف ابواب میں بھی مذکور ہیں۔

(۲) ابوداؤد کتاب العتاق۔

جویریہؓ سے کہا کہ محمدؐ نے تیری مرضی پر رکھا۔ دیکھنا مجھ کو رسوا نہ کرنا۔ انہوں نے کہا میں رسول اللہ ﷺ کی خدمت میں رہنا پسند کرتی ہوں۔ چنانچہ آنحضرت ﷺ نے ان سے شادی کر لی۔

یہ روایت حافظ ابن حجر نے اصابعہ میں ابن مندہ سے نقل کر کے لکھا ہے کہ اس کی سند صحیح ہے۔ ابن سعد میں بھی یہ روایت مذکور ہے۔ ابن سعد نے طبقات میں یہ روایت بھی کی ہے کہ حضرت جویریہؓ کے والد نے ان کا زرفد یہ اد کیا اور جب وہ آزاد ہو گئیں تو آنحضرت ﷺ نے ان سے نکاح کیا۔

اس نکاح کا اثر

حضرت جویریہؓ سے جب آپؐ نے نکاح کیا تو تمام اسیران جنگ جو اہل فوج کے حصہ میں آ گئے تھے دفعہ رہا کر دیئے گئے۔ فوج نے کہا کہ جس خاندان میں رسول اللہ ﷺ نے شادی کر لی وہ غلام نہیں ہو سکتا۔^(۱)

واقعہ افک

واقعہ افک یعنی حضرت عائشہؓ پر منافقین نے جو تہمت لگائی تھی وہ اسی لڑائی سے واپسی میں پیش آیا تھا۔ احادیث اور سیر کی کتابوں میں اس واقعہ کو نہایت تفصیل سے نقل کیا ہے لیکن جس واقعہ کی نسبت قرآن مجید میں صاف مذکور ہے کہ سننے کے ساتھ لوگوں نے یہ کیوں نہیں کہہ دیا کہ ”بالکل افتراء ہے“ اس کو تفصیل کے ساتھ لکھنے کی چنداں ضرورت نہیں۔ البتہ اس واقعہ سے یہ اندازہ کرنا چاہیے کہ محض جھوٹ اور بیہودہ خبر بھی کس طرح پھیل جاتی ہے۔ یہ خبر اصل میں منافقین نے مشہور کی تھی لیکن بعض مسلمان بھی دھوکہ میں آ گئے جن کو تہمت لگانے کی سزا دی گئی جیسا کہ صحیح مسلم وغیرہ میں مذکور ہے۔

آج کل کے عیسائی مورخوں نے بھی قدیم منافقوں کی طرح اس واقعہ کو اس جوش مسرت سے لکھا ہے کہ خود بخود ان کے قلم میں روانی آ گئی ہے لیکن ہم ان سے توقع بھی یہی کر سکتے تھے۔ یہ تمام لڑائیاں اس عام جنگ کا پیش خیمہ تھیں جو تمام عرب اور یہود متفقہ قوت سے کرنا چاہتے تھے اور جس کو جنگ احزاب کہتے ہیں۔

غزوہ احزاب یعنی عرب کی متحدہ جنگ ذوقعدہ ۵ھ

بنو نضیر^(۲) مدینہ سے نکل کر خیبر پہنچے تو انہوں نے ایک نہایت عظیم الشان سازش شروع کی ان کے رؤساء میں سے سلام بن ابی الحقیق حنی بن اخطب کنانہ بن الربیع وغیرہ مکہ معظمہ گئے اور قریش سے مل کر کہا اگر ہمارا ساتھ دو تو اسلام کا استیصال کر دیا جاسکتا ہے۔ قریش اس کے لیے ہمیشہ تیار تھے۔ قریش کو آمادہ کر کے یہ لوگ قبیلہ غطفان کے

(۱) سنن ابی داؤد کتاب الحقیق (باب فی بیع الکاتب اذا فسخت الکاتبۃ) ”س“۔

(۲) طبری میں ہے فان الذی جر غزوہ رسول اللہ الخندق فیما قبل ماکان من اجلاء رسول اللہ صلی اللہ علیہ وسلم بنی النضیر عن دیارہم۔ (ج ۳ ص ۱۳۶۳) مغازی کی سب سے زیادہ معتبر کتاب مغازی موسیٰ بن عقبہ ہے۔ حافظ ابن حجر نے فتح الباری (ج ۷ ص ۳۰۱) غزوہ احزاب کے ذکر میں اس کی یہ عبارت نقل کی ہے۔ خرج حبیب بن اخطب بعد قتل بنی النضیر الی مکۃ یحرض قریشا علی حرب رسول اللہ صلی اللہ علیہ وسلم وخرج کنانہ بن الربیع بن ابی الحقیق لیسعی فی بنی غطفان ویکضمہم علی قتال رسول اللہ صلی اللہ علیہ وسلم علی ان لہم نصف ثمر خیبر فاجابہ عیینہ بن حصن بن حذیفہ بن بدر الفزازی الی ذلک وکتبوا الی حلفائہم من بنی اسد فاقبل الہم طلحہ بن خویلد یمن اطاعتہ الخ۔

پاس گئے اور ان کو لالچ دیا کہ خیبر کا نصف حاصل ان کو ہمیشہ دیا کریں گے اور یہ پہلے سے بھی تیار تھے۔ قصہ غزوہ معونہ میں یاد ہوگا کہ عامر رئیس قبیلہ نے اسی غطفان کے حملہ کی دھمکی دی تھی اس لیے یہ فوراً تیار ہو گئے۔ بنو اسد غطفان کے حلیف تھے۔ غطفان نے ان کو لکھ بھیجا کہ تم بھی فوجیں لے کر آؤ۔ قبیلہ بنو سلیم سے قریش کی قرابت تھی۔ اس تعلق سے انہوں نے بھی ساتھ دیا۔ بنو سعد کا قبیلہ یہود کا حلیف تھا اس بنا پر یہود نے ان کو بھی آمادہ کیا۔ غرض تمام قبائل عرب سے لشکر گراں تیار ہو کر مدینہ کی طرف بڑھا۔ فتح الباری میں تصریح ہے کہ ان کی تعداد دس ہزار تھی۔^(۱)

یہ لشکر تین مستقل فوجوں^(۲) میں تقسیم تھا۔ غطفان کی فوجیں^(۳) عیینہ بن حصن فزاری کی کمان میں تھیں جو عرب کا مشہور سردار تھا بنو اسد طلیحہ کی افسری میں تھے اور ابو سفیان (بن حرب) سپہ سالار کل تھا۔^(۴)

آنحضرت ﷺ نے یہ خبریں سنیں تو صحابہؓ سے مشورہ کیا۔ حضرت سلمان فارسیؓ ایرانی ہونے کی وجہ سے خندق کے طریقہ سے واقف تھے۔ انہوں نے رائے دی کہ کھلے میدان میں نکل کر مقابلہ کرنا مصلحت نہیں، ایک محفوظ مقام میں لشکر جمع کیا جائے اور خندق کھود لی جائے۔ خندق دراصل فارسی لفظ کندہ کا معرب ہے جس کے معنی کھودے گئے کے ہیں کاف ”خ“ سے اور ہائے ہوز ”قاف“ سے بدل گئی جس طرح پیادہ سے بیدق ہو گیا ہے۔

تمام لوگوں نے اس رائے کو پسند کیا اور خندق کھودنے کے آلات مہیا کئے گئے۔ مدینہ میں تین جانب مکانات اور نخلستان کا سلسلہ تھا جو شہر پناہ کا کام دیتا تھا۔ صرف شامی رخ کھلا ہوا تھا۔ آنحضرت ﷺ نے تین ہزار صحابہؓ کے ساتھ شہر سے باہر نکل کر اسی مقام میں خندق کی تیاریاں شروع کیں۔ یہ ذوقعدہ ۵ھ کی ۸ تاریخ تھی۔ آنحضرت ﷺ نے حدود خود قائم کئے۔ داغ بیل ڈال کر دس آدمیوں پر دس دس گز زمین تقسیم کی۔ خندق کا عمق پانچ گز رکھا گیا۔ بیس دن میں تین ہزار متبرک ہاتھوں سے انجام پائی۔

یاد ہوگا کہ جب مسجد نبوی بن رہی تھی تو سرور دو جہاں مزدوروں کی صورت میں تھے آج بھی وہی عبرت انگیز منظر ہے۔ جاڑے کی راتیں ہیں، تین تین دن کا فاقہ ہے۔ مہاجرین اور انصار اپنی پیٹھوں پر مٹی لا دلا کر پھینکتے ہیں اور جوش محبت میں ہم آواز ہو کر کہتے ہیں۔

نحن الذین بايعوا محمدا

علی الجہاد ما بقینا ابدا

سرور عالم ﷺ بھی مٹی پھینک رہے ہیں۔ شکم مبارک پر گرداٹ گئی ہے۔ اسی حالت میں یہ رجز زبان پر ہے۔

(۱) صحیح بخاری غزوۃ الرجب۔

(۲) طبقات ابن سعد ج ۲ قسم اول ص ۴۷ ”س“۔

(۳) افسروں کی یہ تفصیل پورے لشکر کی نہیں ہے بلکہ مصنف نے صرف مشہور قبائل کے فوجی افسروں کا تذکرہ کر دیا ہے۔ اس سلسلہ میں مؤرخین نے دوسرے قبائل کے فوجی افسروں کے نام بھی بتائے ہیں چنانچہ بنو سلیم سفیان بن عبد شمس کی افسری میں تھے۔ قبیلہ اشجع کا سردار مسعود بن زحیلہ تھا بنو مرہ حارث بن عوف کے ماتحت تھے۔ حارث اور طلیحہ بعد کو مسلمان ہو گئے تھے زرقانی ج ۲ ص ۱۲۱ طبقات ابن سعد ج ۲ قسم اول ص ۴۷ ”س“۔

(۴) ایضاً۔

و اللہ کو لا اللہ ما اہتدینا
و لا تصدقنا و لا ضلینا
فانزلن سکینۃ علینا
و ثبت الاعدام ان لا قینا
ان الکی قد بغوا علینا
اذا ارادو فتنۃ ابینا

اینا کا لفظ جب آتا تھا تو آواز زیادہ بلند ہو جاتی تھی اور مکرر کہتے تھے۔^(۱) اس کے ساتھ انصار کے حق میں دعا بھی دیتے جاتے تھے اور یہ موزوں الفاظ زبان پر آتے تھے۔

اللہم انہ لا خیر الا خیر الاخرۃ

فبارک فی الانصار و المهاجرة

پتھر کھودتے کھودتے اتفاقاً ایک سخت چٹان آگئی۔ کسی کی ضرب کام نہیں دیتی تھی۔ رسول اللہ ﷺ تشریف لائے۔ تین دن کا فاقہ تھا اور پیٹ پر پتھر بندھا ہوا تھا۔ آپ نے دست مبارک سے پھاوڑا مارا تو چٹان ایک تودہ خاک تھی۔^(۲)

سلع کی پہاڑی کو پشت پر رکھ کر صف آرائی کی گئی۔ مستورات شہر کے محفوظ قلعوں میں بھیج دی گئیں اور چونکہ بنو قریظہ کے حملہ کا اندیشہ تھا اس لیے حضرت سلمہ بن اسلم ۲۰۰ آدمیوں کے ساتھ متعین کیے گئے کہ ادھر سے حملہ نہ ہونے پائے۔

بنو قریظہ کے یہود اب تک الگ تھے۔ لیکن بنو نضیر نے ان کے ملانے کی کوشش کی۔ حبیب بن اخطب (حضرت صفیہ کا باپ) خود قریظہ کے سردار کعب بن اسد کے پاس گیا۔ اس نے ملنے سے انکار کیا۔ حبیبی نے کہا میں فوجوں کا دریائے بے کراں لایا ہوں۔ قریش اور تمام عرب امنڈ آیا ہے اور ہر ایک محمد کے خون کا پیاسا ہے۔ یہ موقع ہاتھ سے جانے دینے کے قابل نہیں۔ اب اسلام کا خاتمہ ہے۔ کعب اب بھی راضی نہ تھا اس نے کہا میں نے محمد کو ہمیشہ صادق الوعد پایا۔ ان سے عہد شکنی کرنا خلاف مروت ہے لیکن حبیبی کا جادو رائیگاں نہیں جاسکتا تھا۔

آنحضرت ﷺ کو یہ حال معلوم ہوا تو تحقیق اور اتمام حجت کے لیے سعد بن معاذ اور حضرت سعد بن عبادہ کو بھیجا اور فرمادیا کہ اگر درحقیقت بنو قریظہ نے معاہدہ توڑ دیا ہے تو وہاں سے آ کر اس خبر کو مبہم لفظوں میں بیان کرنا کہ لوگوں میں بے دلی نہ پھیلنے پائے۔ دونوں صاحبوں نے بنو قریظہ کو معاہدہ یاد دلایا تو انہوں نے کہا ”ہم نہیں جانتے محمد کون ہیں اور معاہدہ کیا چیز ہے؟“۔

غرض بنو قریظہ نے اس بے شمار فوج میں اور اضافہ کر دیا۔ قریش، یہود اور قبائل عرب کی دس ہزار فوجیں تین

(۱) صحیح بخاری غزوہ احزاب۔

(۲) ایضاً۔

حصوں میں تقسیم ہو کر مدینہ کی تین طرف اس زور و شور سے حملہ آور ہوئیں کہ مدینہ کی زمین دہل گئی۔ اس معرکہ کی تصویر خود اللہ تعالیٰ نے کھینچی ہے۔

﴿إِذْ جَاءَ وَكُم مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونًا هُنَا لِكَ ابْتُلِيَ الْمُؤْمِنُونَ وَزُلْزِلُوا زِلْزَالًا شَدِيدًا﴾ (سورہ احزاب: ۲)

”جب دشمن اوپر کی طرف اور نشیب کی طرف سے آ پڑے اور جب آنکھیں ڈگنے لگیں اور کلیجے منہ میں آ گئے اور تم خدا کی نسبت طرح طرح کے گمان کرنے لگے تب مسلمانوں کی جانچ کا وقت آیا اور وہ بڑے زور کے زلزلے میں ڈال دیئے گئے۔“

فوج اسلام میں منافقوں کی تعداد بھی شامل تھی جو بظاہر مسلمانوں کے ساتھ تھے لیکن موسم کی سختی۔ رد کی قلت متواتر فاقے راتوں کی بے خوابی بے شمار فوجوں کا ہجوم ایسے واقعات تھے جنہوں نے ان کا پردہ فاش کر دیا۔ آ آ کر آنحضرت ﷺ سے اجازت مانگنی شروع کی کہ ہمارے گھر محفوظ نہیں۔ ہم کو شہر میں واپس چلے جانے کی اجازت دی جائے۔

﴿يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِنَّ يُرِيدُونَ الْإِفْرَارَ﴾ (احزاب: ۲)

”کہتے ہیں کہ ہمارے گھر کھلے پڑے ہیں اور وہ کھلے نہیں بلکہ ان کو بھاگنا مقصود ہے۔“

لیکن جاں نثاران اسلام کا طلّائے اخلاص اسی کسوٹی پر آزمانے کے قابل تھا۔

﴿وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا﴾ (احزاب: ۳)

”جب مسلمانوں نے قبائل کی فوجیں دیکھیں تو بول اٹھے کہ یہ وہی ہے جس کا وعدہ خدا نے اور اس کے رسول نے کیا تھا اور خدا اور اس کا رسول دونوں سچے تھے اور اس بات نے ان کے یقین اور اطاعت کو اور بھی بڑھا دیا۔“

قریباً ایک مہینہ تک اس سختی سے محاصرہ رہا کہ آنحضرت اور صحابہ پر تین تین فاقے گزر گئے۔ ایک دن صحابہ نے بے تاب ہو کر آنحضرت ﷺ کے سامنے اپنے شکم کھول کر دکھائے کہ پتھر بندھے ہیں لیکن جب آپ نے شکم مبارک کھولا تو ایک کے بجائے دو پتھر تھے۔^(۱) محاصرہ اس قدر شدید اور پر خطر ہو گیا تھا کہ ایک دفعہ آنحضرت ﷺ نے لوگوں سے خطاب کر کے فرمایا کہ کوئی ہے جو باہر نکل کر محاصرین کی خبر لائے؟ تین دفعہ آپ نے یہ الفاظ فرمائے۔ لیکن حضرت زبیرؓ کے سوا اور کوئی صدا نہیں آئی۔ آنحضرت نے اس موقع پر حضرت زبیرؓ کو حواری کا لقب^(۲) دیا۔

(۱) شامی ترمذی عرب کی عادت تھی کہ سخت بھوک میں پیٹ پر پتھر باندھتے تھے جس سے کمر نہیں جھکنے پاتی تھی۔

(۲) صحیح بخاری ذکر غزوہ احزاب (صحیح مسلم کتاب الفضائل) لیکن ابن ہشام میں اس موقع پر حضرت حذیفہ بن یمان کا نام ہے اس لیے محدثین میں ان دونوں ناموں کے واقعات کی تطبیق میں اختلاف ہے۔ حافظ ابن حجر اور زرقاتی نے بدلائل یہ ثابت کیا ہے کہ محاصرین میں سے قریش کی تحقیق حال کے لیے حضرت حذیفہؓ اور بنو قریظہ کی تحقیق خبر کے لیے حضرت زبیرؓ گئے تھے۔ یہ تفصیل واقدی اور نسائی نے اپنی روایتوں میں کی ہے۔ فتح الباری ج ۷ ص ۳۱۲ زرقاتی ج ۲ ص ۱۳۸۔ ”س“۔

محاصرین نے ادھر تو خندق کا محاصرہ کر رکھا تھا ادھر دوسری سمت اس غرض سے مدینہ پر حملہ کرنا چاہا کہ آنحضرت ﷺ اور صحابہؓ کے اہل و عیال یہیں قلعوں میں پناہ گزین تھے۔

محاصرین خندق کو عبور نہیں کر سکتے تھے۔ اس لیے دور سے تیر اور پتھر برساتے تھے۔ آنحضرت ﷺ نے خندق کے مختلف حصوں پر فوجیں تقسیم کر دیں تھیں۔ جو محاصرین کے حملوں کا مقابلہ کرتی تھیں ایک حصہ خود آپ کے اہتمام میں تھا۔

محاصرہ کی سختی دیکھ کر آپ کو خیال ہوا کہ ایسا نہ ہو کہ انصار ہمت ہار جائیں۔ اس لیے آپ نے غطفان سے اس شرط پر معاہدہ کرنا چاہا کہ مدینہ کی پیداوار کا ایک ثلث ان کو دے دیا جائے۔ حضرت سعد بن عبادہ اور حضرت سعد بن معاذ کو جو رؤسائے انصار تھے۔ بلا کر مشورہ کیا۔ دونوں نے عرض کی کہ اگر یہ خدا کا حکم ہے تو انکار کی مجال نہیں۔ لیکن اگر رائے ہے تو یہ عرض ہے کہ کفر کی حالت میں بھی کوئی شخص ہم سے خراج مانگنے کی جرأت نہ کر سکا۔ اور اب تو اسلام نے ہمارا پایہ بہت بلند کر دیا ہے۔ یہ استقلال دیکھ کر آپ کو اطمینان ہوا۔ حضرت سعد نے معاہدہ کا کاغذ ہاتھ میں لے کر تمام عبارت (۱) مٹادی اور کہا کہ ان لوگوں سے جو بن آئے کر دکھائیں۔

اب مشرکوں کی طرف سے حملہ کا یہ انتظام کیا گیا کہ قریش کے مشہور جنرل یعنی ابوسفیان، خالد بن ولید، عمرو بن العاص، ضرار بن الخطاب، جبیرہ کا ایک ایک دن مقرر ہوا۔ ہر جنرل اپنی باری کے دن پوری فوج کو لے کر لڑتا تھا۔ خندق کو عبور نہیں کر سکتے تھے لیکن خندق کا عرض چونکہ زیادہ نہ تھا اس لیے باہر سے پتھر اور تیر برساتے تھے چونکہ اس طریقہ میں کامیابی نہیں ہوئی اس لیے قرار پایا کہ اب عام حملہ کیا جائے۔ تمام فوجیں یکجا ہوئیں۔ قبائل کے تمام سردار آگے آگے تھے۔ خندق ایک جگہ سے اتفاقاً کم عریض تھی۔ یہ موقع حملہ کے لیے انتخاب کیا گیا۔ عرب کے مشہور بہادروں یعنی ضرار، جبیرہ، نوفل، عمرو بن عبدود نے خندق کے اس کنارے سے گھوڑوں کو مہینز کیا تو اس پار تھے ان میں سب سے زیادہ مشہور بہادر عمرو بن عبدود تھا۔ وہ ایک ہزار سوار کے برابر مانا جاتا تھا۔ جنگ بدر میں زخمی ہو کر واپس چلا گیا تھا اور قسم کھائی تھی کہ جب تک انتقام نہ لوں گا بالوں میں تیل نہ ڈالوں گا اس وقت اس کی عمر نوے برس کی تھی۔ تاہم سب سے پہلے وہی آگے بڑھا اور عرب کے دستور کے موافق پکارا کہ مقابلہ کو کون آتا ہے؟ حضرت علیؓ نے اٹھ کر کہا ”میں“ لیکن آنحضرت ﷺ نے روکا کہ یہ عمرو بن عبدود ہے۔ حضرت علیؓ بیٹھ گئے۔ لیکن عمرو کی آواز کا اور کسی طرف سے جواب نہیں آتا تھا۔ عمرو نے دوبارہ پکارا اور پھر وہی ایک صدا جواب میں تھی۔ تیسری دفعہ جب آنحضرت ﷺ نے فرمایا کہ یہ عمرو ہے تو حضرت علیؓ نے عرض کی ہاں میں جانتا ہوں۔ غرض آپ نے اجازت دی خود دست مبارک سے تلوار عنایت کی۔ سر پر عمامہ باندھا۔

عمرو کا قول تھا کہ کوئی شخص دنیا میں اگر مجھ سے تین باتوں کی درخواست کرے تو ایک ضرور قبول کروں گا۔ حضرت علیؓ نے عمرو سے پوچھا کہ کیا واقعی یہ تیرا قول ہے۔ پھر حسب ذیل گفتگو ہوئی۔

حضرت علیؓ: میں درخواست کرتا ہوں کہ تو اسلام لا۔

عمر: یہ نہیں ہو سکتا۔

حضرت علیؓ: لڑائی سے واپس چلا جا۔

عمر: میں خاتونان قریش کا طعنہ نہیں سن سکتا۔

حضرت علیؓ: مجھ سے معرکہ آرا ہو۔

عمر ہنسا اور کہا مجھ کو امید نہ تھی کہ آسمان کے نیچے یہ درخواست بھی میرے سامنے پیش کی جائے گی۔ حضرت علیؓ پیادہ تھے۔ عمرو کی غیرت نے یہ گوارا نہ کیا، گھوڑے سے اتر آیا اور پہلی تلوار گھوڑے کے پاؤں پر ماری کہ کوئی نہیں کٹ گئیں۔ پھر پوچھا کہ تم کون ہو؟ آپؓ نے نام بتایا۔ اس نے کہا میں تم سے لڑنا نہیں چاہتا۔ آپؓ نے فرمایا: ہاں، لیکن میں چاہتا ہوں۔ عمرو اب غصہ سے بیتاب تھا۔ پر تلے سے تلوار نکالی۔ اور آگے بڑھ کر وار کیا۔ حضرت علیؓ نے سپر پر روکا۔ لیکن تلوار سپر میں ڈوب کر نکل آئی اور پیشانی پر لگی۔ گوزخم کاری نہ تھا، تاہم یہ طغرا آپؓ کی پیشانی پر یادگار رہ گیا۔ قاموس میں لکھا ہے کہ حضرت علیؓ کو ذوالقرنین بھی کہتے تھے جس کی وجہ یہ تھی کہ آپؓ کی پیشانی پر دو زخموں کے نشان تھے ایک عمرو کے ہاتھ کا اور ایک ابن ملجم کا۔ دشمن کا وار ہو چکا تو حضرت علیؓ نے وار کیا۔ ان کی تلوار شانہ کاٹ کر نیچے اتر آئی۔ ساتھ ہی حضرت علیؓ نے اللہ اکبر کا نعرہ مارا اور فتح کا اعلان ہو گیا۔ عمرو کے بعد ضرار اور جبیرہ نے حملہ کیا لیکن جب ذوالفقار کا ہاتھ بڑھا تو پیچھے ہٹنا پڑا۔ حضرت عمرؓ نے ضرار کا تعاقب کیا۔ ضرار نے مڑ کر برچھے کا وار کرنا چاہا لیکن روک لیا اور کہا۔ عمر! اس احسان کو یاد رکھنا۔

نوفل بھاگتے ہوئے خندق میں گرا، صحابہؓ نے تیر مارنے شروع کیے۔ اس نے کہا مسلمانو! میں شریفانہ موت چاہتا ہوں۔ حضرت علیؓ نے درخواست منظور کی اور خندق میں اتر کر مارا کہ شریفوں کے شایان تھا۔^(۱)

حملہ کا یہ دن بہت سخت تھا۔ تمام دن لڑائی رہی۔ کفار ہر طرف سے تیر اور پتھروں کا مینہ برسا رہے تھے اور ایک دم کے لیے یہ بارش تھمنے نہ پاتی تھی۔ یہی دن ہے جس کا ذکر احادیث میں ہے کہ آنحضرت ﷺ کی متصل^(۲) چار نمازیں قضا ہوئیں۔ متصل تیر اندازی اور سنگباری سے جگہ سے ہٹنا ناممکن تھا۔

مستورات جس قلعہ میں تھیں۔ بنو قریظہ کی آبادی سے متصل تھا۔ یہودیوں نے یہ دیکھ کر کہ تمام جمعیت آنحضرت ﷺ کے ساتھ ہے، قلعہ پر حملہ کیا۔ ایک یہودی قلعہ کے پھاٹک تک پہنچ گیا اور قلعہ پر حملہ کرنے کا موقع ڈھونڈ رہا تھا۔ حضرت صفیہؓ (آنحضرت ﷺ کی پھوپھی) نے دیکھ لیا۔ مستورات کی حفاظت کے لیے حضرت حسانؓ (شاعر) متعین کر دیئے گئے تھے۔ حضرت صفیہؓ نے ان سے کہا کہ اتر کر اس کو قتل کر دو۔ ورنہ یہ جا کر دشمنوں کو پتہ دے گا۔ حضرت حسانؓ کو ایک عارضہ ہو گیا تھا جس نے ان میں اس قدر جبن پیدا کر دیا تھا کہ وہ لڑائی کی طرف نظر اٹھا کر بھی نہیں دیکھ سکتے تھے۔ اس بنا پر اپنی معذوری ظاہر کی اور کہا میں اس کام کا ہوتا تو یہاں کیوں ہوتا؟ حضرت صفیہؓ نے

(۱) یہ حالات اگرچہ اجمالاً تمام کتابوں میں ہیں لیکن ہم نے جو تفصیل لکھی ہے ابن سعد اور ٹھیس سے ماخوذ ہے۔

(۲) اس امر میں محدثین میں سخت اختلاف ہے کہ چار نمازیں قضا ہوئیں یا ایک۔ اور چار قضا ہوئیں تو ایک ہی دن یا کئی دن یا کئی دن کی ملا کر۔ زرقانی میں یہ بحث مفصل ہے۔

خیمہ کی ایک چوب اکھاڑ لی اور اتر کر یہودی کے سر پر اس زور سے ماری کہ سر پھٹ گیا۔ حضرت صفیہؓ چلی آئیں اور حسانؓ سے کہا کہ ہتھیار اور کپڑے چھین لاؤ۔ حسانؓ نے کہا جانے بھی دیجئے۔ مجھ کو اس کی کوئی ضرورت نہیں۔ حضرت صفیہؓ نے کہا اچھا جاؤ اس کا سر کاٹ کر قلعہ کے نیچے پھینک دو کہ یہودی مرعوب ہو جائیں۔ لیکن یہ خدمت بھی حضرت صفیہؓ کو ہی انجام دینا پڑی۔ یہودیوں کو یقین ہوا کہ قلعہ میں بھی کچھ فوج متعین ہے۔ اس خیال سے پھر انہوں نے حملہ کی جرات نہ کی۔^(۱)

محاصرہ کو جس قدر طول ہوتا جاتا تھا محاصرہ کرنے والے ہمت ہارتے جاتے تھے۔ دس ہزار آدمیوں کو رسد پہنچانا آسان کام نہ تھا۔ پھر باوجود سردی کے موسم کے اس زور کی ہوا چلی کہ طوفان آ گیا۔ خیموں کی طنابیں اکھڑا کھڑ گئیں۔ کھانے کے دینگے چولھوں پر الٹ الٹ جاتے تھے۔ اس واقعہ نے فوجوں سے بڑھ کر کام دیا۔ اسی بنا پر قرآن مجید نے اس بادر صر کو عسکر الہی سے تعبیر کیا ہے۔

﴿يَا أَيُّهَا الَّذِينَ آمَنُوا إِذْ شُكِرُوا نِعْمَةَ اللَّهِ عَلَيْكُمْ إِذْ جَاءَ تَكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَّمْ تَرَوْهَا﴾ (احزاب: ۲)

”مسلمانو! خدا کے اس احسان کو یاد کرو جب کہ تم پر فوجیں آپڑیں تو ہم نے ان پر آندھی بھیجی اور فوجیں بھیجیں جو تم کو دکھائی نہیں دیتی تھیں۔“

نعیم بن مسعودؓ شجعی ایک غطفانی رئیس تھے۔ قریش اور یہود دونوں ان کو مانتے تھے وہ اسلام لا چکے تھے۔ لیکن کفار کو ابھی اس کا علم نہ تھا انہوں نے قریش اور یہود سے الگ الگ جا کر اس قسم کی باتیں کیں جس سے دونوں میں پھوٹ پڑ گئی۔

ابن اسحاق کی روایت ہے کہ نعیم نے اس تفرقہ اندازی میں دونوں سے ایسی باتیں کہیں جس سے دونوں ایک دوسرے سے بدگمان ہو جائیں اور اس بنا پر کہیں کہ خود آنحضرت ﷺ نے الحروب خدعة کی تعلیم کی تھی۔ لیکن ابن اسحاق نے روایت کی سند نہیں نقل کی۔ اور اگر کرتے بھی تو ابن اسحاق کا یہ پایہ نہیں کہ ایسا واقعہ محض ان کی سند سے قبول کر لیا جائے۔ اس کے علاوہ واقعات اس قسم کے جمع تھے کہ دونوں فریقوں کا اتحاد بغیر اس کے توڑ دیا جاسکتا تھا کہ کوئی غلط بات بیان کی جائے۔ ابن اسحاق کی روایت میں بھی اس قدر مذکور ہے کہ نعیم نے یہود سے کہا کہ قریش تو چار دن کے بعد یہاں سے چلے جائیں گے۔ تمہارا اور مسلمانوں کا ہم وطنی کا ساتھ ہے اس لیے تم کیوں بچ میں پڑ کر ہمیشہ کے لیے لڑائی مول لیتے ہو اور اگر اس پر آمادہ ہی ہو تو قریش سے کہو کہ وہ کچھ معزز آدمی ضمانت کے طور پر تمہارے ہاں بھجوادیں کہ اگر قریش لڑائی کا فیصلہ کیے بغیر جانا چاہیں تو تم ان لوگوں کو روک لینا۔

یہ بھی ظاہر ہے کہ یہود بنو قریظہ اول اول نقض عہد پر راضی نہ تھے اور کہتے تھے کہ ہم محمد سے معاہدہ کیوں توڑیں؟ لیکن جینی بن اخطب نے اسی شرط پر ان کو راضی کیا تھا کہ قریش چلے گئے تو میں خیبر چھوڑ کر تمہارے پاس آ جاؤں گا۔ قریش اس قسم کی ضمانت نہیں منظور کر سکتے تھے۔ اس لیے جب انہوں نے انکار کیا ہو گا تو دونوں میں خود بخود

(۱) زرقانی بحوالہ طبرانی و بزار و ابویعلیٰ بہ سند (حسن) دیکھو صفحہ ۱۲۹ جلد ۲ و ابن ہشام۔

پھوٹ پڑ گئی ہوگی۔ اس کے لیے ایک صحابیؓ کو دروغ بیانی کی کیا ضرورت تھی۔^(۱)

بہر حال موسم کی سختی، محاصرہ کا امتداد، آندھی کا زور، رسد کی قلت، یہود کی علیحدگی۔ یہ تمام اسباب ایسے جمع ہو گئے تھے کہ قریش کے پائے ثبات اب ٹھہر نہیں سکتے تھے۔ ابوسفیان نے فوج سے کہا رسد ختم ہو چکی، موسم کا یہ حال ہے، یہود نے ساتھ چھوڑ دیا۔ اب محاصرہ بیکار ہے۔ یہ کہہ کر طبل رحیل بجنے کا حکم دیا۔ غطفان بھی اس کے ساتھ روانہ ہو گئے۔ بنو قریظہ محاصرہ چھوڑ کر اپنے قلعوں میں چلے آئے اور مدینہ کا افق ۲۰، ۲۲ دن تک غبار آلود رہ کر صاف ہو گیا۔

﴿وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَكَفَى اللَّهُ الْمُؤْمِنِينَ الْقِتَالَ﴾
”اور خدا نے کافروں کو غصہ میں بھرا ہوا ہٹا دیا کہ ان کو کچھ ہاتھ نہ آیا اور مسلمانوں کو لڑنے کی نوبت نہ آنے دی۔“ (احزاب: ۳)

اس معرکہ میں فوج اسلام کا جانی نقصان کم ہوا لیکن انصار کا سب سے بڑا بازو ٹوٹ گیا یعنی حضرت سعد بن معاذ جو قبیلہ اوس کے سردار تھے زخمی ہوئے اور پھر جان بر نہ ہو سکے۔ ان کے زخم کھانے کا واقعہ موثر اور عبرت انگیز ہے۔ حضرت عائشہؓ جس قلعہ میں پناہ گزین تھیں۔ حضرت سعد بن معاذ کی ماں بھی وہیں ان کے ساتھ تھیں۔ حضرت عائشہؓ کا بیان ہے کہ میں قلعہ سے نکل کر باہر پھر رہی تھی۔ عقب سے پاؤں کی آہٹ معلوم ہوئی۔ مڑ کر دیکھا تو سعدؓ ہاتھ میں حربہ لیے جوش کی حالت میں بڑی تیزی سے بڑھے جارہے ہیں اور یہ شعر زبان پر ہے۔

لست قليلا تدرك الهيجا جمل^(۲) ذرا ٹھہر جانا کہ لڑائی میں ایک اور شخص پہنچ جائے۔
لا باس بالموت اذا لموت كزل وقت جب آ گیا تو موت سے کیا ڈر ہے۔

حضرت سعدؓ کی ماں نے سنا تو پکاریں بیٹا! دوڑ کر جاتو نے دیر لگا دی۔ سعدؓ کی زرہ اس قدر چھوٹی تھی کہ ان کے دونوں ہاتھ باہر تھے۔ حضرت عائشہؓ نے سعدؓ کی ماں سے کہا، کاش سعدؓ کی زرہ لمبی ہوتی۔ اتفاق یہ کہ ابن العرقہ نے تاک کر کھلے ہوئے ہاتھ پر تیر مارا جس سے اکل کی رگ کٹ گئی۔ خندق کا معرکہ ہو چکا تو آنحضرت ﷺ نے

(۱) مصنف کے اس قیاس کی تائید مغازی موسیٰ بن عقبہ کی روایت سے ہوتی ہے جس کو مختصر مصنف ابن ابی شیبہ میں اور تفصیل کے ساتھ ابن کثیر نے اپنی تاریخ میں نقل کیا ہے اس روایت کی رد سے یہ ثابت ہوتا ہے کہ بنو قریظہ نے اس جنگ میں شرکت اسی شرط کے ساتھ کی تھی کہ قریش ضمانت کے طور پر اپنے کچھ معزز آدمی بنو قریظہ کے سپرد کریں گے لیکن انہوں نے اپنی یہ شرط پوری نہیں کی۔ اور اس لیے ان کے دل میں قریش کی طرف سے بے اطمینانی پیدا ہوئی اور انہوں نے خفیہ رسول اللہ ﷺ کو اس شرط کے ساتھ مصالحت کا پیغام بھیجا کہ بنو نضیر کو جو خیبر کو جا وطن کر دیئے گئے تھے پھر مدینہ آنے کی اجازت دے دی جائے۔ نعیم بن مسعود ثقفی جو اسی موقع پر مسلمان ہونے آئے تھے ایک ایسے آدمی تھے جو پیٹ کے ہلکے تھے۔ حضور انور ﷺ نے ان سے دانستہ طور پر بنو قریظہ کے اس مخفی پیغام کا ذکر فرما دیا۔ انہوں نے جا کر یہ قریش تک پہنچایا۔ اس پر قریش کو بنو قریظہ سے بدگمانی پیدا ہو گئی اور اس طرح قریش اور بنو قریظہ کے اتفاق کا رشتہ ٹوٹ گیا۔ دیکھے مصنف ابن ابی شیبہ کتاب المغازی باب غزوہ خندق والبدایہ والنہایہ ابن کثیر ج ۴۔

(۲) ابن ہشام وطبری و ثمیس۔

ان کے لیے مسجد کے صحن میں ایک خیمہ کھڑا کرایا اور ان کی تیمارداری شروع کی۔^(۱) اس لڑائی میں رفیدہ ایک خاتون شریک تھیں جو اپنے پاس دوائیں رکھتی تھیں۔ اور زخمیوں کی مرہم پٹی کرتی تھیں۔ یہ خیمہ انہی کا تھا اور وہ علاج کی نگران تھیں۔ آنحضرت ﷺ نے خود دست مبارک میں مشق^(۲) لے کر داغا لیکن پھر درم کر آیا۔ دوبارہ داغا لیکن پھر فائدہ نہ ہوا۔ کئی دن کے بعد یعنی بنو قریظہ کی ہلاکت کے بعد زخم کھل گیا اور انہوں نے وفات پائی۔

بنو قریظہ کا خاتمہ

اوپر گزر چکا ہے کہ آنحضرت ﷺ نے آغاز قیام میں یہود کے ساتھ معاہدہ کیا تھا اور ان کو جان و مال مذہب ہر چیز میں امن و آزادی بخشی لیکن جب قریش نے ان کو تحریض و تہدید کا خط لکھا تو وہ آمادہ بغاوت ہو گئے۔ آنحضرت ﷺ نے ان لوگوں سے تجدید معاہدہ کرنا چاہی بنو نضیر نے انکار کیا اور جلاوطن کر دیئے گئے۔ لیکن بنو قریظہ نے نئے سرے سے معاہدہ کر لیا^(۳) چنانچہ ان کو امن دے دیا گیا۔ صحیح مسلم میں ان واقعات کو اختصار کے ساتھ ان الفاظ میں بیان کیا ہے۔

عن ابن عمر ان یهود بنی النضیر و قریظہ حاربوا رسول اللہ ﷺ فاجلی رسول اللہ ﷺ بنی النضیر و اقر قریظہ و من علیہم (صحیح مسلم ذکر اجلال الیہود من الحجاز)

”حضرت عبداللہ بن عمرؓ سے روایت ہے کہ بنو نضیر اور قریظہ کے یہود نے آنحضرت ﷺ سے لڑائی کی تو آپؐ نے بنو نضیر کو جلاوطن کر دیا اور قریظہ کو رہنے دیا اور ان پر احسان کیا۔“

بنو نضیر جب جلاوطن ہوئے تو ان کے رئیس الاعظم حبیبی بن اخطب ابورافعؓ سلام بن ابی الحقیق خیبر میں جا کر آباد ہوئے اور وہاں ریاست عام حاصل کی۔ جنگ احزاب ان ہی کوششوں کا نتیجہ تھا۔ قبائل عرب میں دورہ کر کے تمام ملک میں آگ لگادی اور قریش کے ساتھ مل کر مدینہ پر حملہ آور ہوئے۔ اس وقت تک بنو قریظہ معاہدے پر قائم تھے۔ لیکن حبیبی بن اخطب نے ان کو بہکا کر توڑ لیا اور ان سے وعدہ کیا کہ خدا نخواستہ اگر قریش حملہ سے دستبردار ہو کر چلے گئے تو میں خیبر چھوڑ کر یہیں آ رہوں گا۔ چنانچہ اس نے یہ عہد وفا کیا۔

قریظہ نے احزاب میں علانیہ شرکت^(۴) کی اور شکست کھا کر ہٹ آئے تو اسلام کے سب سے بڑے دشمن

(۱) یہ نہیں کا بیان ہے۔ حافظ ابن حجر نے اصحابہ (ذکر رفیدہ) میں امام بخاری کی ادب المفرد سے نقل کیا ہے کہ رفیدہ ایک خاتون تھیں جو زخمیوں کا علاج کرتی تھیں۔ حضرت سعدؓ انہی کے پاس علاج کے لیے رکھے گئے تھے۔۔۔۔۔ ابن سعد نے رفیدہ کے ذکر میں لکھا ہے کہ ان کا ایک خیمہ مسجد نبوی کے پاس تھا اسی میں وہ بیماروں اور زخمیوں کا علاج کرتی تھیں صحیح بخاری میں بھی رفیدہ کے خیمہ اور ان کے جراح خانہ کا ذکر کیا ہے۔ (۲) مسلم باب التداوی۔

(۳) واقدی نے حبیبی بن اخطب کی زبانی بنو قریظہ کے اس معاہدہ کے ٹھہر جانے کے واقعہ کو ان کی سازشی چال ظاہر کیا ہے۔ حبیبی بن اخطب نے کہا کہ وہ اس لیے ٹھہر گئے ہیں تاکہ موقع پا کر کفار سے مل کر مسلمانوں پر حملہ کر سکیں مغازی واقدی ص ۳۶۲ مکتبہ ”س“۔

(۴) سروہیم میور صاحب باب سیر کی یہ روایت تسلیم نہیں کرتے کہ بنو قریظہ نے اس جنگ میں کوئی عملی حصہ لیا تھا۔ ان کا استدلال یہ ہے کہ اگر ایسا ہوتا تو قرآن مجید میں جہاں احزاب کا ذکر ہے وہاں اس کا ذکر ضرور ہوتا۔ لیکن قرآن میں صاف الفاظ یہ ہیں و انزل الذین ظاہروہم من اہل الکتاب۔ مظاہرۃ (امداد) سے بڑھ کر اور کون لفظ درکار ہے۔

حیی بن اخطب کو ساتھ لائے۔^(۱)

اب اس کے سوا کوئی چارہ نہ تھا کہ ان کا آخری فیصلہ کیا جائے۔ آنحضرت ﷺ نے احزاب سے فارغ ہو کر حکم دیا کہ ابھی لوگ ہتھیار نہ کھولیں اور قرینہ کی طرف بڑھیں۔ قرینہ اگر صلح و آشتی سے پیش آتے تو قابل اطمینان تصفیہ کے بعد ان کو امن دیا جاتا لیکن وہ مقابلہ کا فیصلہ کر چکے تھے۔ فوج سے آگے بڑھ کر جب حضرت علیؑ ان کے قلعوں کے پاس پہنچے تو انہوں نے علانیہ آنحضرت ﷺ کو (نعوذ باللہ) گالیاں دیں۔^(۲) غرض ان کا محاصرہ کیا گیا اور تقریباً ایک مہینہ محاصرہ رہا۔ بالآخر انہوں نے درخواست پیش کی کہ حضرت سعد بن معاذ جو فیصلہ کریں ہم کو منظور ہے۔ حضرت سعد بن معاذ اور ان کا قبیلہ (اوس) قرینہ کا حلیف اور ہم عہد تھا۔ عرب میں یہ تعلق ہم نسب سے بڑھ کر تھا۔ آنحضرت ﷺ نے ان کی درخواست منظور کی۔

قرآن مجید میں جب تک کوئی خاص حکم نہیں آتا تھا آنحضرت ﷺ تورات کے احکام کی پابندی فرماتے تھے۔ چنانچہ اکثر مسائل مثلاً قبلہ نماز رجم قصاص بالمثل وغیرہ وغیرہ میں جب تک خاص وحی نہیں آئی، آنحضرت ﷺ نے تورات ہی کی پابندی فرمائی۔ حضرت سعدؓ نے جو فیصلہ کیا یعنی یہ کہ لڑنے والے قتل کیے جائیں عورتیں اور بچے قید ہوں۔ مال و اسباب غنیمت قرار دیا جائے۔^(۳) تورات کے مطابق تھا۔ تورات کتاب تثنیہ اصحاح ۲۰ آیت ۱۰ میں ہے:-

”جب کسی شہر پر حملہ کرنے کے لیے تو جائے تو پہلے صلح کا پیغام دے، اگر وہ صلح تسلیم کر لیں اور تیرے لیے دروازے کھول دیں تو جتنے لوگ وہاں موجود ہوں سب تیرے غلام ہو جائیں گے لیکن اگر صلح نہ کریں تو تو ان کا محاصرہ کر اور جب تیرا خدا تجھ کو ان پر قبضہ دلا دے تو جس قدر مرد ہوں سب کو قتل کر دے۔ باقی بچے عورتیں جانور اور جو چیزیں شہر میں موجود ہوں سب تیرے لیے مال غنیمت ہوں گے۔“

احادیث میں مذکور ہے کہ سعدؓ نے جب یہ فیصلہ کیا تو آنحضرت ﷺ نے فرمایا کہ تم نے یہ آسمانی فیصلہ کیا۔ یہ اسی تورات کے حکم کی طرف اشارہ تھا۔ یہودیوں کو جب یہ حکم سنایا گیا تو جو فقرے ان کی زبان سے نکلے اس سے بھی ثابت ہوتا ہے کہ وہ خود بھی اسی فیصلہ کو حکم الہی کے موافق سمجھتے تھے۔

حیی بن اخطب جو ان تمام فتن کا بانی تھا، مقتل میں لایا گیا تو آنحضرت ﷺ کی طرف اس نے نظر اٹھا کر دیکھا اور یہ فقرے کہے۔

اقا و اللہ ما لمت نفسي في عداوتك و
لكنه من يخذل الله يخذل.
”ہاں خدا کی قسم! مجھ کو اس کا افسوس نہیں کہ میں نے
کیوں تیری عداوت کی لیکن بات یہ ہے کہ جو شخص خدا
کو چھوڑ دیتا ہے، خدا بھی اس کو چھوڑ دیتا ہے۔“

(۱) طبری ج ۳ ص ۱۲۸۷ اور ابن ہشام ص ۱۴۶ ج ۲۔
(۲) طبری ج ۳ ص ۱۲۸۵ ”س“ میں ہے حتی اذا دنا من الحصون سمع منها مقالة قبيحة لرسول الله صلى الله عليه وسلم منهم۔
(۳) صحیح مسلم ج ۷ ص ۷۷ (باب جواز قتل من نقض العهد و جواز انزال اهل الحصون على حكم حاكم عدل اهل الحكم ”س“ اور نیز بخاری (باب مرجع النبي صلى الله عليه وسلم من الاحزاب ”ص“) میں یہ واقعہ مفصل مذکور ہے۔ مسٹر مارگولوس صاحب فرماتے ہیں کہ چونکہ سعد بن معاذ کو اس جنگ میں ایک قرینہ نے تیرے زخمی کیا تھا جس سے بالآخر ہلاک ہو گئے اس لیے انہوں نے بنو قرینہ کی نسبت ایسا بے رحمانہ فیصلہ کیا لیکن وہ تیرا انداز ابن العرقہ قریشی تھا قرینہ قریبی نہ تھا۔ صحیح بخاری و مسلم میں صاف تصریح ہے۔

پھر لوگوں کی طرف مخاطب ہو کر کہا۔

ایہا الناس انہ لا باس بامر اللہ کتاب و قدر و ملحمۃ کتبہا اللہ علی بنی اسرائیل۔ (۱)
 ”لوگو! خدا کے حکم کی تعمیل میں کچھ مضائقہ نہیں یہ ایک حکم الہی تھا یہ لکھا ہوا تھا ایک سزا تھی جو خدا نے بنی اسرائیل پر لکھی تھی۔“

حییٰ بن اخطب کی نسبت یہ بات خاص طور پر لحاظ رکھنے کے قابل ہے کہ جب وہ جلاوطن ہو کر خیبر جا رہا تھا تو اس نے یہ معاہدہ کیا تھا کہ آنحضرت ﷺ کی مخالفت پر کسی کو مدد (۲) نہ دے گا۔ اس معاہدہ پر اس نے خدا کو ضامن کیا تھا لیکن احزاب میں اس نے اس معاہدہ کی جس طرح تعمیل کی اس کا حال ابھی گزر چکا ہے۔

بنو قریظہ کے متعلق مخالفین اسلام نے بڑے زور کے ساتھ ظلم و بے رحمی کا اعتراض کیا ہے۔ لیکن واقعات حسب

ذیل ہیں:-

(۱) آنحضرت ﷺ نے مدینہ میں آ کر ان کے ساتھ دوستانہ معاہدہ کیا جس میں ان کے مذہب کو پوری آزادی دی گئی اور جان و مال کی حفاظت کا اقرار کیا گیا۔

(۲) بنو قریظہ رتبہ میں بنو نضیر سے کم تھے۔ یعنی بنو نضیر کا کوئی آدمی قریظہ کے کسی آدمی کو قتل کر دیتا تھا تو اس کو صرف آدھا خون بہا دینا پڑتا تھا۔ بخلاف اس کے بنو قریظہ پورا خون بہا ادا کرتے تھے۔ آنحضرت ﷺ نے بنو قریظہ پر یہ احسان کیا کہ ان کا درجہ بنو نضیر کے برابر کر دیا۔ (۳)

(۳) آنحضرت ﷺ نے بنو نضیر کی جلا وطنی کے وقت بنو قریظہ سے دوبار تجدید معاہدہ کی۔

(۴) باوجود ان باتوں کے عہد شکنی کی اور جنگ احزاب میں شریک ہوئے۔

(۵) ازواج مطہرات قلعہ میں حفاظت کے لیے بھیج دی گئیں تھیں۔ ان پر حملہ کرنا چاہا۔

(۶) حییٰ بن اخطب جو بغاوت کے جرم میں جلاوطن کر دیا گیا تھا۔ جس نے تمام عرب کو برا بھونچا کر کے جنگ

احزاب قائم کر دی تھی اس کو اپنے ساتھ لائے جو آتش جنگ کے اشتعال کا دیباچہ تھا۔

ان حالات کے ساتھ بنو قریظہ کے ساتھ اور کیا سلوک کیا جاسکتا تھا۔

یہ بھی ملحوظ رکھنا چاہیے کہ عرب میں مخالفت کا معاہدہ اخوت حقیقی کے برابر تھا۔ بنو قریظہ انصار کے حلیف تھے اور اسی بنا پر تمام انصار (اوس) نے ان کی نہایت الحاح کے ساتھ سفارش کی۔ حضرت سعد بن معاذ اوس کے سردار تھے اور دراصل معاہدہ کے وہی ذمہ دار تھے۔ وہ سخت کشمکش میں تھے۔ ان کے حلیفوں کی موت و حیات کا مسئلہ تھا۔ جن کی حمایت پر کل انصار (اوس) مصر تھے لیکن حضرت سعد بن معاذ اس فیصلہ کے سوا اور کیا کر سکتے تھے۔

مقتولین کی تعداد ارباب سیر نے ۶۰۰ سے زائد بیان کی ہے لیکن صحاح میں ۴۰۰ ہے۔ ان میں صرف ایک

(۱) یہ دونوں عبارتیں ابن ہشام (غزوہ بنی قریظہ) میں ہیں۔ طبری میں بھی تقریباً یہی الفاظ ہیں۔

(۲) بلاذری مطبوعہ یورپ ص ۲۲۔ یہ روایت مصنف ابن ابی شیبہ کتاب المغازی باب بنی قریظہ میں بھی مذکور ہے۔ ”س“۔

(۳) ابوداؤد (ج ۲ کتاب الدیات باب النفس بالنفس) ”س“۔

حافظ ابن مندہ کی کتاب (طبقات الصحابہ) تمام محدثین مابعد کا ماخذ ہے۔ اس میں یہ الفاظ ہیں۔^(۱)

و استسری ریحانة من بنی قریظة ثم اعتقها
فلحقت باهلها واحتجبت و هی عندا هلهما۔
”ریحانہ کو گرفتار کیا اور پھر آزاد کر دیا تو وہ اپنے
خاندان میں چلی گئیں اور وہیں پردہ نشین ہو کر رہیں۔“
حافظ ابن حجر اس عبارت کو نقل کر کے لکھتے ہیں۔

وهذه فائدة جلیلة اغفلها ابن الاثیر۔

حافظ ابن مندہ کی عبارت سے صاف ثابت ہوتا ہے کہ آنحضرت ﷺ نے ان کو آزاد کر دیا تھا اور وہ اپنے
خاندان میں جا کر بیویوں کی طرح پردہ نشین ہو کر رہیں۔

ہمارے نزدیک محقق واقعہ یہی ہے اور اگر یہی مان لیا جائے کہ وہ حرم نبوی میں آئیں تو تب بھی قطعاً وہ
منکوحات میں تھیں۔ کثیر نہ تھیں۔^(۲)

حضرت زینبؓ سے نکاح

اس سال آنحضرت ﷺ نے حضرت زینبؓ سے نکاح کیا۔ نکاح ایک معمولی بات ہے اور اس کی تفصیل کا
موقع ازواج مطہرات کا عنوان ہے لیکن اس واقعہ میں ایسے حالات جمع ہو گئے۔ جنہوں نے مخالفین کے نزدیک اس کو
ایک مہتمم بالشان مسئلہ بنا دیا۔ عیسائی مؤرخوں نے اس واقعہ کو نہایت آب و رنگ سے لکھا ہے اور آنحضرت ﷺ کی
تنقیص و نکتہ چینی (عیاذ باللہ) کے لیے ان کے نزدیک اور کوئی واقعہ بکار آمد نہیں ہو سکتا۔

ہم اس واقعہ کو تفصیل سے لکھتے ہیں جس سے اس نکتہ کو اچھی طرح ذہن نشین کرانا مقصود ہے کہ آنحضرت کے
اخلاق و عادات پر نکتہ چینی کا موقع جو دشمنوں کو ہاتھ آتا ہے اس کا اصلی مخرج کیا ہے؟

آنحضرت ﷺ نے زیدؓ کو جو آپ کے آزاد کردہ غلام تھے۔ متبنی بنا لیا تھا۔ جب وہ سن بلوغ کو پہنچے تو
آپؐ نے ان کی شادی حضرت زینبؓ سے کرنی چاہی جو آنحضرت ﷺ کی حقیقی پھوپھی بہن تھیں (ان کی ماں
امیرہ عبدالمطلب کی بیٹی تھیں) لیکن چونکہ وہ غلام رہ چکے تھے اس لیے حضرت زینبؓ کو یہ نسبت گوارا نہ تھی۔

(۱) دیکھو اصابہ فی احوال الصحابہ ذکر ریحانہ ج ۳ ص ۳۰۹۔

(۲) حضرت ریحانہ کے متعلق کتب سیر میں تین قسم کی روایتیں ہیں۔ ایک یہ کہ آپؐ نے ان کو آزاد کر دیا اور وہ اپنے خاندان والوں کے
پاس جا کر پردہ نشین ہو کر رہیں۔ یہ روایت ابن مندہ کی ہے مگر اس کی تائید میں کوئی دوسری روایت نہیں۔ دوسری قسم کی روایت ہے کہ آپؐ
نے ان کو آزاد کر کے مثل دیگر امہات المؤمنینؓ کے رکھنا چاہا مگر انہوں نے اس کی غیر معمولی ذمہ داری محسوس کر کے باندی بن کر حضور انور
ﷺ کی خدمت میں رہنا قبول کیا۔ یہ روایت ابن اسحاق کی ہے۔ تیسری قسم کی روایت یہ ہے کہ حضور انور ﷺ نے ان کو مختار بنا دیا تو
انہوں نے اسلام قبول کر لیا تو آپؐ نے ان کو آزاد کر کے ان سے نکاح کر لیا۔ یہ روایت واقدی کی ہے۔ ابن سعد نے واقدی سے مختلف
سلسلوں سے اسی روایت کو ذکر کیا ہے۔ اور واقدی نے اسی کو اثبت کیا ہے۔ دیکھیے کتاب البدایہ ابن کثیر ج ۵ ص ۳۰۵۔ اور امام زہری
نے بھی زوجیت ہی کی تائید کی ہے بحوالہ سابق تفصیل کے لیے دیکھیے اصابہ ذکر ریحانہ۔

و کان رسول اللہ صلی اللہ علیہ وسلم اراد ان یزوجہا زید بن حارثہ مولاه فکرمہ ذلک۔^(۱) ”آنحضرت ﷺ نے ان کا نکاح اپنے غلام زید سے کر دینا چاہا تو انہوں نے ناپسند کیا۔“

لیکن بالآخر آنحضرت ﷺ کی تعمیل ارشاد کے لحاظ سے راضی ہو گئیں۔ قریباً ایک سال تک زید کے نکاح میں رہیں۔ لیکن دونوں میں ہمیشہ شکر رنجی رہتی تھی۔ یہاں تک کہ زید نے آنحضرت ﷺ کی خدمت میں آ کر شکایت کی اور ان کو طلاق دینا چاہا۔

جاء زید بن حارثہ فقال یا رسول اللہ ان زینب اشتد علی لسانہا و انا ارید ان اطلقہا۔^(۲) ”زید آنحضرت ﷺ کی خدمت میں آئے اور عرض کی کہ زینب مجھ سے زبان درازی کرتی ہیں اور میں ان کو طلاق دینا چاہتا ہوں۔“

لیکن آنحضرت ﷺ بار بار ان کو سمجھاتے تھے کہ طلاق نہ دیں۔ قرآن مجید میں ہے۔ ﴿وَ اِذْ تَقُولُ لِلَّذِي اَنْعَمَ اللّٰهُ عَلَيْهِ وَ اَنْعَمْتَ عَلَيْهِ اَمْسِكْ عَلَيْكَ زَوْجَكَ وَ اتَّقِ اللّٰهَ﴾ (احزاب: ۵)

”اور جب کہ تم اس شخص سے جس پر خدا نے اور تم نے احسان کیا تھا یہ کہتے تھے کہ اپنی بیوی کو نکاح میں لیے رہو اور خدا سے خوف کرو۔“

لیکن کسی طرح صحبت برآ نہ ہو سکے۔ اور آخر حضرت زید نے ان کو طلاق دے دی۔ حضرت زینب آنحضرت ﷺ کی بہن تھیں اور آپ ہی کی تربیت میں پلی تھیں۔ آپ کے فرمانے سے انہوں نے یہ رشتہ منظور کر لیا تھا جو ان کے نزدیک ان کے خلاف شان تھا۔ لیکن آنحضرت ﷺ جو مساوات اسلامی قائم کرنا چاہتے تھے اس میں آزاد و غلام کی کوئی تمیز نہ تھی۔ بہر حال جب وہ مطلقہ ہو گئیں تو آپ نے ان کی دلجوئی کے لیے خود ان سے نکاح کر لینا چاہا۔ لیکن عرب میں اس وقت تک متبہنی اصلی بیٹے کے برابر سمجھا جاتا تھا۔ اس لیے عام لوگوں کے خیال سے آپ تامل فرماتے تھے لیکن چونکہ یہ محض جاہلیت کی رسم تھی اور اس کا مٹانا مقصود تھا اس لیے یہ آیت نازل ہوئی۔

﴿وَ تَخْفِي فِي نَفْسِكَ مَا اللّٰهُ مُبْدِيهِ وَ تَخْشَى النَّاسَ وَ اللّٰهُ اَحَقُّ اَنْ تَخْشَاهُ﴾ (احزاب: ۵)

”اور تم اپنے دل میں وہ چھپاتے ہو جس کو خدا ظاہر کر دینے والا ہے اور تم لوگوں سے ڈرتے ہو حالانکہ ڈرنا خدا سے چاہیے۔“

غرض آپ نے حضرت زینب سے نکاح کر لیا اور جاہلیت کی ایک قدیم رسم کہ متبہنی اصلی بیٹے کا حکم دھکتا ہے۔ مٹ گئی۔ اس پر منافقوں اور بدگوئیوں نے بہت طعنے دیے لیکن امر حق کے اجراء میں مطاعن کی آماجگاہ بننا لازمی ہے۔ واقعہ کی اصلی اور سادہ حقیقت یہ تھی۔ مخالفوں نے اس واقعہ کو جس طرح بیان کیا ہے گو سرتاپا کذب افترا ہے لیکن ہم کو تسلیم کرنا پڑتا ہے کہ انہوں نے رنگ آرائی کے لیے سیاہی ہمارے ہی ہاں سے مستعار لی ہے۔ تاریخ طبری میں ہے کہ ایک دفعہ آنحضرت ﷺ زید سے ملنے کے لیے ان کے گھر گئے زید نہ تھے حضرت زینب کپڑے پہن رہی تھیں اسی حالت میں آنحضرت ﷺ نے ان کو دیکھ لیا اور یہ الفاظ کہتے ہوئے باہر نکل آئے۔

(۱) فتح الباری تفسیر سورہ احزاب بحوالہ ابن ابی حاتم۔

(۲) فتح الباری تفسیر سورہ احزاب بحوالہ روایت عبد الرزاق از معمر از قتادہ۔

سبحان اللہ العظیم سبحان اللہ مصرف
القلوب (۱)
”پاک ہے خدائے برتر پاک ہے وہ خدا جو دلوں کو پھیرتا ہے۔“

حضرت زیدؒ کو یہ حالات معلوم ہوئے تو انہوں نے آنحضرت ﷺ کی خدمت میں عرض کی کہ زینبؓ اگر آپ کو پسند آگئی ہوں تو میں ان کو طلاق دے دوں؟۔

میں نے یہ بیہودہ روایت اپنے دل پر سخت جبر کر کے نقل کی ہے۔ نقل کفر کفر نباشد۔ یہی روایت ہے جو عیسائی مؤرخوں کا مایہ استناد ہے لیکن ان غریبوں کو یہ معلوم نہیں کہ اصول فن کے لحاظ سے یہ روایت کس پایہ کی ہے۔ مؤرخ طبری نے یہ روایت واقدی کے ذریعہ سے نقل کی ہے جو مشہور کذاب اور دروغ گو ہے اور جس کا مقصد اس قسم کی بیہودہ روایتوں سے یہ تھا کہ عباسیوں کی عیش پرستی کے لیے سند ہاتھ آئے۔

طبری کے علاوہ اور لوگوں نے بھی اس قسم کی بیہودہ روایتیں نقل کی ہیں لیکن محدثین نے ان کو اس قابل نہیں سمجھا کہ ان سے تعرض کیا جائے۔ حافظ ابن حجر سخت روایت پرست ہیں۔ تاہم فتح الباری (سورہ احزاب کی تفسیر) میں جہاں اس واقعہ سے بحث کی ہے لکھتے ہیں۔

و وردت اثار اخرى اخراجها ابن ابی حاتم و الطبری و نقلها كثيرا من المفسرين لا ينبغي التشاغل بها.
”اور اور بہت سی روایتیں آئی ہیں جن کو ابن ابی حاتم اور طبری نے روایت کیا ہے اور اکثر مفسرین نے ان کو نقل کر دیا ہے۔ ان روایتوں میں مشغول نہ ہونا چاہیے۔“

حافظ ابن کثیر جو مشہور محدثین میں ہیں اپنی تفسیر میں لکھتے ہیں۔

ذکر ابن ابی حاتم و ابن جریر ہہنا اثارا عن بعض السلف رضی اللہ عنہم احبنا ان نضرب عنها صفحا لعدم صحتها فلا نور دھا و قد روی الامام احمد ہہنا ایضاً من رواية حماد بن زید عن ثابت عن انس رضی اللہ عنہ فیہ غرابة ترکنا سیاقہ. ایضاً.
”ابن ابی حاتم اور ابن جریر نے اس موقع پر بعض اسلاف سے چند روایتیں نقل کی ہیں۔ جن کو ہم اس لیے نظر انداز کر دینا چاہتے ہیں کہ وہ غلط ہیں۔ اور امام احمد نے بھی اس واقعہ کے متعلق انسؓ سے ایک روایت نقل کی ہے۔ جو غریب ہے۔ ہم نے اس کا ذکر بھی چھوڑ دیا ہے۔“

حقیقت یہ ہے کہ اس وقت منافقوں کا بہت زور تھا۔ حضرت عائشہؓ پر لوگوں نے جو تہمت لگائی وہ بھی اسی سال کا واقعہ ہے۔ منافقین ان خبروں کو اس طرح پھیلاتے تھے کہ بچہ بچہ کی زبان پر چڑھ جاتی تھیں یہاں تک کہ حضرت عائشہؓ کی تہمت میں خود چند مسلمان بھی آلودہ ہو گئے جن کو شریعت کے موافق قذف کی سزا دی گئی۔ یہی روایتیں ہیں جو بچی کچھی غیر محتاط کتابوں میں باقی رہ گئیں۔ لیکن وہ محدثین جن کا معیار تحقیق بلند ہے اور عدالت روایت کے حاکمان مجاز ہیں۔ مثلاً امام بخاریؒ امام مسلمؒ وغیرہ ان کے ہاں ان روایتوں کا ذکر تک نہیں آتا۔

(۱) تاریخ طبری آغاز واقعات ۵ھ۔

واقعات متفرقہ ۵۵

اس سال کی تاریخ مذہبی میں سب سے اہم واقعات عورتوں کے متعلق متعدد اصلاحی احکام کا نزول ہے۔ اب تک مسلمان عورتیں عام جاہلانہ طریق سے چلتی پھرتی تھیں اور اسی قسم کے لباس و زیور پہنتی تھیں۔ اب حکم ہوا کہ شریف عورتیں گھر سے نکلیں تو ایک بڑی چادر اوڑھ کر گھونگھٹ نکال لیا کریں۔ جس سے منہ بھی چھپ جائے۔ آنچل سینہ پر ڈال کر چلیں۔ پاؤں جھٹک جھٹک کر نہ چلیں، پردہ کی اوٹ سے بولیں۔ تصنع اور بناؤ کی بولی نہ بولیں۔ ازواج مطہرات کے لیے غیر مردوں کے سامنے آنا قطعاً ممنوع ہوا۔

منہ بولے لڑکے کی بیوی سے جاہلیت میں بیاہنا جائز تھا اس رسم کی اصلاح بھی اسی سال ہوئی۔ زنا کی سزا سو کوڑے بھی اسی سال نازل ہوئی۔ عقیف عورتوں پر الزام لگانا جاہلیت کا ایک معمولی فعل تھا اور ان کمزوروں کے پاس اس حملہ کے روکنے کے لیے کوئی قانونی سپر نہ تھی۔ اس سال حد قذف نازل ہوئی جس کی رو سے بغیر شہادت کے تنہا اتہام جرم قرار دیا گیا۔ بصورت عدم وجود شہادت لعان کا طریقہ بتایا گیا یعنی زن و شود دونوں اپنی سچائی اور فریق ثانی کی دروغ گوئی کا بخلف اظہار کریں اور اس کے بعد ان میں تفرقہ کر دیا جائے۔^(۱)

عرب میں ایک قسم کی طلاق جاری تھی جس کو ظہار کہتے ہیں اس سال اس قسم کی طلاق غیر موثر قرار دی گئی اور اس کے لیے کفارہ مقرر کیا گیا۔

پانی نہ ملنے کی حالت میں تیمم کی مشروعیت بھی اسی سال کا حکم ہے۔ بروایت صحیحہ نماز خوف کا حکم قرآن مجید میں اسی سال نازل ہوا جس کی تفصیل مناسب موقع پر آئے گی۔



(۱) بخاری جلد ۲ ص ۷۰ و سیرت گازرونی قلمی ابوداؤد ج ۲ ص ۲۱۲ نیز فتح الباری ج ۲ ص ۱۰۶ دیکھنا چاہیے۔ یہ تمام احکام سورہ نور میں بتقریب واقعہ قلب ۵۵ میں نازل ہوئے۔

۲۷

صلح حدیبیہ و بیعت رضوان

ذوقعدہ ۲ھ

مکہ معظمہ سے ایک منزل کے فاصلہ پر ایک کنواں ہے جس کو حدیبیہ کہتے ہیں۔ گاؤں بھی اسی کنوئیں کے نام سے مشہور ہو گیا۔ چونکہ معاہدہ صلح یہیں لکھا گیا اس لیے اس واقعہ کو صلح حدیبیہ کہتے ہیں۔

تاریخ اسلام میں یہ واقعہ نہایت اہم یعنی اسلام کی تمام آئندہ کامیابیوں کا دیباچہ ہے اور اسی بناء پر باوجود اس کے کہ وہ صرف ایک صلح کا معاہدہ تھا اور صلح بھی بظاہر مغلوبانہ تھی۔ تاہم خدا نے قرآن مجید میں اس کو فتح کا لقب دیا ہے۔ کعبہ اسلام کا اصلی مرکز تھا اسلام کی بنیاد حضرت ابراہیمؑ نے قائم کی تھی اور یہ لقب اسلام بھی ان ہی کی ایجاد ہے۔ ﴿هُوَ سَمَّاكُمْ الْمُسْلِمِينَ﴾ (الحج: ۱۰) ”ابراہیمؑ ہی ہے جس نے تمہارا نام مسلمان رکھا۔“

رسول اللہ ﷺ کو جو شریعت ملی تھی وہ کوئی نئی شریعت نہ تھی بلکہ وہی ابراہیمی شریعت تھی۔

﴿مِلَّةَ أَبِيكُمْ إِبْرَاهِيمَ﴾ (حج: ۱۰) ”تمہارے باپ ابراہیمؑ کا مذہب۔“

زمانہ کے امتداد سے گواہی کی اولاد بت پرست بن گئی۔ تاہم کعبہ جو ابراہیمی یادگار تھا۔ عرب کا قبلہ گاہ عام تھا تمام عرب اس کو اپنا مشترک ورثہ آباؤی سمجھتا تھا۔ نہ صرف وہ لوگ جو حضرت ابراہیمؑ کے خاندان سے تھے بلکہ وہ بھی جو قحطانی تھے اور جن کا سلسلہ نسب اس خاندان سے الگ تھا۔ عرب کے قبائل سال بھر آپس میں لڑتے رہتے تھے اور یہی غارت گریاں ان کی بقائے زندگانی کا ذریعہ تھیں کیونکہ ان کی معاش بھی اس پر منحصر تھی۔ تاہم چار مہینے تک جو اشہر حرم کہلاتے تھے تمام لڑائیاں بند ہو جاتی تھیں۔ قبائل عرب دور دور سے سفر کر کے آتے اور اس قبلہ گاہ عام میں عبادت اور عقیدت کے رسوم بجالاتے تھے وہ قبائل جن میں سے ایک دوسرے کے خون کا پیاسا ہوتا تھا اب یکجا جمع نظر آتے تھے اور شیر و شکر ہو کر ملتے تھے کہ گویا بھائی بھائی ہیں۔ مسلمان بہ جبر مکہ سے نکالے گئے تھے لیکن یہ خیال ان کے دل سے نہیں گیا تھا اور نہ جاسکتا تھا کہ کعبہ پر ان کا بھی کم از کم اسی قدر حق ہے جس قدر اور قبائل کا ہے۔ اس کے ساتھ مکہ سے مسلمانوں کو گونا گوں تعلقات تھے اور وہ ان کا قدیم اور محبوب وطن تھا۔

مکہ کی یاد ایک پھانس تھی جو ہر وقت ان کے کلیجے میں کھٹکتی رہتی تھی۔ حضرت بلالؓ مکہ میں اس قدر ستائے گئے تھے تاہم ان کو جب مکہ یاد آتا تو روتے تھے اور پکار کر یہ اشعار پڑھتے تھے۔^(۱)

(۱) یہ اشعار صحیح بخاری میں مذکور ہیں (باب مقدم النبی ﷺ واصحابہ المدینہ۔ س)

الایت شعری هل ابیتن لیلۃ
 بواد و خولی اذ خور و جلیل
 وهل اردن یوما میاه مجنۃ
 و هل یبذون لی شامۃ و طفیل
 آہ! کیا پھر کبھی وہ دن آ سکتا ہے کہ میں مکہ کی وادی میں
 ایک رات بسر کروں اور میرے پاس اذخر اور جلیل ہوں
 اور کیا وہ دن بھی ہوگا کہ میں مجنۃ کے چشموں پر اتروں
 اور شامہ و طفیل مجھ کو دکھائی دیں۔

اکثر مہاجرین جان بچا کر نکل آئے تھے لیکن خاندان اور بال بچے وہیں رہ گئے تھے۔

اسلام کے فرائض چار گانہ میں حج کعبہ ایک رکن اعظم ہے۔ غرض مختلف اسباب سے آنحضرت ﷺ نے مکہ معظمہ کا راہ کیا اور اس غرض سے کہ قریش کو کوئی اور احتمال نہ ہو۔ عمرہ (۱) کا احرام باندھا اور قربانی کے اونٹ ساتھ لیے۔ یہ بھی حکم دیا کہ کوئی شخص ہتھیار باندھ کر نہ آئے صرف تلوار جو عرب میں سفر کا ضروری آلہ سمجھی جاتی تھی پاس رکھ لی جائے۔ اس میں بھی یہ شرط ہے کہ نیام میں بند ہو۔

چونکہ مہاجرین عموماً اور اکثر انصار اس سعادت کے منتظر تھے۔ ۱۴۰۰ شخص اس سفر میں ہمرکاب ہوئے مقام ذوالحلیفہ میں پہنچ کر قربانی کی ابتدائی رسمیں ادا ہو گئیں۔ یعنی قربانی کے اونٹ ساتھ تھے ان کی گردنوں میں قربانی کی علامت کے طور پر لوہے کے نعل لگا دیئے گئے۔

احتیاط کے لیے قبیلہ خزاعہ کا ایک شخص جس کے اسلام لانے کا حال قریش کو معلوم نہ تھا پہلے بھیج دیا گیا کہ قریش کے ارادہ کی خبر لائے۔ جب قافلہ عسفان کے قریب پہنچا اس نے آ کر خبر دی کہ قریش نے تمام قبائل (احابیش) کو یکجا کر کے کہہ دیا ہے کہ محمدؐ مکہ میں کبھی نہیں آ سکتے۔ غرض قریش نے بڑے زور و شور سے مقابلہ کی تیاری کی۔ قبائل متحدہ کے پاس پیغام بھیجا۔ وہ جمعیت عظیم لے کر آئے۔ مکہ سے باہر بلدح (ایک مقام) پر فوجیں فراہم ہوئیں۔ خالد بن ولید جواب تک اسلام نہیں لائے تھے۔ دوسو سوار لے کر جن میں ابو جہل کا بیٹا عکرمہ بھی تھا۔ مقدمۃ الجیش کے طور پر آگے بڑھے اور غمیم تک پہنچ گئے جو رابغ اور جحفہ کے درمیان ہے۔

آنحضرت ﷺ نے فرمایا کہ قریش نے خالد کو طلیعہ بنا کر بھیجا ہے اور وہ مقام غمیم تک آ گئے ہیں اس لیے کترا کر دہنی طرف سے چلو۔ فوج اسلام جب غمیم کے قریب پہنچ گئی تو خالد کو گھوڑوں کی گرداڑتی نظر آئی۔ وہ گھوڑا اڑاتے ہوئے گئے اور قریش کو خبر کی کہ لشکر اسلام غمیم تک آ گیا۔ آنحضرت ﷺ آگے بڑھے اور حدیبیہ میں پہنچ کر مقام کیا۔ یہاں پانی کی قلت تھی۔ ایک کنواں تھا وہ پہلی ہی آمد میں خالی ہو گیا۔ لیکن اعجاز نبوی سے اس میں اس قدر پانی آ گیا کہ سب سیراب ہو گئے۔

قبیلہ خزاعہ نے اب تک اسلام نہیں قبول کیا تھا لیکن اسلام کے حلیف اور رازدار تھے۔ قریش اور عام کفار جو منصوبے اسلام کے خلاف کیا کرتے تھے وہ ہمیشہ آنحضرت ﷺ کو اس سے مطلع کر دیا کرتے تھے۔ اس قبیلہ کے رئیس اعظم بدیل بن ورقاء تھے (فتح مکہ میں اسلام لائے) ان کو آنحضرت ﷺ کا تشریف لانا معلوم ہوا تو چند آدمی ساتھ لے کر بارگاہ نبوی میں حاضر ہوئے اور عرض کی کہ قریش کی فوجوں کا سیلاب آ رہا ہے وہ آپ کو کعبہ میں نہ جانے

(۱) وساق معہ الہدی واحرم بالعمرة لیا من الناس من حزبہ۔ (ابن ہشام)

دیں گے۔ آنحضرت ﷺ نے فرمایا کہ قریش سے جا کر کہہ دو کہ ہم عمرہ^(۱) کی غرض سے آئے ہیں لڑنا مقصود نہیں۔ جنگ نے قریش کی حالت زار کر دی ہے اور ان کو سخت نقصان پہنچایا ہے ان کے لیے یہ بہتر ہے کہ ایک مدت معین کے لیے معاہدہ صلح کر لیں اور مجھ کو عرب کے ہاتھ میں چھوڑ دیں۔ اس پر بھی اگر وہ راضی نہیں تو اس خدا کی قسم جس کے ہاتھ میں میری جان ہے۔ میں یہاں تک لڑوں گا کہ میری گردن الگ ہو جائے اور خدا کو جو فیصلہ کرنا ہو کر دے۔ بدیل نے جا کر قریش سے کہا کہ محمد کے پاس سے پیغام لے کر آیا ہوں اجازت دو تو کہوں۔ چند شریر بول اٹھے کہ ہم کو محمد کے پیغام سننے کی ضرورت نہیں لیکن سنجیدہ لوگوں نے اجازت دی۔ بدیل نے آنحضرت ﷺ کی شرطیں پیش کیں۔ عروہ بن مسعود ثقفی نے اٹھ کر کہا کیوں قریش! کیا میں تمہارا باپ اور تم میرے بچے نہیں۔ بولے ہاں! عروہ نے کہا۔ میری نسبت تم کو کوئی بدگمانی تو نہیں؟ سب نے کہا نہیں۔ عروہ نے کہا اچھا تو مجھ کو اجازت دو کہ میں خود جا کر معاملہ طے کروں۔ محمد نے معقول شرطیں پیش کی ہیں۔ غرض آنحضرت ﷺ کی خدمت میں آئے قریش کا پیغام سنایا اور کہا محمد! فرض کرو کہ تم نے قریش کا استیصال کر دیا تو کیا اس کی اور بھی کوئی مثال ہے کہ کسی نے اپنی قوم کو خود برباد کر دیا ہو۔ اس کے سوا اگر لڑائی کا رخ بدلاتو تمہارے ساتھ یہ جو بھیڑ ہے گرد کی طرح اڑ جائے گی۔ حضرت ابو بکرؓ کو اس بدگمانی پر اس قدر غصہ آیا کہ گالی دے کر کہا کہ کیا ہم محمد ﷺ کو چھوڑ کر بھاگ جائیں گے؟ عروہ نے آنحضرت ﷺ سے پوچھا یہ کون ہیں؟ آپؐ نے فرمایا ابو بکرؓ۔ عروہ نے کہا میں ان کی سخت کامی کا جواب دیتا لیکن ان کا ایک احسان میری گردن پر ہے جس کا بدلہ ابھی تک میں ادا نہیں کر سکا۔

عروہ آنحضرت ﷺ سے بے تکلفانہ طریقہ سے گفتگو کر رہا تھا اور جیسا کہ عرب کا قاعدہ ہے کہ بات کرتے کرتے مخاطب کی داڑھی پکڑ لیتے ہیں۔ وہ قریش مبارک پر بار بار ہاتھ ڈالتا تھا۔ حضرت مغیرہ بن شعبہ جو ہتھیار لگائے آنحضرت ﷺ کی پشت پر کھڑے تھے۔ اس جرأت کو گوارا نہ کر سکے عروہ سے کہا اپنا ہاتھ ہٹالے۔ ورنہ یہ ہاتھ بڑھ کر واپس نہ جاسکے گا۔ عروہ نے حضرت مغیرہؓ کو پہچانا اور کہا اودعا باز! کیا میں تیری دعا بازی کے معاملہ میں تیرا کام نہیں کر رہا ہوں۔ (حضرت مغیرہؓ نے چند آدمی قتل کر دیے تھے جن کا خون بہا عروہ نے اپنے پاس سے ادا کیا تھا)

عروہ نے رسول اللہ ﷺ کے ساتھ صحابہ کی حیرت انگیز عقیدت کا جو منظر دیکھا اس نے اس کے دل پر عجب اثر کیا۔ قریش سے جا کر کہا کہ میں نے قیصر و کسریٰ و نجاشی کے دربار دیکھے ہیں۔ یہ عقیدت اور وارفتگی کہیں نہیں دیکھی۔ محمد (ﷺ) بات کرتے ہیں تو سناٹا چھا جاتا ہے۔ کوئی شخص ان کی طرف نظر بھر کر نہیں دیکھ سکتا۔ وہ وضو کرتے ہیں تو جو پانی گرتا ہے اس پر خلقت ٹوٹ پڑتی ہے۔ بلغم یا تھوک گرتا ہے تو عقیدت کیش ہاتھوں ہاتھ لیتے ہیں اور چہرہ اور ہاتھوں میں مل لیتے ہیں۔^(۲)

چونکہ معاملہ ناتمام رہ گیا۔ آنحضرت ﷺ نے حضرت خراش بن امیہ کو قریش کے پاس بھیجا لیکن قریش نے ان کی سواری کے اونٹ کو جو خاص رسول اللہ ﷺ کی سواری کا تھا مار ڈالا۔ اور خود ان پر بھی یہی گزرنے والی تھی لیکن

(۱) عمرہ گویا ایک چھوٹا ساج ہے جس میں اکثر رسمیں ادا کی جاتی ہیں۔ (یعنی اس میں حرم کے باہر میقات سے احرام باندھ کر صرف صفا اور مردہ کے درمیان سعی اور کعبہ کا طواف کیا جاتا ہے اور بال مندو آئے یا کتر آئے جاتے ہیں۔)

(۲) بخاری کتاب الشروط باب الشروط فی الجہاد والمصالح مع الالحرب وکتابہ الشروط "س"

قبائل متحدہ کے لوگوں نے بچا لیا اور وہ کسی طرح جان بچا کر چلے آئے۔

اب قریش نے ایک دستہ بھیجا کہ مسلمانوں پر حملہ آور ہو لیکن یہ لوگ گرفتار کر لیے گئے۔ گو یہ سخت شرارت تھی لیکن رحمت عالم ﷺ کا دامن عفو اس سے زیادہ وسیع تھا۔ آپؐ نے سب کو چھوڑ دیا اور معافی دے دی۔ قرآن مجید میں اس آیت میں اسی واقعہ کی طرف اشارہ ہے: (۱)

﴿وَهُوَ الَّذِي كَفَّ أَيْدِيَهُمْ عَنْكُمْ وَ أَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ﴾
 ”اور وہ وہی خدا ہے جس نے مکہ میں ان لوگوں کا ہاتھ تم سے اور تمہارا ہاتھ ان سے روک دیا۔ بعد اس کے کہ تم کو ان پر قابو دے دیا تھا۔“ (فتح: ۳)

بیعت رضوان

بالآخر آپؐ نے گفتگوئے صلح کے لیے حضرت عمرؓ کا انتخاب کیا لیکن انہوں نے معذرت کی کہ قریش میرے سخت دشمن ہیں اور مکہ میں میرے قبیلہ کا ایک شخص بھی نہیں کہ مجھ کو بچا سکے۔ آپؐ نے حضرت عثمانؓ کو بھیجا۔ وہ اپنے ایک عزیز (ابان بن سعید) کی حمایت میں مکہ گئے اور آنحضرت ﷺ کا پیغام سنایا۔ قریش نے ان کو نظر بند کر لیا۔ لیکن عام طور پر یہ خبر مشہور ہو گئی کہ وہ قتل کر ڈالے گئے۔ یہ خبر آنحضرت ﷺ کو پہنچی تو آپؐ نے فرمایا کہ عثمانؓ کے خون کا قصاص لینا فرض ہے۔ یہ کہہ کر آپؐ نے ایک بول کے درخت کے نیچے بیٹھ کر صحابہؓ سے جاں نثاری کی بیعت لی۔ تمام صحابہؓ نے جن میں مرد و زن دونوں شامل تھے ولولہ انگیز جوش کے ساتھ دست مبارک پر جاں نثاری کا عہد کیا یہ تاریخ اسلام کا ایک مہتمم بالشان واقعہ ہے۔ اس واقعہ کا نام بیعت الرضوان ہے۔ سورہ فتح میں اس واقعہ کا اور درخت کا ذکر ہے۔

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يَبَايَعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَ أَثَابَهُمْ فَتَحَا قَرْيَبًا﴾
 ”خدا مسلمانوں سے راضی تھا جب کہ وہ تیرے ہاتھ پر درخت کے نیچے بیعت کر رہے تھے۔ سو خدا نے جان لیا جو آپؐ ان لوگوں کے دلوں میں تھا۔ تو خدا نے ان پر تسلی نازل کی۔ اور عاجلانہ فتح دی۔“ (فتح: ۳)

لیکن بعد کو معلوم ہوا کہ وہ خبر صحیح نہ تھی۔

قریش نے سہیل بن عمرو کو سفیر بنا کر بھیجا وہ نہایت فصیح و بلیغ مقرر تھے۔ چنانچہ لوگوں نے ان کو خطیب قریش کا خطاب (۲) دیا تھا۔ قریش نے ان سے کہہ دیا، صلح صرف اس شرط پر ہو سکتی ہے کہ محمد اس سال واپس چلے جائیں۔ سہیل آنحضرت ﷺ کی خدمت میں حاضر ہوئے اور دیر تک صلح کے شرائط پر گفتگو رہی بالآخر چند شرطوں پر اتفاق ہوا اور آنحضرت ﷺ نے حضرت علیؓ کو بلا کر حکم دیا کہ معاہدہ کے الفاظ قلم بند کریں حضرت علیؓ نے عنوان پر بسم اللہ الرحمن الرحیم لکھا۔

(۱) ان آیتوں کے شان نزول میں سخت اختلاف ہے لیکن زیادہ معتبر یہی روایت ہے۔

(۲) زر قانی ج ۲ ص ۲۲۳۔ ”س“۔

عرب کا قدیم طریقہ تھا کہ خطوط کی ابتداء میں باسمک اللہم لکھتے تھے۔ بسم اللہ الرحمن الرحیم سے وہ آشنائے تھے۔ اس بنا پر سہیل بن عمرو نے کہا کہ بسم اللہ الرحمن الرحیم کی بجائے وہی قدیم الفاظ لکھے جائیں آنحضرت ﷺ نے منظور فرمایا۔ آگے کا فقرہ تھا۔ ہذا ما قاضی علیہ محمد رسول اللہ یعنی یہ وہ معاہدہ ہے جو محمد رسول اللہ ﷺ نے تسلیم کیا۔ سہیل نے کہا اگر ہم آپ کو پیغمبر ہی تسلیم کرتے تو پھر جھگڑا کیا تھا۔ آپ صرف اپنا اور اپنے باپ کا نام لکھوائیں۔ آنحضرت ﷺ نے فرمایا کہ گو تم تکذیب کرتے ہو۔ لیکن خدا کی قسم! میں خدا کا پیغمبر ہوں۔ یہ کہہ کر آپ نے حضرت علیؓ کو حکم دیا کہ اچھا خالی میرا نام لکھو۔ حضرت علیؓ سے زیادہ کون فرماں گزار ہو سکتا تھا لیکن عالم محبت میں ایسے مقام بھی پیش آتے ہیں۔ جہاں فرمان بری سے انکار کرنا پڑتا ہے۔ حضرت علیؓ نے کہا۔ میں ہرگز آپ کا نام نہ مٹاؤں گا۔ آپ نے فرمایا اچھا مجھ کو دکھاؤ میرا نام کہاں ہے؟ حضرت علیؓ نے اس جگہ پر انگلی رکھ دی۔ آپ نے ”رسول اللہ“ کا لفظ مٹا دیا۔^(۱)

آنحضرت ﷺ کو لکھنا نہیں آتا تھا اسی بناء پر آپ کو ”امی“ کہتے ہیں۔ یہ واقعہ مسلم میں جہاں منقول ہے لکھا ہے کہ آپ نے رسول اللہ کا لفظ مٹا کر ”ابن عبد اللہ“ لکھ دیا۔ بخاری میں چونکہ یہ واقعہ عام روایت کے خلاف ہے۔ اس لیے ایک معرکہ الآراء مباحثہ بن گیا۔ لیکن حقیقت یہ ہے کہ لکھنے پڑھنے کا کام روزمرہ جب نظر سے گزرتا رہتا ہے تو ناخواندہ شخص بھی اپنے نام سے حرف آشنا ہو جاتا ہے اس سے امت میں فرق نہیں آتا۔ بے شبہ امی ہونا آپ کا فخر ہے اور خود قرآن مجید میں یہ وصف شرف و عزت کے موقع پر استعمال ہوا ہے۔

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ﴾ (اعراف: ۱۹)

شرائط صلح یہ تھیں۔

(۱) مسلمان اس سال واپس چلے جائیں۔

(۲) اگلے سال آئیں اور صرف تین دن قیام کر کے چلے جائیں۔

(۳) ہتھیار لگا کر نہ آئیں۔ صرف تلوار ساتھ لائیں وہ بھی نیام میں اور نیام بھی جلبان (تھیلا وغیرہ) میں۔

(۴) مکہ میں جو مسلمان پہلے سے مقیم ہیں ان میں سے کسی کو اپنے ساتھ نہ لے جائیں اور مسلمانوں میں سے

کوئی مکہ میں رہ جانا چاہے تو اس کو نہ روکیں۔

(۵) کافروں یا مسلمانوں میں سے کوئی شخص اگر مدینہ جائے تو واپس کر دیا جائے لیکن اگر کوئی مسلمان مکہ میں

جائے تو واپس نہیں کیا جائے گا۔

(۶) قبائل عرب کو اختیار ہوگا کہ فریقین میں سے جس کے ساتھ چاہیں معاہدہ میں شریک ہو جائیں۔

یہ شرطیں^(۲) بظاہر مسلمانوں کے سخت خلاف تھیں۔ اتفاق یہ کہ عین اس وقت جب معاہدہ لکھا جا رہا تھا۔ سہیل

کے صاحبزادے (حضرت ابو جندلؓ) جو اسلام لائے تھے اور مکہ میں کافروں نے ان کو قید کر رکھا تھا اور طرح طرح کی

(۱) صحیح بخاری کی اس روایت میں حضرت علیؓ کا نام اور ان کی گفتگو مذکور نہیں۔ یہ تصریح بخاری کی اس روایت میں ہے جو کہ کتاب

المغازی باب عمرۃ القضاء میں مذکور ہے۔ صحیح مسلم میں بھی یہ واقعہ منقول ہے۔

(۲) یہ تمام شرائط کتب سیر کے علاوہ صحیح مسلم (صلح حدیبیہ) میں بھی ہیں۔

اڑتیں دیتے تھے۔ کسی طرح بھاگ کر پاؤں میں بیڑیاں پہنے ہوئے آئے اور سب کے سامنے گر پڑے سہیل نے کہا محمد (ﷺ) صلح کی تعمیل کا یہ پہلا موقع ہے۔ اس (ابو جندلؓ) کو شرائط صلح کے مطابق مجھ کو واپس دے دو۔ آنحضرت ﷺ نے فرمایا ابھی معاہدہ قلم بند نہیں ہو چکا۔ سہیل نے کہا تو ہم کو صلح بھی منظور نہیں۔ آنحضرت ﷺ نے فرمایا اچھا ان کو یہیں رہنے دو۔ سہیل نے نا منظور کیا، آپؐ نے چند دفعہ اصرار کیا لیکن سہیل کسی طرح راضی نہ ہوا مجبوراً آنحضرت ﷺ کو تسلیم کرنا پڑا۔ ابو جندلؓ کو کافروں نے اس طرح مارا تھا کہ ان کے جسم پر نشان تھے۔ مجمع کے سامنے تمام زخم دکھائے اور کہا برادران اسلام! کیا پھر مجھ کو اسی حالت میں دیکھنا چاہتے ہو؟ میں اسلام لا چکا ہوں۔ کیا پھر مجھ کو کافروں کے ہاتھ میں دیتے ہو؟ تمام مسلمان تڑپ اٹھے۔ حضرت عمرؓ ضبط نہ کر سکے۔ آنحضرت ﷺ کی خدمت

میں آئے اور کہا یا رسول اللہ! کیا آپؐ پیغمبر برحق نہیں ہیں۔؟ آپؐ نے ارشاد فرمایا ہاں ہوں، حضرت عمرؓ نے کہا کیا ہم حق پر نہیں؟۔ آپؐ نے ارشاد فرمایا۔ ہاں ہم حق پر ہیں۔ حضرت عمرؓ نے کہا تو ہم دین میں یہ ذلت کیوں گوارا کریں۔ آپؐ نے فرمایا میں خدا کا پیغمبر ہوں اور خدا کے حکم کی نافرمانی نہیں کر سکتا۔ خدا میری مدد کرے گا۔ حضرت عمرؓ نے کہا کیا آپؐ نے یہ نہیں فرمایا تھا کہ ہم لوگ کعبہ کا طواف کریں گے؟ آپؐ نے فرمایا لیکن یہ تو نہیں کہا تھا کہ اسی سال کریں گے۔ حضرت عمرؓ اٹھ کر حضرت ابو بکرؓ کے پاس آئے اور وہی گفتگو کی۔ حضرت ابو بکرؓ نے کہا وہ پیغمبر خدا ہیں۔ جو کچھ کرتے ہیں، خدا کے حکم سے کرتے ہیں (۱) حضرت عمرؓ کو اپنی ان گستاخانہ معروضات کا جو بے اختیاری میں ان سے سرزد ہوئیں، تمام عمر سخت رنج رہا اور اس کے کفارہ کے لیے انہوں نے نمازیں پڑھیں، روزے رکھے خیرات کی غلام آزاد کئے۔ بخاری میں اگرچہ ان اعمال کا ذکر اجمالاً ہے لیکن ابن اسحاق نے تفصیل سے یہ تمام باتیں گنائی ہیں۔

اس حالت کا گوارا کرنا گو صحابہؓ کی اطاعت شعاری کا سخت خطرناک امتحان تھا، ایک طرف (ظاہر میں) اسلام کی توہین ہے۔ حضرت ابو جندلؓ بیڑیاں پہنے، ۱۴ سو جاں نثاران اسلام سے استغاثہ کرتے ہیں۔ سب کے دل جوش سے لبریز ہیں اور اگر رسول اللہ ﷺ کا ذرا ایماء ہو جائے تو تلوار فیصلہ قاطع کے لیے موجود ہے۔ دوسری طرف معاہدہ پر دستخط ہو چکے ہیں اور ایفاء عہد کی ذمہ داری ہے۔ رسول اللہ ﷺ نے حضرت ابو جندلؓ کی طرف دیکھا اور فرمایا:-

((یا ابا جندل اصبر و احتسب فان الله جاعل لك و لمن معك من المستضعفين فرحا و مخرجا انا عقدنا بيننا و بين القوم صلحا و انا لا نغدر بهم)) (ابن ہشام)

”ابو جندل! صبر اور ضبط سے کام لو، خدا تمہارے لیے اور مظلوموں کے لیے کوئی راہ نکالے گا۔ صلح اب ہو چکی اور ہم ان لوگوں سے بد عہدی نہیں کر سکتے۔“

غرض حضرت ابو جندلؓ کو اسی طرح پابہ زنجیر واپس جانا پڑا۔

(۱) صحیح بخاری کتاب الشروط ”س“۔

آنحضرت ﷺ نے حکم دیا کہ لوگ یہیں قربانی کریں لیکن لوگ اس قدر دل شکستہ تھے کہ ایک شخص بھی نہ اٹھا۔ یہاں تک کہ جیسا کہ صحیح بخاری میں ہے۔^(۱) تین دفعہ بار بار کہنے پر بھی ایک شخص آمادہ نہ ہوا۔ آنحضرت ﷺ گھر میں تشریف لے گئے اور ام المومنین حضرت ام سلمہؓ سے شکایت کی۔ انہوں نے کہا آپ کسی سے کچھ نہ فرمائیں بلکہ باہر نکل کر خود قربانی کریں۔ اور احرام اتارنے کے لیے بال منڈوائیں۔ آپ نے باہر آ کر خود قربانی کی۔ اور بال منڈائے۔ اب جب لوگوں کو یقین ہو گیا کہ اس فیصلہ میں تبدیلی نہیں ہو سکتی تو سب نے قربانیاں کیں اور احرام اتارا۔ صلح کے بعد تین دن تک آپ نے حدیبیہ میں قیام فرمایا پھر روانہ ہوئے تو راہ میں یہ سورہ اتری:

﴿إِنَّا فَتَحْنَا لَكَ فَتْحًا مُبِينًا﴾ (فتح: ۱) ”ہم نے تجھ کو کھلی ہوئی فتح عنایت کی۔“

تمام مسلمان جس چیز کو شکست سمجھتے تھے۔ خدا نے اس کو فتح کہا۔ آنحضرت ﷺ نے حضرت عمرؓ کو بلا کر فرمایا کہ یہ آیت نازل ہوئی ہے۔ انہوں نے تعجب سے پوچھا کہ کیا یہ فتح ہے؟ ارشاد ہوا کہ ہاں۔ صحیح مسلم میں ہے کہ حضرت عمرؓ کو تسکین ہو گئی اور مطمئن ہو گئے۔^(۲) نتائج مابعد نے اس راز سر بستہ کی عقدہ کشائی کی اب تک مسلمان اور کفار ملتے جلتے نہ تھے۔ اب صلح کی وجہ سے آمدورفت شروع ہوئی۔ خاندان اور تجارتی تعلقات کی وجہ سے کفار مدینہ میں آتے۔ مہینوں قیام کرتے اور مسلمانوں سے ملتے جلتے تھے۔ باتوں باتوں میں اسلامی مسائل کا تذکرہ آتا رہتا تھا۔ اس کے ساتھ ہر مسلمان اخلاص حسن عمل نیکو کاری پاکیزہ اخلاقی کی ایک زندہ تصویر تھا جو مسلمان مکہ جاتے تھے ان کی صورتیں یہی مناظر پیش کرتی تھیں۔ اس سے خود بخود کفار کے دل اسلام کی طرف کھینچے آتے تھے۔ مورخین کا بیان ہے کہ اس معاہدہ صلح سے لے کر فتح مکہ تک اس قدر کثرت سے لوگ اسلام لائے کہ کبھی نہیں لائے تھے۔ حضرت خالدؓ (فاتح شام) اور حضرت عمرو بن عاصؓ (فاتح مصر) کا اسلام بھی اسی زمانے کی یادگار ہے۔ معاہدہ صلح میں یہ جو شرط تھی کہ جو مسلمان مکہ سے چلا آئے گا وہ پھر مکہ کو واپس کر دیا جائے گا۔ اس میں صرف مرد داخل تھے۔ عورتیں نہ تھیں۔ عورتوں کے متعلق خاص یہ آیت اتری۔

﴿يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ اللَّهُ أَعْلَمُ بِإِيمَانِهِنَّ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ وَآتُوهُنَّ مَا أَنْفَقُوا وَلَا جُنَاحَ عَلَيْكُمْ أَنْ تَنْكِحُوهُنَّ إِذَا آتَيْتُمُوهُنَّ أَجُورَهُنَّ وَلَا تُمْسِكُوا بِعِصَمِ الْكُوفَرِ﴾ (ممتحنہ: ۲)

”مسلمانو! جب تمہارے پاس عورتیں ہجرت کر کے آئیں تو ان کو جانچ لو۔ خدا ان کے ایمان کو اچھی طرح جانتا ہے اب اگر تم کو معلوم ہو کہ وہ مسلمان ہیں تو ان کو کافروں کے ہاں واپس نہ بھیجو نہ وہ عورتیں کافروں کے قابل ہیں اور نہ کافران کے عورتوں کے قابل ہیں اور ان عورتوں پر ان لوگوں نے جو خرچ کیا ہو وہ تم ان کو دے دو اور تم ان سے شادی کر سکتے ہو بشرطیکہ ان کے مہر ادا کر دو اور کافرہ عورتوں کو اپنے نکاح میں نہ رکھو۔“

(۱) کتاب الشروط ”س“ (۲) صلح حدیبیہ کے واقعات صحیح بخاری میں نہایت تفصیل سے مذکور ہیں لیکن اصل موقع یعنی غزوات کے ذکر میں نہیں بلکہ کتاب الشروط میں اس بنا پر از باب سیر کی نگاہ سے یہ واقعات رہ گئے۔ غزوات میں جتہ جتہ واقعات ہیں ہم نے ان کو بھی لیا ہے۔ باقی جزئیات صحیح مسلم اور ابن ہشام سے ماخوذ ہیں۔

جو مسلمان مکہ میں مجبوری سے رہ گئے تھے چونکہ کفار ان کو سخت تکلیفیں دیتے تھے اس لیے وہ بھاگ بھاگ کر مدینے آتے تھے۔ سب سے پہلے حضرت عتبہ بن اسید (ابو بصیر) بھاگ کر مدینہ آئے۔ قریش نے آنحضرت ﷺ کے پاس دو شخص بھیجے کہ ہمارا آدمی واپس کر دیجئے۔ آنحضرت ﷺ نے حضرت عتبہ سے فرمایا کہ واپس جاؤ۔ عتبہ نے عرض کی کہ آپ مجھ کو کافروں کے پاس بھیجتے ہیں کہ مجھ کو کفر پر مجبور کریں۔ آپ نے ارشاد فرمایا۔ خدا اس کی کوئی تدبیر نکالے گا۔ حضرت عتبہ مجبوراً دو کافروں کی حراست میں واپس گئے۔ لیکن مقام ذوالحلیفہ پہنچ کر انہوں نے ایک شخص کو قتل کر ڈالا۔ دوسرا جو بچ رہا اس نے مدینے میں آ کر آنحضرت ﷺ سے شکایت کی۔ ساتھ ہی ابو بصیر بھی پہنچے اور عرض کی کہ آپ نے عہد کے موافق اپنی طرف سے مجھ کو واپس کر دیا اب آپ پر کوئی ذمہ داری نہیں ہے۔ یہ کہہ کر مدینہ سے چلے گئے اور مقام عیص میں جو سمندر کے کنارے ذومرۃ کے پاس ہے۔ رہنا اختیار کیا۔ مکہ کے بے کس اور ستم رسیدہ لوگوں کو جب معلوم ہوا کہ جان بچانے کا ایک ٹھکانہ پیدا ہو گیا ہے تو چوری چھپے بھاگ بھاگ کر یہاں آنے لگے۔ چند روز کے بعد اچھی خاصی جمعیت ہو گئی اور اب ان لوگوں نے اتنی قوت حاصل کر لی کہ قریش کا کاروان تجارت جو شام کو جایا کرتا تھا اس کو روک لیتے تھے۔ ان حملوں میں جو مال غنیمت مل جاتا تھا وہ ان کی معاش کا سہارا تھا۔

قریش نے مجبور ہو کر آنحضرت ﷺ کو لکھ بھیجا کہ معاہدہ کی اس شرط سے ہم باز آتے ہیں۔ اب جو مسلمان چاہے مدینہ جا کر آباد ہو سکتا ہے۔ ہم اس سے تعرض نہ کریں گے۔ آپ نے آوارہ وطن مسلمانوں کو لکھ بھیجا کہ یہاں چلے آؤ۔ چنانچہ ابو جندل اور ان کے ساتھی مدینہ میں آ کر آباد ہو گئے اور کاروان قریش کا راستہ بدستور کھل گیا۔^(۱) مستورات میں سے حضرت ام کلثومؓ جو رئیس مکہ (عقبہ بن ابی معیط) کی صاحبزادی تھیں اور مسلمان ہو چکی تھیں مدینہ ہجرت کر کے آئیں لیکن ان کے ساتھ ان کے دونوں بھائی عمارہ اور ولید بھی آئے اور آنحضرت ﷺ سے درخواست کی کہ ان کو واپس دے دیجئے۔ آپ نے منظور نہیں فرمایا۔ صحابہؓ میں سے جن لوگوں کی ازواج مکہ میں رہ گئی تھیں اور اب تک کافرہ تھیں۔ صحابہؓ نے ان کو طلاق دے دی۔



(۱) یہ تفصیل اکتفاء کلاعی سے نہیں نقل کی ہے۔

سلاطین کو اسلام کی دعوت

(آخر) ۶ھ (یا شروع) ۷ھ

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ

حدیبیہ کی صلح سے کسی قدر اطمینان نصیب ہوا تو وقت آیا کہ اسلام کا پیغام تمام دنیا کے کانوں میں پہنچا دیا جائے۔ اس بنا پر آنحضرت ﷺ نے ایک دن تمام صحابہؓ کو جمع کیا اور خطبہ دیا۔ ایہا الناس! خدا نے مجھ کو تمام دنیا کے لیے رحمت اور پیغمبر بنا کر بھیجا ہے۔ دیکھو جو ارپین عیسیٰؑ کی طرح اختلاف نہ کرنا جاؤ میری طرف سے پیغام حق ادا کرو۔ اس کے بعد آپؐ نے قیصر روم، شہنشاہ عجم، عزیز مصر اور رؤسائے عرب کے نام دعوت اسلام کے خطوط ارسال فرمائے۔ جو لوگ خطوط لے کر گئے اور جن کے نام لے کر گئے ان کی تفصیل یہ ہے: (۱)

قیصر روم۔

حضرت وحیہؓ کلبی۔

خسر و پرویز کجکلاہ ایران۔

حضرت عبداللہ بن حذافہؓ بھی

عزیز مصر۔

حضرت حاطبؓ بن (ابی) بلتعہ

نجاشی بادشاہ حبش۔

حضرت عمروؓ بن امیہ

رؤسائے یمامہ۔

حضرت سلیطؓ بن عمر بن عبد شمس

رئیس حدود شام، حارث غسانی۔

حضرت شجاعؓ بن وہب الاسدی

ایرانیوں نے چند برس پہلے بلاد شام پر حملہ کر کے رومیوں کو شکست دی تھی۔ جن کا ذکر قرآن مجید کی اس آیت غلبت الروم میں ہے۔ ہر قل نے اس کے انتقام کے لیے بڑے سروسامان سے فوجیں تیار کیں اور ایرانیوں پر حملہ کر کے ان کو سخت شکست دی تھی۔ اس کا شکرانہ ادا کرنے کے لیے وہ حمص سے بیت المقدس آیا تھا اور اس شان سے آیا تھا کہ جہاں چلتا تھا زمین پر فرش اور فرش پر پھول بچھائے جاتے تھے۔ (۲)

شام میں عرب کا جو خاندان قیصر کے زیر حکومت رہا کرتا تھا وہ غسانی خاندان تھا اور اس کا پائے تخت بصری تھا جو دمشق کے علاقہ میں ہے اور آج کل حوران کہلاتا ہے اس زمانہ میں اس خاندان کا تخت نشین حارث غسانی تھا۔ وحیہؓ کلبی نے آنحضرت ﷺ کا نامہ مبارک یہیں بصری میں حارث غسانی کو لا کر دیا۔ اس نے قیصر کے پاس بیت

(۱) طبری (ج ۳ ص ۱۵۵۹) "س" اور ابن ہشام (باب خروج رسول اللہ ﷺ الی الملوک "س"۔

(۲) ہر قل کا پورا واقعہ فتح الباری ج ۱ ص ۳۱ "س" شرح صحیح بخاری سے لیا گیا ہے۔ اصل صحیح بخاری باب کیف کان بدء الوحی و کتاب الجہاد باب دعاء النبی صلی اللہ علیہ وسلم الی الاسلام والعبودۃ میں مجمل واقعہ ہے۔ زائد تفصیلیں حافظ ابن حجر نے اور کتابوں سے بڑھائی ہیں۔

المقدس میں بھیج دیا۔ قیصر کو خط ملا تو اس نے حکم دیا کہ عرب کا کوئی شخص مل سکے تو لاؤ۔ اتفاق یہ کہ ابوسفیان تجارت عرب کے ساتھ غزہ میں مقیم تھے۔ قیصر کے آدمی ان کو غزہ سے جا کر لائے۔

قیصر نے بڑے سامان سے دربار منعقد کیا۔ خود تاج شاہی پہن کر تخت پر بیٹھا۔ تخت کے چاروں طرف بطارقہ قیس اور رہبان کی صفیں قائم کیں۔ اہل عرب کی طرف مخاطب ہو کر کہا تم میں سے اس مدعی نبوت کا رشتہ دار کون ہے؟ ابوسفیان نے کہا۔ ”میں“ پھر حسب ذیل گفتگو ہوئی۔

قیصر:- مدعی نبوت کا خاندان کیسا ہے؟

ابوسفیان:- شریف ہے۔

قیصر:- اس خاندان میں کسی اور نے بھی نبوت کا دعویٰ کیا تھا؟

ابوسفیان:- نہیں۔

قیصر:- اس خاندان میں کوئی بادشاہ بھی گزرا ہے؟

ابوسفیان:- نہیں۔

قیصر:- جن لوگوں نے یہ مذہب قبول کیا ہے وہ کمزور لوگ ہیں یا صاحب اثر؟

ابوسفیان:- کمزور لوگ ہیں۔

قیصر:- اس کے پیرو بڑھ رہے ہیں یا گھٹتے جاتے ہیں؟

ابوسفیان:- بڑھتے جاتے ہیں۔

قیصر:- کبھی تم لوگوں کو اس کی نسبت جھوٹ کا بھی تجربہ ہے؟

ابوسفیان:- نہیں۔

قیصر:- وہ کبھی عہد و اقرار کی خلاف ورزی بھی کرتا ہے؟

ابوسفیان:- ابھی تک تو نہیں کی لیکن اب جو نیا معاہدہ صلح ہوا ہے اس میں دیکھیں وہ عہد پر قائم رہتا ہے یا نہیں؟

قیصر:- تم لوگوں نے کبھی اس سے جنگ بھی کی؟

ابوسفیان:- ہاں!

قیصر:- نتیجہ جنگ کیا رہا؟

ابوسفیان:- کبھی ہم غالب آئے اور کبھی وہ۔

قیصر:- وہ کیا سکھاتا ہے؟

ابوسفیان:- کہتا ہے کہ ایک خدا کی عبادت کرو کسی اور کو خدا کا شریک نہ بناؤ۔ نماز پڑھو۔

پاک دامنی اختیار کرو۔ سچ بولو صلہ رحم کرو۔

اس گفتگو کے بعد قیصر نے مترجم کے ذریعہ سے کہا کہ تم نے اس کو شریف النسب پایا۔ پیغمبر ہمیشہ اچھے خاندان

سے پیدا ہوتے ہیں۔ تم نے کہا کہ اس کے خاندان سے کسی اور نے نبوت کا دعویٰ نہیں کیا۔ اگر ایسا ہوتا تو میں سمجھتا کہ یہ خاندانی خیال کا اثر ہے۔ تم تسلیم کرتے ہو کہ اس خاندان میں کوئی بادشاہ نہ تھا۔ اگر ایسا ہوتا تو میں سمجھتا کہ اس کو بادشاہت کی ہوس ہے۔ تم مانتے ہو کہ اس نے کبھی جھوٹ نہیں بولا۔ جو شخص آدمیوں سے جھوٹ نہیں بولتا وہ خدا پر کیونکر جھوٹ باندھ سکتا ہے۔ تم کہتے ہو کہ کمزوروں نے اس کی پیروی کی ہے پیغمبروں کے ابتدائی پیرو ہمیشہ غریب لوگ ہی ہوتے ہیں۔ تم نے تسلیم کیا کہ اس کا مذہب ترقی کرتا جاتا ہے۔ سچے مذہب کا یہی حال ہے کہ بڑھتا جاتا ہے۔ تم تسلیم کرتے ہو کہ اس نے کبھی فریب نہیں کیا۔ پیغمبر کبھی فریب نہیں کرتے۔ تم کہتے ہو کہ وہ نماز اور تقویٰ اور عفاف کی ہدایت کرتا ہے۔ اگر یہ سچ ہے تو میری قدم گاہ تک اس کا قبضہ ہو جائے گا۔ مجھ کو یہ ضرور خیال تھا کہ ایک پیغمبر آنے والا ہے لیکن یہ خیال نہ تھا کہ وہ عرب میں پیدا ہوگا۔ اگر وہاں جاسکتا تو خود اس کے پاؤں دھوتا۔

اس گفتگو کے بعد حکم دیا کہ رسول اللہ ﷺ کا خط پڑھا جائے۔^(۱)

فرمان رسالت کے یہ الفاظ تھے:-

((بِسْمِ اللَّهِ الرَّحْمَنِ الرَّحِيمِ مِنْ مُحَمَّدٍ عَبْدَ اللَّهِ وَرَسُولِهِ إِلَى هِرْقُلَ عَظِيمِ الرُّومِ. سَلَامٌ عَلَى مَنْ اتَّبَعَ الْهُدَى. أَمَّا بَعْدُ فَاذْكُرُوا أَنَّكُمْ بُدِعْتُمُ الْإِسْلَامَ اسْلَمْتُمْ يَوْمَ تَكَلَّمَ اللَّهُ أَجْرَكَ مَرَّتَيْنِ فَإِنْ تَوَلَّيْتَ فَإِنْ عَلَيكَ إِثْمُ الْإِيسِيِّينَ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ مَ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَ لَا نُشْرِكَ بِهِ شَيْئًا وَ لَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ)) (آل عمران : ۷)

بِسْمِ اللَّهِ الرَّحْمَنِ الرَّحِيمِ محمد کی طرف سے جو خدا کا بندہ اور رسول ہے۔ یہ خط ہر قل کے نام ہے جو روم کا رئیس اعظم ہے اس کو سلامتی ہو جو ہدایت کا پیرو ہے۔ اس کے بعد میں تجھ کو اسلام کی دعوت کی طرف بلاتا ہوں اسلام لا تو سلامت رہے گا خدا تجھ کو دگنا اجر دے گا اور اگر تو نے نہ مانا تو اہل ملک کا گناہ تیرے اوپر ہو گا۔ اے اہل کتاب! ایک ایسی بات کی طرف آؤ جو ہم میں اور تم میں یکساں ہے وہ یہ کہ ہم خدا کے سوا کسی کو نہ پوجیں اور ہم میں سے کوئی کسی کو (خدا کو چھوڑ کر) خدا نہ بنائے۔ اور تم نہیں مانتے تو گواہ رہو کہ ہم مانتے ہیں۔“

قیصر نے ابوسفیان سے جو گفتگو کی تھی اس سے بطارقہ اور اہل دربار سخت برہم ہو چکے تھے۔ نامہ مبارک کے پڑھے جانے کے بعد اور بھی برہم ہوئے۔ یہ حالت دیکھ کر قیصر نے اہل عزم کو دربار سے اٹھا دیا اور گواس کے دل میں نور اسلام آچکا تھا لیکن تاج و تخت کی تاریکی میں وہ روشنی سمجھ کر رہ گئی۔^(۲)

(۱) یہ پوری گفتگو صحیح بخاری کے متعدد ابواب میں منقول ہے۔ ابتدائے کتاب میں بھی اور باب الجہاد میں بھی۔

(۲) مسند ابن ضبیل ص ۴۷ ج ۴ میں ہے کہ حضرت دجیہ کے ساتھ قیصر نے اپنا ایک سفیر خط کا جواب دے کر خدمت نبوی میں بھیجا تھا۔ اور سفیر کو نبوت کے چند سوالات بتادیے تھے اس نے سوالات پوچھے آپ نے جوابات دیے اور آخر بغیر اسلام لائے وہ واپس گیا لیکن یہ حدیث صحیح نہیں۔ اس میں ہے کہ قیصر کا خط پڑھنے کے لیے آنحضرت ﷺ نے حضرت معاویہ کو بلایا۔ اور انہوں نے پڑھ کر سنایا حالانکہ وہ اس وقت اسلام بھی نہیں لائے تھے (جامع کے نزدیک حسب تحقیق ابن حجر فتح الباری ج ۸ ص ۹۷ و زرقانی ج ۳ ص ۸۹/۸۸ میں یہ واقعہ دوسرا ہے اور اس کے بعد کا ہے اور خود اس حدیث میں تصریح ہے کہ یہ تبوک کا واقعہ ہے اور غزوہ تبوک فتح مکہ کے بعد =

خسرو پرویز (شہنشاہ ایران) کے نام جو نامہ مبارک حضرت عبداللہ بن حذافہ لے کر گئے تھے یہ تھا:-

بسم اللہ الرحمن الرحیم من محمد
رسول اللہ الی کسری عظیم فارس
سلام علی من اتبع الهدی و امن باللہ و
رسولہ و اشہد ان لا الہ الا اللہ و انی
رسول اللہ الی الناس كافة لينذر من
کان حیا اسلم تسلم فان ابیت فعلیک
اثم المجوس۔

”خداے رحمن و رحیم کے نام سے۔ محمد پیغمبر کی طرف سے
کسری (رئیس فارس) کے نام۔ سلام ہے اس شخص پر جو
ہدایت کا پیرو ہو اور خدا اور پیغمبر خدا پر ایمان لائے۔ اور یہ
گواہی دے کہ خدا صرف ایک خدا ہے۔ اور یہ کہ خدا نے مجھ
کو تمام دنیا کا پیغمبر مقرر کر کے بھیجا ہے تاکہ وہ ہر زندہ شخص کو
خدا کا خوف دلائے تو اسلام قبول کرے تو سلامت رہے گا۔ ورنہ
مجوسیوں کا وبال تیری گردن پر ہوگا۔“

خسرو پرویز بڑی شان و شوکت کا بادشاہ تھا اس کی سلطنت میں دربار کو جو عظمت و جلال حاصل ہوا کبھی نہیں ہوا
تھا۔ عجم کا طریقہ یہ تھا کہ سلاطین کو جو خطوط لکھتے تھے ان میں عنوان پر پہلے بادشاہ کا نام ہوتا تھا۔ نامہ مبارک میں پہلے
خدا کا نام اور پھر عرب کے دستور کے موافق رسول اللہ ﷺ کا نام تھا۔ خسرو نے اس کو اپنی تحقیر سمجھا اور بولا کہ ”میرا
غلام ہو کر مجھ کو یوں لکھتا ہے۔“ پھر نامہ مبارک کو چاک کر ڈالا۔ لیکن چند روز کے بعد خود سلطنت عجم کے پرزے اڑ
گئے۔

نظامی نے شیریں خسرو میں یہ داستان مفصل لکھی ہے اور اسلامی جوش سے لکھی ہے ہم اس کے چند اشعار اس
موقع پر نقل کرتے ہیں:-

در اں دوراں کہ گیتی رام او بود ^(۱)	زم شرق تا بہ مغرب نام او بود
رسول ما بہ حجت ہائے قاہر	نبوت در جہاں می کرد ظاہر
گہے با سنگ خارا رازی گفت	گہے ریش حکایت بازمی گفت
خلائق را زد دعوت جام در داد	بہر کشور صلائے عام در داد
بفرمود از عطا عطری سرشتند	بہ نام ہر یکے سطرے نوشتند
چو از نام نجاشی باز پرداخت	ز بہر نام خسرو نامہ ساخت
چو قاصد عرضہ کرد آں نامہ نو	بجوشید از غضب اندام خسرو
ز تیزی گشت ہر مویش سنانی	ز گرمی ہر رکش آتش فشانی
سوا دے دید روشن ہیبت انگیز	نوشتہ از محمد سوئے پردیز
چو عنوان گاہ عالم تاب را دید	تو گفتی سگ گزیدہ آب را دید

= رجب ۹ھ میں پیش آیا ہے اور حضرت معاویہؓ اس سے ایک دو سال پہلے حدیبیہ یافتہ مکہ میں مسلمان ہو چکے تھے۔ مگر تبوک میں
حضرت معاویہؓ کی شرکت کہیں مذکور نہیں۔ یہ روایت اسی سند کے ساتھ کتاب الاموال ابو عبیدہ القاسم بن سلام ص ۲۵۵۔ مصر میں موجود
ہے۔

(۱) اس سے خسرو مراد ہے۔

غرور بادشاہی بردش از راه کہ گستاخی کہ یارو؟ باچومن شاہ
 کر از ہرہ کہ با این احترام نویسد نام خود بالائے نام
 رخ از گرمی چو آتش گاہ خود کرد بخود اندیشہ بدکرد و بد کرد
 درید آں نامہ گردن شکن را - زنامہ بلکہ نام خویشتن را
 فرستادہ چو دید آں خشم ناکہ بہ رجعت پائے خود را کرد خاکی
 ازاں آتش کہ آں دود تہی داشت چراغ آگہاں^(۱) را آگہی داشت
 ز گرمی آں چراغ گردن افراز دعا را داد چوں پروانہ پرواز
 عجم رازاں دعا کسری در افتاد کلاہ از تارک کسری در افتاد
 زہے شاہشہ کز بیم و امید قلم راندہ بر افریدوں جمشید

اس اجمال کی تفصیل یہ ہے کہ نامہ مبارک پہنچنے کے بعد خسرو پرویز نے گورنر یمن کو جس کا نام باذان تھا فرمان بھیجا کہ کسی شخص کو حجاز بھیجو کہ اس نئے مدعی نبوت کو پکڑ کر میرے دربار میں لائے۔ باذان نے دو شخصوں کو جن میں سے ایک کا نام بابویہ اور دوسرے کا خرخرہ تھا مدینہ منورہ روانہ کیا۔ ان دونوں نے بارگاہ رسالت میں آکر عرض کی کہ شہنشاہ عالم (کسریٰ) نے تم کو بلایا ہے۔ اگر تعمیل حکم نہ کرو گے تو وہ تم کو اور تمہارے ملک کو برباد کر دے گا۔ آپ نے فرمایا تم واپس جاؤ اور کہہ دینا کہ اسلام کی حکومت کسریٰ کے پایہ تخت تک پہنچے گی۔^(۲) یہ لوگ پیغام پہنچا کر یمن میں آئے تو خبر آئی کہ شیروہ (خسرو پرویز کا بیٹا) نے خسرو پرویز کو قتل کر ڈالا۔

نجاشی (بادشاہ حبش) کو آپؐ نے دعوت اسلام کا جو خط بھیجا تھا اس کے جواب میں اس نے عریضہ بھیجا کہ میں گواہی دیتا ہوں کہ آپؐ خدا کے سچے پیغمبر ہیں۔ حضرت جعفر طیار جو ہجرت کر کے حبش چلے گئے تھے یہیں موجود تھے۔ نجاشی نے ان کے ہاتھ پر بیعت اسلام کی۔ ابن اسحاق نے روایت کی ہے کہ نجاشی نے اپنے بیٹے کو ساٹھ مصاحبوں کے ساتھ بارگاہ رسالت میں عرض نیاز کے لیے بھیجا۔ لیکن جہاز سمندر میں ڈوب گیا اور یہ سفارت ہلاک ہو گئی۔^(۳) عام ارباب سیر لکھتے ہیں کہ نجاشی نے ۹ھ میں وفات پائی۔ آنحضرت ﷺ مدینہ میں تشریف رکھتے تھے اور یہ خبر سن کر آپؐ نے غائبانہ اس کے جنازہ کی نماز پڑھائی۔ لیکن یہ غلط ہے۔ صحیح مسلم میں تصریح کی ہے کہ جس نجاشی کی نماز جنازہ آپؐ نے پڑھی وہ یہ نہ تھا (لیکن ابن قیم نے ارباب سیر کی روایت کی تصدیق کی ہے اور مسلم کی روایت کے اس ٹکڑا کو راوی کا وہم بتایا ہے۔)^(۴)

جو لوگ ہجرت کر کے حبش چلے گئے تھے ان میں سے حضرت ام حبیبہؓ (حضرت امیر معاویہؓ کی بہن) بھی تھیں ان کے شوہر کا انتقال ہو چکا تھا اس لیے آنحضرت ﷺ نے نجاشی کو لکھ بھیجا کہ ام حبیبہؓ کو شادی کا پیغام سنا دو اور

(۱) آگہاں یعنی ارباب علم چراغ آگہاں سے آنحضرت ﷺ مراد ہیں۔ آگہی داشت یعنی خبر کی۔

(۲) طبری ج ۳ ص ۱۵۷۲۔

(۳) طبری ج ۳ ص ۱۵۶۹۔

(۴) زاد المعاد "س"۔

میرے پاس بھیج دو۔ نجاشی نے خالد بن سعید ابن العاص کو مقرر کیا۔ انہوں نے آنحضرت ﷺ کی طرف سے ایجاب و قبول ادا کیا۔ نجاشی نے آنحضرت ﷺ کی طرف سے مہر ادا کیا جس کی تعداد چار سو اشرفیاں تھیں۔ نکاح کے بعد حضرت ام حبیبہؓ جہاز میں بیٹھ کر روانہ ہوئیں اور مدینہ کی بندرگاہ میں اتریں۔ آنحضرت ﷺ اس وقت خیبر میں تشریف رکھتے تھے۔ آنحضرت ﷺ اکثر نجاشی کے حالات حضرت ام حبیبہؓ سے پوچھا کرتے تھے۔ (۱)

عزیز مصر (مقوقس) کو آپؐ نے جو خط لکھا تھا اس کے جواب میں اس نے عربی زبان میں یہ خط لکھا۔

لمحمد بن عبد اللہ من المقوقس عظیم
القبط سلام علیک اما بعد فقد قرأت
کتابک و فہمت ما ذکر ت فیہ و ماتدعوا
الیہ و قد علمت ان نبیا بقی و کنت اظن ان
یخرج من الشام و قد اکرم ت رسولک و
بعثتہ الیک بجاریتین لہما مکان من القبط
عظیم و کسوة و اہدیت الیک بغلة لتركبھا
و السلام علیک۔

”محمد بن عبد اللہ کے نام مقوقس رئیس قبط کی طرف سے
سلام علیک کے بعد۔ میں نے آپؐ کا خط پڑھا اور اس
کا مضمون اور مطلب سمجھا۔ مجھ کو اس قدر معلوم تھا کہ
ایک پیغمبر آنے والے ہیں لیکن میں یہ سمجھتا تھا کہ وہ
شام میں ظہور کریں گے میں نے آپؐ کے قاصد کی
عزت کی اور دو (۲) لڑکیاں بھیجتا ہوں۔ جن کی قبطیوں
میں (مصر کی قوم) بہت عزت کی جاتی ہے اور میں
آپؐ کے لیے کپڑا اور سواری کا ایک خیر بھیجتا ہوں۔“

بائیں ہمہ عزیز مصر اسلام نہیں آیا۔ دو لڑکیاں جو بھیجی تھیں ان میں سے ایک ماریہ قبطیہ تھیں جو حرم نبوی میں
داخل ہوئیں دوسری سیرین تھیں جو حضرت حسانؓ کی ملک میں آئیں۔ خیر کا نام دلدل تھا جس کا ذکر اکثر حدیث کی
کتابوں میں آتا ہے۔ جنگ حنین میں آپؐ اسی پر سوار تھے۔ طبری نے لکھا ہے کہ ماریہ اور سیرین حقیقی بہنیں تھیں اور
حضرت حاطب بن بلتعہ جن کو آنحضرت ﷺ نے مقوقس کے پاس خط دے کر بھیجا تھا۔ ان کی تعلیم سے دونوں
خاتونیں خدمت نبوی میں پہنچنے سے پہلے اسلام قبول کر چکی تھیں۔ اس واقعہ کو اس حیثیت سے دیکھنا چاہیے کہ یہ دونوں
خاتونیں لونڈیاں نہ تھیں اور اسلام قبول کر چکی تھیں اس لیے آنحضرت ﷺ نے ماریہ سے نکاح کیا ہو گا نہ کہ لونڈی کی
حیثیت سے وہ آپؐ کی حرم میں آئیں۔

رؤسائے (۳) عرب کو جو خط لکھے گئے تھے ان کے بھی جواب مختلف آئے۔ ہوذہ ابن علی رئیس یمامہ نے لکھا
تم جو باتیں کہتے ہو وہ نہایت اچھی ہیں۔ اگر حکومت میں کچھ میرا بھی حصہ ہو تو میں تمہاری اقتداء کے لیے تیار ہوں۔
اسلام ہوس ملک کے لیے نہیں آیا تھا۔ آپؐ نے فرمایا ”زمین کا ایک ٹکڑا بھی ہو تو میں نہ دوں گا۔“

حارث غسانی جو حدود شام کا رئیس تھا اور رومیوں کے ماتحت اطراف کے عربوں میں حکومت کرتا تھا۔ وہ خط
پڑھ کر برہم ہوا اور فوج کو تیاری کا حکم دیا۔ مسلمان اس جرم کی پاداش میں ہر وقت اس کے حملہ کے منتظر رہتے تھے اور

(۱) تاریخ طبری ج ۳ ص ۱۵۷۔

(۲) ہم نے جاریہ کا ترجمہ لڑکی کیا ہے عربی میں جاریہ لڑکی کو بھی کہتے ہیں اور لونڈی کو بھی۔ ارباب سیرت ماریہ قبطیہ کو لونڈی کہتے ہیں
لیکن مقوقس نے جو لفظ ان کی نسبت لکھا ہے یعنی کہ ”مصریوں میں بڑی عزت ہے“ یہ لونڈیوں کی شان میں استعمال نہیں کیے جاسکتے۔

(۳) اور جن رؤسائے قبائل اور امرائے عرب کو دعوتی خطوط لکھے گئے تھے ان کی تفصیل دوسری جلد کے تبلیغی واقعات میں آئے گی۔

آخر موتہ اور تبوک وغیرہ کی لڑائیاں پیش آئیں۔

واقعات متفرقہ ۶ھ۔ حضرت خالد بن ولید اور حضرت عمرو بن العاص کا اسلام

حدیبیہ کی صلح کو خدا نے فتح کہا ہے لیکن اجسام کی نہیں، قلوب کی۔ اسلام کو اپنی اشاعت کے لیے امن درکار تھا اور وہ اس صلح سے حاصل ہو گیا۔ اس صلح کو خود دشمن فتح سمجھتے تھے۔ قریش اور مسلمانوں میں اب تک جو معرکے ہوئے فوجی حیثیت سے قریش کی صف میں ہر جگہ خالد بن ولید کا نام ممتاز نظر آتا ہے۔ جاہلیت میں رسالہ کی افسری ان ہی کے سپرد تھی۔ احد میں قریش کے اکھڑے ہوئے پاؤں ان ہی کی کوشش سے سنبھلے تھے۔ حدیبیہ کے موقع پر بھی قریش کا طلایہ ان ہی کی زیر افسری نظر آیا تھا لیکن قریش کا یہ سپہ سالار اعظم بھی آخر اسلام کے حملہ کاری سے نہ بچ سکا۔

صلح حدیبیہ کے بعد حضرت خالدؓ نے مکہ سے نکل کر مدینہ کا رخ کیا۔ راستہ میں حضرت عمرو بن العاص ملے۔ پوچھا کدھر کا قصد ہے؟ بولے اسلام لانے جاتا ہوں۔ آخر کب تک؟ حضرت عمرو بن العاص نے کہا ہمارا بھی یہی ارادہ ہے۔ دونوں صاحب ایک ساتھ بارگاہ نبوی میں حاضر ہو کر اسلام سے مشرف ہوئے۔^(۱) اور اب وہ جو ہر جو اسلام کی مخالفت میں صرف ہو رہا تھا اسلام کی محبت میں صرف ہونے لگا۔

فتح مکہ میں حضرت خالدؓ جب ایک مسلمان دستہ کے افسر بن کر آنحضرت ﷺ کے سامنے سے گزرے تو آپؐ نے پوچھا کون ہے؟ لوگوں نے کہا خالدؓ ہیں۔ آپؐ نے فرمایا ”خدا کی تلوار ہے۔“^(۲) غزوہ موتہ میں جب حضرت جعفرؓ زیدؓ بن حارثہ اور عبداللہؓ بن رواحہ کے بعد حضرت خالدؓ نے اپنے ہاتھ میں علم لیا تو مسلمان خطرہ سے باہر تھے۔

عہد خلافت میں ایک (خالدؓ) نے شام کا ملک قیصر نے چھین لیا اور دوسرا (عمرو بن العاص) مصر کا فاتح ہوا۔



(۱) اصحابہ ابن حجر بہ روایت ابن اسحاق ج ۱ ص ۴۱۳۔ ”س“

(۲) ترمذی مناقب۔

کھ

خیبر

آخر ۶ھ یا اوائل ۷ھ

خیبر غالباً عبرانی لفظ ہے جس کے معنی قلعہ کے ہیں۔ یہ مقام مدینہ منورہ سے آٹھ منزل پر ہے۔ یورپین سیاحوں میں ڈاؤٹی کئی مہینے تک یہاں ۱۸ء میں مقیم رہا۔ اس نے مدینہ سے اس مقام کا فاصلہ ۲۰۰ میل لکھا ہے۔ (۱) وہ نخلستان جس کے کنارے پر خیبر ہے نہایت زرخیز ہے۔ یہاں یہود نے نہایت مضبوط متعدد قلعے بنائے تھے جن میں سے بعض کے آثار اب تک باقی ہیں۔ عرب میں یہودی قوت کا یہ سب سے بڑا مرکز تھا۔ مدینہ سے جب رؤسائے بنی نضیر جلاوطن ہو کر خیبر میں آباد ہوئے تو انہوں نے تمام عرب کو اسلام کی مخالفت پر برا بیچتہ کر دیا۔ جس کا پہلا مظہر احزاب کا معرکہ تھا ان رؤساء میں سے حتیٰ بن الخطیب جنگ قریظہ میں قتل ہوا۔ جس کے بعد ابورافع سلام بن ابی الحقیق اس کا جانشین ہوا۔ یہ بہت بڑا تاجر اور صاحب اثر تھا۔ قبیلہ غطفان جو عرب کا بڑا صاحب اثر قبیلہ تھا ان کی آبادی خیبر سے متصل تھی اور ہمیشہ سے یہود خیبر کے حلیف اور ہم عہد تھے۔ (۲) ۶ھ میں سلام نے خود جا کر قبیلہ غطفان اور ان کے آس پاس کے قبیلوں کو اسلام کے مقابلہ کے لیے آمادہ کیا۔ یہاں تک کہ ایک عظیم الشان فوج لے کر مدینہ پر حملہ کی تیاریاں کیں۔ (۳) آنحضرت ﷺ کو یہ خبریں معلوم ہوئیں تو آپ کے ایماء سے رمضان ۶ھ میں حضرت عبداللہ بن عتیک ایک خزر جی انصاری کے ہاتھ سے اپنے قلعہ خیبر میں سوتا ہوا مارا گیا) سلام کے بعد یہودیوں نے اسیر بن رزام کو مسند ریاست پر بٹھایا اس نے قبائل یہود کو جمع کر کے تقریر کی اور کہا کہ میرے پیش روؤں

(۱) مارگولوس ص ۳۵۶۔

(۲) ابن خلدون ج ۲ ذکر قبائل عرب و تاریخ خمیس ج ۲ ص ۳۳ باب غزوہ خیبر ”س“۔

(۳) ابن سعد ص ۶۶۔ اصلی الفاظ یہ ہیں۔

”ابورافع نے غطفان اور آس پاس کے مشرکین عرب کو جنگ پر آمادہ کیا تھا اور ایک بہت بڑی بھیڑ کو آنحضرت ﷺ سے لڑنے کے لیے جمع کیا۔“

”ابورافع“ یعنی ابورافع میں ہے و کان ابو رافع یو ذی رسول اللہ صلی اللہ علیہ وسلم و بعین علیہ۔ یعنی ابورافع آنحضرت ﷺ کو ایذا پہنچایا کرتا تھا اور آپ کے دشمنوں کو آپ کے مقابلہ میں مدد دیا کرتا تھا۔ اس امداد و اعانت کی تفصیل بروایت عروہ فتح الباری ج ۳ ص ۳۶۳ میں مفصل مذکور ہے۔

نے محمد (ﷺ) کے مقابلہ میں جو تدبیریں اختیار کیں وہ غلط تھیں۔ صحیح تدبیر یہ ہے کہ خود محمد (ﷺ) کے دارالریاست پر حملہ کیا جائے اور میں یہی طریقہ اختیار کروں گا^(۱)۔ اس غرض سے اسیر نے غطفان اور دیگر قبائل میں دورہ کیا اور ایک فوج گراں تیار کی۔ آنحضرت ﷺ کو یہ خبریں پہنچیں تو آپؐ نے اس افواہ پر اعتماد نہیں کیا بلکہ حضرت عبداللہ بن رواحہ کو بھیجا کہ خود خیبر جا کر اصل واقعہ کی تحقیق کریں۔۔۔۔۔ چنانچہ وہ چند آدمیوں کو لے کر خیبر گئے اور چھپ کر خود اسیر کی زبانی اس کے مشورے اور تدبیریں سنیں۔ یہ حالات آ کر آنحضرت ﷺ کی خدمت میں عرض کیے۔ آپؐ نے حضرت عبداللہ بن رواحہ کو ۳۰ آدمی دے کر خیبر کو روانہ کیا۔ ان لوگوں نے اسیر سے کہا کہ آنحضرت صلی اللہ علیہ وسلم نے ہم کو اس لیے بھیجا ہے کہ اگر تم حاضر ہو جاؤ تو خیبر کی حکومت تم کو دے دی جائے۔ چنانچہ وہ ۳۰ آدمی لے کر خیبر سے نکلا اور احتیاط کی بنا پر یہ مخلوط قافلہ اس طرح چلا کہ دو دو شخص ہمراہ چلتے تھے۔ جن میں ایک یہودی دوسرا مسلمان ہوتا تھا۔ قرقرہ پہنچ کر اسیر کے دل میں بدگمانی پیدا ہوئی۔ اس نے ہاتھ بڑھا کر حضرت عبداللہ بن انیس سے تلوار چھیننی چاہی۔ انہوں نے کہا اود ثمن خدا! بد عہدی کرنا چاہتا ہے؟^(۲) یہ کہہ کر سواری بڑھائی اور جب اسپر زور پر آ گیا تو تلوار ماری کہ اس کی ران کٹ گئی۔ وہ گھوڑے سے گرا، گرتے گرتے اس نے حضرت عبداللہ کو زخمی کیا۔ اب مسلمان پیش قدمی کر کے یہود پر ٹوٹ پڑے۔ نتیجہ جنگ یہ تھا کہ یہود میں ایک کے سوا کوئی نہیں بچا۔ یہ اخیر ۶ھ یا محرم ۷ھ کا واقعہ ہے۔

خیبر اب اسلام کا سب سے بڑا اور اسلام کے لیے سب سے زیادہ خطرناک تھا۔ ان لوگوں نے مکہ جا کر قریش کے ذریعہ سے تمام عرب میں بغاوت کی ایک عالمگیر جنبش پیدا کر دی۔ جس نے واقعہ احزاب میں مرکز اسلام (مدینہ منورہ) کو متزلزل کر دیا تھا۔ یہ کوشش اگرچہ ناکام رہی لیکن جو دست و بازو کام کر رہے تھے اب بھی موجود تھے۔ جن لوگوں نے جنگ احزاب برپا کرائی تھی ان میں زیادہ با اثر ابن ابی الحقیق کا خاندان تھا جو قبیلہ بنی نضیر سے تھا اور مدینہ سے جلا وطن ہو کر آیا تھا اس نے خیبر کے مشہور قلعہ قوص پر قبضہ کیا تھا۔ سلام بن ابی الحقیق جس کا ذکر ابھی اوپر گذر چکا ہے اسی خاندان کا رئیس تھا۔ اس کے قتل کے بعد اس کا بھتیجا کنانہ بن الربیع بن ابی الحقیق خاندان کی ریاست پر ممتاز ہوا۔ خیبر کے یہود ادھر تو غطفان سے اسلام کے مقابلہ کے لیے سازش کر رہے تھے ادھر مدینہ کے منافقین ان کو مسلمانوں کی خبریں پہنچاتے رہتے تھے اور ان کو ہمت دلاتے تھے کہ مسلمان تم سے سر نہیں ہو سکتے۔

رسول ﷺ نے چاہا کہ ان لوگوں سے معاہدہ ہو جائے۔ اسی بنا پر آپؐ نے حضرت عبداللہ بن رواحہ کو بھیجا تھا لیکن ادھر تو یہود خود سخت دل اور ایک بدگمان قوم تھی۔ ادھر منافقین ان کو ابھارتے تھے۔ اس زمانہ میں رئیس المنافقین عبداللہ بن ابی بن سلول نے اہل خیبر کے پاس کہلا بھیجا کہ محمد (ﷺ) تم پر حملہ کرنا چاہتے ہیں لیکن تم ان سے نہ ڈرنا ان کی ہستی کیا ہے؟ مٹھی بھر آدمی ہیں جن کے پاس ہتھیار تک نہیں۔ یہود نے یہ سن کر کنانہ اور ہودہ ابن قیس کو غطفان کے پاس بھیجا کہ ہمارے ساتھ مل کر مدینہ پر حملہ کرو تو ہم نخلستان کی نصف پیداوار تم کو دیں گے۔ (ایک روایت میں

(۱) زرقانی علی المواہب ج ۲ ص ۱۹۷ مصر "س"۔

(۲) یہ واقعات ابن سعد سے منقول ہیں۔ بہت سی کتابوں میں لکھا ہے کہ عبداللہ بن انیس نے خود ابتداء کی اور اسیر بن رزام کو قتل کر ڈالا۔ لیکن صحیح واقعہ وہی ہے جو ابن سعد سے منقول ہے اور وہی اس معرکہ کی وجہ ہو سکتا ہے۔

ہے کہ) غطفان نے اس کو منظور کیا۔^(۱) غطفان کا ایک قوت ور قبیلہ بنو فزارہ تھا۔ ان کو جب معلوم ہوا کہ خیبر والے آنحضرت ﷺ پر حملہ کرنا چاہتے ہیں تو وہ خیبر میں آئے کہ ہم تمہارے ساتھ شریک ہو کر لڑیں گے۔ آنحضرت ﷺ کو جب یہ معلوم ہوا تو آپ نے بنو فزارہ کو خط لکھا تم خیبر والوں کی مدد سے باز آؤ۔ خیبر فتح ہو جائے گا تو تم کو بھی حصہ دیا جائے گا لیکن بنو فزارہ نے انکار کیا۔^(۲)

ذی قرد۔ محرم ۷ھ

غطفان کی شرکت جنگ کا دیباچہ یہ تھا کہ ذی قرد کی چراگاہ پر جو آنحضرت ﷺ کی اونٹنیوں کی چراگاہ تھی (اس قبیلہ کے چند آدمیوں نے بہ سرداری عبدالرحمن (بن عیینہ) چھاپہ مارا اور بیس اونٹنیاں پکڑ کر لے گئے۔ حضرت ابو ذرؓ کے صاحبزادے کو جو اونٹنیوں کی حفاظت پر متعین تھے۔ قتل کر دیا اور ان کی بیوی کو گرفتار کر کے لے گئے۔) مسلمانوں نے جب تعاقب کیا تو وہ درہ میں گھس گئے وہاں (عیینہ بن حصن جو قبائل غطفان کا سپہ سالار تھا۔) ان کی امداد کو موجود تھا۔) مسلمانوں میں حضرت سلمہؓ بن الاکوع ایک مشہور قد رانداز صحابی تھے۔ سب سے پہلے ان کو اس غارت گری کا علم ہوا۔ انہوں نے واصباہ کا نعرہ مارا اور دوڑ کر حملہ آوروں کو جالیا۔ وہ اونٹوں کو پانی پلا رہے تھے۔ سلمہؓ نے تیر برسانے شروع کیے حملہ آور بھاگ نکلے۔ انہوں نے تعاقب کیا اور لڑ بھڑ کر تمام اونٹنیاں چھڑا لائے۔ دربار نبوت میں آ کر عرض کی کہ میں دشمنوں کو پیسا چھوڑ آیا ہوں۔ اگر سو آدمی مل جائیں تو ایک ایک کو گرفتار کر کے لاتا ہوں۔ آپؐ نے رحمت عام کے لحاظ سے فرمایا۔^(۳)

ملکت فاسجع۔ ”قابو پا جاؤ تو عفو سے کام لو۔“

اس واقعہ کے تین دن بعد^(۴) خیبر کی جنگ پیش آئی۔

(۱) تاریخ خمیس ج ۲ ص ۴۳۔ عام روایتوں میں گویہ ہے کہ غطفان نے مسلمانوں کے خوف سے اس کو منظور نہیں کیا تاہم یہ ظاہر ہے کہ ان کی اس نا طرف داری پر بھروسہ نہیں کیا جاسکتا تھا۔ ”س“۔

(۲) یہ واقعہ بمعجم البلد ان لفظ جفاء کے ذیل میں موسیٰ بن عقبہ کی مغازی سے بالفاظہ نقل کیا ہے۔ اصل الفاظ یہ ہیں۔

روی موسیٰ بن عقبہ عن ابن شہاب قال کانت بنو فزارہ ممن قدم علی اہل خیبر لبعینوہم فراسلہم رسول اللہ صلی اللہ علیہ وسلم ان لا یبعینوہم و ساء لہم ان یخرجوا عنہم۔ الخ ج ۳ ص ۱۵۲ مصر۔

(۳) یہ واقعہ بخاری و مسلم میں بھی منقول ہے لیکن زیادہ تفصیل ابن سعد و ابن اسحاق سے لی گئی ہے۔

(۴) ارباب سیر نے حنفی اس واقعہ کو خیبر کے واقعہ سے ایک سال ماقبل بیان کیا ہے لیکن (طبری نے بردایت سلمہ جو اس غزوہ کے ہیرو تھے اور نیز امام بخاری نے صاف تصریح کی ہے کہ خیبر سے تین دن پہلے کا واقعہ ہے۔ حافظ ابن حجر نے ارباب سیر کا بیان لکھ کر لکھا ہے۔

فعلیٰ ہذا ما فی الصحیح من التاریخ لغزوہ ذی قرد اصح مما ذکرہ اہل السیر۔

”تو اس بنا پر جو کچھ صحیح بخاری میں غزوہ ذی قرد کے متعلق مذکور ہے وہ ارباب سیر کی روایت سے زیادہ صحیح

ہے۔“

حافظ ابن حجر نے دونوں روایتوں میں اس طرح تطبیق دی ہے کہ عیینہ بن حصن نے ذوقرد پر دو دفعہ حملہ کیا تھا۔ عام ارباب سیر جس کا تذکرہ کرتے ہیں وہ پہلا حملہ تھا۔ اور یہ بالکل قرین قیاس ہے (فتح الباری ج ۷ ص ۳۵۲ باب غزوہ ذی قرد) ”س“ عام ارباب سیر کو غزوہ =

خیبر کا آغاز اور غزوات کی بہ نسبت ایک امتیاز خاص رکھتا ہے اور اگرچہ اس باب سیر کی نظر اس نکتہ پر نہیں پڑی کہ اس امتیاز کے اسباب کیا تھے؟ تاہم واقعہ کی حیثیت سے امتیازی امور ان کی زبان سے بھی بلا قصد نکل گئے ہیں۔ سب سے مقدم یہ کہ جب آپؐ نے خیبر کا قصد کیا تو اعلان عام کر دیا کہ۔

لا ینخرج معنا الا راغب فی الجہاد (ابن سعد) ”ہمارے ساتھ صرف وہ لوگ آئیں جو طالب جہاد ہوں۔“

اب تک جو لڑائیاں وقوع میں آئیں محض دفاعی تھیں۔ یہ پہلا غزوہ ہے جس میں غیر مسلم رعایا بنائے گئے۔ طرز حکومت کی بنیاد قائم ہوئی۔ اسلام کا اصلی مقصد تبلیغ دعوت ہے۔ اب اگر کوئی قوم اس دعوت کی سدر راہ نہ ہو تو اسلام کو اس سے نہ تو جنگ ہے نہ اس کے رعایا بنانے کی ضرورت ہے۔ صرف معاہدہ صلح کافی ہے جس کی بہت سی مثالیں اسلام میں موجود ہیں لیکن جب کوئی قوم خود اسلام کی مخالفت پر کمر بستہ ہو اور اس کو مٹا دینا چاہے تو اسلام کو مدافعت کے لیے تلوار ہاتھ میں لینا پڑتی ہے۔ اور اس کو اپنے زیر اثر رکھنا پڑتا ہے۔ خیبر اس قاعدہ کے موافق اسلام کا پہلا مفتوحہ ملک تھا۔

غزوات کے خاتمہ کے بعد یہ بحث بہ تفصیل آئے گی کہ ایک مدت تک لوگ (۱) جہاد کو عرب کے قدیم طریقہ کے موافق معاش کا ذریعہ سمجھتے رہے۔ اس لڑائی (خیبر) تک بھی یہ غلط فہمی رہی۔ یہ پہلا غزوہ ہے جس میں یہ پردہ اٹھا دیا گیا اور اس لیے آنحضرت ﷺ نے یہ ارشاد فرمایا کہ اس لڑائی میں صرف وہ لوگ شریک ہوں جن کا مقصد محض جہاد اور اعلائے کلمۃ اللہ ہو۔

غرض آپ غطفان اور یہود کے حملہ کی مدافعت کے لیے مدینہ سے محرم (۲) ۷ھ میں حضرت سباع بن عرفطہ غفاریؓ کو مدینہ کا افسر مقرر کر کے روانہ ہوئے۔ ازواج مطہرات میں سے حضرت ام سلمہؓ ساتھ تھیں۔ فوج کی تعداد سولہ سو تھی جن میں ۲۰۰ سوار اور باقی پیدل تھے۔ اس وقت تک لڑائیوں میں علم کا رواج نہ تھا۔ چھوٹی چھوٹی جھنڈیاں ہوتی تھیں۔ یہ پہلی مرتبہ تھا کہ آپؐ نے تین علم تیار کرائے۔ دو حضرت حباب بن منذر اور حضرت سعد بن عبادہ کو عنایت ہوئے اور خاص علم نبویؐ جس کا پھر پیرا حضرت عائشہؓ کی چادر سے تیار ہوا تھا۔ جناب امیرؓ کو مرحمت ہوا۔ فوج جب روانہ ہوئی تو حضرت عامرؓ بن الاکوع (جو مشہور شاعر تھے) یہ رجز پڑھتے ہوئے آگے چلے۔

== خیبر بلکہ تمام غزوات کے متعلق چونکہ کسی سبب کی تلاش جستجو نہیں اس لیے ان کو اس سے کچھ بحث نہیں کہ واقعات کا تسلسل اور غزوات کے اسباب کیا ہیں۔ لیکن زیادہ تحقیق سے ثابت ہوتا ہے کہ یہ سب واقعات ایک ہی سلسلہ کی کڑیاں ہیں۔

(۱) یہاں ”لوگ“ سے مراد منافقین ہیں یہ لوگ غزوات میں محض غنیمت کے لالچ میں شریک ہوتے تھے۔ جہاں سخت مقابلہ پیش آنے اور مال غنیمت کے نہ ملنے کا گمان ہوتا وہاں غزوات کی شرکت سے کتراتے تھے۔ چنانچہ ان ہی دو وجوہ سے وہ حدیبیہ میں شریک نہیں ہوئے اور اس پر سورہ فتح میں اللہ تعالیٰ نے ان پر اپنی ناراضی ظاہر فرمائی اور یہ ارشاد فرمایا کہ آئندہ غنیمت والے غزوہ میں بھی وہ شریک نہ کیے جائیں اسی لیے حضور انور ﷺ نے اس موقع پر اعلان فرمایا کہ اس غزوہ میں بھی وہی شرکت کا ارادہ کریں جن کی غرض محض جہاد اور اعلائے کلمۃ اللہ ہو۔ دنیاوی مال و متاع نہ ہو۔ زر قانی و ابن سعد باب غزوہ خیبر۔ ”س“۔

(۲) ابن سعد جزء مغازی ص ۷۷ میں جمادی الاولیٰ ۷ھ ہے جو بہ تحقیق مذکورہ بالا صحیح نہیں۔ ”س“

اللّٰهُمَّ لَوْ لَا اَنْتَ مَا اهْتَدَيْنَا
وَلَا تَصَدَّقْنَا وَلَا صَلَّيْنَا
فَاغْفِرْ فِدَاءَ لَكَ مَا اتَّقَيْنَا
وَالْقَيْنَ سَكِينَةً عَلَيْنَا
اَنَا اِذَا صَبَحَ بَنَّا اَتَيْنَا
وَنُتِبُ الْاَقْدَامَ اِنْ لَاقَيْنَا
وَبِالصَّبَاحِ عَوْلُوا عَلَيْنَا
یہ اشعار صحیح (مسلم و) بخاری میں نقل کیے ہیں۔ مسند ابن حنبل میں بعض اشعار (۱) زیادہ ہیں۔ (پہلے دو مصرع کسی قدر اختلاف کے ساتھ صحیح مسلم (خیبر) میں بھی ہیں)

ان الذین قد بغوا عَلَيْنَا
اِذَا ارَادُوا فِتْنَةً اَبَيْنَا
وَنَحْنُ عَنْ فَضْلِكَ مَا اسْتَغْنَا
جن لوگوں نے ہم پر دست درازی کی ہے جب
وہ کوئی فتنہ برپا کرنا چاہتے ہیں تو ہم ان سے بے نیکی نہیں
اور اے خدا ہم تیری عنایت سے بے نیاز نہیں۔

راہ میں ایک میدان آیا۔ صحابہؓ نے تکبیر کے نعرے بلند کیے۔ چونکہ تعلیم و تلقین کا سلسلہ ہر وقت جاری رہتا تھا
اور بات بات میں نکات شریعت کی تعلیم ہوتی رہتی تھی ارشاد ہوا کہ آہستہ کیونکہ کسی بہرے اور دور دراز نظر کو نہیں پکار
رہے ہو۔ تم جس کو پکارتے ہو وہ تمہارے پاس ہی ہے۔ (۲)

اس غزوہ میں چند خاتونیں بھی اپنی خواہش سے فوج کے ساتھ ہوئی تھیں۔ آنحضرت ﷺ کو معلوم ہوا تو
آپؐ نے ان کو بلا بھیجا اور غضب کے لہجہ میں فرمایا۔ تم کس کے ساتھ آئیں اور کس کے حکم سے آئیں؟ بولیں کہ یا
رسول اللہ ﷺ ہم اس لیے آئے ہیں کہ چرخہ کات کر کچھ پیدا کریں گے اور اس کام میں مدد دیں گے ہمارے پاس
زخمیوں کے لیے دوائیں بھی ہیں۔ اس کے علاوہ ہم تیراٹھا کر لائیں گے۔ آنحضرت ﷺ نے فتح کے بعد جب مال
غنیمت تقسیم کیا تو ان کا بھی حصہ لگایا۔ لیکن یہ حصہ کیا تھا؟ زرد جواہر نہ تھے۔ مال و اسباب نہ تھا۔ درہم و دینار نہ تھے بلکہ
صرف کھجوریں تھیں۔ تمام مجاہدین کو یہی ملا تھا اور ان پر وہ نشینوں نے بھی یہی پایا تھا۔

یہ واقعہ ابوداؤد (باب فی المرأة والعبد یخد مان من الغنیمۃ) میں مذکور ہے۔ حدیث اور سیرت کی تمام کتابوں
سے ثابت ہوتا ہے کہ اکثر غزوات میں مستورات ساتھ رہتی تھیں جو زخمیوں کی مرہم پٹی کرتیں اور پیاسوں کو پانی پلاتی
تھیں۔ جنگ احد میں حضرت عائشہؓ کا مشک میں پانی بھر بھر کر لانا اور زخمیوں کو پلانا اور پر گزر چکا ہے لیکن یہ امر کہ
عورتیں میدان جنگ سے تیراٹھا کر بھی لائیں اور مجاہدین کو دیتی تھیں صرف ابوداؤد نے ذکر کیا ہے لیکن سند صحیح
متصل سے ذکر کیا ہے اس لیے شک کی گنجائش نہیں۔ یوں بھی عرب کی مستورات سے کم سے کم یہی توقع کی جاسکتی

(۱) ان اشعار میں صاف تصریح ہے کہ تعدی اور حملہ کی ابتداء دشمنوں کی طرف سے تھی اشعار کے بعض بعض الفاظ میں روایات کا اختلاف

ہے۔
(۲) صحیح بخاری غزوہ خیبر۔

ہے۔

چونکہ معلوم تھا کہ غطفان اہل خیبر کی مدد کو آئیں گے۔ آنحضرت ﷺ نے مقام رجب میں فوجیں اتاریں جو غطفان اور خیبر کے بیچ میں ہے۔ اسباب بار برداری خیمہ و خرگاہ اور مستورات یہاں چھوڑ دی گئیں۔^(۱) اور فوجیں خیبر کی طرف بڑھیں۔ غطفان یہ سن کر کہ اسلامی فوجیں خیبر کی طرف بڑھ رہی ہیں۔ ہتھیار سج کر نکلے لیکن آگے بڑھ کر جب ان کو معلوم ہوا کہ خود ان کا گھر خطرہ میں ہے تو واپس چلے گئے۔^(۲)

خیبر میں چھ قلعے تھے۔ سالم قموص، نطا، قطارہ، شق، مربوط اور جیسا کہ یعقوبی نے تصریح کی ہے ان میں بیس ہزار سپاہی موجود تھے۔ ان سب میں قموص نہایت مضبوط اور محفوظ قلعہ تھا۔ مرحب عرب کا مشہور پہلوان جو ہزار سوار کے برابر مانا جاتا تھا اسی قلعہ کا رئیس تھا۔^(۳) ابن ابی الحقیق کا خاندان جس نے مدینہ سے جلاوطن ہو کر خیبر کی ریاست حاصل کر لی تھی۔ یہیں رہتا تھا۔

شکر اسلام جب خیبر کے قریب یعنی مقام صہباء میں پہنچا تو نماز عصر کا وقت آچکا تھا۔ آنحضرت ﷺ نے یہاں ٹھہر کر نماز عصر ادا کی۔ پھر کھانا طلب فرمایا۔ رسد کا ذخیرہ صرف ستو تھا۔ وہی آپؐ نے بھی پانی میں گھول کر نوش فرمایا^(۴) رات ہوتے ہوتے فوج اسلام خیبر کے سواد میں پہنچ گئی۔ عمارتیں نظر آئیں تو آپؐ نے صحابہؓ سے ارشاد فرمایا کہ ٹھہر جاؤ۔ پھر خدا کا نام لے کر یہ دعا مانگی۔

انا نسلک خیر هذه القرية و خیرا ہلہا و
خیر ما فیہا و نعود بک من شرہا و شر
اہلہا و شر ما فیہا۔ (ابن ہشام)
”اے خدا ہم تجھ سے اس گاؤں کی اور گاؤں والوں کی
اور گاؤں کی چیزوں کی بھلائی چاہتے ہیں اور ان سب
کی برائیوں سے پناہ مانگتے ہیں۔“

ابن ہشام نے لکھا ہے کہ یہ آپؐ کا معمول عام تھا۔ یعنی جب کسی مقام میں داخل ہوتے تھے تو پہلے یہ دعا مانگ لیتے تھے۔ چونکہ سنت نبویؐ یہ تھی کہ رات کو کسی مقام پر حملہ نہیں کیا جاتا تھا۔ اس لیے رات یہیں بسر کی صبح کو خیبر میں داخلہ ہوا۔ یہودیوں نے مستورات کو ایک محفوظ مقام میں پہنچا دیا۔ رسد اور غلہ قلعہ ناعم میں یکجا کیا اور فوجیں قلعہ نطا اور قموص میں فراہم کیں سلام بن مشکم بیمار تھا۔ تاہم اس نے سب سے زیادہ حصہ لیا اور خود قلعہ نطا میں آ کر فوج میں شرکت کی۔

آنحضرت ﷺ کا مقصود جنگ نہ تھا لیکن جب یہود نے بڑے سروسامان کے ساتھ جنگ کی تیاری کی تو آپؐ نے صحابہؓ کو مخاطب کر کے وعظ فرمایا اور جہاد کی ترغیب دی۔ تاریخ خمیس میں اس موقع پر لکھا ہے۔

(۱) یہ تفصیل معجم البلدان ج ۳ ص ۲۲۹ ذکر رجب میں ہے۔

(۲) طبری ج ۳ ص ۱۵۷۔ اصل عبارت یہ ہے فبلغنی ان غطفان لما سمعت بمنزل رسول اللہ صلی اللہ علیہ وسلم خیبر جمعوا الہ ثم خرجوا لظاہرہا و یہود علیہ حتی اذا ساروا النخ۔

(۳) تاریخ یعقوبی ج ۲ ص ۵۲۔

(۴) صحیح بخاری۔

ولما تیقن النبی صلی اللہ علیہ وسلم ان
الیهود تحارب وعظ اصحابہ و نصحہم و
حرضہم علی الجہاد
”اور جب آنحضرت ﷺ کو یقین ہو گیا کہ یہود
لڑنے پر آمادہ ہیں تو آپ نے صحابہ کو نصیحت کی اور
جہاد کی ترغیب دی۔“

سب سے پہلے قلعہ ناعم پر فوجیں بڑھیں۔ حضرت محمود بن مسلمہ نے بڑی دلیری سے حملہ کیا اور دیر تک لڑتے
رہے۔ لیکن چونکہ سخت گرمی تھی۔ تھک کر دم لینے کے لیے قلعہ کی دیوار کے سایہ میں بیٹھ گئے۔ کنانہ بن الربیع نے قلعہ کی
فصیل سے چکی کا پاٹ ان کے سر پر گرایا جس کے صدمہ سے وفات (۱) پائی۔ لیکن قلعہ بہت جلد فتح ہو گیا۔
ناعم کے بعد اور قلعے بہ آسانی فتح ہوتے گئے لیکن قلعہ قوص مرحب کا تخت گاہ تھا اس مہم پر آنحضرت ﷺ نے
حضرت ابو بکرؓ و عمرؓ کو بھیجا لیکن دونوں ناکام واپس آئے۔ طبری میں روایت ہے کہ جب خیبری قلعہ سے نکلے تو حضرت
عمرؓ کے پاؤں نہ جم سکے اور آنحضرت ﷺ کی خدمت میں حاضر ہو کر شکایت کی کہ فوج نے نامردی کی لیکن فوج نے
ان کی نسبت خود یہی شکایت کی۔

اس روایت کو طبری نے جس سلسلہ سند سے نقل کیا ہے اس کے راوی عوف ہیں ان کو بہت سے لوگوں نے ثقہ کہا
ہے لیکن بندار جب ان کی روایت بیان کرتے ہیں تو کہتے تھے کہ وہ رافضی اور شیطان تھا۔ یہ لفظ بہت سخت ہے لیکن
ان کی شیعیت سب کو تسلیم ہے اور گوشیعہ ہونا بے اعتباری کی دلیل نہیں لیکن یہ ظاہر ہے کہ جس روایت میں حضرت عمرؓ
کے بھاگنے کا واقعہ بیان کیا جائے شیعہ کی زبان سے اس روایت کا رتبہ کیا رہ جاتا ہے؟ اس کے علاوہ اوپر کے راوی
عبداللہ بن بریدہ ہیں جو اپنے والد سے روایت کرتے ہیں لیکن محدثین کو اس بات میں شبہ ہے کہ ان کی جو روایتیں
باپ کے سلسلہ سے منقول ہیں صحیح بھی ہیں یا نہیں؟۔

تاہم اس قدر ضرور صحیح ہے کہ اس مہم پر پہلے اور بڑے بڑے صحابہ بھیجے گئے تھے لیکن فتح کا فخر کسی اور کی قسمت
میں تھا۔ جب مہم میں زیادہ دیر ہوئی تو ایک دن شام کو آنحضرت ﷺ نے ارشاد فرمایا کہ کل میں اس شخص کو علم دوں گا
جس کے ہاتھ پر خدا فتح دے گا اور جو خدا اور خدا کے رسول اللہ ﷺ کو چاہتا ہے اور خدا اور خدا کا رسول بھی اس کو
چاہتے ہیں۔ (۲) یہ رات نہایت امید و انتظار کی رات تھی۔ صحابہؓ نے تمام رات اس بیقراری میں کائی کہ دیکھیے یہ تاج
فخر کس کے ہاتھ آتا ہے۔ حضرت عمرؓ نے قناعت پسندی اور بلند نظری کی بنا پر کبھی حکومت اور سروری کی تمنا نہیں کی۔
لیکن جیسا کہ صحیح مسلم باب فضائل علیؓ میں مذکور ہے۔ ان کو خود اعتراف ہے کہ اس موقع کی تمنا میں ان کی خود داری بھی
قائم نہ رہ سکی۔ صبح کو دفعتاً یہ آواز کانوں میں آئی کہ ”علیؓ کہاں ہیں؟“ یہ بالکل غیر متوقع آواز تھی کیونکہ جناب
موصوف کی آنکھوں میں آشوب تھا اور سب کو معلوم تھا کہ وہ جنگ سے معذور ہیں۔ غرض حسب طلب وہ حاضر
ہوئے۔ آنحضرت ﷺ نے ان کی آنکھوں میں اپنا لعاب دہن لگایا اور دعا فرمائی جب ان کو علم عنایت ہوا تو انہوں
نے عرض کی کہ کیا یہود کو لڑ کر مسلمان بنالیں۔ ارشاد ہوا کہ ”بہ نرمی ان پر اسلام کو پیش کرو۔ اگر ایک شخص بھی تمہاری

(۱) ابن ہشام نے دو موقعوں پر اس واقعہ کا الگ الگ ذکر لکھا ہے یہ تفصیل نہیں سے لی گئی ہے۔

(۲) یہ صحیح بخاری کے الفاظ ہیں۔

ہدایت سے اسلام لائے تو سرخ اونٹوں سے بہتر ہے۔^(۱) لیکن یہود اسلام یا صلح کے قبول کرنے پر راضی نہیں ہو سکتے تھے۔ مرحب قلعہ سے یہ رجز پڑھتا ہوا باہر نکلا:-

قد علمت خیر انی مرحب خیر جانتا ہے کہ میں مرحب ہوں دلیر ہوں
شاکی السلاح بطل مجرب تجربہ کار ہوں۔ سلاح پوش ہوں۔

مرحب کے سر پر یمنی زرد رنگ کا مغفر اور اس کے اوپر سنگی خود تھا۔ قدیم زمانہ میں گول پتھر بیچ سے خالی کر لیتے تھے۔ یہی خود کہلاتا تھا۔ مرحب کے جواب میں حضرت علیؑ نے رجز پڑھا:-

انا الذی سَمَتْنِی اُمّی حیدرہ میں وہ ہوں کہ میری ماں نے میرا نام شیر رکھا تھا
کَلْبِ غابات کریمہ المنظرہ میں شیر نیتاں کی طرح مہیب و بد منظر ہوں۔

مرحب بڑے طمطراق سے آیا لیکن حضرت علیؑ نے اس زور سے تلوار ماری کہ سر کو کاٹتی ہوئی دانتوں تک اتر آئی اور ضربت کی آواز فوج تک پہنچی۔^(۲) پہلوان کا مارا جانا عظیم الشان واقعہ تھا اس لیے عجائب پسندی نے اس کے متعلق نہایت مبالغہ آمیز افواہیں پھیلا دیں۔ معالم التنزیل میں ہے کہ حضرت علیؑ نے جب تلوار ماری تو مرحب نے سپر پر روکا لیکن ذوالفقار خود اور سر کو کاٹتی ہوئی دانتوں تک اتر آئی۔ مرحب کے مارے جانے پر یہود نے جب عام حملہ کیا تو اتفاق سے حضرت علیؑ کے ہاتھ سے سپر چھوٹ کر گر پڑی۔ آپ نے قلعہ کا در جو سرتاپا پارہ سنگ تھا اکھاڑ کر اس سے سپر کا کام لیا۔ اس واقعہ کے بعد ابورافع نے سات آدمیوں کے ساتھ مل کر اس کو اٹھانا چاہا تو جگہ سے بھی نہ ہل سکا۔ یہ روایتیں ابن اسحاق اور حاکم نے روایت کی ہیں لیکن بازاری قصے ہیں۔ علامہ سخاوی نے مقاصد حسنہ میں تصریح کی ہے کہ:-

”سب لغور وایتیں ہیں۔“

کلھا و اھیة۔

علامہ ذہبی نے میزان الاعتدال میں علی بن احمد فروخ کے حال میں اس روایت کو نقل کر کے لکھا ہے کہ یہ روایت منکر ہے۔ ابن ہشام نے جن سلسلوں سے یہ روایتیں نقل کی ہیں ان میں سے ایک روایت میں تو بیچ کے ایک راوی کا نام سرے سے چھوڑ دیا ہے اور دوسرے میں اس مشترک نقص کے ساتھ بریدہ بن سفیان بھی ایک راوی ہیں جن کو امام بخاری اور ابوداؤد اور دارقطنی قابل اعتبار نہیں سمجھتے۔^(۳)

ابن اسحاق موسیٰ بن عقبہ اور واقدی کا بیان ہے کہ مرحب کو محمد بن مسلمہ نے مارا تھا۔ مسند ابن حنبل اور نووی شرح صحیح مسلم میں بھی ایک روایت ہے لیکن صحیح مسلم (اور حاکم ج ۲ ص ۳۹) میں حضرت علیؑ ہی کو مرحب کا قاتل اور فاتح خیبر لکھا ہے اور یہی اصح الروایات ہے۔

غرض یہ قلعہ (قموص) ۲۰ دن کے محاصرہ کے بعد فتح ہو گیا۔ ان معرکوں میں ۹۳ یہود مارے گئے جن میں حارث مرحب، اسیر یا سر عامر زیادہ مشہور ہیں۔ صحابہ میں سے ۱۵ بزرگوں نے شہادت حاصل کی جن کے نام ابن سعد

(۱) یہ واقعہ تفصیل مذکور صحیح بخاری میں منقول ہے۔

(۲) طبری ۱۵۷۹۔ (یہ اشعار اور مختصر واقعات صحیح مسلم غزوہ خیبر میں بھی ہیں۔)

(۳) میزان الاعتدال ترجمہ بریدہ بن سفیان۔

نے بہ تفصیل لکھے ہیں۔

فتح کے بعد زمین مفتوحہ پر قبضہ کر لیا گیا لیکن یہود نے درخواست کی کہ زمین ہمارے قبضے میں رہنے دی جائے۔ ہم پیداوار کا نصف حصہ ادا کریں گے۔ یہ درخواست منظور ہوئی۔ بٹائی کا وقت آتا تو آنحضرت ﷺ عبد اللہ بن رواحہ کو بھیجتے تھے وہ غلہ کو دو حصوں میں تقسیم کر کے یہود سے کہتے تھے کہ اس میں سے جو حصہ چاہو لے لو۔ یہود اس عدل پر متحیر ہو کر کہتے تھے کہ زمین اور آسمان ایسے ہی عدل سے قائم ہیں۔ (۱) خیبر کی زمین تمام مجاہدین پر جو اس جنگ میں شریک تھے تقسیم کر دی گئی۔ اسی میں آنحضرت ﷺ کا خمس بھی تھا۔

عام روایت ہے کہ مال غنیمت میں سے خمس کے علاوہ ایک حصہ رسول اللہ ﷺ کے لیے خاص کر لیا جاتا تھا جس کو صفی کہتے ہیں اس بنا پر حضرت صفیہؓ (زوجہ کنانہ بن الربیع) کو آپؐ نے لے لیا اور آزاد کر کے ان سے نکاح کر لیا۔

حضرت صفیہؓ کے واقعہ کی تحقیق

حضرت صفیہؓ کی نسبت بعض کتب حدیث میں یہ واقعہ مذکور ہے کہ آنحضرت ﷺ نے پہلے ان کو دحبہ کلبیؓ کو دیا تھا۔ پھر کسی نے ان کے حسن کی تعریف کی تو ان سے مانگ لیا اور اس کے معاوضہ میں ان کو سات لونڈیاں دیں۔ مخالفین نے اس روایت کو نہایت بد نما پیرایہ میں ادا کیا ہے اور جب اصل روایت میں اتنی بات موجود ہے تو ظاہر ہے کہ مخالف اس سے کہاں تک کام لے سکتا ہے۔

حقیقت یہ ہے کہ حضرت صفیہؓ کا یہ واقعہ حضرت انسؓ سے منقول ہے لیکن خود حضرت انسؓ سے متعدد روایتیں ہیں اور وہ باہم مختلف ہیں۔ بخاری کی جو روایت غزوہ خیبر کے ذکر میں ہے۔ اس میں یہ تصریح ہے کہ جب قلعہ خیبر فتح ہوا تو لوگوں نے آپؐ کے سامنے حضرت صفیہؓ کے حسن کا ذکر کیا۔ آپؐ نے ان کو اپنے لیے لے لیا اصلی الفاظ یہ ہیں:-

فلما فتح الله عليه الحصن ذكر له جمال صفية بنت حبي بن اخطب وقد قتل زوجها و كانت عروسا فاصطفاه النبي صلى الله عليه وسلم لنفسه.

”جب خدا نے قلعہ فتح کر دیا تو لوگوں نے آپؐ سے صفیہ بنت حبیبی کے حسن و جمال کی تعریف کی اس کا شوہر اس جنگ میں مارا گیا تھا۔ آنحضرت ﷺ نے اس کو اپنے لیے پسند کر لیا۔“

لیکن بخاری کتاب الصلوة (باب ما یدکر فی الفخذ) (صحیح (۲) مسلم باب فضل عتق الامۃ) میں خود حضرت انسؓ کی یہی روایت اس طریقہ سے منقول ہے کہ جب لڑائی کے بعد قیدی جمع کیے گئے تو حضرت دحبہ کلبیؓ نے آنحضرت ﷺ سے درخواست کی کہ ان میں سے ایک لونڈی مجھ کو عنایت ہو۔ آپؐ نے ان کو اختیار دیا کہ خود جا کر کوئی لونڈی لے لو۔ انہوں نے حضرت صفیہؓ کو انتخاب کیا لیکن لوگوں کو اعتراض ہوا۔ ایک شخص

(۱) فتوح البلدان بلاذری ص ۲۷ فتح خیبر و طبری ص ۱۵۸۹ (اصل روایت ابو داؤد باب المساقات میں موجود ہے۔

(۲) صحیح مسلم جلد ۱ ص ۵۳۶ باب فضل عتق الامۃ ثم لتزوج بها۔

نے آ کر آنحضرت ﷺ سے کہا:-

یا نبی اللہ اعطیت دحیة صفیة بنت حبی
سیدة قریظة و النضیر لا تصلح الا لک

”اے پیغمبر خدا! آپ نے صفیہ کو دحیہ کے حوالہ کیا وہ
قریظہ اور نضیر کی رئیسہ ہے اور آپ کے سوا اور کوئی اس
کے لائق نہیں۔“

اس کے بعد آپ نے حضرت صفیہؓ کو آزاد کر کے ان سے نکاح کر لیا۔ ابو داؤد (۱) میں یہ دونوں روایتیں
ہیں۔ اور دونوں حضرت انسؓ سے مروی ہیں۔ ابو داؤد کی شرح میں مازری (مشہور محدث) کا یہ قول نقل کیا ہے کہ
آنحضرت ﷺ نے حضرت صفیہؓ کو اس لیے حضرت دحیہؓ سے لے کر ان سے عقد کیا کہ:-

لما فیہ من انتہا کما مع مرتبتہا و کونہا بنت
سیدہم۔

اس لیے ان کا کسی اور کے پاس جانا ان کی توہین تھی۔“

حافظ ابن حجر نے بھی فتح الباری میں اس کے قریب قریب لکھا ہے۔

یہ ظاہر ہے کہ حضرت صفیہؓ خاندان کے تباہ ہونے کے بعد خاندان سے باہر بیوی یا کنیز بن کر رہیں۔ وہ رئیس
خیبر کی بیٹی تھیں۔ ان کا شوہر بھی قبیلہ نضیر کا رئیس تھا۔ باپ اور شوہر دونوں قتل کیے جا چکے تھے۔ اس حالت میں ان کے
پاس خاطر حفظ مراتب اور رفع غم کے لیے اس کے سوا اور کوئی تدبیر نہ تھی کہ آنحضرت ﷺ ان کو اپنے عقد میں لے
لیں۔ وہ کنیز ہو کر بھی رہ سکتی تھیں لیکن آنحضرت ﷺ نے ان کی خاندانی عزت کے لحاظ سے ان کو آزاد کر دیا اور پھر
نکاح پڑھایا (بلکہ مسند ابن جنبل میں ہے کہ آپ نے ان کو اختیار دیا کہ وہ آزاد ہو کر اپنے گھر چلی جائیں یا آپ کے
نکاح میں آنا قبول کریں۔ انہوں نے دوسری صورت پسند کی یعنی یہ کہ وہ آنحضرت ﷺ کے نکاح میں آ
جائیں) (۲) حسن خلق، رحم اور مصیبت زدہ کی چارہ نوازی کے علاوہ سیاسی اور مذہبی حیثیت سے بھی یہ کاروائی نہایت
موزوں اور بجا تھی۔ اس قسم کے طرز عمل سے عرب کو اسلام کی طرف رغبت اور کشش ہوتی تھی کہ اسلام اپنے دشمنوں
کے ورثاء کے ساتھ بھی کس قسم کا محسانہ اور ہمدردانہ سلوک کرتا ہے۔

غزوہ بنی المصطلق میں حضرت جویریہؓ کے ساتھ بھی یہی واقعہ پیش آیا اور اس سلوک کا جو اثر ہوا وہ اوپر گزر چکا ہے۔
فتح کے بعد آنحضرت ﷺ نے چند روز خیبر میں قیام کیا۔ اگرچہ یہود کو کامل امن و امان دیا گیا اور ان کے
ساتھ ہر طرح کی مراعات کی گئیں۔ تاہم ان کا طرز عمل مفسدانہ اور باغیانہ رہا۔ پہلا دیباچہ یہ تھا کہ ایک دن زینبؓ نے
جو سلام بن مشکم کی بیوی اور مرحب کی بھانج تھی۔ آنحضرت ﷺ کی چند صحابہؓ کے ساتھ دعوت کی۔ آپ نے فرط
کرم سے قبول فرمایا۔ زینبؓ نے کھانے میں زہر ملا دیا تھا۔ آپ نے ایک لقمہ کھا کر ہاتھ کھینچ لیا لیکن حضرت بشر بن
برار نے پیٹ بھر کر کھایا اور زہر کے اثر سے بالآخر ہلاک ہو گئے۔ آنحضرت ﷺ نے زینب کو بلا کر پوچھا۔ اس نے
جرم کا اقبال کیا۔ یہود نے کہا ہم نے اس لیے زہر دیا کہ اگر آپ پیغمبر ہیں تو زہر خود اثر نہ کرے گا اور پیغمبر نہیں ہیں تو

(۱) ابو داؤد باب ماجاء فی سہم الصفی۔

(۲) مسند ابن جنبل ج ۳ ص ۱۳۸ مصر ”س“۔

ہم کو آپ کے ہاتھ سے نجات مل جائے گی۔ آنحضرت ﷺ کبھی اپنی ذات کے لیے کسی سے انتقام نہیں لیتے تھے اس بنا پر آپ نے نہیب سے تعرض نہیں فرمایا لیکن جب دو تین دن کے بعد حضرت بشرؓ زہر کے اثر سے انتقال کر گئے تو وہ قصاص میں قتل کر دی گئی۔

ایک دفعہ صحابہؓ میں سے حضرت عبداللہ بن سہیل اور حضرت محیصہؓ قحط سالی کے زمانہ میں خیبر گئے یہود نے حضرت عبداللہؓ کو دھوکے سے قتل کر کے ایک نہر میں ڈال دیا۔ حضرت محیصہؓ نے آنحضرت ﷺ کی خدمت میں آ کر واقعہ بیان کیا۔ آپؐ نے فرمایا کہ تم قسم کھا سکتے ہو کہ یہودیوں نے قتل کیا؟ عرض کیا کہ حضور! وہ تو پچاس مسلمانوں کو قتل کر کے بھی جھوٹی قسم کھائیں گے۔ عرض آنحضرت ﷺ نے یہود سے تعرض نہیں کیا اور بیت المال سے مقتول کا خون بہا دلا دیا۔

حضرت عمرؓ کے زمانہ خلافت میں یہود نے حضرت عبداللہ بن عمرؓ کو سوتے میں کوٹھے پر سے گرا دیا کہ ان کا ہاتھ اور پاؤں ٹوٹ گیا۔ اس طرح ہمیشہ فساد انگیزیاں کرتے رہتے تھے۔ مجبور ہو کر حضرت عمرؓ نے ان کو شام کے اضلاع میں جلا وطن^(۱) کر دیا (یہ جملہ معترضہ سلسلہ کلام میں آ گیا تھا)

خیبر کے واقعات میں ارباب سیر نے ایک سخت غلط روایت نقل کی ہے اور وہ اکثر کتابوں میں منقول ہو کر متداول ہو گئی ہے۔ یعنی یہ کہ اول آپؐ نے یہود کو اس شرط پر امن عام دیا تھا کہ کوئی چیز نہ چھپائیں گے لیکن جب کنانہ بن الربیع نے خزانہ بتانے سے انکار کیا تو آپؐ نے حضرت زبیرؓ کو حکم دیا کہ سختی کر کے اس سے خزانہ کا پتہ لگائیں۔ حضرت زبیرؓ چقماق جلا کر اس کے سینے کو داغستے تھے یہاں تک کہ اس کی جان نکلنے کے قریب ہو گئی۔^(۲) بالآخر آپؐ نے کنانہ کو قتل کر دیا اور تمام یہودی لونڈی غلام بنالے گئے۔^(۳)

اس روایت کا اس قدر حصہ صحیح ہے کہ کنانہ قتل کر دیا گیا لیکن اس کی وجہ یہ نہیں کہ وہ خزانہ بتانے سے انکار کرتا تھا بلکہ اس کی وجہ یہ ہے کہ کنانہ نے محمود بن مسلمہ کو قتل کیا تھا۔ طبری میں تصریح ہے:-

ثم دفعه رسول الله الى محمد بن مسلمة فضرب عنقه باخيه محمود بن مسلمة. ”پھر آنحضرت ﷺ نے کنانہ کو محمد بن مسلمہ کے حوالہ کیا انہوں نے اپنے بھائی محمود بن مسلمہ کے قصاص میں اس کو قتل کر دیا۔“ (ص ۱۵۸۲)

باقی روایت کا یہ حال ہے کہ یہ روایت طبری اور ابن ہشام دونوں نے ابن اسحاق سے روایت کی ہے۔ لیکن ابن اسحاق نے اوپر کے کسی راوی کا نام نہیں بتایا۔ محدثین نے رجال کی کتابوں میں تصریح کی ہے کہ ابن اسحاق یہودیوں سے مغازی نبوی کے واقعات روایت کرتے تھے۔ اس روایت کو بھی انہی روایتوں میں سمجھنا چاہیے اور یہی وجہ ہے کہ ابن اسحاق ان راویوں کا نام نہیں لیتے۔

(۱) فتوح البلدان بلاذری ص ۲۸۔ اور صحیح بخاری مطبوعہ مصطفائی ج ۱ ص ۳۷۷۔ (باب اذا اشترط في المزارعة اذا شئت اخر جتک)

(۲) یہ پوری تفصیل تاریخ طبری میں مذکور ہے۔ ابن ہشام میں بھی اس کے قریب قریب ہے۔

(۳) فتوح البلدان بلاذری ص ۲۸۔

کسی شخص پر خزانہ بتانے کے لیے اس قدر سختی کرنا کہ اس کے سینہ پر چقماق سے آگ جھاڑی جائے۔ (حمۃ للعالمین کی شان اس سے بہت ارفع ہے۔ وہی شخص جو اپنے زہر دینے والے سے مطلق تعرض نہیں کرتا، کیا چند سکوں کے لیے کسی کو آگ سے جلانے کا حکم دے سکتا ہے۔

اصل واقعہ اس قدر تھا کہ کنانہ بن ابی الحقیق کو اس شرط پر امان دی گئی تھی کہ کسی قسم کی بد عہدی اور خلاف بیانی نہ کرے گا۔^(۱) (بلکہ روایت میں ہے کہ) اس نے یہ بھی منظور کیا تھا کہ اگر اس کے خلاف اس نے کچھ کیا تو وہ قتل کا مستحق ہوگا۔^(۲)

کنانہ نے بد عہدی کی اور جو امن اس کو دیا گیا تھا، ٹوٹ گیا، کنانہ نے محمود بن مسلمہ کو قتل کیا تھا اب اس کے قصاص میں وہ قتل کر دیا گیا جیسا کہ ابھی ہم نے طبری کی روایت سے نقل کیا ہے۔ اب دیکھو اس روایت میں کیا کیا واقعات اضافہ ہو گئے۔

(۱) قتل کا واقعہ کنانہ کے ساتھ خاص تھا، خزانہ کے چھپانے کا وہی مجرم تھا، محمود بن مسلمہ کو اسی نے قتل کیا تھا اس لیے وہی قتل بھی کیا جاسکتا تھا۔ اضافہ کا پہلا قدم یہ ہے کہ ابن سعد نے بکر بن عبد الرحمن سے جو روایت متصل نقل کی ہے اس میں کنانہ کے ساتھ اس کے بھائی کا نام بھی بڑھا دیا ہے۔ یعنی دونوں قتل کیے گئے۔

فضر ب اعناقہما و سبئی اہلیہما۔^(۳) ”تو آنحضرت ﷺ نے دونوں کو قتل کرادیا۔ ان کی عورتوں اور بچوں کو لونڈی غلام بنایا۔“

(۲) یہاں تک بھی خیریت تھی لیکن ابن سعد نے عفان بن مسلم سے جو روایت نقل کی ہے وہ اس سے بھی زیادہ وسیع ہو گئی ہے۔ یعنی دونوں بھائیوں کے ساتھ تمام یہودی گرفتار اور لونڈی غلام بنالے گئے۔

فلما وجد المال الذی غیبوہ فی مسک الجمل سبئی نساء ہم^(۴) ”تو جب وہ خزانہ مل گیا جس کو انہوں نے اونٹ کی کھال میں چھپا رکھا تھا تو ان کی عورتیں گرفتار کیں اور لونڈیاں بنالیں۔“

لیکن جب یہ روایتیں محدثانہ اصول تنقید سے جانچی جاتی ہیں تو چھلکے اترتے جاتے ہیں اور اصل حقیقت رہ جاتی ہے۔ یہود کا قتل اور زن و بچہ کا گرفتار ہونا ایک طرف خود صحیح بخاری سے ثابت ہے کہ کنانہ کا بھائی تک قتل نہیں کیا گیا اور حضرت عمرؓ کے زمانہ خلافت تک موجود تھا۔ صحیح بخاری میں ہے:

فلما اجمع عمر علی ذلک اتاہ احد بنی ابی الحقیق فقال یا امیر المومنین اتخرجنا وقد اقرنا محمد و عاملنا علی الاموال۔^(۵) ”پھر جب حضرت عمرؓ نے یہ ارادہ کیا تو ابی الحقیق کا ایک بیٹا ان کے پاس آیا اور کہا کہ امیر المومنین آپ ہم کو نکالتے ہیں حالانکہ ہم کو محمد (ﷺ) نے رہنے دیا تھا اور خراج پر معاملہ کیا تھا۔“

(۱) ابوداؤد باب حکم ارض خیبر۔

(۲) طبقات ابن سعد غزوہ خیبر ص ۸۱-۸۲۔

(۳) طبقات ابن سعد غزوہ خیبر ص ۸۰۔

(۴) ایضاً ص ۲۷۔

(۵) صحیح بخاری ج ۱ مطبع مصطفائی ص ۳۷۷ باب اذا اشترط فی المزارعة اذا اشمت اخریٰ تک۔

حافظ ابن حجر نے فتح الباری میں تصریح کی ہے کہ یہ وہی کنانہ بن ابی الحقیق کا بھائی تھا۔

حافظ ابن قیم نے زاد المعاد میں عام روایتوں کی وسعت کو گھٹا کر اس حد تک پہنچایا کہ :-

و لم يقتل رسول الله صلى الله عليه وسلم بعد الصلح الا ابني ابي الحقيق. (ذكر غزوة دونوں بیٹوں کے سوا اور کسی کو قتل نہیں کیا۔)

(خبر)

لیکن حافظ موصوف کو اگر صحیح بخاری کی عبارت مذکورہ بالا پیش نظر ہوتی تو غالباً یہ تعداد اور بھی گھٹ جاتی۔

ابوداؤد میں جہاں ارض خیبر کا عنوان باندھا ہے۔ صرف ابن ابی الحقیق کا قتل کیا جانا لکھا ہے۔ یہ نکتہ بھی ملحوظ رکھنا چاہیے کہ ابوداؤد میں لکھا ہے کہ آنحضرت ﷺ نے سعیتہ (حی بن اخطب کے چچا) سے پوچھا تھا کہ وہ خزانہ کیا ہوا؟ اس نے کہا لڑائیوں میں صرف ہو گیا۔ باوجود اس کے آنحضرت ﷺ نے صرف کنانہ کے قتل کا حکم دیا۔ یہ اس بات کی صاف دلیل ہے کہ کنانہ کا قتل محمود بن مسلمہ کے قصاص میں ہوا تھا۔ ورنہ اگر خزانہ کے چھپانے کا جرم قتل کا سبب ہوتا تو اس جرم کے مجرم اور بھی تھے۔

مؤرخین نے پہلی غلطی یہ کی کہ کنانہ کے قتل کا سبب اخفائے خزانہ سمجھے اور چونکہ اس جرم میں اور لوگ بھی شریک تھے اس لیے یہ تعیم خود بخود پیدا ہو گئی کہ کنانہ کا تمام خاندان قتل کر دیا گیا۔

ایک اور نکتہ

اس قدر عموماً مسلم ہے کہ خیبر کا واقعہ محرم میں پیش آیا۔ یعنی آنحضرت ﷺ جب اس ارادہ سے مدینہ سے نکلے تو محرم کی اخیر تاریخیں تھیں۔ محرم میں لڑائی شرعاً ممنوع ہے اس لیے محدثین اور فقہاء میں اس کی توجیہ کے متعلق اختلاف پیدا ہوا۔ بہت سے فقہاء کا یہ مذہب ہے کہ اوائل میں البتہ ان مہینوں میں لڑائی شرعاً ممنوع تھی لیکن پھر وہ حکم منسوخ ہو گیا۔ علامہ ابن قیم نے لکھا ہے کہ حرمت کا پہلا حکم جو نازل ہوا تھا وہ اس آیت کی رو سے تھا۔

﴿قُلْ قِتَالٌ فِيهِ كَبِيرٌ وَ صَدٌّ عَنْ سَبِيلِ اللَّهِ﴾
”کہہ دو کہ اس مہینہ میں لڑنا بڑا گناہ ہے اور خدا کی راہ سے روکنا ہے۔“ (بقرہ: ۱۷۷)

پھر سورہ مائدہ میں یہ آیت اتری :-

﴿يَا أَيُّهَا الَّذِينَ آمَنُوا لَا تَحِلُّوا شَعَائِرَ اللَّهِ وَلَا الشَّهْرَ الْحَرَامَ﴾ (مائدہ: ۱)
”مسلمانو! خدا کی حد بندیوں کی اور ماہ حرام کی بے حرمتی نہ کرو۔“

یہ پچھلی آیت کے آٹھ برس بعد نازل ہوئی۔ اس وسیع زمانہ تک تو حرمت کا حکم باقی رہا اب وہ کون سی آیت یا حدیث ہے جس سے یہ حکم منسوخ ہو گیا۔

ولیس فی کتاب اللہ و لا سنة رسولہ ناسخ لحکمہا۔
”اور خدا کی کتاب اور حدیث میں ان آیتوں کے حکم کا کوئی ناسخ نہیں۔“

مجازین نے یہ استدلال کیا ہے کہ فتح حرم طائف کا محاصرہ بیحد رضوان یہ سب ماہ حرام میں ہوئے تھے۔ اس

لیے اگر ماہ حرام میں لڑائی جائز نہ ہوتی تو آنحضرت ﷺ ان کو کیونکر جائز رکھتے۔ حافظ ابن قیم نے جواب دیا ہے کہ ماہ حرام میں ابتداء جنگ کرنا حرام ہے لیکن اگر دشمن کا مدافعہ مقصود ہے تو بالاتفاق جائز ہے وہ سب واقعات دفاعی تھے۔ آنحضرت ﷺ نے پیش دستی نہیں کی تھی بلکہ دفاع کیا گیا تھا۔ بیعت رضوان اس لیے لی گئی تھی کہ یہ خبر مشہور ہو گئی تھی کہ کفار نے حضرت عثمانؓ کو (جو سفیر ہو کر گئے تھے) قتل کر دیا۔ طائف کا محاصرہ کوئی مستقل جنگ نہ تھی بلکہ غزوہ حنین کا بقیہ تھا جس میں خود کفار ہر طرف سے جمع ہو کر حملہ آور ہوئے تھے۔ فتح حرم کا واقعہ حدیبیہ کی شکست کا نتیجہ تھا جس کی ابتداء قریش نے کی تھی۔^(۱)

حافظ ابن القیم نے نہایت صحیح جواب دیا لیکن خاص خیبر کے معاملہ میں وہ اس گرہ کو نہ کھول سکے اور بحث نامفصل رہ گئی۔ حافظ ابن القیم کے استاد علامہ ابن تیمیہ کو بھی اس موقع پر اشتباہ ہوا انہوں نے الجواب الصحیح لمن بدل دین المسیح میں لکھا ہے کہ آنحضرت ﷺ نے جس قدر لڑائیاں کیں سب دفاعی تھیں۔ صرف بدر اور خیبر اس سے مستثنیٰ ہیں۔ لیکن اگر علامہ موصوف زیادہ استقصاء کرتے تو ثابت ہوتا کہ بدر اور خیبر بھی مستثنیٰ نہیں۔ بدر کا بیان اوپر گزر چکا ہے۔ خیبر کے ماسبق واقعات کو ترتیب دے کر دیکھو تو صاف نظر آئے گا کہ یہود اور غطفان مدینہ پر حملہ کی تیاریاں کر چکے تھے۔

تقسیم زمین

خیبر کی زمین دو برابر حصوں میں تقسیم کی گئی نصف بیت المال، مہمانی اور سفارت وغیرہ کے مصارف کے لیے خاص کر لیا گیا۔ باقی نصف مجاہدین پر جو اس غزوہ میں شریک تھے مساوی حصوں میں تقسیم کیا گیا۔ کل فوج کی تعداد چودہ سو تھی۔ دو سو سوار تھے۔ سواروں کو گھوڑوں کے مصارف کے لیے پیدل سے دو گنا ملتا تھا اس بنا پر یہ تعداد اٹھارہ سو کے برابر تھی اس حساب سے کل جائیداد کے اٹھارہ سو حصے کیے گئے اور ہر مجاہد کے حصہ میں ایک حصہ آیا۔ جناب سرور کائنات ﷺ کو بھی عام مجاہدین کے برابر ایک ہی حصہ^(۲) ملا۔

و لرسول اللہ صلی اللہ علیہ وسلم مثل سهم واحدہم۔^(۳)

”اور آنحضرت ﷺ کا بھی عام لوگوں کی طرح ایک حصہ تھا۔“

ملکی حالت اور احکام فقہی

خیبر کی فتح سے اسلام کی ملکی اور سیاسی حالت کا نیا دور شروع ہوتا ہے۔ اسلام کے حقیقی دشمن صرف دو تھے۔ مشرکین اور یہود۔ اگرچہ مذہباً باہم مختلف تھے لیکن سیاسی اسباب کی بنا پر ان میں اتحاد پیدا ہو گیا تھا۔ مدینہ کے یہود عموماً انصار کے حلیف تھے اسی طرح خیبر کے یہود غطفان کے حلیف تھے۔ اب آنحضرت ﷺ کے مقابلہ کے لیے

(۱) زاد المعاد۔ ذکر غزوہ خیبر۔

(۲) فتوح البلدان بلاذری ذکر غزوہ خیبر۔

(۳) ابوداؤد و حکم ارض خیبر میں ہے۔ النبی صلی اللہ علیہ وسلم معہم لہ سهم کسہم احدہم "س"۔

مکہ اور مدینہ کے مشرکین اور منافقین سب مل کر کنفس واحدہ ہو گئے۔ خیبر کی فتح کے بعد یہود کی قوت بالکل ٹوٹ گئی اور مشرکین کا ایک بازو جاتا رہا۔

اب تک اسلام چاروں طرف سے غزوہ کی حالت میں تھا اس بنا پر بجز عقائد اور ضروری عبادت کے شریعت کے اور احکام کی تائیس و تعلیم کا موقع نہ تھا۔ شریعت کے احکام جیسا کہ حضرت عائشہؓ فرمایا ہے حالات کے اقتضاء سے بتدریج آئے ہیں چنانچہ اس کی تفصیل آگے آئے گی۔ خیبر کی فتح سے ادھر تو یہود کی فتنہ انگیزیوں سے نجات ملی ادھر حدیبیہ کی صلح سے مشرکین کی طرف سے فی الجملہ اطمینان حاصل ہوا۔ اس بنا پر اب مسلمان جدید فقہی احکام کی تعمیل کے قابل ہو چکے تھے۔ اب باب سیر نے غزوہ خیبر کے تذکرہ میں عموماً ذکر کیا ہے کہ اس موقع پر متعدد جدید فقہی احکام نازل ہوئے۔ (۱) اور آنحضرت ﷺ نے ان کی تبلیغ کی ان کی تفصیل یہ ہے۔

(۱) پنجہ سے شکار کرنے والے پرند حرام ہوئے۔

(۲) درندہ جانور حرام کر دیئے گئے۔

(۳) گدھا اور خچر حرام کر دیا گیا۔

(۴) اب تک معمول تھا کہ لونڈیوں سے فوراً تمتع جائز سمجھا جاتا تھا۔ اب استبراء کی قید ہو گئی۔ یعنی اگر وہ حاملہ ہے تو وضع حمل تک ورنہ ایک مہینہ تک تمتع جائز نہیں۔

(۵) چاندی سونے کا بہ تقاضا خریدنا حرام ہوا۔

(۶) بعض روایتوں میں ہے کہ متعہ بھی اسی غزوہ میں حرام ہوا۔

وادی القریٰ اور فدک

یتھاء اور خیبر کے درمیان ایک وادی ہے جس میں بہت سی بستیاں آباد ہیں اس کو وادی القریٰ کہتے ہیں۔ قدیم زمانہ میں عاد اور ثمود یہاں آباد تھے۔ یا قوت نے معجم البلدان میں لکھا ہے کہ عاد و ثمود کے آثار اب بھی باقی ہیں۔ اسلام سے پہلے ان بستیوں میں یہود آ کر آباد ہوئے اور زراعت اور آب رسانی کو بہت ترقی دی۔ اور اب یہود کا مخصوص مرکز بن گیا تھا۔ (۲)

خیبر کے بعد آنحضرت ﷺ نے وادی القریٰ کا رخ کیا لیکن لڑنا مقصود نہ تھا۔ مگر یہود پہلے سے تیار تھے انہوں نے فوراً تیر اندازی شروع کر دی۔ آنحضرت ﷺ کا محمل آپ کے غلام (حضرت مدعم) اتار رہے تھے کہ ایک تیر آیا اور وہ جان بحق ہوئے۔ عام مؤرخین نے یہود کی تیاری کا ذکر نہیں کیا ہے لیکن امام بیہقی نے صاف تصریح کی ہے۔

و قد استقبلتنا یهود بالرمی ولم نكن على
تصبية (۳)

”یہود ہمارے مقابلے کو تیر چلاتے ہوئے نکلے اور ہم تیار نہ تھے۔“

(۲) معجم البلدان لفظ قری ج ۷ ص ۷۳ ”س“۔

(۱) یہاں نزول سے مراد وحی مملو یعنی قرآن مراد نہیں ہے۔

(۳) زرقاتی بر موطا بحوالہ بیہقی باب الجہاد و ذکر غلول ص ۲۱۳ ”س“۔

بہر حال جنگ شروع ہو گئی لیکن تھوڑے سے مقابلہ کے بعد یہود نے سپر ڈال دی اور خیبر کے شرائط کے موافق صلح ہو گئی۔

ادائے عمرہ

صلح حدیبیہ میں قریش سے معاہدہ ہوا تھا کہ اگلے سال آنحضرت ﷺ مکہ میں آ کر عمرہ ادا کریں گے اور تین دن قیام کر کے واپس چلے جائیں گے اس بنا پر آنحضرت ﷺ نے اس سال عمرہ ادا کرنا چاہا اور اعلان کر دیا کہ جو لوگ واقعہ حدیبیہ میں شریک تھے ان میں سے کوئی رہ نہ جائے۔ چنانچہ بجز ان لوگوں کے جو اس اثنا میں مر چکے تھے سب نے یہ سعادت حاصل کی معاہدہ میں شرط تھی کہ مسلمان مکہ میں آئیں تو ہتھیار ساتھ نہ لائیں۔ اس لیے اسلحہ جنگ بطن باجج میں جو مکہ سے آٹھ میل ادھر ہے چھوڑ دیئے گئے اور دو سو سواروں کا ایک دستہ اسلحہ کی حفاظت کے لیے متعین کر دیا گیا۔

آنحضرت ﷺ لبیک کہتے ہوئے حرم کی طرف بڑھے۔ حضرت عبداللہ بن رواحہ اونٹ کی مہار تھا مے ہوئے آگے آگے یہ رجز پڑھتے جاتے تھے۔^(۱)

خلوا بنی الکفار عن سبیلہ کافرو! سامنے سے ہٹ جاؤ
الیوم نصرکم علی تنزیلہ آج جو تم نے اترنے سے روکا تو ہم تلوار کا وار کریں گے۔
ضربا یزیل الہام عن مقیلہ وہ وار جو سر کو خواب گاہ سر سے الگ کر دے
ویذہل الخلیل عن خلیلہ اور دوست کے دل سے دوست کی یاد بھلا دے۔

صحابہ کا جم غفیر ساتھ تھا اور برسوں کی دیرینہ تمنا اور فرض مذہبی بڑے جوش کے ساتھ ادا کر رہا تھا۔ اہل مکہ کا خیال تھا کہ مسلمانوں کو مدینہ کی آب و ہوائے کمزور کر دیا ہے اس بنا پر آپ نے حکم دیا کہ لوگ طواف کے پہلے تین پھیروں میں اکڑتے ہوئے چلیں۔ عربی زبان میں اس کو ”رمل“ کہتے ہیں۔ چنانچہ آج تک یہ سنت باقی ہے۔

اہل مکہ نے اگرچہ چاروں چار عمرہ کی اجازت دے دی تھی تاہم ان کی آنکھیں اس منظر کے دیکھنے کی تاب نہیں لاسکتی تھیں۔ رؤسائے قریش نے عموماً شہر خالی کر دیا اور پہاڑوں پر چلے گئے۔ تین دن کے بعد حضرت علیؑ کے پاس آئے اور کہا محمد سے کہہ دو شرط پوری ہو چکی اب مکہ سے نکل جائیں۔ حضرت علی رضی اللہ عنہ نے آنحضرت ﷺ سے عرض کی۔ آپ اسی وقت روانہ ہو گئے۔ چلتے وقت حضرت حمزہؑ کی صغیر الحسن صاحبزادی امامہ جو مکہ میں رہ گئی تھیں آنحضرت ﷺ کے پاس ”چچا چچا“ کہتی دوڑی آئیں۔ حضرت علیؑ نے ہاتھوں میں اٹھالیا لیکن حضرت جعفرؑ (حضرت علیؑ کے بھائی) اور زیدؑ بن حارثہ نے اپنے دعوے پیش کئے۔ حضرت جعفرؑ کہتے تھے کہ یہ میرے چچا کی لڑکی ہے۔ اور زیدؑ کہتے تھے کہ حمزہؑ میرے مذہبی بھائی تھے اس رشتہ سے یہ میری بھتیجی ہے۔ حضرت علیؑ کو دعویٰ تھا کہ میری ہمیشہ بھی ہے اور پہلے میری ہی گود میں آتی ہے۔ آنحضرت ﷺ نے سب کے دعویٰ مساوی الدرجہ دیکھ کر ان کو اسماءؑ کی گود میں دیا کہ وہ امامہ کی خالہ تھیں پھر فرمایا کہ ”خالہ ماں کے برابر ہوتی ہے۔“^(۳)

(۱) یہ اشعار اور یہ واقعہ ترمذی نے شامل میں نقل کیا ہے۔

(۲) آنحضرت ﷺ رشتہ میں ان کے بھائی تھے لیکن انہوں نے تعظیماً کہا۔ (یا اس لیے کہ آنحضرت ﷺ اور حضرت حمزہؑ دونوں رضاعی بھائی تھے)

(۳) اس واقعہ کا بڑا صحیح بخاری سے ماخوذ ہے بعض زائد تفصیلیں زرقاتی سے لی گئی ہیں جو کتب حدیث کے حوالہ سے زرقاتی نے نقل کی ہیں۔

غزوہ موتہ

جمادی الاولیٰ ۸ھ

موتہ شام میں ایک مقام کا نام ہے جو بلقاء سے اس طرف ہے۔ عرب میں جو مشرقی تلواریں مشہور ہیں۔ وہ یہیں بنتی تھیں۔^(۱) کثیر مشہور شاعر کہتا ہے۔

صواریں بکلوھا بموتہ صیقل وہ تلواریں جن کو موتہ میں صیقل گر جلا دیتا ہے۔

آنحضرت ﷺ نے شاہ بصری یا قیصر روم کے نام ایک خط لکھا تھا۔ عرب اور شام کے سرحدی علاقوں میں جو عرب رؤساء حکمران تھے ان میں ایک شرحبیل بن عمرو بھی تھا جو اسی علاقہ بلقاء کا رئیس اور قیصر کا ماتحت تھا۔ یہ عربی خاندان ایک مدت سے عیسائی تھا اور شام کے سرحدی مقامات میں حکمران تھا۔ یہ خط حارث بن عمر لے کر گئے تھے۔ شرحبیل نے ان کو قتل کر دیا۔ اس کے قصاص کے لیے آنحضرت ﷺ نے تین ہزار فوج تیار کر کے شام کی طرف روانہ کی۔ زید بن حارثہ کو جو آنحضرت ﷺ کے آزاد کردہ غلام تھے سپہ سالاری ملی اور ارشاد ہوا کہ اگر ان کو دولت شہادت نصیب ہو تو جعفر طیار اور وہ بھی شہید ہو جائیں تو عبداللہ بن رواحہ فوج کے سردار ہوں۔^(۲) حضرت زید غلام تھے گو آزاد ہو چکے تھے حضرت جعفر طیار حضرت علیؑ کے حقیقی بھائی اور آنحضرت ﷺ کے مقرب خاص تھے۔ حضرت عبداللہ بن رواحہ معزز انصاری اور مشہور شاعر تھے۔ اس بنا پر لوگوں کو تعجب ہوا کہ حضرت جعفر اور حضرت عبداللہ بن رواحہ کے ہوتے ہوئے حضرت زید کو افسر کرنا کس بنا پر ہے۔ چنانچہ لوگوں میں چرچہ ہوئے۔^(۳) لیکن اسلام جس مساوات عام کے قائم کرنے کے لیے آیا تھا اس کے لیے اسی قسم کا ایثار درکار تھا۔ حضرت اسامہؓ کی مہم میں جس میں تمام مہاجرین کو شرکت کا حکم ہوا تھا۔ آنحضرت ﷺ نے انہی زیدؓ کے صاحبزادے حضرت اسامہؓ کو فوج کا افسر مقرر کیا تھا اس وقت بھی لوگوں میں چرچہ ہوئے۔ آنحضرت ﷺ نے سنا تو خطبہ دیا اور فرمایا کہ تم لوگوں نے اس کے باپ کی افسری پر بھی اعتراض کیا تھا۔ حالانکہ یقیناً وہ افسری کے قابل تھے چنانچہ صحیح بخاری بعث النبی صلی اللہ علیہ وسلم اسامہ بن زید فی مرضہ الذی توفی فیہ۔ (باب المغازی) میں بہ تفصیل یہ واقعہ مذکور ہے۔ گو یہ مہم قصاص لینے کی غرض سے تھی لیکن چونکہ تمام مہمات کا اصلی محور تبلیغ اسلام تھا۔ ارشاد ہوا کہ پہلے ان کو دعوت اسلام دی جائے۔^(۴) اگر وہ اسلام قبول کر لیں تو جنگ کی ضرورت نہیں۔ یہ بھی حکم ہوا کہ اظہار ہمدردی کے لیے اس مقام پر جانا جہاں حارث

(۱) بحکم البلدان لفظ موتہ ج ۸ ص ۱۹۰۔

(۲) صحیح بخاری غزوہ موتہ۔

(۳) فتح الباری ج ۷ ص ۳۹۳۔ "س"۔

(۴) طبقات ابن سعد (جزء مغازی ص ۹۳) "س"۔

بن عمیر نے اداۓ فرض میں جان دی ہے۔ ثنیۃ الوداع تک آنحضرت ﷺ خود فوج کی مشایعت کے لیے تشریف لے گئے۔ صحابہؓ نے پکار کر دعا کی کہ خدا سلامت اور کامیاب لائے۔

فوج مدینہ سے روانہ ہوئی تو جاسوسوں نے شرجیل کو خبر دی جس نے مقابلہ کے لیے کم و بیش ایک لاکھ فوج تیار کی۔ ادھر خود قیصر روم (ہرقل) قبائل عرب کی بے شمار فوج لے کر تاب میں خیمہ زن ہوا۔ جو بقاء کے اضلاع میں ہے۔ حضرت زیدؓ نے یہ حالات سن کر چاہا کہ ان واقعات کی دربار رسالت کو اطلاع دی جائے اور حکم کا انتظار کیا جائے لیکن حضرت عبداللہ بن رواحہ نے کہا۔ ہمارا اصل مقصد فتح نہیں بلکہ دولت شہادت^(۱) ہے جو ہر وقت حاصل ہو سکتی ہے۔

غرض یہ مختصر گروہ آگے بڑھا اور ایک لاکھ فوج پر حملہ آور ہوا۔ حضرت زیدؓ برچھیاں کھا کر شہید ہوئے ان کے بعد حضرت جعفرؓ نے علم ہاتھ میں لیا، گھوڑے سے اتر کر پہلے خود اپنے گھوڑے کے پاؤں پر تلوار ماری کہ اس کی کونچیں کٹ گئیں۔ پھر اس بے جگری سے لڑے کہ تلواروں سے چور ہو کر گر پڑے۔ حضرت عبداللہ بن عمرؓ کا بیان ہے کہ میں نے ان کی لاش دیکھی تھی۔ تلواروں اور برچھیوں^(۲) کے ۹۰ زخم تھے لیکن سب کے سب سامنے کی جانب تھے۔ پشت نے یہ داغ نہیں اٹھایا تھا۔ حضرت جعفرؓ کے بعد عبداللہ بن رواحہ نے علم ہاتھ میں لیا اور وہ بھی داد شجاعت دے کر شہید ہوئے۔

اب حضرت خالدؓ سردار بنے اور نہایت بہادری سے لڑے۔ صحیح بخاری میں ہے کہ آٹھ تلواریں ان کے ہاتھ سے ٹوٹ ٹوٹ کر گریں۔^(۳) لیکن ایک لاکھ سے تین ہزار کا کیا مقابلہ تھا۔ بڑی کامیابی یہی تھی کہ اپنی فوجوں کو دشمن کی زد سے بچا لائے۔ جب یہ شکست خورہ^(۴) فوج مدینہ کے قریب پہنچی اور اہل شہر ان کی مشایعت کو نکلے تو لوگ غم

(۱) ابن ہشام غزوہ موتہ "س"۔

(۲) صحیح بخاری۔

(۳) صحیح بخاری غزوہ موتہ "س"۔

(۴) مصنف نے یہاں ابن اسحاق کی روایت پر اعتماد کر کے اس فوج کو شکست خورہ لکھا ہے اور ان کی واپسی پر ان سب کو بلا امتیاز فراری ہونے کا مستحق ظاہر کیا ہے لیکن جیسا کہ صحیح بخاری غزوہ موتہ میں ہے کہ حضور انور ﷺ نے از روئے وحی فرمایا کہ پھر اللہ کی ایک تلوار یعنی خالد سیف اللہ نے مسلمانوں کے علم کو اپنے ہاتھ میں لیا اور اللہ تعالیٰ نے مسلمانوں کو اپنے دشمن پر غلبہ دیا (فتح اللہ علیہم) اور باب سیر اور اہل روایت اور شرح حدیث اس غلبہ یا فتح کی تشریح میں مختلف ہیں۔ ایک فریق کا بیان ہے کہ مسلمانوں کو پوری فتح حاصل ہوئی۔ دوسرے کا خیال ہے کہ مسلمانوں کا غلبہ اور فتح یہ ہے کہ مسلمان اس قلت تعداد اور کفار اپنی کثرت کے باوجود تھک کر غیر منفصل جنگ کی صورت میں ایک دوسرے کے مقابلہ سے ہٹ آئے۔ تیسرا فریق یہ ظاہر کرتا ہے کہ مسلمانوں کو فتح کفار کے ایک خاص دستہ کے مقابلہ میں حاصل ہوئی اور اس سے مال غنیمت بھی حاصل کیا۔ چوتھا بیان یہ ہے کہ مسلمان کا غلبہ یہ ہے کہ حضرت خالدؓ کی قیادت میں اتنے بڑے لشکر کے حملوں کو روک دیا اور سلامت پیچھے ہٹ آئے اس مقام پر فتح الباری روض الانف سہلی اور البدایہ ابن کثیر ملاحظہ کرنا چاہیے اسی طرح مسلمانوں کی جس فوج کو اپنے اوپر فراری ہونے کا گمان تھا یا مسلمانوں نے ان کو فراری کہا اور حضور ﷺ نے ان کو تسلی دی کہ نہیں تم فراری نہیں بلکہ پھر دوبارہ حملہ کرنے کی نیت سے پیچھے ہٹ آنے والے ہو۔ اس کی مخاطب پوری اسلامی فوج نہیں بلکہ ان کی فوج کا ایک دستہ تھا۔ جو جلدی کر کے پہلے مدینہ چلا آیا تھا۔ تفصیل کے لیے دیکھیے فتح الباری روض الانف سہلی و البدایہ ابن کثیر باب غزوہ موتہ۔ "س"۔

خواری کے بجائے ان کے چہروں پر خاک پھینکتے تھے کہ افراریو! تم خدا کی راہ سے بھاگ آئے۔ رسول اللہ ﷺ کو اس واقعہ سے سخت صدمہ ہوا۔ حضرت جعفرؓ سے آپ کو خاص محبت تھی ان کی شہادت کا نہایت قلق تھا۔ آپؐ مسجد میں جا کر غمزدہ بیٹھے۔ اسی حالت میں ایک شخص نے آ کر کہا کہ جعفرؓ کی مستورات رو رہی ہیں اور ماتم کر رہی ہیں۔ آپؐ نے منع کرا بھیجا۔ وہ گئے اور واپس آ کر کہا کہ میں نے منع کیا لیکن وہ باز نہیں آتیں۔ آپؐ نے دوبارہ بھیجا وہ پھر گئے اور واپس آ کر عرض کی کہ ہم لوگوں کی نہیں چلتی۔ آپؐ نے ارشاد فرمایا کہ ”ان کے منہ میں خاک بھر دو۔“ یہ واقعہ حضرت عائشہؓ سے صحیح بخاری میں منقول ہے۔ صحیح بخاری میں یہ بھی ہے کہ حضرت عائشہؓ نے اس شخص سے کہا کہ خدا کی قسم! تم یہ نہ کرو گے ”(منہ میں خاک ڈالنا) اور آنحضرت ﷺ کو تکایف سے نجات نہیں ملے گی۔



فتح مکہ

رمضان ۸ھ مطابق جنوری ۶۳۰ء

إِنَّا فَتَحْنَا لَكَ فَتْحًا مُبِينًا

جانشین ابراہیم (علیہم السلام والصلوة) کا سب سے مقدم فرض، توحید خالص کا احیاء اور حرم کعبہ کا آلائش سے پاک کرنا تھا لیکن قریش کے پے در پے حملوں اور عرب کی مخالفت عام نے پورے اکیس برس تک اس فرض کو روک رکھا، صلح حدیبیہ کی بدولت اتنا ہوا کہ چند روز کے لیے امن و امان قائم ہو گیا اور دلدادگان حرم ایک دفعہ یادگار ابراہیمی کو غلط انداز نظر سے دیکھ آئے لیکن معاہدہ حدیبیہ بھی قریش سے نہ نبھ سکا۔ حلم و عفو و تحمل کی حد ہو چکی۔ اب وہ وقت آ گیا کہ آفتاب حق حجابہائے حائل کو چاک کر کے باہر نکل آئے۔

صلح حدیبیہ کی بنا پر قبائل عرب میں خزاعہ آنحضرت ﷺ کے حلیف ہو گئے تھے اور ان کے حریف بنو بکر نے قریش سے مخالفت کا معاہدہ کر لیا تھا ان دونوں حریفوں میں مدت سے لڑائیاں چلی آتی تھیں۔ اسلام کے ظہور نے عرب کو ادھر متوجہ کیا تو وہ لڑائیاں رک گئیں اور اب تک رکی رہیں کیونکہ قریش اور عرب کا سارا زور اسلام کے مقابلہ میں صرف ہو رہا تھا۔ صلح حدیبیہ نے لوگوں کو مطمئن کیا تو بنو بکر سمجھے کہ اب انتقام کا وقت آ گیا۔ دفعتاً وہ خزاعہ پر حملہ آور ہوئے اور رؤسائے قریش نے علانیہ ان کو مدد دی۔ عکرمہ بن ابی جہل، صفوان بن امیہ، سمیل بن عمرو وغیرہ نے راتوں کو صورتیں (۱) بدل کر بنو بکر کے ساتھ تلواریں چلائیں خزاعہ نے مجبور ہو کر حرم میں پناہ لی۔ بنو بکر رک گئے کہ حرم کا احترام ضرور ہے لیکن ان کے رئیس اعظم نوفل نے کہا یہ موقع پھر کبھی ہاتھ نہیں آ سکتا۔ غرض عین حدود حرم میں خزاعہ کا خون بہایا گیا۔ آنحضرت ﷺ مسجد میں تشریف فرما تھے کہ دفعۃً یہ صدا بلند ہوئی۔

لاہم	انّی	ناشد	محمّدا	ترجمہ اے خدا میں محمد کو وہ معاہدہ یاد دلاؤں گا جو ہمارے
جلف	ابینا	وابیہ	الاتلدا	اور ان کے قدیم خاندان میں ہوا ہے اے پیغمبر خدا ہماری
فانصر	رسول	اللہ	نصرا	اعانت کر اور خدا کے بندوں کو بلا۔ سب اعانت کے لیے
و	ادع	عباد اللہ	یاتوا	مدد حاضر ہوں گے۔

معلوم ہوا کہ خزاعہ کے چالیس ناقہ سوار (۲) جن کا پیشرو عمرو بن سالم ہے۔ فریاد لے کر آئے ہیں۔ آنحضرت ﷺ نے واقعات سنے تو آپ کو سخت رنج ہوا۔ تاہم آپ نے قریش کے پاس قاصد بھیجا اور تین شرطیں پیش کیں کہ ان میں

(۱) طبری ص ۱۶۳ ج ۳ ابن سعد جزء مغازی ص ۹۹ میں کچھ اور نام بھی ہیں۔ ”س“۔

(۲) طبقات ابن سعد جزء مغازی ص ۹۷۔ ”س“۔

سے کوئی منظور کی جائے۔

(۱) مقتولوں کا خون بہا دیا جائے۔

(۲) قریش بنو بکر کی حمایت سے الگ ہو جائیں۔

(۳) اعلان کر دیا جائے کہ حدیبیہ کا معاہدہ ٹوٹ گیا۔

قرطہ بن عمر نے قریش کی زبان سے کہا کہ ”صرف تیسری شرط منظور ہے۔“ (۱) لیکن قاصد کے چلے جانے کے بعد قریش کو ندامت ہوئی۔ انہوں نے ابوسفیان کو سفیر بنا کر بھیجا کہ حدیبیہ کے معاہدہ کی تجدید کرائیں۔ ابوسفیان نے مدینہ آ کر آنحضرت ﷺ کی خدمت میں درخواست کی۔ باہ گاہ رسالت سے کچھ جواب نہ ملا۔ ابوسفیان نے حضرت ابوبکرؓ کو بیچ میں ڈالنا چاہا لیکن سب نے کانوں پر ہاتھ رکھا۔ ہر طرف سے مجبور ہو کر جناب فاطمہ زہراؓ کے پاس آیا۔ حضرت حسن رضی اللہ عنہ پانچ برس کے بچے تھے۔ ابوسفیان نے ان کی طرف اشارہ کر کے کہا ”اگر یہ بچہ زبان سے اتنا کہہ دے کہ میں نے دونوں فریقوں میں بیچ بچاؤ کر دیا تو آج سے عرب کا سردار پکارا جائے گا۔“ جناب سیدہؓ نے فرمایا۔ ”بچوں کو ان معاملات میں کیا دخل؟“ بالآخر ابوسفیان نے حضرت علیؓ کے ایماء سے مسجد نبوی میں اعلان کر دیا کہ میں نے معاہدہ حدیبیہ کی تجدید کر دی۔ (۲)

ابوسفیان نے مکہ میں جا کر لوگوں سے یہ واقعہ بیان کیا تو سب نے کہا یہ نہ صلح ہے کہ ہم اطمینان سے بیٹھ جائیں نہ جنگ ہے کہ لڑائی کا سامان کیا جائے۔

آنحضرت ﷺ نے مکہ کی تیاریاں کیں اتحادی قبائل کے پاس قاصد بھیجے کہ تیار ہو کر آئیں۔ احتیاط کی گئی کہ اہل مکہ کو خبر نہ ہونے پائے۔

حضرت حاطبؓ بن ابی بلتعہ ایک معزز صحابی تھے۔ انہوں نے قریش کو مخفی خط لکھ بھیجا کہ رسول اللہ ﷺ مکہ کی تیاریاں کر رہے ہیں۔ آنحضرت ﷺ کو اس واقعہ کی اطلاع ہو گئی۔ حضرت علیؓ (اور حضرت زبیرؓ حضرت مقداد اور حضرت ابو مرثدؓ غنوی) کو بھیجا۔ (۳) کہ قاصد سے خط چھین لائیں۔ خط آنحضرت ﷺ کی خدمت میں پیش ہوا تو تمام لوگوں کو حاطبؓ کے افشائے راز پر حیرت ہوئی۔ حضرت عمرؓ بیتاب ہو گئے اور عرض کی کہ حکم ہو تو ان کی گردن اڑا دوں؟ لیکن جبین رحمت پر شکن نہ تھی۔ ارشاد ہوا عمرؓ! تم کو کیا معلوم ہے کہ خدا نے اہل بدر کو مخاطب کر کے کہہ دیا ہو کہ تم سے مواخذہ نہیں ہے۔

حضرت حاطبؓ کے عزیز واقارب اب تک مکہ میں تھے اور ان کا کوئی حامی نہ تھا اس لیے انہوں نے قریش پر احسان رکھنا چاہا کہ اس کے صلہ میں ان کے عزیزوں کو ضرر نہ پہنچائیں گے۔ انہوں نے آنحضرت ﷺ کے سامنے یہی عذر پیش کیا اور آپؐ نے قبول فرمایا۔

(۱) زرقانی ج ۲ ص ۳۳۶ نے یہ واقعہ مغازی ابن عائد سے نقل کیا ہے۔ تعجب ہے کہ مورخین اور ارباب سیر ایسے ضروری واقعہ کو قلم انداز کر گئے۔

(۲) زرقانی علی المواہب ج ۲ ص ۳۳۷ ”س“۔

(۳) ایضاً ص ۳۳۹ ”س“۔

غرض ۱۰ رمضان ۸ھ کو کوبہ نبوی نہایت عظمت و شان سے مکہ معظمہ کی طرف بڑھا۔ دس ہزار آ راستہ فوجیں رکاب میں تھیں۔ قبائل عرب راہ میں آ کر ملتے جاتے تھے۔ مرانظہر ان پہنچ کر لشکر نے پڑاؤ ڈالا۔ اور فوجیں دور دور تک پھیل گئیں۔ یہ مقام مکہ معظمہ سے ایک منزل یا اس سے بھی کم فاصلہ پر ہے۔

آنحضرت ﷺ کے حکم سے تمام فوج نے الگ الگ آگ روشن کی جس سے تمام صحرا وادی ایمن بن گیا۔ فوج کی آمد کی بھنک قریش کے کانوں میں پڑ چکی تھی۔ تحقیق کے لیے انہوں نے حکیم بن حزام (حضرت خدیجہ کے بھتیجے) ابوسفیان اور بدیل بن ورقاء کو بھیجا۔ خیمہ نبوی کی درباری پر جو دستہ متعین تھا۔ اس نے ابوسفیان کو دیکھ لیا۔^(۱) حضرت عمرؓ جذبہ انتقام کو ضبط نہ کر سکے۔ تیز قدمی سے آگے بڑھے اور بارگاہ رسالت میں آ کر عرض کی کہ کفر کے استیصال کا وقت آ گیا۔ لیکن حضرت عباسؓ نے جان بخشی کی درخواست کی۔ حضرت عمرؓ نے دوبارہ عرض کیا۔ حضرت عباسؓ نے کہا۔ عمرؓ! اگر یہ شخص تمہارے قبیلہ کا آدمی ہوتا تو تم اس قدر سخت دلی نہ کرتے۔ حضرت عمرؓ نے کہا۔ آپؐ یہ نہ فرمائیں۔ آپ جس دن ایمان لائے تھے مجھ کو جو مسرت ہوئی تھی خود میرا باپ خطاب اسلام لاتا تو مجھ کو اس قدر خوشی نہ ہوتی۔^(۲)

ابوسفیان کے پچھلے تمام کارنامے اب سب کے سامنے تھے اور ایک ایک چیز اس کے قتل کی دعویٰ دار تھی اسلام کی عداوت مدینہ پر بار بار حملہ قبائل عرب کا اشتعال آنحضرت ﷺ کے خفیہ قتل کرانے کی سازش ان میں سے ہر چیز اس کے خون کی قیمت ہو سکتی تھی لیکن ان سب سے بالاتر ایک اور چیز (غفو نبوی) تھی۔ اس نے ابوسفیان کے کان میں آہستہ سے کہا کہ ”خوف کا مقام نہیں۔“

صحیح بخاری میں ہے کہ گرفتار ہونے کے ساتھ ابوسفیان نے اسلام قبول کر لیا لیکن طبری وغیرہ میں اس اجمال کی تفصیل میں حسب ذیل مکالمہ لکھا ہے:-

رسول اللہ (ﷺ): کیوں ابوسفیان! کیا اب بھی تم کو یقین نہیں آیا کہ خدا کے سوا اور کوئی معبود نہیں؟

ابوسفیان:- کوئی اور خدا ہوتا تو آج ہمارے کام آتا۔

رسول اللہ (ﷺ): کیا اس میں کوئی شبہ ہے کہ میں خدا کا پیغمبر ہوں؟

ابوسفیان:- اس میں تو ذرا شبہ ہے۔

بہر حال ابوسفیان نے اسلام کا اظہار کیا اور اس وقت گوان کا ایمان متزلزل تھا لیکن مورخین لکھتے ہیں کہ بالآخر وہ سچے مسلمان بن گئے۔ چنانچہ غزوہ طائف میں ان کی ایک آنکھ زخمی ہوئی اور یرموک میں وہ بھی جاتی رہی۔

لشکر اسلام جب مکہ کی طرف بڑھا تو آنحضرت ﷺ نے حضرت عباسؓ سے ارشاد فرمایا کہ ابوسفیان کو پہاڑ کی چوٹی پر لے جا کر کھڑا کر دو۔ کہ افواج الہی کا جلال آنکھوں سے دیکھیں۔ کچھ دیر کے بعد دریائے اسلام میں تلاطم شروع ہوا۔ قبائل عرب کی موجیں جوش مارتی ہوئی بڑھیں۔ سب سے پہلے غفار کا پرچم نظر آیا۔ پھر جہینہ (سعد بن)

(۱) اصل واقعہ صحیح بخاری میں کافی تفصیل کے ساتھ موجود ہے لیکن مزید تفصیل اور جزئیات حافظ ابن حجر نے بخاری کی شرح میں موسیٰ بن عقبہ اور ابن عائد وغیرہ سے نقل کیے ہیں میں نے ان کو بھی لے لیا ہے۔ بعض واقعات طبری سے ماخوذ ہیں۔

(۲) طبری ج ۳ ص ۱۶۳۲۔ ”س“۔

ہذیم، سلیم، ہتھیاروں میں ڈوبے ہوئے تکبیر کے نعرے مارتے ہوئے نکل گئے۔ ابوسفیان ہر دفعہ مرعوب ہو ہو جاتے تھے۔ سب کے بعد انصار کا قبیلہ اس سر و سامان سے آیا کہ آنکھیں خیرہ ہو گئیں، ابوسفیان نے متحیر ہو کر پوچھا یہ کون سا لشکر ہے؟ حضرت عباسؓ نے نام بتایا۔ دفعۃً سردار فوج حضرت سعد بن عبادہ ہاتھ میں علم لیے ہوئے برابر سے گزرے اور ابوسفیان کو دیکھ کر پکارا اٹھے۔

اليوم يوم الملحمة اليوم تستحل الكعبة^(۱) ”آج گھمسان کا دن ہے آج کعبہ حلال کر دیا جائے گا۔“

سب سے اخیر کو کعبہ نبوی نمایاں ہوا جس کے پر تو سے سطح خاک پر نور کا فرش بچھتا جاتا تھا۔ حضرت زبیر بن العوام علمبردار تھے۔ ابوسفیان کی نظر جمال مبارک پر پڑی تو پکارا اٹھے کہ ”حضور نے سنا؟“ سعد بن عبادہ کیا کہتے ہوئے گئے؟“ ارشاد ہوا کہ سعد بن عبادہ نے غلط کہا۔ آج کعبہ کی عظمت کا دن ہے۔ یہ کہہ کر حکم دیا کہ فوج کا علم سعد بن عبادہ سے لے کر ان کے بیٹے کو دے دیا جائے۔ مکہ پہنچ کر آپؐ نے حکم دیا کہ علم نبوی مقام حجون پر نصب کیا جائے۔ حضرت خالدؓ کو حکم ہوا کہ فوجوں کے ساتھ بالائی حصہ کی طرف آئیں۔^(۲)

اعلان کر دیا گیا کہ جو شخص ہتھیار ڈال دے گا یا ابوسفیان کے ہاں پناہ لے گا یا (دوازہ بند کر لے گا) یا خانہ کعبہ میں داخل ہو جائے گا اس کو امن دیا جائے گا۔ تاہم قریش کے ایک گروہ نے مقابلہ کا قصد کیا اور خالدؓ کی فوج پر تیر برسائے۔ چنانچہ تین صاحب (یعنی حضرت کرز بن جابر فہری اور حضرت جیش بن اشعر اور حضرت سلمہ بن امیلا)^(۳) نے شہادت پائی۔ حضرت خالدؓ نے مجبور ہو کر حملہ کیا۔ یہ لوگ ۱۳ لاشیں چھوڑ کر بھاگ نکلے، آنحضرت ﷺ نے تلواروں کا چمکنا دیکھا تو حضرت خالدؓ سے باز پرس کی۔ لیکن جب یہ معلوم ہوا کہ ابتداء مخالفین نے کی تو آنحضرت ﷺ نے ارشاد فرمایا کہ ”قضائے الہی یہی تھی۔“

لوگوں نے آنحضرت ﷺ سے دریافت کیا کہ حضور قیام کہاں فرمائیں گے؟ کیا اپنے قدیم مکان میں؟ شریعت میں مسلمان کافر کا وارث نہیں ہو سکتا۔ ابوطالب (آنحضرت ﷺ کے عم) نے جب انتقال کیا تھا تو ان کے صاحبزادے عقیل اس وقت کافر تھے اس لیے وہی وارث ہوئے۔ انہوں نے یہ مکانات ابوسفیان کے ہاتھ بیچ ڈالے تھے۔ اس بنا پر آنحضرت ﷺ نے ارشاد فرمایا کہ عقیل نے گھر کہاں چھوڑا کہ اس میں اتروں،^(۴) اس لیے مقام خیف

(۱) یہ خاص صحیح بخاری کی روایت ہے۔

(۲) مصنف نے یہاں حضرت عروہ کی روایت لی ہے جو صحیح بخاری میں ہے مگر مرسل ہے۔ صحیح و مرفوع روایات جو صحیح بخاری میں ہیں ان کے مطابق صورت حال یہ ہے کہ حضرت خالدؓ مکہ کے زیریں حصہ سے اور حضور انور ﷺ بالائی حصہ سے مکہ معظمہ میں داخل ہوئے۔ فتح الباری ج ۸ ص ۸۔

(۳) ان کی شہادت کا ذکر صحیح بخاری میں بھی ہے۔

(۴) صحیح بخاری فتح مکہ میں حضرت اسامہ بن زید سے جو روایت ہے اس میں تصریح ہے کہ حضور نے یہ ارشاد فتح مکہ کے موقع پر کیا لیکن اس میں خیف کے قیام کا ذکر نہیں لیکن جو روایت حضرت ابو ہریرہؓ سے ہے اس میں یہ تصریح ہے کہ یہ حجۃ الوداع کے موقع پر ارشاد فرمایا اور اس میں خیف کی تصریح ہے ابن حجر نے یہ تطبیق کی ہے کہ ممکن ہے کہ دونوں موقعوں پر لوگوں کے سوال پر یہ ارشاد فرمایا ہو فتح الباری ج ۸ ص ۱۳ ج ۲ ص ۳۶۰۔ ”س“۔۔۔۔۔

میں ٹھہروں گا (جہاں قریش نے ہمارے خلاف کفر کی تائید پر باہم عہد و پیمان کیا تھا)
خدا کی شانِ حرم محترم جو خلیل بت شکن کی یادگار تھا اس کی آغوش میں ۳۶۰ بت جاگزین تھے۔ آنحضرت ﷺ ایک ایک کو لکڑی کی نوک سے ٹھو کے دیتے جاتے اور یہ پڑھتے جاتے تھے۔

﴿جَاءَ الْحَقُّ وَزَهَقَ الْبَاطِلُ﴾ (جَاءَ الْحَقُّ وَ مَا يُبْدِي الْبَاطِلُ وَ مَا يُعِيدُ) إِنَّ الْبَاطِلَ كَانَ زَهُوقًا ﴿۱﴾
”حق آ گیا اور باطل مٹ گیا اور باطل مٹنے ہی کی چیز تھی۔“

عین کعبہ کے اندر بہت سے بت تھے جن کو قریش خدا مانتے تھے۔ آنحضرت ﷺ نے کعبہ میں داخل ہونے سے پہلے حکم دیا کہ سب نکلوا دیئے جائیں۔ (۲) حضرت عمرؓ نے اندر جا کر جس قدر تصویریں تھیں وہ بھی مٹا دیں۔ حرم ان اللاتوں سے پاک ہو چکا تو آپؐ نے عثمان بن طلحہ سے جو کعبہ کے کلید بردار تھے کنجی طلب کی اور دروازہ کھلوا دیا۔ آپؐ حضرت بلالؓ اور طلحہؓ کے ساتھ اندر داخل ہوئے اور نماز ادا کی۔ بخاری کی ایک روایت میں ہے کہ آپؐ نے کعبہ کے اندر تکبیریں کہیں لیکن نماز نہیں ادا کی۔

خطبہ فتح

شاہنشاہی اسلام کا یہ پہلا دربار عام تھا۔ خطبہ سلطنت یعنی بارگاہِ حدیث کی تقریر خلافت الہی کے منصب سے رسول اللہ ﷺ نے ادا کی جس کا خطاب صرف اہل مکہ سے نہیں بلکہ تمام عالم سے تھا۔

لا الہ الا اللہ وحدہ لا شریک لہ صدق وعدہ و نصر عبدہ ہزم الاحزاب وحدہ الا کل ماثرة او دم او مال یدعی فہو تحت قدمی ہاتین الاسدانۃ البیت وسقایۃ الحجاج۔ یا معشر قریش ان اللہ قد اذهب عنکم نخوة الجاہلیۃ و تعظمہا بالاباء الناس من ادم و ادم من تراب
”ایک خدا کے سوا اور کوئی خدا نہیں ہے اس کا کوئی شریک نہیں ہے اس نے اپنا وعدہ سچا کیا اس نے اپنے بندہ کی مدد کی اور تمام جتھوں کو تنہا توڑ دیا۔ ہاں تمام مفاخر تمام انتقامات خون بہائے قدیم تمام خون بہا سب میرے قدموں کے نیچے ہیں۔ صرف حرم کعبہ کی تولیت اور حجاج کی آب رسانی اس سے مستثنیٰ ہیں۔ اے قوم قریش! اب جاہلیت کا غرور اور نسب کا افتخار خدا نے مٹا دیا۔ تمام لوگ آدم کی نسل سے ہیں اور آدم مٹی سے بنے ہیں۔“

پھر قرآن مجید کی یہ آیت پڑھی جس کا ترجمہ حسب ذیل ہے۔
﴿يَا أَيُّهَا النَّاسُ إِنَّا خَلَقْنَاهُ مِنْ ذَكَرٍ وَأُنْثَىٰ وَ جَعَلْنَاهُ شُعُوبًا وَقَبَائِلَ لِتَعَارَفُوا﴾ إِنَّ أَكْرَمَكُمْ عِنْدَ اللَّهِ أَتْقَاهُ إِنَّ اللَّهَ عَلِيمٌ خَبِيرٌ (ابن ہشام)
”لوگو! میں نے تم کو مرد اور عورت سے پیدا کیا اور تمہارے قبیلے اور خاندان بنائے تاکہ آپس میں ایک دوسرے سے پہچان لیے جاؤ لیکن خدا کے نزدیک

(۱) اس موقع پر اس آیت کے پڑھنے کا ذکر ابن سعد فتح مکہ میں ہے۔ صحیح بخاری فتح مکہ میں الفاظ آئے ہیں ﴿جَاءَ الْحَقُّ وَ زَهَقَ الْبَاطِلُ وَ مَا يُبْدِي الْبَاطِلُ وَ مَا يُعِيدُ﴾ ”یعنی حق آ گیا اور باطل مٹ گیا۔ اور اب باطل پھر نہ آئے گا۔“ ”س“۔
(۲) صحیح بخاری فتح مکہ۔

مختصراً) إِنَّ اللَّهَ وَرَسُولَهُ حَرَّمَ بَيْعَ الْخَمْرِ (الاحقرات: ۲)۔ (بخاری)

شریف وہ ہے جو زیادہ پرہیزگار ہو۔ خدا دانا اور واقف کار ہے۔ خدا نے شراب کی خرید و فروخت حرام کر دی۔“

تمام عقائد اور اعمال کا اصل الاصول اور دعوت اسلام کا اصلی پیغام تو حید ہے اس لیے سب سے پہلے اسی سے ابتداء کی گئی۔

خطبہ کے اصولی مطالب

عرب میں دستور تھا کہ کوئی شخص کسی کو قتل کر دیتا تھا تو اس کے خون کا انتقام لینا خاندانی قرض قرار پا جاتا تھا یعنی اگر اس وقت قاتل نہ ہا تھا آسکا تو خاندانی دفتر میں مقتول کا نام لکھا جاتا اور سینکڑوں برس گزرنے کے بعد بھی انتقام کا فرض ادا کیا جاتا تھا۔ قاتل اگر مر چکا ہے تو اس کے خاندان یا قبیلے کے آدمی کو قتل کرتے تھے۔ اسی طرح خون بہا کا مطالبہ بھی اباعن جد چلا آتا تھا۔ یہ خون کا انتقام عرب میں سب سے بڑے فخر کی بات تھی۔ اسی طرح اور بہت سی لغو باتیں مفاخر قومی میں داخل ہو گئی تھیں۔ اسلام ان سب کے مٹانے کے لیے آیا تھا اور اس بنا پر آپؐ نے (اس طریق) انتقام اور خون بہا اور تمام غلط مفاخر کی نسبت فرمایا کہ میں نے ان کو پاؤں سے کچل دیا۔

عرب اور تمام دنیا میں نسل اور قوم و خاندان کے امتیاز کی بنا پر ہر قوم میں فرق مراتب قائم کیے گئے تھے جس طرح ہندوؤں نے چار ذاتیں قائم کیں اور شودر کو وہ درجہ دیا جو جانوروں کا درجہ ہے اور اس کے ساتھ یہ بندش کر دی کہ وہ کبھی اپنے رتبہ سے ایک ذرہ آگے نہ بڑھنے پائے۔ اسلام کا سب سے بڑا احسان جو اس نے تمام دنیا پر کیا مساوات عام قائم کرنا تھا۔ یعنی عرب و عجم شریف و ذلیل شاہ و گدا سب برابر ہیں۔ ہر شخص ترقی کر کے ہر انتہائی درجہ پر پہنچ سکتا ہے۔ اس بنا پر آنحضرت ﷺ نے قرآن مجید کی آیت پڑھی اور پھر توضیح فرمائی کہ تم سب اولاد آدم ہو اور آدم مٹی سے بنے تھے۔

خطبہ کے بعد آپؐ نے مجمع کی طرف دیکھا تو جباران قریش سامنے تھے ان میں وہ حوصلہ مند بھی تھے جو اسلام کے مٹانے میں سب سے پیشرو تھے۔ وہ بھی تھے جن کی زبانیں رسول اللہ ﷺ پر گالیوں کے بادل برسایا کرتی تھیں۔ وہ بھی تھے جن کی تیغ و سناں نے پیکر قدسی ﷺ کے ساتھ گستاخیاں کی تھیں۔ وہ بھی تھے جنہوں نے آنحضرت ﷺ کے راستہ میں کانٹے بچھائے تھے۔ وہ بھی تھے جو وعظ کے وقت آنحضرت ﷺ کی ایڑیوں کو ہولہان کر دیا کرتے تھے۔ وہ بھی تھے جن کی تشنہ لبی خون نبوت کے سوا کسی چیز سے بجھ نہیں سکتی تھی۔ وہ بھی تھے جن کے حملوں کا سیلاب مدینہ کی دیواروں سے آ آ کر ٹکراتا تھا وہ بھی تھے جو مسلمانوں کو جلتی ہوئی ریگ پر لٹا کر ان کے سینوں پر آتشیں مہریں لگایا کرتے تھے۔

رحمت عالم ﷺ نے ان کی طرف دیکھا اور خوف انگیز لہجہ میں پوچھا۔ تم کو کچھ معلوم ہے میں تم سے کیا معاملہ کرنے والا ہوں۔

یہ لوگ اگر چہ ظالم تھے شقی تھے بے رحم تھے لیکن مزاج شناس تھے پکاراٹھے کہ :-

”تو شریف بھائی ہے اور شریف برادر زادہ ہے۔“

اخ کریم و ابن اخ کریم۔

ارشاد ہوا۔

”تم پر کچھ الزام نہیں۔ جاؤ تم سب آزاد ہو۔“

لا تشریب علیکم الیوم اذہبوا فانتم الطلقاء

کفار مکہ نے تمام مہاجرین کے مکانات پر قبضہ کر لیا تھا اب وہ وقت تھا کہ ان کو ان کے حقوق دلائے جاتے لیکن آپؐ نے مہاجرین کو حکم دیا کہ وہ بھی اپنی مملوکات سے دست بردار ہو جائیں۔

نماز کا وقت آیا تو حضرت بلالؓ نے بام کعبہ پر چڑھ کر اذان دی۔ وہی سرکش جو ابھی رام ہو چکے تھے۔ ان کی آتش غیرت پھر مشتعل تھی۔ عتاب بن اسید نے کہا۔ خدا نے میرے باپ کی عزت رکھ لی کہ اس آواز کے سننے سے پہلے اس کو اس دنیا سے اٹھالیا۔^(۱) ایک اور سردار نے کہا۔ ”اب جینا بے کار ہے۔“^(۲)

مقام صفا میں آپؐ ایک بلند مقام پر بیٹھے۔ جو لوگ اسلام قبول کرنے آتے تھے آپؐ کے ہاتھ پر بیعت کرتے تھے۔ مردوں کی باری ہو چکی تو مستورات آئیں۔ عورتوں سے بیعت لینے کا یہ طریقہ تھا کہ ان سے ارکان اسلام اور محاسن اخلاق کا اقرار لیا جاتا تھا۔ پھر پانی کے ایک لبریز پیالہ میں آنحضرت ﷺ دست مبارک ڈبو کر نکال لیتے تھے۔^(۳) آپؐ کے بعد عورتیں اس پیالہ میں ہاتھ ڈالتی تھیں اور بیعت کا معاہدہ پختہ ہو جاتا تھا۔

ان مستورات میں ہند بھی آئی۔ یہ وہی ہند ہے جو رئیس العرب عتبہ کی بیٹی اور امیر معاویہؓ کی ماں تھی۔ حضرت حمزہؓ کو اسی نے قتل کر لیا تھا اور ان کا سینہ چاک کر کے کاغذ چبا گئی تھی۔ وہ نقاب پہن کر آئی۔ شریف عورتیں عموماً نقاب پہنتی تھیں لیکن اس وقت یہ غرض بھی تھی کہ کوئی اس کو پہچانے نہ پائے۔ بیعت کے وقت اس نے نہایت دلیری (بلکہ گستاخی) سے باتیں کیں جو حسب ذیل ہیں۔^(۴)

رسول اللہ ﷺ: خدا کے ساتھ کسی کو شریک نہ کرنا۔

ہند: یہ اقرار آپؐ نے مردوں سے تو نہیں لیا لیکن بہر حال ہم کو منظور ہے۔

رسول اللہ ﷺ: چوری نہ کرنا۔

ہند: میں اپنے شوہر (ابوسفیان) کے مال میں سے دو چار آنے کبھی لے لیا کرتی ہوں۔

معلوم نہیں یہ بھی جائز ہے یا نہیں۔

رسول اللہ ﷺ: اولاد کو قتل نہ کرنا۔

ہند: ربینا ہم صغارا و قتلہم کباراً فانتم و ہم اعلم (ہم نے تو اپنے بچوں کو پالا

تھا۔ بڑے ہوئے تو جنگ^(۵) بدر میں آپؐ نے ان کو مار ڈالا۔ اب آپؐ اور وہ

باہم سمجھ لیں۔

(۱) ابن ہشام (حضرت عتابؓ بعد کو مسلمان ہوئے) ”س“۔

(۲) اصابہ تذکرہ عتاب بن اسید (ج ۲ ص ۲۵۱) ”س“۔

(۳) طبری ج ۳ ص ۱۶۴۴۔

(۴) طبری ج ۳ ص ۲۳ مختصر ”س“۔

(۵) جنگ بدر میں ہند کے لڑکے کافروں کے ساتھ شریک ہو کر لڑے اور لڑ کر مارے گئے تھے۔

رو سائے قریش میں دس شخص تھے جو قریش کے سر تاج تھے ان میں صفوان بن امیہ جدہ بھاگ گئے۔ عمیر بن وہب نے آنحضرت ﷺ کی خدمت میں آ کر عرض کی کہ رئیس عرب مکہ سے جلا وطن ہوا جاتا ہے۔ آپ نے علامت امان کے طور پر اپنا عمامہ عنایت کیا۔ عمیر جدہ پہنچ کر ان کو واپس لائے۔ حنین کے معرکہ تک یہ اسلام نہیں لائے^(۱) (بعد کو مسلمان ہو گئے) عبداللہ بن زبیری عرب کے مشہور شاعر جو (پہلے) آنحضرت ﷺ کی ہجوئیں کہا کرتے اور قرآن مجید پر نکتہ چیں کرتے تھے نجران بھاگ گئے لیکن پھر آ کر اسلام لائے۔^(۲)

ابو جہل کے بیٹے عکرمہ یمن چلے گئے لیکن ان کی حرم (ام حکیم) نے آنحضرت ﷺ سے امان لی اور جا کر یمن سے لائیں۔^(۳) یہ واقعہ ابو جہل سے کہنے کے قابل نہیں کہ اس کا جگر بند کفر کی گود سے نکل کر اسلام کے آغوش میں آ گیا اور اب ہم اس کو حضرت عکرمہ کہتے ہیں۔

اشتہارِ یانِ قتل

ارباب سیر کا بیان ہے کہ آنحضرت ﷺ نے گواہل مکہ کو امن عطا کیا تھا تاہم دس شخصوں^(۴) کی نسبت حکم دیا کہ جہاں ملیں قتل کر دیئے جائیں ان میں سے بعض مثلاً عبداللہ بن خطل، مقیس بن صبابہ خونی مجرم تھے اور قصاص میں قتل کیے گئے۔ لیکن متعدد ایسے تھے کہ ان کا صرف یہ جرم تھا کہ وہ مکہ میں آنحضرت ﷺ کو ستایا کرتے تھے یا آپ کی ہجو میں اشعار کہا کرتے تھے۔ ان میں سے ایک عورت اس جرم میں قتل کی گئی کہ وہ آپ کے ہجو میں اشعار گایا کرتی تھی۔

لیکن محدثانہ تنقید کی رو سے یہ بیان صحیح نہیں۔ اس جرم کا مجرم تو سارا مکہ تھا۔ قریش میں سے (بجز دو چار کے) کون تھا جس نے آنحضرت ﷺ کو سخت سے سخت ایذائیں نہیں دیں بایں ہمہ ان ہی لوگوں کو یہ مژدہ سنایا گیا کہ

(۱) طبری ج ۲ ص ۱۶۴۵ "س" و صابہ ذکر صفوان بن امیہ۔

(۲) ابن ہشام "س"۔

(۳) طبری ج ۲ ص ۱۶۴۶ "س"۔

(۴) حافظ مغلطائی نے پندرہ نام مختلف حوالوں سے جمع کیے ہیں جو خود محدثین کے نزدیک غیر محتاطانہ ہیں۔ عام ارباب سیرت نے دس شخصوں کے نام لیے ہیں۔ ابن اسحاق نے آٹھ نام گنائے ہیں۔ ابوداؤد اور دارقطنی کی روایت سے صرف چھ ہیں۔ بخاری میں صرف ابن خطل کا واقعہ مذکور ہے اس سے ظاہر ہوتا ہے کہ تحقیق کا دائرہ جس قدر وسیع ہوتا جاتا ہے اسی قدر تعداد کم ہوتی جاتی ہے۔

عام روایت کی رو سے جن دس شخصوں کی سزائے موت کا اعلان کیا گیا تھا ان کا حال یہ ہے کہ وہ شدید مجرم تھے تاہم سات شخص خلوص سے ایمان لائے اور ان کو معافی دے دی گئی۔ صرف چار شخص قتل ہوئے۔ تین مرد اور ایک عورت عبداللہ بن خطل، مقیس بن صبابہ، حویرث بن ثقیف اور ابن خطل کی لونڈی قریبہ۔ ابن خطل اور ابن صبابہ دونوں خونی مجرم تھے۔ ابن خطل جو اسلام لا چکا تھا۔ اپنے ایک مسلمان خادم کو قتل کر کے مرتد ہو گیا تھا۔ مقیس بن صبابہ کا واقعہ یہ ہے کہ اس کا ایک بھائی ایک انصاری کے ہاتھ سے غلطی سے مارا گیا تھا۔ آنحضرت ﷺ نے اس کی دیت ادا کر دی تھی۔ تاہم مقیس منافقانہ اسلام لایا اور غدر سے اس انصاری کو قتل کر دیا اور حویرث نے آنحضرت ﷺ کی دو صاحبزادیوں کے ساتھ جب وہ ہجرت کر رہی تھیں شرارت کی تھی اور ان دونوں کو اونٹوں سے گرا دینا چاہتا تھا۔ حضرت علی بن ابی طالب نے اس کو قتل کر دیا۔ قریبہ جو ابن خطل کی لونڈی تھی مکہ کی ایک مغنیہ تھی جو آنحضرت ﷺ کی ہجو میں گیت گایا کرتی تھی (دیکھو زرقانی اور ابن ہشام ذکر فتح مکہ) "س"۔

انتم الطلقاء جن لوگوں کا قتل بیان کیا جاتا ہے وہ نسبتاً کم درجہ کے مجرم تھے۔ حضرت عائشہ صدیقہؓ کی یہ روایت صحاح ستہ میں موجود ہے کہ آنحضرت ﷺ نے کسی سے ذاتی انتقام نہیں لیا۔ خیبر میں جس یہودی عورت نے آپ کو زہر دیا اس کی نسبت لوگوں نے دریافت بھی کیا کہ اس کے قتل کا حکم ہوگا۔ ارشاد ہوا کہ نہیں۔ خیبر کے کفرستان میں ایک یہودیہ زہر دے کر رحمت عالم ﷺ کے طفیل سے جان برہو سکتی ہے تو حرم میں اس سے کم درجہ کے مجرم غفونبوی سے کیونکر محروم رہ سکتے ہیں۔

اگر روایت پر قناعت نہ کی جائے تو روایت کے لحاظ سے بھی یہ واقعہ بالکل ناقابل اعتبار رہ جاتا ہے صحیح بخاری میں صرف ابن خطل کا قتل مذکور ہے (۱) اور یہ عموماً مسلم ہے کہ وہ قصاص میں قتل کیا گیا۔ مقیس کا قتل بھی شرعی قصاص تھا۔ باقی جن لوگوں کی نسبت حکم قتل کی وجہ یہ بیان کی جاتی ہے کہ وہ کسی زمانہ میں آنحضرت ﷺ کو ستایا کرتے تھے وہ روایتیں صرف ابن اسحاق تک پہنچ کر ختم ہو جاتی ہیں۔ یعنی اصول حدیث کی رو سے وہ روایت منقطع ہے جو قابل اعتبار نہیں ابن اسحاق کافی نفسہ جو درجہ ہے وہ ہم کتاب کے دیباچہ میں لکھ آئے ہیں۔

سب سے زیادہ معتبر روایت جو اس بارہ میں پیش کی جاسکتی ہے وہ ابو داؤد کی روایت ہے (۲) جس میں مذکور ہے کہ آنحضرت ﷺ نے فتح مکہ کے دن فرمایا کہ چار شخصوں کو کہیں امن نہیں دیا جاسکتا ابو داؤد نے اس حدیث کو نقل کر کے لکھا ہے کہ اس روایت کی سند جیسی چاہیے مجھ کو نہیں ملی۔ (۳) پھر اس کے بعد ابن خطل کی روایت نقل کی ہے

(۱) بخاری فتح مکہ ”س“۔

(۲) ابو داؤد باب قتل الاسیر۔

(۳) ابو داؤد نے باب قتل الاسیر میں اس معنی کی تین روایتیں درج کی ہیں پہلی وہ روایت ہے جس کا ذکر مصنف نے اخیر میں کیا ہے یہ روایت احمد بن محمد بن اسباط بن نصر اسدی کبیر مصعب بن سعد اور سعد بن ابی وقاصؓ سے ہے اس میں چار مرد اور دو عورتوں کے قتل کا حکم مذکور ہے۔ جن میں سے ایک ابن ابی سرح ہے جس کو حضرت عثمانؓ نے حضور انور ﷺ کی رضا کے بغیر آپ کی خدمت میں لا کر پیش کیا اور اس کو کچھ دیر کے تامل کے بعد پناہ دی اور وہ مسلمان ہوا اس روایت میں احمد بن محمد بن اسباط بن نصر اور اسدی کبیر تینوں پر علمائے رجال نے جرحیں کی ہیں اور خصوصاً۔۔۔ اسباط ابن نصر پر اور زیادہ جرحیں ہیں۔ یہ روایت اسی سلسلہ سے نسائی نے باب قتل المرتد میں اور حاکم نے مستدرک کتاب المغازی میں اس کو نقل کیا ہے۔ اس سلسلہ کے یہ تینوں راوی شیعہ ہیں اور حاکم نے مستدرک میں اس پہلو سے اپنا اظہار خیال کر دیا ہے۔ ابو داؤد کی دوسری روایت عمرو بن عثمان بن عبد الرحمن بن سعید مخزومی سے ہے۔ کہ انہوں نے اپنے دادا سے اور انہوں نے اپنے باپ سے روایت کی ہے کہ حضور ﷺ نے چار مردوں اور دو عورتوں کے بارہ میں فرمایا کہ ان کو پناہ نہیں دی جاسکتی۔ ان دو عورتوں میں سے جو دونوں مغنیہ لونڈیاں تھیں ایک مسلمان ہو گئی اور ایک قتل کی گئی۔ اس روایت کے متعلق ابو داؤد نے لکھا ہے کہ میں نے اپنے شیخ ابو العلاء سے اس کی سند اچھی طرح سمجھی نہیں۔ یہی روایت اسی سلسلہ سے دارقطنی اور کتاب الحج میں ہے۔ اس میں سند کے آخر میں یوں ہے۔ عمرو بن عثمان نے اپنے باپ سے اور انہوں نے اپنے دادا سے یہ روایت سنی۔ اس سے ظاہر ہوتا ہے کہ سند کے اسی حصہ میں ابو داؤد کو شک ہے۔ ابو داؤد کی تیسری روایت میں صرف ابن خطل کے قتل کا ذکر ہے جو صحیح بخاری کی روایت سے بھی ثابت ہے۔ بیہقی نے حکم بن عبد الملک۔ قتادہ اور حضرت انسؓ بن مالک سے ایک روایت کی ہے جس میں تین مرد اور ایک عورت یعنی چار شخصوں کے قتل کا حکم ہے۔ تین مرد یہ ہیں: ابن خطل، مقیس بن صباہ اور عبد اللہ بن سعد بن ابی سرح اور عورت کا نام ام سارہ تھا۔ عبد اللہ بن سعد کے قتل کی ایک انصاری نے نذر مانی تھی مگر حضرت عثمانؓ کی سفارش سے ان کی جان بخشی ہوئی اور ام سارہ وہی عورت ہے جو فتح مکہ سے پہلے مسلمانوں کے مکہ پر حملہ کرنے کا خط خفیہ لے چلی تھی۔ اس روایت میں حکم بن عبد الملک مطلقاً ناقابل اعتبار ہے۔ اور اس کی اس روایت کو عقیل نے لکھا ہے کہ کوئی تاکید اس کے رفقاء میں سے کسی نے نہیں کی ہے (تہذیبہ ابن حجر) ”س“۔

(اور شروع میں جو روایت ہے) اس کا ایک راوی احمد بن محمد بن الفضل ہے جس کو از دی نے منکر الحدیث لکھا ہے اور ایک راوی اسباط بن نصر ہے جس کی نسبت نسائی کا قول ہے کہ ”قوی نہیں ہے“ اگرچہ صرف اس قدر جرح کسی روایت کے نامعتبر ہونے کے لیے کافی نہیں لیکن واقعہ جس قدر اہم ہے اس کے لحاظ سے راوی کی اس قدر جرح بھی روایت کے مشکوک ہونے کے لیے کافی ہے۔

اس میں شبہ نہیں کہ بعض سرداران قریش جو مخالفین اسلام کے پیشرو تھے۔ آنحضرت ﷺ کی تشریف آوری کی خبر سن کر مکہ سے بھاگ گئے لیکن یہ صرف ابن اسحاق کا قیاس ہے کہ وہ اس وجہ سے بھاگے تھے کہ ان کے قتل کا حکم دیا گیا تھا۔ ان اشتہاری مفرورین میں ابن اسحاق نے عکرمہ کو بھی شمار کیا ہے جو ابو جہل کے فرزند تھے۔ لیکن موطائے امام مالک میں جس کی نسبت امام شافعی کا قول ہے کہ آسمان کے نیچے (قرآن کے علاوہ) کوئی کتاب اس سے زیادہ صحیح نہیں۔ یہ واقعہ جس طرح منقول ہے اس کا لفظی ترجمہ حسب ذیل ہے۔

”حارث بن ہشام کی صاحبزادی ام حکیم عکرمہ بن ابو جہل کی زوجہ تھیں۔ وہ فتح مکہ کے دن اسلام لائیں لیکن ان کے شوہر عکرمہ بن ابو جہل اسلام سے بھاگ کر یمن چلے گئے۔ ام حکیم یمن گئیں اور ان کو اسلام کی دعوت دی اور وہ مسلمان ہو گئے اور مکہ میں آئے۔ آنحضرت ﷺ نے جب ان کو دیکھا تو فرط مسرت سے اٹھ کھڑے ہوئے اور اس تیزی سے ان کی طرف بڑھے کہ جسم مبارک پر چادر تک نہ تھی۔ پھر ان سے بیعت لی“ (کتاب النکاح)

یہ بات بھی اس موقع پر خاص طور پر لحاظ رکھنے کے قابل ہے کہ جن لوگوں کو امن دیا جاتا تھا وہ اسلام پر مجبور نہیں کیے جاتے تھے۔ تمام مورخین اور ارباب سیر نے تصریح کی ہے کہ حنین کی لڑائی میں جو فتح مکہ کے بعد پیش آئی، لشکر اسلام میں مکہ کے بہت سے کفار بھی شامل تھے جو اس وقت تک کافر تھے اور شکست بھی زیادہ تر اسی وجہ سے ہوئی کہ پہلے حملہ میں انہی کافروں کے قدم اکھڑے اور اس ابتری کی وجہ سے مسلمانوں کے قدم بھی نہ ٹھہر سکے۔

خزائن حرم

حرم میں نذر اور ہدایا کا خزانہ ایک مدت سے جمع ہوتا چلا آتا تھا وہ محفوظ رکھا گیا لیکن مجسمہ جات اور تصویریں برباد کر دی گئیں۔ ان میں حضرت ابراہیم اور حضرت اسماعیل علیہما السلام کے مجسمے بھی تھے۔ حضرت عیسیٰ علیہ السلام کی تصویر بھی تھی۔ (۱) جن سے لوگوں نے قیاس کیا کہ کسی زمانہ میں عیسائیت کا اثر زیادہ غالب ہو گیا تھا۔ رنگین تصویریں جو دیواروں پر تھیں مٹانے پر بھی ان کے دھندلے نشان رہ گئے تھے اور حضرت عبداللہ بن زبیرؓ کی تعمیر تک باقی رہے۔ (۲)

مکہ معظمہ میں آنحضرت ﷺ کا قیام پندرہ دن تک رہا۔ جب یہاں سے روانہ ہوئے تو حضرت معاذ بن جبل کو اس خدمت پر مقرر کرتے گئے کہ لوگوں کو اسلام کے مسائل اور احکام سکھائیں۔

(۱) فتح الباری ذکر فتح مکہ۔

(۲) فتح الباری ذکر فتح مکہ (اخبار مکہ از رقی میں بہ تفصیل یہ واقعات مذکور ہیں۔)

فتح مکہ اور بت شکنی

فتح مکہ کا اصلی مقصد اشاعت تو حید اور اعلائے کلمۃ اللہ تھا۔ کعبہ میں سینکڑوں بت تھے جن میں ہبل بھی تھا جو بت پرستوں کا خدائے اعظم تھا۔ یہ انسان کی صورت کا تھا اور یا قوت احمر سے بنا تھا سب سے پہلے جس نے اس کو کعبہ میں لا کر رکھا تھا خزیمہ بن مدرکہ تھا جو مضر کا پوتا اور عدنان کا پڑ پوتا تھا۔ ہبل کے سامنے سات تیر رہتے تھے جن پر ”لا“ و ”نعم“ لکھا ہوا تھا۔ عرب جب کوئی کام کرنا چاہتے تھے تو ان تیروں پر قرعہ ڈالتے اور ”ہاں یا نہ“ جو کچھ نکلتا اس پر عمل کرتے۔^(۱) جنگ احد میں ابوسفیان نے اسی ہبل کی جے پکاری تھی۔ وہ عین کعبہ کے اندر تھا۔ چنانچہ جب آنحضرت ﷺ کعبہ میں داخل ہوئے تو اور بتوں کے ساتھ وہ بھی برباد کر دیا گیا۔

مکہ کے اطراف میں اور بہت سے بڑے بڑے بت تھے جن کے لیے حج کی رسمیں ادا کی جاتی تھیں ان میں سب سے بڑے لات مناتہ اور عزی تھے۔ عزی قریش کا اور لات اہل طائف کا معبود تھا۔ مکہ معظمہ سے ایک منزل کے فاصلہ پر نخلہ ایک مقام ہے۔ عزی یہیں منصوب تھا۔ بنو شیبان اس کے متولی تھے۔ اہل عرب کا اعتقاد تھا کہ خدا جاڑوں میں ”لات“ کے ہاں اور گرمیوں میں ”عزی“ کے ہاں بسر کرتا ہے۔ عزی کے سامنے عرب وہ تمام مناسک اور رسوم بجالاتے تھے جو کعبہ میں بجالاتے تھے۔ اس کا طواف کرتے اور اس پر قربانیاں چڑھاتے۔^(۲)

مناتہ کا تخت گاہ مشلل تھا جو قدید کے پاس مدینہ منورہ سے سات میل ادھر ہے وہ ایک بن گھڑا پتھر تھا۔ ازد غسان اوس اور خزرج اس کا حج کرتے تھے عمرو بن لُحی نے جو اصنام قائم کیے تھے یہ ان سب میں بالاتر تھا۔ اوس اور خزرج جب کعبہ کا حج کرتے تو احرام اتارنے کی رسم (بال منڈانا) اسی کے پاس آ کر ادا کرتے تھے۔^(۳) قبیلہ ہذیل کا بت سواع تھا جو بیع کے اطراف رہاٹ میں تھا۔ یہ ایک پتھر تھا۔ اس کے متولی بنو لحيان تھے۔

بت پرستی کے یہ وہ طلسم تھے جن میں سارا عرب گرفتار تھا اب ان کی بربادی کا وقت آچکا تھا۔ اور دفعۃً ہر جگہ خاک اڑنے لگی۔



(۱) معجم البلدان ذکر ہبل بحوالہ ہشام بن محمد کلبی۔

(۲) یہ تمام تفصیل زرقانی جلد دوم ص ۴۰۰ میں ہے۔

(۳) معجم البلدان ذکر مناتہ۔

ہوازن وثقیف غزوہ حنین و اوطاس و طائف شوال ۸ھ وَ یَوْمَ حُنَیْنٍ اِذْ اَعْجَبَتْکُمْ کَثْرَتُکُمْ

حنین

حنین مکہ اور طائف کے درمیان ایک وادی کا نام ہے۔ ذوالحجاز عرب کا مشہور بازار اور عرفہ سے تین میل (۱) ہے یہ اس کے دامن میں ہے۔ اس مقام کو اوطاس بھی کہتے ہیں۔ (۲) ہوازن ایک بڑے قبیلہ کا نام ہے جس کی بہت سی شاخیں ہیں۔

اسلام کی فتوحات کا دائرہ گود وسیع ہوتا جاتا تھا لیکن اہل عرب یہ دیکھ رہے تھے کہ ان کا قبیلہ اعظم یعنی مکہ اب تک محفوظ ہے۔ ان کا خیال تھا کہ محمد ﷺ اگر قریش پر غالب آگئے اور مکہ فتح ہو گیا تو بے شبہ وہ سچے پیغمبر ہیں۔ مکہ جب فتح ہوا تو تمام قبائل نے خود پیش قدمی کی اور اسلام قبول کرنا شروع (۳) کیا لیکن ہوازن اور ثقیف پر اس کا الٹا اثر پڑا۔ یہ قبیلے نہایت جنگ جو اور فتون جنگ سے واقف تھے۔ اسلام کو جس قدر غلبہ ہوتا جاتا تھا یہ زیادہ مضطر ہوتے تھے۔ (۴) کہ ان کی ریاست اور امتیاز کا خاتمہ ہوا جاتا ہے اس بنا پر فتح مکہ کے بعد ہوازن (اور ثقیف) کے رؤساء نے یہ سمجھ لیا کہ اب ان کی باری ہے۔ اس لیے انہوں نے ایک دوسرے سے مل کر مشورہ کیا اور آپس میں قرارداد ہو گئی کہ (مسلمانوں کے خلاف جو اس وقت مکہ میں جمع ہیں) ایک عام حملہ کر دیا جائے۔

(اس قرارداد کے مطابق) یہ قبائل بڑے زور شور کے ساتھ خود حملہ کے لیے بڑھے۔ جوش کا یہ عالم تھا کہ ہر قبیلہ اپنا تمام اہل و عیال لے کر آیا تھا کہ بچے اور عورتیں ساتھ ہوں گی تو ان کی حفاظت کی غرض سے لوگ جانیں دے دیں گے۔

(۱) یہاں مصنف کی عبارت میں کچھ اغلاق ہے۔ مطلب یہ ہے کہ حنین زرقانی کی تصریح کے مطابق مکہ اور طائف کے درمیان عرب کے مشہور بازار ذوالحجاز کے پاس ہے جو عرفہ سے تین میل ہے لیکن ابن سعد نے تصریح کی ہے کہ یہ مکہ سے تین دن کے سفر کی مسافت پر واقع ہے۔

(۲) قاضی عیاض کی یہی رائے ہے لیکن حافظ ابن حجر نے لکھا ہے کہ ابن اسحاق کی تصریح کے مطابق یہ حنین کے علاوہ دیار ہوازن میں دوسری وادی کا نام ہے۔ فتح الباری و زرقانی ذکر غزوہ ہوازن و اوطاس "س"۔

(۳) صحیح بخاری ذکر فتح مکہ (بعد) باب مقام النبی ﷺ۔

(۴) مارگیولوس صاحب لکھتے ہیں۔ حکومت اسلامی کی وسعت اور استحکام سے بدوی قبائل جن کو ریگستان کی آزادی نہایت عزیز تھی نہایت خائف تھے۔

اس معرکہ میں اگرچہ ثقیف اور ہوازن کی تمام شاخیں شریک تھیں۔ تاہم کعب اور کلاب الگ رہے۔ فوج کی سرداری کے لیے انتخاب (تو) مالک بن عوف^(۱) کا کیا گیا جو قبیلہ ہوازن کا رئیس اعظم تھا (لیکن مشیر کی حیثیت سے) درید بن الصمہ (کو بھی ساتھ لے لیا گیا جو) عرب کا مشہور شاعر اور قبیلہ جشم کا سردار تھا اس کی شاعری اور بہادری کے معرکہ اب تک عرب کی تاریخ میں یادگار ہیں لیکن اس کی عمر سو برس سے زیادہ ہو چکی تھی۔ اور صرف ہڈیوں کا ڈھانچہ رہ گیا تھا تاہم چونکہ عرب اس کو مانتا تھا اور اس کی رائے و تدبیر پر تمام ملک کا اعتماد تھا۔ خود مالک بن عوف نے اس سے شرکت کی درخواست کی۔ پلنگ پر اٹھا کر اس کو میدان جنگ میں لائے اس نے پوچھا کہ یہ کون سا مقام ہے؟ لوگوں نے کہا ”اوطاس“ بولا ہاں یہ مقام جنگ کے لیے موزوں ہے اس کی زمین نہ بہت سخت ہے نہ اس قدر نرم کہ پاؤں دھنس جائیں۔ پھر پوچھا کہ یہ بچوں کے رونے کی آوازیں کیسی آرہی ہیں۔؟ لوگوں نے کہا کہ بچے اور عورتیں ساتھ آئی ہیں کہ کوئی شخص پاؤں پیچھے نہ ہٹائے۔ بولا کہ جب پاؤں اکھڑ جاتے ہیں تو کوئی چیز روک نہیں سکتی۔ میدان جنگ میں صرف تلوار کام دیتی ہے۔ بد قسمتی سے اگر شکست ہوئی تو عورتوں کی وجہ سے اور بھی ذلت ہوگی۔ پھر پوچھا کہ کعب اور کلاب بھی شریک ہیں یا نہیں؟ اور جب یہ معلوم ہوا کہ ان معزز قبیلوں کا ایک شخص بھی میدان میں نہیں تو کہا اگر آج کا دن عزت و شرف کا دن ہوتا تو کعب و کلاب غیر حاضر نہ ہوتے۔

اس کی رائے تھی کہ میدان سے ہٹ کر کسی محفوظ مقام میں فوجیں جمع کی جائیں اور وہیں اعلان جنگ کیا جائے لیکن مالک بن عوف نے جو تیس سالہ نوجوان تھا۔ جوش شباب میں اس رائے کے قبول کرنے سے انکار کیا اور کہا کہ آپ خرف ہو چکے۔ آپ کی عقل بیکار ہو چکی۔^(۲)

رسول اللہ ﷺ کو (مکہ میں) ان واقعات کی خبر پہنچی تو آپ نے تصدیق کے لیے حضرت عبداللہ بن ابی جدر کو بھیجا۔ وہ جاسوس بن کر حنین میں آئے اور کئی دن تک فوج میں رہ کر تمام حالات تحقیق کیے آنحضرت ﷺ نے مجبوراً مقابلہ کی تیاریاں کیں۔ رسد اور سامان جنگ کے لیے قرض کی ضرورت پیش آئی۔ عبداللہ بن ربیعہ جو ابو جہل کے بے مات بھائی تھے نہایت دولت مند تھے ان سے تیس ہزار درہم قرض لیے۔ صفوان^(۳) بن امیہ جو مکہ کا رئیس اعظم اور مہمان نوازی میں مشہور تھا لیکن اب تک اسلام نہیں لایا تھا اس سے آنحضرت ﷺ نے اسلحہ جنگ مستعار مانگے اس نے سوزر ہیں اور ان کے لوازمات پیش کیے۔^(۴)

شوال ۸ھ مطابق جنوری و فروری ۶۳۰ء میں اسلامی فوجیں جن کی تعداد بارہ ہزار تھی اس سر و سامان سے حنین پر بڑھیں کہ بعض صحابہ کی زبان سے بے اختیار یہ لفظ نکل گیا کہ ”آج ہم پر کون غالب آ سکتا ہے؟“۔ لیکن بارگاہ

(۱) مالک بن عوف غزوہ طائف کے بعد مسلمان ہو گئے تھے اور حضرت عمرؓ کے زمانہ میں جنگ قادسیہ میں شریک اور دمشق کے حاکم ہوئے زرقانی ج ۳ ص ۶ ”س“۔

(۲) یہ تمام تفصیل طبری میں ہے ج ۳ ص ۶۵۵ تا ۶۵۶ ”س“۔

(۳) مسند ابن جنبل ج ۴ ص ۳۶ اصابعہ میں امام بخاری سے بھی یہ روایت نقل کی ہے لیکن اس میں دس ہزار کی تعداد ہے۔

(۴) مؤطا میں ہے کہ جب آپ نے اس سے ہتھیار مانگے تو اس نے کہا جبراً یا طوعاً (یعنی جبراً مانگتے ہو تو میں نہیں دیتا) آپ نے فرمایا جبراً نہیں طوعاً۔ (ابوداؤد باب الضمانہ میں بھی اسی قسم کی روایت ہے)

ایزدی میں یہ نازش پسند نہ تھی۔

﴿وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُمُ مُذَبِّرِينَ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكَافِرِينَ﴾ (توبہ: ۴)

”اور حنین کا دن یاد کرو جب تم اپنی کثرت پر نازاں تھے لیکن وہ کچھ کام نہ آئی اور زمین باوجود وسعت کے تنگی کرنے لگی۔ پھر تم پیٹھ پھیر کر بھاگ نکلے۔ پھر اللہ نے اپنے رسول اللہ ﷺ پر اور مسلمانوں پر تسلی نازل کی۔ اور ایسی فوجیں بھیجیں جو تم نے نہیں دیکھیں اور کافروں کو عذاب دیا اور کافروں کی سزا یہی ہے۔“

فتح کی بجائے وبلہ اول میں مطلع صاف تھا۔ رسول اللہ ﷺ نے نظر اٹھا کر دیکھا تو رفقاء خاص میں سے بھی کوئی پہلو میں نہ تھا۔^(۱) حضرت ابو قتادہ جو شریک جنگ تھے ان کا بیان ہے کہ جب لوگ بھاگ نکلے تو میں نے

(۱) لیکن اور روایتوں میں چند اصحاب کا ثابت قدم رہنا مذکور ہے۔ ان دونوں روایتوں کی تطبیق یہ ہے کہ یہ دو مختلف وقفوں کے حالات ہیں۔ راوی نے اپنا مشاہدہ لکھا ہے تفصیل آگے آئے گی (مصنف نے آئندہ تفصیل کا جو وعدہ کیا تھا وہ پورا نہیں ہو سکا ہے اس لیے تفصیل کی ضرورت ہے چنانچہ اس سلسلہ میں چند باتیں قابل تشریح ہیں۔)

۱۔ پہلی یہ کہ مصنف نے اول وبلہ میں مسلمانوں کی شکست تسلیم کی ہے یہ ابن اسحاق وغیرہ اہل سیر کی رائے ہے لیکن حدیث صحیح کا بیان ہے کہ مسلمانوں کو پہلے کامیابی ہوئی۔ لوگ غنیمت پر ٹوٹ پڑے۔ دشمن کے تیر اندازوں نے موقع پا کر تیر اندازی شروع کر دی جس سے مسلمانوں کی صفوں میں بے ترتیبی انتشار اور پراگندگی پیدا ہو گئی۔ بخاری میں حضرت براءؓ کے الفاظ یہ ہیں۔

و انا لما حملنا عليهم انكشفوا فاكسبنا على الغنائم فاستقبلنا بالسهماء. (بخاری۔ غزوہ حنین)

۲۔ دوسری بات یہ ہے کہ شکست کے ظاہری اسباب میں سے ایک سبب یہ بھی تھا کہ اس جنگ میں کچھ لوگ محض اس غرض ہی سے شریک ہوئے تھے کہ مسلمانوں کو عین جنگ میں دھوکہ دیں۔ چنانچہ صحیح مسلم میں ہے کہ حضرت ام سلیمؓ نے جو اس جنگ میں شریک تھیں حضور انور ﷺ سے عرض کی کہ یا رسول اللہ ﷺ! ان طلقاء کو قتل کر دیجئے انہی کی وجہ سے شکست ہوئی ہے۔ الفاظ یہ ہیں۔

اقتل من بعد نامن الطلقاء انهز موا بك. (غزوہ النساء مع الرجال)

”ہمارے سوا ان طلقاء کو قتل کر دیجئے ان ہی نے آپ کو شکست دلائی۔“

امام نووی اس کی شرح میں لکھتے ہیں۔

لم يحصل الفرار من جميعهم و انما فتحه عليهم من في قلبه مرض من مسلمة اهل مكة المولفة و مشركيها الذين لم يكونوا اسلموا و انما كانت هزيمتهم فجة لانصابهم عليهم دفعة واحدة و رشقهم بالسهماء و لاختلاط اهل مكة معهم ممن لم يستقر الايمان في قلبه و ممن يتربص بالمسلمين الدوائر و فيهم نساء و صبيان خرجوا للغنيمة.

(غزوہ خیبر)

”سب لوگ نہیں بھاگے تھے بلکہ مکہ کے مولفۃ القلوب میں جو منافق تھے اور مکہ کے مشرکین (جو اس جنگ میں شریک ہو گئے تھے اور جواب تک مسلمان نہیں ہوئے تھے) انہوں نے بھاگنا شروع کیا اور یہ ناگہانی ہزیمت اس وجہ سے ہوئی کہ دشمنوں نے ایک ساتھ تیروں کی بارش شروع کر دی تھی اور فوج میں ایسے اہل مکہ بھی تھے جن کے دلوں میں ایمان راسخ نہیں ہوا تھا اور مسلمانوں پر مصائب کے منتظر تھے اس میں عورتیں اور بچے بھی

تھے جو غنیمت کے لیے آئے تھے۔“

ایک کافر کو دیکھا کہ ایک مسلمان کے سینہ پر سوار ہے۔ میں نے عقب سے اس کے شانہ پر تلوار ماری جو زرہ کو کاٹ کر = مؤرخ طبری نے اس موقع پر مکہ کے ان طلقاء کی زبان سے جو فقرے نقل کیے ہیں وہ بھی اسی راز کی پردہ کشائی کرتے ہیں کہ اہل مکہ اس جنگ میں مسلمانوں کے ساتھ دل سے نہ تھے (ج ۳ ص ۱۶۶۰۔ لائیڈن) مقدم مفسروں میں سے ابن جریر طبری نے لکھا ہے (ان الطلقاء انجفلوا یومئذ الناس وجلو عن النبی صلی اللہ علیہ وسلم۔ ابن جریر طبری ج ۱۰ ص ۶۲) عہد متوسط کے مفسروں میں سے ابو حیان اندلسی کے الفاظ یہ ہیں۔

یقال ان الطلقاء من اهل مكة فروا و قصدوا اللقاء الهزيمة في المسلمين (بحر المحیط ج ۵ ص ۲۲) ”کہا جاتا ہے کہ مکہ کے طلقاء بھاگے تھے اور ان کا مقصد یہ تھا کہ مسلمانوں کو شکست ہو جائے۔“ متاخر مفسروں میں سے صاحب روح المعانی نے تفسیر سورہ توبہ میں یہ الفاظ لکھے ہیں۔

و كان اول من انهزم الطلقاء مكرًا منهم و كان ذلك سببًا لوقوع الخلل و هزيمة غيرهم۔ (ج: ۱۰ ص: ۶۲) ”سب سے پہلے طلقاء مکر و فریب سے شکست کھا کر پیچھے ہٹ گئے۔ اس سے مسلمانوں میں بے ترتیبی اور پسپائی کی صورت پیدا ہوئی۔“

۳۔ تیسری بات یہ ہے کہ پسپائی کے وقت آنحضرت ﷺ کے ساتھ مسلمانوں کی ایک جماعت ثابت قدم رہی۔ اس سلسلہ میں بنائے اشتباہ بخاری کی حضرت انسؓ والی روایت ہے۔ جس کے الفاظ یہ ہیں:

فادبر و اعنه حتى بقي و حده۔ ”لوگ پیچھے ہٹ گئے یہاں تک آپؐ تمہارہ گئے۔“ مصنف نے ان الفاظ کو اپنے پیش نظر رکھا ہے لیکن ظاہر ہے کہ اس کا مقصد یہ ہے کہ جس جگہ رسول اللہ ﷺ تھے وہاں کوئی نہ تھا۔ اس لیے اسی روایت میں حضرت انسؓ ارشاد فرماتے ہیں کہ جب حضرت رسول کریم ﷺ نے انصار کو آواز دی تو انصار نے یہ الفاظ کہے: لبیک یا رسول اللہ ابشر نحن معک (ہم حاضر ہیں یا رسول اللہ! آپ خوش ہیں کہ ہم آپ کے پاس ہیں) اسی باب میں حضرت انسؓ کی ایک روایت اس سے پہلے ہے جس میں انصار کے الفاظ یہ ہیں:-

لبیک یا رسول اللہ و سعدیک نحن بین یدیک۔ (بخاری۔ غزوہ طائف) ”ہم حاضر ہیں یا رسول اللہ! ہم آپ کے سامنے ہیں۔“

حافظ ابن حجر نے حضور ﷺ کی تنہائی اور فقائے خاص کے پاس رہنے کی تطبیق ان الفاظ میں کی ہے: ”اور اس قول میں کہ حضورؐ تمہارہ گئے اور ان واقعات میں جو اس پر دال ہیں کہ حضورؐ کے ساتھ صحابہؓ کی ایک جماعت تھی تطبیق یہ ہے کہ حضورؐ دشمن کے سامنے سب سے آگے مقام میں تھے اور جو آپؐ کے ساتھ ثابت قدم تھے وہ آپؐ کے پیچھے تھے۔“

دوسرے یہ کہ بخاری ہی میں حضرت براءؓ کی جو روایت ہے اس میں حضرت براءؓ تصریح کرتے ہیں کہ ابوسفیان بن حارث اس وقت حضرت رسول اللہ ﷺ کے پاس موجود تھے اور آپؐ کی سواری کی لگام تھامے تھے (غزوہ حنین بخاری) مسلم میں حضرت عباسؓ کے پر زور الفاظ یہ ہیں کہ:- ”میں نے اور ابوسفیان بن حارث نے حضورؐ سے علیحدگی اختیار نہیں کی۔ (فلزمت انا و ابوسفیان بن الحارث بن عبدالمطلب رسول اللہ صلی اللہ علیہ وسلم فلم نفارقه) (مسلم غزوہ حنین) صحیحین کی ان روایات کے سوا روایات ذیل بھی پیش نظر رہنا ضروری ہے۔

۱۔ ابن ابی شیبہ کی ایک مرسل روایت میں جو حکم بن عتیبہ سے مروی ہے۔ چار آدمیوں کا حضورؐ کی خدمت میں باقی رہنا بتایا گیا ہے۔ (فتح الباری ج ۸ ص ۲۳)

اندر اتر گئی اس نے مڑ کر مجھ کو اس زور سے دبوچا کہ میری جان پر بن گئی۔ لیکن پھر وہ ٹھنڈا ہو کر گرا پڑا۔ اسی اثناء میں میں نے حضرت عمرؓ کو دیکھا۔ پوچھا کہ مسلمانوں کا کیا حال ہے؟ بولے کہ قضائے الہی یہی تھی۔^(۱)

شکست کے مختلف اسباب تھے۔ مقدمۃ الجیش میں جو حضرت خالدؓ کی انفری میں تھا۔ زیادہ تر فتح مکہ کے جدید الاسلام مسلمان تھے وہ جوانی کے غرور میں اسلحہ جنگ پہن کر بھی نہیں آئے تھے۔^(۲) فوج میں دو ہزار طلقاء یعنی وہ لوگ تھے جو اب تک اسلام نہیں لائے تھے۔^(۳) ہوازن قدر اندازی میں تمام عرب میں اپنا جواب نہیں رکھتے تھے۔ میدان جنگ میں ان کا ایک تیز بھی خالی نہیں جاتا تھا^(۴)۔ کفار نے معرکہ گاہ میں پہلے پہنچ کر مناسب مقامات پر قبضہ کر لیا تھا اور تیر اندازوں کے دستے پہاڑ کی گھاٹیوں، کھوؤں اور دروں میں جا بجا جمادیئے تھے۔ فوج اسلام نے صبح کے وقت جب خوب اچالا بھی نہیں ہوا تھا حملہ کیا میدان جنگ اس قدر نشیب میں تھا کہ پاؤں جم نہیں سکتے تھے۔ حملہ آوروں کا بڑھنا تھا کہ سامنے سے ہزاروں فوجیں ٹوٹ پڑیں۔ ادھر کمین گاہوں سے قدر اندازوں کے دستے نکل آئے اور تیروں کا مینہ برسا دیا۔ مقدمۃ الجیش ابتری کے ساتھ بے قابو ہو کر پیچھے ہٹا اور پھر فوج کے پاؤں اکھڑ گئے۔

۲۔ ترمذی نے حضرت ابن عمرؓ سے روایت کیا ہے کہ اس دن حضور ﷺ کے ہمراہ سو آدمی نہیں باقی رہ گئے تھے۔ (ترمذی ابواب الجہاد باب ما جاء فی الثبات عند القتال)

۳۔ مسند احمد ج ۱ ص ۴۵۳ و حاکم میں حضرت عبداللہ بن مسعود سے مروی ہے کہ اس دن حضور ﷺ کے ہمراہ اسی آدمی باقی رہ گئے تھے۔ (فتح الباری ج ۸ ص ۱)

۴۔ بیہقی نے حارث بن نعمان سے روایت کیا ہے کہ سو آدمی باقی رہ گئے تھے۔ (زر قانی ج ۳ ص ۲۲) ابو نعیم نے دلائل میں سو کی تفصیل بتائی ہے کہ میں سے کچھ زائد مہاجرین تھے۔ بقیہ انصار تھے۔ (فتح الباری ج ۸ ص ۲۳)

۵۔ ابن اسحاق کی روایت ہے کہ حضور ﷺ کے پاس اس وقت مہاجرین۔ انصار اور اہل بیت میں سے حسب ذیل اصحاب موجود تھے۔ حضرت ابو بکرؓ، حضرت عمرؓ، حضرت علیؓ، حضرت عباسؓ، بن عبدالمطلب، حضرت ابوسفیانؓ، بن حارث، حضرت جعفرؓ، بن ابی سفیانؓ، بن حارث۔ حضرت فضلؓ، بن عباسؓ، حضرت ربیعہؓ، حضرت ایمنؓ، بن زیدؓ، حضرت ایمنؓ، بن ام ایمن۔

اس تفصیل کا حاصل یہ ہے کہ حضرت انسؓ کے الفاظ ”بقی وحدہ“ اپنے ظاہری معنی پر باقی نہیں رہ سکتے۔ حافظ ابن حجر نے اس کی توجیہ یہ کی ہے کہ ان الفاظ کا مطلب یہ ہے کہ حضور آگے اور بقیہ لوگ پیچھے تھے لیکن اس کی صاف توجیہ یہ ہے کہ ان الفاظ سے ثابت قدم رہنے والوں کی کمی کا ظاہر کرنا مقصود ہے ورنہ حقیقت یہ نہ تھی۔ دوسری روایت میں ثابت قدم رہنے والوں میں جو اختلاف پایا جاتا ہے اس کی مختلف توجیہیں کی گئی ہیں (ملاحظہ ہو زر قانی ج ۳ ص ۴۲) لیکن ایسا معلوم ہوتا ہے کہ لوگ حضرت سرور کونین کے آس پاس تھے اور تھوڑی تھوڑی تعداد میں حضور کے پاس پہنچنے لگے یہاں تک کہ خاصی جماعت حضور کے گرد جمع ہوگی۔ اسی وجہ سے مختلف لوگوں نے مختلف تعداد بتائی ہے۔ ”س“۔

(۱) صحیح بخاری غزوہ خنین ج ۱ ص ۶۱۸۔

(۲) بخاری باب الجہاد باب من صف اصحابہ عند الہزیمۃ ونزول عن دلبۃ۔ ”س“۔

(۳) مصنف کا یہ فقرہ واضح نہیں ہے۔ مقصود یہ ہے کہ گو وہ کلمہ شہادت پڑھ کر مسلمان ہو چکے تھے جیسا کہ عمدۃ القاری جلد ہشتم ص ۳۵۹ مصر اور شرح مسلم نووی غزوۃ النساء مع الرجال میں ہے لیکن ہنوز وہ تازہ مسلمان تھے راسخ الاسلام نہیں ہوتے تھے۔ اس لیے مہاجرین و انصار جیسا استقلال و اثبات ان میں اس وقت تک پیدا نہیں ہوا تھا ”س“۔

(۴) بخاری باب الجہاد (باب مذکور) ”س“۔

صحیح بخاری میں ہے۔ فادبر و اعنه حتی بقی وحده (۱) یعنی سب لوگ ٹل گئے اور آنحضرت ﷺ اکیلے رہ گئے۔

تیروں کا مینہ برس رہا تھا۔ بارہ ہزار فوجیں ہوا ہو گئی تھیں لیکن ایک پیکر مقدس پا رہا تھا جو تنہا ایک فوج ایک ملک ایک اقلیم ایک عالم بلکہ مجموعہ کائنات تھا۔

آنحضرت ﷺ نے دہنی جانب دیکھا اور پکارا یا معشر الانصار آواز کے ساتھ صدا آئی ”ہم حاضر ہیں“ پھر آپؐ نے بائیں جانب مڑ کر پکارا۔ اب بھی وہی آواز آئی۔ آپؐ سواری سے اتر پڑے اور جلال نبوت کے لہجہ میں فرمایا۔ ”میں خدا کا بندہ اور اس کا پیغمبر ہوں۔

بخاری کی دوسری روایت میں ہے۔

میں پیغمبر ہوں یہ جھوٹ نہیں ہے۔

انا النبی لا کذب

میں عبدالمطلب کا بیٹا ہوں

انا ابن عبدالمطلب

حضرت عباسؓ نہایت بلند آواز تھے۔ آپؐ نے ان کو حکم دیا کہ مہاجرین اور انصار کو آواز دو۔ انہوں نے نعرہ

مارا:-

اگر وہ انصار!

یا معشر الانصار

اوصحاب الشجرة (بیعت رضوان والے)

یا اصحاب الشجرة

اس پر اثر آواز کا کانوں میں پڑنا تھا کہ تمام فوج دفعۃً پلٹ پڑی۔ جن لوگوں کے گھوڑے کشمکش اور گھمسان کی وجہ سے مڑنے سکے انہوں نے زرہیں پھینک دیں اور گھوڑوں سے کود پڑے۔ دفعۃً لڑائی کا رنگ بدل گیا۔ کفار بھاگ نکلے اور جو رہ گئے ان کے ہاتھوں میں ہتھکڑیاں تھیں۔ بنو مالک (ثقیف کی ایک شاخ تھی) جم کر لڑے لیکن ان کے ستر آدمی مارے گئے اور جب ان کا علمبردار عثمان بن عبد اللہ مارا گیا تو وہ بھی ثابت قدم نہ رہ سکے شکست خوردہ فوج ٹوٹ پھوٹ کر (کچھ اوطاس میں جمع ہوئی اور کچھ) طائف میں جا کر پناہ گزین ہوئی جس کے ساتھ سپہ سالار لشکر (مالک بن عوف) بھی تھا۔

اوطاس

ورید بن الصمة کئی ہزار کی جمعیت لے کر اوطاس میں آیا۔ آنحضرت ﷺ نے (حضرت ابو عامر اشعری کے ماتحت) تھوڑی سی فوج اس کے استیصال کے لیے بھیج دی (حضرت ابو عامر ورید کے بیٹے کے ہاتھ سے مارے گئے اور علم اسلام اس کے ہاتھ میں تھا۔ یہ حالت دیکھ کر حضرت ابو موسیٰ اشعری نے آگے بڑھ کر حملہ کیا۔ دشمن کو قتل کر کے علم اس کے ہاتھ سے چھین لیا) (۲) ورید ایک شتر پر ہودج میں سوار تھا۔ ربیعہ بن رفیع نے اس پر تلوار کا وار کیا لیکن اچٹ کر رہ گئی۔ اس نے کہا۔ ”تیری ماں نے تجھ کو اچھے ہتھیار نہیں دیے۔“ پھر کہا کہ ”میرے محل میں تلوار ہے نکال لو

(۱) صحیح بخاری جلد دوم ص ۶۲۱ (غزوہ طائف)

(۲) مسند ابن حنبل ج ۳ ص ۳۹۹۔

اور جب اپنی ماں کے پاس واپس جانا تو کہنا کہ میں نے ورید کو قتل کر دیا۔“ ربیعہ نے جا کر ماں کو اس کے قتل کی خبر دی تو اس نے کہا، خدا کی قسم! ورید نے تیری تین ماؤں کو آزاد کرایا تھا۔^(۱)

اسیران جنگ کی تعداد ہزاروں سے زیادہ تھی۔ ان میں حضرت شیماء بھی تھیں جو رسول اللہ ﷺ کی رضاعی بہن تھیں۔ لوگوں نے جب ان کو گرفتار کیا تو انہوں نے کہا۔ ”میں تمہارے پیغمبر کی بہن ہوں۔“ لوگ تصدیق کے لیے آنحضرت ﷺ کے پاس لائے۔ انہوں نے پیٹھ کھول کر دکھائی کہ ایک دفعہ بچپن میں آپ نے دانت سے کاٹا تھا یہ اس کا نشان ہے۔ فرط محبت سے آپ کی آنکھوں میں آنسو بھر آئے، ان کے بیٹھنے کے لیے خود ردائے مبارک بچھائی۔ محبت کی باتیں کیں، چند شتر اور بکریاں عنایت فرمائیں اور ارشاد کیا کہ جی چاہے تو میرے گھر چل کر رہو اور گھر جانا چاہو تو وہاں پہنچا دیا جائے۔^(۲) انہوں نے خاندان کی محبت سے وطن جانا چاہا۔ چنانچہ عزت و احترام کے ساتھ پہنچا دی گئیں۔

محاصرہ طائف

حنین کی بقیہ شکست خوردہ فوج طائف میں جا کر پناہ گزین ہوئی اور جنگ کی تیاریاں شروع کیں۔ طائف نہایت مضبوط مقام تھا۔ طائف اس کو اس لیے کہتے ہیں کہ اس کے گرد شہر پناہ کے طور پر چار دیواری تھی۔ یہاں ثقیف کا جو قبیلہ آباد تھا نہایت شجاع، تمام عرب میں ممتاز اور قریش کا گویا ہمسر تھا۔ عروہ بن مسعود جو یہاں کا رئیس تھا، ابوسفیان (حضرت امیر معاویہ کے باپ) کی لڑکی اس کو بیاہی تھی کفار مکہ کہتے تھے کہ قرآن اگر اترتا تو مکہ یا طائف کے رؤساء پہلے ترستا۔ یہاں کے لوگ فن جنگ سے بھی واقف تھے۔ طبری اور ابن اسحاق نے لکھا ہے کہ عروہ بن مسعود اور غیلان بن سلمہ نے جرش (یمن کا ایک ضلع) میں جا کر قلعہ شکن آلات یعنی دبابہ، ضبور اور منجنیق کے بنانے اور استعمال کرنے کا فن سیکھا تھا۔^(۳)

یہاں ایک محفوظ قلعہ تھا اہل شہر اور حنین کی شکست خوردہ فوج نے اس کی مرمت کی، سال بھر کارسد کا سامان جمع کیا۔ چاروں طرف منجنقیں اور جاہاں قندرانہ از متعین کیے۔^(۴)

آنحضرت ﷺ نے حنین کے مال غنیمت اور اسیران جنگ کے متعلق حکم دیا کہ جہرانہ میں محفوظ رکھے جائیں اور خود طائف کا عزم کیا۔ حضرت خالدؓ مقدمۃ الجیش کے طور پر پہلے روانہ کر دیئے گئے تھے۔ غرض محاصرہ ہوا اور اسلام میں یہ موقع پہلا تھا کہ قلعہ شکن آلات یعنی دبابہ اور منجنیق استعمال کیے گئے۔ دبابہ پر اہل قلعہ نے لوہے کی گرم سلاخیں برسائیں اور اس شدت کی تیر باری کی کہ حملہ آوروں کو ہٹنا پڑا، بہت سے لوگ زخمی ہوئے۔ بیس دن تک محاصرہ رہا لیکن شہر فتح نہ ہو سکا۔ آنحضرت ﷺ نے نوفل ابن معاویہؓ کو بلا کر پوچھا کہ تمہاری کیا رائے ہے؟ انہوں

(۱) طبری ج ۳ ص ۱۶۶ مطبوعہ یورپ۔

(۲) طبقات ابن سعد وصابہ و طبری ج ۳ ص ۱۶۸۔

(۳) طبری ج ۳ ص ۱۶۹ مطبوعہ یورپ۔

(۴) تاریخ خمیس جلد دوم ص ۱۲۲ ابن سعد۔

نے کہا لو مڑی بھٹ میں گھس گئی ہے۔ اگر کوشش جاری رہے تو پکڑ لی جائے گی لیکن چھوڑ دی جائے تب بھی کچھ اندیشہ نہیں۔ چونکہ صرف مدافعت مقصود تھی۔ آنحضرت ﷺ نے حکم دیا کہ محاصرہ اٹھا لیا جائے۔ صحابہؓ نے عرض کی کہ آپ ان کو بددعادیں۔ آپ نے یہ دعادی۔^(۱)

”اے خدا ثقیف کو ہدایت کر اور توفیق دے کہ میرے پاس اللہم اہد ثقیفاً و انت لہم حاضر ہو جائیں۔“

تقسیم غنائم

محاصرہ چھوڑ کر آپ ہجرانہ تشریف لائے۔ غنیمت کا بے شمار ذخیرہ تھا۔ چھ ہزار اسیران جنگ چوبیس ہزار اونٹ چالیس ہزار (سے زیادہ) بکریاں اور چار ہزار اوقیہ چاندی تھی۔^(۲) اسیران جنگ کے متعلق آپ نے انتظار کیا کہ ان کے عزیز واقارب آئیں تو ان سے گفتگو کی جائے لیکن کئی دن گزرنے پر کوئی نہ آیا۔ مال غنیمت کے پانچ حصے کیے گئے۔ چار حصے حسب قاعدہ اس فوج کو تقسیم کیے گئے۔ خمس بیت المال اور غرباء و مساکین کے لیے رکھا گیا۔ مکہ کے اکثر رؤساء جنہوں نے حال میں اسلام قبول کیا تھا ابھی تک مذہب الاعتقاد تھے۔ انہی کو قرآن مجید میں موقتہ القلوب کہا ہے۔ قرآن مجید میں جہاں زکوٰۃ کے مصارف بیان کیے ہیں ان لوگوں کا نام بھی ہے۔ آنحضرت ﷺ نے ان لوگوں کو نہایت فیاضانہ انعامات دیئے جن کی تفصیل یہ ہے:-

ابوسفیان مع اولاد

۳۰۰ اونٹ اور ۱۲۰ اوقیہ چاندی۔

۲۰۰ اونٹ۔

۱۰۰ اونٹ۔

۱۰۰ اونٹ۔

۱۰۰ اونٹ۔

۱۰۰ اونٹ۔

۱۰۰ اونٹ۔

(ان کے علاوہ تین غیر مکی نو مسلم رئیس بھی ان انعامات کے مستحق ٹھہرے)

۱۰۰ اونٹ۔

۱۰۰ اونٹ۔

۱۰۰ اونٹ۔

حکیم بن حزام

نضر بن حارث بن کلدہ ثقفی

صفوان بن امیہ

قیس بن عدی

سہیل بن عمرو۔

حویطب بن عبد العزی

اقرع بن حابس (تمیمی)

عیینہ بن حصن (فزاری)

مالک بن عوف (نصری)

ان کے علاوہ بہت سے لوگوں کو پچاس پچاس اونٹ عطا فرمائے۔ عام تقسیم کی رو سے فوج کے حصہ میں جو آیا وہ فی کس چار اونٹ اور چالیس بکریاں تھیں لیکن چونکہ سواروں کو تنگنا حصہ ملتا تھا اس لیے ہر سوار کے حصہ میں بارہ اونٹ

(۱) ابن سعد جز مغازی ص ۱۱۵ ”س“۔

(۲) ثقات ابن سعد (جز مغازی ص ۱۱۰) ”س“۔

اور ایک سو بیس بکریاں آئیں۔^(۱)

جن لوگوں پر انعام کی بارش ہوئی عموماً اہل مکہ اور اکثر جدید الاسلام تھے۔ اس پر انصار کو رنج ہوا۔ بعضوں نے کہا رسول اللہ ﷺ نے قریش کو انعام دیا اور ہم کو محروم رکھا۔ حالانکہ ہماری تلواروں سے اب تک قریش کے خون کے قطرے ٹپکتے ہیں۔^(۲) بعض بولے کہ مشکلات میں ہماری یاد ہوتی ہے اور غنیمت اوروں کو ملتی ہے۔^(۳)

آنحضرت ﷺ نے یہ چرچے سنے انصار کو طلب فرمایا۔ ایک چرمی خیمہ نصب کیا گیا جس میں لوگ جمع ہوئے۔ آپؐ نے انصار کی طرف خطاب کیا کہ تم نے ایسا کہا؟ لوگوں نے عرض کی کہ حضور! ہمارے سربراہ اورہ لوگوں میں سے کسی نے یہ نہیں کہا۔ نوخیز نو جوانوں نے یہ فقرے کہے تھے۔^(۴) صحیح بخاری باب مناقب الانصار میں حضرت انسؓ سے روایت ہے کہ جب آنحضرت ﷺ نے انصار کو بلا کر پوچھا کہ یہ کیا واقعہ ہے؟ تو چونکہ انصار جھوٹ نہیں بولتے تھے۔ انہوں نے کہا۔ آپؐ نے جو سنا صحیح ہے۔

آپؐ نے ایک خطبہ دیا جس کی نظیر فن بلاغت میں نہیں مل سکتی انصار کی طرف خطاب فرما کر کہا:۔^(۵)

”کیا یہ سچ نہیں ہے کہ تم پہلے گمراہ تھے۔ خدا نے میرے ذریعہ سے تم کو ہدایت کی۔ تم منتشر اور پراگندہ تھے۔ خدا نے میرے ذریعہ سے تم میں اتفاق پیدا کیا۔ تم مفلس تھے خدا نے میرے ذریعہ سے تم کو دولت مند کیا۔“

آپؐ یہ فرماتے جاتے تھے اور ہر فقرہ پر انصار کہتے جاتے تھے کہ خدا اور رسول کا احسان سب سے بڑھ کر ہے۔ آپؐ نے فرمایا نہیں تم یہ جواب دو کہ اے محمد (صلی اللہ علیہ وسلم) تجھ کو جب لوگوں نے جھٹلایا تو ہم نے تیری تصدیق کی۔ تجھ کو جب لوگوں نے چھوڑا تو ہم نے پناہ دی تو مفلس آیا تھا ہم نے ہر طرح کی مدد کی۔ یہ کہہ کر آپؐ نے فرمایا کہ

”تم یہ جواب دیتے جاؤ اور میں یہ کہتا جاؤں گا کہ تم سچ کہتے ہو۔ لیکن اے انصار کیا تم کو یہ پسند نہیں کہ لوگ اونٹ بکریاں لے کر جائیں اور تم محمد (ﷺ) کو لے کر اپنے گھر آؤ۔“

انصار بے اختیار چیخ اٹھے کہ ”ہم کو صرف محمد (ﷺ) درکار ہیں۔ اکثروں کا یہ حال ہوا کہ روتے روتے داڑھیاں تر ہو گئیں۔ آپؐ نے انصار کو سمجھایا کہ مکہ کے لوگ جدید الاسلام ہیں۔ میں نے ان کو جو کچھ دیا حق کی بنا پر نہیں دیا بلکہ تالیف قلب^(۶) کے لیے دیا۔

حنین کے اسیران جنگ اب تک جمرانہ میں محفوظ تھے ایک معزز سفارت آنحضرت ﷺ کی خدمت میں

(۱) طبقات ابن سعد جز مغازی ص ۱۱۰ اور تانی علی المواہب ج ۳ ص ۲۳ ”س“۔

(۲) صحیح بخاری غزوہ طائف۔

(۳) صحیح بخاری مطبوعہ مطبع نظامی ص ۶۲۱۔

(۴) صحیح بخاری ص ۶۲۰ (باب غزوہ طائف ”س“۔

(۵) صحیح بخاری ص ۶۲۰ (باب غزوہ طائف وفتح الباری ج ۸ ص ۳۱ ”س“۔

(۶) صحیح بخاری وفتح الباری۔ پوری تفصیل فتح الباری میں ہے۔

حاضر ہوئی کہ اسیران جنگ رہا کر دیئے جائیں۔ یہ وہ قبیلہ تھا کہ آپ کی رضاعی والدہ حضرت حلیمہؓ اسی قبیلہ کی تھیں۔ رئیس قبیلہ (زہیر بن سرد) نے کھڑے ہو کر تقریر کی اور آنحضرت ﷺ کی طرف مخاطب ہو کر کہا جو عورتیں چھپروں میں محبوس ہیں انہی میں تیری پھوپھیاں اور تیری خالائیں ہیں۔ خدا کی قسم! اگر سلاطین عرب میں سے کسی نے ہمارے خاندان کا دودھ پیا ہوتا تو ان سے بہت کچھ امیدیں ہوتیں اور تجھ سے تو اور بھی زیادہ توقعات ہیں۔ آنحضرت ﷺ نے فرمایا کہ خاندان عبدالمطلب کا جس قدر حصہ ہے وہ تمہارا ہے۔ لیکن عام رہائی کی تدبیر یہ ہے کہ نماز کے بعد جب جمع ہو تو سب کے سامنے یہ درخواست پیش کرو۔ نماز ظہر کے بعد ان لوگوں نے یہ درخواست مجمع کے سامنے پیش کی۔ آپؐ نے فرمایا۔ مجھ کو صرف اپنے خاندان پر اختیار ہے لیکن میں تمام مسلمانوں سے ان کے لیے سفارش کرتا ہوں۔ مہاجرین اور انصار بول اٹھے ہمارا حصہ بھی حاضر ہے اس طرح چھ ہزار دفعہ آزاد تھے۔^(۱)

واقعات متفرقہ

حضرت ماریہؓ کے بطن سے اسی سال ایک لڑکا پیدا ہوا جس کا نام آنحضرت ﷺ نے ابراہیمؑ رکھا۔ آنحضرت ﷺ کو اس بچہ سے نہایت محبت تھی ڈیڑھ سال (۷ یا ۸ مہینے) زندہ رہا۔ جس دن ابراہیمؑ نے وفات پائی۔ سورج گرہن ہوا۔ عرب کا عقیدہ تھا کہ سورج گرہن کسی عظیم الشان انسان کی موت کی علامت ہے۔ لوگوں نے سمجھا کہ یہ ابراہیمؑ کی موت کا نتیجہ ہے۔ آنحضرت ﷺ نے لوگوں کو جمع کر کے خطبہ دیا کہ ”سورج اور چاند خدا کی قدرت ہیں کسی کے مرنے اور جینے سے ان میں گرہن نہیں لگتا“ اس کے بعد آپؐ نے کسوف کی نماز باجماعت ادا فرمائی۔^(۲)

آنحضرت ﷺ کی صاحبزادی حضرت زینبؓ کا بھی اسی سال انتقال ہوا۔



(۱) طبری ج ۳ ص ۶۷۷ ”س“۔

(۲) بخاری باب کسوف۔

۹

واقعہ ایلاء و تخیر و غزوہ تبوک

ایلاء اور تخیر ۹ (۱)

رسول اللہ ﷺ زاہدانہ اور تمام زخارف دنیوی سے بیگانہ زندگی بسر کرتے تھے۔ دودھ پینے گھر میں آگ نہیں جلتی تھی۔ آئے دن فاقے ہوتے رہتے تھے مدت العمر دو وقت برابر سیر ہو کر کھانا نصیب نہیں ہوا۔ ازواج مطہرات اس جنس لطیف میں شامل تھیں جن کی مرغوب ترین چیز عموماً زیب و زینت اور ناز و نعمت ہے اور گو شرف صحبت نے ان کو تمام ابنائے جنس سے ممتاز کر دیا تھا۔ تاہم بشریت بالکل معدوم نہیں ہو سکتی تھی۔ خصوصاً وہ دیکھتی تھیں کہ فتوحات اسلام کا دائرہ بڑھتا جاتا تھا اور غنیمت کا سرمایہ اس قدر پہنچ گیا تھا کہ اس کا ادنی حصہ بھی ان کی راحت و آرام کے لیے کافی ہو سکتا ہے۔ ان واقعات کا اقتضاء تھا کہ ان کے صبر و قناعت کا جام لبریز ہو جاتا تھا۔

ازواج مطہرات میں بڑے بڑے گھرانوں کی خاتونیں تھیں۔ حضرت ام حبیبہؓ تھیں جو رئیس قریش کی صاحبزادی تھیں حضرت جویریہؓ تھیں جو قبیلہ بنی المصطلق کے رئیس کی بیٹی تھیں حضرت صفیہؓ تھیں جن کا باپ خیبر کا رئیس اعظم تھا۔ حضرت عائشہؓ تھیں جو حضرت ابوبکرؓ کی صاحبزادی تھیں حضرت حفصہؓ تھیں جن کے والد فاروق اعظمؓ تھے بشریت کے اقتضاء سے ان میں منافست بھی تھی اور حریف کے مقابلہ میں اپنے رتبہ و شان کا خیال رہتا تھا۔ آنحضرت ﷺ سے ہر ایک کو جوش و شہادت تھی وہ غ با سایہ ترانمی پسند کی حد تک تھی۔

ایک دفعہ کئی دن تک آنحضرت ﷺ حضرت زینبؓ کے پاس معمول سے زیادہ بیٹھے جس کی وجہ یہ تھی کہ حضرت زینبؓ کے پاس کہیں سے شہد آ گیا تھا۔ انہوں نے آپ کے سامنے پیش کیا آپ کو شہد بہت مرغوب تھا آپ نے نوش فرمایا۔ اس میں وقت مقررہ سے دیر ہو گئی۔ حضرت عائشہؓ کو رشک ہوا۔ حضرت حفصہؓ سے کہا کہ رسول اللہ ﷺ جب ہمارے یا تمہارے گھر میں آئیں تو کہنا چاہیے کہ آپ کے منہ سے مغفیر کی بو آتی ہے۔ (”مغفیر کے پھولوں سے شہد کی مکھیاں رس چوستی ہیں) آنحضرت ﷺ نے قسم کھائی کہ میں شہد نہ کھاؤں گا۔ اس پر قرآن مجید کی یہ آیت اتری۔ (۲)

(۱) بعض محدثین کی رائے ہے کہ یہ ذوالحجہ ۵ھ کا واقعہ ہے۔ اس اشتباہ کا سبب یہ ہے کہ بعض روایتوں میں یہ مذکور ہوا ہے کہ یہ نزول حجاب سے پہلے کا واقعہ ہے لیکن آگے چل کر حضرت عمرؓ کی روایت میں مذکور ہے کہ جب اس حادثہ کی مبہم خبر سے مسلمانوں میں اضطراب دیکھا تو سمجھے کہ غسان کا بادشاہ حملہ آور ہوا جس کی اطلاع پہلے ہو چکی تھی۔ غسان کا حملہ ۹ھ میں ہونے والا تھا۔ حافظ ابن حجر اور محدث دمیاطی نے بدلائل ثابت کیا ہے کہ یہ اوائل ۹ھ کا واقعہ (دیکھو فتح الباری ج ۹ ص ۲۵۰ ”س“۔

(۲) صحیح بخاری تفسیر سورہ تحریم۔ اس واقعہ کو بخاری کتاب الطلاق میں زیادہ تفصیل سے لکھا ہے جس میں یہ بھی ہے کہ اس تدبیر میں اور ازواج مطہرات بھی شریک کر لی گئیں اور جس نے اول اس کا اظہار کیا وہ حضرت سودہؓ تھیں۔

﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ﴾ (تحریم: ۱)

علامہ عینی نے بخاری کی شرح میں لکھا ہے:-

فان قلت كيف جاز لعائشة و حفصة الكذب و المواطاة التي فيها ايذاء رسول الله صلى الله عليه وسلم قلت كانت عائشة صغيرة مع انها وقعت منها من غير قصد الايذاء بل على ما هو من جبلة النساء نى الغيرة على الضرائر. (تفسير سورته تحریم)

”اے پیغمبر! اپنی بیویوں کی خوشی کے لیے تم خدا کی حلال کی ہوئی چیز کو حرام کیوں کرتے ہو؟“

”اگر کوئی یہ کہے کہ حضرت عائشہؓ اور حضرت حفصہؓ کو جھوٹ بولنا اور آنحضرت ﷺ کے خلاف سازش کرنا کیونکر جائز تھا تو جواب یہ ہے کہ حضرت عائشہؓ کم سن تھیں ان کے علاوہ ان کا مقصود آنحضرت ﷺ کو ایذا دینا نہیں تھا بلکہ جیسا کہ عورتیں اپنی سونکوں کے مقابلہ میں رشک سے تدبیریں اختیار کرتی ہیں اس طرح کی ایک تدبیر تھی۔“

لیکن علامہ موصوف کا جواب تسلیم کرنا مشکل تھا اول تو یہ واقعہ ایلاء کے سلسلہ میں ہے جو ۹ھ میں واقع ہوا تھا اس وقت حضرت عائشہؓ سترہ برس کی ہو چکی تھیں۔ دوسرے حضرت عائشہؓ کم سن تھیں لیکن ازواج مطہرات جو اس میں شریک ہوئیں وہ تو پوری عمر کی تھیں۔ خود حضرت حفصہؓ کی عمر آنحضرت ﷺ کی شادی کے وقت ۳۵ برس کی تھیں۔ ہمارے نزدیک مغایر کی بوکا اظہار کرنا کوئی جھوٹ بات نہ تھی۔ تمام روایتوں سے ثابت ہے کہ آنحضرت ﷺ لطف المزاج تھے اور راحہ کی ذرا سی ناگواری کو برداشت نہیں فرما سکتے تھے۔^(۱) مغایر کے پھولوں میں اگر کسی قسم کی کڑھکی ہو تو تعجب کی بات نہیں۔^(۲) البتہ ازواج مطہرات کا ایکا کرنا بظاہر محل اعتراض ہو سکتا ہے۔ لیکن یہ کسی کا اعتقاد نہیں کہ ازواج مطہرات معصوم تھیں یا اپنے انجام مقصد کے لیے جائز وسائل نہیں اختیار کرتی تھیں۔ اسی زمانہ میں یہ واقعہ پیش آیا کہ آنحضرت ﷺ نے کوئی راز کی بات حضرت حفصہؓ سے فرمائی اور تاکید کر دی کہ کسی سے نہ کہنا لیکن انہوں نے حضرت عائشہؓ سے کہہ دیا۔ اس پر یہ آیت اتری:-

﴿وَ إِذْ أَسَرَّ النَّبِيُّ إِلَى بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضُهُ وَ أَعْرَضَ عَنْ بَعْضٍ فَلَمَّا نَبَّأَهَا بِهِ قَالَتْ مَنْ أَنْبَاكَ هَذَا قَالَ نَبَايَ الْعَلِيمُ الْخَبِيرُ﴾ (تحریم: ۱)

”اور جب کہ پیغمبر نے اپنی بعض بیویوں سے راز کی بات کہی اور انہوں نے فاش کر دی اور خدا نے پیغمبر کو اس کی خبر کر دی تو پیغمبر نے اس کا کچھ حصہ ان سے کہا اور کچھ چھوڑ دیا۔ پھر جب ان سے کہا کہ آپ کو کس نے خبر دی۔ پیغمبر نے کہا مجھ کو خدائے عالم خبیر نے خبر دی۔“

شکر رنجیاں بڑھتی گئیں اور حضرت عائشہؓ و حفصہؓ نے باہم مظاہرہ کیا یعنی دونوں نے اس پر اتفاق کیا کہ دونوں مل کر زور ڈالیں۔ اس پر حضرت عائشہؓ اور حضرت حفصہؓ کی شان میں یہ آیتیں اتریں:

(۱) مسند احمد ج ۶ ص ۲۴۹ ”س“۔

(۲) عمدۃ القاری ج ۹ ص ۲۲۶ ”س“۔

﴿إِنْ تَوْبَا إِلَى اللَّهِ فَقَدْ صَغَتْ قُلُوبُكُمَا وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَ جِبْرِيلُ وَ صَالِحُ الْمُؤْمِنِينَ وَ الْمَلَائِكَةُ بَعْدَ ذَلِكَ ظَهِيرٌ﴾ (سورہ تحریم: ۱)

”اگر تم دونوں خدا کی طرف رجوع کرو تو تمہارے دل مائل ہو چکے ہیں اور اگر ان کے (یعنی رسول اللہ) کے مقابلہ میں ایک کرو تو خدا اور جبریل اور نیک مسلمان اور سب کے بعد فرشتے رسول اللہ کے مددگار ہیں۔“

حضرت عائشہؓ اور حضرت حفصہؓ نے جن معاملات کی وجہ سے ایک کیا تھا وہ خاص تھے لیکن تو سبغ نفقہ کے تقاضے میں تمام ازواج مطہراتؓ شریک تھیں۔ آنحضرت ﷺ کے سکون خاطر میں یہ تنگ طلبی اس قدر خلل انداز ہوئی کہ آپؐ نے عہد فرمایا کہ ایک مہینہ تک ازواج مطہراتؓ سے نہ ملیں گے۔ اتفاق یہ کہ اسی زمانے میں آپؐ گھوڑے سے گر پڑے اور ساق مبارک پر زخم آیا۔ آپؐ نے بالا خانہ^(۱) پر تنہا نشینی اختیار کی واقعات کے قرینہ سے لوگوں نے خیال کیا کہ آپؐ نے تمام ازواج کو طلاق دی۔ اس کے بعد جو واقعات پیش آئے ان کو ہم حضرت عمرؓ کی زبان سے نقل کرتے ہیں کہ انہوں نے دلچسپ اور پراثر تفصیل کے ساتھ اس واقعہ کو بیان کیا ہے۔ اس بیان میں کچھ ابتدائی واقعات بھی آگئے ہیں جن سے اصل معاملہ پر زیادہ روشنی پڑتی ہے۔^(۲)

حضرت عمرؓ فرماتے ہیں کہ میں اور ایک انصاری (اوس بن خولی یا عتبان بن مالک) ہمسایہ تھے اور معمول تھا کہ باری باری سے ایک دن بیچ دے کر ہم دونوں خدمت اقدس میں حاضر ہوا کرتے تھے۔

قریش کے لوگ عورتوں پر قابو رکھتے تھے اور ان پر غالب رہتے تھے لیکن جب مدینہ میں آئے تو یہاں انصاری عورتیں مردوں پر غالب تھیں ان کا انداز دیکھ کر ہماری عورتوں نے بھی ان کی تقلید شروع کی ایک دن میں نے اپنی بیوی کو کسی بات پر ڈانٹا انہوں نے الٹ کر جواب دیا۔ میں نے کہا تم میری بات کا جواب دیتی ہو ابولیس تم کیا ہو؟ رسول اللہ ﷺ کی بیویاں ان کو برابر کا جواب دیتی ہیں یہاں تک کہ دن بھر آنحضرت ﷺ سے روٹھی رہتی ہیں۔ میں نے دل میں کہا غضب ہو گیا۔ اٹھ کر حفصہؓ (حضرت عمرؓ کی صاحبزادی اور رسول اللہ ﷺ کی زوجہ محترمہ) کے پاس آیا اور پوچھا کہ کیا تو واقعی آنحضرت ﷺ سے رات بھر روٹھی رہتی ہے۔ حفصہؓ نے اقرار کیا۔ میں نے کہا تجھ کو یہ خیال نہیں کہ رسول کی ناراضی خدا کی ناراضی ہے۔ بخدا رسول اللہ ﷺ میرا خیال فرماتے ہیں ورنہ تجھ کو طلاق دے چکے ہوتے۔ پھر حضرت ام سلمہؓ کے پاس گیا اور ان سے بھی یہی شکایت کی بولیں کہ عمرؓ تم ہر معاملے میں دخل دینے

(۱) بالا خانہ کے لیے احادیث میں مشربہ کا لفظ آیا ہے۔ مشربہ کے نام سے زیادہ تر مشربہ ام ابراہیم (ماریہ) مشہور ہے۔ اسی لیے بعض لوگوں کو یہ شبہ ہوا ہے کہ یہ وہی بالا خانہ تھا لیکن یہ قطعاً غلط ہے۔ مشربہ ام ابراہیم مدینہ سے باہر واقع تھا۔ حضرت عمرؓ کی جو روایت تمام صحاح میں موجود ہے اور جس کو مصنف نے آگے نقل کیا ہے اس سے بھی متبادر ہوتا ہے کہ یہ وہ مقام تھا۔ حضرت حفصہؓ کے گھر اور مسجد نبویؐ سے بالکل متصل تھا کہ حضرت عمرؓ دوڑ دوڑ کر کبھی ادھر اور کبھی ادھر جاتے تھے۔ ابوداؤد میں تصریح ہے کہ یہ مشربہ حضرت عائشہؓ کے حجرہ کا بالا خانہ تھا جو مسجد نبویؐ ہی سے متصل دیگر ازواج مطہراتؓ کے حجرہوں کے برابر تھا (ابوداؤد باب الامام یصلی من قعود) ”س“

(۲) یہ واقعہ صحیح بخاری کے متعدد ابواب یعنی کتاب النکاح، طلاق، کتاب العلم میں باختلاف عبارت منقول ہے۔ صحیح مسلم باب النکاح میں بھی کئی طریق سے مذکور ہے۔ ان روایتوں میں باہم جزئیات میں اختلاف ہے۔ ہم نے نامکان سب روایتوں کو جمع کیا ہے۔

لگے۔ یہاں تک کہ اب رسول اللہ ﷺ اور ان کی ازواج کے معاملات میں بھی دخل دیتے ہو۔ میں چپ رہ گیا اور اٹھ کر چلا آیا۔

کچھ رات گئی میرے ہمسایہ انصاری باہر سے آئے اور بڑے زور سے دروازہ کھٹکھٹایا۔ میں گھبرا کر اٹھا اور دروازہ کھول کر پوچھا خیر ہے؟ انہوں نے کہا غضب ہو گیا۔ میں نے کہا کیا غسانی^(۱) مدینہ پر چڑھ آئے؟ بولے کہ نہیں اس سے بھی بڑھ کر یعنی رسول اللہ ﷺ نے ازواج کو طلاق دے دی۔ میں صبح کو مدینہ آیا۔ آنحضرت ﷺ کے ساتھ نماز فجر ادا کی۔ آنحضرت ﷺ نماز سے فارغ ہو کر بالا خانہ میں تنہا جا کر بیٹھ گئے۔ میں حصہ کے پاس آیا تو دیکھا وہ بیٹھی رو رہی ہے۔ میں نے کہا تجھ سے پہلے ہی کہا تھا۔ حصہ کے پاس سے اٹھ کر مسجد نبوی میں آیا دیکھا تو صحابہ منبر کے پاس بیٹھے رو رہے ہیں۔ میں ان کے پاس بیٹھ گیا لیکن طبیعت کو سکون نہیں ہوتا تھا۔ اٹھ کر بالا خانہ کے پاس آیا اور رباح (خادم خاص) سے کہا اطلاع کرو لیکن آنحضرت ﷺ نے کچھ جواب نہیں دیا میں اٹھ کر پھر مسجد میں آیا اور پھر تھوڑی دیر کے بعد بے تاب ہو کر بالا خانہ کے نیچے آیا اور دربان سے دوبارہ اذن طلبی کی درخواست کی۔ جب کچھ جواب نہیں ملا تو میں نے پکار کر کہا رباح! میرے لیے اذن مانگ۔ شاید رسول اللہ ﷺ کو یہ خیال ہے کہ میں حصہ کی سفارش کرنے آیا ہوں۔ خدا کی قسم! رسول اللہ فرمائیں تو حصہ کی گردن اڑا دوں۔ آنحضرت ﷺ نے اجازت دی۔ اندر گیا تو دیکھا کہ آپ کھری چارپائی^(۲) پر لیٹے ہیں اور جسم مبارک پر بانوں کے نشان پڑ گئے ہیں۔ ادھر ادھر نظر اٹھا کر دیکھا تو ایک طرف مٹھی بھر جو رکھے ہوئے تھے۔ ایک کونے میں کسی جانور کی کھال کھنٹی پر لٹک رہی تھی۔ میری آنکھوں سے آنسو جاری ہو گئے آنحضرت ﷺ نے سب پوچھا۔ میں نے عرض کی اس سے بڑھ کر رونے کا اور کیا موقع ہوگا؟ قیصر و کسریٰ باغ و بہار کے مزے لوٹ رہے ہیں اور آپ پیغمبر ہو کر آپ کی یہ حالت ہے؟ آپ نے ارشاد فرمایا کہ تم اس پر راضی نہیں کہ قیصر و کسریٰ دنیا لیں اور ہم آخرت میں نے عرض کی کہ آپ نے ازواج کو طلاق دی؟ آپ نے فرمایا ”نہیں“ میں اللہ اکبر پکارا اٹھا۔ پھر عرض کی کہ مسجد میں تمام صحابہ مغموم بیٹھے ہیں۔ اجازت ہو تو جا کر خبر کر دوں کہ واقعہ غلط ہے۔ چونکہ ایلاء کی مدت یعنی ایک مہینہ گزر چکا تھا۔ آپ بالا خانہ سے اتر آئے^(۳) اور عام باریابی کی اجازت ہو گئی۔ اس کے بعد آیت تخییر نازل

(۱) غسانی عرب کا ایک خاندان تھا جو شام میں رومیوں کے ماتحت کام کرتا تھا۔ وہ رومیوں کی تحریک سے مدینہ پر حملہ کی تیاریاں کر رہا تھا۔

(۲) بعض روایتوں میں حصیر (چٹائی) کا لفظ آیا ہے۔ اور بعض میں سریہ (چارپائی) ابن حجر نے یہ تطبیق دی ہے کہ وہ تھی چارپائی لیکن چٹائی جس سے بنی جاتی ہے اس سے بنی ہوتی تھی (فتح الباری ج ۹ ص ۲۵۱) ”س“۔

(۳) آنحضرت ﷺ بالاتفاق ۲۹ روز بالا خانہ پر تشریف فرما رہے۔ حضرت عمرؓ کا یہ مکالمہ پہلے روز کا واقعہ ہے یا آخر روز کا اس روایت کے جتنے طرق ہیں ان کا ابتدائی ٹکڑا ظاہر کرتا ہے کہ یہ پہلے دن کا واقعہ ہے اور آخر کے الفاظ سے ثابت ہوتا ہے کہ یہ انیسویں روز کا واقعہ ہے۔ مصنف مرحوم نے آخری فقرہوں کا لحاظ کیا ہے اور بظاہر اس کو انیسویں روز کا واقعہ سمجھا ہے لیکن اس بنا پر لازم آتا ہے کہ ۲۸ دن تک گویا حضرت عمرؓ اور صحابہ کو واقعہ ایلاء کی اطلاع ہی نہ تھی۔ حالانکہ اس کو کوئی تسلیم نہیں کر سکتا۔ اس بنا پر محدثین نے یہ تاویل کی ہے کہ اس مکالمہ کا اکثر حصہ پہلے روز کا واقعہ ہے لیکن صرف اترنے کا بیان آخر روز کا واقعہ ہے۔ راوی نے بیچ کا سلسلہ چھوڑ دیا۔ بخاری کی اس روایت سے جو کتاب النکاح باب موعظۃ الرجل ابنۃ لہ حال زوجہا اور کتاب اللباس باب ما کان تجوز رسول اللہ ﷺ من اللباس میں مذکور ہے۔ یہ صاف تصریح موجود ہے اس بنا پر اس فقرہ کو یوں پڑھنا چاہیے۔ ”جب ایلاء کی مدت یعنی ایک مہینہ گزر چکا۔“

﴿يَأْتِيهَا النَّبِيُّ قُلٌّ لِّأَزْوَاجِكَ إِن كُنتُنَّ تُرِدْنَ الْحَيَاةَ الدُّنْيَا وَ زِينَتَهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا وَإِن كُنتُنَّ تُرِدْنَ اللَّهَ وَ رَسُولَهُ وَ الدَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا﴾ (احزاب ۴۰)

”اے پیغمبر! اپنی بیویوں سے کہہ دے کہ اگر تم کو دنیاوی زندگی اور دنیا کا زیب و آرائش مطلوب ہے تو آؤ میں تم کو رخصتی جوڑے دے کر بطریق احسن رخصت کر دوں اور اگر خدا کا رسول اور آخرت مطلوب ہے تو خدا نے تم میں سے نیکوکاروں کے لیے بڑا ثواب مہیا کر رکھا ہے۔“

اس آیت کی رو سے آنحضرت ﷺ کو حکم دیا گیا کہ ازواج مطہرات کو مطلع فرمادیں کہ دو چیزیں تمہارے سامنے ہیں۔ دنیا اور آخرت۔ اگر تم چاہتی ہو تو آؤ تمہیں رخصتی جوڑے دے کر عزت و احترام کے ساتھ رخصت کر دوں۔ اور اگر تم خدا اور رسول اور زندگی ابدی کی طلبگار ہو تو خدا نے نیکوکاروں کے لیے بڑا اجر مہیا کر رکھا ہے۔

مہینہ ختم ہو چکا تھا۔ آپ ﷺ بالا خانہ سے اترے اور چونکہ ان تمام معاملات میں حضرت عائشہؓ پیش پیش تھیں۔ ان کے پاس تشریف لے گئے اور مطلع فرمایا۔ انہوں نے کہا میں سب کچھ چھوڑ کر خدا اور رسول کو لیتی ہوں تمام اور ازواج مطہرات نے بھی یہی جواب دیا۔

ایلاء، تخیر، مظاہرہ حفصہؓ و عائشہؓ یہ واقعات عام طور پر اس طرح بیان کیے گئے ہیں کہ گویا مختلف زمانوں کے واقعات ہیں اور ان سے ایک ظاہر بن یہ دھوکہ کھا سکتا ہے کہ رسول اللہ ﷺ ازواج مطہرات کے ساتھ ہمیشہ ناگواری کے ساتھ بسر کرتے تھے لیکن واقعہ یہ ہے کہ یہ تینوں واقعے ہم زمان اور ایک ہی سلسلہ کی کڑیاں ہیں۔ صحیح بخاری کتاب النکاح (باب موعظۃ الرجل ابنتہ) میں حضرت ابن عباسؓ کی زبانی جو نہایت تفصیلی روایت ہے اس میں صاف تصریح ہے کہ مظاہرہ ازواج مطہرات سے انزال افشائے راز آیت تخیر کا نزول سبب ایک ہی سلسلہ کے واقعات ہیں۔

حافظ ابن حجر انزال کے متعدد اسباب لکھ کر لکھتے ہیں۔

”آنحضرت ﷺ کے مکارم اخلاق کشادہ دلی اور کثرت عفو کے یہی مناسب ہے اور آپ نے اس وقت تک ایسا نہیں کیا ہو گا جب تک ان سے اس قسم کی حرکتیں متعدد بار ظہور پذیر نہ ہوں۔“

و هذا هو اللائق بمكارم اخلاقه صلى الله عليه وسلم وسعة صدره وكثرة صفحه وان ذلك لم يقع منه حتى تكرر موجهه منهن. (فتح الباری ج ۹ ص ۲۳۵)

مظاہرہ کے متعلق جو آیت نازل ہوئی اس سے بظاہر مفہوم ہوتا ہے کہ کوئی بہت بڑی ضرر رساں سازش تھی۔ جس کا اثر بہت پر خطر تھا آیت مذکورہ یہ ہے۔

”اور اگر تم دونوں (حضرت عائشہؓ و حضرت حفصہؓ) رسول کے برخلاف ایک کرو تو خدا اس کا مولا ہے اور جبریلؑ اور نیک مسلمان اور ان سب کے ساتھ فرشتے بھی مددگار ہیں۔“

﴿وَ اِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَ جِبْرِيلُ وَ صَالِحُ الْمُؤْمِنِينَ وَ الْمَلَائِكَةُ بَعْدَ ذَلِكَ ظَهِيرٌ﴾ (تحريم: ۱)

اس آیت میں تصریح ہے کہ اگر ان دونوں کا ایک قائم رہا تو رسول اللہ ﷺ کی مدد کو خدا اور جبریل اور نیک مسلمان موجود ہیں اور اسی پر بس نہیں بلکہ فرشتے بھی اعانت کے لیے تیار ہے۔

روایتوں سے مظاہرہ کا جو سبب معلوم ہوتا ہے وہ صرف یہی کہ اس کے ذریعہ سے وہ نفقہ کی توسیع چاہتی تھیں اور اگر ماریہ قبطیہ کی روایت تسلیم کر لی جائے تو صرف یہ کہ وہ الگ کر دی جائیں لیکن یہ ایسی کیا اہم باتیں ہیں اور حضرت عائشہؓ و حضرت حفصہؓ کی کسی قسم کی سازش ایسی کیا پر خطر ہو سکتی ہے جس کی مدافعت کے لیے ملاء علیؓ کی اعانت کی ضرورت ہو۔ اس بنا پر بعضوں نے قیاس کیا ہے کہ یہ مظاہرہ کوئی معمولی معاملہ نہ تھا۔ مدینہ منورہ میں منافقین کا ایک گروہ کثیر موجود تھا جن کی تعداد ۴۰۰ تک بیان کی گئی ہے۔ یہ شریر النفس ہمیشہ اس تاک میں رہتے تھے کہ کسی تدبیر سے خود آنحضرت ﷺ کے خاندان اور رفقاء خاص میں پھوٹ ڈلوادیں۔ (ابن حجر نے اصابہ میں ام جلدح کے حال میں لکھا ہے و کانت تحرش بنی ازواج النبی صلی اللہ علیہ وسلم (وہ ازواج مطہرات کو باہم بھڑکایا کرتی تھیں) افک کے واقعہ میں ان کو کامیابی کی جھلک نظر آ چکی تھی۔

رسول اللہ ﷺ پندرہ دن تک حضرت عائشہؓ سے کبیدہ خاطر رہے۔ حضرت حسانؓ افک میں شریک ہو گئے تھے۔ آنحضرت ﷺ کی سالی حمہ جو حضرت زینبؓ کی بہن تھیں سازش میں آ گئی تھیں چنانچہ اس روایت کو علانیہ شہرت دیتی تھیں۔ حضرت ابوبکرؓ نے اپنے ایک قریبی عزیز (سطح) کو جو شریک تہمت تھے۔ مالی اعانت سے محروم کر دیا تھا۔ غرض اگر حضرت عائشہؓ کی براءت پر وحی نہ آ جاتی تو ایک فتنہ عظیم برپا ہو چکا تھا۔ معلوم ہوتا ہے۔ کہ جب ازواج مطہرات کی کشش خاطر اور کبیدگی اور تنگ طبعی کا حال منافقوں کو معلوم ہوا تو ان بد نفسوں نے اشتعال دے کر بھڑکانا چاہا ہوگا۔ چونکہ مظاہرہ کے ارکان اعظم حضرت عائشہؓ و حضرت حفصہؓ تھیں ان کو خیال ہوا ہوگا کہ ان کے ذریعہ سے ان کے والدین (حضرت ابوبکرؓ و حضرت عمرؓ) کو اس سازش میں شریک کر لینا ممکن ہے لیکن ان کو یہ معلوم نہ تھا کہ حضرت ابوبکرؓ و حضرت عمرؓ، حضرت عائشہؓ اور حضرت حفصہؓ کو رسول کی خاک پر قربان کر سکتے تھے چنانچہ جب حضرت عمرؓ کو اذن نہ ملا تو انہوں نے پکار کر کہا کہ ارشاد ہو تو حفصہؓ کا سر لے کر آؤں۔ آیت میں روئے سخن منافقین کی طرف ہے۔ یعنی اگر عائشہؓ و حفصہؓ سازش بھی کریں گی اور منافقین اس سے کام لیں گے تو خدا پیغمبر کی اعانت کے لیے موجود ہے اور خدا کے ساتھ جبریلؑ و ملائکہ بلکہ تمام عالم ہے۔

روایات کا ذریعہ

ان واقعات میں کذا بین رواۃ نے اس قدر تلخیصات اور خدا عیاں کی ہیں کہ بڑے بڑے مورخین و ارباب سیر نے یہ روایتیں اپنی تصانیف میں اسناد ادرج کر دیں اس لیے ہم اس بحث کو کسی قدر تفصیل سے لکھنا چاہتے ہیں۔ اس قدر عموماً مسلم ہے اور خود قرآن مجید میں مذکور ہے کہ آنحضرت ﷺ نے ازواج مطہرات کی خاطر سے کوئی چیز اپنے اوپر حرام کر لی تھی۔ اختلاف اس میں ہے کہ وہ کیا چیز تھی؟ بہت سی روایتوں میں ہے کہ وہ ماریہ قبطیہ ایک کنیز تھیں جن کو عزیز مصر نے آنحضرت ﷺ کی خدمت میں تحفہ بھیجا تھا۔ ماریہ قبطیہ کی روایت تفصیل کے ساتھ مختلف طریقوں سے بیان کی گئی ہے جن میں یہ بھی بیان کیا گیا ہے کہ آنحضرت ﷺ کا راز جو حضرت حفصہؓ نے فاش

کر دیا تھا انہی ماریہ قبطیہ کا راز تھا۔ اگرچہ یہ روایتیں بالکل موضوع اور ناقابل ذکر ہیں لیکن چونکہ یورپ کے اکثر مورخوں نے آنحضرت ﷺ کے معیار اخلاق پر جو حرف گیریاں کی ہیں ان کا گل سرسبد یہی ہیں اس لیے ان سے تعرض کرنا ضروری ہے۔ ان روایتوں میں واقعہ کی تفصیل کے متعلق اگرچہ نہایت اختلاف ہے لیکن اس قدر سب کا قدر مشترک ہے کہ ماریہ قبطیہ آنحضرت ﷺ کی موطوءۃ کینروں میں تھیں اور آنحضرت ﷺ نے حضرت حفصہؓ کی ناراضی کی وجہ سے ان کو اپنے اوپر حرام کر لیا تھا۔

حافظ ابن حجر شرح صحیح بخاری تفسیر سورہ تحریم میں لکھتے ہیں۔

و وقع عند سعيد بن منصور باسناد صحيح
الى مسروق قال حلف رسول الله صلى الله
عليه وسلم لحفصة لا يقرب امته الخ.
(ج ۸ ص ۵۰۳)

”اور سعید بن منصور نے سند صحیح کے ساتھ جو مسروق تک منتهی ہوتی ہے یہ روایت کی ہے کہ آنحضرت ﷺ نے حضرت حفصہؓ کے سامنے قسم کھائی کہ اپنی کنیر سے مقاربت نہ کریں گے۔“

اس کے بعد حافظ موصوف نے مسند (ہشتم بن کلیب) اور طبرانی سے متعدد روایتیں نقل کی ہیں جن میں سے ایک یہ ہے:-

و للطبرانی من طريق الضحاك عن ابن
عباس قال دخلت حفصة بيتها فوجدته
يطأ مارية فعاتبته. (فتح الباری مطبوع مصر ج ۸ ص ۵۰۳)

”اور طبرانی نے ضحاک کے سلسلہ میں حضرت ابن عباسؓ سے روایت کی ہے کہ حضرت حفصہ اپنے گھر میں گئیں تو آنحضرت ﷺ کو حضرت ماریہؓ کے ساتھ ہم بستر دیکھا اس پر انہوں نے آنحضرت ﷺ کو معاتب کیا۔“

ابن سعد اور واقدی نے اس روایت کو زیادہ بد نما پیرایوں میں نقل کیا ہے۔ ہم ان کو قلم انداز کرتے ہیں لیکن واقعہ یہ ہے کہ یہ تمام روایتیں محض افتراء اور بہتان ہیں۔

علامہ عینی شرح صحیح بخاری باب النکاح جلد ۵ صفحہ ۵۲۸ میں لکھتے ہیں۔

و الصحيح في سبب نزول الآية انه في
قصة العسل لا في قصة مارية المروية
في غير الصحيحين و قال النووي و لم
تات قصة مارية من طريق صحيح.

”اور آیت کی شان نزول کے باب میں صحیح روایت یہ ہے کہ وہ شہد کے واقعہ میں ہے ماریہؓ کے قصہ کے باب میں نہیں ہے جو صحیحین کے سوا اور کتابوں میں مذکور ہے۔ نووی نے کہا ہے کہ ماریہ کا واقعہ کسی صحیح طریقہ سے مروی نہیں ہے۔“

یہ حدیث تفسیر ابن جریر طبرانی، مسند ہشتم میں مختلف طریقوں سے مروی ہے ان کتابوں میں عموماً جس قسم کی رطب یا بس روایتیں مذکور ہیں اس کے لحاظ سے جب تک ان کی صحت کے متعلق کوئی خاص تصریح نہ ہو لائق التفات نہیں۔ حافظ ابن حجر نے ان میں ایک طریقہ کی توثیق کی ہے یعنی وہ روایت جس کے راوی اخیر مسروق ہیں۔ (۱) لیکن اولاً تو اس روایت میں ماریہ قبطیہ کا نام مطلق نہیں صرف اس قدر ہے کہ آنحضرت ﷺ نے حضرت حفصہؓ کے

(۱) فتح الباری تفسیر سورہ تحریم۔

سامنے قسم کھائی تھی کہ میں اپنی کنیر کے پاس نہ جاؤں گا اور وہ مجھ پر حرام ہے اس کے علاوہ مسروق تابعی ہیں۔ یعنی آنحضرت ﷺ کو نہیں دیکھا تھا اس لیے یہ روایت اصول حدیث کی رو سے منقطع ہے یعنی اس کا سلسلہ سند صحابی تک نہیں پہنچتا اس حدیث کے ایک اور طریقہ کو حافظ ابن کثیر نے اپنی تفسیر میں صحیح کہا ہے لیکن اس طریقہ کے ایک اور راوی عبد الملک رقاشی ہیں جن کی نسبت دارقطنی نے لکھا ہے۔

کثیر الخطاء فی الاسانید و المتون یحدث
”سندوں میں اور اصل الفاظ حدیث میں بہت خطا
کرتے ہیں۔“
عن حفظہ۔

یہ امر مسلم ہے کہ ماریہ کی روایت صحاح ستہ کی کتاب^(۱) میں مذکور نہیں ہے۔ یہ بھی تسلیم ہے کہ سورہ تحریم کا شان نزول جو صحیح بخاری اور مسلم میں مذکور ہے (یعنی شہد کا واقعہ) قطعی طریقہ سے ثابت ہے۔ امام نووی نے جو ائمہ محدثین میں سے ہیں صاف تصریح کی ہے کہ ماریہ کے باب میں کوئی صحیح روایت موجود نہیں۔ حافظ ابن حجر اور ابن کثیر نے جن طریقوں کو صحیح کہا ان میں سے ایک منقطع اور دوسرے کا راوی کثیر الخطاء ہے۔ ان واقعات کے بعد کون کہہ سکتا ہے کہ یہ روایت استناد کے قابل ہے۔

یہ بحث اصول روایت کی بنا پر تھی درایت کا لحاظ کیا جائے تو مطلق کدو کاوش کی حاجت نہیں جو یک واقعہ ان روایتوں میں بیان کیا گیا ہے اور خصوصاً طبری وغیرہ میں جو جزئیات مذکور ہیں وہ ایک معمولی آدمی کی طرف منسوب نہیں کیے جاسکتے نہ کہ اس ذات پاک کی طرف جو تقدس و نزاہت کا پیکر تھا۔ ﷺ۔



(۱) ماریہ کے نام سے اور مشہور لغو واقعات کے شمول کے ساتھ نہیں درج نہائی باب البیہرۃ میں اس قدر مذکور ہے کہ حضرت عائشہ اور حضرت حصہ کے اصرار سے آنحضرت ﷺ نے ایک لونڈی کو اپنے اوپر حرام کر لیا تھا لیکن اس کا ایک راوی مجروح ہے۔ ”س“۔

غزوہ تبوک

رجب ۹ھ مطابق نومبر ۶۳۵ء

تبوک ایک مشہور مقام ہے جو مدینہ اور دمشق کے وسط میں نصف راہ پر مدینہ سے چودہ منزل ہے۔

جنگ موتہ کے بعد سے رومی سلطنت نے عرب پر حملہ کرنے کا ارادہ کر لیا تھا۔ غسانی خاندان جو شام میں رومیوں کے زیر اثر حکومت کر رہا تھا مذہباً عیسائی تھا۔ اس لیے قیصر روم نے اسی کو اس مہم پر متعین کیا۔ مدینہ میں یہ خبریں اکثر مشہور ہوتی رہتی تھیں۔ آنحضرت ﷺ کے ایلاء کے واقعہ میں حضرت عمرؓ سے جب عتبہ بن مالک نے دفعہ آ کر یہ کہا کہ ”غضب ہو گیا“ تو انہوں نے کہا ”کیوں خیر ہے؟ کیا غسانی آ گئے۔“^(۱)

شام کے شیطی سوداگر مدینہ میں روغن زیتون بیچنے آیا کرتے تھے۔ انہوں نے خبر دی^(۲) کہ رومیوں نے شام میں لشکر گراں جمع کیا ہے اور فوج کو سال بھر کی تنخواہیں جمع کر دی ہیں۔ اس فوج میں تخم جذام اور غسان کے تمام عرب شامل ہیں اور مقدمۃ الجیش بلقاء تک آ گیا ہے۔ مواہب لدنیہ میں طبرانی سے روایت نقل کی ہے کہ عرب کے سیاسیوں نے ہر قل کو لکھ بھیجا تھا کہ محمد ﷺ نے انتقال کیا اور عرب سخت قحط کی وجہ سے بھوکوں مر رہے ہیں۔ اس بنا پر ہر قل نے چالیس ہزار فوجیں روانہ کیں۔

بہر حال یہ خبریں تمام عرب میں پھیل گئیں اور قرآن اس قدر قوی تھے کہ غلط ہونے کی کوئی وجہ نہ تھی۔ اس بنا پر آنحضرت ﷺ نے فوج کی تیاری کا حکم دیا۔ سوء اتفاق یہ کہ سخت قحط اور شدت کی گرمیاں تھیں ان اسباب سے لوگوں کو گھر سے نکلنا نہایت^(۳) شاق تھا۔ منافقین جو بظاہر اپنے آپ کو مسلمان کہتے تھے ان کا پردہ فاش ہو چلا وہ خود بھی جی چراتے تھے۔^(۴) اور دوسروں کو بھی منع کرتے تھے کہ:-

”گرمی میں نہ نکلو۔“

لا تَنْفِرُوا فِي الْحَرِّ.

سویلیم ایک یہودی تھا۔ اس کے گھر پر منافقین جمع ہوتے اور لوگوں کو لڑائی پر جانے سے روکتے۔ چونکہ ملک پر رومیوں کے حملہ کا اندیشہ تھا اس لیے آنحضرت ﷺ نے تمام قبائل عرب سے فوجیں اور مالی اعانت طلب کی۔^(۵) صحابہ میں سے حضرت عثمانؓ نے دوسواوقیہ چاندی اور دوسواونٹ پیش کیے۔^(۶) اکثر صحابہ نے بڑی بڑی رقمیں لا کر

(۱) بخاری ذلر واقعہ ایلاء۔ (۲) مواہب لدنیہ مع زرقانی ج ۳ ص ۷۲۔

(۳) مارگولوس صاحب فرماتے ہیں کہ چونکہ حنین میں انصار مال غنیمت سے محروم رہے تھے۔ اس لیے وہ بے دل ہو گئے تھے کہ ہم کیا لڑیں جب فوائد جنگ دوسروں کو حاصل ہوں گے لیکن یہ مارگولوس صاحب کا حسن ظن ہے (قرآن نے خود بتا دیا ہے تو قیاس کی کیا حاجت ہے) ”س“۔

(۴) ابن ہشام۔

(۵) ابن سعد جزا، بخاری ص ۱۱۹ ”س“۔

(۶) زرقانی ج ۳ ص ۷۲۔ ”س“۔

حاضر کیس۔ تاہم بہت سے مسلمان اس بنا پر جانے سے رہ گئے کہ سفر کا سامان نہیں رکھتے تھے یہ لوگ آنحضرت ﷺ کی خدمت میں آئے اور اس درد سے روئے کہ آنحضرت ﷺ کو ان پر رحم آیا۔ تاہم ان کے چلنے کا کچھ سامان نہ ہو سکا۔ انہی کی شان میں سورہ توبہ کی یہ آیتیں اتری ہیں۔

﴿وَلَا عَلَى الَّذِينَ إِذَا مَا أَتَوْكَ لِتَحْمِلَهُمْ قُلْتَ لَا أَجِدُ مَا أَحْمِلُكُمْ عَلَيْهِ تَوَلَّوْا وَعَيْنُكُمْ تَفِئُضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ﴾ (توبہ: ۱۲)

”اور نہ ان لوگوں پر کچھ اعتراض ہے کہ جب تمہارے پاس آئے کہ ہم کو سواری دیجئے اور تم نے کہا کہ میرے پاس سواری کہاں ہے جس پر تم کو سوار کر سکو تو وہ واپس گئے اور ان کی آنکھوں سے آنسو جاری تھے کہ افسوس ہمارے پاس خرچ نہیں۔“

آنحضرت ﷺ کا معمول تھا جب آپ مدینہ سے تشریف لے جاتے تو کسی کو شہر کا حکم مقرر فرما کر جاتے۔ چونکہ اس غزوہ میں بخلاف اور معرکوں کے ازواج مطہرات ساتھ نہیں گئی تھیں۔ اہل حرم کی حفاظت کے لیے کسی عزیز خاص کا رہنا ضرور تھا اس لیے اب کے یہ منصب جناب امیرؓ کو ملا۔ لیکن انہوں نے شکایت کی کہ آپ مجھ کو بچوں اور عورتوں میں چھوڑے جاتے ہیں۔ آپ ﷺ نے ارشاد فرمایا کہ تم اس پر راضی نہیں ہو کہ تم کو مجھ سے وہ نسبت ہو جو ہارون کو موسیٰ علیہ السلام کے ساتھ تھی۔^(۱)

غرض آپؐ تیس ہزار فوج کے ساتھ مدینہ سے نکلے جس میں دس ہزار گھوڑے تھے۔^(۲) راہ میں وہ عبرتناک مقامات تھے جن کا ذکر قرآن مجید میں آیا ہے یعنی قوم شمود کے مکانات جو پہاڑوں میں تراش کر بنائے گئے تھے چونکہ اس مقام پر عذاب الہی نازل ہو چکا تھا آپؐ نے حکم دیا کہ کوئی شخص یہاں قیام نہ کرے نہ پانی پیے اور نہ کسی کام میں لائے۔

تبوک پہنچ کر معلوم ہوا کہ وہ خبر صحیح نہ تھی لیکن اصلیت سے بالکل خالی بھی نہ تھی۔ غسانی رئیس عرب میں ریشہ دو انیاں کر رہا تھا۔ صحیح بخاری (غزوہ تبوک) میں جہاں حضرت کعب بن مالک کا واقعہ مذکور ہے لکھا ہے کہ شام سے ایک قاصد آیا۔ اور حضرت کعب بن مالک کو رئیس غسان کا ایک خط دیا جس میں لکھا تھا کہ میں نے سنا ہے کہ محمد (ﷺ) نے تمہاری قدر نہ کی اس لیے تم میرے پاس چلے آؤ۔ میں تمہاری شان کے موافق تم سے برتاؤ کروں گا۔ حضرت کعبؓ گو معتبوب نبوی تھے لیکن انہوں نے اس خط کو تنور میں ڈال دیا۔

تبوک پہنچ کر آنحضرت ﷺ نے بیس دن تک قیام کیا۔^(۳) ایلہ کا سردار جس کا نام یوحنا تھا حاضر خدمت ہو کر جزیہ دینا منظور کیا ایک سفید خچر بھی نذر میں پیش کیا جس کے صلہ میں آنحضرت ﷺ نے اس کو ردائے مبارک^(۴) عنایت فرمائی جربا اور اذرح کے عیسائی بھی حاضر ہوئے اور جزیہ پر رضامندی ظاہر کی۔ دومۃ الجندلی جو دمشق سے پانچ منزل پر ہے وہاں ایک عربی سردار جس کا نام اکیدر تھا۔ قیصر کے زیر اثر تھا۔ آنحضرت ﷺ نے حضرت خالدؓ کو چار سو (بیس) کی جمعیت کے ساتھ اس کے مقابلہ میں بھیجا۔ حضرت خالدؓ نے اس کو گرفتار کیا اور اس شرط

(۱) صحیح بخاری غزوہ تبوک۔ (۲) طبقات ابن سعد جزء مغازی ص ۱۱۹۔ ”س“۔

(۳) یہ مقام خلیج عقبہ کے پاس ہے (مارگولوس)۔

(۴) زرقانی بحوالہ ابن ابی شیبہ ج ۳ ص ۸۶۔ ”س“۔

پر رہائی دی کہ خود دربار رسالت میں حاضر ہو کر شرائط صلح پیش کرے۔ چنانچہ وہ اپنے بھائی کے ساتھ مدینہ میں آیا۔ آپؐ نے اس کو امان دی۔

تبوک سے جب آپؐ واپس پھرے اور مدینہ کے قریب پہنچے تو لوگ عالم شوق میں استقبال کو نکلے یہاں تک کہ پردہ نشینان حرم بھی جوش میں گھروں سے نکل پڑیں اور لڑکیاں یہ اشعار گاتی نکلیں۔^(۱)

طلع البدر علینا من ثنّیات الوداع
وجب الشکر علینا ما دعا للہ داع

ترجمہ: وداع کی گھائیوں سے ہم پر چاند طلوع ہوا۔ جب تک خدا کا پکارنے والا کوئی دنیا میں باقی ہے۔ ہم پر خدا کا شکر فرض ہے۔

مسجد ضرار

منافقین ہمیشہ اس فکر میں رہتے تھے کہ مسلمانوں میں کسی طرح پھوٹ ڈال دو۔ ایک مدت سے وہ اس خیال میں تھے کہ مسجد قبا کے توڑ پرو ہیں ایک اور مسجد اس حیلہ سے بنائیں کہ جو لوگ ضعف یا کسی اور وجہ سے مسجد نبوی میں نہ پہنچ سکیں یہاں آ کر نماز ادا کر لیا کریں۔ ابو عامر جو انصار میں سے عیسائی ہو گیا تھا۔ اس نے منافقین سے کہا کہ تم سامان کرو۔ میں قیصر کے پاس جا کرو ہاں سے فوجیں لاتا ہوں کہ اس ملک کو اسلام سے پاک کر دوں۔^(۲)

آنحضرت ﷺ جب تبوک تشریف لے جانے لگے تو منافقین نے آنحضرت ﷺ کی خدمت میں آ کر عرض کی کہ ہم نے بیماروں اور معذوروں کے لیے ایک مسجد تیار کی ہے آپؐ چل کر اس میں ایک دفعہ نماز پڑھا دیں۔ تو مقبول ہو جائے۔ آپؐ نے فرمایا اس وقت میں مہم پر جا رہا ہوں۔ جب تبوک سے واپس پھرے تو مالک بن معن بن عدی کو حکم دیا کہ جا کر مسجد میں آگ لگا دیں۔ اسی مسجد کی شان میں یہ آیتیں اتری ہیں۔

﴿وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَارْضَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ لَا تَقُمْ فِيهِ أَبَدًا لَمَسْجِدَ أُسُسٍ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رِجَالٌ يُحِبُّونَ أَنْ يَتَّطَهَّرُوا وَاللَّهُ يُحِبُّ الْمُطَهَّرِينَ﴾ (توبہ: ۱۳)

”اور وہ لوگ جنہوں نے ایک مسجد ضرار اور پھوٹ ڈالنے اور کفر کی غرض سے تیار کی اور اس غرض سے کہ جو لوگ پہلے سے خدا اور رسول سے لڑتے ہیں ان کو ایک کمین گاہ ہاتھ آئے اور وہ قسم کھاتے ہیں کہ ہم نے صرف بھلائی کے لحاظ سے ایسا کیا اور خدا گواہی دیتا ہے کہ یہ جھوٹ کہتے ہیں۔ محمد! تو کبھی اس مسجد میں جا کر نہ کھڑا ہو۔ وہ مسجد جس کی بنیاد پہلے ہی دن سے پرہیزگاری پر رکھی گئی ہے وہ اس بات کی زیادہ مستحق ہے کہ تو اس میں نماز پڑھے۔ وہاں ایسے لوگ ہیں جن کو صفائی محبوب ہے۔ اور خدا صفائی پسند کرنے والوں کو چاہتا ہے۔“

حج اسلام اور اعلان ابراءت

مکہ ۸ھ میں فتح ہوا لیکن چونکہ ابھی تک ملک میں اچھی طرح امن و امان قائم نہیں ہوا تھا اس لیے اس سال

(۱) زرقانی ج ۳ ص ۹۲۔ ”س“۔

(۲) زرقانی بحوالہ ابن جریر۔ ج ۳ ص ۹۱۔ ”س“۔

مشرکین ہی کے اہتمام سے ارکان حج انجام پائے۔ مسلمانوں نے حضرت عتاب بن اسید کے ساتھ جو مکہ کے امیر مقرر ہوئے تھے فریضہ حج ادا کیا۔ اب ۹ھ پہلا موقع ہے کہ کعبہ کفر و شرک کی ظلمت سے پاک ہو کر عبادت ابراہیمی کامرکز قرار پاتا ہے۔ غزوہ تبوک سے واپسی کے بعد ذیقعدہ یا ذوالحجہ ۹ھ میں آنحضرت ﷺ نے تین سو مسلمانوں کا ایک قافلہ مدینہ منورہ سے حج کے لیے روانہ فرمایا ان میں حضرت ابوبکرؓ، قافلہ سالار حضرت علیؓ نقیب اسلام اور حضرت سعد بن ابی وقاصؓ حضرت جابرؓ حضرت ابو ہریرہؓ (۱) وغیرہم معلم تھے۔ قربانی کے لیے (آنحضرت ﷺ کی طرف سے) بیس اونٹ ساتھ تھے۔

قرآن نے اس حج کو حج اکبر (۲) کہا ہے کہ یہ پہلا موقع تھا کہ رسم حج اصل ابراہیمی سنت میں جلوہ گر ہوئی۔ اس حج کا مقصد یہ تھا کہ خانہ خلیل میں عہد جاہلیت کے اختتام اور حکومت اسلام کی ابتداء کا اعلان کیا جائے۔ مناسک و رسوم حج کی عام طور سے تعلیم دی جائے۔ زمانہ جاہلیت کے رسوم و عادات کا ابطال کیا جائے۔ حضرت ابوبکرؓ نے مناسک حج کی لوگوں کو تعلیم دی۔ یوم النحر میں خطبہ دیا۔ جس میں حج کے مسائل بیان کیے۔ اس کے بعد حضرت علیؓ کھڑے ہوئے۔ سورہ براءت کی ۴ آیتیں پڑھ کر سنائیں اور اعلان کر دیا کہ اب کوئی مشرک خانہ کعبہ میں داخل نہ ہو سکے گا۔ نہ کوئی برہنہ اب حج کرنے پائے گا اور وہ تمام معاہدے جو مشرکین سے تھے ان کے نقض عہد کے سبب سے آج سے چار مہینے کے بعد ٹوٹ جائیں گے۔ حضرت ابو ہریرہؓ وغیرہ نے اس اعلان کی اس زور زور سے منادی کی کہ گلا پڑ پڑ گیا۔ (۳) سورہ براءت کی ابتدائی آیتیں جس میں خدا نے اس اعلان کا حکم فرمایا وہ یہ ہیں۔ (۴)

”اے مسلمانو! جن مشرکین سے تم نے معاہدہ کیا تھا (اور انہوں نے اپنا معاہدہ توڑ دیا) ان کی خدا کی خدا کے رسول کی طرف سے کوئی ذمہ داری نہیں ہے۔ اب (اے معاہدہ شکن مشرک) چار مہینے کی تم کو مہلت ہے اس میں تم ملک میں چلو پھرو اور جان لو کہ تم خدا کو عاجز نہ کر سکو گے حج اکبر کے دن

﴿هَآءِذْ مَنَ اللّٰهُ وَ رَسُوْلُهُ اِلَى الَّذِيْنَ عَاهَدْتُمْ مِّنَ الشُّرَكِيِّْنَ فَسُبْحُوْا فِى الْاَرْضِ اَرْبَعَةَ اَشْهُرٍ وَّاَعْلَمُوْا اَنَّكُمْ غَيْرُ مُفْعَلٍ بِاللّٰهِ وَاَنَّ اللّٰهَ مُخَوِّى الْكَافِرِيْنَ وَاِذَا مَنَ اللّٰهُ وَ رَسُوْلُهُ اِلَى النَّاسِ يَوْمَ

(۱) بخاری کتاب الناسک باب لا یتطوف عریان و باب حج ابی بکرؓ بالناس و تفسیر سورۃ البراءۃ ”س“۔
(۲) سورہ توبہ میں ہے یوم الحج الاکبر مصنف نے اس حج کو حج اکبر کہنے کی جو توجیہ لکھی ہے اس کو بھی گو بعض علماء نے اختیار کیا ہے لیکن عام خیال یہ ہے کہ خاص اسی سال کے حج کو حج اکبر نہیں کہا گیا ہے بلکہ ہر حج عمرہ کے مقابلہ میں حج اکبر ہے اور عمرہ حج اصغر ہے۔ ملاحظہ ہو روح المعانی ج ۱۰ ص ۴۲ ”س“۔

(۳) ابن جنبل ص ۲۹۹ ج ۲۔ عام تفصیل زر قانی ج ۳ ص ۱۰۲ وغیرہ میں موجود ہے۔ ”س“۔
(۴) ان آیات میں یہ بیان ہے کہ مسجد حرام کے پاس (صلح حدیبیہ میں) جو معاہدے ہوئے تھے وہ ٹوٹ گئے لیکن وہ معاہدے تو فتح مکہ سے پہلے ہی ٹوٹ گئے تھے اور اس کے بعد کفار سے کوئی معاہدہ نہیں ہوا۔ مصنف نے اس بنا پر اپنے ایک مکتوب ۴۰-۷۲ میں یہ خیال ظاہر کیا ہے کہ یہ آیتیں ۸ھ میں فتح مکہ کے وقت نازل ہوئی ہوں گی اور شاید اسی لیے مصنف نے یہ واقعات قلم انداز کر دیئے ہیں لیکن خاکسار جامع کا خیال یہ ہے کہ ممکن ہے کہ معاہدہ کے متعلق یہ آیتیں ۸ھ میں نازل ہوئی ہوں لیکن ان کا عام اعلان مع دیگر ضروری احکام کے جیسا کہ صحاح ستہ کے مستند روایات میں مذکور ہے ۹ھ کے موسم حج میں ہوا ہو۔ ”س“۔

الْحَجَّ الْأَكْبَرِ أَنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ فَإِنْ تُبْتُمْ فَهُوَ خَيْرٌ لَّكُمْ وَإِنْ تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ وَ نَشِّرِ الَّذِينَ كَفَرُوا بِعَذَابِ الْيَمِّ إِلَّا الَّذِينَ عَاهَدْتُمْ مِّنَ الْمُشْرِكِينَ ثُمَّ لَمْ يَنْقُصُوا شَيْئًا وَلَمْ يُظَاهِرُوا عَلَيْكُمْ أَحَدًا فَأَتِمُوا الْبَيْعَ عَهِدَهُمْ إِلَىٰ مُدَّتِهِمْ إِنَّ اللَّهَ يُحِبُّ الْمُتَّقِينَ ﴿التوبة: ٢٤﴾

لوگوں کو اعلان عام ہے کہ خدا اور اس کا رسول ان مشرکین کا اب ذمہ دار نہیں اگر (تم نے اے مشرکین) توبہ کر لی تو یہ تمہارے لیے بہتر ہے اور اگر اب بھی پھرے رہو تو یقین کرو کہ تم خدا کو ہر اندہ سکو گے اے پیغمبر! تو کافروں کو دردناک عذاب کی خوش خبری سنا دے لیکن وہ مشرکین جن سے تم نے معاہدہ کیا اور انہوں نے اس کے ایفاء میں تمہارے ساتھ کچھ کمی نہ کی اور نہ تمہارے مقابلہ میں انہوں نے تمہارے دشمنوں کی مدد کی تو زمانہ معاہدہ کو تم پورا کرو خدا پر ہیزگاروں کو دوست رکھتا ہے۔“

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نجسٌ فلا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾ (ع: ٢٤) وہ اس سال کے بعد کعبہ کے قریب نہ آئیں۔“ (طبری نے بواسطہ سدی روایت کی ہے کہ اس اعلان کے بعد کفار عام طور سے مسلمان ہو گئے۔^(۱))

واقعات متفرقہ

نوسال کے بعد اب ملک میں امن و امان کا دور شروع ہوا۔ اب حصول دولت کے مواقع حاصل تھے۔ اس بنا پر زکوٰۃ کا حکم اس سال نازل ہوا اور تحصیل زکوٰۃ کے لیے عمال قبائل میں مقرر ہوئے۔^(۲) اسلام کے سایہ میں بعض غیر مسلم تو میں بھی داخل ہو چکی تھیں ان کے جزیہ کی یہ آیت اتری: ﴿حَتَّىٰ يَعْطُوا الْجِزْيَةَ عَن يَدٍ وَهُمْ صَاغِرُونَ﴾ ”تا آنکہ چھوٹے بن کر وہ جزیہ نہ ادا کریں۔“ (توبہ: ۲۴)

سود کی تحریم بھی اسی سال نازل ہوئی اور اس کے ایک سال بعد ۱۰ھ میں حجۃ الوداع میں آنحضرت ﷺ نے اس کا اعلان عام فرمایا۔

نجاشی جس کے ظل حمایت میں مسلمانوں نے چند سال حبشہ میں بسر کیے ان نے امسال انتقال کیا۔ آنحضرت ﷺ نے اس کی وفات کا خود اعلان فرمایا کہ مسلمانو! آج تمہارے برادر صالح احمہ نے وفات پائی اس کے لیے دعائے مغفرت مانگو۔ اس کے بعد نجاشی کے لیے غائبانہ نماز جنازہ پڑھی۔



(۱) ج ۳ ص ۱۷۲۱۔ ”س“۔

(۲) طبری ج ۳ ص ۱۷۲۲۔ ”س“۔

غزوات پر دوبارہ نظر

کتاب کا یہ حصہ سادہ سوانح زندگی پر محدود ہے۔ بحث و تدقیقات اور رفع شکوک کے لیے دوسرے حصے ہیں۔ اس بنا پر مناسب یہ تھا کہ غزوات کے متعلق جو مباحث ہیں انہی حصوں میں لکھے جاتے لیکن کتب سیر میں کثرت اور اہمیت دونوں حیثیتوں سے جو واقعات زیادہ تر نمایاں ہیں صرف غزوات ہیں۔ اگر صرف تصانیف سیرت کو پیش نظر رکھا جائے تو نظر آتا ہے کہ رسول اللہ ﷺ کی تمام تر سوانح عمری غزوات ہی کا نام ہے۔ چنانچہ پہلے سیرت پر جو کتابیں لکھی گئیں وہ سیرت نہیں بلکہ مغازی ہی کے نام سے مشہور ہیں۔ مثلاً مغازی ابن عقبہ، مغازی ابن اسحاق، مغازی واقدی، یہ انداز تحریر آج تک چلا آیا اس لیے اگر یہ طرز بالکل بدل دیا جائے تو جو شخص کوئی قدیم تصنیف پہلے پڑھ چکا ہو گا وہ اس جدید تصنیف کو پڑھ کر سمجھے گا کہ سیرت کے بجائے کوئی اور چیز پڑھ رہا ہے۔ ان اسباب سے ہم کو بھی غزوات کو تفصیل سے لکھنا پڑا۔ لیکن غزوات کو پڑھ کر جو سوالات دلوں میں پیدا ہو جاتے ہیں ان کو دوسرے موقع کے لیے اٹھا رکھنا ناظرین کے اضطراب کا باعث ہوگا۔

غیر مذہب والوں نے غزوات کے مقاصد اور اسباب کے سمجھنے میں سخت غلطیاں کی ہیں۔ نہ صرف بد نیتوں نے بلکہ نیک دلوں نے بھی۔ لیکن یہ تعجب کی بات نہیں اسباب ایسے جمع ہیں کہ اس قسم کی غلطیوں پر نہ صرف دوستوں کو بلکہ دشمنوں کو بھی معذور رکھ سکتے ہیں۔

عرب اور جنگ و غارت گری

اس باب میں سب سے مقدم اور سب سے اہم اس حقیقت کا معلوم کرنا ہے کہ عرب کی قومیت کو جنگ و غارت گری سے کیا تعلق؟ ہر قوم کے اخلاق و عادات، رسوم و معاملات، محاسن و اوصاف، معائب و مثالب، غرض اس کی کل قومی زندگی کا ایک خاص اساس الامر ہوتا ہے کہ سب چیزیں اسی سے بنتی اور اسی سے نشوونما پاتی ہیں۔ عرب میں یہ چیز جنگ و غارت گری تھی۔ اس کی ابتدا یوں ہوئی کہ عرب ایک ویران ملک تھا کسی قسم کی پیداوار وہاں نہیں ہوتی تھی۔ لوگ ان پڑھ اور جاہل تھے۔ خورش اور پوشش کا قدرتی سامان صرف بھیڑ بکریاں اور اونٹ تھے کہ ان کا دودھ اور گوشت کھاتے اور بالوں کو بن کر کپل بناتے تھے۔ لیکن یہ جائیداد بھی ہر شخص کو نصیب نہ تھی یا تھی تو بقدر ضرورت نہ تھی اس لیے حملہ اور غارت گری شروع ہوئی۔ اور معاش کا سب سے بڑا بلکہ تہا ذریعہ غارت گری قرار پایا۔ ابوعلی قالی نے کتاب الامالی میں لکھا ہے۔

”یہ اس لیے کہ وہ ناپسند کرتے تھے کہ ان پر تین ماہ متواتر اس طرح گزر جائیں کہ وہ غارت گری نہ کر سکیں کیونکہ ان کی معاش کا ذریعہ یہی تھا۔“

و ذلک (۱) انہم کا نوایکروہون ان تتوالی علیہم ثلاثة اشهر لا تمکنہم الاغارة فیہا لان معاشہم کان من الاغارة.

(۱) کتاب الامالی ج ۱ مطبوعہ مصر۔

چونکہ لوٹ میں زیادہ تر بکریاں ہاتھ آتی تھیں اور بکری کو عربی میں ”غنم“ کہتے ہیں اس لیے لوٹ کے مال کو عربی میں ”غنیمت“^(۱) کہنے لگے۔ اس لفظ نے پھر یہ وسعت حاصل کی کہ قیصر و کسری کا تاج و تخت لٹ کر آیا تو اسی نام سے پکارا گیا۔ رفتہ رفتہ یہی لفظ عربی قوم عربی زبان عربی تاریخ کا سب سے زیادہ محبوب سب سے زیادہ نمایاں سب سے زیادہ وسیع الاثر لفظ بن گیا۔ آج بھی ایک سلطان ایک رئیس ایک شیخ القبائل اپنے عزیز و اقارب کو سفر کے وقت رخصت کرتا ہے تو کہتا ہے سالماً غانماً یعنی سالم آنا اور لوٹ کر لانا۔ ہماری زبان میں سب سے زیادہ عزیز چیز کو جو ”غنیمت“ کہتے ہیں۔ مثلاً آپ کا تشریف لانا نہایت غنیمت ہے۔ یہ وہی لفظ ہے اور عربی زبان سے آیا ہے۔ ضرورت معاش کی وجہ سے تمام عرب میں غارت گری اور جنگ عام ہو گئی تھی۔ تمام قبائل ایک دوسرے پر ڈاکہ ڈالتے اور لوٹ مار کرتے رہتے تھے۔ صرف حج کے زمانہ میں مذہبی خیال سے چار مہینے مخصوص کر دیئے تھے جن کو ”اشہر حرم“ کہتے تھے۔ ان مہینوں میں لڑائیاں بند ہو جاتی تھیں لیکن متصل تین تین مہینہ تک معاش کا معطل رہنا سخت گراں تھا اس لیے نسبی ایک رسم ایجاد کر لی تھی۔ یعنی ان مہینوں کو حسب ضرورت دوسرے مہینوں سے بدل لیتے تھے۔

حافظ ابن حجر صحیح بخاری کی شرح و (تفسیر سورۃ توبہ) میں لکھتے ہیں۔

كانوا يجعلون المحرم صفراً و يجعلون صفراً المحرم لنلا يتوالى عليهم ثلاثة اشهر لا يتعاطون فيها القتال. الخ (ج ۸ ص ۲۴۳)

”وہ محرم کو صفر اور صفر کو محرم کر دیا کرتے تھے۔ تاکہ پے در پے تین مہینہ تک لڑائی سے محروم نہ ہو جائیں۔“

ثار کا عقیدہ

لڑائی کا اصلی ابتدائی سبب یہ تھا لیکن جب یہ سلسلہ چھڑا تو اور اسباب بھی پیدا ہو گئے اور یہ اسباب اہمیت اور وسعت کے لحاظ سے اصلی سبب سے کم نہ تھے۔ ان میں سب سے مقدم اور شدید الاثر ثار کا قانون تھا یعنی جب کسی قبیلہ کا کوئی شخص کسی موقع پر قتل ہو جاتا تھا تو مقتول کے قبیلہ کو اس کا انتقام لینا فرض ہو جاتا تھا۔ گوسینکڑوں برس گزر جاتے تھے اور قاتل بلکہ اس کے خاندان کا نام و نشان مٹ جاتا تھا تاہم جب تک قاتل کے قبیلے کے ایک آدمی کو قتل کر نہیں لیتا تھا تو قومی فرض سے ادا نہیں ہو سکتا تھا اسی کو ثار کہتے ہیں اور اسی کا نتیجہ تھا کہ ایک معمولی قتل پر سینکڑوں بلکہ ہزاروں برس تک مسلسل لڑائیاں قائم ہو جاتی تھیں اسی طریقہ کے ابطال کا آنحضرت ﷺ نے حجۃ الوداع میں اعلان کیا تھا اور اپنے قبیلہ کے قاتلوں کا خون معاف کر دیا تھا۔ لیکن صحرائیں عربوں میں آج تک یہ طریقہ قائم اور ان کے قومی خصائص کا جزو اعظم ہے۔

ثار کے متعلق عجیب عجیب قسم کے معتقدات پیدا ہو گئے تھے۔ مثلاً یہ کہ مقتول جب مر جاتا ہے تو اس کی روح پرند بن جاتی ہے اور جب تک اس کا انتقام نہیں لیا جاتا۔ مقام قتل پر شور کرتی رہتی ہے کہ ”مجھ کو پلاؤ میں پیاسی ہوں“ اس پرند کو صدی یا ہامہ کہتے تھے۔ ابوداؤد ایاوی کہتا ہے۔

سلط الموت و المنون عليهم
مغلهم في صدى المقابر هام
ترجمہ: ان پر موت مسلط ہو گئی اور مقبروں کے ”صدی“
میں ان کے لیے ”ہام“ ہے۔

(۱) یہ مصنف کی ذاتی تحقیق ہے جس کی تائید کتب لغت سے ہاتھ نہیں آئی۔ ”س“۔

ذوالاصبح العدواني کا شعر ہے:-

يا عمرو ان لاتدع شتمی و منقصتی
اضربک حيث تقول الهامة اسقونی

ترجمہ: (اے عمر! اگر تو مجھ کو گالی دینا اور میری تحقیر کرنا نہ
چھوڑے گا تو میں تجھ کو اس طرح ماروں گا کہ ہامہ کہے گی
کہ مجھ کو سیراب کرو)

ایک یہ خیال تھا کہ جس مقتول کا انتقام نہیں لیا جاتا اس کی قبر میں ہمیشہ اندھیرا رہتا ہے۔ عمرو بن معدیکرب کی
بہن مقتول کی زبان سے کہتی ہے:-

واترك في قبر بصعدة مظلم.

”خون بہا لوگے تو میں اندھیری قبر میں پڑا رہوں گا۔“

اسی بنا پر خون بہا لینے کو عیب سمجھتے تھے اسی شاعرہ کا مصرعہ ہے:-

ومشوا باذان النعام المصلم.

”اور خون بہا لینا ہے تو بوجہ شتر مرغ کا کان پکڑ کر لے جاؤ۔“

غیرت اور حمیت کی بنا پر اس بات کو عیب سمجھتے تھے کہ مقتول پر نوحہ کیا جائے۔

و لا تراهم و ان جلت مصيبتهم
مع البكا على من مات يبكونا
عمر بن كلثوم۔

ترجمہ: (گو کتنی ہی بڑی مصیبت ہو لیکن ان کو مرنے والے پر
روتا ہوا نہ دیکھو گے)

معاذ الاله ان ينوح نساء نا
على هالك او ان نضج من القتل
مقتول پر نوحہ کرتے تھے تو اس وقت کرتے تھے جب خون کا انتقام لے لیتے تھے۔

من كان مسرورا بمقتل مالك
فليات نسوتا بوجه نهار
ليجد النساء حواسرا يندبنه
يلطمن او جهن بالاسحار

ترجمہ: (جو شخص مالک کے قتل سے خوش تھا وہ دن کو ہماری
عورتوں کے پاس آئے)
ترجمہ: (وہ دیکھے گا کہ عورتیں ننگے سر نوحہ کر رہی ہیں اور صبح کو
اپنے چہروں پر دو ہتر مار رہی ہیں۔)

ایک خیال یہ تھا کہ جو شخص زخم کھا کر مرتا ہے اس کی روح زخم کی راہ سے نکلتی ہے ورنہ ناک کی راہ سے نکلتی ہے۔
اور یہ نہایت عیب سمجھا جاتا تھا۔ اسی بنا پر بیماری سے مرنے کو ”خف انف“ کہتے تھے یعنی ناک کی موت۔ اور ایسے
مرنے کو نہایت عار سمجھتے تھے۔

و ما مات منا سيد حتف انفه
و لا طل منا حيث كان قبيل

ترجمہ: (ہمارا کوئی سردار ناک کی راہ سے نہیں مرا اور نہ
ہمارے کسی مقتول کا خون بدر ہوا)

رفتہ رفتہ عرب کے تمام قومی مغاخر اور اخلاق و عادات کا اصلی محور جنگ بن گیا تھا۔ یعنی ان کے اوصاف و
اخلاق میں جس چیز کا اصلی سبب تلاش کیا جائے۔ یہی چیز نکلتی تھی یہی چیز تھی جس نے ایک مدت تک قبائل عرب کو
اسلام لانے سے باز رکھا۔ حضرت عمرو بن مالک جب آنحضرت ﷺ کی خدمت میں اسلام لا کر اپنے قبیلہ میں

واپس گئے اور اسلام کی دعوت دی تو انہوں نے کہا۔ ”بنو عقیل پر ہمارا ثار باقی ہے وہ لے لیں تو اسلام لائیں۔“ چنانچہ اسی وقت بنو عقیل پر جو اسلام لائے تھے حملہ آور ہوئے اور خود حضرت عمرو بن مالک نے اس میں شرکت کی۔ گو پھر ان کو بہت ندامت ہوئی کہ ان کے ہاتھ سے ایک مسلمان مارا گیا۔^(۱)

لوٹ کا مال

چونکہ جیسا کہ ہم اوپر لکھ آئے ہیں لڑائیوں کی اصل بنیاد ضرورت معاش سے شروع ہوئی تھی۔ اس لیے عرب کے نزدیک مال غنیمت سے زیادہ کوئی شے محبوب نہ تھی اور ذرائع معاش میں سب سے زیادہ حلال و طیب اسی کو سمجھتے تھے۔ یہ خیال اس قدر دلوں میں راسخ اور رگ و پے میں سرایت کر گیا تھا کہ اسلام کے بعد بھی ایک مدت تک قائم رہا اور جس طرح شارع نے ممنوعات شرعیہ کو بتدریج حرام اور ممنوع کیا تھا۔ غنیمت کے متعلق نہایت تدریج اور آہستگی سے کام لینا پڑا۔

شراب کو جب شارع نے حرام کرنا چاہا تو پہلے یہ آیت اتری۔

﴿يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ﴾ (بقرہ: ۲۷۰)
 ”لوگ تجھ سے شراب اور قمار کی بابت پوچھتے ہیں کہہ دے کہ دونوں میں بڑا گناہ ہے۔“

اس پر حضرت عمرؓ نے کہا:۔

﴿اللَّهُمَّ بَيْنَ لَنَا فِي الْخَمْرِ بَيِّنَاتٍ شَافِيَا﴾
 ”اے خدا شراب کے متعلق ہم کو صاف احکام بتا۔“

پھر یہ آیت اتری:۔

﴿لَا تَقْرُبُوا الصَّلَاةَ وَأَنْتُمْ سُكَارَى﴾ (نساء: ۷)
 ”نشہ کی حالت میں نماز نہ پڑھو۔“

چنانچہ نماز کا وقت آتا تو آنحضرت ﷺ کے حکم سے ایک شخص منادی^(۲) پکارتا کہ کوئی شخص نشہ میں نماز کونہ آئے۔ پھر یہ آیت اتری۔

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنتَهُونَ﴾ (مائدہ: ۱۳)
 ”مسلمانو! شراب، جوا، انصاب، قال کے تیز یہ سب ناپاک اور شیطان کے کام ہیں تو ان سے بچو کہ غالباً تم فلاح پاؤ گے۔ شیطان تو صرف یہ چاہتا ہے کہ شراب اور قمار کے ذریعہ سے تم لوگوں میں عداوت اور بغض ڈالے۔ اور تم کو خدا کی یاد سے غافل کر دے اور نماز سے روکے تو تم باز آؤ گے۔“

باوجود اس کے آنحضرت ﷺ نے شراب کی حرمت کے متعلق اس قدر تاکید و تصریح کی ضرورت خیال کی کہ

(۱) اصابہ فی احوال الصحابہ: ذکر عمرو بن مالک ج ۳ ص ۱۳ ”س“۔

(۲) مسند امام احمد بن حنبل مطبوعہ مصر ج ۱ ص ۵۳۔ وابوداؤد کتاب الاشرار باب تحریم الخمر۔ ”س“۔

جس قسم کے برتنوں میں شراب پیتے تھے تڑوا دیئے۔ لوگوں نے عرض کی کہ شراب کا سرکہ بنالیں اس سے بھی منع فرمایا۔ ان سب باتوں پر بھی حضرت عمرؓ کے زمانہ میں بعض لوگوں نے شرابیں پیں اور جب ان سے باز پرس کی گئی تو انہوں نے نیک نیتی سے کہا کہ نیک اور اچھے آدمیوں کے لیے شراب کہاں حرام ہے؟ قرآن مجید میں خود شراب کی حرمت کے بعد یہ تصریح موجود ہے۔

﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعُمُوا﴾ (مائدہ: ۱۲)

”جو لوگ ایمان لائے اور اچھے کام کیے انہوں نے جو کچھ کھایا (یعنی شراب پی) ان پر کچھ الزام نہیں۔“

اس موقع پر بہت سے صحابہؓ موجود تھے۔ حضرت عمرؓ نے حضرت عبداللہ بن عباسؓ کی طرف دیکھا کہ اس آیت سے کیا مراد ہے؟ انہوں نے کہا یہ ان صحابہؓ کی نسبت ہے جو شراب کی حرمت نازل ہونے سے پہلے مر گئے۔ حضرت عمرؓ نے تصدیق کی اور ان لوگوں کو سزا دی۔ چنانچہ یہ واقعہ تفصیل کے ساتھ تاریخ طبری میں مذکور ہے۔ اس تفصیل سے مقصود یہ ہے کہ جب کوئی چیز زمانہ دراز سے رسم و عادت میں داخل ہو جاتی ہے تو اس کے آثار اور مخفی نتائج مدتوں تک قائم رہتے ہیں اور غنیمت کا بھی یہی حال ہے۔

سب سے پہلے جنگ بدر میں قبل اس کے کہ مال غنیمت یکجا جمع کیا جاتا، لوگ غنیمت میں مصروف ہو گئے اس

پر یہ آیت اتری:

﴿لَوْ لَا كَتَبَ مِنَ اللَّهِ سَبَقَ لَمَسْكُمْ فِيمَا أَخَذْتُمْ عَذَابٌ عَظِيمٌ﴾ (انفال: ۹)

”اگر خدا کی طرف سے پہلے سے حکم نہ ہو چکا ہوتا تو جو کچھ لیا اس پر تم کو عذاب ہوتا۔“

چنانچہ صحیح ترمذی تفسیر انفال میں یہ واقعہ بتصریح مذکور ہے۔ آنحضرت ﷺ نے اعلان فرمایا تھا کہ جو شخص کسی کافر کو قتل کرے گا اس کا مال و اسباب قاتل کو ملے گا اس بنا پر لوگوں نے مسلوبہ مال کا دعویٰ کیا جو صحابہؓ لڑے نہ تھے بلکہ علم اور رایت کے محافظ تھے ان کا دعویٰ تھا کہ اس میں ہمارا بھی حق^(۱) ہے اس پر یہ آیت اتری۔

﴿يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَ الرَّسُولِ﴾ (انفال: ۱)

”لوگ تجھ سے مال غنیمت کے متعلق پوچھتے ہیں کہہ دے غنیمت خدا اور رسول کی ہے۔“

اس آیت سے مقصود یہ ہے کہ مجاہدین مال غنیمت کا خود دعویٰ نہیں کر سکتے اس کی تقسیم آنحضرت ﷺ کے اختیار میں ہے جس طرح آپؐ چاہیں تقسیم فرمائیں۔ اس سے اتنا ہوا کہ لڑائیوں میں ہر شخص خود لوٹ کر جو چیز چاہتا تھا لیتا تھا، بند ہو گیا لیکن میدان جنگ کے علاوہ اور موقعوں پر لوٹا مدتوں موقوف نہیں ہوا۔ سنن ابی داؤد^(۲) میں ایک انصاری سے روایت ہے کہ ہم لوگ آنحضرت ﷺ کے ساتھ ایک سفر میں شریک تھے۔ بھوک کی سخت تکلیف ہوئی۔ اتفاقاً سامنے بکریاں نظر پڑیں۔ ان کو لوٹ لائے اور ذبح کر کے ہانڈیاں چڑھا دیں۔ آنحضرت ﷺ کو خبر ہوئی تو آپ تشریف لائے اور کمان جو ہاتھ میں تھی اس سے دیگیچیاں الٹ دیں اور فرمایا کہ ”لوٹ کی چیز مردہ سے بڑھ کر حلال

(۱) سنن ابی داؤد باب انفال۔

(۲) کتاب الجہاد باب فی الغنی عن النہی۔

نہیں۔“

خیبر کی لڑائی کے بعد میں ہوئی اس وقت تک یہ حال تھا کہ امن کے بعد لوگوں نے یہودیوں کے جانور اور پھل لوٹ لیے۔ اس پر آنحضرت ﷺ کو نہایت غصہ آیا۔ آپ نے تمام صحابہ کو جمع کیا اور فرمایا۔

ان الله تعالى لم يحل لكم ان تدخلوا بيوت
اهل الكتب الا باذن و لا ضرب نساء هم و
لا اكل ثمارهم اذا اعطوكم الذي عليهم.
(سنن ابی داؤد باب تعشير الذمة اذا اختلفوا
فی التجارة)

”خدا نے تم لوگوں کے لیے یہ نہیں جائز کیا ہے کہ اہل کتاب کے گھروں میں گھس جاؤ (مگر بہ اجازت) اور نہ یہ کہ ان کی عورتوں کو مارو نہ یہ کہ ان کے پھل کھا جاؤ۔ جب کہ وہ تم کو وہ ادا کریں جو ان پر فرض ہے۔“

آنحضرت ﷺ چاہتے تھے کہ غنیمت کے ساتھ لوگوں کا جو شغف ہے کم ہو جائے لیکن مدت تک غنیمت کی محبت اور وارفتگی نہ گئی۔ غزوہ احد میں صرف اس وجہ سے شکست ہوئی کہ آنحضرت ﷺ نے اگرچہ تیر اندازوں کو سخت تاکید فرمادی تھی کہ گولڑائی کی کچھ حالت ہو تم اپنی جگہ سے نہ ہٹنا۔ تاہم جب فتح ہوئی تو لوگ بے اختیار لوٹ میں مصروف ہو گئے۔ ان کا ہٹنا تھا کہ دشمن نے موقع پا کر پشت کی طرف سے حملہ کر دیا۔ جنین میں بھی شکست کی اصل وجہ یہی تھی کہ قبل از وقت لوگوں نے غنیمت لوٹنی شروع کر دی تھی۔

”غنیمت“ اس قدر محبوب تھی کہ بعض صاحبوں کو کسی کافر کے مسلمان ہونے پر اس بنا پر رنج ہوا کہ اسلام لانے کی وجہ سے اس کا مال نہ مل سکا۔ سنن ابی داؤد میں ہے کہ ایک صحابی نے ایک سریہ میں حملہ کرنا چاہا۔ قبیلہ وائے روتے ہوئے آئے۔ انہوں نے کہا لا الہ الا اللہ کہو تو تمہاری جان اور مال بچ جائے گا۔ انہوں نے کہا لا الہ الا اللہ اور ان کو امن دے دیا گیا۔ جب یہ اپنے ساتھیوں میں آئے تو لوگوں نے ان کو ملامت کی کہ۔

احرمنا الغنیمۃ۔^(۱) ”تم نے ہم کو غنیمت سے محروم کر دیا۔“

آنحضرت ﷺ کے پاس جب یہ لوگ گئے تو آپ نے ان صحابی کی تحسین کی اور فرمایا کہ تم کو ایک ایک آدمی کے بدلے (جس کو تم نے چھوڑ دیا) اس قدر ثواب ملے گا۔

سب سے بڑھ کر عجیب بات یہ تھی کہ مدت تک لوگ یہ سمجھا کیے کہ غنیمت حاصل کرنا ثواب کا کام ہے۔ سنن ابو داؤد میں ہے کہ ایک صحابی نے آنحضرت ﷺ سے پوچھا کہ یا رسول اللہ! ایک شخص جہاد پر جانا چاہتا ہے۔ اور چاہتا ہے کہ کچھ مال ہاتھ آئے۔ آپ نے فرمایا کہ اس کو کچھ ثواب نہیں ملے گا۔ یہ جواب انہوں نے آ کر لوگوں سے بیان کیا تو لوگوں کو بہت تعجب ہوا اور ان سے کہا کہ تم نے آنحضرت ﷺ کا مطلب نہیں سمجھا۔ پھر جا کر پوچھو۔ انہوں نے دوبارہ پوچھا اور وہی جواب ملا۔ لوگوں نے پھر ان کو بھیجا اور پھر آنحضرت ﷺ نے یہی فرمایا کہ اس کو کچھ ثواب نہیں ملے گا۔^(۲)

(۱) ابو داؤد باب ما یقول اذا صبح کتاب الادب۔

(۲) سنن ابی داؤد کتاب الجہاد باب فی من یغزو یتتمس الدنیا۔

اس قسم کے اور بہت سے واقعات ہیں۔

وحشیانہ افعال

عرب میں لڑائیوں کی شدت اور وسعت نے نہایت وحشیانہ رسمیں قائم کر دی تھیں۔ جن میں سے چند کی تفصیل یہ ہے۔

(۱) اسیران جنگ کو جب قتل کرتے تھے تو چھوٹے چھوٹے بچوں اور عورتوں کو بھی قتل کرتے تھے بلکہ آگ میں جلا دیتے تھے۔^(۱)

(۲) غفلت یا نیند کی حالت میں دفعۃً دشمن پر جا پڑتے تھے اور قتل و غارت گری شروع کر دیتے تھے۔ یہ طریقہ عام اور کثرت سے رائج تھا۔ بہت سے بہادر اس خاص طریقہ میں زیادہ ممتاز تھے اور ان کو فاک یا فاک کہتے تھے تا بطشرا سلیک ابن السلک اسی قسم کے لوگ تھے۔

(۳) زندوں کو آگ میں جلا دیتے تھے۔ عمرو بن ہند (عرب کا ایک بادشاہ تھا) کے بھائی کو جب بنو تمیم نے قتل کر دیا تو اس نے منت مانی کہ ایک کے بدلے سو آدمیوں کو قتل کروں گا۔ چنانچہ بنو تمیم پر حملہ کیا۔ وہ لوگ بھاگ گئے۔ صرف ایک بڑھیا رہ گئی تھی جس کا نام حمراء تھا اس کو گرفتار کر کے زندہ آگ میں ڈال دیا۔ اتفاق یہ کہ ایک سوار جس کا نام عمار تھا۔ آنکلا۔ عمرو نے پوچھا تو کیوں آیا؟ اس نے کہا میں کئی دن کا بھوکا تھا۔ دھواں اٹھتے دیکھا تو سمجھا کہ کھانا ہوگا۔ عمرو نے حکم دیا کہ وہ بھی آگ میں ڈال دیا جائے۔ چنانچہ اس حکم کی تعمیل کی گئی۔ جریر نے اپنے شعر میں اسی واقعہ کی طرف اشارہ کیا ہے۔

و اخزاکم عمرو کما قد خزیتم

و ادرک عمارا شقی البراجم

(۴) بچوں کو نشانہ بنا کر تیروں سے مارتے تھے۔ واحس اور غبراء کی لڑائیوں میں قیس نے بنو ذبیان کے پاس اپنے بچے ضمانت کے طور پر رکھے تھے۔ حذیفہ نے جو بنو ذبیان کا رئیس تھا ان بچوں کو لے جا کر ایک وادی میں کھڑا کیا اور ان کو نشانہ بنا کر قدر اندازی کرتا تھا۔ اتفاق سے کوئی لڑکانہ مرا تو دوسرے دن پر اٹھا رکھا جاتا تھا۔ چنانچہ دوسرے دن یہ تفریح انگیز چاند ماری پھر شروع^(۲) ہوتی تھی۔ اور لوگ یہ تماشا دیکھتے تھے۔

(۵) قتل کا ایک طریقہ یہ تھا کہ ہاتھ پاؤں اور دیگر اعضاء کاٹ کر چھوڑ دیتے تھے کہ وہ تڑپ تڑپ کر مر جاتا۔ غطفان اور عامر کی لڑائی میں اسی خوف سے حکم بن الطفیل نے اپنے آپ کو خود گلا گھونٹ کر مار ڈالا تھا۔ جیسا کہ عقد الفرید میں بہ تفصیل مذکور ہے۔

عرینہ کے لوگ جو آنحضرت ﷺ کی خدمت میں بظاہر اسلام لا کر آنحضرت ﷺ کے غلام کو پکڑ لے گئے تو ان کے ہاتھ پاؤں کاٹ ڈالے پھر ان کی آنکھوں اور زبان میں کانٹے چھوئے۔ یہاں تک کہ وہ تڑپ تڑپ کر مر

(۱) مجمع الامثال کرمانی مطبوعہ ایران ص ۳۴۲۔

(۲) ایضاً ص ۴۷۷۔

(۶) مرنے کے بعد بھی انتقام کا جوش طرح طرح کی نفرت انگیز صورتوں میں ظاہر ہوتا تھا۔ مردوں کے ہاتھ پاؤں کان ناک وغیرہ کاٹ لیتے تھے۔ ہند نے جنگ احد میں اسی رسم کے موافق حضرت حمزہؓ اور دیگر شہداء کے اعضاء کاٹ کر ہار بنایا اور گلے میں پہنا تھا۔

(۷) منت مانتے تھے کہ دشمن پر قابو ہاتھ آئے گا تو اس کی کھوپڑی میں شراب پیس گے۔ سلافہ کے دو بیٹے جنگ احد میں عاصم کے ہاتھ سے مارے گئے تھے۔ اس بنا پر سلافہ نے منت مانی کہ عاصم کی کھوپڑی میں شراب (۲) ڈال کر پیئے گا۔ یہ بھی معمول تھا کہ مقتول کا کلیجہ نکال کر کھا جاتے تھے۔ ہند نے حضرت حمزہؓ کا کلیجہ جو نکال کر چبایا تھا اس کا حال اوپر گزر چکا ہے۔

(۸) حاملہ عورتوں کا پیٹ چاک کر ڈالتے اور اس پر فخر کرتے تھے۔ عامر بن طفیل عرب کا مشہور بہادر اور رئیس ہوازن کہتا ہے۔

بقرنا العجالی من شوة بعد ما

خبطن بقیف الرمح نهداہ خضما

غزوات نبویؐ کے اسباب و انواع (۳)

تفصیل مذکورہ بالا کے بعد اب ہم اس واقعہ کی تحقیق کی طرف متوجہ ہوتے ہیں کہ غزوات نبویؐ کن اسباب سے وجود میں آئے اور شارع علیہ السلام نے طریقہ قدیم میں کیا اصلاحیں فرمائیں۔ مورخین نے ”غزوہ“ کے لفظ کو اس قدر وسعت دی ہے کہ امن و امان قائم رکھنے کے لیے دو چار آدمی بھی کہیں بھیج دیئے گئے تو اس کو بھی انہوں نے غزوہ میں شمار کر لیا۔ غزوہ کے علاوہ ایک اور لفظ ہے یعنی ”سریہ“ غزوہ اور سریہ میں لوگوں کے نزدیک یہ فرق ہے کہ غزوہ میں کم سے کم آدمیوں کی ایک خاص تعداد ضروری ہے۔ سریہ میں کوئی قید نہیں۔ ایک آدمی بھی کہیں لڑائی کی دیکھ بھال کو بھیج دیا گیا تو یہ بھی سریہ ہے۔ بعضوں کے نزدیک غزوہ کے لیے یہ شرط ہے کہ آنحضرت ﷺ نے بنفس نفیس اس میں شرکت کی ہو۔ حقیقت یہ ہے کہ جن واقعات کو مورخین سریہ کہتے ہیں وہ چند قسموں پر منقسم ہے۔

(۱) محکمہ تفتیش یعنی دشمنوں کی نقل و حرکت کی خبر رسانی۔

(۲) دشمنوں کے حملہ کی خبر سن کر مدافعت کے لیے پیش قدمی کرنا۔

(۳) قریش کی تجارت کی روک ٹوک تاکہ وہ مجبور ہو کر مسلمانوں کو حج و عمرہ کی اجازت دیں۔

(۴) امن و امان قائم کرنے کے لیے تعزیری فوجیں بھیجنا۔

(۱) یہ واقعہ تمام کتب حدیث میں مذکور ہے لیکن یہ تفصیل طبقات ابن سعد (ج ۲ قسم اول) ص ۶۷ سے ماخوذ ہے۔ مسلم میں صرف آنکھوں کا اندھا کرنا مذکور ہے۔

(۱) طبقات ابن سعد ج ۲ ص ۳۹ (سریہ مرہ بن ابی مرہ) ”س“۔

(۲) یہ ملحوظ رکھنا چاہیے کہ یہ بحث تمام تاریخی حیثیت سے ہے۔ جہاد کی اصل حقیقت پر بحث کتاب کی دوسری جلدوں میں آئے گی۔

(۵) اشاعت اسلام کے لیے لوگ بھیجے گئے اور حفاظت کے خیال سے کچھ فوج ساتھ کر دی گئی اس صورت میں تاکید کر دی جاتی تھی کہ تلوار سے کام نہ لیا جائے۔
غزوہ کی صرف دو صورتیں تھیں۔

(۱) دشمنوں نے دارالاسلام پر حملہ کیا اور ان کا مقابلہ کیا گیا۔

(۲) یہ معلوم ہوا کہ دشمن مدینہ پر حملہ کی تیاری کر رہے ہیں اور پیش قدمی کی گئی۔

آنحضرت ﷺ کے زمانے میں جو لڑائیاں واقع ہوئیں یا اس قسم کے جو واقعات پیش آئے انہی مختلف اغراض سے تھے۔

آنحضرت ﷺ جب مکہ سے چلے آئے تو قریش نے فیصلہ کیا کہ اسلام کو مٹا دیا جائے کیونکہ وہ جانتے تھے کہ اگر اسلامی تحریک قائم رہی تو ایک طرف ان کے مذہب کو صدمہ پہنچے گا دوسری طرف تمام عرب میں ان کا جو تفوق اور اثر اور مرجعیت عام ہے سب جاتا رہے گا۔ اس بنا پر ایک طرف تو قریش نے خود مدینہ پر حملہ کی تیاریاں شروع کیں اور دوسری طرف تمام قبائل عرب کو بھڑکایا کہ یہ نیا گروہ اگر کامیاب ہو گیا تو تمہاری آزادی بلکہ ہستی بھی فنا ہو جائے گی۔ بیعت عقبہ میں جب انصار آنحضرت ﷺ کے ہاتھ پر بیعت کر رہے تھے تو ایک انصاری نے کہا برابر ان من! جانتے ہو کس چیز پر بیعت کر رہے ہو؟ یہ عرب و عجم سے اعلان جنگ ہے۔ اوپر ہم مسند داری وغیرہ کے حوالہ سے نقل کر آئے ہیں کہ آنحضرت ﷺ جب مدینہ میں تشریف لائے تو تمام عرب مدینہ پر حملہ کے لیے تیار ہو گیا تھا۔ نوبت یہاں تک پہنچی کہ مدینہ میں مہاجرین اور انصار رات کو سوتے تھے تو ہتھیار باندھ کر سوتے تھے۔ اوپر گزر چکا ہے (بحوالہ ابوداؤد) ^(۱) کہ قریش نے عبداللہ بن ابی کو پیغام بھیجا تھا کہ ”محمد کو وہاں سے نکال دو۔ ورنہ ہم خود مدینہ آ کر تمہارا اور محمد دونوں کا فیصلہ کر دیں گے۔“

محکمہ تفتیش

ان واقعات کی بنا پر ضرور تھا کہ اسلام اور دارالاسلام کی حفاظت کے لیے ضروری تدبیریں اختیار کی جائیں۔ اس سلسلہ کا سب سے پہلا کام یہ تھا کہ خبر رسانی اور جاسوسی کا انتظام وسیع پیمانہ پر کیا جائے۔ چنانچہ ابتدا ہی سے آنحضرت ﷺ نے اس انتظام پر توجہ کی۔ وقتاً فوقتاً کثرت سے چھوٹی چھوٹی ٹکڑیاں بنا کر مختلف مقامات پر بھیجتے رہتے تھے۔ یہ ٹکڑیاں گو محض خبر رسانی کے لیے جاتی تھیں لیکن حفاظت کی غرض سے مسلح اور جمعیت کی صورت میں جاتی تھیں۔

یہی واقعات ہیں جن کو مورخین ”سرایا“ سے تعبیر کرتے ہیں اور ان کے نزدیک اس کا مقصد کسی قافلہ کا لوٹنا یا کسی جماعت پر بے خبری کی حالت میں جا پڑنا ہوتا تھا۔ ایک بڑا قرینہ اس بات کا کہ ان دستوں کے بھیجنے سے حملہ کرنا مقصود نہیں ہوتا تھا یہ ہے کہ دستے اکثر دس دس بارہ بارہ آدمیوں سے زیادہ نہیں ہوتے تھے۔ اور یہ ظاہر ہے کہ اتنے تھوڑے سے آدمی لڑنے کے لیے نہیں بھیجے جاسکتے تھے۔ مثلاً ^(۲) میں آنحضرت ﷺ نے حضرت عبداللہ ابن

(۲) سریہ ابن جحش۔

(۱) باب فی خبر الطیر۔

جش کو بارہ آدمیوں کے ساتھ مکہ کی طرف بھیجا اور ایک سر بمہر خریدی کہ دو دن کے بعد اس خط کو کھولنا۔ دو دن کے بعد انہوں نے کھولا تو اس میں یہ الفاظ تھے۔

نَسْرَ حَتَّى تَنْزِلَ نَخْلَةَ بَيْنَ مَكَّةَ وَ الطَّائِفِ
فَتَرْصِدُهَا قَرِيشًا وَ تَعْلَمَ لَنَا مِنْ اَخْبَارِهِمْ.
(طبری ص ۱۷۷۲)

”برابر چلے جاؤ یہاں تک کہ نخلہ میں جا کر ٹھہرو جو مکہ اور طائف کے بیچ میں ہے اور قریش کی دیکھ بھال کرتے رہو اور ان کی خبریں دریافت کرو۔“

مدافعت

اس انتظام کا یہ نتیجہ تھا کہ جب کوئی مدینہ پر حملہ کرنے کا ارادہ کرتا تو فوراً خبر ہو جاتی اور پیش دستی کر کے فوجیں بھیج دی جاتیں۔ اکثر سرایا اسی قسم کے تھے اور چونکہ ہم سرایا کا ذکر زیادہ تر قلم انداز کر آئے ہیں اس لیے مثال کے طور پر چند سرایا کا ذکر کرتے ہیں اور قدمائے اہل سیر کی تصریحات سے ثابت کرتے ہیں کہ یہ ہمیں مدافعت کی غرض سے تھے۔

سریہ غطفان

و ذلک انه بلغ رسول اللہ صلی اللہ علیہ وسلم ان جمعاً من بنی ثعلبة و محارب بذي امر قد تجمعوا يريدون ان يصيبوا من اطراف رسول اللہ صلی اللہ علیہ وسلم جمعهم رجل منهم يقال له دعثور بن الحارث الخ. (طبقات ص ۲۳)

”اس غزوہ کا سبب یہ تھا کہ آنحضرت ﷺ کو خبر پہنچی کہ قبیلہ بنو ثعلبہ اور محارب کی ایک فوج ذوا امر میں اس غرض سے جمع ہوئی ہے کہ آنحضرت ﷺ کی طرف حملہ کرے۔ اس فوج کو ایک شخص نے فراہم کیا جس کا نام دعثور تھا۔“

سریہ ابوسلمہ ۲ھ

و ذلک انه بلغ رسول اللہ صلی اللہ علیہ وسلم ان طليحة و سلمة ابني خويلد قد سارافي قومهما و من اطاعهما يدعونهم الي حرب رسول اللہ صلی اللہ علیہ وسلم الخ. (ابن سعد ص ۳۵)

”اس سریہ کی وجہ یہ تھی کہ آنحضرت ﷺ کو خبر لگی کہ طلحہ اور سلمہ (پسران خویلد) دونوں اپنی قوم اور اپنے پیروؤں کو لے کر آنحضرت ﷺ سے لڑنے کے لیے روانہ ہوئے ہیں۔“

سریہ عبداللہ بن انیس بہ غرض قتل سفیان بن خالد ۳ھ

و ذلک انه بلغ رسول اللہ صلی اللہ علیہ وسلم ان سفیان بن خالد الهذلي ثم اللحياني و كان ينزل عرنة و ماوا لاهافي ناس من قومه و غيرهم قد جمع

”ابن انیس اس لیے بھیجے گئے تھے کہ آنحضرت ﷺ کو خبر لگی کہ سفیان بن خالد اپنے قبیلہ کو اور باہر کے لوگوں کو آنحضرت

الجموع لرسول الله صلى الله عليه وسلم.

غزوة ذات الرقاع

فاخبر اصحاب رسول الله صلى الله عليه وسلم ان انمار و ثعلبة قد جمعوا لهم الجموع فمضى.

غزوة دومة الجندل

قالوا بلغ رسول الله صلى الله عليه وسلم ان بدومة الجندل جمعاً كثيراً و انهم يريدون ان يدنوا من المدينة. (ابن سعد ص ۴۴)

غزوة مريسيع ۵ھ

ان بنی المصطلق من خزاعة و هو من حلفاء بنی مدلج و کان راسهم و سیدهم الحارث بن ابی ضرار فسار فی قومه و من قدر علیه من العرب فدعاهم الی حرب رسول الله صلى الله عليه وسلم فاجابوه. (ابن سعد ص ۴۵)

سریہ علی بن ابی طالب بہ طرف فذک ۶ھ

بلغ رسول الله صلى الله عليه وسلم ان لهم جمعاً يريدون ان يمدوا يهود خيبر.

سریہ بشیر بن سعد شوال ۷ھ

بلغ رسول الله صلى الله عليه وسلم ان جمعاً من غطفان بالجناب قد واعدهم عينية بن حصن ليكون معهم مير جفوا الی رسول الله صلى الله عليه وسلم.

سریہ عمرو بن العاص ذات سلاسل ۸ھ

یہ مقام مدینہ سے ۸ منزل ہے۔

ﷺ سے لڑنے کے لیے جمع کر رہے تھے۔“

”ایک جاسوس نے آ کر صحابہ کو اطلاع کی کہ انمار اور ثعلبہ وغیرہ مسلمانوں سے لڑنے کے لیے فوجیں جمع کر رہے ہیں آپ چل کھڑے ہوئے۔“

”روایت بیان کرتے ہیں کہ آنحضرت ﷺ کو خبر لگی کہ دومة الجندل میں ایک گروہ کثیر جمع ہے اور مدینہ پر بڑھنا چاہتا ہے۔“

”قبیلہ بنی مصطلق خزاعہ کی شاخ ہے اور یہ لوگ بنو مدلج کے حلیف ہیں اور ان کا سردار حارث بن ابی ضرار تھا۔ وہ اپنی قوم اور نیز اور لوگوں کو جو اس کے قابو میں تھے لے کر چلا اور لوگوں کو رسول اللہ ﷺ سے لڑنے کی دعوت دی اور لوگوں نے منظور کی۔“

”آنحضرت ﷺ کو معلوم ہوا کہ بنو سعد فذک میں یہود خیبر کی کمک کے لیے فوج جمع کر رہے ہیں۔“

”آنحضرت صلی اللہ علیہ وسلم کو خبر پہنچی کہ غطفان کا ایک گروہ مقام جناب میں جمع ہے اور ان سے عینیہ بن حصن نے وعدہ کیا ہے کہ ان کے ساتھ مل کر رسول اللہ صلی اللہ علیہ وسلم پر حملہ آور ہوگا۔“

بلغ رسول اللہ صلی اللہ علیہ وسلم ان جمعا من قضاة قد تجمعوا يريدون ان يدنوا الى اطراف رسول اللہ صلی اللہ علیہ وسلم۔
 ”آنحضرت ﷺ کو خبر پہنچی کہ قضاہ کا ایک گروہ جمع ہوا ہے کہ آنحضرت ﷺ کی طرف بڑھے۔“

قریش کی تجارت کی روک ٹوک

بخاری کے حوالہ سے ہم اوپر نقل کر آئے ہیں کہ (قریش اور مسلمانوں میں جنگ چھڑنے سے پہلے) ابو جہل نے حضرت معاذ انصاریؓ سے کعبہ میں یہ کہا تھا کہ اگر تم لوگ محمد کو نکال نہ دو گے تو تم کعبہ کا طواف نہیں کر سکتے۔ انہوں نے جواب دیا تھا کہ تم نے اگر ہم کو کعبہ میں آنے سے روکا تو ہم تمہاری شام کی تجارت روک دیں گے (مکہ سے شام کو جو قافلہ جاتا تھا مدینہ اس کی راہ میں پڑتا تھا) کعبہ مسلمانوں کی خاص چیز تھی۔ کیونکہ کعبہ جس نے تعمیر کیا تھا مسلمان اسی کے دین (ابراہیمی) کے پیرو تھے۔ باوجود اس کے قریش نے مسلمانوں کو عموماً حج اور عمرہ سے روک دیا اور اس کے سوا کوئی چارہ نہ تھا کہ ان کا کاروان تجارت روک دیا جائے کہ وہ مجبور ہو کر مسلمانوں کو کعبہ کے اندر جانے کی اجازت دے دیں۔

بعض سرایا قبل حدیبیہ

سرایا کے ذکر میں اکثر جگہ اہل سیر لکھتے ہیں کہ ”یعرض لعیر قریش“ یعنی اس لیے فوجیں بھیجی گئیں یا خود آنحضرت ﷺ تشریف لے گئے کہ کاروان قریش کی روک ٹوک کی جائے۔ یہ تمام مہمات اسی غرض کے لیے تھیں لیکن چونکہ قریش تجارت کے لیے بھی ہتھیار بند ہو کر نکلتے تھے اور کم از کم سود و سود کی جمعیت ساتھ لے کر جاتے تھے اس لیے روک ٹوک میں کبھی کبھی مقابلہ پیش آ جاتا تھا اور جب قریش شکست کھا کر بھاگ جاتے تھے تو مال تجارت غنیمت میں ہاتھ آتا تھا۔ اہل سیر غلطی سے ان واقعات کو اس پیرایہ میں لکھتے ہیں کہ قافلہ کا لوٹنا ہی اصلی مقصد تھا۔

یہی روک ٹوک تھی جس کی بنا پر قریش نے بالآخر حدیبیہ کی صلح کر لی۔ جس کی رو سے مسلمانوں کو چند خاص پابندیوں کے ساتھ حج کی اجازت مل گئی۔ قریش پر کاروان تجارت کی روک ٹوک کا اس قدر اثر پڑتا تھا کہ (حضرت ابو ذر غفاری نے مکہ میں جب اپنے اسلام کا اعلان کیا اور قریش نے اس جرم میں ان کو مارنا پیٹنا شروع کیا تو حضرت عباسؓ نے کہا کہ غفار کا قبیلہ تمہارے کاروان تجارت کے سر راہ واقع ہے۔ تمہاری اس حرکت سے برہم ہو کر وہ راستہ نہ روک دے۔ یہ تدبیر پوری کارگر ہوئی اور انہوں نے ڈر کر حضرت ابو ذرؓ کو چھوڑ دیا) صلح حدیبیہ کے بعد قریش کی خواہش کے مطابق جب یہ طے ہوا کہ آنحضرت ﷺ مکہ کے نو مسلموں کو واپس دے دیں گے۔ اور ان نو مسلموں نے مکہ سے بھاگ کر شام کی راہ میں اپنا ایک مستقر قائم کر لیا (اور قریش کی تجارت کی راہ کو غیر مامون کر دیا) تو قریش نے بالآخر اجازت دے دی کہ جو مسلمان چاہے مکہ سے مدینہ چلا جائے ان کی طرف سے کوئی روک ٹوک نہ ہوگی (پھر آئندہ سال انہوں نے مسلمانوں کو حج و عمرہ کی اجازت بھی دے دی۔ اس کے بعد پھر کبھی مسلمانوں نے قریش کے کاروان تجارت سے تعرض نہیں کیا بلکہ خود اس کی حفاظت کے لیے فوج بھیجتے تھے۔^(۱)

(۱) فتح الباری ج ۸ ص ۱۲۔

امن و امان قائم کرنا

اوپر گزر چکا ہے کہ عرب میں اس سرے سے اس سرے تک مطلق امن و امان نہ تھا۔ تمام قبائل باہم لڑتے رہتے تھے یہاں تک کہ محترم مہینوں میں بھی بہانے نکال کر مہینوں کے نام بدل دیتے تھے اور لڑتے تھے۔ تجارت بالکل غیر محفوظ تھی۔ قافلوں کا لوٹ لینا عام بات تھی جیسا کہ بد قسمتی سے آج بھی بدو قافلوں کو لوٹتے رہتے ہیں۔ رسول اللہ ﷺ کو خدا نے اس لیے بھیجا تھا کہ نہ صرف وعظ و پند بلکہ دست و بازو سے بھی تمام عرب بلکہ تمام دنیا میں امن و امان قائم کریں کیونکہ خونریزی اور قتل سے زیادہ کوئی چیز خدا کو ناپسند نہیں۔

﴿مَنْ أَجَلَ كِتَابَنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا﴾ (مائدہ: ۵)

”اسی لیے ہم نے بنی اسرائیل کو لکھ دیا تھا کہ جس شخص نے ایک جان کو بغیر معاوضہ (یا زمین میں فساد) کے قتل کر دیا اس نے تمام عالم کو قتل کر دیا۔“

﴿وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَ يُهْلِكَ الْخَرْثُ وَالنَّسْلُ وَاللَّهُ لَا يُحِبُّ الْفُسَادَ﴾ (بقرہ: ۲۵)

”اور جب وہ پھر کر جاتا ہے تو کوشش کرتا ہے کہ زمین میں فساد برپا کرے اور کھیتی اور نسل کو برباد کرے اور اللہ فساد کو پسند نہیں کرتا۔“

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ يَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ﴾ (مائدہ: ۵)

”جو لوگ خدا اور رسول کے لڑتے ہیں اور زمین میں فساد مچاتے ہیں۔ ان کی سزا یہ ہے کہ وہ قتل کر دیئے جائیں یا پھانسی دیئے جائیں یا ان کا ایک ہاتھ اور دوسرے طرف کا پاؤں کاٹ ڈالا جائے یا جلا وطن کر دیئے جائیں۔“

احادیث میں ہے کہ جب حضرت عدیؓ (حاتم طائی کے بیٹے) اسلام لائے تو آنحضرت ﷺ نے ان سے ارشاد فرمایا کہ ”خدا اس کام کو اس طرح پورا کرے گا کہ ایک شترسوار صنعاء سے لے کر حضرموت تک سفر کر لے گا اور اس کو خدا کے سوا یا بھیڑیے کے سوا (کہ اس کی بکریاں نہ اٹھالے جائے) اور کسی کا ڈرنہ ہوگا۔“^(۱) یہ ابوداؤد کے الفاظ ہیں۔ صحیح بخاری^(۲) میں ہے کہ خدا اس کام کو اس طرح پورا کرے گا کہ ایک عورت حیرہ سے چلے گی اور آ کر کعبہ کی زیارت کرے گی اور اس کو خدا کے سوا کسی کا ڈرنہ ہوگا۔“ حضرت عدیؓ کہتے ہیں کہ میں نے اپنی آنکھوں سے دیکھ لیا کہ ایک عورت حیرہ سے سفر کر کے حرم تک آتی ہے اور اس کو کسی کا ڈرنہ نہیں ہوتا۔

بہت سے واقعات ہیں جن کو اہل سیرسرایا میں شمار کرتے ہیں۔ وہ محض تجارت کی آزادی اور عام امن و امان قائم کرنے کی غرض سے تھے۔ دو تین مثالیں ہم درج کرتے ہیں۔

(۱) صحیح بخاری باب ما تلى النبي صلى الله عليه وسلم واصحابه من المشرکین بمکة۔ ”س“۔

(۲) باب علامات النبوة۔

سریہ زید بن حارثہ

۶ھ میں حضرت زیدؓ مال تجارت لے کر شام گئے۔ واپس آتے ہوئے جب وادی قرئی کے قریب پہنچے تو بنو فزارہ کے لوگوں نے آ کر ان کو مارا پیٹا اور تمام مال و اسباب چھین لے گئے۔ آنحضرت ﷺ نے اس کے تذکرہ کے لیے تھوڑی سی فوج بھیجی جس نے ان لوگوں کو سزا دی۔^(۱)

اسی سال میں اس سے پہلے حضرت وحیہ کلبیؓ جن کو آنحضرت ﷺ نے خط دے کر قیصر کے پاس بھیجا تھا۔ شام سے واپس آ رہے تھے۔ جب حمسی پہنچے تو ہید نے چند آدمیوں کے ساتھ ان پر ڈاکہ ڈالا اور جو کچھ ان کے پاس تھا سب چھین لیا۔ صرف بدن کے کپڑے (وہ بھی جو پرانے اور پھٹے تھے) چھوڑ دیے۔ آنحضرت ﷺ نے اس کے تذکرہ کے لیے حضرت زیدؓ کو بھیجا۔^(۲)

۷ھ میں آنحضرت ﷺ کو خبر لگی کہ دومتہ الجندل میں جو مدینہ منورہ سے شام کی جانب پندرہ منزل پر ہے ایک بڑا گروہ جمع ہو گیا ہے۔ جو تاجروں کو ستاتا ہے اس کے تذکرہ کے لیے آپؐ خود تشریف لے گئے۔ مجمع منتشر ہو چکا تھا لیکن آپؐ نے چند روز تک وہاں قیام کیا اور انتظام کے لیے تمام اطراف میں فوج کی چھوٹی چھوٹی ٹکڑیاں بھیج دیں۔^(۳)

(یہ حالت کچھ مسلمان تاجروں کے ساتھ مخصوص نہ تھی بلکہ صلح حدیبیہ کے بعد کفار قریش کے کاروان تجارت کی بھی اسی طرح حفاظت کی جاتی تھی۔

سریہ خبط یا سیف البحر

۸ھ میں قریش کا کاروان تجارت شام سے واپس آ رہا تھا۔ قبیلہ جہینہ کی طرف سے اطمینان نہ تھا۔ آنحضرت ﷺ نے حضرت ابو عبیدہؓ بن جراح کی سرداری میں تین سو مسلمانوں کی جمعیت جس میں حضرت عمرؓ بھی داخل تھے۔ مدینہ سے ۵ دن کی مسافت پر روانہ فرمایا۔ مسلمانوں نے اس فرض کو اس طرح انجام دیا کہ کھانے کو کچھ نہ رہا تو ایک ایک چھو بارے پر دن دن بھر گزاردیا۔^(۴)

صحیح مسلم^(۵) میں یہ واقعہ مفصل مذکور ہے لیکن اس سریہ کی غرض مختلف راویوں نے مختلف بیان کی ہے۔ اصل راوی حضرت جابرؓ ہیں جو اس واقعہ میں شریک تھے۔ ایک روایت میں ہے کہ جہینہ سے لڑنے کو یہ مہم بھیجی گئی تھی۔ کتب مغازی میں بھی یہی مذکور ہے۔ دوسری روایتوں کے الفاظ یہ ہیں۔

(۱) انتلقی عیر قریش ' قافلہ قریش سے ملنے کے لیے۔

(۱) طبقات ابن سعد ص ۶۵ جلد غزوات۔

(۲) ابن سعد ص ۶۳۔

(۳) ایضاً ص ۴۴ جلد غزوات۔

(۴) ابن سعد جز مغازی سریہ خبط۔

(۵) صحیح مسلم باب اصحاب مدینہ البحر صحیح بخاری باب غزوہ سیف البحر میں بھی یہ روایتیں ہیں۔

(۲) نرصد عیر قریش ' قافلہ قریش کی دیکھ بھال کے لیے۔

اس سے مقصود عام طور سے یہ سمجھا جاسکتا ہے کہ قافلہ قریش کے لوٹنے کے لیے لیکن یہ صریح غلطی ہے کیونکہ یہ زمانہ تو صلح حدیبیہ کا تھا اس بنا پر ان الفاظ کے صاف معنی یہ ہیں کہ یہ مہم قافلہ قریش کی حفاظت اور جہیہ کوروکنے کے لیے بھیجی گئی تھی۔ حافظ ابن حجر کی بھی یہی تحقیق ہے۔^(۱)

غزوہ غابہ

عرب کی جسارت اور ہزنی کی عادت کا یہ حال تھا کہ اگرچہ ہر دفعہ ان کو سخت سے سخت سزائیں ملتی تھیں تاہم وہ کسی طرح جرائم سے باز نہیں آتے تھے۔ یہاں تک کہ غابہ پر جو مدینہ کی چراگاہ تھا ڈاکے ڈالتے تھے۔ ۲ھ میں قبیلہ فزارہ کی آبادی میں قحط پڑا۔ عیینہ بن حصن جو یہاں کا رئیس تھا۔ آنحضرت ﷺ نے فرط کرم سے اس کو اجازت دی کہ اسلامی حدود میں جو سیراب تھے مویشی چرائے۔ لیکن ۱ھ میں اسی عیینہ نے غابہ پر جو مدینہ کی چراگاہ تھا حملہ کیا اور آنحضرت ﷺ کی بیس اونٹنیاں لوٹ لیں۔ حضرت ابوذرؓ کے بیٹے جو چراگاہ کے محافظ تھے ان کو قتل کر دیا۔ چنانچہ ارباب سیر اس واقعہ کو غزوہ غابہ سے تعبیر کرتے ہیں۔

عرب کا تمام ملک جو اسلام کا دشمن ہو گیا اور اخیر فتح مکہ تک کفار سے جوڑائیاں جاری رہیں اس کی ایک بڑی وجہ یہی تھی کہ عرب کی معاش کا بڑا ذریعہ ہزنی، قطاع الطریق اور قتل و تاراج تھا۔ اسلام ان چیزوں کو مٹاتا تھا اس لیے عرب اسلام سے بڑھ کر کسی کو اپنا دشمن نہیں سمجھ سکتے تھے۔

بے خبری میں حملہ کرنے کا سبب

عرب کے قبائل دو قسم کے تھے ایک وہ جو کسی خاص مقام پر مستقل سکونت رکھتے تھے۔ دوسرے وہ جو خیمہ نشین اور بادیہ گرد تھے ان کا کوئی خاص مستقر نہ تھا۔ جہاں چشمہ یا سبزہ زار دیکھا خیمے ڈال دیے جب وہاں بھی پانی نہ رہا تو خبر رساں کسی اور مقام کی خبر لائے اور وہاں چل دیے۔ ان قبائل کو عربی میں اصحاب الوبر کہتے ہیں زیادہ تر جو قبائل ڈاکے ڈالا کرتے تھے اور لوٹ مار کرتے رہتے تھے اسی قسم کے قبائل تھے ان کا انتظام اور ان کی روک ٹوک سخت مشکل تھی ان کی تعزیر کے لیے فوجیں جاتی تھیں تو یہ پہاڑوں پر بھاگ جاتے تھے اور قابو میں نہیں آتے تھے اس لیے مجبوراً جو فوجیں ان پر بھیجی جاتی تھیں غفلت میں بھیجی جاتی تھیں کہ وہ بھاگ نہ جانے پائیں۔

اکثر سرایا کے بیان میں اہل سیر نے لکھا ہے کہ آنحضرت ﷺ نے کچھ فوجیں بھیجیں جو راتوں کو چلتی تھیں۔ اور بے خبری کی حالت میں موقع پر پہنچ کر حملہ کرتی تھیں اور قبائل کو لوٹ لیتی تھیں۔ اس قسم کے واقعات تمام کتابوں میں کثرت سے منقول ہیں اور انہی واقعات سے یورپ کے لوگوں نے یہ خیال قائم کیا ہے کہ اسلام نے دشمن پر ڈاکے ڈالنا اور لوٹ مار کرنا جائز دکھا ہے۔ اسی بنا پر مارگولیوس نے یہ استدلال کیا ہے کہ چونکہ بہت دنوں تک مسلمانوں کے پاس معاش کا کوئی ذریعہ نہ تھا اس لیے آنحضرت ﷺ نے یہ طریقہ اختیار کیا تھا کہ قبائل پر بے خبری میں حملہ کر کے مال و اسباب لوٹ لایا کرتے تھے۔

(۱) فتح الباری ج ۸ ص ۶۱-۶۲۔

لیکن جب زیادہ تفحص اور استقراء اور کدوکاوش سے تمام واقعات بہم پہنچائے جائیں تو ثابت ہوگا کہ اچانک حملہ انھی قوموں پر کیا جاتا تھا جن کی نسبت یہ احتمال ہوتا تھا کہ اگر ان کو خبر ہوگی تو پہاڑوں کی چوٹیوں پر یا کسی اور مقام پر بھاگ جائیں گے۔ چنانچہ اکثر ایسا ہوا کہ ان لوگوں کو خبر ہوئی اور وہ کسی طرف چل دیئے۔ اس قسم کے چند واقعات ہم اس موقع پر نقل کرتے ہیں۔ ان میں سے بعض میں آپ خود شریف لے گئے اور بعض میں کچھ دتے بھیج دیئے۔

غزوہ بنو سلیم ۳ھ

و اخذ السير فوجدہم قد تفرقوا فی
مياہم فرجع۔
”اور بہت تیزی سے بگ ٹٹ گئے لیکن وہ لوگ اپنے چشموں
کی طرف چل دیئے تھے (اس لیے لوٹ آئے)۔“

غزوہ ذات الرقاع ۴ھ

و ہویت الاعراب الی رؤس الجبال۔
”اور اعراب پہاڑوں کی چوٹیوں پر بھاگ گئے۔“

سریہ عکاشہ ۶ھ

وجہ رسول اللہ صلی اللہ علیہ وسلم عکاشہ بن محسن الی الغمر فی اربعین رجلا
فخرج سريعا يغذ السير فہربوا۔ (ص ۶۱)

”آنحضرتؐ نے عکاشہ بن محسن کو ۴ آدمیوں کے ساتھ بھیجا وہ بگ ٹٹ گئے۔ لیکن وہ لوگ بھاگ گئے۔“

سریہ علی بن ابی طالب الی بنی سعد ۶ھ

فبعث الیہم علی بن ابی طالب فی مائة رجل
فسار الليل و کمن النهار انتہی الی الهمج
فاغاروا علیہم فاخذوا خمس مائة بعیر و
الفی شاة و ہربت بنو سعد بالظعن۔
”آنحضرتؐ نے حضرت علیؑ کو سو آدمیوں کے
ساتھ بھیجا وہ راتوں کو چلتے تھے اور دن کو چھپ رہے
تھے یہاں تک کہ مقام پنج پہنچ گئے۔ پھر ان لوگوں پر
حملہ کیا اور پانچ سواونٹ اور دو ہزار بکریاں لوٹیں اور بنو
سعد مستورات کو لے کر بھاگ گئے۔“

غزوہ بنو لحيان ۶ھ

فسمعت بہم بنو لحيان فہربوا فی رؤس
الجبال۔
”بنو لحيان نے ان کی آمد کی خبر سنی تو پہاڑوں کی چوٹیوں
پر بھاگ گئے۔“

سریہ عمر بن خطابؓ بہ طرف تہ ۷ھ

فکان یسير الليل ویکمن النهار فاتی الخبر
ہوازن فہربوا و جاء عمر بن الخطاب
مخالہم فلم یلق منهم احداً۔
”راتوں کو چلتے تھے اور دن کو چھپ جاتے تھے۔
ہوازن کو خبر لگ گئی تو وہ فرار ہو گئے۔ حضرت عمرؓ ان کے
پڑاؤ پر پہنچے تو کسی کو نہ پایا۔“

سریہ کعب بن عمیر - ربيع الاول ۸ھ

اس سریہ کا یہ واقعہ ہے کہ آنحضرت ﷺ نے پندرہ شخصوں کو شام کی طرف بھیجا۔ ذات اطلاق پہنچ کر ان لوگوں کو ایک بڑی جماعت نظر آئی۔ ان لوگوں نے ان کو اسلام کی دعوت دی۔ انہوں نے انکار کر دیا اور ان پر تیر اندازی شروع کی۔ مجبور ہو کر یہ لوگ بھی لڑے اور بالآخر سب شہید ہوئے۔ صرف ایک صاحب بچے۔ انہوں نے آ کر خبر کی۔ آنحضرت ﷺ نے ان سے انتقام لینا چاہا۔ لیکن وہ لوگ یہ مقام چھوڑ کر کہیں اور چلے گئے۔ ابن سعد میں یہ الفاظ ہیں۔

وہم بالبعث الیہم فبلغہ انہم قد ساروا الی موضع اخر۔
”ان پر فوج بھیجنے کا ارادہ کیا۔ پھر معلوم ہوا کہ وہ اور کہیں چلے گئے۔“

اشاعت اسلام

ان اغراض کے علاوہ اور جو سرایا بھیجے گئے ان کی غرض اشاعت اسلام ہوتی تھی لیکن چونکہ ملک میں امن وامان نہ تھا اور نیز دشمنوں نے اس سرے سے اس سرے تک آگ لگا رکھی تھی لیکن دعوت اسلام کے لیے جو سرایا جاتے تھے ان کی زندگی ہمیشہ معرض خطر میں رہتی تھی۔

سریہ بیر معونہ

صفر ۳ھ میں سرداعیان اسلام کی جماعت قبیلہ کلاب رئیس قبیلہ کی دعوت پر اشاعت اسلام کی غرض سے بھیجی گئی لیکن بیر معونہ کے قریب قبائل رعل و ذکوان کے ہاتھ سے کل کی کل شہید ہوئی۔ صرف ایک صاحب بچ گئے تھے جنہوں نے مدینہ آ کر خبر کی۔

سریہ مرشد

اسی زمانہ میں یعنی صفر ۳ھ میں قبیلہ عضل وقارہ نے تعلیم و ارشاد کے لیے دعاۃ اسلام کے بھیجنے کی درخواست کی۔ آنحضرت ﷺ نے عاصم، حضرت خبیب، حضرت مرشد بن ابی مرشد وغیرہ دس صاحبوں کو اس غرض کے لیے روانہ فرمایا۔ مقام رجع میں پہنچ کر بنو لحيان نے ان پر حملہ کیا اور ایک کے سوا کل صاحب شہید کر دیے گئے۔ ۶ھ میں بنو لحيان کی تعزیر کے لیے مہم گئی۔ لیکن کامیابی نہ ہوئی۔ وہ سن گن پا کر بھاگ گئے تھے۔

سریہ ابن ابی العوجاء

۷ھ میں آنحضرت ﷺ نے داعیوں کی ایک جماعت جس میں پچاس آدمی شامل تھے قبیلہ بنی سلیم کے پاس بھیجی۔ اس گروہ کے سردار ابن ابی العوجاء تھے۔ انہوں نے بنو سلیم کو دعوت دی لیکن ان لوگوں نے انکار کیا اور تیر اندازی شروع کی۔ یہ لوگ بھی لڑے لیکن پچاس آدمی قبیلہ کا کیا مقابلہ کر سکتے تھے۔ نتیجہ یہ ہوا کہ رئیس فوج یعنی ابن ابی العوجاء کے سوا سب شہید ہوئے۔

سریہ کعب بن عمیر

ربیع الاول ۸ھ میں آنحضرت ﷺ نے حضرت کعب بن عمیر غفاری کو پندرہ آدمیوں کی جمعیت کے ساتھ دعوت اسلام کے لیے ذات اطلاق کی طرف روانہ کیا۔ یہ مقام شام کے حدود میں وادی القرئی سے اس طرف ہے ان لوگوں نے اسلام کی تبلیغ کی لیکن جواب وہی تیغ و سنان تھا۔ یہاں تک کہ یہ جماعت بھی کل کی کل شہید ہوئی۔ صرف ایک صاحب بیچ گئے جنہوں نے مدینہ میں آ کر خبر کی۔

اس بنا پر اکثر دعوت اسلام کے لیے جو سرایا بھیجے جاتے تھے ان کے ساتھ حفاظت کی غرض سے کچھ فوج بھی ساتھ کر دی جاتی تھی۔ لیکن اس صورت میں بتصریح افسروں کو کہہ دیا جاتا تھا کہ صرف اشاعت اسلام مقصود ہے لڑائی بھڑائی کی اجازت نہیں۔ مثلاً فتح مکہ کے بعد جب آنحضرت ﷺ نے حضرت خالد بن ولید کو بنو جزیمہ کی طرف بھیجا اور ۳۰ آدمیوں کی جمعیت ساتھ کر دی تو صاف فرما دیا کہ صرف دعوت اسلام مقصود ہے لڑائی مقصود نہیں چنانچہ ابن سعد لکھتے ہیں۔

بعثہ الی بنی جزیمة داعیا الی الاسلام و لم یبعثہ مقاتلاً. (ص ۱۰۶)

”آنحضرت ﷺ نے خالد کو بنو جزیمہ کی طرف بھیجا۔ دعوت اسلام کے لیے نہ لڑنے کے لیے۔“

علامہ طبری اس موقع پر لکھتے ہیں۔

قد کان رسول اللہ صلی اللہ علیہ و سلم بعث فیما حول مکة السرایا تدعوا الی اللہ عزوجل و لم یامرہم بقتال.

”آنحضرت ﷺ نے مکہ کے اطراف میں سرایا بھیجے دعوت اسلام کے لیے اور ان کو لڑائی کا حکم نہیں دیا۔“

باوجود اس کے بھی حضرت خالدؓ نے تلوار سے کام لیا اور آنحضرت ﷺ نے سنا تو آپ کھڑے ہو گئے۔ اور قبلہ رو ہو کر کہا۔ ”اے خدا! خالدؓ نے جو کچھ کیا میں اس سے بری ہوں۔“ تین دفعہ اسی طرح یہ الفاظ فرمائے۔ پھر حضرت علیؓ کو بھیجا جنہوں نے ایک ایک بچہ کا یہاں تک کہ کتوں کا خون بہا ادا کیا اور اس پر مزید رقم دی۔^(۱) یہ واقعہ باختلاف الفاظ حدیث کی کتابوں میں بھی مذکور ہے۔

اسی طرح ۱۰ھ میں آنحضرت ﷺ نے حضرت علیؓ کو جب ۳۰۰ سواروں کے ساتھ یمن بھیجا تو آپ نے فرمایا:-

فاذا نزلت بساحتهم فلا تقاتلهم حتی یقاتلوك. (ابن سعد مغازی ص ۱۲۲)

”جب تم وہاں پہنچ جاؤ تو جب تک تم پر کوئی حملہ نہ کرے تم نہ لڑنا۔“

اسی سلسلہ میں وہ سرایا بھی داخل ہیں جو فتح مکہ کے بعد بت شکنی کے لیے اطراف ملک میں روانہ کیے گئے۔ اس کی تفصیل یہ ہے کہ تمام عرب میں مختلف قبیلوں کے الگ الگ بت خانے تھے۔ فتح مکہ کے بعد جب عام طور سے قبائل نے اسلام قبول کر لیا تو بتوں کی عظمت اور جباری کا جاہلانہ اور وہم پرستانہ تخیل بعض قبائل سے دفعہ نہ مٹ سکا۔

(۱) تاریخ طبری ص ۱۶۵ ج ۳۔

اب گوہ ان کو لائق پرستش نہیں سمجھتے تھے تاہم ان کے دلوں پر ان اضنام کی وراثت ایک مدت سے جو ہیبت بیٹھی ہوئی تھی اس سے یہ ہمت نہیں پڑتی تھی کہ ان باطل پرستیوں کے مرکز کو خود اپنے ہاتھ سے مٹادیں۔ جاہلوں کو یقین تھا کہ ان مقدس پتھروں کا ایک ریزہ بھی اپنی جگہ سے ہٹا تو آسمان ٹوٹ پڑے گا۔ زمین پھٹ جائے گی۔ مصائب اور بلاؤں کا ایک طوفان برپا ہو جائے گا۔

اہل طائف نے بیعت کرتے ہوئے شرط پیش کی تھی کہ ان کا بت خانہ ایک سال تک ڈھایا نہ جائے گا اور جب آنحضرت ﷺ نے منظور نہ فرمایا تو دوسری شرط پیش کی کہ ہم ان کو اپنے ہاتھ سے نہ توڑیں گے، بعض اور نو مسلم قبائل بھی اس ادائے فرض میں جھجکتے تھے اس بنا پر ان مقامات میں چند راسخ العقیدہ اور صحیح الفہم مسلمان بھیجے گئے کہ وہ ان کی طرف سے اس فرض کو انجام دیں۔ چنانچہ سریہ خالد بن ولید بت خانہ عزیٰ سریہ عمرو بن العاص بتخانہ سواع سریہ سعد بن زید اشہلی بت خانہ مناة سریہ ابوسفیان و مغیرہ بن شعبہ بت خانہ لات سریہ جریر بت خانہ ذی الخلصہ (۱) سریہ طفیل بن عمرو دوسی بت خانہ ذی الکفین اور سریہ علی بن ابی طالب بت خانہ فلس کے توڑنے کو روانہ کیے گئے۔ (۲)

جنگی اصلاحات

جنگ افعال انسانی کا بدترین منظر ہے۔ عرب کی جنگ تو ظلم تو حش قساوت سفاکی بے دردی اور درندہ پن کا تماشا گاہ تھی۔ لیکن اعجاز نبوت سے یہی چیز تمام نقائص سے پاک ہو کر ایک مقدس فرض انسانی بن گئی۔ کسی ملک میں جب ہزاروں برس سے ظلم و غارت گری متواتر چلی آتی ہے تو شروع شروع میں مہذب سے مہذب حکومت کو بھی چند روز قدیم اصول اور طرز عمل کو اختیار کرنا پڑتا ہے جس کو طبی اصطلاح میں علاج بالمثل کہہ سکتے ہیں۔ آغاز اسلام میں حملہ آور جنگ کے وقت بعض اوقات اس قسم کے ملتے ہیں جو پہلے سے رائج تھے۔ مثلاً جاہلیت میں دستور تھا کہ دشمن پر بے خبری کی حالت میں جا پڑتے تھے اور قتل و قید کرتے تھے۔ اسلام نے اس طریقہ کو مٹایا لیکن ابتداء ہی میں اگر اس پر عمل کیا جاتا تو نتیجہ یہ ہوتا کہ دشمن ہمیشہ دفعۃً حملہ آور ہو کر مسلمانوں کو قتل کیا کرتے اور مسلمان اس کے مقابلہ میں کچھ نہ کر سکتے یا کرتے تو پہلے ان کو خبر کرتے جس کے بعد وہ کہیں ٹل جاتے۔ یہ اپنی حفاظت کا سامان کر لیتے لیکن جس قدر اسلام گزور و رقت حاصل ہوتی گئی۔ اسی قدر وہ قدیم طریقے مٹتے گئے۔ یہاں تک کہ ایک ایک کر کے سب کا خاتمہ ہو گیا۔ اسلام سے پہلے جنگ کا جو طریقہ تھا اور جس قسم کے وحشیانہ افعال عمل میں آتے تھے ان کو ہم تفصیل سے اوپر لکھ آئے ہیں۔ ان صفحات کو دوبارہ سامنے رکھ لو اور اس کے مقابلہ میں دیکھو اسلام نے کیا کیا اصلاحیں کیں؟ اس بات کو قطعاً روک دیا کہ عورتیں بوڑھے بچے، صغیر السن، نوکر، خادم لڑائیوں میں قتل کیے جائیں۔ آنحضرت ﷺ کا دستور تھا کہ جب کسی مہم پر فوج بھیجی جاتی تو سردار فوج کو جو احکام دیئے جاتے ان میں ایک یہ لازمی حکم بھی ہوتا۔ (۳) ابو داؤد میں یہ حکم ان الفاظ میں مذکور ہے۔

(۱) صحیح بخاری غزوہ ذی الخلصہ۔

(۲) اس باب میں تمام تر واقعات ابن سعد جز مغازی سے ماخوذ ہیں۔

(۳) صحیح مسلم باب الجہاد۔

لا تَقْتُلُوا شَيْخًا فَانِيًا و لا طِفْلًا و لا صَغِيرًا و "کسی کہن سال کو بچے کو کسن کو عورت کو قتل نہ کرو۔"
لا امراة (۱)

غزوات میں بھی کسی عورت کی لاش آپ کی نظر سے گزرتی تو آپ نہایت سختی سے منع فرماتے۔ صحیح مسلم میں متعدد حدیثیں اس کے متعلق مذکور ہیں۔

اسلام سے پہلے معمول تھا کہ دشمن کو گرفتار کر لیتے تو کسی چیز سے باندھ کر اس کو تیروں کا نشانہ بناتے یا تلوار سے قتل کرتے۔ عربی میں اس طریقہ کو صبر کہتے تھے۔ آنحضرت ﷺ نے نہایت سختی سے اس کو روک دیا۔

ایک دفعہ حضرت خالدؓ کے صاحبزادے (عبدالرحمنؓ) نے ایک لڑائی میں چند آدمیوں کو گرفتار کر کے اسی طرح قتل کرایا تھا۔ حضرت ابوایوبؓ انصاری نے سنا تو کہا۔ میں نے رسول ﷺ کو سنا وہ اس سے منع فرماتے تھے۔ خدا کی قسم! میں مرغ کو بھی اس طرح مارنا جائز نہیں رکھتا۔ عبدالرحمنؓ نے اسی وقت کفارہ گناہ کے طور پر چار غلام آزاد کیے۔ (۲)

لڑائیوں میں عہد کی کچھ پابندی نہ تھی۔ جنگ معونہ وغیرہ میں کفار نے مسلمانوں کے ساتھ یہی معاملہ کیا۔ یعنی قول و قسم لے کر مسلمانوں کو ساتھ لے گئے اور گھر جا کر قتل کر ڈالا۔ قرآن مجید میں انہی واقعات کی طرف اشارہ ہے۔
لَا يَرْقُبُونَ فِي مُؤْمِنٍ إِلَّا وَّ لَا ذِمَّةَ إِنَّهُمْ لَا
أَيْمَانَ لَهُمْ (توبہ: ۲۰)
ذمہ داری کا۔ ان کی قسم قسم نہیں۔"

آنحضرت ﷺ نے سخت تاکید کی کہ جو عہد کیا جائے ہر حال میں اس کی پابندی کی جائے۔ قرآن مجید میں اس کے متعلق جا بجا تاکید اور صاف احکام ہیں۔ عہد نبوت اور خلفائے راشدین کے زمانہ میں پابندی عہد کی حیرت انگیز مثالیں ملتی ہیں۔

آنحضرت ﷺ جب ہجرت کر کے مدینہ چلے آئے تھے تو بہت سے صحابہ مجبوریوں کی وجہ سے مکہ ہی میں رہ گئے تھے۔ ان میں حضرت حذیفہؓ بن یمان اور ان کے والد بھی تھے۔ جنگ بدر کے موقع پر حضرت حذیفہؓ بن یمان اور ان کے والد کہیں سے آ رہے تھے۔ کفار نے ان کو پکڑ لیا کہ تم مدینہ جا کر پھر ہمارے مقابلہ کو آؤ گے۔ انہوں نے کہا ہمارا مقصد صرف مدینہ جانا ہے۔ کفار نے ان سے عہد لے کر چھوڑ دیا۔ یہ لوگ مقام بدر میں آنحضرت ﷺ کی خدمت میں پہنچے اور یہ دیکھ کر کہ رسول اللہ ﷺ کفار سے مصروف جنگ ہیں۔ خود بھی اس سعادت کی آرزو کی۔ لیکن آنحضرت ﷺ نے ان کو باز رکھا کہ تم معاہدہ کر چکے ہو۔

ابورافع کو قریش نے قاصد بنا کر آنحضرت ﷺ کی خدمت میں بھیجا تھا۔ بارگاہ نبوت میں آ کر ان پر یہ اثر ہوا کہ مسلمان ہو گئے اور عرض کی کہ اب میں کافروں میں واپس نہ جاؤں گا۔ آپؐ نے فرمایا تم قاصد ہو اور قاصد کو روک لینا عہد کے خلاف ہے۔ اس وقت واپس جاؤ پھر آ جانا۔ (۳)

(۱) کتاب الجہاد فی باب فی دعاء المشرکین ابو داؤد میں یہ باب کتاب الجہاد میں مکرر ہے یہاں پہلا باب مراد ہے۔

(۲) ابوداؤد جلد ۲ ص ۱۰ (باب قتل الاسیر بالبلبل "س")۔

(۳) ابوداؤد ج ۲ ص ۲۳ (باب فی الامام یسجن بہ فی العہود) "س"۔

صلح حدیبیہ میں جب حضرت ابو جندلؓ پابہ زنجیر آئے اور بدن کے داغ دکھائے کہ قریش مجھ کو قید کر کے اس طرح ستاتے ہیں۔ آپؐ نے فرمایا ہاں! لیکن قریش سے معاہدہ ہو چکا ہے کہ کوئی مسلمان مکہ سے بھاگ آئے گا تو ہم قریش کے پاس بھیج دیں گے۔ اس پر حضرت ابو جندلؓ نے رو کر تمام مسلمانوں کو مخاطب کیا۔ لوگ جوش رقت سے بے قرار ہو گئے اور قریب تھا کہ قابو سے باہر ہو جائیں۔ حضرت عمرؓ بے تاب ہو گئے۔ حضرت ابو بکرؓ رسول اللہ ﷺ کی خدمت میں بار بار جاتے۔ یہ سب کچھ تھا لیکن پابندی عہد کی قیمت ان سب خطرات سے زیادہ تھی۔ حضرت ابو جندلؓ کو پابہ زنجیر واپس جانا پڑا۔

اسلام سے پہلے قاصدوں کا قتل کر دینا ممنوع نہ تھا۔ صلح حدیبیہ سے پہلے آنحضرت ﷺ نے قریش کے پاس جو قاصد بھیجا تھا۔ قریش نے اس کی سواری کے اونٹ کو مار ڈالا اور قاصد کو بھی قتل کر دینا چاہا۔ لیکن باہر والوں نے بچا لیا۔

آنحضرت ﷺ نے حکم دیا کہ قاصد بھی قتل نہ کیے جائیں۔ مسلمانوں نے جب قاصد بھیجا اور اس نے گستاخانہ گفتگو کی تو آپؐ نے فرمایا کہ ”قاصد کا قتل کرنا دستور نہیں ورنہ تو قتل کر دیا جاتا۔“ مورخین اس واقعہ کو لکھ کر لکھتے ہیں کہ اس دن سے یہ ایک قاعدہ بن گیا کہ قاصد قتل نہیں کیے جاتے تھے۔

اسیران جنگ کے ساتھ عرب نہایت برا سلوک کرتے تھے اور تمام قوموں میں بھی یہی طریقہ جاری تھا۔ جنگ صلیبی میں یورپین سلطنتیں جب مسلمانوں کو لڑائیوں میں گرفتار کرتی تھیں تو ان سے جانوروں کی طرح کام لیتی تھیں۔ علامہ ابن جبر جب حروب صلیبیہ کے زمانے میں سسلی سے گزرے ہیں تو یہ حالت دیکھ کر ٹپ گئے۔ چنانچہ لکھتے ہیں۔

”اور منجملہ ان درد انگیز حالات کے جو ان شہروں میں نظر آتے ہیں اسیران اسلام ہیں جو بیڑیاں پہنے نظر آتے ہیں اور جن لے سخت محنت شاقہ لی جاتی ہے اور اسی طرح مسلمان عورتیں پنڈلیوں میں لوہے کے کڑے پہنے سخت محنت شاقہ سے کام کرتی ہیں جن کو دیکھ کر دل پھٹا جاتا ہے۔“

و من الفجائع التي يعانها من حل بلادهم
اسرى المسلمين يرمضون في القيود و
يصرفون في الخدمة الشاقة و الا سيرات
المسلمات كذلك في اسوقهن خلاخل
الحديد فتفطر لهم الافئدة (۱)

آنحضرت ﷺ نے تاکید کی کہ اسیران جنگ کو کسی طرح کی تکلیف نہ پہنچنے پائے۔ اسیران بدر کو جب آپؐ نے صحابہ کے حوالے کیا تو تاکید کی کہ کھانے پینے کی تکلیف نہ ہونے پائے۔ چنانچہ صحابہؓ خود کھجور وغیرہ کھا کر بسر کرتے تھے اور قیدیوں کو کھانا کھلاتے تھے۔ غزوہ حنین میں چھ ہزار اسیر تھے سب چھوڑ دیے گئے اور آپؐ نے ان کے پہننے کے لیے چھ ہزار جوڑے (مصر کے کپڑے کے) عنایت فرمائے۔ چنانچہ ابن سعد نے اس واقعہ کی تصریح کی ہے۔

(۱) رحلہ ابن جبر مطبوعہ ۱۹۰۷ء ص ۳۰۷۔

حاتم طائی کی بیٹی جب گرفتار ہو کر آئی تو آپ نے عزت و حرمت سے مسجد کے ایک گوشہ میں اس کو مقیم کیا اور فرمایا کہ کوئی تمہارے شہر کا آ جائے تو میں اس کے ساتھ تم کو رخصت کر دوں۔ چنانچہ چند روز کے بعد سفر کا سامان کر کے ایک شخص کے ساتھ یمن بھجوا دیا۔

قرآن مجید میں جہاں خدا نے بندگان خاص کے اوصاف بتائے ہیں وہاں فرمایا ہے:-

﴿وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا﴾ (دھر: ۱)

”اور یہ لوگ خدا کی محبت میں مسکین کو یتیم کو اور قیدیوں کو کھانا کھلاتے ہیں۔“

معمول تھا کہ جب کسی قوم پر حملہ ہوتا تو اہل فوج چاروں طرف دور دور پھیل جاتے جس سے راستے بند ہو جاتے گھروں میں آنا جانا مشکل ہو جاتا۔ راہگیروں کا مال و متاع لٹ جاتا۔ یہ طریقہ ایک مدت سے چلا آتا تھا۔ ایک لڑائی میں قدیم دستور کے مطابق یہی حرکتیں لوگوں سے سرزد ہوئیں۔ آپ نے منادی کرادی کہ جو شخص ایسا کرے گا اس کا جہاد جہاد نہیں۔

ابوداؤد میں (حضرت معاذ بن انس) سے روایت ہے۔

غزوت مع النبی صلی اللہ علیہ وسلم غزوة کذا و کذا فضیق الناس المنازل و قطعوا الطريق فبعث النبی صلی اللہ علیہ وسلم منادیا ینادی فی الناس ان من ضیق منزلاً و قطع طریقاً فلا جہاد لہ (۱)

”میں فلاں غزوہ میں آپ کے ساتھ تھا۔ لوگوں نے دوسروں کے پڑاؤ پر جا کر ان کو تنگ کیا، لوٹا مارا، آپ نے ایک شخص کو بھیجا جس نے منادی کی کہ جو دوسروں کو گھروں میں تنگ کرے یا لوٹے مارے اس کا جہاد قبول نہیں۔“

ابوداؤد میں ہے کہ آنحضرت ﷺ نے جب یہ حکم دیا کہ لوگ ادھر ادھر پھیل نہ جایا کریں تو لوگ اس طرح سمٹ کر پڑاؤ ڈالتے تھے کہ ایک چادر تان دی جاتی تو سب اس کے نیچے آ جاتے۔ (۲)

سب سے بڑی مشکل یہ تھی کہ مال غنیمت کے ساتھ لوگوں کو اس قدر شغف تھا کہ لڑائیوں کا بہت بڑا سبب یہی ہوتا تھا۔ اس کی اصلاح میں نہایت تدریج سے کام لینا پڑا۔ جاہلیت میں تو غنیمت محبوب ترین چیز تھی، تعجب یہ ہے کہ اسلام میں بھی ایک مدت تک اس کو ثواب کی چیز سمجھتے تھے۔ ابوداؤد میں ہے کہ ایک شخص نے آنحضرت ﷺ سے پوچھا۔

یرید الجہاد فی سبیل اللہ وهو یتغی عرضاً من عرض الدنیا فقال النبی صلی اللہ علیہ وسلم لا اجر لہ فاعظم ذلک الناس و قالوا للرجل عد لرسول اللہ صلی اللہ علیہ وسلم فلعلک لم

”ایک شخص خدا کی راہ میں جہاد کرنا چاہتا ہے۔ لیکن کچھ دنیاوی فائدہ بھی چاہتا ہے۔ آپ نے فرمایا کہ اس کو کچھ ثواب نہیں ملے گا۔ یہ امر لوگوں کو بہت عجیب معلوم ہوا اور لوگوں نے اس شخص

(۱) ابوداؤد۔ کتاب الجہاد جلد اول ص ۳۵۴۔ (باب ما یؤمر من انضمام العسکر) ”س“۔

(۲) ابوداؤد کتاب الجہاد باب ما یؤمر من انضمام العسکر ”س“۔

تفہمہ۔ (ابوداؤد جلد اول ص ۳۴۲۔ باب فیمن یغزو ویلتمس الدنیا) ”س“۔
سے کہا کہ پھر جا کر پوچھ۔ غالباً تم نے آنحضرت
کا مطلب نہیں سمجھا۔“

بار بار لوگ دوبارہ دریافت کرنے کے لیے بھیجتے تھے اور ان کو یقین نہیں آتا تھا کہ آنحضرت ﷺ نے ایسا
فرمایا ہوگا۔ بالآخر جب آپ نے تیسری دفعہ بھی یہی کہا کہ لا اجر لہ یعنی اس کو کچھ ثواب نہیں ملے گا تب لوگوں کو
یقین آیا۔

ایک دفعہ آنحضرت ﷺ نے چند صحابہ کو ایک قبیلہ کے مقابلہ کے لیے بھیجا۔ ان میں سے ایک صاحب صف
سے آگے نکل گئے۔ قبیلہ والے روتے ہوئے آئے انہوں نے کہا لا الہ الا اللہ کہو تو بیچ جاؤ گے لوگوں نے اسلام قبول
کر لیا اور حملہ سے بچ گئے۔ اس پر ساتھیوں نے ان کو ملامت کی کہ تم نے ہم لوگوں کو غنیمت سے محروم کر دیا۔ ابوداؤد
میں صحابی کا قول ان الفاظ میں مذکور ہے۔

فلامنی اصحابی و قالوا حرمتنا الغنیمۃ۔ (ابوداؤد)
باب ما یقولہ اذا اصبح کتاب الادب)
”مجھ کو میرے ساتھیوں نے ملامت کی۔ تم نے
ہم لوگوں کو غنیمت سے محروم کر دیا۔“

جب لوگوں نے آنحضرت ﷺ سے آ کر ان کی شکایت کی تو آپ نے ان کی تحسین کی اور فرمایا کہ تم کو ایک
ایک آدمی (جو چھوڑ دیئے گئے) کے بدلے اتنا اتنا ثواب ملے گا۔ (ابوداؤد)

قرآن مجید میں غنیمت کی نسبت ”متاع دنیوی“ کا لفظ آتا تھا اور اس کی طرف ہشاک اور وارثی پر ملامت کی
جاتی تھی۔ جنگ احد میں جب اس بنا پر شکست ہوئی کہ کچھ لوگ کفار کا مقابلہ چھوڑ کر غنیمت میں مصروف ہو گئے تو یہ
آیت اتری:-

﴿مِنْكُمْ مَّنْ يُرِيدُ الدُّنْيَا وَ مِنْكُمْ مَّنْ يُرِيدُ
الْآخِرَةَ﴾ (۲) آل عمران: ۱۶)
”تم میں سے کچھ لوگ دنیا کے طلب گار تھے اور کچھ
آخرت کے۔“

جنگ بدر میں لوگوں نے جب اجازت سے پہلے غنیمت لوٹنی شروع کر دی (یا) بقول بعض مفسرین فدیہ کی
خواہش سے لوگوں کو گرفتار کیا تو یہ آیت اتری۔

﴿تُرِيدُونَ عَرَضَ الدُّنْيَا وَاللّٰهُ يُرِيدُ الْآخِرَةَ﴾
(انفال: ۶۷)
”تم لوگ دنیا کی پونجی چاہتے ہو اور خدا آخرت چاہتا
ہے۔“

باوجود ان تمام تصریحات اور بار بار کی تاکید کے غزوہ حنین میں جو ۸ھ میں واقع ہوا تھا اس وجہ سے شکست
ہوئی کہ لوگ غنیمت کے لوٹنے میں مصروف ہو گئے۔ صحیح بخاری غزوہ حنین کے ذکر میں ہے۔

فاقبل المسلمون علی الغنائم و استقبلونا
بالبسھام۔
”تو مسلمان غنیمت پر ٹوٹ پڑے اور کافروں نے ہم کو
تیروں پر رکھ لیا۔“

اس بنا پر موقع بہ موقع آنحضرت ﷺ اس مسئلہ کو زیادہ تصریح سے بیان فرماتے تھے۔ ایک شخص نے
آنحضرت ﷺ سے پوچھا کہ کوئی شخص غنیمت کے لیے کوئی نام کے لیے کوئی اظہار شجاعت کے لیے جہاد کرتا ہے

کس کا جہاد خدا کی راہ میں سمجھا جائے گا۔ آنحضرت ﷺ نے ارشاد فرمایا:-

من قاتل لتكون كلمة الله هي العليا. (۱)

”جو شخص اس لیے لڑتا ہے کہ خدا کا بول بالا ہو۔“

بالآخر آپ نے یہ فرمادیا کہ جو جہاد کسی نیت سے کیا جائے لیکن اگر مجاہد مال غنیمت قبول کرتا ہے تو وہ تہائی ثواب کم ہو جاتا ہے۔ پورا ثواب اسی وقت ملتا ہے جب غنیمت کو مطلق ہاتھ نہ لگائے۔ صحیح مسلم میں آنحضرت ﷺ کے خاص الفاظ یہ ہیں۔

مامن غازیة تغزو فی سبیل اللہ فیصیبون الغنیمۃ الا تعجلوا ثلثی اجرهم من الاخرة و یرقی لهم الثلث و ان لم یصیبوا غنیمۃ تم لهم اجرهم. (۲)

”جو غازی خدا کی راہ میں لڑتا ہے اور مال غنیمت لیتا ہے وہ آخرت کے ثواب کا دوثلث یہیں لے لیتا ہے۔ اور آخرت میں اس کا حصہ صرف ایک تہائی رہ جاتا ہے البتہ اگر غنیمت مطلق نہ لے تو اس کو آخرت میں پورا اجر ملے گا۔“

ان تعلیمات کا یہ اثر ہوا کہ غنیمت جو سب سے محبوب چیز تھی۔ دلوں سے اتر گئی اور جہاد سے صرف اعلیٰ کلمۃ اللہ مقصود رہ گیا۔ واقعہ ذیل سے اس کا اندازہ ہو سکے گا۔

حضرت واثلہ بن الاسقع ایک صحابی تھے۔ آنحضرت ﷺ جب تبوک کی مہم پر روانہ ہوئے تو ان کے پاس سامان نہ تھا۔ مدینہ میں آواز دیتے پھرے کہ ”کوئی ہے جو ایسے شخص کو سواری دے کہ جو کچھ مال غنیمت ہاتھ آئے گا اس میں وہ برابر کا شریک ہوگا۔“ ایک انصاری نے سواری اور خوراک سب اپنے ذمہ لی۔ اس مہم میں کئی اونٹ ہاتھ آئے۔ حضرت واثلہ واپس آ کر انصاری کے پاس سب اونٹ لے گئے اور کہا یہ وہ اونٹ ہیں جن کی نسبت میں نے شرط کی تھی کہ آپ بھی اس میں حصہ دار ہوں گے۔ انہوں نے کہا۔ ”ان کو تم ہی لے لو میرا شرکت سے کچھ اور ارادہ تھا۔“ (یعنی اونٹ میں نہیں بلکہ جہاد کے ثواب میں شرکت مقصود تھی) (۳)

دوران جنگ میں دشمن کے مال اور جائیداد کا لوٹنا بھی عام رواج تھا۔ خصوصاً جب کہ رسد تھڑ جاتی تھی اور کھانے پینے کا انتظام نہیں ہو سکتا تھا۔ تو ہر حال میں یہ فعل جائز سمجھا جاتا تھا۔ آنحضرت ﷺ نے اس کی سخت ممانعت کی۔ اور سرے سے اس طریقہ کو روک دیا۔ ابوداؤد میں ایک انصاری سے روایت ہے کہ ایک دفعہ ہم لوگ ایک مہم پر گئے اور غایت تنگ حالی اور مصیبت پیش آئی۔ اتفاق سے بکریوں کا ریوڑ نظر آیا۔ سب ٹوٹ پڑے اور بکریاں لوٹ لیں۔ آنحضرت صلی اللہ علیہ وسلم کو خبر ہوئی۔ آپ موقع پر تشریف لائے تو گوشت پک رہا تھا اور ہانڈیاں ابال کھا رہی تھیں۔ آپ کے ہاتھ میں کمان تھی۔ آپ نے اس سے ہانڈیاں الٹ دیں اور سارا گوشت خاک میں مل گیا۔ پھر فرمایا۔ ”لوٹ کا مال مردار گوشت کے برابر ہے۔“ (۴)

(۱) بخاری کتاب الجہاد باب من قاتل لتكون كلمة الله هي العليا صحیح مسلم کتاب الامارۃ۔ ”س“۔

(۲) صحیح مسلم کتاب الامارۃ باب بیان ثواب من غزا فغنم و ابوداؤد باب فی السریۃ۔ ”س“۔

(۳) ابوداؤد کتاب الجہاد جلد ثانی باب الرجل یگیری وابتی علی النصف او السهم۔ ”س“۔

(۴) ابوداؤد کتاب الجہاد جلد ثانی باب فی النہی اذا کان فی الطعام قلۃ۔ ”س“۔

لڑائی عبادت بن گئی

اسلام نے جہاد کو جو بظاہر ایک ظالمانہ کام ہے اس قدر پاک اور منزہ کر دیا کہ وہ افضل ترین عبادت بن گئی۔ جہاد کا مقصد یہ قرار دیا کہ مظلوموں کو ظلم سے بچائے جابر اور ظالم کمزور آدمیوں پر دست ستم دراز نہ کرنے پائیں۔

﴿اِذْنِ لِلَّذِينَ يُقَاتِلُونَ بَانْتِهَامٍ ظَلَمُوا وَاِنْ﴾
 اللہ علیٰ نصرہم لَقَدِيرٌ الَّذِي اُخْرِجُوا
 مِنْ دِيَارِهِمْ بِغَيْرِ حَقٍّ اِلَّا اَنْ يَقُولُوا رَبُّنَا
 اللہ﴾ (ج: ۶)

”جن لوگوں سے لوگ لڑائی کرتے ہیں ان کو اس بنا پر لڑنے کی اجازت دی گئی کہ ان پر ظلم کیا گیا اور خدا ان کی مدد پر قادر ہے۔ وہ لوگ جو اپنے گھروں سے صرف اس بنا پر نکال دیئے گئے کہ وہ کہتے تھے کہ ہمارا رب خدا ہے۔“

ملک میں جو ہمیشہ فتنہ و فساد برپا رہتا تھا اور لوگ امن و امان سے بسر نہیں کر سکتے تھے جہاد اس غرض سے تھا کہ فساد کو مٹا دے اور امن قائم کر دے۔

﴿وَقَاتِلُوهُمْ حَتَّى لَا تَكُونَ فِتْنَةٌ﴾ (انفال: ۵)

”اور ان سے لڑو تا کہ فتنہ نہ رہے۔“

جو لوگ خدا پر اور جزا و سزا پر اعتقاد نہیں رکھتے تھے اور اس وجہ سے ان کے نزدیک ہر قسم کے ظلم و ستم جائز تھے اور ان کو جائز و ناجائز کی کچھ تمیز نہ تھی۔ جہاد سے ان کا زیر کرنا اور ان لوگوں کو ان کے ظلم سے بچانا مقصود قرار دیا گیا۔

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ﴾
 الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ﴾
 (توبہ: ۴)

”ان لوگوں سے لڑو جو خدا پر اعتقاد رکھتے ہیں نہ قیامت پر اور جن کاموں کو خدا اور رسول نے حرام قرار دیا ہے اس کو حرام نہیں سمجھتے۔“

جہاد میں فتح پانے اور زمین پر قبضہ حاصل کرنے کا مقصد یہ نہیں قرار دیا گیا کہ فاتح مال و دولت اور حکومت کا لطف اٹھائیں بلکہ یہ غرض قرار دی گئی کہ لوگوں کو عبادت و ریاضت اور فقراء کی دست گیری کی تلقین کریں اور اچھی باتیں پھیلانیں اور برے کاموں سے لوگوں کو روک دیں۔

﴿الَّذِينَ اِنْ مَكَّنَّاهُمْ فِي الْاَرْضِ اَقَامُوا الصَّلَاةَ﴾
 وَآتَوْا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ﴾ (ج: ۶)

”وہ لوگ کہ اگر ہم ان کو زمین پر قبضہ دیں تو وہ نماز کے پابند ہوں گے زکوٰۃ ادا کریں گے۔ اچھی باتوں کا حکم دیں گے اور بری باتوں سے روکیں گے۔“

کسی ملک کی فتح سے جو مال و دولت ہاتھ آتا تھا^(۱) وہ فاتح کا خاص حصہ ہوتا تھا جس کو وہ اپنے مصارف عیش میں استعمال کرتا تھا اور دربار کے امراء درجہ بدرجہ اس سے مستفید ہوتے تھے لیکن اس کا مصرف یہ قرار دیا۔

﴿وَاَعْلَمُوا اَنَّمَا غَنِمْتُمْ مِنْ شَيْءٍ فَاَنَّ لِلَّهِ﴾
 خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَ
 الْمَسَاكِينِ وَابْنِ السَّبِيلِ﴾ (انفال: ۵)

”اور جان لو کہ تم کو جو کچھ مال غنیمت ملے تو اس کا پانچواں حصہ خدا کا ہے اور رسول کا اور رشتہ داروں کا اور یتیموں کا اور غریبوں کا اور مسافروں کا۔“

جہاد نہ صرف حقیقت کے لحاظ سے بلکہ صورت بھی عبادت بنا دیا گیا۔ مجاہدین کو تاکید تھی کہ عین جنگ کے وقت

(۱) اس پانچویں حصہ کے سوا باقی تمام مال غنیمت مجاہدین کا حق ہے۔

بھی خدا کا نام لیتے رہیں۔

يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَ
اذْكُرُوا اللَّهَ كَثِيرًا لَّعَلَّكُمْ تُفْلِحُونَ ﴿٢١﴾
”مسلمانو! جب کسی گروہ سے ٹکڑ بھڑ ہو جائے تو ثابت
قدم رہو اور بار بار خدا کا نام لیتے جاؤ۔ تم کامیاب ہو
جاؤ گے۔“

نماز میں جس طرح اٹھتے بیٹھتے تکبیر و تسبیح یعنی اللہ اکبر اور سبحان ربی الاعلیٰ کہتے ہیں جہاد میں بھی یہی حکم تھا۔
حضرت جابر بن عبد اللہ کہتے ہیں کہ جب ہم کسی بلندی پر چڑھتے تھے تو اللہ اکبر کہتے تھے اور اترتے تھے تو سبحان اللہ
کہتے تھے۔ بخاری میں روایت ہے کہ آنحضرت ﷺ جہاد میں جب کسی ٹکڑے پر چڑھتے تھے تو تین دفعہ اللہ اکبر
کہتے تھے۔ ایک دفعہ آنحضرت ﷺ جہاد پر جا رہے تھے۔ صحابہ زور زور سے تکبیر و تہلیل کرتے تھے۔ آنحضرت ﷺ
نے فرمایا اس قدر شور سے نہیں کہنا چاہیے کیونکہ خدا جس کو تم پکارتے ہو وہ بہرہ نہیں ہے۔^(۱) بعینہ اسی طرح ایک دفعہ
حضرت عمرؓ کو نماز میں پکار کر قرآن پڑھنے سے منع فرمایا تھا۔

نکتہ :- ابو داؤد میں حضرت عبد اللہ بن عمرؓ سے روایت ہے کہ جہاد میں دستور تھا کہ چڑھائیاں آتی تھیں تو تکبیر
کہتے تھے اور اتار آتا تھا تو تسبیح پڑھتے تھے۔ نماز بھی اسی اصول پر قائم کی گئی۔ یعنی سر اٹھاتے ہیں تو اللہ اکبر اور سجدہ میں
جاتے ہیں تو سبحان اللہ کہتے ہیں۔ اس روایت میں ادائے مطلب میں ذرا فرق آ گیا ہے۔ جہاد کے اصول پر نماز نہیں
قائم کی گئی بلکہ جہاد میں نماز کا طریقہ ملحوظ رکھا گیا ہے۔ کیونکہ یہ ظاہر ہے کہ نماز ابتداء اسلام سے وجود میں آئی اور
جہاد کی تاریخ ہجرت کے بعد سے شروع ہوتی ہے۔ بہر حال اس روایت سے اس قدر قطعی ثابت ہوتا ہے کہ نماز اور
جہاد دونوں میں ایسی مشابہت تھی کہ ایک کو اصل اور دوسرے کو اس کی نقل سمجھتے تھے۔^(۲)

غرض وہی جنگ جو ہر طرح کے ظلم و ستم اور جہالت و وحشت کا مجموعہ تھی اسلام کی تعلیم ربانی نے اس کو اعلائے
کلمۃ اللہ، قیام امن، رفع مناسد نصرت مظلوم اور تسبیح و تہلیل کی صورت میں بدل دیا۔

فاح اور پیغمبر کا امتیاز

جہاد کے معرکوں میں آپ کے ہاتھ میں گوتیج و سپر اور جسم مبارک پر خود مغفر ہوتا تھا لیکن اس وقت بھی پیغمبر اور
سپہ سالار کا فرق صاف نظر آتا تھا عین اس وقت جب کہ معرکہ کارزار گرم ہے تیروں کا مینہ برس رہا ہے تمام میدان
لالہ زار بن گیا ہے۔ ہاتھ اور پاؤں اس طرح کٹ کٹ کر گر رہے ہیں جس طرح موسم خزاں میں پتے جھڑتے ہیں۔
دشمن کی فوجیں سیلاب کی طرح بڑھی آ رہی ہیں۔ عین اس حالت میں آنحضرت ﷺ کا دست دعا آسمان کی طرف
بلند ہے۔ جنگ آور باہم نہر داڑما ہیں اور سر مبارک سجدہ نیاز میں ہے۔ معرکہ بدر میں حضرت علیؓ عین شدت جنگ میں
تین بار زخمی آئے اور ہر دفعہ دیکھا کہ وہ مقدس پیشانی خاک پر ہے۔ فوجیں تیروں کا مینہ برسا رہی ہیں اور لڑائی کا

(۱) کتاب الجہاد باب التکبیر عند الحرب۔

(۲) ابو داؤد کتاب الجہاد (باب ما یقول اذا سافر) ج ۱ ص ۲۵۷ مطبوعہ مجتہبی۔ اصل عبارت یہ ہے و کان النبی صلی اللہ علیہ
وسلم و جیوشہ اذا علوا الشایا کبروا و اذا هبطوا مسحوا الوضعت الصلوۃ علی ذلک۔

فیصلہ نہیں ہوتا۔ فاتح بے سلاح زمین سے مٹھی بھر خاک اٹھا لیتا ہے۔ اور دشمن کی طرف پھینکتا ہے۔ دفعۃً فوجوں کا بادل پھٹ کر مطلع صاف ہو جاتا ہے۔

حنین میں دشمن نے دفعۃً اس زور سے حملہ کیا کہ تمام فوج کے پاؤں اکٹڑ گئے۔ بارہ ہزار آدمیوں میں سے ایک (۱) بھی پہلو میں نہیں۔ سامنے سے دس ہزار قد رانداز تیر بڑساتے آرہے ہیں لیکن مرکز حق اپنی جگہ پر قائم ہے اور ایک پر جلال آواز آرہی ہے۔

”میں پیغمبر ہوں اور جھوٹا پیغمبر نہیں ہوں۔“

انا النبی لا کذب۔

عین اسی وقت جب کہ صفیں باہم معرکہ آرا ہیں ہر طرف تلواریں برس رہی ہیں۔ پاؤں کٹ کٹ کر زمین پر بچھے جاتے ہیں۔ موت کی تصویریں ہر طرف نظر آرہی ہیں۔ اتفاق سے نماز کا وقت آ جاتا ہے۔ دفعۃً نماز کی صفیں قائم ہو جاتی ہیں۔ سپہ سالار امام نماز ہے۔ فوجیں صفوف نماز میں رجز کے بجائے اللہ اکبر کی صدائیں بلند کر رہی ہیں۔ جوش و خروش، تہور و جان بازی، غیظ و غضب اب محض و نیاز، تضرع و زاری اور خضوع و خشوع بن جاتا ہے۔ صفیں دو در دو رکعتیں ادا کر کے دشمن کے مقابلہ پر چلی جاتی ہیں ان کے بجائے لڑنے والے نماز میں شامل ہو جاتے ہیں۔ یہ دو رکعتیں ادا کر کے پھر اپنی پہلی خدمت پر واپس چلے جاتے ہیں اور مشغولین جنگ آ کر بقیہ نماز پوری کر لیتے ہیں۔ لیکن یہ تبدیلیاں فوجوں میں ہوتی ہیں۔ امام (رسول) اول سے آخر تک عبادت الہی میں مصروف ہے۔

تعلیم و ارشاد ہدایت و تلقین، تہذیب و تزکیہ کا کام ہر وقت جاری ہے۔ عین فتح کے وقت جب کہ مجاہدین فتح کے نشہ میں چور ہیں۔ مال غنیمت فروخت ہو رہا ہے ایک ایک کو ہزاروں کی رقمیں وصول ہو رہی ہیں کہ ایک صحابی خوش خوش آتے ہیں اور جوش مسرت میں کہتے ہیں یا رسول اللہ! آج میں نے مال غنیمت سے جس قدر نفع اٹھایا کبھی نہیں اٹھایا تھا پورے تین سو اوقیہ ہاتھ آئے (اوقیہ دس روپے کے برابر ہوتا ہے) آپ فرماتے ہیں کہ میں اس سے بھی زیادہ نفع بتاؤں وہ بڑے شوق سے پوچھتے ہیں کیا؟ ارشاد ہوتا ہے۔ نماز فرض کے بعد دو رکعتیں۔ (۲)

تَمَّ الْمُجَلَّدُ الْأَوَّلُ مِنَ السِّيَرَةِ النَّبَوِيَّةِ عَلَى صَاحِبِهَا الصَّلَوةُ وَالتَّحِيَّةُ.



(۱) چند خاص ”س“۔

(۲) ابوداؤد ذباب التجارة فی الغزو۔

اُردو زبان میں سرورِ عالم صلی اللہ علیہ وآلہ وسلم کی سیرت پر جامع ترین کتاب

سیرۃ النبی

صلی اللہ علیہ وآلہ وسلم

علامہ شبلی نعمانی رحمۃ اللہ علیہ

علامہ سید سلیمان ندوی رحمۃ اللہ علیہ

جلد دوم

اسلامی کتب خانہ

فضل الہی مارکیٹ چوک اُردو بازار لاہور

بسم الله الرحمن الرحيم

سیرۃ النبی ﷺ

نام کتاب

علامہ شبلی نعمانی رحمۃ اللہ علیہ

مصنف

علامہ سید سلیمان ندوی رحمۃ اللہ علیہ

اسلامی کتب خانہ

ناشر

اردو بازار لاہور

لٹل سٹارز پرنٹرز

پرنٹرز

نوٹ

ہماری قارئین سے درخواست ہے کہ ہماری تمام تر کوشش (اچھی
پروف ریڈنگ، معیاری پرنٹنگ) کے باوجود اس بات کا امکان ہے کہ
کہیں کوئی لفظی غلطی یا کوئی اور خامی رہ گئی ہو تو ہمیں مطلع فرمائیں تاکہ
آئندہ اشاعت میں اس غلطی یا خامی کو دور کیا جائے۔ شکریہ!

(ادارہ)

فہرست مضامین

21	قبیلہ اشجع کا اسلام	9	دیباچہ: سیرت نبوی ﷺ جلد دوم
21	قبیلہ جہینہ کا اسلام		
22	صلح حدیبیہ کا اثر	11	اسلام کی امن کی زندگی ۹ھ
22	فتح مکہ کا اثر		۱۰ھ اور ۱۱ھ
26	یمین	11	قیام امن
28	نجران	13	بیرونی خطرات
29	بحرین میں اسلام ۸ھ	13	یہودیوں کی قوت
30	عمان میں اسلام ۸ھ	17	تبلیغ و اشاعت اسلام
30	حدود شام میں اسلام ۹ھ	18	طفیل بن عمرو کا اسلام
31	وفود عرب	18	عمرو بن عتبہ کا اسلام
31	مزینہ	18	ضاد بن ثعلبہ کا اسلام
32	بنو تمیم	19	قبیلہ ازد کا اسلام
33	بنو سعد	19	حضرت ابوذرؓ کا اسلام
34	اشعریین ۷ھ	19	قبیلہ غفار کا اسلام
34	دوس ۷ھ	20	قبیلہ اسلم کا اسلام
35	نوحارت بن نعب ۹ھ	20	اوس و خزرج کا اسلام
35	قبیلہ طے ۹ھ	20	قیام مدینہ میں اشاعت اسلام
35	عدی بن حاتم ۹ھ	20	بدر کے بعض قریشیوں کا اسلام
36	وفد ثقیف	21	جبیر بن مطعم کا اسلام
38	وفد نجران ۹ھ	21	پیشین گوئی روم کا اثر
40	بنو اسد ۹ھ	21	قبیلہ مزینہ کا اسلام

61	مذہبی انتظامات	40	بنو فزارہ ۹ھ
61	دعا اور مبلغین اسلام	40	کنده ۱۰ھ
62	ان کی تعلیم و تربیت	41	عبدالقیس
64	مساجد کی تعمیر	41	بنو عامر ۹ھ
67	ائمہ نماز کا تقرر	42	حمیر وغیرہ کی سفارت
68	مؤذنین		تاسیس حکومت الہی
70	تاسیس و تکمیل شریعت	43	استخلاف فی الارض
	عقائد (۱) اور اسلام کے اصول	45	انتظام ملکی
72	اولین	45	امیر العسکری
74	عبادات	45	افتاء
74	طہارت	46	فصل قضایا
75	تیمم	46	توقعیات و فرائین
76	نماز	46	مہمان داری
79	نماز عیدین اور جمعہ	47	عیادت مرضی
80	صلوۃ خوف	48	احساب
81	روزہ	48	اصلاح بین الناس
83	زکوٰۃ	49	کتاب
84	حج	50	حکام اور ولایہ
85	حج کی اصلاحات	53	محصلین زکوٰۃ و جزیہ
87	معاملات	56	قضاۃ
87	وراثت	56	جلاد
89	وصیت	56	غیر قوموں سے معاہدہ
89	وقف	57	اصناف محاصل و مخارج
90	نکاح و طلاق	59	جاگیریں اور افتادہ زمینوں کی آبادی

131	طبیعت	91	حدود و تعزیرات
131	حلیہ اقدس	94	حلال و حرام
132	مہر نبوت	94	ماکولات میں حلال و حرام
132	موئے مبارک	96	شراب کی حرمت
132	گفتگو اور خندہ و تبسم	98	سود خواری کی حرمت
133	لباس		سال اخیر حجۃ الوداع اختتام
133	چادر		فرض نبوت
133	عبا		ذی الحجۃ ۱۰ھ مطابق فروری
134	کمبل	101	۶۳۲ھ
134	حلہ حمراء		وفات
134	انگوٹھی	113	ربیع الاول ۱۱ھ مطابق مئی
134	خودوزرہ		۶۳۳ھ
134	غذا اور طریقہ طعام	113	تجہیز و تکفین
135	مرغوب کھانے	121	متروکات
135	پانی، دودھ، شربت	124	رہین
135	معمولات طعام	124	جانور
136	خوش لباسی	125	سلحہ
136	مرغوب رنگ	127	آثار تبرک
136	نامرغوب رنگ	127	سکن مبارک
137	خوشبو کا استعمال	128	دایہ
137	لطف اور نفاست پسندی	129	خدام خاص
139	سواری کا شوق	130	شماکل
139	اسپ دوانی	131	شکل و لباس و طعام و مذاق
141	معمولات		
141	صبح سے شام تک کے معمولات		

172	زکوٰۃ	142	خواب
173	حج	142	عبادت شبانہ
173	دوام ذکر الہی	143	معمولات نماز
174	ذوق و شوق	144	معمولات خطبہ
175	میدان جنگ میں یاد الہی	145	معمولات سفر
178	خشیت الہی	146	معمولات جہاد
180	محبت الہی	147	معمولات عیادت و عزاء
181	توکل علی اللہ	148	معمولات ملاقات
184	صبر و شکر	149	معمولات عامہ
190	اخلاق نبویؐ	150	مجالس نبویؐ
191	اخلاق نبویؐ کا جامع بیان	150	دربار نبوت
192	مداومت عمل	151	مجالس ارشاد
194	حسن خلق	151	آداب مجالس
198	حسن معاملہ	152	اوقات مجلس
201	عدل و انصاف	153	عورتوں کے لیے مخصوص مجالس
203	جو د و سٹا	154	طریقہ ارشاد
206	ایثار	155	مجالس میں شافقتہ مزاجی
207	مہمان نوازی	156	فیض صحبت
208	گداگری اور سوال سے نفرت	157	خطابت نبویؐ
210	صدقہ سے پرہیز	157	طرز بیان
210	ہدایا اور تحفے قبول کرنا	158	آنحضرت ﷺ کے خطبات کی نوعیت
211	ہدایا اور تحفے دینا	164	اثر انگیزی
212	عدم قبول احسان	167	عبادات نبویؐ
212	عدم تشدد	167	دعا اور نماز
214	تقیف ناپسند تھا	171	روزہ

257	رفیق القلبی	215	عیب جوئی اور مداحی کی ناپسندیدگی
259	عیادت و تعزیت و غم خواری	216	سادگی اور بے تکلفی
260	اطف طبع	216	امارت پسندی سے اجتناب
261	اولاد سے محبت	219	مساوات
	ازواج مطہرات کے ساتھ	221	تواضع
264	معاشرت	223	تعظیم اور مدح منفرط سے روکتے تھے
264	حضرت خدیجہؓ	224	شرم و حیا
264	حضرت سودہ بنت زمعہ	225	اپنے ہاتھ سے کام کرنا
265	شکل و شبہت	226	دوسروں کے کام کر دینا
265	اخلاق و عادات	226	عزم و استقلال
266	روایت حدیث	228	شجاعت
266	وفات	229	راست گفتاری
267	حضرت عائشہؓ	230	ایفائے عہد
267	وفات	231	زہد و قناعت
268	علمی زندگی	233	عفو و حلم
268	حضرت حفصہؓ	238	دشمنوں سے عفو و درگزر اور حسن سلوک
270	وفات	240	کفار اور مشرکین کے ساتھ برتاؤ
270	حضرت زینب ام المصائبؓ	243	یہود و نصاریٰ کے ساتھ برتاؤ
270	حضرت ام سلمہؓ	244	غریبوں کے ساتھ محبت و شفقت
271	وفات	246	دشمنان جان سے عفو و درگزر
272	فضل و کمال	248	دشمنوں کے حق میں دعائے خیر
272	حضرت زینبؓ	250	بچوں پر شفقت
272	وفات	251	غلاموں پر شفقت
273	حضرت جویریہؓ	253	مستورات کے ساتھ برتاؤ
273	حضرت ام حبیبہؓ	255	حیوانات پر رحم
		256	رحمت و محبت عام

274	حضرت میمونہؓ
274	وفات
275	حضرت صفیہؓ
276	اولاد
276	حضرت قاسمؓ
276	حضرت زینبؓ
278	حضرت رقیہؓ
278	حضرت ام کلثومؓ
279	حضرت فاطمہ زہراؓ
280	حضرت ابراہیمؓ
	ازواج مطہراتؓ کے ساتھ
282	معاشرت
285	ازواج مطہراتؓ اور اہل و عیال کی سادہ زندگی
286	انتظام خانگی
287	اہل و عیال کے مصارف کا انتظام

بسم اللہ الرحمن الرحیم

دیباچہ

سیرت نبوی ﷺ مجلد دوم

سیرت نبوی مجلد اول ۱۳۳۶ھ (۱۹۱۸ء) میں شائع ہوئی۔ اب مجلد دوم ۱۳۳۸ھ (۱۹۲۰ء) کے اوسط میں شائع ہوتی ہے شائقین کا تقاضا ہے کہ جلد سے جلد اس کی جلدیں شائع ہوتی رہیں۔ لیکن شاید ان مشکلات کا ان کو علم نہیں جو عالمگیر جنگ نے زندگی کے ہر شعبہ میں پیدا کر دی ہیں۔ گو ایک سال سے زیادہ ہوا کہ جنگ کا عمل خاتمہ ہو گیا، لیکن با ایں ہمہ حقیقت یہ ہے کہ صلح کا آغاز نہیں ہوا اس خاتمہ جنگ سے زندگی کے مشکلات میں ذرا کمی نہیں ہوئی۔ جلد اول کے تکلیف دہ تجربہ کے بعد یہ طے کر لیا گیا تھا کہ دوسری جلد خود مطبع معارف میں چھپے گی۔ لیکن مشکل یہ تھی کہ ہمارے پاس مشین نہ تھی۔ بڑی تلاش و جستجو سے مشین ہاتھ آئی تو کاغذ کا قحط نظر آیا۔ جلد اول میں جن اصناف کے کاغذ لگ چکے تھے ان کا ملنا دشوار ہو گیا۔ دیسی کاغذ کے ۲۰۰ رم بھی بیک وقت نہ مل سکے۔ یہ دقت کسی طرح ختم ہوئی تو لوح (ٹائپل پیج) کے کاغذ کی مشکل پڑی۔ لکھنؤ سے لے کر کلکتہ اور بمبئی تک کے کارخانے چھان مارے گئے۔ مگر خاطر خواہ کاغذ دستیاب نہ ہوا۔ آخر جو بھی مل سکا اور جس طرح بھی بنایہ جلد اختتام کو پہنچی۔ والحمد للہ علی ذلک۔

پہلی جلد نبوت کے پر آشوب عہد غزوات پر مشتمل تھی اور دوسری جلد نبوت کی سہ سالہ امن کی زندگی کی تاریخ ہے۔ نبوت کی بست و سہ سالہ زندگی میں پہلی جلد بیس سال کے کارناموں کا مجموعہ تھی اور یہ جلد بقیہ آخری تین سال کے واقعات کا ذخیرہ ہے اور اس کے بعد اخلاق و شمائل شریفہ اور ازواج مطہرات و اولادِ کرام کا تذکرہ ہے۔

مصنف مرحوم کی وفات کے بعد جب اس جلد کا تمام قلمی سرمایہ میرے ہاتھ میں آیا تو مجھے اس میں بہت سے ابواب کی کمی محسوس ہوئی جن کے اضافہ کے بغیر یہ جلد ناتمام نظر آتی تھی، لیکن مصنف کے مسودہ میں اضافہ کی ہمت نہیں ہوتی تھی۔ آخر کار مدت کے جیس بھیں کے بعد میں نے طے کر لیا کہ ان کو لکھنا ہی چاہیے۔ چند روز کے بعد مجھے اتفاقاً مولانا کے ہاتھ کی ایک یادداشت ملی جو وفات سے پانچ ماہ پیشتر ایک سفینہ میں لکھی تھی اس کا عنوان یادداشت اخیر تھا۔ اس یادداشت کو پڑھ کر میری مسرت کی انتہا نہ رہی جب میں نے یہ دیکھا کہ جن ابواب کو میں ضروری سمجھتا تھا۔ مصنف مرحوم نے بھی اپنی آخری یادداشت میں ان کا اضافہ ضروری قرار دیا تھا اور گویا وہ ایک وصیت نامہ تھا جس کو فرشتہ غیب نے ان کے دست و قلم سے میری تسلی کے لیے پہلے ہی لکھوا دیا تھا۔

حل اس عقدہ ہم از روئے نگار آخشد

اخلاق کے باب کو مصنف مرحوم نے تکمیل کو نہیں پہنچایا تھا۔ بہت سے عنوانات سادہ تھے۔ بہت سے عنوانات کو شروع کر کے آئندہ اضافہ کے لیے ناقص صورت بیاض چھوڑ دیا تھا۔ جامع نے ان کو لکھ کر بطور تکرار کتاب میں شامل کر دیا۔ بہت سے ضروری حواشی بھی جا بجا بڑھائے گئے ہیں چنانچہ جیسا کہ جلد اول کے دیباچہ میں ذکر کیا گیا ہے اضافہ اور تکرار اور حواشی کی تمام عبارتیں ہلالین کے اندر کر دی گئی ہیں۔ تاکہ مصنف اور جامع کی عبارتیں باہم مختلط نہ ہونے پائیں۔

جامع
سید سلیمان ندوی

بسم اللہ الرحمن الرحیم

اسلام کی امن کی زندگی

۹۰ اور ۹۱

قیام امن، اشاعت اسلام، تاسیس خلافت، تکمیل شریعت

قیام امن

گزشتہ ابواب^(۱) پڑھ لینے کے بعد یہ حقیقت محتاج بیان نہیں رہتی کہ اس وقت گو فطری صلاحیت و استعداد کی رو سے عرب کا ذرہ ذرہ ستارہ تھا لیکن وہ کسی ایک نظام شمسی کے تابع نہ تھا۔ یوں تو تمام جزیرہ عرب ایک واحد ملک اور ایک متحد قوم تھا تاہم نہ تو کبھی تاریخ نے اس کے ملکی و قومی اتحاد کا نشان دیا اور نہ سیاسی حیثیت سے کسی زمانہ میں تمام عرب ایک پرچم کے نیچے جمع ہوا جس طرح گھر گھر کا الگ الگ خدا تھا اسی طرح قبیلہ قبیلہ کے جدا رکس تھے جنوبی عرب میں حمیری اذواء اور اقیال کی چھوٹی چھوٹی ریاستیں تھیں۔ شمالی عرب میں بکر، تغلب، شیبان، ازد، قضا، کندہ، لخم، جذام، بنو حنیفہ، طے، اسد، ہوازن، غطفان، اوس، خزرج، ثقیف اور قریش وغیرہ کی الگ الگ ٹولیاں تھیں جو دن رات خانہ جنگیوں میں مبتلا رہتی تھیں، بکر و تغلب کی چہل سالہ جنگ کا ابھی خاتمہ ہوا تھا کندہ اور حضرموت کے قبائل کٹ کٹ کر فنا ہو چکے تھے اوس و خزرج لڑ لڑ کر اپنے ایک ایک سردار کو کھو چکے تھے خاص حرم اور اشہر حرم میں بنو قیس اور قریش کے درمیان حرب فجار کا سلسلہ جاری تھا اور اس طرح تمام ملک معرکہ کارزار بنا ہوا تھا۔ پہاڑوں اور صحراؤں میں خود مختار جرائم پیشہ قبائل آباد تھے تمام ملک قتل و غارت گری، سفاکی، خون ریزی کے خطرات میں گھرا تھا۔ تمام قبائل غیر مختتم سلسلہ جنگ کی زنجیروں میں جکڑے ہوئے تھے۔ انتقام، ٹار اور خون بہا کی پیاس سینکڑوں اور ہزاروں اشخاص کے قتل کے بعد بھی نہیں بجھتی تھی۔ ملک کا ذریعہ معاش غارت گری کے بعد فقط تجارت تھی، لیکن تجارت کے قافلوں کا ایک جگہ سے دوسری جگہ تک گزرنا محال تھا۔ حیرہ کے عرب بادشاہ اگرچہ شمالی عربستان میں اثر اور اقتدار رکھتے تھے تاہم ان کا تجارتی سامان بھی عکاظ کے بازاروں میں بآسانی پہنچ سکتا تھا۔ شہور حج عملاً عرب کے مقدس مہینے تھے بایں ہمہ لڑائیوں کے جواز کے لیے وہ کبھی بڑھا اور کبھی گھٹا دیئے جاتے تھے۔ الوعلی قالی نے کتاب الامالی میں لکھا ہے۔

و ذالک لانہم کانوا یکرہون ان تتوالی
علیہم ثلاثۃ اشہر لا تمکنہم الاغارۃ فیہا
”یہ اس لیے کہ وہ پسند نہیں کرتے تھے کہ تین مہینے متصل
ان پر غارت گری کے بغیر گزر جائیں کیونکہ غارت

(۱) پورا باب اضافہ از صفحہ ۱۰ تا ۱۱۔

لان معاشهم كان من الا غارة. (جلد ۱ ص ۶) گری ہی ان کا ذریعہ معاش تھا۔

بہت سے جرائم پیشہ قبائل کے ذریعہ معاش کے لیے یہی موسم بہار تھا مکہ کے آس پاس اسلم و غفار وغیرہ قبائل آباد تھے جو حاجیوں کا اسباب پجرانے میں بدنام^(۱) تھے۔ طے نہایت ممتاز اور نامور قبیلہ تھا۔ لیکن دزدان بھی اپنی شہرت میں ان سے کم نہ تھے۔^(۲) سلیم ابن السلک اور تابط شاعر عرب کے مشہور شاعر تھے۔ لیکن ان شاعری کا تمام تر سرمایہ صرف اپنی چوری اور حیلہ گری کے پر فخر کارنامے تھے۔

ملک میں اضطراب اور بد امنی کا یہ حال تھا کہ عبدالقیس جو بحرین کا ایک طاقت ور قبیلہ تھا ۵ھ تک مصر قبائل کے ڈر سے اشہر حرم کے سوا اور مہینوں میں حجاز کا رخ نہیں کر سکتا تھا۔^(۳) فتح مکہ کے بعد بھی جب ملک میں سکون شروع ہو چکا تھا۔ مدینہ سے مکہ تک سفر خطرناک تھا اور اب بھی لوگ ڈاکے ڈالتے رہتے تھے۔^(۴) ہجرت کے چھ برس کے بعد بھی شام کے تجارتی قافلے دن دہاڑے لوٹ لیے جاتے تھے۔^(۵) یہاں تک کہ کبھی کبھی دارالاسلام کے چراگاہوں میں بھی چھاپے مارے جاتے تھے۔ آنحضرت ﷺ جب لوگوں کو ملک کے امان کی بشارت دیتے تھے کہ ایک زمانہ آئے گا جب حیرہ سے ایک خاتون حمل نشین تنہا سفر کرے گی اور خدا کے سوا کا خوف نہ^(۶) ہوگا تو لوگوں کو تعجب آتا تھا۔ ۹ھ میں ایک شخص نے آ کر شکایت کی کہ میرا مال ڈاکوؤں نے لوٹا آپ نے فرمایا کہ ”عنقریب وہ زمانہ آئے گا جب مکہ کو قافلہ بے نگہبان جایا کرے گا۔“^(۸) اتنے بڑے ملک صرف حرم کی سرزمین ایسی تھی جہاں لوگوں کو اطمینان میسر آ سکتا تھا خدا نے قرآن مجید میں اہل مکہ پر اپنا سب سے احسان یہی بتایا ہے۔

”ان کو چاہیے کہ اس گھر کے اس مالک کو پوچھیں جس نے ان کو بھوک میں کھانا دیا اور بد امنی کو دور کر کے امن بخشا۔“ کیا یہ نہیں دیکھتے کہ ہم نے ایک امن والا حرم ان لیے بنایا اس کے باہر بد امنی کا یہ عالم ہے کہ اس چاروں طرف سے آدمی اچک لیے جاتے ہیں۔“

خود اسلام کا کیا حال تھا؟ آنحضرت ﷺ عام الحزن کے بعد تین برس تک متصل تمام قبائل کے سامنے

(۱) صحیح بخاری ذکر اسلم و غفار۔

(۲) صحیح بخاری باب علامات النبوة۔

(۳) صحیح بخاری کتاب الایمان۔

(۴) ابوداؤد کتاب الادب باب الخذر۔

(۵) طبقات ابن سعد جزو مغازی ص ۶۳، ۶۴، ۶۵۔

(۶) دیکھو غزوہ سویق و غزوہ غابہ۔

(۷) صحیح بخاری باب علامات النبوة۔

(۸) بخاری ص ۱۹۰

آپ کو پیش کرتے رہے کہ مجھے امان میں لے کر صرف اتنا موقع دلا دو کہ خدا کی آواز لوگوں تک پہنچا سکوں لیکن کوئی حامی نہیں بھرتا تھا، تمام مسلمان عرب کی فضاء میں سانس تک نہیں لے سکتے تھے تلاش کے لیے افریقہ و حبش کے ریگستانوں میں مارے مارے پھرتے تھے جو عرب میں رہ گئے تھے وہ ہدف مظالم گونا گوں تھے۔ قرآن مجید مسلمانوں کی اسی حالت کا ذکر ان آیتوں میں کرتا ہے۔

وَإِذْ كُنْتُمْ قَلِيلًا مُّسْتَضْعَفُونَ فِي الْأَرْضِ
تَخَافُونَ أَنْ يَتَخَطَّفَكُمُ النَّاسُ (انفال: ۲۶)

”یاد کرو جب تم ملک میں تھوڑے اور کمزور تھے ڈرتے تھے کہ لوگ تم کو اچک نہ لیں۔“

اسی ملکی شورش اور بد امنی کا یہ نتیجہ تھا کہ ملک میں کوئی تحریک بھی بغیر خود حفاظتی فوجی تدبیر کے کامیاب نہیں ہو سکتی تھی۔ سرور عالم ﷺ کا اصلی فرض اسلام کی دعوت تھی اس کے لیے تیغ و خنجر اور فوج و لشکر کی حاجت نہ تھی۔ لیکن ایک طرف تو دشمن پر حملہ کرتے چلے آتے تھے اور دوسری طرف ہر جگہ دعاۃ اسلام کی جانیں معرض خطر میں رہتی تھیں۔ تجارت کے قافلے جن پر اصل میں ملک کی معاش کا دار و مدار تھا غیر مامون تھے۔ چنانچہ اس قسم کے تفصیلی واقعات غزوات نبوی کے اسباب و انواع میں گزر چکے ہیں۔

بیرونی خطرات

بہر حال یہ تو ملک کی اندرونی حالت تھی۔ بیرونی خطرات بھی کچھ کم نہ تھے ملک کے تمام سرسبز و زرخیز صوبے روم و فارس دو عظیم الشان طاقتوں کے پنجہ میں تھے۔ تقریباً ساٹھ برس سے ایرانی یمن، عمان اور بحرین کے مالک بن بیٹھے تھے اور ان کے زیر اقتدار برائے نام عرب رؤساء حکمران تھے۔ حدود عراق میں آل منذر کی حکومت کو مٹا کر ایرانیوں نے اندرون ملک میں بھی پیش قدمی شروع کر دی تھی۔ حجاز میں اسلام کی جو تحریک پھیل رہی تھی اس کو بھی وہ اپنے ہی حدود میں سمجھتے تھے چنانچہ ۶ھ میں شاہ ایران نے یمن کے ایرانی گورنر کو فرمان بھیجا کہ ”میرے غلام کو جو حجاز میں مدعی نبوت بنا ہے گرفتار کر کے میرے پاس بھیج دو۔“

رومیوں نے حدود شام میں قبضہ کر لیا تھا آل غسان اور چھوٹے چھوٹے عرب رؤساء نے جنہوں نے مدت سے عیسائی مذہب قبول کر لیا تھا ان کی ماتحتی قبول کر لی تھی۔ ۸ھ کے بعد رومی ان عیسائی رؤساء عرب کی مدد سے مدینہ پر حملہ کی تیاریاں کر رہے تھے جس کا ظہور واقعہ تبوک اور موتہ وغیرہ کی صورت میں ہوا۔

یہودیوں کی قوت

رومیوں نے دوسری صدی عیسوی میں یہودیوں سے شام و فلسطین کی برائے نام حکومت بھی چھین لی تھی اور وہ مجبوراً حدود شام سے قلب حجاز تک پیچھے ہٹ آئے تھے اور اپنے لیے مدینہ سے شام تک متصل قلعے قائم کر لیے تھے یہ مقامات ان کے جنگی استحکامات بھی تھے اور تجارتی گودام بھی قریظہ قتیقاع^(۱) خیبر، فدک، تہا وادی القرئی^(۲) وغیرہ ان کی بڑی بڑی چھاؤنیاں تھیں۔ قرآن مجید میں حسب ذیل آیات میں یہودیوں کے انہی قلعوں کی طرف اشارہ کیا ہے۔

(۱) مجمل البلدان یا قوت میں ان مقامات کے حالات پڑھو۔

(۲) کتب مغازی دیر میں ان کے حالات دیکھو بخاری میں ابداب قتل کعب بن اشرف و رافع بن خدیج۔

لَا يُقَاتِلُونَكُمْ جَمِيعًا إِلَّا فِي قُرَى مُحَصَّنَةٍ أَوْ مِنْ وَرَاءِ جُدُرٍ (حشر)

”وہ قلعہ بند آبادیوں میں یا دھس کے نیچے چھپے بغیر یوں مل کر مقابلہ نہیں کر سکتے۔“

وَ أَنْزَلَ الَّذِينَ ظَاهَرُوا مِنْ أَهْلِ الْكِتَابِ مِنْ صَيَاصِيهِمْ (احزاب)

”خدا نے ان یہودیوں کو جنہوں نے ان کی مدد کی تھی ان کے قلعوں سے اتارا۔“

زمانہ قدیم میں مالی کاروبار کی وسعت نے اسپین اور دیگر ممالک یورپ میں ان کو جس طرح ملک کی پالیسی کا خطرناک عنصر بنا دیا تھا۔ بعینہ یہی حال ان کا عرب میں بھی تھا۔ ان چند قلعوں کے برتے پر وہ اسلام کی قوت کو بالکل خاں میں نہیں لاتے تھے۔ آنحضرت ﷺ کو متعدد لڑائیاں صرف ان کی شرارت سے لڑنی پڑیں۔ بدر میں جب مسلمانوں کو فتح حاصل ہوئی تو بہ فخر کہتے تھے۔ ”بے چارے مکہ کے قریش لڑنا کیا جانیں؟ مسلمانوں کو ہمارے قلعوں سے مقابلہ پڑے تو معلوم ہو۔“

غرض عرب کا ملک اس قدر متعدد اور مختلف اندرونی اور بیرونی خطرات میں مبتلا تھا کہ اس کی اصلاح و تدبیر کے لیے عام انسانی دست و بازو بے کار تھے۔ خدا کا غیر مرمی ہاتھ محمد رسول اللہ ﷺ کی آستین میں پوشیدہ تھا۔ وَمَا رَمَيْتُ إِذْ رَمَيْتُ وَلَكِنَّ اللَّهَ رَمَى، ہجرت کے بعد آٹھ برس کی متواتر کوششوں اور پیہم اصلاحات کا یہ نتیجہ ہوا کہ محال نے امکان بلکہ واقعہ کی صورت اختیار کر لی۔ عرب کے سیاسی ضعف کا تمام تر راز نا اتفاقی اور باہمی جنگ و جدال میں مضمر تھا اور اس نا اتفاقی اور خانہ جنگی کا سبب صرف یہ تھا کہ تمام عرب مختلف خاندانوں اور نسلوں میں منقسم تھا۔ تمام ملک کے اجتماع اور اتحاد کے لیے ان میں کوئی مستحکم رشتہ موجود نہ تھا۔ محمد رسول اللہ ﷺ نے تمام عرب کی شیرازہ بندی کے لیے اسلام کا رشتہ قائم کیا۔ اِنَّمَا الْمُؤْمِنُونَ إِخْوَةٌ (حجرات) اور دفعۃً اس روحانی رشتہ نے خون قرابت اور نسل کے تار و پود ادھیر دیئے اور صرف ایک کلمہ لا الہ الا اللہ محمد رسول اللہ کی برقی رواب تمام عرب کی اتحادی روح کو حرکت دے رہی ہے خدائے پاک نے قرآن مجید میں اس اجتماع اور اتحاد کے وجود کو اپنی مخصوص نعمت فرمایا۔

وَ اذْكُرُوا نِعْمَتَ اللَّهِ عَلَيْكُمْ اِذْ كُنْتُمْ اَعْدَاءً قَالَفَ بَيْنَ قُلُوبِكُمْ فَاصْبَحْتُمْ بِنِعْمَتِهِ اِخْوَانًا (آل عمران)

”خدا کے اس احسان کو یاد کرو کہ تم ایک دوسرے کے دشمن تھے خدائے تمہارے دلوں کو جوڑ دیا پھر اس کے لطف و محبت سے بھائی بھائی بن گئے۔“

خدا نے خود آنحضرت ﷺ کو مخاطب کر کے فرمایا کہ محمد! یہ تیرا کام نہ تھا۔ اس میں خود خداوند مقلب القلوب کا ہاتھ کام کر رہا تھا۔

هُوَ الَّذِي اَيَّدَكَ بِنَصْرِهِ وَ بِالْمُؤْمِنِينَ وَ اَلْفَ بَيْنَ قُلُوبِهِمْ لَوْ اَنفَقْتَ مَا فِي الْاَرْضِ جَمِيعًا مَا اَلْفَتْ بَيْنَ قُلُوبِهِمْ وَ لَكِنَّ اللَّهَ اَلَفَ بَيْنَهُمْ اِنَّهُ عَزِيزٌ حَكِيمٌ (انفال: ۸)

”وہ خدا ہی ہے جس نے محمد! اپنی نصرت اور مسلمانوں کے ذریعہ سے تجھ کو قوت بخشی اور اسی نے مسلمانوں کے دل باہم جوڑ دیئے اگر تم تمام دنیا کے خزانے بھی لوٹا دیتے تو بھی ان کے دلوں کو نہ جوڑ سکتا لیکن خدا نے ان کے دل باہم جوڑ دیئے وہ زبردست حکمت والا ہے۔“

ہجرت کے بعد آنحضرت ﷺ نے مہاجرین و انصار کے درمیان جو مواخاة اور برادری قائم کرائی تھی وہ اس سلسلہ کی پہلی کڑی تھی اور اس کی آخری کڑی وہ خطبہ تھا جو فتح مکہ کے موقع پر دیا گیا۔ قرآن مجید نے اپنے متواتر ارشادات میں فتنہ و فساد فی الارض کو مکروہ ترین فعل انسانی قرار دیا اور اس فعل کے مرتکب کے لیے سخت سزائیں مقرر کیں، چوری کے لیے قطع ید کی سزائیں متعین کی، رہزنی کے لیے قتل، پھانسی، قطع ید اور جلا وطنی کی تعزیریں جاری کیں۔ سورہ مائدہ میں خون ریزی اور قتل و سفاکی کے انسداد کے لیے قصاص کا قانون نازل ہوا عملاً ملک میں قیام امن کے لیے آنحضرت ﷺ نے متعدد بار فوجیں بھیجیں، رہزن قبائل پر چھاپے مارے۔^(۱) حجاز میں جن قبائل کا پیشہ چوری تھا وہ تائب ہو کر مسلمان ہو گئے^(۲) فوجداری اور دیوانی کے مقدمات کے فیصلے کے لیے قوانین وضع ہوئے اور جا بجا اعمال کا تقرر ہوا۔

لیکن یہ سب جو کچھ ہوا وہ انسانوں کی ظاہری فطرت کی پابندی تھی، ورنہ ایک پیغمبر کا فرض ایک مقنن اور ایک عام مدبر کے فرائض سے بدرجہا بلند ہے۔ اسلام کے قانون تعزیرات نے جو کچھ کام کیا، قرآن کا روحانی اثر اور خاتم الانبیاء ﷺ کا فیض تلقین اس سے پہلے فرد قرار داد جرم کی دفعات کو بالکل مٹا دیتا تھا۔ قانون و خوف تعزیر صرف بازاروں میں اور انسانوں کے عام مجموعوں میں جرائم سے باز رکھ سکتا ہے لیکن دعوت اسلام کے فیض اثر نے دلوں کو بالکل خدا کے سامنے کر دیا جو رات کی تاریکیوں میں بھی دیکھتا تھا اور مقفل دروازوں کی کھڑکیوں سے بھی جھانکتا تھا اور اب تک تمام ملک میں امن و امان تھا اور یہ عدی بن حاتم نے شہادت دی کہ انہوں نے اپنی آنکھوں سے دیکھا کہ آنحضرت ﷺ کی پیشین گوئی کے مطابق لوگ صنعاء سے حجاز تک تنہا سفر کرتے تھے اور خشیتہ الہی کے سوا کوئی اور خوف راستہ میں نہ تھا۔^(۳) ایک یورپین مورخ نے جس کے قلم نے پیغمبر اسلام (ﷺ) کی مدح کے لیے بہت کم جنبش کی ہے (مارگولیوس) وہ بھی ان الفاظ میں اس حقیقت کا اعتراف کرتا ہے۔

”محمد کی وفات کے وقت ان کا سیاسی کام غیر مکمل نہیں رہ گیا تھا۔ آپ ایک سلطنت کی جس کا ایک سیاسی و مذہبی دارالسلطنت مقرر کیا گیا تھا بنیاد ڈال چکے تھے۔ آپ نے عرب کے منتشر قبائل کو ایک قوم بنادیا تھا۔ آپ نے عرب کو ایک مشترک مذہب عطا کیا اور ان میں ایک ایسا رشتہ قائم کیا جو خاندانی رشتوں سے زیادہ مستحکم اور مستقل تھا۔“^(۴)

بیرونی خطرات کے انسداد کے لیے خدا نے عجیب و غریب سامان پیدا کر دیے۔ قریش اور منافقین مدینہ کے اشتعال سے یہودیوں نے اسلام کو پامال کرنا چاہا جس کا نتیجہ یہ ہوا کہ وہ خود چور ہو گئے۔ ۳ھ سے لے کر ۶ھ تک متواتر لڑائیاں پیش آئیں اور آخر فتح خیبر پر ان کی سیاسی قوت کا خاتمہ ہو گیا، رومیوں نے اور حدود شام کے عیسائی عربوں نے اسلام کے استیصال کا بیڑہ اٹھایا۔ عیسائی رؤسائے عرب میں سب سے زیادہ طاقت ور اور پر زور غسانی

(۱) دیکھو غزوات نبوی پر دوبارہ نظر۔

(۲) صحیح بخاری ذکر غفاری واسلم۔

(۳) صحیح بخاری۔

(۴) لائف آف محمد مارگولیوس ص ۴۷۱۔

تھے۔ جو رومیوں کے ہاتھ میں کٹھ پتلی کی طرح کام کرتے تھے۔ بہراؤ وائل، بکر، نجم، جذام اور عالمہ وغیرہا عرب قبائل ان کے ماتحت تھے ان کے علاوہ دومۃ الجندل ایلہ جرباء، اذرح، تبالہ اور جرش وغیرہ کے چھوٹے چھوٹے عیسائی اور یہودی رئیس تھے۔ غسانیوں کے حملہ کی ابتداء جس طرح ہوئی وہ اوپر گزر چکا ہے، حارث بن عمیر جو شاہ بصری کے دربار میں دعوت اسلام کا خط لے کر گئے تھے ان کو غسانیوں نے راستہ میں قتل کر دیا۔ آنحضرت ﷺ نے تین ہزار مسلمانوں کا ایک دستہ تادیب و انتقام کے لیے روانہ فرمایا۔ غسانی ایک لاکھ کاٹھ ڈی دل لے کر میدان میں آئے اور خبر تھی کہ رومی بھی اسی قدر فوج لیے ہوئے موتہ سے قریب مواب میں پڑے ہیں۔ تاہم مٹھی بھر مسلمان آدمیوں کے اس

جنگل سے نہ ڈرے اور کچھ عزیز جانیں کھو کر فوج کو میدان جنگ سے ہٹا لائے۔ اس جنگ کا نام غزوہ موتہ ہے۔ اس کے بعد ۹ھ میں غزوہ تبوک پیش آیا۔ دم بدم خبریں آتی رہتی تھیں کہ رومی حملہ آوری کے لیے عیسائی عربوں کی ایک فوج گراں ترتیب دے رہے ہیں۔ اور ایک سال کی پیشگی تنخواہ بھی فوج میں تقسیم کر چکے ہیں یہ بھی خبر تھی کہ غسانی فوج کی آراستگی میں مصروف ہیں اور گھوڑوں کی نعلبندی بھی کر رہے ہیں۔ اس بناء پر آنحضرت ﷺ نے تیس ہزار صحابہ کے ساتھ پیش قدمی فرمائی اور بیس دن تک دشمنوں کی آمد کا انتظار کرتے رہے لیکن کوئی مقابل نہ آیا۔ تاہم اس پیش قدمی کا فائدہ یہ ہوا کہ غسانیوں کے علاوہ تمام رؤساء نے رومیوں کو چھوڑ کر اسلام کی حمایت قبول کر لی (۱) ۱۱ھ میں زمانہ مرض الموت میں آنحضرت ﷺ نے اسامہ بن زید کے زیر افسری رومیوں کے مقابلہ کے لیے پھر فوجیں روانہ فرمائیں لیکن اس مہم کا اختتام عہد صدیقی میں ہوا۔ ایرانیوں کی حکومت زندگی کے آخری دور کو پہنچ چکی تھی۔ ۱۰ھ میں دعاۃ اسلام کے پہنچنے کے ساتھ ہی بے مقابلہ و جنگ یمن، عمان اور بحرین میں ان کی قبائے حکومت کا تار تار الگ ہو گیا۔ غرض نو دس برس کی متواتر اور پیہم کوششوں سے اور مافوق طاقت بشری، تائیدات کے سبب سے اب تمام ملک میں امن و امان قائم ہو گیا۔ قریش اور یہود کی سازشوں کا طلسم ٹوٹ گیا۔ قبائل کی خانہ جنگیاں مٹ گئیں۔ تمام رہزن اور ڈاکو جتھے رام ہو گئے۔ بیرونی خطرات کا انسداد ہو گیا۔ اب موقع ملا کہ صلح و آشتی کے ساتھ حسب فرمان الہی اصل مقصود کی طرف توجہ کی جائے۔

(۱) اوپر کے تمام واقعات کی تفصیل اور حوالے غزوہ موتہ اور تبوک کے ذکر میں گزر چکے ہیں۔

تبلیغ و اشاعت اسلام

سرور کائنات ﷺ کا اصلی کام تمام عالم میں دعوت اسلام کا اعلان کرنا تھا اور نہ صرف اعلان بلکہ ہر قسم کے جائز اور صحیح وسائل سے تمام عالم کو حلقہ اسلام میں لانا تھا اس کے لیے تیغ و خنجر اور فوج و عسکر کی ضرورت نہ تھی بلکہ صرف اس قدر کافی تھا کہ دعوت حق کی صدا اطراف عالم میں پہنچ جائے۔ لیکن مکہ میں تیرہ برس تک اعدائے اسلام اسی کے سدا رہے۔ حج کے موقع پر عرب کے تمام قبائل دور دراز مقامات سے آتے تھے۔ آنحضرت ﷺ ایک ایک کے پاس جاتے اور صرف یہ درخواست کرتے کہ قریش مجھ کو پیغام پہنچانے سے روکتے ہیں تم اس کا موقع دلا دو اور خود لیکن قریش کے اثر سے ہزاروں لاکھوں میں سے ایک بھی اس کی حامی نہیں بھرتا تھا۔ تاہم آفتاب حق کی کرنیں ان کثیف بادلوں میں سے بھی چھن چھن کر سطح قلوب پر پڑتی تھیں اور اکناف و حوالی کو روشن کرتی جاتی تھیں۔ اسلام کو صرف اشتہار اور اعلان کی ضرورت تھی اور یہ کام خود اعدائے اسلام نے انجام دیا جب حج کا زمانہ آتا تو رؤسائے قریش عام گزرگاہوں پر خیمے لگاتے باہر کے لوگ ان سے ملنے آتے اور چونکہ بعثت نبوی کا چرچا پھیل چکا تھا۔ لوگ اس کی حقیقت دریافت کرتے اور نہ کرتے تو قریش خود حفظ ماقدم کے لیے ان سے کہتے کہ ہمارے شہر میں ایک بدعقیدہ پیدا ہوا ہے جو ہمارے معبودوں کی توہین کرتا ہے یہاں تک کہ لات و عزیٰ تک کو برا کہتا ہے۔

بدعقیدہ کو عربی میں ”صابی“ کہتے ہیں اسی مناسبت سے یا اس وجہ سے کہ اسلام کے بعض فرائض مثلاً نماز کی صورت صابین کے اعمال سے ملتے جلتے ہیں۔ قریش نے آنحضرت ﷺ کو صابی کا لقب دیا تھا اور بالآخر اس لقب سے تمام عرب میں آپ کا نام مشہور^(۱) ہو گیا۔ صحیح بخاری کتاب المغازی میں ایک صحابی سے روایت ہے کہ میں جب چھوٹا تھا تو مکہ کے آنے والوں سے سنا کرتا تھا کہ مکہ میں ایک مدعی نبوت پیدا ہوا ہے۔^(۲) ملک میں جب آپ کا نام مشہور ہوا تو اگرچہ جمہور عام پر مخالف اثر پڑا اور ان میں سے کسی شخص نے آپ کی طرف رخ نہیں کیا، لیکن اتنا بڑا وسیع ملک ان لوگوں سے خالی نہیں ہو سکتا تھا جن کو یہ شوق پیدا ہو کہ اصل واقعہ کیا ہے؟ عرب میں ایسے لوگوں کی خاصی جماعت پیدا ہو گئی تھی جو بت پرستی سے متنفر ہو چکے تھے اور حق کے متجسس تھے۔ بعض لوگ اس حد سے ترقی کر کے حنفی بن گئے تھے جن کا تذکرہ آغاز کتاب میں گزر چکا ہے حافظ ابن حجر نے اصحاب میں متعدد ایسے صحابہ^(۳) کا ذکر کیا ہے جو یمن وغیرہ دور دراز مقامات سے آنحضرت ﷺ کی تحقیق حال کے لیے مکہ میں آنحضرت ﷺ کے پاس آئے اور مخفی طور سے اسلام لا کر واپس گئے۔ حضرت ابو موسیٰ اشعریؓ یمنی (اور طفیل بن عمرو دوسی یمنی) کے خاندان میں جو اسلام پھیلا اس کی ابتداء قیام مکہ ہی کے زمانہ میں ہوئی تھی۔

(۱) صحیح بخاری کتاب التیمم۔

(۲) کتاب المغازی ص ۶۱۵۔

(۳) اضافہ ناقصہ ابو ذرؓ۔

طفیل بن عمرو کا اسلام

طفیل بن عمرو دوسری عرب کا مشہور شاعر تھا اور چونکہ عرب میں شعراء کا اثر بہت تھا یعنی وہ قبیلہ کو جدھر چاہتے تھے ادھر کر دیتے تھے اس لیے قریش نے کوشش کی کہ وہ کسی طرح آنحضرت ﷺ کی خدمت میں نہ پہنچنے پائے لیکن ایک دفعہ جب اس نے اتفاقاً آنحضرت ﷺ کو قرآن مجید پڑھتے سنا تو وہ فوراً مسلمان ہو گیا۔^(۱) اور اس کے اسی زمانہ میں قبیلہ دوس میں بھی اسلام پھیلنے لگا۔^(۲) تاہم عام قبیلہ نے طفیل کی دعوت قبول نہ کی۔ وہ رنجیدہ ہو کر آنحضرت ﷺ کے پاس آئے اور عرض کی یا رسول اللہ! دوس نے نافرمانی کی ان پر بددعا کیجئے۔ آپ نے ہاتھ اٹھا کر دعا مانگی کہ خدایا دوس کو ہدایت دے اور ان کو بھیج۔ اس کے بعد سارا قبیلہ مسلمان ہو گیا۔^(۳)

عمرو بن عنبسہ کا اسلام

عمرو بن عنبسہ سلمیٰ بھی انہی بزرگوں میں ہیں جنہوں نے لوگوں کی زبانی یہ سن کر کہ مکہ میں ایک شخص پیدا ہوا ہے جو بہت سی باتیں بتاتا ہے۔ مشتاقانہ مکہ آئے۔ آنحضرت اس وقت قریش کے مظالم کی بنا پر چھپے رہتے تھے۔ آنحضرت ﷺ کی خدمت میں پہنچ گئے اور عرض کی کہ آپ کون ہیں؟ آپ نے فرمایا۔ ”میں پیغمبر ہوں۔“ انہوں نے کہا۔ ”پیغمبر کس کو کہتے ہیں؟“ آپ نے فرمایا ”خدا نے مجھے بھیجا ہے۔“ انہوں نے پھر پوچھا ”کیا پیغام دے کر بھیجا ہے۔“ ارشاد فرمایا۔ مجھے خدا نے یہ پیغام دے کر بھیجا ہے کہ قرابت کا حق ادا کیا جائے بت توڑ دیئے جائیں خدا کو ایک مانا جائے اور کسی کو اس کا شریک نہ ٹھہرایا جائے۔ عمرو نے پوچھا۔ ”اس مذہب کے کتنے پیرو ہیں؟“ آپ نے فرمایا۔ ایک آزاد ابو بکر اور ایک غلام (بلالؓ) عمرو نے کہا۔ ”میں بھی آپ کی پیروی کرتا ہوں۔“ ارشاد ہوا کہ ابھی تو یہ ممکن نہیں۔ تم دیکھتے ہو کہ میں کس حال میں ہوں اور لوگوں کا کیا حال ہے؟ میری کامیابی کا جب حال سنو تو میرے پاس آ جانا۔ چنانچہ عمرو واپس گئے اور ہجرت کے بعد جب لوگوں کی زبانی آپ کی کامیابی کا حال معلوم ہوا تو حاضر خدمت ہوئے۔^(۴)

ضاد بن ثعلبہ کا اسلام

ضاد بن ثعلبہ قبیلہ ازد شنوہ کے رئیس اور آپ کے زمانہ جاہلیت کے دوست تھے وہ مکہ آئے تو سنا محمد کو جنون ہو گیا ہے وہ جھاڑ پھونک بھی کرتے تھے وہ آپ کے پاس آئے کہ لاؤ میں تمہارا علاج کر دوں آپ نے فرمایا۔^(۵)

الحمد لله نحمده و نستعينه من يهده الله فلا مضل له و من يضلل الله فلا هادي له و اشهد ان لا اله الا الله وحده لا شريك له و اشهد ان محمدا عبده و رسوله. ان فقروں نے ضاد پر غیر معمولی اثر کیا۔ عرض کی دوبارہ ارشاد فرمائیے آپ نے پھر اعادہ فرمایا۔ ضاد نے پھر تیسری بار پڑھوایا۔ اب وہ بالکل مسحور تھے بولے

(۱) زرقانی۔ (۲) صحیح مسلم کتاب الایمان سے یہ مفہوم ہوتا ہے۔

(۳) صحیح بخاری باب قصہ دوس۔

(۴) صحیح مسلم باب تخفیف الصلوۃ والخطبہ۔

کہ میں نے کاہنوں کی باتیں جادو گروں کے منتر اور شاعروں کے قصائد سنے ہیں لیکن ایسا کلام میں نے نہیں سنا۔ یہ تو دریا کی تہہ تک میں بھی اتر کر جائے گا لائیے ہاتھ لائیے میں اسلام پر بیعت کرتا ہوں۔ آپ نے ان سے بیعت لی۔

قبیلہ ازد کا اسلام

پھر فرمایا: اپنے پورے قبیلہ کی طرف سے بھی بیعت کرلو۔ چنانچہ انہوں نے پورے قبیلہ کی طرف سے بیعت کر لی اور وہ ان کی دعوت سے مسلمان ہو گیا۔ ایک دفعہ ایک لڑائی میں مسلمان سپاہیوں کا ادھر سے گزر رہا تو افسر نے پوچھا کہ کسی نے اس قبیلہ کی کوئی چیز لی ہے۔ ایک سپاہی نے کہا ایک لوٹا میرے پاس ہے اس نے حکم دیا کہ واپس کر دو۔

حضرت ابوذرؓ کا اسلام

حضرت ابوذرؓ کا واقعہ اس موقع پر خاص طرح پر ذکر کے قابل ہے۔

غفار کا قبیلہ جو قریش کی شامی تجارت کے راستہ میں آباد تھا جب وہاں یہ چرچا پھیلا تو حضرت ابوذرؓ جو بت پرستی سے متنفر ہو چکے تھے اور حق کی تلاش میں تھے انہوں نے اپنے بھائی (انیس) سے کہا کہ تم مکہ جاؤ اور دیکھو کہ یہ شخص جو نبوت کا دعویٰ کرتا ہے۔ اس کی تعلیم اور تلقین کیا ہے؟ انیس مکہ آئے واپس جا کر بیان کیا کہ وہ مکارم اخلاق کی تعلیم دیتا ہے اور جو کلام پیش کرتا ہے وہ شاعری سے الگ ہے حضرت ابوذرؓ کو اس مختصر سے جواب سے تسکین نہیں ہوئی خود گئے زاد سفر کے لیے مشک میں پانی اور کچھ کھانے کو لے لیا۔ مکہ میں آئے تو ڈر کے مارے کسی سے آنحضرت ﷺ کا نام پوچھ نہیں سکتے تھے۔ حرم میں حضرت علیؓ سے ملاقات ہو گئی انہوں نے گھر پر لا کر مہمان رکھا لیکن تین دن تک ان سے بھی کچھ پوچھنے کی ہمت نہیں ہوئی۔ بالآخر خود حضرت علیؓ نے پوچھا کہ ”یہاں آنے کی کیا غرض ہے؟“ انہوں نے ڈرتے ڈرتے بتایا لیکن پھر قول و اقرار لے لیا کہ کسی پر راز ظاہر نہ ہونے پائے۔ حضرت علیؓ ان کو آنحضرت ﷺ کی خدمت میں لائے اور آپ نے اسلام کی تلقین کی اور فرمایا کہ اس وقت گھر واپس جاؤ۔ پھر میں جو کہلا بھیجوں گا اس کی تعمیل کرنا، لیکن ان کو اسلام کا جوش تھا۔ عرض کی کہ میں تو اسلام کا اعلان کر کے رہوں گا۔ غرض حرم میں آئے اور زور سے پکارے کہ اشہد ان لا الہ الا اللہ و اشہد ان محمداً رسول اللہ۔ اس آواز کا سننا تھا کہ لوگ چاروں طرف سے دوڑ پڑے اور ان کو مارنا شروع کیا۔ حضرت عباسؓ نے آ کر بچایا اور لوگوں سے کہا تم یہ نہیں سمجھتے کہ تمہاری تجارت کا راستہ غفار کی آبادی سے ہو کر گزرتا ہے اور یہ اسی قبیلہ کے آدمی ہیں۔ اس وقت لوگوں نے چھوڑ دیا، لیکن دوسرے دن حضرت ابوذرؓ نے حرم میں جا کر پھر اسی طریقہ سے اسلام کا اعلان کیا اور نتیجہ بھی وہی ہوا جوکل ہو چکا تھا۔ آج بھی اتفاق سے حضرت عباسؓ آگئے اور انہوں نے جان بچائی۔^(۱)

قبیلہ غفار کا اسلام

حضرت ابوذرؓ مکہ سے جب واپس گئے اور اپنے قبیلہ کو اسلام کی دعوت دی تو آدھا قبیلہ اسی وقت مسلمان ہو

(۱) یہ روایت تمام صحیح بخاری سے ماخوذ ہے۔ صحیح مسلم میں یہ واقعہ جس طرح منقول ہے اس میں بہت سی باتیں اس میں سے زائد ہیں مختلف ہیں۔ حافظ ابن حجر فتح الباری میں لکھتے ہیں کہ ان دونوں روایتوں میں تطبیق ممکن ہے۔

گیا۔ بقیہ آدمیوں نے کہا کہ ہم اس وقت اسلام کا اظہار کریں گے۔ جب آنحضرت ﷺ مدینہ میں آ جائیں۔ چنانچہ جب آپ مدینہ میں تشریف لائے تو باقی آبادی بھی مسلمان ہو گئی۔^(۱)

قبیلہ اسلم کا اسلام

غفار سے قریب اسلم کا قبیلہ آباد تھا اور دونوں قبیلوں میں قدیم تعلقات تھے۔ غفار کے اثر سے انہوں نے بھی اسلام قبول کر لیا^(۲) (حالانکہ یہ دونوں قبیلے اسلام سے پہلے چوری میں بدنام تھے اور ان کو معلوم تھا کہ اسلام اس فعل شنیع کا دشمن ہے)۔

اوس و خزرج کا اسلام

موسم حج میں عرب کے اکثر قبائل کا اجتماع ہو جاتا تھا۔ آپ اس موقع پر ایک ایک قبیلہ کے قیام گاہ پر جاتے اور اسلام کی دعوت دیتے تھے۔ چنانچہ مدینہ کے قبائل اوس و خزرج کی معتد بہ جماعت نے اسی موقع پر اسلام قبول کیا۔^(۳)

قیام مدینہ میں اشاعت اسلام

اس کے بعد جب حضرت صعب بن عمیر داعی اسلام بنا کر مدینہ منورہ بھیجے گئے تو ان کے فیض تلقین سے چند ہی مہینوں میں دو گھرانوں کے سوا بقیہ تمام گھرانے مسلمان ہو گئے ہجرت کے بعد جب آپ مدینہ تشریف لائے تو آس پاس کے قبائل میں جیسا کہ اوپر گزرا غفار و اسلم نے اسلام قبول کر لیا۔

بدر کے بعض قریشیوں کا اسلام

کچھ ہی دنوں کے بعد بدر کا معرکہ پیش آیا جس میں قریش کو شکست ہوئی اور ستر اشخاص مسلمانوں کے ہاتھ میں قید ہوئے ان قیدیوں کی رہائی کے لیے قریش نے مدینہ میں آمد و رفت شروع کی اس تقریب سے لوگوں کو مسلمانوں سے ملنے جلنے کا اتفاق ہوا اور اس اثر سے متعدد اشخاص مسلمان ہو گئے۔

(ان میں) بہت سے لوگ ایسے تھے کہ اتفاقہ ان کے کانوں میں قرآن مجید کی آواز پڑ گئی اور باوجود سخت عداوت کے ان کا دل پتھر سے موم بن گیا۔ جبیر بن مطعم بدر کے قیدیوں کو فدیہ دے کر چھڑانے کے لیے آئے تھے اور قیدیوں کے ساتھ اسیر تھے ایک دن آنحضرت ﷺ یہ آیتیں پڑھ رہے تھے۔

”کیا یہ یوں ہی آپ سے آپ پیدا ہو گئے یا ان لوگوں نے خود اپنے آپ کو پیدا کیا یا ان لوگوں نے آسمان اور زمین کو پیدا کیا بلکہ یہ بات ہے کہ ان کو یقین نہیں ہے۔“

(طور: ۲)

(۱) صحیح مسلم اسلام ابی ذر

(۲) صحیح بخاری ذکر اسلام و غفار

(۳) بحوالہ سابق

جبیر بن مطعم کا اسلام

جبیر بن مطعم نے یہ آیتیں سن لیں تو ان کا بیان ہے کہ مجھ کو یہ معلوم ہوتا تھا کہ میرا دل پرواز کر گیا۔ صحیح بخاری سورہ طور میں یہ واقعہ مذکور ہے۔

مکہ میں روم و فارس کی جنگ کے متعلق آنحضرت ﷺ نے جو پیشین گوئی فرمائی تھی وہ ٹھیک فتح بدر کے موقع پر پوری اتری اور قرآن مجید کی پیشین گوئی کے مطابق سات برس کے بعد رومیوں نے فارس پر فتح کلی پائی۔ اس عظیم الشان معجزہ کا یہ نتیجہ ہوا کہ ایک خلق کثیر نے اسلام کی صداقت کا اقرار کیا۔

پیشین گوئی روم کا اثر

غرض اس طرح آپ ہی آپ لیکن نہایت آہستگی اور تدریج کے ساتھ اسلام پھیلتا جاتا تھا۔ ۵ھ میں قریش کنانہ غطفان اسد اور دیگر قبائل نے متحدہ ہو کر مدینہ پر حملہ کیا اور شکست کھائی۔ اس معرکہ کا نام احزاب ہے جس کی تفصیل اوپر گذر چکی ہے۔ اس شکست نے قریش کا عالمگیر اثر کسی قدر کم کیا اور وہ قبائل جو قبول اسلام کے لیے آمادہ تھے لیکن قریش کے ڈر سے ان کو اظہار اسلام کی ہمت نہیں ہوتی تھی انہوں نے آنحضرت ﷺ کی خدمت میں وفود بھیجنے شروع کیے۔

قبیلہ مزینہ کا اسلام

سب سے پہلی جو سفارت آئی وہ قبیلہ مزینہ کی تھی جس میں چار سو آدمی شریک تھے۔ انہوں نے یہ بھی خواہش ظاہر کی کہ اگر ارشاد ہو تو ہجرت کر کے مدینہ میں آجائیں۔ لیکن آپ نے ارشاد فرمایا کہ تم جہاں رہو۔ مہاجر ہو۔^(۱)

قبیلہ اشجع کا اسلام

اسی زمانہ میں قبیلہ اشجع کے سفراء جن کی تعداد سو تھی مدینہ میں آئے اور آنحضرت ﷺ سے کہا کہ ہم آپ سے لڑنا نہیں چاہتے بلکہ یہ چاہتے ہیں کہ صلح کا معاہدہ ہو جائے آنحضرت ﷺ نے قبول فرمایا۔ اس وقت تک یہ لوگ کافر رہے لیکن جب صلح ہو چکی تو انہوں نے خود بخود اسلام قبول کر لیا۔^(۲)

قبیلہ جہینہ کا اسلام

جہینہ بھی انہی قبائل کے آس پاس آباد تھے آنحضرت ﷺ نے ان کو اسلام کی دعوت دی اور وہ فوراً ایک ہزار کی جمعیت لے کر مدینہ آئے اور مسلمان ہو گئے اور اس کے بعد وہ اکثر غزوات میں مسلمانوں کے شریک حال رہے۔^(۳) (غفار، اسلم، مزینہ، اشجع اور جہینہ کی یہی اطاعت اور مسابقت اسلام تھی جس کی بنا پر آپ نے ان کے حق

(۱) جزء طبقات ابن سعد متعلق وفود جز اول قسم ثانی ص ۳۸۔

(۲) جزء طبقات ابن سعد مذکور ص ۳۸۔

(۳) اصحابہ تذکرہ بشیر بن عرفطہ۔

میں دعائے خیر فرمائی۔^(۱)

صلح حدیبیہ کا اثر

صلح حدیبیہ کے زمانہ میں جیسا کہ ہم حدیبیہ کے ذکر میں لکھ آئے ہیں کفار اور مسلمان نہایت آزادی کے ساتھ آپس میں ملتے جلتے اور اس لیے منکروں کو خلوت و جلوت میں مسلمانوں کی تلقینات کے سننے کا موقع ملا۔ اس کا نتیجہ یہ ہوا^(۲) کہ اس سے پہلے باوجود غزوات اور محاربات کے جس قدر لوگ اسلام لائے تھے صرف دو برس میں یہ تعداد اس سے اضعافاً مضاعفہ بڑھ گئی چنانچہ جب آنحضرت ﷺ حدیبیہ کے سال ادائے عمرہ کے ارادہ سے مدینہ طیبہ سے نکلے تو صرف ڈیڑھ ہزار شخص ساتھ تھے۔ اب دو برس کے بعد فتح مکہ کو چلے تو دس ہزار مسلمانوں کا لشکر جرار ساتھ تھا۔

صلح حدیبیہ کا اثر اگرچہ تمام عرب پر محیط نہ تھا، کیونکہ اس معاہدہ میں صرف قریش اور کنانہ شریک تھے اس لیے جو لوگ براہ راست قریش کے زیر اثر یا ان کے حلیف اور ہم عہد نہ تھے۔ وہ اب بھی مدینہ پر حملہ کی تیاریاں کرتے رہتے تھے اور ان کے دفاع کے لیے آنحضرت ﷺ کو کچھ فوجیں بھیجنی پڑتی تھیں۔ تاہم جن موقعوں پر امن کا گمان ہوتا تھا۔ وہاں داعیان اسلام بھیجے جانے لگے کہ لوگوں کو اسلام کی طرف بلائیں لیکن چونکہ حفاظت خود اختیاری کی غرض سے ان داعیوں کے ساتھ تھوڑی بہت جمعیت بھی ہوتی تھی اس لیے ارباب سیران تبلیغی جماعتوں کو بھی سراپا سے تعبیر کرتے ہیں۔

فتح مکہ کا اثر

تمام عرب تولیت کعبہ کی وجہ سے قریش کو مذہبی رہبر سمجھتا تھا اس لیے وہ انتظار کر رہے تھے کہ قریش کا کیا انجام ہوتا ہے عمرو بن سلمہ ایک صحابی تھے جو مدینہ سے دور ایک گزرگاہ عام پر رہتے تھے ان کے یہ الفاظ صحیح بخاری میں منقول ہیں۔

کانت العرب تلوم باسلامهم الفتح
فیقولون اترکوه و قومہ فانه ان ظہر

”عرب قریش کے اسلام کا انتظار کرتے تھے۔ وہ کہتے تھے کہ محمد ﷺ کو ان کی قوم قریش پر چھوڑ دو اگر محمد ﷺ ان پر

(۱) صحیح بخاری ج اول ذکر غفار و اسلام و جہینہ۔

”جب صلح ہو گئی اور جنگ موقوف ہو گئی ایک دوسرے سے لوگ بے خوف ہو گئے، باہم ملے جلے باتیں چیتیں ہوئیں تو کوئی عقل مند ایسا نہیں تھا جس سے اسلام کے متعلق گفتگو ہوئی اور اس نے قبول نہ کر لیا چنانچہ جتنے لوگ ابتداء سے اس وقت تک مسلمان ہوئے تھے صرف ان دو برسوں میں ان کے برابر بلکہ ان سے زیادہ تعداد میں لوگ مسلمان ہو گئے۔“

فلما کانت الہدنة و ضعت الحرب اوزارہا و امن الناس کلہم بعضهم بعضاً فالتقوا و تفاوضوا فی الحدیث و المنازعة فلم یکلم احد بالاسلام یعقل شیئاً الادخل فیہ فلقد دخل فی تینک السنین فی الاسلام مثل ما کان فی الاسلام و اکثر (ص ۱۰۵۵)

(۲) طبری میں امام زہری کا قول ہے۔

عليهم فهو نبي صادق فلما كانت وقعة
اهل الفتح بادر كل قوم باسلامهم. (۱)
ابن هشام نے زیادہ صاف لکھا ہے۔

غالب آگئے تو بے شبہ وہ سچے پیغمبر ہیں۔ پس جب مکہ فتح ہوا
تو ہر قبیلہ نے اسلام کی طرف پیش دستی کی۔“

و انما (۲) كانت العرب تربص بالاسلام امر
هذا الحي من قريش و امر رسول الله صلى الله
عليه وسلم و ذلك ان قريشا كانوا امام الناس و
هاديهم اهل البيت و الحرم و ضريح و له اسمعيل
بن ابراهيم عليهما السلام و قاده العرب لا
ينكرون ذلك و كانت قريش هي التي نصبت
الحرب رسول الله صلى الله عليه وسلم و خلافه
فلما افتتحت مكة و دانت له قريش و دخلها
الاسلام عرفت العرب انه لا طاقة لهم بحرب
رسول الله صلى الله عليه وسلم و لاعداءه فدخلوا
في دين الله كما قال الله عز وجل. الخ

”اور عرب اسلام کے باب میں صرف قریش کا
انتظار کر رہے تھے اور وہ یوں کہ قریش تمام ملک
کے سردار اور پیشوا اور کعبہ و حرم کے متولی اور
حضرت اسماعیل کی خاص اولاد اور عرب کے قائد
تھے اور صرف قریش نے آنحضرت ﷺ کی
مخالفت کے لیے جنگ برپا کی تھی تو جب مکہ فتح
ہو گیا اور قریش نے سپر ڈال دی اور اسلام مکہ میں
چھا گیا تو عرب کو یقین ہو گیا کہ ان کو آنحضرت
ﷺ کی جنگ اور عداوت کی طاقت نہیں ہے تو
وہ خدا کے دین میں داخل ہو گئے جیسا کہ اللہ
عز وجل نے قرآن میں کہا ہے۔ یعنی اذا جاء
نصر الله و الفتح۔“

غرض اسلام کی سچائی اور سادگی اور عرب کی تیز فہمی اور ذہانت کے لحاظ سے اسلام کے پھیلنے میں جو دیر لگی۔ وہ
زیادہ تر قومی اور خاندانی مخالفت کی وجہ سے تھی۔ اب جب کہ باطل کا سنگ راہ ہٹ گیا تو حق کے آگے بڑھنے میں دیر
نہ تھی۔ فتح مکہ کے بعد اب دعوت اسلام کے لیے یہ خطرہ نہیں رہا کہ اس کے دعاۃ جہاں جائیں بے دریغ قتل کر دیئے
جائیں اس بناء پر آنحضرت ﷺ نے تمام اطراف عرب میں دعاۃ بھیج دے کر لوگوں کو اسلام کے فضائل و محاسن بتا
کر ان کو اسلام کی ترغیب دلائیں۔ دعاۃ حسب ذیل طریقہ سے مقرر کیے گئے۔

(۱) حفاظت خود اختیاری کی غرض سے کسی قدر فوج ساتھ کر دی جاتی تھی کہ ان کو کوئی شخص ضرر نہ پہنچانے پائے
اور وہ آزادی سے تبلیغ اسلام کر سکیں، حضرت خالدؓ کو آنحضرت ﷺ نے یمن بھیجا تو فوج بھی ساتھ کر دی، لیکن تاکید
تھی کہ بہ جبر پیش نہ آئیں۔ چنانچہ پورے چھ مہینے تک ان کی دعوت اسلام پر کسی نے توجہ نہیں کی اور وہ کچھ نہ کر سکے۔
حضرت خالدؓ سپہ سالار اور فاتح تھے واعظ اور صاحب ارشاد نہ تھے۔ اس بناء پر آنحضرت ﷺ نے اب حضرت علیؓ کو
بھیجا۔ انہوں نے قبائل کے سامنے جب اسلام کی تبلیغ کی تو دفعۃً ملک کا ملک مسلمان تھا۔
یہی وہ دعاۃ ہیں جن کو علامہ طبری نے ان لفظوں سے تعبیر کیا ہے۔

(۱) صحیح بخاری فتح مکہ۔

(۲) سیرت ابن ہشام ذکر واقعات ۹ھ و نو ذی ۱۲۔

قد کان رسول اللہ صلی اللہ علیہ وسلم بعث فیہا حول مکة السر ایا تدعوا الی اللہ عزوجل و لم یامرہم لقتال۔
 ”آنحضرت ﷺ نے مکہ کے اطراف میں کچھ ٹکڑیاں بھیجی تھیں کہ لوگوں کو خدا کی طرف بلائیں، لیکن ان کو لڑنے کا حکم نہیں دیا تھا۔“

حضرت خالدؓ کو قبیلہ بنی جذیمہ کے پاس بھی اسی طرح دعوت اسلام کے لیے بھیجا تھا۔ لیکن جب انہوں نے کشت و خون کیا اور آنحضرت ﷺ کو خبر ہوئی تو آپؐ کھڑے ہو گئے اور قبلہ رخ دونوں ہاتھ اٹھا کر کہا خدایا! میں خالد کے فعل سے بری ہوں۔ پھر حضرت علیؓ کو بھیجا۔ انہوں نے ایک ایک مقتول کا خون بہا ادا کیا۔ یہاں تک کہ کتوں کا بھی۔

اشاعت اسلام کی غرض سے جو مسلح جماعت اطراف ملک میں بھیجی جاتی تھی اس میں کبھی کبھی آپؐ ایک ایک فرد کا امتحان لیتے تھے ان میں جو صاحب سب سے زیادہ حافظ قرآن ہوتے تھے ان کو اس کا امیر مقرر فرماتے تھے چنانچہ آپؐ نے ایک بار اسی قسم کی فوج روانہ کرنا^(۱) چاہی تو ایک ایک شخص سے قرآن پڑھوا کر سنا ان لوگوں میں ایک کم سن نوجوان تھے۔ آنحضرت ﷺ ان کے پاس آئے پوچھا تمہیں کیا یاد ہے؟ انہوں نے کہا مجھ کو سورہ بقرہ اور فلاں فلاں سورتیں یاد ہیں۔ آپؐ نے فرمایا تو تم ہی اب سب کے امیر ہو (ترغیب و ترہیب ج ۱ ص ۲۵۹ بروایت ترمذی۔)

(۲) جو مالک زیر اثر آتے تھے اور وہاں زکوٰۃ اور جزیہ کے وصول کرنے کے لیے عمال بھیجے جاتے تھے وہ اکثر اس درجہ کے لوگ ہوتے تھے جن کا تقدس زہد اور پاکیزگی مسلم ہوتی تھی۔ اس کے ساتھ عالم اور واعظ بھی ہوتے تھے۔ اور اس لیے وہ تحصیل مال کے ساتھ تبلیغ اسلام کی خدمت بھی انجام دے سکتے تھے۔ ان میں سے بعضوں کے نام حسب ذیل ہیں۔

نام	مقام	کیفیت
مہاجر بن ابی امیہ	صنعا یمین	حضرت ام سلمہؓ (زوجہ نبوی) کے بھائی تھے۔
زیاد بن لبید	حضرموت	یہ ان اصحاب میں ہیں جو غزوہ بدر میں شریک تھے۔
خالد بن سعید	صنعا یمین	سابقین اولین اور مہاجرین حبش میں ہیں سب سے پہلے انہی نے کاغذات پر بسم اللہ الرحمن الرحیم لکھا۔
عدی بن حاتم	قبیلہ طے (یمین)	مشہور صحابی ہیں۔ حاتم طائی انہی کا باپ تھا۔
علاء بن حضرمی	بحرین	
حضرت ابو موسیٰ اشعریؓ	زبید و عدن	ان کی دعوت اسلام سے قریباً تمام لوگ مسلمان

(۱) اس روایت میں اگرچہ یہ تصریح نہیں ہے کہ یہ فوج اشاعت اسلام کے لیے بھیجی گئی تھی صرف یہ الفاظ ہیں بعث بعثا و ہم ذو عدد۔ یعنی آپؐ نے ایک بہت بڑی جماعت بھیجی۔ تاہم قرآن سے معلوم ہوتا ہے کہ اس کا مقصد صرف اشاعت اسلام تھا۔ کیونکہ اگر لڑائی مقصود ہوتی تو پھر حفظ قرآن کی ضرورت نہیں ہوتی اور نہ آپؐ ہر ایک سے قرآن پڑھوا کر سنتے۔

ہو گئے۔ مشہور صاحب علم صحابی ہیں۔		
حضرت معاذ بن جبل	جند	
جریر بن عبد اللہ بکلی	ذوالکلاع حمیری	جریر مشہور صحابی ہیں ذوالکلاع حمیری یمن کے سلاطین کے خاندان سے تھے ایک موقع پر لاکھ آدمیوں نے ان کو سجدہ کیا تھا۔ جریر کی دعوت پر یہ اسلام لائے تو اس کی خوشی میں چار ہزار غلام آزاد کئے۔

(۳) بعض^(۱) لوگ خاص اشاعت اسلام کی غرض سے بھیجے جاتے تھے تفحص سے اس قسم کی دعا کے نام

حسب ذیل ہیں:

نام	مقام دعوت	نام	مقام دعوت
علی بن ابی طالب	قبیلہ ہمدان و جذیمہ و مذحج	خالد بن ولید	اطراف مکہ
مغیرہ بن شعبہ	نجران	عمر بن العاص	عمان
دبر بن نخیس	ابنائے فارس	مہاجر بن ابوامیہ	بطرف حارث بن عبد کلال
محبصہ بن مسعود	فدک	شہزادہ یمن	
احنف	قبیلہ سلیم (مسند ج ۵ ص ۳۷۲)		

(۴) رؤسائے قبائل بارگاہ نبوت میں آ کر مسلمان ہو جاتے تھے اور کچھ روز یہاں قیام کر کے اپنے اپنے

قبائل میں دعوت اسلام کی غرض سے واپس جاتے تھے۔ ان اشخاص کے نام یہ ہیں۔

نام	مقام	کیفیت
طفیل بن عمرو دوسی	قبیلہ دوس	
عروہ بن مسعود	ثقیف	
عامر بن شہر	ہمدان	
ضام بن ثعلبہ	بنو سعد	
منقذ بن حبان	بحرین	
ثمامہ بن اثال	اطراف نجد	

ان مبلغین اور دعا کے اثر سے اسلام ہر جگہ تیزی سے آگے بڑھ رہا تھا۔ فتح مکہ کے بعد جیسا کہ پہلے گزر چکا ہے دعا اطراف مکہ میں بھیج دیئے گئے تھے اور لوگ خوشی خوشی مسلمان ہوتے جاتے تھے۔ قرآن پاک کی یہ آیتیں

(۱) اضافہ ذکر اسلام ابنائے یمن۔

اسی موقع کی طرف اشارہ کرتی ہیں۔

”جب خدا کی فتح و نصرت آئی اور تم نے دیکھ لیا کہ لوگ
فوج در فوج خدا کے مذہب میں داخل ہو رہے ہیں۔“

فتح مکہ کے تین مہینے کے بعد ذوالحجہ ۹ھ کے موسم حج میں اعلان براءۃ ہوا۔ اس واقعہ کے بعد بلا استثنا حجاز نے
عام طور سے اسلام قبول کر لیا۔^(۱)

حجاز سے باہر نبوت کے اکیس برس میں صرف قریش اور یہود کی مزاحمت سے اسلام آگے نہ بڑھ سکا اور خال
خال مسلمان ادھر ادھر نظر آتے۔ لیکن ان دیواروں کا ہٹنا تھا کہ صرف تین برس میں ۸، ۹، ۱۰ھ میں اسلام کا اثر ایک
طرف یمن بحرین یمامہ عمان اور دوسری طرف عراق و شام کی حدود تک وسیع ہو گیا۔ یہ عرب کے وہ صوبے ہیں جہاں
اسلام سے پہلے عربوں کی بڑی بڑی حکومتیں قائم تھیں اور اس وقت بھی وہ روم و فارس دنیا کی دو عظیم الشان طاقتوں کے
زیر سایہ تھیں تاہم اسلام بغیر تلوار کی رفاقت کے صلح و امن کے سایہ میں اپنی آواز بلند کرتا چلا گیا اور ہر گوشہ سے لبیک
کی صدا کہیں خود بخود آنے لگیں۔

یمن

ملک عرب کے تمام صوبوں میں یمن سب سے زیادہ زرخیز اور سیر حاصل ہے اور نہایت قدیم زمانے سے تمدن
و تجارت کا مرکز ہے۔ سبا اور حمیر کی عظیم الشان حکومتیں یہیں قائم ہوئی تھیں ولادت نبوی سے تقریباً پچاس برس پہلے
۵۲۵ء میں حبشی عیسائیوں نے یمن پر قبضہ کر لیا تھا۔ ولادت نبوی کے چند سال بعد اہل ایران یہاں کے مالک بن گئے
تھے ان کی طرف سے یہاں ایک گورنر ہوتا تھا جو یمن پر حکومت کرتا تھا۔ یمن میں اسلام کی تحریک کے لیے متعدد عوائل
موجود تھے مثلاً اختلاف جنسیت کہ اہل یمن فحطانی تھے داعی اسلام اسماعیلی اہل یمن کو اپنے قدیم جاہ و جلال اور تمدن و
حکومت پر ناز تھا اور تمام عرب بجا طور سے ان کی پیش روی کو تسلیم کرتا تھا اور تمام عرب میں وہی حکومت کے مستحق سمجھے
جاتے تھے۔ ملک میں جہاں کہیں باقاعدہ حکومت تھی وہ نسل اسی خاندان سے شمار ہوتی تھی۔ چنانچہ جب یمن سے قبیلہ
کندہ کا وفد آیا ہے جو یمن کا ایک شاہی خاندان تھا تو آنحضرت ﷺ کو ایک عرب فرمانروا سمجھ کر رئیس وفد نے پوچھا
کہ یا رسول اللہ! کیا آپ اور ہم ہم خاندان نہیں؟ آپ نے فرمایا۔ ہم نصر بن کنانہ کے خاندان سے ہیں نہ اپنی ماں
پر تہمت رکھ سکتے ہیں اور نہ اپنے باپ سے انکار کر سکتے ہیں۔^(۲)

یمن میں اشاعت اسلام کا سب سے بڑا عائق یہ ہو سکتا تھا کہ وہ پولیٹیکل حیثیت سے ایرانیوں کے ماتحت تھے
اور باشندے مذہباً علی العموم یہودی یا عیسائی تھے لیکن قبول حق کے لیے کوئی چیز ان میں سے مانع نہ آئی یمن میں
اسلام کی دعوت ہجرت سے بہت پہلے پہنچ چکی تھی۔ یمن میں دوس ایک ممتاز قبیلہ تھا۔ اس قبیلہ کا رئیس طفیل بن عمرو
اتفاق سے مکہ آیا اور مسلمان ہو گیا۔ اسی زمانہ میں کندہ کا قبیلہ حج کے لیے مکہ آیا تھا۔ آنحضرت ﷺ نے ان کو اسلام

(۱) طبری واقعات ۹ھ۔

(۲) ابن جنبل حدیث اشعث بن قیس وزاد المعاد جلد ۱ ص ۳۲ مصر۔

کی دعوت دی لیکن انہوں نے انکار کیا۔^(۱) ۷ھ میں آنحضرت ﷺ خیبر میں تشریف فرما تھے۔ دوس کا قبیلہ مسلمان ہو کر دارالاسلام میں منتقل ہو گیا یمن کا ایک مشہور قبیلہ اشعر تھا۔ وہ بھی مہاجرین حبشہ کی معیت میں اسی زمانہ میں بلا تحریک خود بخود اسلام لایا اور آستانہ نبوت پر حاضر ہوا۔ ابو ہریرہؓ دوسی اور ابو موسیٰ اشعرؓ ان ہی قبائل کے ساتھ آنحضرت ﷺ کی خدمت میں حاضر ہوئے تھے۔

یمن میں ہمدان سب سے بڑا کثیر التعداد اور صاحب اثر خاندان تھا۔ آنحضرت ﷺ نے ۸ھ کے آخر میں ان کو دعوت اسلام دینے کے لیے حضرت خالدؓ کو بھیجا۔ خالدؓ چھ مہینے تک ان کو اسلام کی دعوت دیتے رہے لیکن ان لوگوں نے قبول نہیں کیا۔ بالآخر آنحضرت ﷺ نے خالدؓ کو بلا لیا اور حضرت علیؓ کو بھیجا حضرت علیؓ نے ان لوگوں کو جمع کر کے رسول اللہ ﷺ کا نامہ مبارک پڑھ کر سنایا اور ساتھ ہی سارے کا سارا قبیلہ مسلمان تھا۔ حضرت علیؓ نے جب اس واقعہ کی اطلاع بارگاہ رسالت میں دی تو آنحضرت ﷺ نے سجدہ کیا اور سر اٹھا کر دو دفعہ فرمایا: السلام علی ہمدان۔^(۲)

بعض روایتوں میں ہے کہ ہمدان نے جب اسلام کا غلغلہ سنا تو عامر بن شہر کو آنحضرت ﷺ کی خدمت میں بھیجا کہ یہ مذہب اگر تم کو پسند آئے تو ہم سب اس کے قبول کے لیے تیار ہیں اور اگر ناپسندیدہ ٹھہرے تب بھی ہم تمہارے ساتھ ہیں۔ عامر بن شہر جب دربار رسالت سے واپس آیا تو اس کا دل نور اسلام سے معمور تھا اور ساتھ ہی سارا قبیلہ بھی مسلمان تھا۔ ممکن ہے کہ یہ دونوں واقعے ہوں اور دونوں کی کوشش سے یہ کامیابی حاصل ہوئی ہو۔

یمن میں حضرت علیؓ سے لوگ مانوس ہو گئے تھے۔ ربیع الاول ۷ھ میں تین سو سواروں کی حفاظت میں آنحضرت ﷺ نے پھر ان کو یمن کے قبیلہ میں تبلیغ اسلام کے لیے نامزد فرمایا اور ساتھ ہی یہ تاکید فرمادی کہ جب تک وہ حملہ آور نہ ہوں پیش دستی نہ کرنا۔ حضرت علیؓ جب مذحج کی سرزمین میں پہنچے تو مال گزاری وصول کرنے کے لیے ادھر ادھر لوگوں کو متعین کیا۔ اسی اثناء میں قبیلہ مذحج کی ایک جمعیت نظر آئی۔ حضرت علیؓ نے ان کے سامنے اسلام کی دعوت پیش کی لیکن ادھر سے اس احسان کا جواب تیر اور پتھروں کی زبان سے ملا۔ یہ دیکھ کر حضرت علیؓ نے بھی اپنے ساتھیوں کی صف آرائی کی۔ مذحج اپنے بیس آدمی مقتول چھوڑ کر بھاگ کھڑے ہوئے مسلمانوں نے ان کا تعاقب نہ کیا کہ ان کا مقصد صرف مدافعت تھا۔ اس کے بعد رؤسائے قبیلہ خود حاضر ہوئے اور انہوں نے اسلام قبول کیا اور دوسروں کی طرف سے نیابتہ اسلام کا اعلان کیا۔^(۳)

(۱) ابن ہشام ذکر الاسلام علی القباہل۔

(۲) زرقانی بہ سند صحیح از بیہقی (اصل واقعہ بخاری جزم غزوات میں موجود ہے لیکن ہمدان کی اس میں تخصیص نہیں اور نہ ان کے اسلام کا اس میں ذکر ہے) اس واقعہ کے متعلق اور بھی روایتیں ہیں لیکن وہ صحیح نہیں چنانچہ خود مواہب لدنیہ نے تسلیم کیا ہے۔ ان روایتوں کا یہ مفہوم ہے کہ ہمدان کے لوگوں نے حضرت علیؓ کے ذریعے اسلام قبول کر لیا لیکن یہ راویوں کا حسن ظن ہے واقعہ نہیں (ایک روایت میں ہے کہ آپ نے ہمدان کو حکم دیا کہ وہ ثقیف سے ہمیشہ لڑا کریں اور ان پر غارت گری کیا کریں لیکن حافظ ابن قیم نے تصریح کی ہے کہ یہ روایت بالکل غلط ہے ہمدان یمن کا قبیلہ تھا اور ثقیف مکہ کے پاس طائف میں تھے یہ حکم تو دو ہمسایہ قبیلوں کو دیا جاسکتا تھا۔

(۳) حضرت علیؓ کی مہم یمن کا واقعہ تمام حدیث کی کتابوں میں مذکور ہے لیکن یہ تفصیل ابن سعد جزم مغازی سے ماخوذ ہے۔

یمن میں فارس کے جور و ساء قیام پذیر ہو گئے تھے ان کو ابناء کہتے تھے۔ آنحضرت ﷺ نے راہ میں ویرانوں میں ویرانوں کے پاس دعوت اسلام کے لیے بھیجا۔ وہ نعمان بن بزرج (بزرگ) کے گھر ان کے مہمان ہوئے اور فیروز دیلمی، مریکود و وہب ابن منبہ کے پاس دعوت اسلام کے خطوط بھیجے سب نے اسلام قبول کیا۔ صنعا میں سب سے پہلے جس نے قرآن مجید حفظ کیا وہ مریکود کے صاحبزادے عطاء اور وہب بن منبہ تھے۔ (۱)

عام یمن (۲) میں تبلیغ اسلام کے لیے آنحضرت ﷺ نے معاذ بن جبل اور ابو موسیٰ اشعریؓ کو نامزد فرمایا۔ دونوں صاحب یمن کے ایک ایک ضلع میں بھیجے گئے تھے۔ چلتے وقت آپؐ نے ان لوگوں کو جو باتیں تعلیم فرمائیں وہ درحقیقت اسلامی تبلیغ کے اصول ہیں۔ آپؐ نے فرمایا: سہولت سے کام کرنا سخت گیری نہ کرنا، لوگوں کو خوش خبری سنانا، نفرت نہ دلانا، دونوں مل کر کام کرنا، تم کو ایسے لوگ ملیں گے جو پہلے سے کوئی مذہب رکھتے ہیں جب ان کے ہاں پہنچنا تو پہلے ان کو تو حید اور رسالت کی دعوت دینا جب وہ اس کو تسلیم کر لیں تو کہنا کہ خدا نے تم پر روز و شب میں پانچ وقت کی نماز بھی فرض کی ہے۔ جب یہ بھی مان لیں تو ان کو سمجھانا کہ خدا نے تم پر زکوٰۃ بھی واجب کی ہے۔ تم میں جو امیر ہوں ان سے لے کر جو غریب ہیں ان کو دے دی جائے گی۔ دیکھو جب وہ زکوٰۃ دینا منظور کر لیں تو چن کر اچھی اچھی چیزیں نہ لے لینا، مظلوموں کی بددعا سے ڈرتے رہنا کہ اس کے اور خدا کے درمیان کوئی پردہ حائل نہیں۔ حضرت ابو موسیٰ اشعریؓ نے پوچھا یا نبی اللہ! ہمارے ملک یمن میں جو اور شہد کی شراب بنتی ہے کیا یہ بھی حرام ہے؟ آپؐ نے فرمایا ہر شے جو نشہ پیدا کرے حرام ہے۔ (۳)

نجران

یمن کے پاس ہی نجران کا ضلع ہے نجران عرب میں عیسائیت کا خاص مرکز تھا۔ آنحضرت ﷺ نے مغیرہ بن شعبہ کو جو صلح حدیبیہ کے پہلے اسلام لا چکے تھے۔ دعوت اسلام کے لیے نجران بھیجا عیسائیوں نے قرآن پر اعتراضات شروع کیے یہ جواب نہ دے سکے اور واپس چلے آئے (۴) اس کے بعد آنحضرت ﷺ نے دعوت اسلام کا ان کو خط لکھا جس میں تحریر تھا۔ ”اگر اسلام قبول نہ ہو تو اسلام کی سیاسی اطاعت قبول کرو اور جزیہ دو۔“ (۵) اہل نجران نے راہوں اور مذہبی پیشواؤں کی ایک جماعت کو دریافت حال کے لیے مدینہ بھیجا۔ اس وفد کا تفصیلی بیان آگے آئے گا۔

نصارئ کے علاوہ نجران میں مشرکین کی بھی کچھ آبادی تھی ان میں ایک قبیلہ بنو حارث ابن زیاد تھا جو مدائن نام ایک بت کو پوجتا تھا اور اس لیے عبد المداہن کے نام سے مشہور تھا۔ ربیع الاخر ۱ھ میں آنحضرت ﷺ نے خالد بن

(۱) طبری ۱۷۳۔

(۲) اضافۃ البحرین۔

(۳) یہ پورا واقعہ بخاری جزو غزوات یمن مذکور ہے۔ ہم نے بخاری کی مختلف روایتوں کو یکجا کر لیا ہے۔

(۴) ترمذی تفسیر سورۃ مریم۔

(۵) زرقانی بحوالہ بیہقی۔

ولید کو وہاں دعوت اسلام کے لیے بھیجا، حضرت خالدؓ وہاں پہنچے تو سارا قبیلہ مسلمان ہو گیا۔ حضرت خالدؓ نے یہاں تھوڑے دن قیام کیا اور قرآن اور احکام اسلام کی تعلیم دی۔ (۱)

اہل یمن کا بغیر کسی ترہیب و ترغیب کے خلوص دل سے قبول اسلام کوئی ایسا واقعہ نہ تھا جو خاص رحمت الہی کا مستوجب نہ ہو۔ جب اشعریوں کی آمد کی خبر ہوئی تو آنحضرت ﷺ نے مسلمانوں کو بشارت دی کہ کل اہل یمن آتے ہیں جو رقیق القلب اور نرم دل ہیں۔ (۲) جب ہمدان مسلمان ہوا تو آپؐ نے سجدہ شکر ادا کیا اور ان کو سلامتی کی دعا دی۔ ”حمیر اور تمیم کا وفد آیا تو آپؐ نے پہلے تمیم کی طرف خطاب کیا۔ تمیم بشارت قبول کرو۔ بنو تمیم نے کہا۔ یا رسول اللہ ﷺ ہم نے بشارت تو قبول کر لی۔ کچھ عطا بھی فرمائیے آپؐ نے منہ پھیر لیا کہ بشارت سے بڑھ کر کیا چیز ہو سکتی تھی۔ پھر اہل یمن کی طرف رخ کر کے فرمایا اے اہل یمن! تمیم نے بشارت قبول نہ کی تم قبول کر لو۔ اہل یمن بے اختیار بول اٹھے اے خدا کے رسول! ہم نے قبول کیا۔ (۳) پھر آپؐ نے عام طور سے فرمایا۔ ایمان یمن کا ایمان ہے اور دانائی یمن کی دانائی ہے۔ مبلغین یمن میں سے حضرت علیؓ اور ابو موسیٰ رضی اللہ عنہ حجۃ الوداع کے موقع پر یمن سے واپس آئے اور آنحضرت ﷺ کے ساتھ حج کیا۔ ان مبلغین کے ساتھ یمن کے بہت سے نو مسلم بھی حج و زیارت کو آئے۔

بحرین میں اسلام

بحرین ایران کی حدود و حکومت میں داخل تھا، عرب کے قبائل وادیوں میں آباد تھے جن میں مشہور اور با اثر خاندان عبدالقیس، بحرین وائل اور تمیم تھے ان میں سے عبدالقیس کے قبیلہ میں سے منقذ بن حبان تجارت کے لیے نکلے راہ میں مدینہ پڑتا تھا وہاں ٹھہرے آنحضرت ﷺ کو معلوم ہوا تو ان کے پاس تشریف لے گئے اور اسلام کی دعوت دی انہوں نے اسلام قبول کیا اور سورہ فاتحہ اور اقراء سیکھی۔ آنحضرت ﷺ نے ان کو ایک فرمان عنایت کیا وہ سفر سے واپس گئے تو چند روز تک کسی سے اس کا اظہار نہیں کیا۔ لیکن ان کی بیوی نے ان کو نماز پڑھتے دیکھا تو اپنے باپ منذر بن عائد سے شکایت کی۔ انہوں نے منقذ سے دریافت کیا۔ بحث و مباحثہ کے بعد منذر بھی مسلمان ہو گئے۔ اور آنحضرت ﷺ کا نامہ مبارک لوگوں کو سنایا۔ سب نے اسلام قبول کر لیا۔ (۴)

صحیح بخاری (کتاب الجمعہ) میں روایت ہے کہ مسجد نبوی کے بعد سب سے پہلا جمعہ جس مسجد میں ادا کیا گیا وہ بحرین کی مسجد تھی جو جواثی میں واقع ہے۔ اس سے ثابت ہوتا ہے کہ بحرین میں ابتدائی زمانہ میں اسلام کی اشاعت ہو

(۱) زرقانی جلد ۳ ص ۱۱۹۔

(۲) بخاری قدوم الاشعریین اہل الیمن۔

(۳) بخاری کتاب بداء الخلق وقدوم الاشعریین۔

(۴) زرقانی بحوالہ کرمانی قبیلہ عبدالقیس کی ایک سفارت کا ذکر صحیح بخاری میں ہے اور وہ اس زمانے کے بعد کی ہے۔ بخاری کی روایت سے بھی اس قدر ثابت ہوتا ہے کہ عبدالقیس اس سفارت سے پہلے ایمان لا چکے تھے۔ اصحابہ میں ابن شاہین سے جو روایت ہے وہ گو زرقانی کی روایت سے مختلف ہے اور رئیس سفارت کے نام میں اختلاف ہے تاہم اس قدر روایتوں سے ثابت ہوتا ہے کہ پہلی سفارت لاہ سے پہلے کی ہے۔

چکی تھی۔ اسلام قبول کرنے کے بعد ان لوگوں نے چودہ شخصوں کی ایک سفارت آنحضرت ﷺ کی خدمت میں بھیجی۔ جس کے افسر منذر بن الحارث تھے ان کا قافلہ کا شانہ نبوت کے قریب آیا تو لوگ اس قدر بے تاب ہوئے کہ سوار یوں سے کود پڑے اور آنحضرت ﷺ کے ہاتھ چومے لیکن منذر کو پاس ادب ملحوظ تھا۔ انہوں نے قیام گاہ پر جا کر کپڑے بدلے پھر خدمت میں حاضر ہو کر دست بوسی کی۔^(۱)

۸ھ میں آنحضرت ﷺ نے علاء حضرتؓ کو تبلیغ اسلام کے لیے بحرین بھیجا۔ اس زمانہ میں یہاں ایران کی طرف سے منذر بن ساوی گورنر تھا اس نے اسلام قبول کیا اور اس کے ساتھ تمام عرب اور کچھ عجم جو یہاں مقیم تھے مسلمان ہو گئے۔^(۲)

بحرین کے علاقہ میں ”ہجر“ ایک مقام ہے یہاں ایران کی طرف سے سیخت حاکم تھا۔ آنحضرت ﷺ نے اس کے نام بھی خط بھیجا اور اس نے بھی اسلام قبول کیا۔^(۳)

عمان میں اسلام ۸ھ

اس شہر پر قبیلہ ازد کا قبضہ تھا اور عبیدہ جعفر یہاں کے رئیس تھے ۸ھ میں آنحضرت ﷺ نے ابوزید انصاریؓ کو جو حافظ قرآن تھے اور عمرو بن العاص کو دعوت اسلام کا خط دے کر بھیجا دونوں رئیسوں نے اسلام قبول کیا اور وہاں کے تمام عرب ان کی ترغیب سے اسلام لائے۔^(۴)

حدود شام میں اسلام ۹ھ

شام کے اطراف میں جو عرب آباد تھے ان میں متعدد ریاستیں تھیں ان میں سے معان اور اس کے اضلاع فروة بن عمرو کے زیر حکومت تھے لیکن خود فروة رومی سلطنت کی طرف سے گویا گورنر تھے انہوں نے اسلام سے واقفیت پیدا کی تو مسلمان ہو گئے اور آنحضرت ﷺ کی خدمت میں اظہار اسلام کے ساتھ ایک خچر ہدیہ کے طور پر بھیجا (عیسائی) رومیوں کو ان کے اسلام کا حال معلوم ہوا تو ان کو گرفتار کر کے سولی دے دی۔ اس وقت یہ شعر ان کی زبان پر تھا۔^(۵)

بلغ سراة المسلمین بانی مسلم لربی اعظمی و مقامی

(مسلمان سرداروں کو میرا یہ پیغام پہنچا دو کہ میرا جسم اور میری عزت سب اپنے پروردگار کے نام پر نثار ہے)
شام اور عرب کے درمیان عذرة بنی جذام وغیرہ قبائل آباد تھے۔ قبیلہ بلی میں حضرت عمرو بن العاص کا ناںہال تھا اس لیے ایک جماعت کے ساتھ وہ ان اطراف میں بھیجے گئے۔ جب وہ جذام کے تالاب پر پہنچے تو ان کو حملہ کا خوف ہوا۔ دربار نبوت میں اطلاع کی وہاں سے حضرت ابو عبیدہؓ کی ماتحتی میں بغرض حفاظت کچھ فوج بھیج دی گئی۔ اسی کو اہل سیر کی اصطلاح میں غزوہ ذات السلاسل کہتے ہیں۔

(۱) زرقانی بہ روایت بیہقی بہ سند جدید۔

(۲) فتوح البلدان

(۳) ایضاً ذکر بحرین۔

(۴) ایضاً ذکر فتح عمان۔

(۵) ابن ہشام اسلام فروة ذکر وفود۔

وفود عرب

جن لوگوں نے مبلغین اسلام کی دعوت قبول کر لینے کے بعد خود بارگاہ نبوت میں جا کر اسلام کا اعلان کرنا چاہا اور باب سیر ”وفود“ کے عنوان سے ان کا ذکر کرتے ہیں۔ اس قسم کے وفود کی تعداد بہت زیادہ ہے ابن اسحاق نے صرف پندرہ وفود کا حال لکھا ہے۔ ابن سعد میں ستر وفود کا تذکرہ ہے۔ دمیاطی، مغلطائی، زین، عراقی، بھی یہی تعداد بیان کرتے ہیں۔ لیکن مصنف سیرت شامی نے زیادہ استقصاء کیا ہے اور ایک سو چار وفود کے حالات بہم پہنچائے ہیں۔ اگرچہ ان میں کہیں کہیں ضعیف روایتوں سے استناد کیا گیا ہے اور اکثر وفود کے نام مبہم ہیں۔ تاہم یہ مسلم ہے کہ اصل تعداد ابن اسحاق کی روایت سے کہیں زیادہ ہے۔ حافظ ابن قیم اور قسطلانی نے نہایت تحقیق اور احتیاط کے ساتھ ان میں سے صرف ۳۲ وفود کی تفصیل کی ہے۔

اصل یہ ہے کہ تمام عرب مکہ کے فیصلہ اخیر کا انتظار کر رہا تھا۔ مکہ فتح ہو چکا تو یہ انتظار جاتا رہا۔ اب ہر قبیلہ نے چاہا کہ خود اور اسلام میں جا کر کوئی فیصلہ کرے۔ اہل عرب کو یہ بات تو معلوم ہو چکی تھی کہ اب وہ اسلام کے مقابلہ میں سرکشی نہیں کر سکتے۔ لیکن خیبر وغیرہ کی نظیروں سے یہ بھی جانتے تھے کہ اسلام لانے پر وہ مجبور نہیں ہیں بلکہ جزیہ یا کسی اور طریقہ سے صلح کر کے ان کی سابق حالت قائم رہ سکتی ہے۔

فتح مکہ کے ساتھ ہی ہر طرف سے سفارتیں آنی شروع ہو گئیں اور بجز چند کے باقی جس قدر سفارتیں آئیں انہوں نے بارگاہ نبوت میں پہنچ کر وہ کچھ دیکھا کہ واپس آئے تو ایمان کی دولت سے مالا مال آئے۔

عرب کے سب سے طاقتور قبیلے جن کا اثر دور تک پھیلا ہوا تھا، بنو تمیم، بنو سعد، بنو حنیفہ، بنو اسد، کندہ، سلاطین حمیر، ہمدان، از و اور طے تھے ان تمام قبائل کی سفارتیں دربار نبوت میں آئیں ان میں سے بعض ملکی حیثیت رکھتی تھیں یعنی جن کا مقصد صرف یہ تھا کہ بحیثیت فاتح کے آنحضرت ﷺ کے ساتھ معاہدہ کر لیں لیکن اکثر اس غرض سے آئیں کہ اسلام کی حقیقت سے مطلع ہو کر اس کے حلقہ میں آ جائیں۔ یہ وفود زیادہ تر فتح مکہ کے بعد ۸ھ، ۹ھ میں آئے، لیکن تسلسل بیان کے لیے اس سے پہلے کے چند وفود کا تذکرہ کرنا بھی موزوں ہوگا۔

مزینہ

یہ ایک بڑا قبیلہ تھا جو مصر تک پہنچ کر قریش کے خاندان سے مل جاتا ہے، نعمان بن مقرن مشہور صحابی جو فتح مکہ میں قبیلہ مزینہ کے علمبردار تھے اسی قبیلہ سے تھے اصفہان انہی نے فتح کیا تھا ۵ھ میں اس قبیلہ کے چار سو شخص قبیلہ کے سفیر بن کر آنحضرت ﷺ کی خدمت میں آئے اور اسلام لائے عراقی نے سیرۃ منظوم میں لکھا ہے۔^(۱)

(۱) اصابہ فی احوال الصحابہ (ترجمہ نعمان بن مقرن و ابن سعد جز وفود صفحہ ۳۸)

اول وفد وفد المدینہ سنۃ خمس وفد و امزینہ
سب سے پہلا وفد جو مدینہ میں آیا وہ مزینہ کا قبیلہ تھا جو مدینہ میں آیا

بنو تمیم

بنو تمیم کے وفد بڑی شان و شوکت سے آئے قبیلہ کے تمام بڑے بڑے رؤساء مثلاً اقرع بن حابس زبرقان عمرو بن الاہتم نعیم بن یزید سب اس سفارت میں شامل تھے عیینہ بن حصن فزاری جو مدینہ کے حدود تک حملہ آور ہوا کرتا تھا وہ بھی ساتھ تھا۔ یہ لوگ اگرچہ اسلام قبول کرنے کی غرض سے آئے تھے تاہم عربی فخر و غرور کا نشہ سر میں اب بھی باقی تھا۔ دربار نبوت یعنی مسجد نبوی میں پہنچے تو آنحضرت ﷺ گھر میں تشریف رکھتے تھے۔ آستانہ اقدس پر جا کر پکارے کہ محمد! (ﷺ) باہر آؤ۔ آنحضرت ﷺ باہر تشریف لائے تو بولے کہ محمد (ﷺ) ہم اس لیے آئے ہیں کہ تم سے مفاخرہ کریں۔ آپ نے اجازت دی عطار دابن حاجب جو مشہور خطیب تھا اور جس نے نو شیرواں کے دربار سے حسن تقریر کے صلہ میں کنجواب^(۱) کا خلعت حاصل کیا تھا۔ اٹھا اور اپنی قوم کے مفاخر پر ایک پر زور تقریر کی جس کا خلاصہ یہ تھا۔

”خدا کا شکر ہے جس کے الطاف کی بدولت ہم صاحب تاج و تخت خزانہ ہائے گراں بہا کے مالک اور مشرق میں تمام قوموں سے معزز تر ہیں۔ ہماری برابری آج کون کر سکتا ہے۔ ہماری ہمتیگی کا جس کو دعویٰ ہو وہ یہ خصائص اور اوصاف گنائے جو ہم نے گنائے ہیں۔“
عطار دخطبہ دے کر بیٹھ گیا تو آنحضرت ﷺ نے ثابت بن قیس کو جواب دینے کا اشارہ کیا۔ انہوں نے جو تقریر کی اس کا ماحصل یہ تھا۔

”اس کی تعریف جس نے زمین و آسمان بنائے اس نے ہم کو بادشاہت دی اور اپنے بندوں میں سے بہترین شخص کو انتخاب کیا جو سب سے زیادہ شریف النسب سب سے زیادہ راست گفتار سب سے زیادہ شریف الاخلاق تھا۔ وہ تمام عالم کا انتخاب تھا اس لیے خدا نے اس پر کتاب نازل کی اس نے لوگوں کو اسلام کی دعوت دی تو سب سے پہلے مہاجرین اور اس کے بعد ہم (انصار) نے دعوت اسلام پر لبیک کہا ہم لوگ انصار الہی اور وزرائے رسالت ہیں۔“

تقریریں ہو چکیں تو اشعار کی باری آئی سفارت کی طرف سے تمیم کے مشہور شاعر زبرقان ابن بدر نے قصیدہ

پڑھا۔

نحن الکرام فلاحی یعاد لنا
منا الملوک و فینا تنصب البیع^(۲)
روایتوں میں آیا ہے کہ ایک شخص نے مدینہ میں آ کر خطبہ دیا تو اس کی خوبی تقریر نے تمام حاضرین کو حیرت

(۱) اصحاب فی احوال الصحابہ۔

(۲) ہم شرفائے قوم ہیں کوئی قبیلہ ہمارا ہمسر نہیں ہو سکتا ہم میں تخت نشین ہیں اور ہم کلیساؤں کے بانی ہیں۔

زودہ کر دیا۔ اس وقت آنحضرت ﷺ نے ارشاد فرمایا۔ ان من البیان لسحرا۔ یعنی بعض بعض تقریروں میں جادو ہوتا ہے۔ اصابہ فی احوال الصحابہ سے معلوم ہوتا ہے۔ کہ آنحضرت ﷺ نے زبرقان ہی کی تقریر پر یہ الفاظ ارشاد فرمائے تھے۔ غرض جب زبرقان تقریر کر چکے آنحضرت ﷺ نے دربار رسالت کے شاعر یعنی حسان بن ثابت کی طرف دیکھا۔ انہوں نے برجستہ کہا۔

ان الذوائب من فہر و اخوانہم قد بینوا سنة للناس يتبعوا

شر فائے قبیلہ فہر و برادران فہر نے لوگوں کو وہ راستہ بتا دیا ہے جس کی وہ پیروی کرتے ہیں۔

ارکان سفارت میں اقرع بن حابس عرب کا مشہور حاکم تھا یعنی قومی مقدمات کا مرافعہ اس کے پاس جاتا تھا۔ اور اس کے فیصلوں پر لوگ گردن جھکا دیتے تھے وہ اسلام لانے سے پہلے مجوسی تھا اس کا دعویٰ یہ تھا کہ جب سفارت کے ساتھ دربار رسالت میں آیا تو آنحضرت ﷺ نے کہا۔

ان حمدی لزیں و ان ذمی لشین۔ ”میں جس کی تعریف کر دوں وہ چمک جاتا ہے اور جس کو

برا کہہ دوں اس کو داغ لگ جاتا ہے۔“

نظم و نثر کی معرکہ آرائی ہو چکی تو سفارت نے اعتراف کیا کہ دربار رسالت کے خطیب اور شاعر دونوں ہمارے شاعر و خطیب سے افضل ہیں۔ پھر سب نے اسلام قبول کیا۔

بنو سعد

بنو سعد نے ضمام بن ثعلبہ کو سفیر بنا کر بھیجا وہ جس طرح آنحضرت ﷺ کے دربار میں آئے اور جس طریقہ سے سفارت ادا کی اس سے عرب کی اصلی ادائیگی اور آزادروی کا اندازہ ہو سکتا ہے۔ صحیح بخاری میں متعدد موقعوں پر اس کا ذکر ہے کتاب العلم کی روایت حسب ذیل ہے۔

حضرت انس بن مالک کہتے ہیں کہ ہم لوگ دربار رسالت میں حاضر تھے ایک شخص ناقہ پر سوار آیا اور صحن مسجد میں آ کر ناقہ سے اتر اچھر حاضرین سے پوچھا ”محمد (ﷺ) کس کا نام ہے۔“؟ لوگوں نے آنحضرت ﷺ کی طرف اشارہ کر کے کہا کہ ”یہ گورے رنگ کے جو تکیہ لگائے بیٹھے ہیں۔“ پاس آ کر کہا اے عبدالمطلب کے بیٹے آپ نے فرمایا۔ ”میں جواب دے چکا۔“ بولا کہ ”میں تم سے کچھ باتیں پوچھوں گا لیکن سختی سے پوچھوں گا اس پر ناراض نہ ہونا۔“ ارشاد ہوا کہ جو پوچھنا ہو پوچھو۔ بولا کہ اپنے خدا کی قسم کھا کر کہو کیا خدا نے تم کو تمام دنیا کے لیے پیغمبر بنا کر بھیجا ہے آپ نے فرمایا۔ ”ہاں!“ پھر قسم دلا کر پوچھا کہ کیا تم کو خدا نے بیچ وقتہ نماز کا حکم دیا ہے؟ اسی طرح زکوٰۃ روزہ حج کی نسبت پوچھا اور آپ برابر ہاں فرماتے جاتے تھے۔ جب سب احکام سن لیے تو کہا کہ میرا نام ضمام بن ثعلبہ ہے اور مجھ کو میری قوم نے بھیجا ہے۔ میں جاتا ہوں اور جو تم نے بتایا ہے میں اس سے ایک ذرہ نہ زیادہ کروں گا نہ کم۔ وہ جا چکا تو آپ نے ارشاد فرمایا کہ ”اگر یہ سچ کہتا ہے تو اس نے فلاح (۱) پائی۔“

ضمام نے واپس جا کر اپنی قوم سے کہا کہ لات و عز کی کوئی چیز نہیں۔ لوگوں نے کہا کیا کہتے ہو؟ تم کو جنون یا

(۱) یہ روایت صحیح بخاری میں مختلف ابواب میں منقول ہے۔

جذام نہ ہو جائے۔ انہوں نے کہا۔ ”خدا کی قسم! وہ نہ کچھ فائدہ پہنچا سکتے ہیں نہ ضرر میں تو خدا اور محمد ﷺ پر ایمان لاتا ہوں۔ ان کی مختصر تقریر کا یہ اثر تھا کہ شام نہیں ہونے پائی تھی کہ قبیلہ کا قبیلہ زن و مرد بچے سب مسلمان تھے۔“ (۱)

اشعریین کے

یمن کا ایک نہایت معزز قبیلہ اشعریین کا تھا۔ ابو موسیٰ اشعرئی اسی قبیلہ سے ہیں ان لوگوں نے جب آنحضرت ﷺ کی بعثت کی خبر سنی تو تریں شخصوں نے مدینہ کی ہجرت کا قصد کیا اسی قافلہ میں حضرت ابو موسیٰ اشعرئی بھی تھے۔ یہ لوگ جہاز میں سوار ہو کر چلے۔ لیکن ہوائے مخالف نے جہاز کو جوش میں پہنچا دیا۔ وہاں جعفر طیار موجود تھے۔ وہ اپنے ساتھ لے کر عرب گھروانہ ہوئے اس زمانے میں خیبر فتح ہو چکا تھا۔ اور آنحضرت ﷺ یہیں تشریف فرما تھے۔ چنانچہ یہیں لوگوں نے شرف باریابی حاصل کیا۔

یہ صحیح مسلم (فضائل اشعریین) کی روایت ہے۔ صحیح بخاری میں ہے کہ جب اشعریوں کا وفد آیا تو آنحضرت ﷺ نے صحابہ سے فرمایا کہ تمہارے یہاں یمن کے لوگ آتے ہیں جو نہایت رقیق القلب اور نرم دل ہیں مسند احمد بن حنبل میں حضرت انسؓ سے روایت ہے کہ جب اشاعرہ کا وفد آیا تو یہ لوگ جوش مسرت سے یہ رجز پڑھتے تھے۔

غدا نلقى الاحبة محمد او حزبه (کل ہم دوستوں سے ملیں گے محمد اور پیروان محمد سے)

(بارگاہ نبوت میں پہنچے تو عرض کی یا رسول اللہ ﷺ! ہم اس لیے حاضر ہوئے ہیں کہ اپنے مذہب کے کچھ احکام سیکھیں اور ابتدائے کائنات کے کچھ حالات پوچھیں۔ آپؐ نے فرمایا۔ ”پہلے خدا تھا اور کچھ نہ تھا“ اس کا تحت پانی پر تھا۔ (۲)

دوسرے

دوس عرب کا ایک مشہور قبیلہ ہے۔ حضرت ابو ہریرہؓ اسی قبیلہ سے ہیں۔ اس قبیلہ کے مشہور شاعر اور رئیس طفیل بن عمرو تھے۔ وہ ہجرت سے پہلے مکہ گئے۔ قریش نے ان کو منع کیا تھا کہ آنحضرت ﷺ کے پاس نہ جائیں لیکن اتفاق سے ایک دفعہ یہ حرم میں گئے۔ آنحضرت ﷺ نماز پڑھ رہے تھے۔ قرآن مجید سن کر متاثر ہوئے اور آنحضرت ﷺ کی خدمت میں حاضر ہو کر عرض کی کہ آپؐ مجھ کو اسلام کی حقیقت سمجھائیں۔ آپؐ نے اسلام کی تبلیغ کی اور قرآن کی آیتیں سنائیں۔ وہ نہایت خلوص سے اسلام لائے وطن جا کر لوگوں کو اسلام کی دعوت دی لیکن ان کے قبیلہ میں زنا کا بہت رواج تھا۔ لوگ سمجھے کہ اسلام کے بعد اس آزادی سے محروم ہو جائیں گے اس لیے لوگوں نے تامل کیا طفیل نے آنحضرت ﷺ کی خدمت میں آ کر یہ حقیقت بیان کی آپؐ نے دعا فرمائی کہ ”خدایا! دوس کو ہدایت دے۔ پھر طفیل کی ترغیب اور ہدایت سے لوگوں نے اسلام قبول کیا اور اسی خاندان جن میں ابو ہریرہؓ بھی تھے۔ ہجرت کر کے مدینہ چلے آئے۔ (۳)

(۱) ابن ہشام۔

(۲) صحیح بخاری باب بد الخلق۔

(۳) اصحابہ اور زوال المعاد اور ابن سعد جزو و نو۔

بنو حارث بن کعب ۹ھ

یہ نجران کا ایک نہایت معزز خاندان تھا۔ آنحضرت ﷺ نے حضرت خالدؓ کو ان کے پاس دعوت اسلام کے لیے بھیجا۔ یہ لوگ نہایت خلوص کے ساتھ اسلام لائے۔ آنحضرت ﷺ نے ان لوگوں کو مدینہ بلا بھیجا۔ چنانچہ قیس ابن الحصین و یزید بن عبد المدان آنحضرت ﷺ کی خدمت میں حاضر ہوئے چونکہ اکثر معرکوں میں قبائل عرب پر غالب رہے تھے آپؐ نے ان سے پوچھا کہ تمہارے غلبہ کے اسباب کیا تھے؟ بولے ہم ہمیشہ متفق ہو کر لڑتے تھے اور کسی پر ظلم نہیں کرتے تھے آپؐ نے قیس کو ان کا رئیس مقرر کیا۔^(۱)

قبیلہ طے ۹ھ

یعن میں طے نہایت نامور قبیلہ تھا۔ اس قبیلہ کے رؤساز ید النخیل وعدی ابن حاتم طائی تھے اور ان کے حدود حکومت الگ تھے زید زمانہ جاہلیت کے مشہور شاعر، خطیب خوش جمال فیاض بہادر تھے۔ ۹ھ میں یہ چند معزز اشخاص کے ساتھ آنحضرت ﷺ کی خدمت میں حاضر ہوئے۔ آپؐ نے ان کو اسلام کی دعوت دی۔ انہوں نے مع اپنے ساتھیوں کے نہایت صدق سے اسلام قبول کیا۔ شہسواری کی وجہ سے۔ یہ النخیل کے لقب سے مشہور تھے۔ آنحضرت ﷺ نے اس لقب کو زید النخیر^(۲) سے بدل دیا۔

عدی بن حاتم ۹ھ

عدی مشہور حاتم طائی کے بیٹے اور قبیلہ طے کے سردار اور مذہب عیسائی تھے۔ سلاطین عرب کی طرح ان کو بھی آمدنی کا چوتھا حصہ ملتا تھا۔ جس زمانہ میں اسلامی فوجیں یمن گئیں یہ بھاگ کر شام چلے گئے۔ ان کی بہن گرفتار ہو کر مدینہ میں آئیں۔ آنحضرت ﷺ نے ان کو بڑی عزت و حرمت سے رخصت کیا۔ وہ اپنے بھائی کے پاس چلی گئیں کہا کہ جس قدر جلد ہو سکے آنحضرت ﷺ کی خدمت میں حاضر ہو۔ وہ پیغمبر ہوں یا بادشاہ ہر حال میں ان کے پاس جانا مفید ہے غرض عدی مدینہ آئے۔ آنحضرت ﷺ مسجد میں تھے۔ عدی نے مسجد میں جا کر سلام کیا۔ آپؐ نے جواب سلام کے بعد نام پوچھا۔ پھر ان کو لے کر گھر کی طرف چلے اسی اثناء میں ایک بڑھیا آگئی۔ اس نے آپؐ کو روک لیا اور دیر تک آپؐ سے کسی کام کے متعلق باتیں کرتی رہی۔ عدی خود رکیں تھے۔ شام میں رومیوں کا دربار دیکھا تھا۔ ان کو حیرت ہوئی کہ شہنشاہ عرب ایک بڑھیا کے ساتھ اس مساوات سے پیش آتا ہے۔ اسی وقت ان کو خیال ہوا کہ یہ شخص بادشاہ نہیں ہے آنحضرت ﷺ گھر میں تشریف لائے چڑے کا ایک گدا تھا۔ اس کو عدی کی طرف بڑھایا۔ یہ اصرار کے بعد اس پر بیٹھے۔ آنحضرت ﷺ نے فرمایا۔ کیوں عدی! تم اپنی قوم سے مرباع لیتے تھے۔ لیکن یہ تو تمہارے مذہب (نصرانیت) میں جائز نہیں ہے^(۳) پھر فرمایا کہ خدا کے سوا کوئی خدا ہے۔ بولے نہیں۔ پھر پوچھا کہ

(۱) اصحابہ وزاد المعاد۔

(۲) اصحابہ وزاد المعاد۔

(۳) ابن ہشام اسلام عدی بن حاتم۔

خدا سے کوئی بڑا ہے۔ بولے نہیں۔ آپ نے فرمایا کہ یہودیوں پر خدا کا غضب نازل ہوا ہے اور عیسائی گمراہ ہو گئے ہیں۔ (۱)

غرض عدی نے اسلام قبول کیا اور اس قدر ثابت قدم رہے کہ ردۃ کے زمانے میں بھی ان پر کچھ اثر نہیں پڑا باپ کی سخاوت کا اثر ان پر بھی تھا۔ ایک دفعہ ایک شخص نے ان سے سو روپے طلب کیے۔ بولے کہ تم حاتم کے بیٹے سے اس قدر حقیر رقم مانگتے ہو۔ بخدا ہرگز نہ دوں گا۔ (۲)

وفد ثقیف

(یاد ہوگا) جب آنحضرت ﷺ طائف کا محاصرہ چھوڑ کر روانہ ہونے لگے تو صحابہؓ نے عرض کی تھی کہ آپ ان کے حق میں بددعا فرمائیں۔ آپ نے جن لفظوں میں دعا فرمائی تھی یہ تھی۔

اللہم اهد ثقیفا وانت بہم۔

”اے خدا ثقیف کو ہدایت دے اور ان کو میرے پاس بھیج۔“
(یہ دعائے نبوی کا اعجاز تھا کہ وہ قبیلہ جو تلواریں سے زیر نہ ہو سکا تھا۔ دفعۃً جلال نبوت نے اس کی گردن آستانہ اسلام پر جھکا دی اور پورا قبیلہ مسلمان ہو گیا)

طائف دو رئیسوں کے قبضہ میں تھا جن میں ایک عروہ بن مسعود تھے جن کی نسبت کفار مکہ کہا کرتے تھے کہ کلام مکہ اتنا توان پر اترتا۔ عروہ اگر چہ اب تک اسلام نہیں لائے تھے لیکن مادہ قابل رکھتے تھے حدیبیہ کی صلح بھی انہی کی سفارت سے انجام پائی تھی۔ آنحضرت ﷺ جب طائف سے واپس چلے تو خدا نے ان کو اسلام کی توفیق دی۔ آنحضرت ﷺ مدینہ نہیں پہنچنے پائے تھے کہ وہ خدمت اقدس میں حاضر ہوئے اور اسلام لا کر واپس گئے۔ واپس جا کر انہوں نے اسلام کا اظہار کیا اور لوگوں کو اسلام کی ترغیب دی لوگوں نے ان کو بہت برا بھلا کہا۔ صبح کو جب اپنے بالا خانہ پر اذان دی تو ہر طرف سے تیروں کا مینہ برسا یہاں تک کہ وہ شہید ہو گئے۔ مرتے وقت وصیت کی کہ محاصرہ طائف میں جو مسلمان شہید ہو چکے ہیں ان ہی کے پہلو میں ہی دفن کیے جائیں۔

عروہ کا خون رایگاں نہیں جاسکتا تھا۔ اصخر بن عیلہ رئیس حمس یہ سن کر کہ آنحضرت ﷺ طائف کا محاصرہ کیے ہوئے ہیں کچھ سوار لے کر چل کھڑا ہوا تھا اتفاق سے اس وقت پہنچا جب آپ طائف چھوڑ کر مدینہ کی طرف مراجعت فرما چکے تھے۔ اصخر نے عہد کیا کہ جب تک اہل طائف آنحضرت ﷺ کی اطاعت نہ قبول کر لیں گے میں قلعہ کا محاصرہ نہ چھوڑوں گا۔ آخر اہل طائف نے اطاعت قبول کر لی اصخر نے خدمت نبوی میں اطلاع کی تو آپ نے مسجد نبوی میں تمام لوگوں کو جمع کیا اور حمس کے لیے دس بار بددعا فرمائی (۳) چند روز کے بعد اہل طائف نے مشورہ کیا کہ تمام عرب اسلام لا چکا۔ اب اکیلے کیا کر سکتے ہیں۔ غرض یہ رائے قرار پائی کہ چند سفیر مقرر کر کے آنحضرت ﷺ کی خدمت میں بھیجے جائیں۔

(۱) مسند امام احمد حدیث عدی ترمذی تفسیر فاتحہ۔

(۲) اصحابہ فی احوال الصحابہ ذکر عدی۔

(۳) ابوداؤد باب اقطاع الارضین۔

ان کی سفارت نے مدینہ کا رخ کیا تو مسلمانوں کو اس قدر مسرت ہوئی کہ سب سے پہلے مغیرہ بن شعبہ دوڑے کہ آنحضرت ﷺ کو جا کر خبر کریں۔ راہ میں حضرت ابو بکرؓ مل گئے۔ ان کو معلوم ہوا تو مغیرہ کو قسم دلائی کہ یہ خوش خبری مجھ کو پہنچانے دو۔ مغیرہ نے ان لوگوں کو تعلیم دی کہ دربار رسالت میں جانا تو اس طریقے سے سلام عرض کرنا۔ لیکن یہ لوگ اسی قدیم دستور کے موافق آداب بجالائے۔

عبدیایل طائف کا مشہور رئیس امیر الوفد تھا۔ آنحضرت ﷺ نے اس کو (حالانکہ اب تک وہ کافر تھا) مسجد نبوی میں اتارا (کہ مسلمانوں کی محویت و استغراق کو دیکھ کر متاثر ہو) ^(۱) یہ لوگ صحن مسجد میں خیمہ نصب کرا کر ٹھہرائے گئے۔ نماز اور خطبہ کے وقت یہ لوگ موجود رہتے تھے۔ گو خود شریک نہیں ہوتے تھے۔ آنحضرت ﷺ کا معمول تھا۔ کہ خطبہ میں اپنا نام نہیں لیتے تھے۔ ان لوگوں نے آپس میں تذکرہ کیا کہ محمد ﷺ ہم سے تو اپنی پیغمبری کا اقرار لیتے ہیں لیکن خطبہ میں خود اپنی پیغمبری کا اقرار نہیں کرتے۔ آنحضرت ﷺ نے سنا تو فرمایا کہ ”میں سب سے پہلے شہادت دیتا ہوں کہ میں فرستادہ الہی ہوں۔“

جماعت سفراء میں عثمان بن ابی العاص سب سے کم عمر تھے۔ سفراء دربار نبوی میں آتے تو ان کو بچہ سمجھ کر قیام گاہ میں چھوڑ آتے عثمان گو کم سن تھے۔ لیکن سب سے زیادہ تیز فہم اور مائل تحقیق تھے ان کا معمول تھا کہ جب سفراء دن کو قیلولہ کرتے تو یہ چپکے سے آنحضرت ﷺ کی خدمت میں حاضر ہوتے اور قرآن مجید اور مسائل اسلام سیکھتے یہاں تک کہ اکثر ضروری مسائل سیکھ لیتے۔

آنحضرت ﷺ ہمیشہ ان لوگوں کو اسلام کی تبلیغ کرتے (نماز عشاء کے بعد ان کے پاس تشریف لے جاتے اور کھڑے کھڑے ان سے باتیں کرتے۔ زیادہ تر مکہ میں قریش کے ہاتھ سے جواذیتیں اٹھائی تھیں۔ ان کو بیان فرماتے۔ مدینہ میں جو لڑائیاں پیش آئیں ان کا بھی تذکرہ فرماتے) ^(۲) بالآخر ان لوگوں نے اسلام پر آمادگی ظاہر کی لیکن یہ شرطیں پیش کیں۔

(۱) زنا ہمارے لیے جائز رکھا جائے۔ کیونکہ ہم میں سے اکثر مجرد رہتے ہیں اور اس لیے ان کو اس سے چارہ نہیں۔

(۲) ہماری قوم کا تمام کاروبار اور ذریعہ معاش سود ہے اس لیے سود خواری جائز رکھی جائے۔

(۳) شراب سے نہ روکا جائے۔ ہمارے شہر میں کثرت سے انگور پیدا ہوتا ہے اور یہ ہماری بڑی تجارت ہے۔ لیکن یہ تینوں درخواستیں نامنظور ہوئیں۔ بالآخر ان لوگوں نے کہا اچھا ہم یہ شرطیں واپس لیتے ہیں لیکن ہمارے معبود (طائف کا سب سے بڑا بت جس کا نام لات تھا) کی نسبت کیا ارشاد ہے؟ آپؐ نے فرمایا کہ وہ تو زودیا جائے گا۔ یہ سن کر ان کو سخت حیرت ہوئی کہ کیا کوئی شخص ان کے خدائے اعظم کو ہاتھ لگا سکتا ہے۔ بولے کہ اگر ہمارے معبود کو معلوم ہو جائے کہ آپؐ کا یہ ارادہ ہے تو وہ تمام شہر کو تباہ کر دے گا۔ حضرت عمرؓ سے ضبط نہ ہو سکا بولے کہ تم لوگ

(۱) ابوداؤد باب ماجاء فی خبر الطائف۔

(۲) ابوداؤد باب تحزیب القرآن۔

کس قدر جاہل ہو منات صرف ایک پتھر ہے ان لوگوں نے کہا عمر! ہم تمہارے پاس نہیں آئے یہ کہہ کر آنحضرت ﷺ کی خدمت میں عرض کی کہ ہم منات کو ہاتھ نہیں لگا سکتے۔ آپ جو چاہیں کریں۔ لیکن ہم کو اس جرأت سے معاف رکھا جائے۔ آپ نے یہ درخواست منظور کر لی۔^(۱)

ان لوگوں نے نماز، زکوٰۃ اور جہاد سے مستثنیٰ ہونے کی بھی درخواست کی نماز سے معافی تو کسی حالت میں ممکن نہ تھی۔ وہ ہر روز پانچ دفعہ ادا کرنے کی چیز ہے لیکن زکوٰۃ سال بھر کے بعد واجب ہوتی ہے اور جہاد فرض کفایہ ہے ہر شخص پر واجب نہیں ہے واجب بھی ہو تو اس کے خاص مواقع ہیں روز کا کام نہیں۔ اس بنا پر اس وقت ان دونوں باتوں سے ان کو مجبور نہیں کیا گیا۔ کیونکہ یہ معلوم تھا کہ جب وہ اسلام قبول کر لیں گے تو رفتہ رفتہ خود ان میں صلاحیت آ جائے گی۔ حضرت جابرؓ سے روایت ہے کہ میں نے اس واقعہ کے بعد آنحضرت ﷺ کو یہ کہتے سنا کہ جب یہ ایمان لائیں گے تو زکوٰۃ بھی دینے لگیں گے اور جہاد بھی کریں گے۔^(۲) چنانچہ دو ہی برس کے بعد حجۃ الوداع کا موقع آیا تو کوئی ثقفی ایسا نہ تھا جس نے اسلام نہ قبول کر لیا ہو۔^(۳)

سفارت جب واپس چلی تو آنحضرت ﷺ نے ابوسفیان اور مغیرہ بن شعبہ کو بھیجا کہ شرط کے موافق طائف کے صنم اعظم (لات) کو جا کر توڑ آئیں۔ مغیرہ نے طائف پہنچ کر بت کدہ کوڑھانا چاہا تو مستورات روتی ہوئی ننگے سر گھروں سے نکل آئیں اور یہ اشعار پڑھتی جاتی تھیں۔^(۴)

الا ابکین دفاع
اسلمھا الرضاع
لم یحنوا المصاع
لوگوں پر روؤ کہ پست ہمتوں نے اپنے بچوں کو دشمنوں
کے سپرد کر دیا اور
معرکہ آرائی نہ کر سکے۔

(عربوں میں کثیرالازواجی کی عام عادت تھی قبیلہ ثقیف کے ایک نامور سردار غیلان ابن سلمہ کی دس بیویاں تھیں جب وہ مسلمان ہو تو احکام اسلام کے مطابق چار کے سوا تمام بیویوں سے اس کو مفارقت کرنی پڑی۔^(۵))

وفد نجران ۹ھ

نجران مکہ معظمہ سے یمن کی طرف سات منزل پر ایک وسیع ضلع کا نام ہے جہاں عیسائی عرب آباد تھے۔ یہاں عیسائیوں کا ایک عظیم الشان کلیسا تھا جس کو وہ کعبہ کہتے تھے اور حرم کعبہ کا جواب سمجھتے تھے اس میں بڑے بڑے مذہبی پیشوا رہتے تھے جن کا لقب سید اور عاقب تھا۔ عرب میں عیسائیوں کا کوئی مذہبی مرکز اس کا ہمسرہ نہ تھا۔ ایشیائی کی شان میں کہتا ہے۔

(۱) زاد المعاد بحوالہ مغازی موسیٰ بن عقبہ۔

(۲) ابوداؤد کتاب الخراج والامارہ باب ماجاء فی خبر الطائف۔

(۳) اصابہ ترجمہ جبر بن جہ ثقفی۔

(۴) تاریخ طبری۔

(۵) جامع ترمذی و ابوداؤد کتاب النکاح۔

و کعبۃ نجران حتم علیک
حتی تناخی بابواہا
تزور یذیدا و عبدالمسیح
و قیسا ہم خیرا و بابہا

یہ کعبہ تین سو کھالوں سے گنبد کی شکل میں بنایا گیا تھا۔ جو شخص اس کے حدود میں آ جاتا تھا وہ مامون ہو جاتا تھا اس کعبہ کے اوقاف کی آمدنی دولاکھ سالانہ تھی۔^(۱)

آنحضرت ﷺ نے ان کو دعوت اسلام کا خط لکھا تو اس کعبہ کے محافظ اور ائمہ مذہب ساٹھ آدمیوں کے ساتھ مدینہ میں آئے۔ آنحضرت ﷺ نے ان کو مسجد میں اتارا۔ تھوڑی دیر کے بعد نماز کا وقت آیا تو ان لوگوں نے نماز پڑھنی چاہی۔ صحابہؓ نے روکا لیکن آنحضرت ﷺ نے ارشاد فرمایا کہ پڑھنے دو۔ چنانچہ ان لوگوں نے مشرق کی طرف منہ کر کے نماز ادا کی۔ ابو حارثہ جولا رڈ بپ تھا نہایت محترم اور فاضل شخص تھا۔ قیصر روم نے اس کو یہ منصب عطا کیا تھا اور اس کے لیے گرجے اور معبد بنوائے تھے۔^(۲)

ان لوگوں نے آنحضرت سے مختلف مسائل پوچھے اور آپؐ نے وحی کی رو سے ان کا جواب دیا۔ ان کے زمانہ قیام میں سورہ آل عمران کی ابتداء کی اسی آیتیں اتریں۔ ان آیتوں میں ان کے سوالات کا جواب تھا جس آیت میں دعوت اسلام کی تشریح تھی وہ یہ تھی۔

”کہہ دے کہ اے اہل کتاب آؤ ایک ایسی بات کو مان لیں جو ہم تم دونوں میں مشترک ہے وہ یہ کہ ہم خدا کے سوا کسی کی عبادت نہ کریں اور کسی کو خدا کا شریک نہ بنائیں اور ہم میں کوئی کسی کو خدا کے سوا رب نہ قرار دے۔ پھر اگر یہ لوگ نہ مانیں تو کہہ دو کہ تم گواہ رہو ہم تو مسلمان ہیں۔“

(قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ) (آل عمران)

آنحضرت ﷺ نے جب ان کو اسلام کی دعوت دی تو ان لوگوں نے کہا کہ ہم تے پہلے سے مسلمان ہیں آنحضرت ﷺ نے فرمایا کہ جب تم صلیب پوجتے ہو عیسیٰ کو خدا کا بیٹا کہتے ہو کیونکر مسلمان ہو سکتے ہو۔ جب یہ لوگ اس پر راضی نہ ہوئے تو آنحضرت ﷺ نے وحی کے مطابق ان سے کہہ دیا کہ اچھا مباہلہ کرو یعنی ہم تم دونوں اپنے اہل و عیال کو لے کر آئیں اور دعا کریں کہ جو شخص جھوٹا ہو اس پر خدا کی لعنت ہو۔

”تو جو شخص تجھ سے علم آئے پیچھے جھگڑا کرتا ہے اس سے کہہ دیں کہ آؤ اپنی اولاد اور اپنی عورتوں کو اور خود اپنے آپ کو بلائیں پھر مباہلہ کریں اور خدا سے دعا کریں کہ ہم میں سے جو جھوٹا ہو اس پر خدا کی لعنت ہو۔“

(فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَابْنَاءَكُمْ وَنِسَاءَنَا وَنِسَاءَكُمْ وَأَنفُسَنَا وَأَنفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ) (آل عمران)

(۱) یہ تمام تفصیل معجم البلدان میں ہے پہا فقرہ فتح الباری سے ماخوذ ہے۔ جہاں وفد نجران کا ذکر ہے۔

(۲) زاد المعاد۔

لیکن جب آنحضرت ﷺ حضرت فاطمہ زہراؑ اور امام حسن و حسین علیہما السلام کو لے کر مباہلہ کے لیے نکلے تو خود ان کی جماعت میں سے ایک شخص نے رائے دی کہ مباہلہ نہیں کرنا چاہیے۔ اگر یہ شخص واقعی پیغمبر ہے تو ہم لوگ ہمیشہ کے لیے تباہ ہو جائیں گے۔ غرض ان لوگوں نے کچھ سالانہ خراج قبول کر کے صلح کر لی۔

بنو اسد ۹ھ

یہ وہ قبیلہ ہے جو لڑائیوں میں قریش کا دست و بازو تھا، طلحہ بن خویلد جس نے حضرت ابو بکرؓ کے زمانہ میں نبوت کا دعویٰ کیا تھا اسی قبیلہ سے تھا۔ ۹ھ میں یہ لوگ بھی اسلام لائے اور سفارت بھیجی لیکن اب تک ان کے دماغ میں فخر کا نشہ باقی تھا۔ سفراء دربار رسالت میں آئے تو احسان کے لہجہ میں کہا کہ آپؐ نے ہمارے پاس کوئی مہم نہیں بھیجی، بلکہ ہم نے خود اسلام قبول کیا۔ اس پر یہ آیت نازل ہوئی۔

(يٰۤاَيُّهَا الَّذِيْنَ اٰمَنُوْا قُلْ لَا تَمْنُوْا عَلٰٓى اِسْلَامِكُمْ بَلِ اللّٰهُ يَمْنُ عَلٰيْكُمْ اَنْ هٰذَا كُمْ لِّاِيْمَانٍ اِنْ كُنْتُمْ صٰدِقِيْنَ) (سورۃ حجرات)

”یہ لوگ تم پر احسان رکھتے ہیں کہ ہم اسلام لائے کہہ دو کہ مجھ پر اپنے اسلام کا احسان نہ رکھو بلکہ خدا تم پر احسان رکھتا ہے کہ تم کو ایمان لانے کی ہدایت کی اگر تم سچے ہو۔“

بنو فزارہ ۹ھ

یہ نہایت سرکش اور زور آور قبیلہ تھا۔ عیینہ بن حصن اسی قبیلہ سے تھے اسی قبیلہ نے رمضان ۹ھ میں جب آنحضرت ﷺ تبوک سے واپس تشریف لائے اپنا وفد بھیجا اور اسلام قبول کیا۔^(۱)

کندہ ۱۰ھ

یہ حضرموت (یمن) کے اضلاع میں سے ایک شہر تھا یہاں کنندی خاندان کی سلطنت تھی۔ اس زمانہ میں اس خاندان کے حاکم اشعث بن قیس تھے۔ یہ ۱۰ھ میں اسی سواروں کے ساتھ بڑی شان و شوکت سے حیرہ کی چادریں جن کے سنجاف حریر کے تھے کاندھوں پر ڈالے بازگاہ نبوی میں حاضر ہوئے۔ یہ پہلے اسلام قبول کر چکے تھے۔ آنحضرت ﷺ نے ان کو دیکھ کر فرمایا کہ ”کیا تم اسلام نہیں لا چکے ہو۔“ بولے ہاں! ”آپؐ نے فرمایا کہ پھر یہ حریر کیسا؟“ ان لوگوں نے فوراً چادریں پھاڑ پھاڑ کر زمین پر ڈال دیں۔^(۲)

حضرت ابو بکرؓ نے اپنے زمانہ خلافت میں اپنی بہن ام فردہ سے ان کی شادی کر دی تھی۔ نکاح ہو چکا تو فوراً اٹھ کر اونٹوں کے بازار میں پہنچے اور جو اونٹ سامنے آیا تلوار سے اس کی کوچیں اڑا دیں۔ تھوڑی دیر میں بیسیوں اونٹ زمین پر پڑے تھے۔ لوگوں کو حیرت ہوئی۔ انہوں نے کہا میں اپنی دارالریاست میں ہوتا تو اور ہی سرد سامان ہوتا یہ کہہ کر اونٹوں کے دام دے دیئے اور لوگوں سے کہا یہ آپؐ کی دعوت ہے۔^(۳) یہ جنگ قادسیہ اور یرموک میں شریک تھے اور صفین میں حضرت علیؓ کے ساتھ تھے۔

(۱) زرقانی۔

(۲) ابن ہشام وفد کندہ۔

(۳) اصحاب۔

عبدالقیس

یہ قبیلہ جیسا کہ اوپر گزر چکا ہے بحرین کا باشندہ تھا۔ یہاں اسلام کا اثر بہت پہلے پہنچ چکا تھا۔ سب سے پہلے اس قبیلہ کے تیرہ آدمی ۵ھ میں یا اس سے آگے پیچھے زمانہ میں خدمت نبوی میں حاضر ہوئے۔

آنحضرت ﷺ نے پوچھا تم کون لوگ ہو؟ عرض کیا یا رسول اللہ! ہم خاندان ربیعہ سے ہیں۔ فرمایا موصی لا خزایا و لا ندامی۔ پھر ان لوگوں نے عرض کیا یا رسول اللہ! ہمارا ملک (بحرین) بہت دور ہے اور بیچ میں کفار مضر کی آبادیاں ہیں۔ ہم اشہر حرم کے سوا اور مہینوں میں نہیں آ سکتے۔ چند ایسی باتیں تلقین فرمائیے جن پر ہمیشہ عمل کریں اور اپنے اہل وطن کو بھی ان کی تعلیم دیں۔ ارشاد ہوا کہ میں تم کو چار باتوں کا حکم دیتا ہوں۔ خدا کو ایک جانو نماز پڑھو روزہ رکھو اور خمس دو اور چار چیزوں سے منع کرتا ہوں 'دبا' حتم 'نقیب' مزفت۔

'دبا' حتم 'نقیب' مزفت' یہ عرب میں چار قسم کے برتن ہوتے تھے جن میں رکھ کر شراب بنائی جاتی تھی۔ آنحضرت ﷺ کی عادت شریف یہ جاری تھی کہ جس قبیلہ میں جو مخصوص عیوب ہوتے تھے۔ ان کے پند و موعظت میں انہی کا خصوصیت کے ساتھ ذکر فرماتے تھے۔ لوگوں کو تعجب تھا کہ حضور نے ان ظروف کا کیوں مخصوص طور سے ذکر فرمایا۔ چنانچہ انہوں نے پوچھا کہ یا رسول اللہ! نقیب کے متعلق آپ کو کیا معلوم ہے؟ ارشاد فرمایا ہاں کھجور کی موٹی لکڑی کو اندر سے کھود کر تم اس میں پانی ڈالتے ہو۔ جب ابال کم ہو جاتا ہے تو اس کو پی کر اپنے بھائیوں پر تلوار چلاتے ہو۔ اتفاق یہ کہ وفد میں ایک صاحب ایسے تھے جن پر یہی واقعہ گزرا تھا ان کی پیشانی پر تلوار کا داغ بھی تھا اس کو وہ شرم سے چھپاتے تھے۔ (۱)

بعض روایتوں میں ہے کہ عبدالقیس نے خود پوچھا (۲) کہ یا رسول اللہ! ہم کو کیا پینا چاہیے؟ اس کے جواب میں آپ نے ان چار چیزوں کا ذکر فرمایا۔ (۳)

بنو عامر ۹ھ

بنو (۴) عامر کا قبیلہ عرب کے مشہور قبیلہ قیس بن عیلان کی شاخ تھا۔ بنو عامر میں اس وقت تین رئیس تھے۔ عامر بن طفیل، اربد بن قیس اور جبار بن سلمی عامر اور اربد صرف حصول جاہ کے خواہاں تھے یہ عامر وہی شخص تھا جو اس سے پہلے متعدد فتنوں کا باعث ہو چکا تھا اور اس وقت بھی شرکی نیت سے آیا تھا۔ جبار اور قبیلہ کے عام لوگ خلوص قلب

(۱) صحیح بخاری و صحیح مسلم باب الایمان۔

(۲) صحیح مسلم باب الایمان۔

(۳) مسلم اور دیگر کتب صحاح میں عبدالقیس کے اسی وفد کا ذکر ہے۔ ابن مندہ و دولابی وغیرہ نے اسی قبیلہ کے ایک اور وفد کا ذکر کیا ہے۔ جس میں چالیس آدمی شریک تھے اس بنا پر علامہ قسطلانی نے اسی قبیلہ کے دو وفد قرار دیئے ہیں۔ پہلا تقریباً ۵ھ میں اور دوسرا ۱۱ھ میں۔ حافظ ابن حجر نے کتاب المغازی میں بعینہ یہی تحقیق کی ہے لیکن کتاب الایمان کی شرح میں دونوں روایتوں کو ایک ثابت کرنے کی کوشش کی ہے۔

(۴) اضافہ

سے صداقت کے طالب تھے۔

عامر مدینہ پہنچ کر خاندان سلول کی ایک خاتون کا مہمان ہوا۔ جبار اور مشہور صحابی کعب بن مالک میں پہلے کے مراسم تھے۔ اس لیے وہ تیرہ آدمیوں کے ساتھ انہی کے گھر مہمان اترے اور اسی تقریب سے کعب انکو لے کر خدمت اقدس میں حاضر ہوئے۔ بنو عامر نے سلسلہ کلام میں آنحضرت ﷺ سے خطاب کر کے کہا۔ انت سیدنا حضور ہمارے آقا ہیں۔ آپ نے فرمایا۔ السید اللہ! آقا خدا ہے۔ انہوں نے پھر عرض کیا۔ حضور ہم میں سب سے افضل اور سب سے بڑھ کر فیاض ہیں۔ ارشاد ہوا۔ بات بولو تو اس کا لحاظ رہے کہ شیطان تم کو ہنکانہ لے جائے یعنی یہ تکلف اور تملق بھی ایک قسم کا جھوٹ ہے۔^(۱)

عامر بن طفیل نے کہا۔ ”محمد! تین باتیں ہیں۔ اہل بادیہ پر تم حکومت کرو اور شہر میرے قبضہ میں ہوں۔ اگر یہ نہیں تو اپنے بعد مجھے اپنا جانشین بنا جاؤ۔ اگر یہ بھی منظور نہ ہو تو میں غطفان کو لے کر چڑھ آؤں گا۔“ عامر نے اربد کو یہ سمجھا دیا تھا کہ میں ادھر محمد کو باتوں میں لگاؤں گا۔ ادھر تم ان کا کام تمام کر دینا۔ اب عامر نے جو دیکھا تو اربد میں جنبش تک نہ تھی۔ نبوت کے غیر مرئی جاہ و جلال نے اس کی آنکھیں خیرہ کر دیں تھیں۔ دونوں اٹھ کر چلے آئے۔ آنحضرت ﷺ نے فرمایا۔ ”خدا یا ان کے شر سے بچانا۔“ عامر کو طاعون ہو گیا۔ عرب میں صاحب فراش ہونا شرم کی بات تھی۔ عامر نے کہا مجھے گھوڑے پر بٹھا دو گھوڑے پر بٹھا دیا گیا اور اسی پر اس نے دم توڑ دیا جبار اور عامر اشخاص ایمان کی دولت سے مالا مال ہو کر دارالسلام سے واپس آئے۔^(۲)

حمیر وغیرہ کی سفارت

حمیر میں مستقل سلطنت نہیں رہی تھی۔ سلاطین حمیر کی اولاد نے چھوٹی چھوٹی ریاستیں قائم کر لی تھیں اور برائے نام بادشاہ کہلاتے تھے عربی میں ان کا لقب قیل تھا۔ لیکن خود نہیں آئے۔ لیکن قاصد بھیجے کہ ہم نے اسلام قبول کر لیا ہے۔ اسی زمانہ میں بہرا بنو بکا وغیرہ کی سفارتیں بھی آئیں۔

(۱) مشکوٰۃ باب المفارقة بحوالہ ابوداؤد۔

(۲) عام واقعات ابن اسحاق و زرقانی سے ماخوذ ہیں۔ عامر کی تقریر اور اس کی موت کا واقعہ صحیح بخاری میں مذکور ہے۔

تاسیس حکومت الہی استخلاف فی الارض

لِیَسْتَخْلِفْنَهُمْ فِی الْاَرْضِ کَمَا اسْتَخْلَفَ الَّذِیْنَ مِنْ قَبْلِهِمْ

(تیرہ^(۱)) دتار راتوں کے بعد سپیدہ صبح نمودار ہوتا ہے، گھنگھور گھٹائیں جب چھٹ جاتی ہیں تو خورشید تاباں ضیا گسٹری کرتا ہے۔ دنیا گنہگار یوں اور ظلم و ستم کی تاریکیوں سے گھری ہوئی تھی کہ دفعۃً صبح سعادت نے ظہور کیا اور حق و صداقت کا آفتاب پر تو اُٹکن ہوا۔ عرب جس طرح ایک خدا کو پوجنے لگا تھا اب وہ صرف ایک ہی حکومت کے ماتحت تھا۔ خدائے پاک نے وعدہ فرمایا تھا۔

وَعَدَ اللَّهُ الَّذِیْنَ اٰمَنُوْا مِنْكُمْ وَعَمِلُوا الصّٰلِحٰتِ لَیَسْتَخْلِفْنَهُمْ فِی الْاَرْضِ کَمَا اسْتَخْلَفَ الَّذِیْنَ مِنْ قَبْلِهِمْ وَلَیُمَكِّنَنَّ لَهُمْ دِیْنَهُمُ الَّذِی ارْتَضٰی لَهُمْ وَلَیُبَدِّلَنَّهُمْ مِّنْۢ بَعْدِ خَوْفِهِمْ اٰمَنًا یَّعْبُدُوْنَ نِیْ لَا یُشْرِکُوْنَ بِیْ شَیْئًا (نور)

”خدائے تم میں سے ایمانداروں اور نیکوکاروں سے وعدہ کیا ہے کہ ان کو بے شبہ زمین میں اپنی خلافت اسی طرح عطا کرے گا جس طرح کہ گزشتہ امتوں کو اس نے اپنی خلافت عطا کی تھی اور ان کے اس مذہب کو جس کو اس نے ان کے لیے پسند کیا تھا یقیناً قوت بخشے گا اور ان کی۔ رامنی کو امن سے بدل دے گا۔ مجھ کو پوجیں اور کسی کو شریک نہ بنائیں۔“

حکومت الہی و استخلاف فی الارض نبوت کے ضروری لوازم نہیں، لیکن جب دعوت الہی سیاست ملکی کی دیواروں سے آ کر ٹکراتی ہے۔ یا جب اصلاحات کا دامن ملک کی بد امنی و انتشار حال کے کانٹوں میں الجھ جاتا ہے تو پیغمبر ابراہیم و موسیٰ علیہ السلام کے قالب میں آگے بڑھتا ہے اور قوم و ملک کو نمار و دو فراعنہ کی غلامی سے آزادی دلاتا ہے۔ پیغمبروں میں عیسیٰ اور یحییٰ علیہ السلام بھی گزرے ہیں۔ جن کو حکومت کا کوئی حصہ نہیں ملا تھا اور موسیٰ اور داؤد و سلیمان بھی جو قوموں اور ملکوں کی قسمت کے مالک تھے لیکن محمد رسول اللہ عیسیٰ علیہ السلام و یحییٰ علیہ السلام بھی تھے اور موسیٰ و داؤد بھی عرب کے خزانے دست تصرف میں تھے لیکن کاشانہ نبوت میں نہ کوئی نرم بستر تھا نہ غذائے لطیف نہ جسم مبارک پر خلعت شاہانہ تھا نہ جیب و آستین میں درہم و دینار عین اس وقت جب اس پر کسریٰ و قیصر کا دھوکا ہوتا تھا۔ وہ گلیم پوش، مکہ کا یتیم اور آسمان کا معصوم فرشتہ نظر آتا تھا۔

اسلام کی حکومت کی غرض و غایت جس کو خدا نے خود اپنے الفاظ میں ظاہر فرمایا ہے یہ تھی۔ (۲)

(۱) یہ پورا باب اضافہ ہے۔ ”س“۔

(۲) حضرت ابراہیم اپنے قبیلہ کے شیخ تھے۔ چار سو غلاموں کی فوج ساتھ رہتی تھی شام و اطراف بابل کے کئی بادشاہوں سے ان کو لڑنا پڑا اور خدا نے ان سے وعدہ کیا کہ ان کی اولاد کو ارض مقدس کی حکومت عطا کرے گا (توراة سفر تکوین)

أَذِنَ لِلَّذِينَ يُقَاتِلُونَ بَانْتِهَامٍ ظَلَمُوا وَ إِنْ
 اللَّهُ عَلَىٰ نَصْرِهِمْ لَقَدِيرٌ ۚ الَّذِينَ أُخْرِجُوا
 مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا
 اللَّهُ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ
 لَفُتِمَتْ صَوَامِعُ وَبَيْعٌ وَصُلُوتٌ وَ
 مَسْجِدٌ يُذَكَّرُ فِيهَا اسْمُ اللَّهِ كَثِيرًا وَ
 لَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ
 عَزِيزٌ ۚ الَّذِينَ إِنْ مَكَّنَّهُمْ فِي الْأَرْضِ أَقَامُوا
 الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ
 وَنَهَوْا عَنِ الْمُنْكَرِ ۚ لِلَّهِ عَاقِبَةُ الْأُمُورِ
 (سورة الحج)

”مسلمان جن سے (بلا سبب) جنگ کی جاتی ہے اب ان کو
 بھی جنگ کی اجازت دی گئی کہ وہ مظلوم ہیں اور خدا ان کی مدد
 پر قادر ہے۔ وہ جو ناحق اپنے گھروں سے نکال دیئے گئے سوا
 اس کے ان کا اور کوئی قصور نہ تھا کہ وہ یہ کہتے تھے کہ ہمارا پرورد
 گار ہی ہمارا خدا ہے۔ اگر دنیا میں ایک قوم کو دوسری قوم سے
 بچایا نہ جائے تو بہت سی خانقاہیں کلیسے عبادت گاہیں۔
 مسجدیں جن میں اکثر خدا کا نام لیا جاتا ہے برباد کر دی
 جائیں جو خدا کی مدد کرتا ہے خدا اس کی مدد کرتا ہے خدا طاقتور
 اور غالب ہے مسلمان وہ ہیں جن کو اگر خدا زمین میں قوت
 عطا کرے تو عبادت الہی کریں مستحقین کی مالی اعانت کریں
 (زکوٰۃ دیں) لوگوں کو نیکیوں کی تاکید کریں۔ برائیوں سے
 روکیں۔ انجام کار خدا ہی کے ہاتھ میں ہے۔“

ان آیتوں میں بالا جمال یہ بتایا گیا ہے کہ اسلام میں غزوات کی ابتداء کیوں اور کیونکر ہوئی۔ اسلام کی حکومت
 کے کیا اغراض و مقاصد تھے اور استخلاف فی الارض کے کیا فرائض ہیں اور دنیا کی عام حکومتوں سے وہ کن امور میں ممتاز
 ہے؟ ان مباحث کا اصولی اور مفصل بیان کتاب کے دوسرے حصوں میں آئے گا۔ یہاں عرب کے نظم و نسق کے متعلق
 عام اور جزئی باتیں کرنی مقصود ہیں۔

صفحات بالا سے معلوم ہو چکا ہے کہ اب تمام عرب میں امن و امان قائم ہے۔ سیاسی مشکلات کا خاتمہ ہو چکا
 ہے۔ ملک کے ہر گوشہ میں دعاۃ اسلام پھیلے ہوئے ہیں۔ قبائل دور دراز صوبوں سے بارگاہ نبوت کا رخ کر رہے ہیں۔
 فتح مکہ اسلام کی شہنشاہی کا پہلا دن تھا جو رمضان ۸ھ کا واقعہ ہے اسی کے بعد آنحضرت ﷺ نے قبائل میں مصلین
 زکوٰۃ کا تقرر فرمایا، لیکن اصل خلافت الہی کے تمام اجزاء اور اواخر اھی زمانہ حجۃ الوداع کے قریب مکمل پائے۔

یورپ کی نا آشنا نگاہ میں اگرچہ آپ کی زندگی کا یہ دور جدید ایشیائی شاہانہ زندگی کا ایک طرب انگیز منظر تھا۔
 لیکن آشنایان حقیقت کو شہنشاہ عرب پھٹے پرانے کپڑوں میں مدینہ کی گلیوں کے اندر غلاموں اور مسکینوں کے کام کرتا
 ہوا نظر آتا ہے وہ تاج و تخت سے بے نیاز قصر و ایوان سے مستغنی، حاجب و دربان سے بے پروا، مال و زر سے خالی، خدم و
 حشم کے بغیر دلوں پر حکومت کر رہا تھا اس کی حکومت میں نہ پولیس تھی نہ بڑے بڑے انتظامی دفاتر نہ کثیر التعداد
 ارباب مناصب (۱) نہ وزرائے شوریٰ نہ امراء سیاست نہ الگ الگ حکام و قضاۃ وہ ایک ہی ذات تھی جو ہر فرض و
 خدمت کی خود ذمہ دار تھی لیکن بایں ہمہ وہ اپنے آپ کو عام مسلمانوں سے اونٹ کے ایک بال کے برابر بھی زیادہ مستحق
 نہیں سمجھتا تھا۔ اس کے عدل و انصاف کے آگے فاطمہؓ جگر گوشہ نبوت اور عام مجرم برابر (۲) تھے۔

(۱) ابوداؤد کتاب الصلوٰۃ القاعد۔

(۲) صحیح بخاری کتاب الحدود۔

آنحضرت ﷺ کی اصل بعثت کا مقصد دعوت مذہب، اصلاح اخلاق اور تزکیہ نفوس تھا اس کے علاوہ اور تمام فرائض محض ضمنی تھے۔ اس بنا پر انتظامات ملکی آپ نے اسی حد تک قائم کیے جہاں تک ملکی بد امنی کے باعث دعوت توحید کے لیے عوائق پیش آتے تھے۔ تاہم یہ کام بھی کچھ اہم نہ تھا۔

انتظام ملکی

عمر شریف اس وقت ساٹھ برس کی تھی لیکن اس عمر میں بھی اس حکومت کے تمام کام خود انجام دیتے تھے۔ ولایت اور عمال کا تقرر، مؤذنین اور ائمہ کا تعین، محصلین زکوٰۃ و جزیہ کی نامزدگی، غیر قوموں سے مصالحت مسلمان قبائل میں جائیدادوں کی تقسیم، فوجوں کی آراستگی، مقدمات کا فیصلہ، قبائل کی خانہ جنگیوں کا انسداد و فود کے لیے تعین و طائف اجرائے فرامین نو مسلموں کے انتظامات، مسائل شرعیہ میں افتاء، جرائم کے لیے اجرائے تعزیر، ملک کے بڑے بڑے سیاسی انتظامات عہدہ داروں کی خبر گیری اور احتساب دور کے صوبوں میں متعدد صحابہ گورنر اور والی بنا کر بھیج دیئے گئے تھے لیکن خود مدینہ اور اطراف مدینہ کے فرائض آپ خود انجام دیتے تھے۔

خلافت الہی کے ان فرائض و اعمال نے آپ کے دل و دماغ پر جو بار عظیم ڈالا۔ اس نے آپ کے نظام جسمانی کو چور چور کر دیا۔ عام روایتوں سے ثابت ہے کہ آپ آخر زندگی میں تہجد کی نماز بیٹھ کر پڑھا کرتے تھے۔ جو ضعف جسمانی کا اقتضاء تھا لیکن یہ ضعف جسمانی خود کس چیز کا نتیجہ تھا۔ اس کا جواب حضرت عائشہ کی زبان سے سنا چاہیے جن سے بڑھ کر آپ کے اعمال زندگی کا کوئی ترجمان نہیں ہو سکتا۔

ان عبد اللہ بن شقیق قال سألت عائشة افکان یصلی قاعداً قالت حین حطمہ الناس (۱)

”عبداللہ بن شقیق کہتے ہیں کہ میں نے حضرت عائشہ سے پوچھا کہ کیا آنحضرت ﷺ بیٹھ کر نماز پڑھتے تھے؟ انہوں نے کہا ہاں لیکن اس وقت جب لوگوں نے آپ کو چور چور کر دیا تھا۔“

امیر العسکری

چھوٹے چھوٹے غزوات و سرایا کے امیر الجیش اگرچہ اکابر صحابہ ہوتے تھے لیکن جو بڑے معرکے پیش آتے تھے ان کی قیادت خود آپ بہ نفس نفیس فرماتے تھے۔ چنانچہ بدر، احد، خیبر، فتح مکہ، تبوک میں خود آپ ہی امیر العسکر تھے اس کا مقصد صرف فوج کو لڑانا اور آخری فتح و ظفر حاصل کرنا نہ تھا بلکہ فوج کی عام اخلاقی اور روحانی نگرانی کرنا تھا۔ چنانچہ آپ نے مجاہدین اسلام کی جن جزئی سے جزئی بے اعتدالیوں پر گرفت فرمائی ہے وہ احادیث میں بہ تصریح مذکور ہیں اور اسلام کا قانون جنگ اسی دار و گیر کے ذریعہ سے وجود میں آیا ہے۔

افتاء

(آپ کے عہد مبارک میں اگرچہ متعدد صحابی بھی بطور خود فتویٰ دیتے تھے لیکن زیادہ تر آپ ہی اس فرض کو بھی ادا کرتے تھے فتویٰ دینے کے لیے آپ نے کوئی خاص وقت مقرر نہیں فرمایا تھا۔ بلکہ چلتے پھرتے اٹھتے بیٹھتے، غرض

(۱) ابوداؤد کتاب الصلوٰۃ۔ باب صلوٰۃ القاعد۔

جس وقت لوگ آپ سے احکام اسلام کے متعلق سوالات کرتے تھے۔ آپ ان کا جواب دیتے تھے چنانچہ امام بخاری نے کتاب العلم میں ان فتاویٰ کو اس قسم کے متعدد ابواب میں تقسیم کر دیا ہے۔ خلافت کا یہی فرض تھا جس کو حضرت عمرؓ نے اپنے زمانہ میں میں نہایت ترقی دی اور اس کا ایک مستقل شعبہ قائم کر دیا۔

فصل قضایا

(اگرچہ آپ کے عہد مبارک میں عہدہ قضاء قائم ہو چکا تھا اور حضرت علیؓ اور حضرت معاذ بن جبلؓ کو آپ نے خود یمن کا قاضی مقرر فرما کر بھیجا تھا۔ تاہم مدینہ اور اس کے حوالی و مضافات کے تمام مقدمات کا آپ خود فیصلہ فرماتے تھے اس کے لیے کسی قسم کی روک ٹوک اور پابندی نہ تھی۔ امام بخاری نے ایک خاص باب باندھا ہے جس کا عنوان یہ ہے۔

باب ما ذکر ان النبی صلی اللہ علیہ وسلم لم یکن له بواب. ”یعنی آنحضرت ﷺ کے دروازے پر دربان نہ تھا۔“

اس بناء پر گھر کے اندر بھی آپ اطمینان و سکون کے ساتھ نہیں بیٹھ سکتے تھے۔ عورتوں کے معاملات عموماً زنان خانہ ہی میں پیش ہوتے تھے۔ احادیث کی کتابوں میں آپ کے فیصلوں کا اتنا ذخیرہ موجود ہے کہ اگر ان کا استقصا کیا جائے تو ایک ضخیم جلد تیار ہو جائے۔ عموماً احادیث کی کتاب البیوع میں دیوانی کے مقدمات اور کتاب القصاص والدیات وغیرہ میں فوجداری کے مقدمات مذکور ہیں۔

توقیعات و فرامین

(یہ اس قدر اہم کام تھا کہ عہد مبارک میں اگرچہ اور صیغوں کا کوئی مستقل دفتر نہیں قائم ہوا تھا تاہم توقیعات و فرامین کے لیے اس کی ابتدائی شکل قائم ہو چکی تھی چنانچہ اس خدمت پر حضرت زید بن ثابتؓ اور آخر میں معاویہؓ مامور ہوئے۔ ان کے علاوہ اور دوسرے صحابہ بھی وقتاً فوقتاً یہ خدمت انجام دیتے تھے۔ آپ نے سلاطین و ملوک کو دعوت اسلام کے جو خطوط روانہ فرمائے، غیر قوموں کے ساتھ جو معاہدے کئے، مسلمان قبائل کو جو احکام بھیجے عمال و مصلدین کو جو تحریری فرامین عنایت کیے، فوج کا جو رجسٹر مرتب کرایا بعض صحابہ کو جو حدیثیں لکھوائیں۔ وہ سب اسی سلسلہ میں داخل ہیں۔ زرقانی وغیرہ نے آپ کے احکام و فرامین تحریری کا ایک مستقل باب قائم کیا ہے۔)

مہمان داری

منصب نبوت کے بعد آپ کی ذاتی حیثیت تقریباً فنا ہو گئی تھی اس لیے آپ کی خدمت میں جو لوگ حاضر ہوتے تھے ان کا تعلق بھی خلافت الہی یا نبوت ہی کے ساتھ ہوتا تھا اور آپ اسی حیثیت سے ان کی مہمان داری فرماتے تھے۔ مہمانوں کی زیادہ تر تعداد قبول اسلام کے لیے آتی تھی جن کی مہمان داری کے لیے آپ نے ابتدائے نبوت ہی سے خاص طور پر حضرت بلالؓ کو مامور فرما دیا تھا۔ چنانچہ جب کوئی ننگ دست مسلمان آپ کی خدمت میں حاضر ہوتا اور آپ اس کو برہنہ تن دیکھتے تو حضرت بلالؓ کو حکم دیتے اور وہ قرض لے کر اس کے کھانے اور کپڑے کا انتظام کرتے

جب آپؐ کے پاس کہیں سے کچھ مال آتا تو اس کے ذریعہ سے وہ قرض ادا کیا جاتا یہاں تک کہ اگر کوئی شخص آپؐ کو ذاتی طور پر ہدیہ دیتا تو وہ بھی اسی صیغہ میں صرف کیا جاتا۔ (۱) کبھی کبھی اس غرض کے لیے آپؐ تمام صحابہ کو صدقہ و خیرات کی ترغیب دیتے اور جو رقم حاصل ہوتی وہ ان مفلوک الحال مہاجرین کی اعانت میں صرف ہوتی۔ چنانچہ ایک بار مہاجرین کی ایک برہنہ پاؤں جماعت آپؐ کی خدمت میں حاضر ہوئی۔ ہر شخص کے بدن پر صرف ایک چادر اور گلے میں ایک تلوار جمائل تھی۔ آپؐ نے ان کی پریشان حالی دیکھی دیکھا تو چہرے کا رنگ بدل گیا۔ فوراً حضرت بلالؓ کو اذان کا حکم دیا۔ نماز سے فارغ ہونے کے بعد ایک خطبہ میں تمام صحابہ کو ان لوگوں کی اعانت کی ترغیب دی۔ اس کا اثر یہ ہوا کہ ایک انصاری اٹھے اور ایک توڑا جو اس قدر روزنی تھا کہ ان سے بمشکل اٹھ سکتا تھا لا کر آپؐ کے آگے ڈال دیا۔ اس سے تمام لوگوں میں اور بھی جوش پیدا ہوا اور تھوڑی دیر میں ان بے سرو سامان مہاجرین کے آگے غلہ اور کپڑے کا ڈھیر لگ گیا۔ (۲)

فتح مکہ کے بعد تمام اطراف ملک سے بکثرت ملکی و مذہبی وفود آنے لگے۔ آپؐ بنفس نفیس ان کی خاطر مدارات کرتے تھے اور ان کے لیے حسب حاجت و طائف اور سفر کے مصارف ادا فرماتے تھے۔ قبائل پر اس کا بہت اچھا اثر پڑتا تھا۔ آپؐ اس کا اس قدر لحاظ فرماتے تھے کہ وفات کے وقت آپؐ نے جو آخری وصیتیں فرمائی تھیں ان میں ایک یہ بھی تھی۔

(اجیزوا الوفود بنحو ما کنت اجیزهم) (۳)
 ”جس طرح میں وفود کو عطیہ دیا کرتا تھا اسی طرح تم بھی دیا کرو۔“
 وفود کے حالات آگے آتے ہیں۔

عیادت مرضی:

مریضوں کی عیادت اور ان کی تجہیز و تکفین میں بھی شریک ہونا اگرچہ ایک مذہبی فرض تھا اور مذہبی حیثیت سے اس کی ابتداء بھی ہوئی۔ چنانچہ جب آپؐ مدینہ تشریف لائے تو یہ عام دستور ہو گیا کہ دم نزع میت کے اعزہ آپؐ کو اطلاع دیتے آپؐ ان کے پاس آ کر ان کے لیے دعائے مغفرت (۴) کرتے۔ لیکن بعض حیثیتوں سے اس کا تعلق خلافت کے ساتھ بھی ہو گیا تھا۔ کیونکہ بعض صحابہ اس حالت میں اپنی جائداد کو وقف یا صدقہ کر دینا چاہتے تھے۔ آنحضرت ﷺ اس موقع پر ان کا صحیح طریقہ بتاتے تھے جن لوگوں پر قرض آتا تھا۔ آپؐ ان کے جنازہ میں شریک نہیں ہوتے تھے۔ اس لیے ان کے ورثاء یا دوسرے صحابہ کو مجبوراً یہ قرض ادا کرنا پڑتا تھا اور اس طرح بعض معاملات و نزاعات کا فیصلہ ہو جاتا تھا۔ چنانچہ احادیث میں اس قسم کی متعدد مثالیں موجود ہیں۔

(۱) ابوداؤد کتاب الخراج والامارۃ باب فی الامام یقبل ہدایا المشرکین۔

(۲) مسند احمد بن حنبل جلد ۲ صفحہ ۳۵۸۔

(۳) صحیح بخاری جلد اول باب اخراج الیہود من جزیرۃ العرب۔

(۴) مسند ج ۳ ص ۶۶۔

احساب:

تمدن اسلام کے دور ترقی میں محکمہ احتساب ایک مستقل محکمہ تھا جو نہایت وسیع پیمانہ پر تمام قوم کے اخلاق و عادات بیچ و شراء اور معاملات داد و ستد کی نگرانی کرتا تھا۔ لیکن آنحضرت ﷺ کے عہد مبارک میں یہ محکمہ قائم نہیں ہوا تھا بلکہ خود ہی آپ اس فرض کو ادا فرماتے تھے۔ ہر شخص کے جزئیات اخلاق اور فرائض مذہبی کے متعلق آپ وقتاً فوقتاً وارد گیر فرماتے رہتے تھے تجارتی معاملات کی بھی نگرانی فرماتے تھے عرب میں تجارتی معاملات کی حالت نہایت قابل اصلاح تھی اور مدینہ میں آنے کے ساتھ ہی آپ نے ان اصلاحات کو جاری کر دیا۔ لیکن تمام لوگوں سے اصلاحات پر عمل کرانا صیغہ احتساب سے تعلق رکھتا تھا۔ چنانچہ نہایت سختی کے ساتھ ان معاملات کی نگرانی فرماتے تھے اور تمام لوگوں سے ان پر عمل کراتے تھے اور جو لوگ باز نہیں آتے تھے ان کو سزائیں دلاتے تھے صحیح بخاری کتاب البیوع میں ہے۔

لقد رأيت الناس في عهد النبي

صلى الله عليه وسلم يتبعون جزافا

يعنى الطعام يضربون ان يبيعوه في

مكانهم حتى يردوه الى رحالهم.

”حضرت عبداللہ بن عمرؓ سے روایت ہے کہ میں نے آنحضرت

ﷺ کے عہد میں دیکھا کہ جو لوگ تخمیناً غلہ خریدتے تھے ان کو اس

بات پر سزا دی جاتی تھی کہ اپنے گھروں میں منتقل کرنے سے پہلے

اس کو خود اسی جگہ بیچ ڈالیں جہاں اس کو خریدا تھا۔“

کبھی کبھی تحقیق حال کے لیے آپ خود بازار تشریف لے جاتے۔ ایک بار آپ بازار میں گزرے تو غلہ کا ایک

انبار نظر آیا۔ اس کے اندر ہاتھ ڈالا تو نمی محسوس ہوئی۔ دوکاندار سے دریافت فرمایا کہ یہ کیا ہے؟ اس نے جواب دیا کہ

بارش سے بھیگ گیا ہے۔ ارشاد ہوا کہ پھر اس کو اوپر کیوں نہیں کر لیا تا کہ ہر شخص کو نظر آئے۔ جو لوگ فریب دیتے ہیں

وہ ہم میں سے نہیں ہیں۔^(۱)

فرائض احتساب میں آپ کا سب سے بڑا فرض عمال کا محاسبہ تھا یعنی جب عمال زکوٰۃ اور صدقہ وصول کر کے

آتے تھے تو آپ اس غرض سے ان کا جائزہ لیتے تھے کہ انہوں نے کوئی ناجائز طریقہ تو نہیں اختیار کیا ہے۔ چنانچہ ایک

بار آپ نے ابن اللقیہ کو صدقہ وصول کرنے کے لیے مامور فرمایا۔ وہ اپنی خدمت انجام دے کر واپس آئے اور آپ

نے ان کا جائزہ لیا تو انہوں نے کہا یہ مال مسلمانوں کا ہے اور یہ مجھ کو ہدیہ ملا ہے۔ آپ نے فرمایا کہ ”گھر بیٹھے بیٹھے تم

کو یہ ہدیہ کیوں نہیں ملا۔“ اس کے بعد آپ نے ایک عام خطبہ دیا جس میں اس کی سخت ممانعت فرمائی۔^(۲)

اصلاح بین الناس:

اسلام تمام دنیا کے تفرقوں کو عموماً اور عرب کے اختلافات کو خصوصاً مٹانے کے لیے آیا تھا۔ اس بنا پر آنحضرت

ﷺ نے اس کو اپنا ایک ضروری فرض قرار دیا تھا اور جب آپ کو اس قسم کے منازعات کی خبر ہوتی تھی تو آپ اصلاح کو

تمام مذہبی فرائض پر مقدم رکھتے تھے۔ چنانچہ ایک بار قبیلہ بنو عمرو بن عوف کے چند اشخاص کے درمیان نزاع پیدا ہوئی۔

(۱) صحیح مسلم ج ۱ ص ۵۳۔ کتاب الایمان

(۲) بخاری ج ۲ ص ۱۶۸ کتاب الاحکام۔

آپ کو معلوم ہوا تو چند صحابہ کے ساتھ ان میں مصالحت کرانے کے لیے تشریف لے گئے آپ کو اس معاملہ میں دیر ہوئی اور نماز کا وقت آ گیا۔ حضرت بلالؓ نے اذان دی لیکن اذان کے بعد بھی آپ تشریف نہیں لائے۔ تھوڑی دیر کے انتظار کے بعد انہوں نے حضرت ابوبکرؓ کو امام بنا کر نماز شروع کی۔ آپ اسی حالت میں تشریف لائے۔ اور صفوں کو چیرتے ہوئے اگلی صف میں کھڑے ہوئے حضرت ابوبکرؓ اگرچہ نماز میں ادھر ادھر نہیں دیکھتے تھے لیکن جب لوگوں نے زور زور سے تالیاں بجانی شروع کیں تو انہوں نے پیچھے مڑ کر دیکھا کہ آنحضرت ﷺ کھڑے ہیں۔ آپ نے اگرچہ ہاتھ سے اشارہ کیا کہ کھڑے رہیں۔ لیکن آپ کی موجودگی میں انہوں نے امامت کرنا سوء ادب خیال کیا اس لیے پیچھے ہٹ آئے اور آنحضرت ﷺ آگے بڑھ کر ان کی جگہ کھڑے ہو گئے۔^(۱)

ایک بار اہل قباء کے درمیان نزاع قائم ہوئی اور نوبت یہاں تک پہنچی کہ لوگوں نے باہم سنگ اندازی کی آنحضرت ﷺ کو خبر ہوئی تو آپ صحابہ کے ساتھ مصالحت کرانے کی غرض سے تشریف لے گئے۔^(۲) یہ دونوں واقعات گو امام بخاری نے الگ لکھے ہیں۔ لیکن شرح حدیث کی تحقیق میں یہ ایک ہی واقعہ کے دو حصے ہیں بخاری کی دوسری روایتوں میں ہے کہ آپ اتنی دور پیدل گئے تھے۔

ابن ابی حدرد پر حضرت کعب بن مالک کا کچھ قرض تھا۔ انہوں نے مسجد میں تقاضا کیا، حدرد قرض کا ایک حصہ معاف کرنا چاہتے تھے، لیکن وہ اس پر راضی نہ ہوتے تھے۔ بات زیادہ بڑھی اور شور و غل ہوا۔ تو آپ گھر کے اندر سے نکل آئے اور کعب کو پکارا۔ کعب نے لبیک کہا تو آپ نے فرمایا کہ نصف معاف کر دو۔ ”وہ راضی ہو گئے تو آپ نے حدرد سے کہا کہ جاؤ اور بقیہ حصہ ادا کر دو۔

اس قسم کے سینکڑوں جزئی واقعات روزانہ پیش آیا کرتے تھے۔

مدینہ میں اور مدینہ سے باہر دیگر فرائض کی انجام دہی کے لیے اکابر صحابہ اور ارباب استعداد کو مختلف عہدوں پر نصب فرمایا۔ کتابت وحی، نامہ و پیام، اجرائے احکام و فرامین کے لیے سب سے پہلی ضرورت عہدہ انشاء اور کتابت کی تھی۔ اسلام سے پہلے عرب میں عام طور پر لکھنے پڑھنے کا رواج نہ تھا۔ لیکن اسلام عرب کے لیے رحمتوں کا جو خزانہ لایا تھا اس میں ایک شے یہ بھی تھی۔ اسیران بدر میں نادار لوگوں کا فدیہ صرف یہ قرار دیا گیا کہ وہ مدینہ کے بچوں کو لکھنا سکھا دیں۔ حضرت زید بن ثابت نے جن کے متعلق کتابت وحی کی مقدس خدمت تھی۔ اسی طریقہ پر تعلیم پائی تھی ابوداؤد کی ایک روایت سے ثابت ہوتا ہے کہ اصحاب صفہ کو جو تعلیم دی جاتی تھی اس کا ایک جزو کتابت کی تعلیم بھی تھی۔

کتاب:

عہدہ قضا گویا آنحضرت ﷺ کی ایک حیثیت سے نیابت تھی اس لیے مختلف اوقات میں بڑے بڑے صحابہ اس خدمت پر مامور کیے گئے جن میں شریح بن حسنہ کندی سب سے پہلے اس شرف سے ممتاز ہوئے۔ یہ نہایت قدیم اسلام تھے۔ مکہ میں انہی نے سب سے پہلے کتابت وحی کا فرض انجام دیا۔ قریش میں سب سے پہلے کاتب عبد اللہ

(۱) بخاری جلد ۳ ص ۳۷ کتاب الصلح۔

(۲) بخاری کتاب الصلح۔

بن ابی سرح تھے مدینہ میں اس کی اولیت کا شرف حضرت ابی بن کعب کو حاصل ہوا۔ حضرت ابوبکرؓ، حضرت عمرؓ، حضرت علیؓ، حضرت عثمانؓ، حضرت زبیرؓ، حضرت عامرؓ بن فہرہ، حضرت عمروؓ بن العاص، حضرت عبداللہ بن ارقم، حضرت ثابت بن قیسؓ بن شماس، حضرت حنظلہؓ، ابن الربیعؓ الاسدی، حضرت مغیرہؓ بن شعبہ، حضرت عبداللہ بن رواحہ، حضرت خالدؓ بن ولید، حضرت خالدؓ بن سعید بن العاص، حضرت علاءؓ بن حضرمی، حضرت حذیفہؓ بن الیمان، حضرت معاویہؓ بن ابی سفیان، حضرت زید بن ثابتؓ مختلف اوقات میں اس منصب پر مامور ہوئے۔ اگرچہ تمام بزرگوں کو کبھی کبھی یہ خدمت ادا کرنی پڑتی تھی۔ چنانچہ صلح نامہ حدیبیہ حضرت علیؓ نے اپنے ہاتھ سے لکھا تھا امراء اور سلاطین کے نام خطوط حضرت عامرؓ بن فہرہ لکھتے تھے اور امراء عمان کے نام آپؐ نے جو مکتوب بھیجا تھا وہ حضرت ابی بن کعبؓ کا لکھا تھا۔ قطن بن حارثہ کو جو خط بارگاہ نبوت سے بھیجا گیا تھا وہ حضرت ثابتؓ بن قیس نے لکھا تھا۔ لیکن عام طور پر یہ خدمت حضرت زیدؓ بن ثابت کے متعلق تھی اور صحابہ کے گروہ میں ان کا نام اسی حیثیت سے زیادہ نمایاں ہے۔^(۱)

حضرت زیدؓ بن ثابت نے آنحضرت ﷺ کے ارشاد سے تمام بزرگوں پر ایک خاص امتیاز حاصل کیا کہ عبرانی زبان سیکھی، جس کی ضرورت یہ پیش آئی کہ مدینہ میں آنحضرت ﷺ کو زیادہ تر یہود سے تعلق رہتا تھا جن کی مذہبی زبان عبرانی تھی۔ اس بناء پر آپؐ نے حضرت زیدؓ بن ثابت کو عبرانی زبان سیکھنے کا حکم دیا اور انہوں نے پندرہ دن میں مہارت حاصل کر لی۔

حکام اور ولایت:

فصل قضایا، اقامت عدل، بسط امن، رفع نزاع کے لیے متعدد ولایت و حکام کی ضرورت تھی اس غرض سے آپؐ نے متعدد صحابہ کو مختلف مقامات کا حاکم و والی مقرر فرما دیا۔ چنانچہ ان کے ناموں کی تفصیل حسب ذیل ہے۔

بہرام گور کے خاندان سے تھے اور سلاطین عجم میں سب سے پہلے مشرف بہ اسلام ہوئے اس کے بعد آنحضرت ﷺ نے ان کو یمن کا والی مقرر فرما دیا۔

بازان بن سامان شہر بن بازان کے بعد آنحضرت ﷺ نے ان کو صنعاء کا والی مقرر فرمایا۔

خالد بن سعید بن العاص شہر بن بازان مارے گئے تو ان کے بعد آپؐ نے ان کو صنعاء میں عامل مقرر فرمایا۔

مہاجر بن امیہ الحمزوی آپؐ نے ان کو کندہ، صدف کا والی مقرر فرمایا تھا، لیکن وہ ابھی روانہ بھی نہ ہوئے تھے۔ کہ آپؐ نے انتقال فرمایا۔

زیاد بن لبید الانصاری حضرت موت کے والی تھے۔

ابوموسیٰ اشعری زبید بن زعمہ وغیرہ کے والی تھے۔

معاذ بن جبل والی جند۔

عمرو بن حزم والی بحر ان۔

(۱) ان بزرگوں کے نام اور تفصیلی حالات زرقانی جلد ۳ ص ۳۷۳ میں مذکور ہیں۔

یزید بن ابی سفیانؓ والی یتما۔
 عتاب بن اسیدؓ والی مکہ۔
 علی بن ابی طالبؓ متولی اخماس یمن۔
 عمرو بن العاصؓ والی عمان۔
 علاء بن حضرمیؓ والی بحرین۔

ان ولایہ یعنی گورنروں کا تقرر ملک کی وسعت اور ضروریات کے لحاظ سے ہوتا تھا۔ آنحضرت ﷺ کے عہد مبارک میں عرب کے جو حصے اسلام کے زیر سایہ آئے ان میں یمن سب سے زیادہ وسیع اور متمدن تھا اور مدت تک ایک باقاعدہ سلطنت کے زیر سایہ رہ چکا تھا۔ اس بناء پر آنحضرت ﷺ نے اس کو پانچ حصوں میں منقسم فرمایا اور ہر ایک کے لیے علیحدہ علیحدہ گورنر مقرر فرمائے۔ خالد بن سعید کو صنعاء پر، مہاجر بن ابی امیہ کو کندہ پر، زیادہ بن لبید کو حضر موت پر، معاذ بن جبل کو جند پر، ابو موسیٰ اشعریؓ کو زبید، معہ عدن اور سواحل پر۔^(۱)

عموماً جب کسی مہاجر کو کہیں کا عامل مقرر فرماتے تھے تو اسی کے ساتھ ایک انصاری کا تقرر بھی فرماتے تھے۔^(۲) ملکی انتظام، فصل مقدمات اور تحصیل خراج وغیرہ کے علاوہ ان عمال کا سب سے مقدم فرض اشاعت اسلام اور سنن و فرائض کی تعلیم تھی۔ اس لحاظ سے جیسا کہ پہلے گزر چکا ہے یہ لوگ حاکم ملک اور والی صوبہ ہونے کے ساتھ مبلغ دین اور معلم اخلاق کی حیثیت بھی رکھتے تھے۔ استیعاب تذکرہ معاذ بن جبل میں ہے۔

و بعثہ رسول اللہ صلی اللہ علیہ وسلم قاضیا
 الی الجند من الیمن یعلم الناس القرآن و
 شرائع الاسلام و یقضی بینہم و جعل الیہ
 قبض الصدقات من العمال الذین بالیمن۔
 ”آنحضرت ﷺ نے ان کو یمن کے ایک حصہ یعنی جند کا
 قاضی بنا کر روانہ فرمایا کہ لوگوں کو قرآن اور شرائع اسلام کی
 تعلیم دیں اور جو عمال یمن میں تھے ان کے صدقات کے
 جمع کرنے کی خدمت بھی ان کے متعلق تھی۔“

چنانچہ جب یہ لوگ روانہ ہوتے تھے تو آنحضرت ﷺ ان فرائض کی تعین فرما دیتے تھے۔ معاذ بن جبل کو
 روانہ فرمایا تو یہ وصیت کی۔

انک تاتی قوماً من اهل الکتاب فادعہم الی
 شہادۃ ان لا الہ الا اللہ و انی رسول اللہ فان
 ہم اطاعوا الذالک فاعلمہم ان اللہ افترض
 علیہم خمس صلوات فی کل یوم ولیلۃ فان
 ہم اطاعوا لذلک فاعلمہم ان اللہ افترض
 علیہم صدقۃ ینخذ من اغنیائہم و ترد الی
 ”تم اہل کتاب کے پاس جاتے ہو پہلے ان کو کلمہ توحید
 کی دعوت دو اگر وہ اس کو قبول کر لیں تو ان کو بتاؤ کہ خدا
 نے رات اور دن میں ان پر پانچ نمازیں فرض کی ہیں
 اگر وہ اس کو بھی مان لیں تو ان کو بتاؤ کہ خدا نے ان پر
 صدقہ فرض کیا ہے جو ان کے امرا سے لے کر ان کے
 غرباء پر تقسیم کر دیا جائے گا۔ اگر وہ اس کو بھی تسلیم کر

(۱) استیعاب تذکرہ معاذ بن جبل۔

(۲) مسند ابن ضہل ج ۵ ص ۱۸۶۔

فقرائہم فان ہم اطاعوا الذالک فایاک و کرائم اموالہم و اتق دعوة المظلوم فانہ لیس بینما و بین اللہ حجاب۔

لیں۔ تو ان کے بہترین مال سے احتراز کرنا اور مظلوم کی بددعا سے بچنا۔ کیونکہ اس میں اور خدا کے درمیان کوئی پردہ نہیں ہے۔“

ان فرائض کے ادا کرنے کے لیے سب سے زیادہ ضرورت تاجر علمی وسعت نظر اور اجتہاد کی تھی۔ اس بناء پر آپؐ ان لوگوں کے تاجر علمی اور طرز عمل کا امتحان لیتے تھے۔ چنانچہ جب حضرت معاذؓ کو روانہ فرمایا تو پہلے ان کی اجتہادی قابلیت کے متعلق اطمینان فرمایا۔ ترمذی میں ہے۔

قال رسول اللہ صلی اللہ علیہ وسلم لمعاذ بن جبل حین وجہہ الی الیمن لم تقضی قال بما فی کتاب اللہ قال فان لم تجد فی کتاب اللہ قال بما فی سنة رسول اللہ قال فان لم تجد فی سنة رسول اللہ صلی اللہ علیہ وسلم الحمد للہ الذی وفق رسول اللہ لما یحب رسول اللہ۔

”رسول اللہ ﷺ نے جب معاذؓ بن جبل کو یمن کی طرف بھیجا تو فرمایا کس چیز سے مقدمات کا فیصلہ کرو گے انہوں نے کہا قرآن مجید سے آپؐ نے فرمایا اگر اس میں وہ فیصلہ تم کو نہ ملے انہوں نے کہا احادیث سے پھر آپؐ نے فرمایا اگر احادیث میں بھی اس کے متعلق ہدایت نہ ملے تو انہوں نے کہا میں اپنی رائے سے اجتہاد کروں گا اس پر آپؐ نے فرمایا اس خدا کا شکر ہے جس نے رسول کے رسول کو اس چیز کی توفیق دی جس کو خود اس کا رسول محبوب رکھتا ہے۔“

لیکن اہل عرب کے دلوں کو مسخر کرنے کے لیے ان تمام چیزوں سے زیادہ رفق وملاطفت نرمی اور خوش خوئی کی ضرورت تھی جن کی آمیزش سیاست اور حکومت کے اقتدار کے ساتھ تقریباً ناممکن ہو جاتی ہے اس لیے آنحضرت ﷺ گورنروں کو بار بار اس کی طرف متوجہ فرماتے رہتے تھے۔ چنانچہ جب معاذؓ بن جبل کو ایک صحابی کے ساتھ یمن کی گورنری پر روانہ فرمایا تو پہلے دونوں کو عام طور سے وصیت فرمائی۔

(یسرا ولا تعسرا و بشرا و لا تنفرا و تطاوعا و لا تختلفا) (مسلم ج ۲ ص ۶۳ کتاب الایمان)

”آسانی پیدا کرنا دشواری نہ پیدا کرنا۔ لوگوں کو بشارت دینا اور ان کو وحشت زدہ نہ کرنا باہم اتفاق رکھنا اور اختلاف نہ کرنا۔“

اس پر بھی تسکین نہ ہوئی تو معاذؓ بن جبل جب رکاب میں پاؤں ڈال چکے تو ان سے خاص طور پر یہ الفاظ فرمائے۔

(احسن خلقک للناس) (ابن سعد تذکرہ معاذ بن جبل)

”لوگوں کے ساتھ خوش خلقی کے ساتھ برتاؤ کرنا۔“

اگر یہ اصول صحیح ہے کہ کوئی حکومت کتنی ہی رحم دل کیوں نہ ہو لیکن ابتداء میں جب وہ کسی ملک کو اپنے قبضہ اقتدار میں لاتی ہے تو سرکش لوگوں کے مطیع کرنے کے لیے اس کو مجبوراً سختیاں کرنی پڑتی ہیں تو عرب سب سے زیادہ اس کا مستحق تھا لیکن آنحضرت ﷺ کی اسی مقدس تعلیم کا نتیجہ تھا کہ ریگستان عرب کا ایک ذرہ بھی ولایت کے مظالم کے سنگ گراں سے نہ دبا۔ یہاں تک کہ اخیر زمانہ میں جب صحابہ عمال حکومت کے مظالم کو دیکھتے تھے تو ان کو سخت استعجاب

ہوتا تھا اور وہ آنحضرت ﷺ کی تلقینات کے ذریعہ سے ان کو روکتے تھے چنانچہ ایک بار ہشام بن حکیم بن حزام نے دیکھا کہ شام کے کچھ بٹلی دھوپ میں کھڑے کیے گئے ہیں انہوں نے لوگوں سے اس کی وجہ پوچھی۔ لوگوں نے کہا کہ جزیہ وصول کرنے کے لیے ان لوگوں کے ساتھ یہ سختی کی جا رہی ہے انہوں نے یہ سن کر کہا۔

اشہد لسمعت رسول اللہ صلی اللہ علیہ وسلم يقول ان اللہ يعذب الذين يعذبون الناس في الدنيا. (۱)

”میں گواہی دیتا ہوں کہ میں نے رسول اللہ ﷺ کو یہ کہتے سنا ہے کہ خدا ان لوگوں کو سزا دے گا جو لوگوں کو دنیا میں عذاب دیتے ہیں۔“

محصلین زکوٰۃ و جزیہ:

عرب کا خلوص اور جوش ایمان اگرچہ خود ان کو صدقہ زکوٰۃ کے ادا کرنے پر آمادہ کر دیتا تھا چنانچہ اسلام لانے کے ساتھ ہی ہر قبیلہ اپنی قوم کا صدقہ آنحضرت ﷺ کی خدمت میں خود پیش کرتا اور آپ کی دعا سے برکت اندوز ہوتا تھا۔ لیکن ایک وسیع ملک اور ایک وسیع حکومت کے لیے یہ طریقہ کافی نہ تھا اس لیے ولایت کے علاوہ کیم محرم ۹ھ کو آنحضرت ﷺ صدقہ و زکوٰۃ کے وصول کرنے کے لیے ہر قبیلہ کے لیے الگ الگ محصلین مقرر فرمائے جو قبائل کا دورہ کر کے لوگوں سے زکوٰۃ اور خراج وصول کر کے آپ کی خدمت مبارک میں پیش کرتے تھے۔ عموماً خود رؤسائے قبائل اپنے اپنے قبیلوں کے محصل ہوتے تھے اور احادیث سے معلوم ہوتا ہے۔ کہ عموماً ان کا تقرر قومی ہوتا تھا۔

بہر حال آپ نے اس فرض کی انجام دہی کے لیے حسب ذیل اشخاص کو مختلف قبائل اور شہروں میں متعین فرمایا۔ (۲)

نام	مقام تقرر	نام	مقام تقرر
عدی بن حاتم	طے و بنی اسد	ابو جہم بن حذیفہ	بنو لیث
صفوان بن صفوان (۳)	بنی عمرو	ایک ہذیبی	بنو ہذیم
مالک بن نویرہ	بنو خطلہ	عمر فاروق	شہر مدینہ
بریدہ بن حصیب الاسلمی	غفار واسلم	ابو عبیدہ بن جراح	شہر نجران
عباد بن بشر الاشہلی	سلیم و مزینہ	عبداللہ بن رواحہ	شہر خیبر
رافع بن مکیث جہنی	جہینہ	زیاد بن لبید	حضر موت
زبرقان بن بدر	بنو سعد	ابو موسیٰ اشعری	صوبہ یمن
قیس بن عاصم	ایضاً	خالد	ایضاً

(۱) صحیح مسلم باب الوعد الشدید لمن عذب الناس بغیر حق۔

(۲) اس فہرست کے اکثر اقسام ابن سعد جزء مغازی ص ۱۱۵ میں مذکور ہے حضرت عمر فاروقؓ اور عبیدہ بن جراح کا ذکر بخاری کتاب الصدقات اور بعض کا ابوداؤد کتاب الخراج میں ہے بقیہ کے زائد العاد ذکر مصدقین و امراء نبوی اور فتوح البلدان بلاذری دیکھو۔

(۳) اصحابہ باب صفوان۔

عمر و بن عاص	بنو فزارہ	ابان بن سعید	بحرین
ضحاک بن سفیان کلابی	بنو کلاب	محمہ بن جزء الاسدی	تحصیل خمس
بسر بن سفیان کلابی	بنو کعب	عمر و بن سعید بن عاص	تیماء
عبداللہ بن اللتیہ	بنو ذبیان	عیسہ بن حصن فزاری	بنو تمیم

ان محصلین کے تقرر میں آپ حسب ذیل امور کی پابندی فرماتے تھے۔

(۱) ان کو ایک فرمان عطا ہوتا تھا جس میں بتصریح بتایا جاتا تھا کہ کس قسم کے مال کی کتنی تعداد میں زکوٰۃ کی کیا مقدار ہے؟ چھانٹ کر مال لینے کی یا حق سے زیادہ لینے کی اجازت نہ تھی۔ عام حکم تھا کہ ایاک و کرائم اموالہم^(۱) یہ عمل نہایت شدت کے ساتھ اس فرمان پر عمل کرتے تھے اور اس سے تجاوز جائز نہیں رکھتے تھے۔ بعض لوگوں نے بخوشی حق سے زیادہ دینا چاہا لیکن انہوں نے قبول نہیں کیا۔ سوید بن غفلہ کا بیان ہے کہ ہمارے پاس آنحضرت ﷺ کا محصل آیا۔ میں جا کر اس کے پاس بیٹھا تو اس نے پہلے جانوروں کے ان اقسام کو بیان کیا جن کے لینے کی فرمان میں اجازت نہ تھی۔ چنانچہ اسی وقت ایک شخص ایک نہایت عمدہ کوہان دار اونٹنی لے کر حاضر ہوا اور اس کی خدمت میں پیش کی لیکن اس نے انکار کر دیا۔ اسی طرح جب ایک شخص نے ایک محصل کو بچے والی بکری دی تو اس نے کہا کہ ہم کو اس کے لینے کی ممانعت کی گئی ہے۔^(۲)

(۲) عرب کے مال و دولت کی کل کائنات بکریوں کے ریوڑ اور اونٹوں کے گلے تک محدود تھی۔ جو جنگلوں میں بیابانوں میں پہاڑوں کے دامنوں میں چرتے رہتے تھے لیکن بجائے اس کے کہ دنیوی حکومتوں کی طرح جابرانہ احکام کے ساتھ لوگ خود زکوٰۃ کے جانور لا کر محصلین کے سامنے پیش کرتے، محصلوں کو خود ان دروں میں جا کر زکوٰۃ وصول کرنا پڑتی تھی۔ ایک صحابی کا بیان ہے کہ میں پہاڑ کے ایک درہ میں بکریاں چرا رہا تھا کہ دو شخص اونٹ پر سوار ہو کر آئے اور کہا ہم رسول اللہ ﷺ کے قاصد ہیں یہاں تمہاری بکریوں کا صدقہ وصول کرنے کے لیے آئے ہیں۔ میں نے ایک بچہ والی شیردار بکری پیش کی۔ لیکن انہوں نے کہا کہ ہم کو اس کے لینے کا حکم نہیں۔ میں نے ایک دوسرا بچہ دیا تو انہوں نے اس کو اپنے اونٹ پر لا دیا اور چلتے ہوئے۔^(۳)

(۳) اگرچہ صحابہؓ اپنے تقدس اور پاک باطنی کی بناء پر ہر قسم کے ناجائز مال لینے سے خود احتراز کرتے تھے۔ چنانچہ جب آنحضرت ﷺ نے حضرت عبداللہ بن رواحہ کو خیبر کے یہودیوں کے پاس بھیجا کہ وہاں کی زراعت کی نصف پیداوار حسب معاہدہ تقسیم کرا کے لائیں تو انہوں نے ان کو رشوت دینا چاہی تو انہوں نے یہ کہہ کر انکار کر دیا کہ ”اے خدا کے دشمنو! کیا مجھے حرام مال کھلانا چاہیے ہو۔“^(۴) لیکن بایں ہمہ زہد و تقدس جب محصل اپنے دورہ سے

(۱) نسائی ص ۳۹۰۔

(۲) نسائی ص ۳۹۳۔

(۳) نسائی ص ۳۹۳۔

(۴) فتوح البلدان ص ۳۱۔

واپس آتے تھے تو رسول اللہ ﷺ خود ان کا محاسبہ فرماتے تھے۔ چنانچہ ایک بار آپؐ نے ابن الملتیہ کو صدقہ وصول کرنے کے لیے روانہ فرمایا جب وہ واپس ہوئے اور آپؐ نے ان کا محاسبہ کیا تو انہوں نے کہا یہ مال آپؐ کا ہے اور یہ مجھے ہدیہ ملا ہے یہ سن کر آپؐ نے فرمایا کہ تم کو گھر بیٹھے بیٹھے ہدیہ کیوں نہیں ملا؟ اس پر بھی تسکین نہیں ہوئی تو ایک عام خطبہ دیا اور تمام لوگوں کو اس قسم کے مال لینے سے سختی کے ساتھ ممانعت فرمائی۔^(۱)

(۴) چونکہ آنحضرت ﷺ نے اپنے خاندان پر صدقہ و زکوٰۃ کا مال حرام کر دیا تھا اس لیے نبوت کا کوئی فرد صدقہ کا محصل مقرر نہیں ہوا۔ ایک بار عبدالمطلب بن زمعہ بن حارث اور فضل ابن عباس نے کہ عم زاد بھائی اور بھتیجے تھے۔ آپؐ کی خدمت میں درخواست کی کہ اب ہمارا سن نکاح کے قابل ہو گیا ہے تمام لوگوں کی طرح ہم کو بھی صدقہ کا عامل مقرر فرما دیجئے تاکہ اس کے معاوضہ سے کچھ مال جمع کر کے نکاح کے لیے سرمایہ مہیا کریں۔ لیکن آپؐ نے فرمایا کہ صدقہ آل محمد کے لیے جائز نہیں ہے وہ لوگوں کا میل ہے۔^(۲)

(۵) عمال کا انتخاب خود رسول اللہ ﷺ فرماتے تھے اور جو لوگ اپنے آپ کو اس خدمت کے لیے خود پیش کرتے تھے ان کی درخواست نامنظور ہوتی تھی۔ چنانچہ ابو موسیٰ اشعریؓ کے ساتھ دو شخص آئے اور عامل بننے کی درخواست کی۔ آپؐ نے حضرت ابو موسیٰ اشعریؓ کی طرف مخاطب ہو کر فرمایا کہ ”تم کیا کہتے ہو؟“ انہوں نے کہا کہ مجھ کو یہ خبر نہ تھی کہ یہ لوگ اس غرض سے آئے ہیں آپؐ نے ان دونوں کی درخواست نامنظور کی اور فرمایا کہ جو لوگ خود خواہش کرتے ہیں ہم ان کو عامل مقرر نہیں کرتے۔ لیکن اسی وقت حضرت موسیٰ اشعریؓ کو بلا درخواست یمن کا عامل مقرر کر کے روانہ فرمایا۔^(۳)

(۵) عمال کو صرف بقدر ضرورت معاوضہ ملتا تھا۔ آپؐ نے عام منادی فرمادی تھی کہ جو شخص ہماری مقررہ شرح سے زیادہ لے گا وہ خیانت مالی ہے مقدار ضرورت کی تصریح خود آپؐ نے فرمادی تھی۔^(۴)

من کان لنا عاملاً فلیکتسب زوجة فان لم یکن له خادم فلیکتسب خادماً و ان لم یکن له مسکن فلیکتسب مسکناً و من اتخذ غیر ذالک فهو غال۔

”جو شخص ہمارا عامل ہو اس کو ایک بی بی کا خرچ لینا چاہیے اس کے پاس نوکر نہ ہو تو نوکر کا۔ اگر مکان نہ ہو تو مکان کا لیکن اگر کوئی اس سے زیادہ لے گا تو وہ خائن ہو گا۔“

آپؐ کے زمانہ میں حضرت عمر فاروقؓ کو بھی اس قسم کا معاوضہ ملا تھا چنانچہ ان کے عہد خلافت میں جب صحابہ نے زہد و تقویٰ کی بنا پر معاوضہ لینے سے انکار کیا تو انہوں نے آنحضرت ﷺ کے اسی طرز عمل سے استدلال کیا۔

(۱) صحیح مسلم ج ۲ ص ۱۱۳۔

(۲) صحاح کتاب الصدقات۔

(۳) صحیح مسلم ج ۲ ص ۱۰۹۔

(۴) ابوداؤد جلد ۲ باب ارزاق العمال میں دونوں حدیثیں شامل ہیں۔

قضاة:

ان مناصب کے علاوہ بعض اور عہدے بھی سادہ طور سے قائم ہو گئے تھے۔ مثلاً فصل مقدمات کا کام اگرچہ زیادہ تر آپؐ خود انجام دیتے تھے۔ لیکن کبھی کبھی آپ کے حکم سے حسب ذیل صحابہ نے بھی اس فرض کو انجام دیا ہے۔ حضرت ابوبکرؓ حضرت عمرؓ حضرت عثمانؓ حضرت علیؓ حضرت عبدالرحمنؓ بن عوفؓ ابن کعبؓ معاذ بن جبلؓ اگرچہ خلفائے راشدین کے زمانہ میں بھی باضابطہ طور پر پولیس کا محکمہ قائم نہیں ہوا اور اس کی ابتداء بنو امیہ کی سلطنت میں ہوئی۔ (۱) تاہم آنحضرت ﷺ کے عہد مبارک میں بھی اس کا ابتدائی نمونہ قائم ہو چکا تھا چنانچہ آپ کے عہد مبارک میں قیس بن سعد اس خدمت کو انجام دیتے تھے۔ اور اس غرض سے ہمیشہ آپ کے ساتھ رہتے تھے۔ (۲)

جلاد:

مجرموں کی گردن مارنے کی خدمت حضرت زبیرؓ حضرت علیؓ مقداد بن الاسودؓ محمد بن مسلمہ عاصم بن ثابت ضحاک بن سفیان کلابیؓ کے سپرد تھی۔

غیر قوموں سے معاہدہ:

عرب میں اب کفر و شرک کا بالکل وجود نہ تھا۔ کہیں کہیں صرف مجوس نصاریٰ اور یہود کی آبادیاں تھیں۔ ان میں سے معتد بہ افراد نے گونہ را ایمان سے قلوب کو روشن کر لیا تھا لیکن مجموعی حیثیت سے وہ اب تک تاریکی میں تھے۔ تاہم خلافت الہی کی ہمہ گیر قوت سے وہ سرتابی نہ کر سکے حجاز کے یہودیوں کے سوا عرب کی تمام قوموں نے بخوشی اسلام کی اطاعت قبول کی۔ اس لیے اسلام نے بھی ان کی جان و مال عزت و آبرو اور مذہب کی حفاظت کی تمام ذمہ داری اپنے سر لے لی اور اس کے مقابلہ میں جزیہ کی ایک خفیف رقم (یعنی ہر مستطیع عاقل بالغ مرد پر ایک دینار سالانہ) ان پر مقرر کی اس رقم کا نقد روپیہ کی صورت میں ادا ہونا ضروری نہ تھا بلکہ عموماً جہاں جس چیز کی پیداوار ہوتی تھی یا جو چیز بنتی تھی وہی چیز جزیہ قرار پائی۔ (۳)

غیر قوموں میں سب سے پہلے آنحضرت ﷺ نے ۷ھ میں خیبر فذک وادی القریٰ تیماء کے یہودیوں سے مصالحت فرمائی اس وقت تک آیت جزیہ کا نزول نہیں ہوا تھا۔ اس بناء پر باہمی رضا مندی سے جو شرائط قرار پائے تھے وہ آیت جزیہ کے نزول کے بعد بھی قائم رہے۔ (۵) اصل شرط یہ تھی کہ وہ رعایا کی حیثیت سے کام کریں گے اور پیداوار کا نصف حصہ خود لیں گے اور نصف مالکوں کو ادا کریں گے۔ (۶)

(۲) بخاری کتاب الاحکام۔

(۱) فتح الباری جلد ۳ ص ۶۱۰۔

(۳) زاد المعاد ابن قیم۔

(۴) ایضاً ج ۱ فصل جزیہ۔

(۵) زاد المعاد ابن قیم جلد اول۔

(۶) بخاری و مسلم و ابوداؤد و ترمذی و فتح البلدان بلاذری و فذک وادی القریٰ و تیماء۔

۹ھ میں جزیہ کی آیت نازل ہوئی اس کے بعد تمام معاہدے اسی کی رو سے قرار پائے نجران کے عیسائیوں نے مدینہ میں آ کر مصالحت کی درخواست کی جس کو آپ نے منظور فرمایا۔ شرائط صلح یہ تھے کہ وہ مسلمانوں کو سالانہ دو ہزار کپڑے دیں گے اور ان کو دو قسطوں میں یعنی آدھا ماہ صفر اور ماہ رجب میں ادا کر دیں گے۔ اگر یمن میں بھی بغاوت یا شورش ہوگی تو وہ عاریۃ تیس زرہیں، تیس گھوڑے اور تیس تیس عدد ہر قسم کے ہتھیار دیں گے اور مسلمان ان کی واپسی کے ضامن ہوں گے۔ اس کے معاوضہ میں جب تک وہ سودی لین دین یا بغاوت نہ کریں گے۔ نہ ان کے گرجے ڈھائے جائیں گے نہ ان کے پادری نکالے جائیں گے نہ ان کو ان کے مذہب سے برگشتہ کیا جائے گا۔^(۱)

حدود شام میں بہت سے عیسائی اور یہودی گاؤں میں آباد تھے۔ رجب ۹ھ میں غزوہ تبوک کے موقع پر دومۃ الجندل، ایلہ، متناء، جربا، اذرح، تبالہ اور جرش کے جو عیسائی اور یہودی زمیندار اسلام نہیں لائے بلکہ جزیہ دینا قبول کیا، ان میں سے ہر بالغ مرد پر ایک دینار سالانہ مقرر ہوا۔ اور مسلمان جب ادھر سے گزریں تو ان کی ضیافت بھی ان پر لازمی قرار دی گئی۔^(۲) ایک آسانی یہ بھی دی گئی کہ اگر نقد نہ ادا کر سکیں تو اسی کے برابر معافری کپڑے دیا کریں۔^(۳)

بحرین کے مجوسیوں سے بھی جزیہ کی اسی شرح مقدار پر مصالحت کی گئی۔^(۴)

اصناف محاصل و مخارج:

مختلف اغراض و مصالح کی بنا پر اسلام میں آمدنی کے صرف پانچ ذرائع تھے۔ (۱) غنیمت، (۲) فنی، (۳) زکوٰۃ، (۴) جزیہ، (۵) خراج، اول و دوم کے سوا بقیہ ذرائع آمدنی سالانہ تھے۔ غنیمت کا مال صرف فتوحات کے موقع پر آتا تھا۔ عرب میں قاعدہ تھا کہ رئیس فوج غنیمت کا چوتھا حصہ خود لیتا تھا جس کو اصطلاح میں مرباع کہتے تھے اور بقیہ جو جس کے ہاتھ لگ جاتا تھا لے لیتا تھا۔ تقسیم کا کوئی نظام نہ تھا۔ غزوہ بدر کے بعد خدا نے غنیمت کو خود اپنی ملک قرار دیا جس میں خمس یعنی پانچواں حصہ خدا اور رسول اللہ کے نام سے حکومت الہی کے مصالح و اغراض کے لیے مخصوص فرمایا۔

(الرَّسُولُ) (انفال) یَسْأَلُونَكَ عَنِ الْاَنْفَالِ قُلِ الْاَنْفَالُ لِلّٰهِ وَ
ہیں کہہ دے کہ وہ خدا اور رسول کی ملک ہے۔

خدا اور رسول کی ملکیت سے مقصود یہ ہے کہ وہ سپاہیوں کی شخصی ملکیت نہیں ہے بلکہ مصالح کی بناء پر صاحب خلافت جس طرح مناسب سمجھے اس کو صرف کر سکتا ہے اسی طرح خمس کی نسبت ارشاد ہوا ہے۔

(وَاعْلَمُوا اَنَّ مَا غَنِمْتُمْ مِنْ شَيْءٍ فَاَنَّ لِلّٰهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَ
”مسلمانو! جان لو کہ تم کو جو مال غنیمت ہاتھ آئے اس کا پانچواں حصہ خدا اور رسول، اہل قرابت اور یتیموں اور

(۱) ابوداؤد کتاب الخراج باب اخذ الجزیہ۔

(۲) فتوح البلدان بلاذری۔

(۳) ابوداؤد باب اخذ الجزیہ۔

(۴) ابوداؤد باب اخذ الجزیہ من الجوس و تاریخ بلاذری ذکر بحرین۔

مسکینوں کا ہے۔“

الْمَسَاكِينِ وَابْنِ السَّبِيلِ (انفال)

ایک دو استثنائی واقعہ کے سوا جس میں آنحضرت ﷺ نے مال غنیمت مخصوص مہاجرین کو یا مکہ کے نو مسلموں کو عنایت فرمایا۔ ہمیشہ آپ کا یہ طرز عمل رہا کہ خمس کے بعد ایک ایک حب سپاہیوں پر برابر برابر تقسیم فرما دیتے تھے سواروں کو تین حصے اور پیادہ کو ایک حصہ۔ بعض روایتوں میں ہے کہ سواروں کو صرف دو حصے ملتے تھے۔^(۱) خمس کا بھی عموماً بہت کم حصہ ذاتی مصرف میں آتا تھا۔ آیت بالا میں جن ارباب استحقاق کا ذکر ہے زیادہ تر انہی پر صرف کر دیا جاتا تھا۔

زکوٰۃ:- صرف مسلمانوں پر فرض تھی اور وہ چار مدوں سے وصول ہوتی تھی۔ (۱) نقد روپیہ (۲) پھل اور پیداوار (۳) مویشی (بجز گھوڑا) (۴) اساب تجارت۔^(۲) دو سو درہم چاندی، بیس مثقال سونے اور پانچ اونٹ سے کم پر زکوٰۃ نہ تھی۔ پیداوار سے جو زکوٰۃ وصول کی جاتی تھی اس کے لیے ضروری تھا کہ اس کی مقدار ۵ وسق (۳۰۰ صاع بہ تحقیق امام ترمذی) یا پانچ وسق سے زیادہ ہو۔ سونا اور چاندی کا چالیسواں حصہ وصول کیا جاتا تھا۔ مویشیوں کا نرخ زکوٰۃ بھی مختلف جنس کی مختلف تعداد پر مقرر تھا جو حدیث اور فقہ کی تمام کتابوں میں مفصل مذکور ہے۔ اراضی کی دو قسمیں کی گئیں۔ ایک وہ جس کی سیرابی صرف بارش یا بہتے پانی سے ہوتی ہے۔ (۳) اس قسم کی اراضی کی پیداوار میں دسواں حصہ (عشر) وصول ہوتا تھا اور جس کو آبپاشی کے ذریعہ سے سیراب کیا جاتا تھا۔ اس میں نصف (عشر) یعنی بیسواں حصہ لیا جاتا تھا۔^(۴) سبزی پر کوئی زکوٰۃ نہ تھی۔^(۵)

زکوٰۃ کے آٹھ مصرف تھے جن کی تفصیل خود قرآن مجید نے کر دی تھی۔ (۱) فقراء (۲) مساکین (۳) نو مسلم (۴) غلام جن کو خرید کر آزاد کرانا ہے (۵) مقروض (۶) مسافر (۷) مصلین زکوٰۃ کی تنخواہ دیگر (۸) کار خیر۔ عموماً جہاں سے زکوٰۃ کی رقم وصول کی جاتی تھی وہیں کے مستحقین پر صرف کر دی جاتی تھی۔ صحابہ اس حکم کے اس قدر عادی ہو گئے تھے کہ ایک صحابی کو زیادہ مال بنا کر ایک مقام میں بھیجا جب وہ واپس آئے تو زیادہ مال ان سے رقم کا مطالبہ کیا۔ انہوں نے جواب میں کہا کہ آنحضرت ﷺ کے زمانہ سے جس طرح ہم کرتے آئے تھے وہی ہم نے کیا۔^(۶) معاذ بن جبل جب عامل بنا کر یمن بھیجے گئے تو زکوٰۃ کے متعلق آنحضرت ﷺ نے فرمایا: و صدقة توخذ من اغنيائهم و ترد على فقرائهم۔

جزیہ غیر مسلم رعایہ سے ان کی حفاظت اور ذمہ داری کے معاوضہ میں لیا جاتا تھا اس کی مقدار متعین نہ تھی آنحضرت ﷺ نے اپنے زمانہ میں ہر مستطیع بالغ مرد سے ایک دینار وصول کرنے کے حکم دیا تھا۔ بچے اور عورتیں

(۱) ابوداؤد حکم ارض خیر بروایت مجمع۔

(۲) ابوداؤد کتاب الزکوٰۃ باب العروض اذا كانت للتجارة۔

(۳) صحیح بخاری ج ۱ ص ۲۰۱۔

(۴) ترمذی کتاب الزکوٰۃ۔

(۵) ایضاً۔

(۶) ابوداؤد کتاب الزکوٰۃ باب الصدقة تحمل فی البلدا لی بلد۔

اس میں داخل نہ تھیں، ایلہ کے جزیہ کی مقدار ۳۰۰ دینار تھی عہد نبوی میں جزیہ کی سب سے بڑی مقدار بحرین سے وصول ہوتی تھی۔

خراج غیر مسلم کاشت کاروں سے حق مالکانہ کے معاوضہ میں زمین کی پیداوار کا جو مخصوص حصہ باہمی مصالحت سے طے ہو گیا ہو اس کا نام خراج ہے، خیبر، فدک، وادی القریٰ، یماء وغیرہ سے خراج ہی وصول ہوتا تھا، پھل یا پیداوار کے تیار ہونے کا وقت جب آتا تھا آنحضرت ﷺ کسی صحابی کو بھیج دیتے تھے وہ باغوں اور کھیتوں کو دیکھ کر تخمینہ لگاتے تھے۔ رفع اشتباہ کے لیے تخمینہ میں سے ثلث کم کر دیا جاتا تھا۔^(۱) بقیہ پر حسب شرائط خراج وصول کیا جاتا خیبر وغیرہ میں آدھی پیداوار پر صلح ہوئی تھی۔ جزیہ اور خراج کی رقم سپاہیوں کی تنخواہ اور جنگی مصارف میں صرف ہوتی تھی تمام صحابہ ضرورت کے وقت والخیئر سپاہی تھے۔ جو کچھ وصول ہو کر آتا تھا آنحضرت ﷺ سب کو اسی وقت تقسیم فرما دیتے۔ اول آپ ان لوگوں کو عطا فرماتے تھے جو پہلے غلام رہ چکے تھے ایک رجسٹر پر لوگوں کے نام لکھے ہوتے تھے اسی ترتیب سے نام پکارے جاتے تھے جو لوگ صاحب اہل و عیال ہوتے تھے ان کے دو حصے اور مجرد لوگوں کو ایک حصہ ملتا تھا۔

جاگیریں اور افتادہ زمینوں کی آبادی:

ملک عرب کا اکثر حصہ ریگستانی، پتھر یا شور اور بنجر تھا۔ جو سبز قطعات تھے ان پر بیرونی قومیں قابض تھیں۔ بقیہ افتادہ زمینیں تھیں مدینہ اور طائف میں البتہ کاشت کاری ہوتی تھی، بقیہ عام عرب تجارت یا لوٹ مار پر زندگی بسر کرتے تھے۔ عربوں کی غیر مامون زندگی کا راز یہی تھا کہ وہ مستقل پیشہ ور نہ تھے اس بنا پر قیام امن کے لیے بھی ضروری تھا کہ زمین کا نئے سرے سے بندوبست کیا جائے، حجاز یمن میں غیر قوموں کے انخلاء کے سبب سے یوں بھی بہت سی زمینیں خالی ہو گئی تھیں جن کا انتظام ضروری تھا۔

آنحضرت ﷺ نے عام طور پر صحابہ کو اس کی ترغیب دی۔

(من احیا ارضا میتة فہی لہ من احاط حائطا علی ارض فہی لہ)

”جس شخص نے افتادہ زمینوں کو آباد کیا وہ اس کی ملک ہے جس شخص نے کسی زمین کو گھیر لیا وہ اس کی ملک ہے۔“

ترغیب عام کے ساتھ خاص خاص انتظامات بھی فرمائے۔ بنو نضیر اور قریظہ کے نخلستان اور کھیت خاص بارگاہ نبوت کی ملک قرار پائے اور آپؐ نے اپنی طرف سے ان کو مہاجرین اور بعض انصار میں تقسیم فرما دیا۔ خیبر کی زمین کچھ خالص رہی اور بقیہ ان مہاجرین و انصار میں تقسیم فرمادی جو حدیبیہ میں شریک تھے لیکن عملاً یہودیوں کے ساتھ ان کا بندوبست رہا۔ پیداوار کا نصف حصہ وہ خود لیتے تھے اور نصف مالکوں کو ادا کرتے تھے اور جو زمینیں آباد تھیں ان کو بعض شرائط پر اصل مالک کے ہاتھ میں رہنے دیا۔ چنانچہ عک، ذویحوان اور ایلہ، اذرح، نجران وغیرہ میں اسی طرح معاملات طے پائے۔ افتادہ زمینیں بھی صحابہ کو بطور جاگیر عطا فرمائیں۔ حضرت داکل کو حضرموت میں ایک قطعہ زمین عنایت فرمایا بلال بن حارث مزی کو قابل زراعت زمین کا ایک بہت بڑا ٹکڑا اور کانیں مرحمت فرمائیں۔ حضرت زبیرؓ کو مدینہ کے پاس اور حضرت عمرؓ کو خیبر میں جاگیریں عطا کیں۔ بنو فاعہ کو دومتہ الجندل کے پاس زمین عنایت کی۔

(۱) بحوالہ مذکور باب فی الحرم۔

یہ جاگیریں اس فیاضی اور وسعت کے ساتھ دی جاتی تھیں کہ ہر شخص حسب استطاعت ان کا انتخاب اور ان کے رقبہ کی تجدید کر سکتا تھا۔ ایک بار آپؐ نے حضرت زبیرؓ کو حکم دیا کہ جہاں تک ان کا گھوڑا دوڑ سکے وہ زمین ان کی جاگیر میں داخل ہوگی۔ چنانچہ انہوں نے گھوڑا دوڑایا جب تک گھوڑا ایک خاص حد تک پہنچ کر رک گیا تو انہوں نے اپنا کوڑا پھینکا اور وہ جس نقطے پر گرا وہی ان کی جاگیر کا رقبہ قرار پایا۔ عرب کی خشک زمین میں سب سے زیادہ ضرورت چشمہ ہائے آب کی تھی۔ چنانچہ ایک بار جب آپؐ نے حکم دیا۔ من سبق الی مالہم یسبقہ الیہ مسلم فہو لہ یعنی جو شخص ایسے چشمہ پر قبضہ کر لے جس پر کسی مسلمان نے قبضہ نہیں کیا ہے تو وہ اس کا ہے تو تمام لوگوں نے دوڑ دوڑ کر اپنے اپنے چشموں کے حدود مقرر کر لیے۔^(۱)

اس فیاضی کی اس قدر شہرت ہوئی کہ لوگوں نے دور دور سے آ کر آنحضرت ﷺ سے جاگیروں کی درخواست کرنا شروع کی۔ ابیض بن حمال یمن سے خدمت مبارک میں حاضر ہوئے اور ایک نمک کی کان کی درخواست کی جس کو آپؐ نے منظور فرمایا۔ لیکن ایک صحابی نے کہا کہ آپؐ نے ان کو جو کچھ جاگیر میں عطا فرمایا ہے پانی کا ایک بہت بڑا چشمہ ہے۔ چونکہ وہ ایک پبلک چیز تھی۔ اس بنا پر آپؐ نے اس کو واپس لے لیا۔ یہ تمام فیاضیاں صرف انہی چیزوں کے ساتھ مخصوص تھیں جن کا تعلق پبلک کے ساتھ نہیں تھا۔ لیکن جو چیزیں رفاہ عام کے کام آ سکتی تھیں ان کو آپؐ نے اسی قدیم حالت پر چھوڑ دیا۔ عرب کا قدیم دستور تھا کہ اپنے مویشیوں کے لیے چراگاہیں متعین کر لیتے تھے جن کو جمعی کہتے تھے۔ عرب میں پیلو کا درخت اونٹوں کی عام غذا تھی اور اس کے متعلق کسی قسم کی روک ٹوک نہ تھی لیکن ابیض ابن حمال نے جب اس کو اپنے جمعی میں داخل کرنا چاہا تو آپؐ نے منع فرمایا۔ حمی فی الاراک۔ عرب میں یہ بھی دستور تھا کہ مویشیوں کے چرانے کے لیے رؤسا اور ارباب اقتدار اپنے چراگاہ مخصوص کر لیتے تھے اور وہاں کسی دوسرے کو نہیں آنے دیتے تھے چونکہ اس سے عام لوگوں کو تکلیف ہوتی تھی اس لیے اس طریقہ کو بھی روک دیا۔^(۲)

اسی طرح عرب میں ایک مقام دہنا ہے جس کے ایک طرف بکر بن وائل کا قبیلہ تھا اور دوسری طرف بنو ربتے تھے حریث بن حسان نے بکر بن وائل کے لیے اس زمین کی درخواست کی۔ آپؐ نے فرمان لکھنے کا حکم دیا اتفاق سے اس وقت ایک تمیمیہ موجود تھی۔ آپؐ نے اس کی طرف دیکھا اس نے عرض کی۔ یا رسول اللہ! وہ اونٹوں بکریوں کی چراگاہ ہے اور اسی کے پاس بنو تمیم کی عورتیں اور بچے بھی رہتے ہیں۔ آپؐ نے فرمایا ”بے چاری سچ ہے فرمان نہ لکھو“ ایک مسلمان دوسرے مسلمان کا بھائی ہے ایک چشمہ اور چراگاہ سب کو کافی ہو سکتا ہے۔

(۱) ابوداؤد کتاب الخراج باب قسم الہی۔

(۲) یہ تمام واقعات ابوداؤد کتاب الخراج کے مختلف ابواب میں مذکور ہیں۔

مذہبی انتظامات

ملک میں امن قائم رکھنے کی غرض سے جو بعض ضروری انتظامات سرانجام پائے تھے ان سے زیادہ ضروری مسلمانوں کے مذہبی امور کے انتظامات کا مسئلہ تھا۔ یہودیوں میں مذہبی فرائض کے ادا کرنے کے لیے ایک مخصوص خاندان مقرر تھا۔ اس کے علاوہ کسی اور کو ان خدمات کی بجا آوری کا حق حاصل نہیں ہو سکتا تھا۔ عیسائیوں میں گو خاندان کی تخصیص نہ تھی لیکن ان میں ایک خاص طبقہ پیدا ہو گیا تھا۔ جس نے ان خدمات کو اپنا حق قرار دے لیا تھا۔ ہندوؤں میں غیر برہمن کسی مذہبی خدمت کا مستحق نہیں دنیا کی دوسری قوموں کا بھی یہی حال تھا لیکن جو شریعت محمد رسول اللہ ﷺ نے دنیا میں قائم کی اس میں مخصوص اشخاص خاندان اور مخصوص طبقہ کی حاجت نہ تھی بلکہ ہر شخص جو اسلام کا کلمہ گو تھا اس رتبہ کا مستحق ہو سکتا ہے۔

دعا اور مبلغین اسلام

ایک مشہور مغربی مورخ نے لکھا ہے کہ مدینہ میں آ کر اسلام نبوت کا منصب چھوڑ کر سلطنت بن گیا تھا اور اب اسلام کے معنی بجائے اس کے کہ خدا پر ایمان لایا جائے یہ رہ گئے تھے کہ محمد (ﷺ) کی حکومت تسلیم کر لی جائے۔^(۱) اسلام کا مقصد وہ تھا جو خدا نے قرآن مجید میں بیان کیا ہے۔

”وَالَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالمَعْرُوفِ وَنَهَوْا عَنِ الْمُنْكَرِ“
”وہ لوگ جن کو ہم زمین میں اگر طاقت دیں تو نماز قائم کریں زکوٰۃ دیں اچھی باتوں کا حکم دیں اور بری باتوں سے روکیں۔“

اس بنا پر ہر مسلمان داعی بھی ہوتا تھا اور محتسب بھی۔ داعی مذہب بھی اور ماہر شریعت بھی۔ یہی وجہ ہے کہ یا تو اسلام سے پہلے عرب میں اس قدر جہالت پائی جاتی تھی کہ اکثر شرفاء میں لکھنا پڑھنا عیب خیال کیا جاتا تھا یا ایک ایک گھرفقہ حدیث اور تفسیر کا دارالعلم بن گیا۔ تاہم چونکہ ہر شخص کو تفقہ و تدریس کا کافی وقت نہیں مل سکتا تھا اس لیے ضروری قرار دیا گیا کہ ہر جماعت اور ہر قبیلہ میں کچھ ایسے لوگ موجود رہیں جو تعلیم و ارشاد کا فرض انجام دے سکیں۔ اسی بناء پر قرآن مجید میں حکم آیا۔

”وَمَا كَانَ الْمُؤْمِنُونَ لِيَنفِرُوا كَافَّةً فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَ لِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ“ (توبہ: ۱۳)
”اور سب کے سب مسلمان تو سفر کر کے (مدینہ) نہیں آ سکتے اس لیے ہر قبیلہ سے ایک گروہ کو آنا چاہیے تاکہ وہ شریعت (دین) میں تفقہ حاصل کریں اور تاکہ واپس جا کر اپنی قوم کو ڈرائیں شاید یہ لوگ بری باتوں سے بچیں۔“

(۱) دیکھو دلبادسن صاحب کا آرٹیکل اسلام پر (انسائیکلو پیڈیا۔

ان کی تعلیم و تربیت:

چونکہ مقصد یہ تھا کہ ایک ایسی جماعت تیار کی جائے جو نہ صرف شریعت کے اوامر و نواہی سے واقف ہو بلکہ

شب و روز آنحضرت ﷺ کی خدمت میں رہنے سے تمام تر اسلامی رنگ میں ڈوب جائے۔ جس کی گفتار کردار بات چیت نشست و برخاست قول و عمل ایک ایک چیز تعلیم نبوی کے پرتو سے منور ہو جائے تاکہ وہ تمام ملک کے لیے اسوہ حسنہ اور نمونہ عمل بن سکے۔ اس لیے عرب کے ہر قبیلہ سے ایک جماعت آتی تھی اور آپ کی خدمت میں رہ کر تعلیمات سے بہرہ اندوز ہوتی تھی۔

حضرت ابن عباسؓ سے روایت ہے:

”عرب کے ہر قبیلہ کا ایک گروہ آنحضرت ﷺ کے پاس آتا تھا اور آپؐ سے مذہبی امور دریافت کرتا تھا اور دین میں تفقہ حاصل کرتا تھا۔“

کان ينطلق من كل حي من العرب عصابة
فيأتون النبي (صلى الله عليه وسلم)
فيسالونه عما يريدون من امر دينهم و
ينفقهموا في دينهم. (۱)

واعیان اسلام جو اطراف عرب میں بھیجے جاتے تھے ان کو ہدایت کی جاتی تھی کہ لوگوں کو اس بات پر آمادہ کریں کہ وطن چھوڑ کر مدینہ میں آ جائیں اور یہیں بود و باش اختیار کریں اس کا نام ہجرت تھا۔ اس بناء پر بیعت کی دو قسمیں کر دی گئی تھیں: بیعت اعرابی اور بیعت ہجرت۔ بیعت اعرابی ان بدوؤں کے لیے تھی جن کو کچھ دنوں مدینہ منورہ میں رکھ کر تعلیم دینا مقصود تھا۔ مختصر مشکل الآثار میں روایت ہے کہ عقبہ جہنی جب اسلام لائے تو آنحضرت ﷺ نے ان سے دریافت کیا کہ بیعت اعرابی کرتے ہو یا بیعت ہجرت اس کے بعد مصنف لکھتا ہے۔

”ہجرت کی بیعت کرنے سے لازم ہو جاتا ہے کہ آنحضرت ﷺ کے پاس قیام کرے تاکہ آنحضرت ﷺ ان کو اسلامی امور میں لگائیں اور بیعت اعرابی میں یہ ضرور نہیں۔“

ان البيعة من المهاجر توجب الإقامة عنده
صلى الله عليه وسلم ليصرف فيما يصرفه
فيه من امور الاسلام و بخلاف البيعة
الاعرابية.

اسی بناء پر عرب کے بہت سے خاندان اپنے گھروں سے ہجرت کر کے مدینہ میں چلے آئے تھے۔ حضرت ابو موسیٰ اشعریؓ آئے تو اسی شخصوں کو لے کر آئے اور مدینہ میں آباد ہوئے۔ خلاصۃ الوفا سے معلوم ہوتا ہے کہ مدینہ میں جہنیہ وغیرہ قبائل کی الگ الگ مسجدیں تھیں۔ یہ وہی قبائل تھے جو ہجرت کر کے مدینہ آ گئے تھے اور چونکہ مسجد نبوی سب کے لیے کافی نہ تھی اس لیے الگ الگ مسجدیں بن گئی تھیں۔

تعلیم و ارشاد کے مختلف طریقے تھے۔

ایک یہ کہ بیس دن یا مہینہ دو مہینہ رہ کر عقائد اور فقہ کے ضروری مسائل سیکھ لیتے تھے اور اپنے قبائل میں واپس

(۱) تفسیر خازن سورۃ توبہ آیت: وما كان المؤمنون ليغفروا كانتہ۔

جاتے تھے اور ان کو تعلیم دیتے تھے۔ مثلاً مالک بن الحویرث جب سفارت لے کر آئے تو بیس دن قیام کیا اور ضروری مسائل کی تعلیم حاصل کی جب چلنے لگے تو آپؐ نے فرمایا۔

ارجعوا الی اہلیکم فاعلموہم و مروہم و صلوا کما رأیتمونی اصلی۔ (بخاری باب رحمۃ البہائم)

”اپنے خاندان میں واپس جاؤ ان میں رہ کر ان کو اوامر شریعت کی تعلیم دو اور جس طرح مجھ کو نماز پڑھتے دیکھا ہے اسی طرح نماز پڑھو۔“

دوسرا مستقل طریقہ درس کا تھا۔ یعنی لوگ مستقل طریقہ سے مدینہ میں رہتے تھے اور عقائد شریعت اور اخلاق کی تعلیم پاتے تھے۔ ان کے لیے صفہ خاص درس گاہ تھی اور اس میں زیادہ تر وہ لوگ قیام کرتے تھے جو تمام دنیاوی تعلقات سے آزاد ہو کر شب و روز ہد و عبادت اور زیادہ تر خدمت علم میں مصروف رہتے تھے۔

مشکوٰۃ کتاب العلم میں روایت ہے کہ ایک دفعہ آنحضرت ﷺ مسجد میں تشریف لے گئے اس وقت مسجد میں دو حلقے تھے حلقہ ذکر اور حلقہ درس۔ آنحضرت ﷺ حلقہ درس میں جا کر بیٹھ گئے۔ اس وقت کی اصطلاح میں ان طالبان علم کو قراء کہتے تھے۔ چنانچہ صحیح بخاری وغیرہ میں ہر جگہ یہی نام آتا ہے۔ عرینہ میں جو لوگ تعلیم و ارشاد کے لیے گئے تھے اور کفار نے ان کو دھوکے سے شہید (۱) کر دیا تھا وہ اسی درس گاہ کے تربیت یافتہ تھے اور کتب حدیث میں ان کا نام اسی لقب (قراء) کے ساتھ آیا تھا۔ ارباب سیر نے لکھا ہے کہ ان لوگوں میں سے جب کوئی شادی کر لیتا تھا تو اس جماعت سے نکل آتا تھا اور ان کے بجائے دوسرے لوگ داخل ہوتے تھے۔

اصحاب صفہ اگرچہ اس قدر مفلس و نادار تھے کہ کسی کے پاس ایک کپڑے سے زیادہ نہیں ہوتا تھا جس کو گردن سے باندھ کر گھٹنوں تک چھوڑ دیتے تھے کہ چادر اور تہہ دونوں کا کام دیتا تھا تاہم یہ لوگ پاؤں توڑ کر نہیں بیٹھتے تھے بلکہ جنگل میں جا کر لکڑیاں چن لاتے تھے اور ان کو بیچ کر آدھا خیرات کر دیتے تھے اور آدھا خوان طریقت میں تقسیم ہوتا تھا۔ اس بناء پر تعلیم اور درس کا وقت رات کو مقرر کیا گیا۔ بعض روایتوں سے معلوم ہوتا ہے کہ اس درس گاہ کے معلمین میں حضرت عبادہ بن الصامت بھی تھے جو مشہور صاحب علم تھے اور جن کو حضرت عمرؓ نے اپنے زمانہ خلافت میں تعلیم فقہ و قرآن کے لیے فلسطین بھیجا تھا۔ ابوداؤد میں حضرت عبادہ بن الصامت سے روایت ہے۔

(علمت ناسا من اہل الصفۃ القران و الکتاب فاہدی الی رجل منهم قوساً) (ص ۱۲۹ جلد دوم)

”میں نے اصحاب صفہ میں سے چند لوگوں کو قرآن مجید اور لکھنے کی تعلیم دی اس کے صلہ میں مجھ کو ایک شخص نے ایک کمان تحفہ میں دی۔“

ایک روایت میں یہ بھی ہے کہ آنحضرت ﷺ نے عبادہؓ کو اس تحفہ کے قبول کرنے کی اجازت نہیں دی بعض روایتوں سے معلوم ہوتا ہے کہ درس گاہ صفہ کے علاوہ اور بھی کوئی جگہ تھی جہاں اصحاب صفہ رات کو تعلیم پاتے تھے مسند امام ابن حنبل میں ہے۔

عن انس کانوا سبعین فکانوا اذا جہنم اللیل

”حضرت انسؓ کہتے ہیں کہ اصحاب صفہ میں سے ستر

(۱) صحیح بخاری غزوہ یرمعونہ۔

انطلقوا الی معلم بالمدينة فید رسون اللیل حتی یصبحوا۔ (ج ۳ ص ۱۳۷۷)

شخص رات کو ایک معلم کے پاس جاتے تھے اور صبح تک درس میں مشغول رہتے تھے۔“

عرب میں لکھنے پڑھنے کا رواج بہت کم تھا لیکن اسلام آیا تو تحریر و کتابت کافن بھی گویا ساتھ لے کر آیا۔ سب سے بڑی ضرورت قرآن مجید کے ضبط و تدوین کی تھی۔ اس بنا پر آنحضرت ﷺ نے شروع ہی سے کتابت کی ترویج کی طرف توجہ فرمائی۔ جنگ بدر کے ذکر میں گزر چکا ہے کہ اسیران جنگ میں سے جو لوگ فدیہ نہیں ادا کر سکے ان کو اس شرط پر رہا کیا گیا کہ مدینہ میں رہ کر لوگوں کو لکھنا سکھادیں۔ ابوداؤد کی مذکورہ بالا حدیث سے ثابت ہوتا ہے کہ اصحاب صفہ کو جو تعلیم دی جاتی تھی اس میں لکھنا بھی داخل تھا۔ چنانچہ حضرت عبادہؓ قرآن مجید کے ساتھ لکھنے کی بھی تعلیم دیتے تھے۔

مساجد کی تعمیر:

آنحضرت ﷺ^(۱) اگرچہ ترقی و جاہ پرستی سے طبعاً نفور تھے اور اس لیے اینٹ اور مٹی پر صرف زربنا پسند فرماتے تھے تاہم چونکہ اسلام کی تمام تحریکات کا مقصد صرف رفع ذکر اور تسبیح و تقدیس الہی تھا۔ اس بناء پر ہر قبیلہ کو مسلمان ہونے کے ساتھ سب سے پہلے مسجد کی ضرورت پیش آتی تھی۔ ایک سبب اس کا یہ بھی تھا کہ یہ مسجدیں صرف نماز ہی پڑھنے کے کام میں نہیں آتی تھیں بلکہ درحقیقت یہ تمام اہل قریہ یا اہل محلہ کو دن رات میں پانچ بار ایک جگہ جمع کر کے ان کی اجتماعی اور اتحادی قوت کو روز بروز اور زیادہ ترقی دینے کا ذریعہ بھی بنتی تھیں۔ اس لیے آپؐ باجماعت نماز پڑھنے کی سخت تاکید فرماتے تھے۔ خود مدینہ کے اندر بہت سے قبائل آباد تھے ہر قبیلہ کا الگ الگ محلہ تھا اور ہر محلہ میں ایک ایک مسجد تھی۔

ابوداؤد نے کتاب المرآیل میں بسند لکھا ہے کہ صرف مدینہ کے اندر آپؐ کے زمانہ میں نو (۹) مسجدیں تھیں جہاں الگ الگ جماعتیں ہوتی تھیں۔ ان کے نام یہ ہیں۔ مسجد بنی عمر، مسجد بنی ساعدہ، مسجد بنی عبید، مسجد بنی سلمہ، مسجد بنی راح، مسجد بنی زریق، مسجد غفار، مسجد اسلم، مسجد جہینہ ان کے علاوہ متفرق روایات میں مختلف قبائل کی حسب ذیل مسجدوں کا اور پتہ لگتا ہے۔ مسجد بنی خدارہ، مسجد بنی امیہ (انصار کا ایک قبیلہ تھا) مسجد بنی بیاضہ، مسجد بنی الحبلی، مسجد بنی عصیہ، مسجد ابی فیصلی، مسجد بنی دینار، مسجد ابی ابن کعب۔ مسجد النابضہ، مسجد ابن عدی، مسجد بلحارث بن خزرج، مسجد بنی حطمہ، مسجد الفصح، مسجد بنی حارثہ، مسجد بنی ظفر، مسجد بنی عبدالاشہیل، مسجد واثم، مسجد بنی معاویہ، مسجد بنی قریظہ، مسجد بنی وائل، مسجد الشجرہ۔^(۲)

روایتوں سے یہ بھی ثابت ہے کہ اشاعت اسلام کے ساتھ مدینہ سے باہر عرب کے گوشہ گوشہ میں مسجدیں بنتی جاتی تھیں جہاں دن میں پانچ بار خدا کا نام پکارا جاتا تھا آنحضرت ﷺ نے غزوات میں معمول کر لیا تھا کہ رات بھر انتظار فرماتے تھے۔ صبح کو جہاں سے اذان کی آواز آتی وہاں حملہ نہ فرماتے۔ چنانچہ ایک سفر جہاد میں آپؐ کے کانوں

(۱) اضافہ ختم باب المعوذتین۔

(۲) یہ تمام تفصیل عینی شرح بخاری جلد ۲ ص ۲۲۸ سے ماخوذ ہے۔

میں ایک طرف سے اللہ اکبر کی آواز آئی تو آپؐ نے فرمایا۔ ”یہ تو فطری شہادت ہے۔ اس کے بعد آپؐ نے اشہد ان لا الہ الا اللہ کی آواز سنی تو فرمایا۔ آگ سے نجاتی ہوگی صحابہ نے ادھر ادھر نگاہ دوڑائی تو معلوم ہوا کہ بکرے کے چرواہے کی آواز ہے۔ (۱) تمام مجاہدین اسلام کو بھی یہی حکم تھا۔ چنانچہ ایک بار آپؐ نے ایک سریہ کو روانہ کیا تو یہ وصیت فرمائی۔

اذا رأيتم مسجداً او سمعتم صوتاً فلا تقتلوا
احداً۔ (۲)
”اگر کہیں مسجد دیکھو یا اذان کی آواز سنو تو وہاں کسی شخص کو قتل نہ کرنا۔“

ان روایتوں سے ایک طرف تو عہد نبوت میں اشاعت اسلام کی وسعت کا اندازہ ہوتا ہے اور دوسری طرف سے یہ ثابت ہوتا ہے کہ جو قبائل اسلام لاتے تھے۔ انہوں نے الگ الگ مسجدیں تعمیر کر لی تھیں اور ان میں بیچ وقتہ غلغلہ تکبیر و اذان بلند ہوا کرتا تھا۔

اگرچہ اس وقت کی عام غربت اور سادگی کی وجہ سے جو مسجدیں تعمیر ہوئی تھیں وہ ایک زمانہ ممتد تک قائم نہیں رہ سکتی تھیں۔ اس لیے ان باقیات صالحات کا بہت بڑا حصہ صفحہ ہستی سے مٹ گیا اور ان کے ساتھ ان کا نام اور ان کی تاریخ بھی مٹ گئی۔ تاہم جو مسجدیں مدتوں قائم رہیں ان کی تاریخ سے معلوم ہوتا ہے کہ عرب کا کوئی گوشہ ان مذہبی یادگاروں سے خالی نہ تھا۔ (۳)

عرب کے عام قبائل سے بحرین کا ایک قبیلہ عبدالقیس اسلام لا چکا تھا اس قبیلہ نے ایک مسجد تعمیر کی تھی چنانچہ اسلام میں مسجد نبوی کے بعد سب سے پہلے جمعہ کی نماز اسی مسجد میں ادا کی گئی۔ بخاری کتاب الجمعہ میں ہے۔

عن ابن عباسؓ انه قال ان اول جمعة جمعت بعد
جمعة في مسجد رسول الله صلى الله عليه
وسلم في مسجد عبدالقيس بجواثي من
البحرين.
”حضرت عبداللہ بن عباسؓ سے روایت ہے کہ مسجد نبوی کے بعد پہلا جمعہ قبیلہ عبدالقیس کی مسجد میں پڑھا گیا جو بحرین کے ایک گاؤں جواثی نامی میں واقع تھی۔“

اہل طائف جب اسلام لائے تو آپؐ نے ہدایت فرمائی کہ خاص اس جگہ مسجد تعمیر کرائیں جہاں ان کا بت نصب تھا۔ (۴) حضرت طلح بن علیؓ سے روایت ہے کہ جب ہماری قوم کے لوگ آنحضرت ﷺ کی خدمت میں حاضر ہوئے اور ہم نے عرض کی کہ ہمارے ملک میں ایک گر جا ہے تو آپؐ نے اپنے وضو کا پانی عنایت فرمایا اور ہدایت کی کہ گر جے کو توڑ ڈالو اور وہاں یہ پانی چھڑک کر مسجد بنالو۔ چنانچہ جب وہ لوگ واپس آئے تو حسب ارشاد مسجد تعمیر کر لی۔ (۵)

(۱) صحیح مسلم جلد اول کتاب الاذان باب الامساك عن الاغارة على قوم في دار الكفر اذا سمع فہم الاذان۔

(۲) ابوداؤد کتاب المجاہد فی دعاء المشرکین۔

(۳) نسائی کتاب المساجد جلد ۱ ص ۱۱۸۔

(۴) زاد المعاد جلد اول ص ۲۸۵ بروایت ابوداؤد و الطیالسی۔

(۵) سنن نسائی کتاب المساجد ص ۱۱۸۔

اس قسم کی مسجدیں اگرچہ عرب کے گوشہ گوشہ میں تعمیر ہوئی ہوں گی۔ لیکن عموماً احادیث کی کتابوں میں صرف ان مسجدوں کا حال معلوم ہو سکتا ہے جو مدینہ اور حوالی مدینہ میں تعمیر ہوئیں۔ صحیح مسلم میں ہے کہ حوالی مدینہ میں انصار کے جو گاؤں آباد تھے۔ عاشورہ کے دن آنحضرت ﷺ نے ایک دن ان میں منادی کرا دی کہ جو لوگ روزہ دار ہیں وہ اپنے روزے کو پورا کر لیں اور جو لوگ افطار کر چکے ہیں وہ بقیہ دن روزہ رکھیں۔

اس اعلان کے بعد صحابہ نے اس پر اس شدت کے ساتھ عمل کیا کہ خود روزے رکھتے تھے اور اپنے بچوں سے روزے رکھواتے تھے۔ یہاں تک کہ ان کو گھر سے باہر مسجد میں لے جا کر رکھتے تھے اور جب وہ کھانے کے لیے روتے تھے تو ان کو ان کے بنے ہوئے کھلونوں سے بہلاتے تھے۔^(۱)

امام بخاری نے صحیح بخاری میں ایک مستقل باب باندھا ہے کہ ”مساجد کو اشخاص کی طرف منسوب کیا جاسکتا ہے یا نہیں؟ اور اس باب کے تحت میں جو حدیث لائے ہیں اس میں بہ تصریح مسجد زریق کا نام لیا ہے۔ حضرت انس بن مالک آنحضرت ﷺ کے ساتھ عصر کی نماز پڑھ کر اپنے محلہ میں آتے تھے یہاں لوگ مسجد میں منتظر رہتے تھے۔ وہ آ کر کہتے تھے کہ مسجد نبوی میں نماز ہو چکی تب لوگ یہاں نماز پڑھتے تھے۔^(۲) ان روایتوں سے صاف ثابت ہوتا ہے کہ ان قبائل کی مسجدیں الگ الگ تھیں۔ صحاح کی روایتوں سے یہ بھی ثابت ہوتا ہے کہ بعض لوگ آنحضرت ﷺ کے ساتھ شریک جماعت ہوتے تھے اور پھر اپنے محلہ کی مسجد میں جا کر اپنی قوم کی امامت کرتے تھے۔ چنانچہ حضرت معاذ بن جبلؓ کا اسی پر عمل تھا۔ مدینہ میں جو قبائل آباد تھے ان کے علاوہ جو قبائل ہجرت کر کے آئے تھے وہ بھی اپنی مسجد تعمیر کر لیتے تھے۔ چنانچہ طبقات ابن سعد میں ہے۔

”مدینہ میں جہینہ کی ایک مسجد ہے۔“
و لجہینہ مسجد بالمدينة۔^(۳)

قبائل کی ضروریات کے علاوہ مسجدوں کی تعمیر کا ایک بڑا سبب یہ ہوتا تھا کہ آنحضرت ﷺ راہ میں جہاں کہیں نماز پڑھتے تھے وہاں صحابہ تبرکاً مسجد تعمیر کر لیتے تھے۔ امام بخاری نے صحیح بخاری میں مستقل باب باندھا ہے جس کا عنوان یہ ہے۔ باب المساجد التي على طريق المدينة و المواضع التي صلى فيها النبي صلى الله عليه وسلم۔ یعنی وہ مسجدیں جو مدینہ کے راستوں اور ان مقامات میں واقع ہیں جہاں آپؐ نے نماز پڑھی ہے اور اس کے تحت میں اس قسم کی متعدد مسجدوں کا نام لیا ہے اور حافظ ابن حجر نے ان کے حسب ذیل نام گنائے ہیں۔

مسجد قباء مسجد الصبح، مسجد بنی قریظہ، مشربہ ام ابراہیم، مسجد بنی ظفیر یا مسجد بغلہ، مسجد بنی معاویہ، مسجد فتح، مسجد قبلتین۔ حافظ ابن حجر نے یہ بھی لکھا ہے۔^(۴) کہ مدینہ اور اطراف مدینہ میں جو مسجدیں منقش پتھروں سے تعمیر ہوئی ہیں ان سب میں آنحضرت ﷺ نے نماز ادا فرمائی ہے۔ کیونکہ حضرت عمر بن عبدالعزیز نے جب ان مساجد کی تجدید کی تھی تو اہل مدینہ سے اس کی تحقیق کر لی تھی۔^(۵)

(۱) صحیح مسلم کتاب الصیام باب من اکل فی عاشوراء فلیکف بقیۃ یومہ۔

(۲) مسند ابن ضہبیل ج ۳ ص ۲۳۲۔

(۳) طبقات ابن سعد جز رابع ص ۱۷۔

(۴) ایضاً۔

(۵) فتح الباری ج اول ص ۲۷۱۔

ائمہ نماز کا تقرر:

مساجد کی تعمیر کے ساتھ ساتھ یہ بھی ضروری تھا کہ مختلف قبائل کے لیے الگ الگ امام مقرر کر دیے جائیں عموماً عادت شریف یہ جاری تھیں کہ جو قبیلہ مسلمان ہو جاتا اس میں جو شخص سب سے زیادہ حافظ قرآن ہوتا وہی امام مقرر کر دیا جاتا اور اس شرف میں چھوٹے بڑے غلام آقا سب برابر تھے۔ آپ کی تشریف آوری سے پہلے مدینہ میں جو مہاجرین آچکے تھے ان کے امام حضرت ابو حذیفہ کے آزاد کردہ غلام سالم تھے۔ جرم کا قبیلہ جب اسلام لایا تو عمرو بن سلمہ جرمی اس وقت سات یا آٹھ برس کے کم سن بچے تھے۔ لیکن چونکہ اپنے قبیلہ میں قرآن کے سب سے بڑے حافظ وہی تھے اس لیے وہی امام قرار پائے۔

امامت کے انتخاب کے لیے آنحضرت ﷺ نے چند اصول مقرر فرمادیے تھے۔

عن ابی مسعود الانصاریؓ قال قال رسول اللہ صلی اللہ علیہ وسلم یوم القوم اقرأهم لکتاب اللہ فان کانوا فی القراءة سواء فاعلمهم بالسنة فان کانوا فی السنة سواء فاقدمهم هجرة فان کانوا فی الهجرة سواء فاقدمهم سنا. (مسلم)

”ابو مسعود انصاریؓ سے مروی ہے کہ آنحضرت ﷺ نے فرمایا کہ جماعت کی امامت وہ کرے جو سب سے زیادہ کلام اللہ پڑھا ہو اگر اس میں سب برابر ہوں تو جو سنت سے سب سے زیادہ واقف ہو اگر اس میں بھی مساوات ہو تو جس نے سب سے پہلے ہجرت کی تھی اور اس میں بھی سب برابر ہوں تو جس کی عمر سب سے زیادہ ہو۔“

جب کوئی ایسا قبیلہ خدمت اقدس میں حاضر ہوتا تو آپؐ پوچھتے کہ تم میں سب سے زیادہ حافظ قرآن کون ہے اگر کوئی ایسا شخص ہوتا تو لوگ اس کا نام لیتے اور آپؐ اس کو اس عہدہ پر خود ممتاز فرماتے۔ چنانچہ اہل طائف کے امام عثمانؓ بن ابی العاص اسی طرح مقرر ہوئے تھے اور سب مساوی الحیثیت ہوتے تو ارشاد ہوتا تم میں جو بڑا ہو وہ جماعت کی امامت کرے۔ مالکؓ بن حویرث جب اپنی قوم کی طرف سے بارگاہ میں حاضر ہوئے تو آنحضرت ﷺ نے یہی ارشاد فرمایا۔

مدینہ میں مدینہ سے باہر اطراف میں عرب کے مختلف صوبوں میں جہاں جہاں مسجدیں تعمیر ہوئی تھیں ظاہر ہے کہ وہاں ہر جگہ الگ الگ امام مقرر ہوئے ہوں گے۔ جن قبائل میں عمال مقرر ہوئے تھے وہی ان کے امام بھی ہوتے تھے۔ (۱) بڑے بڑے مقامات میں یہ دونوں عہدے الگ الگ ہوتے تھے عمان میں حضرت عمرو بن العاص عامل تھے اور ابو زید انصاریؓ (۲) امام۔ لیکن افسوس ہے کہ احادیث و سیر کی کتابوں میں نام بنام ان کی یکجا تفصیل مذکور نہیں۔ ضمنی واقعات میں جہاں تک اس کا سراغ لگ سکا ہے وہ حسب ذیل ہے۔

(۱) مسند ابن خضیل جلد ۲ ص ۲۱۸۔

(۲) فتوح البلدان بلاذری۔

نام	مقام تقرر	کیفیت
مصعب بن عمیر	مدینہ منورہ	ہجرت نبوی سے پہلے انصار کی امامت کرتے تھے۔ (ابن ہشام ذکر بیعت عقبہ)
سالم مولیٰ ابی حذیفہؓ		آنحضرت ﷺ کی تشریف آوری سے پہلے مہاجرین کے امام تھے۔ (بخاری و ابوداؤد)
ابن مکتومؓ	مدینہ منورہ	جب آپ مدینہ سے باہر غزوات میں تشریف فرما ہوتے تو اکثر صحابہؓ بھی ہمراہ ہوتے لیکن چونکہ یہ آنکھ سے معذور تھے اس لیے مدینہ ہی میں رہتے تھے۔ اس سبب سے اس موقع پر انہی کو آپ امام مقرر فرمایا جاتے۔ (ابوداؤد)
ابوبکر صدیقؓ	ایضاً	آنحضرت ﷺ کی عدم تشریف آوری پر مسجد نبوی میں امام ہوتے تھے۔ صحیح بخاری)
عتبان بن مالکؓ	بنو سالم	اپنے قبیلہ کے امام تھے۔ (ابوداؤد و نسائی)
معاذ بن جبل	بنو سلمہ	ایضاً (بخاری وغیرہ)
ایک انصاریؓ	مسجد قباء	ایضاً (بخاری)
عمرو بن سلمہ	بنو جرم	ایضاً (ابوداؤد و نسائی)
اسید بن حضیر	بنو جرم	ایضاً اپنے قبیلہ کے امام تھے (ابوداؤد)
انس بن مالک یا کوئی	بنو نجار	ایضاً (امام کاٹا مشکوک ہے)
دوسرے صحابی	بنو نجار	ایضاً (مسند جلد ۳ صفحہ ۲۳۲)
مالک بن حویرث	بنو نجار	ایضاً (ابوداؤد)
عتاب بن اسید	مکہ معظمہ	ایضاً (نسائی) (۱)
عثمان بن ابی العاص	طائف	ایضاً (ذکر وفد طائف)
ابوزید انصاری	عمان	ایضاً (بلاذری ذکر عمان)

مؤذنین:

عام طور پر اذان کے لیے کوئی خاص شخص منتخب نہیں کیا جاتا تھا۔ تاہم چند مثالوں سے قیاس ہوتا ہے کہ بڑی بڑی مسجدوں میں یہ عہدہ الگ آپ نے قائم فرمایا تھا۔ چنانچہ مکہ معظمہ اور مدینہ طیبہ میں اس عہدے پر آنحضرت

(۱) کتب مذکورہ کی کتاب الصلوٰۃ سے یہ نام ملتا ہے۔

ﷺ نے ان صاحبوں کو ممتاز فرمایا تھا۔

نام	مقام	مسجد
بلال بن رباح	مدینہ منورہ	مؤذن مسجد نبوی
عمر بن ام مکتوم قرشی	ایضاً	ایضاً
سعد القرطی	عوالی مدینہ	مؤذن مسجد قباء
ابو محذورہؓ بحی قرشی (۱)	مکہ مکرمہ	مؤذن مسجد حرام

تاسیس و تکمیل شریعت

﴿الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمُ الْاِسْلَامَ دِينًا﴾
 ”آج ہم نے تمہارا مذہب کامل کر دیا اور اپنی نعمت تم پر تمام کر دی اور اسلام کو تمہارے لیے مذہب پسند کیا۔“

یہ تمام انتظام اور نظم و نسق اسلام کا حقیقی نصب العین نہ تھا۔ بلکہ جیسا کہ بہ تفصیل اوپر بیان کیا جا چکا ہے یہ اس لیے تھا کہ ملک میں امن و امان پیدا ہو اور ایک منظم اور باقاعدہ حکومت کا وجود ہوتا کہ مسلمان بے روک ٹوک اور بلا مزاحمت اپنے مذہبی فرائض انجام دے سکیں۔ صحیح بخاری میں ہے کہ حضرت عبداللہ بن عمرؓ سے کسی نے اس آیت کے معنی پوچھے۔

﴿وَقَاتِلُوهُمْ حَتَّى لَا تَكُونَ فِتْنَةٌ وَ يَكُونَ الدِّينُ كُلُّهُ لِلَّهِ﴾
 ”ان کافروں سے جہاد کرو یہاں تک کہ فتنہ نہ رہے اور مذہب تمام تر خدا کے لیے ہو جائے۔“

انہوں نے فرمایا کہ یہ آنحضرت ﷺ کے زمانہ میں تھا جب اسلام کم تھا آدمی اپنے مذہب کی بنا پر فتنہ میں مبتلا ہو جاتا تھا، لوگ اس کو قتل کر دیتے تھے اب جب اسلام ترقی کر گیا تو کوئی فتنہ نہیں رہا۔^(۱)
 ہجرت سے آٹھ برس تک کا زمانہ تمام تر (ان ہی فتنوں کی دار و گیر مخالفوں کی شورشوں اور ہنگاموں کی مدافعت اور ملک میں امن و امان قائم کرنے میں گزرا اسی لیے آٹھ برس کی وسیع مدت میں فرائض اسلام سے جو چیز ہر جگہ اور ہر موقع پر نمایاں نظر آتی ہے وہ صرف جہاد ہے۔ یہی وجہ ہے کہ تاریخ میں ایک ایک غزوہ کی تفصیل سینکڑوں صفحات میں ہے۔ لیکن نماز، روزہ، زکوٰۃ کے متعلق دو دو چار چار سطروں سے زیادہ واقعات نہیں وہ بھی اس طرح کہ جب کوئی سنہ ختم ہوتا ہے تو اس قدر لکھ دیتے ہیں کہ اسی سال فرض نماز کی رکعتیں دو سے چار ہو گئیں۔

اس کی وجہ یہ نہیں کہ خدا نخواستہ ارباب سیر دیگر فرائض کی اہمیت و عظمت پیش نظر نہیں رکھتے تھے۔ بلکہ واقعہ یہ ہے کہ غزوات کی مصروفیت (اور ملک کی بد امنی) کی وجہ سے اکثر فرائض دیر میں فرض ہوئے اور جو پہلے ہو چکے تھے ان کی تکمیل بھی بتدریج اسی زمانہ میں ہوتی رہی جس کے لیل و نہار زیادہ تر مخالفین کے تیر باروں کے روکنے میں بسر ہو گئے۔

جن احکام کا تعلق قانون ملکی سے تھا وہ اس وجہ سے نازل نہ ہو سکے کہ اب تک اسلام کوئی حکمران طاقت نہ تھا، خالص مذہبی فرائض اور احکام بھی رفتہ رفتہ اسی زمانہ میں نازل ہوتے رہے اور بتدریج جیسے جیسے ان کے مناسب حالات پیدا ہوتے جاتے تھے وہ تکمیل کو پہنچ رہے تھے۔ سب سے بڑا نکتہ احکام کے تدریجی نزول میں یہ تھا کہ ان سے مقصود محض عربوں کو ان کا بتا دینا مقصود نہیں تھا بلکہ عملاً ان کی زندگی کو ان پر کار بند بنادینا تھا۔ اس لیے نہایت آہستہ

(۱) بخاری جلد ۱ ص ۶۷، تفسیر سورۃ انفال۔

آہستہ بتدریج ترتیب کے ساتھ ان کو آگے بڑھایا گیا۔ اسی نکتہ کو حضرت عائشہؓ نے نہایت خوبی سے بیان فرمایا ہے کہ پہلے عذاب و ثواب کی آیتیں نازل ہوئیں جب دلوں میں استعداد اور رقت پیدا ہو گئی تو احکام نازل ہوئے ورنہ اگر پہلے ہی دن یہ حکم ہوتا کہ شراب نہ پیو^(۱) تو کون مانتا۔

الغرض ان مختلف اسباب کی بناء پر اسلام کے اکثر فرائض اور احکام اس وقت تکمیل کو پہنچے جب تمام ملک میں امن و امان قائم ہو گیا۔ مکہ معظمہ کے قیام تک روزہ سرے سے فرض نہیں ہوا۔ مدینہ منورہ میں روزے فرض ہوئے لیکن زکوٰۃ کی فرضیت سات آٹھ سال کے بعد ہوئی۔ اس کی وجہ یہی تھی کہ رات دن کی معرکہ آرائیوں سے مالی حالت اس حد تک پہنچنے کہاں پائی تھی کہ زکوٰۃ کی فرضیت کا موقع آئے۔ فتح مکہ سے پہلے مسلمان اس سرزمین مقدس پر قدم نہیں رکھ سکتے تھے اس لیے اس وقت تک حج بھی فرض نہ ہوا۔ نماز روزانہ کا فرض ہے۔ اور یہ فرض اسلام کے وجود کے ساتھ آیا لیکن اس کی تکمیل بتدریج ہجرت کے چھ سات برس کے بعد ہوئی ھ تک نماز میں بات چیت کرنا جائز تھا اور کوئی باہر کا آدمی سلام کرتا تو نمازی عین نماز میں جواب دیتے تھے۔ جیسا کہ ابو داؤد وغیرہ میں متعدد روایتیں مذکور ہیں۔^(۲) غرض فتح مکہ کے بعد جب کفر کا زور ٹوٹ گیا اور تمام ملک میں امن و امان قائم ہو گیا تو مذہبی احکام کی تفصیل اور نظام شریعت کی تکمیل کا موقع آیا۔ احکام بہت سے ایسے تھے جو سرے سے ابھی شروع نہیں ہوئے تھے۔ مثلاً زکوٰۃ حج حرمت ربا وغیرہ بہت سے ایسے تھے کہ ابتدائی ارباب قائم ہو گئے تھے لیکن تکمیل نہیں ہوئی تھی۔^(۳)

(۱) صحیح بخاری باب تالیف القرآن۔

(۲) ابو داؤد باب رد السلام فی الصلوٰۃ۔

(۳) اسلام کے بعض احکام کے نزول اور تدریجی تکمیل کی تاریخ جلد نمبر ۱ کے واقعات متفرقہ کے تحت میں بھی مذکور گزر چکی ہے۔ ناظرین ایک دو جلد احکام کی تاریخ اور سنین میں یہاں سے اختلاف پائیں گے اس کے متعلق یہ عرض ہے کہ جلد اول میں عام مورخین اور ارباب سیر کی تقلید کی گئی ہے اور یہاں احادیث اور کتب شان نزول سے استقراء کر کے جو امر محقق نظر آیا ہے اس کی تفصیل کی گئی ہے اور اصل یہ ہے کہ احکام کے سنین اور تاریخیں کتب حدیث میں بالتصريح مذکور نہیں ہیں محدثین اور ارباب کے قیاسات اور استنباطات ہیں اور اسی بنا پر باہم ان میں اختلافات ہیں ہم نے کوشش کی ہے۔ کہ صحیح اور معتبر دلائل کی رہنمائی سے اس راستہ کو طے کریں والعصمة بید اللہ (س)

عقائد^(۱) اور اسلام کے اصول اولین

اسلام کے فرائض اولین عقائد ہیں، یعنی توحید رسالت ملائکہ قیامت حشر و نشر وغیرہ پر ایمان لانا، آنحضرت ﷺ پر اول وحی جو نازل ہوئی یعنی ﴿اقرا باسم ربک الذی خلق﴾ اس میں خدا کی بڑائی کے سوا کسی مخصوص عقیدہ کی تعلیم نہ تھی لیکن دوسری بار جو وحی نازل ہوئی وہ یہ تھی۔^(۲)

﴿يَا أَيُّهَا الْمُدَّثِّرُ قُمْ فَأَنْذِرْ وَرَبِّكَ فَكَبِيرٌ وَثِيَابُكَ فَطَهِّرْ وَالرُّجْزَ فَاهْجُرْ﴾ (مدثر: ۱) ”اے چادر اوڑھنے والے اٹھ لوگوں کو ڈرا اپنے پروردگار کی بڑائی کراپنے کپڑوں کو پاک رکھ اور بتوں کو چھوڑ دے۔“

اس کے بعد مکہ معظمہ کے قیام کے زمانہ میں جس قدر آیتیں نازل ہوئیں وہ بیشتر عقائد کے متعلق تھیں، شرک اور بت پرستی کی برائی، خدا کی عظمت و جلال کا اظہار، قیامت کے ہولناک سماں اور جنت و دوزخ کا پراثر بیان، رسالت کے خواص اور اس کی ضرورت کے دلائل مکہ میں تیرہ برس تک زیادہ تر یہی مطالب ادا ہوتے رہے۔^(۳) غرض عقائد کے تمام اجزاء اگرچہ آغاز اسلام ہی میں لوگوں کو سنائے جا چکے تھے لیکن کئی آیتوں کے استقصاء سے ظاہر ہوتا ہے کہ ہر ایک کا بیان الگ الگ ہوتا تھا۔ عقائد کا مسلسل بیان سورہ بقرہ اور سورہ نساء میں ہے اور یہ دونوں سورتیں مدینہ میں نازل ہوئیں۔ کئی سورتوں میں زیادہ تر توحید، قیامت کے اعتقاد اور رسول کی صداقت پر صرف ہوا ہے لیکن مدینہ میں آ کر اسلام کے تمام عقائد اور اصول اولین کی مجموعی تعلیم شروع ہو جاتی ہے۔

ایمان اور اسلام کے اصول اولین کے متعلق سورہ بقرہ کی سب سے پہلی آیت یہ ہے۔

﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ وَبِالْآخِرَةِ هُمْ يُوقِنُونَ﴾ ”جو بن دیکھے ایمان لاتے ہیں۔ نماز کھڑی کرتے ہیں ہم نے جو روزی دی ہے اس سے خرچ کرتے ہیں اور جو ان باتوں پر ایمان رکھتے ہیں جو (اے محمد) تجھ پر اتاری گئیں اور تجھ سے پہلے نازل ہوئیں اور ان کو آخرت پر بھی یقین ہے۔“

وسط سورہ میں یہ اصول دوبارہ ادا ہوتے ہیں۔

﴿لَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾ ”لیکن نیکی یہ ہے کہ کوئی خدا پر روز قیامت پر فرشتوں پر کتاب پر اور پیغمبروں پر ایمان لائے۔“

اس کے بعد نماز، روزہ، زکوٰۃ اور بعض اخلاقی احکام گنائے گئے ہیں۔ یہ آیتیں تحویل قبلہ کی آیت کے ساتھ آئے

(۱) اضافہ ختم ”باب تیمم“۔

(۲) صحیح بخاری تفسیر سورہ مدثر۔

(۳) بخاری باب تالیف القرآن۔

میں نازل ہوئیں۔ اسی کی تفصیل سورہ کے آخر میں کی گئی ہے۔ یہ آیتیں ہجرت کے چند سال بعد غالباً نازل ہوئیں جیسا کہ حضرت عائشہؓ اور ابن عباسؓ کی روایتوں سے ثابت ہے۔

﴿أَمِنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَكِهِ وَكُتُبِهِ وَرُسُلِهِ﴾
 ”پیغمبر اس پر ایمان لایا جو اس کے رب کی طرف سے اتر اور تمام مسلمان خدا پر خدا کے فرشتوں پر اس کی کتابوں پر اور اس کے پیغمبروں پر سب پر ایمان لائے۔“

سورہ نساء کی آیت یہ ہے جس میں بالتفصیل بتایا گیا ہے کہ جو لوگ مسلمان ہو چکے ان کے کیا عقائد ہونے چاہئیں۔

﴿يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أُنْزِلَ مِنْ قَبْلُ وَ مَنْ يَكْفُرْ بِاللَّهِ وَمَلَكِهِ وَ كُتُبِهِ وَ رُسُلِهِ وَ الْيَوْمِ الْآخِرِ فَقَدْ ضَلَّ ضَلَالًا بَعِيدًا﴾ (پ ۱۷۷)
 ”اے وہ لوگو جو ایمان لا چکے ہو! ایمان لاؤ خدا پر اس کے رسول پر اور اس کتاب پر جو اس نے اپنے رسول پر اتاری اور اس کتاب پر جو اس سے پہلے اتاری اور جو شخص خدا کا اور اس کے فرشتوں کا اور اس کی کتابوں کا اور اس کے پیغمبروں کا اور روز آخرت کا انکار کرے گا وہ سخت گمراہ ہوا۔“

احادیث کتاب الایمان میں بہت سی باتیں ہیں جن میں لوگوں نے آپؐ سے اسلام اور ایمان کے معنی دریافت کیے ہیں اور آپؐ نے سائل کی یا وقت کی مناسبت سے مختلف جوابات دیئے ہیں آپؐ نے فرمایا کہ مجھ کو حکم دیا گیا ہے کہ میں اس وقت تک لڑوں جب تک لوگ یہ گواہی نہ دیں کہ خدا ایک ہے، محمد خدا کا پیغمبر ہے نمازیں پڑھیں اور زکوٰۃ دیں۔

ایک دفعہ کسی دیہات سے ایک مسلمان حاضر خدمت ہوا اور دریافت کیا کہ اسلام کی حقیقت کیا ہے؟ آپؐ نے تین چیزیں بتائیں۔ ”رات دن میں پانچ وقت کی نماز، رمضان کے روزے اور زکوٰۃ۔“ عبدالقیس کے وفد نے ۵ھ میں حاضر ہو کر عرض کی ہم دشمنوں کی مزاحمت کے سبب سے ہمیشہ نہیں حاضر ہو سکتے اس لیے ایسے احکام بتا دیئے جائیں۔ جو ان لوگوں کو بھی سنا دیئے جائیں جو شرفِ حضوری حاصل نہیں کر سکتے۔ آپؐ نے فرمایا۔

شهادة ان لا اله الا الله و ان محمد ارسل الله و اقام الصلوة و ابتاء الزكوة و صيام رمضان و ان تعطوا من المغنم الخمس۔
 ”اس بات کی شہادت کہ خدا ایک ہے محمد خدا کے پیغمبر ہیں۔ نماز پڑھنا، زکوٰۃ دینا، رمضان کے روزے رکھنا اور مالِ غنیمت میں سے پانچواں حصہ دینا۔“

ایک دفعہ آپؐ صحابہ کے مجمع میں تشریف فرما تھے۔ اس اثناء میں ایک شخص نے آ کر سوال کیا۔ ایمان کیا چیز ہے آپؐ نے فرمایا۔ ایمان یہ ہے کہ خدا پر فرشتوں پر خدا کی ملاقات پر اس کے پیغمبروں پر اور مرنے کے بعد جی اٹھنے پر یقین ہو۔ اس نے پوچھا اور اسلام کیا ہے؟ فرمایا اسلام یہ ہے کہ صرف خدا کو پوجو کسی کو اس کا شریک نہ بناؤ، نماز پڑھو فرض زکوٰۃ ادا کرو، رمضان کے روزے رکھو۔ اس نے پھر دریافت کیا کہ احسان کس کو کہتے ہیں؟ ارشاد ہوا کہ خدا کی اس طرح عبادت کرو گویا تم اس کو دیکھ رہے ہو، کیونکہ اگر تم اس کو نہیں دیکھتے تو وہ تم کو دیکھ رہا ہے۔

یہ اصول اسلام کا تقریباً کامل نقشہ ہے۔ غالباً یہ سوال و جواب فتح مکہ یعنی ۷ھ سے پہلے کا واقعہ ہے۔ کیونکہ اس میں حج کا ذکر نہیں ہے تاہم اس قدر اطمینان حاصل ہو چکا تھا کہ تکمیل عبادت کے لیے خضوع و خشوع کی قید بھی اضافہ کی جاسکے اصول اسلام کا آخری اعلان یہ ہے۔

بنی الاسلام علی خمس شہادة ان لا اله الا الله و ان محمداً رسول الله و اقام الصلوة و ايتاء الزکوة و الحج و صوم رمضان۔

”اسلام کی بناء پانچ باتوں پر ہے اس بات کی گواہی کہ خدا کے سوا کوئی اور خدا نہیں محمد اس کا پیغمبر ہے نماز پڑھنا زکوٰۃ دینا حج کرنا رمضان کے روزے رکھنا۔“

رفتہ رفتہ ایمان اور اسلام کے اصول کلیہ کی جب تکمیل ہو چکی تو اس کے جزئیات اور دیگر لوازم کی بھی تعلیم دی گئی آپؐ نے فرمایا کہ ایمان کی کچھ اور ساٹھ شاخیں ہیں جن میں ایک شاخ حیا ہے ایک دفعہ فرمایا کہ بہترین اسلام یہ ہے کہ مسلمان اس زبان اور ہاتھ سے محفوظ رہے۔ ایک اور صاحب کے جواب میں فرمایا کہ بہترین اسلام یہ ہے کہ محتاجوں کو کھانا کھلاؤ اور کسی سے جان پہچان ہو یا نہ ہو مگر اس کو سلام کرو۔ یہ بھی فرمایا کہ اس وقت تک تم مومن نہیں جب تک اپنے بھائی کے لیے وہی پسند نہ کرو جو تم اپنے لیے پسند کرتے ہو۔^(۱)

غرض اسلام کے تمام اصول و فروع کی تعلیم اسی طرح بتدریج تکمیل کو پہنچتی گئی اور آخری ۹ ذی الحجہ اھ کے روز وہ ساعت آئی جب خدا نے فرمایا۔^(۲)

﴿الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي﴾

”آج ہم نے تمہارا مذہب مکمل کر دیا اور تم پر اپنی نعمت پوری کر دی۔“

عبادات

اوپر حدیث گزر چکی ہے کہ اسلام کی بنیاد پانچ چیزوں پر قائم کی گئی۔ ان میں سے توحید و رسالت کے علاوہ بقیہ چار چیزیں نماز روزہ حج زکوٰۃ عبادت میں داخل ہیں اس میں سب سے اول شے نماز ہے۔ نماز کی صحت کے لیے متعدد شرطیں ہیں۔ سب سے اول اور ضروری شرط طہارت ہے۔

طہارت:

طہارت کے معنی یہ ہیں کہ جسم اور لباس ظاہری اور معنوی ہر قسم کی نجاستوں سے پاک ہو طہارت کو اسلام میں جواہریت حاصل ہے اس کا اندازہ اس سے کرو کہ دوسری ہی دفعہ کی وحی سے جب احکام اور فرائض کا آغاز ہوا تو توحید کے بعد دوسرا حکم طہارت ہی کا دیا گیا۔

﴿يَا أَيُّهَا الْمُدَّثِّرُ قُمْ فَأَنذِرْ وَ رَبِّكَ فَكْبَرُ وَ ثِيَابَكَ فَطَهِّرْ وَ الرُّجُزَ فَاهْجُزْ﴾ (مدثر)

”اے چادر اوڑھنے والے اٹھ اور ڈرا اور اپنے پروردگار کی بڑائی کر اور اپنے کپڑے پاک کر اور ناپاکی کو چھوڑ دے۔“

(۲) صحیح بخاری تفسیر آیت مذکور۔

(۱) یہ تمام حدیثیں صحیح بخاری کتاب الایمان میں ہیں۔

اگرچہ مفسرین نے عموماً کپڑے کی طہارت سے دل کی طہارت اور ناپاکی سے بت پرستی مراد لی ہے۔ تاہم اس سے ظاہری طہارت اور پاکیزگی کی اہمیت کا اندازہ بھی ہو سکتا ہے۔ نماز سے پہلے وضو کرنا فرض ہے اس فرضیت کا ثبوت ابتدائے اسلام سے ثابت ہوتا ہے تاریخ و سیر اور بعض روایات حدیث میں ہے کہ وضو کا طریقہ آغاز وحی ہی میں حضرت جبریلؑ نے آپؐ کو سکھایا تھا۔^(۱) حاکم نے مستدرک میں حضرت ابن عباسؓ سے ایک روایت کی ہے جس سے ظاہر ہوتا ہے کہ آپؐ ہجرت سے پہلے بھی وضو فرماتے تھے۔^(۲) لیکن قرآن میں وضو کا حکم باتفاق محدثین مدینہ میں نازل ہوا۔

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾
 ”مسلمانو! جب نماز کے لیے کھڑے ہو تو منہ اور کہنیوں تک ہاتھ دھو، سر پر مسح کرو اور گھٹنوں تک پاؤں دھو۔“

یہ آیت سورہ مائدہ میں ہے اور اس سورہ کی اکثر آیتیں ہجرت کے چار پانچ سال بعد کی ہیں۔ اس آیت کے متعلق بخاری میں تصریح یہ ہے کہ وہ آیت تیمم کے ساتھ اتری ہے آیت تیمم ۵ھ میں نازل ہوئی۔ اس بناء پر اکثر علماء کی رائے یہ ہے کہ وضو پر عمل تو پہلے سے تھا۔ لیکن قرآن میں اس کی فرضیت ہجرت کے چار پانچ سال بعد نازل ہوئی ایسا معلوم ہوتا ہے کہ ابتداءً لوگ نہایت جلدی جلدی وضو کر لیتے تھے کچھ حصہ بھیگتا تھا، کچھ نہیں بھیگتا تھا ۱ھ میں یا اس کے بعد کے کسی سفر میں آپؐ مکہ سے واپس آ رہے تھے کچھ لوگ جھپٹ کر تالاب کے پاس پہنچے اور جلدی جلدی ہاتھ منہ دھولیا، ایڑیاں کچھ بھیگیں، کچھ خشک رہیں، آپؐ نے فرمایا۔^(۳)

ویل الاعقاب من النار اسبغوا الوضوء۔
 ”ان ایڑیوں پر دوزخ کی پھٹکار ہے وضو کو کامل کرو۔“
 اس وقت سے اسباغ وضو یعنی سکون و طمانیت کے ساتھ وضو کے تمام فرائض ادا کرنا لازم قرار دیا گیا اسباغ وضو کے فضائل آپؐ نے بیان فرمائے۔ ابتداءً وضو ٹوٹے یا نہ ٹوٹے ہر نماز کے وقت تازہ وضو کرتے تھے، لیکن آخر عام مسلمانوں پر جبر ہونے کے خیال سے ہر وقت^(۴) ضروری نہ رہا اس کا اعلان آپؐ نے عملاً فتح مکہ کے وقت فرمایا۔^(۵)

تیمم:

وضو کے لیے پانی کی ضرورت ہے لیکن ہر وقت سفر میں اس کا ملنا مشکل ہے، نیز بیماری کی حالت میں پانی کا استعمال کبھی مضر ہے۔ اس لیے ۵ھ میں تیمم کی آیت نازل ہوئی۔

(۱) ابن ہشام و فتح الباری بحوالہ مغازی ابن المعیہ و امام احمد جلد ۳ ص ۶۱ و ابن ماجہ۔

(۲) فتح الباری جلد ۵ ص ۲۰۵ و طبرانی فی الاوسط۔

(۳) صحیح مسلم باب وجوب غسل الرجلین۔

(۴) فتح الباری بحوالہ ابوداؤد و احمد۔

(۵) صحیح مسلم۔

﴿وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ لَامَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَ أَيْدِيكُمْ مِّنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَٰكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ﴾ (مائدہ: ۲)

”اگر تم بیمار ہو یا سفر میں ہو یا تم میں سے کوئی جائے ضرور سے آئے یا تم نے عورتوں سے مقاربت کی ہو اور پانی میسر نہ آئے تو طاہر مٹی لے کر تیمم یعنی منہ اور ہاتھوں کا اس سے مسح کر لو اللہ تم پر کسی طرح تنگی کرنا نہیں چاہتا بلکہ یہ چاہتا ہے کہ تم کو پاک و صاف کر دے اور اپنا احسان تم پر پورا کر دے تاکہ تم شکر گزار بنو۔“

اس آیت کا شان نزول یہ ہے کہ غزوہ بنی مصطلق (۵ھ) سے آپؐ واپس آ رہے تھے۔ ام المومنین حضرت عائشہؓ ساتھ تھیں مدینہ کے قریب جب قافلہ پہنچا تو اتفاقاً ام المومنین کا ہار کہیں گر گیا۔ سارا قافلہ وہیں اتر پڑا نماز کا وقت آیا تو پانی نہ ملا تمام صحابہ پریشان خاطر تھے۔ آنحضرت ﷺ کو خبر ہوئی۔ اتنے میں یہ آیت نازل ہوئی مسلمانوں کو اس اجازت سے بڑی خوشی ہوئی۔ اسید بن حنظلہ صحابی نے کہا۔ ”اے آل ابی بکر تم لوگوں کے لیے سرمایہ برکت ہو۔“

نماز:

آنحضرت ﷺ کی بعثت کے ساتھ فرض ہوئی۔^(۱) چنانچہ دوسری ہی وحی میں حکم ہوا۔

”اپنے پروردگار کی بڑائی (تکبیر) بیان کر۔“

﴿وَرَبِّكَ فَكَبِّرْ﴾ (مدر)

اس تکبیر سے مقصود بجز نماز کے اور کیا ہو سکتا ہے؟ لیکن چونکہ تین برس تک دعوت اسلام مخفی رہی اور کفار کے ڈر سے اعلانیہ نماز پڑھنا ممکن نہ تھا۔ اس لیے صرف رات کو دیر تک نماز پڑھتے رہنے کا حکم تھا۔ دن میں کوئی نماز فرض نہیں ہوئی چنانچہ سورہ مزمل میں جو ابتدائی سورتوں میں سے ہے یہ حکم بہ تصریح مذکور ہے۔

”اے کملی اوڑھ کر سونے والے رات کو کھڑے رہا کرو مگر تھوڑی سی رات یعنی نصف رات اس نصف سے کسی قدر کم کر دو یا نصف سے کچھ بڑھا دو اور قرآن ٹھہر ٹھہر کر پڑھ ہم تجھ پر عنقریب ایک بھاری بات ڈالنے والے ہیں رات کا اٹھنا نفس کو خوب زیر کرتا ہے اور یہ وقت دعا کے لیے مناسب بھی زیادہ ہے دن کو تجھ کو زیادہ شغل رہتا ہے اپنے پروردگار کا نام لے اور سب سے ٹوٹ کر اسی کا ہو رہ۔“

﴿يَا أَيُّهَا الْمَزْمِلُ قُمْ إِلَى الْيَلِ إِلَّا قَلِيلًا نِّصْفَهُ أَوْ انْقُصْ مِنْهُ قَلِيلًا أَوْ زِدْ عَلَيْهِ وَ رَتِّلِ الْقُرْآنَ تَرْتِيلًا إِنَّا سَنُلْقِيْ عَلَيْكَ قَوْلًا ثَقِيلًا إِنَّ نَاشِئَةَ اللَّيْلِ هِيَ أَشَدُّ وَطْأً وَأَقْوَمُ قِيلًا إِنَّ لَكَ فِي النَّهَارِ سَبْحًا طَوِيلًا وَ اذْكُرِ اسْمَ رَبِّكَ وَ تَبَتَّلْ إِلَيْهِ تَبْتِيلًا﴾ (مزمل: ۱۰)

(۱) نماز کے بیان تاریخ میں محدثین مختلف الرائے ہیں۔ ابن حجر نے فتح الباری (جلد ۱ ص ۲۹۳) میں جو خلاصہ مباحث نقل کیا ہے اس کا لفظی ترجمہ حسب ذیل ہے۔ ایک جماعت اس طرف گئی ہے کہ معراج سے پہلے رات کی غیر موقت نماز کے علاوہ کوئی اور نماز فرض نہ تھی حربی کی رائے ہے۔ کہ صبح و شام دو دور کعتیں فرض تھیں۔ امام شافعی نے بعض اہل علم سے روایت کی ہے کہ پہلے رات کی (دیر تک) نماز فرض تھی بعد ازیں فاقرو و اما تیسر من القرآن کی آیت سے یہ منسوخ ہو گیا اور صرف تھوڑی رات تک نماز فرض رہ گئی اس کے بعد نماز پنجگانہ نے اس حکم کو بھی منسوخ کر دیا۔ ہم نے نماز کی تاریخ جو بیان کی ہے وہ انہی چند سطروں کی تفصیل ہے جس کی تطبیق قرآن مجید کی چند آیتوں سے کردی گئی ہے اس تفصیل سے یہ گہ بھی کھل جاتی ہے کہ قرآن مجید میں اوقات نماز کے مختلف بیانات کیوں ہیں (س)

اس کے بعد صبح و شام کی دو دور کعتیں فرض ہوئیں۔

﴿وَإِذْ كُنَّا نَسْمُو رَبِّكَ بُكْرَةً وَأَصِيلًا وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا﴾ (دھر)

”صبح و شام خدا کا نام لیا کر اور رات کے وقت دیر تک خدا کے آگے سجدہ کیا کر اور اس کی تسبیح بیان کر۔“

رات کو دیر تک نماز پڑھنے کا جو حکم تھا ایک سال تک قائم رہا۔ چنانچہ حضرت عائشہؓ بیان کرتی ہیں کہ آپؐ کا اور اکثر صحابہ کا ایک سال تک اسی پر عمل رہا نماز پڑھتے پڑھتے ان کے پاؤں سوج جاتے تھے۔ ایک سال کے بعد فرضیت منسوخ ہو گئی اور حکم ہوا۔^(۱)

﴿إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلَاثِي اللَّيْلِ وَنِصْفَهُ وَ ثُلَاثَةً مِنَ الَّذِينَ مَعَكَ وَاللَّهُ يَقْدَرُ اللَّيْلَ وَالنَّهَارَ عِلْمَ أَنْ لَنْ تُحْصَوْهُ فَتَابَ عَلَيْكُمْ فَافْرُوا مَا تَيَسَّرَ مِنَ الْقُرْآنِ عَلِمَ أَنْ سَيَكُونُ مِنْكُمْ مَرْضَىٰ وَ آخَرُونَ يَضْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ وَ آخَرُونَ يُقَاتِلُونَ فِي سَبِيلِ اللَّهِ فَافْرُوا مَا تَيَسَّرَ مِنْهُ﴾

”تیرا پروردگار جانتا ہے کہ تو دو تہائی رات سے کم اور آدھی رات اور تہائی رات تک نماز پڑھا کرتا ہے اور کچھ لوگ اور تیرے ساتھ خدا ہی رات اور دن کا اندازہ کرتا ہے اس لیے جان لیا کہ تم اس کو گن نہیں سکتے تم پر اس نے مہربانی کی اب جتنا ہو سکے اتنا ہی قرآن نماز میں پڑھو اس نے جان لیا کہ تم میں بیمار بھی ہوں گے مسافر بھی ہوں گے جو خدا کی روزی ڈھونڈنے کو سفر کریں گے لوگ خدا کی راہ میں سفر جہاد کریں گے پس اب جتنا ہو سکے اتنا ہی پڑھو۔“

رات کی اس نفل نماز کا نام تہجد ہے۔ نماز نفل کے تہجد ہو جانے کے بعد فجر مغرب اور عشاء تین وقت کی نمازیں فرض ہوئیں۔

﴿اقِمِ الصَّلَاةَ طَرَفِي النَّهَارِ وَ زُلْفَا مِنَ اللَّيْلِ﴾ (ہود: ۱۰)

”دن کے دونوں ابتدائی اور انتہائی کناروں میں (یعنی فجر و مغرب) اور رات تھوڑی گزرنے کے بعد نماز پڑھا کر۔“

معراج میں جنوبوت کے پانچویں^(۲) سال ہوئی پانچ وقت کی نمازیں فرض ہوئیں۔^(۳) (اور سورہ اسراء میں جو معراج کے بیان پر مشتمل ہے۔ یہ آیت اتری۔

﴿اقِمِ الصَّلَاةَ لِدُلُوكِ الشَّمْسِ إِلَىٰ غَسَقِ اللَّيْلِ وَ قُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا وَ مِنَ اللَّيْلِ فَتَهَجَّدْ بِهِ نَافِلَةً لَّكَ﴾

”نماز کے اوقات زوال آفتاب سے لے کر ظلمت شب تک ہیں (ظہر عصر مغرب عشاء) اور صبح کی نماز میں سب جمع ہوتے ہیں اور رات کو تہجد یہ تیرے لیے مزید ہے۔“

لیکن رکعتیں دو ہی رہیں مدینہ منورہ میں آ کر جب نسبتہ کسی قدر اطمینان ہوا تو اس فرض نے وسعت حاصل کی اور دو کے بجائے چار رکعتیں فرض ہو گئیں۔^(۴)

بائیں ہمہ نماز میں خضوع و خشوع اور تمکین و وقار کے جوار کان ضروری ہیں ان کے لیے جس اطمینان کی ضرورت تھی وہ مدت تک نصیب نہیں ہوا۔ اس لیے فوراً وہ ارکان اور آداب لازمی نہیں قرار پائے بلکہ رفتہ رفتہ ان کی

(۱) ابوداؤد باب فی صلوٰۃ اللیل مستدرج جلد ۲ ص ۵۴۔

(۲) ہماری تحقیق میں معراج نبوت کے نویں سال میں ہوئی ”س“

(۳) فتح الباری مصری جلد ۵ ص ۵۵۔

(۴) صحیح بخاری باب الحجرت۔

تکمیل کی گئی پہلے لوگ نماز میں آنکھ اٹھا کر آسمان کی طرف دیکھ لیا کرتے تھے۔ بالآخر آنحضرت ﷺ نے فرمایا۔

ما بال اقوام يرفعون البصر الى السماء في صلواتهم (۱) ”یہ کیسے لوگ ہیں کہ نماز میں آسمان کی طرف نظر اٹھا کر دیکھا کرتے ہیں۔“

ایک مدت تک یہ حالت تھی کہ نماز پڑھتے میں کوئی کام یاد آ جاتا تو کسی سے کہہ دیتے یا کوئی سلام کرتا تو نماز ہی میں جواب دیتے۔ پاس پاس کے آدمی نماز میں باہم باتیں کیا کرتے۔ جب مہاجرین حبش ۶ھ واپس آ کر خدمت اقدس میں حاضر ہوئے تو آنحضرت ﷺ نماز میں مشغول تھے معمول کے موافق لوگوں نے سلام کیا لیکن جواب نہیں ملا۔ نماز کے بعد آنحضرت ﷺ نے فرمایا کہ۔ ”خدا نے اب حکم دیا ہے کہ نماز میں باتیں نہ کرو۔“ (۲) اس وقت سے بات چیت کرنا یا سلام کا جواب دینا بالکل منع ہو گیا۔

معاویہ بن حکم کا بیان ہے کہ ایک دفعہ میں نے آنحضرت ﷺ کے ساتھ نماز ادا کی ایک صاحب کو چھینک آئی میں نے یرحمک اللہ کہا لوگوں نے تیز نگاہوں سے میری طرف دیکھا میں نے کہا۔ آپ لوگ کیا دیکھتے ہیں؟ لوگوں نے زانو پر ہاتھ مارے اس وقت میں سمجھا کہ بات کرنے سے روکنا چاہتے ہیں۔ میں چپ ہو گیا۔ آنحضرت ﷺ نے نماز سے فارغ ہو کر (خلق احمدی) سے مجھ کو نہ سزا دی نہ ڈانٹا نہ برا کہا۔ صرف یہ فرمایا کہ نماز تسبیح و تکبیر اور قراءت کا نام ہے اس میں بات چیت جائز نہیں۔ (۳)

تشہد کا جو طریقہ اب ہے پہلے نہ تھا۔ مختلف اشخاص کے نام لے کر کہتے تھے السلام علی فلاں وفلاں بالآخر التحیات کے خاص الفاظ سکھائے گئے جواب نماز میں معمول بہا ہیں۔ (۴)

حدیثوں میں آیا ہے کہ آنحضرت ﷺ چھوٹے بچوں کو نماز میں کندھے پر چڑھا لیتے سجدہ میں جاتے وقت اتار دیتے دوسری رکعت میں کھڑے ہوتے تو پھر چڑھا لیتے۔ حضرت عائشہؓ باہر سے آتیں اور دروازہ کھٹکھٹاتیں۔ آنحضرت ﷺ نماز پڑھتے ہوئے عین اسی حالت میں جا کر دروازہ کھول دیتے۔ (۵) ان حدیثوں کی بنا پر بہت سے فقہاء کی رائے یہ ہے کہ یہ سب افعال نماز نفل میں جائز ہیں۔ نفل کی تخصیص اس لیے کہ جن نمازوں میں آنحضرت ﷺ نے افعال کیے وہ فرض نہ تھیں بلکہ نفل تھیں۔ لیکن ہمارے نزدیک یہ تاویل صحیح نہیں۔ ایک حدیث میں صاف موجود ہے کہ آنحضرت ﷺ امامہ بنت ابوالعاص کو کاندھے پر چڑھا لے مسجد میں آئے اور نماز ادا کی۔ (۶) ہمارے نزدیک یہ تمام روایتیں اسی زمانہ کی ہیں جب کہ نماز میں بات چیت اور اس قسم کی حرکات ممنوع نہیں قرار پائے تھے۔ رفتہ رفتہ نماز تکمیل کی اس حد کو پہنچی کہ تمام تر خضوع و خشوع و مراقبہ و محویت بن گئی۔

قرآن مجید میں آیت اتری ﴿قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ﴾ یعنی فلاح

(۱) بخاری کتاب الصلوٰۃ باب رفع البصر الى السماء في الصلوٰۃ۔

(۲) ابوداؤد کتاب الصلوٰۃ۔

(۳) ابوداؤد کتاب الصلوٰۃ۔

(۴) ابوداؤد کتاب الصلوٰۃ باب التشہد۔

(۵) ابوداؤد کتاب الصلوٰۃ باب العمل في الصلوٰۃ۔

(۶) ایضاً۔

پانے والے مسلمان وہ مسلمان ہیں جو خشوع کے ساتھ نماز ادا کرتے ہیں۔ اور اس بناء پر نماز میں ادھر ادھر دیکھنا یا کوئی حرکت خضوع و خشوع کے خلاف کرنا منع ہو گیا۔ نماز کے تمام ارکان کا نہایت سکون اور اطمینان کے ساتھ ادا کرنا لازمی قرار پایا یہاں تک کہ ایک شخص نے آ کر آنحضرت ﷺ کے سامنے نماز ادا کی اور تمام ارکان ٹھہر ٹھہر کر اچھی طرح ادا نہیں کیے تو آپؐ نے اس سے فرمایا کہ تم نے نماز نہیں پڑھی جا کر پھر پڑھو۔ اس نے دوبارہ اسی طرح ادا کی۔ آپؐ نے پھر فرمایا کہ نماز نہیں ہوئی تیسری دفعہ اس نے پوچھا کہ ”کیونکر پڑھوں؟“ آپؐ نے رکوع، سجدہ، قیام سب کی نسبت ہدایت کی کہ نہایت اطمینان کیساتھ ادا کیے جائیں۔ چنانچہ صحیح بخاری وغیرہ^(۱) میں یہ روایت تفصیل کے ساتھ مذکور ہے۔

غرض یا تو یہ حالت تھی کہ ایک دفعہ آنحضرت ﷺ مسجد میں نماز پڑھ رہے تھے۔ اتفاقاً شام سے تجارت کا قافلہ آیا۔ بارہ آدمیوں کے سوا جس قدر لوگ نماز میں شریک تھے اٹھ کر قافلہ کی طرف دوڑے اس پر یہ آیت اتری۔^(۲)

﴿وَإِذَا رَأَوْا تِجَارَةً أَوْ لَهْوًا انفَضُّوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِنَ اللَّهْوِ وَمِنَ التِّجَارَةِ﴾ (جمعة: ۲۰)

”اور جب لوگ تجارت یا کھیل تماشہ دیکھ پاتے ہیں تو ٹوٹ کر اس پر گرتے ہیں اور تجھ کو کھڑا چھوڑ دیتے ہیں کہہ دے کہ جو کچھ خدا کے ہاں ہے وہ تجارت اور کھیل تماشہ سے بہتر ہے۔“

اور یا آنحضرت ﷺ کی تربیت و تعلیم سے یہ حالت ہوئی کہ (ایک انصاری نماز کی حالت میں تین دفعہ تیر کا زخم کھاتے ہیں لیکن نماز نہیں توڑتے کہ جو سورہ انہوں نے شروع کیا تھا اس کی لذت معنوی اس درد زخم سے زیادہ تھی اس سے بڑھ کر یہ کہ) حضرت عمر فاروقؓ نماز میں زخم کھا کر گرتے اور ٹپتے ہیں۔ یہ قیامت خیز منظر سب کے سامنے ہے لیکن ایک شخص مڑ کر نہیں دیکھتا، کیونکہ خشیت الہی اور محویت کا عالم جو دلوں پر طاری ہے وہ اور کسی طرف متوجہ ہونے نہیں دیتا۔

نماز عیدین اور جمعہ:

مکہ میں چار شخصوں کا یکجا ہو کر نماز ادا کرنا ناممکن تھا۔ اس لیے جمعہ کی نماز فرض نہ تھی (کیونکہ جمعہ کی پہلی شرط جماعت ہے) لیکن مدینہ منورہ میں انصاری ایک بڑی جماعت اسلام لا چکی تھی اور کوئی شخص ادائے نماز میں خلل انداز نہیں ہو سکتا تھا اس لیے آنحضرت ﷺ کی تشریف آوری سے قبل جو مسلمان مدینہ آچکے تھے۔ اسعد بن زرارہ کی تحریک سے بنی بیاضہ کے محلہ میں انہوں نے جمعہ کی سب سے پہلی نماز ادا کی۔^(۳) مصعب بن عمیر امام تھے اور کل چالیس مسلمان نمازی تھے۔ اس کے بعد آنحضرت ﷺ جب مدینہ تشریف لائے تو پہلے قبا میں قیام فرمایا۔ یہاں سے روانگی کے لیے آپؐ نے قصد جمعہ کا دن متعین فرمایا۔ بنی سالم کے محلہ میں پہنچے تو نماز کا وقت آ گیا۔ چنانچہ آنحضرت ﷺ نے سب سے پہلے نماز جمعہ یہیں ادا فرمائی۔ یہ اواخر ربیع الاول اھ کا واقعہ ہے۔^(۴) مدینہ سے باہر

(۱) صحیح بخاری باب امر النبی صلی علیہ وسلم من لا یتیم الصلوۃ باب الاعادة۔ (۲) صحیح بخاری کتاب البیوع تفسیر آیت مذکور۔

(۳) ابوداؤد ابن ماجہ و دارقطنی کتاب الجمعة نیز عبدالرزاق و احمد و خزیمہ حسب حوالہ فتح الباری۔

(۴) طبری صفحہ ۱۳۵۶۔

عرب کے دوسرے حصوں میں مسلمانوں کی یکجا تعداد سب سے زیادہ تعداد جو اُٹی میں تھی۔ جو بحرین میں واقع تھا۔ حضرت ابن عباسؓ سے روایت ہے کہ مسجد نبوی کے بعد سب سے پہلے نماز جمعہ یہیں قائم ہوئی۔ (۱) لیکن بظاہر نماز جمعہ کا اہتمام مسلمانوں میں پہلے اتنا نہ تھا جتنا کہ ہونا چاہیے ابھی اوپر گزر چکا ہے کہ ایک دفعہ آنحضرت ﷺ مسجد میں جمعہ کی نماز پڑھا رہے تھے اور ایک روایت میں ہے کہ جمعہ کا خطبہ دے رہے تھے کہ اتفاقاً شام سے غلہ کے بیوپاری آگئے سب لوگ اٹھ کر چلے گئے۔ جماعت میں صرف بارہ آدمی اور دوسری روایت کی رو سے چالیس آدمی رہ گئے۔ (۲) اس پر یہ آیتیں نازل ہوئیں۔

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَى ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَادْكُرُوا اللَّهَ كَثِيرًا لَعَلَّكُمْ تُفْلِحُونَ وَإِذَا رَأَوْا تِجَارَةً أَوْ لَهْوًا انْفَضُّوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِنَ اللَّهْوِ وَمِنَ التِّجَارَةِ وَاللَّهُ خَيْرُ الرَّازِقِينَ﴾ (جمعه)

”اے ایمان والو! جب نماز جمعہ کے لیے پکارا جائے تو یاد الہی کی طرف دوڑو اور خرید و فروخت چھوڑ دو یہ تمہارے لیے بہتر ہے اگر تم کو علم ہو جب نماز سے فراغت ہو جائے تو زمین میں چلو پھرو اور خدا کی روزی تلاش کرو اور خدا کو اکثر یاد کیا کرو تا کہ فلاح پاؤ جب لوگ تجارت اور کھیل تماشہ دیکھ پاتے ہیں تو ٹوٹ کر اس پر گرتے ہیں اور تجھ کو اے پیغمبر کھڑا چھوڑ دیتے ہیں کہہ دے کہ جو کچھ خدا کے پاس ہے وہ تجارت اور کھیل تماشہ سے بہتر ہے اور خدا بہتر روزی دینے والا ہے۔“

اس کے بعد یہ حالت ہو گئی کہ نماز کے سامنے تمام دنیا کی دولت کا خزانہ بھی ان کے آگے ہچ ہو گیا۔ خدا نے ان کی مدح فرمائی۔

﴿رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ﴾ (نور: ۵)

”یہ وہ لوگ ہیں جن کو تجارت اور خرید و فروخت خدا کی یاد سے غافل نہیں کرتی۔“

عید کی نماز بھی مدینہ ہی میں آ کر قائم ہوئی، لیکن جس سال آپؐ تشریف لائے اس سال عید کی نماز نہیں ہوئی بلکہ ۲ھ میں مسنون ہوئی۔ (۳) جس کی وجہ یہ ہے کہ عید کی نماز روزہ رمضان کے تابع ہے اور رمضان کے روزے دوسرے سال فرض ہوئے۔

صلوٰۃ خوف:

نماز کسی حالت میں قضا نہیں کی جاسکتی۔ خوف کی حالت میں مثلاً جنگ میں یہ حکم ہے کہ تمام فوج کے دو ٹکڑے کر دیئے جائیں۔ پہلے ایک جماعت ہتھیاروں سے مسلح ہو کر امام کے پیچھے کھڑی ہو اور نماز قصر ادا کرے پھر بہ ترتیب

(۱) صحیح بخاری باب الجمعة۔

(۲) دارقطنی کتاب الجمعة۔

(۳) طبری ص ۱۲۱۸ یورپ۔

یہ آگے بڑھے اور دوسری جماعت جو دشمن کے مقابلہ میں تھی وہ پیچھے ہٹے اور وہ بھی قصر نماز ادا کرے۔ امام اپنی جگہ پر قیام کرے۔ روایتوں میں ہے کہ ہر جماعت دو رکعت امام کے ساتھ ادا کرے یا ایک ایک رکعت امام کے ساتھ اور دوسری رکعت علیحدہ علیحدہ پڑھے۔ یا صرف ایک ہی رکعت اس حالت میں فرض ہے۔ ابوداؤد نے صلوٰۃ الخوف کی تمام صورتیں بروایت صحابہ الگ الگ لکھ دی ہیں۔ ہمارے نزدیک ان میں کوئی اختلاف نہیں ہے یہ جنگ کی حالت پر موقوف ہے۔ امام جس وقت جو مناسب سمجھے کرائے۔ اگر لڑائی پورے زور اور شدت پر ہو تو ہر سپاہی اپنی اپنی جگہ پر اشارات سے نماز ادا کرے گا سورہ نساء میں صلوٰۃ الخوف کی صورت بہ تفصیل مذکور ہے۔ صلوٰۃ الخوف کا حکم غزوہ ذات الرقاع ۵ھ میں نازل ہوا اسی غزوہ کا نام بعض راویوں نے غزوہ نجد بتایا ہے۔ ابوداؤد میں ابو عباس زرقی کی ایک روایت ہے جس سے معلوم ہوتا ہے کہ صلوٰۃ الخوف کی آیت صلح حدیبیہ کے موقع پر مقام عسفان میں نازل ہوئی یعنی ۶ھ میں لیکن زیادہ تر رواۃ حدیث اور اہل سیر غزوہ ذات الرقاع کو اس حکم کا زمانہ سمجھتے ہیں۔^(۱)

روزہ:

اسلام سے پہلے قریش عاشورہ کے دن روزہ رکھتے تھے (اس دن خانہ کعبہ پر غلاف^(۲) چڑھایا جاتا تھا آنحضرت ﷺ بھی اس دن روزہ رکھتے تھے اور عجب نہیں کہ آپ کی تبعیت میں دوسرے صحابہ بھی روزے رکھتے ہوں۔ ۵ھ نبوی میں یعنی ہجرت سے آٹھ برس پہلے حضرت جعفرؓ نے حبش کے نجاشی کے سامنے اسلام پر جو تقریر کی تھی اس میں روزہ کا ذکر بھی موجود ہے وہ غالباً اسی دن کا روزہ ہوگا) اس کے بعد جب آنحضرت ﷺ مدینے میں تشریف لائے تو دیکھا کہ یہود بھی اس دن روزہ رکھتے ہیں۔ آپ نے لوگوں سے وجہ پوچھی۔ لوگوں نے بیان کیا کہ حضرت موسیٰ علیہ السلام نے اسی روز فرعون کے ہاتھ سے نجات پائی تھی۔ آپؐ نے فرمایا۔ تو ہم کو موسیٰ کی تقلید کا زیادہ حق ہے چنانچہ آپؐ نے یہاں بھی (عاشورہ کا روزہ رکھا اور صحابہ کو بھی رکھنے کا حکم دیا۔ پھر ۶ھ میں رمضان کے روزے فرض ہوئے تو عاشورہ کا روزہ مستحب ہو گیا، یعنی جس کا جی چاہتا تھا رکھتا تھا اور جو نہیں چاہتا تھا نہیں رکھتا تھا۔^(۳) لیکن آپؐ نے بنفس نفیس اس دن کا روزہ برابر رکھا۔ اہل میں لوگوں نے عرض کی یا رسول اللہ! یہود تو اس دن کی بڑی عزت کرتے ہیں۔ فرمایا آئندہ سال ۱۰ کے بجائے ۹ کو روزہ رکھوں گا۔ لیکن افسوس کہ آپؐ نے اسی سال وفات پائی۔^(۴)

یہود اس طرح روزہ رکھتے تھے کہ نماز عشاء کے بعد پھر نہیں کھاتے تھے اور اس کو حرام سمجھتے تھے۔ عورت کے ساتھ ہم بستری بھی منع تھی ابتداءً اسلام میں مسلمان بھی اسی طریقہ کے موافق مامور ہوئے۔ اسلام کے تمام احکام میں سب سے مقدم یہ اصول ملحوظ رہتے تھے۔

(۱) دیکھو کتب احادیث صلوٰۃ الخوف اور طبری ج ۳ ص ۱۴۵ بن سعد ج ۲ ص ۴۳۔

(۲) مسند ابن حنبل جلد ۳ ص ۲۲۲ (مجموع کبیر طبرانی)

(۳) ابوداؤد کتاب الصوم۔

(۴) یہ تمام واقعات صحیح بخاری صحیح مسلم اور ابوداؤد کتاب الصوم میں بہ تفصیل مذکور ہیں۔

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾ (بقرہ)

”خدا تمہارے حق میں آسانی چاہتا ہے سختی نہیں۔“

(لا ضرورة في الاسلام) (ابوداؤد احمد)

”اسلام میں جوگی پن نہیں ہے۔“

اسی بنا پر یہ آیت نازل ہوئی۔

﴿أَحَلَّ لَكُمُ لَيْلَةَ الصِّيَامِ الرَّفَثُ إِلَى نِسَائِكُمْ..... وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ﴾ (۱)

”روزے کی راتوں میں تمہارے لیے عورتوں سے لطف اٹھانا حلال کر دیا گیا ہے..... (جب تک) صبح کی سپید لکیر (رات کی) سیاہ لکیر سے الگ نہ ہو جائے تم کھاتے پیتے رہو۔“

(بقرہ: ۲۳)

اہل عرب روزہ کے بہت کم خوگر تھے۔ اول اول روزہ ان پر شاق ہوا۔ اس لیے نہایت تدریج کے ساتھ روزہ کی تکمیل کی گئی۔ اول اول آنحضرت ﷺ جب مدینہ میں تشریف لائے تو سال میں تین روزے رکھنے کا حکم دیا پھر روزے کی فرضیت نازل ہوئی تو یہ اختیار رہا کہ جو شخص چاہے روزہ رکھے اور جو چاہے روزہ کے بدلے ایک غریب کو کھانا کھلا دے۔ رفتہ رفتہ جب لوگ روزے کے خوگر ہو چلے تو یہ آیت اتری۔

﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ (۲)

”جو رمضان کا مہینہ پائے وہ ضرور روزہ رکھے۔“

اب بالیقین روزہ فرض ہو گیا اور فدیہ کی اجازت جاتی رہی البتہ جو شخص بیمار ہو یا سفر میں ہو اس کے لیے یہ حکم ہوا کہ اس وقت روزہ چھوڑ دے اور ان کے بدلے کسی اور وقت قضاء کر دے چونکہ اور تمام قوموں میں خصوصاً عیسائیوں میں رہبانیت بڑی فضیلت کی بات سمجھی جاتی تھی۔ اس لیے جو لوگ زیادہ خدا پرست تھے وہ روزے میں زیادہ سختی برداشت کرتے تھے لیکن آنحضرت ﷺ وقتاً فوقتاً اس سے روکتے رہتے تھے۔ ایک دفعہ آنحضرت ﷺ سفر میں تھے۔ ایک شخص کو دیکھا کہ اس کے گرد بھیڑ لگی ہوئی ہے اور اس پر لوگوں نے سایہ کر رکھا ہے۔ سب پوچھا۔ معلوم ہوا کہ گرمی میں اس شخص نے روزہ رکھا ہے۔ آپ نے فرمایا کہ سفر میں روزہ رکھنا کچھ ثواب کی بات نہیں۔ (۳) بعض لوگوں نے صوم وصال رکھنا چاہا یعنی رات دن روزہ رکھیں بیچ میں افطار نہ کریں۔ آپ نے اس سے منع فرمایا۔

روزہ کا مقصد عام طور پر صرف یہ سمجھا جاتا تھا کہ اپنے آپ کو تکلیف میں ڈالنا ثواب کی بات ہے اس لیے آنحضرت ﷺ نے ہر طرح کی آسانیوں کا حکم دیا۔ سفر میں اور بیماری میں روزہ رکھنا فرض نہ تھا۔ راتوں کو صبح صادق تک کھانے پینے اور تمام اشغال کی اجازت تھی سحری کھانے کی فضیلت بیان کی اور یہ بھی فرمایا کہ صبح کے قریب کھائی جائے تاکہ دن بھر قوت باقی رہے۔

روزہ کا مقصد صرف معاصی سے کف نفس تھا اور روزہ اس کا معین تھا اس لیے آنحضرت ﷺ نے فرمایا کہ جو

(۱) ابوداؤد کتاب الصوم باب مبداء فرض الصیام واسباب النزول للسيوطی ص ۲۷۔

(۲) ابوداؤد کتاب الصلوٰۃ باب کیف الاذان۔

(۳) صحیح بخاری کتاب الصوم۔

شخص روزہ میں جھوٹ فریب نہیں چھوڑتا۔ خدا کو اس کی فاقہ کشی کی کوئی حاجت نہیں۔^(۱)

زکوٰۃ:

خیرات اور زکوٰۃ کی ترغیب اور تحریض اسلام میں ابتداء ہی سے معمول بہ تھی۔ مکہ میں جو سورتیں اتریں ان میں زکوٰۃ کا لفظ تصریحاً مذکور ہے اور خیرات نہ دینے والے پر عتاب ہے۔

﴿ارَأَيْتَ الَّذِي يُكَذِّبُ بِالْإِيمَانِ فَذَلِكَ الَّذِي يَدْعُ الْيَتِيمَ وَ لَا يُحِصُّ عَلَى طَعَامِ الْمَسْكِينِ﴾ (ماعون)

”تم نے اس شخص کو دیکھا جو قیامت کو جھٹلاتا ہے یہی شخص وہ ہے جو یتیم کو دھکے دیتا ہے اور مسکین کو کھانا کھلانے کی لوگوں کو ترغیب نہیں کرتا۔“

مدینہ منورہ میں زیادہ تاکید آیتیں نازل ہوئیں۔ ۲ھ میں عید کے دن صدقہ فطر دینا واجب قرار پایا^(۲) ہجرت کے ابتدائی زمانہ میں عام مسلمان اور خصوصاً مہاجرین سخت فقر و فاقہ میں مبتلا تھے۔ حدیثوں میں صحابہ کے فقر و تنگدستی کے جو واقعات کثرت کے ساتھ مذکور ہیں اسی زمانہ کے ہیں۔ اس بنا پر یہ حکم ہوا کہ جس شخص کے پاس ضروری مصارف سے جو کچھ بچے سب کو خیرات کر دینا چاہیے ورنہ عذاب ہوگا۔ چنانچہ خاص آیت نازل ہوئی۔^(۳)

﴿وَالَّذِينَ يَكْنِزُونَ الذَّهَبَ وَ الْفِضَّةَ وَ لَا يُنْفِقُونَهَا فِي سَبِيلِ اللَّهِ﴾ (التوبہ)

”جو سونا چاندی جمع کرتے ہیں اور خدا کی راہ میں خیرات نہیں کرتے۔“

اس آیت کا بھی یہی مطلب ہے۔

﴿يَسْأَلُونَكَ مَاذَا يُنْفِقُونَ قُلِ الْعَفْوَ﴾ (بقرہ)

”لوگ تجھ سے پوچھتے ہیں کہ کیا خیرات دیں کہہ دو کہ جو کچھ مصارف ضروری سے بچ رہے۔“

بہت سے لوگ خیرات کرتے تھے لیکن عمدہ مال کو محفوظ رکھتے تھے۔ بے کار یا ردی چیزیں خیرات میں دیتے تھے اس پر حکم ہوا۔

﴿يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَ مِمَّا أَخْرَجْنَا لَكُمْ مِنَ الْأَرْضِ﴾ (بقرہ)

”مسلمانو! اپنی کمائی میں سے اور اس چیز سے جو ہم نے تمہارے لیے زمین میں پیدا کیا اچھا حصہ خیرات کرو۔“

مزید تاکید کے لیے یہ حکم ہوا کہ جو شخص اپنی محبوب چیز نہ دے گا اس کو ثواب نہ ملے گا۔

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ (آل عمران)

”تم لوگ ثواب نہیں پاسکتے جب تک کہ وہ چیز خیرات نہ کرو جو تم کو عزیز ہو۔“

اب صدقہ اور خیرات کی طرف یہ عام رغبت پیدا ہوئی کہ جو لوگ نادار تھے وہ صرف اس لیے بازار میں جا کر

(۱) صحیح بخاری کتاب الصوم۔

(۲) طبری مطبوعہ یورپ ص ۱۲۱۸۔

(۳) صحیح بخاری مقولہ حضرت عبداللہ بن عمرؓ۔

مزدوری کرتے اور کندھوں پر بوجھ لاد کر لوگوں کے پاس پہنچاتے تھے کہ مزدوری ملے تو خیرات کریں۔^(۱)

بایں ہمہ ۸ھ تک زکوٰۃ فرض نہیں ہوئی، فتح مکہ کے بعد اس کی فرضیت ہوئی تو اس کے مصارف بیان کیے گئے اور آنحضرت ﷺ نے تمام ممالک مقبوضہ میں زکوٰۃ کے وصول کرنے کے لیے (محرم ۹ھ میں) مصلین مقرر کیے۔^(۲) زکوٰۃ کے مصارف حسب ذیل تھے۔

﴿إِنَّمَا الصَّدَقَاتُ لِلْفُقَرَاءِ وَ الْمَسْكِينِ وَ الْعَامِلِينَ عَلَيْهَا وَ الْمُؤَلَّفَةِ قُلُوبُهُمْ وَ فِي الرِّقَابِ وَ الْغَارِمِينَ وَ فِي سَبِيلِ اللَّهِ وَ ابْنِ السَّبِيلِ فَرِيضَةً مِّنَ اللَّهِ وَ اللَّهُ عَلِيمٌ حَكِيمٌ﴾ (توبہ)

”زکوٰۃ ان مصارف کے لیے ہے فقراء مساکین زکوٰۃ کے وصول کرنے والے مولفہ القلوب غلام جن کو آزاد کرانا ہے مقروض مسافر اور خدا کی راہ میں یہ خدا کا فرض ہے اور خدا علیم و حکیم ہے۔“

زکوٰۃ کی شرح نہایت تفصیل سے فرامین نبوی میں منقول ہے فقہ میں کتاب الزکوٰۃ ان ہی فرامین سے ماخوذ ہے۔

حج:

دنیا میں سب سے پہلے حضرت ابراہیم علیہ السلام نے خدا پرستی کے لیے عبادت گاہ عام بنایا اور تمام دنیا کو وہاں آ کر عبادت کرنے کی دعوت دی۔

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَ طَهِّرْ بَيْتِيَ لِلطَّائِفِينَ وَ الْقَائِمِينَ وَ الرُّكَّعِ السُّجُودِ وَ أَذِّنْ فِي النَّاسِ بِالْحَجِّ يَأْتُوكَ رِجَالًا وَ عَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ لِّشَهَدُوا مَنَافِعَ لَهُمْ وَ يُذَكِّرُوا اسْمَ اللَّهِ فِي أَيَّامٍ مَّعْلُومَاتٍ﴾ (حج)

”اور جب کہ ہم نے ابراہیم کے لیے کعبہ کی جگہ مقرر کر دی کہ ہمارے ساتھ کسی کو شریک نہ کرو اور ہمارے گھر کو طواف کرنے والوں اور قیام و رکوع اور سجود کرنے والوں کے لیے پاک و صاف رکھ اور حج کی منادی کر دے تو لوگ ہر طرف سے دوڑے آئیں گے کچھ پیدل اور کچھ اونٹنیوں پر سوار تاکہ فائدہ اٹھائیں اور تاکہ پیام مقررہ میں خدا کا ذکر کریں۔“

حضرت ابراہیم کی دعوت عام پر دنیا نے لبیک کہا اور ہر سال عرب کے دور دراز اطراف سے لوگ حج کو آتے تھے لیکن ایک طرف تو یہ افسوس ناک انقلاب ہوا کہ جو گھر خالص توحید کے لیے تعمیر ہوا تھا وہ تین سو ساٹھ بتوں کا تماشہ گاہ بن گیا دوسری طرف اس گھر کی تولیت کا سب سے زیادہ جس کو حق تھا وہ یہاں سے نکلنے پر مجبور ہوا اور پورے آٹھ برس تک ادھر آنکھ اٹھا کر دیکھ بھی نہ سکا۔ بالآخر ظہور حق کا وقت آیا شرک ختم ہوا اور جانشین ابراہیم اور ان کے متبعین کو موقع ملا کہ شعار ابراہیمی کو پھر زندہ کیا جائے چنانچہ ۹ھ میں حج فرض ہوا۔^(۳) ۱۱ھ آنحضرت ﷺ نے اس سال یہ فرض ادا نہیں کیا کہ عرب ننگے ہو کر طواف کعبہ کرتے تھے اور آنحضرت ﷺ ایسی بے حیائی کا منظر آنکھ سے دیکھنا گوارا

(۱) بخاری کتاب الزکوٰۃ۔

(۲) طبری مطبوعہ یورپ جلد ۴ ص ۱۷۲۲۔ ابن سعد جز مغازی ص ۱۱۵

(۳) زاد المعاد ج ۱ ص ۱۸۰۔

نہیں فرما سکتے تھے۔ اس لیے حضرت ابو بکرؓ اور حضرت علیؓ ایام حج میں روانہ کیے گئے کہ کعبہ میں جا کر منادی کر دیں کہ آئندہ سے کوئی شخص عریاں ہو کر کعبہ کا طواف نہ کرنے پائے گا۔^(۱)

ایک اور وجہ یہ تھی کہ کسی کے قاعدہ سے حج کا مہینہ ہٹے ہٹے ذوقعدہ میں آ گیا تھا۔ چنانچہ ۹ھ کا حج اسی مہینہ میں ادا ہوا تھا۔ لیکن حج کا اصلی مہینہ ذوالحجہ تھا۔ اس لیے آنحضرت ﷺ نے ایک سال کا انتظار فرمایا اور اس وقت حج ادا کیا جب وہ اپنے اصلی مرکز پر آ گیا۔^(۲)

حج کی اصلاحات:

حج کی رسم اگرچہ کفار نے قائم کر رکھی تھی۔ لیکن اس کی صورت بالکل بدل دی تھی اور اس میں اس قدر بدعات اضافہ کر دیئے تھے کہ ثواب کے بجائے عذاب کا کام بن گیا تھا۔ سب سے مقدم یہ کہ حج اور تمام عبادات کا مقصد خدا کا ذکر اور توجہ الی اللہ ہے۔ لیکن اہل عرب حج میں جمع ہوتے تھے تو خدا کے بجائے اپنے باپ دادا کے مفاخر اور کارنامے بیان کرتے تھے۔ اسی بناء پر یہ آیت اتری۔

﴿فَإِذَا قُضِيَتْ مَنَاسِكُكُمْ فَادْكُرُوا اللَّهَ كَلِّكُمْ أَبَاءَكُمْ أَوْ أَشْدَّ ذِكْرًا﴾ (بقرہ: ۱۲۸)^(۳) ”پھر جب حج کے ارکان پورے کر لو تو خدا کا ذکر کرو جس طرح اپنے باپ دادا کا کرتے تھے بلکہ اس سے بڑھ کر۔“

خاص اہل مدینہ نے یہ طریقہ اختیار کیا تھا کہ منات جو بت تھا اس کا طواف کرتے تھے اور اس بناء پر جب کعبہ کا حج کرتے تھے تب بھی صفا و مروہ کا طواف نہیں کرتے تھے۔ حالانکہ حج کے مقاصد میں سے ایک بڑا مقصد یہ بھی ہے کہ حضرت ابراہیمؑ کی یادگاریں قائم رکھی جائیں اور صفا و مروہ کا طواف اسی عہد کی یادگار ہے۔ اسی بناء پر یہ آیت اتری۔

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوِ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا﴾ (بقرہ: ۱۹)^(۴) ”صفا اور مروہ خدا کی یادگار ہیں اس لیے جو شخص حج یا عمرہ کرے تو اس کو دونوں مقاموں کا بھی طواف کرنا چاہیے۔“^(۵)

ایک طریقہ یہ رائج ہو گیا تھا کہ اکثر لوگ (آج کل کی طرح) جن کے پاس زاد سفر نہیں ہوتا تھا۔ یونہی چل کھڑے ہوتے تھے اور کہتے تھے کہ ہم متوکل ہیں۔ ان لوگوں کو اکثر راہ میں گداگری اور دوستوں کی دست گیری کا محتاج ہونا پڑتا تھا اس بناء پر یہ آیت نازل ہوئی۔

﴿وَتَزَوَّدُوا فَإِنَّ خَيْرَ الزَّادِ التَّقْوَى﴾ (بقرہ: ۱۹۷)^(۶) ”اور گھر سے زاد سفر لے کر چلو کیونکہ اچھا زاد سفر تقویٰ ہے۔“

(۱) صحیح مسلم کتاب الحج باب لا یحج البیت مشرک و لا یطوف بالبیت عریاناً۔

(۲) آنحضرت ﷺ نے حجۃ الوداع کے خطبہ میں یہ الفاظ فرمائے تھے۔ الزمان قد استدار کھیتہ یوم خلق السموات والارض اثنا عشر شهرا منها اربعة حرم ثلث متوالیات ذوالقعدة وذوالحجۃ والمحرّم ورجب مضر الذی بین جمادی وشعبان۔ اس سے اسی طرف اشارہ تھا۔

(۳) اسباب النزول للواحدي۔

(۴) قرآن مجید میں جناح کا لفظ ہے اس کا عام ترجمہ ”ہرج“ یا نقصان ہے۔ اس بناء پر ترجمہ یہ ہونا چاہیے کہ صفا اور مروہ کے طواف میں کچھ ہرج نہیں لیکن لا جناح کا لفظ واجب اور مستحب کے معنوں میں بھی آیا ہے۔

(۵) بخاری کتاب الحج باب تزودوا فان خیر الزاد التقویٰ۔

احرام حج میں سر کے بالوں کا منڈوانا یا ترشوانا منع ہے۔ لیکن اس میں اہل جاہلیت نے بہت سختی کر دی تھی یہاں تک کہ بعض صاحبوں کے بالوں میں اس قدر جوئیں پڑ گئیں کہ بینائی جاتے رہنے کا خوف ہو گیا۔ تاہم وہ بال نہ ترشوا سکے۔ اسلام میں چونکہ سب سے مقدم یہ امر پیش نظر ہے کہ اس کی عبادات اور احکام تکلیف مالا یطاق نہ بن جائیں اس لیے یہ حکم ہوا۔

﴿فَمَنْ كَانَ مِنْكُمْ مَّرِيضًا أَوْ أَذًى مِنْ رَأْسِهِ﴾ ”تو جو شخص بیمار ہو یا اس کے سر میں کچھ عارضہ ہو تو وہ (اگر بال منڈائے) تو فدیہ ادا کر دے یعنی روزہ یا خیرات یا قربانی۔“

قربانی جو کرتے تھے اس کا خون لے کر کعبہ کے در و دیوار پر ملتے تھے اور اس کو ثواب سمجھتے تھے۔ اس پر یہ آیت نازل ہوئی۔^(۱)

﴿لَنْ يُنَالِ اللَّهُ لُحُومُهَا وَلَا دِمَائُهَا وَلَكِنْ يَنَالُهُ التَّقْوَىٰ مِنْكُمْ﴾ (حج) ”خدا کو قربانی کا گوشت اور خون نہیں پہنچتا بلکہ تمہاری پرہیزگاری اس تک پہنچتی ہے۔“

اس آیت میں صرف اس فعل سے نہیں روکا گیا بلکہ یہ بھی بتا دیا گیا کہ قربانی مقصود بالذات چیز نہیں بلکہ اصل چیز جس کو خدا قبول کرتا ہے وہ تقویٰ اور پرہیزگاری ہے۔

رسوم حج میں ایک بڑی چیز جو قریش نے اصول اسلام کے خلاف قائم کر دی تھی یہ تھی کہ وہ عرفات جو حج کا اصلی عبادت گاہ عام تھا نہیں جاتے تھے اور کہتے تھے کہ ہم اہل حرم ہیں۔ ہم حدود حرم سے نہیں جاسکتے یہ ہمارے خاندان کی توہین ہے اس لیے وہ صرف مزدلفہ تک جا کر ٹھہر جاتے تھے باقی تمام عرب عرفات میں جمع ہوتے تھے اور وہاں سے چل کر مزدلفہ اور منیٰ میں آتے تھے چونکہ اسلام کا اصول اصلی مساوات عامہ ہے اور عبادات میں سب یکساں ہیں اس لیے حکم آیا کہ۔^(۲)

﴿فَإِذَا أَقَضْتُمْ مِنْ عَرَفَاتٍ فَاذْكُرُوا اللَّهَ﴾ ”پھر جب عرفات سے لوٹو تو مشعر حرام (مزدلفہ) کے

عِنْدَ الْمَشْعَرِ الْحَرَامِ وَاذْكُرُوهُ كَمَا هَذَاكُمْ وَ إِنْ كُنْتُمْ مِنْ قَبْلِهِ لَمَنِ الضَّالِّينَ ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ﴾ (بقرہ) پاس خدا کا ذکر کرو جس طریقہ سے اس نے تم کو ہدایت کی ہے اور اس سے پہلے بے شک تم گمراہ تھے پھر وہیں سے چلو جہاں سے اور لوگ چلتے ہیں اور خدا سے معافی مانگو وہ غفور اور رحیم ہے۔“

قربانی کے جانور کو چونکہ سمجھتے تھے کہ خدا پر چڑھا دیا گیا ہے اس لیے اس پر سوار نہیں ہوتے تھے اور پیدل چلنے کی تکلیف گوارا کرتے تھے یہ رسم اسلام کے آنے تک قائم رہی۔ ایک دفعہ آنحضرت ﷺ نے ایک صاحب کو سفر حج میں دیکھا کہ قربانی کے اونٹ کے ساتھ ہیں لیکن خود پیدل جا رہے تھے۔ آپ نے ان سے فرمایا کہ ”سوار ہو“ تو

(۱) تفسیر بیضادی (یہ رسم یہودیوں سے آئی تھی۔ لاد میں ۶۱۷ تاریخ دوم ۲۹-۲۲۔

(۲) صحیح بخاری جلد ۱ کتاب الحج ص ۲۲۶۔

بولے۔ ”یہ قربانی کے اونٹ ہیں۔ آپؐ نے دوبارہ فرمایا۔ انہوں نے دوبارہ وہی عذر کیا۔ آپؐ نے زجر کے ساتھ حکم دیا کہ ”بیٹھ لو۔“ (۱)

ایک قسم کا حج ایجا کر لیا تھا جس کو حج مصمت کہتے تھے یعنی جو شخص حج کرتا تھا وہ آغاز حج سے اخیر تک منہ سے کچھ بولتا نہ تھا۔ اسلام نے اس تکلیف مالا یطاق سے منع کیا۔ صحیح بخاری میں ہے کہ ایک دفعہ حضرت ابو بکرؓ نے انہس کی ایک عورت کو جس کا نام نہ نب تھا۔ دیکھا کہ کسی سے بات چیت نہیں کرتی۔ دریافت کیا تو معلوم ہوا کہ حج مصمت کی نیت کی ہے۔ حضرت ابو بکرؓ نے کہا کہ یہ جائز نہیں یہ زمانہ جاہلیت کی بات ہے۔ (۲)

سب سے بڑی بے حیائی کی بات یہ تھی کہ قریش (حس) کے سوا عام عرب مردوزن کعبہ کا برہنہ طواف کرتے تھے حد و حرم میں آ کر تمام لوگ اپنے اپنے کپڑے اتار ڈالتے تھے اور عاریہ کسی قریش سے کپڑے مانگ لیتے تھے۔ اگر نہ ملتے تو ننگے کعبہ کے گرد کھومتے تھے عورتیں بھی اسی طرح ننگی طواف کرتی تھیں اور یہ شعر گاتی جاتی تھیں۔

اليوم يبد و بعضه او كله
و ما بدامنه فلا احله
اس پر یہ آیت نازل ہوئی۔ (۳)

﴿يَا بَنِي آدَمُ خُذُوا زِينَتَكُمْ عِنْدَ كُلِّ مَسْجِدٍ﴾ ”اے آدم کے بیٹو! مسجدوں میں کپڑے پہن لیا کرو۔“ (اعراف)

اس بنا پر وہ میں آنحضرت ﷺ نے حضرت ابو بکرؓ صدیق کو بھیجا۔ انہوں نے عین موسم حج میں اعلان کیا کہ آئندہ کوئی برہنہ حج نہ کرنے پائے گا۔ (۴)

معاملات

شریعت کی تکمیل میں جو تدریج ملحوظ رہی اس کے لحاظ سے وراثت، نکاح و طلاق و قصاص و تعزیرات (وغیرہ) کے احکام بعثت سے بہت بعد آئے۔ سبب یہ ہے کہ ان احکام کے اجراء کیلئے ایک نافذ الامر قوت کی ضرورت تھی جو اب تک اسلام کو حاصل نہیں ہوئی تھی۔ غزوہ بدر کے بعد سے اسلام کی سیاسی طاقت کا نشو و نما شروع ہوا ہجرت کے پہلے اور دوسرے سال میں جو احکام نازل ہوئے وہ تحویل قبلہ، فرضیت روزہ، زکوٰۃ، فطر، نماز عید اور قربانی تھی۔ تیسرے سال سے جب اسلام کے کاروبار زیادہ پھیلنے شروع ہوئے تو سب سے پہلے تو ریث کا قانون قرآن مجید میں نازل ہوا۔

وراثت:

(مسلمان جب ابتداءء مدینہ آئے ہیں تو اس وقت یہ حالت تھی کہ باپ مسلمان ہے تو بیٹا کافر ہے، ایک بھائی

(۱) بخاری کتاب الحج۔

(۲) بخاری جلد ۱ ص ۵۱۴۔

(۳) یہ پورا واقعہ اور شان نزول نسائی کتاب مناسک الحج میں ہے۔

(۴) صحیح مسلم و صحیح بخاری اور تمام حدیث کی کتابوں میں باب الایطوف بالبيت عریانا میں مذکور ہے۔

کافر ہے تو دوسرا بھائی مسلمان ہے۔ اس حالت میں اقرباء اور اعزہ کی وراثت کا قانون کیونکر نافذ ہو سکتا تھا؟ اس لیے آنحضرت ﷺ جب مدینہ تشریف لائے تو آپ نے مہاجرین اور انصار میں مواخاۃ (برادری) قائم کر دی جس کی رو سے یہ قاعدہ مقرر ہو گیا کہ کوئی انصار مرتا تو اس کی وراثت مہاجرین کو ملتی۔^(۱) عرب میں پہلے بھی دستور تھا کہ دو آدمی آپس میں عہد کر لیتے کہ ہم دونوں آپس میں ایک دوسرے کے وارث ہوں گے۔ ان میں سے جب کوئی مرتا تو دوسرا وارث ہوتا لیکن ۳۷ میں قرآن کی اس آیت نے اس قاعدہ کو منسوخ کر دیا

﴿أُولُوا الْأَرْحَامِ بَعْضُهُمْ أَوْلَىٰ بِبَعْضٍ﴾ (انفال) ”قربت مند ایک دوسرے سے زیادہ قریب ہیں۔“

اس کی رو سے مواخاۃ کی بناء پر وراثت موقوف ہو گئی اور خاندان اور ذوی الارحام میں وراثت محدود ہو گئی۔

(آیت توریت کے نزول سے پہلے قرآن نے وصیت کا قاعدہ جاری کیا تھا یعنی مرنے والا اپنے مال و جائیداد کی نسبت یہ وصیت کر جاتا کہ اس میں سے اتنا اس کو دیا جائے اور اتنا اس کو ملے) مرنے کے بعد اسی طریقے سے اس کی جائیداد تقسیم کر دی جاتی۔ مرنے سے پہلے ہر مسلمان پر اس وصیت کا مکمل کر جانا فرض تھا۔

﴿كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرَانَ الْوَصِيَّةَ لِلْأُولَادَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ﴾ (بقرہ)

”مسلمانو تم کو حکم دیا جاتا ہے کہ جب تم میں سے کسی کو موت آنے لگے اور وہ کچھ مال چھوڑنے والا ہو تو ماں باپ اور رشتہ داروں کے لیے بطریق مناسبت وصیت کر جائے متقی لوگوں پر یہ فرض ہے۔“

جو لوگ حالت مسافرت میں جاتے ان کے لیے گواہی اور شہادت کا قانون قرآن میں مقرر کیا گیا۔ گواہی کو چھپانا یا بدل دینا قانوناً جرم تھا۔ چنانچہ سورہ بقرہ اور مائدہ میں اس کی پوری تفصیل ہے۔ غزوہ بدر کے بعد مسلمانوں کی تعداد میں کافی ترقی ہو گئی خاندان کے خاندان مسلمان ہو گئے اس لیے وراثت کے مخصوص قانون کی ضرورت محسوس ہوئی۔ پھر وصیت کے قاعدہ میں بڑی دقت یہ تھی کہ ناگہانی موت کے موقع پر تقسیم جائیداد کا کوئی اصول جاری کرنا ممکن نہ تھا۔ مثلاً جہاد میں سینکڑوں مسلمان شریک ہوئے اب کس کو معلوم ہے کس کو شہادت ہوگی۔ اس حالت میں وصیت نہ کر جانے سے رشتہ داروں میں جس کا قابو چل جاتا وہ جائیداد پر قبضہ کر لیتا۔ چنانچہ غزوہ احد میں یہی موقع پیش آیا سعد بن الربیع جو بہت دولت مند صحابی تھے اس جنگ میں شہید ہوئے۔ ان کی بیوی آنحضرت ﷺ کی خدمت میں آئیں کہ سعد آپ کی خدمت میں شہید ہوئے انہوں نے دولڑکیاں چھوڑی ہیں۔ لیکن سعد کے بھائی نے سعد کی ساری جائیداد پر قبضہ کر لیا ہے۔ آنحضرت ﷺ نے فرمایا۔ ”خدا فیصلہ کرے گا۔ پھر (غالباً ۴ھ) میں یہ آیت نازل ہوئی جس میں وراثت کے تمام احکام مذکور ہیں۔^(۲)

(۱) یہ مفسرین کا بیان ہے لیکن صحیح بخاری وغیرہ میں حضرت ابن عباسؓ سے روایت ہے کہ یہ حکم حسب ذیل آیت کریمہ سے منسوخ ہوا وَلِكُلِّ جَعَلْنَا مَوَالِيَ مِمَّا تَرَكَ الْوَلَدَانِ وَالْأَقْرَبُونَ وَلِلَّذِينَ عَقَدْتَ أَيْمَانَكُمْ فَآتُوهُمْ نَصِيبَهُمْ۔ (نساء) دیکھو صحیح بخاری تفسیر آیت مذکور۔

(۲) آیت میراث کی نشان نزول میں احادیث میں تین واقعات مروی ہیں اول یہ کہ حضرت جابرؓ ۱۰ھ میں بیمار پڑے تو آیت اتری۔ یہ روایت تمام صحاح ستہ میں ہے لیکن درحقیقت اس روایت میں راویوں سے کسی قدر مسامت ہوئی ہے کیونکہ وراثت ۱۰ھ سے پہلے =

﴿يُؤْتِيكُمُ اللَّهُ فِي أَوْلَادِكُمْ لِلَّذِ كَرِ مِثْلُ حَظِّ الْأُنثَيْنِ﴾ الخ ﴿﴾
 ”خدا تم کو تمہاری اولاد کی نسبت حکم دیتا ہے کہ لڑکے کو دو لڑکیوں کے برابر حصہ ملے (آخر تک)۔“

آنحضرت ﷺ نے سعد کے بھائی کو بلا کر فرمایا کہ سعد کے متروکہ میں سے دو تہائی ان کی بیٹیوں اور آٹھواں حصہ ان کی بیوی کو دو۔ اس کے بعد جو بیچ رہے وہ تمہارا حق ہے۔

اہل عرب عورتوں کو وراثت سے محروم رکھتے تھے کہ وراثت اس کا حق ہے جو تلوار چلائے۔ دنیا کی اور اکثر قوموں میں بھی یہی دستور تھا۔ یہ پہلا دن ہے کہ اس صنف ضعیف کی دادرسی کی گئی۔

وصیت:

احکام وراثت کے بعد بھی وصیت کی اجازت باقی رہی۔ لیکن چونکہ اس سے مستحقین وراثت کی حق تلفی کا اندیشہ تھا اس لیے وصیت کی تحدید کی ضرورت تھی۔ ۱۰۔ اھ میں حضرت سعد (عاد کے والد) بیمار ہوئے آنحضرت ﷺ ان کی عیادت کو گئے۔ انہوں نے عرض کی کہ میں مر رہا ہوں اور میرے صرف ایک ہی لڑکی ہے چاہتا ہوں کہ صرف دو تہائی مال خیرات کر دوں آنحضرت ﷺ نے اجازت نہیں دی۔ انہوں نے کہا تو نصف آپ نے اس کو بھی قبول نہیں کیا۔ انہوں نے کہا ایک تہائی آپ نے فرمایا یہ بھی بہت ہے وارثوں کو غنی چھوڑ کر مرنا اس سے اچھا ہے کہ وہ بھیک مانگتے پھریں۔ (۱) تاہم یہ مقدار آپ نے جائز رکھی اس وقت سے وصیت ایک ثلث سے زیادہ ممنوع ہو گئی۔

وقف:

وقف شریعت کا ایک بہت بڑا مسئلہ ہے۔ اسلام نے اس مسئلہ کو جس حد تک صاف کیا اس کا دوسرے مذاہب کے قوانین میں شائبہ تک موجود نہیں۔ اسی بنا پر شاہ ولی اللہ صاحب نے حجۃ اللہ البالغہ میں دعویٰ کیا ہے کہ اسلام طریقہ وقف کا موجد ہے۔ اسلام میں وقف کی تاریخ نہایت قدیم ہے آنحضرت ﷺ نے ہجرت کے پہلے ہی سال مدینہ میں مسجد نبوی کی بنیاد جس زمین میں رکھی تھی وہ دو قیموں کی ملکیت تھی آپ نے قیمت دینی چاہی لیکن انہوں نے کہا۔ لا واللہ لا نطلب ثمنہ الا الی اللہ۔ ”نہیں ہم خدا کی قسم! قیمت نہ لیں گے ہم اس کی قیمت خدا ہی سے لیں گے۔“

یہ اسلام کا پہلا وقف تھا اور نہایت سادہ صورت میں تھا۔ چنانچہ امام بخاری اس حدیث کو وقف مشاع (مشتراکہ جائیداد کا وقف) کے ثبوت میں لائے ہیں۔ اس کے بعد ۴ھ یا ۵ھ میں جب یہ آیت نازل ہوئی۔

== جاری ہو چکی تھی اور دوسری یہ کہ حضرت جابرؓ اس وقت تک لا ولد تھے اس لیے صحیح یہ ہے کہ حضرت جابرؓ کا واقعہ وراثت کی ایک خاص صورت لا ولدیت (یعنی کلالہ) سے متعلق ہے جیسا کہ مسلم کی دوسری روایتوں میں (کتاب الفرائض) اس کی تصریح ہے۔ دوسرا شان نزول یہ بیان کیا جاتا ہے کہ حضرت حسانؓ کے بھائی عبدالرحمنؓ کی وفات کے بعد ان کی بیوی ام کعبہ کی فریاد پر یہ آیت اتری یہ روایت طبری وغیرہ کی ہے جو گویا ضعیف ہے لیکن بالکل ممکن ہے کہ سعد بن ربیع کے علاوہ اور واقعات بھی اس قسم کے پیش آئے ہوں تیسرا شان نزول یہی سعد بن ربیع کا واقعہ ہے جو ابو داؤد و ترمذی حاکم اور مستدرک میں مذکور ہے (س)

(۱) بخاری جلد ۱ کتاب الوصایا۔

(لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ)

”تم نیکی اس وقت تک نہیں پاسکتے جب تک وہ خدا کی

راہ میں نہ دے دو جو تم کو سب سے محبوب ہے۔“

تو ابو طلحہؓ صحابی آنحضرت ﷺ کی خدمت میں آئے اور عرض کی یا رسول اللہ! (۱) میرا مجھ کو سب سے زیادہ ہے میں اس کو خدا کی راہ میں صدقہ کرتا ہوں اور اس کا ثواب اور اجر خدا سے چاہتا ہوں۔ آپ جس مصرف میں چاہیں اس کو رکھیں۔ چنانچہ آپ کے مشورہ سے انہوں نے اس کا منافع اپنے اعزہ پر وقف کیا۔

اب تک وقف کے لیے جو الفاظ استعمال ہوئے تھے۔ وہ صرف یہ تھے کہ وہ ذاتی تصرف سے نکال کر خدا کی ملکیت میں دیا گیا۔ لیکن کھے میں غزوہ خیبر کے بعد اس کی حقیقت بالکل واضح کر دی گئی۔ خیبر میں حضرت عمرؓ کو ایک زمین ملی تھی، حضرت عمرؓ نے اس کو وقف کرنا چاہا، آنحضرت ﷺ کی خدمت میں حاضر ہوئے آپ نے فرمایا۔

ان شئت حبست اصلها و تصدق منافعها۔

چنانچہ ان شرائط کے ساتھ وہ جائیداد وقف ہوئی۔ (۲)

انه لا يباع اصلها و لا يوهب و لا يورث۔

”اصل جائیداد نہ بیچی جائے نہ ہبہ کی جائے اور نہ

وراثت میں بانٹی جائے۔“

نکاح و طلاق:

نکاح کے متعلق جو اصلاحی احکام آئے ان کی تفصیلات اصلاحات کے عنوان کے نیچے آئے گی، یہاں صرف اس قدر لکھنا کافی ہے کہ اسلام سے پہلے عرب میں کئی قسم کے نکاح کے طریقے جاری تھے جن میں سے ایک سے سوا سب زنا کے مشابہ تھے۔ سب سے پہلے اسلام نے ان کو ناجائز ٹھہرایا۔ متعہ۔ (۳) جو زمانہ جاہلیت سے چلا آتا تھا بار بار حرام اور حلال ہوتا رہا۔ یہاں تک کہ کھے غزوہ خیبر میں قطعاً حرام ہو گیا۔ اگرچہ اس پر بھی اس کی ضرورت پیش آئی کہ حضرت عمرؓ نے اپنے زمانہ خلافت میں منبر پر کہا کہ میں متعہ کو حرام کرتا ہوں یعنی متعہ کی حرمت جو اچھی طرح اب بھی ملک میں شائع نہ ہو سکی میں آج اس کا اعلان کرتا ہوں۔

نکاح اور طلاق کے دیگر احکام مثلاً محرمات شرعی کا بیان۔ منہ بولے بیٹے کی بیوی کا حرام نہ ہونا، کثرت ازواج کی تحدید، تعداد طلاق کی تعیین، زمانہ عدت کا بیان، مہر کا ضروری ہونا، ظہار یعنی ایک طریقہ طلاق جس میں اپنی بیوی کو محرمات سے تشبیہ دیتے تھے اور لعان یعنی شوہر کا اپنی بیوی کی عصمت پر شبہ کرنا اور باہم اپنی سچائی اور دوسرے کی دروغ گوئی کا دعویٰ کرنا۔ یہ تمام تفصیلیں اصلاحات کے تحت میں آئیں گی۔ یہاں صرف اس قدر بتا دینا کافی ہے۔ کہ تمام احکام قرآن مجید میں مذکور ہیں اور ان کے نزول کا زمانہ ۴ھ اور ۵ھ ہے۔

(۱) ایک زمین کا نام ہے جو مدینہ میں واقع ہے۔

(۲) یہ تمام حدیثیں بخاری باب الوقف میں ہیں۔

(۳) محدود الوقت نکاح۔

حدود و تعزیرات:

دنیا کے مادی خزانہ میں انسان کی جان سے زیادہ کوئی قیمتی شے نہیں۔ حدود اور تعزیرات کے اکثر قوانین ہجرت کے چند برس بعد نازل ہوئے۔ لیکن انسان کی جان کی حرمت کا حکم مکہ ہی میں اتر چکا تھا۔ معراج کے سلسلہ میں جو اخلاقی احکام بارگاہ الہی سے عطا ہوئے ان میں سے ایک یہ بھی تھا۔

(وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ وَمَنْ قُتِلَ مَظْلُومًا فَقَدْ جَعَلْنَا لَوْلِيهِ سُلْطَانًا فَلَا يَسْرِفُ فِي الْقَتْلِ إِنَّهُ كَانَ مَنْصُورًا) (۱) (بنی اسرائیل)

”خدا نے جس جان کو حرام کیا ہے اس کو ناحق نہ مارو اور جو ناحق مارا جائے اس کے وارث کو ہم نے اختیار دیا چاہیے کہ وہ قصاص میں زیادتی نہ کرے اس کی مدد کی جائے۔“

عرب میں اسلام سے پہلے بھی قتل و قصاص کے کچھ قوانین موجود تھے یہود جو اس ملک میں ممتاز حیثیت رکھتے تھے تورات کے حدود و تعزیرات کا مجموعہ ان کے پاس بھی موجود تھا۔ لیکن حقیقت یہ ہے کہ عرب میں چونکہ منتظم حاکمانہ طاقت اور اخلاقی روح نہ تھی اس لیے وہ ان احکام کا نفاذ نہیں کر سکتے تھے۔ مدینہ پہنچنے کے ساتھ ہی یہود نے فصل مقدمات کے لیے بارگاہ نبوت کی طرف رجوع کیا۔ آپ ان کے مقدمات عموماً تورات کے احکام کے مطابق فیصلہ کر دیتے تھے۔

عرب میں ایک شخص کا قتل صد ہا قبائل کی خانہ جنگی کا سلسلہ چھیڑ دیتا تھا اس لیے غزوہ بدر کے بعد جب اسلام کے بازوؤں میں حاکمانہ زور آچلا تھا قصاص کا حکم نازل ہوا یاد ہوگا کہ اطراف مدینہ میں بنو قریظہ اور بنو نضیر یہودی قبائل رہتے تھے۔ ان دونوں میں بنو نضیر معزز سمجھے جاتے تھے اس لیے کوئی قریظی کسی نضیری کو مار ڈالتا تو اس کو بنو نضیر مار ڈالتے تھے اور اگر کسی نضیری کے ہاتھ سے کوئی قریظی قتل ہو جاتا تھا تو چھوہاروں کے سود حق خون بہا دے دیتے۔ مدینہ میں آنحضرت ﷺ کی تشریف آوری کے بعد اسی قسم کا ایک واقعہ پیش آیا۔ لوگوں نے اس کا مرافعہ آپ کی خدمت میں پیش کیا۔ اس پر سورہ مائدہ کی چند آیتیں اتریں ان میں سے ایک آیت یہ ہے۔ (۲)

(وَكُتِبْنَا عَلَيْهِمْ فِيهَا أَنْ النَّفْسَ بِالنَّفْسِ وَ الْعَيْنَ بِالْعَيْنِ وَ الْأَنْفَ بِالْأَنْفِ وَ الْأُذُنَ بِالْأُذُنِ وَ السِّنَّ بِالسِّنِّ وَ الْجُرُوحَ قِصَاصٌ)

”ہم نے ان کو تورات میں حکم دیا تھا کہ جان کے بدلے جان آنکھ کے بدلے آنکھ ناک کے بدلے ناک کان کے بدلے کان اور زخموں کے بدلے ویسے ہی زخم۔“

یہ حکم گویہودیوں کے لیے تھا لیکن ایک اور آیت نے اس مسئلہ کو بالکل واضح کر دیا۔

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ (الح)

”مسلمانو! تم پر مقتولین میں مساوات اور برابری کا حکم دیا جاتا ہے۔“

اس حکم نے مساوات اور عدل کے پلے کو دنیا میں ہمیشہ کے لیے برابر کر دیا۔ یہودیوں میں خون بہا (دیت) کا قانون نہ تھا (۳) لیکن عرب میں یہ قانون تھا اور اسلام نے چند اصلاحات کے ساتھ اس کو باقی رکھا۔

(۱) اضافہ تا ختم باب طلال و حرام۔

(۲) ابوداؤد و کتاب الریات۔

(۳) صحیح بخاری کتاب التفسیر آیہ کتب علیکم القصاص۔

(فَمَنْ عُفِيَ لَهُ مِنْ أَخِيهِ شَيْءٌ فَاتَّبَاعْ بِالْمَعْرُوفِ وَأَدَّاءَ إِلَيْهِ بِإِحْسَانٍ) (بقرہ)

”اس کے بھائی (یعنی اولیائے مقتول) کی طرف سے کچھ معاف کر دیا جائے تو اس کی پابندی خوبی کے ساتھ کرنا اور بطور احسن اس کو ادا کر دینا چاہیے۔“

اب تک قتل عمد اور قتل شبہ (یعنی غلطی سے قتل) میں کوئی تفریق نہ تھی۔ ۶ھ میں ایک مسلمان غلطی سے ایک مسلمان کے ہاتھ سے مارا گیا اور ایک مسلمان انصاری کے ہاتھ سے ایک قریشی قتل ہوا اور آنحضرت ﷺ نے مقتول کے بھائی کو خون بہا دے کر راضی کر لیا۔ اس کے بعد وہ منافقانہ اسلام لایا اور غداری سے انصاری کو قتل کر کے قریش میں جا کر مل گیا ان واقعات کی بناء پر قتل شبہ کے متعلق متعدد احکام نازل ہوئے۔

وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَّةٌ مُسَلَّمَةٌ إِلَى أَهْلِهِ إِلَّا أَنْ يَصَّدَّقُوا فَإِنْ كَانَ مِنْ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فِدْيَةٌ مُسَلَّمَةٌ إِلَى أَهْلِهِ وَتَحْرِيرُ رَقَبَةٍ مُؤْمِنَةٍ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللَّهِ وَكَانَ اللَّهُ عَلِيمًا حَكِيمًا وَمَنْ يَقْتُلْ مُؤْمِنًا مُتَعَمِّدًا فَجَزَاءُ هُوَ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعْنَهُ وَأَعَدَّ لَهُ عَذَابًا عَظِيمًا

”کسی مسلمان کو سزاوار نہیں کہ کسی دوسرے مسلمان کو مار ڈالے لیکن غلطی سے اگر کسی مسلمان کو غلطی سے قتل کیا تو ایک مسلمان غلام آزاد اور خون بہا اس کے وارثوں کو ادا کرنا چاہیے لیکن یہ کہ وہ معاف کریں تو خیر اگر مقتول خود مسلمان ہو وہ کسی دشمن قوم سے ہو تو صرف ایک غلام آزاد کرو اور اگر ایسی قوم سے ہو جس سے تم نے معاہدہ کیا ہو تو خون بہا دینا اور ایک غلام آزاد کرنا چاہیے۔ اگر قاتل کو یہ مقدور نہ ہو تو پے درپے دو مہینے کے روزے رکھنے چاہئیں۔ کہ خدا اس کی طرف رجوع ہو خدا علم اور حکمت والا ہے۔ اور جو کسی مومن کو جان بوجھ کر قتل کرے تو اس کی جزا دوزخ ہے ہمیشہ اس میں رہے گا خدا اس پر اپنا غضب اور لعنت بھیجے گا اور اس کے لیے بڑا عذاب اس نے مہیا کیا ہے۔“

حضرت ابن عباسؓ کی روایت ہے کہ قصاص و قتل کے متعلق یہ سب سے آخری حکم ہے۔ حفاظت جان کا اعلان فتح مکہ کے موقع پر ہوا۔ جب آپؐ نے ارشاد فرمایا کہ زمانہ جاہلیت کے تمام خون میرے دونوں پاؤں کے نیچے ہیں اس کے بعد قتل خطا مشابہ بہ قتل عمد کے خون بہا کی تحدید^(۱) فرمائی قتل خطا کا خون بہا اہل قریہ کے لیے ۴۰۰ دینار مقرر کیا۔^(۲)

۶ھ تک رہزنوں کے لیے کوئی حد مقرر نہ تھی۔ ۶ھ میں عکل و عرینہ کے قبیلہ کے کچھ لوگ مدینہ آ کر مسلمان ہوئے۔ یہاں کی آب و ہوا ان کو راس نہ آئی۔ آنحضرت ﷺ نے شہر سے باہر چراگاہ میں ان کو قیام کی اجازت دی۔ ایک موقع پر مسلمان چرواہوں کو طرح طرح سے عذاب دے کر بڑی بے رحمی سے مار ڈالا اور مویشی لوٹ کر لے

(۱) ابوداؤد کتاب الدیات باب فی دئیۃ الخطا شبہ العمد۔

(۲) ابوداؤد دویات الاعضاء۔

گئے۔ وہ گرفتار ہو کر آئے۔ آنحضرت ﷺ نے بھی ان کو اسی طرح عذاب کے ساتھ قتل کا حکم دیا۔ گو یہ برابر کا انتقام تھا۔ تاہم اس میں کسی قدر بے رحمی تھی اس لیے خدا تعالیٰ کی طرف سے عتاب ہوا اور ڈاکوؤں کے لیے علیحدہ احکام نازل ہوئے۔^(۱)

(اِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَ
يَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ
يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ
أَوْ يُنْفَوْا مِنَ الْأَرْضِ) (ماندہ)

”ان لوگوں کی سزا جو خدا اور اس کے رسول سے لڑائی
لڑتے ہیں اور ملک میں فساد مچاتے ہیں یہ ہے قتل کیے
جائیں یا پھانسی دیئے جائیں یا ان کے ادھر کے ہاتھ
اور ادھر کے پاؤں کاٹ ڈالے جائیں یا ملک سے الگ
کر دیئے جائیں یعنی قید ہوں یا جلا وطن کیے جائیں۔“

جان کے بعد مال کا درجہ ہے۔ اسلام سے پہلے عرب میں چوروں کے لیے قطع ید کی سزا جاری تھی اسلام نے
بھی اس کی باقی رکھا۔ (والسارق و السارقة فاقطعوا ايديهما) ۸ھ میں فتح مکہ کے موقع پر قبیلہ مخزوم کی ایک
عورت نے اس جرم کا ارتکاب کیا۔ چونکہ وہ ایک شریف خاندان سے تھی اس لیے مسلمانوں میں بڑا اضطراب پیدا
ہوا۔ حضرت اسامہ بن زید آنحضرت ﷺ کے بہت چہیتے تھے ان سے سفارش کرائی گئی۔ آپ بہت برہم ہوئے
اور لوگوں کو جمع کر کے ایک خطبہ دیا جس میں فرمایا کہ تم سے پہلے لوگوں کی ہلاکت کا یہی سبب ہوا کہ وہ نیچے طبقے کے
لوگوں پر تو احکام جاری کرتے لیکن اوپر درجہ کے لوگ جب جرم کا ارتکاب کرتے تو ان سے درگزر کرتے۔ خدا کی قسم! اگر محمد
کی بیٹی فاطمہ بھی چوری کرتی تو میں اس کا ہاتھ بھی کاٹ لیتا۔ اس تقریر کا یہ اثر ہوا کہ لوگوں نے بے چوں و چرا حکم کی تعمیل
کی۔^(۲)

عربوں میں زنا کی کوئی سزا مقرر نہ تھی۔ یہودیوں میں توراۃ کی رو سے زانی کی سزا ”رجم“ یعنی (سنگسار کرنا)
مقرر تھی لیکن اخلاقی کمزوری کی بناء پر اس حکم کو جاری نہیں رکھ سکتے تھے۔ اطراف مدینہ میں جو یہود آباد تھے۔ رجم کے
بجائے انہوں نے یہ سزا مقرر کی تھی کہ مجرم کے منہ میں کالک لگا کر کوچہ و بازار میں اس کی تشہیر کرتے تھے جب
آنحضرت ﷺ مدینہ تشریف لائے تو انہوں نے ایک مجرم کا مقدمہ آپ کی خدمت میں پیش کیا۔ غالباً یہ ۳ھ کے
اندر کا واقعہ ہے۔ آپ نے استفسار فرمایا کہ تمہاری شریعت میں اس جرم کی کیا سزا ہے؟ انہوں نے اپنا رواج بتایا۔
آپ نے توراۃ منگوا کر ان سے پڑھوایا۔ انہوں نے رجم کی آیت پر انگلی رکھ کر چھپا دی۔ آخر ایک مسلمان یہودی نے
نکال کر وہ سنائی آپ نے فرمایا۔ ”خداوند ایہ تیرا حکم ہے جس کو ان لوگوں نے مردہ کر دیا ہے۔ میں سب سے پہلا شخص
ہوں جو تیرے اس حکم کو زندہ کروں گا۔“^(۳) چنانچہ آپ نے اس کے سنگسار کرنے کا حکم دیا اور وہ سنگسار کیا گیا۔

۵ھ میں سورہ نور نازل ہوئی جس میں زنا کی سزا سودرے قرار دی گئی۔ حضرت عمرؓ کا بیان ہے کہ رجم کی سزا بھی
قرآن نے باقی رکھی تھی اس کی تلاوت^(۴) منسوخ ہو گئی۔ بہر حال احادیث سے یہ ثابت ہوتا ہے کہ بن بیاہ کے سو

(۱) ابوداؤد کتاب الحدود باب الحارب۔

(۲) صحیح بخاری غزوۃ الفتح۔

(۳) صحیح بخاری رجم الیہودین۔

(۴) ابوداؤد باب فی رجم الیہودین۔

درے اور بنیاءوں کے لیے رجم کا حکم ہے۔^(۱) چنانچہ ۷ھ میں ایک مسلمان نے اس جرم کا ارتکاب کیا اور گولوگوں کو اس کا علم نہ تھا لیکن دنیا کی سزا کو آخرت کے عذاب پر اس نے ترجیح دی اور مجمع عام میں آ کر بارگاہ نبوت میں عرض پرداز ہوا کہ یا رسول اللہ! میں گنہگار ہوں۔ مجھے پاک کیجیے۔ آپ نے تحقیق فرمائی اور اس کے رجم کا حکم دیا۔^(۲)

شراب ۷ھ میں حرام ہوئی۔ آنحضرت ﷺ کے زمانہ میں شراب خوری کی کوئی خاص سزا مقرر نہ تھی۔ چالیس درے تک لوگوں کو اس جرم میں مارے گئے ہیں۔ حضرت عمرؓ نے اپنے زمانے میں اسی درے کر دیئے تھے۔^(۳)

قذف یعنی پاک دامن عورتوں پر تہمت لگانے کی سزا ۷ھ میں نازل ہوئی۔^(۴)

”وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا“ (نور)

”جو لوگ پاک دامن عورتوں پر زنا کی تہمت لگائیں شہد آءِ فاجلڈوہم ثمانین جلدۃ و لا تقبلوا ان کی گواہی نہ قبول کرو۔“

دنیا میں تین چیزیں ہیں۔ جان مال اور آبرو جن حدود اور تعزیرات کا اوپر ذکر ہوا وہ انہی تین چیزوں کے تحفظ کے لیے ہیں۔ اسی لیے آنحضرت ﷺ نے ان قوانین کے نزول کے بعد ۷ھ میں حجۃ الوداع کے موقع پر حرم کے اندر ماہ حرام کی تاریخوں میں فرمایا۔

”مسلمانو! ہر مسلمان کی جان مال اور آبرو اسی طرح قابل حرمت ہے جس طرح اس محترم شہر میں اس احاطہ حرم کے اندر یہ مقدس دن قابل حرمت ہے۔“

حلال و حرام

ماکولات میں حلال و حرام:

عرب میں کھانے پینے میں کسی چیز کا پرہیز نہ تھا اور نہ کوئی شے حلال یا حرام تھی۔ مردار اور حشرات الارض تک کھاتے تھے۔ البتہ بعض بعض جانور جن کو بتوں کے نام پر چھوڑتے تھے ان کو ذبح کرنا گناہ سمجھتے تھے۔ بعض جانوروں میں یہ نذر مانتے تھے کہ مرد کھا سکتے ہیں عورتیں نہیں۔ اگر بچہ مردہ پیدا ہوا تو مرد عورت دونوں کھا سکتے ہیں اور زندہ ہو تو صرف مرد کھائیں اسی قسم کے اور بعض بت پرستانہ رسوم تھے سورہ انعام میں جو مکہ میں نازل ہوئی تھی۔ ان رسوم کا بہ تفصیل ذکر ہے۔ اسلام کے اکثر احکام گو مدینہ میں اترے لیکن ماکولات کی حلت و حرمت کے احکام مکہ ہی میں اترنے شروع ہو چکے تھے چنانچہ سورہ انعام میں مشرکین کے ان رسوم کی تردید کے بعد حکم آیا۔

(۱) تمام کتب حدیث میں یہ مذکور ہے۔

(۲) ۷ھ کی تحدید میں کہیں یہ تفصیل مذکور نہیں ہے۔ یہ سنہ اس قیاس سے شارحین حدیث نے اختیار کیا ہے کہ اس وقت حضرت ابو ہریرہؓ مدینہ میں موجود تھے اور یہ ثابت ہے کہ وہ اسی سال بزمانہ فتح خیبر مدینہ میں آئے تھے۔

(۳) ابوداؤدۃ اتباع فی الخمر۔

(۴) واقعہ اٹک اسی سال ہوا تھا اور یہ اسی تعلق سے نازل ہوئی ہے اس لیے اس کے لیے ۷ھ کا زمانہ متعین کیا گیا۔

”کہہ دے کہ مجھ پر جو وحی اتری ہے اس میں کسی کھانے والے پر کوئی شے حرام نہیں ہے ہاں اگر حرام ہے تو مردار یا بہتا ہوا خون یا سور کا گوشت کیونکہ یہ چیزیں ناپاک ہیں یا وہ گناہ کا جانور جو غیر خدا کے نام پر چڑھایا جائے وہ بھی حرام ہے لیکن جو بھوک سے لاچار ہو کر نافرمانی اور گناہ کے ارادہ سے نہیں ان میں سے کچھ کھالے تو تیرا پروردگار معاف کرنے والا اور رحم والا ہے۔“

(غُفُورٌ رَحِيمٌ)

مشرکین کو سب سے زیادہ تعجب اس پر ہوا کہ جو آپ سے مر جائے اس کو حرام کہتے ہیں اور جس کو خود اپنے ہاتھ سے ماریں اس کو حلال جانتے ہیں حالانکہ دونوں میں کوئی فرق نہیں۔ اس پر یہ آیت اتری۔

”جو جانور خدا کا نام لے کر ذبح کیا گیا ہے وہ کھاد جو خدا کا نام لے کر ذبح کیا گیا وہ کیوں نہ کھاد خدا نے تم پر جو حرام کیا ہے اس کو تو وہ بیان ہی کر چکا۔“

(الانعام)

اس کے بعد مکہ معظمہ ہی میں سورہ نحل کی آیت (فکلوا مما رزقکم اللہ الخ) نازل ہوئی جس میں اسی حکم سابق کا اعادہ کیا گیا اور یہی چار چیزیں مردار خون سور اور بتوں پر چڑھاوے حرام بیان کی گئیں۔ مدینہ طیبہ میں آ کر پہلے سورہ بقرہ میں (انما حرم علیکم المیتہ) تیسری بار یہ محرمات اربعہ بیان کیے گئے۔ عرب میں حلال و حرام کی تمیز کم تھی۔ وحشت و جہالت کے علاوہ اس کا ایک سبب عام غربت اور افلاس تھی اس لیے مسلمانوں کی مالی حالت جیسے جیسے درست ہوتی جاتی تھی حلال و حرام کی تفریق بڑھتی جاتی تھی لوگ عموماً مردار اسی کو سمجھتے تھے جو بیمار ہو کر اپنی موت سے مر جائے۔ اس لیے اگر اور کسی سبب سے جانور مر جاتا تو اس کو حرام نہ سمجھتے۔ ہجرت کے چار پانچ سال کے بعد سورہ مائدہ میں مردار (میتہ) کی تفصیل بیان کی گئی یعنی یہ کہ یا وہ گلا گھٹنے سے مرا ہو الممتختہ یا گردن ٹوٹنے سے مرا ہو الموتو ذہ یا اوپر سے گر کے مرا ہو والمتر ذہ یا کسی جانور کا سینگ لگ کر مر گیا ہو والنطیخہ یا کسی جانور نے اس کو پھاڑ ڈالا ہو وما اکل السبع صرف وہ جانور حلال ہے جس کو تم نے ذبح کیا۔ الا ما ذکبتم۔

کچھ میں جب مسلمانوں کو خیبر کی فتوحات اور جاگیریں ہاتھ آئیں تو جانوروں میں بھی حلال و حرام کی تفریق کی گئی اور اعلان کیا گیا کہ آج سے گدھا، درندہ جانور اور پنجدار پرند حرام ہے۔ ۸ھ میں فتح مکہ کے بعد طے کے قبیلہ نے جو عیسائی تھا اسلام قبول کیا اور شام کے بعض عیسائی مسلمان ہوئے۔ یہ لوگ شکاری کتے پالتے تھے اور ان سے شکار کرتے تھے۔ اسلام لانے پر ان کو معلوم ہوا کہ مردہ جانور حرام ہیں انہوں نے آنحضرت ﷺ کی خدمت میں اپنا حال عرض کیا اس پر یہ آیت اتری۔

(يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبَاتُ)

”تجھ سے پوچھتے ہیں کہ ان کے لیے کیا حلال کیا گیا کہہ دے کہ تمام ستھری چیزیں۔“

اس کے بعد یہ تفصیل ہے کہ شکاری جانور اگر سدھے ہوئے ہوں اور خدا کا نام لے کر چھوڑے جائیں تو ان کا

شکار کیا ہوا کھانا حلال ہے۔^(۱)

شراب کی حرمت:

مخالفین کا خیال ہے کہ اسلام کی اشاعت کی بڑی وجہ یہ ہوئی کہ اس کے اکثر احکام (مثلاً تعدد ازواج وغیرہ) نفس پرستی کے مؤید تھے۔ اس لیے عرب کو اس کے قبول کرنے میں کوئی ایثار درکار نہ تھا، بلکہ اسلام وہ کہتا تھا جو وہ خود چاہتے تھے۔ اس بحث کی تحقیق آگے آئے گی۔ یہاں صرف تاریخی حیثیت سے شراب کی حرمت کا واقعہ ذکر کرنا مقصود ہے۔ عرب کو شراب سے بڑھ کر کوئی چیز محبوب نہ تھی، تمام ملک اس مرض میں مبتلا تھا۔ عرب کی شاعری کا موضوع اعظم شراب ہے، مصلحت کے لحاظ سے اسلام کے تمام احکام بتدریج آئے ہیں۔ اس لیے شراب بھی بتدریج حرام کی گئی۔

مدینہ میں شراب خوری کا رواج کسی قدر زیادہ تھا، بڑے بڑے شرفاء اعلانیہ شراب پیتے تھے۔ عرب میں ایسے بھی نیک لوگ تھے۔ جنہوں نے شراب اپنی چھوڑ دی تھی اور اس کو خلاف اتقاء سمجھتے تھے ابھی تک اسلام نے اس کے متعلق کوئی اپنا فیصلہ نہ سنایا تھا، لوگوں نے پوچھنا شروع کیا کہ شراب کے متعلق کیا حکم ہے؟ حضرت عمرؓ نے کہا۔

اللهم بین لنا فی الخمر بیانا شافیا۔
”اے خدا! شراب کے بارے میں ہمارے لیے ثانی بیان کر دے۔“

اس پر یہ آیت اتری۔

(یَسْأَلُونَكَ عَنِ الْخَمْرِ وَ الْمَيْسِرِ قُلْ فِيهِمَا
اِثْمٌ کَبِیْرٌ وَّ مَنَافِعُ لِلنَّاسِ وَاِثْمُهُمَا اَکْبَرُ مِنْ
نَفْعِهِمَا) (بقرہ: ۳۲)
”لوگ تم سے شراب اور جوئے کی بابت پوچھتے ہیں کہہ دو کہ ان دونوں میں بڑا گناہ ہے اور فائدے بھی ہیں۔ لیکن فائدے سے گناہ بڑھ کر ہے۔“

اس آیت کے نازل ہونے کے بعد بھی لوگ شراب پیتے رہے۔ ایک دفعہ ایک انصاری نے حضرت علیؓ اور حضرت عبدالرحمن بن عوفؓ کی دعوت کی، جس میں شراب بھی تھی، کھانے کے بعد مغرب کا وقت آ گیا اور حضرت علیؓ نے نماز پڑھائی۔ لیکن نشہ کے خمار میں کچھ کا کچھ پڑھ گئے۔ حضرت عمرؓ نے پھر دعا کی کہ خدا شراب کے بارے میں صاف صاف بیان کر دے۔ اس پر یہ آیت اتری۔

(لَا تَقْرَبُوا الصَّلَاةَ وَاَنْتُمْ سُكَارٰی حَتّٰی
تَعْلَمُوْا مَا تَقُوْلُوْنَ) (نساء)
”نشہ کی حالت میں تم نماز نہ پڑھو۔ یہاں تک کہ جو تم کہو اس کو بھی سمجھ سکو۔“

اس آیت کے نازل ہونے کے بعد جب نماز کا وقت آتا تھا تو آنحضرت ﷺ کے حکم سے ایک منادی اعلان کرتا تھا کہ کوئی مخمور نماز میں نہ شامل ہونے پائے۔^(۲) لیکن چونکہ عام حکم نہ تھا اس لیے نماز کے سوا باقی اوقات میں لوگ بے تکلف پیتے پلاتے تھے۔ حضرت عمرؓ نے پھر وہی دعا کی۔ اسی زمانہ میں کچھ لوگ شراب پی کر اس قدر بدست ہوئے کہ آپس میں مار پیٹ تک نوبت^(۳) پہنچ گئی۔ اس پر یہ آیت اتری۔^(۴)

(۱) حوالوں کے لیے ان آیتوں کے شان نزول تفسیروں میں دیکھو۔

(۲) یہ پورا واقعہ ابوداؤد کتاب الاشرار میں مذکور ہے۔ (۳) صحیح مسلم جلد ۲ ص ۲۲۸ ذکر سعد وقاص۔

(۴) ابوداؤد میں پوری آیتیں نہیں مذکور ہیں بلکہ چند الفاظ نقل کر کے پوری آیت کی طرف اشارہ کر دیا ہے۔

(يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رَجَسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ) (مائدہ)

”مسلمانو! بے شبہ شراب اور جو اور بت اور قمار کے تیر ناپاک ہیں اور شیطان کے کام ہیں تو تم اس سے باز آؤ کہ تم کو فلاح حاصل ہو شیطان تو صرف یہ چاہتا ہے کہ تم لوگوں میں شراب اور جوئے کے ذریعہ سے دشمنی اور بغض ڈال دے اور تم کو خدا کی یاد سے اور نماز سے روک دے تو بولو تم باز آتے ہو۔“

ان آیتوں کے نزول کے بعد شراب قطعاً حرام ہو گئی۔ اسی وقت آنحضرت ﷺ نے مدینہ کی گلی کو چوں میں منادی کرادی کہ آج سے شراب حرام ہے لیکن بایں ہمہ شراب کی تجارت اور خرید و فروخت جاری تھی۔ ۸ھ میں یہ بھی حرام ہو گئی۔ آپؐ نے مسجد نبویؐ میں لوگوں کو جمع کر کے اسی وقت اعلان کیا۔^(۱) اس کے بعد اسی سال فتح مکہ کے زمانہ میں آپؐ نے علی الاعلان ان چیزوں کی تجارت کی ممانعت فرمائی جن کا کھانا یا رکھنا ناجائز ہے۔ آپؐ نے فرمایا۔

ان الله و رسوله حرم بيع الخمر و الميتة و الخنزير و الاصنام.^(۲)

”خدا اور اس کے رسول نے شراب، مردہ، سور اور بتوں کی خرید و فروخت حرام کر دی۔“

غور کرو! شراب کی حرمت کس طرح اعلان عام کے ساتھ عمل میں آئی بایں ہمہ ابھی تک یہ نہیں متعین ہوا کہ یہ کس سال کا واقعہ ہے؟ محدثین اور ارباب روایت اس امر میں نہایت مختلف آراء ہیں۔^(۳)

حافظ ابن حجر فتح الباری کتاب التفسیر سورہ مائدہ باب لیس علی الذین آمنوا میں لکھتے ہیں۔

والذی یظہر ان تحریمہا کان عام الفتح منه ثمان کماروی احمد من طریق عبدالرحمن بن وعلہ قال سالت ابن عباس عن بيع الخمر فقال کان لرسول الله صلى الله عليه وسلم صديق من ثقیف او دوس فلقیه يوم الفتح برادیه خمر یهدیها الیه فقال یا فلان اما علمت ان الله حرمها. الخ

اور بظاہر ہر یہ معلوم ہوتا ہے کہ شراب کی ممانعت فتح مکہ کے زمانے ۸ھ میں ہوئی اور اس کی دلیل یہ ہے کہ امام احمد نے عبدالرحمن بن وعلہ کی سند سے روایت کی ہے کہ میں نے حضرت عبداللہ بن عباسؓ سے پوچھا کہ شراب کا بیچنا کیسا ہے تو انہوں نے کہا کہ آنحضرت صلی اللہ علیہ وسلم کے ایک دوست تھے جو ثقیف یا دوس کے قبیلہ سے تھے وہ آنحضرت صلی اللہ علیہ وسلم سے فتح مکہ میں ملے اور ایک مشک شراب تحفہ میں پیش کی۔ آپؐ نے فرمایا تم کو معلوم نہیں کہ خدا نے شراب کو حرام کر دیا ہے۔

ہماری رائے میں حافظ ابن حجر کا خیال اور ان کا استدلال صحیح نہیں۔ اس روایت سے صرف اس قدر ثابت ہوتا

(۱) صحیح بخاری (تفسیر آیت الربوا) صحیح مسلم باب تحریم مع الخمر میں حضرت عائشہؓ فرماتی ہیں کہ اوآخر سورہ بقرہ کے نزول کے بعد جس میں حرمت ربوا کا حکم ہے یہ اعلان فرمایا یہ آیتیں ۸ھ میں نازل ہوئی ہیں۔ ”س“ (۲) صحیح بخاری و مسلم باب تحریم بیع الخمر و الميتة و الاصنام۔ (۳) سیرت النبی جلد اول میں حرمت شراب کی دو تاریخیں مختلف مقامات پر لکھی گئی ہیں۔ پہلا بیان عام ارباب سیر کا ہے دوسرا علامہ ابن حجر کی تحقیق ہے۔ لیکن مصنفین سیرت النبی کی اصلی تحقیق یہاں مذکور ہوئی ہے اور وہ اس باب میں نام محدثین کے ساتھ ہیں جیسا کہ آگے چل کر معلوم ہوگا ”س“۔

ہے کہ ان صاحب کو شراب کی حرمت کا حال فتح مکہ تک نہیں معلوم ہوا تھا۔ (۱) یہ کہاں ثابت ہوتا ہے کہ اس وقت حرمت نازل بھی نہیں ہوئی تھی بہت سے احکام ہیں جن کی خبر دور کے رہنے والوں کو بہت دیر کے بعد ہوئی۔ علاوہ اس کے خود بعض روایتوں سے ثابت ہوتا ہے کہ فتح مکہ سے پہلے شراب کی حرمت نازل ہو چکی تھی۔ یہ کسی طرح ممکن نہیں کہ شراب جیسی ناپاک چیز ۸ھ تک حلال رہتی اور آنحضرت ﷺ کی وفات سے صرف دو برس پہلے حرام ہوتی حقیقت میں شراب ہجرت کے تیسرے یا چوتھے برس حرام ہو چکی تھی۔ (۲)

سود خواری کی حرمت:

سود (۳) خواری بھی ان اخلاق ذمہ میں سے ہے جو اہل عرب کے رگ و ریشہ میں سرایت کر گئے تھے۔ اس

(۱) مصنف کا یہ قیاس بالکل درست ہے جن صاحب کا یہ واقعہ ہے وہ قبیلہ ثقیف یا دوس سے تھے ثقیف کا قبیلہ ۸ھ میں مسلمان ہوا اور دوس گو بہت پہلے اسلام لائے تھے لیکن وہ مدینہ سے بہت دور آباد تھے اس کے علاوہ ایک اور نکتہ بھی ہے جس کی طرف ہمارے محدثین نے توجہ نہیں کی ہے وہ یہ ہے جیسا کہ ہم متن میں پہلے لکھ آئے ہیں کہ شراب کا پینا گواہ میں حرام ہوا چکا تھا لیکن شراب کی تجارت بند نہیں ہوئی تھی۔ چنانچہ یہ صاحب بھی مے فروش تھے۔ شراب کی خرید و فروخت ممانعت رباع کی حرمت کے ساتھ عمل میں آئی اور رباع کی حرمت سب سے آخر میں نازل ہوئی یعنی ۸ھ میں شراب نوشی کی ممانعت مدینہ میں اسی وقت کر دی گئی لیکن اس کا عام اعلان آپ نے فتح مکہ کے زمانہ میں فرمایا جیسا کہ احادیث صحیحہ میں بتدرج مذکور ہے۔ (دیکھو صحیح بخاری تفسیر آیت ربا و باب بیع المیتہ والا صنام اور صحیح مسلم باب تحریم بیع الخمر۔ حافظ ابن حجر جو اس بات کے قائل ہیں کہ شراب کی حرمت ۸ھ میں نازل ہوئی۔ وہ خود جلد اول ص ۱۶۱ میں قاضی عیاض کے جواب میں لکھتے ہیں۔ قلت و تکتمل ان یكون تحریم التجارة فیہا تاخر عن وقت تحریمھا واللہ اعلم۔ یعنی ممکن ہے کہ شراب پینے کی حرمت کے بعد شراب کی تجارت کی حرمت نازل ہوئی ہو۔ صحیح مسلم میں ابوسعید خدریؓ سے روایت ہے (باب تحریم بیع الخمر جس سے معلوم ہوتا ہے کہ شراب پینے اور اس کی خرید و فروخت کی ممانعت ایک ساتھ نازل ہوئی۔ لیکن اس کے بعد حضرت عائشہؓ اور جابر بن عبد اللہؓ سے جو روایتیں ہیں ان سے ثابت ہوتا ہے کہ پہلی روایت میں ابوسعید خدریؓ یا ان کے بعد سے راویوں سے کسی قدر تسامح ہوا ہے۔ و ہذا ہوا الحق علاوہ ازیں حافظ ابن حجر نے امام احمد کی جس حدیث سے فتح مکہ میں شراب نوشی کی حرمت کے نزول پر استدلال کیا ہے۔ وہ حدیث صحیح مسلم (باب تحریم بیع الخمر) میں بھی ہے لیکن اس میں فتح مکہ کی تعیین نہیں۔

(۲) سب سے بڑی دلیل اس کی یہ ہے کہ جب شراب کی حرمت نازل ہوئی تو لوگوں نے کہا کہ ہمارے مسلمان بھائی شراب پی کر جنگ احد میں شریک ہوئے اور اسی حالت میں مارے گئے ان کا کیا حال ہوگا؟ اس پر آیت لیس علی الذین امنوا۔ نازل ہوئی اس سے معلوم ہوتا ہے کہ شراب کی حرمت کا واقعہ جنگ احد سے بالکل متصل تھا اور جنگ احد کا زمانہ یہی ہے۔ بخاری تفسیر آیت مذکور میں حضرت جابرؓ کی روایت ہے۔

اصبح ناس غداۃ احد الخمر فقتلوا من یومہم جمیعاً ”غزوہ احد کی صبح کو کچھ لوگوں نے شراب پی اور یہ سب اسی دن

شہداء و ذلک من قبل تحریمھا۔ شہید ہوئے یہ شراب کی حرمت سے پہلے ہوا۔“

اس روایت کے ساتھ حضرت انسؓ کی اس روایت کو ملاؤ جو اس کے بعد ہی واقعہ ہے۔

فقال بعض القوم قتل قوم و ہی فی بطنہم قال فانزل اللہ ولیس علی الذین امنوا الخ۔

”حرمت شراب کی آیت نازل ہوئی تو بعض لوگوں نے کہا کہ کچھ لوگ اس حال میں مارے گئے ہیں کہ شراب ان کے پیٹ میں تھی۔ اس پر

یہ آیت اتری کہ مومنوں پر کچھ خرچ نہیں۔“ ”س“

(۳) اضافہ تا ختم سود۔

لیے نہایت تدریج کے ساتھ اس کی حرمت کے احکام بھی اترے۔ قریش عموماً تجارت پیشہ تھے۔ ان میں جو امیر اور دولت مند سوداگر تھے وہ غریبوں اور کاشت کاروں کو بھی شرح سود پر روپیہ قرض دیتے اور جب تک قرض وصول نہ ہو جاتا، اصل سرمایہ کو ہر سال بڑھاتے جاتے۔ (۱) خود آنحضرت ﷺ کے چچا عباس (اسلام سے پہلے) بہت بڑے سودی کاروبار کے مالک تھے (۲) آنحضرت ﷺ جب مدینہ تشریف لائے تو یہودی تاجروں کے سبب سے یہاں مختلف قسم کے سود کا رواج دیکھا۔ سب سے پہلے آپ نے چاندی اور سونے کے ادھار خرید و فروخت کو سود قرار دیا۔ (۳) پھر دو گنے اور چو گنے سود لینے کی ممانعت آئی اور یہ آیت اتری۔

(يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً وَاتَّقُوا اللَّهَ لَعَلَّكُمْ تُفْلِحُونَ) (آل عمران) تا کہ فلاح پاؤ۔

اس کے بعد آپ نے ہم جنس اشیاء کا باہم گھٹ بڑھ کے مبادلہ (۴) منع فرمایا۔ کچھ میں غزوہ خیبر کے موقع پر مسلمانوں نے یہودی سوداگروں سے لین دین شروع کیا۔ اس وقت آپ نے اعلان فرمایا کہ سونے کو اشرفی کے بھاؤ گھٹا بڑھا کر بیچنا بھی سود ہے۔ (۵) سود کی حرمت کے متعلق تفصیلی احکام ۸ھ میں نازل ہوئے۔ آل عمران کے بعد سورہ بقرہ میں سب سے پہلے یہ آیت اتری۔

(الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَالِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ)

”جو لوگ سود کھاتے ہیں وہ اس طرح کھڑے ہوں گے جس طرح شیطان کسی کو چھو کر مجنوں بنا دیتا ہے اس لیے کہ وہ یہ کہتے ہیں کہ بیع اور سود کا معاملہ ایک ہی ہے خدا نے بیع کو تو حلال کیا اور سود کو حرام کر دیا پس جس کے پاس خدا کی طرف سے نصیحت کی بات پہنچی اور وہ باز آ گیا تو اس کو وہی لینا چاہیے جو پہلے دیا۔“

لوگوں کو یہ اعتراض تھا کہ سود بھی ایک قسم کی تجارت ہے جب تجارت جائز ہے تو سود کیوں حرام ہے؟ اس سوال کا جواب تو کتاب کی دوسری جلدوں میں آئے گا۔ یہاں صرف سود کی تاریخ حرمت سے بحث ہے۔ بہر حال اس آیت میں بھی سود کی قطعی حرمت کا فیصلہ نہ ہوا۔ آخر تھوڑے ہی وقفہ کے بعد غالباً ۸ھ میں یہ آیت نازل ہوئی۔

(يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُّؤْمِنِينَ فَإِنْ لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ وَإِنْ تُبْتُمْ فَلَكُمْ رُؤُوسُ أَمْوَالِكُمْ لَا تَظْلِمُونَ وَلَا تُظْلَمُونَ) (بقرہ)

”مسلمانو! خدا سے ڈرو اور سود جو باقی رہ گیا ہے اس کو چھوڑ دو۔ اگر تم سچے مومن ہو اگر یہ نہ کرو تو خدا اور رسول سے لڑنے کے لیے تیار ہو جاؤ اگر باز آ جاؤ تو تم کو اپنے اس مال کا حق ہے نہ تم کسی پر ظلم کرو۔ نہ کوئی تم پر ظلم کرے۔“

(۱) موطا امام مالک باب الربوا۔

(۲) ابن جریر طبری آیت ربوا۔

(۳) صحیح مسلم باب الصرف۔

(۴) صحیح مسلم باب بیع القلاۃ فیہا خرز۔

(۵) صحیح مسلم باب بیع القلاۃ فیہا خرز۔

یہ آیت جب اتری تو آپؐ نے مسجد میں تمام مسلمانوں کو جمع کر کے یہ حکم سنایا۔^(۱) ۹ھ میں اہل نجران سے جو معاہدات صلح ہوئے ان میں ایک دفعہ یہ بھی تھی کہ ”سود نہ لیں گے۔“^(۲) ذی الحجہ ۱۰ھ میں حجۃ الوداع کے موقع پر اس آیت کے نزول سے پہلے تمام ملک عرب میں جس قدر سودی معاملات تھے۔ آپؐ نے سب کو کالعدم قرار دیا۔ حضرت ابن عباسؓ فرماتے ہیں کہ سود کی حرمت کا ختم اسلام کے سلسلہ احکام کی سب سے آخری کڑی ہے۔^(۳)



(۱) صحیح بخاری و مسلم باب تحریم بیع النحر ۱۲۔

(۲) ابوداؤد باب اخذ الجزیہ۔

(۳) تفسیر آیت و اتقوا یوما (بقرہ)

سال اخیر حجۃ الوداع اختتام فرض نبوت

ذی الحجہ ۱۰ھ مطابق فروری ۶۳۲ء

(اِذَا جَاءَ نَصْرُ اللَّهِ وَالْفَتْحُ وَ رَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا فَسَبِّحْ بِحَمْدِ رَبِّكَ وَ اسْتَغْفِرْهُ إِنَّهُ كَانَ تَوَّابًا)

”جب خدا کی مدد آگئی اور مکہ فتح ہو چکا اور تو نے دیکھ لیا کہ لوگ خدا کے دین میں فوج کی فوج داخل ہو رہے ہیں تو خدا کی حمد کی تسبیح پڑھ اور استغفار کر خدا تو بہ قبول کرنے والا ہے۔“

بظاہر یہ خیال ہوتا ہے کہ نصرت اور فتح کے مقابلہ میں شکر کی بدایت ہونی چاہیے تھی، تسبیح اور استغفار کو فتح سے کیا مناسبت ہے؟ اس بنا پر ایک صحبت میں حضرت عمرؓ نے صحابہ سے اس آیت کے معنی پوچھے۔ لوگوں نے مختلف معنی بتائے۔ حضرت عمرؓ نے عبد اللہ بن عباسؓ کی طرف دیکھا وہ کم سن تھے اور جواب دیتے جھجکتے تھے۔ حضرت عمرؓ نے ان کی ڈھارس بندھائی۔ تو انہوں نے کہا کہ یہ آیت آنحضرت ﷺ کے قرب وفات کا اعلان^(۱) ہے کہ استغفار موت کے لیے مخصوص ہے۔

اس سورۃ کے نازل ہونے کے بعد آپؐ کو معلوم ہو گیا تھا^(۲) کہ رحلت کا زمانہ قریب آ گیا ہے۔ اس لیے اب ضرورت تھی کہ تمام دنیا کے سامنے شریعت اور اخلاق کے تمام اصول اساسی کا مجمع عام میں اعلان کر دیا جائے۔ آنحضرت ﷺ نے ہجرت^(۳) کے زمانہ سے اب تک فریضہ حج ادا نہیں فرمایا تھا۔ ایک مدت تک تو قریش سرد راہ رہے صلح حدیبیہ کے بعد موقع ملا لیکن مصالح اس کے مقتضی تھے کہ یہ فرض سب سے آخر میں ادا کیا جائے۔

بہر حال ذوقعدہ^(۴) میں اعلان ہوا کہ آنحضرت ﷺ حج کے ارادہ سے مکہ تشریف لے جا رہے ہیں۔ یہ خبر

(۱) صحیح بخاری تفسیر سورۃ اذا جاء۔

(۲) واحدی نے اسباب النزول میں لکھا ہے کہ یہ سورۃ آنحضرت ﷺ کی وفات سے دو برس پہلے اتری لیکن ابن قیم نے زاد المعاد میں لکھا ہے کہ ۱۰ھ میں اور عین ایام تشریق میں اتری (یہ دوسری روایت اصل میں بیہقی کی ہے اور اور ابن حجر اور زرقانی نے تصریح کی ہے کہ اس کی سند ضعیف ہے۔ اس لیے واحدی کی روایت صحیح ہے۔ سیوطی نے بھی اسباب النزول میں مصنف عبدالرزاق کے حوالہ سے یہی روایت نقل کی ہے کہ یہ سورۃ فتح مکہ کے بعد ہی فوراً نازل ہوئی۔ تصریحات ائمہ و اشارات حدیث کے علاوہ خود اس سورۃ کے طرز بیان نے ظاہر کر دیا ہے کہ وہ فتح مکہ کے متصل ہی اتری ہے یعنی حجۃ الوداع سے تقریباً دو پونے دو برس پہلے جن روایتوں میں وفات سے چند روز پہلے اس سورۃ کا نازل ہونا بیان ہوا ہے وہ روایت و درایت دونوں حیثیتوں سے ضعیف ہیں۔ ”س“۔

(۳) سنن ابن ماجہ میں ہے (باب حجۃ النبی صلی اللہ علیہ وسلم) کہ ہجرت سے پہلے آپؐ نے دو حج فرمائے۔ بعض حدیثوں میں جو یہ ہے۔ کہ آپؐ نے ایک ہی حج کیا تھا (ترمذی باب کم حج النبی اور ابوداؤد (وقت الاحرام) اس سے مقصود بعد ہجرت ہے۔

(۴) ابوداؤد اور صحیح مسلم میں حجۃ الوداع کا واقعہ نہایت تفصیل سے مذکور ہے جس کا شان نزول یہ ہے کہ حضرت امام باقرؑ نے حضرت جابرؓ سے جب وہ تائینا ہو گئے تھے آنحضرت ﷺ کے حج کا حال پوچھا، حضرت جابرؓ نے آل رسول کی محبت سے امام باقرؑ کے گریبان کے تلمے کھولے اور ان کے سینہ پر محبت سے ہاتھ رکھ کر کہا بھتیجے! پوچھو کیا پوچھتے ہو؟ پھر نہایت تفصیل سے حج نبوی کے تمام حالات بیان کیے۔ اوقات کی تعیین بھی بخاری و مسلم میں حضرت ابن عباسؓ حضرت انسؓ اور حضرت عائشہؓ کی روایتوں میں ہے اور امام نسائی نے کتاب المناسک میں آنحضرت ﷺ کی وقت و تاریخ کے لیے خاص باب باندھا ہے باب الوقت الذی خرج فیہ النبی صلی اللہ علیہ وسلم۔

صفا سے اتر کر مروہ پر تشریف لائے۔ یہاں بھی دعا و تہلیل کی اہل عرب ایام حج میں عمرہ ناجائز سمجھتے تھے صفا و مروہ کے طواف و سعی سے فارغ ہو کر آپؐ نے ان لوگوں کو جن کے ساتھ قربانی کے جانور نہیں تھے۔ عمرہ تمام کر کے احرام اتارنے کا حکم دیا بعض صحابہ نے گزشتہ رسوم مالوفہ کی بنا پر اس حکم کی بجا آوری میں معذرت کی۔ آنحضرت ﷺ نے فرمایا اگر میرے ساتھ قربانی کے اونٹ نہ ہوتے تو میں بھی ایسا ہی کرتا۔ حضرت علیؓ کچھ پہلے یمن بھیجے گئے تھے اسی وقت وہ یمنی حاجیوں کا قافلہ لے کر مکہ میں وارد ہوئے۔ چونکہ ان کے ساتھ قربانی کے جانور تھے اس لیے انہوں نے احرام نہیں اتارا۔ جمعرات کے روز آٹھویں تاریخ کو آپؐ نے تمام مسلمانوں کے ساتھ منیٰ میں قیام فرمایا۔ دوسرے دن نویں ذی الحجہ کو جمعہ کے روز صبح کی نماز پڑھ کر منیٰ سے روانہ ہوئے۔

قریش کا معمول تھا کہ جب مکہ سے حج کے لیے نکلتے تھے تو عرفات کے بجائے مزدلفہ میں قیام کرتے تھے جو حرم کے حدود میں تھا۔ ان کا خیال تھا کہ قریش نے اگر حرم کے سوا کسی اور مقام میں مناسک حج ادا کیے تو ان کی شان یکتائی میں فرق آجائے گا۔ لیکن اسلام کو جو مساوات عام قائم کرنی تھی اس کے لحاظ سے یہ تخصیص روا نہیں رکھی جاسکتی تھی۔ اس لیے (خدا نے حکم دیا) ثم افیضوا من حیث افاض الناس۔ آپؐ بھی عام مسلمانوں کے ساتھ عرفات میں آئے۔^(۱) اور یہ اعلان کرادیا۔^(۲)

قفوا علی مشاعرکم فانکم علی ارث من
ارث ابراہیم۔
”اپنے مقدس مقامات میں ٹھہرے رہو کہ تم اپنے باپ
ابراہیم کی وارثت پر ہو۔“

یعنی عرفہ میں حاجیوں کا قیام حضرت ابراہیمؑ کی یادگار ہے اور ان ہی نے اس مقام کو اس غرض خاص کے لیے متعین کیا ہے۔ عرفات میں ایک مقام نمرہ ہے۔ آپؐ نے ایک کمل کے خیمہ میں قیام فرمایا۔ دوپہر ڈھل گئی تو ناکہ پر (جس کا نام قصواء تھا) سوار ہو کر میدان میں آئے اور ناکہ کے اوپر ہی سے خطبہ پڑھا۔

آج پہلا دن تھا کہ اسلام اپنے جاہ و جلال کیساتھ نمودار ہوا اور جاہلیت کے تمام بے ہودہ مراسم کو مٹا دیا اس لیے آپؐ نے فرمایا۔

الا کل شیء من امر الجاہلیۃ تحت قدمی
موضوع۔ (صحیح مسلم و ابوداؤد)^(۳)
”ہاں جاہلیت کے تمام دستور میرے دونوں پاؤں کے نیچے ہیں۔“

(۱) صحیح بخاری باب الوقوف بعرفہ۔ (۲) ابوداؤد موضع الوقوف بعرفہ۔

(۱۳) یہ اور اس کے بعد کے تمام عربی جملے آنحضرت ﷺ کے خطبے کے ٹکڑے ہیں (یہ جملے کسی حدیث میں یکجا نہیں ہوئے ہیں اس لیے ان کو مختلف ماخذوں سے جمع کرنا پڑا ہے) صحیح بخاری و صحیح مسلم (باب حجۃ النبی و باب الدیات اور ابوداؤد (باب الاشرار الحرام و حجۃ النبی) وغیرہ میں یہ خطبہ حضرت ابن عباسؓ، حضرت ابن عمرؓ، حضرت ابو امامہ باہلیؓ، حضرت جابرؓ، حضرت ابوبکرؓ وغیرہ صحابہ کی روایتوں سے مذکور ہے ان روایتوں میں بعض باتیں مشترک ہیں مثلاً ان مالکم اموالکم حرام علیکم کرمۃ۔ الخ اور بعض باتیں الگ ہیں۔ مغازی و سیر کی کتابوں میں کچھ اور باتیں بھی مذکور ہیں۔ اصل یہ ہے کہ یہ ایک طویل خطبہ تھا۔ ہر ایک شخص کو جو فقرہ یاد رہ گیا جس کی اس نے روایت کی اس بنا پر مختلف ماخذوں سے ان ٹکڑوں کو جمع کر لیا گیا ہے۔ اور اس کے جا بجا حوالے دیئے گئے ہیں خطبہ کے بعض ضمنی الفاظ مصنف نے چھوڑ دیئے ہیں۔ روایتوں میں ایک اور اختلاف ہے حضرت جابرؓ اپنی روایت میں اور ایک روایت میں حضرت ابن عباسؓ خطبہ کا دن یوم =

تکمیل انسانی کی منزل میں سب سے بڑا سنگ راہ امتیاز مراتب تھا جو دنیا کی تمام قوموں نے تمام مذاہب نے تمام ممالک نے مختلف صورتوں میں قائم رکھا تھا۔ سلاطین سایہ یزدانی تھے جن کے آگے کسی کو چون و چرا کی مجال نہ تھی ائمہ مذاہب کے ساتھ کوئی شخص مسائل مذہبی میں گفتگو کا مجاز نہ تھا۔ شرفاء رذیلوں سے ایک بالاتر مخلوق تھی۔ غلام آقا کے ہمسر نہیں ہو سکتے تھے آج یہ تمام فرقے یہ تمام امتیازات یہ تمام حد بندیاں دفعتاً ٹوٹ گئیں۔

ایہا الناس الا ان ربکم واحد و ان اباکم واحد الا لا فضل لعربی علی عجمی و لا لعجمی علی (عربی و لا لا حمر علی اسود و لا الاسود علی احمر الا بالتقویٰ) (۱)

”لوگو! بے شک تمہارا رب ایک ہے اور بے شک تمہارا باپ ایک ہے ہاں عربی کو عجمی پر عجمی کو عربی پر سرخ کو سیاہ اور سیاہ کو سرخ پر کوئی فضیلت نہیں مگر تقویٰ کے سبب سے۔“ (مسند احمد)

ان کل مسلم اخوا للمسلم و ان المسلمین اخوة۔ (متدرک حاکم جلد ۱ ص ۹۳ وطبری و ابن اسحاق)

”ہر مسلمان دوسرے مسلمان کا بھائی ہے اور اور مسلمان باہم بھائی بھائی ہیں۔“

ارقاء کم ارقاء کم اطعموہم مما تاكلون و اکسوہم مما تلبسون۔ (ابن سعد بسند)

”تمہارے غلام تمہارے غلام جو خود کھاؤ وہی ان کو کھلاؤ جو خود پہنو وہی ان کو پہناؤ۔“

عرب میں کسی خاندان کا کوئی شخص کسی کے ہاتھ سے قتل ہوتا تو اس کا انتقام لینا خاندانی فرض ہو جاتا تھا یہاں تک کہ سینکڑوں برس گزر جانے پر بھی یہ فرض باقی رہتا تھا اور اسی بنا پر لڑائیوں کا ایک غیر منقطع سلسلہ قائم ہو جاتا تھا اور عرب کی زمین ہمیشہ خون سے رنگین رہتی تھی۔ آج سب سے قدیم رسم عرب کا سب سے مقدم فخر خاندان کا پر فخر مشغلہ برباد کر دیا جاتا ہے (اور اس کے لیے نبوت کا منادی سب سے پہلا اپنا نمونہ آپ پیش کرتا ہے)

و دماء الجاهلیة موضوعة و ان اول دم اضع من دمائنا دم ابن ربیعۃ ابن الحارث۔ (۲) صحیح بخاری و مسلم و ابوداؤد و بروایت جابر

جاہلیت کے تمام خون (یعنی انتقام خون) باطل کر دیے گئے اور ”سب سے پہلے میں (اپنے خاندان کا خون) ربیعہ بن الحارث کے بیٹے کا خون باطل کر دیتا ہوں۔“

== عرفہ یعنی ۹ ذی الحجہ اور حضرت ابو بکرؓ اور حضرت ابن عباسؓ اور دوسری روایتوں میں یوم النحر یعنی ۱۰ ذی الحجہ بتاتے ہیں بعض روایتیں ایام التشریق کے خطبہ کی ہیں ابن اسحاق نے اس کو مسلسل خطبہ کے طور پر نقل کیا ہے ابن ماجہ ترمذی اور مسند احمد میں خطبہ حجۃ الوداع کے چند فقرے منقول ہیں جن میں یہ تصریح نہیں کہ کس تاریخ کے خطبہ میں آپؐ نے یہ فرمایا۔ بہر حال صحاح ستہ اور مسانید کی تمام روایات یکجا کرنے سے یہ ثابت ہوتا ہے کہ آپؐ نے اس حج میں تین دفعہ خطبہ دیا۔ ۹ ذی الحجہ یوم عرفہ کو ۱۰ ذی الحجہ یوم النحر کو اور تیسرا خطبہ ایام تشریق میں ۱۱ یا ۱۲ ذی الحجہ کو ان خطبوں میں اصولی طور پر بعض باتیں مشترک ہیں اور بعض مختص المقام ہیں۔ یہ بہت ممکن ہے جیسا کہ بعض محدثین نے تصریح کی ہے کہ چونکہ مجمع بہت بڑا تھا۔ اور آپؐ جو پیغام اپنی امت کو پہنچانا چاہتے ہیں وہ نہایت اہم تھا اس لیے آپؐ نے اپنی تقریر کے بعض بعض فقرے مکرر اعادہ فرمائے ہیں۔ ”س“۔

(۱) امام احمد نے مسند میں ابو نضرۃ تابعی کے واسطے سے اور تابعی مذکور نے ایک صحابی سے جنہوں نے آنحضرت کو حجۃ الوداع کا خطبہ دیتے سنا تھا۔ یہ فقرہ نقل کیا۔ بحوالہ مشقی الاخبار ابن تیمیہ مع نیل الاوطار۔

(۲) ربیعہ قریش کے خاندان سے تھے اور ان کے خون کا انتقام لینا میراث کے طور پر ایک فرض خاندانی چلا آتا تھا (ربیعہ بن حارث بن عبدالمطلب آنحضرت ﷺ کے چچا زاد بھائی تھے اور بعض روایتوں میں خود ان کے قتل کا ذکر ہے لیکن یہ صحیح نہیں ربیعہ خلافت ==

تمام عرب میں سودی کاروبار کا ایک جال پھیلا ہوا تھا جس سے غرباء کا ریشہ ریشہ جکڑا ہوا تھا اور ہمیشہ کے لیے وہ اپنے قرض خواہوں کے غلام بن گئے تھے۔ آج وہ دن ہے کہ اس جال کا تار تار الگ ہوتا ہے۔ اس فرض کی تکمیل کے لیے بھی معلم حق سب سے پہلے اپنے خاندان کو پیش کرتا ہے۔

و ربا الجاهلیۃ موضوع و اول ربا اضع ربانا
ربا عباس بن عبد المطلب. (صحیح مسلم و ابوداؤد)
”جاہلیت کے تمام سود بھی باطل ہو گئے اور سب
سے پہلے اپنے خاندان کا سود (عباس بن عبد المطلب کا
سود) باطل کرتا ہوں۔“ (۱)

آج تک عورتیں ایک جائیداد منقولہ تھیں جو قمار بازی میں داؤں پر چڑھا دی جاسکتی تھیں۔ آج پہلا دن ہے
کہ یہ گروہ مظلوم یہ صنف لطیف یہ جو ہر نازک قدر دانی کا تاج پہنتا ہے۔
فاتقوا اللہ فی النساء. (۲) (صحیح مسلم و ابوداؤد)
”عورتوں کے معاملہ میں خدا سے ڈرو۔“
ان لکم علی نساء کم حقاً و لهن علیکم
حقاً. (طبری ابن ہشام وغیرہ)

عرب میں جان و مال کی کچھ قیمت نہ تھی جو شخص جس کو چاہتا تھا قتل کر دیتا تھا اور جس کا مال چاہتا تھا چھین لیتا
تھا آج امن و سلامتی کا بادشاہ تمام دنیا کو صلح کا پیغام سناتا ہے۔

ان دمانکم و اموالکم علیکم حرام کحرمة
یومکم هذا فی شہرکم هذا فی بلدکم هذا
الی یوم تلقون ربکم. (۳)
”تمہارا خون اور تمہارا مال تا قیامت اسی طرح حرام
ہے جس طرح یہ دن اس مہینہ میں اور اس شہر میں حرام
ہے۔“

اسلام سے پہلے بڑے بڑے مذاہب دنیا میں پیدا ہوئے لیکن ان کی بنیاد خود صاحب شریعت کے تحریری اصول
پر نہ تھی ان کو خدا کی طرف سے جو ہدایتیں ملی تھیں بندوں کی ہوس پرستیوں نے ان کی حقیقت گم کر دی تھی۔ ابدی
مذہب کا پیغمبر اپنی زندگی کے بعد ہدایات ربانی کا مجموعہ بھی اپنے ہاتھ سے اپنی امت کو سپرد کرتا ہے اور تاکید کرتا ہے۔
و انی قد ترکت فیکم مالن تصلوا بعدہ
”میں تم میں ایک چیز چھوڑتا ہوں اگر تم نے اس کو مضبوط
ان اعتصمتم بہ کتاب اللہ. (سماج)
پکڑ لیا تو تم گمراہ نہ ہو گے وہ کیا چیز ہے؟ کتاب اللہ۔“

اس کے بعد آپ نے چند اصولی احکام کا اعلان فرمایا۔ (۴)

= فاروقی تک زندہ رہے اور ۲۳ھ میں وفات پائی صحیح یہ ہے کہ ربیعہ کا ایسا نام ایک بیٹا تھا وہ قبیلہ بنو سعد میں پرورش پا رہا تھا کہ ہذیل
نے اس کو قتل کر دیا۔ دیکھو ابوداؤد صحیح مسلم باب حجۃ النبی اور زرقانی جلد ۸ ص ۲۰۱۔

(۱) آنحضرت ﷺ کے چچا عباسؓ اسلام سے پہلے سود کا کاروبار کرتے تھے۔ بہت سے لوگوں کے ذمہ ان کا سود باقی تھا دیکھو تفسیر آیت ربو
(۲) اس کے بعد آپ نے زن و شوہر کے فرائض کی تفصیل فرمائی۔

(۳) صحیح بخاری و مسلم و ابوداؤد وغیرہ۔

(۴) سنن ابن ماجہ باب الوصایا مسند ابوداؤد طلیسی بروایت ابی امامۃ الباہلی۔ ابوداؤد کتاب الوصایا میں مختصر ہے ابن سعد اور ابن
اسحاق نے بھی اس کی سند روایت کی ہے کہ یہ عرفہ کے خطبہ میں آپ نے فرمایا۔

ان الله عزوجل قد اعطى كل ذي حق حقه
فلا وصية لوارث.

الولد للفراش و للعاهر الحجر و حسابهم
على الله.

من ادعى الى غير ابيه و انتهى الى غير مواليه
فعليه لعنة الله.

الا لا يحل لامرأة ان يعطى من مال زوجها
شيئا الا باذنه الدين مقضى و العارية موداة و
المنحة (مردودة و الزعيم غارم)

یہ فرما کر آپؐ نے مجمع عام کی طرف خطاب کیا۔
انتم مسئولون عنی فما انتم قائلون۔ (صحیح
مسلم ابوداؤد)

صحابہؓ نے عرض کی ہم کہیں گے کہ آپؐ نے خدا کا پیغام پہنچا دیا اور اپنا فرض ادا کر دیا۔ آپؐ نے آسمان کی
طرف انگلی اٹھائی اور تین بار فرمایا۔
اللہم اشہد (صحیح مسلم و ابوداؤد)

”اے خدا تو گواہ رہنا۔“

عین اس وقت جب آپؐ یہ فرض نبوت ادا کر رہے تھے یہ آیت اتری۔^(۱)

”آج میں نے تمہارے لیے دین کو مکمل کر دیا اور اپنی
نعمت تمام کر دی اور تمہارے لیے مذہب اسلام کو
انتخاب کر لیا۔“

(الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ
نِعْمَتِي وَ رَضِيتُ لَكُمُ الْإِسْلَامَ دِينًا)

نہایت حیرت انگیز اور عبرت خیز منظر یہ تھا کہ شاہنشاہ عالم جس وقت لاکھوں آدمیوں کے مجمع میں فرمان ربانی کا
اعلان کر رہا تھا۔ اس کے تحت شاہنشاہی کا مسند و بالیس (کجاوہ اور عرق گیر) ایک روپیہ سے زیادہ قیمت کا نہ تھا۔^(۲)
خطبہ سے فارغ ہو کر آپؐ نے حضرت بلالؓ کو اذان کا حکم دیا اور ظہر اور عصر کی نماز ایک ساتھ ادا کی، پھر ناقہ پر
سوار ہو کر موقف تشریف لائے اور وہاں کھڑے ہو کر دیر تک قبلہ رودعا میں مصروف رہے۔ جب آفتاب ڈوبنے لگا تو
آپؐ نے وہاں سے چلنے کی تیاری کی۔ حضرت اسامہ بن زیدؓ کو اونٹ پر پیچھے بٹھالیا۔ آپؐ ناقہ کی زمام کھینچے ہوئے

(۱) صحیح بخاری و صحیح مسلم و ابوداؤد وغیرہ ابن سعد میں تصریح خاص ہے۔

(۲) طبقات ابن سعد صفحہ ۱۲۷ و کتاب الشماکل للترمذی و ابن ماجہ۔

تھے یہاں تک کہ اس کی گردن کجاوے میں آ کر لگتی تھی لوگوں کے ہجوم سے ایک اضطراب سا پیدا ہو گیا تھا۔ لوگوں کو دست راست سے اور بخاری میں ہے کہ کوڑہ سے آپ اشارہ کرتے جاتے تھے کہ آہستہ آہستہ اور زبان مبارک سے ارشاد فرما رہے تھے۔

المسکینۃ یا یہا الناس المسکینۃ یا یہا الناس (۱) ”لوگو! سکون کے ساتھ لوگو سکون کے ساتھ۔“

اثنا عشر راہ میں ایک جگہ اتر کر طہارت کی اسامہ نے کہا یا رسول اللہ ﷺ! نماز کا وقت تنگ ہو رہا ہے فرمایا۔ نماز کا موقع آگے آتا ہے۔ تھوڑی دیر کے بعد آپ ﷺ تمام قافلہ کے ساتھ مزدلفہ پہنچے یہاں پہلے مغرب کی نماز پڑھی۔ اس کے بعد لوگوں نے اپنے اپنے پڑاؤ پر جا کر سواریوں کو بٹھایا، ابھی سامان کھولنے نہیں پائے تھے کہ فوراً ہی نماز عشاء کی تکبیر ہوئی۔ نماز سے فارغ ہو کر آپ ﷺ لیٹ گئے اور صبح تک آرام فرمایا، بیچ میں روزانہ دستور کے خلاف عبادت شبانہ کے لیے بیدار نہ ہوئے۔ محدثین نے لکھا ہے کہ یہی ایک شب ہے جس میں آپ نے نماز تہجد ادا نہیں فرمائی۔ صبح سویرے اٹھ کر باجماعت فجر کی نماز پڑھی۔ کفار قریش مزدلفہ سے اس وقت کوچ کرتے تھے جب آفتاب پورائل آتا تھا اور آس پاس کے پہاڑوں کی چوٹیوں پر دھوپ چمکنے لگتی تھی۔ اس وقت باواز بلند کہتے تھے ”کوہ شمیر ادھوپ سے چمک جا۔“ آنحضرت ﷺ نے اس رسم کے ابطال کے لیے سورج نکلنے سے پہلے یہاں سے کوچ فرمایا۔ یہ ذی الحجہ کی دسویں تاریخ اور سنہ ۱۰ کا دن تھا۔

فضل بن عباسؓ آپ کے بردار عم زاد ناقد پر ساتھ تھے۔ اہل حاجت داہنے بائیں حج کے مسائل دریافت کرنے کے لیے آ رہے تھے۔ آپ ﷺ جواب دیتے تھے اور زور زور سے مناسک حج کی تعلیم دینے جاتے تھے۔ (۲) وادی محسر کے راستہ سے آپ ﷺ حمرہ کے پاس آئے ابن عباسؓ سے جو اس وقت کم سن تھے فرمایا مجھے کنکریاں چن کر دو آپ نے کنکریاں پھینکیں اور لوگوں کو خطاب کر کے ارشاد فرمایا۔ (۳)

ایاکم و الغلو فی الدین فانما اہلک قبلکم ”مذہب میں غلو اور مبالغہ سے بچو کیونکہ تم سے پہلی الغلو فی الدین۔ (ابن ماجہ و نسائی)“
قومی اس سے برباد ہوئیں۔“
اسی اثنا میں آپ ﷺ یہ بھی فرماتے۔

لتاخذوا منا سککم فانی لا ادری لعلی لا احج بعد حاجتی ہذہ۔ (مسلم و ابوداؤد)
”حج کے مسائل سیکھ لو میں نہیں جانتا شاید کہ اس کے بعد مجھے دوسرے حج کی نوبت نہ آئے۔“

یہاں سے فارغ ہو کر منی کے میدان میں تشریف لائے داہنے بائیں آگے پیچھے تقریباً ایک لاکھ مسلمانوں کا مجمع تھا، مہاجرین قبلہ کے داہنے انصار بائیں اور بیچ میں عام مسلمانوں کی صفیں تھیں۔ آنحضرت ﷺ ناقہ پر سوار تھے۔ حضرت بلالؓ کے ہاتھ میں ناقہ کی مہارتھی، حضرت اسامہ بن زیدؓ پیچھے پیچھے کپڑا تان کر سایہ کیے ہوئے تھے۔ آپ ﷺ نے نظر اٹھا کر اس عظیم الشان مجمع کی طرف دیکھا تو فرائض نبوت کے ۲۳ سالہ نتائج نگاہوں کے سامنے تھے

(۱) بخاری و مسلم و ابوداؤد

(۲) صحیح بخاری و ابوداؤد۔

(۳) نسائی۔

زمین سے آسمان تک قبول و اعتراف حق کا نور صوفشاں تھا۔ دیوان قضاء میں انبیائے سابقین کے فرائض تبلیغ کے کارناموں پر ختم رسالت کی مہر ثبت ہو رہی تھی اور دنیا اپنی تخلیق کے لاکھوں برس کے بعد دین فطرت کی تکمیل کا مشرکہ کائنات کے ذرہ ذرہ کی زبان سے سن رہی تھی۔ عین اسی عالم میں زبان حق محمد رسول اللہ ﷺ کے کام و دہن میں زمزمہ پرداز ہوئی۔

اب ایک نئی شریعت ایک نئے نظام اور ایک نئے عالم کا آغاز تھا اسی بناء پر ارشاد فرمایا۔

(ان الزمان قد استدار كهيئة يوم خلق الله السموات و الارض) (بروایت ابوبکرہ) ”ابتداء میں جب خدا نے آسمان و زمین کو پیدا کیا تھا زمانہ پھر پھر ا کے آج پھر اسی نقطہ پر آ گیا۔“

ابراہیم خلیل کے طریق عبادت (حج) کا موسم اپنی جگہ سے ہٹ گیا تھا اس کا سبب یہ ہے کہ اس زمانہ میں کسی قسم کی خونریزی جائز نہیں تھی۔^(۱) اس لیے عربوں کے خون آشام جذبات حیلہ جنگ کے لیے اس کو کبھی گھٹا کبھی بڑھا دیتے تھے۔ آج وہ دن آیا کہ اس اجتماع عظیم کے اشہر حرم کی تعیین کر دی جائے۔ آپ ﷺ نے فرمایا۔

السنة اثنا عشر شهرا منها اربعة حرم ثلاثة متواليات ذو القعدة و ذو الحجة و محرم و رجب شهر مضر الذي بين جمادى و شعبان. (بروایت ابوبکرہ) ”سال کے بارہ مہینے ہیں جن میں چار مہینے قابل احترام ہیں تین تو متواتر مہینے ہیں ذو قعدہ ذوالحجہ اور محرم اور چوتھا رجب مضر کا مہینہ جو جمادی الثانی اور شعبان کے بیچ میں ہے۔“

دنیا میں عدل و انصاف اور جو رستم کا محور صرف تین چیزیں ہیں جان مال اور آبرو۔ آنحضرت ﷺ کل کے خطبہ میں گوان کے متعلق ارشاد فرما چکے تھے۔ لیکن عرب کے صدیوں کے زنگ دور کرنے کے لیے مکرر تاکید کی ضرورت تھی۔ آج آپ ﷺ نے اس کے لیے عجیب بلیغ انداز اختیار فرمایا۔

لوگوں سے مخاطب ہو کر پوچھا۔ کچھ معلوم ہے آج کون سادہ ہے؟ لوگوں نے عرض کی کہ خدا اور اس کے رسول ﷺ کو زیادہ علم ہے آپ ﷺ دیر تک خاموش رہے۔ لوگ سمجھے کہ شاید آپ ﷺ اس دن کا کوئی اور نام رکھیں گے۔ دیر تک سکوت کے بعد فرمایا۔ کیا آج قربانی کا دن نہیں ہے؟ لوگوں نے کہا ہاں بے شک ہے۔ پھر ارشاد ہوا۔ یہ کون سا مہینہ ہے؟ لوگوں نے پھر اسی طریقہ سے جواب دیا۔ آپ ﷺ نے پھر دیر تک سکوت کیا اور فرمایا۔ کیا یہ ذوالحجہ نہیں ہے؟ لوگوں نے کہا۔ ہاں بے شک ہے۔ پھر پوچھا یہ کون سا شہر ہے؟ لوگوں نے بدستور جواب دیا کہ آپ

(۱) حج کے ان مہینوں کے احترام اور بزرگی کا تخیل عرب میں نہایت قدیم زمانہ سے چلا آتا تھا اور عرب کے تمام فرقے خواہ یہودی یا عیسائی یا کسی اور مذہب کے پیرو ہوں سب برابر ان کی عزت کرتے تھے ان مہینوں میں جنگ و جدال اور لڑائی بھڑائی حرام جانتے تھے قدیم اشعار عرب میں ان کا بیان نہایت کثرت سے ہے۔ رومیوں کی تاریخ میں بھی عربوں کے اس عقیدہ کا ذکر ہے ۵۴۱ھ میں رومیوں کو شام اور فلسطین میں کوئی جنگی کارروائی کرنی تھی۔ اور ساتھ ہی عربوں کے حملہ کا خوف لگا تھا۔ سپہ سالار روم جو عربوں کے اندرونی حالات سے واقف تھا اس نے جواب دیا کہ اس زمانہ میں عربوں سے کوئی خوف نہیں کیونکہ عنقریب وہ دو مہینے آرہے ہیں جن میں اہل عرب عبادتوں میں مشغول رہتے ہیں اور کسی قسم کا ہتھیار نہیں لگاتے۔ نتائج الافہام محمود پاشا فلکی۔ ص ۳۵ بحوالہ فرنج ایشیا ٹک سوسائٹی جرنل اپریل ۱۸۴۳ء) ”س“۔

ﷺ نے اسی طرح دیر تک سکوت کے بعد فرمایا۔ کیا یہ بلدۃ الحرام نہیں ہے؟ لوگوں نے کہا۔ ہاں بے شک ہے۔ جب سامعین کے دل میں یہ خیال پوری طرح جاگزین ہو چکا کہ آج کا دن بھی، مہینہ بھی اور خود شہر بھی محترم ہے، یعنی اس دن، اس مقام میں جنگ اور خون ریزی جائز نہیں، تب فرمایا۔

فان دماءکم و اموالکم و اعراضکم علیکم
حرام لحرمة یومکم هذا فی شہرکم هذا فی
بلدکم هذا۔ (بروایت ابوبکرہ)

”تو تمہارا خون، تمہارا مال اور تمہاری آبرو (تاقیامت) اسی طرح محترم ہے جس طرح یہ دن اس مہینہ میں اور اس شہر میں محترم ہے۔“

قوموں کی بربادی ہمیشہ آپس کے جنگ و جدال اور باہمی خون ریزیوں کا نتیجہ رہی ہے۔ وہ پیغمبر جو ایک لازوال قومیت کا بانی بن کر آیا تھا اس نے اپنے پیروؤں سے بآواز بلند کہا۔

الا لا ترجعوا بعدی ضالا لا یضرب بعضکم
رقاب بعض و ستلقون ربکم فیسنلکم عن
اعمالکم۔ (بروایت ابوبکرہ)

”ہاں میرے بعد گمراہ نہ ہو جانا کہ خود ایک دوسرے کی گردن مارنے لگو، تم کو خدا کے سامنے حاضر ہونا پڑے گا اور وہ تم سے تمہارے اعمال کی باز پرس کرے گا۔“

ظلم و ستم کا ایک عالمگیر پہلو یہ تھا کہ اگر خاندان میں کسی ایک شخص سے کوئی گناہ سرزد ہوتا تو اس خاندان کا ہر شخص اس جرم کا قانونی مجرم سمجھا جاتا تھا اور اکثر اصلی مجرم کے روپوش یا فرار ہو جانے کی صورت میں بادشاہ کا اس خاندان میں سے جس پر قابو چلتا تھا اس کو سزا دیتا تھا۔ باپ کے جرم میں بیٹے کو سولی دی جاتی تھی اور بیٹے کے جرم کا خمیازہ باپ کو اٹھانا پڑتا تھا۔ یہ سخت ظالمانہ قانون تھا جو مدت سے دنیا میں حکمران تھا۔ اگرچہ قرآن مجید نے لا تنزر وازرة و ذراخری۔ کے وسیع قانون کی رو سے اس ظلم کی ہمیشہ کے لیے پنچ کنی کر دی تھی۔ لیکن اس وقت جب دنیا کا آخری پیغمبر ایک نیا نظام سیاست ترتیب دے رہا تھا۔ اس اصول کو فراموش نہیں کر سکتا تھا۔ آپ ﷺ نے فرمایا۔

الا لا یجنی جان الا علی نفسه الا لا یجنی
جان علی ولدہ و لا مولود علی والدہ (ابن
ماجرہ و ترمذی)

”ہاں مجرم اپنے جرم کا آپ ذمہ دار ہے ہاں باپ کے جرم کا ذمہ دار بیٹا نہیں اور بیٹے کے جرم کا جواب وہ باپ نہیں۔“

عرب کی بدامنی اور نظام ملک کی بے ترتیبی کا ایک بڑا سبب یہ تھا کہ ہر شخص اپنی خداوندی کا آپ مدعی تھا اور دوسرے کی ماتحتی اور فرمان برداری کو اپنے لیے ننگ اور عار جانتا تھا۔ ارشاد ہوا۔

ان امر علیکم عبد مجدع اسود یقودکم
بکتاب اللہ فاسمعوا لہ و اطیعوا۔ (صحیح مسلم)

”اگر کوئی حبشی بریدہ غلام بھی تمہارا امیر ہو اور وہ تم کو خدا کی کتاب کے مطابق لے چلے تو اس کی اطاعت اور فرمانبرداری کرو۔“

ریگستان عرب کا ذرہ ذرہ اس وقت اسلام کے نور سے منور ہو چکا تھا اور خانہ کعبہ ہمیشہ کے لیے ملت ابراہیم کا مرکز بن چکا تھا اور فتنہ پردازانہ قوتیں پامال ہو چکی تھیں اس بنا پر آپ ﷺ نے ارشاد فرمایا۔

الا ان الشیطان قد ایس ان یعد فی بلدکم
”ہاں شیطان اس بات سے مایوس ہو چکا کہ اب

ہذا ابدأ و لكن ستكون له طاعة فيما
تحقرون من اعمالكم فسيرضى به. (ابن ماجہ
ترمذی)

تمہارے اس شہر میں اس کی پرستش قیامت تک نہ کی
جائے گی لیکن البتہ چھوٹی چھوٹی باتوں میں اس کی
پیروی کرو گے اور وہ اس پر خوش ہوگا۔

سب سے آخر میں آپ ﷺ نے اسلام کے فرض اولین یاد دلائے۔

اعبدوا ربکم فصلوا خمسکم و صوموا
شہرکم و اطیعوا اذا امرکم تدخلوا جنة
بکم. (مسند احمد ج ۵ ص ۲۵۱ و مستدرک حاکم ج ۱ ص ۳۹۸
ص ۳۷۳)

”اپنے پروردگار کو پوجو پانچوں وقت کی نماز پڑھو مہینہ
کے روزے رکھا کرو اور میرے احکام کی اطاعت کرو۔
خدا کی جنت میں داخل ہو جاؤ گے۔“

یہ فرما کر آپ ﷺ نے مجمع کی طرف اشارہ کیا اور فرمایا۔

الاہل بلغت۔

”کیوں میں نے پیغام خداوندی سنایا۔“

سب بول اٹھے ہاں! فرمایا۔

اللہم اشہد۔

”اے خدا تو گواہ رہنا۔“

پھر لوگوں کی طرف مخاطب ہو کر فرمایا۔

فلیلغ الشاہد الغائب۔

”جو لوگ اس وقت موجود ہیں وہ ان کو سنادیں جو موجود نہیں۔“

خطبہ (۱) کے اختتام پر آپ ﷺ نے تمام مسلمانوں کو الوداع کہا۔ (۲)

اس کے بعد آپ ﷺ قربان گاہ کی طرف تشریف لے گئے اور فرمایا کہ قربانی کے لیے منیٰ کی کچھ تخصیص نہیں
ہے بلکہ منیٰ اور مکہ کی ایک ایک گلی میں قربانی ہو سکتی ہے۔ آپ ﷺ کے ساتھ قربانی کے سواونٹ تھے کچھ تو آپ ﷺ
نے خود اپنے ہاتھ سے ذبح کیے اور باقی حضرت علیؓ کے سپرد کر دیئے کہ وہ ذبح کریں اور حکم دیا گوشت پوست جو کچھ ہو
سب خیرات کر دیا جائے۔ یہاں تک کہ قصاب کی مزدوری بھی اس سے ادا نہ کی جائے بلکہ الگ سے دی جائے۔

قربانی سے فائز ہو کر آپ ﷺ نے معمر بن عبد اللہ کو بلوایا اور سر کے بال منڈوائے اور فرط محبت سے کچھ
بال خود اپنے دست مبارک سے ابو طلحہؓ انصاری اور ان کی بیوی ام سلیم اور بعض ان لوگوں کو جو پاس (۳) بیٹھے تھے
عنایت فرمائے اور باقی ابو طلحہؓ نے اپنے ہاتھ سے تمام مسلمانوں میں ایک ایک دو دو کر کے تقسیم کر دیئے۔ اس کے بعد
آپ ﷺ مکہ معظمہ تشریف لائے خانہ کعبہ کا طواف کیا۔ اس سے فارغ ہو کر چاہ زم زم کے پاس آئے۔

چاہ زم زم سے حاجیوں کو پانی پلانے کی خدمت خاندان عبد المطلب سے متعلق تھی۔ چنانچہ اس وقت اسی
خاندان کے لوگ پانی نکال نکال کر پلا رہے تھے۔ آپ ﷺ نے فرمایا۔ ”یا بنی مطلب اگر مجھے یہ خوف نہ ہوتا کہ مجھ کو

(۱) معلوم ہوتا ہے کہ یہ خطبہ بہت بڑا تھا، صحیح مسلم (ج ۱) میں روایت ہے کہ قال قولا کثیرا آپ ﷺ نے بہت سی باتیں فرمائیں۔ صحیح
بخاری (حجۃ الوداع) میں ہے کہ آپ ﷺ نے اس میں دجال کا ذکر بھی فرمایا تھا لیکن یہ تعین نہیں کہ کس دن کے خطبہ میں یہ فرمایا۔

(۲) صحیح بخاری باب الخطبہ ایام منیٰ۔

(۳) صحیح مسلم، باب ۱۰، ص ۱۰۱۔

ایسا کرتے دیکھ کر اور لوگ بھی تمہارے ہاتھ سے ڈول چھین کر خود اپنے ہاتھ سے پانی نکال کر پیئیں گے تو میں خود اپنے ہاتھ سے پانی نکال کر پیتا۔“

حضرت عباسؓ نے ڈول میں پانی نکال کر پیش کیا۔ آپ ﷺ نے قبلہ رخ ہو کر کھڑے کھڑے پانی پیا۔ پھر یہاں سے منیٰ واپس تشریف لے گئے اور وہیں نماز ظہر ادا فرمائی۔^(۱)

بقیہ ایام التشریق یعنی ۱۲ ذی الحجہ تک آپ ﷺ نے مستقل اقامت منیٰ ہی میں فرمائی۔ ہر روز زوال کے بعد رمی جمار کی غرض سے تشریف لے جاتے اور پھر واپس آ جاتے۔ ابو داؤد (باب الخطبہ یمنی) میں ایک حدیث ہے جس سے معلوم ہوتا ہے کہ آپ ﷺ نے ۱۲ ذی الحجہ کو بھی منیٰ میں ایک خطبہ دیا تھا جس کے الفاظ مختصر اوی ہیں جو پہلے خطبہ میں گزر چکے ہیں۔ ۱۳ ذی الحجہ کو سہ شنبہ کے دن زوال کے بعد آپ ﷺ نے یہاں سے نکل کر وادی محصب^(۲) میں قیام کیا اور شب کو اسی مقام پر آرام فرمایا۔ پچھلے پہر اٹھ کر مکہ معظمہ تشریف لے گئے اور خانہ کعبہ کا آخری طواف کر کے وہیں صبح کی نماز ادا کی۔ اس کے بعد قافلہ اسی وقت اپنے مقام کو روانہ ہو گیا اور آپ ﷺ نے مہاجرین و انصار کے ساتھ مدینہ کی طرف مراجعت فرمائی۔ راہ میں ایک مقام خم پڑا جو چھ سے تین میل پر ہے یہاں ایک تالاب ہے۔ عربی میں تالاب کو غدیر کہتے ہیں اور اس لیے اس مقام کا نام عام روایتوں میں غدیر خم آتا ہے۔ آپ ﷺ نے یہاں تمام صحابہ کو جمع کر کے ایک مختصر سا خطبہ دیا۔

اما بعد الا ایہا الناس فانما انا بشر یوشک ان یاتی رسول اللہ فاجیب و انا تارک فیکم الثقلین او لهما کتاب اللہ فیہ الہدی و النور فخذوا کتاب اللہ و استمسکوا بہ و اہل بیٹی اذکرکم اللہ فی اہل بیٹی۔

”حمد و ثنا کے بعد اے لوگو! میں بھی بشر ہوں، ممکن ہے کہ خدا کا فرشتہ جلد آ جائے اور مجھے قبول کرنا پڑے (یعنی موت) میں تمہارے درمیان دو بھاری چیزیں چھوڑتا ہوں، ایک خدا کی کتاب جس کے اندر ہدایت اور روشنی ہے خدا کی کتاب کو مضبوطی سے سے پکڑو اور دوسری چیز میرے اہل بیت ہیں میں اپنے اہل بیت کے بارے میں تمہیں خدا کو یاد دلاتا ہوں۔“

آخری جملہ کو آپ ﷺ نے تین دفعہ مکرر فرمایا۔ یہ صحیح مسلم (مناقب حضرت علیؓ) کی روایت ہے، نسائی، مسند امام احمد، ترمذی، طبرانی، طبری، حاکم وغیرہ میں کچھ اور فقرے بھی ہیں جن میں حضرت علیؓ کی منقبت ظاہر کی گئی ہے ان روایتوں میں ایک فقرہ اکثر مشترک ہے۔

(۱) حضرت ابن عمرؓ کی حدیث بخاری و مسلم دونوں میں ہے کہ آپ ﷺ نے ظہر کی نماز حسب دستور اس دن منیٰ میں پڑھی لیکن حضرت جابرؓ کی جو طویل حدیث قصہ حجۃ الوداع میں ہے۔ اس میں تعین ہے کہ آپ ﷺ نے مکہ میں نماز ظہر پڑھی، حضرت عائشہؓ کی ایک روایت سے بھی یہی ظاہر ہوتا ہے اس بنا پر محدثین میں ان دونوں قولوں کی باہمی ترجیح اور وجوہ ترجیح میں اختلاف ہے۔ علامہ ابن حزم نے دوسری روایت کو ترجیح دی ہے اور علامہ ابن قیم نے زاد المعاد میں پہلے قول کو مرجح ثابت کیا ہے فریقین کے موازنہ دلائل کے بعد ہم نے ابن قیم کا فیصلہ قبول کیا ہے ”س“۔

(۲) اسی کا دوسرا نام اطح اور خیف بن کنانہ ہے۔

من كنت مولاه فعلى مولاه ”جس کو میں محبوب ہوں علی بھی اس کو محبوب ہونا چاہیے الہی جو علی سے
اللهم و ال من والاہ و عاد من عاداتہ۔
محبت رکھے اس سے تو بھی محبت رکھ اور جو علی سے عداوت رکھے اس سے تو بھی عداوت رکھ۔“

احادیث میں خاص یہ تصریح نہیں کہ ان الفاظ کے کہنے کی ضرورت کیا پیش آئی؟ بخاری میں ہے کہ اسی زمانے
میں حضرت علیؓ یمن بھیجے گئے جہاں سے واپس آ کر وہ حج میں شامل ہوئے تھے۔ یمن میں انہوں نے اپنے اختیار سے
ایک ایسا واقعہ کیا تھا جس کو ان کے بعض ہمراہیوں نے پسند نہیں کیا۔ ان میں سے ایک صاحب نے آ کر رسول اللہ
ﷺ سے شکایت کی۔ آپ ﷺ نے فرمایا۔ ”علی کو اس سے زیادہ کا حق تھا۔“ (۱) عجب نہیں کہ اس قسم کے شکوک رفع
کرنے کے لیے اس موقع پر آپ ﷺ نے یہ الفاظ فرمائے۔

مدینہ کے قریب پہنچ کر ذوالحلیفہ میں شب بسر کی۔ صبح کے وقت ایک طرف سے آفتاب نکلا اور دوسری طرف
کو کعبہ نبوی مدینہ منورہ میں داخل ہوا۔ سوا مدینہ پر نظر پڑی تو یہ الفاظ فرمائے۔ (۲)

اللہ اکبر لا الہ الا اللہ وحدہ لا شریک
لہ لہ الملک و لہ الحمد و ہو علی کل
شیء قدير، آئبون تائبون عابدون و
ساجدون لربنا حامدون صدق اللہ
وعده و نصر عبده و هزم الا حزاب
وحده۔

”خدا بزرگ و برتر ہے اس کے سوا کوئی خدا نہیں کوئی اس کا
شریک نہیں۔ بس اسی کی سلطنت ہے اسی کے لیے مدح و
ستائش ہے وہ ہر بات پر قادر ہے، لوٹے آ رہے ہیں توبہ کرتے
ہوئے فرمان بردارانہ زمین پر پیشانی رکھ کر اپنے پروردگار کی
مدح و ستائش میں مصروف ہو کر خدا نے اپنا وعدہ سچا کیا، اپنے
بندہ کی نصرت کی اور تمام قبائل کو تنہا شکست دی۔“



(۱) صحیح بخاری بعث علی الی الیمن والترمذی مناقب حضرت علیؓ۔

(۲) حجۃ الوداع کے تمام تر واقعات صحیح بخاری، صحیح مسلم، سنن ابوداؤد و نسائی سے لیے گئے ہیں۔ ہر واقعہ کے لیے ان کتابوں میں کتاب
الحج کے مختلف ابواب دیکھو۔

وفات

﴿إِنَّكَ مَيِّتٌ وَإِنَّهُمْ مَيِّتُونَ﴾ (زمر)

ربیع الاول ۱۱ھ مطابق مئی ۶۲۳ء

روح قدسی کو عالم جسمانی میں اسی وقت تک رہنے کی ضرورت تھی کہ تکمیل شریعت اور تزکیہ نفوس کا عظیم الشان کام درجہ کمال تک پہنچ جائے حجۃ الوداع میں یہ فرض اہم ادا ہو چکا تو حید کامل اور مکارم اخلاق کے اصول عملاً قائم کر کے عرفات کے مجمع عام میں اعلان کر دیا گیا کہ۔

(الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي

سورہ فتح کا نزول خاص خاص صحابہ کو آنحضرت ﷺ کے قرب وفات کی اطلاع دے چکا تھا^(۱) تھا اور آپ ﷺ حکم ربانی ﴿فَسَبِّحْ بِحَمْدِ رَبِّكَ وَ اسْتَغْفِرْهُ﴾ (نصر) کے مطابق زیادہ تر اوقات تسبیح و تہلیل میں بسر^(۲) فرماتے تھے آپ ﷺ عموماً ہر سال رمضان مبارک میں دس دن اعتکاف میں بیٹھتے تھے لیکن رمضان ۱۱ھ میں بیس دن اعتکاف میں بیٹھے۔ سال میں ایک دفعہ ماہ رمضان میں آپ ﷺ پورا قرآن ناموس اکبر کی زبانی سنتے تھے۔ لیکن وفات کے سال دو دفعہ یہ شرف حاصل ہوا۔^(۳) حجۃ الوداع کے موقع پر مناسک حج کی تعلیم کے ساتھ ساتھ آپ ﷺ نے یہ اعلان بھی فرمایا کہ مجھے امید نہیں کہ آئندہ سال تم سے مل سکوں۔ بعض روایتوں میں یہ الفاظ اس طرح وارد ہوئے ہیں۔ شاید میں اس کے بعد حج نہ کر سکوں۔^(۴) غدیر خم کے خطبوں میں بھی اسی قسم کے لفظ ادا ہوئے۔

غزوہ احد کے بیان میں گزر چکا ہے کہ شہدائے احد کے جنازہ کی نماز نہیں پڑھی گئی تھی تمام غزوات میں صرف غزوہ احد ہی ایک ایسا غزوہ ہے جس میں مسلمانوں نے سب سے زیادہ بے کسی کے ساتھ جان دی اس لیے ان کی یاد آپ ﷺ کے دل میں اس وقت بھی موجود تھی۔

حجۃ الوداع کے موقع پر تمام مسلمانوں کو اپنے فیض دیدار سے مشرف فرمایا اور ان کو حسرت کے ساتھ الوداع کیا شہدائے احد جو ﴿بَلْ هُمْ اَحْيَاءُ﴾ کے مژدہ جانفزاں سے فیض یاب تھے آٹھ برس کے بعد آخری دفعہ آپ ﷺ نے ان کو بھی اپنی زیارت سے مشرف کرنا ضروری سمجھا چنانچہ اسی زمانہ میں ان کی قبر پر تشریف لے گئے اور ان کے

(۱) صحیح بخاری تفسیر اذا جاء۔

(۲) اس قسم کی روایتیں گوطبری ابن خزیرہ اور ابن مرددہ میں ہیں لیکن مختصر صحیح بخاری تفسیر اذا جاء میں بھی مذکور ہیں۔

(۳) صحیح بخاری باب الاعتکاف و باب تالیف القرآن۔

(۴) مسلم، ابوداؤد و نسائی، کتاب الحج

لیے دعائے خیر فرمائی اور اس رقت انگیز طریقہ سے ان کو الوداع کیا کہ جس طرح ایک مرنے والا اپنے زندہ اعزہ کو وداع کرتا ہے۔^(۱) اس کے بعد ایک خطبہ دیا جس میں فرمایا: میں تم سے پہلے حوض پر جا رہا ہوں اس کی وسعت اتنی ہے جتنی ایلہ سے۔ جھہ تک مجھ کو تمام دنیا کے خزانوں کی کنجی دی گئی ہے مجھے خوف نہیں ہے کہ میرے بعد تم شرک کرو گے لیکن اس سے ڈرتا ہوں کہ دنیا میں مبتلا نہ ہو جاؤ اور اس کے لیے آپس میں کشت و خون نہ کرو تو پھر اسی طرح ہلاک ہو جاؤ جس طرح تم سے پہلی قومیں ہلاک ہوئیں راوی کا بیان ہے کہ یہ آخری دفعہ میں نے رسول اللہ ﷺ کو خطبہ دیتے ہوئے سنا۔

غزوات میں گزر چکا ہے۔ کہ حضرت زید بن حارثہ کو حد و دشنام کے عربوں نے شہید کر ڈالا تھا آنحضرتؐ ان سے اس کا قصاص لینا چاہتے تھے آغاز علالت سے ایک روز پہلے آپ ﷺ نے اسامہ ابن زیدؓ کو مامور کیا کہ وہ فوج لے کر جائیں اور ان شریروں سے اپنے باپ کا انتقام لیں۔^(۲) (۱۸ یا ۱۹) صفر^(۳) ۱۱ھ میں آدھی رات کو

(۱) صحیح بخاری کتاب الجنائز صحیح مسلم باب اثبات الحوض۔

(۲) واقدی اور ابن اسحاق کا بیان ہے کہ اس غزوہ میں آنحضرتؐ نے حضرت ابوبکرؓ کو بھی جانے کا حکم دیا تھا۔ لیکن یہ روایتیں بے سند ہیں۔ اس لیے علامہ ابن تیمیہ نے اس سے شدت کے ساتھ انکار کیا ہے حضرت عمرؓ کے متعلق تو نہیں کہا جاسکتا لیکن حضرت ابوبکرؓ کو آپ نے ایام علالت میں امام نماز مقرر فرمایا اور یہ صحیح روایت سے ثابت ہے اس بنا پر اگر یہ تسلیم بھی کر لیا جائے کہ پہلے حضرت ابوبکرؓ کو جانے کا حکم ہوا تھا تو معلوم ہوتا ہے کہ بعد کو آپ نے مستثنیٰ کر لیا۔

(۳) آنحضرتؐ کی ابتدائے مرض کے دن مدت علالت اور تاریخ وفات کی تعیین میں روایات مختلف ہیں امر مختلف فیہ سے پہلے ان امور کو بتا دینا چاہیے جس پر تمام روایات کا اتفاق ہے۔ اور جن پر گویا محدثین اور ارباب سیر کا اجماع عام ہے اور وہ یہ ہیں (۱) سال وفات ۱۱ھ ہے۔ (۲) مہینہ ربیع الاول کا تھا (۳) یکم سے ۱۲ تک کوئی تاریخ تھی (۴) دو شنبہ کا دن تھا (صحیح بخاری ذکر وفات کتاب الجنائز) زیادہ تر روایات سے یہ ثابت ہوتا ہے کہ آپ کل ۱۳ دن بیمار رہے اس بنا پر اگر یہ تحقیقی طور پر متعین ہو جائے کہ آپ نے کس تاریخ کو وفات پائی تو تاریخ آغاز مرض بھی متعین کی جاسکتی ہے۔ حضرت عائشہ کے گھر بروایت صحیح ۸ روز (ایک دو شنبہ سے دوسرے دو شنبہ تک) بیمار رہے اور یہیں وفات فرمائی اس لیے ایام علالت کی مدت ۸ روز تو یقینی ہے عام روایات کی رو سے پانچ دن اور چاہئیں اور یہ قرائن سے بھی معلوم ہوتا ہے اس لیے ۱۲ دن مدت علالت صحیح ہے۔ علالت کے ۵ دن آپ ﷺ نے دوسری ازواج کے حجروں میں بسر فرمائے اس حساب سے علالت کا آغاز چہار شنبہ سے ہوتا ہے۔

تاریخ وفات کی تعیین میں راویوں کا اختلاف ہے کتب حدیث کا تمام تر دفتر چھان ڈالنے کے بعد بھی تاریخ وفات کی مجھ کو کوئی روایت احادیث میں نہیں مل سکی ارباب سیر کے ہاں تین روایتیں ہیں یکم ربیع الاول دوم اور ۱۲ ربیع الاول۔ ان تینوں روایتوں میں باہم ترجیح دینے کے لیے اصول روایت و درایت دونوں سے کام لینا ہے اور روایت دوم ربیع الاول کی روایت ہشام بن محمد بن سائب کلبی اور ابو جحیف کے واسطے سے مروی ہے (طبری ص ۱۵-۱۸) اس روایت کو گوا کثر قدیم مورخوں (مثلاً یعقوبی و مسعودی وغیرہ) نے قبول کیا ہے۔ لیکن محدثین کے نزدیک یہ دونوں مشہور دوع گوا اور غیر معتبر ہیں۔ یہ روایت واقدی سے بھی ابن سعد و طبری نے نقل کی ہے (جزء وفات) لیکن واقدی کی مشہور ترین روایت جس کو اس نے متعدد اشخاص سے نقل کیا ہے وہ ۱۲ ربیع الاول کی ہے۔ البتہ بیہقی نے دلائل میں مسند صحیح سلیمان التیمی سے دوم ربیع الاول کی روایت نقل کی ہے (نور النہر اس ابن سید الناس وفات) لیکن یکم ربیع الاول کی روایت ثقہ ترین ارباب سیر موسیٰ بن عقبہ سے اور مشہور محدث امام لیث مصری سے مروی ہے (فتح الباری وفات) امام سیوطی نے روض الانف میں اسی روایت کو اقرب الی الحق لکھا ہے (جلد دوم وفات) اور سب سے پہلے امام مذکور ہی نے درایۃ اس نکتہ کو دریافت کیا کہ ۱۲ ربیع الاول کی روایت قطعاً ناقابل تسلیم ہے کیونکہ دو باتیں یقینی طور پر ثابت ہیں روز وفات دو شنبہ کا دن تھا (صحیح بخاری ذکر وفات و صحیح مسلم کتاب الصلوٰۃ) اس سے تقریباً تین مہینے پہلے ذی الحجہ ۱۱ھ کی نویں تاریخ کو جمعہ کا دن تھا (صحاح قصہ حجة الوداع صحیح بخاری تفسیر الیوم =

آپ ﷺ جنت البقیع میں جو عام مسلمانوں کا قبرستان تھا تشریف لے گئے وہاں سے واپس تشریف لائے تو مزاج ناساز ہوا یہ حضرت میمونہ (۱) کی باری کا دن تھا اور روز چہار شنبہ تھا پانچ دن تک آپ ﷺ اس حالت میں بھی ازراہ عدل و کریم باری باری ایک ایک بیوی کے حجرہ میں تشریف لے جاتے رہے دوشنبہ کے دن مرض میں شدت ہوئی تو ازواج مطہرات سے اجازت لی کہ حضرت عائشہؓ کے گھر قیام فرمائیں، خلق عمیم کی بناء پر اجازت بھی صاف اور اعلانیہ نہیں طلب کی بلکہ پوچھا کہ کل میں کس کے گھر رہوں گا۔ دوسرا دن (دوشنبہ) حضرت عائشہؓ کے یہاں قیام فرمانے کا تھا ازواج مطہرات نے مرضی سمجھ کر عرض کی کہ آپ جہاں چاہیں قیام فرمائیں۔ (۲) ضعف اس قدر ہو گیا تھا کہ چلا

= اکملت لکم دینکم) ذی الحجہ ۱۰ھ روز جمعہ سے ۱۲ ربیع الاول ۱۱ھ تک حساب لگاؤ ذی الحجہ محرم صفر ان تینوں مہینوں کو خواہ ۲۹، ۳۰، ۳۱ خواہ ۳۰، ۳۱ خواہ بعض ۳۰ کسی حالت اور کسی شکل سے ۱۲ ربیع الاول کو دوشنبہ کا دن نہیں پڑ سکتا اس لیے درایہ بھی یہ تاریخ قطعاً غلط ہے۔ دوم ربیع الاول کو حساب سے اس وقت دوشنبہ پڑ سکتا ہے جب تینوں مہینے ۲۹ کے ہوں۔ جب دو پہلی صورتیں نہیں ہیں تو اب صرف تیسری صورت ہے جو کہ کثیر الوقوع ہے۔ یعنی یہ کہ دو مہینے ۲۹ کے اور ایک مہینہ تیس کا لیا جائے اس حالت میں ۱۲ ربیع الاول کو دوشنبہ کا روز واقع ہو گا اور یہی ثقہ اشخاص کی روایت ہے۔ ذیل کے نقشہ سے معلوم ہو گا کہ ۹ ذی الحجہ کو جمعہ ہو تو اوائل ربیع الاول میں اس حساب سے دوشنبہ کس کس دن واقع ہو سکتا ہے۔

نمبر شمار	صورت مفروضہ	دوشنبہ	دوشنبہ	دوشنبہ
۱	ذی الحجہ محرم اور صفر ۳۰ دن کے ہوں	۶	۱۳	
۲	ذی الحجہ محرم اور صفر ۲۹ دن کے ہوں	۲	۱۹	۱۶
۳	ذی الحجہ ۲۹ محرم ۲۹ اور صفر ۳۰ کا ہو	۱	۸	۱۵
۴	ذی الحجہ ۳۰ محرم ۲۹ اور صفر ۲۹ کا ہو	۱	۸	۱۵
۵	ذی الحجہ ۲۹ محرم ۳۰ اور صفر ۲۹ کا ہو	۱	۸	۱۵
۶	ذی الحجہ ۳۰ محرم ۲۹ اور صفر ۳۰ کا ہو	۷	۱۴	
۷	ذی الحجہ ۳۰ محرم ۳۰ اور صفر ۲۹ کا ہو	۷	۱۴	
۸	ذی الحجہ ۲۹ کا اور محرم و صفر ۳۰ کے ہوں	۷	۱۴	

ان مفروضہ تاریخوں میں سے ۶-۷-۸-۱۳-۱۹-۱۴-۱۵ خارج از بحث ہیں کہ علاوہ اور وجوہ کے ان کی تائید میں کوئی روایت نہیں رہ گئیں یکم اور دوم تاریخیں دوم تاریخ صرف ایک صورت میں پڑ سکتی ہے جو خلاف اصول ہے یکم تاریخ تین صورتوں میں واقع ہو سکتی ہے اور تینوں کثیر الوقوع ہیں اور روایات ثقات ان کی تائید میں ہیں اس لیے وفات نبوی کی صحیح تاریخ ہمارے نزدیک یکم ربیع الاول ۱۱ھ ہے اس روایت میں فقط روایت ہلال کا اعتبار کیا گیا ہے جس پر اسلامی قمری مہینوں کی بنیاد ہے اصول فلکی سے ممکن ہے کہ اس پر خدشات وارد ہو سکتے ہوں کتب تفسیر میں آیت ﴿الیوم اکملت لکم دینکم﴾ حضرت ابن عباسؓ سے مروی ہے کہ اس آیت کے یوم نزول (۹ ذی الحجہ ۱۰ھ) سے روز وفات تک کے ۸۱ دن ہیں (دیکھو ابن جریر ابن کثیر و بغوی وغیرہ) ہمارے حساب سے ۹ ذی الحجہ ۱۰ھ سے لے کر یکم ربیع الاول ۱۱ھ تک دو ۲۹ اور ایک مہینہ ۳۰ لے کر جو ہماری مفروضہ صورت ہے پورے ۱۸ دن ہوتے ہیں۔ ابو نعیم نے بھی دلائل میں بسند یکم ربیع الاول تک تاریخ وفات نقل کی ہے ص ۱۳۶ "س"۔

حاشیہ صفحہ ہذا:

(۱) ابن سعد و عبد الرزاق بسند صحیح صحیح مسلم باب الامتہ۔

(۲) صحیح بخاری ذکر وفات ابن سعد نے بروایات صحیحہ نقل کیا ہے کہ آنحضرت ﷺ کی طرف سے حضرت فاطمہ زہراؓ نے اجازت =

نہیں جاتا تھا حضرت علیؑ اور حضرت عباسؑ دونوں بازو تھام کر بمشکل حضرت عائشہؓ کے حجرے میں لائے۔ آمد و رفت کی قدرت جب تک رہی آپ ﷺ مسجد میں نماز پڑھانے کی غرض سے تشریف لاتے رہے۔ سب سے آخری نماز جو آپ ﷺ نے پڑھائی وہ مغرب (۱) کی نماز تھی۔ سر میں درد تھا اس لیے سر میں رومال باندھ کر آپ ﷺ تشریف لائے اور نماز ادا کی جس میں سورہ والمرسلات عرفا قراءت فرمائی عشاء کا وقت آیا تو دریافت فرمایا کہ نماز ہو چکی؟ لوگوں نے عرض کی کہ سب کو حضور ﷺ کا انتظار ہے۔ لگن میں پانی بھروا کر غسل فرمایا پھر اٹھنا چاہا کہ غش آ گیا افاقہ کے بعد پھر فرمایا کہ نماز ہو چکی؟ لوگوں نے پھر وہی پہلا جواب دیا۔ آپ ﷺ نے پھر غسل فرمایا اور پھر جب اٹھنا چاہا تو غش آ گیا افاقہ ہوا تو پھر دریافت فرمایا اور لوگوں نے وہی جواب دیا۔ تیسری دفعہ جسم مبارک پر پانی ڈالا پھر جب اٹھنے کا ارادہ کیا تو پھر غشی طاری ہو گئی جب افاقہ ہوا تو ارشاد فرمایا کہ ابو بکر نماز پڑھائیں حضرت عائشہؓ نے معذرت کی کہ یا رسول اللہ! ابو بکر نہایت رقیق القلب ہیں آپ ﷺ کی جگہ ان سے کھڑا نہ ہوا جائے گا آپ ﷺ نے پھر یہی حکم دیا کہ ابو بکر نماز پڑھائیں۔ چنانچہ کئی دن (۲) تک حضرت ابوبکرؓ نے نماز پڑھائی۔

وفات سے چار دن پہلے (جمعرات) کو آپ ﷺ نے فرمایا کہ دوات کا غدلاؤ (۳) میں تمہارے لیے ایک تحریر لکھ دوں جس کے بعد تم گمراہ نہ ہو گے۔ بعض صحابہ نے لوگوں کو مخاطب کر کے کہا کہ رسول اللہ ﷺ کو مرض کی شدت ہے (اغلبہ الوجع) اور تمہارے پاس قرآن مجید موجود ہے جو ہمارے لیے کافی ہے اس پر حاضرین میں اختلاف

== طلب کی تھی۔ (۲) یہ حدیث بخاری و مسلم و ابوداؤد و ترمذی اور نسائی باب القراءۃ میں مذکور ہے آئندہ حضرت عائشہؓ کی روایت آئے گی جس میں مذکور ہو گا کہ آخری نماز مسجد میں ظہر کی آپ نے پڑھائی حافظ ابن حجر نے فتح الباری میں ان دونوں میں اس طرح تطبیق دی ہے کہ مغرب کا واقعہ اندرون حجرہ نبوی کا واقعہ ہے جیسا کہ نسائی میں ہے (جلد ۲ ص ۱۳۵) لیکن آگے چل کر حافظ موصوف کی نظر ترمذی کی روایت پر پڑی جس میں مذکور ہے کہ آنحضرت ﷺ نے باہر نکل کر نماز پڑھائی اس کی تاویل ان کو یہ کرنی پڑی کہ اس سے مقصود ہے کہ خواب گاہ سے باہر آ کر (جلد ۲ ص ۲۰۴) لیکن ہمارے نزدیک یہ تاویل صحیح نہیں کہ اول تو حجرہ نبوی ﷺ میں اتنی جگہ نہ تھی کہ کوئی بڑی جماعت ہو سکے دوسرے یہ کہ خواب گاہ کے علاوہ حجرہ نبوی میں اور جگہ کہاں تھی علاوہ ازیں احادیث میں صلی بنا کے یہی معنی ہر جگہ آئے ہیں کہ تمام مسلمانوں کے امام بن کر نماز پڑھائی گو کہ نماز پر یہ لفظ صادق نہیں آتا۔ اس لیے صحیح یہ ہے کہ نماز مسجد نبوی میں پڑھی گئی جیسا کہ عام روایت کا اشارہ ہے آخری نماز مغرب تھی یا ظہر اس کی تطبیق یہ ہے کہ آنحضرت ﷺ کی مسلسل امامت کا انقطاع مغرب کی نماز مذکور پر ہوا جیسا کہ آگے عشاء کی نماز کے ذکر میں آئے گا۔ ظہر کی نماز جو آنحضرت ﷺ نے مسجد میں آ کر ادا فرمائی وہ اتفاقی تھی۔ اصل میں امام پہلے سے حضرت ابوبکرؓ تھے آنحضرت ﷺ آ کر بعد کو شریک ہو گئے تھے۔ یہ نماز مسجد میں آپ ﷺ کی آخری نماز تھی۔ بعض صحابہ سے مذکور ہے کہ آخری نماز صبح کی تھی یہ درحقیقت ان کا اپنا واقعہ ہے یعنی آخربار یہی موقع ملا "س"۔

(۱) صحیح بخاری و مسلم میں بروایت حضرت عائشہؓ یہ تخصیص ہے دیکھو کتاب الصلوٰۃ اور وفات

(۲) بخاری باب الامامۃ ج ۱ ص ۹۴ میں حضرت انسؓ سے مروی ہے کہ تین دن آنحضرت ﷺ نے نماز نہیں پڑھائی اور حضرت ابوبکرؓ نے آپ ﷺ کی قائم مقامی کا آغاز شب جمعہ کی نماز عشاء سے کیا ہے۔ (بخاری و مسلم کتاب الصلوٰۃ) اور اختتام دو شنبہ کی صبح کی نماز پر ہوا بخاری باب رجع القہقری فی الصلوٰۃ ص ۶۰ کل یہ تین دن میں ۷ اوقات کی نمازیں ہوئیں ابن سعد نے واقدی سے بعینہ یہی روایتیں کی ہیں ایک میں ہے کہ ۳ دن امامت کی دوسری میں ہے کہ ۷ اوقات کی "س"۔

(۳) یہ روایت صحیح بخاری و صحیح بخاری میں یہ حدیث مختلف ابواب میں مذکور ہے اور ہر جگہ الفاظ میں کچھ نہ کچھ اختلاف ہے صحیح مسلم کتاب الوصیۃ میں یہ روایتیں یکجا ہیں جن صحابی نے قلم دوات لانے میں گفتگو کی بخاری میں ان کا نام نہیں لیکن حدیث کی ==

پیدا ہوا۔ بعض کہتے تھے کہ تعمیل ارشاد کی جائے۔ بعض کچھ اور کہتے تھے اختلاف اور شور و غل زیادہ ہوا تو بعض نے کہا اہجر استغموہ خود آپ سے دریافت کر لو لوگ جب پوچھنے لگے تو آپ نے فرمایا۔ ”مجھے چھوڑ دو میں جس مقام میں ہوں وہ اس سے بہتر ہے جس کی طرف تم مجھے بلا تے ہو۔“

(اس کے بعد آپ ﷺ نے تین وصیتیں فرمائیں۔ ان میں سے ایک یہ تھی کہ کوئی مشرک عرب میں رہنے نہ پائے دوسری یہ کہ سفراء کا اسی طرح احترام کیا جائے جس طرح آپ ﷺ کے زمانہ میں دستور تھا۔ تیسری وصیت راوی کو یاد نہیں^(۱) رہی اسی دن^(۲) ظہر کی نماز کے وقت آپ کی طبیعت کچھ سکون پذیر ہوئی۔ آپ نے حکم دیا کہ پانی کی سات مشکیں آپ ﷺ پر ڈالی جائیں غسل فرما چکے تو حضرت علیؓ اور حضرت عباسؓ تھام کر مسجد میں لائے۔ جماعت کھڑی ہو چکی تھی اور حضرت ابوبکرؓ نماز پڑھا رہے تھے آہٹ پا کر حضرت ابوبکرؓ پیچھے ہٹے۔ آپ ﷺ نے

== اور کتابوں میں (مثلاً صحیح مسلم) بہ تصریح حضرت عمرؓ کا نام ہے صحیح مسلم میں (ان کے) یہ الفاظ ہیں۔

قد غلب علیہ الرجوع و عند کم القرآن حسبنا کتاب اللہ۔
”آپ کو مرض کی شدت ہے ہمارے پاس قرآن موجود ہے خدا کی کتاب ہمارے لیے کافی ہے۔“

(صحیح مسلم کی دوسری روایتوں کے یہ الفاظ ہیں۔)

(۱) فقالوا ان رسول اللہ صلی اللہ علیہ وسلم یہجر
(۲) فقالوا اہجرا استغموہ۔
”تو لوگوں نے کہا کہ یا رسول اللہ ﷺ بیخواسی (حجر) کی باتیں کرتے ہیں تو لوگوں نے کہا کیا آپ ﷺ بیخواسی کی باتیں کرتے ہیں آپ سے خود پوچھو تو۔“

اس بنا پر یہ روایت شیعہ و سنی کا بڑا معرکہ آرا میدان بن گئی ہے۔ شیعہ کہتے ہیں کہ آنحضرت ﷺ حضرت علیؓ کی خلافت کا فرمان لکھوانا چاہتے تھے سنی کہتے ہیں کہ آنحضرت ﷺ کو واقعی تکلیف تھی اور یہ معلوم تھا کہ شریعت کے متعلق کوئی نکتہ باقی نہیں رہا۔ خود قرآن مجید میں ﴿الیوم اکملت لکم﴾ نازل ہو چکی تھی اس لیے حضرت عمرؓ نے آپ کو تکلیف دینا مناسب نہیں سمجھا۔ اگر کوئی ضروری حکم ہوتا تو آنحضرت ﷺ کسی کے روکنے سے کیونکر رک سکتے تھے اس واقعہ کے بعد چار دن (آپ زندہ رہے) اس وقت نہ سہی بعد کو لکھوا دیا ہوتا اور یہ کیونکر معلوم ہوا کہ آپ ﷺ کیا لکھوانا چاہتے تھے بخاری میں ہے کہ آپ عبد اللہ بن ابی بکر کو بلا کر حضرت ابوبکرؓ کی خلافت کا فرمان لکھوانا چاہتے تھے پھر آپ نے ضروری نہیں سمجھا اور فرمایا کہ خود خدا اور اہل اسلام ابوبکر کے سوا کسی اور کو پسند نہ کریں گے۔ اس اختلاف کے بعد آپ ﷺ نے لوگوں کو زبانی تین وصیتیں فرمائیں۔ جو ضروری باتیں آپ ﷺ کا غنڈ پر لکھوانا چاہتے تھے ممکن ہے وہ یہی ہوں یا اگر وہ اس کے علاوہ بھی ہوں تو آپ اس کو ان عام وصیتوں کے ساتھ زبانی بھی فرما سکتے تھے۔ اس کے بعد مجمع عام میں جو خطبہ دیا اس میں اس کا اظہار فرما سکتے تھے ”س“۔ مجھ کو احتیاط کرنی چاہیے کہ کتاب تاریخ کی حیثیت سے نکل کر علم کلام کے دائرہ میں نہ آ جائے تاہم جو میری ذاتی تحقیق ہے الفاروق میں لکھ چکا ہوں۔

(۱) صحیح بخاری ذکر وفات (صحیح مسلم کتاب الوصیۃ)۔

(۲) روایتوں میں بالتصریح یہ مذکور نہیں ہے کہ یہ کس دن کے ظہر کا واقعہ ہے لیکن صحیح مسلم باب النہی عن بناء المساجد علی القبور میں حضرت جندبؓ کی روایت ہے کہ حضرت ابوبکرؓ کی شان میں جو الفاظ آپ نے فرمائے تھے جن کا بیان آگے آتا ہے وہ وفات سے پانچ روز پیشتر فرمائے تھے اور چونکہ مرض الموت کا خطبہ اسی نماز ظہر کے بعد آپ نے فرمایا تھا جیسا کہ صحیح بخاری و صحیح مسلم میں حضرت عائشہ رضی اللہ عنہا کی روایت ہے اس لیے یہ روایت سے پانچ روز پہلے جمعرات کا واقعہ تھا۔ حافظ ابن حجر نے بھی فتح الباری میں یہی فیصلہ کیا ہے۔ ”س“۔

اشارہ سے روکا اور ان کے پہلو میں بیٹھ کر نماز پڑھائی آپ کو دیکھ کر حضرت ابو بکرؓ اور حضرت ابو بکرؓ کو دیکھ کر اور لوگ ارکان ادا کرتے جاتے تھے۔

نماز کے بعد آنحضرت ﷺ نے ایک خطبہ دیا جو آپ ﷺ کی زندگی کا سب سے آخری خطبہ تھا، آپ ﷺ نے فرمایا:-

”خدا نے اپنے ایک بندہ کو اختیار عطا فرمایا ہے کہ خواہ دنیا کی نعمتوں کو قبول کرے یا خدا کے پاس (آخرت) میں جو کچھ ہے اس کو قبول کرے۔ لیکن اس نے خدا ہی کے پاس کی چیزیں قبول کیں۔ یہ سن کر حضرت ابو بکرؓ رو پڑے۔ لوگوں نے ان کی طرف تعجب سے دیکھا کہ آپ ﷺ تو ایک شخص کا واقعہ بیان کرتے ہیں کہ یہ رونے کی کون سی بات ہے لیکن راز دار نبوت سمجھ چکا تھا کہ وہ بندہ خود محمد رسول اللہ ﷺ ہیں۔ آپ ﷺ نے اپنی تقریر کا سلسلہ آگے بڑھایا اور فرمایا سب سے زیادہ میں جس کی دولت اور صحبت کا ممنون ہوں ابو بکرؓ ہیں۔^(۱) اگر میں دنیا میں کسی کو اپنی امت میں سے اپنا دوست بنا سکتا تو ابو بکرؓ کو بناتا، لیکن اسلام کا رشتہ دوستی کے لیے کافی ہے۔ مسجد کے رخ کوئی در پیچہ ابو بکرؓ کے در پیچہ کے سوا باقی نہ رکھا جائے۔ ہاں تم سے پہلی قوموں نے اپنے پیغمبروں اور بزرگوں کی قبروں کو عبادت گاہ بنا لیا ہے دیکھو تم ایسا نہ کرنا میں منع کر جاتا ہوں۔

زمانہ علالت میں انصار آپ ﷺ کی عنایات اور مہربانیوں کو یاد کر کے روتے تھے۔ ایک دفعہ اسی حالت میں حضرت ابو بکرؓ اور حضرت عباسؓ کا گزر ہوا، انہوں نے انصار کو روتے دیکھا تو وجہ دریافت کی، انہوں نے بیان کیا کہ حضور ﷺ کی صحبتیں یاد آتی ہیں۔ ان میں سے ایک صاحب نے جا کر آنحضرت ﷺ سے یہ واقعہ بیان کیا۔ آج اس کی تلافی کا موقعہ تھا۔ اس لیے اس کے بعد آپ ﷺ نے انصار کی نسبت لوگوں کی طرف خطاب کر کے فرمایا۔ یا ایہا الناس میں انصار کے معاملہ میں تم کو وصیت کرتا ہوں۔ عام مسلمان بڑھتے جائیں گے لیکن انصار اس طرح کم ہو کر رہ جائیں گے جیسے کھانے میں نمک وہ اپنی طرف سے اپنا فرض ادا کر چکے اب تمہیں ان کا فرض ادا کرنا ہے۔ وہ میرے جسم میں (بمنزلہ) معدہ کے ہیں جو تمہارے نفع و نقصان کا متولی ہو (یعنی جو خلیفہ ہو) اس کو چاہیے کہ ان میں جو نیکو کار ہوں ان کو قبول کرے اور جن سے خطا ہوئی ہے ان کو معاف کرے۔^(۲)

اوپر گزر چکا ہے کہ رومیوں کی طرف جس فوج کو بھیجنا آنحضرت ﷺ نے تجویز کیا تھا۔ اس کی سرداری اسامہؓ بن زید کو تفویض فرمائی تھی۔ اس پر لوگوں نے (ابن سعد نے تصریح کی ہے کہ وہ منافقین تھے) شکایت کی کہ بڑے بوڑھوں کے ہوتے تو جو ان کو یہ منصب کیوں عطا ہوا۔ آنحضرت ﷺ نے اس مسئلہ کی نسبت ارشاد فرمایا۔

اگر اسامہؓ کی سرداری پر تم کو اعتراض ہے تو اس کے باپ زید کی سرداری پر بھی تم معترض تھے خدا کی قسم! وہ اس منصب کا مستحق تھا اور وہ مجھے سب سے زیادہ محبوب تھا اور اب اس کے بعد یہ سب سے زیادہ محبوب ہے۔^(۳)

اسلام اور دیگر مذاہب میں ایک نہایت دقیق فرق یہ ہے کہ اسلام شریعت کے تمام احکام کا واضح اور حاکم براہ

(۱) صحیح بخاری و مسلم مناقب ابی بکرؓ، اخیر نکلا صحیح مسلم باب انہی عن بناء المساجد علی القبور میں ہے۔

(۲) صحیح بخاری مناقب انصار۔

(۳) صحیح بخاری بعث اسامہ و مناقب زید بن حارثہ۔

راست خدائے پاک کو قرار دیتا ہے۔ پیغمبر کا صرف اسی قدر فرض ہے کہ احکام الہی کو اپنے قول و عمل کے ذریعہ سے بندوں تک پہنچا دے چونکہ دوسرے مذاہب میں یہ غلط فہمی شرک و کفر تک منجر ہو چکی تھی اور اس کے نتائج پیش نظر تھے اس لیے ارشاد فرمایا۔

حرام و حلال کی نسبت میری طرف نہ کی جائے۔ میں نے وہی چیز حلال کی ہے جو خدا نے اپنی کتاب میں حلال کی ہے اور وہی چیز حرام کی ہے جو خدا نے حرام کی ہے۔

انسان کی جزا و سزا کی بنیاد خود اس کے ذاتی عمل پر ہے۔ آپ ﷺ نے فرمایا۔

”اے پیغمبر خدا کی بیٹی فاطمہ! اور اے پیغمبر خدا کی پھوپھی صفیہ! خدا کے ہاں کے لیے کچھ کرو! میں تمہیں خدا سے نہیں بچا سکتا۔“^(۱)

خطبہ سے فارغ ہو کر آپ حجرہ عائشہ میں واپس تشریف لائے۔

آپ ﷺ کو حضرت فاطمہ زہراؑ سے بے حد محبت تھی (اثنائے علالت میں) ان کو بلا بھیجا۔ تشریف لائیں تو ان سے کچھ کان میں باتیں کیں۔ وہ رونے لگیں۔ پھر بلا کر کچھ کان میں کہا تو ہنس پڑیں حضرت عائشہؑ نے دریافت کیا تو کہنا پہلی دفعہ آپ ﷺ نے فرمایا کہ میں اسی مرض میں انتقال کروں گا۔ جب میں رونے لگی تو فرمایا کہ میرے خاندان میں سب سے پہلے تم ہی مجھ سے آ کر ملو گی۔^(۲) تو ہنسنے لگی۔

یہود و نصاریٰ نے انبیاء کے مزارات اور یادگاروں کی تعظیم میں جو افراط کی تھی وہ بت پرستی کی حد تک پہنچ گئی تھی اسلام کا فرض اولین بت پرستی کی رگ وریشہ کا استیصال کرنا تھا اس لیے حالت مرض میں جو چیز سب سے زیادہ آپ ﷺ کے پیش نظر تھی یہی تھی۔ اتفاق سے بعض ازواج مطہرات نے جو حبشہ ہو آئی تھیں اسی حالت میں وہاں کے عیسائی معبدوں^(۳) کا اور ان کے مجسموں اور تصویروں کا تذکرہ کیا۔ آپ ﷺ نے فرمایا ان لوگوں میں جب کوئی نیک آدمی مرجاتا ہے۔^(۴) تو اس کے مقبرہ کو عبادت گاہ بنا لیتے ہیں اور اس کا بت بنا کر اس میں کھڑا کرتے ہیں۔ قیامت کے روز اللہ عز و جل کی نگاہ میں یہ لوگ بدترین مخلوق ہوں گے۔^(۵) عین کرب کی شدت میں جب کہ چادر کبھی منہ پر ڈال لیتے تھے اور کبھی گرمی سے گھبرا کر الٹ دیتے تھے حضرت عائشہؑ نے زبان مبارک سے یہ الفاظ سنے۔

(۱) یہ اور اس کے اوپر کی حدیث مسند امام شافعی باب استقبال القبلة کتاب الامام شافعی اور ابن سعد جزا الوفاات میں بسند حسن مردی ہے لیکن ان روایتوں میں مذکور ہے کہ صبح کی نماز کے بعد آپ نے یہ فرمایا لیکن بخاری کے حوالہ سے گزر چکا ہے کہ آپ ﷺ نے ظہر کی نماز میں شرکت فرمائی تھی اور اس کے بعد خطبہ دیا تھا دوسری نقلی مسند اور ابن سعد کی روایتوں میں یہ ہے کہ وہ دو شنبہ کی صبح یعنی روز وفات کا واقعہ اس کو بیان کرتے ہیں۔ حالانکہ بروایت صحیحہ ثابت ہے کہ دو شنبہ کی صبح کو آپ ﷺ نے صرف پردہ اٹھا کر جھانکا تھا اور نہ باہر تشریف لائے اور نہ نماز میں شرکت فرمائی ”س“۔

(۲) صحیح بخاری ذکر وفات۔

(۳) کوئی رومن کیتھولک گرجا ہوگا جس میں حضرت عیسیٰ حضرت مریم اور ولیوں اور شہیدوں کے مجسمے اور تصویریں ہوتی ہیں۔

(۴) جس کو عیسائی سینٹ کہتے ہیں۔

(۵) صحیح بخاری صحیح مسلم باب انہی عن بناء المساجد علی القبور۔

لعنة الله على اليهود والنصارى اتخذوا قبور انبيائهم مساجد. (۱)
 ”یہود نصاریٰ پر خدا کی لعنت ہو انہوں نے اپنے پیغمبروں کی قبروں کو عبادت گاہ بنا لیا۔“

اسی کرب اور بے چینی میں یاد آیا کہ حضرت عائشہؓ کے پاس کچھ اشرفیاں رکھوائی تھیں۔ دریافت فرمایا کہ عائشہ وہ اشرفیاں کہاں ہیں؟ محمد ﷺ خدا سے بدگمان ہو کر ملے گا؟ جاؤ ان کو خدا کی راہ (۲) میں خیرات کر دو۔

وفات سے ایک دن (۳) پہلے اتوار کو لوگوں نے دوا پلائی چاہی چونکہ گوارانہ تھی آپ ﷺ نے انکار فرمایا اسی حالت میں غشی طاری ہو گئی لوگوں نے منہ کھول کر دوا پلا دی۔ افاقہ کے بعد آپ کو احساس ہوا تو فرمایا کہ سب کو دوا پلائی جائے معلوم ہوا جن لوگوں نے زبردستی دوا پلائی تھی ان میں حضرت عباسؓ شامل نہ تھے اس لیے وہ اس حکم (۴) سے مستثنیٰ رہے محدثین اس واقعہ کو لکھ کر لکھتے ہیں کہ یہ بشریت کا اقتضا تھا۔ یعنی جس طرح بیماروں میں نازک مزاجی آ جاتی ہے آپ ﷺ نے بھی اسی طرح یہ حکم دیا تھا لیکن ہمارے نزدیک تو یہ تنگ مزاجی نہیں بلکہ لطف طبع تھا۔

مرض میں اشتداد اور تخفیف ہوتی رہتی تھی جس دن وفات ہوئی (یعنی دوشنبہ کے روز) بظاہر طبیعت کو سکون تھا حجرہ مبارک مسجد سے ملا ہوا تھا آپ ﷺ نے (صبح کے وقت) پردہ اٹھا کر دیکھا تو لوگ (فجر کی) نماز میں مشغول تھے دیکھ کر مسرت سے ہنس پڑے لوگوں نے آہٹ پا کر خیال کیا کہ آپ باہر آنا چاہتے ہیں۔ فرط مسرت سے تمام لوگ بے قابو ہو گئے اور قریب تھا کہ نمازیں ٹوٹ جائیں۔ حضرت ابو بکرؓ نے جو امام تھے چاہا کہ پیچھے ہٹ جائیں آپ ﷺ نے اشارہ سے روکا اور حجرہ شریف میں داخل ہو کر پردے (۵) ڈال دیے (صحیح مسلم میں ہے کہ اس قدر ضعف تھا کہ آپ ﷺ پردے بھی اچھی طرح نہ ڈال سکے۔ (۶) یہ سب سے آخری موقع تھا کہ صحابہ نے جمال اقدس کی زیارت کی۔ حضرت انس بن مالک کہتے ہیں کہ آپ ﷺ کے چہرہ سے یہ معلوم ہوتا تھا کہ مصحف کا کوئی ورق ہے (۷) یعنی سپید ہو گیا تھا۔

دن جیسے جیسے چڑھتا جاتا تھا آپ ﷺ پر بار بار غشی طاری ہوتی تھی اور پھر افاقہ ہو جاتا تھا۔ حضرت فاطمہ

(۱) صحیح بخاری ذکر وفات صحیح مسلم باب مذکور سابق۔

(۲) مسند ابن جنبل ج ۶ ص ۱۴۹ ابن سعد جز الوقات بروایت متعددہ۔

(۳) ابن سعد وفات۔

(۴) صحیح بخاری ذکر وفات صحیح مسلم (التداوی باللدود)

(۵) صحیح بخاری ذکر وفات و کتب صحاح کتاب الصلوۃ۔

(۶) صحیح مسلم کتاب الصلوۃ ص ۱۶۷۔

(۷) صحیح مسلم باب الصلوۃ حضرت انس بن مالک کی روایت میں جو صحیح مسلم و کتاب الصلوۃ ص ۱۶۷ میں ہے۔ بیان ہے کہ تین دن کے بعد آپ ﷺ اس وقت صبح کی نماز کے وقت برآمد ہوئے تھے لیکن جماعت میں شریک نہ ہو سکے اور واپس ہو گئے امام شافعی نے کتاب الام میں اور ابن سعد نے جز الوقات میں ابن ابی سبرہ سے روایت کی ہے کہ آپ ﷺ اس نماز میں شریک جماعت ہوئے لیکن یہ درحقیقت راوی کا سہو ہے صحیح بخاری و مسلم وغیرہ میں بہ تصریح مذکور ہے کہ آپ ﷺ شریک جماعت نہ ہو سکے اور واپس گئے راوی کو گزشتہ نماز ظہر کا التباس ہوا تین دن کے بعد سے مراد جمعرات کے روز جس دن آپ ﷺ نے خطبہ دیا تھا اس کے بعد سے جمعہ سینچر اور اتوار کے دن ہیں۔

زہراؓ یہ دیکھ کر بولیں واکرب اباہ ہائے میرے باپ کی بے چینی! آپ ﷺ نے فرمایا۔ تمہارا باپ آج کے بعد بے چین نہ ہوگا۔ حضرت عائشہؓ فرماتی ہیں کہ آپ ﷺ جب تندرست تھے تو فرمایا کرتے تھے کہ پیغمبروں کو اختیار دیا جاتا ہے کہ وہ خواہ موت کو قبول کریں یا حیات دنیا کو ترجیح دیں۔ اس حالت میں اکثر آپ ﷺ کی زبان مبارک سے یہ الفاظ ادا ہوتے رہے۔

”ان لوگوں کے ساتھ جن پر خدا نے انعام کیا۔“

﴿مَعَ الَّذِينَ أَنْعَمَ اللَّهُ عَلَيْهِمْ﴾

اور کبھی یہ فرماتے۔

﴿اللَّهُمَّ فِي الرَّفِيقِ الْأَعْلَى﴾

”خداوند! بڑے رفیق ہیں۔“

وہ سمجھ گئیں کہ اب صرف رفاقت الہی مطلوب ہے۔

وفات سے ذرا پہلے حضرت ابو بکرؓ کے صاحبزادے عبدالرحمن خدمت اقدس میں آئے۔ آپ حضرت عائشہؓ کے سینہ پر سر ٹیک کر لیٹے تھے عبدالرحمن کے ہاتھ میں مسواک تھی مسواک کی طرف نظر جما کر دیکھا حضرت عائشہؓ سمجھیں کہ آپ ﷺ مسواک کرنا چاہتے ہیں۔ عبدالرحمن سے مسواک لے کر دانتوں سے نرم کی اور خدمت اقدس میں پیش کی۔ آپ ﷺ نے بالکل تندرستوں کی طرح مسواک کی۔ آپ ﷺ کی وفات کا وقت قریب آ رہا تھا۔ سر پہر (۱) تھی سینہ میں سانس کی گھڑ گھڑا ہٹ محسوس ہوتی تھی۔ اتنے میں لب مبارک ہلے تو لوگوں نے یہ الفاظ سنے۔ (۲)

”نماز اور غلام۔“

الصلوة و ما ملکت ایمانکم۔

پاس پانی کی لگن تھی۔ اس میں بار بار ہاتھ ڈالتے اور چہرہ پر ملتے (چادر کبھی منہ پر ڈال لیتے اور کبھی ہٹا دیتے تھے۔ اتنے میں ہاتھ اٹھا کر (انگلی سے اشارہ کیا اور تین دفعہ) فرمایا۔

”اب کوئی نہیں بلکہ وہ بڑا رفیق درکار ہے۔“

بل الرفیق الاعلیٰ۔

یہی کہتے کہتے ہاتھ لٹک آئے آنکھیں پھٹ کر چھت سے لگ گئیں اور روح پاک عالم قدس میں پہنچ گئی۔

اللهم صل علیہ و علی الہ و اصحابہ صلوة کثیرا کثیرا۔

تجہیز و تکفین:

تجہیز و تکفین کا کام دوسرے دن سہ شنبہ ۲ ربیع الاول کو شروع ہوا۔ اس تاخیر کے متعدد اسباب تھے۔

(۱) عقیدت مندوں کو یقین نہیں آتا تھا کہ حضور ﷺ نے اس دنیا کو الوداع کیا۔ چنانچہ حضرت عمرؓ نے تلوار کھینچ لی کہ جو یہ کہے گا کہ آنحضرت ﷺ نے وفات پائی اس کا سراڑ اداں گا۔ لیکن حضرت ابو بکرؓ آئے اور انہوں نے تمام صحابہ کے سامنے خطبہ دیا کہ حضور ﷺ کا اس جہان سے تشریف لے جانا۔ یقینی تھا اور قرآن مجید کی آیتیں پڑھ کر سنائیں تو لوگوں کی آنکھیں کھلیں اور اس ناگزیر واقعہ کا یقین آیا۔

(۱) (ابن اسحاق نے سیرت میں لکھا ہے کہ دو پہر کو وفات پائی لیکن حضرت انس بن مالک سے بخاری اور مسلم میں روایت ہے کہ آخریوم یعنی دو شنبہ کے آخر وقت وفات پائی۔ حافظ ابن حجر نے دو روایتوں میں اسی طرح تطبیق دی ہے کہ دو پہر ڈھل چکی تھی اور سہ پہر کا وقت تھا) (۲) ادب المفرد امام بخاری ص ۳۴ مصر سنن ابی ماجہ کتاب الوصایا اور ابن سعد جزء الوفاات بسند صحیح

(۲) اس کے بعد اتنا وقت نہیں رہا تھا کہ غروب آفتاب سے پہلے تجہیز و تکفین سے فراغت ہو سکے۔

(۳) قبر کنی کا کام غسل و کفن کے بعد شروع ہوا اس لیے دیر تک انتظار کرنا پڑا۔ (۱)

(۴) جس حجرہ میں آپ نے وفات پائی تھی وہیں لوگ علی الترتیب تھوڑے تھوڑے کر کے جاتے اور نماز جنازہ

ادا کرتے تھے اس لیے بھی بڑی دیر لگی اور سہ شنبہ کا دن گزر کر رات کو فراغت ملی۔ (۲)

تجہیز و تکفین کی خدمت خاص اعزہ و اقارب نے انجام دی۔ فضل بن عباسؓ اور اسامہ بن زیدؓ نے پردہ کیا اور حضرت علیؓ نے غسل دیا۔ حضرت عباسؓ بھی موقع پر موجود تھے اور بعض روایتوں میں ہے کہ ان ہی نے پردہ بھی کیا تھا چونکہ اس شرف میں ہر شخص شریک ہونا چاہتا تھا۔ اس لیے حضرت علیؓ نے اندر سے کواڑ بند کر لیے تھے۔ انصار نے دروازہ پر آواز دی کہ خدا کے لیے ہمارے حقوق کا بھی خیال رکھیے رسول اللہ ﷺ کی خدمت گزاری میں ہمارا بھی حصہ ہے۔ حضرت ابو بکرؓ نے جیسا کہ واقعہ کا بیان ہے۔ فرمایا کہ رسول اللہ ﷺ میں کسی کا حق نہیں ہے اس لیے اگر سب کو اجازت دی گئی تو کام رہ جائے گا لیکن (انصار کے اصرار پر) حضرت علیؓ نے اوس ابن خولی انصاری کو جو اصحاب بدر میں تھے اندر بلا لیا وہ پانی کا گھڑا بھر بھر کر لاتے تھے حضرت علیؓ نے جسم مبارک کو سینے سے لگا رکھا تھا۔ حضرت عباسؓ اور ان کے دونوں صاحبزادے قثم اور فضل جسم مبارک کی کروٹیں بدلتے تھے اور اسامہ بن زیدؓ اوپر سے پانی ڈالتے تھے۔ (۴)

کفن کے لیے پہلے جو کپڑا انتخاب کیا گیا تھا وہ حضرت ابو بکرؓ کے صاحبزادے عبداللہ کی یمن کی بنی ہوئی ایک چادر تھی لیکن بعد کو اتار لی گئی۔ (۵) اور تین سوتی سفید کپڑے جو حول کے بنے ہوئے تھے کفن میں دیئے گئے ان میں قمیص اور عمامہ نہ تھا۔ (۶)

غسل و کفن کے بعد یہ سوال پیدا ہوا کہ آپ کو دفن کہاں کیا جائے؟ حضرت ابو بکرؓ نے کہا نبی جس مقام پر وفات پاتا ہے وہیں دفن بھی ہوتا ہے۔ چنانچہ نعش مبارک اٹھا کر اور بستر المٹ کر حجرہ عائشہ میں اسی مقام پر قبر کھودنا تجویز ہوا۔ (۷) حضرت عائشہ کہتی ہیں کہ آپ ﷺ کو کسی میدان میں اس لیے دفن نہیں کیا گیا کہ آخری لمحوں میں آپ ﷺ کو یہ خیال تھا کہ لوگ فرط عقیدت سے میری قبر کو بھی عبادت گاہ نہ بنالیں۔ میدان میں اس کی دار و گیر مشکل

(۱) یہ تمام واقعات صحیح بخاری ذکر وفات کے مختلف ابواب میں مذکور ہیں۔

(۲) ابن سعد وغیرہ کی بعض روایتوں میں ہے کہ چہار شنبہ کو تدفین ہوئی۔ لیکن یہ تمام ترکذب اور جھوٹ ہے۔ خود ابن سعد میں صحیح روایتیں یہ ہیں کہ سہ شنبہ کو تدفین ہوئی البتہ چہار شنبہ کی شام شروع ہو گئی تھی۔ ابن ماجہ کی روایت ہے (کتاب الجنائز) فلما فرغوا من جہازہ یوم الثلاثاء جب سہ شنبہ کے دن تجہیز و تکفین سے فرصت ہوئی۔

(۴) طبقات ابن سعد ص ۶۲، ۶۳ جزء الوفات طبری (مختصر ابوداؤد کتاب الجنائز میں بھی ان صاحبوں کے نام ہیں نیز ابن ماجہ کتاب الجنائز)

(۵) صحیح مسلم ص ۲۰ کتاب الجنائز۔

(۶) صحیح بخاری و مسلم و ابوداؤد کتاب الجنائز۔

(۷) ابن سعد جزء الوفات بروایات صحیحہ و ابن ماجہ کتاب الجنائز ذکر وفات نبوی۔

تھی۔ (۱) اس لیے حجرہ کے اندر دفن کیا گیا۔

مدینہ میں دو صاحب قبر کھودنے میں ماہر تھے حضرت ابو عبیدہؓ جراح اور ابو طلحہؓ۔ حضرت ابو عبیدہؓ اہل مکہ کے دستور کے مطابق صندوقی قبر کھودتے تھے اور ابو طلحہؓ مدینہ کے رواج کے مطابق لحدی۔ لوگوں میں اختلاف پیش آیا کہ کس قسم کی قبر کھودی جائے۔ حضرت عمرؓ نے کہا اختلاف مناسب نہیں۔ دونوں صاحبوں کے پاس آدمی بھیجا جائے۔ (۲) جو پہلے آ جائے۔ لوگوں نے اس رائے کو پسند کیا۔ حضرت عباسؓ نے دونوں صاحبوں کے پاس آدمی بھیجے۔ اتفاق یہ کہ حضرت ابو عبیدہؓ گھر پر موجود نہ تھے ابو طلحہؓ آئے اور ان ہی نے مدینہ کے رواج کے مطابق قبر کھودی جو لحدی یعنی بغلی تھی۔ چونکہ زمین نم تھی اس لیے جس بستر پر آپ ﷺ نے وفات پائی تھی وہ قبر میں بچھا دیا گیا۔

جنازہ تیار ہو گیا تو لوگ نماز کے لیے ٹوٹے (جنازہ حجرے کے اندر تھا باری باری سے لوگ تھوڑے تھوڑے کر کے جاتے تھے) پہلے مردوں نے پھر عورتوں نے اور پھر بچوں نے نماز پڑھائی لیکن کوئی امام نہ تھا۔ (۳)

جسم مبارک کو حضرت علیؓ، فضل بن عباسؓ (اسامہ بن زیدؓ اور حضرت عبدالرحمن بن عوفؓ) نے قبر میں اتارا۔ (۴)



(۱) صحیح بخاری کتاب الجنائز باب الوفات۔

(۲) ابن ماجہ کتاب الجنائز۔

(۳) ابن سعد بروایت صحیح جز الوفات۔

(۴) ابوداؤد کتاب الجنائز ابن ماجہ اور ابن سعد میں اسامہ بن زیدؓ اور حضرت عبدالرحمن بن عوفؓ کے بجائے ثمام بن عباسؓ اور شقران (غلام خاص) کے نام ہیں۔ ارباب نظر جانتے ہیں کہ ان دو روایتوں میں ترجیح کس کو ہو سکتی ہے۔

متروکات

آنحضرت ﷺ نے جب انتقال فرمایا تو اپنے مقبوضات و جائیداد میں سے کیا کیا چیزیں ترکہ میں چھوڑیں؟ اس سوال کا جواب تو یہ ہے کہ آپ ﷺ خود اپنی زندگی میں اپنے پاس کیا رکھتے تھے جو مرنے کے بعد چھوڑ جاتے اور اگر کچھ تھا بھی تو اس کے متعلق عام اعلان فرما چکے تھے۔

لا نورث ما ترکنا صدقة۔^(۱) ”ہم (انبیاء کا وارث نہیں ہوتا جو چھوڑا عام مسلمانوں کا حق ہے۔“ حضرت ابو ہریرہؓ کی روایت ہے کہ آنحضرت ﷺ نے فرمایا کہ میرے وارث اشرفی بانٹ کر نہیں پائیں گے یعنی نہ ہوگی نہ پائیں گے۔ چنانچہ یاد ہوگا کہ وفات کے وقت چند دینار حضرت عائشہؓ کے پاس امانت تھے آپ ﷺ نے اسی وقت نکلا کر خیرات کر دیئے۔

عمرؤ بن حویرث سے جو ام المؤمنین جویریہؓ کے بھائی تھے۔ بخاری میں روایت ہے۔

ما ترک رسول اللہ صلی اللہ علیہ وسلم عند موتہ درهماً ولا دیناراً ولا عبداً ولا امةً ولا شیئاً الا بغلته البیضاء و سلاحه و ارضاً جعلها صدقة۔^(۲) ”آنحضرت ﷺ نے مرتے وقت کچھ نہ چھوڑا نہ درہم نہ دینار نہ غلام نہ لونڈی اور نہ کچھ اور صرف اپنا سفید خچر اور ہتھیار اور کچھ زمین جو عام مسلمانوں پر صدقہ کر گئے۔“

ابوداؤد میں حضرت عائشہؓ کی روایت ہے۔

ما ترک رسول اللہ صلی اللہ علیہ وسلم دیناراً ولا درهماً ولا بعیراً ولا شاة۔ ”آنحضرت ﷺ نے نہ دینار چھوڑا نہ درہم نہ اونٹ نہ بکری۔“

بہر حال متروکات میں اگر تھیں تو یہی تین چیزیں تھیں کچھ زمین سواری کے جانور اور ہتھیار۔

زمین:

حضرت عمرؤ بن حویرث نے جس زمین کا ذکر کیا ہے وہ مدینہ خیبر اور فدک کے چند باغ تھے مدینہ کی جائیداد سے بنو نضیر کی جائیداد مراد ہے یا مخیر لیق نام ایک یہودی نے ۳ھ میں (غزوہ احد کے موقع پر) آنحضرت ﷺ کو چند باغ وصیہ بہہ کیے تھے۔ وہ مراد ہیں لیکن صحیح روایتوں سے ثابت ہے کہ آنحضرت ﷺ نے یہ باغ اسی وقت مستحقین کو تقسیم کر دیئے تھے۔^(۳)

(۱) یہ فقرہ تمام حدیث کی کتابوں میں ہے بخاری میں متعدد مقامات میں ہے۔ کتاب الوصایا کتاب الفرائض باب فرض الخمس۔

(۲) صحیح بخاری کتاب الوصایا۔

(۳) بخاری باب فرض الخمس میں ہے و صدقۃ بالمدينة یہ ان ہی باغوں کے متعلق ہے۔ تفصیل کے لیے فتح الباری ج ۶ ص ۱۲۰ دیکھو نیز صحیح بخاری میں کتاب المغازی ذکر نضیر۔

فدک اور خیبر کی نسبت ابتداء ہی سے شیعہ اور اہل سنت میں اختلاف ہے۔ شیعہ کہتے ہیں کہ یہ آپ کی ذاتی جائیداد تھی اور وراثت کے طور پر اہل بیت میں تقسیم ہونی چاہیے تھی اہل سنت کہتے ہیں کہ یہ بطور ولایت اسلامی آپ کے قبضہ میں تھی اور ذاتی ہو بھی تو آپ نے خود فرما دیا تھا کہ ہمارا جو ترکہ ہو وہ صدقہ ہے۔

اصل یہ ہے کہ یہ اختلاف خود صحابہ کے وقت میں پیدا ہو چکا تھا، حضرت عباسؓ (آپ کے چچا) حضرت فاطمہؓ (صاحبزادی) اور اکثر ازواج مطہرات مدعی تھیں کہ اس جائیداد کو بطور وراثت تقسیم ہونا چاہیے۔ حضرت ابو بکرؓ حضرت عمرؓ اور دیگر اکابر صحابہ نے کہا کہ یہ وقف عام ہے۔ آنحضرت ﷺ خود اپنی زندگی میں جس طرح اور جن مصارف میں ان کی آمدنی صرف کرتے تھے اس میں تغیر نہ ہوگا۔ آنحضرت ﷺ نے اپنے زمانہ حیات میں ان تینوں جائیدادوں کی آمدنی مختلف مدوں میں متعین کر دی تھی۔ بنو نضیر کی جائیداد کی آمدنی ناگہانی ضروریات کے لیے مخصوص تھی۔ فدک کی آمدنی مسافروں کے لیے وقف تھی، خیبر کی آمدنی کو آپ تین حصوں میں تقسیم فرماتے تھے۔ دو حصے عام مسلمانوں کے لیے تھے۔ ایک حصہ ازواج مطہرات کو سالانہ مصارف کے لیے ملتا تھا اس میں سے بھی جو بچ جاتا وہ غریب مہاجرین کی اعانت میں کام آتا۔ (۱) آخر میں حضرت عمرؓ نے اپنے زمانہ خلافت میں حضرت علیؓ اور حضرت عباسؓ کے اصرار پر مدینہ کی جائیداد ان دونوں کی تولیت میں دے دی تھی لیکن حضرت علیؓ نے اس پر قبضہ کر لیا تھا۔ خیبر اور فدک حضرت عمرؓ بن عبد العزیز کے زمانہ تک خلفاء کے ہاتھ میں رہے۔ (۲)

جانور:

ارباب سیر نے آپ کے اسپ خاصہ اور مویشی اور دواب کی تفصیل اس طرح لکھی ہے جس سے ایک والی ملک کے اصطلح اور دواب خانہ کا دھوکا ہوتا ہے۔

طبری نے ان تمام جانوروں کے نام اور حالات تفصیل سے لکھے ہیں۔ اگر وہ قابل اعتبار ہوتے تو حقیقت میں نہایت دلچسپ تھے۔ لیکن اس کے متعلق طبری کی جس قدر روایتیں ہیں۔ سب بلا استثناء واقدی سے ماخوذ ہیں پچھلے مصنفین جن میں بڑے بڑے محدثین ہیں مثلاً یحمری، مغلطائی، حافظ عراقی وغیرہ نے بھی یہ تفصیل لکھی ہے اور چونکہ یہ مصنفین اکثر سلسلہ سند نہیں لکھتے۔ اس لیے اکثر لوگ ان کے مستند ہونے کی بناء پر اس واقعہ کو صحیح خیال کرتے ہیں۔ لیکن جب تفتیش کی جاتی ہے تو معلوم ہوتا ہے کہ اس قسم کی تمام روایتوں کا سلسلہ سند واقدی سے آگے نہیں بڑھتا۔

حضرت عائشہؓ کی روایت اوپر گزر چکی ہے۔

ما ترک النبی صلی اللہ علیہ وسلم دیناراً ولا درهما ولا بعیراً ولا شاة۔
”آنحضرت ﷺ نے نہ دینار چھوڑا نہ درہم نہ اونٹ نہ بکری۔“

صحیح بخاری (کتاب الجہاد) میں عمرو بن حویرث (ام المؤمنین جویریہ کے بھائی تھے) سے روایت ہے۔

(۱) سنن ابی داؤد، باب صفایا رسول اللہ ﷺ

(۲) حوالہ مذکور حضرت عمر بن عبد العزیز نے باغ فدک سادات کو دے دیا تھا۔

ما ترک النبی صلی اللہ علیہ وسلم الا بغلته
 البیضاء و سلاحه و ارضاً تر کھا صدقة۔
 ”آنحضرت ﷺ کچھ نہیں چھوڑا جز اپنے سفید خچر اور
 ہتھیار اور ایک زمین کے جو وقف عام ہو گئی۔“

ان روایتوں سے معلوم ہوگا کہ متروکات خاصہ میں صرف ایک جانور تھا۔ ان صحیح اور مسلم روایات کے ہوتے
 آنحضرت ﷺ کے اسباب اور دواب کی اتنی بڑی فہرست جو طبری وغیرہ نے درج کی ہے اور جو ایک تاجدار سلطنت
 کے شایان حال ہے کیونکر تسلیم کی جاسکتی ہے۔

احادیث صحیحہ کے استقراء سے اس قدر ضرور ثابت ہوتا ہے کہ عمرو بن حویرث کی مختصر فہرست سے زائد چیزیں
 بھی آپ کے قبضہ میں آئیں لیکن اس سے عمرو کی روایت پر اثر نہیں پڑ سکتا۔ کیونکہ عمرو صرف اس بات کے مدعی ہیں
 کہ وفات کے وقت یہی سرمایہ تھا۔ ممکن ہے کہ یہ چیزیں وفات سے پہلے آپ نے حسب عادت ہبہ یا خیرات کردی
 ہوں بہر حال (از روئے روایات صحیحہ مختلف اوقات میں) حسب ذیل جانور آپ کے دائرہ ملک میں آئے۔

لخیف: ایک گھوڑا جو ابی بن عباس کے باغ میں بندھتا تھا۔ بخاری نے کتاب الجہاد میں اس کا ذکر کیا ہے۔
 عفیرہ: ایک گدھا تھا۔ حضرت معاذؓ کہتے ہیں کہ آنحضرت ﷺ نے مجھ کو اپنے ساتھ اس پر بٹھایا تھا
 (بخاری کتاب الجہاد)

عضباء و قسواء: نہایت تیز اونٹنی تھی، قسواء بھی اسی کا نام ہے (طبری ص ۸۲ میں ہے کہ اسی کو آپ نے
 ہجرت کے وقت حضرت ابو بکرؓ سے خریدا تھا اور اسی پر سوار ہو کر آپ نے ہجرت فرمائی تھی اور مدینہ پہنچ کر حضرت
 ابو ایوبؓ کے مکان کے پاس جا کر بیٹھ گئی تھی۔ (۱) حجة الوداع کا خطبہ بھی آپ نے اسی کی پشت پر دیا تھا (۲) یہ ہر
 معرکہ میں بازی لے جاتی تھی۔ ایک دفعہ ایک بدو باہر سے آیا۔ اس کی سواری میں ایک اونٹ تھا جو ابھی جوان بھی نہیں
 ہوا تھا۔ عضباء کا اس سے مقابلہ ہوا اور وہ آگے نکل گیا۔ صحابہ کو ملال ہوا۔ آپ نے فرمایا کہ۔ یہ خدا کا فرض ہے کہ دنیا
 کی کوئی چیز جب سراٹھائے تو اس کو پست کر دے (بخاری باب الجہاد)

تہ: دلدل جس کا ذکر اکثر روایتوں میں ہے اسی خچر کا نام ہے جس کا ذکر عمرو بن حویرث کی روایت میں ہے
 چنانچہ بخاری کے شارحین نے تصریح کی ہے یہ خچر مقوقس مصری نے آپ کو تحفہ میں بھیجا تھا۔ صحیح بخاری میں ہے کہ ابن
 العلماء (رئیس ایلہ) نے بھی آپ کو ایک سفید خچر (غزوہ تبوک کے موقع پر) (۳) تحفہ بھیجا تھا۔

غزوہ حنین میں جس سفید خچر پر آپ سوار تھے وہ فروہ بن نفاشہ جذامی نے ہدیہ بھیجا تھا اور باب سیر نے اس خچر کو
 دلدل سمجھا ہے لیکن یہ غلط ہے (۴) صحیح مسلم میں اس کی تصریح موجود ہے۔ (۵)

(۱) صحیح مسلم ذکر ہجرت۔

(۲) صحیح مسلم و ابوداؤد ذکر حجة الوداع۔

(۳) کتاب الجہاد بغاۃ النبی ﷺ۔

(۴) فتح الباری ذکر غزوہ حنین ج ۸ ص ۲۲۔

(۵) باب غزوہ حنین۔

اسلمہ:

اس زہد و قناعت کے ساتھ جہاد کی ضرورت سے توشہ خانہ مبارک میں حسب ذیل سامان تھا۔ نو عدد تلواریں تھیں جن کے نام یہ ہیں۔ ماثور عصب، ذوالفقار، قلعی، تبار، خف، مخذم، قضیت۔

ماثور والد ماجد سے میراث میں ملی تھی۔ ذوالفقار بدر میں ہاتھ آئی تھی۔ تلوار کا قبضہ چاندی کا تھا۔ فتح مکہ میں جو تلوار آپ کے ہاتھ میں تھی اس کا قبضہ زریں تھا۔ سات زر ہیں تھیں۔ ذات الفضول۔ ذات الوشاح۔ ذات الحواشی۔ سعدیہ قضیہ۔ تبراً خزلق۔ ذات الفضول وہی زرہ تھی جو تیس صاع پر ایک یہودی کے ہاں سال بھر کے لیے آپ نے رہن رکھی تھی (۱) زر ہیں سب لوہے کی تھیں۔ اگرچہ عرب میں چمڑے کی زر ہیں بھی ہوتی تھیں۔

چھ کمانیں تھیں زوراء، روحاء، صفراء، بیضا، کتوم، شداد، کتوم وہ کمان تھی جو غزوہ احد میں ٹوٹ گئی تھی اور آپ نے قتادہ کو دے دی تھی۔ ایک ترکش تھا جس کو کافور کہتے تھے۔ چمڑے کی ایک پیٹی تھی جس میں چاندی کے تین حلقے تھے لیکن ابن تیمیہ نے لکھا ہے کہ کسی حدیث سے مجھ کو یہ نہیں پتہ لگا کہ آپ نے کبھی پیٹی لگائی بھی تھی۔ ایک ڈھال تھی جس کا نام زلوق تھا پانچ برچھیاں تھیں، لوہے کا ایک مغفر تھا جس کا نام موشح تھا ایک اور مغفر تھا جس کو سبوغ کہتے تھے تین جبے تھے جن کو آپ لڑائی میں پہنتے تھے۔ کہتے ہیں کہ ان میں سے ایک دیبائے سبز کا تھا ایک سیاہ علم تھا جس کا نام عقاب تھا اور بھی زرد و سفید علم تھے۔

آثار متبرکہ:

ان متروکات کے علاوہ بعض یادگاریں بھی تھیں جو لوگوں نے تبرکاً اپنے پاس رکھ چھوڑی تھیں حجۃ الوداع کے موقع پر آپ نے عقیدت مندوں کو موئے مبارک عطا فرمائے تھے جو زیادہ تر حضرت ابو طلحہ انصاری کے ہاتھ آئے تھے۔ (۲) حضرت انس بن مالک کے پاس بھی موئے مبارک تھے۔ ان کے پاس دو اور چیزیں تھیں نعلین مبارک اور ایک لکڑی کا ٹوٹا ہوا پیالہ جو چاندی کے تاروں سے جوڑ دیا گیا تھا۔ ذوالفقار جو حضرت علیؑ کے پاس تھی ان کے بعد ان کے خاندان میں یادگار رہی۔ امام حسینؑ کی شہادت کے بعد وہ حضرت علیؑ بن حسینؑ کے ہاتھ آئی بعض صحابہ نے آکر ان کی خدمت میں عرض کی کہ مجھے ڈر ہے کہ کہیں یہ یادگار آپ سے نہ چھن جائے اگر مجھے عنایت ہو تو یہ میری جان کے ساتھ رہے لیکن انہوں نے یہ ایثار گوارا نہ کیا۔

حضرت عائشہ رضی اللہ تعالیٰ عنہا کے پاس وہ کپڑے تھے جن میں آپ نے انتقال فرمایا تھا (۳) استحقاق خلافت کی بنا پر خاتم (مہر) اور عصائے مبارک جن کا احادیث میں ذکر ہے پہلے حضرت ابو بکرؓ پھر حضرت عمرؓ اور حضرت عثمانؓ کے قبضہ میں آئے۔ لیکن ان ہی کے عہد میں یہ دونوں چیزیں ضائع ہو گئیں۔ انگوٹھی تو حضرت عثمان کے ہاتھ سے ایک کنویں میں گر گئی اور عصائے مبارک کو جبجہ غفاری (۴) نے توڑ ڈالا (امام بخاری نے ان آثار مبارکہ کے ذکر

(۲) صحیح مسلم حجۃ الوداع۔

(۱) صحیح بخاری کتاب البیوع، کتاب الرہن۔

(۳) صحیح بخاری کتاب الطہارت۔

(۴) ان تمام آثار مذکورہ بالا کا ذکر صحیح بخاری کتاب الخمس میں ہے۔

کے لیے ایک خاص باب باندھا ہے۔^(۱)

مسکن مبارک:

آنحضرت ﷺ کم سن تھے کہ والدین کا سایہ سر سے اٹھ گیا۔ اپنے دادا اور چچا کے گھروں میں پرورش پائی اور یہیں سن رشد کو پہنچے پچیس سال کی عمر میں حضرت خدیجہؓ سے شادی کی یہ متیقن طور پر نہیں معلوم کہ اس کے بعد آپؐ نے اپنے موروثی مکان میں اقامت فرمائی یا حضرت خدیجہؓ ہی کے گھر رہے لیکن آپؐ کے حصہ کا ایک پدری مکان مکہ میں موجود تھا جس پر عقیل نے جو آنحضرت ﷺ کے چچا زاد بھائی حضرت علیؓ کے حقیقی بھائی تھے اور اس وقت تک مسلمان نہیں ہوئے تھے قبضہ کر لیا تھا چنانچہ فتح مکہ کے موقع پر جب آپؐ مکہ تشریف لائے تو لوگوں نے پوچھا کہ یا رسول اللہ! آپ کہاں قیام فرمائیں گے؟ کیا اپنے دولت خانہ پر ٹھہریں گے؟ آپؐ نے فرمایا، عقیل نے ہمارے لیے گھر کہاں چھوڑا؟^(۲)

مدینہ منورہ میں تشریف آوری کے بعد چھ مہینے آنحضرت ﷺ حضرت ابویوبؓ انصاری کے گھر قیام فرما رہے اس اثنا میں آپؐ تنہا تھے۔ اہل وعیال مکہ ہی میں تھے۔ جب آپؐ نے مسجد نبویؐ کی بنیاد ڈالی تو اسی کے اطراف میں چھوٹے چھوٹے حجرے تیار فرمائے اور اس وقت آپؐ نے آدمی بھیج کر مکہ سے اہل وعیال کو بلوایا اور ان ہی حجروں میں اتارا۔^(۳)

آخر ایام میں آنحضرت ﷺ کی نوبت بیاں تھیں اور الگ الگ حجروں میں رہتی تھیں جن میں نہ صحن تھا نہ دالان تھے نہ ضرورت کے الگ الگ کمرے تھے ہر حجرہ کی وسعت عموماً چھ سات ہاتھ سے زیادہ نہ تھی دیواریں مٹی کی تھیں جو اس قدر کمزور تھیں کہ ان میں شگاف پڑ گیا تھا۔ ان سے اندر دھوپ آتی تھی چھت کھجور کی شاخوں اور پتیوں سے چھائی تھی۔ بارش سے بچنے کے لیے بال کے کبل لپیٹ دیئے جاتے تھے بلندی اتنی تھی کہ آدمی کھڑا ہو کر چھت کو ہاتھ سے چھو لیتا تھا۔ گھر کے دروازوں پر پردہ یا ایک پٹ کا کواڑ ہوتا تھا۔^(۴) آنحضرت ﷺ ہمیشہ باری باری سے ایک ایک شب ایک ایک حجرہ میں بسر فرماتے تھے۔ دن کو عموماً اصحاب کی مجلس میں تشریف رکھتے جو گویا ان حجروں کا صحن یا گھر کی مردانہ نشست گاہ تھی۔

ان حجروں کے علاوہ ایک بالا خانہ بھی تھا جس کو احادیث میں ”مشرّبہ“ کہا گیا ہے ۹ھ میں جب آپؐ نے ایلاء کیا تھا اور نیز گھوڑے پر سے گر کر چوٹ کھائی تھی تو ایک مہینہ اسی پر اقامت فرمائی تھی اس بالا خانہ پر سامان آرائش کیا تھا۔ ایک چٹائی کا بستر چمڑے کا ایک تکیہ جس میں کھجور کی چھال بھری ہوئی تھی اور ادھر ادھر چند کھالیں لٹکی

(۱) خاتم کا ذکر کتاب الخمس کے علاوہ بخاری کی کتاب اللباس میں ہے۔ عصائے مبارک کا حال فتح الباری ج ۶ ص ۱۴۸ سے ماخوذ ہے۔

(۲) بخاری فتح مکہ۔

(۳) ابن سعد۔

(۴) یہ پوری تفصیل ادب المفرد بخاری باب التناول فی البیان والبناء میں ہے۔

(۱) ہولی تھیں۔

کا شانہ نبوت گوانوار الہی کا مظہر تھا تاہم اس میں رات کو چراغ تک نہیں ہوتا تھا۔ (۲) گھر کی دنیاوی اور ظاہری آرائش بھی پسند خاطر نہ تھی۔ ایک بار حضرت عائشہؓ نے دیواروں پر دھاری دار رنگین کپڑے منڈھے تو آپؐ سخت ناراض ہوئے اور فرمایا ہم کو اینٹ اور پتھر کو لباس پہنانے کے لیے مال نہیں دیا گیا ہے۔ (۳)

یہ حجرہ مبارک آپؐ کی وفات کے بعد ازواج مطہراتؓ کے قبضہ میں رہے۔ ان میں جب کسی کا انتقال ہو جاتا تو وہ حجرہ ان کے اعزہ کی ملکیت ہو جاتا جن سے حضرت معاویہؓ نے اپنے زمانہ خلافت میں اکثر حجروں کو خرید لیا تھا۔ (۴) حضرت عمرؓ کے عہد تک یہ تمام حجرے اپنے حال پر قائم رہے۔ حضرت عثمانؓ کے زمانے میں بعض حجرے توڑ کر مسجد نبوی میں داخل کر لیے گئے تاہم ولید بن عبد الملک کے زمانہ تک بہت سے حجرے باقی تھے۔ ۸۸ھ میں جب حضرت عمر بن عبد العزیز مدینہ کے والی تھے۔ تمام حجرے بجز حجرہ عائشہؓ کے کہ وہ مدفن نبوی ہے توڑ کر مسجد نبوی میں ملا دیئے گئے جس دن یہ حجرے ٹوٹے ہیں تمام مدینہ میں کھرام مچا ہوا تھا کہ حضور انور ﷺ کی ایک اور یادگار مٹ گئی۔ (۵)

دایہ:

آنحضرت ﷺ کو جو ترکہ والد سے ملا تھا اس میں ایک حبشیہ کنیز بھی تھیں جن کا نام ام ایمنؓ تھا۔ آنحضرت ﷺ کی انا یا دایہ (۶) وہی تھیں۔ آنحضرت ﷺ کی وفات تک زندہ رہیں۔ آنحضرت ﷺ ہمیشہ ان کو ماں کہہ کر پکارتے تھے اور جب ان کو دیکھتے تو فرمایا کرتے کہ اب یہی میری خاندان کی یادگار رہ گئی ہیں۔ جب آپؐ نے حضرت خدیجہؓ سے عقد کیا تو ان کو آزاد کر کے حضرت زیدؓ سے جو آپؐ کے متبنی اور محبوب خاص اور حضرت خدیجہؓ کے غلام تھے شادی کر دی۔ اسامہ انہی کے لطن سے تھے۔ آنحضرت ﷺ کے مزاج کا واقعہ جو کتابوں میں منقول ہے کہ ایک عورت نے آنحضرت ﷺ سے ایک اونٹ مانگا۔ آپؐ نے فرمایا میں اونٹ کا بچہ دوں گا بولی کہ بچہ لے کر کیا کروں گی آپؐ نے فرمایا کہ ”جتنے اونٹ ہیں“ اونٹ کے بچے ہی ہوتے ہیں۔ ان ہی کا واقعہ ہے۔

یہ اکثر غزوات میں شریک رہیں جنگ احد میں سپاہیوں کو پانی پلاتیں اور زخمیوں کی مرہم پٹی کرتیں۔ جنگ خیبر میں بھی شریک تھیں۔ (۷)

(۱) ابوداؤد باب امامۃ القاعد

(۲) صحیح بخاری ص ۸۶۹ باب ما کان رسول اللہ صلی اللہ علیہ وسلم یجتو زمن اللباس والبسط۔

(۳) صحیح بخاری ج ۱ ص ۷۳ باب التطوع خلف المرأة۔

(۴) ابوداؤد ج ۲ کتاب اللباس باب فی الصور۔ ابن سعد جز ۱ ص ۷۳۔

(۵) ابن سعد جز ۱ ازواج النبی صلی اللہ علیہ وسلم۔

(۶) صحیح مسلم باب رد الہماجرین الی الانصار من اہم۔

(۷) یہ تمام حالات طبقات ابن سعد جز ۱ ص ۷۳ تذکرہ ام ایمن سے ماخوذ ہیں۔

خدا م خاص:

صحابہ میں سے بعض عقیدت مند ایسے تھے جو دنیا کے سب کام کاج چھوڑ کر ہمہ وقت خدمت اقدس میں حاضر رہتے اور خاص خاص کام انجام دیتے ان کے نام حسب ذیل ہیں۔

(۱) حضرت عبداللہ بن مسعودؓ مشہور صحابی ہیں فقہ حنفی کے بانی اول گویا وہی ہیں۔ امام ابوحنیفہؒ کی فقہ کا سلسلہ ان ہی کی روایات اور استنباطات پر منتهی ہوتا ہے مکہ معظمہ میں قرآن مجید کی اشاعت آنحضرت ﷺ کے ابتدائی زمانے میں ان ہی نے کی۔ ستر سورتیں خود آنحضرت ﷺ کی زبان مبارک سے سن کر یاد کی تھیں۔

یہ آنحضرت ﷺ کے رازدار بھی تھے اور جب آنحضرت ﷺ سفر پر جاتے تو خواب گاہ وضو اور مسواک کا اہتمام ان ہی کے متعلق ہوتا۔ جب آپؐ مجلس سے اٹھتے تو جوتیاں پہناتے، راہ میں آگے آگے عصا لے کر چلتے۔ جب آپؐ کہیں کسی مجلس میں جا کر بیٹھتے تو نعلین مبارک اتار کر رکھ لیتے، پھر اٹھنے کے وقت سامنے لا کر رکھ دیتے۔ جلوت و خلوت میں ساتھ رہتے تھے۔ آنحضرت ﷺ کے اخلاق و عادات کا نمونہ بن گئے تھے۔ (۱)

(۲) حضرت بلالؓ دنیا ان کو موزن کے لقب سے جانتی ہے (یہ حبشی نثر ادغلام تھے) مکہ میں ایمان لائے تھے اور جس جوش و خروش سے ایمان لائے تھے اس کا مختصر ذکر آغاز کتاب میں گزر چکا ہے۔ حضرت ابو بکرؓ نے ان کو خرید کر آزاد کر دیا تھا۔ اس وقت سے برابر آنحضرت ﷺ کی خدمت میں رہے) آپؐ کا خانگی انتظام ان ہی کے سپرد تھا۔ بازار سے سودا سلف لانا۔ قرض دام لینا، پھر ادا کرنا، مہمانوں کے کھانے پینے کا انتظام کرنا، یہ تمام باتیں ان ہی سے متعلق تھیں۔ (۲)

(۳) حضرت انسؓ بن مالک بھی آپؐ کے خادم خاص تھے۔ آنحضرت ﷺ جب مدینہ تشریف لائے تو وہ نہایت کم سن تھے ان کی ماں خدمت اقدس میں ان کو لائیں اور عرض کیا یا رسول اللہ! یہ میرا بیٹا ہے لائی ہوں کہ خدمت گزاری کرے۔ (۳)

حضرت انسؓ نے دس برس تک آپؐ کی خدمت کی۔ لوگوں کے پاس آنا جانا، چھوٹے چھوٹے کام کرنا، وضو کا پانی لانا، ان کے فرائض تھے۔ چونکہ ابھی کم سن تھے۔ ان کو کام کرنے نہیں آتے تھے۔ لیکن آپؐ نے کبھی ان سے باز پرس نہ فرمائی۔ (۴)



(۱) پوری تفصیل طبقات ابن سعد میں ہے (مجملاً بخاری باب مناقب عبداللہ بن مسعود میں بھی یہ مذکور ہے۔)

(۲) ابوداؤد ص ۲۷ باب قبول ہدایا المشرکین۔

(۳) صحیح مسلم فضائل انسؓ۔

(۴) ابوداؤد کتاب الادب۔

شماں

شکل و لباس و طعام و مذاق طبیعت

حلیہ اقدس:

آپؐ میانہ قد اور موزوں اندام تھے، رنگ سفید سرخ تھا، پیشانی چوڑی اور ابرو پیوستہ تھے بنی مبارک درازی مائل تھی، چہرہ ہلکا یعنی بہت پر گوشت نہ تھا۔ دہانہ کشادہ تھا۔ دندان مبارک بہت پیوستہ نہ تھے۔ گردن اونچی سر بڑا اور سینہ کشادہ اور فراخ، سر کے بال نہ بہت پیچیدہ تھے نہ بالکل سیدھے تھے۔ ریش مبارک گھنی تھی، چہرہ کھڑا کھڑا تھا، آنکھیں سیاہ و سرگیں اور پلکیں بڑی بڑی تھیں، شانے پر گوشت اور موٹدھوں کی ہڈیاں بڑی تھیں، سینہ مبارک میں ناف تک بالوں کی ہلکی تحریر تھی، شانوں اور کلائیوں پر بال تھے، ہتھیلیاں پر گوشت اور چوڑی کلائیوں لمبی اور پاؤں کی ایڑیاں نازک اور ہلکی تھیں۔ پاؤں کے تلوے بچ سے ذرا خالی تھی نیچے سے پانی نکل جاتا تھا۔^(۱)

صحابہ پر آپؐ کے حسن و خوبی کا بہت اثر پڑتا تھا، حضرت عبداللہ بن سلام جو پہلے یہودی تھے۔ پہلے پہل جب چہرہ اقدس پر ان کی نظر پڑی ہے تو بولے خدا کی قسم! یہ جھوٹے کا چہرہ نہیں۔^(۲) جابر بن سمرہ ایک صحابی ہیں۔ ان سے کسی نے پوچھا آپؐ کا چہرہ تلوار سا چمکتا تھا۔ بولے ”نہیں ماہ و خورشید کی طرح۔“ یہی صحابی روایت کرتے ہیں کہ ایک شب کو جب مطلق ابر نہ تھا اور چاند نکلا تھا، میں کبھی آپؐ کو دیکھتا اور کبھی چاند کو دیکھتا تھا، تو آپؐ مجھے چاند سے زیادہ خوب و معلوم ہوتے تھے۔^(۳) حضرت براءؓ صحابی کہتے ہیں کہ میں نے کسی جوڑے والے کو سرخ (خط) کے لباس میں آپؐ سے زیادہ خوبصورت نہیں دیکھا۔^(۴)

آپؐ کے پسینہ میں ایک طرح کی خوشبو تھی۔^(۵) چہرہ مبارک پر پسینہ کے قطرے موتی کی طرح^(۶) ڈھلکتے تھے۔ جسم مبارک کی جلد نہایت نرم تھی، حضرت انسؓ کہتے ہیں کہ آپؐ کا رنگ نہایت کھلتا تھا۔ آپؐ کا پسینہ موتی معلوم ہوتا تھا میں نے دیا اور حریر بھی آپؐ کی جلد سے زیادہ نرم نہیں دیکھے اور مشک و عنبر میں بھی آپؐ کے بدن سے زیادہ خوشبو نہ تھی۔^(۷)

(۱) یہ حلیہ بہ تفصیل شماں ترمذی و مسند ابن حنبل ج ۱ ص ۱۱۶، ۱۱۷ میں اور مختصر بخاری و مسلم باب صفۃ النبی ﷺ میں بھی ہے۔

(۲) ترمذی ابواب الزہد ص ۴۰۹۔

(۳) مشکوٰۃ باب صفۃ النبی ﷺ بحوالہ مسلم۔

(۴) مشکوٰۃ باب مذکور بحوالہ ترمذی و دارمی۔

(۵) ایضاً۔

(۶) بخاری واقعہ تک۔

(۷) مشکوٰۃ باب مذکور بحوالہ بخاری و مسلم۔

عام طور پر مشہور ہے کہ آپ کے سایہ نہ تھا، لیکن اس کی کوئی سند نہیں ہے۔

مہر نبوت:

شانوں کے بیچ میں کبوتر کے انڈے کے برابر خاتم نبوت تھی، یہ بظاہر سرخ ابھرا ہوا گوشت سا تھا (صحیح مسلم اور) شاکل ترمذی میں حضرت جابر بن سمرہ سے روایت ہے۔

رایت الخاتم بین کتفی رسول اللہ صلی اللہ علیہ وسلم غدة حمراء مثل بیضة الحمامة۔ ”میں نے آنحضرت ﷺ کے دونوں شانوں کے بیچ میں خاتم کو دیکھا جو کبوتر کے انڈے کے برابر سرخ غده تھا۔“

لیکن ایک اور روایت سے معلوم ہوتا ہے کہ بائیں شانہ کے پاس چند مہاسوں کی مجموعی ترکیب سے ایک مستدیر شکل پیدا ہو گئی تھی اسی کو مہر نبوت کہتے تھے۔^(۱) تمام صحیح روایات کی تطبیق سے یہ ثابت ہوتا ہے کہ دونوں شانوں کے درمیان ایک ذرا ابھرا ہوا گوشت کا حصہ تھا جس پر تل تھے اور بال اگے ہوئے تھے۔

موئے مبارک:

سر کے بال اکثر شانے تک لٹکے رہتے تھے۔ فتح مکہ میں لوگوں نے دیکھا تو شانوں پر چار گیسو پڑے تھے، مشرکین عرب بالوں میں مانگ نکالتے تھے، آنحضرت ﷺ چونکہ کفار کے مقابلہ میں اہل کتاب کی موافقت پسند کرتے تھے، ابتداء میں آپ بھی اہل کتاب کی طرح بال چھوٹے ہوئے رکھتے تھے پھر مانگ نکالنے لگے۔ یہ شاکل ترمذی کی روایت ہے۔ معلوم ہوتا ہے کہ جب مشرکین کا وجود نہ رہا تو ان کی مشابہت کا احتمال بھی جاتا رہا۔ اخیر زمانہ میں مانگ نکالنے لگے۔

بالوں میں اکثر تیل ڈالتے تھے اور ایک دن بیچ کنگھی کرتے تھے، ریش مبارک میں گنتی کے چند بال سفید ہونے پائے تھے۔

رفتار بہت تیز تھی، چلتے تھے تو معلوم ہوتا تھا کہ ڈھلوان زمیں پر اتر رہے ہیں۔ ضعیف روایتوں میں ہے کہ آنحضرت ﷺ کے سایہ نہ تھا، یعنی زمین پر جسم اقدس کا سایہ نہیں پڑتا تھا۔ لیکن محدثین کے نزدیک یہ روایتیں صحت سے خالی اور ناقابل اعتبار ہیں۔

گفتگو اور خندہ و تبسم:

گفتگو نہایت شیریں اور دلآویز تھی، بہت ٹھہر ٹھہر کر گفتگو فرماتے تھے، ایک ایک فقرہ الگ ہوتا کہ سننے والوں کو یاد رہ جاتا۔ معمول تھا کہ ایک ایک بات کو تین تین دفعہ فرماتے جس بات پر زور دینا ہوتا بار بار اس کا اعادہ فرماتے۔

(۱) صحیح مسلم (باب اثبات النبوة) مشہور ہے کہ پشت پر جو خاتم نبوت تھی اس میں گویا قدرتی طور پر کلمہ طیبہ تحریر تھا یہ بالکل بے سند بات ہے احادیث سے اس کا کوئی ثبوت نہیں۔ محدثین نے تصریح کر دی ہے کہ ان میں سے بعض روایتیں باطل اور بہت سی ضعیف ہیں ابن حجر فرماتے ہیں لم یثبت منها شیء۔ زرقانی بر مواہب جلد اول ص ۱۸۴ البتہ کلمہ اس فقر کی خاتم میں منقوش تھا جو انگشت مبارک میں خطوط پر مہر کرنے کی غرض سے آپ پہنا کرتے تھے لوگوں نے غلطی سے اس کو خاتم نبوت کی طرف منسوب کر دیا ”س“۔

حالت گفتگو میں اکثر نگاہ آسمان کی طرف ہوتی تھی، آواز بلند تھی حضرت ام ہانیؓ سے روایت ہے کہ آنحضرت ﷺ کعبہ میں قرآن پڑھتے تھے اور ہم لوگ گھروں میں پلنگوں پر لیٹے لیٹے سنتے تھے۔^(۱)

حضرت خدیجہؓ کے پہلے شوہر سے ایک صاحبزادے تھے جن کا نام ہند تھا اور وہ نہایت خوش تقریر تھے جس چیز کا بیان کرتے اس کی تصویر کھینچ دیتے۔ حضرت امام حسن علیہ السلام نے ان سے پوچھا آنحضرت ﷺ کیونکر تقریر فرماتے تھے؟ انہوں نے کہا آپ ہمیشہ متفکر رہتے تھے اکثر چپ رہتے اور بے ضرورت کبھی گفتگو نہ فرماتے ایک ایک فقرہ الگ اور صاف اور واضح ہوتا تھا ہاتھ سے اشارہ کرتے تو پورا ہاتھ اٹھاتے کسی بات پر تعجب کرتے تو ہتھیلی کا رخ پلٹ دیتے، تقریر میں کبھی ہاتھ پر ہاتھ مارتے۔ بات کرتے کرتے جب کبھی مسرت کی کیفیت طاری ہوتی تو آنکھیں پینچی ہو جاتیں ہنستے بہت کم تھے ہنسی آتی تو مسکرا دیتے اور یہی آپ کی ہنسی تھی۔^(۲) جریر بن عبداللہ کا بیان ہے کہ کبھی ایسا نہیں ہوا کہ آنحضرت ﷺ نے مجھ کو دیکھا ہو اور مسکرا نہ دیا ہو۔ روایتوں میں آیا ہے کہ کبھی کبھی جب آپ کو زیادہ ہنسی آتی تو داڑھ کے دانت (نواجذ) نظر آنے لگتے، لیکن ابن القیم نے لکھا ہے کہ یہ طرز ادا کا مبالغہ ہے ورنہ کبھی آپ اس زور سے نہیں ہنستے کہ نواجذ نظر آئیں۔

لباس:

لباس کے متعلق کسی قسم کا التزام نہ تھا۔ عام لباس چادر، قمیص اور تہمتھی، پاجامہ کبھی استعمال نہیں فرمایا لیکن امام احمد اور اصحاب سنن اربعہ نے روایت کی ہے کہ آپ نے منیٰ کے بازار میں پاجامہ خریدا تھا۔ حافظ ابن قیم نے لکھا ہے کہ اس سے قیاس ہوتا ہے کہ استعمال بھی فرمایا ہوگا۔ موزوں کی عادت نہ تھی لیکن نجاشی نے جو سیاہ موزے بھیجے تھے آپ نے استعمال فرمائے۔ بظاہر روایت سے معلوم ہوتا ہے کہ وہ چرمی تھے۔ عمامہ کا شملہ کبھی دوش مبارک پر کبھی دونوں شانوں کے بیچ میں پڑا رہتا تھا۔ کبھی تحت الحنک کے طور پر لپیٹ لیتے تھے عمامہ اکثر سیاہ رنگ کا ہوتا تھا۔ عمامہ کے نیچے سر سے لپٹی ہوئی ٹوپی ہوتی تھی اونچی ٹوپی کبھی استعمال نہیں فرمائی (عمامہ کے نیچے ٹوپی کا التزام تھا) فرماتے تھے کہ ہم میں اور مشرکین میں یہی امتیاز ہے کہ ہم ٹوپیوں پر عمامہ باندھتے ہیں۔^(۳)

چادر:

لباس میں سب سے زیادہ یمن کی دھاری دار چادریں^(۴) پسند تھیں۔ جن کو عربی میں حبرہ کہتے ہیں۔

عبا:

بعض اوقات شامی عبا استعمال کی ہے جس کی آستین اس قدر تنگ تھی کہ وضو کرنا چاہا تو چڑھ نہ سکی اور ہاتھ کو

(۱) ابن ماجہ باب ماجاء فی القراءۃ فی الصلوۃ لللیل۔

(۲) شاکل ترمذی۔

(۳) ابوداؤد کتاب اللباس۔

(۴) صحیح بخاری اللباس

آستین سے نکالنا پڑا، نوشیروانی قبا بھی جس کی جیب اور آستینوں پر دیبا کی سنخاف تھی استعمال کی ہے۔
کمبل:

جب انتقال ہوا تو حضرت عائشہؓ نے کمبل جس میں پیوند لگے ہوئے تھے اور گاڑھے کی ایک تہہ نکال کر دکھائی کہ ان ہی کپڑوں میں آپؐ نے وفات پائی۔

حله حمراء:

روایتوں میں آیا ہے کہ آپؐ نے حله حمراء بھی استعمال کیا ہے حمراء کے معنی سرخ کے ہیں اس لیے اکثر محدثین نے وہی عام معنی لیے ہیں لیکن ابن القیم نے اصرار کے ساتھ دعویٰ کیا ہے کہ سرخ لباس آپؐ نے کبھی نہیں پہنا اور نہ مردوں کے لیے اس کو جائز رکھتے تھے حله حمراء ایک قسم کی یمنی چادر تھی جس میں سرخ دھاریاں بھی ہوتی تھیں اس بناء پر اس کو حمراء کہتے تھے اور یہی کبھی کبھی استعمال کرتے تھے عام محدثین کہتے ہیں کہ اس تخصیص کا کوئی ثبوت نہیں۔ زرقانی میں یہ بحث نہایت تفصیل سے مذکور ہے مختلف روایتوں سے ثابت ہوتا ہے کہ آپؐ نے سیاہ سرخ، سبز، زعفرانی، ہر رنگ کے کپڑے پہنے ہیں لیکن سفید رنگ بہت مرغوب (۱) تھا (بعض اوقات اس قسم کی چادر بھی استعمال فرمائی ہے جس پر کجاوے کی شکل بنی ہوئی تھی (۲) نعلین مبارک اس طرز کے تھے جس کو اس ملک میں چپل کہتے ہیں یہ صرف ایک تلا ہوتا تھا جس میں تسمے لگے ہوتے تھے، بچھونا چمڑے کا گدا ہوتا تھا۔ جس میں روئی کے بجائے کھجور کے پتے ہوتے تھے چار پائی بان کی بنی ہوئی تھی جس سے اکثر جسم پر بدھیاں پڑ جاتی تھی۔

انگوٹھی:

جب آپؐ نے نجاشی اور قیصر روم کو خط لکھنا چاہا تو لوگوں نے عرض کی کہ سلاطین مہر کے بغیر کوئی تحریر قبول نہیں کرتے اس بنا پر چاندی کی انگوٹھی بنوائی جس میں اوپر تلے تین سطروں میں محمد رسول اللہ ﷺ لکھا ہوا تھا۔ بعض صحابہؓ سے روایت ہے کہ آپؐ صرف مہر لگانے کے وقت اس کا استعمال فرماتے تھے اور داہنے ہاتھ کی انگلی میں پہنتے تھے۔

خودوزرہ:

لڑائیوں میں زرہ اور مغفر بھی پہنتے تھے احد کے معرکے میں جسم مبارک پر دوزرہ ہیں تھیں تلوار کا قبضہ کبھی چاندی کا بھی ہوتا تھا۔

غذا اور طریقہ طعام

اگرچہ ایثار اور قناعت کی وجہ سے لذیز اور پر تکلف کھانے کبھی نصیب نہ ہوتے۔ یہاں تک کہ (جیسا کہ صحیح بخاری کتاب الاطعمہ میں ہے) تمام عمر آپؐ نے چپاتی کی صورت تک نہیں دیکھی۔ تاہم بعض کھانے آپؐ کو نہایت

(۱) ابوداؤد ج ۲ کتاب اللباس مسند ابن حنبل ج ۵ ص ۲۴۹۔

(۲) ابوداؤد ج ۲ کتاب اللباس لبس الصوف والشعر۔

مرغوب تھے۔

مرغوب کھانے:

سرکہ، شہد، روغن زیتون، کدو خصوصیت کے ساتھ پسند کرتے، سالن میں کدو ہوتا تو پیالہ میں اس کی قاشیں انگلیوں سے ڈھونڈتے ایک دفعہ ام ہانی کے گھر تشریف لے گئے اور پوچھا کہ کچھ کھانے کو ہے؟ بولیں کہ سرکہ ہے۔ فرمایا کہ جس گھر میں سرکہ ہو اس کو نادر نہیں کہہ سکتے۔ عرب میں ایک کھانا ہوتا ہے جس کو حبیس کہتے ہیں۔ یہ گھی میں پیڑ اور کھجور ڈال کر پکایا جاتا ہے، آپؐ کو یہ بہت مرغوب تھا۔

ایک دفعہ حضرت امام حسن علیہ السلام اور عبداللہ بن عباسؓ سلمی کے پاس گئے اور کہا آج ہم کو وہ کھانا پکا کر کھلاؤ جو آنحضرت ﷺ کو بہت مرغوب تھا۔ بولیں تم کو وہ کیا پسند آئے گا؟ لوگوں نے اصرار کیا تو انہوں نے جو کا آٹا پیس کر ہانڈی میں چڑھا دیا۔ اوپر سے روغن زیتون اور زیرہ کالی مرچیں ڈالیں، پک گیا تو لوگوں کے سامنے رکھا کہ یہ آپؐ کی محبوب ترین غذا تھی۔

گوشت کے اقسام میں سے آپؐ نے دنبہ، مرغ، بٹیر (جباری)، اونٹ، بکری، بھیر، گورخر، خرگوش، مچھلی کا گوشت کھایا ہے، دست کا گوشت بہت پسند تھا۔ شاکل ترمذی میں حضرت عائشہؓ کا قول نقل کیا ہے کہ دست کا گوشت فی نفسہ آپؐ کو چنداں مرغوب نہ تھا۔ بات یہ تھی کہ کئی کئی دن تک گوشت نصیب نہیں ہوتا تھا اس لیے جب کبھی مل جاتا تو آپؐ چاہتے تھے کہ جلد پک کر تیار ہو جائے۔ دست کا گوشت جلدی گل جاتا ہے اس لیے آپؐ اسی کی فرمائش کرتے لیکن متعدد روایتوں سے ثابت ہوتا ہے کہ یوں بھی آپؐ کو یہ گوشت پسند تھا۔

حضرت صفیہؓ کے نکاح میں جب آپؐ نے ولیمہ کا کھانا کھلانا تھا تو صرف کھجور اور ستوتھا، تربوز کو کھجور کے ساتھ ملا کر کھاتے تھے، تلی ککڑیاں پسند تھیں، ایک دفعہ معوذ بن عفراء کی صاحبزادی نے کھجور اور تلی ککڑیاں خدمت میں پیش کیں (بعض اوقات روٹی کے ساتھ بھی کھجور تناول فرمائی ہے)

پانی، دودھ، شربت:

ٹھنڈا پانی نہایت مرغوب تھا، دودھ کبھی خالص نوش فرماتے، کبھی اس میں پانی ملا دیتے، کشمش، کھجور، انگور، پانی میں بھگو دیا جاتا، کچھ دیر کے بعد وہ پانی نوش جاں فرماتے کھانے کے ظروف میں ایک لکڑی کا پیالہ تھا جو لوہے کے تاروں سے بندھا ہوا تھا روایت میں اسی قدر ہے قرینہ سے معلوم ہوتا ہے کہ ٹوٹ گیا ہوگا، اس لیے تاروں سے جوڑ دیا ہوگا۔

معمولات طعام:

دستر خوان پر جو کھانا آتا اگر ناپسند ہوتا تو اس میں ہاتھ نہ ڈالتے، لیکن اس کو برانہ کہتے، جو سالن سامنے ہوتا اسی میں ہاتھ ڈالتے، ادھر ادھر ہاتھ نہ بڑھاتے اور اس سے اوروں کو بھی منع فرماتے کھانا کبھی مسند یا تکیہ پر ٹیک لگا کر نہ کھاتے اور اس کو ناپسند فرماتے، میز یا خوان پر کبھی نہیں کھایا خوان زمین سے کسی قدر اونچی میز ہوتی تھی، عجم اسی پر کھانا

رکھ کر کھاتے تھے، چونکہ یہ بھی فخر اور امتیاز کی علامت تھی یعنی امراء اور اہل جاہ کے لیے مخصوص تھی اس لیے آپ نے اس پر کھانا پسند نہیں فرمایا کھانا صرف انگلیوں^(۱) سے کھاتے، گوشت کو کبھی کبھی چھری سے کاٹ کر بھی کھاتے۔ صحیح بخاری میں یہ روایت موجود ہے۔^(۲) ابوداؤد میں ایک حدیث ہے کہ گوشت چھری سے نہ کاٹو۔ کیونکہ یہ اہل عجم کا شعار ہے لیکن ابوداؤد نے خود اس حدیث کو ضعیف کہا ہے اس حدیث کے راوی ابو معشر بن نجیح ہیں جن کی نسبت بخاری نے لکھا ہے کہ وہ منکر الحدیث ہیں ان ہی منکرات میں حدیث مذکور بھی ہے۔^(۳)

خوش لباسی:

گو تکلف اور جاہ پسندی سے آپ کو نفرت تھی، لیکن کبھی کبھی آپ نہایت قیمتی اور خوشنما لباس بھی زیب تن فرماتے تھے حضرت عبداللہ بن عباس جب حرور یہ کے پاس سفیر بنا کر بھیجے گئے تو وہ یمن کے نہایت قیمتی کپڑے پہن کر گئے۔ حرور یہ نے کہا۔ کیوں ابن عباس یہ کیا لباس ہے؟ بولے کہ تم اس پر معترض ہو میں نے آنحضرت ﷺ کو بہتر سے بہتر کپڑوں میں دیکھا ہے۔^(۴)

حضرت عبداللہ بن عمرؓ نہایت متقشف تھے ایک دفعہ بازار سے ایک شامی حلہ مول لیا۔ گھر پر آ کر دیکھا تو اس میں سرخ دھاریاں تھیں جا کر واپس کر آئے۔ کسی نے یہ واقعہ حضرت اسماء (حضرت عائشہؓ کی بہن سے) کہا انہوں نے آنحضرت ﷺ کا جبہ منگوا کر لوگوں کو دکھایا جس کی جیسوں اور آستینوں اور دامن پر دیبا کی سنخاف تھی^(۵) (بعض امراء و سلاطین نے آنحضرت ﷺ کو بیش قیمت کپڑے ہدیہ بھیجے۔ آپ نے قبول فرمایا اور بھی زیب تن کیے۔

مرغوب رنگ:

رنگوں میں زرد رنگ بہت پسند تھا حدیثوں میں آیا ہے کہ کبھی کبھی آپ تمام کپڑے یہاں تک کہ عمامہ بھی اسی رنگ کا رنگوا کر پہنتے تھے۔^(۶) (سفید رنگ بھی بہت پسند تھا فرماتے تھے کہ یہ رنگ سب رنگوں میں اچھا ہے۔

نامرغوب رنگ:

سرخ لباس ناپسند فرماتے تھے۔ ایک دفعہ عبداللہ بن عمرؓ سرخ کپڑے پہن کر آئے تو فرمایا یہ کیا لباس ہے؟ عبداللہ نے جا کر آگ میں ڈال دیا آپ نے سنا تو فرمایا کہ جلانے کی ضرورت نہ تھی کسی عورت کو دے دیا ہوتا۔^(۷) عرب میں سرخ رنگ کی مٹی ہوتی ہے جس کو مغرہ کہتے ہیں اس سے کپڑے رنگا کرتے تھے یہ رنگ آپ کو

(۱) غذا کے متعلق زیادہ تر واقعات شامل ترمذی اور ذار المعاد بن قیم سے ماخوذ ہیں۔

(۲) کتاب الاطعمہ باب القطع بالسکین۔

(۳) قسطلانی شرح صحیح بخاری ج ۲ ص ۲۵۲ مصر۔

(۴) ابوداؤد کتاب اللباس باب بس الصوف والشعر۔

(۵) ابوداؤد باب الرخصۃ فی العلم وخط الحریر۔

(۶) ابوداؤد باب فی المصبوغ۔

(۷) ابوداؤد باب فی الحمرة۔

نہایت ناپسند تھا۔ ایک دفعہ حضرت زینبؓ اس سے کپڑے رنگ رہی تھیں۔ آپؐ گھر میں آئے اور دیکھا تو واپس چلے گئے۔ حضرت زینبؓ سمجھ گئیں کپڑے دھو ڈالے۔ آنحضرت ﷺ دوبارہ تشریف لائے اور جب دیکھ لیا کہ اس رنگ کی کوئی چیز نہیں تب گھر میں قدم رکھا۔^(۱)

ایک دن ایک شخص سرخ پوشاک پہن کر آیا تو آپؐ نے اس کے سلام کا جواب نہیں دیا۔ ایک دفعہ صحابہؓ نے سواری کے اونٹوں پر سرخ رنگ کی چادریں ڈال دی تھیں۔ آپؐ نے فرمایا میں یہ دیکھنا نہیں چاہتا کہ یہ رنگ تم پر چھا جائے۔ فوراً صحابہؓ نہایت تیزی سے دوڑے اور چادریں اتار کر پھینک دیں۔^(۲)

خوشبو کا استعمال:

خوشبو آپؐ کو بہت پسند تھی، کوئی خوشبو کی چیز ہدیہ بھیجتا تو کبھی رد نہ فرماتے۔ ایک خاص قسم کا عطر ہوتا ہے جس کو سکہ کہتے ہیں۔ یہ ہمیشہ آپؐ کے استعمال میں رہتا تھا۔ صحابہؓ کہتے ہیں کہ جس گلی کو چہ سے آپؐ نکل جاتے وہ معطر ہو جاتا، اکثر فرمایا کرتے مردوں کی خوشبو ایسی ہونی چاہیے کہ خوشبو پھیلے اور رنگ نظر نہ آئے اور عورتوں کی ایسی کہ خوشبو نہ پھیلے اور رنگ نظر آئے۔^(۳)

لطف اور نفاست پسندی:

مزاج میں لطافت تھی۔ ایک شخص کو میلے کپڑے پہنے دیکھا تو فرمایا کہ اس سے اتنا نہیں ہوتا کہ کپڑے دھولیا کرے^(۴) ایک دفعہ ایک شخص خراب کپڑے پہنے ہوئے خدمت میں حاضر ہوا۔ آپؐ نے پوچھا۔ تم کو کچھ مقدور ہے؟ بولا ہاں۔ ارشاد ہوا کہ خدا نے نعمت دی ہے تو صورت سے بھی اس کا اظہار ہونا چاہیے۔^(۵) عرب تہذیب و تمدن سے کم آشنا تھے۔ مسجد میں آتے تو عین نماز میں دیواروں پر یا سامنے زمین پر تھوک دیتے۔ آپؐ اس کو نہایت ناپسند فرماتے۔ دیواروں پر تھوک کے دھبوں کو خود چھڑی کی نوک سے کھرچ کر مٹاتے ایک دفعہ تھوک کا دھبہ دیوار پر دیکھا تو اس قدر غصہ آیا کہ چہرہ مبارک سرخ ہو گیا۔ ایک انصاری عورت نے دھبہ کو مٹایا اور اس جگہ خوشبو لا کر ملی آپؐ نہایت خوش ہوئے اور اس کی تحسین کی۔^(۶)

کبھی کبھی مجلس عالی میں خوشبو کی انگلیٹھیاں جلائی جاتیں جن میں اگر اور کبھی کبھی کا نور ہوتا۔^(۷) ایک دفعہ ایک عورت نے حضرت عائشہؓ سے پوچھا کہ خضاب لگانا کیسا ہے؟ بولیں کچھ مضا لقعہ نہیں۔ لیکن میں اس لیے ناپسند کرتی

(۱) ابوداؤد۔

(۲) یہ تمام روایتیں ابوداؤد کتاب اللباس میں ہیں۔

(۳) شمائل ترمذی۔

(۴) ابوداؤد کتاب اللباس باب ما جاء فی غسل الثوب۔

(۵) ابوداؤد کتاب اللباس۔

(۶) نسائی کتاب المساجد۔

(۷) نسائی صفحہ ۶۴ مطبوعہ نظامی باب النجور۔

ہوں کہ میرے حبیب (رسول اللہ ﷺ) کو حنا کی بونا گوار تھی۔ (۱)

اکثر مشک اور عنبر کا استعمال فرماتے۔

ایک شخص کے بال پریشان دیکھے اور فرمایا کہ اس سے اتنا نہیں ہو سکتا کہ بالوں کو درست کرے۔ (۲) ایک دفعہ اون کی چادر اوڑھی پسینہ آیا تو اتار کر رکھ دی۔ (۳) ایک دن لوگ مسجد نبوی میں آئے چونکہ مسجد تنگ تھی اور کاروباری لوگ میلے کپڑوں میں چلے آتے تھے پسینہ آیا تو تمام مسجد میں بو پھیل گئی۔ آنحضرت ﷺ نے ارشاد فرمایا کہ نہا کر آتے تو اچھا ہوتا (۴) اسی دن سے غسل جمعہ ایک حکم شرعی بن گیا۔

مسجد نبوی میں جھاڑو دینے کا التزام تھا، امحجن نام ایک عورت جھاڑو دیا کرتی تھی۔ ابن ماجہ میں روایت ہے۔ کہ آپؐ نے حکم دیا کہ مساجد میں بچے اور مجنون نہ جانے پائیں اور خرید و فروخت نہ ہونے پائے اور یہ بھی حکم دیا کہ مساجد میں جمعہ کے دن خوشبو کی انگلیٹھیاں جلانی جائیں۔ اہل عرب بدویت کے اثر سے لطافت اور صفائی کا نام نہیں جانتے تھے اس بنا پر اس خاص بات میں آپؐ کو نہایت اہتمام کرنا پڑا تھا۔

عرب کی عادت تھی اور آج بھی بدویوں میں عموماً پائی جاتی ہے کہ راستہ میں بول و براز کرتے تھے آنحضرت ﷺ اس کو نہایت ناپسند فرماتے اور اس سے منع کرتے تھے۔ احادیث میں کثرت سے روایتیں موجود ہیں کہ آپؐ نے ان لوگوں پر لعنت کی ہے جو راستہ میں یا درختوں کے سایہ میں بول و براز کرتے ہیں۔ امراء کا دستور ہے کہ کاہلی کی وجہ سے کسی برتن میں پیشاب کر لیا کرتے ہیں اس سے بھی منع فرماتے تھے۔ (۵)

عرب میں پیشاب کے بعد استنجا کرنے یا پیشاب سے کپڑوں کے بچانے کا مطلق دستور نہ تھا۔ آپؐ ایک دفعہ راہ میں جارہے تھے دو قبریں نظر آئیں۔ فرمایا کہ ان میں سے ایک پر اس لیے عذاب ہو رہا ہے کہ وہ اپنے کپڑوں کو پیشاب سے محفوظ نہیں رکھتا تھا۔ (۶)

ایک دفعہ آپؐ مسجد میں تشریف لائے دیواروں پر جابجا دھبے تھے۔ آپؐ کے ہاتھ میں کھجور کی ٹہنی تھی اس لیے کھرچ کر تمام دھبے مٹائے۔ پھر لوگوں کی طرف خطاب کر کے غصہ کے لہجہ میں فرمایا۔ کیا تم پسند کرتے ہو کہ کوئی شخص تمہارے سامنے آ کر تمہارے منہ پر تھوک دے۔ جب کوئی شخص نماز پڑھتا ہے تو خدا اس کے سامنے اور فرشتے اس کے داہنے جانب ہوتے ہیں اس لیے انسان کو سامنے یا دائیں جانب تھوکنا نہیں چاہیے۔ (۷)

ایک صحابی نے عین نماز میں (جب کہ وہ امام نماز تھے) تھوک دیا۔ آنحضرت ﷺ دیکھ رہے تھے فرمایا کہ یہ

(۱) نسائی صفحہ ۷۵۹ باب کراہتہ ریح الحنا۔

(۲) ابوداؤد کتاب اللباس۔

(۳) ایضاً۔

(۴) اس مضمون میں متعدد حدیثیں بخاری شریف (غسل جمعہ) میں باختلاف الفاظ و واقعات مذکور ہیں۔

(۵) ترغیب و ترہیب کتاب الطہارۃ۔

(۶) صحیح بخاری عذاب القبر۔

(۷) ترغیب و ترہیب۔

تخص اب نماز نہ پڑھائے۔ نماز کے بعد یہ صاحب خدمت اقدس میں آئے اور پوچھا کہ کیا آپ نے یہ حکم دیا ہے۔ فرمایا کہ ہاں تم نے خدا اور پیغمبر کو اذیت دی۔^(۱)

بودار چیزوں مثلاً پیاز، لہسن اور مولیٰ سے نفرت تھی، حکم تھا کہ یہ چیزیں کھا کر لوگ مسجد میں نہ آئیں۔ بخاری میں حدیث ہے کہ جو شخص پیاز، لہسن کھائے وہ ہمارے پاس نہ آئے ہمارے ساتھ نماز نہ پڑھے۔ اپنے زمانہ خلافت میں ایک مرتبہ حضرت عمرؓ نے خطبہ میں کہا کہ تم لوگ پیاز، لہسن کھا کر مسجد میں آتے ہو حالانکہ میں نے آنحضرت ﷺ کو دیکھا تھا کہ کوئی شخص یہ چیزیں کھا کر مسجد میں آتا تو آپؐ حکم دیتے کہ مسجد سے نکال کر بقیع میں پہنچا دیا جائے۔^(۲)

سواری کا شوق:

گھوڑے کی سواری آپؐ کو نہایت مرغوب تھی (آپؐ فرمایا کرتے الخیل معقود نوا صیہا الخیر۔ گھوڑوں کے علاوہ گدھے، خچر، اونٹ پر آپؐ نے سواری فرمائی ہے۔ آپؐ کے خاص سواری کے گھوڑے کا نام لحیف تھا، گدھے کا نام عفیر اور خچر کا نام دلدل اور تیر اور اونٹنیوں کا نام قصواء اور عضباء تھا۔^(۳)

اسپ دوانی:

مدینہ سے باہر ایک میدان تھا جس کی سرحد صباء سے ثینۃ الوداع تک ۶ میل تھی۔ یہاں گھوڑ دوڑ کی مشق کرائی جاتی تھی۔ گھوڑے جو مشق کے لیے تیار کرائے جاتے تھے ان کی تیاری کا طریقہ یہ تھا کہ پہلے ان کو خوب دانہ گھاس کھلاتے تھے۔ جب وہ موٹے تازے ہو جاتے تو ان کی غذا کم کرنی شروع کرتے اور گھر میں باندھ کر چار جامہ کتے، پسینہ آتا اور خشک ہوتا۔ روزانہ یہ عمل جاری رہتا۔ رفتہ رفتہ جس قدر گوشت چڑھ گیا تھا خشک ہو کر ہلکا پھلکا چھیریرا بدن نکل آتا، یہ مشق چالیس دن میں ختم ہوتی۔

آنحضرت ﷺ کی سواری کا ایک گھوڑا تھا جس کا نام سنجہ تھا۔ ایک دفعہ اس کو آپؐ نے بازی میں دوڑایا، اس نے بازی جیتی آپؐ کو خاص مسرت ہوئی۔^(۴)

گھوڑ دوڑ کا اہتمام حضرت علیؓ کے سپرد تھا۔ انہوں نے اپنی طرف سے سراقہ بن مالک کو یہ خدمت سپرد کی اور اس کے چند قاعدے مقرر کیے جن کی تفصیل حسب ذیل ہے۔^(۵)

(۱) گھوڑوں کی صفیں قائم کی جائیں اور تین دفعہ پکار دیا جائے کہ جس کو لگام درست کرنی یا بچہ کو ساتھ رکھنا یا زین الگ کر دینی ہو الگ کر لے۔

(۲) جب کوئی آواز نہ دے تو تین دفعہ تکبیریں کہی جائیں، تیسری تکبیر پر گھوڑے میدان میں ڈال دیے

(۱) ایضاً باب البصاق فی المسجد۔

(۲) مسلم و نسائی و ابن ماجہ۔

(۳) نسائی صفحہ ۵۶۷ باب حب الخیل۔

(۴) دارقطنی ج ۲ کتاب السبق بین الخیل۔ مسند احمد اور بیہقی میں بھی یہ واقعہ مذکور ہے۔

(۵) یہ پوری تفصیل دارقطنی ص ۵۵۳، ۵۵۴۔ و کتاب السبق بین الخیل۔ میں ہے۔ لیکن محدثانہ حیثیت سے یہ روایت ضعیف ہے۔

جائیں۔

(۳) گھوڑے کے کان آگے نکل جائیں تو سمجھ لیا جائے کہ وہ آگے نکل گیا۔

حضرت علیؓ خود میدان کے انتہائی سرے پر بیٹھ جاتے اور ایک خط کھینچ کر دو آدمیوں کو دونوں کناروں پر کھڑا کر دیتے۔ گھوڑے ان ہی دونوں کے درمیان سے ہو کر نکلتے۔

اونٹوں کی دوڑ بھی ہوتی، آنحضرت ﷺ کی خاص سواری کا ناقہ عضباء ہمیشہ بازی لے جاتا۔ ایک دفعہ ایک بدواونٹ پر سوار آیا اور مسابقت میں عضباء سے نکل گیا۔ تمام مسلمانوں کو سخت صدمہ ہوا۔ آنحضرت ﷺ نے فرمایا کہ خدا پر حق ہے کہ دنیا کی جو چیز گردن اٹھائے اس کو نچا دکھائے۔^(۱)رنگوں میں صندلی، مشکلی اور کمیت بہت پسند تھا۔^(۲) گھوڑوں کی دم کاٹنے سے منع فرمایا کہ مکھی ہانکنے کا مور چھل ہے۔^(۳)

(۱) صحیح بخاری ونسائی ودارقطنی و مسند احمد عن انس باب الرہان والسبق۔

(۲) نسائی مطبوعہ نظامی ص ۵۶۷ باب ما یستحب من مشعب الخیل۔

(۳) کتب سنن کتاب الادب۔

معمولات

ترمذی نے شاکل میں حضرت علیؑ سے روایت کی ہے کہ آنحضرت ﷺ نے اپنے اوقات کے تین حصے کر دیئے تھے ایک عبادت الہی کے لیے دوسرا عام خلق کے لیے اور تیسرا اپنی ذات کے لیے۔

صبح سے شام تک کے معمولات:

معمول تھا کہ نماز فجر پڑھ کر (جانماز پر) آلتی پالتی مار کر بیٹھ جاتے یہاں تک کہ آفتاب اچھی طرح نکل آتا۔^(۱) (اور یہی وقت دربار نبوت کا ہوتا۔ لوگ پاس آ کر بیٹھتے اور آپؐ ان کو مواعظ و نصائح تلقین فرماتے۔^(۲)) اکثر صحابہ سے پوچھتے کہ کسی نے کوئی خواب دیکھا ہے؟ کسی نے دیکھا ہوتا تو عرض کرتے۔ آپؐ اس کی تعبیر بیان فرماتے۔^(۳) کبھی خود اپنا خواب بیان فرماتے۔^(۴) اس کے بعد ہر قسم کی گفتگو ہوتی۔ لوگ جاہلیت کے قصے بیان کرتے شعر پڑھتے، ہنسی خوشی کی باتیں کرتے۔ آنحضرت ﷺ صرف مسکرا دیتے۔^(۵) اکثر اسی وقت مال غنیمت اور وظائف و خراج وغیرہ کی تقسیم فرماتے۔^(۶)

بعض روایتوں میں ہے کہ جب دن کچھ چڑھ جاتا تو چاشت کی کبھی چار، کبھی آٹھ رکعت نماز ادا فرماتے۔ گھر جا کر گھر کے دھندے میں مشغول رہتے، پھٹے کپڑوں کو سیتے، جوتا ٹوٹ جاتا تو اپنے ہاتھ سے گانٹھ دیتے۔ دودھ دوہتے۔^(۷)

نماز عصر پڑھ کر ازواج مطہرات میں سے ایک ایک کے پاس جاتے اور ذرا ذرا دیر ٹھہرتے، پھر جس کی باری ہوتی وہیں رات بسر فرماتے، تمام ازواج مطہرات وہیں جمع ہو جاتیں، عشاء تک صحبت رہتی^(۸) پھر نماز عشاء کے لیے مسجد میں تشریف لے جاتے اور واپس آ کر سو رہتے۔ ازواج رخصت ہو جاتیں۔ نماز عشاء کے بعد بات چیت کرنی ناپسند فرماتے۔^(۹)

(۱) صحیح مسلم باب تبسمہ صلعم و ابوداؤد ص ۳۱۸۔

(۲) جامع ترمذی۔

(۳) صحیح مسلم کتاب التعمیر۔

(۴) صحیح بخاری کتاب التعمیر۔

(۵) نسائی باب قعود الامام فی مصلیہ۔

(۶) بخاری اور حدیث کی کتابوں میں متعدد جزئی واقعات مذکور ہیں۔

(۷) صحیح بخاری باب ما یكون الرجل فی مہنتہ۔ مسند حنبلی و مسند عائشہ۔

(۸) صحیح مسلم باب القسم بین الزوجات۔

(۹) بخاری صلوٰۃ العشاء۔

خواب:

عام معمول یہ تھا کہ آپؐ اول وقت نماز عشاء پڑھ کر آرام فرماتے تھے سوتے وقت التزاماً قرآن مجید کی کوئی سورت (بنی اسرائیل، زمر، حدید، حشر، صف، تغابن، جمغہ) پڑھ کر سوتے، شام کی ترمذی میں ہے کہ آرام فرماتے وقت یہ الفاظ فرماتے۔

(اللهم باسمک اموت و احیی)
”خدا یا تیرا نام لے کر مرتا ہوں اور زندہ رہتا ہوں۔“
جاگتے تو فرماتے۔

(الحمد لله الذی احیانا بعد ما اماتنا و الیه
النشور)
”اس خدا کا شکر جس نے موت کے بعد زندہ کیا اور اسی کی طرف حشر ہوگا۔“

آدھی رات یا پھر رات رہے جاگ اٹھتے، مسواک ہمیشہ سرہانے پر رہتی تھی، اٹھ کر پہلے مسواک فرماتے پھر وضو کرتے اور عبادت میں مشغول ہوتے۔ آپؐ کی سجدہ گاہ^(۱) آپ کے سرہانے ہوتی تھی۔ ہمیشہ دہنی کروٹ اور دایاں ہاتھ رخسار کے نیچے رکھ کر سوتے لیکن جب کبھی سفر میں پچھلے پہر منزل پر اتر کر آرام فرماتے تو معمول تھا کہ دایاں ہاتھ اونچا کر کے چہرہ اس پر ٹیک کر سوتے کہ گہری نیند آ جائے۔ نیند میں کسی قدر خراٹے کی آواز آتی تھی۔
پچھونے میں کوئی التزام نہ تھا، کبھی معمولی بستر پر کبھی کھال پر، کبھی چٹائی اور کبھی خالی زمین پر آرام فرماتے۔^(۲)

عبادت شبانہ:

آنحضرت ﷺ کے خانگی معمولات اور اوراد سے حضرت عائشہ کے برابر کوئی واقف نہ تھا ان سے مروی ہے کہ جب سورہ منزل کی ابتدائی آیتیں نازل ہوئیں تو آپؐ نے اس قدر نمازیں پڑھیں کہ پاؤں پرورم آ گیا۔ بارہ مہینے تک باقی آیتیں رکی رہیں۔ سال بھر کے بعد جب بقیہ آیتیں اتریں تو قیام لیل جواب تک فرض تھا نفل رہ گیا۔
شب کو آٹھ رکعت متصل پڑھتے جن میں صرف آٹھویں رکعت میں قعدہ کرتے پھر ایک اور رکعت پڑھتے اور اس میں بھی جلسہ کرتے، پھر دو رکعت اور ادا کرتے، اس طرح ۱۱ رکعتیں ہو جاتیں۔ لیکن جب عمر زیادہ ہو گئی اور جسم ذرا بھاری ہو گیا تو سات رکعتیں پڑھتے جن کے بعد دو رکعتیں اور ادا کرتے، کبھی کبھی رات کو اتفاقاً نیند کا غلبہ ہوتا اور اس معمول میں فرق آتا تو دن میں ۱۲ رکعتیں پڑھ لیتے تھے۔^(۳)

ابوداؤد میں حضرت عائشہ سے ایک اور روایت ہے اس کے الفاظ یہ ہیں۔

عشاء کی نماز جماعت سے پڑھ کر گھر میں چلے آتے اور یہاں چار رکعتیں پڑھ کر خواب راحت فرماتے وضو کا پانی اور مسواک سرہانے رکھ دی جاتی، سو کر اٹھتے پہلے مسواک فرماتے، پھر وضو کرتے اور جائے نماز پر آ کر آٹھ رکعتیں ادا کرتے۔

(۱) یعنی سجدہ کا مقام جہاں بحالت نماز آپؐ سجدہ کرتے تھے (”س“۔)

(۲) یہ پوری تفصیل زرقاتی میں حدیث کی متعدد کتابوں کے حوالے سے مذکور ہے۔

(۳) سنن ابوداؤد باب الصلوۃ اللیل۔

حضرت عبداللہ بن عباسؓ کہتے ہیں کہ ایک دن میں اپنی خالہ میمونہ (آنحضرت ﷺ کی ازواج مطہرات میں تھیں) کے یہاں خاص اس غرض سے رہا کہ دیکھوں آپؐ رات کو کس طرح نماز پڑھتے ہیں۔ زمین پر فرش بچھا ہوا تھا آپؐ نے اس پر آرام فرمایا میں سامنے آڑا سویا۔ قریب رات ڈھلے آپؐ آنکھیں ملتے ہوئے اٹھے۔ آل عمران کی اخیر دس آیتیں پڑھیں پانی کی مشک لٹکی ہوتی تھی اس سے وضو کیا پھر نماز شروع کی میں بھی وضو کر کے بائیں پہلو میں کھڑا ہو گیا آپؐ نے ہاتھ پکڑ کر داہنی جانب پھیر دیا۔ ۱۳ رکعتیں پڑھ کر آپؐ سو رہے یہاں تک کہ سانس کی آواز آنے لگی۔ صبح ہوتے حضرت بلالؓ نے اذان دی آپؐ اٹھے فجر کی سنتیں ادا کیں پھر مسجد میں تشریف لے گئے۔^(۱)

معمولات نماز:

ابتدا میں آپؐ ہر نماز کے لیے نیا وضو کرتے تھے لیکن جب یہ گراں گزرنے لگا تو صرف پنجوقتہ مسواک رہ گئی فتح مکہ میں آپؐ نے سب سے پہلے ایک وضو سے کئی نمازیں پڑھیں تاہم عادتاً آپؐ اکثر نئے وضو کے ساتھ نماز ادا فرماتے تھے۔ وضو میں عام معمول یہ تھا کہ پہلے تین بار ہاتھ دھوتے پھر کلی کرتے اور ناک میں پانی ڈالتے۔ اس کے بعد تین تین بار منہ ہاتھ دھوتے سر کا مسح کرتے اور تین بار پاؤں کو دھوتے۔^(۲) بعض اوقات کسی عضو کو تین بار اور کسی عضو کو دو بار اور کسی کو ایک بار دھوتے۔^(۳)

سنن و نوافل زیادہ تر گھر ہی میں ادا فرماتے۔ اذان صبح ہی کے ساتھ اٹھتے اور فجر کی دو رکعت سنت نہایت اختصار کے ساتھ ادا کرتے۔ یہاں تک کہ حضرت عائشہؓ کا بیان ہے کہ مجھے بعض اوقات یہ خیال ہوتا تھا کہ آپؐ نے سورہ فاتحہ پڑھی یا نہیں۔^(۴) لیکن فرض کی دو رکعتوں میں عموماً طویل سورتیں پڑھتے۔ حضرت عبداللہ بن سائب سے مروی ہے کہ ایک بار آپؐ نے مکہ میں نماز فجر میں سورہ مومنین پڑھی۔ اسی طرح کبھی (واللیل اذا یغشی) اور کبھی سورہ ق پڑھتے صحابہؓ کا اندازہ ہے کہ آپؐ صبح کی نماز میں ساٹھ سے لے کر سو آیتوں تک پڑھتے تھے۔

ظہر و عصر میں اگرچہ بہ نسبت فجر کے تخفیف فرماتے تھے۔ تاہم ابتدا کی دو رکعتوں میں سورہ فاتحہ کے ساتھ اتنی بڑی سورہ پڑھتے کہ آدمی بقیع تک جاتا تھا اور وہاں اپنا کام کرتا تھا۔ پھر پلٹ کر گھر آتا تھا اور وضو کرتا تھا اور پہلی رکعت میں جا کر شامل ہو جاتا تھا۔ صحابہؓ نے اندازہ کیا تو معلوم ہوا کہ ظہر کی اول دو رکعتوں میں آپؐ اس قدر قیام فرماتے تھے جس میں (الم تنزیل السجدہ) کے برابر سورہ پڑھی جاسکتی ہے۔ اخیر کی دو رکعتوں میں یہ مقدار نصف رہ جاتی تھی۔ عصر کی دونوں پہلی رکعتوں میں ظہر کی آخری رکعتوں کے برابر قیام فرماتے تھے اور اخیر کی دو رکعتوں میں پہلی رکعتوں کی نصف مقدار رہ جاتی تھی۔ حضرت ابوسعید خدریؓ سے روایت ہے کہ آنحضرت ﷺ کی پہلی رکعت میں تیس آیتوں کے برابر اور دوسری رکعت میں پندرہ آیتوں کے یا اس کے نصف کے برابر اور عصر میں پندرہ آیتوں کے برابر

(۱) صحیح مسلم و مسند ج ۵ ص ۲۲۵۔

(۲) مسلم ج ۱ باب آخر صفة الوضوء و اکمالہ۔

(۳) مسلم ج ۱ ص ۱۱۰ باب آخر فی صفة الوضوء۔

(۴) مسلم ج ۱ ص ۲۷۰ باب رکعتی سنتہ الفجر والحٹ علیہا۔

پڑھا کرتے تھے۔ جابر بن سمرہ کہتے ہیں کہ ظہر میں آپ (سبح اسم ربک الاعلیٰ) پڑھتے تھے۔
مغرب کی نماز میں والمرسلات اور سورہ طور پڑھتے تھے۔^(۱)

عشاء کی نماز میں (والتین و الزیتون) اور اسی کے برابر کی سورتیں پڑھتے تھے۔ تہجد کی نماز میں بڑی بڑی سورتیں پڑھتے تھے مثلاً سورہ بقرہ سورہ آل عمران سورہ نساء جمعہ کی پہلی رکعت میں سورہ جمعہ (یسبح للہ ما فی السموات) اور دوسری رکعت میں (اذا جاءک المنفقون) اور کبھی (سبح اسم ربک الاعلیٰ) اور (هل اتاک حدیث الغاشیة) عیدین میں بھی دو پچھلی سورتیں یعنی (سبح اسم ربک الاعلیٰ) اور (هل اتاک) پڑھتے تھے اتفاق سے اگر عید اور جمعہ ایک ساتھ پڑ جاتا تو دونوں نمازوں میں یہی دونوں سورتیں پڑھا کرتے تھے۔ جمعہ کے دن کی نماز صبح میں (الم تنزیل السجدہ) اور (هل اتی علی الانسان حین من الدھر) پڑھنے کا معمول تھا۔^(۲)

معمولات خطبہ:

وعظ و پند اور ارشاد و ہدایت کے لیے آپ اکثر خطبہ دیا کرتے تھے۔ بالخصوص جمعہ کے لیے تو خطبہ لازمی تھا۔ جمعہ کے خطبات میں معمول یہ تھا کہ جب لوگ جمع ہو جاتے تو آپ نہایت سادگی کے ساتھ گھر سے نکلتے مسجد میں داخل ہوتے اور لوگوں کو سلام کرتے پھر منبر پر تشریف لے جاتے تو لوگوں کی طرف رخ کر کے سلام کرتے اور اذان کے بعد فوراً خطبہ شروع کر دیتے۔ پہلے ہاتھ میں ایک عصا ہوتا تھا لیکن جب منبر بن گیا تو ہاتھ میں عصا لینا چھوڑ دیا خطبہ ہمیشہ نہایت مختصر اور جامع ہوتا تھا فرمایا کرتے تھے کہ نماز کا طول اور خطبہ کا اختصار آدمی کے تفقہ کی دلیل ہے۔ جمعہ کے خطبہ میں عموماً سورہ ”ق“ پڑھتے تھے۔^(۳) اس میں قیامت اور حشر و نشر کا بہ تفصیل ذکر ہے۔

خطبہ ہمیشہ حمد خداوندی کے ساتھ شروع کرتے تھے اگر اثنائے خطبہ میں کوئی کام پیش آ جاتا تو منبر سے اتر کر اس کو کر لیتے۔ پھر منبر پر جا کر خطبہ کو پورا فرماتے۔ ایک دفعہ آپ خطبہ دے رہے تھے اسی حالت میں ایک آدمی نے آ کر کہا یا رسول اللہ! میں مسافر آدمی ہوں اپنے دین کی حقیقت سے ناواقف ہوں۔ اس کے متعلق پوچھنے آیا ہوں آپ منبر سے اتر آئے۔ ایک کرسی رکھ دی گئی۔ اس پر بیٹھ گئے اور اس کو تعلیم و تلقین کی۔ پھر جا کر خطبہ^(۴) کو پورا کیا۔ ایک بار آپ خطبہ دے رہے تھے۔ امام حسین علیہ السلام سرخ کپڑے پہنے ہوئے مسجد میں آ گئے۔ چونکہ بچپن کی وجہ سے لڑکھڑاتے آتے تھے آنحضرت ﷺ نے دیکھا تو ضبط نہ ہو سکا۔ منبر سے اتر آئے اور گود میں اٹھا لیا اور یہ آیت پڑھی۔^(۵) (انما اموالکم و اولادکم فتنة)

(۱) مسلم ج ۷ ص ۷۷ باب القراءة فی الظہر والعصر وغیرہما۔

(۲) یہ تمام روایتیں صحیح مسلم کتاب الصلوٰۃ کتاب الجمعہ والعیدین۔ میں مذکور ہیں۔

(۳) صحیح مسلم۔

(۴) ادب المفرد مطبوعہ مصر ص ۲۱۸ باب المجلس علی السریر۔

(۵) جامع ترمذی مناقب حسنینؑ۔

خطبہ کی حالت میں لوگوں کو بیٹھنے اور نماز پڑھنے کا بھی حکم دیتے تھے چنانچہ عین خطبہ کی حالت میں ایک شخص مسجد میں آیا۔ آپؐ نے پوچھا کہ کیا تم نے نماز پڑھی؟ اس نے کہا نہیں۔ آپؐ نے فرمایا۔ اٹھو اور پڑھو۔^(۱)

میدان جہاد میں جب خطبہ دیتے تھے تو کمان پر ٹیک لگا کر کھڑے ہوتے تھے۔ بعض لوگوں کا خیال ہے کہ آپؐ ہاتھ میں تلوار لے کر کھڑے ہوتے تھے لیکن ابن قیمؒ نے لکھا ہے کہ آپؐ نے خطبہ کی حالت میں کبھی تلوار ہاتھ میں نہیں لی۔^(۲) وعظ وارشاد کے لیے عموماً ناعدے کر خطبہ دیا کرتے تھے تاکہ لوگ گھبرانہ جائیں۔^(۳)

معمولات سفر:

حج عمرہ اور زیادہ تر جہاد کی وجہ سے آپؐ کو اس سفر کی ضرورت پیش آیا کرتی تھی۔ سفر میں معمول یہ تھا کہ پہلے ازواج مطہرات میں قرعہ ڈالتے جس کے نام قرعہ پڑتا وہ ہم سفر ہوتیں۔^(۴) جمعرات کے دن سفر کرنا پسند فرماتے تھے اور صبح کے تڑکے روانہ ہو جاتے تھے۔ انوان لو بھی جب کسی مہم پر روانہ^(۵) فرماتے تو اسی وقت جب سواری سامنے آتی اور رکاب میں قدم مبارک رکھتے تو بسم اللہ کہتے اور جب زین پر سوار ہو جاتے تو تین بار تکبیر کہتے۔ اس کے بعد یہ آیت پڑھتے۔

(سُبْحَانَ الَّذِي سَخَّرْنَا هَذَا وَ مَا كُنَّا لَهُ مُقْرِنِينَ وَ اِنَّا اِلَى رَبِّنَا لَمُنْقَلِبُونَ) ^(۶)

”پاک ہے وہ ذات جس نے اس جانور کو ہمارا فرمان بردار بنا دیا“ حالانکہ ہم خود اس کو مطیع نہیں کر سکتے تھے اور ہم اپنے خدا کی طرف پلٹنے والے ہیں۔“

پھر یہ دعا کرتے۔

(اللهم انا نستلک فی سفرنا هذا البر و التقوی و من العمل ما ترضی اللہم ہون علینا سفرنا و اطومنا بعده اللہم انت صاحب فی السفر و الخلیفۃ فی الاہل اللہم انی اعوذ بک من و عشاء السفر و کابة المنقلب و سوء المنظر فی الاہل و المال)

”خداوند! اس سفر میں ہم تجھ سے نیکی پرہیزگاری اور عمل پسندیدہ کی درخواست کرتے ہیں۔ خداوند! ہمارے اس سفر کو آسان اور اس کی مسافت کو طے کر دے۔ خداوند! سفر میں تو رفیق ہے۔ بال بچوں کے لیے تو ہمارا قائم مقام ہے خداوند! میں سفر اور واپسی کے آلام مصائب اور گھربار کے مناظر قبیحہ سے تیری پناہ مانگتا ہوں۔“

(۱) بخاری ج ۱ ص ۲۷ باب اذاری امام رجلا جاء و هو یخطب امرہ ان یتصلی رکعتین۔

(۲) زاد المعاد ج ۱ ص ۱۲۱ فصل فی ہدیہ فی خطبہ۔

(۳) بخاری ج ۱ (باب ما کان النبی ﷺ یخطو بہم بالموعظۃ۔

(۴) بخاری ج ۲ باب حدیث الالف کتاب المغازی۔

(۵) ابوداؤد کتاب الجہاد باب فی ای یوم یتحب السفر و باب فی الایکار فی السفر۔

(۶) ابوداؤد کی ایک روایت میں ہے کہ سوار ہو جانے کے بعد تین تین بار تکبیر و تحمید کرتے پھر یہ دعا پڑھتے سبحانک انی ظلمت نفسی فاغفر لی

ثوب الا انت۔ ابوداؤد کتاب الجہاد باب ما یقول الرجل اذ اركب۔

جب واپس ہوتے تو اس میں اس قدر اضافہ کر دیتے۔ ائبون ثابتون عابدون لربنا حامدون۔
 راستے میں جب کسی چوٹی پر چڑھتے تو تکبیر کہتے اور جب اس سے نیچے اترتے تو ترنم ریز تسبیح ہوتے۔ صحابہ بھی
 آپ کے ہم آواز ہو کر تکبیر و تسبیح کا غلغلہ بلند کرتے۔ جب کسی منزل پر اترتے تو یہ دعا فرماتے۔^(۱)

(یا ارض ربی و ربک اللہ اعوذ باللہ من شرک و شرما فیک و شرما خلق فیک و شرما یدب علیک و اعوذ بک من اسدو اسود و من الحیة و العقوب و من ساکنی البلد و من والد و ما ولد)^(۲)

”اے زمین! میرا خدا تیرا پروردگار خدا ہے۔ میں تیری برائی سے اور اس چیز کی برائی سے جو تیرے اندر ہے اور اس چیز کی برائی سے جو تیرے اندر پیدا کی گئی ہے اور اس کی چیز کی برائی سے جو تجھ پر چلتی ہے پناہ مانگتا ہوں خداوند تجھ سے شیر، سانپ، بچھو اور اس گاؤں کے رہنے والوں اور آدمیوں سے پناہ مانگتا ہوں۔“

جب کسی آبادی میں داخل ہونا چاہتے تو یہ دعا پڑھتے۔

(اللہم رب السموات السبع و ما اظللن و رب الارضین السبع و ما اقللن و رب الشیاطین و ما اضللن و رب الرياح و ما ذرین استالک خیر هذه القرية و خیر اهلها و اعوذ بک من شرها و شر اهلها و شرما فیها) (ابوداؤد کتاب الجہاد، باب ما یقول الرجل از نزل المنزل)

”خداوند! اے ساتوں آسمان اور ان تمام چیزوں کے پروردگار جن پر وہ سایہ فگن ہیں، اے ساتوں زمینوں اور ان تمام مخلوقات کے پروردگار جو ان پر موجود ہیں اے شیاطین اور ان تمام نفوس کے پروردگار جن کو وہ گمراہ کرتے ہیں اے اے ہوا اور ان تمام اشیاء کے پروردگار جن کو وہ اڑاتی ہیں، میں تجھ سے اس گاؤں اور اس گاؤں کے رہنے والوں کی بھلائی کی درخواست کرتا ہوں اور اس گاؤں اور اس گاؤں کے رہنے والوں کی برائی سے پناہ مانگتا ہوں۔“

مدینہ پہنچتے تو پہلے مسجد میں جا کر دو رکعت نماز ادا فرماتے۔^(۳) پھر مکان کے اندر تشریف لے جاتے۔ تمام لوگوں کو حکم تھا کہ سفر سے آنے کے ساتھ ہی گھر کے اندر نہ چلے جائیں تاکہ عورتیں اطمینان کے ساتھ سامان درست کر لیں۔^(۴)

معمولات جہاد:

جہاد میں معمول یہ تھا کہ جب فوج کو کسی مہم پر روانہ فرماتے تو امیر العسکر کو خاص طور پر پرہیزگاری اختیار کرنے اور اپنے رفقاء کے ساتھ نیکی کر نیکی ہدایت فرماتے۔ پھر تمام فوج کی طرف مخاطب ہو کر فرماتے۔

(۱) ابوداؤد کتاب باب ما یقول الرجل اذا سافر۔

(۲) زاد المعاد فصل فی ہدیۃ فی السفر۔

(۳) ابوداؤد کتاب الجہاد باب فی اعطاء البشیر۔

(۴) ابوداؤد کتاب الجہاد باب فی الطروق۔

”خدا کے نام پر خدا کی راہ میں کفار سے لڑو خیانت اور بد عہدی نہ کرنا، مردوں کے ناک کان نہ کاٹنا، بچوں کو قتل نہ کرنا۔“

(اغزوا باسم اللہ فی سبیل اللہ قاتلوا من کفر باللہ اغزوا و لا تغلوا و لا تغدروا و لا تمثلوا و لا تقتلوا و لیدأ)

اس کے بعد شرائط جہاد کی تلقین کرتے۔^(۱)

جب فوج کو رخصت کرتے تو یہ الفاظ فرماتے۔

”میں تمہارے قرض کو امانت کو اور تمہارے اعمال کے نتائج کو خدا کے حوالے کرتا ہوں۔“

(استودع اللہ دینکم و امانتکم و خواتیم اعمالکم)^(۲)

جب خود شریک جہاد ہوتے اور حملہ کے مقام پر شب کو پہنچتے تو صبح کا انتظار کرتے۔ صبح ہو جاتی تو حملہ کرتے^(۳) اگر صبح کے وقت حملہ کرنے کا اتفاق نہ ہوتا تو دو پہر ڈھلے حملہ کرتے۔^(۴) جب کوئی مقام فتح ہو جاتا تو اقامت عدل و انصاف کے لیے وہاں تین دن تک قیام فرماتے۔^(۵) جب فتح و ظفر کی خبر آتی تو سجدہ شکرانہ بجا لاتے۔^(۶) جب میدان جہاد میں شریک کارزار ہوتے تو یہ دعا فرماتے۔

(اللہم انت عضدی و نصیری بک احوال و بک اصول و بک اقاتل)^(۷) ”خداوند! تو میرا دست و بازو ہے تو میرا مددگار ہے تیرے سہارے پر میں مدافعت کرتا ہوں، حملہ کرتا ہوں اور لڑتا ہوں۔“

معمولات عیادت و عزاء:

بیماروں کی عیادت و غم خواری آپ ضرور فرماتے تھے اور صحابہ کو ارشاد ہوتا تھا کہ عیادت بھی ایک مسلمان کا فرض ہے۔^(۸) ہجرت کے ابتدائی زمانہ میں معمول شریف یہ تھا کہ جب کسی شخص کا موت کا وقت آ جاتا تو صحابہ آپ کو اس کی اطلاع دیتے۔ آپ اس کے مرنے سے پہلے تشریف لاتے اس کے لیے دعائے مغفرت فرماتے اور اخیر دم تک اس کے پاس بیٹھے رہتے۔ یہاں تک کہ دم واپس کے انتظار میں آپ کو اس قدر دیر ہو جاتی کہ آپ کو تکلیف ہونے لگتی۔ صحابہ نے تکلیف کا احساس کیا اور اب ان کا یہ معمول تھا کہ جب کوئی شخص مر جاتا تو آپ کو اس کی موت کی خبر دیتے۔ آپ اس کے مکان پر تشریف لے جاتے۔ اس کے لیے استغفار فرماتے جنازہ کی نماز پڑھتے۔ اس کے بعد اگر مٹی دینا چاہتے تو ٹھہر جاتے ورنہ واپس چلے آتے۔ لیکن صحابہ کو آخر آپ نے یہ تکلیف بھی آوارانہ ہوئی اس لیے

(۱) صحیح مسلم کتاب الجہاد باب تا میر الامام الامراء علی البعث و وصیۃ ایاہم بآداب الغزو وغیرہا۔

(۲) ابوداؤد کتاب الجہاد باب فی الدعاء عند الاداع۔

(۳) بخاری کتاب المغازی ذکر غزوہ خیبر۔

(۴) ابوداؤد کتاب الجہاد باب فی ای وقت یتحب اللقاء۔

(۵) ابوداؤد کتاب الجہاد باب فی الامام یتقیم عند الظہور علی العدد بارضہم۔

(۶) ابوداؤد کتاب الجہاد باب فی سجود الشکر۔

(۷) ابوداؤد کتاب الجہاد باب ما یدعی عند اللقاء۔

(۸) صحیح بخاری باب وجوب عیادۃ المریض۔

خود جنازہ آپ کے مکان تک لانے لگے اور یہی عام معمول ہو گیا۔^(۱)

عیادت کے لیے جب کسی بیمار کے پاس تشریف لے جاتے تو اس کو تسکین دیتے، پیشانی اور نبض^(۲) پر ہاتھ رکھتے اس کی صحت کے لیے دعا فرماتے^(۳) اور کہتے ان شاء اللہ طہور خدا نے چاہا تو خیریت ہے۔ کوئی بدفالی کے فقرے کہتا تو ناپسند فرماتے۔ ایک بار ایک اعرابی مدینہ میں آ کر بیمار پڑ گیا۔ آپ اس کی عیادت کو تشریف لے گئے اور کلمات تسکین ادا فرمائے۔ اس نے کہا تم نے خیریت کہا شدید تپ ہے جو قبر ہی میں ملا کر چھوڑے گی۔ آپ نے فرمایا ہاں اب یہی ہو۔^(۴)

معمولات ملاقات:

معمول یہ تھا کہ کسی سے ملنے کے وقت ہمیشہ پہلے خود سلام اور مصافحہ کرتے، کوئی شخص اگر جھک کر آپ کے کان میں کچھ بات کہتا تو اس وقت تک اس کی طرف سے رخ نہ پھیرتے جب تک وہ خود منہ نہ ہٹالے۔ مصافحہ میں بھی یہی معمول تھا، یعنی کسی سے ہاتھ ملاتے تو جب تک کہ وہ خود نہ چھوڑ دے اس کا ہاتھ نہ چھوڑتے، مجلس میں بیٹھتے تو آپ کے زانو کبھی ہم نشینوں سے آگے نکلے ہوئے نہ ہوتے۔^(۵)

جو شخص حاضر ہونا چاہتا دروازے پر کھڑے ہو کر پہلے السلام علیکم کہتا۔ پھر پوچھتا کہ کیا میں اندر آ سکتا ہوں؟ (خود بھی آپ کسی سے ملنے جاتے تو اسی طرح اجازت مانگتے) کوئی شخص اس طریقہ کے خلاف کرتا تو آپ اس کو واپس کر دیتے۔ ایک دفعہ بنو عامر کا ایک شخص آیا اور دروازہ پر کھڑا ہو کر پکارا کہ اندر آ سکتا ہوں؟ آپ نے فرمایا کہ جا کر ان کو اجازت طلبی کا طریقہ سکھا دو۔ یعنی پہلے سلام کرے تب اجازت مانگے۔

ایک دفعہ صفوان بن امیہ نے جو قریش کے رئیس اعظم تھے۔ آنحضرت ﷺ کے پاس اپنے بھائی کلدہ کے ہاتھ دودھ ہرن کا بچہ اور لکڑیاں بھیجیں کلدہ یونہی بے اجازت چلے آئے۔ آپ نے فرمایا کہ واپس جاؤ اور سلام کر کے اندر آؤ۔^(۶)

ایک دفعہ حضرت جابرؓ زیارت کو آئے اور زیادہ دیر دروازہ پر دستک دی۔ آپ نے پوچھا کون ہے بولے میں۔ آپ نے فرمایا۔ ”میں میں“ یعنی یہ کیا طریقہ ہے؟ نام بتانا چاہیے۔

جب آپ خود کسی کے گھر پر جاتے تو دروازہ کے دائیں یا بائیں جانب کھڑے ہوتے اور السلام علیکم کہہ کر اذن طلب فرماتے (راوی کا بیان ہے کہ آپ عین دروازہ کے سامنے اس وجہ سے نہ کھڑے ہوتے کہ اس وقت تک

(۱) مسند ابن حنبل ج ۳ ص ۶۶۔

(۲) صحیح بخاری باب وضع الید علی الریض۔

(۳) باب دعاء۔ العائد للریض۔

(۴) باب عیادت العراب۔

(۵) ابوداؤد و ترمذی۔

(۶) یہ دونوں روایتیں ابوداؤد ج ۲ ص ۱۵۶ میں ہیں۔

دروازوں پر پردہ ڈالنے کا رواج نہ تھا۔

اگر صاحب خانہ اذن نہ دیتا تو پلٹ آتے۔ چنانچہ ایک دفعہ آنحضرت ﷺ سعد بن عبادہ کے گھر تشریف لائے اور باہر کھڑے ہو کر اذان طلبی کے لیے السلام علیکم ورحمۃ اللہ کہا۔ سعد نے اس طرح آہستہ سلام کا جواب دیا کہ آنحضرت ﷺ نے نہیں سنا۔ حضرت سعد کے فرزند قیس بن سعد نے کہا کہ آپ رسول اللہ ﷺ کو اندر آنے کی اجازت کیوں نہیں دیتے؟ حضرت سعد نے کہا چپ رہو۔ رسول اللہ ﷺ بار بار سلام کریں گے جو ہمارے لیے برکت کا سبب ہو گا۔ آنحضرت ﷺ نے دوبارہ السلام علیکم کہا اور سعد نے پھر اسی طرح جواب دیا۔ آنحضرت ﷺ نے پھر تیسری دفعہ اسی طریقہ سے اذن طلب کیا اور جب کوئی جواب نہ ملا تو آپ واپس چلے۔ حضرت سعد نے آپ کو جاتے دیکھا تو دوڑ کر گئے اور عرض کی کہ میں آپ کا سلام سن رہا تھا۔ لیکن آہستہ جواب دیتا تھا (کہ آپ بار بار سلام فرمادیں) (۱)

(کسی کے گھر تشریف لے جاتے تو ممتاز مقام پر بیٹھنے سے پرہیز فرماتے ایک بار آپ حضرت عبداللہ بن عمر کے مکان پر تشریف لے گئے۔ انہوں نے آپ کے بیٹھنے کے لیے چمڑے کا ایک گدا ڈال دیا۔ لیکن آپ زین پر بیٹھ گئے اور گدا آنحضرت ﷺ اور حضرت عبداللہ بن عمر کے درمیان آ گیا۔) (۲)

معمولات عامہ:

(تیمن یعنی داہنی طرف سے داہنے ہاتھ سے کام کرنا آپ کو محبوب تھا۔ جوتا پہلے داہنے پاؤں میں پہنتے مسجد میں پہلے داہنا پاؤں رکھتے۔ مجلس میں کوئی چیز تقسیم فرماتے تو داہنی طرف سے اسی طرح کسی کام کو شروع کرنا چاہتے تو پہلے بسم اللہ کہہ لیتے)



(۱) ابوداؤد کتاب الادب۔

(۲) ادب المفرد ص ۲۱۹۔

مجالس نبویؐ

دربار نبوت

شہنشاہ کونین کا دربار نقیب و چادش اور خیل و حشم کا دربار نہ تھا۔ دروازہ پر دربان بھی نہیں ہوتے تھے، تاہم نبوت کے جلال سے ہر شخص پیکر تصویر نظر آتا تھا۔ حدیثوں میں آیا ہے کہ آنحضرت ﷺ کی مجلس میں لوگ بیٹھتے تو یوں معلوم ہوتا کہ ان کے سروں پر چڑیاں بیٹھی ہوئی ہیں یعنی کوئی شخص ذرا بھی جنبش نہیں کرتا تھا۔ گفتگو کی اجازت میں ترتیب کا لحاظ رہتا تھا۔ لیکن یہ امتیاز مراتب نسب و نام یا دولت و مال کی بنا پر نہیں بلکہ فضل و استحقاق کی بنا پر ہوتا تھا۔ سب سے پہلے آپ اہل حاجت کی طرف متوجہ ہوتے اور ان کی معروضات سن کر ان کی حاجت براری فرماتے۔

تمام حاضرین ادب سے سر جھکائے رہتے۔ خود بھی آپ مودب ہو کر بیٹھتے۔ جب کچھ فرماتے تو تمام مجلس پر سناٹا چھا جاتا، کوئی شخص بولتا تو جب تک وہ چپ نہ ہو جائے۔ دوسرا شخص بول نہیں سکتا تھا۔ اہل حاجت عرض مدعا میں ادب کی حد سے بڑھ جاتے تو آپ کمال حلم کے ساتھ برداشت فرماتے۔

آپ کسی کی بات کاٹ کر گفتگو نہ فرماتے۔ جو بات ناپسند ہوتی اس سے تغافل فرماتے اور ٹال جاتے، کوئی شخص شکریہ ادا کرتا تو اگر آپ نے واقعی اس کا کوئی کام انجام دیا ہے تو شکریہ قبول فرماتے۔ مجلس میں جس قسم کا ذکر چھڑ جاتا۔ آپ بھی اس میں شامل ہو جاتے۔ ہنسی اور مہذب ظرافت میں بھی شریک ہوتے، خود بھی مذاقیہ باتیں فرماتے، کبھی کسی قبیلہ کا کوئی معزز شخص آ جاتا تو حسب مرتبہ اس کی تعظیم فرماتے اور فرماتے اکرموا کریم کل قوم۔ مزاج پرسی کے ساتھ ہر شخص سے دریافت فرماتے کہ کوئی ضرورت اور حاجت تو نہیں ہے؟ یہ بھی فرماتے کہ جو لوگ اپنے مطالب مجھ تک نہیں پہنچا سکتے مجھ کو ان کے حالات اور ضروریات کی خبر دو۔

ایران میں معمول تھا کہ جب مجلس میں کوئی معزز شخص آ جاتا تھا تو سب تعظیم کو کھڑے ہو جاتے۔ یہ بھی قاعدہ تھا کہ رؤسا اور امراء جب دربار ہمتے تو لوگ سینوں پر ہاتھ رکھ کر کھڑے رہتے۔ آپ نے ان باتوں سے منع فرمایا اور ارشاد کیا کہ جس کو یہ پسند آتا ہے کہ لوگ اس کے سامنے تعظیم سے کھڑے رہیں اس کو اپنی جگہ دوزخ میں ڈھونڈنی چاہیے^(۱) البتہ جوش محبت میں آپ کسی کسی کے لیے کھڑے ہو جاتے۔ چنانچہ حضرت فاطمہ زہراؑ جب کبھی آ جاتیں تو اکثر کھڑے ہو جاتے اور فرط محبت سے ان کی پیشانی چومتے (حضرت حلیمہ سعدیہؑ کے لیے بھی آپ نے اٹھ کر چادر بچھا دی تھی۔ اسی طرح ایک دفعہ آپ کے رضاعی بھائی آئے تو ان کے لیے بھی محبت سے کھڑے ہو گئے اور ان کو اپنے سامنے بٹھایا۔^(۲))

ہر شخص کو اس کے رتبہ کے مناسب جگہ ملتی، کسی شخص کے دل میں یہ خیال نہیں آنے پاتا کہ دوسرا شخص اس سے

(۱) ابوداؤد کتاب الادب باب قیام الرجل للرجل۔

(۲) ابوداؤد کتاب الادب بر الوالدین۔

زیادہ عزت یاب ہے جب کوئی شخص اچھی بات کہتا تو آپؐ تحسین فرماتے اور نامناسب گفتگو کرتا تو اس کو مطلع فرما دیتے۔^(۱)

ایک دفعہ دو شخص مجالس اقدس میں حاضر تھے ان میں ایک معزز اور دوسرا کم رتبہ تھا۔ معزز صاحب کو چھینک آئی۔ لیکن انہوں نے اسلامی شعار کے موافق الحمد للہ نہیں کہا دوسرے صاحب کو بھی چھینک آئی۔ انہوں نے الحمد للہ کہا۔ آنحضرت ﷺ نے حسب معمول یرحمک اللہ کہا۔ معزز صاحب نے شکایت کی۔ آپؐ نے فرمایا کہ انہوں نے خدا کو یاد کیا تو میں نے بھی کہا تم نے خدا کو بھلا دیا تو میں نے بھی تم کو بھلا دیا۔^(۲)

صحابہؓ اس بات کی سخت تاکید تھی کہ کسی کی شکایت یا عیب آپؐ تک نہ پہنچائیں۔ آپؐ فرماتے تھے کہ میں چاہتا ہوں کہ دنیا سے جاؤں تو سب کی طرف سے صاف جاؤں۔^(۳)

مجالس ارشاد:

(۴) آنحضرت ﷺ کی تعلیم و تلقین کا فیض اگرچہ سفر، حضر، جلوت، خلوت، نشست، برخاست، غرض ہر وقت جاری رہتا تھا۔ تاہم اس سے وہی لوگ مستفیض ہو سکتے تھے جو اتفاق سے موقع پر ہوتے تھے اس بناء پر آپؐ نے تعلیم و ارشاد کے لیے بعض اوقات خاص کر دیئے تھے کہ لوگ پہلے سے مطلع رہیں اور جن کو استفادہ منظور ہو وہ آسکیں۔

یہ صحبتیں عموماً مسجد نبوی میں منعقد ہوتی تھیں۔ مسجد نبوی میں ایک چھوٹا سا صحن تھا، کبھی آپؐ وہاں نشست فرماتے۔ ابتداءً آنحضرت ﷺ کی نشست کے لیے کوئی ممتاز جگہ نہ تھی، باہر سے اجنبی لوگ آتے تو آپؐ کے پہچاننے میں دقت ہوتی۔ صحابہؓ نے ایک چھوٹا سا مٹی کا چبوترہ بنا دیا۔ آپؐ اس پر تشریف رکھتے باقی دونوں طرف صحابہ حلقہ باندھ کر بیٹھ جاتے۔^(۵)

آداب مجالس:

ان مجالس میں آنے والوں کے لیے کوئی روک ٹوک نہ تھی۔ عموماً بدوا اپنے اسی وحشت نما طریقہ سے آتے اور بے ہاکانہ سوال جواب کرتے۔

خلق نبویؐ کا منظر ان مجالس میں زیادہ حیرت انگیز بن جاتا ہے۔ آپؐ پیغمبر خاتم کی حیثیت سے رونق افروز ہیں۔ صحابہ عقیدت کیش غلاموں کی طرح خدمت اقدس میں حاضر ہیں۔ ایک شخص آتا ہے اور اس کو آنحضرت ﷺ میں اور حاشیہ نشینوں میں کوئی ظاہری امتیاز نظر نہیں آتا۔ لوگوں سے پوچھتا ہے۔ ”محمد کون ہے؟“ صحابہ بتاتے ہیں کہ یہی گورے سے آدمی جو ٹیک لگائے ہوئے بیٹھے ہیں۔ وہ کہتا ہے اے ابن عبدالمطلب میں تم سے نہایت سختی سے سوال

(۱) یہ تمام تفصیل شامل ترمذی کی دو مفصل روایتوں سے ماخوذ ہے جن میں آنحضرت ﷺ کے عام اخلاق کا ذکر ہے۔

(۲) ادب المفرد امام بخاری۔

(۳) ابوداؤد کتاب الادب۔

(۴) اضافہ تا ص ۲۳۲۔

(۵) ابوداؤد باب القدر۔

کروں گا خفانہ ہونا۔ آپؐ بخوشی سوال کی اجازت دیتے ہیں۔^(۱)

بایں ہمہ سادگی و تواضع۔ یہ مجالس رعب و وقار اور آداب نبوت کے اثر سے لبریز ہوتی تھیں۔ آنحضرت ﷺ کی تعلیمات و تلقینات کا دائرہ اخلاق مذہب اور تزکیہ نفوس تک محدود تھا۔ اس کے علاوہ اور باتیں منصب نبوت سے خارج تھیں، لیکن بعض لوگ نہایت معمولی اور خفیف باتیں پوچھتے تھے۔ مثلاً یا رسول اللہ ﷺ میرے باپ کا نام کیا ہے؟ میرا اونٹ کھو گیا ہے وہ کہاں ہے؟ آپؐ اس قسم کے سوالات کو ناپسند فرماتے تھے۔

ایک بار اسی قسم کے لغو سوالات کیے گئے تو آپؐ نے برہم ہو کر فرمایا کہ ”جو پوچھنا ہو پوچھو میں سب کا جواب دوں گا۔“ حضرت عمرؓ نے آپؐ کے چہرہ کا رنگ دیکھا تو نہایت الحاح کے ساتھ کہا۔^(۲) رضیت الخ۔

کوئی شخص کھڑے کھڑے سوال نہیں کرتا تھا۔ ایک شخص نے اس طرح سوال کیا تو آپؐ نے اس کی طرف تعجب سے دیکھا۔ اسی طرح یہ بھی معمول تھا کہ جب ایک مسئلہ طے ہو جاتا تو دوسرا مسئلہ پیش کیا جاتا۔ بعض اوقات آپؐ گفتگو کرتے ہوتے، کوئی صحرا نشین بدو جو آداب مجلس سے ناواقف ہوتا۔ دفعۃً آ جاتا، اور عین سلسلہ تقریر میں کوئی بات پوچھ بیٹھتا، آپؐ سلسلہ تقریر قائم رکھتے اور فارغ ہو کر اس کی طرف متوجہ ہوتے اور جواب دیتے ایک دفعہ آپؐ تقریر فرما رہے تھے۔ ایک بدو آیا اور آنے کے ساتھ اس نے پوچھا کہ قیامت کب آئے گی؟ آپؐ تقریر کرتے رہے حاضرین سمجھے کہ آپؐ نے نہیں سنا۔ کسی نے کہا سنا۔ لیکن آپؐ کو ناگوار ہوا۔ آپؐ گفتگو سے فارغ ہو چکے تو دریافت فرمایا کہ پوچھنے والا کہاں ہے؟ بدو نے کہا۔ میں یہ حاضر ہوں۔ آپؐ نے فرمایا جب لوگ امانت کو ضائع کرنے لگیں گے۔ بولا کہ امانت کیونکر ضائع ہوگی۔ فرمایا۔ جب نااہلوں کے ہاتھ میں کام آئے گا۔^(۳)

اوقات مجلس:

اس قسم کی مجالس کے لیے جو خاص وقت مقرر تھا وہ صبح کا تھا، نماز فجر کے بعد آپؐ بیٹھ جاتے اور فیوض روحانی کا سرچشمہ جاری ہو جاتا۔ بعض روایتوں سے معلوم ہوتا ہے کہ ہر نماز کے بعد آپؐ ٹھہر جاتے اور مجلس قائم ہو جاتی۔ چنانچہ کعب بن مالک پر جب غزوہ تبوک کی غیر حاضری کی وجہ سے عتاب نازل ہوا تو وہ انہی مجالس میں آ کر آنحضرت ﷺ کی خوش نودی مزاج کا پتہ لگاتے۔ خود ان کے الفاظ یہ ہیں۔

و اتی رسول اللہ صلی اللہ علیہ وسلم فاسلم علیہ و هو فی مجلسہ بعد الصلوۃ فاقول فی نفسی هل حزنک شفیتہ برد السلام ام لا۔^(۴)

”میں رسول اللہ ﷺ کے پاس آتا تھا سلام کرتا تھا اور آپؐ بعد نماز کے اپنی مجلس میں ہوتے تھے تو میں اپنے جی میں کہتا تھا کہ آپؐ نے جواب سلام میں اپنے لب ہلائے یا نہیں۔“

(۱) بخاری ج ۱ ص ۱۵ کتاب الایمان۔

(۲) بخاری کتاب العلم۔

(۳) ایضاً ص ۱۴۔

(۴) بخاری ج ۲ ص ۲۳۵۔

صبح کی مجلسوں میں کبھی کبھی آپ ﷺ وعظ فرماتے ترمذی اور ابوداؤد میں عرباض بن ساریہ سے روایت ہے۔
و عظنا رسول اللہ صلی اللہ علیہ وسلم يوماً بعد صلوة الغداة موعظة بليغة ذرفت منها العيون ووجلت منها القلوب. (۱)
”رسول اللہ ﷺ نے ایک دن صبح کی نماز کے بعد ایک بلیغ وعظ کیا جس سے آنکھیں اشک ریز ہو گئیں اور دل کانپ اٹھے۔“

نماز کے بعد جو مجلس منعقد ہوتی اس میں وعظ و نصیحت اور اس قسم کی جزئی باتوں پر گفتگو ہوتی تھی۔ لیکن ان اوقات کے علاوہ آپ ﷺ خاص طور پر حقائق و معارف کے اظہار کے لیے مجالس منعقد فرماتے تھے یہی مجالس ہیں۔ جن کی نسبت احادیث میں یہ الفاظ آئے ہیں۔

کان يوماً بارزاً للناس. (۲) ”آنحضرت ﷺ ایک دن عام طور پر لوگوں کے لیے باہر نکلتے تھے۔“

چونکہ افادہ عام ہوتا تھا اس لیے آپ ﷺ چاہتے تھے کہ کوئی شخص فیض سے محروم نہ رہنے پائے اس بنا پر جو لوگ ان مجالس میں آ کر واپس چلے جاتے ان پر آپ ﷺ نہایت ناراض ہوتے تھے۔ ایک مرتبہ آپ ﷺ صحابہ کے ساتھ مسجد میں بیٹھے ہوئے تھے کہ تین شخص آئے۔ ایک صاحب نے حلقہ میں تھوڑی سی جگہ خالی پائی وہیں بیٹھ گئے دوسرے صاحب کو درمیان میں موقع نہیں ملا۔ اس لیے سب کے پیچھے بیٹھے۔ لیکن تیسرے صاحب واپس چلے گئے آنحضرت ﷺ جب فارغ ہوئے تو فرمایا کہ اس میں سے ایک نے خدا کی طرف پناہ لی خدا نے بھی اس کو پناہ دی۔ ایک نے حیا کی خدا بھی اس سے شرمایا ایک نے خدا سے منہ پھیرا۔ خدا نے بھی اس سے منہ پھیر لیا۔ (۳)

پند و نصائح کتنے ہی موثر طریقہ سے بیان کیے جائیں۔ لیکن ہمیشہ سنتے سنتے آدمی اکتا جاتا ہے اور نصائح بے اثر ہو جاتے ہیں اس بناء پر آنحضرت ﷺ وعظ و نصائح کی مجالس ناعہ دے کر منعقد فرماتے تھے۔ بخاری میں ابن مسعود سے روایت ہے۔

کان النبی صلی اللہ علیہ وسلم يتخولنا بالموعظة في الايام كراهة السامة علينا. ”آنحضرت ﷺ ہم لوگوں کو ناعہ دے کر نصیحت فرماتے تھے کہ ہم لوگ اکتانہ جائیں۔“

عورتوں کے لیے مخصوص مجالس:

ان مجالس کا فیض زیادہ تر مردوں تک محدود تھا اور عورتوں کو موقع کم ملتا تھا اس بناء پر عورتوں نے درخواست کی کہ ہمارے لیے خاص دن مقرر فرمایا جائے آنحضرت ﷺ نے یہ درخواست منظور کی اور ان کے وعظ و ارشاد کے لیے ایک خاص دن مقرر ہو گیا۔ (۴)

اگرچہ مسائل شرعیہ کے متعلق ہر قسم کے سوالات کی اجازت تھی اور خاتونان حرم وہ مسائل دریافت کرتی

(۱) ترمذی ص ۴۴۰۔

(۲) سنن ابن ماجہ ص ۲۲۔

(۳) بخاری ج ۱ ص ۲۰ کتاب العلم۔

(۴) بخاری کتاب العلم۔

تھیں۔ جو خاص پردہ نشینوں سے تعلق رکھتے تھے تاہم جب کوئی پردہ کا واقعہ مجلس عام میں سوال کی غرض سے پیش کیا جاتا تو فرط حیا سے آپؐ کو ناگوار ہوتا۔

اس قسم کے پردے کی بات مرد بھی مجمع عام میں پوچھتے تو آپؐ کو تکدر ہوتا۔ ایک دفعہ ایک انصاری نے (جن کا نام عاصم تھا) مجلس عام میں پوچھا کہ اگر کوئی شخص اپنی بیوی کو غیر کے ساتھ دیکھ لے تو کیا حکم ہے؟ آنحضرت ﷺ کو ناگوار ہوا اور آپؐ نے ان کو ملامت کی۔^(۱)

طریقہ ارشاد:

کبھی کبھی آپؐ خود امتحان کے طور پر حاضرین سے کوئی سوال کرتے اس سے لوگوں کی جودت فکر اور اصابت رائے کا اندازہ ہوتا۔ حضرت عبداللہ بن عمرؓ کا بیان ہے کہ ایک دفعہ آپؐ نے پوچھا وہ کون سا درخت ہے جس کے پتے جھڑتے نہیں اور جو مسلمانوں سے مشابہت رکھتا ہے۔ لوگوں کا خیال جنگلی درختوں کی طرف گیا۔ میرے ذہن میں آیا کہ کھجور کا درخت ہوگا، لیکن میں کم سن تھا اس لیے جرأت نہ کر سکا بالآخر لوگوں نے عرض کی کہ حضور بتائیں۔ ارشاد فرمایا۔ ”کھجور“ عبداللہ بن عمرؓ کو تمام عمر حسرت رہی کہ کاش میں نے جرأت کر کے اپنا خیال ظاہر کر دیا ہوتا۔^(۲)

ایک روز آپؐ مسجد میں تشریف لائے صحابہؓ کے دو حلقے قائم تھے ایک قرآن خوانی اور ذکر و دعا میں مشغول تھا اور دوسرے حلقہ میں علمی باتیں ہو رہی تھیں آپؐ نے فرمایا دونوں عمل خیر کر رہے ہیں۔ لیکن خدا نے مجھ کو صرف معلم بنا کر مبعوث کیا ہے۔ یہ کہہ کر علمی حلقہ میں بیٹھ گئے۔^(۳)

ان مجالس میں دقیق مباحث کو جن کی تہہ تک عوام نہیں پہنچ سکتے ناپسند فرماتے تھے چنانچہ ایک روز صحابہ کی مجلس میں مسئلہ تقدیر پر گفتگو ہو رہی تھی۔ آپؐ نے سنا تو حجرہ سے نکل آئے۔ آپ کا چہرہ اس قدر سرخ ہو گیا تھا گویا عارض مبارک میں کسی نے انار کے دانے نچوڑ دیئے ہیں۔ آپؐ نے صحابہ کی طرف مخاطب ہو کر فرمایا کیا تم اس لیے پیدا کیے گئے ہو قرآن کو باہم ٹکرا رہے ہو۔ گذشتہ امتیں ان ہی باتوں سے برباد ہوئیں۔^(۴)

ان مجالس کا مقصد یہ بھی تھا کہ صحابہ جن مسائل میں باہم اختلاف کرتے۔ آنحضرت ﷺ ان کا صحیح فیصلہ کر دیتے۔ مثلاً شہرت طلبی اور جاہ پرستی خلوص عمل کے منافی سمجھتی جاتی ہے اور خود صحابہ کے زمانہ میں بھی سمجھی جاتی تھی۔ چنانچہ آنحضرت ﷺ کی مجلس میں دو شخصوں نے اس مسئلہ میں گفتگو کی۔

ایک نے کہا اگر ہم نے دشمن سے مقابلہ کیا اور ایک شخص نے فخر یہ یہ کہہ کر نیزہ مارا کہ میرا اور لینا میں غفاری جوان ہوں تو اس میں تمہاری کیا رائے ہے؟ مخاطب نے جواب دیا میری رائے میں کچھ ثواب نہ ملے گا۔ تیسرے آدمی نے یہ گفتگو سن کر کہا میرے نزدیک اس میں کوئی حرج نہیں اس پر دونوں میں اختلاف ہوا۔ آنحضرت ﷺ نے

(۱) ایضاً۔

(۲) سنن ابن ماجہ ص ۲۱ باب فضل العلماء۔

(۳) سنن ابن ماجہ ص ۹ باب القدر۔

(۴) ایضاً۔

ان کی گفتگو سنی تو فرمایا۔ ثواب اور شہرت دونوں میں کوئی مخالفت نہیں۔^(۱)

عام خیال یہ تھا کہ قوائے عملیہ کے بے کار کر دینے کا نام تقدیر ہے، تقدیر میں جو کچھ لکھا ہوگا۔ اس کو کوئی عملی طاقت مٹا نہیں سکتی، لیکن آنحضرت ﷺ نے ایک مجلس میں جو اتفاقاً منعقد ہو گئی تھی اس خیال کی تردید کی اور فرمایا کہ اعمال تو خود تقدیر ہیں۔ انسان کو خدا جن اعمال کی توفیق دیتا ہے وہی اس کا نوشتہ تقدیر ہیں اس لیے تو کل قوت عمل کے بیکار کر دینے کا نام نہیں۔ چنانچہ صحابہ ایک جنازہ میں شریک تھے آنحضرت ﷺ تشریف لائے اور صحابہ جمع ہو گئے۔ آپ کے ہاتھ میں ایک چھڑی تھی اس سے زمین کریدنے لگے۔ پھر فرمایا تم میں کوئی ایسا نہیں ہے جس کی جگہ جنت یا دوزخ میں نہ لکھی جا چکی ہو۔ ایک شخص نے کہا تو ہم اپنی تقدیر پر تو کل کر کے عمل کیوں نہ چھوڑ دیں؟ جو شخص سعادت مند ہو گا وہ خود بخود سعادت مندوں میں داخل ہو جائے گا اور جو شخص بد بخت ہو گا وہ بد بختوں سے جا ملے گا۔ آپ نے فرمایا سعادت مند وہ لوگ ہیں جن کو سعادت مندوں کے عمل کی توفیق دی جاتی ہے اور بد بخت وہ ہیں جن کے لیے شقاوت کے کام کے اسباب جمع ہو جاتے ہیں۔^(۲)

مجالس میں شگفتہ مزاجی:

باوجود اس کے کہ ان مجالس میں صرف ہدایت ارشاد اخلاق اور تزکیہ نفوس کی باتیں ہوتی تھیں اور صحابہ آنحضرت ﷺ کی خدمت میں اس طرح بیٹھتے تھے کان الطیر فوق دنوسہم۔ تاہم یہ مجالس شگفتہ مزاجی کے اثر سے خالی نہ تھیں۔ ایک دن آپ نے ایک مجلس میں بیان فرمایا کہ جنت میں خدا سے ایک شخص نے کھیتی کرنے کی خواہش کی۔ خدا نے کہا کیا تمہاری خواہش پوری نہیں ہوئی ہے؟ اس نے کہا ہاں! لیکن میں چاہتا ہوں کہ فوراً بوؤں اور ساتھ ہی تیار ہو جائے۔ چنانچہ اس نے بیج ڈالے فوراً دانہ اگا، بڑھا اور کاٹنے کے قابل ہو گیا۔ ایک بدو بیٹھا ہوا تھا۔ اس نے کہا یہ سعادت صرف قریشی یا انصاری کو نصیب ہوگی جو زراعت پیشہ ہیں لیکن ہم لوگ تو کاشت کار نہیں آپ ہنس پڑے۔^(۳)

ایک دفعہ ایک صاحب خدمت میں حاضر ہوئے اور عرض کی کہ میں تباہ ہو گیا۔ ارشاد ہوا کیوں؟ بولے میں نے رمضان میں بیوی سے ہم بستری کی۔ آپ نے فرمایا۔ ایک غلام آزاد کرو۔ بولے غریب ہوں۔ غلام کہاں سے لاؤں ارشاد ہوا دو مہینے کے روزے رکھو بولے یہ مجھ سے ہو نہیں سکتا۔ فرمایا ساٹھ مسکینوں کو کھانا کھلاؤ بولے اتنا مقدور نہیں۔ اتفاق سے کہیں سے زنبیل بھر کر کھجوریں آ گئیں۔ آپ نے فرمایا تو غریبوں کو خیرات کر آؤ۔ عرض کی اس خدا کی قسم جس نے آپ کو پیغمبر بنایا سارے مدینہ میں مجھ سے بڑھ کر کوئی غریب نہیں آپ بے ساختہ ہنس پڑے اور فرمایا اچھا تم خود ہی کھا لو۔^(۴)

(۱) ابوداؤد ج ۲ صفحہ ۱۱۳۔

(۲) بخاری ج ۲ ص ۳۸ تفسیر و کذب بالسنی۔

(۳) بخاری ج ۲ ص ۱۲۱ باب کلام الرب مع اہل البخت۔

(۴) بخاری ص ۸۰۸ باب نفقة المعسر علی الہلہ۔

فیض صحبت:

ایک دفعہ حضرت ابو ہریرہؓ نے عرض کی کہ ہم جب خدمت اقدس میں حاضر ہوتے ہیں تو دنیا ہیچ معلوم ہوتی ہے لیکن جب گھر میں بال بچوں میں بیٹھتے ہیں تو حالت بدل جاتی ہے۔ آپؐ نے فرمایا کہ اگر ایک سا حال رہتا تو فرشتے تمہاری زیارت کو آتے۔^(۱)

ایک دفعہ حضرت حنظلہؓ خدمت اقدس میں آئے اور کہا یا رسول اللہ ﷺ! میں منافق ہو گیا ہوں، میں جب خدمت اقدس میں حاضر ہوتا ہوں اور آپؐ دوزخ و جنت کا ذکر فرماتے ہیں تو یہ چیزیں آنکھوں کے سامنے آ جاتی ہیں۔ لیکن بال بچوں میں آ کر سب بھول جاتا ہوں۔ ارشاد ہوا کہ اگر باہر نکل کر بھی وہی حالت رہتی تو فرشتے تم سے مصافحہ کرتے۔^(۲)



(۱) ترمذی شریف باب ماجاء فی صفۃ الجنۃ و نعمھا۔ امام ترمذی کے نزدیک یہ حدیث قوی نہیں۔

(۲) ترمذی ابواب الزہد و صحیح مسلم کتاب التوبہ۔

خطابت نبوی

خطابت اور تقریر نبوت کا نہایت ضروری عنصر ہے۔ اسی بنا پر جب خدا نے حضرت موسیٰ علیہ السلام کو فرعون کے پاس پیغمبر بنا کر بھیجا تو ان کو یہ دعا مانگنا پڑی۔

”وَاحْلُلْ عُقْدَةً مِّنْ لِّسَانِي يَفْقَهُوا قَوْلِي“^(۱)
 ”خداوند! میری زبان کی گرہ کھول کہ لوگ میری بات سمجھیں۔“

لیکن سید الانبیاء کو خود بارگاہ الہی سے یہ وصف کامل عطا کیا گیا تھا۔ چنانچہ آپؐ نے تحدیثِ نعمت کے طور پر فرمایا۔

”میں فصیح ترین عرب ہوں۔“

انا افصح العرب۔

”میں کلماتِ جامعہ لے کر مبعوث ہوا ہوں۔“

بعثت بجوامع الکلم۔

عرب میں اگرچہ ہر قبیلہ فصاحت و بلاغت کا مدعی تھا تاہم تمام عرب میں دو قبیلے اس وصف میں نمایاں امتیاز رکھتے تھے۔ قریش اور بنو ہوازن، قریش خود آنحضرت ﷺ کا قبیلہ تھا اور بنو ہوازن کے قبیلہ میں آپؐ نے پرورش پائی تھی۔ اس لیے آپؐ نے ارشاد فرمایا ہے۔

”میں تم میں فصیح تر ہوں، قریشی ہوں اور میری زبان بنو سعد کی زبان ہے۔“^(۲)

انا اعربکم انا من قریش و لسانی لسان بنی سعد بن بکر۔^(۲)

طرز بیان:

آنحضرت ﷺ نہایت سادہ طریقہ پر خطبہ دیتے تھے۔ آپؐ جب اپنے حجرے سے نکلتے تھے تو سلاطین کی طرح نہ آپؐ کے ساتھ چاؤش ہوتے تھے نہ آپؐ خطباء کا لباس پہنتے تھے ہاتھ میں صرف ایک عصا ہوتا تھا۔ اور کبھی کبھی کمان پر ٹیک لگا کر خطبہ دیتے تھے۔^(۳) ابن ماجہ میں ہے کہ مسجد میں جب آپؐ خطبہ دیتے تو دست مبارک میں عصا ہوتا تھا اور میدانِ جنگ میں خطبہ دینے کے لیے کھڑے ہوتے تھے تو کمان پر ٹیک لگاتے تھے۔ جمعہ اور عیدین کا خطبہ تو متعین تھا لیکن اس کے علاوہ خطبہ کا کوئی وقت مقرر نہ تھا۔ جب ضرورت پیش آتی، آپؐ فی البدیہہ خطبہ کے لیے تیار ہو جاتے تھے۔ یہی وجہ ہے کہ آپؐ نے زمین پر منبر پر اونٹ پر جس جگہ جیسا موقع پیش آیا خطبہ دیا ہے۔ ضرورت کے لحاظ سے اگرچہ آپؐ کو کبھی کبھی طویل خطبہ بھی دینا پڑتا تھا۔ تاہم آپؐ کے خطبے عموماً مختصر ہوتے تھے۔

(۱) اضافہ تا ختم باب۔

(۲) طبقات ابن سعد ج ۷ ص ۷۷۔

(۳) بنو سعد قبیلہ ہوازن کی ایک شاخ ہے۔

(۴) ابوداؤد ج ۱ کتاب الصلوٰۃ ابواب الجمعہ والخطبۃ علی قوس۔

عام نصائح اور پسند کی باتیں گویا آپؐ اخباری فقرہوں میں بیان فرماتے لیکن جب کلام کو خاص طور پر مؤثر بنانا ہو تھا تو خطبہ کو عموماً سوال کی صورت میں شروع فرماتے تھے۔ غزوہ حنین میں آپؐ نے انصار کے سامنے جو خطبہ دیا وہ اول سے آخر تک سوال و جواب ہے۔ خطبہ حجۃ الوداع وغیرہ اور تمام خطبات میں جیسا کہ آگے آتا ہے یہ خصوصیت نمایاں ہے۔ جوش بیان کا یہ حال تھا کہ آنکھیں سرخ اور آواز نہایت بلند ہو جاتی تھی۔ غصہ بڑھ جاتا تھا۔ انگلیاں اٹھتی جاتی تھیں۔ گویا یہ معلوم ہوتا تھا کہ آپؐ کسی فوج کو جنگ کے لیے ابھار رہے ہیں۔^(۱) جوش بیان میں جسد مبارک جھوم جھوم جاتا تھا۔^(۲) ہاتھوں کو حرکت دینے سے پٹھوں کے چٹخنے کی آواز آتی تھی۔^(۳) کبھی مٹھی بند کر لیتے تھے۔ کبھی کھول لیتے تھے۔ حضرت عبداللہ بن عمرؓ نے اس قسم کی پر جوش حالت کی نہایت صحیح تصویر ان الفاظ میں کھینچی ہے۔

سمعت رسول اللہ صلی اللہ علیہ وسلم علی المنبر یقول یاخذ الجبار سمواتہ و ارضہ بیدہ و قبض یدہ فجعل یقبضہا و یسطہا قال و یتماثل رسول اللہ صلی اللہ علیہ وسلم عن یمینہ و عن شمالہ حتی نظرت الی المنبر یتحرک من اسفل شئی منہ حتی انی لا قول اساقط ہو برسول اللہ صلی اللہ علیہ وسلم۔ (ابن ماجہ ذکر المبعث)

”میں نے آنحضرت ﷺ کو منبر پر خطبہ دیتے سنا فرمایا ہے کہ خداوند صاحب جبروت آسمان و زمین اپنے ہاتھ میں لے لے گا۔ یہ بیان کرتے ہوئے آپؐ مٹھی بند کر لیتے تھے اور پھر کھول دیتے تھے آپؐ کا جسم مبارک کبھی دائیں کبھی بائیں جھکتا تھا۔ یہاں تک کہ میں نے منبر کو دیکھا تو اس کا سب سے نچلا حصہ بھی اس قدر ہل رہا تھا کہ میں نے خیال کیا کہ آپؐ کو لے کر گرنے نہیں پڑے گا۔“

آنحضرت ﷺ کے خطبات کی نوعیت:

احادیث کی کتابوں میں آنحضرت ﷺ کے خطبات اور ان کے جتنے جتنے فقرے بغیر کسی خاص ترکیب کے جمع کر دیئے گئے ہیں۔ لیکن آنحضرت ﷺ کی مختلف حیثیتیں تھیں اور اس کا اثر آپؐ کے طرز بیان پر پڑتا تھا۔ آپؐ داعی مذہب تھے فاتح تھے واعظ تھے۔ امیر الجیش تھے قاضی تھے۔ پیغمبر تھے۔ اس اختلاف حیثیت نے آپؐ کے خطابت اور زور بیان میں نہایت اختلاف پیدا کر دیا ہے اور بلاغت کا اقتضاء بھی یہی ہے۔ آپؐ بحیثیت داعی مذہب ہونے کے جو خطبہ دیتے تھے اس میں نہایت زور اور جوش پیدا ہو جاتا تھا اور اس وقت آپؐ کی حیثیت بالکل ایک امیر الجیش کی ہوتی تھی۔ چنانچہ جس وقت یہ آیت نازل ہوئی (و انذر عشیرتک الاقربین) (اپنے اقرباء کو ڈراؤ) تو آپؐ نے تمام قریش کو جمع کر کے ایک خطبہ دینا چاہا۔ ابوہب کی شقاوت نے اگرچہ اس خطبہ کو پورا نہیں ہونے دیا تاہم آپؐ کی زبان سے اس واقعہ پر جو چند جملے نکل گئے اس سے آپؐ کے زور بیان کا اندازہ ہو سکتا ہے۔ آپؐ صفا پر چڑھ کر پہلے پکارا۔ ”یا صباحا“ یہ وہ لفظ ہے جو عرب میں اس وقت بولا جاتا ہے۔ جب صبح کے وقت کوئی قبیلہ کسی

(۱) صحیح مسلم باب تخفیف الصلوۃ والخطبۃ۔ ص ۳۱۹ ج ۱۔

(۲) ابن ماجہ ذکر المبعث۔

(۳) مسند ابن فضال ج ۶ ص ۲۰۲۔

پر دفعۂ غارت گری کے لیے ٹوٹ پڑتا ہے تمام لوگ یہ لفظ سن کر چونک اٹھے اور آپ کے گرد جمع ہو گئے۔ آپ نے فرمایا:

ارأیتُم ان اخبرتکم ان خیلا تخرج من سفح هذا الجبل اکتتم مصدقی۔
”بتاؤ اگر میں تمہیں یہ خبر دوں کہ اس پہاڑ کے دامن سے ایک فوج نکلا چاہتی ہے تو کیا تم میری تصدیق کرو گے۔“

سب نے جواب دیا اب تک آپ کی نسبت ہم کو کسی قسم کی دروغ گوئی کا تجربہ نہیں ہوا جب آپ نے یہ اقرار لے لیا تو فرمایا۔

إنی نذیر لکم بین یدی عذاب شدید۔
”میں تمہیں ایک ایسے سخت عذاب سے ڈراتا ہوں جو تمہارے سامنے ہے۔“

ابولہب نے نہایت استخفاف کے ساتھ کہا، کیا ہم سبھوں کو اسی لیے جمع کیا تھا یہ کہہ کر چل کھڑا ہوا۔^(۱)
غزوہ حنین میں آپ نے تمام مال غنیمت موکفۃ القلوب کو دے دیا اور انصار بالکل محروم رہ گئے تو چند نو جوانوں کو یہ نہایت ناگوار ہوا اور انہوں نے کہا خدا پیغمبر کی مغفرت کرے قریش کو دیتا ہے اور ہم کو چھوڑ دیتا ہے حالانکہ ہماری تلواروں سے خون ٹپک رہا ہے۔ آنحضرت ﷺ کو خبر ہوئی تو تمام انصار کو ایک خیمہ میں جمع کر کے اصل حقیقت دریافت فرمائی۔ لوگوں نے کہا چند نو جوانوں نے یہ کہا ہے۔ لیکن ہم میں جو لوگ صاحب الرائے اور سردار ہیں۔ انہوں نے ایک لفظ بھی نہیں کہا۔ اب آپ نے اس موقع پر کھڑے ہو کر ایک خطبہ دیا۔

یا معشر الانصار الم اجدکم ضالا لا فہدکم اللہ بی و کنتم متفرقین فالفکم اللہ بی و عالیۃ فاغناکم اللہ بی۔
”اے گروہ انصار! کیا میں نے تم کو گمراہ نہیں پایا پس خدا نے میری وجہ سے تمہیں ہدایت دی تم متفرق تھے خدا نے میری وجہ سے تم کو مجتمع کر دیا تم محتاج تھے خدا نے میری وجہ سے تم کو غنی کر دیا۔“

انصار ہر بات پر کہتے جاتے تھے۔ ”خدا اور اس کا رسول اللہ بہت امین ہے۔“ آپ نے فرمایا۔ ”یہ کیوں نہیں کہتے کہ اے محمد تم اس حالت میں آئے تھے کہ لوگ تمہاری تکذیب کرتے تھے۔ ہم نے تمہاری تصدیق کی تمہارا کوئی مددگار نہ تھا۔ ہم نے تمہاری مدد کی تم گھر سے نکالے ہوئے تھے۔ ہم نے تم کو گھر دیا تم محتاج تھے۔ ہم نے تمہاری غم خواری کی۔“ اس کے بعد آپ نے اصل اعتراض کا جواب دیا۔

اترضون ان یذهب الناس بالشاة و البعیر و تذهبون بالنبی الی رحالکم فواللہ لما تنقلبون بہ خیر مما ینقلبون۔
”کیا تم یہ نہیں پسند کرتے کہ لوگ اونٹ اور بکریاں لے کر جائیں اور تم اپنے گھروں میں خود پیغمبر کو لے کر جاؤ۔ خدا کی قسم تم لوگ جو لے کر واپس جاتے ہو وہ اس سے بہتر ہے جو تمام لوگ لے کر جاتے ہیں۔“

اس پر تمام انصار پکار اٹھے۔ ”رضینا“ یعنی ہم سب راضی ہیں۔^(۲) اس خطبہ کے وجوہ بلاغت پر اگر غور کیا

(۱) بخاری جلد ۲ ص ۳۳ تفسیر سورہ تبت۔

(۲) صحیح بخاری غزوہ حنین۔

جائے تو ایک مختصر سا رسالہ تیار ہو سکتا ہے۔ فاتحانہ حیثیت سے آپؐ نے صرف فتح مکہ کے موقع پر ایک تقریر کی تھی جس کے جستہ جستہ فقرے احادیث کی کتابوں میں مذکور ہیں۔ مکہ عرب کے نزدیک نہایت مقدس شہر تھا۔ حرم ایک دارالامان تھا جس میں کبھی خون ریزی نہیں ہو سکتی تھی۔ فتح مکہ میں سب سے پہلے اس کے دامن عظمت پر خون کا دھبہ لگایا گیا اور چونکہ مذہب کے ہاتھ سے لگایا گیا تھا اس لیے خیال پیدا ہو سکتا تھا کہ ہمیشہ کے لیے اس کا یہ احترام نہ مٹ جائے۔ آنحضرت ﷺ کو ان ہی دونوں پہلوؤں پر اپنی تقریر میں زور دینا تھا۔ چنانچہ آپؐ نے بہ ترتیب ان ہی کی طرف توجہ کی سب سے پہلے آپؐ نے صحابہ کی طرف مخاطب ہو کر فرمایا۔

((ان الله حرم مكة يوم خلق السموات والارض فهي حرام بحرام الله الى يوم القيامة لم تحل لاحد قبلي ولا تحل لاحد بعدي ولا ينفر صيدها ولا يعصد شوكها ولا يختلي خلاها ولا تحل لقتلتها الا لمنشد))

”خدا نے جس دن آسمان اور زمین کو پیدا کیا اسی دن مکہ کو حرام کر دیا پس وہ بحرم خدا حرام ہے وہ میرے پہلے نہ کسی پر حلال ہوا اور نہ میرے بعد حلال ہوگا اور میرے لیے بھی بجز چند گھنٹوں کے ہرگز حلال نہیں ہوگا۔ اس کے شکاروں کو بدکایا جاسکتا نہ اس کا کاٹنا کاٹا جاسکتا نہ اس کی گھاس کاٹی جاسکتی نہ اس کی گمشدہ چیز حلال ہو سکتی ہے بجز اس شخص کے جو اس کو ڈھونڈ رہا ہے۔“

آنحضرت ﷺ کا سب سے مہتمم بالشان خطبہ وہ ہے جو آپؐ نے حجۃ الوداع میں دیا تھا یہ خطبہ صرف احکام کا ایک سادہ مجموعہ ہے جس کو قدرتنا خشک اور روکھا پھیکا ہونا چاہیے۔ تاہم سلاست روانی اور شگنی الفاظ کے لحاظ سے یہ خطبہ بھی اور خطبوں سے کم نہیں۔ آپؐ نے حمد و نعت کے بعد اس خطبہ کی اہمیت اسی طرح ظاہر کی۔

ايها الناس اسمعوا فاني لا ادرى لعلى لا القاكم بعد عامي هذا في موقفي هذا في شھر کم هذا في بلدكم هذا۔

”لوگو! سنو! کیونکہ شاید میں اس سال کے بعد اس جگہ اس مہینہ میں اس شہر میں تم سے نہ مل سکوں۔“

سادہ سا جملہ یہ تھا کہ غالباً یہ میری عمر کا آخری سال ہے، لیکن اس تفصیل اور اس پیرایہ بیان نے اس مفہوم کو اور بھی زور دار بنا دیا ہے۔ آپؐ نے فرمایا کہ مسلمانوں کی عزت و آبرو، جان، مال سب مسلمانوں پر حرام ہے اس مطلب کو اس بلیغ طریقہ سے ادا کیا ہے۔

اتدرون ای یوم هذا قالوا الله ورسوله اعلم قال فان هذا يوم حرام افتدرون ای بلد هذا قالوا الله ورسوله اعلم قال بلد حرام قال اتدرون ای شھر هذا قالوا الله ورسوله اعلم قال شھر حرام۔

”کیا جانتے ہو کہ یہ کون سا دن ہے؟ لوگوں نے کہا خدا اور رسول کو اس کا علم ہے آپؐ نے فرمایا یہ یوم الحرام ہے کیا جانتے ہو کہ یہ کون سا شہر ہے؟ لوگوں نے کہا خدا اور رسول اللہ ﷺ کو علم ہے آپؐ نے کہا بلد الحرام ہے کیا جانتے ہو کہ یہ کون سا مہینہ ہے؟ لوگوں نے کہا خدا اور رسول کو اس کا علم ہے آپؐ نے فرمایا شہر حرام ہے۔“

اس طرح جب لوگوں کے دل میں اس دن اس مہینہ اور اس شہر کی حرمت کا خیال تازہ ہو گیا تو آپؐ نے اصل مقصود کو بیان کیا۔

ان الله حرم عليكم دماءكم و اموالكم و اعراضكم كحرمة يومكم هذا في شهركم هذا في بلدكم هذا لا ترجعوا بعدى كفارا يضرب بعضكم رقاب بعض.

”خدا نے تمہارا خون، تمہارا مال، تمہاری آبرو، تم پر اس مہینہ میں اس شہر میں اس دن کی حرمت کی طرح حرام کیا۔ میرے بعد کافر نہ ہو جانا کہ تم میں ہر ایک دوسرے کی گردن مارے۔“

آپؐ نے ان الفاظ میں مساوات کی تعلیم دی ہے۔

ان ربكم واحد و ان اباكم واحد كلکم من ادم و ادم من تراب ان اکرمکم عنداللہ اتقاکم.

”تمہارا خدا ایک، تمہارا باپ ایک، تم سب آدم کی اولاد ہو اور آدم مٹی کے تھے خدا کے نزدیک تم میں شریف تر وہ ہے جو زیادہ پرہیزگار ہے۔“

عرب کا عام ذریعہ معاش غارت گری تھی، لیکن شہر حرام کے چار مہینے تک وہ لوگ بیکار نہیں رہ سکتے تھے اس لیے ان مہینوں کو بدل کیا کرتے تھے جس کو کسی کہتے تھے قرآن مجید نے اس کی ممانعت کی۔

انما النسئ زيادة في الكفر.

”نسئ کفر میں اضافہ کرتا ہے۔“

آپؐ نے اپنے خطبہ میں اس کا اعلان ان الفاظ میں فرمایا۔

ان الزمان قد استدار كهيئة يوم خلق الله السموات و الارض.

”زمانہ ہر پھر کے پھر اسی مرکز پر آ گیا جیسا کہ اس دن تھا جب خدا نے آسمان و زمین کو پیدا کیا تھا۔“

ان حیثیتوں کے علاوہ آپؐ کی حیثیت ایک معلم اور واعظ کی تھی۔ آپؐ نے اس حیثیت سے جو خطبے دیئے ہیں وہ اگرچہ نہایت سادہ ہیں۔ تاہم ان میں بھی مجموعی بلاغت کا اسلوب موجود ہے۔ ایک اخلاقی وعظ کے لیے سچ دار ترکیب، شاندار الفاظ اور تشبیہ و استعارہ کی ضرورت نہیں ہوتی، اس کو صرف سادہ الفاظ واضح جملے اور مختصر ترکیبوں سے مطالب کو ذہن نشین کرنا پڑتا ہے۔ آنحضرت ﷺ نے اس حیثیت سے جو خطبے دیئے ہیں وہ تمام تر اسی قسم کے ہیں۔

مدینہ آ کر سب سے پہلا فقرہ جو زبان مبارک سے نکلا یہ تھا۔

ياايها الناس افشوا السلام و اطعموا الطعام وصلوا و الناس ينام تدخلوا الجنة بسلام.

”لوگو! سلام پھیلاؤ، کھانا کھلایا کرو، نماز پڑھا کرو، جب لوگ سوتے ہیں، جنت میں سلامتی کے ساتھ داخل ہو جاؤ گے۔“

مدینہ میں جو سب سے پہلا جمعہ آپؐ نے پڑھا ہے، ابن اسحاق کی روایت کے مطابق حمد و ثنا کے بعد اس میں آپؐ نے یہ خطبہ دیا تھا۔

اما بعد ايها الناس فقد موالا نفسكم تعلمن و الله ليصعقن احدكم ثم ليد

”حمد و ثنا کے بعد اے لوگو! اپنے لیے پہلے سے سامان کر لو، تم کو معلوم ہو جائے گا کہ خدا کی قسم تم میں سے ایک جب اپنے ہوش

عن غنمه ليس لها راع ثم ليقولن له
ربه ليس له ترجمان و لا حاجب
يحببه دونه الم ياتك رسولي
فبلغك و اتيتك ما لا فافضلت
عليك فما قدمت لنفسك فليظن
يمينا و شمالا فلا يرى شيئا ثم لينظرن
قدامه فلا يرى غير جهنم فمن استطاع
ان يتقى بوجهه من النار و لوبشق من
تمرة فليفعل و من لم يجد فبكلمة
طيبة فانها تجزي الحسنة بعشرا مثا
لها الى سبع مائة ضعف و السلام
عليكم و رحمة الله و بركاته

اس کے بعد دوسری دفعہ آپؐ نے فرمایا۔

الحمد لله احمده و استعينه و نعوذ بالله
من شرور انفسنا و من سيئات اعمالنا
من يهدي الله فلا مضل له و من يضل
فلا هادي له و اشهدان لا اله الا الله و
حده لا شريك له ان احسن الحديث
كتاب الله قد افلح من زين الله في قلبه
و ادخله في الاسلام بعد الكفر فاختاره
على ما سواه من احاديث الناس انه
احسن الحديث و ابلغه احبوا ما احب
الله احبوا الله من كل قلوبكم و لا
تملوا كلام الله و ذكره و لا تقس عنه
قلوبكم فاعبدوا الله و لا تشركوا به
شيئا و اتقوه حق تقاته و صدقوا الله
صالح ما تقولون با فواهمكم و تحابوا

و حواس کھو چکے گا اور اپنی بکریوں (مال و دولت) کو چھوڑ جاوے
گا جن کا کوئی نگہبان نہ ہوگا پھر خدا اس کے لیے بیچ میں نہ کوئی
ترجمان ہے نہ دربان ہے جو روکے گا اس سے کہے گا کہ کیا
تیرے پاس میرا فرستادہ نہیں آیا اور میرا پیغام نہیں پہنچایا اور
میں نے تم کو دولت نہیں دی اور حاجت سے زیادہ نہیں عطا کیا۔
تو تو نے اپنے لیے پہلے سے کیا سامان کیا اس وقت وہ بندہ
دائیں بائیں دیکھے گا تو اس کو کچھ نظر نہیں آئے گا۔ اپنے سامنے
دیکھے گا تو جہنم کے سوا اس کو کوئی چیز نظر نہیں آئے گی بس جس کو
قدرت ہو وہ اپنے کو اس آگ سے بچائے گو چھوہارے کے
ایک ٹکڑے ہی سے کیوں نہ ہو کسی کے پاس یہ بھی نہ ہو تو ایک
اچھی اور خوش اخلاقی کی بات ہی سے کیونکہ ایک نیکی کا بدلہ دس
گنا بلکہ مفت صد گنا دیا جائے گا تم کو سلامتی اور اس کی رحمت و
برکت نازل ہو۔“ (صحیح مسلم بروایت صحیح)

”خدا کی حمد ہو میں خدا کی حمد کرتا ہوں اور اس کے دامن میں
ہم اپنے نفس کی برائیوں اور اپنے اعمال کی خرابیوں سے پناہ
چاہتے ہیں جس کو خدا ہدایت دے اس کو کوئی گمراہ نہیں کر سکتا
اور جس کو وہ ہدایت نہ کرے اس کی کوئی رہنمائی کرنے والا
نہیں ہے میں گواہی دیتا ہوں کہ خدا کے سوا کوئی اور معبود نہیں
وہی تنہا ہے کوئی اس کا شریک نہیں بہترین کلام خدا کی کتاب
ہے کامیاب ہو وہ جس کے دل کو خدا نے اس سے آراستہ کیا
اور اس کو کفر کے بعد اسلام میں داخل کیا انسانوں کی باتوں کو
چھوڑ کر خدا کے کلام کو پسند کیا کیونکہ خدا کا کلام سب سے
زیادہ بہتر اور سب سے زیادہ پراثر ہے جس کو خدا دوست رکھتا
ہے تم بھی دوست رکھو اور خدا کو دل سے پیار کرو اور اس کے
کلام اور ذکر سے کبھی نہ تھکو اور تمہارے دل اس کی طرف سے
سخت نہ ہوں پس خدا ہی کو پوجو اور کسی کو اس کا سا جھی نہ بناؤ
اور اس سے ڈرو جیسا کہ اس سے ڈرنے کا حق ہے اور خدا

بروح اللہ بینکم ان اللہ یغضب ان ینکت عہدہ و السلام علیکم و رحمۃ اللہ و برکاتہ۔

سے سچی بات کہو اور آپس میں ایک دوسرے کو ذات الہی کے واسطے سے پیار کرو خدا اس سے ناراض ہوتا ہے کہ کوئی اپنے عہد کو پورا نہ کرے تم پر خدا کی سلامتی اور رحمت اور برکت نازل ہو۔“

ایک دفعہ آنحضرت ﷺ نے خطبہ دیا جس میں صرف پانچ باتیں بیان کیں۔

ان اللہ لا ینام و لا ینبغی لہ ان ینام یخفص القسط و یرفعہ الیہ عمل اللیل قبل عمل النہار و عمل النہار قبل عمل اللیل حجابہ النور۔ (صحیح مسلم رواۃ اللہ تعالیٰ)

”ہاں خدا سوتا نہیں اور نہ سونا اس کی ذات کے شایان شان ہے وہی قسمت کو پست و بلند کرتا ہے۔ رات کے اعمال اس کو دن سے پہلے پہنچ جاتے ہیں اور دن کے اعمال رات سے پہلے خدا کا پردہ نور ہے۔“

جمعہ کے خطبہ میں عموماً زہد و رفاق حسن اخلاق خوف قیامت عذاب قبر توحید و صفات الہی بیان کرتے تھے ہفتہ میں کوئی مہتمم بالشان واقعہ پیش آتا تھا تو اس کے متعلق ہدایت فرماتے تھے اکثر ایسا بھی کرتے کہ نئے خطبہ کے بجائے قرآن مجید کے انہی مضامین کی کوئی موثر سورت ق وغیرہ پڑھ دیا کرتے تھے۔ یہ سورہ آپ جمعہ کے خطبہ میں اکثر و بیشتر پڑھا کرتے تھے۔ عید کے خطبہ میں ان مضامین کے علاوہ صدقہ پر خاص طور پر زور دیتے تھے۔ اتفاقی خطبے ضرورت کے موقع پر دیا کرتے تھے۔ اور ان میں مقتضائے وقت کے مناسب مطالب بیان فرماتے تھے۔ ایک دفعہ آفتاب میں گہن لگا۔ اتفاق سے اسی دن آپ کے کم سن فرزند حضرت ابراہیمؑ نے وفات پائی تھی۔ مزعومات عرب کے مطابق لوگوں نے کہا کہ یہ گہن اسی لیے لگا ہے آپ نے اس موقع پر حسب ذیل خطبہ دیا۔

اما بعد یا ایہا الناس انما الشمس و القمر ایتان من ایات اللہ و انہما لا ینکسفان لموت احد من الناس ما من شئی لم اکن رایتہ الا قد رایت من مقامی هذا حتی الجنة و النار و انه قد اوحی الی انکم تفتنون فی القبور مثل فتنة الدجال فیوتی احدکم فیقال ما علمک بهذا الرجل فاما الموقن فیقول هو محمد ہو رسول اللہ جاء بالبینات و ہدی فاجبنا و اطعنا اما المرتاب فیقول لا ادری سمعت الناس یقولون شینا فقلت انه عرض علی کل شئی تو لجونه فعرضت علی الجنة حتی

”حمد و ثنا کے بعد لوگو! آفتاب و ماہتاب خدا کی دو نشانیاں ہیں وہ کسی کے مرنے سے تاریک نہیں ہوتے جس چیز کو میں نے پہلے نہیں دیکھا تھا اس کو یہیں دیکھ لیا یہاں تک کہ جنت و دوزخ کو بھی اور ہاں مجھے وحی کی گئی ہے کہ تم قبروں میں آزمائے جاؤ گے تم میں سے ہر ایک شخص کے پاس ایک آنے والا آئے گا اور پوچھے گا کہ اس شخص یعنی خود آنحضرت ﷺ کی نسبت کیا جانتے ہو یقین والے کہیں گے کہ یہ محمد ہیں یہ خدا کے رسول ہیں جو نشانیاں اور ہدایتیں لے کر آئے تو ہم نے ان کو قبول کیا اور ان کی پیروی کی اور متشکک کہیں گے میں نہیں جانتا لوگوں کو جو کہتے سنا کہہ دیا۔ میرے سامنے وہ تمام مقامات پیش ہوئے جن میں تم داخل ہو گئے تا آنکہ اگر میں چاہتا تو اس کا پھل توڑ لیتا لیکن

لوتنا و لت منها قطفا اخذته فقصریدی
عنه و عرضت علی النار فرایت فیها امرأة
تعذب هرة لها ربطتها فلم تطعمها و لم تد
عها تاكل من حشاش الارض و رایت ابا
ثمامة عمر و بن مالک یجر قصبه فی
النار و انهم كانوا یقولون ان الشمس و
القمر لا یخسفان الا لموت عظیم و انه
ایتان من آیات الله یریکموهما فاذا خسفا
فصلوا حتی تنجلي. (۱)

میرے ہاتھ رک گئے دوزخ میرے سامنے رونما کی گئی
اس میں ایک عورت کو دیکھا جس کو صرف اسی لیے سزا دی
جاری تھی کہ اس نے ایک بلی کو باندھ رکھا تھا نہ اس کو خود
کچھ کھانے کو دیتی تھی اور نہ چھوڑتی تھی کہ وہ زمین کی گری
پڑی کوئی چیز کھائے میں نے دوزخ میں ابو ثمامہ عمرو بن
مالک کو دیکھا تو یہ وہ لوگ تھے جو کہتے تھے کہ آفتاب و
ماہتاب میں کسی بڑے آدمی کی موت سے کہن لگتا ہے
حالانکہ وہ تو خدا کی دو نشانیاں ہیں جب تم کہن دیکھو تو نماز
کے لیے کھڑے ہو جاؤ تا کہ وہ صاف ہو جائے۔“

رو بدعت اور اعتصام بالسنۃ میں آپ کا یہ مختصر خطبہ بتغیر الفاظ حدیث کی اکثر کتابوں میں منقول ہے۔

انما هما اثنتان الکلام و الہدی فاحسن
الکلام کلام الله فاحسن الہدی ہدی محمد
الا و ایاکم محدثات الامور فان شر الامور
محدثاتها و کل محدثة بدعة و کل بدعة
ضلالة الا لا یطولن علیکم الا مد فیقسوا
قلوبکم الا ان ما هو ات قریب و ان البعید
مالیس بات الا انما الشقی من شقی فی بطن
امہ و السعید من وعظ بغيره الا ان قتال
المومن کفر و سبابہ فسوق و لا یحل
لمسلم ان یمجر اخاه فوق ثلاث الا و ایاکم
و الکذب. (ابن ماجہ، باب اجتناب البدع)

”صرف دو باتیں ہیں قول اور عملی طریقہ تو عمدہ کلام خدا
کا کلام ہے اور عمدہ طریقہ محمد کا طریقہ ہے خبردار
(مذہب میں) نئی باتوں سے بچو نئی باتیں بدترین
چیزیں ہیں ہر نئی بات بدعت ہے اور ہر بدعت گمراہی
ہے تم کو درازی عمری کا خیال نہ پیدا ہو کہ تمہارے دل
سخت ہو جائیں اور جو چیز آنے والی ہے وہ قریب ہے
دور وہ چیز ہے جو آنے والی نہیں بعید ہے بد بخت اپنی
ماں کے پیٹ میں بد بخت ہوتا ہے خوش نصیب وہ ہے
جو غیر سے موعظت حاصل کرے خبردار! مسلمان سے
لڑنا کفر اور اس سے گالی گلوچ کرنا فسق ہے۔ مسلمان
کے لیے جائز نہیں کہ تین دن سے زیادہ اپنے بھائی
سے رنجیدہ رہے۔ ہاں خبردار جھوٹ سے پرہیز کرنا۔“

اثر انگیزی:

خطبات نبوی تاثیر اور رقت انگیزی میں درحقیقت معجزہ الہی تھے۔ پھر سے پھر دل بھی ان کو سن کر چند لمحوں میں
موم ہو جاتے تھے۔ مکہ میں ایک دفعہ آپ نے سورہ والنجم کی ۶ آیتیں تلاوت کر کے سنائیں تو یہ اثر ہوا کہ آپ کے
ساتھ مسلمان تو مسلمان بڑے بڑے کفار بھی سجدہ میں گر پڑے۔ (۲)

(۱) صحیح مسلم بروایات مختلفہ۔

(۲) صحیح مسلم باب تخفیف الصلوۃ و قصر الخطبہ۔

آنحضرت ﷺ کے زمانہ جاہلیت کے ایک دوست جو چھاڑ پھونک کرنا جانتے تھے۔ یہ سن کر کہ نعوذ باللہ آپ کو جنون ہے۔ بغرض علاج آئے۔ آپ نے ان کے سامنے مختصر سی تقریر کی۔ انہوں نے کہا محمد ذرا اس کو پھر تو دہرائے۔ غرض آپ نے کئی دفعہ تقریر دہرائی تو انہوں نے کہا میں نے شاعروں کے قصیدے اور کاتبوں کے کلام سنے ہیں لیکن یہ تو چیز ہی اور ہے۔^(۱)

ایک دفعہ ایک نو مسلم قبیلہ ہجرت کر کے مدینہ آیا۔ آپ نے ان کی امداد کی ضرورت سمجھی، مسجد نبوی میں تمام مسلمان جمع ہوئے تو آپ نے ایک خطبہ دیا جس میں قرآن مجید کی یہ آیت پڑھی کہ تمام انسان ایک ہی نسل سے ہیں۔ یعنی۔

(يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ)

”اے لوگو! اس خدا سے ڈرو جس نے ایک ذات سے تم سب کو پیدا کیا۔“

پھر سورہ حشر کی یہ آیت تلاوت کی۔

(وَلَتَنْظُرُنَّ نَفْسٌ مَّا قَدَّمَتْ لِغَدٍ)

اس کے بعد فرمایا۔ درہم کپڑا غلہ بلکہ چھوہارے کا ایک ٹکڑا جو بوڑھا خدا میں دو مدینہ کے مسلمانوں کی مالی حالت جیسی تھی وہ سیرت کے ہر صفحہ سے ظاہر ہے، لیکن بایں ہمہ آپ کی رقت انگیز اور موثر تقریر سے یہ عالم پیدا ہو گیا کہ ہر صحابی کے پاس جو کچھ تھا۔ اس نے سامنے رکھ دیا، بعضوں نے اپنے کپڑے اتار دیئے۔ کسی نے گھر کا غلہ لا کر دے دیا۔ ایک انصاری گئے اور گھر سے اشرافیوں کا ایک توڑا اٹھا لائے جو اس قدر بھاری تھا کہ بمشکل ان سے اٹھ سکتا تھا۔ راوی کا بیان ہے کہ تھوڑی دیر کے بعد آپ کے سامنے غلہ اور کپڑے کے دو بڑے بڑے ڈھیر لگ گئے اور خوشی سے آپ کا چہرہ کندن کی طرح دکنے لگا۔^(۲)

سخت سے سخت اشتعال انگیز اوقات میں آپ کے فقرے معاملہ کو رفع دفع کر کے جوش محبت کا دریا بہا دیتے تھے۔ اوس و خزرج کی سالہا سال کی عداوتیں اسی اعجاز کی بدولت مبدل بہ محبت ہو گئیں۔ غزوہ بدر سے پہلے ایک دفعہ سوار ہو کر نکلے اور منافقین یکجا بیٹھے ہوئے تھے، مسلمانوں نے تو ادب سے سلام کیا، لیکن منافقین نے ایک گستاخانہ فقرہ استعمال کیا۔ یہ چنگاری تھی جس نے خرمن میں آگ لگا دی، قریب تھا کہ جنگ و جدل برپا ہو جائے۔ لیکن آپ کے چند فقروں نے آگ پر پانی ڈال دیا۔^(۳) غزوہ مصطلق سے واپسی میں ایک واقعہ پر منافقین نے اشتعال پیدا کیا اور بہت جلد ممکن تھا کہ مہاجرین و انصار باہم دست و گریباں ہو جائیں کہ عین وقت پر آنحضرت ﷺ کو خبر ہوئی۔ آپ تشریف لائے تو اس طرح تقریر فرمائی کہ چند لمحوں میں مہاجرین و انصار^(۴) پھر شیر و شکر تھے واقعہ اقلک میں اوس و خزرج میں اس قدر اختلاف پیدا ہوا کہ خاص مسجد نبوی میں شاید تلواریں نیام سے نکل پڑتیں، آپ منبر پر تشریف

(۱) صحیح مسلم باب تحفیف الصلوٰۃ وقصر الخطبہ۔

(۲) صحیح مسلم باب الصدقات۔

(۳) صحیح بخاری السلام علی جماعۃ فیہا المسلم واکافر۔

(۴) صحیح بخاری تفسیر منافقین وابن سعد غزوہ مذکور۔

فرماتے۔ آپؐ نے سلسلہ تقریر جاری رکھا اور اثر یہ تھا کہ برادرانہ محبت کی لہریں پھر جاری ہو گئیں (۱) غزوہ حنین میں جب مال غنیمت کی تقسیم پر انصار میں آزدگی پیدا ہو گئی تھی۔ اس وقت آپؐ نے جس بلیغانہ انداز میں تقریر فرمائی ہے اس کا مختصر سا ذکر اوپر گزر چکا ہے اس تقریر کا کیا اثر ہوا؟ یہ ہوا کہ وہی انصار جو چند لمحے پہلے کبیدہ خاطر ہو رہے تھے اس قدر روئے کہ ان کی داڑھیاں تر ہو گئیں اور دل کا سارا غبار آب کوثر کے ان قطروں سے دفعہ دھل گیا۔ (۲) فتح مکہ کے موقع پر انصار کی توقع کے خلاف جب آپؐ نے رؤسائے قریش کی جان بخشی فرمائی تو ان میں سے وہ لوگ جن کی آنکھوں میں خلق نبوی کا جلوہ نہ تھا۔ معترض ہوئے کہ آخر آپؐ کو اپنے وطن و خاندان سے محبت آ ہی گئی۔ آپؐ کو یہ معلوم ہوا تو تمام انصار کو جمع کر کے دریافت کیا کہ کیا یہ سچ ہے کہ تم نے ایسا کہا ہے عرض کی ہاں یا رسول اللہ! فرمایا۔ وطن و خاندان کی پاس داری میرے پیش نظر نہ تھی۔ میں خدا کا بندہ اور اس کا فرستادہ ہوں۔ میں نے اللہ کی طرف ہجرت کی اور تمہاری طرف اب میرا جینا تمہارا جینا ہے اور میرا مرنا تمہارا مرنا ہے۔ یہ سن کر انصار پر رقت طاری ہو گئی اور رونے لگے۔ وعظ و نصیحت میں جو خطبات آپؐ ارشاد فرماتے تھے وہ بھی اسی قدر موثر ہوتے تھے تھے ایک صحابی موقع کی تصویر ان الفاظ میں کھینچتے ہیں۔

و عظمنا رسول اللہ صلی اللہ علیہ وسلم يوماً
بعد الصلوة الغداة موعظة بليغة زرفت منها
العيون و وجلت منها القلوب. (ترمذی و ابوداؤد)

”صبح کی نماز کے بعد آنحضرت ﷺ نے ایک دن ایسا موثر وعظ کیا کہ آنکھیں اشک ریز ہو گئیں اور دل کانپ اٹھے۔“

ایک اور مجلس وعظ کے تاثیر کی کیفیت حضرت اسماء بنت ابی بکرؓ بیان کرتی ہیں۔

قام رسول اللہ صلی اللہ علیہ وسلم خطيباً
تذكر فتنة القبر التي يفتن بها المرء فلما
تذكر ذلك ضج المسلمون ضجة (۳)

”آنحضرت ﷺ خطبہ دینے کو کھڑے ہوئے اور اس میں فتنہ قبر کو بیان کیا جس میں انسان کی آزمائش کی جائے گی جب یہ بیان کیا تو مسلمان چیخ اٹھے۔“

حضرت ابو ہریرہؓ اور ابوسعیدؓ سے مروی ہے کہ ایک دفعہ آپؐ خطبہ دے رہے تھے کہ آپؐ کی زبان مبارک سے یہ الفاظ نکلے والذی نفسی بیدہ قسم ہے اس ذات کی جس کے دست قدرت میں میری جان ہے۔ یہ الفاظ آپؐ نے تین دفعہ فرمائے اور پھر جھک گئے۔ لوگوں پر یہ اثر ہوا کہ جو جہاں تھا وہیں سر جھکا کر رونے لگا۔ راوی کہتے ہیں کہ ہم کو بھی ہوش نہ رہا کہ آپؐ قسم کس بات پر کھارہے ہیں۔ (۴)

حضرت انسؓ کہتے ہیں کہ ایک دن آپؐ نے خطبہ دیا۔ یہ خطبہ اس قدر موثر تھا کہ میں نے ایسا خطبہ نہیں سنا۔ اثنائے تقریر میں آپؐ نے فرمایا۔ ”اے لوگو! جو میں جانتا ہوں اگر تم وہ جانتے تو ہنستے کم اور روتے زیادہ۔“ اس فقرہ کا ادا ہونا تھا کہ لوگوں کی یہ حالت ہو گئی کہ منہ پر کپڑے ڈال کر بے اختیار رونے لگے۔ (۵)

(۱) صحیح بخاری قصہ اول۔

(۲) صحیح مسلم فتح مکہ۔

(۳) صحیح بخاری ماجاء فی عذاب القبر۔

(۴) سنن نسائی کتاب الزکوٰۃ۔

(۵) صحیح بخاری تفسیر سورہ مائدہ۔

عبادات نبویؐ

﴿فَإِذَا فَرَغْتَ فَانصَبْ وَإِلَىٰ رَبِّكَ فَارْغَبْ﴾ ”اے محمد! جب تجھے فرصت ملے عبادت کے لیے کھڑے ہو جاؤ اور اپنے رب سے دل لگاؤ۔“

(دنيا^(۱)) میں آنحضرت ﷺ کے سوا اور کوئی ایسا پیغمبر نہیں گزرا جس کے متعلق صحیح طور پر یہ معلوم ہو سکے کہ اس کا طریقہ عبادت کیا تھا اور اس کے کون کون سے اوقات اس کے لیے مخصوص تھے اور اس کی عبادتوں کی نوعیت کیا تھی؟ گزشتہ انبیاء میں حضرت نوحؑ بلکہ آدمؑ سے لے کر حضرت موسیٰ علیہ السلام تک جن کے حالات تو رات مذکور ہیں ان کی زندگی کا یہ باب صحائف بنی اسرائیل سے قطعاً مفقود ہے۔ انجیل میں حضرت عیسیٰ علیہ السلام کے متعلق کہیں کہیں صرف اس قدر ملتا ہے کہ وہ کبھی کبھی دعائیں مانگا کرتے تھے۔ لیکن جب کہ ان مذاہب کے پیروؤں نے اپنے پیغمبروں کے ساتھ اس قدر بے اعتنائی برتی ہے کہ یہ ضروری امور بھی جن پر دین و شریعت کا دار و مدار ہے وہ محفوظ نہیں رکھ سکے پیروان اسلام کو یہ فخر ہے کہ انہوں نے اول سے آخر تک اپنے پیغمبر کے اوقات عبادت اس کے طریقے اس کے انواع اس کی کیفیات غرض اس کے ایک ایک جزئیات کو محفوظ رکھا ہے۔

دعا اور نماز:

آنحضرت ﷺ نبوت سے پہلے بھی عبادت الہی میں مصروف رہتے تھے اور غار حرا میں جا کر مہینوں قیام اور (۲) مراقبہ کرتے تھے۔ نبوت کے ساتھ ساتھ آپؐ کو نماز کا طریقہ بھی بتایا گیا لیکن چونکہ کفار قریش کا ڈر تھا اس لئے چھپ کر نماز ادا کرتے تھے۔ نماز کا وقت جب آتا کسی پہاڑ کی گھاٹی میں چلے جاتے اور وہاں نماز پڑھ لیتے۔ ایک دفعہ آپؐ حضرت علیؑ کے ساتھ کسی درہ میں نماز پڑھ رہے تھے۔ اتفاق سے ابو طالب آئے انہوں نے دیکھا تو پوچھا بھتیجے! یہ تم کیا کر رہے ہو؟ آپؐ نے ان کو اسلام کی دعوت دی۔ (۳)

چاشت کی نماز آپؐ سب کے سامنے حرم ہی میں ادا کرتے تھے کیونکہ یہ نماز قریش کے مذہب (۴) میں بھی جائز تھی صحیح بخاری میں ہے کہ ایک دن آپؐ حرم میں نماز پڑھ رہے تھے اور دوسرے قریش بیٹھے تمسخر اڑا رہے تھے ابو جہل نے کہا۔ کاش اس وقت کوئی جاتا اور اونٹ کی اوجھ نجاست سمیت اٹھالاتا اور محمد جب سجدہ میں جاتے تو وہ ان کی گردن پر ڈال دیتا۔ چنانچہ اس تجویز کے مطابق یہ فرض عقبہ نے انجام دیا (۵) نماز میں جب آپؐ جہر سے قراءت فرماتے تو کفار برا بھلا کہتے (۶) ایک دفعہ آپؐ حرم میں نماز ادا کر رہے تھے۔ بعض اشقیاء نے چاہا کہ آپؐ کے ساتھ گستاخی سے

(۲) صحیح بخاری باب بدء الوحی۔

(۳) ابن اثیر۔

(۱) اضافہ ختم باب۔

(۳) مسند ابن خنبل ج ۱ ص ۹۵۔

(۵) صحیح بخاری باب الطہارۃ والصلوۃ۔

(۶) صحیح بخاری تفسیر سورہ بنی اسرائیل۔

پیش آئیں (۱) ایک دفعہ ایک شقی نے گلے میں پھانسی ڈال دی (۲) لیکن بایں ہمہ مزاحمت لذت شناس یاد الہی اپنے فرض سے باز نہیں آتا تھا۔

راتوں کو اٹھ اٹھ کر آپ نمازیں پڑھا کرتے تھے۔ اس عبادت شبانہ کے مختلف صحابہ سے مختلف روایتیں ہیں۔ ایک راوی کا بیان ہے کہ آپ رات بھر نماز میں کھڑے رہے ام سلمہ کہتی ہیں کہ آپ کچھ دیر سوتے پھر کچھ دیر اٹھ کر نماز میں مصروف ہوتے پھر سو جاتے پھر اٹھ بیٹھتے اور نماز ادا کرتے۔ غرض صبح تک یہی حالت قائم رہتی۔ ابن عباس کی روایت ہے کہ آدھی رات کے بعد آپ اٹھتے تھے اور تیرہ رکعتیں ادا کرتے تھے حضرت عائشہ کی روایت ۹ رکعت کی ہے۔ محدثین نے ان سب میں تطبیق دی ہے کہ آپ ان طریقوں میں سے ہر ایک طریقہ سے نماز ادا کرتے تھے۔ ہر راوی نے اپنا مشاہدہ بیان کیا ہے (۳) عام طور پر آخر میں آپ کا طرز عمل وہی تھا جو حضرت عائشہ اور ابن عباس کی زبانی عبادت شبانہ کے عنوان سے گزر چکا ہے۔

فرائض پنجگانہ کے علاوہ آپ کم از کم سنن و نوافل کی ۳۹ رکعتیں روزانہ معمولاً ادا کرتے تھے۔ دو صبح چار چاشت چھ ظہر چھ عصر چار پہلے اور دو بعد نماز (حسب روایت حضرت عائشہ) دو مغرب چھ عشاء دو وتر ان کے علاوہ صلوٰۃ الاوابین سنت تحیۃ مسجد وغیرہ الگ تھیں۔ تمام سنن میں سب سے زیادہ صبح کی دو رکعتوں کے آپ سختی سے پابند تھے (۴) کسی وقت کی سنت خلاف معمول اگر چھوٹ جاتی تو اس کی قضا پڑھتے۔ حالانکہ اصل شریعت کی رو سے اس کی ضرورت عام امت کے لیے نہیں۔ ایسا واقعہ حضر میں صرف ایک ہی دفعہ پیش آیا ہے ظہر و عصر کے درمیان ایک وفد خدمت اقدس میں باریاب ہوا جس کی وجہ سے آپ ظہر کے بعد کی دو رکعت نہ پڑھ سکے۔ نماز عصر کے بعد آپ نے بعض ازواج مطہرات کے حجروں میں جا کر دو رکعت نماز ادا کی چونکہ یہ نماز بالکل خلاف معمول تھی اس لیے ازواج مطہرات نے استفسار کیا۔ آپ نے واقعہ بیان فرمایا۔ عام امت کے لیے ایک نماز کی قضا ایک دفعہ کافی ہے لیکن آپ جس چیز کو شروع کرتے تھے پھر اس کو ترک کرنا مناسب نہیں فرماتے تھے اس لیے ام المومنین حضرت عائشہ اور ام سلمہ کا بیان ہے کہ آپ نے اس قضا کو تمام عمر ادا کیا۔ (۵)

رمضان کا مہینہ آپ کی عبادتوں کے لیے سب سے زیادہ ذوق افزا تھا۔ حضرت ابن عباس بیان کرتے ہیں کہ آپ فیاض تو تھے ہی لیکن جب رمضان کا مہینہ آتا اور جبریل قرآن سنانے آتے تو آپ کی فیاضی کی کوئی حد نہیں رہتی آپ کی فیاضی ہوا سے بھی آگے نکل جاتی۔ (۶) رمضان کے آخری عشرہ میں آپ اور زیادہ عبادت گزار ہو جاتے۔ حضرت عائشہ کہتی ہیں کہ جب رمضان کا آخری عشرہ آتا تو آپ رات رات بھر بیدار رہتے تھے ازواج سے بے

(۱) ابن ہشام ذکر قبل ہجرت۔

(۲) صحیح بخاری باب النبی بکۃ۔

(۳) اس بحث کو زرقانی نے شرح مواہب میں بہ تفصیل لکھا ہے۔

(۴) صحیح بخاری ابواب نوافل و سنن۔

(۵) مسند احمد و ابوداؤد و صحیح مسلم الرکعتان بعد العصر۔

(۶) صحیح بخاری کتاب الصوم۔

تعلق ہو جاتے تھے۔ اہل بیت کو نماز کے لیے (۱) جگاتے تھے۔ اس اخیر عشرہ میں آپؐ عموماً اعتکاف میں بیٹھا کرتے تھے۔ یعنی ہر وقت مسجد میں بیٹھ کر یاد الہی اور عبادت گزاری میں مصروف رہتے تھے۔ (۲)

قرآن مجید کی تلاوت روزانہ فرماتے تھے۔ ابوداؤد کی ایک روایت سے معلوم ہوتا ہے کہ تلاوت کا وقت نماز عشاء کے بعد تھا۔ (۳) روزانہ سورتوں کی تعداد مقرر تھی۔ اسی تعداد کے موافق آپؐ تلاوت کر لیا کرتے تھے رمضان میں پورے قرآن کا دورہ کرتے تھے۔ (۴) کچھلی رات کو اٹھ کر کوئی موثر سورہ یا چند آیات تلاوت کرتے تھے حضرت ابن عباسؓ کہتے ہیں کہ ایک دفعہ رات کو میں نے دیکھا کہ آپؐ پچھلے پہر بیدار ہوئے آنکھیں ملتے ہوئے اٹھے رات کے سنائے میں تارے جھللا رہے تھے آپؐ نے نظر اٹھا کر آسمان کی طرف دیکھا اور یہ آیتیں پڑھیں۔ (۵)

”آسمان اور زمین کی پیدائش اور شب و روز کے انقلاب میں ان دانشمندوں کے لیے نشانیاں ہیں جو اٹھتے بیٹھتے اور پہلو پر لیٹے ہوئے اللہ کو یاد کرتے ہیں آسمان و زمین پر غور کرتے ہیں کہ خدایا تو نے (یہ نظام عالم) بے نتیجہ نہیں پیدا کیا تو پاک ہے پس ہم کو دوزخ کے عذاب سے بچا خدایا جس کو تو دوزخ میں داخل کرے اس کو تو نے رسوا کر دیا گنہگاروں کا کوئی مددگار نہیں خداوند! ہم نے ایک پکارنے والے کی آواز سنی جو پکار کر یہ کہہ رہا تھا کہ اپنے پروردگار پر ایمان لاؤ تو ہم ایمان لائے خداوند! تو ہمارے گناہ بخش دے ہماری برائیوں پر پردہ ڈال اور نیکوں کے ساتھ دنیا سے اٹھا۔ خداوند! تو نے اپنے رسولوں کے ذریعہ جس چیز کا وعدہ کیا ہے وہ ہم کو عنایت کر اور قیامت کے دن ہمیں رسوا نہ کرنا تو اپنے وعدہ کے خلاف نہیں کرتا پروردگار نے پکار سن لی اور دعا قبول کر لی کہ میں کسی کام کرنے والے کے کام کو ضائع نہیں کرتا مرد ہو یا عورت تم ایک دوسرے سے ہو جنہوں نے ہجرت کی یا اپنے گھروں سے نکالے گئے اور میری راہ میں ستائے گئے ہیں اور وہ لڑے ہیں اور مارے

﴿إِنَّ فِي خَلْقِ السَّمَوَاتِ وَالْأَرْضِ وَ
اِخْتِلَافِ اللَّيْلِ وَالنَّهَارِ لَآيَاتٍ لِّأُولِي
الْبَابِ الَّذِينَ يَذْكُرُونَ اللَّهَ قِيَامًا وَ قُعُودًا
وَعَلَىٰ جُنُوبِهِمْ وَ يَتَفَكَّرُونَ فِي خَلْقِ
السَّمَوَاتِ وَالْأَرْضِ رَبَّنَا مَا خَلَقْتَ هَذَا
بَاطِلًا سُبْحَانَكَ فَقِنَا عَذَابَ النَّارِ رَبَّنَا
إِنَّكَ مَنْ تَدْخُلُ النَّارَ فَقَدْ أَخْزَيْتَهُ وَ مَا
لِلظَّالِمِينَ مِنْ أَنْصَارٍ رَبَّنَا إِنَّآ سَمِعْنَا مُنَادِيًا
يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا رَبَّنَا
فَاغْفِرْ لَنَا ذُنُوبَنَا وَ كَفِّرْ عَنَّا سَيِّئَاتِنَا وَ تَوَفَّنَا
مَعَ الْأَبْرَارِ رَبَّنَا وَ إِنَّا مَا وَ عَدْتُنَا عَلَىٰ
رُسُلِكَ وَ لَا تُخْزِنَا يَوْمَ الْقِيَامَةِ إِنَّكَ لَا
تُخْلِفُ الْمِيعَادَ فَاسْتَجَابَ لَهُمْ رَبُّهُمْ أَنِّي لَا
أُضِيعُ عَمَلَ عَامِلٍ مِنْكُمْ مِّمَّنْ ذَكَرَ آوْ أَنشَىٰ
بَعْضُكُمْ مِنْ بَعْضٍ فَالَّذِينَ هَاجَرُوا وَ
أُخْرِجُوا مِنْ دِيَارِهِمْ وَ أُوذُوا فِي سَبِيلِي
وَقُتِلُوا وَقُتِلُوا لَا كُفْرَانَ عَنْهُمْ سَيِّئَاتِهِمْ وَ

(۱) ابوداؤد باب الصوم۔

(۲) صحیح بخاری باب الاعتکاف۔

(۳) ابوداؤد اشہر رمضان۔

(۴) صحیح بخاری بداء الوجی۔

(۵) صحیح بخاری و صحیح مسلم صلوٰۃ اللیل۔

لَا دُخْلَ لَهُمْ جَنَّتِ تَجْرِي مِنْ تَحْتِهَا الْأَنْهَارُ
ثَوَابًا مِمَّنْ عِنْدَ اللَّهِ وَ اللَّهُ عِنْدَهُ حُسْنُ
الثَّوَابِ ﴿آل عمران: ۲۰﴾

گئے ہیں ان سب کے گناہوں کو مٹا دوں گا اور ان کو جنت
میں جگہ دوں گا جن کے نیچے نہریں بہتی ہوں گی اللہ کی طرف
سے ان کو یہ جزا ملے گی اور اللہ ہی کے پاس اچھی چیز ہے۔“

اسی موقع پر آپؐ پر الفاظ بھی کہا کرتے تھے حوسر تا پار و حانیت میں ڈوبے ہوئے ہیں۔

(اللهم لك الحمد انت نور السموت و
الارض و لك الحمد و انت قيام السموت
و الارض و لك الحمد انت رب السموت
و الارض و من فيهن انت الحق و عدك
الحق و قولك الحق و لقاءك الحق و
الجنة حق و النار حق و الساعة حق اللهم
لك اسلمت و بك امنت و عليك
توكلت و اليك انبت و بك خاصمت و
اليك حاكمت فاغفر لي ما قدمت و اخرت
و اسررت و اعلنت الهی لا اله الا انت)

”خداوند اتیری حمد ہو تو آسمان و زمین کا نور ہے تیری حمد
ہو تو آسمان و زمین اور جو کچھ ان میں ہے سب کا
پروردگار ہے تو حق ہے تیرا وعدہ حق ہے تیری بات حق
ہے تجھ سے ملنا حق ہے جنت حق ہے اور دوزخ حق
ہے قیامت حق ہے خداوند امیں نے تیرے ہی آستانہ
پر سر جھکا یا ہے۔ تجھی پر ایمان لایا ہوں۔ تجھی پر میں نے
بھروسہ کیا ہے تیرے ہی زور پر جھگڑتا ہوں تجھی سے
فیصلہ چاہتا ہوں تو میرا اگلا اور پچھلا کھلا اور چھپا ہر
ایک گناہ معاف کر تو ہی میرا معبود ہے تیرے سوا کوئی
اور معبود نہیں۔ (صحیح مسلم باب الدعاء فی صلوة
اللیل۔“

کبھی گھر کے لوگ جب سو جاتے آپؐ چپ چاپ بستر سے اٹھتے اور دعا و مناجات الہی میں مصروف ہو
جاتے حضرت عائشہؓ کہتی ہیں کہ ایک رات میری آنکھ کھلی تو آپؐ کو بستر پر نہ پایا سمجھی کہ آپؐ کسی اور بیوی کے حجرے
میں تشریف لے گئے ہیں۔ اندھیرے میں ادھر ادھر ٹٹولا تو دیکھا کہ پیشانی اقدس خاک پر ہے اور آپؐ سر بسجود دعا میں
مصروف ہیں۔ یہ دیکھ کر حضرت عائشہؓ کہتی ہیں کہ مجھ کو اپنے شبہ پر ندامت ہوئی اور دل میں کہا سبحان اللہ! ہم کس
خیال میں ہیں اور آپؐ کس عالم میں کبھی کبھی (۱) راتوں کو اٹھ کر آپؐ تنہا قبرستان میں تشریف لے جاتے تھے اور دعا
و زاری کرتے تھے ایک دفعہ آپؐ کے پیچھے پیچھے حضرت عائشہؓ گئیں تو دیکھا کہ آپؐ جنت البقیع میں داخل ہوئے اور
دعا مانگی۔ (۲)

دعا اور نماز کے بعد آپؐ سو جاتے یہاں تک کہ خراٹے کی آواز سنائی دیتی کہ دفعہ سپیدہ صبح نمودار ہوتا۔ آپؐ
بیدار ہوتے صبح کی سنت ادا کر کے مسجد کو تشریف لے جاتے اور اس وقت یہ الفاظ زبان مبارک پر ہوتے۔

اللهم اجعل فی قلبی نوراً و فی لسانی نوراً و
اجعل فی سمعی نوراً و اجعل فی بصری

”خدا یا میرے دل میں نور پیدا کر اور میری زبان میں
اور میری قوت سامعہ میں نور پیدا کر آنکھوں میں نور

(۱) سنن نسائی باب الغیرہ۔

(۲) ایضاً باب الاستفسار للمؤمنین۔

نوراً و اجعل فی خلقی نوراً و من امامی نوراً
و اجعل من فوقی نوراً و تحتی نوراً و اعطنی
نوراً۔ (صحیح مسلم باب الدعاء فی صلوة اللیل)

پیدا کر اور میرے پیچھے اور میرے آگے نور پیدا کر
میرے اوپر اور میرے نیچے نور پیدا کر اور مجھے نور عطا
کر۔

ارکان نماز میں سب سے کم وقفہ رکوع کے بعد قیام میں ہوتا ہے، لیکن حضرت انسؓ سے مروی ہے کہ آنحضرت
ﷺ رکوع کے بعد اتنی دیر کھڑے رہتے تھے کہ ہم لوگ سمجھتے تھے کہ آپ سجدہ میں جانا بھول گئے،^(۱) جو چیز نماز کی
حضور میں خلل ڈالتی تھی اس سے احتراز فرماتے تھے۔ ایک دفعہ چادر اوڑھ کر نماز ادا فرمائی جس میں دونوں طرف
حاشیے تھے نماز میں اتفاق سے حاشیوں پر نظر پڑ گئی۔ نماز سے فارغ ہو کر فرمایا کہ یہ لے کر فلاں شخص (ابو جہیم) کو دے
اور ان سے انجانی مانگ لاؤ حاشیوں نے نماز کی حضوری میں خلل ڈالا۔^(۲)

ایک دفعہ دروازے پر منقش پردہ پڑا ہوا تھا۔ نماز میں اس پر نگاہ پڑی تو حضرت عائشہؓ سے فرمایا کہ اس کو ہٹا
دو۔ اس کے نقش و نگار حضور قلب میں خلل انداز ہوئے۔^(۳)

روزہ:

انبیاء اور داعیان مذہب نے تکمیل روحانیت کے لیے تقلیل غذا بلکہ ترک غذا (روزہ) کو اسباب ضروری میں
شمار کیا ہے۔ ہندوستان کے ریاضت کش اور مرتاض داعیان مذہب تو اس راہ میں حد افراط سے بھی آگے نکل گئے ہیں
لیکن داعی اسلام کا طرز عمل اس باب میں افراط و تفریط کے بیچ میں تھا۔ اسلام سے پہلے اہل عرب عاشورہ کے دن روزہ
رکھا کرتے تھے۔ آنحضرت ﷺ بھی معمولاً اس دن روزہ رکھتے تھے، بعض حدیثوں سے معلوم ہوتا ہے کہ مکہ کے قیام
کے زمانہ میں آپ متواتر کئی کئی مہینوں تک روزہ رکھتے تھے، لیکن مدینے آ کر اس معمول میں فرق آ گیا۔ مدینہ میں
یہود بھی عاشورہ کا روزہ رکھتے تھے۔ آپ نے بھی رکھا، بلکہ تمام مسلمانوں کو اس دن روزہ رکھنے کی تاکید فرمائی، لیکن
جب رمضان کے روزے فرض ہوئے تو عاشورہ کا روزہ نفل رہ گیا۔

رمضان کے علاوہ پورے مہینہ کا روزہ مدینہ میں آپ نے کبھی نہیں رکھا صرف ایک شعبان مستثنیٰ ہے اس میں
قریب قریب پورے مہینہ بھر آپ روزہ سے رہتے، اس طرح سال میں دو مہینے شعبان اور رمضان تو پورے روزوں
میں گزرتے تھے سال کے بقیہ مہینوں میں یہ کیفیت رہتی تھی کہ روزہ رکھنے پر آتے تھے تو معلوم ہوتا تھا کہ اب آپ
کبھی روزہ نہ توڑیں گے۔ پھر روزہ توڑ دیتے تھے تو معلوم ہوتا تھا۔ کہ اب کبھی روزہ نہ رکھیں گے مہینہ کے نصف اول
میں جن کو ایام بیض کہتے ہیں آپ اکثر روزوں سے رہتے تھے۔ مہینہ میں تین دن دو دو شنبہ اور ایک جمعرات کے معمولاً
روزے رکھا کرتے تھے، بعض روایتوں میں ہے کہ جمعہ کا روزہ بھی معمولات میں سے تھا ان کے علاوہ محرم کے دس دن
یکم سے عاشورہ تک اور شوال کے آغاز میں چھ دن دوسری سے ساتویں تک آپ روزوں میں گزارتے تھے۔^(۴)

(۱) مسند ابن ضبیل ج ۳ ص ۱۷۲۔ (۲) صحیح بخاری ج ۱ ص ۵۴ کتاب الصلوٰۃ البجانی ایک کپڑے کا نام ہے۔

(۳) صحیح بخاری کتاب اللباس والصلوٰۃ۔

(۴) روزہ کے متعلق یہ حدیثیں تمام کتب حدیث میں ہیں اس وقت ابوداؤد اور صحیح مسلم کتاب الصوم پیش نظر ہیں۔

اتفاقی روزے ان کے علاوہ تھے آپؐ کبھی گھر میں تشریف لا کر پوچھتے تھے کہ کچھ کھانے کو ہے؟ جواب ملتا کچھ نہیں۔ آپؐ فرماتے تو میں آج روزے سے ہوں۔ (۱) کبھی کبھی آپؐ صوم وصال بھی رکھتے تھے یعنی متواتر کئی کئی دن تک ایک روزہ رکھتے تھے بیچ میں مطلق افطار نہیں کرتے تھے یا برائے نام کچھ کھا لیتے تھے لیکن جب صحابہؓ نے اس میں آپؐ کی تقلید کرنی چاہی تو آپؐ نے منع فرمایا۔ بعض لوگوں نے اس ممانعت کو صرف اس معنی پر محمول کیا کہ آپؐ حکماً نہیں بلکہ شفقت سے منع فرماتے ہیں اس لیے اس ممانعت کے باوجود آپؐ کے ساتھ انہوں نے بھی اس قسم کے روزے رکھنے شروع کیے آپؐ کو یہ خبر معلوم ہوئی تو دو دن متصل روزہ رکھا تیسرے دن اتفاق سے چاند ہو گیا آپؐ نے فرمایا کہ اگر مہینہ بڑھ سکتا تو میں اتنے دن تک انتظار نہ کرتا کہ ان مذہب میں غلو کرنے والوں کا سارا غلو جاتا رہتا۔ صحابہؓ نے عرض کیا یا رسول اللہ! پھر حضور کیوں کئی کئی دن تک افطار نہیں کرتے؟ ارشاد ہوا۔ تم میں مجھ سا کون ہے؟ مجھ کو تو ایک کھلانے والا ہے جو کھلاتا ہے اور ایک پلانے والا ہے جو پلاتا ہے۔ بعض روایتوں میں یہ الفاظ اس طرح وارد ہوئے ہیں۔ ”تم میں مجھ جیسا کون ہے؟ میں شب بسر کرتا ہوں تو میرا خدا مجھ کو کھلاتا اور پلاتا ہے۔“ (۲)

عام مسلمانوں کے لیے آپؐ اس قسم کی مذہبی سختیوں کو ناپسند فرماتے تھے اور عام طور پر خود بھی ان چیزوں سے احتراز کرتے تھے۔ تفصیلی واقعات آگے آتے ہیں۔ (۳)

زکوٰۃ:

آنحضرت ﷺ اسلام سے پہلے بھی بہت کچھ خیرات اور مبرات کیا کرتے تھے جیسا کہ آغاز اسلام میں حضرت خدیجہؓ نے شہادت دی ہے۔ (۴) اسلام کے بعد آپؐ کی یہ کیفیت تھی کہ کوئی چیز نقد اپنے پاس رہنے نہیں دیتے تھے جو کچھ آتا مستحقین میں تقسیم فرما دیتے، لیکن بایں ہمد زکوٰۃ کا ادا کرنا آپؐ سے ثابت نہیں۔ اس سے بعض فقہاء نے یہ نتیجہ نکالا ہے کہ انبیاء علیہم السلام پر زکوٰۃ فرض نہیں ہوتی، لیکن اصل یہ ہے کہ زکوٰۃ کے دو مفہوم ہیں، ایک مطلق صدقہ و خیرات اور اس باب میں جو آپؐ کی کیفیت تھی وہ کس سے مخفی ہے؟ دوسرا یہ کہ چاندی سونے یا جانور وغیرہ کی مخصوص مقدار و تعداد پر جو حاجت اصلیہ سے زیادہ ہو اور سال بھر تک مالک کے قبضہ میں رہی ہو، ایک خاص شرح رقم ادا کی جائے یہ مصطلح زکوٰۃ کبھی آپؐ پر فرض ہی نہیں ہوئی۔ کاشانہ نبوت میں کوئی قابل زکوٰۃ چیز سال بھر تک تو کیا رہتی یہ بھی پسند خاطر نہ تھا کہ شب گزر جائے اور مال و دولت کا کوئی نشان گھر کے اندر رہ جائے۔ ایک دفعہ ایسا اتفاق ہوا کہ خراج کی رقم اس قدر زیادہ آگئی کہ وہ شام تک ختم نہ ہو سکی آپؐ نے رات بھر مسجد میں آرام فرمایا اور کاشانہ اقدس میں اس وقت تک قدم نہیں رکھا جب تک حضرت بلالؓ نے آکر یہ اطلاع نہ دی کہ یا رسول اللہ! خدا نے آپؐ کو سبکدوش کیا۔ (۵)

(۱) ابوداؤد باب النیۃ فی الصیام۔

(۲) صوم وصال کی یہ حدیث صحیح مسلم سے لی گئی ہیں۔

(۳) صحیح بخاری بدء الوحی۔

(۴) صحیح بخاری بدء الوحی۔

(۵) ابوداؤد باب قبول ہدایا المشرکین۔

حج:

اسلام سے پہلے آپؐ نے جس قدر حج کیے ان کی تعداد صحیح متعین نہیں کی جاسکتی۔ ابن الاثیر نے لکھا ہے کہ چونکہ قریش عموماً ہر سال حج کیا کرتے تھے اس لیے قرینہ غالب یہی ہے کہ آنحضرت ﷺ بھی ہر سال حج ادا کرتے ہوں گے۔ ترمذی (۱) میں ہے کہ قیام مکہ کے زمانے میں آپؐ نے دو حج کیے تھے اور ابن ماجہ اور حاکم میں ہے کہ تین حج کیے تھے۔ لیکن یہ سب روایتیں مرسل ہیں۔ (۲) مدینہ کے زمانہ قیام میں متفقہ ثابت ہے کہ صرف ایک حج ۱۰ھ میں کیا۔ یہ وہی حجتہ الوداع ہے جس کا ذکر بہ تفصیل پہلے گزر چکا ہے۔

حج کے علاوہ آپؐ نے عمرے بھی ادا کیے ہیں ہجرت کے بعد چار عمرے ثابت ہیں ایک عمرہ ذیقعدہ کے مہینہ میں ایک حدیبیہ کے سال ایک غزوہ حنین کے بعد اور چوتھا حجتہ الوداع (۳) کے ساتھ۔ حضرت انسؓ کہتے ہیں کہ حجتہ الوداع والے عمرے کے سوا تمام عمرے آپؐ نے ذیقعدہ کے مہینہ میں ادا کیے۔ ایک دفعہ حضرت ابن عمرؓ سے کسی نے پوچھا کہ آنحضرت ﷺ نے کتنے عمرے کیے تھے؟ انہوں نے جواب دیا۔ ”چار عمرے۔“ ان میں سے ایک ماہ رجب میں حضرت عائشہؓ نے یہ سنا تو کہا خدا ابو عبد الرحمن (ابن عمر کی کنیت) پر رحم فرمائے۔ آپؐ نے کوئی عمرہ ایسا نہیں کیا جس میں وہ شریک نہ ہوں آنحضرتؐ نے رجب میں کوئی عمرہ نہیں کیا۔ (۴)

سال حدیبیہ میں سب سے پہلی دفعہ جب آپؐ عمرہ ادا کرنے کے لیے روانہ ہوئے تھے تو کفار قریش نے قدم قدم پر روکنے کی کوشش کی صحابہ ان کی مدافعت میں آپؐ سے بچھڑ گئے لیکن آپؐ کو خانہ کعبہ کی زیارت کا یہ ذوق و شوق تھا کہ اپنے ہمراہیوں کا انتظار کیے بغیر بے خطر آپؐ سب سے آگے بڑھے چلے جا رہے تھے۔ آخر جان نثاروں نے ابو قتادہ انصاریؓ کو بھیجا کہ وہ جا کر ہماری جانب سے سلام عرض کریں اور یہ درخواست کریں کہ ”آپؐ ذرا توقف فرمائیں ہمیں یہ ڈر ہے کہ دشمن کہیں ہمارے اور آپؐ کے درمیان حائل نہ ہو جائیں۔“ آپؐ نے ان کی یہ درخواست قبول فرمائی۔

دوام ذکر الہی:

قرآن مجید نے اہل ایمان کا یہ وصف خاص بیان کیا ہے۔

﴿الَّذِينَ يَذْكُرُونَ اللَّهَ قِيَامًا وَ قُعُودًا وَ عَلًى جُنُوبِهِمْ﴾ (۵)

”جن کو اشغال دنیوی خدا کی یاد سے غافل نہیں کرتے۔“

(نور: ۵)

(۱) باب کم حج النبی ﷺ۔

(۲) زرقانی ج ۸ ص ۱۶۴۔

(۳) صحیح مسلم ابوداؤد حجتہ الوداع و ترمذی باب کم حج النبی ﷺ۔

(۴) صحیح بخاری ص ۲۳۵ باب ۱ جزاء الصید۔

(۵) جامع ترمذی باب مذکور بخاری و مسلم کتاب الحج۔

اور قرآن کا مبلغ ان اوصاف کا خود بہترین مظہر تھا۔ حضرت عائشہؓ فرماتی ہیں کہ آنحضرت ﷺ ہر لحظہ اور ہر لمحہ خدا کی یاد میں مصروف رہتے تھے۔ (۱) ربیعہ بن کعب اسلمی رات کو آپؐ کے آستانہ پر پہرہ دیتے تھے وہ بیان کرتے ہیں کہ آپؐ کی تسبیح و تہلیل کی آواز سنتے سنتے میں تھک جاتا تھا اور مجھے نیند آ جاتی تھی۔ (۲) اٹھتے بیٹھتے چلتے پھرتے کھاتے پیتے سوتے جاگتے وضو کرتے نئے کپڑے پہنتے سوار ہوتے سفر میں جاتے واپس آتے گھر میں داخل ہوتے مسجد میں قدم رکھتے۔ غرض ہر حالت میں دل و جان ذکر الہی میں مصروف رہتے۔ چنانچہ اسی بنا پر احادیث میں مختلف اوقات و حالات کے لیے کثرت سے ادعیہ ماثورہ منقول ہیں۔ اخیر زندگی میں جب سورہ اذاجاء اتری جس میں تحمید و تسبیح کا حکم ہے تو امہات المؤمنین کا بیان ہے کہ ہر وقت اور ہر حالت میں زبان مبارک پر تسبیح و تہلیل جاری رہتی تھی۔ (۳)

حضرت ابن عمرؓ کہتے ہیں کہ آپؐ اکثر یہ دعا۔ رب اغفر لی و تب علی انک انت التواب الغفور تھوڑے تھوڑے وقفہ کے بعد پڑھا کرتے تھے ہم نے گنا تو ایک ایک نشست میں سو سو دفعہ یہ الفاظ آپؐ کی زبان سے ادا ہوئے۔ (۴) سفر اور کوچ کی بے اطمینانی میں بھی آپؐ یاد الہی سے غافل نہیں ہوتے تھے سواری پر بیٹھے بیٹھے نفل ادا کرتے تھے اور اس کی پروا نہیں کرتے تھے۔ کہ قبلہ کی طرف رخ ہے یا نہیں۔ سواری کا جانور جدھر چل رہا ہوتا۔ آپؐ ادھر ہی منہ کیے نماز کی نیت کر لیتے کہ اینما تو لوا فثم وجه اللہ۔ جدھر رخ کرو ادھر ہی خدا کا منہ ہے۔

ذوق و شوق:

آپؐ اصحابؓ کی محفل میں یا امہات المؤمنینؓ کے حجروں میں بات چیت میں مشغول ہوتے کہ دفعۃً اذان کی آواز آتی۔ آپؐ اٹھ کھڑے ہوتے۔ (۵) رات کا ایک معتد بہ حصہ گوشب بیداری میں گزرتا تھا۔ تاہم صبح کے وقت ادھر مؤذن نے اللہ اکبر کہا۔ ادھر آپؐ بستر سے اٹھ بیٹھے۔ (۶) شب کے وقت جس ذوق و شوق اور وجد کی حالت میں نماز پڑھتے اس کا نقشہ حضرت عائشہؓ نے ان الفاظ میں کھینچا ہے، کبھی پوری پوری رات آنحضرت ﷺ کھڑے رہتے۔ سورہ بقرہ، سورہ آل عمران، سورہ نسا۔ (قرآن کی سب سے بڑی سورتیں ہیں) پڑھتے۔ جب کوئی خوف اور خشیت کی آیت آتی خدا سے دعا مانگتے اور پناہ طلب کرتے، کوئی رحمت اور بشارت کی آیت آتی تو اس کے حصول کی دعا مانگتے۔ (۷) قراءت اتنی زور سے فرماتے کہ دور تک آواز جاتی اور لوگ اپنے بستر پر پڑے پڑے آپؐ کی آواز سنتے۔ (۸) کبھی کبھی کوئی آیت آ جاتی کہ آپؐ اس کے ذوق و شوق میں محو ہو جاتے۔ حضرت ابو ذرؓ کہتے ہیں کہ

(۱) ابوداؤد کتاب الطہارۃ۔

(۲) مسند ابن حنبل ج ۴ ص ۱۵۹ ابن سعد جز الوفاۃ۔

(۳) ابن سعد جز الوفاۃ۔

(۴) ترمذی وابن ماجہ وداری باب دعوات۔

(۵) صحیح بخاری و مسلم و ابوداؤد وغیرہ۔

(۶) صحیح بخاری باب یكون الرجل فی خدمتہا ص ۸۰۸۔

(۷) مسند ابن حنبل ج ۶ ص ۹۶۔

(۸) صحیح بخاری من انظر الاقامۃ۔

ایک دفعہ آپ نے نماز میں یہ آیت پڑھی۔

﴿إِنْ تُعَذِّبْهُمْ فَإِنَّهُمْ عِبَادُكَ وَ إِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ﴾ (۱)

”اگر تو سزا دے تو تیرے بندے ہیں اور اگر معاف کر دے تو تو غالب اور حکمت والا ہے۔“

تو یہ اثر ہوا کہ صبح تک آپ یہی آیت پڑھتے رہ گئے۔ (۲)

زید بن خالد جہنی ایک صحابی ہیں۔ وہ بیان کرتے ہیں کہ میں نے ایک دفعہ ارادہ کیا کہ آج شب میں آپ کو نماز پڑھتے دیکھوں گا (غالباً یہ کسی سفر کا واقعہ ہے) نماز کا وقت آیا تو آپ نماز کے لیے کھڑے ہوئے پہلے دو رکعتیں معمولی ادا کیں، پھر دو رکعتیں بہت ہی لمبی اور بڑی دیر تک پڑھیں۔ پھر دو دو رکعتیں کر کے آٹھ رکعتیں بتدریج چھوٹی پڑھیں اور سب کے آخر میں دتر ادا کی۔ (۳) خواب کی روایت ہے کہ ایک شب آپ نماز کے لیے کھڑے ہوئے تو صبح تک مصروف رہے۔ (۴)

حضرت حذیفہؓ کہتے ہیں کہ ایک شب مجھ کو آنحضرت ﷺ کے ساتھ نماز پڑھنے کا اتفاق ہوا۔ آپ نے سورہ بقرہ شروع کی (قرآن کی یہ سب سے بڑی سورہ ہے) میں سمجھا کہ آپ سو آیتوں تک پڑھیں گے، لیکن آپ ان کو پڑھ کر اور آگے بڑھے میں نے دل میں کہا شاید پوری سورہ آپ ایک ہی رکعت میں ختم کرنا چاہتے ہیں۔ چنانچہ جب آپ نے اس سورہ کو ختم کیا تو میں نے خیال کیا کہ آپ رکوع کریں گے لیکن آپ نے فوراً ہی سورہ آل عمران شروع کر دی یہ بھی ختم ہو چکی تو سورہ نساء شروع کی۔ (یہ تینوں سورتیں مل کر سو اسی پانچ پاروں کے قریب ہیں۔ بہت ٹھہر ٹھہر کر نہایت سکون اور اطمینان سے آپ قراءت کر رہے تھے اور ہر آیت کے مضمون کے مطابق بیچ بیچ میں تسبیح اور دعا کرتے جاتے تھے۔ اس کے بعد آپ نے رکوع کیا۔ رکوع میں قیام ہی کے برابر توقف فرمایا، پھر کھڑے ہوئے اور اتنی ہی دیر تک کھڑے رہے، پھر سجدہ کیا اور سجدہ میں بھی اسی قدر تاخیر فرمائی۔ (۵)

میدان جنگ میں یاد الہی:

عین اس وقت جب دونوں طرف سے فوجیں برسرِ پیکار ہوتیں۔ تیرو سنان اور تیغ و خنجر کی چمک سے آنکھیں خیرہ ہو رہی ہوتیں اور ہر طرف سے شور دار و گیر برپا ہوتا آپ نہایت خضوع و خشوع و اطمینان قلب کے ساتھ دعا و زاری اور ذکر الہی میں مصروف ہوتے، سپاہی شجاعت کے فخر و غرور سے پیشانیوں پر بل ڈالے ہوئے دشمنوں کے مقابلہ میں ہوتے لیکن خود سپہ سالار کی پیشانی زمین نیاز پر ہوتی۔ بدزاد خندق، خیبر، تبوک، تمام بڑے بڑے معرکوں میں آپ کی یہی کیفیت تھی۔

(۱) ابن ماجہ ماجاء فی صلوٰۃ اللیل۔

(۲) ایضاً۔

(۳) صحیح مسلم، موطا، ابوداؤد۔

(۴) نسائی احیاء اللیل۔

(۵) صحیح مسلم و نسائی صلوٰۃ اللیل۔

معرکہ ہائے جنگ میں سپہ سالاروں کو اپنے بہادر سپاہیوں کی قوت پر ناز ہوتا ہے لیکن اسلام کے قائد اعظم کو صرف خدائے ذوالجلال کی قوت پر ناز تھا۔ عالم اسباب کے لحاظ سے گو آپؐ نے اصول جنگ کے مطابق ہر میدان میں اپنی فوجیں مرتب کیں۔ لیکن اصلی اعتماد اور بھروسہ اسباب کائنات سے ماوراء قادر مطلق کی ذات پر تھا۔ بدر میں دو صحابی حاضر ہوتے ہیں اور عرض کرتے ہیں کہ یا رسول اللہ! ہم کو کافروں نے اس شرط پر رہا کیا ہے کہ ہم جنگ میں شرکت نہ کریں۔ ارشاد ہوتا ہے کہ ”ہم کو صرف خدا کی مدد درکار ہے۔“ (۱) بدر کا میدان خون سے لالہ زار ہو رہا ہے اور خشوع و خضوع سے دونوں ہاتھ پھیلا کر بارگاہ ایزدی میں عرض کر رہے ہیں۔ خدایا اپنا وعدہ نصرت پورا کر، محویت اور بے خودی میں ردائے مبارک کندھے سے گر پڑتی ہے اور آپؐ کو خبر تک نہیں ہوتی، کبھی سجدے میں گر پڑتے ہیں اور عرض کرتے ہیں کہ ”خدایا! اگر آج یہ چند نفوس مٹ گئے تو پھر قیامت تک تو نہ پوجا جائے گا۔“ (۲) اسی اثنا میں حضرت علیؑ تین دفعہ میدان جنگ سے حاضر خدمت ہوتے ہیں اور ہر دفعہ یہ دیکھتے ہیں کہ وہ مقدس پیشانی خاک پر ہے۔ (۳)

غزوہ احد کے خاتمہ پر ابوسفیان مسرت سے جہل کی جے پکارتا ہے لیکن آپؐ اس دل شکستگی کے عالم میں بھی حضرت عمرؓ کو حکم دیتے ہیں کہ تم بھی کہو۔

اللہ مولانا و لا مولیٰ لکم اللہ اعلیٰ و اجل۔ ”خدا ہمارا آقا ہے تمہارا کوئی آقا نہیں خدا بڑا اور بلند ہے۔“
غزوہ احزاب میں آپؐ خود اپنے دست مبارک سے خندق کھودنے میں مصروف تھے اور لب مبارک پر یہ الفاظ جاری تھے۔

اللہم لا خیر الا خیرا لا آخرۃ فبارک فی
الانصار و المهاجرة۔ ”خدا یا بھلائی صرف آخرت کی بھلائی ہے انصار اور
مہاجرین کو برکت عطا کر۔“

دشمن اس شدت سے حملہ پر حملہ کر رہے تھے کہ کسی مسلمان کا اپنی جگہ سے ہٹنا ممکن نہ تھا اور یہ محاصرہ ۲۰ یا ۲۲ دن تک قائم رہا، لیکن اس مدت میں صرف ایک یا زیادہ سے زیادہ چار وقت کی نمازیں قضا ہوئیں، ایک دن عصر کے وقت دشمنوں نے اس زور کا حملہ کیا کہ ایک لمحہ کے لیے بھی مہلت نہ مل سکی، آخر عصر کا وقت ختم ہو گیا، آپؐ کو سخت رنج ہوا، حملہ رکھنے پر سب سے پہلے باجماعت نماز ادا کی۔ (۴)

غزوہ خیبر میں جب آپؐ شہر کے قریب پہنچے تو زبان مبارک سے یہ الفاظ نکلے۔ اللہ اکبر خبربت خیبر۔
خیبر ویران ہو چکا، عمارتیں نظر آئیں تو صحابہ سے ارشاد کیا کہ ٹھہر جاؤ۔ پھر یہ دعا مانگی۔

اللہم انا نسئلك خیر هذه القرية و خیر
اهلها و خیر ما فیها و نعوذ بك من شرها و
شر اهلها و شر ما فیها۔ (ابن ہشام)
”اے خدا ہم تجھ سے اس آبادی کی اس آبادی والوں
کی اس آبادی کی چیزوں کی بھلائی چاہتے ہیں اور ان
سب کی برائیوں سے تیری پناہ کے طلب گار ہیں۔“

(۱) مسلم باب الوفاء بالعہد۔

(۲) صحیح مسلم بخاری بدر۔

(۳) سیرت بن عباس ۴۵۰۔

(۴) صحیح بخاری احد۔

حنین کے معرکہ میں بارہ ہزار فوج آپ کے ساتھ تھی، لیکن اول ہی حملہ میں اس کے پاؤں اکھڑ گئے۔ اس فوج کا سپہ سالار اگزان ہی آدمیوں کے بھروسہ پر میدان جنگ میں اترتا تو شاید وہ سب سے پہلے بھاگ کر اپنی جان بچاتا لیکن آپ کو جس قوت پر اعتماد تھا۔ آپ اس کو تنہائی میں بھی اسی طرح ناصرد گار سمجھتے تھے جس طرح فوج و لشکر کے ساتھ عین اس وقت جب دس ہزار قدر انداز تیروں کا مینہ برساتے ہوئے سیلاب کی طرح بڑھتے چلے آتے تھے اور آپ کے پہلو میں چند جاں نثاروں کے سوا کوئی اور باقی نہیں رہا تھا۔ آپ سواری سے اتر آئے اور فرمایا ”میں خدا کا بندہ اور پیغمبر ہوں۔“ پھر بارگاہ الہی میں دست بدعا ہو کر نصرت موعودہ کی درخواست کی۔ دفعۃً ہوا کا رخ پلٹ گیا اور نسیم فتح علم اسلام کو لہرانے لگی۔ (۱) دس ہزار دشمن کے بے پناہ تیروں کو یکہ و تنہا مناجات و زاری کی سپر پر روکنے کی جرأت پیغمبروں کے سوا اور کس سے ظاہر ہو سکتی ہے۔

اس موقع کا سب سے مؤثر منظر غزوہ بنی مصطلق میں نظر آتا ہے، سامنے دشمن پڑاؤ ڈالے پڑے ہیں اور غفلت کے منتظر ہیں کہ دفعۃً نماز کا وقت آ جاتا ہے اور آپ امام بن کر آگے کھڑے ہو جاتے ہیں۔ صحابہ کی ایک جماعت مقتدی ہو کر نماز مصروف ہو جاتی ہے اور دوسری دشمنوں کا سامنا روک لیتی ہے۔ صلح حدیبیہ کے زمانہ میں اس سے بھی زیادہ خطرناک موقع پیش آیا۔ آنحضرت ﷺ مکہ کے پاس غسفان میں خیمہ زن تھے قریش کے مشہور جنرل خالد بن ولید اس پاس کی پیڑیوں میں دشمنوں کی فوج کا ایک دستہ لیے ہوئے موقع کی تاک میں تھے آخر قریش کی یہ رائے قرار پائی کہ مسلمان جب نماز کے لیے کھڑے ہوں تو عین اس وقت ان پر بے خبری میں حملہ کیا جائے۔ خداوند کار ساز کی بارگاہ میں قصر صلوٰۃ کی ایک عمدہ تقریب پیدا ہو گئی۔ چنانچہ قصر کی آیتیں نازل ہوئیں۔ عصر کا وقت آیا تو آپ نماز کے لیے اٹھ کھڑے ہوئے دشمن اپنی فوج کا پرالے آپ کے سامنے تھے۔ صحابہ دو حصوں میں منقسم ہوئے ایک حصہ نے آپ کے پیچھے آ کر نماز کی صفیں قائم کر لیں اور دوسرا حصہ دشمن کے مقابلہ کھڑا ہو گیا۔ پہلی جماعت فارغ ہو کر بتدریج دشمنوں کے مقابل آ گئی اور دوسری ترتیب کے ساتھ پیچھے ہٹ کر آپ کے ساتھ نماز میں جا ملی۔ یہ تمام تبدیلیاں مقتدیوں کی صفوں میں ہو رہی ہیں۔ لیکن خود سپہ سالار خون آشام تلواروں کے سایہ میں تمام خطرات سے بے پرواہ عبادت الہی میں مصروف ہے۔ (۲)

ان واقعات کو پڑھ کر اندازہ ہوگا کہ اس حکم الہی کی کہاں تک تعمیل ہوئی۔

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَادْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ (انفال)

”مسلمانو! جب کسی گروہ سے ٹکبھیڑ ہو جائے تو ثابت قدم رہو اور بار بار خدا کا نام لیتے جاؤ تم کامیاب ہو گے۔“

صحیح بخاری میں روایت ہے کہ آنحضرت ﷺ جہاد میں جب کسی ٹکڑے پر چڑھتے تو تین بار اللہ اکبر

کہتے۔ (۳)

(۱) صحیح بخاری و مسلم حنین۔

(۲) ابوداؤد ج اول باب صلوٰۃ المسافرين۔

(۳) باب التکبیر عند الحرب۔

خشية الہی:

آپ خاتم الانبیاء تھے، افضل رسل تھے، محبوب خاص تھے، تاہم خشية الہی کا یہ اثر تھا کہ فرمایا کرتے کہ مجھ کو کچھ نہیں معلوم کہ میرے اوپر کیا گزرے گی؟ حضرت عثمان بن مظعون نے جب وفات پائی تو آپ تعزیت کو گئے، لاش دھری تھی، ایک عورت نے لاش کی طرف مخاطب ہو کر کہا۔ ”خدا گواہ ہے کہ خدا نے تجھ کو نوازا“، آنحضرت ﷺ نے فرمایا۔ ”تم کو کیونکر معلوم ہوا۔؟“ بولیں خدا نے ان کو نہیں نوازا تو اور کس کو نوازے گا۔ ارشاد ہوا کہ ہاں مجھ کو بھی ان کی نسبت بھلائی کی توقع ہے، لیکن میں پیغمبر ہو کر بھی نہیں جانتا کہ میرے ساتھ کیا معاملہ کیا جائے گا۔^(۱)

جب کبھی زور سے ہوا چلتی آپ سہم جاتے، کسی ضروری کام میں ہوتے اس کو چھوڑ کر قبلہ رخ ہو جاتے^(۲) اور فرماتے خدا یا تیری بھیجی ہوئی مصیبت سے پناہ مانگتا ہوں۔ جب مطلع صاف ہو جاتا یا پانی برس جاتا تو مسرور ہوتے اور خدا کا شکر ادا فرماتے ایک دن اس قسم کا واقعہ پیش آیا تو حضرت عائشہؓ نے پوچھا۔ یا رسول اللہ! آپ کیوں مضطرب ہو جاتے ہیں۔ ارشاد ہوا عائشہؓ تجھے کیا معلوم کہ قوم ہود کا واقعہ نہ پیش آئے۔ جس نے بادل دیکھ کر کہا کہ یہ ہمارے کھیتوں کو سیراب کرنے والا ہے، حالانکہ وہ عذاب الہی تھا۔^(۳)

حضرت ابو بکرؓ نے عرض کی کہ یا رسول اللہ! آپ کے بال پکنے لگے۔ فرمایا مجھے سورہ ہود واقعہ والی رسالت اور عم یسواء لون نے بوڑھا کر دیا۔^(۴) ان سورتوں میں قیامت وغیرہ کے واقعات مذکور ہیں، ابی بن کعب سے روایت ہے کہ جب دوثلث شب گزر چکتی، آواز یہ الفاظ ادا فرماتے۔ لوگو! خدا کو یاد کرو۔ زلزلہ آ رہا ہے اس کے پیچھے آنے والا آ رہا ہے موت اپنے سامان کے ساتھ آ پہنچی، موت اپنے سامان کے ساتھ آ پہنچی۔^(۵)

فرمایا کرتے تھے لوگو! جو کچھ میں جانتا ہوں اگر تم جانتے ہو تو تم کو ہنسی کم اور رونا زیادہ آتا۔^(۶) ایک دفعہ آپ نے نہایت مؤثر طرز سے خطبہ میں فرمایا۔ اے معشر قریش! اپنی آپ خبر لو، میں تم کو خدا سے نہیں بچا سکتا، اے بنی عبد المناف! میں تم کو بھی خدا سے نہیں بچا سکتا۔ اے عباس بن عبد المطلب! میں تم کو بھی خدا سے نہیں بچا سکتا۔ اے صفیہ! رسول خدا کی پھوپھی! میں تجھ کو بھی خدا سے نہیں بچا سکتا۔ اے محمد کی بیٹی فاطمہ! میں تجھ کو بھی خدا سے نہیں بچا سکتا۔^(صحیحین)

ایک دفعہ اعراب بادیہ کا مسجد نبوی میں اکٹا ہجوم ہوا کہ آپ اپنے کے قریب ہو گئے۔ مہاجرین نے اٹھ کر لوگوں کو ہٹایا، آپ نکل کر حضرت عائشہؓ کے حجرہ میں داخل ہو گئے اور تقاضائے بشری سے بددعا زبان سے نکل گئی فوراً قبلہ

(۱) صحیح بخاری کتاب الجنازہ۔

(۲) سنن ابن ماجہ باب یدعو ابہ الرجل اذاری السحاب۔

(۳) یہ واقعہ بخاری و مسلم اور دیگر حدیث کی کتابوں میں بھی مذکور ہے، اخیر فقرہ قرآن کی آیت کا ترجمہ ہے۔

(۴) شائل ترمذی ما جاء فی شبیہ۔

(۵) مشکوٰۃ بحوالہ ترمذی باب البرکاء والخوف۔

(۶) صحیحین۔

رخ ہو کر دونوں ہاتھ خدا کی بارگاہ میں اٹھائے اور دعا کی 'خدایا! میں ایک انسان ہوں۔ اگر تیرے کسی بندہ کو مجھ سے تکلیف پہنچے تو مجھے سزا نہ دینا۔' (۱) گریہ و بکا (خشیت الہی) کی وجہ سے اکثر آپ پر رقت طاری ہوتی اور آنکھوں سے آنسو جاری ہو جاتے تھے۔ حضرت عبداللہ بن مسعود نے جب آپ کے سامنے یہ آیت پڑھی ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ تو بے اختیار چشم مبارک سے آنسو جاری ہو گئے (۲) اکثر نماز میں رقت طاری ہوتی اور آنسو جاری ہو جاتے۔ ایک دفعہ جب سورج گرہن پڑا تو نماز کسوف میں آپ ٹھنڈی سانسیں بھرتے اور فرماتے تھے۔ خدایا تو نے وعدہ کیا ہے کہ تو لوگوں پر میرے ہوتے عذاب نہیں نازل کرنے گا۔ (۳)

عبداللہ بن شخیر ایک صحابی بیان کرتے ہیں کہ میں ایک بار خدمت نبوی میں حاضر ہوا دیکھا کہ آپ نماز میں مشغول ہیں۔ آنکھوں سے آنسو جاری ہیں۔ روتے روتے اس قدر ہچکیاں بندھ گئی تھیں کہ معلوم ہوتا تھا کہ چکی چل رہی ہے یا ہانڈی اہل رہی ہے۔ (۴)

ایک بار آپ ایک جنازہ میں شریک تھے قبر کھودی جا رہی تھی آپ قبر کے کنارے بیٹھ گئے۔ یہ منظر دیکھ کر آپ پر اس قدر رقت طاری ہوئی کہ آنسوؤں سے زمین نم ہو گئی پھر فرمایا بھائیو! اس دن کے لیے سامان کر رکھو۔ (۵) ایک دفعہ کسی غزوہ سے واپس تشریف لا رہے تھے راہ میں ایک پڑاؤ ملا۔ کچھ لوگ بیٹھے تھے۔ آپ نے دریافت فرمایا کہ تم کون ہو؟ بولے ہم مسلمان ہیں۔ ایک عورت بیٹھی چوہا سلگا رہی تھی پاس ہی اس کا لڑکا تھا آگ خوب روشن ہو گئی اور بھڑک گئی تو وہ بچہ کو لے کر آپ کی خدمت میں آئی اور بولی۔ آپ رسول اللہ ﷺ ہیں؟ ارشاد ہوا۔ ہاں بے شک پھر اس نے پوچھا کیا ایک ماں اپنے بچہ پر جس قدر مہربان ہے خدا اپنے بندوں پر اس سے زیادہ مہربان نہیں ہے آپ نے فرمایا ہاں بے شک! اس نے کہا تو ماں اپنے بچہ کو آگ میں نہیں ڈالتی۔ آپ پر گریہ طاری ہو گیا پھر سر اٹھا کر فرمایا۔ خدا اس بندہ کو عذاب دے گا جو سرکش اور متروک ہے۔ خدا سے سرکشی کرتا ہے اور اس کو ایک نہیں کہتا۔ (۶)

ایک دفعہ آپ نے حضرت ابراہیم کی دعا۔

﴿رَبِّ انْهِنِّ أَضْلَلْنَ كَثِيرًا مِّنَ النَّاسِ فَمَنْ تَبِعَنِ فَإِنَّهُ مِنِّي﴾

”پروردگار ان بتوں نے بہت سے لوگوں کو گمراہ کیا ان میں سے جس نے میری پیروی کی وہی میری جماعت میں ہے۔“

اس کے بعد حضرت عیسیٰ علیہ السلام والی دعا پڑھی۔

(۱) مسند ابن ضبیل ج ۶ ص ۱۰۳۱۰ دونوں صفحوں میں دو روایتیں ہیں مگر غالباً ایک ہی واقعہ ہے۔

(۲) صحیح بخاری تفسیر آیت مذکور۔

(۳) ابوداؤد و صلوٰۃ الکسوف۔

(۴) ترمذی و ابوداؤد باب البرکاء فی صلوٰۃ اللیل۔

(۵) سنن ابن ماجہ باب الحزان والبرکاء۔

(۶) سنن ابن ماجہ۔ باب یرجى من رحمۃ اللہ۔

﴿إِنْ تُعَذِّبْهُمْ فَإِنَّهُمْ عِبَادُكَ وَ إِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ﴾
 ”اگر تو ان کو عذاب دے تو وہ تیرے بندے ہیں اور اگر معاف کر دے تو تو غالب و دانا ہے۔“

دونوں ہاتھ اٹھا کر اللہ امتی امتی فرماتے جاتے اور آنکھوں سے آنسو جاری تھے۔^(۱)

محبت الہی:

دنیا میں دو قسم کے پیغمبر آئے ہیں ایک وہ جن کی آنکھوں کے سامنے صرف خدا کے جلال و کبریائی کا جلوہ تھا اور اس لیے وہ صرف خدا کے خوف و خشیت کی تعلیم دیتے تھے مثلاً حضرت نوح و حضرت موسیٰ علیہ السلام دوسرے وہ جو محبت الہی میں سرشار تھے اور وہ لوگوں کو اسی خم خانہ عشق کی طرف بلاتے تھے۔ مثلاً حضرت یحییٰ و عیسیٰ علیہما السلام لیکن یہ دونوں افراط و تفریط کے راستے تھے۔ پہلی راہ اخلاص و محبت کی منزل تک پہنچاتی اور دوسری عبودیت اور آداب و احترام کی منزل سے دور پھینک دیتی ہے جیسا کہ عیسائی تعلیم اور موجودہ انجیل کی سیرت مسیحؑ میں ہر شخص کو نظر آ سکتا ہے لیکن اسلام دونوں جلووں کو یکساں نمایاں کرنا چاہتا ہے یہی سبب ہے کہ حامل شریعت اسلامیہ کی ذات مبارک میں یہ دونوں پہلو بیک دفعہ نظر آتے ہیں۔ قرآن مجید نے کمال ایمان کا یہ وصف بیان کیا ہے۔

﴿يَا أَيُّهَا الَّذِينَ آمَنُوا أَشِدُّ حُبًا لِلَّهِ﴾
 ”جو ایمان لائے ہیں ان کو سب سے زیادہ خدا پیارا ہے۔“

صحیح روایتوں میں ہے کہ آپؐ راتوں کو اتنی دیر تک نماز میں کھڑے رہتے تھے کہ پائے مبارک پر ورم آ جاتا تھا۔ یہ دیکھ کر بعض صحابہ نے عرض کیا کہ یا رسول اللہ! آپؐ کی مغفرت تو خدا کر چکا ہے آپؐ یہ زحمت کیوں اٹھاتے ہیں۔ ارشاد ہوا کہ کیا میں عبد شکور نہ بنوں۔ ارباب باطن کہتے ہیں کہ لوگ سمجھتے تھے کہ آپؐ کی عبادتیں خشية الہی سے ہیں اور چونکہ آپؐ گناہوں سے پاک کر دیئے گئے تھے اس لیے آپؐ کو ریاضات شاقہ کی ضرورت نہ تھی آپؐ نے اپنے جواب میں اسی شبہ کو دفع فرمایا اور بتایا کہ ان کا مقتضاء محبت الہی ہے خشیت الہی نہیں اسی لیے آپؐ فرمایا کرتے تھے۔
 (و جعلت لی قرۃ عینی فی الصلوۃ)
 ”میری آنکھوں کی ٹھنڈک نماز میں ہے۔“

راتوں کو سناٹے میں اٹھ کر آپؐ کبھی دعا و زاری میں مصروف ہوتے کبھی قبرستان کی طرف نکل جاتے اور فرمایا کرتے تھے کہ نصف شب کے سکوت میں خدا سائے دنیا پر نزول فرماتا ہے۔^(۲) عبادت شبانہ کا خاتمہ صبح کی دو رکعتوں پر ہوتا تھا جن کی نسبت آپؐ کا ارشاد تھا کہ ان کے معاوضہ میں دنیا و مافیہا کی نعمتیں بھی میرے سامنے چھ ہیں۔^(۳)

ایک دفعہ ایک غزوہ میں کوئی عورت گرفتار ہو کر آئی۔ اس کا بچہ گم تھا محبت کا یہ جوش تھا کہ کوئی بچہ مل جاتا تو وہ سینہ سے لگا لیتی اور اس کو دودھ پلاتی۔ آپؐ نے دیکھا تو حاضرین سے مخاطب ہو کر فرمایا کہ کیا یہ ہو سکتا ہے کہ یہ عورت خود اپنے بچہ کو آگ میں ڈال دے۔ لوگوں نے عرض کی ہرگز نہیں۔ فرمایا تو خدا کو اپنے بندوں سے اس سے زیادہ محبت

(۱) صحیح مسلم باب بکانہ الامت۔

(۲) صحیح بخاری۔

(۳) صحیح مسلم کتاب الصلوۃ۔

ہے جتنی اس کو اپنے بچہ سے ہے۔^(۱)

اسی طرح ایک اور واقعہ اوپر گزر چکا ہے کہ آپ ایک غزوہ سے واپس آرہے تھے ایک عورت اپنے بچہ کو گود میں لے کر خدمت اقدس میں آئی اور عرض کی یا رسول اللہ! ایک ماں کو اپنے بچہ سے جس قدر محبت ہوتی ہے کیا خدا کو اپنے بندوں سے اس سے زیادہ نہیں ہے؟ فرمایا ہاں بے شک ہے اس نے کہا کوئی ماں تو اپنے بچہ کو آگ میں ڈالنا گوارا نہیں کرتی یہ سن کر فرط اثر سے آپ پر گریہ طاری ہو گیا۔ پھر سراٹھا کر فرمایا۔ خدا صرف اس بندہ کو عذاب دے گا جو سرکشی سے ایک کو دو کہتا ہے۔^(۲)

ایک دفعہ آپ صحابہ کی مجلس میں تشریف فرما تھے ایک صاحب ایک چادر میں ایک پرند کو مع اس کے بچوں کے لپیٹے ہوئے لائے اور عرض کی کہ یا رسول اللہ! میں نے ایک جھاڑی سے ان بچوں کو اٹھا کر کپڑے میں لپیٹ لیا۔ اس کی ماں نے یہ دیکھا تو میرے سر پر منڈلانے لگی۔ میں نے ذرا سا کپڑے کو کھول دیا تو وہ فوراً بچوں پر گر پڑی۔ ارشاد ہوا کہ کیا اپنے بچوں کے ساتھ ماں کی اس محبت پر تم کو تعجب ہے۔ قسم ہے اس ذات کی جس نے مجھ کو حق کے ساتھ مبعوث کیا ہے جو محبت اس ماں کو اپنے بچوں کے ساتھ ہے خدا کو اپنے بندوں کے ساتھ اس سے بدرجہا زیادہ ہے۔^(۳)

آپ نجات الہی کے سامنے دنیا کی تمام محبتوں کو ہیج سمجھتے تھے۔ وفات سے پانچ دن پہلے آپ نے صحابہ کے مجمع میں ایک خطبہ دیا۔ اس میں فرمایا۔ میں خدا کے سامنے اس بات سے براءت کرتا ہوں کہ تم میں سے (یعنی انسانوں میں سے) کوئی میرا دوست ہو، کیونکہ خدا نے مجھے اپنا دوست بنالیا۔ جس طرح ابراہیم کو اس نے اپنا دوست بنالیا تھا۔ اگر میں اپنی امت میں سے کسی کو دوست بنا سکتا تو ابوبکر کو بناتا۔^(۴)

وفات کے وقت زبان مبارک سے جو فقرہ بار بار ادا ہو رہا تھا یہ تھا۔

﴿اللّٰهُمَّ الرَّفِیقُ الْاَعْلٰی﴾ ”خدا یا صرف رفیق اعلیٰ مطلوب ہے۔“

یہ الفاظ سن کر حضرت عائشہؓ نے کہا۔ ”اب آپ ہم لوگوں کو چھوڑ دیں گے۔“^(۵)

اس ”رفاقت علوی“ کے راز سے جو کسی قدر آشنا ہیں وہ اس فقرہ کی یہ تشریح کرتے ہیں۔

”انبیاء علیہم السلام چوں از مقام دعوت فارغ میگردند و متوجہ عالم بقای شونند و مصلحت رجوع (الی الخلق) تمام می شود بشوق تمام ندائے الرفیق الاعلیٰ برآوردہ بہ کلیت متوجہ حق جل شانہ میگردند و در مراتب قرب سیر می نمایند۔“^(۶)

توکل علی اللہ:

توکل کے یہ معنی ہیں کہ انسان کوششوں کے نتائج اور واقعات عالم کے فیصلہ کو خدا کے سپرد کر دے اسباب و علل

(۱) صحیح بخاری ص ۸۰ باب رزمة الولد۔

(۲) سنن ابن ماجہ باب ما ربحی من الرحمة۔

(۳) مشکوٰۃ بحوالہ ابوداؤد باب رحمة اللہ۔

(۴) صحیح مسلم ص ۲۰۱ باب انہی عن بناء المساجد علی القبور۔

(۵) صحیح بخاری باب الوفات۔

(۶) مکتوبات امام ربانی مجدد الف ثانی مکتوب ۲۷۲ جلد اول۔

کے پردے اس کے سامنے سے اٹھ جائیں اور براہ راست ہر چیز اللہ تعالیٰ کے قبضہ قدرت میں نظر آئے۔ بظاہر اسباب و علل گونا گونا موافق ہوں، مگر یہ غیر متزلزل یقین پیدا ہو کہ یہ ناموافق حالات ہمارے کام میں ذرہ بھر موثر نہیں ہو سکتے، بلکہ اصلی قوت و قدرت عالم اسباب سے ماوراء ہستی کے ہاتھ میں ہے۔ انسان کا استقلال عزم جرات و بے باکی یہ تمام باتیں اس ہی ایک اصل کی پر تو ہیں۔ اسی کی بدولت مشکل سے مشکل اوقات میں بھی زہام صبر اس کے ہاتھ سے نہیں چھوٹی، پر خطر سے پر خطر راستوں میں بھی جبن اور ضعف ہمت اس کے قلب میں راہ نہیں پاتا شدید سے شدید حالات میں بھی اس کے دل پر مایوسی کا بادل نہیں چھاتا۔

آنحضرت ﷺ کے سوانح زندگی کا ایک ایک حرف پڑھ جاؤ، تم کو صاف نظر آئے گا کہ آسمان کے نیچے شدائد اور مصیبتوں کی کوئی ایسی صنف نہ ہوگی جو آپؐ کی راہ میں حائل نہ ہو، لیکن آپؐ کا دل کبھی اضطراب و انتشار مایوسی و ناامیدی اور خوف و بیم سے آشنا نہ ہوا نہ مکہ کی تنہائیوں میں مصائب کے ہجوم میں دشمنوں کے نرغہ میں خنین واحد کے خون ریز معرکوں میں ہر جگہ توکل و اعتماد علی اللہ کا ایک ہی جلوہ نظر آتا ہے۔ ابوطالب سمجھاتے ہیں کہ جان پدر اس کام سے ہاتھ اٹھاؤ۔ آپؐ فرماتے ہیں۔ ”عم محترم! میری تنہائی کا خیال نہ کیجئے، حق زیادہ دیر تک تنہا نہیں رہے گا، عجم و عرب ایک دن اس کے ساتھ ہوگا۔“ ایک دوسرے کے جواب میں آپؐ فرماتے ہیں کہ ”خدا مجھے تنہا نہیں چھوڑے گا۔“ (۱) مکہ میں ایک مصیبت زدہ مایوس صحابی سے ارشاد ہوتا ہے۔ ”خدا کی قسم! عنقریب وہ وقت آتا ہے جب یہ دین مرتبہ کمال کو پہنچ جائے گا اور خدا کے سوا کسی اور کا ڈر نہیں رہے گا۔“ (۲)

ایک دفعہ حرم میں بیٹھ کر کفار نے باہم مشورہ کیا کہ محمد اب جیسے ہی یہاں قدم رکھیں ان کی بوٹی بوٹی اڑادی جائے حضرت فاطمہؑ ان کی یہ تقریر سن رہی تھیں وہ روتی ہوئی آپؐ کے پاس آئیں اور واقعہ عرض کیا۔ آپؐ نے ان کو تسکین دی اور وضو کے لیے پانی مانگا وضو کر کے آپؐ بے خطر حرم کی سمت روانہ ہو گئے۔ جب خاص صحن حرم میں پہنچے اور کفار کی نظر آپؐ پر پڑی تو خود بخود ان کی نگاہیں جھک گئیں۔ (۳)

جلد اول میں پڑھ چکے ہو کہ شب ہجرت میں قریش کے بہادر خون آشام ارادوں کے ساتھ کاشانہ اقدس کا محاصرہ کیے ہوئے تھے، لیکن آپؐ نے نہایت سکون و اطمینان کے ساتھ اپنے عزیز قوت بازو علی مرتضیٰؑ کو اپنی جگہ بستر پر لٹا دیا، حالانکہ اچھی طرح معلوم تھا کہ یہ قتل گاہ ہے، بستر خواب نہیں، لیکن اسی کے ساتھ یہ بھی معلوم تھا کہ ایک قادر کل ہستی ہے جو تختہ مقتل کو فرش گل بنا سکتی ہے ان کو لٹاتے ہوئے نہایت بے پروائی سے فرمایا کہ تم کو کوئی نقصان نہیں پہنچا سکتا۔ (۴)

گھر کے چاروں طرف دشمنان قریش محاصرہ کیے ہوئے تھے اور خیال ہو سکتا تھا کہ صبح امید کے انتظار میں مکہ کے برناد پیر عجب نہیں کوچوں میں اور گلیوں میں مشتاق خبر پھر رہے ہوں، لیکن آپؐ نے اذن الہی کے اعتماد پر ان تمام

(۱) نہ دونوں واقعے ابن ہشام میں ہیں۔

(۲) صحیح بخاری و الاخرج اول۔

(۳) مسند اول ج ۱ ص ۳۶۸۔

(۴) ابن ہشام و طبری۔

ناموافق حالات کی موجودگی میں گھر سے باہر قدم نکالا۔ اس وقت سورہ یسین کی ابتدائی آیتیں زبان مبارک پر تھیں جن میں نبوت کی اور اپنے راہ راست پر ہونے کی تصدیق ہے، آخری آیت یہ تھی۔

﴿وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ﴾ (یسین)

”ہم نے ان کے آگے اور ان کے پیچھے دیواریں کھڑی کر دی ہیں ہم نے ان کی آنکھوں پر پردہ ڈال دیا ہے کہ وہ نہیں دیکھتے ہیں۔“

مکہ سے نکل کر آپؐ نے مع حضرت ابوبکرؓ کے غار ثور میں پناہ لی، قریش میں خون آشامی کے ساتھ اپنی ناکامی کا غصہ بھی تھا اور اس لیے اس وقت ان کے انتقام کے جذبات میں غیر معمولی تلاطم ہوگا، وہ آپؐ کے تعاقب میں نشان قدم کو دیکھتے ہوئے ٹھیک اسی غار کے پاس پہنچ گئے، کون کہہ سکتا ہے کہ اس پر خطر حالت میں کسی کے حواس بر جا رہ سکتے ہیں، چنانچہ حضرت ابوبکرؓ نے گھبرا کر عرض کی یا رسول اللہ! دشمن اس قدر قریب ہیں کہ اگر ذرا نیچے جھک کر اپنے پاؤں کی طرف دیکھیں گے تو ہم پر نظر پڑ جائے گی۔ لیکن آپؐ نے روحانیت کی پرسکون آواز میں فرمایا۔ ان دو کو کیا غم ہے جن کے ساتھ تیسرا خدا ہو۔ (۱) پھر جیسا کہ قرآن میں ہے فرمایا۔

﴿لَا تَحْزَنْ إِنَّ اللَّهَ مَعَنَا﴾

”غم نہ کر، خدا ہمارے ساتھ ہے۔“

سینہ نبوت کے سوا اس روحانی سکون کا جلوہ اور کہاں نظر آ سکتا ہے۔

قریش کے اس اعلان کے بعد کہ جو محمدؐ کو زندہ یا ان کا سر کاٹ کر لائے گا اس کو سواونٹ ملیں گے۔ سراقہ بن جہشم نے آپؐ کا تعاقب کیا اور اس قدر قریب پہنچ گیا کہ وہ آپؐ کو پا سکتا تھا۔ حضرت ابوبکرؓ بار بار گھبرا کر ادھر دیکھ رہے تھے، لیکن آپؐ نے ایک دفعہ بھی مڑ کر نہیں دیکھا کہ سراقہ کس ارادہ سے آ رہا ہے۔ یہاں دل پر وہی سکینت ربانی طاری تھی اور لب ہائے مبارک تلاوت قرآن میں مصروف تھے۔

عام طور پر سمجھا جاتا ہے کہ مدینہ آ کر آپؐ کی زندگی ہر قسم کے خطروں سے محفوظ ہو گئی تھی لیکن واقعہ یہ ہے کہ گو اسلام کو یہاں اعوان و انصار کی ایک معتد بہ تعداد مل گئی تھی لیکن اسی کے ساتھ ان دشمنوں کا سامنا بھی تھا جو دشمنان مکہ سے زیادہ خطرناک تھے۔ مکہ میں قریش کو آپؐ کے دشمن تھے لیکن ان میں اور رسول اللہ ﷺ میں نسبی تعلقات تھے جو کبھی کبھی کسی کو غم خواری اور مواسات پر بھی مائل کر دیتے تھے، لیکن مدینہ کے منافقین اور یہود کو مواسات اور ہمدردی کی کوئی وجہ نہیں ہو سکتی تھی۔ علاوہ بریں یہود و منافقین مدینہ اور قریش مکہ میں باہم آنحضرت ﷺ کے قتل و جلا وطنی کی سازشیں شروع ہو گئی تھیں (۲) اس بناء پر صحابہ جان شاری کی بنا پر آ کر راتوں کو پہرہ دیا کرتے تھے اسی زمانہ میں ایک رات صحابہ آپؐ کے خیمہ کا پہرہ دے رہے تھے کہ یہ آیت نازل ہوئی۔

﴿وَاللَّهُ يَعْصِمُكَ مِنَ النَّاسِ﴾ (مائدہ)

”اور اللہ لوگوں سے تیری حفاظت کرے گا۔“

اور آپؐ نے اسی وقت خیمہ سے باہر سر نکال کر صحابہ سے فرمایا۔ (۳)

”لوگو! واپس جاؤ میری حفاظت کا ذمہ خود خدا نے لے لیا ہے۔“

ایہا الناس انصر فوا فقد عصمني اللہ۔

غزوہ نجد سے واپسی میں آپؐ نے ایک مقام پر پڑاؤ کیا۔ یہاں بہت سے درختوں کے جھنڈ تھے دو پہر کا

(۱) صحیح بخاری، ہجرت۔

(۲) سیرت ج اسلسلہ غزوات۔

(۳) جامع ترمذی تفسیر مائدہ۔

وقت تھا، صحابہ درختوں کے سایہ میں ادھر ادھر سو رہے تھے آپؐ بھی ایک درخت کے نیچے تھا استراحت فرماتے تھے۔ آپؐ کی تلوار ایک درخت سے لٹکی تھی کہ ناگاہ ایک بدو جو شاید اسی موقع کی تاک میں تھا، چپکے سے آیا اور آپؐ کی تلوار اتار کر نیام سے باہر کی اور آپؐ کے سامنے آیا کہ دفعۃً آپؐ ہوشیار ہوئے دیکھا کہ ایک بدو تیغ بکف کھڑا ہے بدو نے پوچھا! اے محمد! اب مجھ سے تم کو کون بچا سکتا ہے؟ ایک پراطمینان صدا آئی کہ اللہ۔“ (۱)

ایک دفعہ ایک شخص گرفتار ہو کر پیش ہوا کہ یہ آپؐ پر حملہ کی گھات میں تھا۔ آپؐ نے فرمایا ”اس کو چھوڑ دو“ (۲) کہ یہ مجھ کو قتل کرنا بھی چاہتا تو نہیں کر سکتا تھا۔ یہ اس بات کی طرف اشارہ تھا کہ میری حفاظت کا ذمہ دار کوئی اور ہے۔“ خیبر میں جس یہودی نے آپؐ کو زہر دیا تھا اس سے آپؐ نے دریافت کیا کہ تم نے یہ حرکت کیوں کی؟ اس نے جواب دیا کہ ”آپؐ کے قتل کرنے کے لیے۔“ آپؐ نے فرمایا کہ ”خدا تم کو اس پر مسلط نہ کرتا۔“ (۳)

احد اور حنین کے معرکوں میں جب میدان جنگ تھوڑی دیر کے لیے جان نثاروں سے خالی ہو گیا تھا۔ آپؐ کا استقلال، توکل علی اللہ و سکینت روحانی کی معجزانہ مثال ہے۔ یہ توکل اور اعتماد علی اللہ کی یک رخی تصویر ہے اس موقع کا دوسرا رخ بھی کچھ اس سے کم مؤثر نہیں ہے۔ آپؐ پر فقر و غنا کے مختلف دور گزرے، کوئی دن ایسا آتا کہ مسجد نبوی کا صحن زرو مال سے معمور ہو جاتا اور پھر متصل کئی کئی دن ایسے آتے کہ فاقہ سے شکم مبارک پر دو دو تین تین پتھر بندھے ہوتے، حالانکہ بالکل ممکن تھا کہ آج کا سرمایہ کل کے مصارف کے لیے اٹھا رکھا جائے لیکن تمام عمر آپؐ کا طرز عمل اس کے خلاف رہا۔ کبھی ایک دن کی آمدنی دوسرے دن کے لیے اٹھا کر نہیں رکھی گئی۔ ضروری اور بقدر کفایت اخراجات کے بعد جو کچھ بچ جاتا وہ شام تک اہل استحقاق پر صرف کر دیا جاتا تھا۔ ترمذی میں حضرت انسؓ سے روایت ہے، ان رسول اللہ صلی اللہ علیہ و سلم کان لا یدخر لغد۔ آنحضرت ﷺ کل کے لیے کوئی چیز اٹھا نہیں رکھتے تھے۔

اتفاق سے یا بھولے سے اگر کوئی چیز گھر میں رہ جاتی تو آپؐ کو سخت تکلیف (۴) ہوتی تھی بلکہ آپؐ اس وقت تک گھر میں تشریف نہیں لے جاتے تھے۔ جب تک یہ نہ معلوم ہو جاتا کہ اب وہاں خدا کی برکت کے سوا کچھ نہیں ہے۔ (۵) اس قسم کے متعدد واقعات جو دو سخا کے عنوان میں مذکور ہیں۔

نزع کے وقت جب انسان ہر چیز کو فراموش کر دیتا ہے۔ آپؐ کو یاد آیا کہ حضرت عائشہؓ کے پاس کچھ اشرفیاں رکھوائی تھیں وہ پڑی ہوں گی اس نازک موقع پر بھی یہ سہو آپؐ کو توکل علی اللہ کی شان کے خلاف نظر آیا۔ ارشاد ہوا کہ عائشہ! کیا محمد! خدا سے بدگمان ہو کر ملے گا۔ جاؤ پہلے ان کو خیرات کر دو۔ (۶)

صبر و شکر:

رنج و غم کے متعاقب اور تو ام دور کس کی زندگی میں نہیں آتے لیکن انسان کے روحانی کمال کا جو ہر یہ ہے کہ

(۱) صحیح بخاری کتاب الجہاد۔

(۲) مسند ابن حنبل ج ۳ ص ۴۷۱۔

(۳) صحیح مسلم باب السب۔

(۴) صحیح بخاری باب من سلی بالناس فد کر حاجۃ فٹھا ہم و مسند احمد ج ۶ ص ۲۹۳۔

(۵) مسند احمد ابن سعد جزء الوفاۃ۔

(۶) ابوداؤد باب قبول بدایا المشرکین۔

ایک طرف حصول مقصد اور کامیابی کے نشہ میں سرشار اور از خود رفتہ نہ ہو تو دوسری طرف مصائب و آلام کی گنجی کو خندہ جبینی اور کشادہ دلی کے ساتھ گوارا کر لے اور یقین رکھے کہ انسان کا فرض صرف عمل ہے۔ کامیابی و نا کامیابی کا سرشتہ کسی بالاتر ہستی کے ہاتھ میں ہے۔ قرآن مجید میں اس آیت میں اسی نکتہ کی طرف اشارہ ہے۔

”ما اصاب من مُصِيبَةٍ فِي الْاَرْضِ وَ لَا فِيْ اَنْفُسِكُمْ اِلَّا فِيْ كِتَابٍ مِنْ قَبْلِ اَنْ نُّبْرَاَهَا اِنْ ذٰلِكَ عَلَى اللّٰهِ يَسِيْرٌ لَّكِنَّا لَا تَسُوْا عَلٰی مَا فَاتَكُمْ وَ لَا تَفْرَحُوْا بِمَا اٰتَاكُمْ وَ اللّٰهُ لَا يُحِبُّ كُلَّ مُخْتَالٍ فَخُوْرٍ“ (حدید: ۳)

”جتنی مصیبتیں زمین پر اور خود تم پر نازل ہوتی تھیں وہ ان کے وجود سے پہلے دیوان قضا میں لکھ لی گئی ہیں یہ بات خدا کے لیے آسان ہے یہ اس لیے کیا گیا تا کہ تم ناکامی پر غم اور حصول مقصد پر فخر نہ کرو خدا مغرور اور فخر کو دوست نہیں رکھتا۔“

رسول اللہ ﷺ کو اپنی زندگی میں وہ بڑی سے بڑی کامیابیاں حاصل ہوئیں جو اس آسمان کے نیچے نوع انسان کے کسی فرد کو حاصل ہو سکتی تھیں تاہم آپ کے آئینہ دل میں کبھی فخر و غرور نے اپنا عکس نہیں ڈالا۔ آپ نے فرمایا۔ انا سید ولد ادم و لا فخر۔ میں آدم کے بیٹوں کا سردار ہوں۔ لیکن مجھے اس پر فخر نہیں۔ عدی بن حاتم طائی نے جو مذہب عیسائی تھے۔ آپ کے جو حالات سنے تھے ان کی بنا پر ان کو یہ شک تھا کہ آپ بادشاہ ہیں یا پیغمبر؟ جب وہ اپنے قبیلہ کا وفد لے کر حاضر خدمت ہوئے تو عین اسی وقت ایک مسکین سی عورت اپنی کسی غرض کے لیے بارگاہ اقدس میں آئی اور مجمع سے ذرا ہٹ کر کچھ سن لینے کی درخواست کی آپ فوراً اٹھ کھڑے ہوئے اور اس وقت تک گلی میں کھڑے رہے جب تک وہ خود اپنی مرضی سے چلی نہیں گئی۔ عدی کہتے ہیں کہ آپ کی تواضع اور خاکساری کا یہ عالم دیکھ کر مجھے یقین ہو گیا کہ آپ پیغمبر ہیں بادشاہ نہیں۔^(۱)

مفتوح شہروں میں داخل ہوتے ہوئے دنیا کے ہر فاتح کا سر غرور و ناز سے بلند ہو جاتا ہے لیکن مکہ و خیبر کا فاتح اس وقت بھی اپنا سر نیاز بارگاہ ایزدی میں جھکا کر شہروں کے اندر داخل ہوا۔ ابن اسحاق نے روایت کی ہے کہ فتح مکہ میں جب آنحضرت ﷺ ذی طویٰ میں پہنچے اور دیکھا کہ خدا نے آپ کو فتح کی عزت عطا کی ہے۔ تو آپ نے اپنی سواری پر توقف کیا۔

”جب آنحضرت ﷺ ذی طویٰ میں پہنچے اور دیکھا کہ خدا نے آپ کو فتح کی عزت عطا کی ہے تو آپ نے اپنی سواری پر توقف کیا تا کہ اپنا سر خدا کے سامنے جھکا لیں پھر یہاں تک آپ جھکے کہ آپ کی ٹھڈی قریب تھی کہ کجاوہ کی لکڑی سے لگ جائے۔“

ان رسول اللہ صلی اللہ علیہ وسلم لما انتھی الی ذی طوی وقف علی راحلته لیضع راسه تو اضعا للہ حین رای ما اکرمہ اللہ من الفتح حتی ان عثونہ لیکاد یمس و اسطۃ الرحل۔^(۲)

آنحضرت ﷺ کثرت سے عبادت اور تسبیح و تہلیل کیا کرتے تھے۔ بعض صحابہ نے عرض کیا یا رسول اللہ! خدا تو آپ کو بے گناہ اور معصوم بنا چکا اب آپ کیوں یہ زحمت اٹھاتے ہیں۔ ارشاد ہوا۔

(۱) سیرت ابن ہشام ص ۳۷۰ ج ۲۔

(۲) سیرت ابن ہشام ذکر فتح مکہ۔

افلا کون عبداً شکوراً۔^(۱)

”کیا میں خدا کا شکر گزار بندہ نہ ہوں۔“

یعنی اگر یہ تعبد و تسبیح و تحمید پہلے اس مرتبہ کے حصول کے لیے تھی تو اب اس مرتبہ کے حصول پر شکر گزاری اور احسان مندی کے اعتراف میں ہے۔ دنیا کے اعظم رجال جن کو روحانیت کا کوئی حصہ نہیں دیا گیا، اپنی ہر کامیابی کو اپنی قوت بازو اپنے حسن تدبیر اور اپنے ذاتی رعب و داب کی طرف منسوب کرتے ہیں، لیکن مقررین الہی کی اصطلاح میں یہ تخیل شرک و کفر کے ہم پایہ ہے، ان کو ہر کامیابی اور مسرت کے واقعہ کے اندر قادر کل کا دست غیر مرتی کام کرتا ہوا نظر آتا ہے۔ حدیث میں ہے۔^(۲)

انہ کان اذ جاءہ امر سرور او یسوبہ خور
ساجداً شاكر الله تعالى۔

”آنحضرت ﷺ کے پاس جب کوئی خوشی کی خبر آتی

تھی تو خدا تعالیٰ کا شکر ادا کرنے کے لیے آپ فوراً سجدہ

میں گر پڑتے تھے۔“

قبیلہ ہمدان کے اسلام لانے کی خبر جب آپ کو پہنچی تو آپ نے سجدہ شکر ادا کیا۔^(۳) اسی طرح ایک دفعہ اور کسی بات کی آپ کو خبر دی گئی تو آپ فوراً سجدہ الہی بجالائے۔^(۴) وحی کے ذریعہ سے جب آپ کو یہ معلوم ہوا کہ جو مجھ پر درود بھیجے گا اس پر خدا درود بھیجے گا تو اس رفع منزلت پر آپ نے سجدہ شکر ادا کیا۔^(۵)

حضرت سعد بیان کرتے ہیں کہ ہم لوگ آنحضرت ﷺ کے ساتھ مکہ سے مدینہ طیبہ روانہ ہوئے اور جب مقام زوعرا کے قریب پہنچے تو سواری سے اتر گئے اور ہاتھ اٹھا کر دیر تک بارگاہ الہی میں دعا کی، پھر سجدہ میں گئے اور دیر تک اسی حالت میں پڑے رہے۔ پھر سر اٹھا کر بدستور دعا کے لیے ہاتھ پھیلائے اور پھر دیر تک سجدہ میں رہے۔ پھر اٹھ کر تضرع کے ساتھ دعا شروع کی اور اس کے بعد جبین نیاز خاک پر رکھی۔ اس دعا و سجود سے فارغ ہو کر آپ نے صحابہ سے فرمایا۔ میں نے اپنی امت کی مغفرت کے لیے خدا سے دعا مانگی تھی جس کا ایک حصہ مقبول ہوا میں شکر کے لیے سجدہ میں گرا، پھر مزید درخواست کی اس نے وہ بھی قبول کی میں سجدہ شکر بجالایا اور پھر دعا و زاری کی اس نے اس کو بھی درجہ استجابت بخشا اور پھر میں سجدہ میں گر پڑا۔^(۶)

سورہ الضحیٰ میں اللہ تعالیٰ نے آپ کے اسی وصف کو نمایاں فرمایا ہے۔

(وَالضُّحٰی وَ الْاٰیِلِ اِذَا سَجٰی مَا
وَدَّعٰکَ رَبُّکَ وَ مَا قَلٰی وَ لِّلْاٰخِرَةِ
خَيْرٌ لِّکَ مِنَ الْاَوَّلٰی وَ لَسَوْفَ
(اے پیغمبر) دن کے پہلے پہر کی قسم اور رات کی قسم جب
وہ پردہ ڈال دے کہ تیرے پروردگار نے نہ تو تجھ کو چھوڑا اور
نہ تجھ سے ناراض ہوا یقیناً تیری پچھلی زندگی پہلی سے بہتر ہے

(۱) صحیح بخاری قیام للیل۔

(۲) ابوداؤد کتاب الجہاد باب فی سجود الشکر۔

(۳) زاد المعاد بحوالہ بیہقی بسند علی شرط البخاری ج ۱ ص ۱۹۷۔

(۴) ایضاً۔

(۵) مسند احمد عن عبد الرحمن بن عوف۔

(۶) ابوداؤد کتاب السجود۔

يُعْطِيكَ رَبُّكَ فَتَرْضَىٰ أَلَمْ يَجِدْكَ يَتِيمًا فَآوَىٰ وَ وَجَدَكَ ضَالًّا فَهَدَىٰ وَ وَجَدَكَ عَائِلًا فَأَغْنَىٰ فَأَمَّا الْيَتِيمَ فَلَا تَقْهَرْ وَأَمَّا السَّائِلَ فَلَا تَنْهَرْ وَأَمَّا بِنِعْمَةِ رَبِّكَ فَحَدِّثْ (نہی)

وہ تجھ کو وہ کچھ دے گا جس سے تو خوش ہو جائے گا۔ کیا اس نے تجھ کو یتیم نہیں پایا تو اپنی پناہ میں لے لیا اور تجھ کو راہ حق کا جو یاں پایا تو اس نے سیدھی راہ دکھائی اور تجھ کو مفلس پایا تو غنی کر دیا (ان نعمتوں کے شکر یہ میں) یتیم پر ظلم نہ کرنا اور رساں کو نہ جھڑکنا اور اپنے پروردگار کے احسان کو یاد کرتے رہنا۔

آپ کی سوانح زندگی کا حرف حرف شاہد ہے کہ آپ عمر بھر کیونکر اس ارشادِ ربانی کی تعمیل کرتے رہے۔ صبر کا مفہوم بالکل شکر کے مخالف ہے لیکن رسول اللہ ﷺ کی ذات پاک میں یہ دونوں متضاد اوصاف ایک ساتھ جمع ہو گئے تھے اور آپ کو عملاً دونوں کے اظہار کا موقع ملا۔ حدیث شریف میں ہے ایک صحابی نے آپ سے دریافت کیا کہ یا رسول اللہ! سب سے زیادہ مصیبت کس پر آتی ہے؟ ارشاد ہوا کہ پیغمبروں پر پھر اسی طرح درجہ بدرجہ لوگوں پر۔ (۱) واقعات بھی اس روایت کی تصدیق کرتے ہیں۔ آپ سرورِ انبیاء تھے۔ اس بناء پر دنیا کے شداکد اور مصائب کا بار اس مقدس گروہ میں سب سے زیادہ آپ کے دوش مبارک پر تھا۔ اسی لیے قرآن مجید میں بار بار آپ کو صبر کی تلقین کی گئی ہے۔ سورہ احقاف میں ہے۔

وَاصْبِرْ كَمَا صَبَرَ أُولُوا الْعِزْمِ مِنَ الرُّسُلِ.

(”اے پیغمبر) جس طرح اولو العزم پیغمبروں نے صبر کیا تم بھی صبر کرو۔“)

آپ ابھی پیدا نہ ہوئے تھے کہ والد نے انتقال کیا، عہد طفولیت میں تھے کہ سر سے ماں کا سایہ اٹھ گیا اس کے دو برس کے بعد دادا نے جن کی نگاہ لطف زخم یتیمی کا مرہم تھا وفات پائی۔ نبوت کے بعد ابوطالب نے جو قریش کے ظلم و ستم کے سپر تھے۔ مفارقت کی محرم اسرار ام المومنین خدیجہ الکبریٰ جو اس ہجوم مصائب میں آپ کی تنہا مونس و غم خوار تھیں موت نے ان کو بھی اس زمانہ میں آپ سے علیحدہ کر دیا۔ والدین اور بیوی کے بعد انسان کو سب سے زیادہ اولاد سے محبت ہوتی ہے۔ جس کی مفارقت کا زخم تمام عمر مندمل نہیں ہوتا۔ آپ کی اولاد ذکور حسب اختلاف روایت کم سے کم دو اور زیادہ سے زیادہ آٹھ تھی لڑکیوں کی تعداد چار تھی۔ لیکن ایک (حضرت فاطمہؓ) کے سوا سب نے کم سنی یا جوانی میں آپ کی نگاہوں کے سامنے جان دی۔ ان واقعات پر اگرچہ کبھی کبھی آپ کی آنکھیں اشک آلود ہو گئیں لیکن زبان و دل پر ہمیشہ سکینت کی مہر لگی رہی اور کبھی کوئی کلمہ زبان مبارک سے ایسا نہیں نکلا جس سے کارکنان قضا کی شکایت کا پہلو نکلتا ہو۔

آپ کی سب بڑی صاحبزادی حضرت زینبؓ نے ۸ھ میں وفات پائی تو تجہیز و تکفین کے متعلق آپ نے خود بنفس نفیس ہدایات دیں۔ جنازہ قبر کے سامنے رکھا گیا تو آپ کی آنکھوں سے آنسو جاری ہو گئے، لیکن زبان مبارک سے ایک لفظ بھی نہ نکلا۔ حضرت زیدؓ (پروردہ خاص) اور حضرت جعفرؓ (ابن عم) دونوں آپ کو بہت محبوب تھے غزوہ موتہ میں ان کی شہادت کی خبر آئی تو چشم مبارک اشک آلود ہو گئی۔ لیکن اسی اثنا میں حضرت جعفرؓ کے گھر سے نوحہ کی

(۱) سنن ابن ماجہ باب الصبر علی البلاء۔

آواز آئی تو آپؐ نے منع کرا بھیجا۔ آپؐ کا ایک نواسہ جس سے آپؐ کو محبت تھی بتلائے نزع ہوا تو صاحبزادی نے بلا بھیجا، لیکن آپؐ نے اس کے جواب میں سلام کے بعد یہ پیغام بھیجا۔

انا لله ما اخذ و له ما اعطى و كل عنده
”اللہ نے جو لے لیا وہ اسی کا تھا اور جو دیا وہ بھی اسی کا ہے اس کا
باجل مسمیٰ فلتصبر و لتحتسب۔ ہر کام وقت مقرر پر ہوتا ہے صبر کرو اور اس سے خیر طلب کرو۔“

صاحبزادی نے دوبارہ بہ اصرار بلایا، آپؐ چند صحابہ کے ساتھ وہاں تشریف لے گئے، بچہ آپؐ کی گود میں رکھ دیا گیا وہ دم توڑ رہا تھا، آپؐ کی آنکھوں سے آنسو جاری ہو گئے ایک صحابی نے کہا یا رسول اللہ! یہ کیا ہے؟ فرمایا جذبہ محبت

ہے جو اللہ تعالیٰ نے اپنے بندوں کے دل میں رکھا ہے خدا اپنے بندوں میں سے رحم دلوں ہی پر رحم کرتا ہے۔

ایک بار آپؐ سعد بن عبادہ کی عیادت کو تشریف لائے اور ان کی حالت دیکھ کر فرمایا کہ ”انتقال کر گئے۔“

صحابہ نے کہا۔ ”نہیں یا رسول اللہ!“ آپؐ رو پڑے تو آپؐ کو روتے دیکھ کر صحابہ بھی رو پڑے۔ آپؐ نے فرمایا۔ اللہ

تعالیٰ آنکھوں کے آنسو اور دل کے غم کو منع نہیں کرتا۔ لیکن زبان کی طرف اشارہ کر کے فرمایا کہ اس سے عذاب ہوتا

ہے حضرت ابراہیمؑ کی وفات کے وقت جب آپؐ کی آنکھوں سے اشک محبت جاری ہوئے تو عبدالرحمن بن عوف نے

کہا یا رسول اللہ یہ کیا بات ہے؟ فرمایا یہ رحمت و شفقت ہے۔ حضرت عبدالرحمنؓ نے دوبارہ گزارش کی۔ ارشاد ہوا۔ (۱)

ان العين تدمع و القلب يحزن و لا نقول الا
”آنکھ اشک ریز ہے دل غمگین ہے لیکن ہم وہی کہیں

ما يرضى ربنا و انا بفراقك يا ابراهيم
گے جو ہمارے رب کی مرضی ہو اے ابراہیمؑ ہم تیرے

لمحزونون۔ فراق میں بہت غمگین ہیں۔“

بہر حال یہ واقعات آتی ہیں، یعنی ان کا اثر ایک خاص وقت تک انسان پر رہتا ہے، پھر مٹ جاتا ہے لیکن مسلسل

اور غیر منقطع مصائب و حوادث کو اس طرح برداشت کرنا کہ کبھی پیمانہ صبر لبریز نہ ہونے پائے سخت مشکل ہے۔ ہجرت

سے پہلے ۱۳ سال تک طائف اور مکہ کے اشقیاء نے دعوت حق کا جس تحقیر و استہزاء سب و شتم تعذیب و ایذا رسانی کے

ساتھ جواب دیا۔ اس کے دہرانے کی حاجت نہیں۔ یہ منورہ میں آٹھ نو برس تک جن خونی معرکوں کا ہمیشہ سامنا رہا

اور دشمنوں نے آپؐ کی جلاوطنی اور قتل و شکست کے جو منصوبے باندھے ان کے اعادہ کی بھی ضرورت نہیں، لیکن ان

تمام تیروں کی بوچھاڑ صبر کے سوا آپؐ نے کس سپر پر روکی؟

اس سے بھی زیادہ مشکل ان واقعات پر صبر ہے جو خود اختیاری ہوں، فتوحات کی کثرت گو ہر دفعہ بیت المال کو

معمور کرتی تھی، لیکن دست کرم کو اسی وقت آرام ملتا جب سارا خزانہ ارباب حاجت اور فقراء میں لٹ چکا ہوتا۔

چنانچہ اسی بناء پر آپؐ خود اور تمام اہل بیت کی زندگی اکثر فقر و فاقہ میں گزرتی تھی۔ جسم مبارک کے لیے ایک کے سوا

کپڑے کا کوئی دوسرا جوڑا نہیں ہوتا تھا۔ تاہم یہ تمام شدائد اس لیے گوارا تھے کہ صبر کی لذت الوان نعمت کی خوش گواری

اور لباس ہائے فاخرہ کی مسرت سے کہیں زیادہ تھی۔

(۱) ان تمام واقعات کے لیے صحیح بخاری کتاب الجنائز دیکھو۔

لیکن سب سے زیادہ حوصلہ شکن اور صبر آزما اس تیر کا نشانہ ہے جو دشمنوں کے نہیں بلکہ دوستوں کے ہاتھ سے لگایا جائے۔ دو دفعہ ایسا ہوا کہ بعض جلد باز نو جوانوں نے آپ کے کسی فعل پر جو کسی مصلحت پر مبنی تھا۔ اعتراض کیا۔ اس موقع پر بھی صبر کا رشتہ آپ کے ہاتھ سے نہ چھوٹا۔ صحیح بخاری میں ہے کہ غنائم حنین کے متعلق ایک دو انصاریوں نے اعتراض کیا کہ آنحضرت ﷺ نے یہ دوسروں کو کیوں دے دیا، حق تو ہمارا تھا۔ آپ کو اس کی خبر پہنچی تو فرمایا۔

رحمة الله على موسى قد اودى اكثر من
 ذلك فصبر. (باب غزوة حنین)
 ”موسیٰ علیہ السلام پر خدا کی رحمت ہو، وہ اس سے بھی
 زیادہ اپنے دوستوں کی طرف سے (ستائے گئے ہیں)
 لیکن انہوں نے صبر کیا۔“



اخلاق نبویؐ (اِنَّكَ لَعَلٰی خُلِقْتَ عَظِيْمًا)

حضرت رسالت پناہ ﷺ کی حیات اقدس کا یہ وہ حصہ ہے جہاں آپؐ کی زندگی تمام انبیاء کرام اور مصلحین عالم سے علانیہ ممتاز نظر آتی ہے۔ تاریخی ہستی کا ثبوت ایک طرف۔ اگر یہ سوال کیا جائے کہ ان اخلاقی وعظموں کا خود عملی نمونہ کیا تھا تو دنیا اس کے جواب سے عاجز رہ جائے گی۔ دنیا کے تمام مصلحین اخلاق میں گوتم بدھ اور مسیحؑ کا درجہ سب سے بڑا ہے۔ لیکن کیا کوئی بتا سکتا ہے کہ ہندوستان کا یہ مصلح اعظم (بودھ) عملاً کیا تھا؟ کوہ زیتون کے رحیمانہ اخلاق کا داعظ (مسیحؑ) دنیا کو اخلاق کا بہترین درس دیتا تھا، لیکن اس کی زندگی کا ایک واقعہ بھی اس کے زیریں مقولوں کی تائید میں تم کو معلوم ہے؟ لیکن مکہ کا معلم امی پکار کر کہتا تھا۔

”جو نہیں کرتے وہ کہتے کیوں ہو۔“

لَمْ تَقُولُوْنَ مَا لَا تَفْعَلُوْنَ (بقرہ)

وہ خود اپنی تعلیم کا آپؐ نمونہ تھا۔ انسانوں کے مجمع عام میں وہ جو کچھ کہتا تھا گھر کے خلوت کدہ میں وہ اسی طرح نظر آتا تھا، اخلاق و عمل کا جو نکتہ وہ دوسروں کو سکھاتا تھا وہ خود اس کا عملی پیکر بن جاتا تھا، بیوی سے بڑھ کر انسان کے اخلاق کا اور کون راز دان ہو سکتا ہے۔ چند صاحبوں نے آ کر حضرت عائشہؓ سے درخواست کی کہ حضرت کے اخلاق بیان کیجیے انہوں نے پوچھا کیا تم قرآن نہیں پڑھتے؟ ان خلق رسول اللہ صلی اللہ علیہ وسلم کان القرآن۔ آپؐ کا اخلاق ہمہ تن قرآن تھا۔^(۱)

موجودہ صحائف آسمانی اپنے داعیوں کے بہترین اقوال کا مجموعہ ہیں لیکن کیا ان کا ایک حرف بھی اپنے مبلغین کے عمل کا مدعی ہے۔ قرآن مجید لاکھوں مخالفین و اہل عناد کی بھیڑ میں اپنے داعی حق کی نسبت گویا تھا۔

(اِنَّكَ لَعَلٰی خُلِقْتَ عَظِيْمًا)

”اے محمد! تم اخلاق کے بڑے درجہ پر ہو۔“

بے درد نکتہ چین آج تیرہ سو برس کے بعد آپؐ کو سنگ دل کہتے ہیں اس وقت جب یہ سب کچھ ہو رہا تھا۔ قرآن خود دشمنوں کے مجمع میں آپؐ کی نسبت کیا شہادت دے رہا تھا۔

(فَبِمَا رَحْمَةٍ مِّنَ اللّٰهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ) (آل عمران)

”خدا کی عنایت سے تم ان سے بہ نرمی پیش آتے ہو اگر تم کہیں کج خلق اور سخت دل ہوتے تو یہ لوگ تمہارے آس پاس سے ہٹ جاتے۔“

دوسری جگہ کہتا ہے۔

(لَقَدْ جَاءَكُمْ رَسُولٌ مِّنْ اَنْفُسِكُمْ عَزِيزٌ عَلَيْهِ مَا غَنِتُمْ خَرِيفٌ عَلٰیكُمْ بِالْمُؤْمِنِيْنَ رَءُوْفٌ

(۱) ابوداؤد باب الصلوٰۃ فی اللیل۔

رَجِيمٌ) (توبہ) وہ بھوکا ہے۔ اہل ایمان پر نہایت نرم اور مہربان ہے۔“
مسئلہ اخلاق کی نسبت ایک بڑی غلطی یہ کی گئی ہے کہ صرف رحم و رافت اور تواضع و خاکساری کو پیغمبرانہ اخلاق کا مظہر قرار دے دیا گیا۔ حالانکہ اخلاق وہ چیز ہے جو زندگی کی ہر تہہ میں اور واقعات کے ہر پہلو میں نمایاں ہوتی ہے دوست دشمن، عزیز و بیگانہ، صغیر و کبیر، مفلس و تو نگر، صلح و جنگ، خلوت و جلوت، غرض ہر جگہ اور ہر ایک تک دائرہ اخلاق کی وسعت ہے۔ آنحضرت ﷺ کے عنوان اخلاق پر اسی حیثیت سے نظر ڈالنی چاہیے۔

اخلاق نبوی کا جامع بیان:

اس سے پہلے کہ حضور انور ﷺ کے اخلاق مبارکہ کے جزئی اور تفصیلی واقعات لکھے جائیں، ان صاحبوں کے بیانات زیر تحریر آتے ہیں جنہوں نے آنحضرت ﷺ کی خدمت میں سالہا سال اور مدت ہائے دراز بسر کی ہیں اور جو آپ کے اخلاق و عادات کے دفتر کے ایک ایک حرف سے واقف تھے انسان کے حالات کا واقف کار بیوی سے بڑھ کر دنیا میں کون ہو سکتا ہے، حضرت خدیجہ الکبریٰؓ جو نبوت سے پہلے اور نبوت کے بعد ۲۵ برس تک آپ کی خدمت زوجیت میں رہی تھیں۔ زمانہ آغاز وحی میں آپ کو ان الفاظ میں تسلی دیتی تھیں۔ ”ہرگز نہیں! خدا کی قسم! آپ کو کبھی غمگین نہ کرے گا آپ صلہ رحم کرتے ہیں۔ مقروضوں کا بار اٹھاتے ہیں، غریبوں کی اعانت کرتے ہیں۔ مہمانوں کی ضیافت کرتے ہیں۔ حق کی حمایت کرتے ہیں۔ مصیبتوں میں لوگوں کے کام آتے ہیں۔“^(۱)

امہات المومنین میں حضرت عائشہؓ سے بڑھ کر کسی نے آپ کے اوصاف تفصیل سے نہیں بیان کیے ہیں۔ فرماتی ہیں، آنحضرت ﷺ کی عادت کسی کو برا بھلا کہنے کی نہ تھی۔ برائی کے بدلہ میں برائی نہیں کرتے تھے بلکہ درگزر کرتے تھے اور معاف فرمادیتے تھے۔^(۲) آپ کو جب دو باتوں میں اختیار دیا جاتا تو ان میں جو آسان ہوتی اس کو اختیار فرماتے بشرطیکہ وہ گناہ نہ ہو ورنہ آپ اس سے بہت دور ہوتے۔ آپ نے کبھی کسی سے اپنے ذاتی معاملہ میں انتقام نہیں لیا۔ لیکن جو احکام الہی کی خلاف ورزی کرتا خدا اس سے انتقام لیتا تھا۔^(۳) (یعنی خدا کی طرف سے بموجب احکام ربانی آپ اس پر حد جاری فرماتے تھے) آپ نے نام لے کر کبھی کسی مسلمان پر لعنت نہیں کی۔ آپ نے کبھی کسی غلام کو لونڈی کو کسی عورت^(۴) کو جانور کو اپنے ہاتھ سے نہیں مارا، آپ نے کسی کی کوئی درخواست رد نہیں فرمائی لیکن یہ کہ وہ ناجائز ہو۔^(۵) آپ جب گھر کے اندر تشریف لاتے تو نہایت خنداں ہنستے اور مسکراتے ہوئے دوستوں میں پاؤں پھیلا کر نہیں بیٹھتے تھے۔^(۶) باتیں ٹھہر ٹھہر کر اس طرح فرماتے تھے کہ کوئی یاد رکھنا چاہے تو رکھ لے۔^(۷)

(۱) صحیح بخاری باب بدء الوحی۔ (۲) جامع ترمذی و شمائل ترمذی۔

(۳) صحیح بخاری و مسلم و ابوداؤد کتاب الادب۔

(۴) یہ تفصیل مسلم و ابوداؤد و غیرہ احادیث کی مختلف روایات میں حضرت عائشہؓ سے مروی ہے۔

(۵) حاکم بہ سند متصل اس کے بعض ٹکڑے صحیح مسلم میں بھی ہیں۔

(۷) صحیح بخاری و مسلم و ابوداؤد۔

(۶) ابن سعد۔

حضرت علیؓ جو آنحضرت ﷺ کے تربیت یافتہ تھے اور آغاز نبوت سے آخر تک کم از کم ۲۳ برس آپؐ کی خدمت اقدس میں رہے تھے۔ ایک دفعہ حضرت امام حسینؑ نے ان سے آپؐ کے اخلاقی وعادات کی نسبت سوال کیا۔ فرمایا آپؐ خندہ جبین، نرم خو، مہربان طبع تھے۔ سخت مزاج اور تنگ دل نہ تھے۔ بات بات پر شور نہیں کرتے تھے۔ کوئی برا کلمہ منہ سے کبھی نہیں نکالتے تھے۔ عیب جو اور تنگ گیر نہ تھے۔ کوئی ایسی بات ہوتی جو آپؐ کو ناپسند ہوتی تو اس سے اغماض فرماتے تھے، کوئی آپؐ سے اس کی امید رکھتا تو نہ اس کو مایوس کرتے تھے اور نہ منظوری ظاہر فرماتے تھے، یعنی صراحتہ انکار و تردید نہیں کرتے تھے بلکہ خاموش رہتے تھے اور مزاج شناس آپؐ کے تیور سے آپؐ کا مقصد سمجھ جاتے تھے۔ اپنے نفس سے تین چیزیں آپؐ نے بالکل دور کر دی تھیں، بحث و مباحثہ، ضرورت سے زیادہ بات کرنا اور جو بات مطلب کی نہ ہو اس میں پڑنا، دوسروں کے متعلق بھی تین باتوں سے پرہیز کرتے تھے کسی کو برا نہیں کہتے تھے کسی کی عیب گیری نہیں کرتے تھے۔ کسی کے اندرونی حالات کی ٹوہ میں نہیں رہتے تھے وہی باتیں کرتے تھے جن سے کوئی مفید نتیجہ نکل سکتا تھا، جب آپؐ کلام کرتے صحابہ اس طرح خاموش ہو کر اور سر جھکا کر سنتے گویا ان کے سروں پر پرندے بیٹھے ہیں، جب آپؐ چپ ہو جاتے تو پھر وہ آپؐ میں بات چیت کرتے، کوئی دوسرا بات کرتا تو جب تک وہ بات ختم نہ کر لیتا چپ سنا کرتے، لوگ جن باتوں پر ہنستے آپؐ بھی مسکرا دیتے، جن پر لوگ تعجب کرتے آپؐ بھی کرتے، کوئی باہر کا آدمی اگر بے باکی سے گفتگو کرتا تو آپؐ تحمل فرماتے دوسروں کے منہ سے اپنی تعریف سننا پسند نہیں کرتے تھے۔ لیکن اگر کوئی آپؐ کے احسان و انعام کا شکریہ ادا کرتا تو قبول فرماتے۔ جب تک بولنے والا خود چپ نہ ہو جاتا آپؐ اس کی بات درمیان سے نہیں کاٹتے تھے۔ (۱) نہایت فیاض، نہایت راست گو، نہایت نرم طبع اور نہایت خوش صحبت تھے۔ اگر کوئی دفعہ آپؐ کو دیکھتا تو مرعوب ہو جاتا لیکن جیسے جیسے آشنا ہوتا جاتا آپؐ سے محبت کرنے لگتا۔ (۲)

ہند بن ابی ہالہ جو گویا آنحضرت ﷺ کے آغوش پروردہ تھے وہ بیان کرتے ہیں۔ (۳) کہ آپؐ نرم خو تھے سخت مزاج نہ تھے کسی کی توہین روانہ رکھتے تھے چھوٹی چھوٹی باتوں پر اظہار شکر فرماتے تھے۔ کسی چیز کو برا نہیں کہتے تھے کھانا جس قسم کا سامنے آتا تناول فرماتے اس کو برا بھلا نہ کہتے۔ کوئی اگر کسی امر حق کی مخالفت کرتا تو آپؐ کو غصہ آ جاتا اور اس کی پوری حمایت کرتے۔ لیکن خود اپنے ذاتی معاملہ پر کبھی آپؐ کو غصہ نہیں آیا اور نہ کسی سے (انتقام لیا)

مداومت عمل:

اخلاق کا سب سے مقدم اور ضروری پہلو یہ ہے کہ انسان جس کام کو اختیار کرے اس پر اس قدر استقلال کے ساتھ قائم رہے کہ گویا وہ اس کی فطرت ثانیہ بن جائے۔ انسان کے سوا تمام دنیا کی مخلوقات صرف ایک ہی قسم کا کام کر سکتی ہے اور وہ فطرۃً اسی پر مجبور ہے۔ آفتاب صرف روشنی بخشتا ہے اس سے تاریکی کا صدور نہیں ہو سکتا، رات تاریکی ہی پھیلاتی ہے وہ روشنی کی علت نہیں، درخت اپنے موسم ہی میں پھلتے ہیں اور پھول ایام بہار ہی میں پھولتے ہیں۔

(۱) پوری تفصیل شامل ترمذی بیان اخلاق میں ہے۔

(۲) یہ نکتہ شامل ترمذی بیان حلیہ مبارک میں ہے۔

(۳) شامل ترمذی۔

حیوانات کا ایک ایک فرد اپنے نوعی افعال و اخلاق سے ایک سرمو تجاوز نہیں کر سکتا۔ لیکن انسان خدا کی طرف سے مختار پیدا ہوا ہے وہ آفتاب بھی ہے۔ اور رات کی تاریکی بھی اس کے جوہر کا درخت ہر موسم میں پھلتا ہے اور اس کے اخلاق کے پھول ایام بہار کے پابند نہیں وہ حیوانات کی طرح کسی ایک ہی خاص قسم کے اعمال و اخلاق پر مجبور نہیں اس کو اختیار دیا گیا ہے اور یہی اختیار اور اس کے مکلف اور ذمہ دار ہونے کا اثر ہے۔ لیکن اخلاق کا ایک دقیق نکتہ یہ ہے کہ انسان اپنے لیے اخلاق حسنہ کا جو پہلو پسند کرے اس کی شدت سے پابندی کرے اور اس طرح دائمی اور غیر متبدل طریقے سے اس پر عمل کرے کہ گویا وہ اپنے اختیار کے باوجود اس کام کے کرنے پر مجبور ہے اور لوگ دیکھتے دیکھتے یہ یقین کر لیں کہ اس شخص سے اس کے علاوہ اور کوئی بات سرزد ہو ہی نہیں سکتی۔ گویا اس سے یہ افعال اس طرح صادر ہوتے ہیں۔ جیسے آفتاب سے روشنی درخت سے پھل اور پھول سے خوشبو کہ یہ خصوصیات ان سے کسی حالت میں الگ نہیں ہو سکتیں۔ اسی کا نام استقامت حال اور مداومت عمل ہے۔

آنحضرت ﷺ اپنے تمام کاموں میں اسی اصول کی پابندی فرماتے تھے۔ جس کام کو جس طریقہ سے جس وقت آپ نے شروع فرمایا اس پر برابر شدت کے ساتھ قائم رہتے تھے۔ سنت کا لفظ ہماری شریعت میں اسی اصول سے پیدا ہوا ہے۔ سنت وہ فعل ہے جس پر آنحضرت ﷺ نے ہمیشہ مداومت فرمائی ہے اور بغیر کسی قوی مانع کے کبھی اس کو ترک نہیں فرمایا۔ اس بنا پر جس قدر سنن ہیں وہ درحقیقت آپ کی استقامت حال اور مداومت عمل کی ناقابل انکار مثالیں ہیں۔ آپ کے معمولات کا ذکر اس سے پہلے ہو چکا ہے جس سے یہ معلوم ہوا کہ آپ کے تمام اخلاق و اعمال کس قدر پختہ اور مستحکم تھے کہ کبھی تمام عمر ان میں ایک ذرہ فرق نہیں پیدا ہوا۔ ایک دفعہ ایک شخص نے آنحضرت ﷺ کے عبادات و اعمال کے متعلق حضرت عائشہؓ سے دریافت فرمایا کہ کیا آپ کسی خاص دن یہ کرتے تھے؟ انہوں نے جواب دیا لا، کان عملہ دیمہ۔ آپ کا عمل جھڑی ہوتا تھا یعنی جس طرح بادل کی جھڑی برسنے پر آتی ہے تو نہیں رکتی اسی طرح آپ کا حال تھا کہ جو بات ایک دفعہ آپ نے اختیار کر لی ہمیشہ اس کی پابندی کی۔ پھر فرمایا وایکم یستطیع ما کان النبی صلی اللہ علیہ وسلم یستطیع۔ آنحضرت ﷺ جو کر سکتے تھے وہ تم سے کون کر سکتا ہے۔ (۱) دوسری روایت میں ہے۔

و کان اذا عمل عملاً أثبتہ۔ (۲)
”جب آنحضرت ﷺ کوئی کام کرتے تھے تو اس پر مداومت فرماتے تھے۔“

اس لیے آنحضرت ﷺ کا خود ارشاد ہے۔

(ان احب العمل الی اللہ اذومہ) (۳)
”خدا کے نزدیک سب سے محبوب وہ عمل ہے جس پر سب سے زیادہ انسان مداومت کرے۔“

آپ راتوں کو اٹھ کر عبادت کیا کرتے تھے۔ حضرت عائشہؓ کہتی ہیں کہ آنحضرت ﷺ نے کبھی رات کی

(۱) صحیح بخاری کتاب الرقاق۔

(۲) ابوداؤد آخر کتاب الصلوٰۃ صحیح بخاری کتاب الادب۔

(۳) ایضاً۔

عبادت ترک نہیں کی۔ اگر کبھی مزاج اقدس ناسازیاست ہوا تو بیٹھ کر ادا کرتے تھے۔^(۱)

جریر بن عبد اللہ ایک صحابی ہیں جن کو دیکھ کر آپؐ محبت سے مسکرا دیا کرتے تھے ان کا بیان ہے کہ کبھی ایسا نہ ہوا کہ میں خدمت اقدس میں حاضر ہوا ہوں اور آپؐ نے مسکرا نہ دیا ہو۔^(۲)

جس کام کے کرنے کا جو وقت آپؐ نے مقرر کر لیا تھا اس میں کبھی تخلف نہ ہوا نماز اور تسبیح و تہلیل کے اوقات نوافل کی تعداد خواب اور بیداری کے مقررہ ساعات ہر شخص سے ملنے جلنے کے طرز و انداز میں کبھی فرق نہ آیا اب وہی مسلمانوں کی زندگی کا دستور العمل ہے۔

حسن خلق:

حضرت علیؓ، حضرت عائشہؓ، حضرت انسؓ، حضرت ہند بن ابی ہالہ وغیرہ جو مدتوں آپؐ کی خدمت میں رہے ہیں۔ ان سب کا متفقاً بیان ہے کہ آپؐ نہایت نرم مزاج، خوش اخلاق اور نکو سیرت تھے آپؐ کا چہرہ ہنستا تھا وقار و متانت سے گفتگو فرماتے تھے کسی کی خاطر شکنی نہیں کرتے تھے۔^(۳)

معمول یہ تھا کہ کسی سے ملنے کے وقت ہمیشہ پہلے خود سلام و مصافحہ فرماتے، کوئی شخص جھک کر آپؐ کے کان میں کچھ بات کہتا تو اس وقت تک اس کی طرف سے رخ نہ پھیرتے جب تک وہ خود منہ نہ ہٹالے مصافحہ میں بھی یہی معمول تھا۔ یعنی کسی سے ہاتھ ملاتے تو جب تک وہ خود نہ چھوڑ دے۔ اس کا ہاتھ نہ چھوڑتے مجلس میں بیٹھتے تو آپؐ کے زانو کبھی ہم نشینوں سے آگے نکلے ہوئے نہ ہوتے اکثر نوکر چاکر لونڈی غلام خدمت اقدس میں پانی لے کر آتے کہ آپؐ اس میں ہاتھ ڈال دیں تاکہ متبرک ہو جائے۔ جاڑوں کا دن اور صبح کا وقت ہوتا تاہم آپؐ کبھی انکار نہ فرماتے۔^(۴)

ایک دفعہ آپؐ سعد بن عبادہ سے ملنے گئے واپس آنے لگے تو انہوں نے اپنے صاحبزادہ قیسؓ کو ساتھ کر دیا کہ آنحضرت ﷺ کے ہم رکاب جائیں۔ آنحضرت ﷺ نے قیسؓ سے کہا تم بھی میرے اونٹ پر سوار ہولو۔ انہوں نے بے ادبی کے لحاظ سے تامل کیا۔ آپؐ نے ارشاد فرمایا کہ یا سوار ہو لویا گھر واپس جاؤ وہ واپس چلے آئے۔^(۵)

ایک دفعہ نجاشی کے ہاں سے ایک سفارت آئی۔ آپؐ نے اس کو اپنے ہاں مہمان رکھا اور خود بہ نفس نفیس مہمان داری کے تمام کام انجام دیئے صحابہ نے عرض کی کہ ہم یہ خدمت انجام دیں گے۔ ارشاد ہوا کہ ان لوگوں نے میرے دوستوں کی خدمت گزاری کی ہے۔ اس لیے میں خود ان کی خدمت گزاری کرنا چاہتا ہوں۔^(۶)

(۱) ابوداؤد قیام اللیل۔

(۲) صحیح مسلم مناقب جریر بن عبد اللہ۔

(۳) ابوداؤد ترمذی۔

(۴) صحیح مسلم باب فی قرب النبی ﷺ من الناس۔

(۵) سنن ابی داؤد کتاب الادب۔

(۶) شرح شفاء تاضی عیاض بحوالہ دلائل بیہقی جلد اخلاق۔

عتبان بن مالک جو اصحاب بدر میں تھے ان کی بینائی میں فرق آ گیا تھا، آنحضرت ﷺ کی خدمت میں آ کر درخواست کی کہ میں اپنے محلہ کی مسجد میں نماز پڑھاتا ہوں لیکن جب بارش ہو جاتی ہے تو مسجد تک جانا مشکل ہو جاتا ہے۔ اس لیے اگر آپ میرے گھر میں تشریف لا کر نماز پڑھ لیتے تو میں اسی جگہ کو سجدہ گاہ بنا لیتا۔ دوسرے دن صبح کے وقت آپ حضرت ابوبکرؓ کو ساتھ لے کر ان کے گھر گئے اور دروازہ پر ٹھہر کر اذن مانگا۔ اندر سے جواب آیا تو گھر میں تشریف لے گئے۔ اور دریافت فرمایا کہ کہاں نماز پڑھوں؟ جگہ بتادی۔ آپ نے تکبیر کہہ کر دو رکعت نماز ادا کی۔ نماز کے بعد لوگوں نے کھانے کے لیے اصرار کیا۔ خزیرہ ایک کھانا ہوتا ہے، قیمہ پر آٹا چھڑک کر تیار کرتے ہیں، وہ سامنے آیا۔ محلہ کے تمام لوگ کھانے میں شریک ہوئے۔ حاضرین میں سے کسی نے کہا مالک بن وحش نظر نہیں آتے۔ ایک نے کہا وہ منافق ہے۔ ارشاد فرمایا یہ نہ کہو، وہ لا الہ الا اللہ کہتے ہیں۔ لوگوں نے کہا ہاں! ان کا میلان منافقین کی طرف ہے۔ آپ نے فرمایا جو شخص خدا کی مرضی کے لیے لا الہ الا اللہ کہتا ہے۔ خدا اس پر آگ کو حرام کر دیتا ہے۔ (۱)

ابتدائے ہجرت میں خود آنحضرت ﷺ اور تمام مہاجرین انصار کے گھر میں مہمان رہے تھے۔ دس دس آدمیوں کی ایک ایک جماعت ایک ایک گھر میں مہمان اتاری گئی تھی، مقداد بن الاسود کہتے ہیں کہ میں اس جماعت میں تھا۔ جس میں خود آنحضرت ﷺ شامل تھے۔ گھر میں چند بکریاں تھیں جن کے دودھ پر گزارا تھا، دودھ چکاتا تو سب لوگ اپنے اپنے حصہ کا پی لیتے اور آپ کے لیے پیالہ میں چھوڑ دیتے۔ ایک شب کا واقعہ ہے کہ آنحضرت ﷺ کی تشریف آوری میں تاخیر ہوئی، لوگ دودھ پی پی کر سو رہے۔ آپ نے آ کر دیکھا تو پیالہ خالی پایا، خاموش ہو رہے۔ پھر فرمایا، خدا یا جو آج کھلا دے اس کو تو بھی کھلا دینا۔ حضرت مقداد چھری لے کر کھڑے ہوئے کہ بکری کو ذبح کر کے گوشت پکائیں۔ آپ نے روکا اور بکری کو دوبارہ دودھ کر جو کچھ نکالا اسی کو پی کر سو رہے۔ (۲) اور کسی کو اس فعل پر ملامت نہ کی۔

ابو شعیبہؓ ایک انصاری تھے ان کا غلام بازار میں گوشت کی دوکان رکھتا تھا۔ ایک دن وہ خدمت اقدس میں آئے۔ آپ صحابہ کے حلقہ میں تشریف فرما تھے اور چہرہ سے بھوک کا اثر پیدا تھا۔ ابو شعیبہؓ نے جا کر غلام سے کہا کہ پانچ آدمیوں کا کھانا تیار کرو۔ کھانا تیار ہو چکا تو آنحضرت ﷺ سے درخواست کی کہ صحابہ کے ساتھ قدم رنجہ فرمائیں، کل پانچ آدمی تھے۔ راہ میں ایک اور شخص ساتھ ہو لیا۔ آنحضرت نے ابو شعیبہؓ سے کہا یہ شخص بے کسے ساتھ ہو لیا ہے تم اجازت دو تو یہ بھی ساتھ آئے ورنہ رخصت کر دیا جائے۔ انہوں نے کہا آپ ان کو بھی ساتھ لائیں۔ (۳)

عقبہؓ بھی عامر ایک صحابی تھے ایک دفعہ آنحضرت ﷺ پہاڑ کے درہ میں اونٹ پر سوار جا رہے تھے یہ بھی ساتھ تھے۔ آنحضرت ﷺ نے ان سے کہا کہ آؤ سوار ہولو۔ اس کو گستاخی سمجھا کہ رسول اللہ ﷺ کو پیادہ بنا کر خود سوار ہوں۔ آنحضرت نے دوبارہ کہا۔ اب انکار کرنا اتنا شال امر کے خلاف تھا۔ آنحضرت ﷺ اتر پڑے اور یہ سوار ہوئے۔ (۴)

(۱) بخاری ج ۱ ص ۶۱ کتاب الصلوٰۃ۔

(۲) مسند ابن خنبل ج ۶ ص ۴۔

(۳) نسائی ص ۸۰۳۔

(۴) بخاری ص ۸۲۱۔

مجلس صحبت میں لوگوں کی ناگوار باتوں کو برداشت فرماتے اور اس کا اظہار نہ کرتے۔ حضرت زینبؓ سے جب نکاح ہوا اور دعوت ولیمہ کی تو کچھ لوگ کھانا کھا کر وہیں بیٹھے رہے۔ اس وقت پردہ کا حکم نازل نہیں ہوا تھا اور حضرت زینبؓ بھی مجلس میں شریک تھیں، آپؐ چاہتے تھے کہ لوگ اٹھ جائیں، لیکن زبان سے کچھ نہیں فرماتے تھے لوگوں نے کچھ خیال نہ کیا۔ آپؐ اٹھ کر حضرت عائشہؓ کے حجرہ تک گئے۔ واپس آئے تو اسی طرح مجمع موجود تھا۔ پھر واپس چلے گئے اور دوبارہ تشریف لائے۔ پردہ کی آیت اسی موقع پر اتری۔^(۱)

غزوہ حنین سے واپس آرہے تھے کہ راہ میں نماز کا وقت آ گیا۔ حسب دستور ٹھہر گئے، مؤذن نے اذان دی ابو محذورہ جو اس وقت تک اسلام نہیں لائے تھے۔ چند دوستوں کے ساتھ گشت لگا رہے تھے اذان سن کر سب نے چلا چلا کر استہزاء کے طور پر اذان کی نقل اتارنی شروع کی۔ آنحضرت ﷺ نے سب کو بلوا کر ایک ایک سے اذان کہلوائی۔ ابو محذورہ خوش لجن تھے ان کی آواز پسند آئی، سامنے بٹھا کر سر پر ہاتھ پھیرا اور برکت کے لیے دعا کی پھر ان کو اذان سکھلا کر ارشاد فرمایا کہ جاؤ اسی طرح حرم میں اذان دیا کرنا۔^(۲)

ایک صحابی کا بیان ہے کہ بچپن میں انصار کے نخلستان میں چلا جاتا اور ڈھیلوں سے مار کر کھجوریں گراتا لوگ مجھ کو خدمت اقدس میں لے گئے۔ آپؐ نے پوچھا ڈھیلے کیوں چلاتے ہو؟ میں نے کہا کھجوروں کے لیے ارشاد فرمایا زمین پر ٹپکی ہوئی کھجوریں کھالیا کرو۔ ڈھیلے نہ مارو یہ کہہ کر میرے سر پر ہاتھ پھیرا اور دعا دی۔^(۳)

عباد بن شریل مدینہ میں ایک صاحب تھے۔ ایک دفعہ قحط پڑا اور بھوک کی حالت میں ایک باغ میں گھس گئے اور خوشے توڑ کر کچھ کھائے، کچھ دامن میں رکھ لیے باغ کے مالک کو معلوم ہوا تو اس نے آ کر ان کو مارا اور کپڑے اتروا لیے۔ یہ آنحضرت ﷺ کے پاس شکایت لے کر آئے۔ مدعا علیہ بھی ساتھ تھا۔ آپؐ نے اس کی طرف مخاطب ہو کر فرمایا کہ یہ جاہل تھا اس کو تعلیم دینا تھا، یہ بھوکا تھا اس کو کھانا کھلانا تھا۔ یہ کہہ کر کپڑے واپس دلوائے اور ساٹھ صاع غلہ اپنے پاس سے عنایت فرمایا۔^(۴)

یہود کا دستور تھا کہ عورتوں کو جب ایام آتے تو ان کو گھروں سے نکال دیتے اور ان کے ساتھ کھانا پینا چھوڑ دیتے۔ آنحضرت ﷺ جب مدینہ میں تشریف لائے تو انصار نے آپؐ سے اس کے متعلق سوال کیا۔ اس پر یہ آیت اتری کہ اس حالت میں مقاربت ناجائز ہے اس بناء پر آپؐ نے حکم دیا کہ مقاربت کے سوا کوئی چیز منع نہیں۔ یہودیوں نے آپؐ کا حکم سنا تو بولے کہ یہ شخص بات بات میں ہماری مخالفت کرتا ہے دو صحابہ آپؐ کی خدمت میں آئے کہ یہود جب یہ کہتے ہیں تو ہم مقاربت بھی کیوں نہ کریں، رخسار مبارک غصہ سے سرخ ہو گیا۔ دونوں صاحب چلے گئے۔ آپؐ نے ان کے پاس کچھ کھانے کی چیزیں بھیجیں۔ اس وقت ان کو تسکین ہوئی کہ آپؐ ناراض نہ تھے۔^(۵)

(۱) بخاری ص ۹۲۲ باب آیۃ الحجاب۔

(۲) دارقطنی مطبوعہ دہلی ج ۱ ص ۸۶ کتاب الصلوٰۃ۔

(۳) ابوداؤد کتاب الجہاد۔

(۴) ایضاً۔

(۵) ابوداؤد موالکۃ الحائض۔

کسی شخص کی کوئی بات ناپسند آتی تو اکثر اس کے سامنے اس کا تذکرہ نہ فرماتے۔ ایک دفعہ ایک صاحب عرب کے دستور کے مطابق زعفران لگا کر خدمت میں حاضر ہوئے۔ آپ نے کچھ نہ فرمایا۔ جب وہ اٹھ کر چلے گئے تو لوگوں سے کہا کہ ان سے کہہ دینا کہ یہ رنگ دھو ڈالیں۔^(۱)

ایک دفعہ ایک شخص نے باریابی کی اجازت چاہی۔ آپ نے فرمایا اچھا آنے دو۔ وہ اپنے قبیلہ کا اچھا آدمی نہیں ہے لیکن جب وہ خدمت مبارک میں حاضر ہوا تو نہایت نرمی کے ساتھ اس سے گفتگو فرمائی۔ حضرت عائشہؓ کو اس پر تعجب ہوا اور آپ سے دریافت فرمایا کہ آپ تو اس کو اچھا نہیں سمجھتے تھے۔ پھر اس رفیق و ملاطفت کے ساتھ کلام کیا۔ آپ نے فرمایا خدا کے نزدیک سب سے برا وہ شخص ہے جس کی بدزبانی کی وجہ سے لوگ اس سے ملنا جلنا چھوڑ دیں۔^(۲) یہود جس درجہ شقی اور دشمن اسلام تھے۔ اس کا اندازہ گزشتہ واقعات سے ہو چکا ہوگا۔ بایں ہمہ آنحضرت ﷺ ان سنگ دلوں کے ساتھ ہمیشہ نرمی اور لطف کا برتاؤ کرتے اور ان سے داد و ستد رکھتے سخت غصہ کی حالت میں صرف اس قدر فرماتے کہ ”اس کی پیشانی خاک آلود ہو۔“^(۳)

حضرت جابر بن عبد اللہ انصاری کہتے ہیں کہ مدینہ میں ایک یہودی رہتا تھا۔ جس سے میں قرض لیا کرتا تھا۔ ایک سال اتفاق سے کھجوریں نہیں پھلیں اور قرضہ ادا نہ ہو سکا۔ اس پر پورا سال گزر گیا۔ بہار آئی تو یہودی نے تقاضا شروع کیا۔ اب کے بھی پھل کم آئے میں نے آئندہ فصل کی مہلت مانگی۔ اس نے انکار کیا۔ میں نے آنحضرت ﷺ سے آ کر تمام واقعات بیان کیے۔ آپ چند صحابہ کے ساتھ خود یہودی کے گھر تشریف لے گئے اور سمجھایا کہ مہلت دے دو اس نے کہا ابوالقاسم! میں کبھی مہلت نہ دوں گا۔ آپ نخلستان میں تشریف لے گئے اور ایک چکر لگا کر پھر یہودی کے پاس آئے اور اس سے گفتگو کی۔ لیکن وہ کسی طرح راضی نہ ہوا۔ بالآخر آپ نے مجھ سے فرمایا کہ چوتراہ پر (جو مسقف تھا) فرش بچھا دو۔ اس پر آرام فرمایا اور سو گئے سو کر اٹھے تو پھر یہودی سے خواہش ظاہر کی کہ مہلت دے دو۔ اس شقی نے اب بھی نہ مانا۔ آپ درختوں کے جھنڈ میں جا کر کھڑے ہو گئے اور جابرؓ سے کہا کہ کھجوریں توڑنی شروع کرو۔ آنحضرت ﷺ کی برکت سے اتنی کھجوریں نکلیں کہ یہودی کا قرض ادا کر کے بچ رہیں۔^(۴)

مجلس نبوی میں جگہ بہت کم ہوتی تھی۔ جو لوگ پہلے سے آ کر بیٹھ جاتے تھے ان کے بعد جگہ باقی نہیں رہتی تھی ایسے موقع پر اگر کوئی آ جاتا تو اس کے لیے آپ خود اپنی ردائے مبارک بچھا دیتے تھے۔ ایک دفعہ مقام جہرانہ میں آنحضرت ﷺ تشریف فرما تھے اور اپنے ہاتھوں سے لوگوں کو گوشت تقسیم فرما رہے تھے کہ اتنے میں ایک عورت آئی اور آپ کے پاس چلی گئی۔ آنحضرت ﷺ نے دیکھا تو اس کی نہایت تعظیم کی اپنی چادر مبارک اس کے لیے بچھا دی۔ راوی کہتا ہے کہ میں نے دریافت کیا کہ یہ کون عورت تھی؟ تو لوگوں نے کہا یہ حضور کی رضاعی ماں تھی۔^(۵)

(۱) ابوداؤد ج ۲ کتاب الادب۔

(۲) صحیح بخاری و ابوداؤد ج ۲ کتاب الادب باب حسن العشر باب الرجل۔

(۳) ادب المفرد امام بخاری۔

(۴) بخاری ص ۸۱۸ باب الرطب والتر۔

(۵) ابوداؤد کتاب الادب۔

اسی طرح ایک دفعہ کا ذکر ہے کہ آنحضرت ﷺ تشریف فرما تھے کہ آپ کے رضاعی والد آئے آپ نے ان کے لیے چادر کا ایک گوشہ بچھا دیا۔ پھر رضاعی ماں آئیں۔ آپ نے دوسرا گوشہ بچھا دیا۔ آخر میں رضاعی بھائی آئے تو آپ اٹھ کھڑے ہوئے اور ان کو اپنے سامنے بٹھالیا۔^(۱)

حضرت ابو ذرؓ مشہور صحابی ہیں۔ ایک دفعہ ان کو بلا بھیجا تو وہ گھر میں نہیں ملے۔ تھوڑی دیر کے بعد حاضر خدمت ہوئے تو آپؐ لیٹے ہوئے تھے۔ ان کو دیکھ کر اٹھ کھڑے ہوئے اور اپنے سینہ سے لگا لیا۔^(۲) حضرت جعفرؓ بھی جب حبشہ سے واپس آئے تو ان کو گلے لگایا اور ان کی پیشانی کو بوسہ دیا۔^(۳) سلام میں پیش دستی فرماتے۔ راستہ میں جب چلتے تو مرد عورتیں بچے جو سامنے آتے ان کو سلام کرتے۔^(۴) ایک دفعہ آپؐ راستہ سے گزر رہے تھے ایک مقام پر مسلمان اور منافق و کافر یکجا بیٹھے ملے آپؐ نے سب کو سلام کیا۔^(۵)

کسی کی کوئی بات بری معلوم ہوتی تو مجلس میں نام لے کر اس کا ذکر نہیں کرتے تھے بلکہ صیغہ تعمیم کے ساتھ فرماتے تھے کہ لوگ ایسا کرتے ہیں، لوگ ایسا کہتے ہیں بعض لوگوں کی یہ عادت ہے، یہ طریقہ ابہام اس لیے فرماتے تھے کہ شخص مخصوص کی ذلت نہ ہو اور اس کے احساس غیرت میں کمی نہ آجائے۔

حسن معاملہ:

اگرچہ غایت فیاضی کی وجہ سے اکثر مقروض رہتے تھے۔ یہاں تک کہ وفات کے وقت بھی آپؐ کی زرہ من بھر غلہ پر ایک یہودی کے ہاں گروی تھی۔ لیکن ہر حال میں حسن معاملت کا سخت اہتمام تھا۔ مدینہ میں دولت مند عموماً یہودی تھے اور اکثر ان ہی سے آپؐ قرض لیا کرتے۔ یہودی عموماً دنی الطبع اور سخت گیر ہوتے تھے آپؐ ان کی بد مزاجیاں برداشت فرماتے تھے۔

(نبوت سے پہلے جن لوگوں سے آپؐ کے تاجرانہ تعلقات تھے انہوں نے ہمیشہ آپؐ کی دیانت اور حسن معاملہ کا اعتراف کیا ہے اسی لیے قریش نے متفقاً آپؐ کو امین کا خطاب دیا تھا۔ نبوت کے بعد بھی گو قریش بغض و کینہ کے جوش سے لبریز تھے تاہم ان کی دولت کے لیے مامون مقام آپؐ ہی کا کاشانہ تھا۔ عرب میں سائب نام کے ایک تاجر تھے وہ مسلمان ہو کر بارگاہ نبوت میں حاضر ہوئے لوگوں نے مدحیہ الفاظ میں آپؐ سے ان کا تعارف کرایا۔ آپؐ نے فرمایا۔ ”میں ان کو تم سے زیادہ جانتا ہوں۔ سائبؓ نے کہا۔ میرے ماں باپ فدا! آپؐ میرے ساجھی تھے۔ لیکن ہمیشہ معاملہ صاف رکھا۔“^(۶)

(۱) ایضاً بر الوالدین۔

(۲) ابوداؤد کتاب الادب باب العائقہ۔

(۳) حوالہ سابق۔

(۴) بخاری و ابوداؤد باب السلام۔

(۵) بخاری باب السلام علی جماعۃ فیہا الکافر۔

(۶) ابوداؤد ج ۳ ص ۳۱۷۔

ایک دفعہ ایک شخص سے کچھ کھجوریں قرض کے طور پر لیں۔ چند روز کے بعد وہ تقاضے کو آیا۔ آپؐ نے ایک انصاری کو حکم دیا کہ اس کا قرضہ ادا کر دیں اور انصاری نے کھجوریں دیں لیکن ویسی عمدہ نہ تھیں جیسی اس نے دی تھیں اس شخص نے لینے سے انکار کیا۔ انصاری نے کہا تم رسول اللہ کی عطا کردہ کھجور کے لینے سے انکار کرتے ہو بولا ہاں رسول اللہ عدل نہ کریں گے تو اور کس سے توقع رکھی جائے؟ آنحضرت ﷺ نے یہ جملے سنے تو آپؐ کی آنکھوں میں آنسو بھر آئے اور فرمایا کہ یہ بالکل سچ ہے۔^(۱)

ایک دن ایک بدو آیا جس کا کچھ قرضہ آنحضرت ﷺ پر تھا۔ بدو عموماً وحشی مزاج ہوتے ہیں۔ اس نے نہایت سختی سے گفتگو شروع کی۔ صحابہ نے اس گستاخی پر اس کو ڈانٹا اور کہا کہ تجھ کو خبر ہے کہ تو کس سے ہمکلام ہے؟ بولا کہ میں تو اپنا حق مانگ رہا ہوں۔ آنحضرت ﷺ نے صحابہ سے ارشاد فرمایا کہ تم لوگوں کو اسی کا ساتھ دینا چاہیے کیونکہ اس کا حق ہے (قرض خواہ کو بولنے کا حق ہے) اس کے بعد صحابہ کو اس کا قرض ادا کر دینے کا حکم صادر فرمایا اور زیادہ دلویا۔^(۲)

ایک غزوہ میں حضرت جابر بن عبد اللہ انصاریؓ ہمرکاب تھے ان کی سواری میں جو اونٹ تھا وہ سست رو تھا اور تھک جانے کی وجہ سے اور بھی سست ہو گیا تھا آپؐ نے اونٹ ان سے خرید لیا اور دام کے ساتھ اونٹ بھی ان کو دے دیا کہ دونوں تمہارے ہیں۔^(۳)

یہی واقعہ ایک روایت میں اس طرح پر ہے کہ آنحضرت ﷺ نے ان سے فرمایا تمہارے پاس کوئی لکڑی ہو تو دو انہوں نے دی۔ آپؐ نے اس سے اونٹ کو مارا تو وہ اس قدر تیز دوڑنے لگا کہ سب سے آگے نکل گیا۔ پھر آنحضرت ﷺ نے ان سے چار دینار پر اونٹ اس شرط پر خرید لیا کہ مدینہ تک ان کا سواری کا حق ہے مدینہ پہنچ کر جابر بن عبد اللہ نے قیمت طلب کی۔ آپؐ نے بلالؓ سے فرمایا کہ ان کو قیمت چار دینار اور اس سے کچھ اور زیادہ بھی دو۔ چنانچہ حضرت بلالؓ نے چار دینار پر ایک قیراط سونا اور زیادہ دیا۔^(۴)

معمول تھا کہ کوئی جنازہ لایا جاتا تو پہلے فرماتے کہ میت پر کچھ قرض تو نہیں ہے اگر معلوم ہوتا کہ مقروض تھا تو صحابہ سے فرماتے کہ جنازہ کی نماز پڑھا دو۔ خود شریک نہ ہوتے۔^(۵)

ایک دفعہ کسی سے اونٹ قرض لیا۔ جب واپس کیا تو اس سے بہتر اونٹ واپس کیا اور فرمایا سب سے بہتر وہ لوگ ہیں جو قرض کو خوش معاملگی سے ادا کرتے ہیں۔^(۶)

ایک دفعہ کسی شخص سے ایک پیالہ مستعار لیا، سوء اتفاق سے وہ گم گیا تو اس کا تاوان ادا فرمایا۔^(۷)

(۱) ترغیب و ترہیب بحوالہ مسند احمد ص ۲۳ مطبوعہ مصر ج ۲۔

(۲) ابن ماجہ باب لصاحب الحق سلطان۔

(۳) بخاری ص ۲۸۲ باب شری الدواب۔

(۴) صحیح بخاری کتاب الوکالۃ۔

(۵) صحیح بخاری ص ۸۰۹ کتاب النقات۔

(۶) ترمذی باب استقرض البعیر ص ۲۲۵۔

(۷) ترمذی ابواب الکلام ص ۲۳۱۔

عموماً فرمایا کرتے تھے کہ میں تین دن سے زیادہ اپنے پاس ایک دینار بھی رکھنا پسند نہیں کرتا۔ بجز اس دینار کے جن کو قرض ادا کرنے کے انتظار میں اپنے پاس رکھ چھوڑتا ہوں۔^(۱)

ایک دفعہ ایک بدواونٹ کا گوشت بیچ رہا تھا۔ آنحضرت ﷺ کو یہ خیال تھا کہ گھر میں چھوہارے موجود ہیں۔ آپؐ نے ایک دسق چھوہاروں پر گوشت چکالیا۔ گھر میں آ کر دیکھا تو چھوہارے نہ تھے باہر تشریف لا کر قصاب سے فرمایا کہ میں نے چھوہاروں پر گوشت چکایا تھا، لیکن چھوہارے میرے پاس نہیں ہیں۔ اس نے واویلا مچایا کہ ہائے بددیانتی۔ لوگوں نے سمجھایا کہ رسول اللہ بددیانتی کریں گے؟ آپؐ نے فرمایا نہیں چھوڑ دو۔ اس کو کہنے کا حق ہے پھر قصاب کی طرف خطاب کر کے وہی فقرہ ادا کیا۔ اس نے پھر وہی لفظ کہے۔ لوگوں نے پھر روکا۔ آپؐ نے فرمایا اس کو کہنے دو اس کو کہنے کا حق ہے اور اس جملہ کو کئی بار دہراتے رہے اس کے بعد آپؐ نے ایک انصاریہ کے ہاں اس کو بھجوا دیا کہ اپنے دام کے چھوہارے وہاں سے لے لے جب وہ چھوہارے لے کر پلٹا تو آپؐ صحابہ کے ساتھ تشریف فرما تھے۔ اس کا دل آپؐ کے حلم و غفو اور حسن معاملت سے متاثر تھا۔ دیکھنے کے ساتھ بولا محمد! تم کو خدا جزائے خیر دے تم نے قیمت پوری پوری دی اور اچھی دی۔^(۲)

ایک دفعہ مدینہ منورہ کے باہر ایک مختصر سا قافلہ آ کر فروش ہوا۔ ایک سرخ رنگ کا اونٹ اس کے ساتھ تھا اتفاقاً ادھر سے آپؐ کا گزر ہوا۔ آپؐ نے اونٹ کی قیمت پوچھی۔ لوگوں نے قیمت بتائی۔ بے مول تول کیے آنحضرت ﷺ نے وہی قیمت منظور کر لی۔ اونٹ کی مہار پکڑ کر شہر کی طرف روانہ ہو گئے۔ بعد کو لوگوں کو خیال آیا کہ بے جان پہچان ہم نے جانور کیوں حوالہ کر دیا اور اس حماقت پر اب پورے قافلہ کو ندامت تھی۔ قافلہ کے ساتھ ایک خاتون بھی تھی اس نے کہا مطمئن رہو ہم نے کسی شخص کا چہرہ ایسا روشن نہیں دیکھا۔ یعنی ایسا شخص دغانہ کرے گا۔ رات ہوئی تو آپؐ نے ان کے لیے کھانا اور قیمت بھر کھجوریں بھجوا دیں۔^(۳)

غزوہ حنین میں آپؐ کو کچھ اسلحہ کی ضرورت تھی۔ صفوان اس وقت تک کافر تھے ان کے پاس بہت سی زرہیں تھیں۔ آپؐ نے ان سے کچھ زرہیں طلب کیں۔ انہوں نے کہا محمد! کیا کچھ غصب کا ارادہ ہے۔ فرمایا نہیں! میں عاریۃ مانگتا ہوں۔ اگر ان میں سے کوئی تلف ہوئی تو میں تاوان دوں گا۔ چنانچہ انہوں نے چالیس زرہیں مسلمانوں کو عاریۃ دیں۔ حنین سے واپسی کے بعد جب اسلحہ اور دیگر سامان کا جائزہ لیا گیا تو کچھ زرہیں کم نکلیں۔ آپؐ نے صفوان سے کہا تمہاری چند زرہیں کم ہیں ان کا معاوضہ لے لو صفوان نے عرض کی یا رسول اللہ! میرے دل کی حالت پہلے جیسی نہیں^(۴) یعنی مسلمان ہو گیا۔ اب معاوضہ کی حاجت نہیں۔

(۱) بخاری ج ۱ ص ۳۲۱ کتاب الاستقراض۔

(۲) مسند ابن جنبل ج ۱ ص ۲۶۸۔

(۳) دارقطنی جلد ثانی ص ۳۰۸ کتاب البیوع۔

(۴) ابوداؤد باب التسمین العاریۃ۔

عدل و انصاف:

کوئی شخص گوشہ نشین ہو کر بیٹھ جائے تو اس کے لیے عدل و انصاف سے کام لینا نہایت آسان ہے۔ آنحضرت ﷺ کو عرب کے سینکڑوں قبائل سے کام پڑتا تھا۔ یہ آپس میں ایک ایک کے دشمن تھے۔ ایک کے موافق فیصلہ کیا جاتا تو دوسرا دشمن بن جاتا۔ اسلام کی اشاعت کی غرض سے ہمیشہ آنحضرت ﷺ کو تالیف قلوب سے کام لینا پڑتا ان سب مشکلات کے باوجود انصاف کا پلہ کبھی کسی طرف جھکنے نہ پاتا۔

فتح مکہ کے بعد تمام عرب میں صرف طائف رہ گیا تھا جس نے گردن تسلیم خم نہیں کی۔ آنحضرت ﷺ نے اس کا محاصرہ کیا لیکن پندرہ بیس روز کے بعد محاصرہ اٹھا لینا پڑا۔ صحر ایک رئیس تھے ان کو یہ حال معلوم ہوا تو خود جا کر طائف کی حصار بندی کی اور اہل شہر کو اس قدر دبا یا کہ وہ بالآخر مصالحت پر راضی ہو گئے۔ صحر نے بارگاہ نبوت میں اطلاع کی۔ مغیرہ بن شعبہ ثقفی آنحضرت ﷺ کی خدمت میں آئے کہ صحر نے میری پھوپھی کو قبضہ میں کر رکھا ہے۔ آپ نے صحر کو بلا بھیجا اور حکم دیا کہ مغیرہ کی پھوپھی کو ان کے گھر پہنچا دو۔ اس کے بعد بنو سلیم آئے کہ جس زمانہ میں ہم کافر تھے۔ صحر نے ہمارے چشمہ پر قبضہ کر لیا تھا اب ہم اسلام لائے ہمارا چشمہ ہم کو واپس دلا دیں۔ آپ نے صحر کو بلا بھیجا اور فرمایا کہ جب کوئی قوم اسلام قبول کرتی ہے تو اپنے جان و مال کی مالک ہو جاتی ہے اس لیے ان کو ان کا چشمہ دے دو۔ صحر کو منظور کرنا پڑا راوی کا بیان ہے کہ جب آنحضرت ﷺ کے حکم سے صحر نے دونوں حکم منظور کیے تو میں نے دیکھا کہ آنحضرت ﷺ کے چہرہ پر شرم سے سرخی آ گئی کہ (۱) صحر کو دونوں معاملوں میں شکست ہوئی اور فتح طائف کا ان کو کوئی صلہ نہ ملا۔

ایک دفعہ ایک عورت نے جو خاندان مخزوم سے تھی چوری کی۔ قریش کی عزت کے لحاظ سے لوگ چاہتے تھے کہ سزا سے بچ جائے اور معاملہ دب جائے۔ حضرت اسامہ بن زید رسول اللہ کے محبوب خاص تھے۔ لوگوں نے ان سے کہا کہ آپ سفارش کیجئے۔ انہوں نے آنحضرت ﷺ سے معافی کی درخواست کی۔ آپ نے غضب آلود ہو کر فرمایا کہ بنی اسرائیل اسی کی بدولت تباہ ہوئے کہ وہ غرباء پر حد جاری کرتے تھے۔ امراء سے درگزر کرتے تھے۔ (۲)

خیبر کے یہودیوں سے جب صلح ہو کر وہاں کی زمین مجاہدین میں تقسیم کر دی گئی تو عبداللہ بن سہل ایک دفعہ کھجوروں کی بٹائی کے لیے گئے محیصہ ان کے چچیرے بھائی ساتھ تھے۔ عبداللہ گلی میں جا رہے تھے کہ کسی نے ان کو قتل کر کے لاش ایک گڑھے میں ڈال دی محیصہ نے رسول اللہ ﷺ کے پاس جا کر استغاثہ کیا۔ آنحضرت ﷺ نے فرمایا۔ تم قسم کھا سکتے ہو کہ یہودیوں نے ان کو قتل کیا۔ بولے میں نے اپنی آنکھ سے نہیں دیکھا۔ آپ نے فرمایا۔ تو یہود سے حلف لیا جائے۔ بولے حضرت! یہودیوں کی قسم کا اعتبار کیا یہ سودفہ جھوٹی قسم کھا لیں گے۔

خیبر میں یہود کے سوا اور کوئی قوم آباد نہ تھی۔ یہ یقینی تھا کہ یہودیوں ہی نے عبداللہ بن سہل کو قتل کیا ہے تاہم چونکہ کوئی عینی شہادت موجود نہ تھی آنحضرت ﷺ نے یہود سے تعرض نہیں فرمایا اور خون بہا کے سوا ونٹ بیت المال

(۱) ابوداؤد ص ۸۰ ج ۲۔

(۲) صحیح بخاری کتاب الحدود۔

(۱) سے دلوائے۔

طارق محارب کا بیان ہے کہ جب اسلام عرب میں پھیلنا شروع ہوا تو ہم چند آدمی ربذہ سے نکلے اور مدینہ کو روانہ ہوئے شہر کے قریب پہنچ کر مقام کیا۔ زنانی سواری بھی ساتھ تھی۔ ہم سب بیٹھے ہوئے تھے کہ ایک صاحب سفید کپڑے پہنے ہوئے آئے اور سلام علیک کی۔ ہم نے سلام کا جواب دیا۔ ہمارے ساتھ سرخ رنگ کا اونٹ تھا اس کی قیمت پوچھی ہم نے جواب دیا اتنی کھجوریں انہوں نے کچھ مول تول نہیں کیا اور وہی قیمت منظور کر لی پھر اونٹ کی مہار پکڑ کر شہر کی طرف بڑھے نظروں سے اوجھل ہو گئے تو سب کو خیال آیا کہ دام رہ گئے۔ ہم لوگ ان کو پہچانتے نہیں لوگوں نے ایک دوسرے کو ملزم ٹھہرانا شروع کیا۔ حمل نشین خاتون نے کہا مطمئن رہو۔ ہم نے کسی شخص کا چہرہ اس قدر چودھویں رات کے چاند کی طرح روشن نہیں دیکھا (یعنی ایسا شخص دغا نہ کرے گا) رات ہوئی تو ایک شخص آیا کہ رسول اللہ نے تمہارے لیے کھانا اور کھجوریں بھیجی ہیں دوسرے دن صبح کو ہم لوگ مدینہ میں آئے۔ آنحضرت ﷺ مسجد میں خطبہ دے رہے تھے۔ ہم لوگوں کو دیکھ کر ایک انصاری نے اٹھ کر کہا۔ یا رسول اللہ! یہ لوگ بنو ثعلبہ کے قبیلہ کے ہیں اور ان کے مورث نے ہمارے خاندان کے ایک شخص کو قتل کر دیا تھا۔ اس کے بدلہ میں ان کا ایک آدمی قتل کر دیتے۔ آپ نے فرمایا۔ باپ کا بدلہ بیٹے سے نہیں لیا جاسکتا۔ (۲)

سرق ایک صحابی تھے۔ انہوں نے ایک بدوی سے ایک اونٹ مول لیا لیکن قیمت نہ ادا ہو سکی۔ بدوان کو پکڑ کر آنحضرت ﷺ کی خدمت میں لے گیا اور واقعہ بیان کیا۔ آنحضرت ﷺ نے حکم دیا کہ قیمت ادا کر دو۔ انہوں نے ناداری کا عذر کیا۔ آپ نے بدو سے کہا کہ بازار لے جا کر ان کو فروخت کر لو۔ بدوان کو بازار میں لے گیا۔ ایک صاحب نے دام دے کر بدو سے خریدا اور آزاد کر دیا۔ (۳)

ابو حدرہ سلمیٰ ایک صحابی تھے جن پر ایک یہودی کا قرض آیا تھا اور ان کے پاس بدن پر جو کپڑے تھے ان کے سوا کچھ نہ تھا۔ یہ وہ زمانہ تھا جب آنحضرت ﷺ خیبر کی مہم کا ارادہ کر رہے تھے۔ ابو حدرہ نے یہودی سے کچھ مہلت طلب کی، لیکن وہ نہ مانا اور ان کو پکڑ کر آنحضرت ﷺ کی خدمت میں لایا۔ آپ نے فرمایا کہ ان کا قرض ادا کر دو۔ انہوں نے عذر کیا آپ نے پھر فرمایا۔ انہوں نے پھر وہی جواب دیا۔ اور عرض کی کہ یا رسول اللہ غزوہ خیبر قریب ہے۔ شاید وہاں سے واپسی پر کچھ ہاتھ آئے تو میں اس کو ادا کر دوں۔ آپ نے پھر یہی حکم دیا کہ فوراً ادا کر دو آخراپنا تہبند اس یہودی کو قرض میں نذر کیا اور سر سے جو عمامہ بندھا تھا اس کو کھول کر کمر سے لپیٹ لیا۔ (۴)

اس عدل و انصاف کا یہ اثر تھا کہ مسلمان ایک طرف یہود بھی جو آپ کے شدید ترین دشمن تھے۔ اپنے مقدمات آپ ہی کی بارگاہ عدالت میں لاتے تھے۔ (۵) اور ان کی شریعت کے مطابق اس کا فیصلہ ہوتا تھا۔ چنانچہ قرآن مجید میں اس واقعہ کا مصرع ذکر ہے۔ اسلام سے پہلے یہودی ان بنو نضیر و قریظہ میں عزت و شرافت کی عجیب و

(۱) یہ واقعہ بخاری و نسائی وغیرہ میں (باب القسامۃ) میں باختلاف روایات مذکور ہے۔

(۲) دارقطنی ج ۲ ص ۳۰۷، ۳۰۸۔

(۳) ایضاً ص ۲۱۸۔

(۴) مسند احمد ج ۳ ص ۲۲۳ معجم صغیر طبرانی معجم عبدان۔ (۵) ابو داؤد باب تفسیر العاریۃ جلد ثانی۔

غریب حد قائم تھی کوئی قرینہ اگر کسی نصیر کو قتل کرتا تو قصاص میں وہ مارا جاتا۔ لیکن اگر کوئی قرینہ نصیری کے ہاتھ سے مارا جاتا تو اس کے خون کی قیمت سو بار شتر چھوہارا تھی۔ اسلام میں جب یہ واقعہ پیش آیا تو قرینہ نے آنحضرت ﷺ کے سامنے مقدمہ پیش کیا۔ آپؐ نے فوراً توراۃ کے مطابق النفس بالنفس کے حکم سے دونوں قبیلوں میں برابر کا قصاص جاری کر دیا۔^(۱)

عدل و انصاف کا سب سے نازک پہلو یہ ہے کہ خود اپنے مقابلہ میں بھی حق کا رشتہ چھوٹنے نہ پائے۔ ایک بار آپؐ مال غنیمت تقسیم فرما رہے تھے لوگوں کا گرد و پیش ہجوم تھا۔ ایک شخص آ کر منہ کے بل آپؐ پر لد گیا۔ دست مبارک میں پتلی سی لکڑی تھی۔ آپؐ نے اس سے اس کا ٹھوکا دیا۔ اتفاق سے لکڑی کا سرا اس کے منہ میں لگ گیا اور خراش آ گئی۔ فرمایا مجھ سے انتقام لے لو اس نے عرض کیا یا رسول اللہ میں نے معاف کر دیا۔^(۲) مرض الموت میں آپؐ نے مجمع عام میں اعلان کیا۔ اگر میرے ذمہ کسی کا قرض آتا ہو اگر میں نے کسی کی جان و مال یا آبرو کو صدمہ پہنچایا ہو تو میری جان و مال و آبرو حاضر ہے اسی دنیا میں وہ انتقام لے لے مجمع میں سناٹا تھا۔ صرف ایک شخص نے چند درہم کا دعویٰ کیا جو دلوا دیئے گئے۔^(۳)

جود و سخا:

جود و سخا آپ ﷺ کی فطرت تھی (ابن عباسؓ کی روایت ہے کہ آپ ﷺ تمام لوگوں سے زیادہ سخی تھے اور خصوصاً رمضان کے مہینہ میں آپ ﷺ اور زیادہ سخاوت کرتے تھے۔^(۴) تمام عمر کسی کے سوال پر ”نہیں“ کا لفظ نہیں فرمایا۔^(۵)

انما انا قاسم و خازن و اللہ يعطی۔^(۶) ”میں تو صرف دینے بانٹنے والا اور خازن ہوں اور دیتا اللہ ہے۔“ (بخاری)

ایک دفعہ ایک شخص خدمت اقدس میں آیا اور دیکھا کہ دور تک آپ ﷺ کی بکریوں کا ریوڑ پھیلا ہوا ہے اس نے آپ ﷺ سے درخواست کی اور آپ ﷺ نے سب کی سب دے دیں۔ اس نے اپنے قبیلہ میں جا کر کہا کہ اسلام قبول کر لو۔ محمد ایسے فیاض ہیں کہ مفلس ہو جانے کی پروا نہیں کرتے۔^(۷) ایک دفعہ ایک شخص نے کچھ مانگا۔ آپ ﷺ نے فرمایا۔ اس وقت میرے کچھ نہیں ہے تم میرے ساتھ آؤ حضرت عمرؓ بھی ساتھ تھے۔ عرض کی کہ آپ ﷺ کے پاس کچھ موجود نہیں تو آپ ﷺ پر کیا ذمہ داری ہے؟ ایک اور صاحب حاضر تھے۔ انہوں نے کہا یا رسول اللہ! آپ ﷺ دیئے جائیں اور عرش والے خدا سے نہ ڈریئے۔ وہ آپ ﷺ کو محتاج نہ کرے گا۔ آپ ﷺ فرط بشارت سے مسکرا دیئے۔^(۸)

(۱) ابوداؤد کتاب الدیات۔

(۲) ابوداؤد باب القود بغیر حدید۔

(۳) صحیح بخاری باب بدم الوجی۔

(۴) صحیح بخاری باب فرض الخمس۔

(۵) ادب المفرد امام بخاری۔

(۶) ابوداؤد کتاب الدیات۔

(۷) ابن اسحاق بروایت ابن ہشام۔

(۸) صحیح بخاری کتاب الادب باب حسن الخلق۔

(۹) صحیح مسلم ج ۲ ص ۲۹۰۔

عام فیاضی کا یہ حال تھا کہ جو شخص آپ ﷺ کی خدمت میں حاضر ہوتا، اگر آپ ﷺ کے پاس کچھ سرمایہ موجود ہوتا تو اس کو کچھ نہ کچھ عطا فرماتے ورنہ وعدہ فرماتے۔ اس معمول کی بنا پر لوگ اس قدر دلیر ہو گئے تھے کہ ایک مرتبہ عین اقامت نماز کے وقت ایک بدو آیا، آپ ﷺ کا دامن پکڑ کر کہا کہ میری ایک معمولی سی حاجت باقی رہ گئی ہے خوف ہے کہ میں اس کو بھول نہ جاؤں، اس کو پورا کر دیجیے، چنانچہ آپ ﷺ اس کے ساتھ تشریف لے گئے اور حاجت براری کر کے آئے تو نماز پڑھی۔ (۱)

بعض اوقات ایسا ہوتا کہ ایک شخص سے ایک چیز خریدتے، قیمت چکا دینے کے بعد پھر وہ چیز اس کو بطور عطیہ کے عنایت فرماتے۔ چنانچہ ایک مرتبہ حضرت عمرؓ سے ایک اونٹ خریدا اور پھر اسی وقت اس کو عبد اللہ بن عمرؓ کو دے دیا۔ حضرت جابرؓ کے ساتھ بھی اسی قسم کا ایک واقعہ مذکور ہے۔ (۲)

کھانے پینے کی چیزوں میں معمولی سے معمولی چیز بھی تنہا نہ کھاتے بلکہ تمام صحابہ کو شریک فرما لیتے۔ کسی غزوہ میں ۱۳۰ صحابہ ہمراہ تھے۔ آپ ﷺ نے ایک بکری خرید کر ذبح کر دالی اور کچلی کے بھوننے کا حکم دیا۔ وہ تیار ہوئی تو تمام صحابہ کو تقسیم فرمایا جو لوگ موجود نہ تھے ان کا حصہ الگ محفوظ رکھا۔ (۳) جو چیز آنحضرت ﷺ کے پاس آتی جب تک صرف نہ ہو جاتی آپ کو چین نہ آتا۔ بے قراری سی رہتی۔ ام المومنین ام سلمہؓ بیان کرتی ہیں کہ ایک دفعہ آنحضرت ﷺ گھر میں تشریف لائے تو چہرہ متغیر تھا۔ ام سلمہؓ نے عرض کیا یا رسول اللہ! خیر ہے؟ فرمایا کل جو سات دینار آئے تھے، شام ہو گئی اور وہ بستر پر پڑے رہ گئے۔ (۴)

حضرت ابوذرؓ سے مروی ہے کہ ایک شب کو وہ آنحضرت ﷺ کے ساتھ ایک راستہ سے گزر رہے تھے آنحضرت ﷺ نے فرمایا۔ ابوذر! اگر احد کا پہاڑ میرے لیے سونا ہو جائے تو میں کبھی پسند نہ کروں گا۔ کہ تین راتیں گزر جائیں اور میرے پاس ایک دینار بھی رہ جائے، لیکن ہاں وہ دینار جس کو میں ادائے قرض کے لیے چھوڑ دوں۔ (۵)

اکثر یہاں تک معمول تھا کہ گھر میں نقد کی قسم سے کوئی چیز موجود ہوتی تو جب تک کل خیرات نہ کر دی جاتی گھر میں آرام نہ فرماتے۔ رئیس فدک نے ایک دفعہ چار اونٹ پر غلہ بار کر کے خدمت نبوی میں بھیجا۔ حضرت بلالؓ نے بازار میں غلہ فروخت کر کے ایک یہودی کا قرض تھا۔ وہ ادا کیا، پھر آنحضرت کی خدمت میں آ کر اطلاع کی، آپ ﷺ نے پوچھا کہ بیچ تو نہیں رہا۔ بولے ہاں کچھ بیچ بھی رہا۔ فرمایا کہ جب تک کچھ باقی رہے گا میں نہیں جاسکتا۔ حضرت بلالؓ نے کہا میں کیا کروں، کوئی سائل نہیں۔ آنحضرت ﷺ نے مسجد میں رات بسر کی دوسرے دن حضرت بلالؓ نے آ کر کہا یا رسول اللہ ﷺ! خدا نے آپ ﷺ کو سبکدوش کر دیا، یعنی جو کچھ تھا، وہ بھی تقسیم کر دیا گیا۔ آپ ﷺ نے خدا کا شکر ادا کیا اور اٹھ کر گھر تشریف لے گئے۔ (۶)

(۱) صحیح بخاری ج ۱ ص ۲۸۴۔

(۲) ایضاً ص ۲۸۴۔

(۳) صحیح مسلم ج ۱ ص ۱۹۹۔

(۴) مسند ابن ضبیل ج ۳ ص ۲۹۳۔

(۵) صحیح بخاری کتاب الاستقراض ص ۳۲۱۔

(۶) ابوداؤد باب ہدایا المشرکین۔

اسی طرح ایک بار عصر کی نماز پڑھ کر خلاف معمول فوراً گھر کے اندر تشریف لے گئے اور پھر فوراً نکل آئے لوگوں کو تعجب ہوا۔ آپ ﷺ نے فرمایا مجھ کو نماز میں خیال آیا کہ کچھ سونا گھر میں پڑا رہ گیا ہے گمان ہوا کہ کہیں ایسا نہ ہو کہ رات ہو جائے اور وہ گھر میں پڑا رہ جائے۔ اس لیے جا کر اس کو خیرات کر دینے کو کہہ آیا۔^(۱)

غزوہ حنین میں جو کچھ ملا آنحضرت ﷺ اس کو خیرات فرما کر واپس آ رہے تھے راہ میں بدوؤں کو خبر ملی کہ ادھر سے آنحضرت ﷺ کا گزر ہونے والا ہے اس پاس سے دوڑ دوڑ کر آئے اور لپٹ گئے کہ ہمیں بھی کچھ عنایت ہو آپ ﷺ اتر دھام سے گھبرا کر ایک درخت کی آڑ میں کھڑے ہو گئے۔ انہوں نے ردائے مبارک تھام لی بالآخر اس کشاکش میں جسم اطہر سے چادر اتر کر ان کے ہاتھ میں رہ گئی۔ فیاض عالم نے کہا میری چادر دے دو خدا کی قسم اگر ان جنگلی درختوں کے برابر بھی اونٹ میرے پاس ہوتے تو میں سب تم کو دے دیتا اور پھر مجھ کو خیل نہ پاتے نہ دروغ گو نہ نامرد۔^(۲)

لوگوں کو عام حکم تھا کہ جو مسلمان مر جائے اور اپنے ذمہ قرض چھوڑ جائے تو مجھے اطلاع دو میں اس کو ادا کر دوں گا اور جو تر کہ چھوڑ جائے وہ وارثوں کا حق ہے۔^(۳) مجھے اس سے کوئی مطلب نہیں۔ ایک دفعہ آپ ﷺ صحابہ کے مجمع میں تشریف فرما تھے۔ ایک بدو آیا اور آپ ﷺ کا چادر کا گوشہ زور سے کھینچ کر بولا۔ محمد یہ مال نہ تیرا ہے نہ تیرے باپ کا ہے۔ ایک بار شتر دے۔ آپ ﷺ نے اس کے اونٹ کو جو اور کھجوروں سے لدوا دیا۔^(۴)

ایک دفعہ بحرین سے خراج آیا اور اس قدر کثیر رقم تھی کہ اس سے پہلے کبھی دارالاسلام میں نہیں آئی تھی آپ ﷺ نے حکم دیا کہ اس کو صحن مسجد میں ڈلوادو۔ اس کے بعد جب آپ ﷺ مسجد میں تشریف لائے تو اس پر مڑ کر بھی نظر نہ ڈالی۔ نماز سے فارغ ہو کر آپ ﷺ نے اس کی تقسیم شروع کی جو سامنے آتا اس کو دیتے چلے جاتے۔ حضرت عباسؓ کو جو غزوہ بدر کے بعد دولت مند نہیں رہے تھے۔ اتنا دیا کہ اٹھ کر چل نہیں سکتے تھے اسی طرح اور لوگوں کو بھی عنایت فرماتے جاتے تھے جب کچھ نہ رہا تو کپڑے جھاڑ کر اٹھ کھڑے ہوئے۔^(۵)

اسلام میں قاعدہ یہ ہے کہ اگر کوئی آزاد شدہ غلام مر جائے تو اس کا ترکہ اس کے آقا کو ملتا ہے۔ ایک دفعہ آپ ﷺ کا اسی قسم کا غلام مر گیا۔ لوگ اس کا متروکہ سامان اٹھا کر آپ ﷺ کے پاس لائے۔ آپ ﷺ نے دریافت فرمایا کہ کوئی اس کا یہاں ہم وطن ہے؟ لوگوں نے کہا ہاں ہے۔ آپ ﷺ نے فرمایا یہ تمام چیزیں اسی کے حوالہ کر دو۔^(۶)

ایک دفعہ چند انصار نے آپ ﷺ سے کچھ مانگا۔ آپ ﷺ نے دے دیا۔ پھر مانگا پھر دیا پھر جب تک رہا

(۱) صحیح بخاری۔ فکرا الرجل الشی فی الصلوۃ۔

(۲) صحیح بخاری باب الشجاعت فی الحرب۔

(۳) صحیح بخاری۔

(۴) ابوداؤد کتاب الادب۔

(۵) صحیح بخاری ج ۲ باب القسمہ۔

(۶) مسند ابن حنبل ج ۲ ص ۱۷۵۔

آپ ﷺ دیتے رہے یہاں تک کہ آپ ﷺ کے پاس کچھ نہیں رہا۔ لیکن وہ باوجود اس کے حاضر ہوئے اور درخواست کی۔ فرمایا میرے پاس جو کچھ ہو میں اس کو تم سے بچا کر نہیں رکھوں گا۔^(۱)

ایثار:

آپ ﷺ کے اخلاق و عادات میں جو وصف سب سے زیادہ نمایاں اور جس کا اثر ہر موقع پر نظر آتا تھا وہ ایثار تھا۔ اولاد سے آپ ﷺ کو بے انتہا محبت تھی اور ان میں حضرت فاطمہ زہراؓ اس قدر عزیز تھیں کہ جب آئیں تو فرط محبت سے کھڑے ہو جاتے، پیشانی کو بوسہ دیتے اور اپنی جگہ بٹھاتے، تاہم حضرت فاطمہؓ کی عسرت اور تنگدستی کا یہ حال تھا کہ گھر میں کوئی خادمہ نہ تھی، خود چکی پیستیں، خود ہی پانی کی مشک بھرتیاں، چکی پیستے پیستے ہتھیلیاں گھس گئی تھیں اور مشک کے اثر سے سینہ پر نیل پڑ گئے تھے، ایک دن خدمت اقدس میں حاضر ہوئیں خود تو پاس حیا سے عرض حال نہ کر سکیں، جناب امیرؓ نے ان کی طرف سے یہ حال عرض کیا۔ اور درخواست کی کہ فلاں غزوہ میں جو کنیریں آئی ہیں ان میں سے ایک کنیر مل جائے۔ آپ ﷺ نے ارشاد فرمایا ابھی اصحاب صفہ کا انتظام نہیں ہوا اور جب تک ان کا بندوبست نہ ہو لے میں اور طرف توجہ نہیں کر سکتا۔^(۲) ایک روایت میں ہے کہ حضرت زبیرؓ کی صاحبزادیاں اور حضرت زہراؓ خدمت اقدس میں گئیں اور اپنے افلاس و تنگدستی کی شکایت کر کے عرض کی کہ اب کے غزوہ میں جو کنیریں آئی ہیں ان میں سے ایک دو ہم کو مل جائیں۔ آپ ﷺ نے فرمایا بدر کے یتیم تم سے پہلے درخواست کر چکے۔^(۳)

ایک دفعہ حضرت علیؓ نے کسی امر کی درخواست کی۔ فرمایا یہ نہیں ہو سکتا کہ میں تم کو دوں اور اہل صفہ کو اس حال میں چھوڑ دوں کہ وہ بھوک سے اپنے پیٹ لپیٹے پھریں۔^(۴)

ایک دفعہ ایک عورت نے ایک چادر لا کر پیش کی، آپ ﷺ کو ضرورت تھی، آپ ﷺ نے لے لی۔ ایک صاحب حاضر خدمت ہوئے۔ انہوں نے کہا کیا اچھی چادر ہے؟ آپ ﷺ نے اتار کر ان کو دے دی، جب اٹھ کر چلے گئے تو لوگوں نے ان کو ملامت کی کہ تم جانتے ہو کہ آنحضرت ﷺ کو چادر کی ضرورت تھی، یہ بھی جانتے ہو کہ آنحضرت ﷺ کسی کا سوال رد نہیں کرتے۔ انہوں نے کہا ہاں! لیکن میں نے تو برکت کے لیے لی ہے کہ مجھ کو اسی چادر کا کفن دیا جائے۔^(۵)

زہد و قناعت کے عنوان سے جو واقعات لکھے گئے ہیں۔ ان سے ظاہر ہو گا کہ آنحضرت ﷺ کس عسرت اور تنگدستی میں بسر فرماتے تھے۔ ۳ھ کے بعد فتوحات کو جو وسعت حاصل ہوئی ہے، عرب میں باغات سب سے بہتر جائیداد تھی۔ ۳ھ^(۶) میں یہودیان بنو نضیر میں سے مخیر لقی نامی ایک شخص نے اپنے سات باغ مشیب، صائفہ، دلال،

(۱) صحیح بخاری ص ۱۹۸ کتاب الصدقات۔

(۲) یہ روایت کتب احادیث (سنن ابوداؤد) وغیرہ میں مختلف طریقوں سے مروی ہے۔ ایک روایت میں ہے کہ آپ ﷺ نے حضرت فاطمہؓ کو ایک دنا بتادی کہ یہ لونڈی سے بڑھ کر ہے۔

(۳) مسند احمد ج ۱ ص ۷۹۔

(۴) ابوداؤد ج ۲ ص ۳۲۳۔

(۵) صحیح بخاری باب حسن الخلق والسخاء و باب من استعد لکفن۔ (۶) فتح الباری شرح کتاب الفرائض۔

حسینی، برق، اعواف، مشربہ ام ابراہیم مرتے وقت آنحضرت ﷺ کو وصیت کر دیئے۔ آپ ﷺ نے سب کو خیرات کر دیا۔ یعنی وہ خدا کی راہ میں وقف تھے ان میں جو کچھ پیدا ہوتا تھا وہ غرباء اور مساکین کو دے دیا جاتا تھا۔^(۱)

ایک صحابی نے شادی کی سامان ولیمہ کے لیے گھر میں کچھ نہ تھا۔ آنحضرت ﷺ نے ان سے فرمایا کہ عائشہؓ کے پاس جاؤ اور آٹے لے کر کھانے کی مانگ لاؤ۔ وہ گئے اور جا کر لے آئے۔ حالانکہ کاشانہ نبوت میں اس ذخیرے کے سوا شام کے کھانے کو کچھ نہ تھا۔^(۲) ایک دفعہ ایک غفاری آ کر مہمان ہوا، رات کو کھانے کے لیے صرف بکری کا دودھ تھا۔ وہ آپ ﷺ نے اس کی نذر کر دیا۔ یہ تمام رات خانہ نبوت میں فاقہ سے گزری، حالانکہ اس سے پہلی شب میں بھی یہاں فاقہ ہی تھا۔^(۳)

مہمان نوازی:

عرب میں مختلف اطراف اور صوبوں سے جوق در جوق لوگ بارگاہ نبوی میں آتے تھے۔ رملہ ایک صحابیہ تھیں، ان کا گھر دار الضیوف تھا۔^(۴) یہیں لوگ مہمان اترتے تھے۔ ام شریک جو ایک دولت مند اور فیاض انصاریہ تھیں۔ ان کا گھر بھی گویا ایک مہمان خانہ تھا، مخصوص لوگ مسجد نبوی میں اتارے جاتے تھے۔ چنانچہ وفد ثقیف یہیں اترتا تھا۔ آنحضرت ﷺ خود بہ نفس نفیس ان مہمانوں کی خاطر داری اور تواضع فرماتے تھے۔ یوں بھی جو لوگ حاضر ہوتے تھے۔ بغیر کچھ کھائے پئے واپس نہ آتے تھے۔^(۵)

فیاضی میں کافر و مسلمان کا امتیاز نہ تھا۔ مشرک و کافر سب آپ ﷺ کے مہمان ہوتے اور آپ ﷺ یکساں ان کی مہمان نوازی کرتے، جب اہل حبشہ کا وفد آیا تو آپ ﷺ نے خود اپنے ہاں ان کو مہمان اتارا اور خود بہ نفس نفیس ان کی خدمت^(۶) کی ایک دفعہ ایک کافر مہمان ہوا۔ آپ ﷺ نے ایک بکری کا دودھ اسے پلایا۔ وہ سارے کا سارا پی گیا۔ آپ ﷺ نے دوسری بکری منگوائی، وہ بھی کافی نہ ہوئی۔ غرض سات بکریوں تک نوبت آئی۔ جب تک وہ سیر نہ ہوا، آپ ﷺ پلاتے گئے۔^(۷) کبھی ایسا ہوتا کہ مہمان آ جاتے اور گھر میں جو کچھ موجود ہوتا وہ ان کی نذر ہو جاتا اور تمام اہل و عیال فاقہ کرتے۔^(۸) آپ ﷺ راتوں کو اٹھ اٹھ کر اپنے مہمانوں کی خبر گیری کرتے تھے۔^(۹)

صحابہ میں سب سے مفلس اور نادار گروہ اصحاب صفہ کا تھا، وہ مسلمانوں کے مہمان عام تھے۔ لیکن ان کو زیادہ تر

(۱) اصحابہ تذکرہ مخیرین۔

(۲) مسند احمد ج ۳ ص ۵۸۔

(۳) ایضاً ج ۶ ص ۳۹۷۔

(۴) زرقانی ذکر وفود۔

(۵) شمائل ترمذی۔

(۶) شفاء فی قاضی عیاض بسند متصل۔

(۷) صحیح مسلم باب المؤمنین یا کل فی معی۔

(۸) مسند ابن حبیل ج ۶ ص ۳۹۷۔

(۹) ابوداؤد کتاب الادب۔

خود آنحضرت ﷺ کے مہمان ہونے کا شرف حاصل ہوتا۔ ایک بار آپ ﷺ نے فرمایا کہ جس شخص کے پاس دو آدمی کا کھانا ہو وہ ان میں سے تین آدمی کو اور جن کے پاس چار آدمی کا کھانا ہو وہ ان میں سے پانچ آدمی کو ساتھ لے جائے چنانچہ حضرت ابو بکرؓ تین آدمیوں کو ساتھ لائے لیکن آنحضرت ﷺ دس آدمیوں کو ہمراہ لے گئے۔ (۱)

اصحاب صفہ میں حضرت ابو ہریرہؓ اپنے فقر و فاقہ کی داستان نہایت درد انگیز طریقہ سے بیان کرتے ہیں وہ فرماتے ہیں کہ میں ایک روز شدت گرسنگی کی حالت میں گزر گاہ عام پر بیٹھ گیا۔ حضرت ابو بکرؓ راستے سے گزرے تو میں نے بطور حسن طلب کے ان سے قرآن مجید کی ایک آیت پوچھی لیکن وہ گزر گئے اور میری حالت کی طرف توجہ نہ کی حضرت عمرؓ کے ساتھ بھی یہی واقعہ پیش آیا اور وہی نتیجہ ہوا۔ اس کے بعد آنحضرت ﷺ کا گزر ہوا تو آپ ﷺ مجھ کو دیکھ کر مسکرائے اور فرمایا کہ میرے ساتھ ساتھ آؤ۔ آپ ﷺ گھر میں پہنچے تو دودھ کا ایک پیالہ نظر آیا۔ آپ ﷺ نے دریافت فرمایا تو معلوم ہوا کہ کسی نے ہدیہ بھیجا ہے آپ ﷺ نے مجھ سے کہا کہ اصحاب صفہ کو بلا لاؤ۔ میں ان کو بلا لایا تو آپ ﷺ نے مجھ کو دودھ کا پیالہ (۲) دیا کہ سب کو تقسیم کر دو۔

آنحضرت ﷺ کے گھر میں ایک پیالہ اس قدر بھاری تھا کہ اس کو چار آدمی اٹھا سکتے تھے جب دو پہر ہوتی تو وہ پیالہ آتا اور اصحاب صفہ اس کے گرد بیٹھ جاتے۔ یہاں تک کہ جب زیادہ مجمع ہو جاتا تو آنحضرت ﷺ کو اوکڑوں بیٹھنا پڑتا کہ لوگوں کے لیے جگہ نکل آئے۔ (۳)

مقدادؓ کا بیان ہے کہ میں اور میرے دو رفیق اس قدر تنگ دست تھے کہ بھوک سے بینائی جاتی رہی ہم لوگوں نے اپنے تکفل کی درخواست کی لیکن کسی نے منظور نہیں کیا۔ آخر ہم لوگ آنحضرت ﷺ کی خدمت میں حاضر ہوئے۔ آپ ﷺ دولت خانہ پر لوا گئے اور تین بکریوں کو دکھا کر فرمایا کہ ان کا دودھ پیا کرو۔ چنانچہ ہم میں ہر شخص دودھ دوہ کر اپنا اپنا حصہ پی لیا کرتا تھا۔ (۴)

ایک دن اصحاب صفہ کو لے کر حضرت عائشہؓ کے گھر پہنچے اور فرمایا کھانے کو جو کچھ ہواؤ چونی کا پکا ہوا کھانا سامنے لا کر رکھا گیا۔ آپ ﷺ نے کھانے کی کوئی اور چیز طلب کی تو چھو ہارے کا حریرہ پیش ہوا اس کے بعد بڑے پیالہ میں دودھ حاضر کیا گیا اور یہی سامان مہمانی کی آخری قسط تھی۔ (۵)

گداگری اور سوال سے نفرت:

باوجود اس کے کہ آپ ﷺ کا ابر کرم ہر وقت برستار ہوتا تھا۔ تاہم کسی کا بے ضرورت شدید سوال کرنا آپ ﷺ کو سخت گراں ہوتا تھا۔ ارشاد فرماتے کہ اگر کوئی شخص لکڑی کا گٹھ پیٹھ پر لا دلائے اور بیچ کر اپنی آبرو بچائے تو اس

(۱) صحیح مسلم ج ۲۔

(۲) ترمذی ص ۲۹۹۔

(۳) ابوداؤد کتاب الاطعمہ۔

(۴) صحیح مسلم ج ۲ ص ۱۹۸۔

(۵) ابوداؤد کتاب الادب۔

سے بہتر ہے کہ لوگوں سے سوال کرے۔ (۱)

ایک دفعہ ایک انصاری آئے اور کچھ سوال کیا۔ آپ ﷺ نے فرمایا تمہارے پاس کچھ نہیں ہے؟ بولے کہ بس ایک بچھونا ہے جس کا کچھ حصہ اوڑھ لیتا ہوں اور کچھ بچھا لیتا ہوں اور ایک پانی کا پیالہ ہے آپ ﷺ نے دونوں چیزیں منگوائیں پھر فرمایا یہ چیزیں کون خریدتا ہے؟ ایک شخص نے ایک درہم لگایا۔ آپ ﷺ نے فرمایا۔ اس سے بڑھ کر بھی کوئی دام لگاتا ہے؟ ایک صاحب نے ایک کے دو کر دیئے۔ آپ ﷺ نے دونوں چیزیں دے دیں اور درہم انصاری کو دیئے کہ ایک درہم کا کھانا خرید کر گھر میں دے آؤ اور دوسرے سے رسی خریدو اور جنگل سے لکڑیاں لا کر شہر میں بیچو پندرہ دن کے بعد وہ خدمت اقدس میں آئے تو دس درہم ان کے پاس جمع ہو گئے تھے اس سے کچھ کپڑا خریدا کچھ کاغذ مول لیا۔ آنحضرت ﷺ نے فرمایا یہ اچھا ہے یا یہ کہ قیامت میں چہرہ پر گدائی کا داغ لگا کر جاتے۔ (۲)

ایک دفعہ چند انصاری آئے اور سوال کیا آپ نے عنایت فرمایا۔ پھر جب تک کچھ رہا۔ آپ ﷺ نے ان کی درخواست رد نہیں فرمائی۔ جب کچھ نہیں رہا تو آپ ﷺ نے فرمایا میرے پاس جب تک کچھ رہے گا میں تم سے بچا کر اس کو نہیں رکھوں گا، لیکن جو شخص اللہ سے یہ دعائے مانگے کہ وہ اس کو سوال اور گداگری کی ذلت سے بچائے تو وہ اس کو بچا دیتا ہے اور جو خدا سے غنی کا طالب ہوتا ہے وہ اس کو غنی مرحمت فرماتا ہے اور جو صبر کرتا ہے اللہ اس کو صابر بنا دیتا ہے اور صبر سے کوئی بہتر اور وسیع تر دولت کسی کو نہیں دی گئی ہے۔ (۳)

حکیم بن حزام فتح مکہ میں اسلام لائے تھے۔ ایک دفعہ انہوں نے آپ ﷺ سے کچھ طلب کیا۔ آپ ﷺ نے عنایت فرمایا۔ کچھ دن کے بعد پھر مانگا آپ ﷺ نے پھر ان کو دیا، تیسری دفعہ پھر سوال کیا، پھر کچھ مرحمت کیا، اس کے بعد فرمایا اے حکیم! یہ دولت سبزو ثریں ہے جو استغنا کے ساتھ اس کو قبول کرتا ہے اس کو برکت ملتی ہے اور جو حرص و طمع کے ساتھ اس کو حاصل کرتا ہے وہ اس سے محروم رہتا ہے اور اس کی مثال اس شخص کی سی ہے جو کھاتا جاتا ہے اور سیر نہیں ہوتا دست بالا دست زیریں سے بہتر ہے۔ حکیم پر آنحضرت ﷺ کی نصیحت کا یہ اثر ہوا کہ جب تک وہ زندہ رہے کبھی کسی سے معمولی چیز بھی نہیں مانگی۔ (۴)

حجۃ الوداع میں آنحضرت ﷺ صدقات کا مال تقسیم فرما رہے تھے کہ دو صاحب آکر شامل ہو گئے آپ ﷺ نے ان کی طرف نظر اٹھا کر دیکھا تو وہ تنومند اور ہاتھ پاؤں کے درست معلوم ہوئے۔ آپ ﷺ نے فرمایا۔ اگر تم چاہو تو میں اس میں سے دے سکتا ہوں لیکن غنی اور تندرست کام کرنے کے لائق لوگوں کا اس میں کوئی حصہ نہیں ہے۔ (۵)

(۱) صحیح بخاری کتاب الصدقات ص ۱۹۸۔

(۲) ابوداؤد ترمذی صدقات۔

(۳) کتاب الصدقات۔

(۴) صحیح بخاری ص ۱۹۹ کتاب الصدقات۔

(۵) ابوداؤد کتاب الزکوۃ۔

قبیضہ نام ایک صاحب تھے اور مقروض ہو گئے تھے آپ ﷺ کے پاس آئے تو اپنی حاجت عرض کی آپ ﷺ نے وعدہ کیا اس کے بعد ارشاد فرمایا۔ اے قبیضہ! سوال کرنا اور لوگوں کے سامنے ہاتھ پھیلا کر صرف تین شخصوں کو روا ہے ایک اس شخص کو جو قرض سے زیادہ زیر بار ہو وہ مانگ سکتا ہے، لیکن جب اس کی ضرورت پوری ہو جائے تو اس کو رک جانا چاہیے۔ دوسرے اس شخص کو جس پر کوئی ایسی ناگہانی مصیبت آگئی جس نے اس کے تمام مالی سرمایہ کو برباد کیا۔ اس کو اس وقت تک مانگنا جائز ہے جب تک اس کی حالت کسی قدر درست نہ ہو جائے، تیسرے اس شخص کو جو مبتلائے فاقہ ہو اور محلہ کے تین معتبر آدمی گواہی دیں کہ ہاں اس کو فاقہ ہے اس کے علاوہ جو کوئی کچھ مانگ کر حاصل کرتا ہے وہ حرام کھاتا ہے۔^(۱)

صدقہ سے پرہیز:

آنحضرت ﷺ اپنے اور اپنے خاندان کے لیے صدقہ و زکوٰۃ لینے کو سخت موجب ننگ و عار سمجھتے تھے۔ فرمایا کرتے تھے کہ میں گھر میں آتا ہوں تو کبھی کبھی اپنے بستر پر کھجور پاتا ہوں جی میں آتا ہے کہ اٹھا کر منہ میں ڈال لوں۔ پھر خیال ہوتا ہے کہ کہیں صدقہ کی کھجور نہ ہو اس لیے ڈال دیتا ہوں۔^(۲)

ایک دفعہ راستہ میں ایک کھجور ہاتھ آگئی فرمایا اگر صدقہ کا شبہ نہ ہوتا تو میں اس کو کھا جاتا۔^(۳) ایک بار امام حسن علیہ السلام نے صدقہ کی کھجوروں میں سے منہ میں ایک کھجور ڈال لی۔ آپ ﷺ نے ڈانٹ کر کہا۔ کیا تمہیں یہ خبر نہیں کہ ہمارا خاندان صدقہ^(۴) نہیں کھاتا۔ پھر منہ سے اگلوادیا۔

آپ ﷺ کے سامنے جب کوئی شخص کوئی چیز لے کر آتا تو دریافت فرماتے کہ ہدیہ ہے یا صدقہ؟ اگر ہدیہ ہوتا قبول فرماتے اور اگر یہ کہتا کہ صدقہ تو آپ ﷺ ہاتھ روک لیتے اور دوسرے صاحبوں کو عنایت فرما دیتے۔

ہدایا اور تحفے قبول کرنا:

دوست و احباب کے ہدایا اور تحفے آپ ﷺ قبول فرماتے تھے بلکہ آپ ﷺ نے اس کو از دیاد محبت کا بہترین ذریعہ فرمایا ہے۔

((تہادوا تحابوا)) (حدیث) ”باہم ایک دوسرے کو ہدیہ بھیجو تو باہم محبت ہوگی۔“

اس لیے صحابہ عموماً کچھ نہ کچھ روز آپ ﷺ کے گھر بھیجا کرتے تھے اور خصوصیت کے ساتھ اس دن بھیجتے تھے جس دن آپ ﷺ حجرہ عائشہ میں قیام فرماتے تھے۔^(۵) اوپر گزر چکا ہے کہ کوئی چیز آپ کے سامنے پیش کی جاتی تو آپ ﷺ دریافت فرماتے تھے کہ یہ صدقہ ہے یا ہدیہ؟ اگر ہدیہ ہوتا تو قبول فرماتے ورنہ احتراز کرتے۔ ایک دفعہ

(۱) ابوداؤد کتاب الزکوٰۃ۔

(۲) بخاری ج ۱ ص ۳۲۸ کتاب اللقط۔

(۳) بخاری ج ۱ ص ۳۲۸ کتاب اللقط۔

(۴) بخاری جلد ۱ ص ۲۰۱ کتاب الصدقات۔

(۵) بخاری مناقب عائشہ۔

ایک عورت نے ایک چادر خدمت اقدس میں پیش کی۔ آپ ﷺ نے لے لی۔ اسی وقت ایک صاحب نے مانگ لی آپ ﷺ نے ان کو عنایت فرمادی۔^(۱)

آس پاس کے ملوک و سلاطین بھی آپ ﷺ کو تحفے بھیجا کرتے تھے۔ حدود شام کے ایک رئیس نے ایک سفید خمر تحفہ دیا تھا، عزیز مصر نے ایک خمر مصر سے بھیجا تھا۔ ایک امیر نے آپ کو موزے بھیجے تھے۔ ایک دفعہ قیصر روم نے آپ کی خدمت میں ایک پوستین بھیجی، جس میں دیبا کی سنخاف لگی ہوئی تھی۔ آپ نے ذرا دیر کے لیے پہن لی، پھر اتار کر حضرت جعفرؓ (حضرت علیؓ کے بھائی) کے پاس بھیج دی، وہ پہن کر خدمت اقدس میں آئے۔ آپ ﷺ نے ارشاد فرمایا کہ میں نے اس لیے نہیں بھیجی کہ تم خود پہنو۔ عرض کی پھر کیا کروں؟ ارشاد فرمایا کہ اپنے بھائی نجاشی کو بھیج دو۔^(۲) حضرت جعفرؓ ایک مدت یعنی فتح خیبر تک حبش میں رہے تھے اور نجاشی نے ان ہی سے اسلام کی تعلیم پائی تھی۔

ہدایا اور تحفے دینا:

جن لوگوں کے ہدایا اور تحفے قبول فرماتے تھے ان کو ان کا صلہ بھی ضرور عطا فرماتے تھے حضرت عائشہؓ سے روایت ہے۔

کان یقبل الهدیۃ و یشیب علیہا۔
”آنحضرت ﷺ ہدیہ قبول فرماتے تھے اور اس کا معاوضہ دیتے تھے۔“

یمن کا مشہور بادشاہ ذی یزن جس نے حبشی حکومت مٹا کر ایران کے زیر اثر عربی حکومت قائم کی تھی اس نے آنحضرت ﷺ کو ایک قیمتی حلقہ بھیجا جس کو اس نے ۳۳ اونٹوں کے بدلہ میں خریدا تھا آپ نے قبول فرمایا اور پھر اس کو ایک حلقہ ہدیہ بھیجا جو ۲۰۰ سے کچھ زیادہ اونٹ دے کر خریدا گیا تھا۔^(۳)
ایک دفعہ قبیلہ بنی فزارہ کے ایک شخص نے آپ ﷺ کی خدمت میں ہدیہ ایک اونٹنی پیش کی۔ آپ ﷺ نے اس کا صلہ دیا تو وہ سخت ناراض ہوا۔ آپ ﷺ نے منبر پر کھڑے ہو کر خطاب عام کیا اور فرمایا کہ تم لوگ مجھے ہدیہ دیتے ہو اور میں بقدر استطاعت اس کا صلہ دیتا ہوں تو ناراض ہوتے ہو؟ آئندہ قریش، انصار، ثقیف اور دوس کے سوا کسی قبیلہ کا ہدیہ قبول نہ کروں گا۔^(۴)

حضرت ایوب انصاریؓ جن کے مکان میں آپ ﷺ چھ مہینہ تک فروش رہے تھے۔ آپ ﷺ اکثر ان کو بچا ہوا کھانا بھیجا کرتے۔^(۵) ہمسایوں اور پڑوسیوں کے گھروں میں بھی تحفے بھیجتے تھے اصحاب صفہ اکثر آپ ﷺ کے تحفوں سے مشرف ہوا کرتے تھے۔

(۱) صحیح بخاری کتاب الصدقہ۔

(۲) صحیح بخاری کتاب الجنائز۔

(۳) صحیح بخاری کتاب الجنائز ص ۲۰۳۔

(۴) ادب المفرد امام بخاری ص ۱۸۔

(۵) مسلم کتاب الاطعمہ۔

عدم قبول احسان:

کبھی کسی کا احسان گوارا نہ فرماتے، حضرت ابو بکرؓ سے بڑھ کر جان نثار کون ہو سکتا تھا تاہم ہجرت کے وقت جب انہوں نے سواری کے لیے ناقہ پیش کیا تو آپ ﷺ نے قیمت ادا کی۔^(۱) مدینہ میں مسجد کے لیے جوزمین درکار تھی مالکان زمین نے مفت نذر کرنا چاہی لیکن آپ ﷺ نے قیمت دے کر لی۔ ایک دفعہ عبداللہ بن عمرؓ اور حضرت عمرؓ دونوں ہم سفر تھے عبداللہ بن عمرؓ کی سواری کا اونٹ سرکش تھا اور آنحضرت صلی اللہ علیہ وسلم کے ناقہ سے آگے نکل نکل جاتا تھا عبداللہ بن عمرؓ روکتے تھے لیکن وہ قابو نہ آتا تھا حضرت عمرؓ بار بار عبداللہ بن عمرؓ کو ڈانٹتے تھے آنحضرت ﷺ نے حضرت عمرؓ سے کہا۔ یہ اونٹ میرے ہاتھ بچ ڈالو انہوں نے کہا نذر ہے آپ ﷺ نے فرمایا نہیں دام لو۔ انہوں نے دوبارہ عرض کی کہ یوں ہی حاضر ہے۔ آپ ﷺ نے انکار کیا بالاخر حضرت عمرؓ نے دام لینے منظور کیے۔ آپ ﷺ نے خرید کر عبداللہ بن عمرؓ کو دے دیا کہ اب یہ تمہارا ہے۔^(۲)

عدم تشدد:

حضرت معاؤ بن جبل (جو اکابر صحابہ میں سے تھے) ایک محلہ میں امامت کرتے اور نماز فجر میں بڑی بڑی سورتیں پڑھتے تھے۔ ایک شخص نے آنحضرت ﷺ سے شکایت کی کہ وہ اس قدر لمبی نماز پڑھتے ہیں کہ میں ان کے پیچھے نماز پڑھنے سے قاصر رہتا ہوں۔ ابو مسعود انصاریؓ کا بیان ہے کہ میں نے آنحضرت ﷺ کو کبھی اس قدر غضب ناک نہیں دیکھا جس قدر اس موقع پر دیکھا۔ آپ نے لوگوں سے خطاب کر کے فرمایا۔^(۳) بعض لوگ ایسے ہوتے ہیں جو لوگوں کو متنفر کر دیتے ہیں جو شخص تم میں سے نماز پڑھائے مختصر پڑھائے۔ کیونکہ نماز میں بوڑھے کمزور کام والے بھی طرح کے آدمی ہوتے ہیں۔^(۴)

حد و قصاص میں نہایت احتیاط فرماتے اور جہاں تک ممکن ہو تا درگزر کرنا چاہتے، ماعز اسلمی ایک صاحب تھے جو زنا میں مبتلا ہو گئے، لیکن فوراً مسجد میں آئے اور کہا یا رسول اللہ میں نے بدکاری کی۔ آپ ﷺ نے منہ پھیر لیا، وہ دوسری سمت آئے۔ آپ ﷺ نے اور طرف منہ پھیر لیا، آپ ﷺ بار بار منہ پھیر لیتے اور وہ بار بار سامنے آ کر زنا کا اقرار کرتے۔ بالاخر آپ ﷺ نے فرمایا کہ تم کو جنون تو نہیں ہے؟ بولے نہیں۔ پھر پوچھا۔ تمہاری شادی ہو چکی ہے؟ بولے ہاں آپ ﷺ نے فرمایا کہ تم نے صرف ہاتھ لگایا ہوگا؟ بولے نہیں بلکہ مجامعت کی، آخر مجبور ہو کر آپ ﷺ نے حکم سنایا کہ سنگسار کیے جائیں۔^(۵)

ایک دفعہ ایک شخص نے آ کر عرض کی کہ مجھ سے گناہ سرزد ہوا۔ آپ ﷺ حد (سزا) کا حکم دیں۔ آپ ﷺ

(۱) بخاری ص ۵۵۳۔

(۲) ایضاً ص ۳۸۴۔

(۳) بخاری کتاب الصلوٰۃ باب اہل یقضی الحاکم وہو غضبان ص ۱۰۶۰۔

(۴) یہ حدیث بخاری کے مختلف ابواب میں ہے موقع کے لیے ص ۱۰۰۸ دیکھنا چاہیے۔

(۵) بخاری ص ۱۰۰۸۔

چپ رہے اور نماز کا وقت آ گیا نماز کے بعد انہوں نے پھر آ کر وہی درخواست کی آپ ﷺ نے فرمایا کیا تم نے نماز نہیں پڑھی بولے ہاں پڑھی۔ ارشاد فرمایا تو خدا نے تمہارا گناہ معاف کر دیا۔^(۱)

ایک دفعہ قبیلہ غامد کی ایک عورت آئی اور اظہار کیا کہ میں نے بدکاری کی۔ آپ ﷺ نے فرمایا۔ واپس جاؤ دوسرے دن پھر آئی اور بولی کہ کیا آپ ﷺ مجھ کو معز کی طرح چھوڑ دینا چاہتے ہیں؟ خدا کی قسم! مجھ کو حمل رہ گیا ہے پھر فرمایا واپس جاؤ وہ چلی گئی تیسرے دن پھر واپس آئی۔ آپ ﷺ نے ارشاد فرمایا کہ بچہ کے پیدا ہونے تک انتظار کرو۔ جب بچہ پیدا ہوا تو بچہ کو گود میں لیے ہوئے آئی۔ (یعنی اب زنا کی سزا دینے میں کیا تامل ہے؟) آپ ﷺ نے فرمایا کہ دودھ پینے کی مدت تک انتظار کرو۔ جب دودھ چھوٹ جائے تب آنا۔ جب رضاعت کا زمانہ گزر گیا تو پھر حاضر ہوئی اب آپ ﷺ نے مجبور ہو کر سنسار کرنے کا حکم دیا۔ لوگوں نے اس پر پتھر برسائے شروع کیے۔ ایک صاحب کا پتھر اس کے چہرہ پر لگا اور خون کی چھینٹیں اڑ کر ان کے چہرہ پر آئیں انہوں نے اس کو گالی دی۔ آنحضرت ﷺ نے فرمایا زبان رو کو خدا کی قسم! اس نے ایسی توبہ کی ہے کہ جبراً محصول لینے والا بھی اگر یہ توبہ کرتا تو بخش دیا جاتا۔ ایک دن ایک صاحب نے عرض کی کہ ہم لوگ یہودیوں اور عیسائیوں کے ملک میں رہتے ہیں ان کے برتنوں میں کھانا کھالیا کریں؟ فرمایا اور برتن ہاتھ آئیں تو ان کے برتنوں میں نہ کھاؤ ورنہ ان کو دھو کر کھا سکتے ہو۔^(۲)

ایک بار ایک صحابی نے ماہ رمضان تک کے لیے اپنی بی بی سے ظہار کر لیا۔ لیکن ابھی یہ مدت گزرنے نہ پائی تھی کہ اس سے مقاربت کر لی پھر لوگوں کو اس واقعہ کی خبر کی اور کہا مجھے رسول اللہ ﷺ کی خدمت میں لے چلو سب نے انکار کر دیا۔ انہوں نے خود آنحضرت ﷺ کی خدمت میں حاضر ہو کر واقعہ بیان کیا آپ ﷺ نے پہلے تو تعجب ظاہر کیا۔ پھر ایک غلام کے آزاد کرنے کا حکم دیا انہوں نے ناداری کا عذر کیا تو آپ ﷺ نے متصل دو ماہ تک روزے رکھنے کی ہدایت فرمائی انہوں نے کہا یہ سب تو رمضان ہی کی وجہ سے ہوا ہے۔ اب آپ ﷺ نے ساٹھ مسکینوں پر صدقہ کرنے کو فرمایا۔ انہوں نے کہا ہم تو خود فاقہ کر رہے ہیں۔ آپ ﷺ نے فرمایا کہ صدقہ کے عامل کے پاس جاؤ۔ وہ تمہیں ایک دس کھجور دے گا اس میں سے ساٹھ مسکینوں کو دے دینا اور جو بچے وہ اپنے اہل و عیال پر صرف کرنا وہ پلے تو لوگوں سے کہا کہ تم لوگ متشدد اور بد تدبیر تھے لیکن مجھے رسول اللہ ﷺ کی خدمت میں حسن رائے اور آسانی نظر آئی۔^(۳)

ایک بار ایک اور صحابی خدمت اقدس میں حاضر ہوئے اور عرض کی کہ یا رسول اللہ! میں برباد ہو گیا روزہ میں اپنی بیوی سے ہم بستر ہوا آپ ﷺ نے فرمایا۔ ایک غلام آزاد کر سکتے ہو؟ کہا نہیں۔ فرمایا دو مہینے تک متصل روزہ رکھ سکتے ہو؟ کہا نہیں۔ فرمایا ساٹھ محتاجوں کو کھانا کھلا سکتے ہو؟ کہا اس کی بھی قدرت نہیں۔ آنحضرت نے تامل فرمایا کچھ دیر نہ گزری تھی کہ ایک شخص نے کھجوروں کی ایک ٹوکری ہدیہ پیش کی۔ آپ ﷺ نے فرمایا سائل کہاں گیا سائل نے کہا یا رسول اللہ! میں یہ ہوں۔ فرمایا ان کھجوروں کو لے جاؤ اور کسی غریب کو خیرات دے دو۔ سائل نے عرض کی یا رسول

(۱) ابوداؤد کتاب الحدود۔

(۲) بخاری جلد ۲ ص ۸۲۳۔

(۳) بخاری جلد ۲ ص ۲۲۰۔

اللہ اندینہ میں مجھ سے زیادہ غریب کون ہوگا۔ آنحضرت ﷺ ہنس پڑے اور فرمایا جاؤ گھر ہی والوں کو کھلا دو۔ (۱)

تقتیف ناپسند تھا:

رہبانیت اور تقتیف کو ناپسند فرماتے تھے صحابہ میں سے بعض بزرگ میلان طبعی یا عیسائی راہبوں کے اثر سے رہبانیت پر آمادہ تھے آنحضرت ﷺ نے ان کو باز رکھا بعض صحابہ ناداری کی وجہ سے شادی نہیں کر سکتے تھے اور ضبط نفس پر بھی قادر نہ تھے انہوں نے قطع اعضا کرنا چاہا۔ آپ ﷺ نے سخت ناراضی ظاہر کی 'قد امہ بن مظعون ایک اور صحابی آئے کہ ہم میں سے ایک نے ترک حیوانات اور دوسرے نے ترک نکاح کا عزم کر لیا ہے۔ آپ ﷺ نے فرمایا کہ "میں تو دونوں سے متمتع ہوتا ہوں۔" آپ ﷺ کی مرضی نہ پا کر دونوں صاحب اپنے ارادہ سے باز رہے۔ عرب میں صوم وصال کا طریقہ مدت سے جاری تھا یعنی کئی کئی دن متصل روزے رکھتے تھے صحابہ نے بھی اس کا ارادہ کیا لیکن آپ ﷺ نے سختی سے روکا۔ حضرت عبداللہ بن عمرو نہایت مرتاض زاہد تھے انہوں نے عہد کر لیا تھا کہ ہمیشہ دن کو روزے رکھیں گے اور رات بھر عبادت کریں گے۔ آنحضرت ﷺ کو خبر ہوئی تو بلا بھیجا اور پوچھا کہ کیا یہ خبر صحیح ہے عرض کی۔ ہاں! فرمایا تم پر تمہارے جسم کا حق ہے آنکھ کا حق ہے بیوی کا حق ہے مہینہ میں تین دن کے روزے کافی ہیں عبداللہ بن عمرو نے کہا مجھ کو اس سے زیادہ طاقت ہے فرمایا کہ اچھا تیسرے دن بولے میں اس سے بھی زیادہ طاقت رکھتا ہوں۔ ارشاد ہوا کہ ایک دن بیچ دے کر کہ یہی داؤد کا روزہ تھا اور یہی افضل الصیام ہے۔ انہوں نے عرض کی کہ مجھ کو اس سے بھی زیادہ قدرت ہے ارشاد ہوا۔ "بس اس سے زیادہ بہتر نہیں۔" (۲)

ایک روایت میں ہے کہ عبداللہ بن عمرو کی روزہ داری کا چرچا ہوا تو آنحضرت ﷺ خود ان کے پاس تشریف لے گئے انہوں نے استقبال کیا اور چمڑے کا گداجچھا دیا آپ ﷺ زمین پر بیٹھ گئے اور ان سے کہا کہ تم کو مہینہ میں تین روزے بس نہیں کرتے عرض کی نہیں فرمایا پانچ بولے نہیں۔ غرض آپ ﷺ بار بار تعداد بڑھاتے جاتے اور وہ اس پر راضی نہ ہوتے بالآخر آپ نے فرمایا کہ اخیر حد یہ ہے کہ ایک دن افطار کرو اور ایک دن روزہ رکھو۔ (۳)

ایک دفعہ حضرت ابو ہریرہؓ نے عرض کی کہ یا رسول اللہ! میں جوان آدمی ہوں اور اتنا مقدور نہیں کہ نکاح کروں نہ اپنے نفس پر اطمینان ہے آنحضرت ﷺ چپ رہے حضرت ابو ہریرہؓ نے پھر ان ہی الفاظ کا اعادہ کیا آپ چپ رہے سہ بارہ کہا تو آپ نے فرمایا کہ خدا کا حکم ٹل نہیں سکتا۔ (۴)

قبیلہ ہاہلہ کے ایک صاحب آنحضرت ﷺ کی خدمت میں حاضر ہو کر واپس گئے۔ سال بھر کے بعد آنے کا اتفاق ہوا لیکن اتنے ہی زمانہ میں ان کی شکل و صورت اس قدر بدل گئی کہ آنحضرت ﷺ ان کو نہ پہچان سکے انہوں نے اپنا نام بتایا تو آنحضرت ﷺ نے تعجب سے پوچھا کہ تم تو نہایت خوش جمال تھے۔ تمہاری صورت کیوں بگڑ گئی؟

(۱) بخاری ص ۲۶۰ باب اذا جامع فی رمضان۔

(۲) صحیح بخاری کتاب الصوم۔

(۳) بخاری کتاب النکاح۔

(۴) بخاری کتاب النکاح۔

انہوں نے کہا جب سے آپؐ سے رخصت ہوا متصل روزے رکھتا ہوں۔ آپؐ نے فرمایا اپنی جان کو کیوں عذاب میں ڈالا۔ رمضان کے علاوہ ہر مہینہ میں ایک دن کا روزہ کافی ہے انہوں نے کہا اس سے زیادہ کی قوت رکھتا ہوں۔ آپؐ نے ایک دن کا اور اضافہ کر دیا۔ انہوں اور اضافہ کی درخواست کی آپؐ نے تین کر دیئے۔ ان کو اس سے بھی تسکین نہ ہوئی۔ تو آپؐ نے اشہر حرام کے روزوں کا حکم دیا۔^(۱) ایک دن چند صحابہ خاص اس غرض سے ازواج مطہرات کی خدمت میں حاضر ہوئے کہ آنحضرت ﷺ کی عبادت کے حالات دریافت کریں وہ سمجھتے تھے کہ آنحضرت ﷺ رات دن عبادت کے سوا کچھ نہ کرتے ہوں گے حالات سننے تو ان کے معیار کے موافق نہ تھے بولے کہ بھلا ہم کو آنحضرت ﷺ سے کیا نسبت؟ ان کے پچھلے پہلے گناہ سب خدا نے معاف کر دیئے ہیں پھر ایک صاحب نے کہا کہ میں رات بھر نماز پڑھا کروں گا۔ دوسرے صاحب بولے میں عمر بھر روزہ رکھوں گا۔ ایک اور صاحب نے کہا میں کبھی شادی نہ کروں گا۔ آنحضرت ﷺ سن رہے تھے۔ فرمایا کہ خدا کی قسم! میں تم سے زیادہ خدا سے ڈرتا ہوں تاہم روزہ بھی رکھتا ہوں اور افطار بھی کرتا ہوں نماز بھی پڑھتا ہوں اور سوتا بھی ہوں۔ عورتوں سے نکاح بھی کرتا ہوں۔ جو شخص میرے طریقہ پر نہیں چلتا وہ میرے گروہ سے خارج ہے۔^(۲)

کسی غزوہ میں ایک صحابی کا ایک غار پر گزر ہوا جس میں پانی تھا اور آس پاس کچھ بوٹیاں تھیں خدمت اقدس میں حاضر ہوئے تو عرض کی یا رسول اللہ! مجھ کو ایک غار مل گیا ہے جس میں ضرورت کی سب چیزیں ہیں۔ میرا دل چاہتا ہے کہ وہاں گوشہ نشین ہو کر ترک دنیا کر لوں۔ آپؐ نے فرمایا۔ میں یہودیت یا نصرانیت لے کر دنیا میں نہیں آیا میں آسان اور سہل ابراہیمی مذہب لے کر آیا ہوں۔^(۳)

عیب جوئی اور مداحی کی ناپسندیدگی:

مداحی اور تعریف کو بھی (گودل سے ہو) ناپسند فرماتے تھے ایک دفعہ مجلس اقدس میں ایک شخص کا مذکور نکلا حاضرین میں سے ایک شخص نے ان کی بہت تعریف کی۔ آپؐ نے فرمایا تم نے اپنے دوست کی گردن کاٹی۔ یہ الفاظ چند بار فرمائے۔ پھر ارشاد کیا کہ تم کو اگر کسی کی خواہی نہ خواہی مدح کرنی ہو تو یوں کہو کہ میرا ایسا خیال ہے۔^(۴) ایک دفعہ ایک شخص کسی حاکم کی مدح کر رہا تھا حضرت مقدادؓ بھی موجود تھے انہوں نے زمین سے خاک اٹھا کر اس کے منہ میں جھونک دی اور حکم دیا کہ رسول اللہ ﷺ نے حکم دیا ہے کہ مداحوں کے منہ میں خاک بھر دیں۔^(۵) ایک دفعہ آپؐ مسجد میں تشریف لائے ایک شخص نماز پڑھ رہا تھا۔ محسن ثقفیؓ سے پوچھا یہ کون ہے؟ محسنؓ نے ان کا نام بتایا اور بہت تعریف کی ارشاد فرمایا کہ دیکھو یہ سن نہ پائے ورنہ تباہ ہو جائے گا۔ یعنی دل میں غرور پیدا ہوگا جو موجب ہلاکت ہو

(۱) ابوداؤد ص ۲۲۴۔

(۲) صحیح بخاری کتاب النکاح۔

(۳) مسند ابن حنبل ج ۵ ص ۲۶۶۔

(۴) ادب المفرد ص ۶۶۔

(۵) ایضاً ص ۶۷۔

ایک دفعہ اسود بن سریج جو شاعر ہے خدمت عالی میں آئے اور عرض کی کہ میں نے خدا کی حمد و ثناء اور حضور کی مدح میں کچھ اشعار کہے ہیں۔ فرمایا کہ ہاں خدا کی حمد پسند ہے اسود نے اشعار پڑھنے شروع کیے۔ اسی اثنا میں کوئی صاحب باہر سے آگئے آپ نے اسود کو روک دیا۔ دو تین دفعہ یہی (اتفاق) ہوا۔ اسود نے عرض کی کہ یہ کون صاحب ہیں جن کے لیے آپ مجھ کو بار بار روک دیتے ہیں۔ فرمایا کہ یہ وہ شخص ہے جو فضول باتیں پسند نہیں کرتا۔ (۲)

اس موقع پر یہ خیال پیدا ہو سکتا ہے کہ آنحضرت ﷺ کو منبر پر بٹھا کر ان کے اشعار سنتے تھے اور فرماتے تھے۔ اللہم ایدہ بروح القدس۔ حالانکہ یہ اشعار آنحضرت ﷺ کی مدح میں ہوتے تھے لیکن واقعہ یہ ہے کہ حسان کے اشعار کفار کے مطاعن کا جواب تھے۔ عرب میں شعراء کو یہ رتبہ حاصل تھا کہ زور کلام سے جس شخص کو چاہتے ذلیل اور جس کو چاہتے معزز کر دیتے۔ ابن الزبیری اور کعب اشرف وغیرہ نے اس طریقہ سے آنحضرت ﷺ کو ضرر پہنچانا چاہا تھا۔ حسان کی مداحی ان کا رد عمل تھا۔

سادگی اور بے تکلفی:

معمول تھا کہ مجلس سے اٹھ کر گھر میں تشریف لے جاتے تو کبھی کبھی ننگے پاؤں چلے جاتے اور جوتی وہیں چھوڑ جاتے۔ یہ اس بات کی علامت تھی کہ پھر واپس تشریف لائیں گے۔ (۳) روز روز کنگھا کرنا پسند فرماتے ارشاد تھا کہ ایک دن بیچ دے کر کنگھا کرنا چاہیے۔

کھانے پینے پہننے اوڑھنے اٹھنے بیٹھنے کسی چیز میں تکلف نہ تھا کھانے میں جو سامنے آتا تناول فرماتے پہننے کو مونٹا جھونٹا جوتل جاتا پہن لیتے۔ زمین پر چٹائی پر فرش پر جہاں جگہ ملتی بیٹھ جاتے۔ (۴) آپ کے لیے آنے کی بھوسی کبھی صاف نہیں کی جاتی تھی۔ (۵) کرتہ کا تکتہ اکثر کھلا رکھتے تھے لباس میں نمائش کو پسند فرماتے تھے سامان آرائش سے طبعاً نفور تھے غرض ہر چیز میں سادگی اور بے تکلفی پسند خاطر تھی۔ (۶)

امارت پسندی سے اجتناب:

اسلام رہبانیت اور جوگی پن کا سخت مخالف ہے لا رہبانیت فی الاسلام۔ اسی بناء پر آپ ہر قسم کے جائز حظوظ دنیوی سے متمتع ہونا جائز رکھتے تھے اور خود بھی کبھی کبھی ان چیزوں سے تمتع اٹھاتے تھے تاہم ناز و نعمت، تکلف و عیش پرستی کو پسند فرماتے اور اوروں کو بھی اس سے روکتے۔

(۱) ادب المفرد ص ۶۔

(۲) ادب المفرد ص ۶۔

(۳) ابوداؤد ج ۲ ص ۳۱۸۔

(۴) دیلموشا مکمل۔

(۵) صحیح بخاری کتاب الاطعمہ ص ۹۱۴۔

(۶) سیاح کی کتاب اللباس میں متعدد واقعات ہیں۔

ایک دفعہ ایک شخص نے حضرت علیؑ کی دعوت کی اور کھانا پکوا کر گھر بھیج دیا۔ حضرت فاطمہؑ زہراؑ نے کہا کہ رسول اللہ ﷺ بھی تشریف لاتے اور ہمارے ساتھ کھاتے تو خوب ہوتا۔ حضرت علیؑ گئے اور آپؐ سے جا کر عرض کی آپؐ تشریف لائے لیکن دروازہ پر پہنچے تو یہ دیکھ کہ گھر میں دیواروں پر پردے لٹکے ہوئے ہیں واپس چلے گئے۔ حضرت علیؑ نے واپسی کی وجہ دریافت کی تو فرمایا پیغمبر کی شان کے خلاف ہے کہ وہ کسی زیب و زینت کے مکان میں داخل ہو۔^(۱) فرمایا کرتے کہ گھر میں ایک بستر اپنے لیے ایک بیوی کے لیے اور ایک مہمان کے لیے کافی ہے، چوتھا شیطان کا حصہ ہے۔^(۲)

ایک دفعہ کسی غزوہ میں تشریف لے گئے، حضرت عائشہؓ رہ گئیں۔ لڑائی سے واپس تشریف لائے اور حضرت عائشہؓ کے پاس آئے تو دیکھا کہ گھر میں چھت گیر لگی ہوئی ہے۔ اسی وقت پھاڑ ڈالی اور فرمایا کہ خدا نے ہم کو دولت اس لیے نہیں دی ہے کہ اینٹ پتھر کو کپڑے پہنائے جائیں۔^(۳) ایک انصاری نے ایک مکان بنوایا جس کا گنبد بہت بلند تھا۔ آپؐ نے دیکھا تو پوچھا کس نے بنایا ہے؟ لوگوں نے نام بتایا آپؐ چپ ہو رہے۔ جب وہ حسب معمول خدمت میں آئے اور سلام کیا تو آپؐ نے منہ پھیر لیا۔ انہوں نے پھر سلام کیا، آپؐ پھر منہ پھیر لیا۔ وہ سمجھ گئے کہ ناراضی کی کیا وجہ ہے، جا کر گنبد کو زمین کے برابر کر دیا۔ ایک دن آپؐ بازار میں نکلے تو گنبد نظر نہ آیا۔ معلوم ہوا کہ انصاری نے اس کو ڈھادیا، ارشاد فرمایا کہ۔ ضروری عمارت کے سوا ہر عمارت انسان کے لیے وبال ہے۔^(۴)

ایک دفعہ کسی نے کخواب کی قبا بھیجی۔ آپؐ نے پہن لی۔ پھر خیال آیا اور اتار کر حضرت عمرؓ کے پاس بھیج دی حضرت عمرؓ روتے ہوئے آئے اور عرض کی کہ آپؐ نے جو چیز ناپسند کی وہ مجھ کو عنایت ہوتی ہے ارشاد ہوا کہ میں نے استعمال کے لیے نہیں بلکہ فروخت کے لیے بھیجی، چنانچہ حضرت عمرؓ نے فروخت کیا تو وہ ہزار درہم پر اٹھی۔^(۵) ایک دفعہ کسی نے ایک مخطوط جوڑا بھیجا۔ آپؐ نے حضرت علیؑ کو عنایت فرمایا، وہ پہن کر خدمت اقدس میں آئے آپؐ کے چہرہ پر غضب کے آثار پیدا ہوئے۔ اور فرمایا کہ میں نے اس لیے بھیجا تھا کہ پھاڑ کر زنائی چادریں بنائی جائیں۔^(۶)

مہر کرنے کی غرض سے جب آپؐ نے انگوٹھی بنوائی تو پہلے سونے کی بنوائی، آپؐ کی تقلید میں صحابہ نے بھی زریں انگوٹھیاں بنوائیں آپؐ منبر پر چڑھے اور انگوٹھی اتار کر پھینک دی اور فرمایا کہ اب نہ پہنوں گا۔ صحابہ نے بھی اسی وقت اتار کر پھینک دیں۔^(۷)

(۱) ابوداؤد ج ۲ ص ۱۷۱۔

(۲) ابوداؤد ج ۲ ص ۲۱۸ کتاب اللباس۔

(۳) ابوداؤد ج ۲ ص ۲۱۹۔

(۴) ایضاً ص ۳۶۳۔

(۵) ایضاً کتاب اللباس۔

(۶) ابوداؤد ج ۲ ص ۳۶۴ کتاب اللباس۔

(۷) ابوداؤد کتاب الخاتم۔

جس طرح آپؐ خود سادگی پسند فرماتے تھے۔ اسی طرح آپؐ یہ بھی چاہتے تھے کہ آپؐ کے اہل و عیال بھی سادہ زندگی بسر کریں اور تکلف و تنعم سے پاک رہیں، عورتوں کو شریعت میں سونے کے زیور کا استعمال مباح ہے مگر آنحضرت ﷺ اہل بیت کرام کے لیے اس بات کو بھی خلاف اولیٰ تصور فرماتے تھے۔

ایک دفعہ حضرت فاطمہؑ کے گلے میں سونے کا ہار دیکھا تو فرمایا کہ تم کو یہ ناگوار نہ ہو گا جب لوگ کہیں گے کہ پیغمبر کی لڑکی کے گلے میں آگ کا ہار ہے۔^(۱) ایک دفعہ حضرت عائشہؓ کے ہاتھوں میں سونے کے کنگن (مسکتہ) دیکھے فرمایا کہ اگر اس کو اتار کر درس کے کنگن کو زعفران سے رنگ کر پہن لیتیں تو بہتر ہوتا۔^(۲)

ایک دفعہ نجاشی نے کچھ زیورات آنحضرت ﷺ کی خدمت میں ہدیہ بھیجے ان میں ایک انگوٹھی تھی جس میں حبشی پتھر کا نگینہ جڑا تھا، آپؐ کے چہرہ پر کراہت کے آثار ظاہر ہوتے تھے اور لکڑی سے اس کو چھوتے تھے ہاتھ نہیں لگاتے تھے۔^(۳)

ایک دفعہ کسی نے ریشم کا شلو کہ ہدیہ بھیجا، آپؐ نے پہن لیا اور اس کو پہن کر نماز ادا فرمائی۔ نماز سے فارغ ہو کر نہایت کراہت اور نفرت کے ساتھ کوچ کر اٹار ڈالا۔ پھر فرمایا۔ ”پرہیز گاروں کے لیے یہ کپڑے مناسب نہیں۔“ تو اضع اور خاکساری کی راہ سے اکثر معمولی کپڑے استعمال فرماتے تھے، حضرت عمرؓ کو خیال تھا کہ جمعہ و عیدین میں یا سفراء کے ورود کے موقع پر آپؐ شان و تجل کے کپڑے زیب تن فرمائیں، اتفاق سے ایک بار راستہ میں ایک ریشمی کپڑا (حلہ سیرا) بک رہا تھا۔ حضرت عمرؓ نے موقع پا کر عرض کیا یا رسول اللہ ﷺ! یہ کپڑا حضور خرید لیں اور جمعہ میں اور سفراء کی آمد کے موقع پر ملبوس فرمائیں، ارشاد فرمایا کہ ”یہ وہ پہنے جس کا آخرت میں کوئی حصہ نہیں۔“ اکثر مونے جھوٹے اور بھیڑ کے بال کے بنے ہوئے کپڑے پہنتے تھے اور انہی کپڑوں میں وفات پائی۔^(۴)

بستر کمبل کا تھا، کبھی چمڑے کا جس میں کھجور کی کھال بھری ہوتی تھی۔ کبھی معمولی کپڑے کا جو دو تہہ کر دیا جاتا تھا، حضرت حفصہؓ بیان کرتی ہیں کہ ایک شب کو میں نے بستر مبارک چار تہہ کر کے پچھایا کہ ذرا نرم ہو جائے صبح اٹھ کر آنحضرت ﷺ نے ناگواری ظاہر فرمائی۔^(۵)

۹ھ میں جب کہ یمن سے شام تک صرف اسلامی حکومت تھی۔ فرمان روائے اسلام کے گھر میں صرف ایک کھری چار پائی۔ اور چمڑے کا سوکھا ہوا مشکیزہ تھا۔^(۶) حضرت عائشہؓ بیان کرتی ہیں کہ جب آپؐ نے وفات پائی تو تھوڑے سے جو کے سوا گھر میں کھانے کو کچھ نہ تھا۔ صحابہ سے فرمایا کرتے تھے۔^(۷) کہ دنیا میں انسان کے لیے اتنا

(۱) نسائی ج ۲ ص ۱۴۳۔

(۲) ایضاً۔

(۳) مسند ابن حنبل ج ۲ ص ۱۱۹۔

(۴) اوپر کی تمام روایتیں صحیح بخاری کتاب اللباس سے ماخوذ ہیں۔

(۵) شمائل ترمذی۔

(۶) صحیح بخاری کتاب اللباس۔

(۷) مسند ابن حنبل ج ۶ ص ۱۰۸۔

کافی ہے۔ جتنا ایک مسافر کو زادراہ کے لیے۔ (۱) ایک دفعہ ایک بوریے پر آرام فرما رہے تھے اٹھے تو لوگوں نے دیکھا کہ پہلے مبارک پر نشان پڑ گئے ہیں۔ عرض کی یا رسول اللہ ﷺ! کیا ہم لوگ کوئی گدا بنا کر حاضر کریں۔ ارشاد ہوا کہ مجھ کو دنیا سے کیا تعلق مجھ کو دنیا سے اس قدر تعلق ہے جس قدر اس سوار کو جو تھوڑی دیر کے لیے راہ میں کسی درخت کے سایہ میں بیٹھ جاتا ہے پھر اس کو چھوڑ کر آگے بڑھ جاتا ہے۔ (۲)

ایلاء کے زمانہ میں حضرت عمرؓ جب مشربہ میں جو اسباب کی کوٹھڑی تھی حاضر ہوئے تو ان کو نظر آیا کہ سرور عالم کے بیت قدس میں دنیاوی ساز و سامان کی کیا کیفیت ہے؟ جسم مبارک پر صرف ایک تہبند ہے ایک کھری چارپائی بچھی ہے سرہانے ایک تکیہ پڑا ہے جس میں خرے کی چھال بھری ہے۔ ایک طرف مٹھی بھر جو رکھے ہیں ایک کونے میں پائے مبارک کے پاس کسی جانور کی کھال پڑی ہے کچھ مشکیزہ کی کھالیں سر کے پاس کھوٹی پر لٹک رہی ہیں۔ یہ دیکھ کر حضرت عمرؓ کہتے ہیں کہ میری آنکھوں سے آنسو جاری ہو گئے۔ آنحضرت ﷺ نے رونے کا سبب دریافت فرمایا عرض کی یا رسول اللہ ﷺ! میں کیوں نہ روؤں چارپائی کے بان سے جسم اقدس میں بدھیاں پڑ گئی ہیں یہ آپ کے اسباب کی کوٹھڑی ہے۔ اس میں جو سامان ہے وہ نظر آ رہا ہے۔ قیصر و کسریٰ تو باغ و بہار کے مزے لوٹیں اور آپ خدا کے پیغمبر اور برگزیدہ ہو کر آپ کے سامان خانہ کی یہ کیفیت ہو۔ ارشاد ہوا اے ابن خطاب! تم کو یہ پسند نہیں کہ وہ دنیا لیں اور ہم آخرت۔ (۳)

مساوات:

آپ کی نظر میں امیر و غریب، صغیر و کبیر، آقا و غلام سب برابر تھے سلمان و صہیب و بلال کہ سب کے سب غلام رہ چکے تھے۔ آپ کی بارگاہ میں رؤسائے قریش سے کم رتبہ نہ تھے۔ ایک دفعہ حضرت سلمان و بلال ایک موقع پر جمع تھے۔ اتفاق سے ابوسفیان نکلے۔ ان لوگوں نے کہا! ابھی تلوار نے اس دشمن خدا کی گردن پر پورا قبضہ نہیں پایا ہے۔ حضرت ابوبکرؓ نے ان لوگوں سے کہا۔ سرداران قریش کی شان میں یہ الفاظ پھر آنحضرت ﷺ کی خدمت میں آئے اور واقعہ بیان کیا۔ آپ نے ارشاد فرمایا کہ کہیں تم نے ان لوگوں کو ناراض تو نہیں کیا۔ ان لوگوں کو ناراض کیا تو خدا کو ناراض کیا۔ حضرت ابوبکرؓ نے فوراً جا کر ان بزرگوں سے کہا بھائیو! آپ لوگ مجھ سے ناراض تو نہیں ہوئے ان لوگوں نے کہا نہیں خدا تم کو معاف کرے۔ (۴) قبیلہ مخزوم کی ایک عورت چوری کے جرم میں گرفتار ہوئی۔ اسامہ بن زید جن سے آنحضرت ﷺ نہایت محبت رکھتے تھے۔ لوگوں نے ان کو شفیع بنا کر خدمت نبوی میں بھیجا۔ آپ نے فرمایا۔ اسامہ! کیا تم حدود خداوندی میں سفارش کرتے ہو۔ پھر آپ نے لوگوں کو جمع کر کے خطاب فرمایا۔ تم سے پہلے کی امتیں اسی لیے برباد ہو گئیں کہ جب معزز آدمی کوئی جرم کرتا تو تسامح کرتے اور معمولی آدمی مجرم ہوتے تو سزا پاتے خدا

(۱) ابن ماجہ کتاب الزہد۔

(۲) جامع ترمذی کتاب الزہد۔

(۳) صحیح مسلم کتاب الطلاق باب تخیر الازواج۔

(۴) صحیح مسلم فضائل سلمان و صہیب۔

کی قسم! اگر محمد کی بیٹی فاطمہ سرقہ کرتی تو اس کے بھی ہاتھ کاٹے جاتے۔^(۱)

غزوہ بدر میں دوسرے قیدیوں کے ساتھ آپ کے چچا حضرت عباس بھی گرفتار ہو کر آئے تھے قیدیوں کو زرفندیہ لے کر رہا کیا جاتا تھا۔ بعض نیک دل انصار نے اس بناء پر کہ وہ آپ سے قرابت قریبہ رکھتے تھے عرض کی کہ یا رسول اللہ! اجازت دیجیے کہ ہم اپنے بھانجے (عباس) کا زرفندیہ معاف کر دیں۔ آپ نے فرمایا نہیں ایک درہم بھی معاف نہ کرو۔^(۲) مجلس میں جو چیزیں آتیں ہمیشہ دہنی طرف سے اس کی تقسیم شروع فرماتے اور ہمیشہ اس میں امیر و غریب، صغیر و کبیر سب کی مساوات کا لحاظ ہوتا۔

ایک دفعہ خدمت اقدس میں صحابہ کا مجمع تھا اتفاق سے دہنی طرف حضرت عبداللہ بن عباس بیٹھے ہوئے تھے جو بہت کم سن تھے بائیں جانب بڑے بڑے معمر صحابہ تھے کہیں سے دودھ آیا آپ نے نوش فرما کہ عبداللہ بن عباس سے کہا تم اجازت دو تو میں ان لوگوں کو دوں۔ انہوں نے عرض کی اس عطیہ میں میں ایثار نہیں کر سکتا۔ چونکہ وہ دہنی جانب تھے اور ترتیب مجلس کی رو سے انہی کا حق تھا۔ آپ نے انہی کو ترجیح دی۔^(۳) حضرت انس کا بیان ہے کہ ایک دفعہ میرے مکان پر تشریف لائے اور پینے کا پانی مانگا۔ میں نے بکری کا دودھ پیش کیا۔ مجلس کی ترتیب یہ تھی کہ حضرت ابو بکرؓ بائیں جانب، حضرت عمرؓ سامنے اور ایک بدو دہنی جانب تھا۔ آپ نے پی لیا تو حضرت عمرؓ نے حضرت ابو بکرؓ کی طرف اشارہ کیا یعنی بقیہ ان کو عنایت ہو۔ آپ نے فرمایا پہلے دہنی طرف والے کا حق ہے۔ یہ کہہ کر بچا ہوا دودھ بدو کو عنایت فرمایا۔^(۴)

قریش اپنے فخر و امتیاز کے لیے مزدلفہ میں قیام کرتے تھے لیکن آنحضرت ﷺ نے اس تفریق کو کبھی پسند نہ فرمایا۔ بعثت^(۵) سے پہلے اور بعثت کے بعد^(۶) بھی ہمیشہ عام لوگوں کے ساتھ مقام کرتے تھے علاوہ بریں یہ بھی گوارا نہ تھا کہ وہیں خاص طور سے کوئی عمدہ جگہ دیکھ کر آپ کے لیے مخصوص کر دی جائے اور وہاں سایہ کے لیے کوئی چھپر ڈال دیا جائے۔ صحابہ نے یہ تجویز پیش کی تو فرمایا جو پہلے پہنچ جائے اس کا مقام ہے۔^(۷)

صحابہ جب سب مل کر کوئی کام کرتے تو ہمیشہ آنحضرت ﷺ ان کے ساتھ شریک ہو جاتے اور معمولی مزدور کی طرح کام انجام دیتے مدینہ میں آ کر سب سے پہلا کام مسجد نبوی کی تعمیر تھی۔ اس مسجد اقدس کی تعمیر میں دیگر صحابہ کی طرح خود آنحضرت ﷺ بھی بہ نفس نفیس شریک تھے خود اپنے دست مبارک سے اینٹ اٹھا اٹھا کر لاتے تھے صحابہ عرض کرتے تھے ہماری جانیں قربان آپ کیوں زحمت فرماتے ہیں۔ لیکن آپ اپنے فرض سے باز نہ آتے۔^(۸)

(۱) بخاری و مسلم و ابوداؤد کتاب الحدود۔

(۲) صحیح بخاری باب ذاء المشرکین۔

(۳) صحیح بخاری ص ۸۸۰۔

(۴) بخاری ص ۳۵۰۔

(۵) ابوداؤد کتاب المناسک۔

(۶) ایضاً۔

(۷) صحیح بخاری باب البحرۃ دبناء المسجد۔

(۸) مسند ابن ضہل ج ۶ ص ۱۸۷۔

غزوہ احزاب کے موقع پر بھی جب تمام صحابہ مدینہ کے چاروں طرف خندق کھود رہے تھے آپؐ بھی ایک ادنیٰ مزدور کی طرح کام کر رہے تھے۔ یہاں تک کہ شکم مبارک پر مٹی اور خاک کی تہہ جم گئی تھی۔^(۱)

ایک سفر میں کھانا تیار نہ تھا، تمام صحابہ نے مل کر کھانا پکانے کا سامان کیا۔ لوگوں نے ایک ایک کام بانٹ لیا۔ جنگل سے لکڑیاں لانے کا کام آنحضرت ﷺ نے اپنے ذمہ لیا۔ صحابہ نے عرض کی یا رسول اللہ! یہ کام ہم خدام کر لیں گے۔ فرمایا ہاں سچ ہے لیکن مجھے یہ پسند نہیں کہ میں تم سے اپنے کو ممتاز کروں۔ خدا اس بندہ کو پسند نہیں کرتا جو اپنے ہمراہیوں میں ممتاز بنتا ہے۔^(۲)

غزوہ بدر میں سوار یوں کا انتظام بہت کم تھا، تین تین آدمیوں کے بیچ میں ایک ایک اونٹ تھا، لوگ باری باری سے چڑھتے اترتے تھے آنحضرت ﷺ بھی عام آدمیوں کی طرح ایک اونٹ میں دو اور آدمیوں کے ساتھ شریک تھے۔ ہمراہ جان نثارانہ اپنی باری پیش کرتے اور عرض کرتے کہ یا رسول اللہ! آپؐ سوار رہیں، حضور کے بدلہ میں ہم پیادہ چلیں گے۔ ارشاد ہوتا کہ نہ تم مجھ سے زیادہ پیادہ پا چل سکتے ہو اور نہ میں تم سے کم ثواب کا محتاج ہوں۔^(۳)

تواضع:

گھر کا کام کاج خود کرتے، کپڑوں میں پیوند لگاتے، گھر میں خود جھاڑو دیتے، دودھ دودھ لیتے، بازار سے سودا لاتے، جوتی پھٹ جاتی تو خود گانٹھ لیتے (گدھے کی سواری سے آپؐ کو عار نہ تھا، غلاموں اور مسکینوں کے ساتھ بیٹھنے اور ان کے ساتھ کھانا کھانے سے پرہیز نہ تھا)^(۴) ایک دفعہ گھر سے باہر تشریف لائے، لوگ تعظیم کو اٹھ کھڑے ہوئے۔ فرمایا کہ اہل عجم کی طرح تعظیم کے لیے نہ اٹھو۔^(۵) غریب سے غریب بیمار ہوتا تو عیادت کو تشریف لے جاتے، مفلسوں اور فقیروں کے ہاں جا کر ان کے ساتھ بیٹھتے تو اس طرح بیٹھتے کہ امتیازی حیثیت کی بناء پر کوئی آپؐ کو پہچان نہ سکتا۔ کسی مجمع میں جاتے تو جہاں جگہ مل جاتی بیٹھ جاتے۔^(۶)

ایک دفعہ ایک شخص ملنے آیا، لیکن نبوت کا رعب اس قدر طاری ہوا کہ کانپنے لگا۔ آپؐ نے فرمایا کہ گھبراؤ نہیں میں بادشاہ نہیں، ایک قریشی عورت کا بیٹا ہوں جو سوکھا گوشت پکا کر کھایا کرتی تھی۔^(۷)

تواضع اور خاکساری کی راہ سے آپؐ اکڑوں بیٹھ کر کھانا تناول فرماتے تھے اور فرمایا کرتے تھے میں بندہ ہوں اور بندوں کی طرح کھاتا اور بندوں کی طرح بیٹھتا ہوں۔ ایک دفعہ ایک کھانے کے موقع پر جگہ تنگ تھی اور لوگ زیادہ آگے آپؐ اکڑوں بیٹھ گئے۔ کہ جگہ نکل آئے۔ ایک بدو بھی مجلس میں شریک تھا۔ اس نے کہا محمد! یہ کیا طرز نشست

(۱) صحیح بخاری باب غزوہ احزاب۔

(۲) زرقانی ج ۳ ص ۳۰۴ بحوالہ سیرت محبت طبری روایت کسی اور کتاب میں نہیں ہے۔

(۳) مسند ابن فضال ج ۱ ص ۴۴۲ و مسند ابوداؤد طیالسی۔

(۴) شمائل ترمذی۔

(۵) ابوداؤد ابن ماجہ۔

(۶) شمائل ترمذی۔

(۷) مستدرک ج ۳ ص ۲۸۔ علی شرط الشیخین وفتح مکہ۔

ہے؟ آپؐ نے فرمایا خدا نے مجھے خاکسار بندہ بنایا ہے، جبار اور سرکش نہیں بنایا ہے۔ (۱)

تواضع کی انتہا یہ کہ آنحضرت ﷺ اپنے متعلق جائز تعظیمی الفاظ بھی نہیں پسند فرماتے تھے۔

ایک بار ایک شخص نے ان الفاظ سے آپؐ کو خطاب کیا اے ہمارے آقا اور ہمارے آقا کے فرزند! اور اے ہم میں سے بہتر اور ہم میں سب سے بہتر کے فرزند! آپؐ نے فرمایا۔ لوگو! پرہیزگاری اختیار کرو شیطان تمہیں گرا نہ دے۔ میں عبد اللہ کا بیٹا محمد ہوں، خدا کا بندہ اور اس کا رسول، مجھ کو خدا نے جو مرتبہ بخشا میں پسند نہیں کرتا کہ تم مجھے اس سے زیادہ بڑھاؤ۔ (۲) ایک دفعہ ایک شخص نے آپؐ کو خیر البریۃ (یعنی اے بہترین خلق) کہہ کہہ مخاطب کیا۔ آپؐ نے فرمایا وہ ابراہیم تھے۔ (۳)

عبد اللہ بن سخیر کا بیان ہے کہ بنی عامر کی سفارت کے ساتھ جب ہم لوگ خدمت اقدس میں آئے تو عرض کی کہ حضور! ہمارے آقا (سید) ہیں ارشاد فرمایا کہ۔ ”آقا خدا ہے۔“ پھر ہم لوگوں نے عرض کی کہ آپؐ ہم میں سب سے افضل اور سب سے برتر ہیں۔ ارشاد ہوا کہ بات کہو تو دیکھ لو کہ شیطان تو تم کو نہیں چلا رہا ہے۔ (۴)

مدینہ منورہ میں ایک عورت تھی جس کے دماغ میں کچھ فتنہ تھا آپؐ کی خدمت میں آئی اور کہا کہ محمد! مجھ کو تم سے کچھ کام ہے۔ فرمایا جہاں کہو چل سکتا ہوں۔ وہ آپؐ کو ایک کوچہ میں لے گئی اور وہیں بیٹھ گئی آپؐ بھی اس کے ساتھ بیٹھ گئے۔ اور جو کام تھا انجام دے دیا۔ (۵) مخرمہؓ ایک صحابی تھے۔ ایک دفعہ انہوں نے اپنے بیٹے مسور سے کہا کہ آنحضرت ﷺ کے پاس کہیں سے چادریں آئی ہیں اور وہ تقسیم فرما رہے ہیں، آؤ ہم بھی چلیں، آئے تو آپؐ زنانہ میں تشریف لا چکے تھے کہا آواز دو۔ انہوں نے کہا میرا یہ رتبہ ہے کہ میں آنحضرت ﷺ کو آواز دوں؟ مخرمہؓ نے کہا بیٹے! محمد جبار نہیں ہیں ان کے جرأت دلانے سے مسور نے آواز دی۔ آنحضرت ﷺ فوراً نکل آئے اور ان کو دیہا کی قبا عنایت کی جس کی گھنڈیاں زریں تھیں۔ (۶) ایک دفعہ ایک انصاری نے ایک یہودی کو یہ کہتے سنا کہ اس خدا کی قسم! جس نے موسیٰ علیہ السلام کو تمام انسانوں پر فضیلت دی۔ یہ سمجھے کہ آنحضرت ﷺ پر تعریض ہے غصہ میں آ کر اس کے منہ پر تھپڑ کھینچ مارا وہ آنحضرت ﷺ کے پاس فریادی آیا، آپؐ نے انصاری کو بلا بھیجا اور واقعہ کی تحقیق کے بعد فرمایا مجھ کو انبیاء پر فضیلت نہ دو۔ (۷)

انسان کے غرور و ترفع کا اصلی موقع وہ ہوتا ہے جب وہ اپنے چپ و راست جلو میں ہزاروں آدمیوں کو چلتے ہوئے دیکھتا ہے جو اس کے ایک اشارہ پر اپنی جان تک قربان کر دینے کو تیار ہو جاتے ہیں، خصوصاً جب وہ فاتحانہ ایک

(۱) ابوداؤد کتاب الاطعمہ۔

(۲) مسند ابن حنبل ج ۳ ص ۱۵۳۔

(۳) صحیح بخاری باب فضائل ابراہیم۔

(۴) ابوداؤد کتاب الادب و باب کراہیۃ التمداح۔

(۵) ایضاً۔

(۶) بخاری ص ۸۷۱۔

(۷) بخاری کتاب الانبیاء ذکر موسیٰ۔

جرار و پر جوش لشکر کے ساتھ شہر میں داخل ہوتا ہے۔ لیکن آنحضرت ﷺ کے تواضع و خاکساری کا منظر اس وقت اور نمایاں ہو جاتا ہے۔ فتح مکہ کے موقع پر جب آپ شہر میں داخل ہوئے تو تواضعاً سر مبارک کو اس قدر جھکا دیا کہ کجاوہ سے آ کر مل گیا۔ (۱) غزوہ خیبر میں جب آپ کا داخلہ ہوا تو آپ ایک گدھے پر سوار تھے جس میں لگام کی جگہ کھجور کی چھال بندھی تھی۔ (۲) حجۃ الوداع میں جس کجاوہ پر آپ سوار تھے سن چکے ہو کہ اس کی قیمت کیا تھی۔

تعظیم اور مدح مفراط سے روکتے تھے:

اس نکتہ کا بڑا لحاظ فرماتے تھے حضرت عیسیٰ علیہ السلام کی مثال پیش نظر تھی فرمایا کرتے تھے کہ میری اس قدر مبالغہ آمیز مدح نہ کیا کرو جس قدر نصاریٰ ابن مریم کی کرتے ہیں میں تو خدا کا بندہ اور اس کا فرستادہ ہوں۔ قیس بن سعد کہتے ہیں کہ ایک دفعہ میں حیرہ گیا وہاں لوگوں کو دیکھا کہ رئیس شہر کے دربار میں جاتے ہیں تو اس کے سامنے سجدہ کرتے ہیں۔ آنحضرت ﷺ کی خدمت میں واقعہ بیان کیا اور عرض کی کہ آپ کو سجدہ کیا جائے کہ آپ اس کے زیادہ مستحق ہیں۔ آپ نے فرمایا کہ تم میری قبر پر نذر رو گے تو سجدہ کرو گے؟ کہا نہیں۔ تو فرمایا جیتے جی بھی سجدہ نہیں کرنا چاہیے۔ (۳)

معوذ بن عفراء کی صاحبزادی (ریح) کی جب شادی ہوئی تو آپ ان کے گھر تشریف لے گئے اور دلہن کے لیے جو فرش بچھایا گیا تھا اس پر بیٹھ گئے۔ گھر کی لڑکیاں آس پاس جمع ہو گئیں اور دف بجا بجا کر شہدائے بدر کا مرثیہ گانے لگیں۔ گاتے گاتے ایک نے یہ مصرعہ گایا۔ (۴)

فینا نبی يعلم ما فی غد
ہم میں ایک پیغمبر ہے جو کل کی باتیں جانتا ہے۔
فرمایا یہ چھوڑ دو اور وہی کہو جو پہلے کہہ رہی تھیں۔ (۵)

آنحضرت ﷺ کے صاحبزادے حضرت ابراہیمؑ نے جس روز انتقال کیا اتفاق سے اس روز سورج گرہن لگا لوگوں کے خیال میں ایک پیغمبر کی ظاہری عظمت کا فرضی تخیل یہ تھا کہ اس درد و صدمہ سے کم از کم اجرام سماوی میں انقلاب پیدا ہو جائے گا۔ لوگوں نے اس اتفاقی واقعہ کو اسی کے واقعہ پر محمول کیا ایک جاہ پسند انسان کے لیے اس قسم کا اتفاق بہترین موقع ہو سکتا تھا۔ لیکن نبوت کی شان اس سے بدرجہا ارفع و اعلیٰ ہے۔ آنحضرت نے اسی وقت لوگوں کو مسجد میں جمع کیا اور خطبہ دیا کہ چاند اور سورج میں گرہن لگنا خدا کی آیات قدرت میں ہے کسی کی زندگی اور موت سے ان میں گرہن نہیں لگتا۔ (۶)

(۱) شرح شفا قاضی عیاض و سیرت ابن ہشام مستدرک حاکم ج ۴ ص ۳۱۷۔

(۲) مشکوٰۃ اخلاق النبی بحوالہ حاکم ابن ماجہ دیہتی۔

(۳) صحیح بخاری ج ۱ ص ۲۴۰ کتاب الانبیاء۔

(۴) ابوداؤد کتاب النکاح باب حق الزواج علی المرأة۔

(۵) صحیح مسلم باب ضرب الدف فی النکاح۔

(۶) صحیح بخاری و مسلم باب صلوٰۃ الخوف۔

ایک دفعہ آنحضرت ﷺ وضو کر رہے تھے وضو کا پانی جو دست مبارک سے گرتا، فدائی برکت کے خیال سے اس کو چلو میں لے کر بدن میں مل لیتے، آپؐ نے پوچھا کہ تم یہ کیوں کر رہے ہو؟ انہوں نے عرض کیا کہ خدا اور خدا کے رسول کی محبت میں فرمایا۔ اگر کوئی اس بات کی خوشی حاصل کرنا چاہے کہ وہ خدا اور خدا کے رسول سے محبت رکھتا ہے تو اس کو چاہیے کہ جب باتیں کرے سچ بولے، جب امین بنایا جائے ادائے امانت کرے اور کسی کا پڑوسی ہے تو ہمسائیگی کو اچھی طرح نباہے۔^(۱)

ایک صاحب بارگاہ نبوت میں حاضر ہوئے، اثنائے گفتگو میں انہوں نے کہا۔ جو خدا چاہے اور جو آپؐ چاہیں ارشاد ہوا۔ تم نے خدا کا شریک اور ہمسر ٹھہرایا کہو کہ جو خدا تنہا چاہے۔^(۲)

شرم و حیاء:

(صحاح میں ہے کہ آپؐ دو شیرہ لڑکیوں سے بھی زیادہ شرمیلے تھے اور شرم و حیاء کا اثر آپؐ کی ایک ایک ادا سے ظاہر ہوتا تھا، کبھی کسی کے ساتھ بدزبانی نہیں کی، بازاروں میں جاتے تو چپ چاپ گزر جاتے، تبسم کے سوا کبھی لب مبارک خندہ و قہقہہ سے آشنا نہیں ہوئے، بھری محفل میں کوئی بات ناگوار ہوتی تو لحاظ کی وجہ سے زبان سے کچھ نہ فرماتے، چہرہ کے اثر سے ظاہر ہوتا اور صحابہ متنبہ ہو جاتے۔

عرب میں اور ممالک کی طرح شرم و حیاء کا بہت کم لحاظ تھا، ننگے نہانا عام بات تھی، حرم کعبہ کا طواف ننگے ہو کر کرتے تھے، آنحضرت ﷺ کو بالطبع یہ باتیں سخت ناپسند تھیں۔ ایک دفعہ فرمایا کہ حمام سے پرہیز کرو لوگوں نے عرض کی کہ حمام میں نہانے سے میل چھوٹتا ہے اور بیماری میں فائدہ ہوتا ہے۔ ارشاد فرمایا کہ نہاؤ تو پردہ کر لیا کرو۔ عرب میں حمام نہ تھے لیکن شام و عراق کے جو شہر عرب کی سرحد سے ملے ہوئے تھے وہاں کثرت سے حمام تھے۔ اس بناء پر آپؐ نے فرمایا کہ جب عجم فتح کرو گے تو وہاں حمام ملیں گے ان میں جانا تو چادر کے ساتھ جانا۔

ایک دفعہ کچھ عورتیں حضرت ام سلمہؓ کے پاس آئیں، انہوں نے وطن پوچھا، بولیں حمص و شام کا ایک شہر ہے۔ حضرت ام سلمہؓ نے کہا تم ہی وہ عورتیں ہو جو حمام میں نہاتی ہیں؟ بولیں کیا حمام کوئی بری چیز ہے؟ فرمایا کہ میں نے آنحضرت ﷺ سے سنا ہے کہ جو عورت اپنے گھر کے سوا کسی گھر میں کپڑے اتارتی ہے۔ خدا اس کی پردہ دری کرتا ہے۔^(۳) ابوداؤد میں روایت ہے کہ آنحضرت ﷺ نے حمام میں نہانے کو مطلقاً منع کر دیا تھا، پھر مردوں کو پردوں کی قید کے ساتھ اجازت دی لیکن عورتوں کے لیے وہی حکم قائم رہا، عرب میں جائے ضرور نہ تھے۔^(۴) لوگ میدانوں میں رفع حاجت کے لیے جایا کرتے تھے لیکن پردہ نہیں کرتے تھے بلکہ آمنے سامنے بیٹھ جایا کرتے اور ہر قسم کی بات چیت کرتے، آنحضرت ﷺ نے اس کی سخت ممانعت کی۔ اور فرمایا کہ خدا اس سے ناراض ہوتا ہے۔^(۵)

(۱) مشکوٰۃ بحوالہ شعب الایمان بیہقی۔

(۲) ادب المفرد امام بخاری ص ۱۶ مصر۔

(۳) یہ تمام روایتیں ترغیب و ترہیب میں کتب حدیث کے حوالے سے منقول ہیں۔

(۴) صحیح بخاری حدیث اکمل۔

(۵) ابوداؤد ابن ماجہ۔

معمول تھا کہ رفع حاجت کے لیے اس قدر دور نکل جاتے کہ آنکھوں سے اوجھل ہو جاتے۔ مکہ معظمہ میں جب تک قیام تھا حدود حرم سے باہر چلے جاتے جس کا فاصلہ مکہ معظمہ سے کم از کم تین میل تھا۔^(۱)

اپنے ہاتھ سے کام کرنا:

اگرچہ تمام صحابہ آپ کے جاں نثار خادموں میں داخل تھے بایں ہمہ آپ خود اپنے ہاتھ سے کام کرنے کو پسند کرتے تھے۔ حضرت عائشہؓ ابو سعید خدریؓ اور امام حسنؓ سے روایت ہے کہ کان بخدمتہ نفسہ یعنی آپ اپنے کام خود اپنے دست مبارک سے انجام دیا کرتے تھے۔ ایک شخص نے حضرت عائشہؓ سے پوچھا کہ آپ گھر میں کیا کیا کرتے تھے؟ جواب دیا کہ گھر کے کام کاج میں مصروف رہتے تھے کپڑوں میں اپنے ہاتھ سے خود پیوند لگاتے تھے۔ گھر میں خود جھاڑو دے لیتے تھے دودھ دودھ لیتے تھے بازار سے سودا خرید لاتے تھے جوتی پھٹ جاتی تو خود گانٹھ لیتے تھے ڈول میں نانکے لگا دیتے تھے اونٹ کو اپنے ہاتھ سے باندھ دیتے تھے۔ اس کو چارہ دیتے غلام کے ساتھ مل کر آٹا گوندھتے۔^(۲)

حضرت انسؓ بن مالک ایک دفعہ خدمت مبارک میں حاضر ہوئے تو دیکھا آپ خود اپنے ہاتھ سے ایک اونٹ کے بدن پر تیل مل رہے تھے۔ ان سے دوسری روایت ہے کہ انہوں نے دیکھا کہ آپ صدقہ کے اونٹوں کو داغ رہے ہیں۔ تیسری روایت میں وہ کہتے ہیں کہ آپ بکریوں کو داغ لگا رہے تھے۔^(۳)

ایک دفعہ مسجد نبوی میں تشریف لے گئے دیکھا تو مسجد میں کسی نے ناک صاف کی ہے۔ آپ نے خود دست مبارک سے ایک کنکر لے کر اس کو کھرچ ڈالا اور آئندہ لوگوں کو اس فعل سے منع فرمایا۔^(۴)

آپ جب بچے تھے اور خانہ کعبہ کی تعمیر ہو رہی تھی تو اس وقت بھی پتھر اٹھا اٹھا کر معماروں کے پاس لاتے تھے۔^(۵) مسجد قبا اور مسجد نبوی کی تعمیر اور خندق کے کھودنے میں جس طرح عام مزدوروں کے ساتھ مل کر آپ نے کام کیا۔ خود دست مبارک سے جس طرح پتھر اٹھا اٹھا کر دیا اور جس طرح زمین کھودی اس کی تفصیل جلد اول کے واقعات میں گزر چکی ہے۔ ایک سفر میں صحابہ نے بکری ذبح کی اور اس کو پکانے کے لیے آپس میں کام بانٹ لیے۔ آپ نے فرمایا۔ جنگل سے لکڑی میں لاؤں گا۔ صحابہ نے تامل کیا تو فرمایا۔ میں امتیاز پسند نہیں کرتا۔^(۶) ایک اور سفر میں آپ کی جوتی کا تسمہ ٹوٹ گیا۔ آپ نے خود اس کو درست کرنا چاہا۔ ایک صحابی نے عرض کی یا رسول اللہ! لایئے میں ٹانگ

(۱) شرح شفاء قاضی عیاض ج ۲ ص ۱۱۶۔

(۲) صحیح بخاری کتاب الادب اور باب ما یكون الرجل فی مہنتہ لہ فی مجمل ہے قاضی عیاض نے شفاء میں متعدد حدیثوں سے لے کر اور کٹوے بھی جمع کر دیے ہیں۔ زر قانی نے ج ۲ ص ۳۰۴ میں مسند احمد و ابن سعد سے یہ روایت نقل کی ہے اور لکھا ہے کہ ابن حبان نے اس کو صحیح کہا ہے۔

(۳) یہ تینوں روایتیں صحیح مسلم میں ہیں پہلی روایت کتاب الادب میں اور دوسری اور تیسری باب جواز و سم الحیوان میں ہے۔

(۴) سنن نسائی کتاب المساجد۔

(۵) صحیح بخاری باب الجہلیۃ۔

(۶) زر قانی ج ۲ ص ۳۰۴ بحوالہ سیرت محبوب طبری۔

دوں۔ فرمایا۔ یہ شخص پسندی ہے جو مجھے محبوب نہیں ہے۔^(۱) دو صحابی بیان کرتے ہیں کہ ایک دفعہ ہم لوگ خدمت اقدس میں حاضر ہوئے تو دیکھا کہ آپ خود اپنے دست مبارک سے مکان کی مرمت کر رہے ہیں۔ ہم لوگ بھی اس کام میں شریک ہو گئے۔ جب کام ختم ہو گیا تو آپ نے ہمارے لیے دعائے خیر فرمائی۔^(۲)

دوسروں کے کام کر دینا:

خباب بن ارت ایک صحابی تھے ایک دفعہ آنحضرت ﷺ نے ان کو کسی غزوہ پر بھیجا۔ خبابؓ کے گھر میں کوئی مرد نہ تھا اور عورتوں کو دودھ دوہنا نہیں آتا تھا۔ اس بنا پر آپؐ ہر روز ان کے گھر جاتے اور دودھ دوہ دیا کرتے۔ حبش سے جو مہمان آتے تھے صحابہ نے چاہا کہ وہ ان کی خدمت گزاری کریں لیکن آپؐ نے ان کو روک دیا اور فرمایا کہ انہوں نے میرے دوستوں کی خدمت کی ہے اس لیے میں خود ان کی خدمت گزاری کا فرض انجام دوں گا۔ کفار ثقیف جنہوں نے طائف میں آپؐ کے پائے مبارک کو زخمی کر دیا تھا۔ ۹ھ میں وفد لے کر آئے تو آپؐ نے ان کو مسجد نبوی میں اتارا اور بہ نفس نفیس ان کی مہمانی کے فرائض ادا کیے۔

مدینہ کی لونڈیاں آپؐ کی خدمت میں آتیں اور کہتیں۔ یا رسول اللہ ﷺ میرا یہ کام ہے۔ آپؐ فوراً اٹھ کھڑے ہوتے اور ان کا کام کر دیتے۔ مدینہ میں ایک پاگل لونڈی تھی وہ ایک دن حاضر ہوئی اور آپؐ کا دست مبارک پکڑ لیا آپؐ نے فرمایا۔ اے عورت! مدینہ کی جس گلی میں تو چاہے بیٹھ میں تیرا کام کر دوں گا۔ چنانچہ آپؐ اس کے ساتھ مدینہ کی ایک گلی میں جا کر بیٹھے اور اس کی ضرورت پوری کی۔^(۳) عبد اللہ بن ابی اوفی ایک صحابی ہیں وہ فرماتے ہیں۔

و لا يانف ان يمشي مع الامله و المسكين ”بیوہ اور مسکین کے ساتھ چل کر ان کا کام کر دینے میں
فیقضى له الحاجة. (نسائی و دارمی)
آپؐ کو عار نہ تھا۔“

ایک دفعہ آپؐ نماز کے لیے کھڑے ہو چکے تھے کہ ایک بدو آیا اور آپؐ کا دامن پکڑ کر بولا۔ میرا ذرا سا کام رہ گیا ہے۔ ایسا نہ ہو کہ میں بھول جاؤں پہلے اس کو دو آپؐ اس کے ساتھ فوراً مسجد سے باہر نکل آئے اور اس کا کام انجام دے کر نماز ادا کی۔^(۴)

عزم و استقلال:

خدا نے قرآن مجید میں اولو العزم من الرسل کہہ کر انبیائے کبار کی مدح فرمائی ہے۔ آنحضرت ﷺ چونکہ خاتم الرسل تھے اس لیے خصوصیت کے ساتھ خدا نے یہ وصف آپؐ کی ذات میں ودیعت کیا تھا۔ ابتداء سے انتہا تک اسلام کا ایک ایک کارنامہ آنحضرت ﷺ کے عزم و استقلال کا مظہر اتم ہے عرب کے کفرستان میں ایک شخص تنہا کھڑا ہوتا

(۱) ایضاً بحوالہ کتاب تمشال النعل الشریف ابی الیسن ابن عساکر۔

(۲) مسند ابن ضبیل ج ۳ ص ۴۶۹۔

(۳) مسلم اور ابوداؤد اخلاق و آداب۔

(۴) ابوداؤد کتاب الادب و بخاری کتاب صلوٰۃ مختصراً۔

ہے بے یار و مددگار دعوت حق کی صدا کی بلند کرتا ہے۔ ریگستان کا ذرہ ذرہ اس کی مخالفت میں پہاڑ بن کر سامنے آتا ہے، لیکن وقار نبوت اور عزم ربانی سے ٹھوکر کھا کر پیچھے ہٹ جاتا ہے اور مخالفتوں کی تمام قوت اس کے سامنے چور چور ہو جاتی ہے۔

تیرہ برس کی متواتر ناکامیوں کے بعد بھی ذات اقدس جن ویاس سے آشنا نہیں ہوتی اور بالآخر وہ دن آتا ہے جب ایک تنہا انسان ایک لاکھ جان نثاروں کو چھوڑ کر دنیا کے فانی کو الوداع کہتا ہے۔ ہجرت سے قبل ایک دفعہ صحابہ نے کفار کی ایذا رسانیوں سے تنگ آ کر خدمت مبارک میں عرض کی کہ آپ ہمارے لیے کیوں دعا نہیں فرماتے آپ کا چہرہ غصہ سے سرخ ہو گیا اور فرمایا کہ تم سے پہلے جو لوگ گزرے ہیں ان کو آ رہے سے چیر کر دو ٹکڑے کر دیا جاتا تھا۔ ان کے بدن پر لوہے کی سنگھیاں چلائی جاتی تھیں جس سے گوشت پوست علیحدہ ہو جاتا تھا لیکن یہ آزمائشیں بھی ان کو مذہب سے برگشتہ نہیں کر سکتی تھیں، خدا کی قسم! دین اسلام اپنے مرتبہ کمال کو پہنچ کر رہے گا۔ یہاں تک کہ صنعاء سے حضرموت تک ایک سو اس طرح بے خطر چلا آئے گا کہ اس کو خدا کے سوا کسی کا ذرہ نہ ہوگا۔^(۱)

مکہ میں رؤسائے قریش جب ہر قسم کی تدبیروں سے تھک گئے تو انہوں نے آپ کے سامنے حکومت کا تخت زر و جواہر کا ٹرانہ اور حسن کی دولت پیش کی ان میں سے ہر چیز بہادر سے بہادر انسان کے قدم کو ڈگمگانے کے لیے کافی تھی۔ لیکن آپ نے ذات کے ساتھ ان کی درخواست کو ٹھکرا دیا اور بالآخر وہ وقت آیا جب آخری ہدم و دمساز یعنی ابو طالب نے بھی ساتھ چھوڑنا چاہا تو یہ غور و فکر کا آخری لمحہ اور عزم و استقلال کا آخری امتحان تھا۔ اس وقت آپ نے جواب میں جو فقرے فرمائے عالم کائنات میں ثبات و پامردی کے اظہار کا سب سے آخری طریقہ تعبیر ہے۔ آپ نے فرمایا۔ ”چچا جان! اگر قریش میرے دانے ہاتھ میں سورج اور بائیں میں چاند رکھ دیں تب بھی اپنے اعلان حق سے باز نہ آؤں گا۔“ (ابن ہشام)

غزوہ بدر میں جب تین سو بے سرو سامان مسلم ایک ہزار ساز و سامان فوج سے معرکہ آراء تھے۔ کفار قریش اپنے زور و کثرت سے پھرے آئے تھے اس وقت مسلمان سمٹ سمٹ کر آنحضرت ﷺ کے پہلو میں آ جاتے تھے اور بایں ہمہ نبوت کا کوہ وقار اپنی جگہ پر قائم تھا۔^(۲)

غزوہ احد میں آپ نے صحابہ سے مشورہ کیا تو سب نے حملہ کی رائے دی لیکن جب آپ زرہ پہن کر تیار ہو گئے تو صحابہ نے رک جانے کا مشورہ دیا آپ نے فرمایا۔ ”پنجمیر زرہ پہن کر اتار نہیں سکتا۔“^(۳) غزوہ حنین میں جب قبیلہ ہوازن کے قدر اندازوں نے متصل تیروں کی بوچھاڑ کی تو اکثر صحابہ کے قدم اکھڑ گئے لیکن آپ نہایت سکون و اطمینان سے چند جان نثاروں کے ساتھ میدان میں جمے رہے۔ اس وقت زبان مبارک پر یہ رجز جاری تھا۔

(انا النبی لا کذب انا ابن عبد المطلب)^(۴) ”میں پنجمیر صادق ہوں میں فرزند عبد المطلب ہوں۔“

(۱) صحیح بخاری ج ۱ باب ما لقی النبی۔

(۲) مسند ابن ضہل ج ۱ ص ۱۲۶۔

(۳) بخاری ج ۲ ص ۱۰۹ باب قول اللہ و امر ہم شوری بہنہم۔

(۴) صحیح بخاری حنین۔

ایک بار آپؐ کسی غزوہ میں درخت کے نیچے آرام فرما رہے تھے۔ ایک کافر آیا اور اسی حالت خواب میں تلوار کھینچ کر بولا۔ محمد! اب تم کو مجھ سے کون بچا سکتا ہے؟ آپؐ نے فرمایا۔ ”خدا“ اس عزم و استقلال اور جرأت صادقہ نے اس کو اس قدر مرعوب کر دیا کہ فوراً اس نے تلوار میان میں کر لی اور پاس بیٹھ گیا۔ (۱)

شجاعت:

یہ وصف انسانیت کا اعلیٰ جوہر اور اخلاق کا سنگ بنیاد ہے، عزم و استقلال، حق گوئی، راست گفتاری پر ذلی، یہ تمام باتیں شجاعت ہی سے پیدا ہوتی ہیں۔ آنحضرت ﷺ کو سینکڑوں مصائب و خطرات اور بیسیوں معرکے اور غزوات پیش آئے لیکن کبھی پامردی اور ثبات کے قدم نے لغزش نہیں کھائی۔ غزوہ بدر میں گھسان کی لڑائی میں ۳۰۰ نہتے مسلمانوں کے قدم جب ایک ہزار مسلح فوج کے حملوں سے ڈگمگاتے تھے تو دوڑ کر مرکز نبوت ہی کے دامن میں آ کر پناہ لیتے تھے، حضرت علیؓ جن کے دست و بازو نے بڑے بڑے معرکے سر کیے کہتے ہیں کہ جب بدر میں زور کارن پڑا تو ہم لوگوں نے آپؐ ہی کی آڑ میں آ کر پناہ لی۔ آپؐ سب سے زیادہ شجاع تھے۔ مشرکین کی صف سے اس دن آپؐ سے زیادہ کوئی قریب نہ تھا۔ (۲)

غزوہ حنین میں ہوازن کے بے پناہ تیروں کی بارش ہوئی تو مسلمانوں کی کثیر التعداد فوج دفعۃً میدان سے ہٹ گئی، لیکن آپؐ جمع چند جاں نثاروں کے بدستور میدان میں کھڑے رہے۔ اس وقت بار بار آپؐ اپنے خنجر کو ایڑ لگا کر آگے بڑھانے کا قصد فرما رہے تھے لیکن جان نثار مانع آتے تھے اب دشمنوں کی تمام فوج کا نشانہ صرف آپؐ کی ذات تھی۔ بایں ہمہ پائے اقدس میں لغزش نہیں ہوئی۔ حضرت براءؓ جو اس معرکہ میں شریک تھے کسی نے ان سے پوچھا کہ کیا حنین میں تم بھاگ کھڑے ہوئے تھے؟ جواب دیا ہاں یہ سچ ہے۔ لیکن میں گواہی دیتا ہوں کہ آنحضرت ﷺ اپنی جگہ سے نہیں ہٹے تھے۔ خدا کی قسم! جب لڑائی پورے زور پر ہوتی تھی تو ہم لوگ آپؐ ہی کے پہلو میں آ کر پناہ لیتے تھے ہم میں سب سے بڑا بہادر وہ شمار ہوتا تھا جو آپؐ کے ساتھ کھڑا ہوتا تھا۔ (۳)

حضرت انسؓ بن مالک کہتے ہیں کہ آنحضرت ﷺ سب سے زیادہ شجاع تھے۔ ایک دفعہ مدینہ میں شور ہوا کہ دشمن آگئے، لوگ مقابلہ کے لیے تیار ہو گئے، لیکن سب سے پہلے جو آگے بڑھ کر نکلا وہ خود آنحضرت ﷺ تھے، جلدی میں آپؐ نے اس کا بھی انتظار نہیں کیا کہ گھوڑے پر زین کسی جائے گھوڑے کی برہنہ پشت پر سوار ہو کر آپؐ تمام خطروں کے مقامات پر گشت لگا آئے اور واپس آ کر لوگوں کو تسکین دی کہ کوئی خطرہ کی بات نہیں۔ (۴)

آنحضرت ﷺ نے کبھی کسی کو اپنے دست خاص سے قتل نہیں کیا، ابی بن خلف آپؐ کا سخت دشمن تھا، بدر میں فد یہ دے کر رہا ہوا تو ساتھ ساتھ یہ کہتا گیا۔ ”میرے پاس ایک گھوڑا ہے جس کو میں ہر روز جوار کھلاتا ہوں، اسی پر چڑھ

(۱) بخاری ج ۲ ص ۵۹۳ غزوہ ذکات الرقاع۔

(۲) مسند ابن حنبل ج ۱ ص ۱۳۶

(۳) صحیح مسلم غزوہ حنین۔

(۴) صحیح بخاری کے متفرق ابواب میں یہ حدیث ہے۔ مثلاً باب الشجاعت فی الحرب و باب لقا فرعون ابی اللیل۔

کر محمد کو قتل کروں گا۔“ احد میں اسی گھوڑے کو اڑاتا اور صفوں کو چیرتا ہوا آپؐ کے پاس پہنچ گیا مسلمانوں نے چاہا کہ اس کو بچ میں روک لیں، آپؐ نے منع فرمایا اور ایک مسلمان کے ہاتھ سے نیزہ لے کر آپؐ اس کی طرف بڑھے اور آہستہ سے اس کی گردن میں انی چھو دی، وہ چنگھاڑ مار کر بھاگا۔ لوگوں نے کہا یہ تو کوئی بڑا زخم نہیں تم اس قدر خوف زدہ کیوں ہو۔ اس نے کہا ہاں سچ ہے، لیکن یہ محمد کے ہاتھ کا زخم ہے۔^(۱)

راست گفتاری:

راست گفتاری پیغمبر کی ایک ضروری صفت ہے اور اس کا وجود ان کی ذات سے کبھی منفک نہیں ہو سکتا، اس بنا پر آنحضرت ﷺ کے اخلاق کے عنوان میں اس کے جزئیات کی تفصیل کی ضرورت نہ تھی۔ لیکن اس موقع پر ہم صرف ان شہادتوں کو قلم بند کرنا چاہتے ہیں جو دشمنوں کے اعتراف سے ہاتھ آ سکی ہیں۔

آنحضرت ﷺ نے جب نبوت کا دعویٰ کیا تو کفار میں جو لوگ آپؐ سے واقف تھے انہوں نے آپؐ کو کاذب اور دروغ گو یقین نہیں کیا بلکہ یہ سمجھا کہ نعوذ باللہ آپؐ کے حواس درست نہیں یا آپؐ کی عقل نہیں بجا رہی ہے یا کہ ان میں اب شاعرانہ تخیل پرستی آ گئی ہے اسی بنا پر انہوں نے آپؐ کو مجنوں کہا، مسخوڑ کہا، شاعر کہا لیکن کاذب نہیں کہا۔

ایک روز قریش کے بڑے بڑے رؤساء جلسہ جمائے بیٹھے تھے اور آپؐ کا ذکر ہو رہا تھا۔ نضر بن حارث نے جو قریش میں سب سے زیادہ جہاندیدہ تھا، کہا اے قریش! تم پر جو مصیبت آئی ہے اب تک تم اس کی کوئی تدبیر نہ نکال سکے، محمد تمہارے سامنے بچہ سے جوان ہوا۔ وہ تم میں سب سے زیادہ پسندیدہ، صادق القول اور امین تھا اب جب اس کے بالوں میں سپیدی آ چکی اور تمہارے سامنے یہ باتیں پیش کیں تو کہتے ہو کہ وہ ساحر ہے، کاہن ہے، شاعر ہے، مجنون ہے خدا کی قسم! میں نے ان کی باتیں سنی ہیں، محمد میں یہ کوئی بات نہیں، تم پر یہ کوئی مصیبت ہی نئی آئی ہے۔^(۲) ابو جہل کہا کرتا تھا محمد! میں تم کو جھوٹا نہیں کہتا، البتہ جو کچھ کہتے ہو ان کو صحیح نہیں سمجھتا۔ قرآن مجید کی یہ آیت اسی موقع پر نازل ہوئی ہے۔^(۳)

”ہم جانتے ہیں کہ اے پیغمبر ان کافروں کی باتیں تم کو غمگین کرتی ہیں کیونکہ وہ تجھ کو نہیں جھٹلاتے، البتہ یہ ظالم اللہ کی آیتوں کا انکار کرتے ہیں۔“

﴿قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَكِنَّ الظَّالِمِينَ بِآيَاتِ اللَّهِ يَجْحَدُونَ﴾ (انعام: ۴)

جب آنحضرت ﷺ کو پیش گاہ الہی سے حکم ہوا کہ اپنے اہل خاندان کو اسلام کی دعوت دو تو آپؐ نے ایک پہاڑ پر چڑھ کر پکارا یا معشر قریش! جب سب لوگ جمع ہو گئے تو فرمایا ”اگر میں تم سے یہ کہوں کہ پہاڑ کے عقب سے ایک لشکر آ رہا ہے تو تم کو یقین آئے گا؟“ سب نے کہا ”ہاں! کیونکہ ہم نے تم کو کبھی جھوٹ بولتے نہیں دیکھا۔“^(۴)

(۱) شرح شفا قاضی عیاض ج ۲ ص ۶۴ بحوالہ بیہقی بسند صحیح و مصنف عبدالرزاق واہن سعد و واقفی۔

(۲) ابن ہشام۔ (۳) جامع ترمذی تفسیر انعام۔

(۴) صحیح بخاری تفسیر سورہ تبت۔

قیصر روم نے دربار میں ابوسفیان سے پوچھا کہ تمہارے ہاں جو مدعی پیدا ہوا ہے اس دعویٰ سے پہلے کبھی تم نے اس کو دورغ گو بھی پایا۔ ابوسفیان نے کہا نہیں، آخر میں قیصر نے جو تقریر کی اس میں کہا میں نے تم سے پوچھا کہ تمہارے نزدیک وہ کبھی کذب کا بھی مرتکب ہوا تو تم نے جواب دیا کہ نہیں، مجھے یقین ہے کہ اگر وہ خدا پر اتر ابا نہ دھتا تو وہ آدمیوں پر اتر ابا نہ دھتا۔^(۱)

ایفائے عہد:

ایفائے عہد آپ کی ایک ایسی عام خصوصیت تھی کہ دشمن بھی اس کا اعتراف کرتے تھے چنانچہ قیصر نے اپنے دربار میں آپ کے متعلق ابوسفیان سے جو سوالات کیے ان میں ایک یہ بھی تھا کہ کیا کبھی محمد نے بد عہدی بھی کی ہے؟ ابوسفیان کو مجبوراً یہ جواب دینا پڑا کہ ”نہیں“^(۲) ”وحشی جنہوں نے حضرت حمزہؓ کو شہید کیا تھا“ اسلام کے ذر سے شہر بہ شہر پھرا کرتے تھے۔ اہل طائف نے مدینہ بھیجنے کے لیے جو وفد مرتب کیا اس میں ان کا نام بھی تھا لیکن ان کو ذر تھا کہ کہیں مجھ سے انتقام نہ لیا جائے لیکن خود دشمنوں نے ان کو یقین دلایا کہ تم بے خوف و خطر جاؤ، محمد سفراء کو قتل نہیں کرتے، چنانچہ وہ اس اعتماد پر دربار نبوت میں حاضر ہوئے اور اسلام لائے۔^(۳) صفوان بن امیہ (قبل اسلام) شدید ترین دشمنوں میں تھے۔ جب مکہ فتح ہوا تو وہ بھاگ کر یمن کے ارادہ سے جدہ چلے گئے۔ عمیر بن وہب نے حاضر خدمت ہو کر واقعہ عرض کیا۔ آنحضرت ﷺ نے عمامہ مبارک عنایت کیا اور فرمایا کہ یہ صفوان کی امان کی نشانی ہے۔ عمیر عمامہ مبارک لے کر صفوان کے پاس پہنچے اور کہا تم کو بھاگنے کی ضرورت نہیں تم کو امان ہے، جب خدمت اقدس میں حاضر ہوئے تو عرض کی کہ کیا آپ نے مجھے امان دی ہے؟ ارشاد ہوا کہ ہاں یہ سچ ہے۔^(۴)

ابورافع ایک غلام تھے حالت کفر میں قریش کی طرف سے سفیر بن کر مدینہ منورہ آئے روئے اقدس پر نظر پڑی تو بے اختیار اسلام کی صداقت ان کے دل میں جاگزیں ہو گئی، عرض کی یا رسول اللہ اب میں کبھی کافروں کے پاس لوٹ کر نہ جاؤں گا۔ ارشاد ہوا نہ میں عہد شکنی کر سکتا ہوں اور نہ قاصدوں کو اپنے پاس روک سکتا ہوں تم اس وقت واپس جاؤ، اگر وہاں پہنچ کر بھی تمہارے دل کی یہی کیفیت باقی رہے تو آ جانا۔ چنانچہ وہ اس وقت واپس گئے پھر اسلام لائے۔^(۵)

صلح حدیبیہ میں ایک شرط یہ تھی کہ مکہ سے جو مسلمان ہو کر مدینہ جائیگا وہ اہل مکہ کے مطالبہ پر واپس کر دیا جائے گا عین اس وقت جب معاہدہ کی شرطیں زیر تحریر تھیں، ابو جندلؓ پابہ زنجیر اہل مکہ کی قید سے بھاگ کر آئے اور رسول اللہ ﷺ سے فریاد دی ہوئے۔ تمام مسلمان اس درد انگیز منظر کو دیکھ کر تڑپ اٹھے، لیکن آنحضرت ﷺ نے باطمینان تمام

(۱) صحیح بخاری باب بدء الوحی۔

(۲) ایضاً۔

(۳) صحیح بخاری غزوہ احد۔

(۴) ابن ہشام۔

(۵) ابوداؤد باب الوفاء بالعہد۔

ان کی طرف مخاطب ہو کر فرمایا۔ ”اے ابو جندل صبر کرو! ہم بد عہدی نہیں کر سکتے اللہ تعالیٰ عنقریب تمہارے لیے کوئی راستہ نکالے گا۔“ (۱)

نبوت سے پہلے کا واقعہ ہے کہ عبد اللہ بن ابی العشاء نے آنحضرت ﷺ سے کچھ معاملہ کیا اور آپ کو بٹھا کر چلے گئے کہ آ کر حساب کر دیتا ہوں۔ اتفاق سے ان کو خیال نہ رہا۔ تین دن کے بعد آئے تو آنحضرت ﷺ اسی جگہ تشریف رکھتے تھے۔ ان کو دیکھ کر فرمایا میں تین دن سے یہاں تمہارے انتظار میں بیٹھا ہوں۔ (۲)

غزوہ بدر میں کافروں کے مقابلہ میں مسلمانوں کی تعداد ایک ثلث سے بھی کم تھی ایسے موقع پر آنحضرت ﷺ کی قدرتی خواہش یہ ہونی چاہیے تھی کہ جس قدر آدمی بڑھ سکیں بہتر ہے۔ لیکن آپ اس وقت بھی ہمہ تن وفاتھے حذیفہ بن الیمان اور ابوہریرہؓ دو صحابی مکہ سے آرہے تھے راہ میں کفار نے ان کو روکا کہ محمد کے پاس جارہے ہو انہوں نے انکار کیا۔ آخر اس شرط پر ان کو رہائی ملی کہ وہ جنگ میں آپ کا ساتھ نہ دیں گے یہ دونوں صاحب آنحضرت ﷺ کے پاس آئے تو صورت حال عرض کی فرمایا تم دونوں واپس جاؤ۔ ہم ہر حال میں وعدہ وفا کریں گے ہم کو صرف خدا کی مدد درکار ہے۔ (۳)

زید و قناعت:

مصنفین یورپ کا عام خیال ہے کہ آنحضرت ﷺ جب تک مکہ میں تھے پیغمبر تھے۔ مدینہ پہنچ کر پیغمبر سے بادشاہ بن گئے لیکن واقعہ یہ ہے کہ آپ تمام عرب کے زیر نگین ہو جانے پر بھی فاتح کش رہے صحیح بخاری باب الجہاد میں روایت ہے کہ وفات کے وقت آپ کی زرہ ایک یہودی کے یہاں تین صاع جو پر گروی تھی جن کپڑوں میں آپ نے وفات پائی ان میں اوپر تلے پیوند لگے ہوئے تھے یہ وہ زمانہ ہے جب تمام عرب حدود شام سے لے کر عدن تک فتح ہو چکا ہے اور مدینہ کی سرزمین میں زرویم کا سیلاب آچکا ہے۔

اس میں شبہ نہیں کہ آپ کی مہمات فرائض میں رہبانیت کا قلع قمع کرنا بھی تھا جس کی نسبت خدا نے انصاری کو ملامت کی تھی کہ رہبانیۃ ابتد عوھا۔ اس بناء پر آپ نے کبھی کبھی اچھے کھانے اور اچھے کپڑے بھی استعمال کیے ہیں لیکن اصلی میلان طبع زخاف دنیوی سے اجتناب تھا۔ فرمایا کرتے۔ فرزند آدم کو ان چند چیزوں کے سوا اور کسی چیز کا حق نہیں رہنے کے لیے گھر ستر پوشی کے لیے ایک کپڑا اور شکم سیری کے لیے روکھی سوکھی روٹی اور پانی (۴) حضرت عائشہؓ فرماتی ہیں و لا یطویٰ لہ ثوب۔ کبھی آپ کا کوئی کپڑا تہہ کر کے نہیں رکھا گیا۔ یعنی صرف ایک جوڑا کپڑا ہوتا تھا دوسرا نہیں ہوتا تھا جو تہہ کر کے رکھا جاسکتا۔

ایک دفعہ حضرت عبد اللہ بن عمرؓ گھر کی دیوار کی مرمت کر رہے تھے اتفاقاً آپ کسی طرف سے آ گئے پوچھا کیا

(۱) صحیح بخاری کتاب الشروط آخری فقرے ابن ہشام میں ہیں۔

(۲) ابوداؤد کتاب الادب۔

(۳) صحیح مسلم باب الوفا بالعہد ج ۲ ص ۸۹۔

(۴) جامع ترمذی ابواب الزہد

شغل ہے؟ عبداللہ بن عمرؓ نے عرض کی دیوار کی مرمت کر رہا ہوں۔ ارشاد ہوا کہ اتنی مہلت کہاں؟ (۱)

گھر میں اکثر فاقہ رہتا تھا اور رات کو تو اکثر آپؐ اور سارا گھر بھوکا سو رہتا تھا۔

کان رسول اللہ یبیت اللیالی المتتابعة طویا
هو و اہله لا یجدون عشاء۔ (۲)

”آپؐ اور آپ کے اہل و عیال متصل کئی کئی رات بھوکے رہ جاتے تھے کیونکہ رات کا کھانا میسر نہیں ہوتا تھا۔“

پیہم دو دو مہینے تک گھر میں آگ نہیں جلتی تھی۔ حضرت عائشہؓ نے ایک موقع پر جب یہ واقعہ بیان کیا تو عروہ بن زبیرؓ نے پوچھا کہ آخر گزارا کس چیز پر تھا؟ بولیں کہ پانی اور کھجور۔ البتہ ہمسائے کبھی کبھی بکری کا دودھ بھیج دیتے تو پی لیتے تھے۔ (۳) آپؐ نے تمام عمر کبھی چپاتی کی صورت نہیں دیکھی۔ (۴) میدہ جس کو عرب میں جواری اور نقی کہتے ہیں کبھی نظر سے نہیں گزرا۔ اہل بن سعد جو اس واقعہ کے راوی ہے۔ ان سے لوگوں نے پوچھا کہ کیا آنحضرت ﷺ کے زمانہ میں چھلنیاں نہ تھیں۔ بولے نہیں، لوگوں نے پھر پوچھا کہ آخر کس چیز سے آٹا چھانتے تھے۔ بولے منہ سے پھونک کر بھوسی اڑا دیتے تھے جو رہ جاتا اسی کو گوندھ کر پکا لیتے۔ (۵) حضرت عائشہؓ فرماتی ہیں کہ تمام عمر یعنی مدینہ کے قیام سے وفات تک آپؐ نے کبھی دو وقت سیر ہو کر روٹی نہیں کھائی۔ (۶)

فدک اور خیبر وغیرہ کے ذکر میں محدثین اور ارباب سیر لکھتے ہیں کہ آپؐ ان کی آمدنی سے سال بھر کا خرچ لے لیا کرتے تھے۔ یہ واقعہ بظاہر روایات مذکورہ بالا کے مخالف معلوم ہوتا ہے لیکن درحقیقت دونوں صحیح ہیں، بے شبہ آپؐ بقدر نفقہ آمدنی میں سے لے لیتے۔ باقی فقراء اور اہل حاجت کو دیتے تھے۔ لیکن آپؐ اپنے لیے جو رکھ لیتے تھے۔ وہ بھی اہل حاجت کی نذر ہو جاتا تھا۔ احادیث میں آپؐ کی فاقہ کشی اور تنگ دستی کے واقعات نہایت کثرت سے موجود ہیں۔ چند روایتیں اس موقع پر ہم درج کرتے ہیں۔

ایک دفعہ ایک شخص خدمت اقدس میں حاضر ہوا کہ سخت بھوکا ہوں۔ آپؐ نے ازواج مطہراتؓ میں سے کسی کے ہاں کہلا بھیجا کہ کچھ کھانے کو بھیج دو۔ جواب آیا گھر میں پانی کے سوا کچھ نہیں۔ آپؐ نے دوسرے گھر کہلا بھیجا وہاں سے بھی یہی جواب آیا، مختصر یہ کہ آٹھ نو گھروں میں سے کہیں پانی کے سوا کھانے کی کوئی چیز نہ تھی۔ (۷)

حضرت انسؓ کا بیان ہے کہ ایک دن خدمت اقدس میں حاضر ہوا تو دیکھا کہ آپؐ نے شکم کو کپڑے سے کس کر باندھا ہے۔ سبب پوچھا تو حاضرین میں سے ایک صاحب نے کہا کہ بھوک کی وجہ سے۔ (۸)

(۱) ابن ماجہ کتاب اللباس۔

(۲) جامع ترمذی معیشۃ النبی۔

(۳) صحیح بخاری کتاب الرقاق۔

(۴) ایضاً۔

(۵) شمائل۔ (۶) ایضاً۔

(۷) صحیح مسلم جلد ۳ ص ۱۹۸ مطبوعہ مصر صحیح بخاری ص ۵۳۵۔

(۸) صحیح مسلم ص ۱۹۳۔

حضرت ابو طلحہؓ کہتے ہیں کہ ایک دن میں نے رسول اللہ ﷺ کو دیکھا کہ مسجد میں زمین پر لیٹے ہوئے ہیں اور بھوک کی وجہ سے بار بار کروٹیں بدلتے ہیں۔^(۱)

ایک دفعہ صحابہ نے آنحضرت ﷺ کی خدمت میں فاقہ کشی کی شکایت کی اور پیٹ کھول کر دکھایا کہ پتھر بندھے تھے۔ آپؐ نے شکم کھولا تو ایک کے بجائے دو دود پتھر تھے۔^(۲)

اکثر بھوک کی وجہ سے آواز اس قدر کمزور ہو جاتی تھی کہ صحابہ آپؐ کی حالت سمجھ جاتے تھے۔ ایک دن ابو طلحہؓ گھر میں آئے اور بیوی سے کہا کہ کچھ کھانے کو ہے، میں نے ابھی رسول اللہ ﷺ کو دیکھا کہ ان کی آواز کمزور ہو گئی ہے۔^(۳)

ایک دن بھوک میں ٹھیک دوپہر کے وقت گھر سے نکلے راہ میں حضرت ابو بکرؓ اور حضرت عمرؓ دونوں ملے یہ دونوں صاحب بھی بھوک سے بے تاب تھے آپؐ سب کو لے کر حضرت ابو ایوب انصاریؓ کے گھر آئے ان کا معمول تھا کہ آنحضرت ﷺ کے لیے دودھ مہیا رکھتے تھے آج آپؐ کے آنے میں دیر ہوئی تو انہوں نے بچوں کو کھلا دیا۔ آنحضرت ﷺ ان کے گھر پہنچے تو وہ نخلستان میں چلے گئے تھے ان کی بیوی کو خبر ہوئی تو باہر نکل آئیں اور عرض کی ”حضور کا آنا مبارک۔“ آپؐ نے پوچھا ابو ایوب کہاں ہیں؟ نخلستان پاس ہی تھا۔ وہ آواز سن کر دوڑے آئے اور مرحبا کہہ کر عرض کی۔ یہ حضور کے آنے کا وقت نہیں۔ آپؐ نے حالت بیان کی وہ نخلستان میں جا کر کھجوروں کا ایک خوشہ توڑ لائے اور کہا میں گوشت تیار کراتا ہوں ایک بکری ذبح کی آدھے کا سالن آدھے کے کباب تیار کرائے کھانا سامنے لا کر رکھا تو آنحضرت ﷺ نے ایک روٹی پر تھوڑا سا گوشت رکھ کر فرمایا کہ فاطمہؓ کو بھجوادو کئی دن سے اس کو کھانا نصیب نہیں ہوا ہے۔ پھر خود صحابہ کے ساتھ مل کر کھانا نوش فرمایا۔ متعدد قسم کے کھانے دیکھ کر آنکھوں میں آنسو بھر آئے اور فرمایا کہ خدا نے جو کہا ہے کہ قیامت میں نعیم سے سوال ہو گا وہ یہی چیزیں ہیں۔^(۴)

اکثر ایسا ہوتا کہ آنحضرت ﷺ صبح کو ازواج مطہراتؓ کے پاس تشریف لاتے اور پوچھتے کہ آج کچھ کھانے کو ہے؟ عرض کرتی نہیں۔ آپؐ فرماتے کہ اچھا میں نے روزہ رکھ لیا۔^(۵)

عفو و حلم:

ارباب سیر نے تصریح کی ہے کہ تمام واقعات شاہد ہیں کہ آنحضرت ﷺ نے کبھی کسی سے انتقام نہیں لیا۔ صحیحین میں حضرت عائشہؓ سے مروی ہے کہ آنحضرت ﷺ نے کبھی کسی سے اپنے ذاتی معاملہ میں انتقام نہیں لیا۔ بجز اس صورت کے کہ اس نے احکام الہی کی تفسیح کی ہو۔^(۶)

(۱) ایضاً۔ (۲) ایضاً۔

(۳) صحیح مسلم ۱۹۱۔

(۴) ترغیب و ترہیب ج ۲ ص ۵۷ (یہ واقعہ صحیح مسلم ج ۲ ص ۱۵۰ میں بھی جزئی اختلافات کے ساتھ موجود ہے)

(۵) مسند احمد بن حنبل ج ۲ ص ۴۹۔

(۶) صحیح بخاری ج ۴ ص ۹۰۴ کتاب الادب۔

جنگ احد کی شکست سے زیادہ رؤسائے طائف کے تحقیر آمیز برتاؤ کی یاد خاطر اقدس پر گراں تھی۔ (۱) تاہم دس برس کے بعد غزوہ طائف میں جب ایک منجنيق سے مسلمانوں پر پتھر برساتے تھے تو دوسری طرف ایک سراپائے حلم و عفو انسان (خود آنحضرت ﷺ) یہ دعا مانگ رہا تھا کہ خدایا انہیں سمجھ عطا کر اور ان کو آستانہ اسلام پر جھکا۔ چنانچہ ایسا ہی ہوا۔ ۹ھ میں جب ان کے وفد نے مدینہ کا رخ کیا تو آپ نے ان کو محن مسجد میں مہمان اتارا اور عزت اور حرمت کے ساتھ ان سے پیش آئے۔ (۲)

قریش نے آپ کو گالیاں دیں۔ مارنے کی دھمکی دی، راستوں میں کانٹے بچھائے، جسم اقدس پر نجاستیں ڈالیں گلے میں پھندا ڈال کر کھینچا۔ آپ کی شان میں گستاخیاں کیں۔ نعوذ باللہ کبھی جادوگر، کبھی پاگل، کبھی شاعر کہا لیکن آپ نے کبھی ان باتوں پر برہمی ظاہر نہیں فرمائی، غریب سے غریب آدمی بھی جب کسی مجمع میں جھٹلایا جاتا ہے تو وہ غصہ سے کانپ اٹھتا ہے۔ ایک صاحب جنہوں نے آنحضرت ﷺ کو ذی الحجاز کے بازار میں اسلام کی دعوت دیتے ہوئے دیکھا تھا بیان کرتے ہیں کہ حضور فرما رہے تھے کہ لوگ لا الہ الا اللہ کہو تو نجات پاؤ گے پیچھے پیچھے ابو جہل تھا۔ وہ آپ پر خاک اڑا کر کہا رہا تھا۔ لوگو اس شخص کی باتیں تم کو اپنے مذہب سے برگشتہ نہ کر دیں۔ یہ یہ چاہتا ہے کہ تم اپنے دیوتاؤں لات و عزیٰ کو چھوڑ دو۔ راوی کہتا ہے کہ آپ اس حالت میں اس کی طرف مڑ کر دیکھتے بھی نہ تھے۔ (مسند احمد جلد ۸ ص ۶۳)

سب سے بڑھ کر طیش اور غضب کا موقع افک کا واقعہ تھا۔ جب کہ منافقین نے حضرت عائشہ صدیقہ کو نعوذ باللہ تہمت لگائی تھی، حضرت عائشہ آپ کی محبوب ترین ازواج اور ابو بکرؓ جیسے یار غار اور افضل الصحابہ کی صاحبزادی تھیں شہر منافقوں سے بھرا پڑا تھا جنہوں نے دم بھر میں اس خبر کو اس طرح پھیلا دیا۔ کہ سارا مدینہ گونج اٹھا دشمنوں کی شامت ناموس کی بدنامی، محبوب کی تفضیح، یہ باتیں انسانی صبر و تحمل کے پیمانہ میں نہیں سماسکتیں، تاہم رحمت عالم نے ان سب باتوں کے ساتھ کیا کیا؟ تہمت کا تمام تر بانی رئیس المنافقین عبد اللہ بن ابی تھا اور آپ کو اس کا بخوبی علم تھا، بایں ہمہ آپ نے صرف اس قدر کیا کہ مجمع عام میں منبر پر کھڑے ہو کر فرمایا۔ مسلمانو! جو شخص میرے ناموس کے متعلق مجھ کو ستاتا ہے اس سے میری داد کون لے سکتا ہے؟ حضرت سعد بن معاذ غصہ سے بے تاب ہو گئے اور اٹھ کر کہا میں اس خدمت کے لیے حاضر ہوں، آپ نام بتائیں تو اس کا سراڑا دوں۔ سعد بن عبادہ نے جو عبد اللہ بن ابی کے حلیف تھے مخالفت کی اور اس پر دونوں طرف سے حمایتی کھڑے ہو گئے، قریب تھا کہ تلواریں کھینچ جائیں، آپ نے دونوں کو ٹھنڈا کر دیا، واقعہ کی تکذیب خود خدا نے کر دی اور تہمت لگانے والوں کو شرعی سزا دی گئی۔ تاہم عبد اللہ بن ابی اس بنا پر چھوڑ دیا گیا کہ اس کو تہمت لگانے کا اقرار نہ تھا اور ثبوت کے لیے شرعی شہادت موجود نہ تھی، تہمت لگانے والوں میں جن کو سزا دی گئی، ایک صاحب مسطح بن اثاثہ تھے، ان کی معاش کے کفیل حضرت ابو بکرؓ تھے۔ تہمت لگانے کے جرم میں حضرت ابو بکرؓ نے ان کا روزینہ بند کر دیا، اس پر یہ آیت اتری۔

(۱) صحیح بخاری بدائع الخلق۔

(۲) ابو داؤد ذکر طائف و مسند ابن حنبل ج ۲ ص ۲۱۹۔

”تم میں سے جو لوگ صاحب فضیلت اور ذی مقدور ہیں ان کو یہ قسم نہیں کھانا چاہیے کہ قرابت داروں اور مسکینوں اور مہاجرین سے سلوک نہ کریں گے تم کو عفو اور درگزر سے کام لینا چاہیے۔ کیا تم نہیں چاہتے کہ خدا تم کو بخش دے خدا غفور رحیم ہے۔“

اور حضرت ابو بکرؓ نے ان کا روزینہ بدستور جاری کر دیا۔

تہمت لگانے والوں میں (جیسا کہ صحیح ترمذی کتاب التفسیر سورہ نور میں تصریح ہے) حضرت حسانؓ بھی تھے حضرت عائشہؓ کو ان سے جو رنج تھا وہ عفو کی حد سے متجاوز تھا، لیکن یہ آنحضرت ﷺ کے فیض صحبت کا اثر تھا کہ جب عروہ بن زبیر نے حضرت عائشہؓ کے سامنے حضرت حسانؓ کو برا کہنا شروع کیا تو حضرت عائشہؓ نے روک دیا کہ یہ (حسانؓ) آنحضرت ﷺ کی طرف سے کفار کو جواب دیتے تھے۔^(۱)

مدینہ کے منافق یہودیوں میں سے لبید بن اعصم نے آپؐ پر سحر کیا، تاہم آپؐ نے کچھ تعارض نہ فرمایا (حضرت عائشہؓ نے مزید تحقیق کی تحریک کی تو فرمایا، میں لوگوں میں شورش نہیں پیدا کرنا چاہتا۔)^(۲)

زید بن سعنہ جس زمانہ میں یہودی تھے، لیں دین کا کاروبار کرتے تھے آنحضرت ﷺ نے ان سے کچھ قرض لیا۔ معیاد ادا میں ابھی کچھ دن باقی تھے تقاضے کو آئے، آنحضرت ﷺ کی چادر پکڑ کر کھینچی اور سخت کہہ کر کہا۔ عبدالمطلب کے خاندان والو! تم ہمیشہ یونہی حیلے حوالے کیا کرتے ہو، حضرت عمرؓ غصہ سے بے تاب ہو گئے اس کی طرف مخاطب ہو کر کہا اود ثمن خدا تو رسول اللہ کی شان میں گستاخی کرتا ہے۔ آنحضرت ﷺ نے مسکرا کر فرمایا۔ عمر! تم سے کچھ اور امید تھی اس کو سمجھانا چاہیے تھا کہ نرمی سے تقاضا کرے اور مجھ سے یہ کہنا چاہیے کہ میں اس کا قرض ادا کر دوں۔ یہ فرما کر حضرت عمرؓ کو ارشاد فرمایا کہ قرض ادا کر کے بیس صاع کھجور کے اور زیادہ دے دو۔^(۳)

ایک دفعہ آپؐ کے پاس صرف ایک جوڑا کپڑا رہ گیا تھا اور وہ بھی موٹا اور گندہ تھا۔ پسینہ آتا تو اور بھی بو جھل ہو جاتا۔ اتفاق سے ایک یہودی کے یہاں شام سے کپڑے آئے۔ حضرت عائشہؓ نے عرض کی کہ ایک جوڑا اس سے قرض منگوا لیجئے۔ آنحضرت ﷺ نے یہودی کے پاس آدمی بھیجا، اس گستاخ نے کہا میں سمجھا مطلب یہ ہے کہ میرا مال یونہی اڑا لیں اور دام نہ دیں۔ آنحضرت ﷺ نے یہ ناگوار جملے سن کر صرف اس قدر فرمایا کہ ”وہ خوب جانتا ہے کہ میں سب سے زیادہ محتاط اور سب سے زیادہ امانت کا ادا کرنے والا ہوں۔“^(۴)

ایک دفعہ کہیں تشریف لے جا رہے تھے۔ ایک عورت قبر کے پاس بیٹھی رو رہی تھی، آپؐ رک گئے اور اس سے مخاطب ہو کر فرمایا ”صبر کرو“ وہ آپؐ کو پہچانتی نہ تھی (گستاخی کے ساتھ بولی) ہٹو تم کیا جان سکتے ہو کہ مجھ پر کیا کیفیت

(۱) صحیح بخاری قصہ ایک۔

(۲) صحیح بخاری ص ۹۰۴۔

(۳) یہ روایت بیہقی ابن حبان طبرانی اور ابو نعیم نے روایت کی ہے اور سیوطی نے کہا کہ اس کی سند صحیح ہے (شرح شفاء از شہاب خفاجی)

(۴) جامع ترمذی کتاب البوع۔

ہے؟ آپ چلے آئے لوگوں نے عورت سے کہا تو نے نہیں پہچانا وہ رسول اللہ ﷺ تھے۔ دوڑی ہوئی آئی اور کہا میں حضور کو پہچانتی نہ تھی۔ ارشاد فرمایا۔ صبر وہی معتبر ہے جو عین مصیبت کے وقت کیا جائے۔ (۱)

ایک دفعہ حضرت سعد بن عبادہ بیمار ہوئے آپ عیادت کو سواری پر تشریف لے گئے راہ میں ایک جلسہ تھا۔ آپ ٹھہر گئے۔ عبداللہ بن ابی جوریس المناقین تھا۔ وہ بھی جلسہ میں موجود تھا۔ آپ کی سواری کی گرداڑی تو اس نے چادر ناک پر رکھ لی اور آنحضرت ﷺ سے کہا دیکھو گردنہ اڑاؤ۔ جب آنحضرت ﷺ قریب پہنچے تو اس نے کہا محمد اپنا گدھا ہٹاؤ۔ تمہارے گدھے کی بدبو نے میرا دماغ پریشان کر دیا۔ آنحضرت ﷺ نے سلام کیا پھر سواری سے اترے اور اسلام کی دعوت دی۔ عبداللہ بن ابی نے کہا ہمارے گھر آ کر ہم کو نہ ستاؤ۔ جو شخص خود تمہارے پاس آئے اس کو تعلیم دو۔ عبداللہ بن رواحہ جو مشہور شاعر تھے۔ انہوں نے کہا۔ آپ ضرور تشریف لائے بات بڑھتے بڑھتے یہاں تک پہنچی کہ قریب تھا تلواریں نکل آئیں۔ آنحضرت ﷺ نے دونوں فریق کو سمجھا بچھا کر ٹھنڈا کیا۔ جلسہ سے اٹھ کر آپ سعد بن عبادہ کے پاس آئے اور ان سے کہا تم نے عبداللہ کی باتیں سنیں۔ سعد بن عبادہ نے عرض کی کہ آپ کچھ خیال نہ فرمائیں یہ وہ شخص ہے کہ آپ کی تشریف آوری سے پہلے اہل مدینہ نے اس کے لئے ریاست کا تاج تیار کر لیا تھا۔ (۲)

غزوہ حنین میں آپ نے مال غنیمت تقسیم فرمایا تو ایک انصاری نے کہا یہ تقسیم خدا کی رضا مندی کے لئے نہیں ہے آپ نے سنا تو فرمایا۔ خدا موسیٰ پر رحم کرے ان کو لوگوں نے اس سے بھی زیادہ ستایا تھا۔ (۳)

ایک دفعہ ایک بدو خدمت اقدس میں آیا آپ مسجد میں تشریف رکھتے تھے اس کو پیشاب کی حاجت معلوم ہوئی آداب مسجد سے واقف نہ تھا۔ وہیں کھڑے ہو کر پیشاب کرنے لگا لوگ ہر طرف سے دوڑ پڑے کہ اس کو سزا دیں۔ آپ نے فرمایا جانے دو اور پانی کا ایک ڈول لا کر بہاؤ خدا نے تم لوگوں کو دشواری کے لئے نہیں بلکہ آسانی کے لئے بھیجا ہے۔ (۴)

حضرت انس جو خادم خاص تھے ان کا بیان ہے کہ ایک دفعہ آنحضرت ﷺ نے مجھ کو کسی کام کے لئے بھیجنا چاہا میں نے کہا نہ جاؤں گا۔ آپ چپ رہ گئے میں یہ کہہ کر باہر چلا گیا۔ دفعہ آنحضرت ﷺ نے پیچھے سے آ کر میری گردن پکڑ لی میں نے مڑ کر دیکھا تو آپ ہنس رہے ہیں۔ پھر پیار سے فرمایا ”انس! جس کام کے لئے کہا تھا اب تو جاؤ۔“ میں نے عرض کی اچھا جاتا ہوں انس نے اسی واقعہ کے ساتھ بیان کیا کہ میں نے سات برس آپ کی ملازمت کی کبھی یہ نہ فرمایا کہ تم نے یہ کام کیوں کیا یا یہ کیوں نہیں کیا۔ (۵)

حضرت ابو ہریرہ کہتے ہیں کہ آپ کی عادت تھی کہ ہم لوگوں کے سامنے مسجد میں بیٹھ جاتے اور باتیں کرتے

(۱) بخاری کتاب الجنائز۔

(۲) صحیح بخاری ج ۲ ص ۸۲۶۔

(۳) ایضاً غزوہ حنین ص ۶۲۰۔

(۴) ایضاً ص ۳۵۔

(۵) صحیح مسلم و ابوداؤد کتاب الادب۔

جب اٹھ کر گھر میں جاتے تو ہم لوگ بھی چلے جاتے ایک دن حسب معمول مسجد سے نکلے ایک بدو آیا اور اس نے آپؐ کی چادر اس زور سے پکڑ کر کھینچی کہ آپؐ کی گردن مبارک سرخ ہو گئی۔ آپؐ نے مڑ کر اس کی طرف دیکھا۔ بولا کہ میرے اونٹوں کو غلہ سے لاد دے تیرے پاس جو مال ہے وہ نہ تیرا ہے نہ تیرے باپ کا ہے۔ آپؐ نے فرمایا پہلے میری گردن کا بدلہ دو تب غلہ دیا جائے گا۔ وہ بار بار کہتا تھا کہ خدا کی قسم! میں ہرگز بدلہ نہ دوں گا۔ آپؐ نے اس کو اونٹوں پر جو اور کھجوریں لدا دیں اور کچھ تعرض نہ فرمایا۔^(۱)

قریش (نعوذ باللہ) آنحضرت ﷺ کو گالیاں دیتے تھے۔ برا بھلا کہتے تھے۔ ضد سے آپؐ کو محمد (تعریف کیا گیا) نہیں کہتے تھے بلکہ مذم (مذمت کیا گیا) کہتے تھے لیکن آپؐ اس کے جواب میں اپنے دوستوں کو خطاب کر کے صرف اسی قدر فرمایا کرتے کہ تمہیں تعجب نہیں آتا کہ اللہ تعالیٰ قریش کی گالیوں کو مجھ سے کیونکر پھیرتا ہے۔ وہ مذم کو گالیاں دیتے ہیں اور مذم پر لعنت بھیجتے ہیں اور میں محمد ہوں۔^(۲)

جس زمانہ میں آپؐ فتح مکہ کے لیے تیاریاں کر رہے تھے اس بات کی خاص احتیاط فرما رہے تھے کہ قریش کو ہمارے ارادوں کی خبر نہ ہو، حاطب بن ابی بلتعہ ایک صحابی تھے۔ انہوں نے چاہا کہ قریش کو اس کی اطلاع کر دیں۔ چنانچہ ایک خط لکھ کر انہوں نے چپکے سے ایک عورت کی معرفت مکہ روانہ کیا۔ آپؐ کو اس کی خبر ہو گئی۔ حضرت علیؑ اور حضرت زبیرؓ اسی وقت بھیجے گئے۔ جو قاصد کو مع خط کے گرفتار کر لائے۔ حاطب کو بلا کر دریافت کیا تو انہوں نے صاف صاف اپنے قصور کا اعتراف کیا اور معذرت چاہی۔ یہ موقع تھا کہ ہر سیاست دان مجرم کی سزا کا فتویٰ دیتا۔ لیکن آنحضرت ﷺ نے اس لیے ان کو معاف فرمایا کہ وہ شرکائے بدر میں تھے عورت جو اس جرم میں شریک تھی اس سے بھی کسی قسم کا تعرض نہیں فرمایا۔^(۳) حالانکہ یہ خط اگر دشمنوں تک پہنچ جاتا تو مسلمانوں کو سخت خطرات کا سامنا ہو جاتا۔ فرات بن حیان ایک شخص تھا ابوسفیان کی طرف سے مسلمانوں کی جاسوسی پر مامور تھا آنحضرت ﷺ کی ہجو میں اشعار کہا کرتا تھا۔ ایک دفعہ وہ پکڑا گیا تو آنحضرت ﷺ نے اس کے قتل کا حکم دیا۔ لوگ اس کو پکڑ کر لے چلے جب انصار کے ایک محلہ میں پہنچا تو بولا کہ میں مسلمان ہوں ایک انصاری نے آ کر اطلاع دی کہ وہ کہتا ہے کہ میں مسلمان ہوں۔ آپؐ نے فرمایا کہ تم میں کچھ لوگ ایسے ہیں جن کے ایمان کا حال ہم انہی پر چھوڑتے ہیں ان میں سے ایک فرات بن حیان ہے^(۴) مورخین نے لکھا ہے کہ وہ بعد کو صدق دل سے مسلمان ہو گئے اور آنحضرت ﷺ نے ان کو یمامہ میں ایک زمین عنایت فرمائی۔ جس کی آمدنی ۴۲۰۰ تھی۔^(۵)

(۱) ابوداؤد کتاب الادب یہی واقعہ حضرت انسؓ سے بخاری و مسلم میں مروی ہے بتخیر یسر۔

(۲) مشکوٰۃ باب اسماء النبی۔

(۳) صحیح بخاری فتح مکہ۔

(۴) ابوداؤد کتاب الجہاد باب الجاسوس الذی یہ حدیث سفیان ثوری نے واسطہ سے دو طریقوں سے مروی ہے ایک میں ابوہام الدلائل

ہے اور یہی ابوداؤد کا طریق ہے یہ طریق ضعیف ہے دوسرا طریق بشر بن سری البصری کے ذریعہ سے ہے۔ جو صحیح ہے امام احمد نے بھی

مسند میں یہ روایت نقل کی ہے۔

(۵) اصحابہ ترجمہ فرات مذکور۔

دشمنوں سے عفو و درگزر اور حسن سلوک:

انسان کے ذخیرہ اخلاق میں سب سے زیادہ کم یاب، نادر الوجود چیز دشمنوں پر رحم اور ان سے عفو و درگزر ہے، لیکن حامل وحی و نبوت کی ذات اقدس میں یہ جنس فراوان تھی، دشمن سے انتقام لینا انسان کا قانونی فرض ہے۔ لیکن اخلاق کے دائرہ شریعت میں آ کر یہ فرضیت مکروہ تحریمی بن جاتی ہے تمام روایتیں اس بات پر متفق ہیں کہ آپؐ نے کبھی کسی سے انتقام نہیں لیا۔

دشمنوں سے انتقام کا سب سے بڑا موقع فتح حرم کا دن تھا جب کہ وہ کینہ خواہ سامنے آئے جو آنحضرت ﷺ کے خون کے پیاسے تھے اور جن کے دست ستم سے آپؐ نے طرح طرح کی اذیتیں اٹھائی تھیں۔ لیکن ان سب کو یہ کہہ کر چھوڑ دیا۔

(لا تشریب علیکم الیوم اذہبوا فانتم الطلقاء) ”تم پر کوئی ملامت نہیں جاؤ تم سب آزاد ہو۔“

وحشی جو اسلام کے قوت بازو اور آنحضرت کے عزیز ترین چچا حضرت حمزہؓ کا قاتل تھا، مکہ میں رہتا تھا۔ جب مکہ میں اسلام کی قوت نے ظہور کیا وہ بھاگ کر طائف آیا۔ طائف نے بھی آخر سر اطاعت ختم کیا۔ اور وحشی کے لیے یہ بھی مامن نہ رہا، لیکن اس نے سنا کہ آنحضرت ﷺ سفاء سے کبھی سختی کے ساتھ پیش نہیں آتے، ناچار خود رحمت عالم کے دامن میں پناہ لی اور اسلام قبول کیا۔ آنحضرت ﷺ نے صرف اس قدر فرمایا کہ میرے سامنے نہ آیا کرنا کہ تم کو دیکھ کر مجھے چچا کی یاد آتی ہے۔^(۱)

ہند ابوسفیان کی بیوی جس نے حضرت حمزہؓ کا سینہ چاک کیا اور دل و جگر کے ٹکڑے کئے فتح مکہ کے دن نقاب پوش آئی کہ آنحضرت ﷺ پہچان نہ سکیں اور بے خبری میں بیعت اسلام کر کے سندا مان حاصل کر لے پھر اس موقع پر بھی گستاخی سے باز نہ آئی۔ آنحضرت ﷺ نے ہند کو پہچان لیا لیکن اس واقعہ کا ذکر تک نہ فرمایا، ہند اس کرشمہ اعجاز سے متاثر ہو کر بے اختیار بول اٹھی۔ یا رسول اللہ! آپؐ کے خیمہ سے مبعوض تر خیمہ میری نگاہ میں نہ تھا لیکن آج آپؐ کے خیمہ سے کوئی محبوب خیمہ میری نگاہ میں دوسرا نہیں۔^(۲)

عکرمہ دشمن اسلام ابو جہل کے فرزند تھے اور اسلام سے پہلے باپ کی طرح آنحضرت ﷺ کے سخت ترین دشمن تھے فتح مکہ کے وقت بھاگ کر یمن چلے گئے ان کی بیوی مسلمان ہو چکی تھیں وہ یمن گئیں اور عکرمہ کو تسکین دی۔ اور ان کو مسلمان کیا اور خدمت اقدس میں لے کر حاضر ہوئیں۔ آنحضرت ﷺ نے جب ان کو دیکھا تو فرط مسرت سے فوراً اٹھ کھڑے ہوئے اور اس تیزی سے ان کی طرف بڑھے کہ جسم مبارک پر چادر تک نہ تھی۔^(۳) اور زبان مبارک پر یہ الفاظ تھے۔

(مرحبا بالراکب المهاجر)^(۴)

”اے ہجرت کرنے والے سوار تمہارا آنا مبارک ہو۔“

(۱) صحیح بخاری قتل حمزہ۔

(۲) صحیح بخاری ذکر ہند۔

(۳) موطا امام مالک کتاب النکاح۔

(۴) مشکوٰۃ کتاب الادب بحوالہ ترمذی۔

صفوان بن امیہ قریش کے رؤسائے کفر میں سے اور اسلام کے شدید ترین دشمن تھے ان ہی نے عمیر بن وہب کو انعام کے وعدہ پر آنحضرت ﷺ کے قتل پر مامور کیا تھا۔ جب مکہ فتح ہوا تو اسلام کے ڈر سے جدہ بھاگ گئے اور قصد کیا کہ سمندر کے راستہ سے یمن چلے جائیں، عمیر بن وہب نے آنحضرت ﷺ کی خدمت میں حاضر ہو کر عرض کی کہ یا رسول اللہ! صفوان ابن امیہ اپنے قبیلہ کے رئیس ہیں وہ ڈر سے بھاگ گئے ہیں کہ اپنے کو سمندر میں ڈال دیں ارشاد ہوا کہ اس کو امان ہے، مکرر عرض کی یا رسول اللہ! امان کی کوئی نشانی مرحمت فرمائیے جس کو دیکھ کر ان کو میرا اعتبار آئے۔ آپ نے عمامہ مبارک ان کو عنایت فرمایا جس کو لے کر وہ صفوان کے پاس پہنچے صفوان نے کہا مجھے وہاں جانے میں اپنی جان کا ڈر ہے، عمیر نے جواب دیا، صفوان! ابھی تمہیں محمد کے حلم و عفو کا حال معلوم نہیں، یہ سن کر وہ عمیر کے ساتھ دربار نبوی میں حاضر ہوئے اور سب سے پہلا سوال یہ کیا کہ عمیر کہتے ہیں کہ تم نے مجھے امان دی ہے۔ فرمایا سچ ہے۔ صفوان نے کہا تو مجھے دو مہینے کی مہلت دو اور ارشاد ہوا کہ دو مہینے تم کو چار مہینے کی مہلت دی جاتی ہے۔ اس کے بعد وہ اپنی خوشی سے مسلمان ہو گئے۔ یہ واقعہ بہ تفصیل ابن ہشام میں مذکور ہے۔

ہبار بن الاسود وہ شخص تھا جس کے ہاتھ سے آنحضرت کی صاحبزادی زینبؓ کو سخت تکلیف پہنچی تھی۔ حضرت زینبؓ حاملہ تھیں اور مکہ سے مدینہ ہجرت کر رہی تھیں، کفار نے مزاحمت کی۔ ہبار بن الاسود نے جان بوجھ کر ان کو اونٹ سے گرا دیا جس سے ان کو سخت چوٹ آئی اور حمل ساقط ہو گیا، اس کے علاوہ اور بھی بعض جرائم کا وہ مرتکب ہوا تھا اور اس بناء پر فتح مکہ کے وقت ہبار اشتہارِ یانِ قتل میں داخل تھا۔ چاہا کہ بھاگ کر ایران چلا جائے کہ داعی ہدایت نے خود آستانہ نبوت کی طرف جھکا دیا۔ آنحضرت ﷺ کی خدمت میں حاضر ہو کر عرض کی یا رسول اللہ ﷺ میں بھاگ کر ایران چلا جانا چاہتا تھا لیکن پھر مجھے حضور کے احسانات اور حلم و عفو یاد آئے، میری نسبت آپ کو جو خبریں پہنچی تھیں وہ صحیح تھیں، مجھے اپنی جہالت اور قصور کا اعتراف ہے۔ اب اسلام سے مشرف ہونے آیا ہوں، دفعۃً باب رحمت و اتھا اور دوست و دشمن کی تمیز یکسر مفقود تھی۔ (۱)

ابوسفیان اسلام سے پہلے جیسے کچھ تھے غزوات نبوی کا ایک ایک حرف اس کا شاہد ہے، بدر سے لے کر فتح مکہ تک جتنی لڑائیاں اسلام کو لڑنی پڑیں۔ ان میں سے اکثر میں ان کا ہاتھ تھا، لیکن فتح مکہ کے موقع پر جب وہ گرفتار کر کے لائے گئے اور حضرت عباسؓ ان کو لے کر خدمت اقدس میں حاضر ہوئے تو آپ ان کے ساتھ محبت سے پیش آئے۔ حضرت عمرؓ نے گزشتہ جرائم کی پاداش میں ان کے قتل کا ارادہ کیا، لیکن آپ نے منع فرمایا، اور نہ صرف یہ بلکہ ان کے گھر کو امن و امان کا حرم بنا دیا۔ فرمایا کہ جو ابوسفیان کے گھر میں داخل ہو جائے گا اس کا قصور معاف (۲) ہوگا۔ کیا دنیا کے کسی فاتح نے اپنے دشمن کے ساتھ یہ برتاؤ کیا ہے۔؟

عرب کا ایک ایک قبیلہ اطاعت کی شانہ اسلام کے پرچم کے نیچے جمع ہو رہا تھا۔ اگر کسی قبیلہ نے آخر تک سرتابی کی تو وہ بنو حنیفہ کا قبیلہ تھا، جس میں مسیلہ نے ادعائے نبوت کیا تھا۔ ثمامہ ابن آثال اس قبیلہ کے رؤسائے تھا۔ اتفاق

(۱) ابن اسحاق وصابہ ذکر ہبار۔

(۲) صحیح بخاری و صحیح مسلم فتح مکہ مع فتح الباری۔

سے وہ مسلمانوں کے ہاتھ لگ گیا، گرفتار کر کے مدینہ لے آئے۔ آنحضرت ﷺ نے حکم دیا کہ اس کو مسجد کے ستون میں باندھ دیا جائے اس کے بعد آپ مسجد میں تشریف لائے اور اس سے دریافت کیا کہ کیا کہتے ہو؟ اس نے کہا اے محمد! اگر تم مجھے قتل کرو گے تو ایک خونی کو کرو گے اور اگر احسان کرو گے تو ایک شکر گزار پر احسان ہوگا اور اگر زردیہ چاہتے ہو تو تم مانگو میں دوں گا۔ یہ سن کر آپ خاموش رہے دوسرے دن بھی یہی تقریر ہوئی۔ تیسرے دن بھی جب اس نے یہی جواب دیا تو آپ نے حکم دیا کہ ثمامہ کی رسی کھول دو اور آزاد کرو، ثمامہ پر اس خلاف توقع لطف و عنایت کا یہ اثر ہوا کہ قریب ایک درخت کی آڑ میں جا کر غسل کیا اور مسجد میں واپس آ کر کلمہ پڑھا اور مسلمان ہو گیا اور عرض کی یا رسول اللہ! دنیا میں کوئی شخص میری نظر میں آپ سے زیادہ مبغوض نہ تھا اور اب آپ سے زیادہ دنیا میں مجھے کوئی محبوب نہیں، کوئی مذہب آپ کے مذہب سے زیادہ میری آنکھوں میں برانہ تھا اور اب وہی سب سے زیادہ پیارا ہے کوئی شہر آپ کے شہر سے زیادہ ناپسند نہ تھا اور اب وہی پسندیدہ ہے۔

قریش کی ستم گری و جفا گری کی داستان دہرانے کی ضرورت نہیں یاد ہوگا کہ شعب ابی طالب میں تین برس تک ان ظالموں نے آپ کو اور آپ کے خاندان کو اس طرح محصور کر رکھا تھا کہ غلہ کا ایک دانہ اندر پہنچ نہیں سکتا تھا بچے بھوک سے روتے اور بڑے پتے تھے اور یہ بے دردان کی آوازیں سن کر ہنستے اور خوش ہوتے تھے، لیکن معلوم ہے کہ رحمت عالم نے اس کے معاوضہ میں قریش کے ساتھ کیا سلوک کیا؟ مکہ میں غلہ یمامہ سے آتا تھا یمامہ کے رئیس بھی ثمامہ بن اثال تھے، مسلمان ہو کر جب یہ مکہ گئے تو قریش نے تبدیل مذہب پر ان کو طعنہ دیا، انہوں نے غصہ سے کہا کہ خدا کی قسم! اب رسول اللہ ﷺ کے بغیر گہیوں کا ایک دانہ نہیں ملے گا۔ اس بندش سے مکہ میں اناج کا کال پڑ گیا۔ آخر گھبرا کر قریش نے اس آستانہ کی طرف رجوع کیا جس سے کوئی سائل کبھی محروم نہیں گیا۔ حضور کو رحم آیا اور کہلا بھیجا کہ بندش اٹھاؤ، پھر حسب دستور غلہ جانے لگا۔^(۱)

کفار اور مشرکین کے ساتھ برتاؤ:

کفار کے ساتھ آپ ﷺ کے حسن سلوک کے بہت سے واقعات مذکور ہیں، مورخین یورپ مدعی ہیں کہ یہ اس وقت تک کے واقعات ہیں جب تک اسلام ضعیف تھا اور مجالمت اور لطف و آشتی کے سوا چارہ نہ تھا۔ اس لیے ہم اس عنوان کے نیچے صرف وہ واقعات نقل کریں گے جو اس زمانہ کے ہیں جب کہ مخالفین کی قوتیں پامال ہو چکی تھیں اور آنحضرت ﷺ کو پورا اقتدار حاصل ہو چکا تھا۔

ابو بصرہ غفاری کا بیان ہے کہ جب وہ کافر تھے مدینہ میں آنحضرت ﷺ کے پاس آ کر مہمان رہے رات کو گھر کی تمام بکریوں کا دودھ پی گئے، لیکن آپ ﷺ نے کچھ نہ فرمایا، رات بھر تمام اہل بیت نبوی بھوکا رہا۔^(۲) اسی طرح ایک اور واقعہ حضرت ابو ہریرہؓ بیان کرتے ہیں۔ شب کو ایک کافر آنحضرت ﷺ کا مہمان ہوا۔ آپ ﷺ نے ایک بکری کا دودھ اس کے سامنے پیش کیا وہ پی گیا، پھر دوسری بکری دوہی گئی، وہ دودھ بھی بے تامل پی گیا پھر تیسری پھر

(۱) ثمامہ کا پورا واقعہ صحیح بخاری میں ص ۶۲۷ باب وفد بنی حنیفہ میں ہے۔ آخری ٹکڑا ابن ہشام میں مذکور ہے۔

(۲) مسند ابن عباس ج ۶ ص ۳۹۰۔

چوتھی یہاں تک کہ سات بکریاں دو ہی گئیں اور وہ دودھ سب پیتا گیا۔ آنحضرت ﷺ نے کوئی تنغص ظاہر نہ فرمایا۔ شاید اسی حسن اخلاق کا اثر تھا کہ وہ صبح کو مسلمان تھا اور صرف ایک بکری کے دودھ پر قانع ہو گیا۔^(۱)

حضرت اسماءؓ بیان کرتی ہیں کہ صلح حدیبیہ کے زمانہ میں ان کی ماں جو مشرک تھیں۔ اعانت خواہ مدینہ حضرت اسماءؓ کے پاس آئیں۔ ان کو خیال ہوا کہ اہل شرک کے ساتھ کیا برتاؤ کیا جائے۔ آنحضرت ﷺ کے پاس آ کر دریافت کیا۔ آپ ﷺ نے فرمایا ان کے ساتھ نیکی کرو۔^(۲) حضرت ابو ہریرہؓ کی ماں کافرہ تھیں اور بیٹے کے ساتھ مدینہ میں رہتی تھیں، جہالت سے آنحضرت ﷺ کو گالیاں دیتی تھیں۔ ابو ہریرہؓ نے خدمت اقدس میں عرض کی آپ ﷺ نے بجائے غیظ و غضب کے دعا کے لیے ہاتھ اٹھائے۔^(۳)

آنحضرت ﷺ کے گھر کا تمام کاروبار حضرت بلالؓ کے سپرد تھا، روپیہ پیسہ جو کچھ آتا تھا ان کے پاس رہتا، ناداری کی حالت میں وہ بازار سے سودا سلف قرض لاتے اور جب کہیں سے کوئی رقم آ جاتی تو اس سے ادا کیا کرتے۔ ایک دفعہ بازار جا رہے تھے۔ ایک مشرک نے دیکھا، ان سے کہا تم قرض لیتے ہو تو مجھ سے لیا کرو۔ انہوں نے قبول کیا۔ ایک دن اذان دینے کے لیے کھڑے ہوئے تو وہ مشرک چند سودا گروں کے ساتھ آیا۔ اور ان سے کہا۔ اوجھشی! انہوں نے اس بد تہذیبی کے جواب میں لبیک کہا۔ بولا کچھ خبر ہے، وعدہ کے صرف چار دن رہ گئے ہیں۔ تم نے اس مدت میں قرضہ ادا نہ کیا تو تم سے بکریاں چروا کے چھوڑوں گا۔ یہ عشاء بڑھ کر آنحضرت ﷺ کی خدمت میں آئے اور سارا حال بیان کر کے کہا کہ خزانہ میں کچھ نہیں ہے، کل وہ مشرک آ کر مجھ کو نصیحت کرے گا۔ اس لیے مجھ کو اجازت ہو کہ میں کہیں نکل جاؤں، پھر جب قرضہ ادا کرنے کا سامان ہو جائے گا تو واپس آ جاؤں گا۔ غرض رات کو جا کر سو رہے اور سامان سفر یعنی تھیلا، جوتی، ڈھال سر کے نیچے رکھ لی، صبح اٹھ کر سفر کا سامان کر رہے تھے کہ ایک شخص دوڑتا ہوا آیا اور کہا آنحضرت ﷺ نے یاد فرمایا ہے، یہ گئے تو دیکھا کہ چار اونٹ غلہ سے لدے ہوئے دروازہ پر کھڑے ہیں۔ آنحضرت ﷺ نے فرمایا، مبارک ہو یہ اونٹ رئیس فدک نے بھیجے ہیں، انہوں نے بازار میں جا کر سب چیزیں فروخت کیں اور مشرک کا قرضہ ادا کر کے مسجد نبوی میں آئے اور آنحضرت ﷺ سے عرض کی کہ سارا قرضہ ادا ہو گیا۔^(۴)

یہ واقعہ فدک کی فتح کے بعد کا ہے جو ہجرت کا ساتواں سال ہے، حضرت بلالؓ آنحضرت ﷺ کے مقرب خاص اور گھر کے منتظم تھے۔ ایک مشرک ان کو جھشی کہہ کر پکارتا ہے اور کہتا ہے کہ تجھ سے بکریاں چروا کے چھوڑوں گا۔ حضرت بلالؓ اس کی تنگ گیری کے ڈر سے بھاگ جانے کا ارادہ کرتے ہیں، آنحضرت ﷺ یہ باتیں سنتے ہیں، لیکن مشرک کی نسبت ایک لفظ نہیں فرماتے، نہ بلالؓ کی حمایت اور دلہی کی تدبیر کرتے اتفاق سے غلہ آ جاتا ہے اور مشرک کا قرضہ ادا کیا جاتا ہے اور اس کی بد زبانی اور سخت گیری سے درگزر کیا جاتا ہے یہ حلم، یہ عفو، یہ مکمل رحمت عالم کے سوا کس

(۱) جامع ترمذی باب ان المؤمن یا کل فی معی واحدة۔

(۲) صحیح بخاری باب صلۃ الوالد المشرک۔

(۳) صحیح بخاری۔

(۴) ابوداؤد جلد ثاباب قبول ہدایا المشرکین۔

سے ہو سکتا ہے۔؟

سب سے مشکل معاملہ منافقین کا تھا، یہ کفار کا ایک گروہ تھا جس کا رئیس عبداللہ بن ابی تھا، آنحضرت ﷺ جس زمانہ میں مدینہ میں تشریف لائے اس سے کچھ پہلے تمام شہر نے اس پر اتفاق کر لیا تھا کہ وہ مدینہ کا فرمانروا بنا دیا جائے، جنگ بدر کے بعد اس نے اسلام کا اعلان کیا۔ لیکن دل سے کافر تھا۔ اس کے پیرو بھی اسی قسم کا منافقانہ اسلام لائے اور منافقین کی ایک مستقل جماعت قائم ہو گئی۔ یہ لوگ درپردہ اسلام کے خلاف ہر قسم کی تدبیریں کرتے تھے قریش اور دیگر مخالف قبائل سے سازش رکھتے، ان کو مسلمانوں کے ٹھی رازوں کی خبر دیتے رہتے، بایں ہمہ بظاہر اسلام کے مراسم ادا کرتے، جمعہ جماعت میں شریک ہوتے اور لڑائیوں میں ساتھ جاتے تھے۔ آنحضرت ﷺ ان کے حالات اور ایک ایک کے نام و نشان سے واقف تھے، لیکن چونکہ شریعت اور قانون کے احکام دلوں کے اسرار سے نہیں بلکہ ظاہری اعمال سے متعلق ہیں، اس لیے آپ ﷺ ان پر کفر کے احکام جاری نہیں فرماتے تھے یہاں تک تو شریعت اور قانون کا معاملہ تھا، لیکن فیاض دلی اور عفو و حلم کے اقتضا سے آپ ﷺ ان سے ہمیشہ حسن اخلاق کا بھی برتاؤ کرتے تھے۔

ایک دفعہ ایک غزوہ میں ایک مہاجر نے ایک انصاری کو تھپڑ مارا، انصاری نے کہا یا لانا انصار (یعنی انصاری دہائی) مہاجر نے بھی مہاجر کی دہائی دی۔ قریب تھا کہ دونوں میں تلوار چل جائے۔ آنحضرت ﷺ نے فرمایا۔ یہ کیا جاہلیت کی باتیں ہیں۔ دونوں رک گئے۔ عبداللہ بن ابی نے سنا تو کہا۔ مدینہ چل کر ذلیل مسلمانوں کو نکال دوں گا۔ ساتھیوں نے کہا آسان بات یہ ہے کہ تم لوگ مہاجرین کی خبر گیری سے ہاتھ اٹھا لو۔ یہ خود تباہ ہو جائیں گے۔ چنانچہ قرآن مجید میں یہ واقعہ مذکور ہے۔

(هُمُ الَّذِينَ يَقُولُونَ لَا تُنْفِقُوا عَلَىٰ مَنْ عِندَ رَسُولِ اللَّهِ حَتَّىٰ يَنْفَضُوا) (منافقون)
 ”یہی لوگ ہیں جو کہتے ہیں کہ پیغمبر کے ساتھیوں پر خرچ نہ کرو تا کہ وہ منتشر ہو جائیں۔“
 (يَقُولُونَ لَنْ رَجَعْنَا إِلَى الْمَدِينَةِ لِيُخْرِجَنَّ الْأَعَزُّ مِنْهَا الْأَذَلَّ) (منافقون)
 ”کہتے ہیں کہ جب ہم مدینہ کو واپس چلیں گے تو معزز لوگ کینوں کو مدینہ سے نکال دیں گے۔“

آنحضرت ﷺ نے عبداللہ بن ابی کو بلا بھیجا کہ تم نے یہ الفاظ کہے تھے اس نے صاف انکار کیا، حضرت عمرؓ موجود تھے بولے یا رسول اللہ! اجازت دیجئے کہ اس منافق کی گردن اڑا دوں، آپ ﷺ نے فرمایا لوگ چرچا کریں گے کہ محمد اپنے ساتھیوں کو قتل کرتے ہیں۔ (۱) جنگ احد میں عبداللہ بن ابی عین لڑائی کے پیش آنے کے وقت تین سو آدمیوں کے ساتھ واپس چلا آیا، جس سے مسلمانوں کی قوت کو سخت صدمہ پہنچا تاہم آنحضرت ﷺ نے درگزر فرمایا (اور وہ جب مرا تو اس احسان کے معاوضہ میں کہ حضرت عباسؓ کو اس نے اپنا کرتا دیا تھا۔ مسلمانوں کی ناراضی کے باوجود آپ ﷺ نے اپنا قمیص مبارک اس کو پہنا کر دفن کیا۔) (۲)

(۱) صحیح بخاری تفسیر سورہ منافقون۔

(۲) بخاری میں یہ واقعہ متعدد روایتوں اور متعدد طریقوں سے منقول ہے۔

یہود و نصاریٰ کے ساتھ برتاؤ:

خلق عیم میں کافر و مسلم، دوست و دشمن، عزیز و بیگانہ کی تمیز نہ تھی، ابر رحمت دشت و چمن پر یکساں برستا تھا (یہود کو آنحضرت ﷺ سے جس شدت کی عداوت تھی اس کی شہادت غزوہ خیبر تک کے ایک ایک واقعہ سے ملتی ہے، لیکن آپ ﷺ کا طرز عمل مدت تک یہ رہا کہ جن امور کی نسبت مستقل حکم نازل نہ ہوتا، آپ ﷺ ان میں ان ہی کی تقلید فرماتے۔ (۱)

ایک دفعہ ایک یہودی نے برسر بازار کہا۔ قسم اس ذات کی جس نے موسیٰ علیہ السلام کو تمام انبیاء پر فضیلت دی ایک صحابی یہ کھڑے سن رہے تھے۔ ان سے رہانہ گیا۔ انہوں نے پوچھا کیا محمد ﷺ پر بھی؟ اس نے کہا ہاں۔ انہوں نے غصہ میں ایک تھپڑ اس کے مار دیا۔ آنحضرت ﷺ کے عدل اور اخلاق پر دشمنوں کو بھی اس درجہ اعتبار تھا کہ وہ یہودی سیدھا آپ ﷺ کی خدمت میں حاضر ہوا اور واقعہ عرض کیا، آپ ﷺ نے ان صحابی پر برہمی ظاہر فرمائی۔ (۲)

ایک یہودی کا لڑکا بیمار ہوا تو آپ ﷺ اس کی عیادت کو تشریف لے گئے اور اس کو اسلام کی دعوت دی، اس نے اپنے باپ کی طرف دیکھا، گویا باپ کی رضامندی دریافت کی۔ اس نے کہا کہ آپ ﷺ جو فرماتے ہیں اس کو بجالاؤ۔ چنانچہ اس نے کلمہ پڑھا۔ (۳) ایک دفعہ سر راہ ایک یہودی کا جنازہ گزرا تو آپ ﷺ کھڑے ہو گئے۔ (۴) ایک دفعہ چند یہودی آپ ﷺ کی خدمت میں آئے اور شرارت سے اسلام علیکم کے بجائے السلام علیکم (تم پر موت) کہا، حضرت عائشہؓ نے غصہ میں آ کر ان کو بھی سخت جواب دیا۔ لیکن آپ ﷺ نے روکا اور فرمایا۔ عائشہ! بد زبان نہ بنو! نرمی کرو! اللہ تعالیٰ ہر بات میں نرمی پسند کرتا ہے۔ (۵)

یہودیوں کے ساتھ داد و ستد کرتے تھے ان کے سخت و ناز و تقاضوں اور درشت کلمات کو برداشت کرتے تھے، یہودیوں اور مسلمانوں میں اگر معاملات میں اختلاف پیش آتا تو مسلمانوں کی بلا وجہ جنبہ داری نہ فرماتے اس قسم کی متعدد مثالیں دوسرے عنوانات میں مذکور ہیں۔ ایک دفعہ ایک یہودی نے آ کر شکایت کی کہ محمد! دیکھو ایک مسلمان نے مجھ کو تھپڑ مارا ہے۔ آپ ﷺ نے اس مسلمان کو اسی وقت بلوا کر زجر فرمایا، نصاریٰ کا وفد جب نجران سے مدینہ حاضر ہوا تو آپ ﷺ نے اس کی مہمان داری کی، مسجد نبوی میں ان کو جگہ دی، بلکہ ان کو اپنے طریق پر مسجد میں نماز پڑھنے کی بھی اجازت دے دی اور جب عام مسلمانوں نے ان کو اس کام سے روکنا چاہا تو آپ ﷺ نے منع فرمایا۔ (۶)

(۱) صحیح بخاری۔

(۲) ایضاً۔

(۳) صحیح بخاری کتاب الجنائز۔

(۴) ایضاً۔

(۵) صحیح مسلم کتاب الادب ج ۲ ص ۲۳۹ مصر۔

(۶) زاد المعاد۔

یہود و نصاریٰ کے ساتھ کھانے پینے۔ نکاح و معاشرت کی اجازت تھی اور ان کے لیے مخصوص امتیازی احکام شریعت اسلامیہ میں جاری فرمائے۔

غریبوں کے ساتھ محبت و شفقت:

مسلمانوں میں امیر بھی تھے اور غریب بھی، دولت مند بھی اور فاقہ کش بھی لیکن آنحضرت ﷺ کا برتاؤ سب کے ساتھ یکساں تھا بلکہ غریبوں کے ساتھ آپ ﷺ اس طرح پیش آتے تھے کہ دنیاوی دولت کی محرومی ان کے دلوں کو صدمہ نہیں پہنچاتی تھی، ایک دفعہ تقاضائے بشریت سے آپ ﷺ کا ایک فعل اس کے خلاف ہوا تو بارگاہ احدیت سے اس پر باز پرس ہوئی مکہ کا واقعہ ہے آنحضرت ﷺ کے پاس چند اکابر قریش بیٹھے تھے اور آپ ان کو اسلام کی دعوت دے رہے تھے کہ اتفاق سے عبداللہ بن ام مکتوم جو آنکھوں سے معذور اور غریب تھے ادھر آنکے اور وہ بھی ان لوگوں کے ساتھ بیٹھ کر آپ ﷺ سے باتیں کرنے لگے رؤسائے قریش چونکہ سخت متکبر اور فخر تھے۔ ان کو یہ برابری ناگوار گزری آپ ﷺ نے ابن ام مکتوم کی طرف توجہ نہیں فرمائی اور اس امید پر ان ہی سے باتیں کرتے رہے کہ شاید اشقیاء اسلام کی سعادت کو قبول کر لیں اور ان کے دل حق کی لذت سے آشنا ہوں، لیکن خدا کو یہ امتیاز پسند نہ آیا اور یہ آیت اتری۔^(۱)

”پینمبر نے ترش روئی کی اور منہ پھیر لیا کہ اس کے پاس اندھا آیا (اے پینمبر) تجھے کیا خبر کہ تیری باتوں سے وہ پاک ہو جاتا یا نصیحت حاصل کرتا تو نصیحت اس کو نفع پہنچاتی لیکن جو بے پروائی برتا ہے اس کی طرف متوجہ ہوتا ہے اور تیرا کیا نقصان ہے اگر وہ پاک و صاف نہ بنے اور جو تیرے پاس دوڑا آتا ہے اور وہ خدا سے ڈرتا بھی ہے تو تو اس سے بے اعتنائی کرتا ہے نہیں ہرگز نہیں یہ نصیحت عام ہے جو چاہے اس کو قبول کرے۔“

یہی غرباء اور مفلس اسلام کے سب سے پہلے جان نثار بنے تھے۔ آنحضرت ﷺ ان کو لے کر حرم میں نماز پڑھنے جاتے تھے تو رؤسائے قریش ان کی ظاہری بے حیثیتی کو دیکھ کر استہزاء کہتے تھے۔

”یہی وہ لوگ ہیں جن پر خدا نے ہم لوگوں کو چھوڑ کر احسان کیا ہے۔“ (اہلؤ لاء من اللہ علیہم من بیننا) لیکن آپ ﷺ ان کے اس استہزاء کو خوشی سے برداشت کرتے تھے۔ حضرت سعد بن ابی وقاص کے مزاج میں کسی قدر تلخی تھی اور وہ اپنے آپ ﷺ کو غریبوں سے بالاتر سمجھتے تھے۔ آپ ﷺ نے ان کی طرف خطاب کر کے فرمایا۔ تم کو جو نصرت اور روزی میسر آتی ہے وہ ان ہی غریبوں کی بدولت آتی ہے۔ (۲) اسامہ بن زیدؓ سے فرمایا۔ میں نے درجنت پر کھڑے ہو کر دیکھا کہ زیادہ تر غریب مفلس ہی لوگ اس میں داخل ہیں۔ (۳)

(۱) ترمذی تفسیر سورہ عبس۔

(۲) مشکوٰۃ باب فضل الفقراء بروایت صحیح مسلم۔

(۳) حوالہ مذکور بروایت بخاری و مسلم۔

عبداللہ بن عمرو بن العاص روایت کرتے ہیں کہ ایک دفعہ میں مسجد نبوی میں بیٹھا تھا اور غریب مہاجر لوگ حلقہ باندھے ایک طرف بیٹھے تھے۔ اس اثنا میں آپ ﷺ تشریف لے آئے اور انہی کے ساتھ مل کر بیٹھ گئے یہ دیکھ کر میں بھی اپنی جگہ سے اٹھا اور ان کے پاس جا کر بیٹھ گیا۔ آپ ﷺ نے فرمایا۔ فقراء مہاجرین کو بشارت ہو کہ وہ دولت مندوں سے چالیس برس پہلے جنت میں داخل ہوں گے۔ عبداللہ بن عمرو کہتے ہیں کہ میں نے دیکھا یہ سن کر ان کے چہرے خوشی سے چمک اٹھے اور مجھے حسرت ہوئی کہ کاش میں بھی ان ہی میں ہوتا۔^(۱)

ایک دفعہ آپ ﷺ ایک مجلس میں تشریف فرما تھے اس اثنا میں ایک شخص سامنے سے گزرا آپ ﷺ نے اپنے پہلو کے ایک آدمی سے دریافت فرمایا کہ اس کی نسبت تمہاری کیا رائے ہے؟ اس نے جواب دیا کہ یہ امراء کے طبقہ میں سے ایک صاحب ہیں۔ خدا کی قسم! یہ اس لائق ہے کہ اگر رشتہ چاہے تو کیا جائے اور اگر کسی کی سفارش کرے تو قبول کی جائے۔ یہ سن کر آپ ﷺ خاموش ہو گئے۔ کچھ دیر کے بعد ایک اور صاحب اسی راہ سے گزرے۔ آپ ﷺ نے پھر اس سے استفسار فرمایا کہ اس کی نسبت کیا کہتے ہو۔؟ عرض کی یا رسول اللہ! یہ فقراء مہاجرین میں سے ہے اور اس لائق ہے کہ اگر رشتہ چاہے تو واپس کر دیا جائے۔ اور سفارش کرے تو رد کر دی جائے۔ اگر کچھ کہنا چاہے تو نہ سنا جائے ارشاد ہوا کہ تمام روئے زمین میں اگر اس امیر جیسے آدمی ہوں تو اس سے یہ ایک غریب بہتر ہے۔^(۲)

آنحضرت ﷺ اکثر دعائیں فرمایا کرتے تھے۔ خداوند! مجھے مسکین زندہ رکھ مسکین اٹھا اور مسکینوں ہی کے ساتھ میرا حشر کر۔ حضرت عائشہؓ نے دریافت کیا یا رسول اللہ! یہ کیوں؟ فرمایا۔ اس لیے کہ یہ دولت مندوں سے پہلے جنت میں جائیں گے۔ پھر فرمایا اے عائشہؓ! کسی مسکین کو اپنے دروازہ سے نامراد نہ پھیرو۔ گو چھو بارے کا ایک ٹکڑا ہی کیوں نہ ہو۔ اے عائشہؓ! غریبوں سے محبت رکھو اور ان کو اپنے سے نزدیک کرو تو خدا بھی تم کو اپنے سے نزدیک کرنے گا۔^(۳)

ایک دفعہ چند غریب مسلمانوں نے آ کر خدمت اقدس میں عرض کی کہ یا رسول اللہ! امراء ہم سے درجہ اخروی میں بھی بڑھتے جاتے ہیں نماز روزہ جس طرح ہم کرتے ہیں وہ بھی کرتے ہیں۔ لیکن صدقات و خیرات سے جو نیکیاں ان کو ملتی ہیں ان سے ہم محروم ہیں۔ آپ ﷺ نے فرمایا کہ کیا میں تم کو وہ بات نہ بتاؤں جس سے تم اگلوں کے برابر ہو جاؤ اور پچھلوں سے بڑھ جاؤ اور پھر کوئی تمہاری برابری نہ کر سکے عرض کی ہاں یا رسول اللہ! بتائیے ارشاد ہوا۔ ہر نماز کے بعد ۳۳ دفعہ سبحان اللہ الحمد للہ اور اللہ اکبر پڑھ لیا کرو۔ کچھ دن کے بعد یہ وفد پھر حاضر خدمت ہوا اور عرض کی یا رسول اللہ! ہمارے دولت مند بھائیوں نے بھی یہ وظیفہ سن لیا اور پڑھنا شروع کر دیا۔ فرمایا ذلک فضل اللہ یوتیہ من یشاء۔ یعنی یہ خدا کی دین ہے۔ جس کو چاہے دے۔^(۴) مسلمانوں سے جو زکوٰۃ وصول ہوتی تھی اس کی نسبت عام حکم تھا کہ۔

(۱) حوالہ مذکور بروایت داری۔

(۲) حوالہ مذکور بروایت صحیح بخاری و صحیح مسلم۔

(۳) مشکوٰۃ باب فضل الفقراء بروایت ترمذی و بیہقی و ابن ماجہ۔

(۴) صحیح بخاری و مسلم باب استحباب الذکر بعد الصلوٰۃ۔

توخذ من امرائهم و ترد علی فقرائهم۔ ”ہر قبیلہ کے یا ہر شہر کے امراء سے لے کر وہیں کے غرباء میں تقسیم کر دی جائے۔“

صحابہ اس کی شدت سے پابندی کرتے تھے اور ایک جگہ کی زکوٰۃ دوسری جگہ نہیں بھیجتے تھے۔ (۱)
مساوات کے بیان میں یہ واقعہ بہ تفصیل مذکور ہے کہ ایک دفعہ حضرت ابو بکرؓ نے کسی بات پر حضرت سلمانؓ و بلالؓ کو جن کا شمار فقراء مہاجرین میں ہے۔ ڈانٹا۔ آپ ﷺ نے حضرت ابو بکرؓ سے فرمایا کہ تم نے ان لوگوں کو آزر دہ تو نہیں کیا؟ یہ سن کر حضرت ابو بکرؓ ان لوگوں کے پاس آئے اور معافی مانگی اور ان لوگوں نے معاف کیا۔
عوالی میں ایک عورت رہتی تھی وہ بیمار پڑی اس کے بچنے کی کوئی امید نہ تھی خیال تھا کہ وہ آج کسی وقت مر جائے گی آپ ﷺ نے لوگوں سے کہا کہ وہ مر جائے تو میں جنازہ کی نماز خود پڑھاؤں گا اس کے بعد دفن کی جائے اتفاق سے اس نے کچھ رات گئے انتقال کیا۔ اس کا جنازہ جب تیار ہو کر لایا گیا تو آپ ﷺ آرام فرما رہے تھے صحابہ نے اس وقت آپ ﷺ کو تکلیف دنیا مناسب نہ سمجھی اور رات ہی کو دفن کر دیا، صبح کو آپ ﷺ نے دریافت فرمایا تو لوگوں نے واقعہ عرض کیا۔ آپ ﷺ یہ سن کر کھڑے ہو گئے اور صحابہ کو ساتھ لے کر دوبارہ اس کی قبر پر جا کر نماز جنازہ ادا کی۔ (۲)

حضرت جریرؓ بیان کرتے ہیں کہ ایک دن پہلے پہر ہم لوگ آنحضرت ﷺ کے پاس بیٹھے ہوئے تھے کہ ایک پورا قبیلہ مسافر و ار حاضر خدمت ہوا، ان کی ظاہری حالت اس درجہ خراب تھی کہ کسی کے بدن پر کوئی کپڑا ثابت نہ تھا، برہنہ تن، برہنہ پا کھالیں بدن سے بندھی ہوئیں، تلواریں گلوں میں پڑی ہوئیں، ان کی یہ حالت دیکھ کر آپ ﷺ بے حد متاثر ہوئے، چہرہ مبارک کا رنگ بدل گیا، اضطراب میں آپ ﷺ اندر گئے باہر آئے۔ پھر حضرت بلالؓ کو اذان دینے کا حکم دیا، نماز کے بعد آپ ﷺ نے خطبہ دیا اور تمام مسلمانوں کو ان کی امداد و اعانت کے لیے آمادہ کیا۔ (۳)

دشمنان جان سے عفو و درگزر:

جانی دشمنوں اور قاتلانہ حملہ آوروں سے عفو و درگزر کا واقعہ پیغمبروں کے صحیفہ اخلاق کے سوا اور کہاں مل سکتا ہے جس شب کو آپ ﷺ نے ہجرت فرمائی ہے کفار قریش کے نزدیک یہ طے شدہ تھا کہ صبح کو محمدؐ کا سر قلم کر دیا جائے اس لیے دشمنوں کا ایک دستہ رات بھر خانہ نبویؐ کا محاصرہ کئے کھڑا رہا۔ اگرچہ اس وقت دشمنوں سے انتقام لینے کی آپ ﷺ میں ظاہری قوت نہ تھی لیکن ایک وقت آیا جب ان میں سے ایک ایک کی گردن اسلام کی تلوار کے نیچے تھی اور اس کی جان صرف آنحضرت ﷺ کے رحم و کرم پر موقوف تھی لیکن ہر شخص کو معلوم ہے کہ ان میں سے کوئی شخص اس جرم میں کبھی مقتول نہیں ہوا۔

ہجرت کے دن قریش نے آنحضرت ﷺ کے سر کی قیمت مقرر کی تھی اور اعلان کیا تھا کہ جو محمدؐ کا سر لائے گا

(۱) ابوداؤد زکوٰۃ۔

(۲) یہ واقعہ بخاری وغیرہ میں بھی ہے لیکن سنن نسائی کتاب الجنائز باب الصلوٰۃ فی اللیل سے لیا گیا۔

(۳) صحیح مسلم صدقات۔

زندہ گرفتار کرے گا اس کو سوانٹ انعام میں دیئے جائیں گے۔ سراقہ بن جہشم پہلے شخص تھے جو اس نیت سے اپنے صبا رفتار گھوڑے پر سوار ہاتھ میں نیزہ لیے ہوئے آپ ﷺ کے قریب پہنچے آخر دو تین دفعہ کرشمہ اعجاز دیکھ کر اپنی نیت بد سے توبہ کی اور خواہش کی کہ مجھ کو سند امان لکھ دی جائے۔ چنانچہ سند امان لکھ کر ان کو دی گئی۔ (۱) اس کے آٹھ برس کے بعد فتح مکہ کے موقع پر حلقہ اسلام میں داخل ہوئے اور اس جرم کے متعلق ایک حرف سوال بھی درمیان میں نہیں آیا۔ (۲)

عمیر بن وہب آنحضرت ﷺ کا سخت دشمن تھا۔ مقتولین بدر کے انتقام کے لیے جب سارا قریش بے تاب تھا تو صفوان بن امیہ نے اس کو بیش قرار انعام کے وعدہ پر مدینہ بھیجا تھا کہ وہ چپکے سے جا کر نعوذ باللہ آنحضرت ﷺ کا کام تمام کر دے عمیر اپنی تلوار زہر میں بجا کر مدینہ آیا، لیکن وہاں پہنچنے کے ساتھ اس کے تیور دیکھ کر لوگوں نے پہچان لیا، حضرت عمرؓ نے اس کے ساتھ سختی کرنی چاہی۔ لیکن آپ ﷺ نے اس سے منع فرمایا اور اپنے قریب بٹھا کر اس سے باتیں کیں اور اصلی راز ظاہر کر دیا۔ یہ سن کر وہ سناٹے میں آ گیا۔ لیکن آپ ﷺ نے اس سے کوئی تعرض نہیں فرمایا۔ یہ دیکھ کر وہ اسلام لایا اور مکہ میں جا کر دعوت اسلام پھیلانی۔ یہ واقعہ ۳ھ کا ہے۔ (۳) ایک دفعہ آپ ﷺ ایک غزوہ سے واپس آ رہے تھے۔ راہ میں ایک میدان آیا، دھوپ تیز تھی، لوگوں نے درختوں کے نیچے بستر لگا دیئے۔ آنحضرت ﷺ نے بھی ایک درخت کے نیچے آرام فرمایا تلوار درخت کی شاخ سے لٹکا دی۔ کفار موقع کے منتظر رہتے تھے۔ لوگوں کو غافل دیکھ کر ناگاہ ایک طرف سے ایک بدو نے آ کر بے خبری میں تلوار اتار لی۔ دفعہ آپ ﷺ بیدار ہوئے تو دیکھا کہ ایک شخص سر ہانے کھڑا ہے اور نگلی تلوار اس کے ہاتھ میں ہے۔ آپ ﷺ کو بیدار دیکھ کر بولا۔ کیوں محمد! اب بتاؤ تم کو اس وقت مجھ سے کون بچا سکتا ہے۔ آپ ﷺ نے فرمایا۔ ”اللہ“ یہ پراثر آواز سن کر اس نے تلوار نیام میں کر لی۔ اتنے میں صحابہ آ گئے، آپ ﷺ نے ان سے واقعہ دہرایا اور بدو سے کسی قسم کا تعرض نہیں فرمایا۔ (۴) ایک دفعہ ایک اور شخص نے آپ ﷺ کے قتل کا ارادہ کیا، صحابہ اس کو گرفتار کر کے آنحضرت ﷺ کے سامنے لائے۔ وہ آپ ﷺ کو دیکھ کر ڈر گیا۔ آپ ﷺ نے اس کو مخاطب کر کے فرمایا۔ ڈر نہیں، اگر تم مجھے قتل کرنا چاہتے بھی تو نہیں کر سکتے تھے۔ (۵)

صلح حدیبیہ کے زمانہ میں ایک دفعہ اسی آدمیوں کا ایک دستہ منہ اندھیرے جبل تعصیم سے اتر کر آیا اور چھپ کر آنحضرت ﷺ کو قتل کرنا چاہا، اتفاق سے وہ لوگ گرفتار ہو گئے، لیکن آنحضرت ﷺ نے ان کو چھوڑ دیا اور کچھ تعرض نہیں کیا، قرآن مجید میں یہ آیت اسی واقعہ کے متعلق نازل ہوئی ہے۔ (۶)

(۱) صحیح بخاری باب الحجۃ۔

(۲) سراقہ بن مالک بن جہشم مدنی کا حال استیعاب و امانہ وغیرہ میں دیکھو۔

(۳) تاریخ طبری بروایت عروہ بن زبیر۔

(۴) صحیح بخاری کتاب الجہاد ص ۲۰۸۔

(۵) ابن حبیل ج ۳ ص ۴۱۸۔

(۶) جامع ترمذی تفسیر فتح۔

(وَهُوَ الَّذِي كَفَّ أَيْدِيَهُمْ عَنْكُمْ وَ أَيْدِيَكُمْ عَنْهُمْ) ”اسی خدا نے ان کے ہاتھ تم سے اور تمہارے ہاتھ ان سے روک لیے۔“

خیبر میں ایک یہودیہ نے آنحضرت ﷺ کو کھانے میں زہر دیا۔ آپ ﷺ نے کھانا کھایا تو زہر کا اثر محسوس کیا، آپ ﷺ نے یہودیوں کو بلا کر دریافت کیا تو انہوں نے اقرار کیا، لیکن آپ ﷺ نے کسی سے کچھ تعرض نہیں فرمایا۔ لیکن اسی زہر کے اثر سے جب ایک صحابی نے انتقال کیا تو آپ ﷺ نے صرف اس یہودیہ کو قصاص کی سزا دی (حالانکہ خود آنحضرت ﷺ کو زہر کا اثر مرتے دم تک محسوس ہوتا رہتا تھا۔^(۱))

دشمنوں کے حق میں دعائے خیر:

دشمنوں کے حق میں بددعا کرنا انسان کی فطری عادت ہے لیکن پیغمبروں کا مرتبہ عام انسانی سطح سے بدرجہا بلند ہوتا ہے جو لوگ ان کو گالیاں دیتے ہیں وہ ان کے حق میں دعائے خیر کرتے ہیں اور جوان کے تشنہ خون ہوتے ہیں وہ ان کو پیار کرتے ہیں، ہجرت سے قبل مکہ میں مسلمانوں پر اور خود آنحضرت ﷺ پر جو پیہم مظالم ہو رہے تھے اس داستان کے دہرانے کے لیے بھی سنگ دلی درکار ہے۔ اسی زمانہ میں خباب بن ارت ایک صحابی نے عرض کی کہ یا رسول اللہ! دشمنوں کے حق میں بددعا فرمائیے یہ سن کر چہرہ مبارک سرخ ہو گیا۔^(۲) ایک دفعہ چند صاحبوں نے مل کر اسی قسم کی بات کہی تو فرمایا میں دنیا کے لیے لعنت نہیں بلکہ رحمت بنا کر بھیجا گیا ہوں۔^(۳)

وہ قریش جنہوں نے تین برس تک آپ ﷺ کو محصور رکھا اور جو آپ ﷺ کے پاس غلہ کے ایک دانہ کے پیچھے کے روادار نہ تھے ان کی شرارتوں کی پاداش میں دعائے نبوی کی استجابت نے ابر رحمت کا سایہ ان کے سر سے اٹھا لیا اور مکہ میں اس قدر قحط پڑا کہ لوگ ہڈی اور مردار کھانے لگے۔ ابوسفیان نے آنحضرت ﷺ کی خدمت میں حاضر ہو کر عرض کی کہ محمد! تمہاری قوم ہلاک ہو رہی ہے خدا سے دعا کرو کہ یہ مصیبت دور ہو۔ آپ ﷺ نے بلا عذر فوراً دعا کے لیے ہاتھ اٹھائے اور خدا نے اس مصیبت سے ان کو نجات دی۔^(۴)

جنگ احد میں دشمنوں نے آپ ﷺ پر پتھر پھینکے تیر برسائے، تلواریں چلائیں، دندان مبارک کو شہید کیا، جبین اقدس کو خون آلود کیا۔ لیکن ان حملوں کا وار آپ ﷺ نے جس سپر پر روکا وہ صرف یہ دعا تھی۔

اللھم اھد قومی فانھم لا یعلمون۔ ”خدا یا ان کو معاف کرنا کہ یہ نادان ہیں۔“

وہ طائف جس نے دعوت اسلام کا جواب استہزاء اور تمسخر سے دیا تھا وہ طائف جس نے داعی اسلام کو اپنی پناہ میں لینے سے انکار کر دیا تھا۔ وہ طائف جس نے پائے مبارک کو لہو لہان کیا تھا ان کی نسبت فرشتہ غیب پوچھتا ہے کہ حکم ہو تو ان پر پہاڑ الٹ دیا جائے جواب ملتا ہے کہ شاید ان کی نسل سے کوئی خدا کا پرستار پیدا ہو۔^(۵) دس بارہ برس کے

(۱) بخاری وفات النبی۔

(۲) صحیح بخاری مبعث النبی۔

(۳) مشکوٰۃ اخلاق النبی بحوالہ صحیح مسلم۔

(۴) صحیح بخاری تفسیر سورہ دخان ج ۲۔

(۵) صحیح بخاری۔

بعد یہی طائف اسلام کی دعوت کا جواب تیر و تنگ (منجنت) سے دیتا ہے، جاں نثاروں کی لاشوں پر لاشیں گر رہی ہیں، صحابہ عرض کرتے ہیں کہ یا رسول اللہ! ان کے حق میں بددعا کیجئے۔ آپ ﷺ دعا کے لیے ہاتھ اٹھاتے ہیں۔ لوگ سمجھتے ہیں کہ حضور ﷺ ان کے حق میں بددعا فرمائیں گے۔ لیکن زبان مبارک سے یہ الفاظ نکلتے ہیں، خداوند اقیف اہل طائف کو اسلام نصیب کر اور دوستانہ ان کو مدینہ لا۔ وہ تیر جو میدان جنگ میں نشانہ پر نہیں لگے تھے۔ وہ مدینہ کے صحن مسجد میں زبان مبارک سے نکل کر ٹھیک اپنے ہدف پر پہنچے، یعنی وہ مدینہ آ کر خاص مسجد نبوی میں بیٹھ کر جہاں وہ مہمان ٹھہرائے گئے تھے۔ مسلمان ہوئے۔^(۱)

دوس کا قبیلہ یمن میں رہتا تھا۔ طفیل بن عمرو دوس اسی قبیلہ کے رئیس تھے۔ وہ قدیم الاسلام تھے مدت تک وہ اپنے قبیلہ کو اسلام کی دعوت دیتے رہے، لیکن وہ اپنے کفر پر اڑا رہا۔ ناچار وہ خدمت اقدس میں حاضر ہوئے اور قبیلے کی حالت عرض کر کے گزارش کی کہ ان کے حق میں بددعا فرمائیے، لوگوں نے یہ سنا تو کہا کہ اب دوس کی بربادی میں کوئی شک نہیں رہا، لیکن رحمت عالم نے جن الفاظ میں دعا فرمائی وہ یہ تھے۔^(۲)

”خداوند دوس کو ہدایت کر اور ان کو لا۔“

اللهم اهد دوسا وات بهم۔

حضرت ابو ہریرہؓ کی ماں مشرکہ تھیں، اپنی ماں کو وہ جس قدر اسلام کی تبلیغ کرتے تھے۔ وہ اباہ کرتی تھیں۔ ایک دن انہوں نے اسلام کی دعوت دی تو ان کی ماں نے آنحضرت ﷺ کی شان میں گستاخی کی۔ حضرت ابو ہریرہؓ کو اس قدر صدمہ ہوا کہ وہ روئے لگے اور اسی حالت میں آنحضرت ﷺ کے پاس آئے اور واقعہ عرض کیا۔ آپ ﷺ نے دعا کی۔ الہی ابو ہریرہؓ کی ماں کو ہدایت نصیب کر وہ خوش خوش گھر واپس آئے تو دیکھا کوڑ بند ہیں اور ماں نہا رہی ہیں، غسل سے فارغ ہو کر کوڑ کھولے اور کلمہ پڑھا۔^(۳)

عبداللہ بن ابی بن سلول وہ شخص تھا جو عمر بھر منافق رہا اور کوئی موقع اس نے آنحضرت ﷺ اور مسلمانوں کے خلاف خفیہ سازشوں اور اعلانیہ استخفاف و اہانت کا ہاتھ سے جانے نہ دیا۔ کفار قریش کے ساتھ اس کی خفیہ خط و کتابت تھی۔ غزوہ احد میں عین موقع پر اپنے ہمراہیوں کے ساتھ مسلمانوں کی فوج سے الگ ہو گیا۔ واقعہ اٹک میں حضرت عائشہؓ پر الزام لگانے والوں میں وہ سب سے آگے تھے۔ بایں ہمہ اس کی فرد جرم کو رحمت عالم کا حلم و عفو ہمیشہ دھوتا رہا۔ وہ مر اتو آپ ﷺ نے اس کی مغفرت کی نماز پڑھی۔ اس پر حضرت عمرؓ نے کہا یا رسول اللہ! آپ ﷺ اس کے جنازہ کی نماز پڑھتے ہیں حالانکہ اس نے یہ کہا اور یہ کہا۔ یہ سن کر آپ ﷺ متیسم ہوئے اور فرمایا۔ ہٹو اے عمر! جب زیادہ اصرار کیا تو فرمایا اگر مجھے اختیار دیا جاتا کہ اگر ستر دفعہ میں نماز پڑھوں کہ اس کی بخشش ہو سکتی ہے تو اس سے بھی زیادہ پڑھتا۔^(۴)

(۱) ابن سعد غزوہ طائف۔

(۲) صحیح مسلم مناقب دوس۔

(۳) صحیح مسلم فضائل ابی ہریرہؓ۔

(۴) صحیح بخاری کتاب الجنائز۔

بچوں پر شفقت:

بچوں پر نہایت شفقت فرماتے تھے، معمول تھا کہ سفر سے تشریف لاتے تو راہ میں جو بچے ملتے ان میں سے کسی کو اپنے ساتھ سواری پر آگے پیچھے بٹھاتے راستہ میں بچے ملتے تو ان کو خود سلام کرتے۔ (۱)

ایک دن خالد بن سعید خدمت اقدس میں آئے ان کی چھوٹی لڑکی بھی ساتھ تھی اور سرخ رنگ کا کرتہ بدن پر تھا آپ ﷺ نے فرمایا سنہ حبشی زبان میں حسنہ کو سنہ کہتے ہیں، چونکہ ان کی پیدائش حبش میں ہوئی تھی۔ اس لیے آپ ﷺ نے اس کی مناسبت سے حبشی تلفظ میں حسنہ کے بجائے سنہ کہا۔ آنحضرت ﷺ کی پشت پر جو مہربوت تھی ابھری ہوئی تھی۔ بچوں کی عادت ہوتی ہے کہ غیر معمولی چیز نظر آئے تو اس سے کھیلنے لگتے ہیں، وہ بھی مہربوت سے کھیلنے لگیں، خالد نے ڈانٹا، آنحضرت ﷺ نے روکا کہ کھیلنے دو۔ (۲)

ایک دفعہ آپ ﷺ کے پاس کہیں سے کپڑے آئے جن میں ایک سیاہ چادر بھی تھی جس میں دونوں طرف آنچل تھے آپ ﷺ نے حاضرین سے کہا یہ چادر کس کو دوں؟ لوگ چپ رہے آپ ﷺ نے فرمایا ام خالد کو لاؤ۔ (۳) وہ آئیں تو آپ نے ان کو پہنایا اور دو دفعہ فرمایا۔ ”پہننا اور پرانی کرنا۔“ چادر میں جو بوٹے تھے آپ ﷺ ان کو دکھا دکھا کر فرماتے تھے۔ ام خالد دیکھنا یہ سنا ہے یہ سنا ہے۔ اوپر گزر چکا ہے کہ ام خالد حبش میں پیدا ہوئی تھی اور کئی مہینے تک وہیں رہی تھیں، اس لیے ان سے حبشی زبان میں خطاب کیا۔ (۴)

ایک صحابی کا بیان ہے کہ بچپن میں انصار کے نخلستان میں چلا جاتا اور ڈھیلوں سے مار کر کھجوریں گراتا لوگ مجھ کو خدمت اقدس میں لے گئے۔ آپ ﷺ نے کہا ڈھیلے کیوں مارتے ہو؟ میں نے کہا کھجوریں کھانے کے لیے ارشاد فرمایا کہ کھجوریں جوز مین پر پکتی ہیں ان کو اٹھا کر کھالیا کرو۔ ڈھیلے نہ مارو۔ یہ کہہ کر میرے سر پر ہاتھ پھیرا اور دعا دی۔ (۵)

ماں بچے کی محبت کے واقعات سے آپ ﷺ پر سخت اثر ہوتا تھا۔ ایک دفعہ ایک نہایت غریب عورت حضرت عائشہ کے پاس آئی۔ دو چھوٹی چھوٹی لڑکیاں بھی ساتھ تھیں، اس وقت حضرت عائشہ کے پاس کچھ نہ تھا، ایک کھجور زمین پر پڑی ہوئی تھی، وہی اٹھا کر دے دی، عورت نے کھجور کے دو ٹکڑے کیے اور دونوں میں برابر تقسیم کر دیا۔ آنحضرت ﷺ باہر سے تشریف لائے تو حضرت عائشہ نے یہ واقعہ سنایا۔ ارشاد فرمایا خدا جس کو اولاد کی محبت میں ڈالے اور وہ ان کا حق بجالائے وہ دوزخ سے محفوظ رہے گا۔ (۶) حضرت انس کہتے ہیں کہ آنحضرت ﷺ فرماتے تھے کہ میں نماز

(۱) ابوداؤد کتاب الادب۔

(۲) بخاری ج ۲ ص ۸۸۶

(۳) اصحابہ میں ہے کہ وہ اس قدر چھوٹی تھیں کہ لوگ ان کو گود میں اٹھا کر لائے (اصحابہ ترجمہ ام خالد)

(۴) بخاری کتاب اللباس سنہ حبشی میں حسن کو کہتے ہیں۔

(۵) ابوداؤد کتاب الجہاد۔

(۶) صحیح بخاری ص ۸۷۔

شروع کرتا ہوں اور ارادہ ہوتا ہے کہ دیر میں ختم کروں گا کہ دفعۃً صف سے کسی بچے کے رونے کی آواز آتی ہے اور مختصر کر دیتا ہوں کہ اس کی ماں کو تکلیف ہوتی ہوگی۔ (۱)

یہ محبت اور شفقت مسلمان بچوں تک محدود نہ تھی بلکہ مشرکین کے بچوں پر بھی اسی طرح لطف فرماتے تھے۔ ایک دفعہ ایک غزوہ میں چند بچے جھپٹ میں آ کر مارے گئے۔ آپ ﷺ کو خبر ہوئی تو نہایت آزرده ہوئے ایک صاحب نے کہا یا رسول اللہ! وہ مشرکین کے بچے تھے۔ آپ ﷺ نے فرمایا۔ مشرکین کے بچے بھی تم سے بہتر ہیں۔ خبردار! بچوں کو قتل نہ کرو ہر جان خدا ہی کی فطرت پر پیدا ہوتی ہے۔ (۲)

معمول تھا کہ جب فصل کا نیا میوہ کوئی خدمت اقدس میں پیش کرتا تو حاضرین میں جو سب سے زیادہ کم عمر بچہ ہوتا اس کو عنایت فرماتے۔ (۳) بچوں کو چومتے اور ان کو پیار کرتے تھے۔ ایک دفعہ آپ ﷺ اسی طرح بچوں کو پیار کر رہے تھے کہ ایک بدوی آیا۔ اس نے کہا۔ تم لوگ بچوں کو پیار کرتے ہو۔ میرے دس بچے ہیں مگر اب تک میں نے کسی کو پیار نہیں کیا۔ آپ ﷺ نے فرمایا۔ اللہ تعالیٰ اگر تمہارے دل سے محبت کو چھین لے تو میں کیا کروں۔ (۴)

جابر بن سمرہ صحابی تھے۔ وہ اپنے بچپن کا واقعہ بیان کرتے ہیں کہ ایک دفعہ میں نے آنحضرت ﷺ کے پیچھے نماز پڑھی۔ نماز سے فارغ ہو کر آپ ﷺ اپنے گھر کی طرف چلے میں بھی ساتھ ہو لیا کہ ادھر سے چند اور لڑکے نکل آئے۔ آپ ﷺ نے سب کو پیار کیا اور مجھے بھی پیار کیا۔ (۵)

ہجرت کے موقع پر جب مدینہ میں آپ ﷺ کا داخلہ ہو رہا تھا۔ انصار کی چھوٹی چھوٹی لڑکیاں خوشی سے دروازوں سے نکل نکل کر گیت گارہی تھیں جب آپ ﷺ کا ادھر گزر ہوا۔ فرمایا اے لڑکیو! تم مجھے پیار کرتی ہو؟ سب نے کہا! ہاں یا رسول اللہ! فرمایا میں بھی تمہیں پیار کرتا ہوں۔ (۶)

حضرت عائشہؓ کم سن میں بیاہ کر آئی تھیں محلہ کی لڑکیوں کے ساتھ وہ کھیلا کرتی تھیں۔ آپ ﷺ جب گھر میں تشریف لاتے تو لڑکیاں آپ ﷺ کا لحاظ کر کے ادھر ادھر چھپ جاتیں آپ ﷺ انہیں تسکین دیتے اور کھیلنے کو کہتے۔ (۷)

غلاموں پر شفقت:

آنحضرت ﷺ غلاموں پر خصوصیت کے ساتھ شفقت فرماتے تھے۔ فرمایا کرتے تھے کہ یہ تمہارے بھائی ہیں جو خود کھاتے ہو۔ وہ ان کو کھلاؤ اور جو خود پہنتے ہو وہ ان کو پہناؤ۔ آنحضرت ﷺ کی ملکیت میں جو غلام آتے ان کو

(۱) بخاری کتاب الصلوٰۃ۔

(۲) مسند ابن خنبل ج ۳ ص ۳۳۵۔

(۳) معجم صغیر طبرانی باب المیم معجم محمد۔

(۴) صحیح بخاری و مسلم کتاب الادب۔

(۵) صحیح مسلم باب طیب رائحة النبی۔

(۶) سیرت ج اول ہجرت۔

(۷) ابوداؤد کتاب الادب باب اللعاب۔

ہمیشہ آپ ﷺ آزاد فرما دیتے تھے، لیکن وہ حضور ﷺ کے احسان و کرم کی زنجیر سے آزاد نہیں ہو سکتے تھے۔ ماں باپ قبیلہ رشتہ کو چھوڑ کر عمر بھر آپ ﷺ کی غلامی کو شرف جانتے تھے، زید بن حارثہ غلام تھے۔ آنحضرت ﷺ نے ان کو آزاد کر دیا۔ ان کے باپ ان کو لینے آئے۔ لیکن وہ آستانہ رحمت پر باپ کے ظل عاطفت کو ترجیح نہ دے سکے۔ اور اپنے جانے سے قطعاً انکار کر دیا۔ زید کے بیٹے اسامہؓ سے آپ ﷺ اس قدر محبت کرتے تھے کہ آپ ﷺ فرمایا کرتے تھے۔ اگر اسامہ بٹی ہوتی تو میں اس کو زیور پہناتا، خود اپنے دست مبارک سے ان کی ناک صاف کرتے تھے۔

غلاموں کو لفظ ”غلام“ کا سن کر اپنی نظر میں اپنی آپ ذلت محسوس ہوتی تھی۔ آنحضرت ﷺ کو ان کی یہ تکلیف بھی گوارا نہ تھی۔ فرمایا کوئی ”میرا غلام“ میری لونڈی ”نہ کہے۔“ میرا بچہ ”میری بچی“ کہے اور غلام بھی اپنے آقا کو خداوند نہ کہیں، خداوند خدا ہے آقا کہیں۔ آنحضرت ﷺ کو غلاموں پر شفقت اتنی ملحوظ تھی کہ مرض الموت میں سب سے آخری یہ وصیت فرمائی کہ غلاموں کے معاملہ میں خدا سے ڈرا کرنا۔

حضرت ابوذرؓ بہت قدیم الاسلام صحابی تھے اور آنحضرت ﷺ ان کی راست گوئی کی مدح فرماتے تھے۔ ایک دفعہ انہوں نے ایک عجمی آزاد غلام کو برا بھلا کہا۔ غلام نے آنحضرت ﷺ سے جا کر شکایت کی۔ آپ ﷺ نے ابوذرؓ کو زجر فرمایا کہ تم میں اب تک جہالت باقی ہے۔ یہ غلام تمہارے بھائی ہیں، خدا نے تم کو ان پر فضیلت عطا کی ہے۔ اگر وہ تمہارے مزاج کے موافق نہ ہوں تو ان کو فروخت کر ڈالو۔ خدا کی مخلوق کو ستایا نہ کرو۔ جو خود کھاؤ وہ ان کو کھلاؤ، جو خود پہنو وہ ان کو پہناؤ، ان کو اتنا کام نہ دو جو وہ نہ کر سکیں اور اتنا کام دو تو خود بھی ان کی اعانت کرو۔^(۱)

ایک دفعہ ابو مسعود انصاریؓ اپنے غلام کو مار رہے تھے کہ پیچھے سے آواز آئی ابو مسعود تم کو جس قدر اس غلام پر اختیار ہے۔ خدا کو اس سے زیادہ تم پر اختیار ہے۔ ابو مسعودؓ نے مڑ کر دیکھا تو آنحضرت ﷺ تھے۔ عرض کی یا رسول اللہ! میں نے لوجہ اللہ اس غلام کو آزاد کیا، فرمایا اگر تم ایسا نہ کرتے تو آتش دوزخ تم کو چھو لیتی۔

ایک شخص خدمت نبویؐ میں حاضر ہوا۔ عرض کی یا رسول اللہ! میں غلاموں کا قصور کتنی دفعہ معاف کروں؟ آپ ﷺ خاموش رہے۔ اس نے پھر عرض کی آپ ﷺ نے پھر خاموشی اختیار کی، اس نے تیسری بار عرض کی۔ آپ ﷺ نے فرمایا ہر روز ستر بار معاف کیا کرو۔

آنحضرت ﷺ کے عہد میں ایک خاندان میں سات آدمی تھے اور سات آدمیوں کے بیچ میں ایک ہی لونڈی تھی۔ ایک دفعہ ان میں سے ایک نے اس لونڈی کو پتھر مارا، آنحضرت ﷺ کو معلوم ہوا تو آپ نے فرمایا کہ اس کو آزاد کر دو۔ لوگوں نے کہا یا رسول اللہ! سات آدمیوں کے بیچ میں یہی ایک خادمہ ہے۔ آپ ﷺ نے فرمایا۔ ”اچھا اس وقت تک خدمت گزاری کرے جب تک تم اس سے بے نیاز نہ ہو جاؤ جب حاجت نہ رہے تو وہ آزاد ہے۔“^(۲)

ایک صاحب کے پاس دو غلام تھے جن کے وہ بہت شاکی تھے وہ ان کو مارتے تھے برا بھلا کہتے تھے، لیکن وہ

(۱) بخاری باب المعاصی من امر الجاہلیہ و ابوداؤد کتاب الادب۔

(۲) یہ تمام واقعات ابوداؤد کتاب الادب باب حق المملوک میں مذکور ہیں۔

دونوں باز نہ آتے تھے انہوں نے آ کر آنحضرت ﷺ سے شکایت کی اور اس کا علاج پوچھا۔ آپ ﷺ نے فرمایا۔ تمہاری سزا اگر ان کے قصور کے برابر ہوگی تو خیر ورنہ سزا کی جو مقدار زائد ہوگی۔ اس کے برابر تمہیں بھی خدا سزا دے گا۔ یہ سن کر وہ بے قرار ہو گئے اور گریہ و زاری شروع کی۔ آنحضرت ﷺ نے فرمایا۔ یہ شخص قرآن مجید نہیں پڑھتا۔ و نضع الموازين القسط انخ۔ یہ سن کر انہوں نے عرض کیا یا رسول اللہ! یہ بہتر ہے کہ میں ان کو اپنے سے جدا کر دوں، آپ ﷺ گواہ رہیں کہ اب وہ آزاد ہیں۔^(۱) غلاموں کا لوگ بیاہ کر دیتے تھے اور پھر جب چاہتے تھے جبراً ان میں تفریق کر دیتے تھے۔ چنانچہ ایک شخص نے اپنی لونڈی سے اپنے غلام کا عقد کر دیا اور پھر دونوں میں علیحدگی کرنی چاہی غلام نے خدمت نبوی میں آ کر شکایت کی، آپ ﷺ نے منبر پر خطبہ دیا کہ لوگ کیوں غلاموں کا نکاح کر کے پھر تفریق کرانا چاہتے ہیں، نکاح و طلاق کا حق صرف شوہر کو ہے۔^(۲)

اسی رحم و شفقت کا اثر تھا کہ اکثر کافروں کے غلام بھاگ بھاگ کر آنحضرت ﷺ کی خدمت میں حاضر ہوتے تھے اور آپ ﷺ انہیں آزاد فرما دیتے تھے۔^(۳) مال غنیمت جب تقسیم ہوتا تو آپ ﷺ اس میں سے غلاموں کو بھی حصہ دیتے تھے۔^(۴) جو غلام نئے آزاد ہوتے تھے۔ چونکہ ان کے پاس کوئی مالی سرمایہ نہیں ہوتا تھا۔ اس لیے جو آمدنی وصول ہوتی تھی اس میں سب سے پہلے آپ ﷺ انہی کو عنایت فرماتے تھے۔

مستورات کے ساتھ برتاؤ:

دنیا میں یہ صنف ضعیف (عورتیں) چونکہ ہمیشہ ذلیل رہی ہیں اس لیے کسی نامور شخص کے حالات میں یہ پہلو کبھی پیش نظر نہیں رہا کہ اس مظلوم گروہ کے ساتھ اس کا طریق معاشرت کیا تھا، اسلام دنیا کا سب سے پہلا مذہب ہے جس نے عورتوں کی حق رسی کی اور عزت و منزلت کے دربار میں ان کو مردوں کے برابر جگہ دی، اس لیے شارع اسلام کے واقعات زندگی میں ہم کو یہ بھی دیکھنا چاہیے کہ مستورات کے ساتھ ان کا طرز عمل کیا تھا۔

صحیح بخاری میں آنحضرت ﷺ کے ایلاء (ازواج مطہرات سے چند روز علیحدگی) کی جو روایت مذکور ہے اس میں حضرت عمرؓ کا یہ قول نقل کیا ہے کہ مکہ میں ہم لوگ عورتوں کو بالکل ناقابل التفات سمجھتے تھے۔ مدینہ میں نسبتاً عورتوں کی قدر تھی۔ لیکن نہ اس قدر جس کی وہ مستحق تھیں، آنحضرت ﷺ نے جس طرح اپنے ارشاد و احکام سے ان کے حقوق قائم کیے، آپ ﷺ کے برتاؤ نے اور زیادہ اس کو قوی اور نمایاں کر دیا، ازواج مطہرات کے واقعات مستقلاً مذکور ہیں، یہاں ہم عام واقعات لکھتے ہیں۔

آنحضرت ﷺ کے دربار میں چونکہ ہر وقت مردوں کا ہجوم رہتا تھا، عورتوں کو وعظ و پند سننے اور مسائل دریافت کرنے کا موقع نہیں ملتا تھا، مستورات نے آ کر درخواست کی کہ مردوں سے ہم عہدہ برآ نہیں ہو سکتے اس

(۱) مسند ابن حنبل ج ۶ ص ۲۸۰۔

(۲) سنن ابن ماجہ کتاب الطلاق۔

(۳) ابوداؤد کتاب الجہاد و مسند ابن حنبل ج ۱ ص ۲۴۳۔

(۴) ابوداؤد باب قسمۃ الفسی۔

لیے ہمارے لیے ایک دن خاص مقرر کر دیا جائے۔ آنحضرت ﷺ نے ان کی درخواست قبول فرمائی (۱) اور ان کے دربار کا ایک خاص دن مقرر ہو گیا۔

جن لوگوں نے آغاز اسلام میں حبش کو ہجرت کی تھی ان میں اسماء بنت عمیس بھی تھیں۔ خیبر کی فتح کے زمانہ میں مہاجرین حبش مدینہ میں آئے تو وہ بھی آئیں۔ ایک دن وہ حضرت حصہؓ سے ملنے گئیں۔ اتفاق یہ کہ اس وقت حضرت عمرؓ بھی موجود تھے ان کو دیکھ کر پوچھا یہ کون ہیں؟ حضرت حصہؓ نے نام بتایا۔ حضرت عمرؓ نے کہا۔ ہاں وہ حبش والی و سمندر والی۔ اسماء بنت عمیس نے کہا ہاں! وہی۔ حضرت عمرؓ نے کہا ہم نے تم لوگوں سے پہلے ہجرت کی اور اس لیے رسول اللہ صلی اللہ علیہ وسلم پر زیادہ حق ہے۔ اسماءؓ کو سخت غصہ آیا۔ بولیں ”ہرگز نہیں۔“ تم لوگ رسول اللہ ﷺ کے ساتھ رہتے تھے۔ وہ بھوکوں کو کھلاتے تھے۔ ہمارا یہ حال تھا کہ گھر سے دور بیگانے حبشیوں میں رہتے تھے لوگ ہم کو ستا۔ تے تھے اور ہر وقت جان کا ڈر لگا رہتا تھا۔ یہ باتیں ہو رہی تھیں کہ رسول اللہ ﷺ آ گئے۔ اسماءؓ نے کہا۔ یا رسول اللہ ﷺ عمرؓ نے یہ یہ کہا۔ آپ ﷺ نے فرمایا تم نے کیا جواب دیا۔ انہوں نے ماجرا سنایا۔ آپ ﷺ نے فرمایا عمر کا حق مجھ پر تم سے زیادہ نہیں، عمر اور اس کے ساتھیوں نے صرف ایک ہجرت کی اور تم لوگوں نے دو ہجرتیں کیں۔

اس واقعہ کا چرچا پھیلا تو مہاجرین حبش جوق در جوق اسماءؓ کے پاس آتے اور آنحضرت ﷺ کے الفاظ ان سے بار بار دہرا کر سنتے، حضرت اسماءؓ کا بیان ہے کہ مہاجرین حبش کے لیے دنیا میں کوئی چیز آنحضرت ﷺ کے ان الفاظ سے زیادہ مسرت انگیز نہ تھی۔ (۲)

حضرت انسؓ بن مالک جو خادم خاص تھے ان کی خالہ کا نام ام حرام تھا (جو رضاعت کے رشتہ سے آپ ﷺ کی بھی خالہ تھیں) معمول تھا جب آپ ﷺ قبا تشریف لے جاتے تو ان کے پاس ضرور جاتے وہ اکثر کھانا لاکر پیش کرتیں اور آپ ﷺ نوش فرماتے آپ ﷺ سو جاتے تو بالوں میں سے جوئیں نکالتیں۔ (۳)

حضرت انسؓ کی والدہ ام سلیمؓ سے آپ ﷺ کو نہایت محبت تھی۔ آپ ﷺ اکثر ان کے گھر تشریف لے جاتے وہ بچھونا بچھا دیتیں۔ آپ ﷺ آرام فرماتے، جب سو کر ٹھٹھتے تو وہ آپ ﷺ کا پسینہ ایک شیشی میں جمع کر لیتیں، مرتے وقت وصیت کی کہ کفن میں حنوط ملایا جائے تو عرق مبارک کے ساتھ ملایا جائے۔

ایک دفعہ حضرت انسؓ کی والدہ ملیکہ نے آپ ﷺ کی دعوت کی، کھانا خود تیار کیا تھا، آنحضرت ﷺ نے کھانا نوش فرما کر فرمایا۔ ”آؤ میں تمہیں نماز پڑھاؤں، گھر میں صرف ایک چٹائی تھی اور وہ بھی پرانی ہو کر سیاہ ہو گئی تھی۔ حضرت انسؓ نے پہلے اس کو پانی سے دھویا اور پھر نماز کے لیے بچھایا۔ آنحضرت ﷺ نے امامت کی، حضرت انسؓ اور ان کی دادی اور یتیم (غلام) صف باندھ کر کھڑے ہوئے، آپ ﷺ نے دو رکعت نماز ادا کی اور واپس آئے۔ (۴)

(۱) صحیح بخاری کتاب العلم بل یجعل للنساء یوما علی حدۃ الخ۔

(۲) صحیح بخاری غزوہ خیبر۔

(۳) بخاری کتاب الجہاد ص ۳۹۱۔

(۴) بخاری باب الصلوۃ علی الحصر۔

حضرت ابو بکرؓ کی صاحبزادی (اسماءؓ) جو حضرت عائشہؓ کی علاقائی بہن تھیں، حضرت زبیرؓ سے بیاہی تھیں، مدینہ میں آئیں تو اس وقت حضرت زبیرؓ کی یہ حالت تھی کہ ایک گھوڑے کے سوا اور کچھ نہ تھا۔ حضرت اسماءؓ خود ہی گھوڑے کے لیے جنگل سے گھاس لاتیں اور کھانا پکاتیں۔ حضرت زبیرؓ کو جو زمین آنحضرت ﷺ نے عطا فرمائی تھی اور جو مدینہ سے دو میل پر تھی وہاں سے کھجور کی گٹھلیاں سر پر لا کر لاتیں۔ ایک دن وہ گٹھلیاں لیے ہوئے آ رہی تھیں کہ آنحضرت ﷺ نے دیکھا، آپ اس وقت اونٹ پر سوار تھے، اونٹ کو بٹھا دیا کہ وہ سوار ہو لیں، حضرت اسماءؓ شرمائیں، آنحضرت ﷺ نے یہ دیکھ کر کہ وہ حجاب کرتی ہیں کچھ نہیں فرمایا اور ان کو چھوڑ کر آگے بڑھ گئے، حضرت اسماءؓ کا بیان ہے کہ اس کے بعد حضرت ابو بکرؓ نے ایک خادم بھیجا جو گھوڑے کی خدمت کرتا تھا مجھ کو اس قدر غنیمت معلوم ہوا گویا میں غلامی سے آزاد ہو گئی۔ (۱)

ایک بار قربت کی بہت سی بیبیاں بیٹھی ہوئی آنحضرت ﷺ سے بڑھ بڑھ کر باتیں کر رہی تھیں۔ حضرت عمرؓ آئے تو سب اٹھ کر چل دیں۔ آنحضرت ﷺ ہنس پڑے حضرت عمرؓ نے کہا خدا آپ کو خداں رکھے کیوں ہنسے فرمایا ان عورتوں پر تعجب ہوا کہ وہ تمہاری آواز سنتے ہی سب آڑ میں چھپ گئیں۔ حضرت عمرؓ نے ان کی طرف مخاطب ہو کر کہا۔ اے اپنی جان کی دشمنو! مجھ سے ڈرتی ہو اور آنحضرت ﷺ سے نہیں ڈرتیں۔ سب نے کہا تم رسول اللہ ﷺ کی نسبت سخت مزاج ہو۔ (۲)

ایک دفعہ حضرت عائشہؓ کے گھر میں آپ ﷺ منہ ڈھانک کر سوئے ہوئے تھے، عید کا دن تھا۔ چھوکر یاں گا بجا رہی تھیں۔ حضرت ابو بکرؓ آئے تو ان کو ڈانٹا، آنحضرت ﷺ نے فرمایا۔ ان کو گانے دو، ان کی عید کا دن ہے۔ (۳)

عورتیں نہایت دلیری کے ساتھ آپ ﷺ سے بے محابا مسائل دریافت کرتی تھیں اور صحابہ کو ان کی اس جرأت پر حیرت ہوتی تھی، لیکن آپ ﷺ کسی قسم کی ناگواری نہیں ظاہر فرماتے تھے۔ چونکہ عورتیں عموماً نازک طبع اور ضعیف القلب ہوتی ہیں۔ ان کی خاطر داری کا نہایت خیال رکھتے تھے۔ انجشہ نام ایک حبشی غلام حدی خواں تھے، یعنی اونٹ کے آگے حدی پڑھتے جاتے تھے۔ ایک دفعہ سفر میں ازواج مطہراتؓ ساتھ تھیں۔ انجشہ حدی پڑھتے جاتے تھے، اونٹ زیادہ تیز چلنے لگے تو آپ ﷺ نے فرمایا۔ انجشہ! دیکھنا شیشے (عورتیں) ٹوٹنے نہ پائیں۔

حیوانات پر رحم:

حیوانات پر نہایت رحم فرماتے تھے، ان بے زبانوں پر جو ظلم مدت سے عرب میں چلے آتے تھے موقوف کرا دیئے، اونٹ کے گلے میں قلابہ لٹکانے کا عام دستور تھا اس کو روک دیا۔ (۴) (زندہ جانور کے بدن سے سے گوشت کا ٹوٹھرا کاٹ لیتے تھے اور اس کو پکا کر کھاتے تھے اس کو منع کر دیا، جانور کی دم اور ایال کاٹنے سے بھی منع کیا اور فرمایا کہ دم

(۱) کتاب النکاح

(۲) صحیح بخاری مناقب عمر بن خطاب

(۳) مسلم کتاب العیدین

(۴) مسلم باب اللباس والزینۃ

ان کا مورچہ پھل ہے۔ اور ایال ان کا لحاف ہے۔ جانوروں کو دیر تک ساز میں باندھ کر کھڑا رکھنے کی بھی ممانعت کی اور فرمایا کہ جانوروں کی پیٹھوں کو اپنی نشست گاہ اور کرسی نہ بناؤ اسی طرح جانوروں کو باہم لڑانا بھی ناجائز بتایا۔ ایک بے رحمی کا دستور یہ تھا کہ کسی جانور کو باندھ کر اس کا نشانہ بناتے تھے اور مشق تیر اندازی کرتے تھے اس سنگ دلی کی بھی قطعاً ممانعت کر دی۔

ایک دفعہ ایک گدھاراہ میں نظر پڑا جس کا چہرہ داغا گیا تھا۔ فرمایا کہ جس نے اس کا چہرہ داغا ہے اس پر خدا کی لعنت ہے۔ علامت یا بعض دیگر ضرورتوں کی وجہ سے اونٹوں اور بکریوں کو داغنا پڑتا تھا ایسی حالت میں آپ ﷺ ان اعضاء کو داغستے جو زیادہ نازک نہیں ہوتے۔ حضرت انسؓ کہتے ہیں کہ میں ایک دفعہ بکریوں کے ریوڑ میں گیا تو دیکھا کہ رسول اللہ ﷺ بکریوں کے کان داغ رہے ہیں۔^(۱)

ایک بار آپ ﷺ کسی سفر میں جا رہے تھے لوگوں نے مقام پر منزل کیا وہاں ایک پرندہ نے انڈہ دیا ہوا تھا ایک شخص نے وہ انڈہ اٹھالیا چڑیا بے قرار ہو کر پر مار رہی تھی۔ آنحضرت ﷺ نے دریافت کیا کہ اس کا انڈہ چھین کر کس نے اس کو اذیت پہنچائی؟ ان صاحب نے کہا یا رسول اللہ! مجھ سے یہ حرکت ہوئی ہے۔ آپ ﷺ نے فرمایا اسے وہیں رکھ دو۔^(۲)

ایک صحابی خدمت اقدس میں حاضر ہوئے۔ ان کے ہاتھوں میں چادر سے چھپے ہوئے کسی پرندہ کے بچے تھے۔ آپ ﷺ نے دریافت فرمایا تو عرض کی کہ ایک جھاڑی سے آواز آرہی تھی جا کر دیکھا تو یہ بچے تھے میں نے ان کو نکال لیا۔ پرندہ نے یعنی ان کی ماں نے یہ دیکھا تو میرے سر پر منڈلانے لگی۔ آپ ﷺ نے فرمایا۔ جاؤ اور بچوں کو وہیں پھر رکھ آؤ۔^(۳)

ایک بار راستہ میں ایک اونٹ نظر سے گزرا جس کے پیٹ اور پیٹھ شدت گرسنگی سے ایک ہو گئے تھے۔ فرمایا ان بے زبانوں کے متعلق خدا سے ڈرو۔^(۴) ایک دفعہ ایک انصاری کے باغ میں آپ ﷺ تشریف لے گئے۔ ایک گرسنہ اونٹ نظر پڑا آپ ﷺ کو دیکھ کر بلبلا یا۔ آپ ﷺ نے شفقت سے اس پر ہاتھ پھیرا پھر لوگوں سے اس کے مالک کا نام پوچھا۔ معلوم ہوا کہ ایک انصاری کا ہے ان سے آپ ﷺ نے فرمایا کہ اس جانور کے معاملہ میں تم خدا سے نہیں ڈرتے۔^(۵)

رحمت و محبت عام:

حضور انور ﷺ کی ذات پاک تمام دنیا کے لیے رحمت بن کر آئی تھی۔ حضرت مسیحؑ نے کہا تھا کہ ”میں امن کا

(۱) یہ حدیثیں ترمذی و ابوداؤد وغیرہ میں مذکور ہیں۔

(۲) ادب المفرد امام بخاری باب رحمۃ البہائم۔

(۳) مشکوٰۃ بحوالہ ابوداؤد باب رحمۃ اللہ۔

(۴) ابوداؤد کتاب الجہاد۔

(۵) ایضاً۔

شہزادہ ہوں۔“ لیکن شہزادہ امن کی اخلاقی حکومت کا ایک کارنامہ بھی اس کے ثبوت میں محفوظ نہیں، لیکن امن کے شہنشاہ کو خداوند ازل ہی نے خطاب کیا۔

(وَمَا أَرْسَلْنَاكَ إِلَّا رَحْمَةً لِّلْعَالَمِينَ) ”محمد! ہم نے تم کو تمام دنیا کے لیے رحمت بنا کر بھیجا ہے۔“

تم آنحضرت ﷺ کے حلم و عفو، مسامحت و درگزر کے سینکڑوں واقعات پڑھ چکے، نظر آیا ہو گا کہ اس خزانہ رحمت میں دوست و دشمن، کافر و مسلم، بوڑھے بچے عورت، مرد، آقا و غلام، انسان و حیوان ہر ایک صنف، ہستی برابر کی حصہ دار تھی، ایک صاحب نے آپ ﷺ سے کسی پر بددعا کرنے کی درخواست کی تو غضب ناک ہو کر فرمایا۔ میں دنیا میں لعنت کے لیے نہیں آیا ہوں۔ (۱) رحمت بنا کر بھیجا گیا ہوں۔ آپ ﷺ نے دنیا کو پیغام دیا۔ (۲)

”ایک دوسرے پر بغض و حسد نہ کرو، ایک دوسرے سے منہ نہ لا تباغضوا ولا تحاسدوا ولا تدابروا“ پھيرو۔ اور اے خدا کے بندو سب آپس میں بھائی بھائی بن جاؤ۔“

و کونوا عباد الله اخوانا۔

ایک اور حدیث میں حکم فرمایا۔ ”لوگوں کے لیے وہی چاہو جو اپنے لیے چاہتے ہو تو احب للناس ماتحب لنفسک تکن مسلما۔“ (۳)

حضرت انسؓ سے مروی ہے کہ آپ ﷺ نے فرمایا۔

”تم میں سے کوئی شخص اس وقت تک کامل مومن نہیں ہو سکتا جب تک وہ سب لوگوں کے لیے وہی محبوب نہ رکھے جو اپنے لیے رکھتا ہے جب تک وہ دوسرے کو بے غرض صرف خدا کے لیے پیار نہ کرے۔“

لا یومن احدکم حتی یحب للناس ما یحب لنفسه و حتی یحب المرء لایحبه الا الله عزوجل۔ (مسند احمد ج ۳ ص ۲۷۲)

ایک شخص نے مسجد نبوی میں آ کر دعا کی خدا یا! مجھ کو اور محمدؐ کو مغفرت عطا کر، آپ ﷺ نے فرمایا، خدا کی رحمت کو تم نے تنگ کر دیا۔ (۴) ایک اور روایت میں ہے کہ ایک اعرابی مسجد نبوی میں آیا (۵) اور آپ کے پیچھے نماز پڑھی، نماز پڑھ کر اپنے اونٹ پر سوار ہوا اور بولا خداوند! مجھ پر اور محمدؐ پر رحمت بھیج اور ہماری رحمت میں کسی اور کو شریک نہ کر آپ ﷺ نے صحابہ کی طرف خطاب کر کے فرمایا۔ بتاؤ یہ زیادہ راہ بھولا ہوا ہے یا اس کا اونٹ۔ یعنی آپ ﷺ نے اس قسم کی دعا کرنا ناپسند فرمایا۔

ریق القلبی:

آنحضرت نہایت رحم دل اور رقیق القلب تھے۔ مالک بن حویرث ایک وفد کے رکن بن کر خدمت اقدس میں

(۱) زرقانی ج ۹ ص ۲۸۹۔

(۲) صحیح بخاری باب الحجر ۵ ص ۸۹۷۔

(۳) جامع ترمذی باب الزہد بند غریب۔

(۴) (۵) ابوداؤد کتاب الادب شاید یہ دونوں واقع ایک ہی ہوں۔

(۲) صحیح بخاری کتاب الادب۔

حاضر ہوئے تھے ان کو بیس دن تک مجلس نبوی میں شرکت کا موقع ملا تھا وہ فرماتے تھے۔
 کان رسول اللہ صلی اللہ علیہ وسلم رحیماً ”آنحضرت ﷺ رحیم المزاج اور رقیق القلب
 رقیقاً۔ (۱)

حضرت زینبؓ کا بچہ مرنے لگا تو انہوں نے آنحضرت ﷺ کو بلا بھیجا اور قسم دلائی کہ ضرور تشریف لائے۔
 مجبوراً آپ ﷺ تشریف لے گئے۔ حضرت سعد بن عبادہ، معاذ بن جبل، ابی بن کعب، زید بن ثابت بھی ساتھ تھے بچہ کو
 لوگ ہاتھ میں لے کر سامنے لائے وہ دم توڑ رہا تھا بے اختیار آپ ﷺ کی آنکھوں سے آنسو جاری ہو گئے۔ حضرت
 سعدؓ کو تعجب ہوا کہ یا رسول اللہ! یہ کیا؟ فرمایا خدا ان ہی بندوں پر رحم کرتا ہے جو اوروں پر رحم کرتے ہیں۔ (۲) غزوہ
 احد کے بعد جب آپ ﷺ مدینہ تشریف لائے تو گھر گھر شہیدوں کا ماتم برپا تھا، مستورات اپنے اپنے شہیدوں پر
 نوحہ کر رہی تھیں یہ دیکھ کر آپ ﷺ کا دل بھرا آیا اور فرمایا حمزہ (عم رسول اللہ) کا کوئی نوحہ خواں نہیں۔ (۳)

ایک بار ایک صحابی جاہلیت کا اپنا ایک قصہ بیان کر رہے تھے کہ میری ایک چھوٹی لڑکی تھی عرب میں لڑکیوں
 کے مار ڈالنے کا کہیں کہیں دستور تھا میں نے بھی اپنی لڑکی کو زندہ زمین میں گاڑ دیا۔ وہ ابابا کہہ کر پکار رہی تھی اور میں
 اس پر مٹی کے ڈھیلے ڈال رہا تھا۔ اس بے دردی کو سن کر آنحضرت ﷺ کی آنکھوں سے بے اختیار آنسو جاری ہو
 گئے۔ آپ ﷺ نے فرمایا کہ اس قصہ کو پھر دہراؤ۔ ان صحابی نے اس دردناک ماجرے کو دوبارہ بیان کیا۔ آپ ﷺ
 بے اختیار روئے۔ یہاں تک کہ روتے روتے محاسن مبارک تر ہو گئے۔ (۴)

حضرت عباسؓ بدر میں گرفتار ہو کر آئے تو لوگوں نے ان کے ہاتھ پاؤں جکڑ کر باندھ دیئے تھے اور وہ درد سے
 کراہ رہے تھے ان کے کراہنے کی آواز گوش مبارک میں بار بار پہنچ رہی تھی، لیکن اس خیال سے ان کے ہاتھ نہیں
 کھولتے تھے کہ لوگ کہیں گے کہ یہ اپنے عزیز کے ساتھ غیر مساویانہ رحمدلی ہے۔ تاہم نیند نہیں آتی تھی، آپ ﷺ بے
 چین ہو ہو کر روٹیں بدل رہے تھے۔ لوگوں نے بے قراری کا سبب سمجھ کر گرہیں ڈھیلی کر دیں، حضرت عباسؓ کی کرب
 اور بے چینی رفع ہوئی تو آپ ﷺ نے استراحت فرمایا۔

مصعب بن عمیر ایک صحابی تھے۔ جو اسلام سے پہلے بہت ناز و نعمت میں پلے تھے۔ ان کے والدین بیش قیمت
 سے بیش قیمت لباس ان کو پہناتے تھے خدا نے ان کو اسلام کی توفیق عطا فرمائی اور وہ مسلمان ہو گئے۔ یہ دیکھ کر کہ
 لڑکے نے اپنے آبائی مذہب کو ترک کر دیا ہے۔ والدین کی محبت دفعۃً عداوت سے بدل گئی۔ ایک دفعہ وہ آنحضرت
 ﷺ کی خدمت مبارک میں اس حال میں آئے کہ وہ جسم جو حریر و قاتم میں ملبوس رہتا تھا۔ اس پر پیوند سے ایک کپڑا
 سالم نہ تھا۔ یہ پر اثر منظر دیکھ کر آپ ﷺ آبدیدہ ہو گئے۔ (۵)

(۱) بخاری ص ۸۸۵ باب رحمت الناس۔

(۲) صحیح بخاری باب الرضی ص ۸۲۲۔

(۳) سیرت ج اول احد۔

(۴) مسند دارمی ص اول۔

(۵) ترغیب و ترہیب ج ۲ ص ۲۴۷۔ بحوالہ ترمذی و مسند ابو یعلیٰ۔

عیادت و تعزیت و غم خواری:

بیماروں کی عیادت میں دوست و دشمن مومن و کافر کسی کی تخصیص نہ تھی (سنن نسائی باب التکبیر علی الجنائزہ میں ہے۔ کان النبی صلی اللہ علیہ وسلم احسن شیء عیادۃ المریض۔ آنحضرت ﷺ بیمار کی عیادت کا بہت اچھی طرح خیال رکھا کرتے تھے بخاری و ابوداؤد وغیرہ) میں روایت ہے کہ ایک یہودی غلام مرض الموت میں بیمار ہوا تو آپ عیادت کو تشریف لے گئے۔^(۱)

عبداللہ بن ثابت جب بیمار ہوئے تو آپ عیادت کو گئے تو ان پر غشی طاری تھی، آواز دی وہ خبردار نہ ہوئے فرمایا افسوس ابوالربیع تم پر ہمارا زور اب نہیں چلتا۔ یہ سن کر عورتیں بے اختیار چیخ اٹھیں اور رونے لگیں لوگوں نے روکا۔ آپ نے ارشاد فرمایا۔ اس وقت رونے دو مرنے کے بعد البتہ رونا نہیں چاہیے۔ عبداللہ بن ثابت کی لڑکی نے کہا مجھ کو ان کی شہادت کی امید تھی، کیونکہ جہاد کے سب سامان تیار کر لیے تھے آپ نے فرمایا۔ ان کو نیت کا ثواب مل چکا۔^(۲)

حضرت جابرؓ بیمار ہوئے تو اگرچہ ان کا گھر فاصلہ پر تھا۔ پیادہ پا ان کی عیادت کو جایا کرتے تھے۔^(۳) ایک دفعہ وہ بیمار ہوئے تو آپ حضرت ابوبکرؓ کو ساتھ لے کر پیدل ان کی عیادت کو گئے۔ ان پر غشی طاری تھی۔ پانی منگوا کر وضو کیا اور بچے ہوئے پانی کو ان کے منہ پر چھڑکا جابر ہوش میں آ گئے۔ اور عرض کی یا رسول اللہ! اپنا ترکہ کس کو دوں اس پر یہ آیت اتری۔ (يُؤْصِيكُمُ اللَّهُ فِيْ اَوْلَادِكُمْ)^(۴)

ایک صاحب بیمار ہوئے آپ چند دفعہ ان کی عیادت کو گئے جب انہوں نے انتقال کیا تو لوگوں نے اس خیال سے کہ اندھیری رات ہے آپ کو تکلیف ہوگی خبر نہ کی اور دفن کر دیا، صبح کو معلوم ہوا تو آپ نے شکایت کی اور قبر پر جا کر نماز جنازہ پڑھی۔^(۵)

عبداللہ بن عمرو نے غزوہ احد میں شہادت پائی تھی اور کافروں نے ان کے ہاتھ پاؤں کاٹ ڈالے تھے۔ ان کی لاش آنحضرت ﷺ کے سامنے لا کر رکھی گئی اور اس پر چادر ڈال دی گئی۔ ان کے صاحبزادے (جابر) آئے اور جوش محبت میں چاہا کہ کپڑا اٹھا کر دیکھیں، حاضرین نے روکا، انہوں نے دوبارہ ہاتھ بڑھایا، لوگوں نے پھر روک دیا، آنحضرت ﷺ نے درد پدیری کے خیال سے حکم دیا کہ چادر اٹھا دی جائے چادر کا اٹھانا تھا کہ عبداللہ کی بہن بے اختیار چلا اٹھیں۔ آنحضرت ﷺ نے فرمایا رونے کی بات نہیں۔ فرشتے ان کو اپنے پروں کے سایہ میں لے گئے۔^(۶)

ایک دفعہ حضرت سعد بن عبادہ بیمار ہوئے آپ عیادت کو تشریف لے گئے۔ ان کو دیکھ کر آپ پر رقت طاری ہوئی اور آنکھوں سے آنسو نکل آئے، آپ کو روتا دیکھ کر سب رو پڑے۔^(۷)

(۱) صحیح بخاری باب عیادۃ المشرک۔ (۲) ابوداؤد باب الجنائز۔

(۳) ایضاً۔ (۴) صحیح بخاری ج ۲ ص ۶۵۸ تفسیر آیت مذکور۔

(۵) بخاری کتاب الجنائز۔

(۶) بخاری جنائز ص ۱۷۹۔

(۷) ایضاً ص ۱۷۴۔

ایک حبشی مسجد میں جھاڑو دیا کرتا تھا۔^(۱) مرگیا تو لوگوں نے آپؐ کو خبر نہ کی۔ ایک دن آپؐ نے ان کا حال دریافت فرمایا، لوگوں نے کہا وہ انتقال کر گیا، ارشاد فرمایا کہ تم نے مجھ کو خبر نہ کی۔ لوگوں نے اس کی تحقیق کی (یعنی وہ اس قابل نہ تھا کہ آپؐ کو اس کے مرنے کی خبر کی جاتی آپؐ نے لوگوں سے اس کی قبر دریافت کی اور جا کر جنازہ کی نماز پڑھی۔^(۲)

جنازہ جاتا تو آپؐ کھڑے ہو جاتے، بخاری میں روایت ہے کہ آپؐ نے فرمایا کہ جنازہ جاتا ہو تو اس کے ساتھ جاؤ ورنہ کم از کم کھڑے ہو جاؤ اور اس وقت تک کھڑے رہو کہ سامنے سے نکل جائے۔^(۳) اگرچہ آپؐ نہایت رقیق القلب اور متاثر الطبع تھے، خصوصاً اعزہ کی وفات کا آپؐ کو سخت صدمہ ہوتا تھا تاہم نوحہ اور ماتم کو نہایت ناپسند فرماتے تھے، حضرت جعفرؓ (حضرت علیؓ کے بھائی تھے) سے آپؐ کو نہایت محبت تھی، جب ان کی شہادت کی خبر آئی تو آپؐ مجلس ماتم میں بیٹھے اسی حالت میں کسی نے آ کر کہا کہ جعفرؓ کی عورتیں رو رہی ہیں۔ آپؐ نے فرمایا جا کر منع کر دو، وہ گئے اور واپس آ کر کہا کہ میں نے منع کیا لیکن وہ باز نہیں آئیں، آپؐ نے دوبارہ منع کرا بھیجا، پھر بھی وہ باز نہ آئیں، سہ بارہ منع کرنے پر بھی جب وہ باز نہ آئیں تو فرمایا کہ جا کر ان کے منہ میں خاک ڈال دو۔^(۴)

لطف طبع:

کبھی کبھی ظرافت کی باتیں فرماتے، ایک دفعہ حضرت انسؓ کو پکارا تو فرمایا۔ ”اودوکان والے۔“^(۵) اس میں یہ نکتہ بھی تھا کہ حضرت انسؓ نہایت اطاعت شعار تھے اور ہر وقت آنحضرت ﷺ کے ارشاد پر کان لگائے رکھتے تھے۔ حضرت انسؓ کے چھوٹے بھائی کا نام ابوعمیر تھا وہ کم سن تھے اور ایک مولا پال رکھا تھا کہ اتفاق سے وہ مر گیا، ابوعمیر کو بہت رنج ہوا۔ آپؐ نے ان کو غمزہ دیکھا تو فرمایا یا اباعمیر مافعل النفیر۔ یعنی ابوعمیر! تمہارے مولے نے کیا کیا۔ ایک شخص نے خدمت اقدس میں آ کر عرض کی کہ مجھ کو کوئی سواری عنایت ہو، ارشاد ہوا کہ۔ میں تم کو اونٹنی کا بچہ دوں گا، انہوں نے کہا یا رسول اللہ! میں اونٹنی کا بچہ لے کر کیا کروں گا؟ آپؐ نے فرمایا کہ کوئی اونٹ ایسا بھی ہوتا ہے جو اونٹنی کا بچہ نہ ہو۔

ایک بڑھیا خدمت اقدس میں آئی کہ حضور! میرے لیے دعا فرمائیں کہ مجھ کو بہشت نصیب ہو۔ آپؐ نے فرمایا بڑھیاں بہشت میں نہ جائیں گی۔ اس کو بہت صدمہ ہوا اور روتی ہوئی واپس چلی۔ آپؐ نے صحابہ سے فرمایا کہ اسے کہہ دو کہ بڑھیاں جنت میں جائیں گی لیکن جوان ہو کر جائیں گی۔^(۶)

(۱) بخاری باب الصلوٰۃ علی البقر میں ابوہریرہؓ کی روایت ہے کہ راوی نے شک کیا کہ یہ مرد تھا یا عورت، لیکن دوسری روایتوں میں اس کا عورت ہونا بہ تحقیق ذکر ہے۔ ام محسن اس نام تھا۔

(۲) بخاری ص ۱۲۸ کتاب الجنائز۔

(۳) بخاری ص ۷۵ ارج اول کتاب الجنائز۔

(۴) بخاری کتاب الجنائز باب مجلس عند المصیبة

(۵) شمائل ترمذی۔

(۶) شمائل ترمذی۔

ایک بدوی صحابی تھے جن کا نام زاہرؓ تھا وہ دیہات کی چیزیں آپ کی خدمت میں ہدیہ بھیجا کرتے تھے ایک دفعہ وہ شہر میں آئے گاؤں سے جو چیزیں لائے تھے ان کو بازار میں فروخت کر رہے تھے۔ اتفاقاً آپ اُدھر سے گزرے زاہرؓ کے پیچھے جا کر ان کو گود میں دبا لیا۔ انہوں نے کہا کون ہے چھوڑ دو مڑ کر دیکھا تو سرور عالم تھے اپنی بیٹھ اور آنحضرت ﷺ کے سینہ سے لپٹا دی۔ آپ نے فرمایا کوئی اس غلام کو خریدتا ہے۔ بولے کہ یا رسول اللہ! مجھ جیسے غلام کو جو شخص خریدے گا نقصان اٹھائے گا۔ آپ نے فرمایا، لیکن خدا کے نزدیک تمہارے دام زیادہ ہیں۔^(۱)

ایک شخص نے آ کر شکایت کی کہ میرے بھائی کے شکم میں گرانی ہے فرمایا شہد پلاؤ وہ دوبارہ آئے کہ شہد پلایا لیکن شکایت اب بھی باقی ہے آپ نے پھر شہد پلانے کی ہدایت کی سہ بارہ آئے پھر وہی جواب ملا۔ چوتھی بار آئے تو فرمایا کہ خدا سچا ہے (کہ شہد میں شفا ہے) لیکن تمہارے بھائی کا پیٹ جھوٹا ہے جا کر شہد پلاؤ۔ اب کی بار پلایا تو شفا ہو گئی۔^(۲) معدہ میں مادہ فاسد کثرت سے موجود تھا جب پورا تنقیہ ہو گیا تو گرانی جاتی رہی۔

اولاد سے محبت:

اولاد سے نہایت محبت تھی، معمول تھا کہ جب کبھی سفر فرماتے تو سب سے آخر میں حضرت فاطمہؓ کے پاس جاتے اور سفر سے واپس آتے تو جو شخص سب سے پہلے باریاب خدمت ہوتا وہ بھی حضرت فاطمہؓ ہی ہوتیں ایک دفعہ کسی غزوہ میں گئے اسی اثنا میں حضرت فاطمہؓ نے دونوں صاحبزادوں (حسنین علیہما السلام) کے لیے چاندی کے کنگن بنوائے اور دروازے پر پردے لٹکائے۔ آنحضرت ﷺ واپس تشریف لائے تو خلاف معمول حضرت فاطمہؓ کے گھر نہیں گئے وہ سمجھ گئیں فوراً پردوں کو چاک کر ڈالا اور صاحبزادوں کے ہاتھ سے کنگن اتار لیے صاحبزادے روتے ہوئے خدمت اقدس میں حاضر ہوئے۔ آپ نے کنگن لے کر بازار میں بھیج دیئے کہ ان کے بدلے ہاتھی دانت کے کنگن لا دو۔

حضرت فاطمہؓ جب آپ کی خدمت میں تشریف لاتیں تو آپ کھڑے ہو جاتے ان کی پیشانی چومتے اور اپنی نشست گاہ سے ہٹ کر اپنی جگہ بٹھاتے۔

ابوقادہؓ کا بیان ہے کہ ہم لوگ مسجد نبویؐ میں حاضر تھے کہ دفعۃً رسول اللہ ﷺ امامہؓ (آنحضرت ﷺ کی نو اسی تھیں) کو کندھے پر چڑھائے ہوئے تشریف لائے اور اسی حالت میں نماز پڑھائی جب رکوع میں جاتے تو ان کو اتار دیتے پھر کھڑے ہوتے تو چڑھالیتے اسی طرح پوری نماز ادا کی۔^(۳)

حضرت انسؓ کہتے ہیں کہ میں نے کسی کو اپنے خاندان سے اتنی محبت کرتے نہیں دیکھا جس قدر آپ کرتے تھے آپ کے صاحبزادے حضرت ابراہیمؓ عوالی میں پرورش پاتے تھے جو مدینہ سے تین چار میل ہے ان کے دیکھنے کے لیے مدینہ سے پیادہ پا جاتے گھر میں دھواں ہوتا رہتا تھا۔ گھر میں جاتے بچہ کو انا کے ہاتھ سے لے لیتے اور منہ چومتے

(۱) شاکل ترمذی۔

(۲) صحیح بخاری ص ۲۸ باب الدوا بالعسل۔

(۳) نسائی ص ۱۲۰ باب الصبیان فی المساجد صحیح بخاری میں بھی یہ حدیث مذکور ہے۔

پھر مدینہ کو اپس آتے۔ (۱)

ایک دفعہ اقرع بن حابس عرب کے ایک رئیس خدمت اقدس میں آئے آپ حضرت امام حسینؑ کا منہ چوم رہے تھے عرض کی کہ میرے دس بچے ہیں۔ میں نے کبھی کسی کو بوسہ نہیں دیا، ارشاد فرمایا کہ جو اوروں سے پر رحم نہیں کرتا اس پر بھی رحم نہیں کیا جاتا۔ (یعنی خدا اس پر رحم نہیں کرتا)

حسین علیہا السلام سے بے انتہا محبت تھی۔ فرماتے تھے کہ میرے گلدستے ہیں، حضرت فاطمہؑ کے گھر تشریف لے جاتے تو فرماتے کہ میرے بچوں کو لانا، وہ صاحبزادوں کو لاتیں۔ آپ ان کو چومتے اور سینہ سے لپٹاتے۔

ایک دفعہ مسجد میں خطبہ فرما رہے تھے اتفاق سے حسین علیہا السلام سرخ کپڑے پہنے ہوئے آئے کم سن کی وجہ سے ہر قدم پر لڑکھڑاتے جاتے تھے آپ ضبط نہ کر سکے، منبر سے اتر کر گود میں اٹھالیا اور اپنے سامنے بٹھالیا۔ پھر فرمایا خدا نے سچ کہا ہے (إِنَّمَا أَمْوَالُكُمْ وَأَوْلَادُكُمْ فِتْنَةٌ) فرمایا کرتے تھے حسین میرا ہے اور میں حسین کا ہوں، خدا اس سے محبت رکھے جو حسین سے محبت رکھتا ہے۔

ایک دفعہ امام حسنؑ یا امام حسینؑ دوش مبارک پر سوار تھے کسی نے کہا کیا سواری ہاتھ آئی ہے۔ آپ نے فرمایا سوار بھی کیسا ہے۔ (۲)

ایک دفعہ امام حسنؑ یا امام حسینؑ (راوی کو بہ تعین یاد نہیں رہا) آپ کے قدم پر قدم رکھ کر کھڑے تھے آپ نے فرمایا اوپر چڑھ آؤ، انہوں نے آپ کے سینہ پر قدم رکھ دیئے آپ نے منہ چوم کر فرمایا۔ اے خدا! میں اس سے محبت رکھتا ہوں تو بھی رکھ۔ (۳)

ایک دفعہ آپ کہیں دعوت میں جا رہے تھے امام حسین علیہ السلام راہ میں کھیل رہے تھے آپ نے آگے بڑھ کر ہاتھ پھیلا دیا، وہ ہنستے ہوئے پاس آ کر نکل جاتے تھے بالآخر آپ نے ان کو پکڑ لیا۔ ایک ہاتھ ان کی ٹھوڑی پر اور ایک سر پر رکھ کر سینہ سے لپٹا لیا۔ پھر فرمایا، حسین میرا ہے اور میں اس کا ہوں۔ (۴)

اکثر امام حسین علیہ السلام کو گود میں لیتے اور ان کے منہ میں منہ ڈالتے اور فرماتے کہ خدایا میں اس کو چاہتا ہوں اور اس کو بھی چاہتا ہوں جو اس کو چاہے۔

آپ کے داماد حضرت زینب کے شوہر جب بدر سے قید ہو کر آئے تو فدیہ کی رقم ادا نہ کر سکے تو گھر کھلا بھیجا۔ حضرت زینب نے اپنے گلے کا ہار بھیج دیا، یہ وہ ہار تھا کہ حضرت زینب کے جہیز میں حضرت خدیجہؑ نے ان کو دیا تھا۔ آنحضرت ﷺ نے ہار دیکھا تو بے تاب ہو گئے اور آنکھوں سے آنسو نکل آئے۔ پھر صحابہ سے فرمایا کہ اگر تمہاری مرضی ہو تو ہار زینب کو بھیج دوں۔ سب نے بسر و چشم منظور کیا۔

(۱) صحیح مسلم ج ۲ ص ۲۹۱۔

(۲) یہ تمام روایتیں شاکل ترمذی میں مذکور ہیں، اخیر حدیث کے ایک راوی کی نسبت ترمذی نے لکھا ہے کہ بعض اہل علم نے اس کو ضعیف الحافظہ کہا ہے۔

(۳) ادب المفرد بخاری ص ۵۱ ایضاً ص ۷۳۔

(۴) ایضاً ص ۷۳۔

حضرت زینبؓ کی کم سن صاحبزادی کا نام امامہ تھا۔ ان سے آپؐ کو بہت محبت تھی۔ آپؐ نماز پڑھتے ہوئے بھی ان کو ساتھ رکھتے، جب آپؐ نماز پڑھتے تو وہ دوش مبارک پر سوار ہو جاتیں۔ رکوع کے وقت آپؐ ان کو کاندھے سے اتار دیتے تھے پھر کھڑے ہوتے تو وہ پھر سوار ہو جاتیں۔ روایتوں کے الفاظ سے مفہوم ہوتا ہے کہ آنحضرت ﷺ خود ان کو کاندھوں پر بٹھا لیتے اور اتار دیتے تھے لیکن ابن القیم نے لکھا ہے کہ یہ عمل کثیر ہے وہ خود سوار ہو جاتی ہوں گی اور منع نہ فرماتے ہوں گے۔

آپؐ کی ایک نواسی حالت نزع میں تھیں، صاحبزادی نے بلا بھیجا، آپؐ تشریف لے گئے تو لڑکی اسی حالت میں آغوش مبارک میں رکھ دی گئی۔ آپؐ نے اس کی حالت دیکھی تو آنکھوں سے آنسو جاری ہو گئے۔ حضرت سعدؓ نے کہا یا رسول اللہ! آپؐ یہ کیا کر رہے ہیں؟ آپؐ نے فرمایا یہ رحم ہے جس کو خدا نے اپنے بندوں کے دلوں میں ڈال دیا ہے۔^(۱)

حضرت ابراہیم کی وفات میں بھی آپؐ نے آب دیدہ ہو کر فرمایا تھا۔ آنکھیں آنسو بہا رہی ہیں، دل غمزدہ ہو رہا ہے۔ لیکن منہ سے ہم وہی باتیں کہیں گے جس کو خدا پسند کرتا ہے۔^(۲) لیکن یہ محبت صرف اپنے ہی آل و اولاد کے ساتھ مخصوص نہ تھی۔ بلکہ عموماً بچوں سے آپؐ کو انس تھا۔



(۱) بخاری کتاب المرضی ص ۸۴۴۔

(۲) بخاری کتاب الجنائز ص ۱۴۴۔

ازواج مطہراتؓ کے ساتھ معاشرت

حضرت خدیجہؓ

سلسلہ نسب یہ ہے۔ خدیجہ بنت خویلد بن عبد العزی بن قصی، قصی پر پہنچ کر ان کا خاندان رسول اللہ ﷺ کے خاندان سے مل جاتا ہے، آنحضرت ﷺ کی بعثت سے پہلے وہ طاہرہ کے لقب سے مشہور تھیں، ان کی والدہ فاطمہ بنت زائدہ تھیں، ان کے والد اپنے قبیلہ میں ممتاز تھے، مکہ میں آ کر سکونت اختیار کی اور بنو عبد الدار کے حلیف بنے (۱) عام بن لوی کے خاندان میں فاطمہ بنت زائدہ سے نکاح کیا، ان کے لطن سے حضرت خدیجہؓ پیدا ہوئیں۔ ان کی پہلی شادی ابو ہالہ بن زراہ تمیمی سے ہوئی۔ ان سے دو لڑکے پیدا ہوئے ایک کا نام ہند (۲) تھا اور دوسرے کا حارث۔ ابو ہالہ کے انتقال کے بعد عتیق بن عایذ مخزومی کے عقد نکاح میں آئیں ان سے ایک لڑکی پیدا ہوئی، اس کا نام بھی ہند تھا، اسی بنا پر حضرت خدیجہؓ ام ہند کے نام سے پکاری جاتی تھیں، ہند نے اول اسلام قبول کیا، آنحضرت ﷺ کا مفصل حلیہ ان ہی کی روایت سے منقول ہے، نہایت فصیح و بلیغ تھے، حضرت علیؓ کے ساتھ جنگ جمل میں شریک تھے اور شہید ہوئے۔ (۳) عتیق کے انتقال کے بعد حضرت خدیجہؓ رسول اللہ ﷺ کے عقد نکاح میں آئیں جس کے مفصل حالات گزر چکے۔ آنحضرت ﷺ سے چھ اولادیں ہوئیں۔ دو صاحبزادے کہ دونوں بچپن میں انتقال کر گئے اور چار صاحبزادیاں حضرت فاطمہ زہراؓ، حضرت زینبؓ، حضرت رقیہؓ، حضرت ام کلثومؓ، ان سب کے حالات آگے آئیں گے، حضرت خدیجہؓ کی ایک بہن ہالہ تھیں وہ اسلام لائیں اور حضرت خدیجہؓ کی وفات کے بعد تک زندہ رہیں۔

حضرت خدیجہؓ سے آنحضرت ﷺ کو بے انتہا محبت تھی، جب وہ عقد نکاح میں آئیں تو ان کی عمر چالیس برس کی تھی اور آنحضرت ﷺ پچیس سال کے تھے، نکاح کے بعد وہ پچیس برس تک زندہ رہیں ان کی زندگی تک آنحضرت ﷺ نے دوسری شادی نہیں کی۔ حضرت خدیجہؓ کی وفات کے بعد آپ کا معمول تھا کہ جب کبھی گھر میں کوئی جانور ذبح ہوتا تو آپ ڈھونڈ ڈھونڈ کر حضرت خدیجہؓ کی ہم نشین عورتوں کے پاس گوشت بھجواتے تھے، حضرت عائشہؓ کہتی ہیں کہ گو میں نے خدیجہؓ کو نہیں دیکھا لیکن مجھ کو جس قدر ان پر رشک آتا تھا کسی اور پر نہیں آتا تھا، جس کی وجہ یہ تھی کہ آنحضرت ﷺ ہمیشہ ان کا ذکر کیا کرتے تھے ایک دفعہ میں نے اس پر آپ کو رنجیدہ کیا، لیکن آپ نے فرمایا کہ خدا نے مجھ کو ان کی محبت دی ہے۔ (۴)

(۱) طبقات ابن سعد ذکر خدیجہ کتاب النساء۔

(۲) طبقات ابن سعد۔

(۳) اصحابہ ذکر ہند۔

(۴) صحیح مسلم فضائل خدیجہؓ۔

ایک دفعہ ان کے انتقال کے بعد ان کی بہن ہالہ آنحضرت ﷺ سے ملنے آئیں اور استیذان کے قاعدہ سے اندر آنے کی اجازت مانگی ان کی آواز حضرت خدیجہ سے ملتی تھی آپ کے کانوں میں آواز پڑی تو حضرت خدیجہؓ یاد آ گئیں اور آپ بے جھجک اٹھے اور فرمایا کہ ”ہالہ ہوں گی۔“ حضرت عائشہؓ بھی موجود تھیں ان کو رشک ہوا۔ بولیں کہ آپ ایک بڑھیا کو یاد کرتے ہیں جو مر چکیں اور خدا نے ان سے اچھی بیویاں دیں صحیح بخاری میں یہ روایت یہیں تک ہے لیکن استیعاب میں ہے کہ جواب میں آنحضرت ﷺ نے فرمایا کہ ہرگز نہیں۔ جب لوگوں نے میری تکذیب کی تو انہوں نے تصدیق کی جب لوگ کافر تھے تو وہ اسلام لائیں جب میرا کوئی معین نہ تھا تو انہوں نے میری مدد کی۔

حضرت سودہ بنت زمعہ:

ازواج مطہرات میں یہ فضیلت صرف حضرت سودہؓ کو حاصل ہے کہ حضرت خدیجہؓ کے انتقال کے بعد سب سے پہلے وہی آنحضرت ﷺ کے عقد نکاح میں آئیں۔ وہ ابتدائے نبوت میں مشرف باسلام ہو چکی تھیں اس بناء پر ان کو قدیم الاسلام ہونے کا شرف بھی حاصل ہے ان کی شادی پہلے سکران بن عمرو سے ہوئی تھی۔ حضرت سودہؓ انہی کے ساتھ اسلام لائیں اور انہی کے ساتھ حبشہ کی طرف ہجرت (ہجرت ثانیہ) کی حبشہ سے مکہ کو واپس آئیں سکران نے کچھ دن کے بعد وفات پائی اور ایک لڑکا یادگار چھوڑا جس کا نام عبدالرحمن تھا۔ انہوں نے جنگ جلولاء میں شہادت حاصل کی۔

حضرت خدیجہؓ کے انتقال سے آنحضرت ﷺ نہایت پریشان و غمگین تھے یہ حالت دیکھ کر خولہ بنت حکیم نے عرض کی کہ آپ کو ایک مونس و رفیق کی ضرورت ہے آپ نے فرمایا ہاں! گھر بار بال بچوں کا انتظام سب خدیجہؓ کے متعلق تھا۔ آپ کے ایماء سے وہ حضرت سودہؓ کے والد کے پاس گئیں اور جاہلیت کے طریقہ پر سلام کیا ”انعم صباحاً۔“ پھر نکاح کا پیغام سنایا۔ انہوں نے کہا ہاں محمد شریف کفو ہیں۔ لیکن سودہ سے بھی تو دریافت کر دو غرض سب مراتب طے ہو گئے تو آنحضرت ﷺ خود شریف لے گئے اور سودہؓ کے والد نے نکاح پڑھایا۔ (۱) چار سو درہم مہر قرار پایا۔ نکاح کے بعد عبداللہ بن زمعہ (حضرت سودہؓ کے بھائی) جو اس وقت کافر تھے آئے۔ ان کو یہ حال معلوم ہوا تو سر پر خاک ڈالی کہ کیا غضب ہو گیا چنانچہ اسلام لانے کے بعد اپنی اس حماقت پر ہمیشہ ان کو افسوس آتا تھا۔ حضرت عائشہؓ اور سودہؓ کا خطبہ نکاح چونکہ قریب قریب ایک ہی زمانہ میں ہوا۔ اس لیے مورخین میں اختلاف ہے کہ کس کو تقدم حاصل ہے ابن اسحاق کی روایت ہے کہ سودہؓ کو تقدم ہے۔ عبداللہ بن محمد بن عقیل کا قول ہے کہ وہ حضرت عائشہؓ کے بعد نکاح میں آئیں۔

شکل و شباہت:

حضرت سودہؓ بلند و بالا اور فرہ اندام تھیں اور اس وجہ سے تیزی کے ساتھ چل پھر نہیں سکتی تھیں حجۃ الوداع میں

(۱) طبقات ابن سعد میں ہے کہ رمضان ۱۱ھ میں ان کا نکاح ہوا زرقانی نے اچھے بھی لکھا ہے یہ اختلاف اس بناء پر ہے کہ خود حضرت خدیجہؓ کے وفات کے سنہ میں اختلاف ہے۔

جب مزدلفہ سے روانہ ہونے کا وقت آیا تو انہوں نے آنحضرت ﷺ سے اسی بناء پر سب سے پہلے چلنے کی اجازت مانگی کہ ان کو بھیڑ بھاڑ میں چلنے سے تکلیف ہوگی۔

آیت حجاب سے پہلے عرب کے قدیم طرز پر ازواج مطہرات قضاے حاجت کے لیے صحرا کو جایا کرتی تھیں۔ حضرت عمرؓ کو یہ ناگوار ہوتا تھا اس بنا پر آنحضرت کی خدمت میں پردہ کی تحریک کرتے رہتے تھے۔ لیکن ابھی استدعا قبول نہیں ہوئی تھی کہ حضرت سودہؓ رات کے وقت قضاے حاجت کے لیے نکلیں چونکہ ان کا قد نمایاں تھا۔ حضرت عمرؓ نے کہا 'سودہ' تم کو ہم نے پہچان لیا۔ اسی واقعہ کے بعد آیت حجاب نازل ہوئی۔^(۱)

اخلاق و عادات:

آنحضرت ﷺ کے اخلاق و عادات میں سخاوت و فیاضی ایک نمایاں وصف تھا اس بناء پر صحابہ میں جس کو آپؐ سے جس قدر تقرب حاصل تھا اسی قدر اس پر اس وصف خاص کا زیادہ اثر پڑتا تھا ازواج مطہرات کو آپؐ کے اخلاق و عادات و فیض محبت سے متمتع ہونے کا سب سے زیادہ موقع حاصل تھا اس لیے یہ وصف ان میں عموماً نظر آتا ہے حضرت سودہؓ اس وصف میں بہ استثنائے حضرت عائشہؓ سب سے ممتاز تھیں ایک دفعہ حضرت عمرؓ نے ان کی خدمت میں ایک تھیلی بھیجی لانے والے سے پوچھا اس میں کیا ہے؟ بولا درہم بولیں کھجور کی تھیلی میں درہم بھیجے جاتے ہیں یہ کہہ کر اسی وقت سب کو تقسیم کر دیا۔ اطاعت و فرمانبرداری بھی ان کا خاص وصف ہے اور اس وصف میں وہ تمام ازواج مطہرات سے ممتاز تھیں۔

روایت حدیث:

ان کے ذریعہ سے صرف پانچ حدیثیں مروی ہیں جن میں سے بخاری میں صرف ایک ہے صحابہ میں حضرت عبداللہ بن عباسؓ اور یحییٰ بن عبدالرحمن بن اسعد بن زرارہ نے ان سے روایت کی ہے۔

وفات:

حضرت سودہؓ کے سنہ وفات میں اختلاف ہے، واقدی کے نزدیک انہوں نے امیر معاویہؓ کے زمانہ خلافت ۵۴ھ میں وفات پائی حافظ ابن حجر ان کا سال وفات ۵۵ھ قرار دیتے ہیں۔ امام بخاری نے تاریخ میں بسند صحیح روایت کی ہے کہ حضرت عمرؓ کے زمانہ خلافت میں انتقال کیا۔ ذہبی نے تاریخ کبیر میں اس پر یہ اضافہ کیا ہے کہ حضرت

(۱) بخاری ج ۱ ص ۱۲۶ آیت حجاب کے شان نزول میں سخت اختلاف ہے ایک روایت تو یہی ہے دوسری روایت یہ ہے کہ حضرت عمرؓ نے رسول اللہ ﷺ سے کہا کہ آپ کے یہاں نیک و بد ہر قسم کے لوگ آتے ہیں کاش آپ ان کو پردے کا حکم دیتے، ابن جریر نے اپنی تفسیر میں مجاہد سے روایت کی ہے کہ آنحضرت ﷺ صحابہ کے ساتھ کھانا کھا رہے تھے حضرت عائشہؓ بھی شریک طعام تھیں۔ ایک آدمی کا ہاتھ حضرت عائشہؓ سے چھو گیا۔ رسول اللہ کو ناگوار گزرا اس پر یہ آیت حجاب اتری۔ عام طور سے مشہور ہے کہ حضرت زینبؓ کے دعوت ولیمہ میں آیت حجاب نازل ہوئی۔ چنانچہ صحاح میں یہ واقعہ بہ تفصیل موجود ہے حافظ ابن حجر نے ان روایتوں میں یہ تطبیق دی ہے کہ آیت حجاب کے نزول کے متعدد اسباب تھے جن میں آخری سبب حضرت زینبؓ کا واقعہ تھا اور وہی آیت کا شان نزول ہے کیونکہ خود آیت میں واقعہ کی طرف اشارے پائے جاتے ہیں (فتح الباری ج ۱ ص ۲۱۹)۔

عمرؓ کی خلافت کے آخری زمانہ میں وفات کی۔ حضرت عمرؓ نے ۲۳ھ میں وفات پائی ہے اس لیے ان کا زمانہ وفات ۲۲ھ ہوگا، خمیس میں ہے کہ یہی روایت سب سے زیادہ صحیح ہے۔^(۱)

حضرت عائشہؓ^(۲)

عائشہؓ نام تھا۔ اگرچہ ان سے کوئی اولاد نہیں ہوئی، تاہم اپنے بھانجے عبداللہ بن زبیرؓ کے تعلق سے ام عبداللہ کنیت کرتی تھیں، ماں کا نام زینب اور ام رومان کنیت تھی، بعثت کے چار برس بعد پیدا ہوئیں۔ ۱۰ نبوی میں آنحضرت کے ساتھ نکاح ہوا اس وقت شش سالہ تھیں، آنحضرت ﷺ سے پہلے جبیر بن مطعم کے صاحبزادے سے منسوب تھیں، حضرت خدیجہؓ کے انتقال کے بعد خولہ بنت حکیم نے آنحضرت ﷺ سے نکاح کی تحریک کی، آپؐ نے رضامندی ظاہر کی، خولہ نے ام رومان سے کہا۔ انہوں نے حضرت ابوبکرؓ سے مذکور کیا، بولے کہ جبیر بن مطعم سے وعدہ کر چکا ہوں اور میں نے کبھی وعدہ خلافی نہیں کی، لیکن مطعم نے خود اس بنا پر انکار کر دیا کہ اگر حضرت عائشہؓ ان کے گھر آگئیں تو گھر میں اسلام کا قدم آجائے گا۔ بہر حال حضرت ابوبکرؓ نے خولہ کے ذریعہ سے آنحضرت ﷺ سے عقد کر دیا، چار سو درہم مہر قرار پایا لیکن مسلم میں حضرت عائشہؓ سے روایت ہے کہ ازواج مطہرات کا مہر پانچ سو درہم ہوتا تھا۔

نکاح کے بعد مکہ میں آنحضرت ﷺ کا قیام تین سال تک رہا، ۱۳ نبوی میں آپؐ نے ہجرت کی تو حضرت ابوبکرؓ ساتھ تھے، اہل و عیال کو مکہ چھوڑ آئے تھے، جب مدینہ میں اطمینان ہوا تو حضرت ابوبکرؓ نے عبداللہ بن ارقط کو بھیجا کہ ام رومان، اسماء اور عائشہؓ کو لے آئیں۔ آنحضرت ﷺ نے بھی زید بن حارثہؓ اور ابورافع کو حضرت فاطمہؓ ام کلثومؓ اور حضرت سودہؓ وغیرہ کے لانے کے لیے روانہ فرمایا، مدینہ میں آ کر حضرت عائشہؓ سخت بخار میں مبتلا ہوئیں، اشتداد مرض سے سر کے بال تک جھڑ گئے، صحت ہوئی تو ام رومان کو رسم عروسی ادا کرنے کا خیال آیا، اس وقت حضرت عائشہؓ کی عمر ۹ سال کی تھی، سہیلیوں کے ساتھ جھولا جھول رہی تھیں کہ ام رومان نے حضرت عائشہؓ کو آواز دی۔ ان کو اس واقعہ کی خبر تک نہ تھی، ماں کے پاس آئیں، انہوں نے منہ دھویا، بال درست کئے۔ گھر میں لے گئیں۔ انصار کی عورتیں انتظار میں تھیں، یہ گھر میں داخل ہو گئیں تو سب نے مبارک باد دی، چاشت کے وقت آنحضرت ﷺ تشریف لائے اور رسم عروسی ادا ہوئی، شوال میں نکاح اور شوال ہی میں یہ رسم بھی ادا کی گئی، زمانہ قدیم میں اس مہینہ میں طاعون آیا تھا۔ اس بنا پر اہل عرب اس مہینہ کو اس تقریب کے لیے مکروہ خیال کرتے تھے۔ ان کے اس خیال کے مٹانے کے لیے غالباً یہ مہینہ انتخاب کیا گیا تھا۔

وفات:

حضرت عائشہؓ نے آنحضرت ﷺ کے ساتھ نو برس تک زندگی بسر کی، نو سال کی عمر میں وہ آپؐ کے پاس

(۱) زرقاتی ج ۳ ص ۲۶۲ میں بہ تفصیل مذکور ہے، طبقات ابن سعد میں صرف پہلی روایت نقل کی ہے۔

(۲) حضرت عائشہؓ کے حالات اور خصوصاً ان کے علمی کمالات کے لیے الگ مستقل تصنیف درکار ہے یہاں صرف ضروری سوانح زندگی

لکھ دیئے گئے ہیں۔ حضرت مصنف نے اپنا یہ وعدہ پورا کر کے سیرت عائشہؓ کے نام کتاب لکھ دی ہے جو مکتبہ مدنیہ لاہور سے ملتی ہے۔

آئیں اور جب آنحضرت ﷺ نے انتقال فرمایا تو ان کی عمر ۱۸ سال کی تھی، آنحضرت ﷺ کے بعد حضرت عائشہؓ تقریباً ۴۸ سال تک زندہ رہیں، ۵۵ھ میں وفات پائی، اس وقت ان کی عمر ۶۶ سال کی تھی وصیت کے مطابق جنت البقیع میں رات کے وقت دفن ہوئیں، قاسم بن محمد، عبداللہ بن عبدالرحمن، عبداللہ بن ابی عتیق، عروہ بن زبیرؓ اور عبداللہ بن زبیرؓ نے قبر میں اتارا۔ اس وقت حضرت ابو ہریرہؓ مروان بن حکم کی طرف سے مدینہ کے حاکم تھے اس لیے انہوں نے نماز جنازہ پڑھائی۔

آنحضرت ﷺ کو حضرت عائشہؓ سے بہت محبت تھی، اسی محبت سے آپؐ نے مرض الموت میں تمام ازواج مطہرات سے اجازت لی اور اپنی زندگی کے آخری دن حضرت عائشہؓ کے حجرے میں بسر کیے اس محبت کا اظہار جن طریقوں سے ہوتا تھا ان کے متعلق احادیث و سیر میں نہایت کثرت سے واقعات درج ہیں۔

علمی زندگی:

حضرت عائشہؓ کی علمی زندگی بھی نمایاں حیثیت رکھتی ہے، حضرت ابوبکرؓ، حضرت عمرؓ، حضرت عثمانؓ کے زمانہ میں فتویٰ دیتی تھیں، اکابر صحابہ پر انہوں نے دقیق اعتراضات کیے ہیں جن کو علامہ سیوطی نے ایک رسالہ میں جمع کر دیا ہے^(۱) ان سے ۲۲۱۰ حدیثیں مروی ہیں جن میں ۱۷۸ حدیثوں پر شیخین نے اتفاق کیا ہے، بخاری نے مفرداً ان سے ۵۴ حدیثیں روایت کی ہیں، ۶۸ حدیثوں میں امام مسلم مفرد ہیں، بعض لوگوں کا قول ہے کہ احکام شرعیہ میں سے ایک چوتھائی ان سے منقول ہے۔ ترمذی میں ہے کہ صحابہ کے سامنے جب کوئی مشکل سوال آ جاتا تھا تو اس کو حضرت عائشہؓ ہی حل کرتی تھیں ان کے شاگردوں کا بیان ہے کہ ہم نے ان سے زیادہ خوش تقریر نہیں دیکھا، تفسیر حدیث، اسرار شریعت، خطابت اور ادب و انساب میں ان کو کمال تھا۔ شعراء کے بڑے بڑے قصیدے ان کو زبانی یاد تھے، حاکم نے مستدرک میں اور ابن سعد نے طبقات میں بہ تفصیل ان واقعات کو لکھا ہے اور مسند ابن حنبل وغیرہ میں بھی جستہ جستہ ان کے فضل و کمال کے دلائل و شواہد ملتے ہیں۔

حضرت حفصہؓ

حضرت حفصہؓ حضرت عمرؓ کی صاحبزادی تھیں، ماں کا نام زینب بنت مظعون تھا۔ بعثت سے پانچ برس پہلے عین اس سال جب قریش خانہ کعبہ کو تعمیر کر رہے تھے پیدا ہوئیں، ان کی شادی حمیسؓ بن حذافہ سے ہوئی اور انہی کے ساتھ مدینہ کو ہجرت کی، حمیسؓ نے غزوہ بدر میں زخم کھائے اور واپس آ کر انہی زخموں کی وجہ سے شہادت^(۲) پائی، حمیسؓ

(۱) یہ رسالہ بھی سیرت عائشہؓ کے اخیر میں منسلک ہے۔ ۱۲۔

(۲) زرقانی ج ۲ ص ۲۷۰ عام طور پر یہی مشہور ہے لیکن اصحابہ میں ہے کہ غزوہ احد میں شہید ہوئے، حافظ ابن حجر نے فتح الباری میں لکھا ہے کہ حضرت عمرؓ نے رقیہؓ کے انتقال کے بعد حضرت عثمانؓ سے ان کے نکاح کی خواہش کی تھی اور یہ مسلم ہے کہ حضرت رقیہؓ کا انتقال غزوہ بدر کے بعد ہوا اور اسی وجہ سے حضرت عثمانؓ شریک غزوہ بدر نہ ہو سکے، اس سے ثابت ہوتا ہے کہ حمیسؓ نے غزوہ بدر کے بعد وفات پائی، دوسری روایت میں ہے کہ حضرت عثمانؓ مغموم بیٹھے تھے حضرت عمرؓ ادھر سے گزرے اور پوچھا حفصہؓ سے نکاح کرتے ہو؟ اس کی عدت گزر گئی، اگر حمیسؓ نے احد میں شہادت پائی ہوتی تو ان کی عدت کا زمانہ کبھ ہونا حالانکہ نکاح ۳ھ میں ہوا۔ فتح الباری ۹ ص ۱۵۲۔

نے اپنی یادگار میں حضرت حفصہؓ کے لطن سے کوئی اولاد نہیں چھوڑی۔ (۱) حضرت حفصہؓ کے بیوہ ہو جانے کے بعد حضرت عمرؓ کو ان کے نکاح کی فکر ہوئی، سوء اتفاق سے اسی زمانہ میں حضرت رقیہؓ کا انتقال ہو چکا تھا۔ اس بناء پر سب سے پہلے حضرت عمرؓ نے ان کے نکاح کی خواہش حضرت عثمان سے کی۔ انہوں نے کہا میں اس معاملہ میں غور کروں گا۔ حضرت عمرؓ نے حضرت ابوبکرؓ سے ذکر کیا، انہوں نے خاموشی اختیار کی، حضرت عمرؓ کو ان کی بے التفاتی سے رنج ہوا۔ اس کے بعد خود جناب رسالت پناہؐ نے حضرت حفصہؓ سے نکاح کی خواہش کی نکاح ہو گیا تو حضرت ابوبکرؓ، حضرت عمرؓ سے ملے اور کہا کہ جب تم نے مجھ سے حفصہؓ کے نکاح کی درخواست کی اور میں خاموش رہا تو تم کو ناگوار گزرا لیکن میں نے اسی بناء پر کچھ جواب نہیں دیا کہ کہ رسول اللہؐ نے ان کا ذکر کیا تھا اور میں آپ کا راز فاش کرنا نہیں چاہتا تھا۔ اگر رسول اللہؐ نے ان سے نکاح نہ کر لیا ہوتا تو میں اس کے لیے آمادہ تھا۔ (۲) حضرت حفصہؓ آخر حضرت عمرؓ کی بیٹی تھیں اس لیے مزاج میں ذرا تیزی تھی۔ صحیح بخاری میں واقعہ ایلاء کے متعلق خود حضرت عمرؓ کا بیان ہے کہ ہم لوگ زمانہ جاہلیت میں عورتوں کو کوئی چیز نہیں سمجھتے تھے، میں ایک دن کسی معاملہ میں غور کر رہا تھا اتفاق سے میری بی بی نے مجھ کو مشورہ دیا میں نے کہا تم کو ان معاملات میں کیا دخل ہے؟ بولیں کہ تم میری بات پسند نہیں کرتے۔ حالانکہ تمہاری بیٹی رسول اللہ ﷺ کو برابر کا جواب دیتی ہیں۔ میں اٹھا اور حفصہؓ کے پاس آیا، میں نے کہا بیٹی! تم رسول اللہؐ کو جواب دیتی ہو یہاں تک کہ آپؐ دن بھر رنجیدہ رہتے ہیں۔ بولیں ہاں ہم ایسا کرتے ہیں۔ میں نے کہا خبردار! میں تمہیں عذاب الہی سے ڈراتا ہوں، تم اس کے گھمنڈ میں نہ آ جانا جس کے حسن نے رسول اللہؐ کو فریفتہ کر لیا ہے۔ (۳) (یعنی عائشہؓ) ترمذی میں ہے کہ ایک دفعہ حضرت صفیہؓ رو رہی تھیں۔ آنحضرت ﷺ تشریف لائے اور رونے کی وجہ پوچھی انہوں نے کہا مجھ کو حفصہؓ نے کہا ہے کہ ”تم یہودی کی بیٹی ہو۔“ آپؐ نے فرمایا۔ تم نبی کی بیٹی ہو۔ تمہارا چچا پیغمبر ہے اور پیغمبر کے نکاح میں ہو۔ حفصہؓ تم پر کس بات میں فخر کر سکتی ہے۔ (۴)

ایک بار حضرت عائشہؓ اور حضرت حفصہؓ نے حضرت صفیہؓ سے کہا کہ ہم رسول اللہ ﷺ کے نزدیک تم سے زیادہ معزز ہیں، ہم آپؐ کی بیوی بھی ہیں اور چچا زاد بہن بھی۔ حضرت صفیہؓ کو ناگوار گزرا، انہوں نے آنحضرت ﷺ سے اس کی شکایت کی۔ آپؐ نے فرمایا کہ تم نے یہ کیوں نہیں کہا کہ تم مجھ سے زیادہ کیونکر معزز ہو سکتی ہو، میرے شوہر محمد! میرے باپ ہارون اور میرے چچا موسیٰ علیہ السلام ہیں۔

حضرت عائشہؓ اور حضرت حفصہؓ، حضرت ابوبکرؓ اور حضرت عمرؓ کی بیٹی تھیں جو تقرب نبوی میں دوش بدوش تھے اس بناء پر حضرت عائشہؓ اور حضرت حفصہؓ دیگر ازواج کے مقابلہ میں باہم ایک تھیں لیکن کبھی کبھی خود بھی باہم رشک و رقابت کا اظہار ہو جایا کرتا تھا۔ ایک مرتبہ حضرت عائشہؓ اور حضرت حفصہؓ دونوں آنحضرت ﷺ کے ساتھ سفر میں تھیں رسول اللہ ﷺ راتوں کو حضرت عائشہؓ کے اونٹ پر چلتے تھے اور ان سے باتیں کرتے تھے، ایک دن حضرت

(۱) طبری ج ۳ ص ۱۷۱۔

(۲) بخاری ج ۲ ص ۶۸۔

(۳) صحیح بخاری ج ۱ ص ۵۳۰۔

(۴) ترمذی ۸۷۸ کتاب المناقب۔

حفصہؓ نے حضرت عائشہؓ سے کہا کہ آج رات کو تم میرے اونٹ پر اور میں تمہارے اونٹ پر سوار ہوں تاکہ مختلف مناظر دیکھنے میں آئیں، حضرت عائشہؓ راضی ہو گئیں، آنحضرت ﷺ حضرت عائشہؓ کے اونٹ کے پاس آئے جس پر حفصہؓ سوار تھیں جب منزل پر پہنچے اور حضرت عائشہؓ نے آپ کو نہیں پایا تو اپنے پاؤں کو اذخر (ایک گھاس ہے جس سانپ بچھو رہتے ہیں) کے درمیان لٹکا کر کہنے لگیں۔ خداوند کسی بچھو یا سانپ کو متعین کر جو مجھے ڈس جائے۔^(۱)

وفات:

حضرت حفصہؓ نے ۴۵ھ میں جو امیر معاویہؓ کی خلافت کا زمانہ تھا وفات پائی۔ وفات سے پیشتر اپنے بھائی عبداللہ بن عمرؓ سے اس وصیت کی تجدید کی جو حضرت عمرؓ نے ان کو کی تھی، کچھ جائیداد بھی وقف کی اور کچھ مال صدقہ میں دیا۔ مروان بن حکم نے جو اس وقت مدینہ کا گورنر تھا۔ نماز جنازہ پڑھائی اور بنی حزم کے گھر سے مغیرہ بن شعبہ کے گھر تک جنازہ کو کاندھا دیا، یہاں سے قبر تک حضرت ابو ہریرہؓ جنازہ کو لے گئے ان کے بھائی عبداللہ عامرؓ سالمؓ عبداللہ حمزہ عبداللہ بن عمرؓ کے لڑکوں نے قبر میں اتارا۔^(۲)

۱ حضرت زینب ام المساکینؓ:

زینب نام تھا چونکہ فقراء و مساکین کو نہایت فیاضی کے ساتھ کھانا کھلاتی تھیں اس لیے ام المساکینؓ کی کنیت کے ساتھ مشہور ہو گئیں۔ آنحضرت ﷺ سے پہلے عبداللہ بن جحش کے نکاح میں تھیں، عبداللہ بن جحش نے جنگ احد ۳ھ میں شہادت پائی اور آنحضرت ﷺ نے اسی سال ان سے نکاح کر لیا۔ نکاح کے بعد آنحضرت ﷺ کے پاس صرف دو تین مہینے رہنے پائی تھیں کہ ان کا انتقال ہو گیا۔ آنحضرت ﷺ کی زندگی میں حضرت خدیجہؓ کے بعد صرف یہی ایک بی بی تھیں جنہوں نے وفات پائی، آنحضرت ﷺ نے خود نماز جنازہ پڑھائی اور جنت البقیع میں دفن ہوئیں۔ وفات کے وقت ان کی عمر ۳۰ سال کی تھی۔

حضرت ام سلمہؓ

ہند نام، ام سلمہ کنیت تھی، باب کا نام سہیل اور ماں کا عاتکہ تھا، پہلے عبداللہ بن عبدالاسد کے نکاح میں جو زیادہ تر ابو سلمہ کے نام سے مشہور ہیں اور جو ان کے چچا زاد اور رسول اللہ ﷺ کے رضاعی بھائی تھے، اپنے شوہر ہی کے ساتھ

(۱) اس امر کا خاص طور پر لحاظ رکھنا چاہیے کہ ازواج مطہراتؓ میں اس قسم کی روایتیں صرف صفیہؓ و حضرت عائشہؓ کے متعلق مذکور ہیں اس کے اسباب کی تلاش کرنی چاہیے حضرت ابو بکرؓ و حضرت عمرؓ کے ساتھ منافقین کو جو عداوت تھی وہ قابل لحاظ ہے۔

(۲) حضرت حفصہؓ کے بھی سن وفات میں اختلاف ہے ایک روایت ہے کہ انہوں نے جمادی الاول ۴۵ھ میں وفات پائی اس وقت ان کا سنہ ۵۹ سال کا تھا لیکن اگر سنہ وفات ۴۵ھ قرار دیا جائے تو ان کی عمر ۶۳ سال کی ہوگی۔ ایک روایت ہے کہ انہوں نے حضرت عثمانؓ کی خلافت میں ۲۷ھ میں انتقال کیا یہ روایت اس بنا پر کی گئی کہ وہب نے ابن مالک سے روایت کی کہ جس سال افریقہ فتح ہوا حفصہؓ نے اسی سال وفات پائی اور افریقہ حضرت عثمانؓ کی خلافت میں ۲۷ھ میں فتح ہوا لیکن یہ سخت غلطی ہے افریقہ دو مرتبہ فتح ہوا ہے اس دوسری فتح کا فخر حضرت معاویہ بن خدیج کو حاصل ہے اور یہ فتح ۵۷ھ میں ہوئی وہب بن مالک نے حفصہ کا سال وفات اسی فتح کے سنہ کو قرار دیا ہے۔

اسلام لائیں اور ان ہی کے ساتھ سب سے پہلے حبشہ کی طرف ہجرت کی، چنانچہ سلمہ ان کے بیٹے حبشہ ہی میں پیدا ہوئے حبشہ سے مکہ میں آئیں اور یہاں سے مدینہ کو ہجرت کی، ہجرت میں ان کو یہ فضیلت حاصل ہوئی کہ اہل سیر کے نزدیک وہ پہلی عورت ہیں جو ہجرت کر کے مدینہ میں آئیں۔ ان کے پہلے شوہر ابو سلمہؓ بڑے شاہسوار تھے مشہور غزوات بدر و احد میں شریک ہوئے غزوہ احد میں چند زخم کھائے جن کے صدمہ سے جان بر نہ ہو سکے اور جمادی الثانی ۴ھ میں وفات پائی۔ ان کے جنازہ کی نماز نہایت اہتمام سے پڑھی گئی آنحضرت ﷺ نے ۹ تکبیریں کہیں۔ لوگوں نے نماز کے بعد پوچھا یا رسول اللہ! آپ کو سہو تو نہیں ہوا۔ فرمایا یہ ہزار تکبیر کے مستحق تھے ابو سلمہؓ کی وفات کے وقت ام سلمہؓ حاملہ تھیں۔ وضع حمل کے بعد جب عدت گزر گئی تو آنحضرت ﷺ نے ان سے نکاح کرنا چاہا تو انہوں نے چند عذر پیش کیے۔

(۱) میں سخت غیور عورت ہوں۔

(۲) صاحب عیال ہوں۔

(۳) میرا سن زیادہ ہے۔

آنحضرت ﷺ نے ان سب زحمتوں کو گوارا کیا۔

وفات:

اہل سیر متفق اللفظ ہیں کہ ازواج مطہراتؓ میں سب کے بعد حضرت ام سلمہؓ نے وفات پائی، لیکن ان کے سنہ وفات میں نہایت اختلاف ہے۔ واقدی نے ۵۹ھ بتایا ہے ابراہیم حربی کے نزدیک ۶۲ھ ہے اور تقریب میں اسی کو صحیح کہا ہے امام بخاری نے تاریخ کبیر میں لکھا ہے کہ ۵۸ھ میں وفات پائی، بعض روایتوں میں ہے کہ ۶۱ھ میں جب امام حسینؑ کی شہادت کی خبر آئی اس وقت ان کا انتقال ہوا ہے۔ ابن عبد اللہ نے اس روایت کی تصحیح کی ہے۔

اس اختلاف روایت کی حالت میں سنہ وفات کی تعیین مشکل ہے تاہم یہ یقینی ہے کہ وہ واقعہ حرہ تک زندہ تھیں مسلم میں ہے کہ حارث بن عبد اللہ بن ابی ربیعہ اور عبد اللہ بن صفوان ام سلمہؓ کی خدمت میں حاضر ہوئے اور اس لشکر کا حال پوچھا جو زمین میں دھنس جائے گا یہ سوال اس وقت کیا گیا تھا جب یزید نے مسلم بن عقبہ کو لشکر شام کے ساتھ مدینہ کی طرف بھیجا تھا اور واقعہ حرہ پیش آیا تھا۔ واقعہ حرہ ۶۳ھ میں پیش آیا ہے اس لیے اس سے پہلے ان کی وفات کی تمام روایتیں صحیح نہیں۔ ابن عبد البر نے لکھا ہے کہ حضرت ام سلمہؓ کی وصیت کی بنا پر سعید بن زید نے نماز جنازہ پڑھائی، لیکن اس روایت کی صحت میں کلام ہے سعید بن زید نے باختلاف روایت ۵۵ھ یا ۵۵ھ میں انتقال کیا ہے اور یہ یقینی طور پر ثابت ہے کہ اس وقت ام سلمہؓ زندہ تھیں۔ واقدی نے لکھا ہے کہ ابو ہریرہؓ نے ان کا جنازہ پڑھایا مگر ان کی وفات کے وقت سعید بن زید زندہ ہوتے تو حضرت ابو ہریرہؓ خلاف وصیت کیونکر نماز جنازہ پڑھ سکتے تھے بہر حال ازواج مطہراتؓ میں سب کے بعد حضرت ام سلمہؓ نے وفات پائی اور وفات کے وقت ان کی عمر ۸۴ سال کی تھی۔

فضل و کمال:

ازواج مطہرات میں حضرت عائشہؓ کے بعد فضل و کمال میں انہی کا درجہ ہے ابن سعد نے طبقات میں اس کی تصریح کی ہے روایت حدیث اور نقل احکام میں حضرت عائشہؓ کے سوا اور تمام بیبیوں پر ان کو فضیلت حاصل ہے، صلح حدیبیہ میں جب صحابہ کو مکہ سے باہر حلق اور قربانی میں تامل تھا تو حضرت ام سلمہؓ ہی کی تدبیر سے یہ مشکل حل ہوئی اور ان کی یہ دانش مندی اور عقل و ذہانت کی سب سے بہتر مثال ہے۔ یہ واقعہ صحیح بخاری میں بہ تفصیل موجود ہے۔

حضرت زینبؓ

ازواج مطہرات میں جو بیبیاں حضرت عائشہؓ کی ہمسری کا دعویٰ رکھتی تھیں ان میں حضرت زینبؓ بھی تھیں، خود حضرت عائشہؓ کہتی ہیں کانت تسامنی۔ یعنی وہ میرا مقابلہ کرتی تھیں اور ان کو اس کا حق بھی تھا۔ نسبی حیثیت سے وہ آنحضرت ﷺ کی پھوپھی زاد بہن تھیں، جمال میں بھی ممتاز تھیں، آنحضرت ﷺ کو بھی ان سے نہایت محبت تھی۔ زہد و تورع میں یہ حال تھا کہ جب حضرت عائشہؓ پر اتہام لگایا گیا اور اتہام میں خود حضرت زینبؓ کی بہن جمنہ شریک تھیں تو آنحضرت ﷺ نے ان سے حضرت عائشہؓ کی اخلاقی حالت دریافت کی تو انہوں نے صاف لفظوں میں کہہ دیا۔

ما علمت الا خیراً۔ ”مجھ کو حضرت عائشہؓ کی بھلائی کے سوا کسی چیز کا علم نہیں۔“

حضرت عائشہؓ کو ان کے اس صدق و اقرار حق کا خود اعتراف کرنا پڑا۔

عبادت میں نہایت خشوع و خضوع کے ساتھ مشغول رہتی تھیں، جب آنحضرت ﷺ نے ان کو عقد میں لانا چاہا تو انہوں نے کہا کہ میں بغیر استخارہ کے کوئی رائے قائم نہیں کرتی۔ ایک دفعہ آپؐ مہاجرین پر کچھ مال تقسیم کر رہے تھے حضرت زینبؓ اس معاملہ میں کچھ بول اٹھیں، حضرت عمرؓ نے ڈانٹا آپؐ نے فرمایا ان سے درگزر کرو یہ اواہ ہیں (یعنی خاشع و متضرع ہیں) نہایت قانع اور فیاض طبع تھیں، خود اپنے دست و بازو سے معاش پیدا کرتی تھیں اور اس کو خدا کی راہ میں لٹا دیتی تھیں، ایک دفعہ حضرت عمرؓ نے ان کا سالانہ نفقہ بھیجا، انہوں نے اس پر ایک کپڑا ڈال دیا اور بزرہ بنت رافع کو حکم دیا کہ میرے خاندانی رشتہ داروں اور یتیموں کو تقسیم کرو، بزرہ نے کہا آخر ہمارا بھی کچھ حق ہے۔ انہوں نے کہا کپڑے کے نیچے جو کچھ ہے وہ تمہارا ہے، دیکھا تو پچاس درہم نکلے جب تمام مال تقسیم ہو چکا تو دعا کی کہ خدایا اس سال کے بعد میں عمرؓ کے عطیہ سے فائدہ نہ اٹھاؤں، یہ دعا مقبول ہوئی اور اسی سال ان کا انتقال ہو گیا۔

وفات:

آنحضرت ﷺ نے ازواج مطہرات سے فرمایا تھا۔

”تم میں مجھ سے جلد وہ ملے گی جس کا ہاتھ لمبا ہوگا۔“

اسر عکن لحاقا بی اطول کن یدی۔

یہ استعارۂ فیاضی کی طرف اشارہ تھا لیکن ازواج مطہرات اس کو حقیقت سمجھیں، چنانچہ باہم اپنے ہاتھوں کو ناپا کرتی تھیں۔ حضرت زینبؓ اپنی فیاضی کی بنا پر اس پیشین گوئی کا مصداق ثابت ہوئیں اور ازواج مطہرات میں سب

سے پہلے انتقال کیا۔ کفن کا خود سامان کر لیا تھا اور وصیت کی تھی کہ حضرت عمرؓ بھی کفن دیں تو ان میں سے ایک صدقہ کر دینا چنانچہ یہ وصیت پوری کی گئی حضرت عمرؓ نے نماز جنازہ پڑھائی اس کے بعد ازواج مطہرات سے دریافت کیا کہ کون قبر میں داخل ہوگا؟ انہوں نے کہا وہ شخص جو ان کے گھر میں داخل ہوا کرتا تھا (چنانچہ اسامہؓ محمد بن عبد اللہ بن جحشؓ عبد اللہ بن ابی احمد بن جحشؓ نے ان کو قبر میں اتارا) ۳۰ھ میں انتقال کیا اور ۵۳ برس کی عمر پائی واقعہ یہ لکھا ہے کہ آنحضرت ﷺ سے جس وقت ان کا نکاح ہوا اس وقت ۳۵ سال کی تھیں۔

حضرت جویریہؓ

حضرت جویریہؓ حارث بن ضرار کی بیٹی تھیں جو قبیلہ بنی مصطلق کا سردار تھا۔ مسافع بن صفوان سے شادی ہوئی تھی جو غزوہ مرہ سے قتل ہوا اس لڑائی میں کثرت سے لونڈی غلام مسلمانوں کے ہاتھ آئے انہی لونڈیوں میں حضرت جویریہؓ بھی تھیں جب مال غنیمت کی تقسیم ہوئی تو وہ ثابت بن قیس بن شماسؓ انصاری کے حصہ میں آئیں۔ اسلام میں اگر آقا راضی ہو تو لونڈی غلام کچھ رقم ادا کر کے آزاد ہو سکتے ہیں اس طریقہ کو فقہاء کی اصطلاح میں کتابت کہتے ہیں اسی اصول کے موافق حضرت جویریہؓ مکاتبہ بن گنیں ان کو شرط کے موافق ۹ اوقیہ سونا ادا کرنا تھا لیکن رقم ان کی استطاعت سے بہت زیادہ تھی وہ رسول اللہ کے پاس آئیں اور کہا یا رسول اللہ! میں مسلمان کلمہ گو عورت اور جویریہؓ حارثؓ کی بیٹی ہوں جو اپنی قوم کا سردار ہے مجھ پر جو مصیبتیں آئیں وہ آپؐ سے مخفی نہیں میں ثابت بن قیس کے حصہ میں آئی اور ۹ اوقیہ سونے پر ان سے عہد کتابت کیا۔ یہ رقم میرے امکان میں نہ تھی لیکن میں نے آپؐ کے بھروسہ پر اس کو منظور کر لیا اور اب آپؐ سے اس کا سوال کرنے کے لیے آئی ہوں۔ آپؐ نے فرمایا تو کیا تم کو اس سے بہتر چیز کی خواہش نہیں؟ انہوں نے کہا وہ کیا چیز ہے؟ آپؐ نے فرمایا۔ میں یہ رقم ادا کر دیتا ہوں اور تم سے نکاح کر لیتا ہوں وہ راضی ہو گئیں آپؐ نے ثابت بن قیس کو بلایا وہ بھی راضی ہو گئے آپؐ نے رقم ادا کی۔ اور ان کو آزاد کر کے نکاح کر لیا۔ یہ چرچا پھیلا تو لوگوں نے قبیلہ بنی مصطلق کے تمام لونڈی غلام کو اس بنا پر آزاد کر دیا کہ آنحضرت ﷺ نے ان لوگوں سے رشتہ مصاہرت قائم کر لیا۔ آزاد شدہ غلاموں کی تعداد ایک روایت میں سات سو بتائی گئی ہے حضرت عائشہؓ کہتی ہیں کہ جویریہؓ کی برکت سے سینکڑوں گھرانے آزاد کر دیئے گئے بعض روایتوں میں ہے کہ آنحضرت ﷺ سے خود حضرت جویریہؓ نے یہ خواہش ظاہر کی تھی اور آپؐ نے تمام قیدیوں کو ان پر ہبہ کر دیا تھا۔

حضرت جویریہؓ نے ۵۰ھ میں وفات پائی اور جنت البقیع میں دفن ہوئیں۔ اس وقت ان کا سنہ ۶۵ برس کا تھا۔

حضرت ام حبیبہؓ

رملہ نام اور ام حبیبہؓ کنیت تھی آنحضرت ﷺ کی بعثت سے ۷ سال پہلے پیدا ہوئیں اور عبید اللہ بن جحش نے عیسائیت قبول کر لی لیکن ام حبیبہؓ اسلام پر قائم رہیں اختلاف مذہب کی بنا پر عبید اللہ بن جحش نے ان سے علیحدگی اختیار کر لی اور اب وہ وقت آ گیا کہ ان کو اسلام اور ہجرت کی فضیلت کے ساتھ ام المومنین بننے کا شرف بھی حاصل ہو چنانچہ آنحضرت ﷺ نے عمر بن امیہ الضمری کو نجاشی کی خدمت میں بغرض نکاح بھیجا جب وہ نجاشی کے پاس پہنچے تو

نجاشی نے ام حبیبہؓ کو اپنی لونڈی ابرہہ کے ذریعہ سے پیغام دیا کہ آنحضرت ﷺ نے مجھ کو تمہارے نکاح کے لیے لکھا ہے۔ انہوں نے خالد بن سعید اموی کو وکیل مقرر کیا اور اس مژدہ کے صلہ میں ابرہہ کو چاندی کے دو کنگن اور انگوٹھیاں دیں، جب شام ہوئی تو نجاشی نے جعفر بن ابی طالب اور وہاں کے مسلمانوں کو جمع کر کے خود نکاح پڑھایا۔^(۱) اور آنحضرت ﷺ کی طرف سے چار سو مہر ادا کیا۔^(۲)

تمام لوگوں کے سامنے خالد بن سعید کو یہ رقم دی گئی، لوگوں نے بعد نکاح اٹھنا چاہا لیکن نجاشی نے کہا دعوت دلیمہ تمام پیغمبروں کی سنت ہے ابھی بیٹھنا چاہیے چنانچہ کھانا آیا۔ لوگ دعوت کھا کے رخصت ہوئے، جب مہر کی رقم ام حبیبہؓ کو ملی تو انہوں نے پچاس دینار ابرہہ کو دیئے لیکن اس نے اس رقم کو اس کنگن کے ساتھ جو پہلے دیئے گئے تھے۔ یہ کہہ کر واپس کر دیا کہ بادشاہ نے مجھ کو منع کر دیا ہے دوسرے دن ان کی خدمت میں عوذ زعفران، عنبر وغیرہ وغیرہ لے کر آئی جن کو وہ اپنے ساتھ رسول اللہ ﷺ کی خدمت میں لائیں، جب نکاح کے تمام رسومات ادا ہو گئے تو نجاشی نے ان کو شرجیل بن حسنہ کے ساتھ آنحضرت ﷺ کی خدمت میں روانہ کیا۔
ام حبیبہؓ نے ۴۴ھ میں وفات پائی اور مدینہ میں دفن ہوئیں۔^(۳)

حضرت میمونہؓ

میمونہ نام باپ کا نام حارث اور ماں کا نام ہند تھا، پہلے مسعود بن عمرو بن عمیر انشسی کے نکاح میں تھیں مسعود نے طلاق دے دی تو ابو رہم بن عبد العزیٰ نے نکاح کر لیا۔ ابو رہم کے انتقال کے بعد رسول اللہ کے نکاح میں آئیں۔ نکاح کے متعلق مختلف روایتیں ہیں، ایک روایت یہ ہے کہ انہوں نے اپنے آپ کو ہبہ کیا، دوسری روایت یہ ہے کہ آنحضرت ﷺ نے مدینہ سے اپنے غلام ابو رافع کو اس بن خولہ کے ساتھ وکیل بنا کر بھیجا اور انہوں نے ایجاب و قبول کیا۔ لیکن صحیح روایت یہ ہے کہ حضرت عباس نے اس نکاح کی تحریک کی اور انہی نے نکاح پڑھایا۔

وفات:

یہ عجیب حسن اتفاق ہے کہ مقام سرف میں ان کا نکاح ہوا تھا اور سرف ہی میں انہوں نے انتقال بھی کیا،

(۱) سال نکاح میں اختلاف ہے مشہور یہ ہے کہ ۶ھ میں نکاح ہوا لیکن بعض روایتوں میں ۷ھ بھی بیان کیا گیا ہے ممکن ہے کہ آنحضرت ﷺ نے عمرو بن امیہ الضمری کو بغرض نکاح بھیجا ہوا اور ۶ھ میں نکاح پڑھایا گیا ہو۔ اس میں بھی اختلاف ہے کہ نکاح کہاں ہوا اور کس نے پڑھایا؟ لیکن صحیح یہ ہے کہ حبشہ میں نکاح ہوا اور نجاشی نے نکاح پڑھایا۔

(۲) صحیح روایت یہی ہے لیکن اور بھی مختلف تعداد بیان کی گئی ہے بعض روایتوں میں نو سو دینار ہے۔ بعضوں کے نزدیک چار ہزار دینار ہے ابو داؤد میں دینار کے بجائے چار ہزار درہم ہے زہری کی روایت میں چالیس اوقیہ کی تعداد کا ذکر ہے اس لیے اگر چاندی ہوگی تو اس کے سولہ درہم ہوتے ہیں۔

(۳) بعضوں نے سال وفات ۴۴ھ لکھا ہے ابن ابی خثیمہ کے نزدیک ان کا سال وفات ۵۹ھ ہے بعض لوگوں نے ۵۵ھ اور بعضوں نے ۵۵ھ بیان کیا ہے ایک روایت میں یہ بھی ہے کہ دمشق میں مدفون ہوئیں۔

حضرت عبداللہ بن عباسؓ نے جنازہ کی نماز پڑھائی اور قبر میں اتارا صحاح میں ہے کہ جب ان کا جنازہ اٹھایا گیا تو حضرت عبداللہ بن عباسؓ نے کہا یہ رسول اللہ کی بی بی ہیں جنازہ کو زیادہ حرکت نہ دو بے ادب آہستہ لے چلو سال وفات کے متعلق اگرچہ اختلاف ہے لیکن صحیح یہ ہے کہ انہوں نے ۵۷ھ میں وفات پائی۔

حضرت صفیہؓ

صفیہ اصل نام نہ تھا زرقانی نے لکھا ہے کہ عرب میں مال غنیمت کا جو بہترین حصہ امام یا بادشاہ کے لیے مخصوص ہو جاتا تھا اس کو صفیہ کہتے تھے چونکہ جنگ خیبر میں اسی طریقہ کے موافق آنحضرت ﷺ کے نکاح میں آئی تھیں اس لیے صفیہ کے نام سے مشہور ہو گئیں ورنہ اصلی نام زینبؓ تھا باپ کا نام حسی بن اخطب اور ماں کا نام ضرہ تھا حضرت صفیہؓ کو باپ اور ماں دونوں کی جانب سے سیادت حاصل تھی۔ باپ قبیلہ بنو النضیر کا سردار اور ماں قریظہ کے رئیس کی بیٹی تھیں حضرت صفیہؓ کی شادی پہلے سلام بن مشکم القرظی سے ہوئی تھی ابن مشکم نے طلاق دی تو کنانہ بن ابی الحقیق کے نکاح میں آئیں کنانہ جنگ خیبر میں مقتول ہوا حضرت صفیہؓ کے باپ اور بھائی بھی کام آئے اور خود بھی گرفتار ہوئیں جب خیبر کے تمام قیدی جمع کیے گئے تو دحیہ کلبیؓ نے آنحضرت ﷺ سے ایک لونڈی کی درخواست کی۔ آنحضرت ﷺ نے انتخاب کرنے کی اجازت دی انہوں نے حضرت صفیہؓ کو منتخب کیا۔ لیکن ایک صحابی نے آپؐ کی خدمت میں آ کر عرض کی کہ آپؐ نے رئیسہ بنو نضیر و قریظہ کو دحیہ کو دے دیا وہ صرف آپؐ کے قابل ہے۔ آپؐ نے حکم دیا کہ دحیہؓ اس عورت کے ساتھ حاضر ہوں وہ صفیہؓ کو لے کر آئے تو آپؐ نے ان کو دوسری لونڈی عنایت فرمائی اور صفیہؓ کو آزاد کر کے نکاح کر لیا۔ خیبر سے روانہ ہوئے تو مقام صہبا میں رسم عروسی ادا کی اور جو کچھ سامان لوگوں کے پاس تھا۔ اس کو جمع کر کے دعوت ولیمہ فرمائی۔ وہاں سے روانہ ہوئے تو آپؐ نے ان کو خود اپنے اونٹ پر سوار کر لیا اور اپنے عبا سے ان پر پردہ کیا یہ گویا اس بات کا اعلان تھا کہ وہ ازواج مطہرات میں داخل ہو گئیں۔

حضرت صفیہؓ کے ساتھ آنحضرت ﷺ کو نہایت محبت تھی اور ہر موقع پر ان کی دل جوئی فرماتے تھے ایک بار آپؐ سفر میں تھے۔ ازواج مطہراتؓ بھی ساتھ تھیں حضرت صفیہؓ کا اونٹ سوء اتفاق سے بیمار ہو گیا حضرت زینبؓ کے پاس ضرورت سے زیادہ اونٹ تھے آپؐ نے ان سے کہا کہ ایک اونٹ صفیہؓ کو دے دو انہوں نے کہا کہ کیا میں اس یہودیہ کو اپنا اونٹ دوں؟ اس پر آنحضرت ﷺ ان سے اس قدر ناراض ہوئے۔ کہ دو مہینے تک ان کے پاس نہ گئے۔ ایک بار آپؐ حضرت صفیہؓ کے پاس تشریف لے گئے دیکھا کہ وہ رو رہی ہیں۔ آپؐ نے رونے کی وجہ پوچھی انہوں نے کہا کہ عائشہؓ اور زینبؓ کہتی ہیں کہ ہم تمام ازواج میں افضل ہیں۔ ہم آپؐ کی زوجہ ہونے کے ساتھ آپؐ کی چچا زاد بہن بھی ہیں۔ آپؐ نے فرمایا تم نے یہ کیوں نہ کہا کہ ہارونؓ میرے باپ موسیٰ علیہ السلام میرے چچا اور محمدؐ میرے شوہر ہیں اس لیے تم لوگ کیونکر مجھ سے افضل ہو سکتی ہو؟

حضرت صفیہؓ نے ۵۷ھ میں وفات پائی اور جنت البقیع میں دفن ہوئیں۔

اولاد

آنحضرت ﷺ کی اولاد کی تعداد میں سخت اختلاف ہے۔ متفق علیہ روایت یہ ہے کہ آپ کے چھ اولادیں تھیں، قاسم، ابراہیم، زینب، رقیہ، ام کلثوم، فاطمہ۔ ان تمام لڑکیوں نے اسلام کا زمانہ پایا اور ہجرت سے شرف اندوز ہوئیں، لیکن ابن اسحاق نے دو صاحبزادوں کا نام اور لیا ہے۔ طاہر طیب۔ اس بنا پر اولاد مذکور کی تعداد لڑکیوں کے برابر ہو جاتی ہے۔ اس بارہ میں تمام اقوال کے جمع کرنے سے ثابت ہوتا ہے کہ آنحضرت ﷺ کے بارہ اولادیں تھیں جن میں آٹھ لڑکے اور چار لڑکیاں تھیں، لڑکیوں کی تعداد میں کسی قسم کا اختلاف نہیں البتہ صاحبزادوں کی تعداد میں سخت اختلاف ہے، مجموعی تعداد آٹھ تک پہنچتی ہے جن میں قاسم اور ابراہیم پر تمام راویوں کا اتفاق ہے حضرت ابراہیم ماریہ قبطیہ سے اور بقیہ حضرت خدیجہ سے تھیں۔^(۱)

حضرت قاسمؓ

آپ کی اولاد میں سب سے پہلے حضرت قاسم پیدا ہوئے اور غالباً نبوت سے گیارہ برس پہلے پیدا ہوئے ہوں گے۔ مجاہد کے نزدیک یہ صرف سات دن زندہ رہے۔ ابن سعد کی روایت سے معلوم ہوتا ہے۔ کہ دو سال تک زندہ رہے ابن فارس نے لکھا ہے کہ سن تمیز کو پہنچ گئے تھے۔

آنحضرت ﷺ کی اولاد میں جس طرح یہ سب سے پہلے پیدا ہوئے تھے اسی طرح سب سے پہلے انتقال بھی کیا۔ عام روایت یہ ہے کہ قبل بعثت وفات پائی۔ آنحضرت ﷺ کی کنیت ابو القاسم انہی کے انتساب سے ہے آپ اس کنیت کو بہت پسند فرماتے تھے صحابہ بھی جب آپ کا محبت سے نام لیتے تو ابو القاسم ہی کہتے ایک دن آپ بازار سے گزر رہے تھے کہ پیچھے سے کسی نے یا ابا القاسم! کہہ کر آواز دی آپ نے مڑ کر دیکھا تو اس نے کہا یا رسول اللہ! میں اسی نام کے ایک اور شخص کو پکار رہا ہوں رفع اشتباہ کے لیے پھر آپ نے منع فرمایا کہ کوئی یہ کنیت نہ رکھے۔

حضرت زینبؓ

اہل سیر کا اتفاق ہے کہ لڑکیوں میں سب سے بڑی تھیں زبیر بن بکار کا قول ہے کہ حضرت قاسم کے بعد پیدا ہوئیں، لیکن ابن کلبی کے نزدیک آنحضرت ﷺ کی سب سے پہلی اولاد حضرت زینب ہی ہیں، بعثت سے دس برس پہلے جب آنحضرت ﷺ کی عمر ۳۰ سال کی تھی پیدا ہوئیں، آنحضرت ﷺ نے جب مکہ معظمہ سے ہجرت فرمائی تو اہل وعیال مکہ میں رہ گئے تھے حضرت زینب کی شادی ان کے خالہ زاد بھائی ابو العاص بن ربیع بن لقیط سے ہوئی۔ غزوہ بدر میں ابو العاص گرفتار ہو گئے جب رہا کیے گئے تو ان سے وعدہ لیا گیا کہ مکہ جا کر حضرت زینب کو بھیج دیں گے ابو العاص نے مکہ جا کر اپنے بھائی کنانہ کے ساتھ ان کو مدینہ کی طرف روانہ کیا، چونکہ کفار کے تعرض کا خوف تھا، کنانہ

(۱) زرقانی ص ۲۳۔

نے ہتھیار ساتھ لے لیے تھے مقام ذی طویٰ میں پہنچے تو کفار قریش کے چند آدمیوں نے تعاقب کیا، ہبار بن اسود نے حضرت زینبؓ کو نیزے سے زمین پر گرا دیا۔ وہ حاملہ تھیں، حمل ساقط ہو گیا، کنانہ نے ترکش سے تیر نکالے اور کہا کہ اب اگر کوئی قریب آیا تو ان تیروں کا نشانہ ہوگا، لوگ ہٹ گئے تو ابوسفیان سرداران قریش کے ساتھ آیا اور کہا، تیر روک لو، ہم کو کچھ گفتگو کرنی ہے، انہوں نے تیر ترکش میں ڈال دیئے، ابوسفیان نے کہا محمد کے ہاتھ سے جو مصیبتیں پہنچی ہیں تم کو معلوم ہیں، اب اگر تم اعلانیہ ان کی لڑکی کو ہمارے قبضہ سے نکال لے گئے تو لوگ کہیں گے کہ ہماری کمزوری ہے، ہم کو زینبؓ کے روکنے کی ضرورت نہیں، جب شور و ہنگامہ کم ہو جائے اس وقت چوری چھپے لے جانا، کنانہ نے یہ رائے تسلیم کی اور چند روز کے بعد ان کو رات کے وقت لے کر روانہ ہوئے، زید بن حارثہ کو آنحضرت ﷺ نے پہلے بھیج دیا تھا وہ بطن یاجج میں تھے، کنانہ نے زینبؓ کو ان کے حوالہ کیا وہ ان کو لے کر روانہ ہو گئے۔ (۱)

حضرت زینبؓ مدینہ میں آئیں اپنے شوہر ابوالعاص کو حالت شرک میں چھوڑا۔ ابوالعاص دوبارہ ایک سریہ میں گرفتار ہوئے اس وقت بھی حضرت زینبؓ نے ان کو پناہ دی، مکہ جا کر انہوں نے لوگوں کو امانتیں حوالہ کیں اور اسلام لائے اسلام لانے کے بعد ہجرت کر کے مدینہ آئے۔ حضرت زینبؓ نے ان کو حالت شرک میں چھوڑا تھا۔ اس لیے دونوں میں باہم تفریق ہو گئی تھی، وہ مدینہ آئے تو حضرت زینبؓ دوبارہ ان کے نکاح میں آئیں۔ ترمذی وغیرہ میں حضرت ابن عباسؓ نے سے روایت ہے کہ کوئی جدید نکاح نہیں ہوا۔ لیکن دوسری روایت میں جدید نکاح کی تصریح ہے۔ حضرت عبداللہ بن عباسؓ کی روایت ہے کہ اگرچہ اسناد کے لحاظ سے دوسری روایت پر ترجیح ہے لیکن فقہاء نے دوسری روایت پر عمل کیا ہے اور حضرت عبداللہ بن عباسؓ کی یہ تاویل کی ہے کہ نکاح جدید کے مہر اور شرائط وغیرہ میں کسی قسم کا تغیر نہ ہوا ہوگا، اس لیے حضرت عبداللہ بن عباسؓ نے اس کو نکاح اول سے تعبیر کیا ورنہ بعد تفریق نکاح ثانی ضروری ہے۔

ابوالعاص نے حضرت زینبؓ کے ساتھ نہایت شریفانہ برتاؤ کیا اور آنحضرت ﷺ نے ان کے شریفانہ تعلقات کی تعریف کی، نکاح جدید کے بعد حضرت زینبؓ بہت کم زندہ رہیں۔ ۷ھ یا ۸ھ (باختلاف روایت) ابو العاص اسلام لائے تھے اور اس لیے ۸ھ میں حضرت زینبؓ نے انتقال کیا۔ ام ایمنؓ حضرت سودہ بنت زمعہ اور ام سلمہؓ نے غسل دیا اور آنحضرت ﷺ نے نماز جنازہ پڑھائی، ابوالعاصؓ اور آنحضرت ﷺ نے قبر میں اتارا، حضرت زینبؓ نے دو اولاد چھوڑی امامہ اور علی۔ علی کی نسبت ایک روایت ہے کہ بچپن میں وفات پائی لیکن عام روایت یہ ہے کہ سن رشد کو پہنچے، ابن عسا کر نے لکھا ہے کہ یرموک کے معرکہ میں شہادت پائی۔

امامہ سے آنحضرت ﷺ کو نہایت محبت تھی آپؐ ان کو اوقات نماز میں بھی جدا نہیں کرتے تھے، صحاح میں ہے کہ آپؐ ان کو کاندھے پر رکھ کر نماز پڑھتے تھے، جب رکوع میں جاتے تو دوش مبارک سے اتار دیتے۔ جب سجدہ سے سر اٹھاتے تو پھر سوار کرا لیتے آنحضرت ﷺ کی خدمت میں ایک مرتبہ کسی نے کچھ چیزیں ہدیے میں بھیجیں، جن

(۱) اصابہ میں ہے کہ ابوالعاص قریش کے ایک قافلہ کے ساتھ جمادی الاول۔ ۷ھ میں روانہ ہوئے آنحضرت ﷺ نے زید بن حارثہ کو ۷۰ سواروں کے ساتھ بھیجا، مقام عیص میں قافلہ ملا، کچھ لوگ گرفتار کیے گئے اور جو اسباب لوٹ میں آیا ان میں ابوالعاص تھے، ابوالعاص آئے تو حضرت زینبؓ نے ان کو پناہ دی اور ان کی سفارش سے آنحضرت ﷺ نے ان کا مال واپس کر دیا۔

میں ایک زریں ہار بھی تھا، امامہ ایک گوشہ میں کھیل رہی تھیں، آپ نے فرمایا، میں اس کو اپنی محبوب ترین اہل کو دوں گا۔ ازواج نے سمجھا کہ یہ شرف حضرت عائشہؓ کو حاصل ہوگا۔ لیکن آپ نے امامہ کو بلا کر وہ ہار خود ان کے گلے میں ڈال دیا۔ ابوالعاصؓ نے حضرت زبیرؓ بن عوام کو امامہ کے نکاح کی وصیت کی تھی۔ حضرت فاطمہؓ کا انتقال ہوا تو انہوں نے حضرت علیؓ سے ان کا نکاح کر دیا۔ حضرت علیؓ نے شہادت پائی تو مغیرہ کو وصیت کر گئے کہ امامہ سے نکاح کر لیں، مغیرہ نے نکاح کیا اور ان سے ایک بچہ پیدا ہوا جس کا نام یحییٰ تھا، لیکن بعض روایتوں میں ہے کہ امامہ کے کوئی اولاد نہیں ہوئی۔ امامہ نے مغیرہ کے یہاں وفات پائی۔

حضرت رقیہؓ

جرجانی نے لکھا ہے کہ آنحضرت ﷺ کی لڑکیوں میں سب سے چھوٹی تھیں، لیکن مشہور روایت ہے کہ حضرت زینبؓ کے بعد ۳۳ قبل نبوت میں پیدا ہوئیں، پہلے ابولہب کے بیٹے عتبہ سے شادی ہوئی۔ ابن سعد نے لکھا ہے کہ یہ شادی قبل نبوت ہوئی تھی۔ آنحضرت ﷺ کی دوسری صاحبزادی ام کلثومؓ کی شادی بھی ابولہب کے دوسرے لڑکے عتبہ سے ہوئی تھی، جب آنحضرت ﷺ کی بعثت ہوئی اور آپؐ نے دعوت اسلام کا اظہار کیا۔ ابولہب نے بیٹوں کو جمع کر کے کہا اگر تم محمدؐ کی بیٹیوں سے علیحدگی اختیار نہیں کرتے تو تمہارے ساتھ میرا سونا بیٹھنا حرام ہے، دونوں فرزندوں نے باپ کے حکم کی تعمیل کی۔ آنحضرت ﷺ نے حضرت رقیہؓ کی شادی حضرت عثمانؓ سے کر دی۔

دولابی نے لکھا ہے کہ حضرت عثمانؓ کے ساتھ ان کا نکاح زمانہ جاہلیت میں ہوا، لیکن خود ایک روایت حضرت عثمانؓ سے مروی ہے جس میں زمانہ اسلام کی تصریح ہے۔ نکاح کے بعد حضرت عثمانؓ نے حبش کی طرف ہجرت کی، حضرت رقیہؓ بھی ساتھ گئیں مدت تک آنحضرت ﷺ کو ان کا کچھ حال معلوم نہ ہوا۔ ایک عورت نے آنکر خبر دی کہ میں نے ان دونوں کو دیکھا ہے۔ آنحضرت ﷺ نے دعادی اور فرمایا کہ ابراہیمؑ اور لوطؑ کے بعد عثمانؓ پہلے شخص ہیں۔ جنہوں نے بی بی کو لے کر ہجرت کی ہے۔

حبش میں حضرت رقیہؓ کے ایک بچہ پیدا ہوا جس کا نام عبداللہ تھا لیکن صرف ۶ سال زندہ رہا۔ حضرت عثمانؓ حبش سے مکہ کو واپس آئے اور وہاں سے مدینہ کی طرف ہجرت کی۔ حضرت رقیہؓ مدینہ میں آکر بیمار ہوئیں۔ یہ غزوہ بدر کا زمانہ تھا۔ حضرت عثمانؓ ان کی تیمارداری کی وجہ سے شریک جہاد نہ ہو سکے۔ عین اسی دن جس روز زیدؓ بن حارثہ نے مدینہ آکر فتح کا مژدہ سنایا وفات پائی، غزوہ بدر کی وجہ سے آنحضرت ﷺ ان کے جنازہ میں شریک نہ ہو سکے۔

حضرت ام کلثومؓ

کنیت ہی کے نام سے مشہور ہیں۔ ۳ھ میں جو غزوہ بدر کا سال تھا جب حضرت رقیہؓ کا انتقال ہوا تو بیچ الاول میں حضرت عثمانؓ نے حضرت ام کلثومؓ کے ساتھ نکاح کر لیا۔ بخاری میں ہے کہ جب حضرت حفصہؓ بیوہ ہوئیں تو حضرت عمرؓ نے حضرت عثمانؓ کے ساتھ نکاح کا پیغام دیا۔ حضرت عثمانؓ نے تامل کیا، لیکن دوسری روایتوں میں ہے کہ جب آنحضرت ﷺ کو یہ خبر ہوئی تو آپؐ نے حضرت عمرؓ سے کہا میں تم کو عثمانؓ سے بہتر شخص کا پتہ دیتا ہوں اور عثمانؓ

کے لیے تم سے بہتر شخص ڈھونڈتا ہوں، تم اپنی لڑکی کی شادی مجھ سے کر دو اور میں اپنی لڑکی کی شادی عثمان سے کر دیتا ہوں۔ بہر حال نکاح ہوا اور نکاح کے بعد حضرت ام کلثومؓ چھ برس تک حضرت عثمانؓ کے ساتھ رہیں۔ شعبان ۹ھ میں انتقال کیا۔ آنحضرت ﷺ نے نماز جنازہ پڑھائی۔ اور حضرت علیؓ، حضرت فضل بن عباسؓ، حضرت اسامہ بن زیدؓ نے قبر میں اتارا۔

حضرت فاطمہ زہراؓ

فاطمہ نام زہر القہر سن ولادت میں اختلاف ہے۔ ایک روایت ہے کہ بعثت میں پیدا ہوئیں، ابن اسحق نے لکھا ہے کہ ابرہیم کے علاوہ آپؐ کی تمام اولاد قبل نبوت پیدا ہوئی۔ آنحضرت ﷺ کی بعثت چالیس سال کی عمر میں ہوئی تھی۔ اس بنا پر بعضوں نے دونوں روایتوں میں تطبیق دی ہے کہ۔ بعثت کے آغاز میں حضرت فاطمہؓ پیدا ہوئی ہوں گی۔ اور چونکہ دونوں کی مدت میں بہت فاصلہ ہے اس لیے یہ اختلاف روایت ہو گیا ہو گا۔ ابن جوزی نے لکھا ہے کہ بعثت سے پانچ برس پہلے جب خانہ کعبہ کی تعمیر ہو رہی تھی۔ پیدا ہوئیں۔ بعض روایتوں میں ہے کہ نبوت سے تقریباً ایک سال پیشتر پیدا ہوئیں۔

حضرت فاطمہؓ اگر ان کا سال ولادت بعثت صحیح تسلیم کر لیا جائے جب پندرہ سال ساڑھے پانچ مہینے کی ہوئی تو ۲ھ میں آنحضرت ﷺ نے حضرت علیؓ کے ساتھ نکاح کر دیا۔ اس وقت حضرت علیؓ کا سن ۲۱ برس پانچ مہینے کا تھا۔ (۱) حضرت فاطمہؓ سے عقد کی درخواست سب سے پہلے حضرت ابو بکرؓ اور ان کے بعد حضرت عمرؓ نے کی تھی لیکن آنحضرت ﷺ نے کچھ جواب نہیں دیا۔ حضرت علیؓ نے خواہش کی تو فرمایا۔ تمہارے پاس مہر ادا کرنے کو کچھ ہے؟ بولے ایک گھوڑا اور زرہ کے سوا کچھ نہیں۔ آپؐ نے فرمایا گھوڑا تو لڑائی کے لیے ضروری ہے زرہ فروخت کر ڈالو۔ حضرت عثمانؓ نے ۴۸ درہم پر خریدی اور حضرت علیؓ نے قیمت لا کر آنحضرت ﷺ کے سامنے ڈال دی۔ آنحضرت ﷺ نے بلالؓ کو حکم دیا کہ بازار سے خوشبو لائیں، عقد ہوا اور آنحضرت ﷺ نے جہیز میں ایک پلنگ اور ایک بستر دیا۔ اصابہ میں لکھا ہے کہ آپؐ نے ایک چادر دو چکیاں اور ایک مشک بھی دی اور یہ عجیب اتفاق ہے کہ یہی دو چیزیں عمر بھر ان کی رفیق رہیں۔

نکاح کے بعد رسم عروسی کا وقت آیا تو آنحضرت ﷺ نے حضرت علیؓ سے کہا کہ ایک مکان لے لیں چنانچہ حارث بن النعمان کا مکان ملا اور حضرت علیؓ نے حضرت فاطمہؓ کے ساتھ اس میں قیام کیا۔ آنحضرت ﷺ ہمیشہ حضرت علیؓ اور حضرت فاطمہؓ کے تعلقات میں خوش گواری پیدا کرنے کی کوشش فرماتے تھے چنانچہ جب حضرت علیؓ اور حضرت فاطمہؓ میں کبھی کبھی خانگی معاملات کے متعلق رنجش ہو جاتی تھی تو آنحضرت ﷺ دونوں میں صلح کر دیتے تھے۔ ایک مرتبہ ایسا اتفاق ہوا کہ آپؐ گھر میں تشریف لے گئے اور صفائی کرادی، گھر سے مسرور نکلے لوگوں نے پوچھا آپؐ گھر میں گئے تھے تو اور حالت تھی اب آپؐ اس قدر خوش کیوں ہیں؟ فرمایا۔ میں نے ان دو شخصوں میں مصالحت

(۱) حضرت علیؓ کے متعلق ایک روایت ہے کہ آٹھ برس کی عمر میں اسلام لائے اس کی تعیین اس روایت کی بناء پر ہے لیکن قول رائج یہ ہے کہ وہ دس سال کی عمر میں مشرف باسلام ہوئے اس روایت کی رو سے ان کا سن ۲۲ سال ڈیڑھ مہینہ کا تھا۔

کرادی جو مجھ کو محبوب ہیں۔

ایک مرتبہ حضرت علیؑ نے ان پر کچھ سختی کی وہ آنحضرت ﷺ کے پاس شکایت لے کر چلیں، پیچھے پیچھے حضرت علیؑ بھی آئے، حضرت فاطمہؑ نے شکایت کی۔ آپؐ نے فرمایا بیٹی! تم کو خود سمجھنا چاہیے کہ کون شوہر اپنی بی بی کے پاس خاموش چلا آتا ہے، حضرت علیؑ پر اس کا اتنا اثر ہوا کہ انہوں نے حضرت فاطمہؑ سے کہا۔ اب میں تمہارے خلاف مزاج کوئی بات نہ کروں گا۔

ایک دفعہ حضرت علیؑ نے ایک دوسرا نکاح کرنا چاہا۔ آنحضرت ﷺ کو معلوم ہوا تو سخت برہم ہوئے آپؐ نے مسجد میں خطبہ دیا۔ اس میں اپنی ناراضی ظاہر کی۔ میری لڑکی میرا جگر گوشہ ہے جس سے اس کو دکھ پہنچے گا۔ مجھے بھی اذیت ہوگی۔ چنانچہ حضرت علیؑ اس ارادہ سے باز آ گئے۔ اور حضرت فاطمہؑ کی زندگی تک پھر کبھی دوسرا نکاح نہیں کیا۔^(۱)

حضرت فاطمہؑ کے پانچ اولادیں ہوئیں، حسنؑ، حسینؑ، محسنؑ، ام کلثومؑ، زینبؑ، محسنؑ نے بچپن ہی میں انتقال کیا۔ حضرت زینبؑ، امام حسنؑ، امام حسینؑ، اور ام کلثومؑ اہم واقعات کے لحاظ سے تاریخ اسلام میں مشہور ہیں۔ حضرت فاطمہؑ نے رمضان ۱۱ھ میں آنحضرت ﷺ کے انتقال کے چھ ماہ بعد وفات پائی، اس وقت ان کا سن ۲۹ سال تھا۔ سن کی تعیین میں سخت اختلاف ہے، بعضوں نے ۲۴ سال، بعضوں نے ۲۵ سال اور بعضوں نے ۳۰ سال بتایا ہے لیکن زررقانی نے لکھا ہے کہ پہلی روایت زیادہ صحیح ہے۔ اگر ۴۱ کو سال ولادت قرار دیا جائے تو اس وقت ان کا یہ سن نہیں ہو سکتا تھا۔ البتہ اگر ۲۴ سال کی عمر تسلیم کی جائے تو اس سن کو سال ولادت قرار دیا جاسکتا ہے لیکن اگر یہ روایت صحیح مان لی جائے کہ وہ پانچ برس قبل نبوت میں پیدا ہوئیں تو اس وقت ان کا سن ۲۹ سال کا ہو سکتا ہے۔^(۲)

حضرت ابراہیمؑ

آنحضرت ﷺ کی سب سے آخری اولاد ہیں۔ ذی الحجہ ۸ھ بمقام عالیہ جہاں مار یہ قبضیہ رہتی تھیں پیدا ہوئے، اس بنا پر لوگ عالیہ کو مشربہ ابراہیم بھی کہنے لگے۔ ابورافع کی بی بی سلمیٰ نے جو آنحضرت ﷺ یا آپؐ کی پھوپھی صفیہ کی لونڈی تھی۔ دایہ گیری کی خدمت انجام دی۔ ابورافع نے جب آنحضرت ﷺ کو ان کی ولادت کا مرثدہ سنایا تو آپؐ نے اس کے صلہ میں ایک غلام عطا فرمایا، ساتویں دن عقیقہ ہوا، آپؐ نے بال کے برابر چاندی خیرات کی اور حضرت ابراہیمؑ کے نام پر نام رکھا، دودھ پلانے کے لیے تمام انصار نے خواہش کی لیکن آپؐ نے ان کو ام بردہ خولہ بنت زید الانصاری کے حوالہ کیا اور اس کے معاوضہ میں کھجور کے چند درخت دیئے۔ بخاری میں حضرت انسؓ سے روایت ہے کہ آپؐ نے یہ خدمت ام سیف کے متعلق کی۔ قاضی عیاض نے لکھا ہے کہ ام سیف اور ام بردہ ایک ہی

(۱) صحیح بخاری ذکر اصہار النبی ﷺ۔

(۲) اس میں بھی اختلاف ہے، بعضوں نے لکھا ہے کہ آنحضرت ﷺ کے بعد صرف تین دن زندہ رہیں بعضوں نے چار مہینے بتایا ہے۔ بعضوں کے نزدیک دو مہینے کے بعد انتقال ہوا، کسی نے ایک مہینہ کسی نے تین مہینے بعد اور بعضوں نے تین مہینے پانچ دن بعد لکھا ہے لیکن صحاح میں حضرت عائشہؓ کے ذریعہ سے چھ مہینے والی روایت مذکور ہے۔

ہیں۔ یہ تاویل کچھ مستبعد نہیں، لیکن ان کے شوہر کا نام براء بن اوس بتایا جاتا ہے اور وہ ابوسیف کی کنیت کے ساتھ مشہور نہیں، ام سیف حوالی مدینہ میں رہتی تھیں۔ آنحضرت ﷺ فرط محبت سے سے وہاں جاتے، حضرت ابراہیمؑ کو گود میں لیتے اور چومتے، ام سیف کے شوہر لوہار تھے۔ اس لیے گھر دھویں سے بھر رہتا تھا۔ لیکن آنحضرت ﷺ باوجود نظافت طبع گوارا فرماتے۔

ابراہیمؑ نے ام سیف ہی کے یہاں انتقال کیا۔ آنحضرت ﷺ کو خبر ہوئی تو عبدالرحمن بن عوف کے ساتھ تشریف لائے، نزع کی حالت تھی، گود میں اٹھالیا۔ آنکھوں سے آنسو جاری ہو گئے۔ عبدالرحمن بن عوف نے کہا۔ یا رسول اللہ! آپ کی یہ حالت ہے، آپ نے فرمایا۔ یہ رحمت ہے۔

عرب کا خیال تھا کہ جب کوئی بڑا شخص مر جاتا ہے تو چاند میں گہن لگ جاتا ہے۔ اتفاق سے جس روز حضرت ابراہیمؑ نے وفات پائی۔ سورج میں گہن لگ گیا تھا۔ عام طور پر مشہور ہو گیا کہ یہ ان کی موت کا اثر ہے۔ آنحضرت ﷺ کو معلوم ہوا تو فرمایا۔ چاند اور سورج خدا کی نشانیاں ہیں، کسی کی موت سے ان میں گہن نہیں لگتا۔

چھوٹی سی چارپائی پر جنازہ اٹھایا گیا آنحضرت ﷺ نے خود نماز جنازہ پڑھائی۔ عثمان بن مظعون کی قبر کے متصل دفن ہوئے، قبر میں فضل بن عباسؓ اور اسامہؓ نے اتارا۔ آنحضرت ﷺ قبر کے کنارے کھڑے تھے، قبر پر پانی چھڑکا گیا اور اس پر ایک امتیازی علامت قائم کی گئی۔

ابوداؤد اور بیہقی کی روایت کے موافق دو مہینے دس دن کی عمر پائی، ذی الحجہ ۸ھ میں پیدا ہوئے تھے اس روایت کی بنا پر ۹ھ میں انتقال ہوا۔ واقدی کے نزدیک ماہ ربیع الاول ۱۰ھ میں وفات کی۔ اس لحاظ سے تقریباً پندرہ مہینے زندہ رہے۔ بعض روایتوں میں ہے کہ سولہ مہینے آٹھ دن کی عمر پائی۔ بعض لوگوں نے مدت حیات ایک برس دس ماہ چھ دن لکھی ہے لیکن صحاح میں حضرت عائشہؓ سے روایت ہے کہ ابراہیمؑ ۷ یا ۸ مہینے تک زندہ رہے۔



ازواج مطہراتؓ کے ساتھ معاشرت

ازواج مطہراتؓ کی تعداد نو تک پہنچی تھی ان میں عام اصول فطرت کے موافق ہر مزاج اور ہر طبیعت کی عورتیں تھیں باہم رشک اور منافست بھی تھی، آنحضرت ﷺ چونکہ ہمیشہ فقر و فاقہ سے بسر کرتے تھے ان کی خور و پوشاک کا انتظام بھی خاطر خواہ نہیں ہو سکتا تھا۔ اس لیے ان کو شکایت کا موقع ملتا تھا ان تمام حالات کے ساتھ آپ کی جبین خلق پر کبھی شکن نہیں پڑتی تھی، حضرت خدیجہؓ کے ساتھ آپ کو بے انتہا محبت تھی جب وہ عقد نکاح میں آئیں تو آنحضرت ﷺ کا ریعان شباب اور ان کا بڑھاپا تھا، تاہم آپ نے ان کی وفات تک کوئی شادی نہیں کی۔ وفات کے بعد بھی جب کبھی ان کا ذکر آ جاتا تو جوش محبت سے بے تاب ہو جاتے تھے (تفصیل اوپر گزر چکی ہے)

حضرت خدیجہؓ کے بعد حضرت عائشہؓ ازواج مطہرات میں سب سے محبوب تر تھیں، لیکن محبت کے اسباب وہ نہ تھے جو عام انسانوں میں پائے جاتے ہیں، حسن صورت میں حضرت صفیہؓ ان سے بڑھ کر تھیں اور کم سن بھی تھیں دیگر ظاہری محاسن میں بھی دیگر ازواج ان سے کم نہ تھیں، لیکن حضرت عائشہؓ کی قابلیت، ذہانت، قوت اجتہاد و دقت نظر اور وسعت معلومات ایسے اوصاف تھے جو ان کی ترجیح کا اصلی سبب تھے۔

ایک دفعہ چند ازواج مطہراتؓ نے حضرت فاطمہ زہراؓ کو سفیر بنا کر آنحضرت ﷺ کی خدمت میں بھیجا جنابہ سیدہؓ خدمت اقدس میں حاضر ہوئیں، دستور کے موافق پہلے اذن طلب کیا، اجازت ملی تو سامنے آئیں آنحضرت ﷺ نے ارشاد فرمایا۔ جان پدر! کیا تم اس کو نہیں چاہتیں جس کو میں چاہتا ہوں۔ جناب سیدہؓ کے لیے اتنا کافی تھا، واپس جا کر ازواج مطہرات سے کہا میں اس معاملہ میں دخل نہ دوں گی۔

اب اس خدمت (سفارت کے لیے حضرت زینبؓ انتخاب کی گئیں کیونکہ ازواج میں سے حضرت زینبؓ کو خصوصیت کے ساتھ حضرت عائشہؓ کی ہمسری کا دعویٰ تھا اس لیے وہی اس خدمت کے لیے زیادہ موزوں تھیں۔ انہوں نے یہ پیغام بڑی دلیری سے ادا کیا اور بڑے زور کے ساتھ یہ ثابت کرنا چاہا کہ حضرت عائشہؓ اس رتبہ کی مستحق نہیں ہیں، حضرت عائشہؓ چپ سن رہی تھیں اور رسول اللہ کے چہرہ کی طرف دیکھتی جاتی تھیں، حضرت زینبؓ جب تقریر کر چکیں تو مرضی پا کر کھڑی ہوئیں۔ اور اس زور شور کے ساتھ تقریر کی کہ حضرت زینبؓ لا جواب ہو کر رہ گئیں۔ آنحضرت ﷺ نے فرمایا۔ کیوں نہ ہو ابو بکر کی بیٹی ہے۔^(۱)

آنحضرت ﷺ کا ارشاد ہے کہ شادی کرنے کے لیے عورت کا انتخاب چار اوصاف کی بنا پر ہو سکتا ہے۔ مال،

(۱) یہ واقعہ تفصیل کے ساتھ بخاری اور دیگر احادیث کی کتابوں میں ہے، الفاظ روایت سے بظاہر متبادر ہوتا ہے کہ دونوں فریق نے صرف نکتہ چینی اور ایک دوسرے کی کسر شان کی تھی، جیسا کہ عام طور پر سوکنیں باہم خانگی جھگڑوں میں کرتی ہیں۔ لیکن یہ کم نظری ہے حضرت عائشہؓ نے اپنی ترجیح کی وہ مسکت دلیلیں بیان کی ہوں گی جس کا جواب سکوت کے سوا کچھ نہ ہو سکتا ہوگا۔

نسب، حسن، دینداری، سوتم دیندار عورت (۱) تلاش کرو۔ آنحضرت ﷺ کو ہر کام میں سب سے مقدم جو چیز پیش نظر ہوتی تھی وہ دین ہوتا تھا اس لیے ازواج میں بھی وہی زیادہ منظور نظر ہوتی تھیں جن سے دین کی خدمت زیادہ ادا ہو سکتی تھی۔ ازواج مطہرات کو باریابی کا زیادہ موقع ملتا تھا۔ وہ خلوت و جلوت کی شریک صحبت تھیں اس لیے مذہبی احکام و مسائل کے علم و اطلاع کا بھی ان کو سب سے زیادہ موقع مل سکتا تھا لیکن ساتھ ہی اس کی ضرورت تھی کہ مسائل کے سمجھنے اور نکات شریعت کی تہہ تک پہنچنے کی قابلیت جس قدر زیادہ ہوتی اسی قدر زیادہ تمتع اٹھا سکتا تھا، حضرت عائشہؓ مجتہدانہ دل و دماغ رکھتی تھیں اس لیے قرب صحبت سے اس قدر فائدہ اٹھا سکیں کہ بڑے بڑے نازک اور دقیق مسائل میں وہ اکابر صحابہ سے مخالفت کرتی تھیں اور انصاف بالائے طاعت است اکثر مسئلوں میں ان کی فہم و دقت نظر کا پلہ بھاری نظر آتا ہے چنانچہ اس کی کسی قدر تفصیل حضرت عائشہؓ کے حالات میں گزر چکی ہے۔

معمول تھا کہ ہر روز آپ تمام ازواج مطہرات کے گھروں میں جو پاس پاس تھے تشریف لے جاتے ایک ایک کے پاس تھوڑی تھوڑی دیر ٹھہرتے، جب ان کا گھر آ جاتا، جن کی باری ہوتی تو شب کو وہیں قیام فرماتے یہ ابو داؤد کی روایت ہے، زرقانی نے حضرت ام سلمہؓ کے حال میں لکھا ہے کہ عصر کا وقت ہوتا تھا اور ابتدا حضرت ام سلمہؓ سے ہوتی تھی بعض روایتوں میں ہے کہ جن کی باری ہوتی تھی انہی کے گھر پر تمام ازواج مطہرات آ جاتی تھیں اور دیر تک صحبت رہتی تھی کچھ رات گئے سب رخصت ہو جاتی تھیں۔ اس سے ظاہر ہو گا کہ گوا ازواج میں کبھی کبھی منافست کا اظہار ہوتا تھا۔ لیکن دل صاف تھے اور باہم مل کر لطف صحبت اٹھاتی تھیں، آنحضرت کے شرف صحبت نے جس طرح ان آئینوں کی جلادی تھی اس کا اندازہ افک کے واقعہ سے ہو سکتا ہے جس میں جناب عائشہؓ کو منافقین نے متہم کیا تھا، اس سے بڑھ کر حریفوں کے لیے انتقام کا کیا موقع مل سکتا تھا۔ لیکن باوجود اس کے کہ غیر متعلق لوگ تہمت لگانے میں آلودہ ہو گئے تھے تاہم ازواج مطہرات کا دامن صاف رہا۔ حضرت عائشہؓ کی بڑی حریف حضرت زینبؓ تھیں لیکن جب رسول اللہ ﷺ نے ان سے استفسار فرمایا تو انہوں نے کانوں پر ہاتھ رکھا کہ حاشا یہ محض تہمت ہے حضرت عائشہؓ جب واقعہ افک کا ذکر کرتی تھیں تو ہمیشہ حضرت زینبؓ کی پاک باطنی کی شکرگزاری ظاہر کرتی تھیں، چنانچہ بخاری کی متعدد روایتوں میں تفصیلاً مذکور ہے۔

آنحضرت ﷺ جس طرح ازواج مطہرات کی خاطر داری فرماتے اور ان کی نازک مزاجیاں برداشت کرتے تھے اس کا اندازہ ذیل کے واقعات سے ہو گا۔

ایک دفعہ ازواج مطہرات سفر میں تھیں۔ ساربان اونٹ کو تیز ہانکنے لگے۔ آپؐ نے فرمایا۔ دیکھنا یہ آئیگے (شیخے) ہیں۔

حضرت صفیہؓ کھانا نہایت عمدہ پکاتی تھیں، ایک دن انہوں نے کھانا پکا کر آنحضرت ﷺ کے پاس بھیجا، آپ اس وقت حضرت عائشہؓ کے گھر میں تشریف رکھتے تھے، حضرت عائشہؓ نے خادم کے ہاتھ سے پیالہ چھین کر زمین پر دے مارا، آنحضرت ﷺ نے پیالے کے ٹکڑے جن جن کر یکجا کیے اور ان کو جوڑا، پھر دوسرا پیالہ منگوا کر واپس

(۱) کتاب النکاح بخاری شریف۔

(۱) کیا۔

ایک دفعہ حضرت عائشہؓ آنحضرت ﷺ سے برہم ہو کر بلند آواز سے باتیں کر رہی تھیں۔ اتفاقاً حضرت ابوبکرؓ آگئے اور حضرت عائشہؓ کو پکڑ کر تھپڑ مارنا چاہا کہ تو رسول اللہ ﷺ سے چلا کر بولتی ہے، آنحضرت ﷺ بیچ میں آگئے اور حضرت عائشہؓ کے آڑے آگئے۔ حضرت ابوبکرؓ غصہ میں بھرے ہوئے باہر چلے گئے۔ آنحضرت ﷺ نے حضرت عائشہؓ سے کہا کیوں؟ کس طرح تم کو بچالیا۔ چند روز کے بعد حضرت ابوبکرؓ آنحضرت ﷺ کی خدمت میں آئے تو وہ حالت بدل چکی تھے بولے کہ مجھ کو بھی صلح میں شریک کیجیے۔ جیسا کہ اس موقع پر میں نے جنگ میں شرکت کی تھی۔ آپؐ نے فرمایا ہاں اور ہاں۔ (۲)

ایک دفعہ آنحضرت ﷺ نے حضرت عائشہؓ سے فرمایا کہ تو مجھ سے جب ناراض ہوتی ہے تو میں سمجھ جاتا ہوں بولیں کیونکر؟ ارشاد ہوا۔ جب تو خوش رہتی ہے اور کسی بات پر قسم کھاتی ہے تو یوں قسم کھاتی ہے محمد کے خدا کی قسم! اور جب ناراض ہو جاتی ہے تو کہتی ہے ابراہیم کے خدا کی قسم! حضرت عائشہؓ نے کہا ہاں یا رسول اللہ میں صرف آپؐ کا نام چھوڑ دیتی ہوں۔ (۳)

حضرت عائشہؓ شادی کے وقت بہت کم سن تھیں اور لڑکیوں کے ساتھ کھیلا کرتی تھیں، آنحضرت ﷺ اتفاقاً آجائے تو لڑکیاں بھاگ جاتیں آپؐ ان کو بلا کر حضرت عائشہؓ کے پاس بھیج دیا کرتے۔ (۴)

حبشی ایک چھوٹا نیزہ رکھتے ہیں جس کو حراب کہتے ہیں اور جس طرح ہمارے ملک میں پٹہ ہلاتے ہیں۔ حبشی اس سے کھیلتے ہیں، ایک دفعہ عید کے دن حبشی یہ تماشا دکھا رہے تھے، حضرت عائشہؓ نے دیکھنے کی خواہش ظاہر کی آنحضرت ﷺ آگے کھڑے ہو گئے، حضرت عائشہؓ دوش مبارک پر رخسارے رکھ کر تماشا دیکھنے لگیں اور دیر تک دیکھتی رہیں یہاں تک کہ آپؐ نے فرمایا کیوں ابھی تک تم سیر نہیں ہوئیں۔ بولیں نہیں۔ آپؐ چپ رہے۔ یہاں تک کہ خود تھک کر ہٹ گئیں۔

ایک دفعہ حضرت عائشہؓ گریوں سے کھیل رہی تھیں، آنحضرت ﷺ باہر سے تشریف لائے، گڑیوں میں ایک گھوڑا بھی تھا جس کے پر بھی تھے آپؐ نے فرمایا یہ کیا ہے؟ بولیں کہ حضرت سلیمانؑ کے گھوڑوں کے پر بھی تھے آپؐ نے تبسم فرمایا۔ (۵) عوام میں مشہور ہے کہ پہلے گھوڑوں کے پر ہوتے تھے، حضرت سلیمانؑ نے اس بنا پر کہ گھوڑوں کی سیر میں ان کی نماز قضا ہو گئی تھی۔ پر کٹوا دیئے۔ اس وقت سے پر جاتے رہے لیکن نشان اب بھی باقی ہے حضرت عائشہؓ نے اسی واقعہ کی طرف اشارہ کیا تھا۔

(۱) بخاری میں یہ روایت کتاب النکاح کے ذیل میں ہے لیکن ازواج کے نام نہیں نسائی میں نام کی تصریح ہے لیکن روایت میں کسی قدر اختلاف ہے۔

(۲) ابوداؤد کتاب الادب باب ما جاء فی المزاج۔

(۳) صحیح مسلم۔

(۴) ایضاً۔

(۵) ابوداؤد کتاب الادب۔

ایک دفعہ آپؐ نے حضرت عائشہؓ سے کہا کہ آؤ تیز قدمی میں مقابلہ کریں۔ حضرت عائشہؓ اس وقت تک دہلی پتلی تھیں۔ آگے نکل گئیں جب سن زیادہ ہوا اور پر اندام ہو گئیں تو پھر مسابقت کی نوبت آئی۔ اب کے وہ پیچھے رہ گئیں۔ آپؐ نے فرمایا یہ اس دن کا جواب ہے۔^(۱)

ازواج مطہراتؓ اور اہل و عیال کی سادہ زندگی:

انسان بذات خود فاقہ کشی کر سکتا ہے سخت سے سخت تکلیفیں اٹھا سکتا ہے زخارف دنیوی کو کلیۃً چھوڑ سکتا ہے لیکن وہ اپنے اعزہ و اقربا بالخصوص عزیز ترین اولاد کو اس قسم کی سادہ اور متقشفانہ زندگی بسر کرنے پر مجبور نہیں کر سکتا ہے یہی وجہ ہے کہ دنیا میں جن لوگوں نے راہبانہ زندگی بسر کی ہے۔ انہوں نے اپنے آپ کو ہمیشہ اہل و عیال کے جھگڑوں سے الگ رکھا ہے دنیا کی مذہبی تاریخ میں صرف آنحضرت ﷺ کی زندگی اس کلیہ کی ایک مستثنیٰ مثال ہے آپؐ کے ۹ بیبیاں تھیں جن میں بعض ناز و نعمت میں پلی تھیں۔ اکثر معزز گھرانوں سے تعلق رکھتی تھیں۔ اس لیے ان کا قدرتی میلان غذا ہائے لطیف اور لباس ہائے فاخرہ کی طرف ہو سکتا تھا متعدد صغیر السن بچے تھے جن کو کھانے پہننے کی ہر خوش گوار اور خوش نما چیز اپنی طرف مائل کر سکتی تھی آنحضرت ﷺ کو جیسا کہ اوپر کے واقعات سے معلوم ہوا ہوگا۔ اعزہ اولاد ازواج مطہرات کے ساتھ سخت محبت تھی آپؐ نے رہبانیت کا بھی قلع قمع کر دیا تھا۔ اور فتوحات کی کثرت مدینہ میں مال و زر کے خزانے لٹا رہی تھی لیکن بایں ہمہ آنحضرت ﷺ نے اپنی ذات کی طرح ان کو بھی زخارف دنیوی کا خوگر نہیں بنایا بلکہ ہر موقع پر روک ٹوک کی اس بنا پر آپؐ کے تمام خاندان کی زندگی آپؐ کے اسوہ حسنہ کا اعلیٰ ترین مظہر بن گئی۔

حضرت فاطمہؓ آپؐ کی محبوب ترین اولاد تھیں لیکن انہوں نے آپؐ کی محبت سے کوئی دنیوی فائدہ نہیں اٹھایا ان کی عام خانگی زندگی یہ تھی کہ اس قدر چکی پیستی تھیں کہ ہاتھوں میں چھالے پڑ گئے تھے بار بار مشک میں پانی بھر بھر کر لانے سے سینے پر گئے پڑ گئے تھے گھر میں جھاڑو دیتے دیتے کپڑے چیکٹ ہو جاتے تھے چولہے کے پاس بیٹھتے بیٹھتے کپڑے دھوئیں سے سیاہ^(۲) ہو جاتے تھے لیکن بایں ہمہ جب انہوں نے آنحضرت ﷺ سے ایک بار گھر کے کاروبار کے لیے ایک لونڈی مانگی اور ہاتھ کے چھالے دکھائے تو آپؐ نے صاف انکار کر دیا کہ یہ فقراء و یتامی کا حق ہے۔

ایک دفعہ حضرت فاطمہؓ کے پاس آئے دیکھا کہ انہوں نے ناداری سے اس قدر چھوٹا دوپٹہ اوڑھا ہے کہ سر ڈھانکتی ہیں تو پاؤں کھل جاتے ہیں اور پاؤں چھپاتی ہیں تو سر برہنہ رہ جاتا ہے۔^(۳)

صرف یہی نہیں کہ خود عام طریقہ اظہار محبت کے خلاف ان کو آرائش و زیب و زینت کی کوئی چیز نہیں دیتے تھے بلکہ اس قسم کی جو چیزیں ان کو دوسرے ذرائع سے ملتی تھیں ان کو بھی ناپسند فرماتے تھے چنانچہ ایک دفعہ حضرت علیؓ نے

(۱) ابوداؤد۔

(۲) ابوداؤد۔

(۳) ایضاً۔

ان کو سونے کا ایک ہار دیا، آپ کو معلوم ہو تو فرمایا کیوں فاطمہؓ کیا لوگوں سے یہ کہلوانا چاہتی ہو کہ رسول اللہ کی لڑکی آگ کا ہار پہنتی ہے۔ چنانچہ حضرت فاطمہؓ نے اس کو فوراً بیچ کر اس کی قیمت سے ایک غلام خرید لیا۔ (۱)

ایک دفعہ آپؐ کسی غزوہ سے تشریف لائے، حضرت فاطمہؓ نے بطور خیر مقدم کے گھر کے دروازوں پر پردہ لگایا اور امام حسن و امام حسین علیہما السلام کو چاندی کے کنگن پہنائے، آپؐ حسب معمول حضرت فاطمہؓ کے یہاں آئے تو اس دنیوی ساز و سامان کو دیکھ کر واپس گئے، حضرت فاطمہؓ کو آپؐ کی ناپسندیدگی کا حال معلوم ہوا تو پردہ چاک کر دیا اور بچوں کے ہاتھ سے کنگن نکال ڈالے بچے آپؐ کی خدمت میں روتے ہوئے آئے۔ آپؐ نے فرمایا۔ یہ میرے اہل بیت ہیں۔ میں یہ نہیں چاہتا کہ وہ ان زخارف دنیا سے آلودہ ہوں، اس کے بدلے فاطمہؓ کیلئے ایک عصیب کا ہار اور ہاتھی دانت کے دو کنگن خرید لاؤ۔ (۲) ازواج مطہرات کے ساتھ آپؐ کو جو محبت تھی اس کا اظہار کبھی دنیا دارانہ طریقہ سے نہیں ہوتا تھا۔ چنانچہ ازواج مطہرات نے جب اچھے کھانے اچھے لباس کی خواہش ظاہر کی تو آپؐ نے ان سے ایلاء کر لیا۔ تمام ازواج میں آپؐ کو حضرت عائشہؓ سے زیادہ محبوب تھیں، لیکن یہ محبت رنگین لباسوں اور سنہرے زیوروں کی صورت میں کبھی نہیں ظاہر ہوئی۔ تمام بیبیوں کا جو لباس تھا وہی حضرت عائشہؓ کا تھا چنانچہ وہ خود فرماتی ہے۔

”ہم تمام بیبیوں کے پاس صرف ایک ایک جوڑا کپڑا تھا“ (بخاری ج ۱ ص ۴۵)

اگر کبھی اس کے خلاف ان کے بدن پر دنیوی آرائش کے سر و سامان نظر آتے تو آنحضرت ﷺ ان کو منع فرماتے ایک مرتبہ انہوں نے سونے کے کنگن (سکہ) پہنے، آپؐ نے فرمایا۔ اگر ورس کے کنگن زعفران سے رنگ کر پہنتیں تو بہتر ہوتا (تمام اہل وعیال و خانوادہ نبوت کو ممانعت تھی کہ وہ پر تکلف و ریشمی لباس اور سونے کے زیور استعمال نہ کریں۔ آپؐ ان سے فرمایا کرتے تھے کہ اگر تم کو اس کی تمنا ہے کہ یہ چیزیں جنت میں ملیں تو دنیا میں ان کے پہننے سے پرہیز کرو۔)

انتظام خانگی:

اگرچہ ازواج مطہراتؓ کی تعداد ایک زمانہ میں ۹ تک پہنچ گئی تھی اور اس وجہ سے خانہ داری کے بہت سے بکھیرے تھے تاہم آپؐ کو خود بہ نفس نفیس ان چیزوں سے سروکار نہ تھا، اپنی ذات کی نسبت تو التزام تھا کہ جو کچھ آتا دن کے دن صرف ہو جاتا، یہاں تک کہ اگر دے دلا کر کچھ باقی رہ جاتا تو آپؐ اس وقت تک گھر میں نہ جاتے جب تک وہ بھی کار خیر میں صرف نہ ہو جاتا، لیکن ازواج مطہراتؓ اور مہمانوں کے کھانے پینے اور رہنے سہنے کا انتظام حضرت بلالؓ کے متعلق تھا۔ ابوداؤد میں عبد اللہ ہوزنی سے روایت ہے کہ میں نے حضرت بلالؓ سے پوچھا کہ رسول اللہ ﷺ کے خانگی انتظام کا کیا حال تھا؟ انہوں نے کہا کہ آنحضرت ﷺ کا تمام کاروبار میرے سپرد تھا اور آغاز سے اخیر زمانہ وفات تک میرے ہاتھ میں تھا معمول تھا کہ جب کوئی نادار مسلمان آپؐ کی خدمت میں حاضر ہوتا تو مجھ کو ارشاد ہوتا، میں جا کر کہیں سے قرض لاتا اور اس کے کھانے کپڑے کا انتظام کر دیتا۔ (۳)

اہل وعیال کے مصارف کا انتظام:

ازواج مطہراتؓ کیلئے یہ انتظام تھا کہ بنو نضیر کے نخلستان میں ان کا حصہ مقرر کر دیا گیا تھا، وہ فروخت کر دیا جاتا جو سال بھر کے مصارف کیلئے کافی ہوتا۔ (۴) خیبر فتح ہوا تو ازواج کیلئے فی کس ۸۰ سق کھجور اور ۲۰ سق جو سالانہ مقرر ہو گیا۔ سق جو سالانہ مقرر ہو گیا۔ سق ۶۰ صاع کا ہوتا ہے۔ حضرت عمرؓ کے زمانہ میں بعض ازواج نے جن میں حضرت عائشہؓ بھی تھیں پیداوار کے بدلے میں زمین لے لی۔ (۵)

☆☆☆

(۱) نسائی کتاب الزیۃ۔ (۲) نسائی کتاب الزیۃ۔ (۳) جلد دوم باب فی الامام یقبل ہدایا المشرکین۔

(۴) بخاری ص ۸۰۶۔ (۵) بخاری کتاب المزاد جلد اول ص ۳۱۳۔

اسلامی کتب خانہ

فضل الہی مارکیٹ ۰ چوک اردو بازار ۰ لاہور

Ph: 7223506-7230718